


بِسْمِ اللَّهِ الرَّحْمَنِ الرَّحِيمِ
أَحْسَنُ الْبَيِّنَاتِ
فِي


تَفْسِيرِ الْقُرْآنِ

مُتَرَجِّمًا عَنْ تَفْسِيرِ الْأَوَّلِينَ


أَدْرَأُ خِدْمَةَ الْقُرْآنِ وَالشَّعْءِ
تَهْنِئَةً لِمَنْ يَتْلُوهُ



www.maktabah.org



www.maktabah.org



إِنَّ هَٰذَا الْقُرْآنَ يُنْذِرُ الْبَشَرَ الَّتِي هِيَ أَقْرَبُ مِنْهُمْ وَيُنْذِرُ الْمُؤْمِنِينَ (الأنعام)
تحقیق شیخ قرآن ہدایت کری توان (روایت) لاجیک صفا سدی آجی ایمان وارن
کی خوشخبری دی تو

أَحْسَنُ الْبَيِّنَاتِ فِي تَفْسِيرِ الْقُرْآنِ

حضرت الحاج مولانا محمد ادریس ڈاھری

ناشر:

ادارۃ خدمۃ القرآن والسنة

شاہپور جہانیاں ضلع نوابشاہ

احسن البیان فی تفسیر القرآن

نالو :

شیخ التفسیر والحديث

مفسر :

حضرت الحاج مولانا محمد ادریس ڈاھری

مہتمم جامعہ محمدیہ مدیر ادارہ خدمۃ القرآن
والستۃ - شاہپور جہانیاں

0244-314244 - 0300-3028840

0301-3814120 - 03342822660

تاریخ اشاعت : 2006

چپائینڈر : ادارہ خدمۃ القرآن والستۃ

شاہپور جہانیاں ضلع نواب شاہسند

پرلیس : ضیاء القرآن پبلیکیشنز لاہور

صاحبزادہ عاشق حسین ڈاھری

صاحبزادہ حافظ احسان اللہ ڈاھری

صاحبزادہ قاری محمد اسد اللہ ڈاھری

زیرنگرانی :

ملّ جوهند

جامعہ محمدیہ

شاہپور جہانیاں ضلع نواب شاہسند

احسن البيان

في

تفسير القرآن

(جلد پيو)

مفسر: حضرت علامہ مولانا الحاج محمد ادریس الداہری النقشبندی

چپائيندڙ

اداره خدمۃ القرآن والسنة

مدرسہ عربیہ جامعہ محمدیہ شاہپور، جہانپور، ضلع نوابشاہ

ڪتاب جو نالو:

احسن البيان في تفسير القرآن

مفسر:

حضرت علامه مولانا الحاج محمد ادریس الداهري النقشبندی

ڪمپوزنگ:

اسلامڪ ڪمپيوٽر ڪمپوزنگ سينٽر - لطيف آبا نمبر ۴ - حيدرآباد

ڪمپوزر:

اسدالله پٽو - ظهيرالدين پٽو

طباعت:

نفيس پرنٽنگ پريس - لڄپت روڊ حيدرآباد، سنڌ

هڊيو

۲۵۰/ روپيا

ملڻ جو هنڌ

اداره خدمه القرآن والسنة
شاهپور جهانيان، ضلع نوابشاه - سنڌ

سورة آل عمران جي مضمونن جي فهرست

صفحو	عنوان	صفحو	عنوان
۳۸	سوال - جواب	۱	تعارف
۳۹	حديثون - فائدو	۴	بقره سان تعلق ۽ ربط
۴۰	شان نزول ۽ هن آيت جي تلاوت	۵	بينا نالا
۴۱	کان پوءِ ڇا چئجي؟	۶	فائدو
۴۲	آيت ۱۹	=	آل عمران جون ڀلايون ۽ برڪتون
۴۲	آيت ۲۰ - تفسير	۷	آيت ۱ کان ۴ تائين - تفسير
۴۵	حضور عليه الصلوة والسلام جن ساري	۸	شان نزول
=	مخلوق لاءِ رسول آهن	۱۱	فائدو
۴۸	عام رسالت جا دليل	۱۲	فائدو
۴۹	آيت ۲۱-۲۲	۱۳	آيت ۵ کان ۹ تائين
۵۰	آيت ۲۳-۲۴-۲۵ - تفسير	۱۴	فائدا
۵۱	فائدو	۱۶	تفسير
۵۲	آيت ۲۶-۲۷	۱۹	سوال - جواب
۵۳	تفسير	۲۰	الراسخون في العلم
۵۵	هنن آيتن پڙهڻ جون برڪتون	۲۱	فائدو
۵۶	آيت ۲۸ - تفسير	۲۲	آيت ۱۰
۵۷	شان نزول	۲۳	آيت ۱۱ - تفسير
۵۹	فائدا	۲۴	فائدا
۶۰	للهيت واري محبت جو ثواب	۲۵	آيت ۱۲ - تفسير
۶۲	سوال - جواب	۲۶	فائدو
۶۳	آيت ۲۹-۳۰	۲۷	آيت ۱۳
۶۴	تفسير - فائدو	۲۸	فائدو
۶۶	آيت ۳۱-۳۲	۲۹	فائدو
۶۸	فائدا	۳۰	فائدو - سوال - جواب
۶۹	مسئلو - اطاعت ۽ اتباع ڇا آهي؟	۳۱	آيت ۱۴-۱۵ - تفسير
۷۲	فائدا	۳۳	فائدا
۷۳	نقل	۳۴	آيت ۱۶-۱۷ - تفسير
	آيت ۳۳-۳۴ - شان نزول	۳۷	آيت ۱۸ - تفسير

۱۳۴	فائدا	۷۴	سوال - جواب
۱۳۵	آيت ۵۲-۵۳- تفسير	۷۶	الْعمران مان مراد
۱۳۶	حواريين جي معنيٰ	۷۷	فائدا
	حضرت زبير جي فضيلت - انصار الله	۸۳	آيت ۳۵-۳۶
۱۳۷	جي معنيٰ	۸۴	آيت ۳۷- تفسير
۱۳۸	فائدا	۸۵	سوال - جواب - فائدا
۱۳۹	آيت ۵۴- تفسير	۸۷	زڪريا عليه السلام جي تربيت جا فائدا
۱۴۰	سوال - جواب	۸۸	ڪرامتن جو ثبوت
۱۴۲	آيت ۵۵-۵۶-۵۷-۵۸- تفسير	۹۲	هڪ عجيب نڪتو
	حضرت عيسيٰ عليه السلام جي حياتي	۹۳	فائدا
۱۴۷	۽ نزول جو مسئلو	۹۶	فائدا- تنبيه
۱۵۰	حديث ۱-۲	۹۷	آيت ۳۸ کان ۴۱
۱۵۱	حديث ۳-۴	۹۸	تفسير
۱۵۲	آيت ۵۹-۶۰- تفسير	۱۰۱	فائدا
۱۵۳	فائدا	۱۰۴	آيت ۴۲-۴۳
۱۵۴	آيت ۶۱-۶۲-۶۳- تفسير	۱۰۵	تفسير
۱۵۵	مباهلي جي معنيٰ	۱۰۶	سوال جواب - مريم سائڻ جو شان
۱۵۷	سوال - جواب	=	سوال - جواب
۱۵۸	چار آيتون	۱۰۸-۱۰۷	ٽي حديثون
۱۵۹	سوال - جواب	۱۱۰	سوال - جواب
۱۶۰	فائدا- سوال - جواب	=	مسئلو- فائدا
۱۶۱	آيت ۶۴-۶۵- تفسير	۱۱۳	آيت ۴۴- تفسير
۱۶۲	فائدا	۱۱۵	تنبيه
۱۶۳	سوال - جواب - فائدا	۱۱۶	آيت ۴۵ کان ۴۸
۱۶۶	آيت ۶۶-۶۷-۶۸- تفسير	۱۱۸	آيت ۴۹- تفسير
۱۶۷	آيت ۶۹ کان ۷۱ تائين	۱۱۹	تنبيه
۱۶۹	آيت ۷۲-۷۳-۷۴- تفسير	۱۲۳	سوال- جواب- فائدا
۱۷۲	آيت ۷۵-۷۶- تفسير	۱۲۴	سوال - جواب
۱۷۳	سوال - جواب - مسئلو	۱۲۷	فائدا
۱۷۴	فائدا- آيت ۷۷	۱۲۹	معجزا حق آهن
۱۷۵	تفسير- شان نزول	۱۳۰	تنبيه
۱۷۶	فائدا- آيت ۷۸- تفسير	۱۳۱	تنبيه- فائدا
۱۷۷	آيت ۷۹-۸۰- تفسير	۱۳۲	فائدا- خصوصي ڪرم
۱۷۸	شان نزول	۱۳۳	آيت ۵۰-۵۱- تفسير

٢١٦	سوال	١٧٩	فائدو ١- فائدو ٢
٢١٧	جواب	١٨٠	نبين عليهن السلام جو معصوم هجڻ
٢١٨	فائدو	١٨٢	آيت ٨١-٨٢- تفسير
٢١٩	فائدا	١٨٣	فائدا
٢٢٠	فائدو- آيت ١١٠	١٨٤	سوال- جواب- فائدو
٢٢١	شان نزول- نبوي حديثن مان هن امت	١٨٥	سوال- جواب- فائدو
٢٢٣	جون پلايون	١٨٦	سوال- جواب- آيت ٨٣
٢٢٤	فائدو	١٨٧	آيت ٨٤- تفسير- سوال- جواب- فائدو
٢٢٥	سوال- جواب	١٨٨	آيت ٨٥- تفسير
٢٢٦	فائدا	١٩٠	آيت ٨٦ کان ٨٩- تفسير
٢٢٧	آيت ١١١-١١٢	١٩١	آيت ٩٠-٩١- تفسير
٢٢٨	تفسير- آيت ١١٣	١٩٢	آيت ٩٢
٢٢٩	آيت ١١٤-١١٥-١١٦- تفسير	١٩٣	سوال- جواب- فائدا
٢٣٠	فائدو	١٩٤	سوال- جواب- آيت ٩٣
٢٣١	فائدو- آيت ١١٧- تفسير	١٩٥	آيت ٩٤-٩٥- تفسير- سوال- جواب
٢٣٢	فائدو- هڪ علمي نڪتو	١٩٦	فائدا
٢٣٣	آيت ١١٨- شان نزول	١٩٧	آيت ٩٦-٩٧- تفسير
٢٣٤	تفسير- فائدا	١٩٩	مڪي مڪرمه جي مختصر تاريخ
٢٣٥	افسوس موجوده دور- فائدو	٢٠٠	مڪ مڪرم جا نالا
٢٣٦	آيت ١١٩- تفسير	=	بيت الله جا نالا
٢٣٧	فائدو	٢٠٣	بيت الله جي حاضريءَ جون پلايون
٢٣٨	فائدو- آيت ١٢٠- تفسير	٢٠٤	حج نه ڪندڙ جي سزا
٢٣٩	فائدو- مسئلو	٢٠٥	آيت ٩٨-٩٩-١٠٠-١٠١- تفسير
٢٤٠	آيت ١٢١-١٢٢- تفسير- احد جي	٢٠٧	آيت ١٠٢-١٠٣- تفسير
٢٤١	جنگ جو واقعو	٢٠٨	پهريون اصول
٢٤٢	حضور عليه الصلوة والسلام جن جي تلوار	=	تقويٰ جو حق ڇا آهي؟
٢٤٣	مسلمانن جو لشڪر	=	ٻيو اصول
٢٤٤	منافقن جي غداري	٢٠٩	سوال- جواب
٢٤٥	جنگ جو ميدان ملهائڻ	٢١٠	آيت ١٠٤-١٠٥- تفسير
٢٤٦	آيت ١٢٣ کان ١٢٧	٢١١	هڪ غلطيءَ جو ازالو- فائدو-
٢٤٧	تفسير- بدر جي جنگ جو مختصر احوال	٢١٢	چڱائي چوڻ لاءِ ضروري ڳالهه
٢٤٨	ڇا ملائڪ جنگ ۾ پهتا هئا	٢١٣	فائدا
٢٤٩	آيت ١٢٨-١٢٩	٢١٤	سوال- جواب
٢٥٠	تفسير	٢١٥	آيت ١٠٦-١٠٧-١٠٨-١٠٩- تفسير
٢٥١			

٣٠٣	سوال - جواب - فائدو	٢٥٢	تنبيه
٣٠٤	آيت ١٥٥ - تفسير	٢٥٤	آيت ١٣٠ - ١٣١ - ١٣٢ - تفسير
٣٠٥	حضرت عثمان رضي الله عنه تي اعتراض ۽ جواب	٢٥٥	فائدو
٣٠٦	فائدو	٢٥٦	سوال - جواب
٣٠٧	تنبيه - آيت ١٥٦	٢٥٩	آيت ١٣٣ کان ١٣٦
٣٠٨	آيت ١٥٧ - ١٥٨ - تفسير	٢٦٠	تفسير - سوال - جواب
٣٠٩	په عجيب ڳالهيون	٢٦١	فائدو
٣١١	آيت ١٥٩ - تفسير	٢٦٢	هڪ عجيب سوال - جواب
٣١٢	فائدو	٦٣	فائدو
٣١٣	فائدو	٢٦٤	امام زين العابدين جو واقعو
٣١٤	فائدو - حضور ﷺ جن جا صلاحڪار	٢٦٥	مغفرت طلب ڪرڻ جون ڀلايون
	صلاح ڪرڻ سهڻو ڪم آهي ۽ ان لاءِ	٢٦٧	آيت ١٣٧ - ١٣٨ - تفسير
٣١٥	نبوي ارشادات	٢٦٩	آيت ١٣٩ کان ١٤٣
٣١٧	فائدو - آيت ١٦٠	٢٧٠	تفسير
٣١٨	آيت ١٦١ - ١٦٢ - ١٦٣ - تفسير	٢٧٢	فائدو
٣١٩	توڪل جون ڀلايون ۽ برڪتون	٢٧٤	آيت ١٤٤ - ١٤٥
٣٢٠	امانت ۾ خيانت جي سزا	٢٧٥	تفسير
٣٢٢	آيت ١٦٤	٢٧٦	فائدو
٣٢٣	تفسير		عجيب ﷺ جن جي ذاتي نالي
٣٢٨	آيت ١٦٥ - ١٦٦ کان ١٦٨ - تفسير	٢٧٧	محمد ﷺ جون برڪتون
٣٣٠	هڪ عجيب واقعو		عجيب ﷺ حقيقي دنياوي جسماني
٣٣٢	آيت ١٦٩ کان ١٧٥ - تفسير	٢٧٩	حياتيءَ سان زنده آهن
٣٣٤	شهيدن جي حياتي ڪهڙي آهي؟	٢٨٠	قرآن ڪريم مان ثبوت
	ڇا غير شهيد شهيد جي درجي کي	٢٨٢	نبوي حديثن مان ثبوت - حديث ١
٣٣٦	پهچي سگهي ٿو؟	٢٨٣	حديث ٢ - ٣
٣٣٧	فائدو	٢٨٤	حديث ٤
٣٣٨	شهادت ۽ شهيدن جو شان	٢٨٨	مسلمانو! خبردار رهو
٣٣٩	شهيد تي چانو - هڪ عظيم واقعو	٢٨٩	توڪل جو ترهو
٣٤٢	فائدو	٢٩١	آيت ١٤٦ کان ١٤٨ - تفسير
٣٤٥	حسبنا الله ونعم الوكيل پڙهڻ جا فائدا	٢٩٣	آيت ١٤٩ - ١٥٠ - ١٥١ - تفسير
٣٤٦	آيت ١٧٦ کان ١٧٨ - تفسير		حضور عليه الصلوة والسلام جن
٣٤٨	آيت ١٧٩ - تفسير	٢٩٥	جو دشمن تي رعب
	الله تعاليٰ جي عطا سان نبوي عليهم السلام	٢٩٦	آيت ١٥٢ - ١٥٣ - تفسير
	۽ ولي غيب جون ڳالهيون ڄاڻندا آهن	٢٩٩	فائدو
٣٥٠	قرآن مان دلائل	٣٠١	آيت ١٥٤ - تفسير

۳۶۹	شان نزول - تنبيه	۳۵۱	نبوي حديثن مان دلائل ۱
۳۷۰	اصحابن سڳورن ۾ آخرت جي سوچ	۳۵۲	دليل ۲-۳
۳۷۲	آيت ۱۹۰ کان ۱۹۵ - تفسير	۳۵۳	دليل ۴- آيت ۱۸۰-۱۸۱-۱۸۲
۳۷۴	ولين جا فڪر لاءِ فرمان	۳۵۴	تفسير
۳۷۷	هڪ سهڻي دعا	۳۵۵	زڪوة نه ڏيندڙن جي سزا
	هڪ عجيب واقعو - مغفرت طلبيءَ	۳۵۶	فائدو
۳۸۰	سان مشڪل حل ٿين ٿا	۳۵۷	ضروري وضاحت
۳۸۲	مسلمان عورتون خبردار رهن	۳۵۸	آيت ۱۸۳-۱۸۴ - تفسير
۳۸۴	به عجيب واقعا	۳۶۰	آيت ۱۸۵-۱۸۶ - تفسير
۳۸۵	آيت ۱۹۶ کان ۲۰۰ تائين - تفسير	۳۶۲	فائدو
۳۸۶	ابرار سڏڻ جو سبب	۳۶۳	شان نزول
	جهاد لاءِ تيار رهڻ جو ثواب	۳۶۴	آيت ۱۸۷-۱۸۸-۱۸۹ - تفسير
۳۸۹	هڪ عجيب ڳالهه	۳۶۵	مسلمان علماءِ متوجه ٿين
			قرآن ڪريم کي پڻي ڏئي ويهڻ
		۳۶۶	حرام آهي



سورة النساء جي مضمونن جي فهرست

صفحو	عنوان	صفحو	عنوان
	فائدا - عورتن کي مڙسن جي حقوق جو خيال رکڻ ضروري آهي	391	سورة النساء جو تعارف
422	آيت 5-6	=	سوال - جواب
423	تفسير - فائدو	394	نبوي حديثن مان هن سورة جون پلايون
424	مسئلو - سوال - جواب	395	پيارن اصحابن جو پيارو ارشاد
426	دانا ۽ عقلمند هجڻ کيئن معلوم ٿيندو	397-398	آيت 1 کان 4 تائين
427	آيت 7-8-9	399	سوال - جواب - مائٽي چئڻ جو گناه
428	آيت 10 - تفسير	400	سوال - جواب - فائدو
429	فائدو	402	فائدو
430	فائدو	403	شان نزول - فائدو
431	يتيم جي مال کائيندڙ جي سزا جو بيان		حضور عليه الصلوة والسلام جن جي
432	هڪ اهم مسئلو - تنبيه - مسئلو	405	گهڻين شادين ۾ حڪمتون
434	مسئلا	407	شادي شده عورتن سان شادي ڪرڻ ۾ حڪمتون
435	آيت 11	412	سيده خديجه سان شادي ڪرڻ ۾ حڪمت
436	تفسير		سيده خديجه جي عقلمندي ۽ سيده
437	مسئلا - نياڻين کي حصي ڏيڻ جي اهميت	413	سودة سان شادي ڪرڻ ۾ حڪمت
438	سوال - جواب	414	سيده عائشه سان شادي ڪرڻ ۾ حڪمت
439	آيت 12	=	سيده حفصه سان شادي ڪرڻ ۾ حڪمت
441	تفسير - مسئلو	415	سيده زينب بنت خريم سان شادي ڪرڻ ۾ حڪمت
442	فائدا		سيده زينب بنت جحش سان شادي ڪرڻ ۾ حڪمت
443	ضروري وضاحت - وصيت جا	=	سيده ام حبيب، سيده جوهره، سيده
444	مسئلا - سوال		صفيه، سيده ميمونه رضي الله عنهن
445	جواب - مسئلو	416	سان شاديون ڪرڻ ۾ حڪمت
446	آيت 13-14 - تفسير		پانهن ۽ پانهين رکڻ تي اعتراض ۽
	انگريزي قانون تي عمل ڪندڙن ۽ ورثو نه ڏيندڙن لاءِ سزا	417	ان جو جواب
447	علم الفرائض جي اهميت	418	سوال - جواب
449		421	هڪ اهم مسئلو - فائدو

۴۹۳	آيت ۳۲-۳۳- تفسير	۴۵۰	آيت ۱۵-۱۶- تفسير
۴۹۴	تجارت جي پلائي ۽ برکت	۴۵۱	زنا جي ثبوت لاءِ چار شاهد چو؟
۴۹۶	خودکشي حرام آهي	۴۵۲	لوندي بازي ڪندڙن جي سزا
۴۹۷	فائدو	۴۵۵	آيت ۱۷-۱۸- تفسير
۴۹۸	فائدو	۴۵۶	فائدو- توبه ڪرڻ جون پلايون
۵۰۰	قلب جي صفائيءَ جي اهميت	۴۵۸	فائدو
۵۰۱	تنبيه	۴۵۹	آيت ۱۹-۲۰-۲۱- تفسير
۵۰۵	فائدو	۴۶۴	فائدو
۵۰۳	ڪبيرا گناه ڪيترا آهن؟	۴۶۲	فائدو
۵۰۵	آيت ۳۴-۳۵- تفسير	۴۶۳	افسوس هلندڙ دور جا ماڻهو
۵۰۸	ديندار عورتن جون پلايون	۴۶۴	آيت ۲۲-۲۳
۵۱۱	سوال - جواب - آيت ۳۶-۳۷	۴۶۵	تفسير- مسئلا
۵۱۲	تفسير - عبادت جا قسم	۴۶۶	مسئلو
	ماڻهن سان احسان ڪرڻ جي پلائي-	۴۶۷	ڪير پيئڻ جي مدت - مسئلا
	نبوي حديثن ۾ يتيمن جي سنڀالڻ	۴۶۸	مسئلا
۵۱۴	جو ثواب	۴۶۹	مسئلا
۵۱۵	مسڪينن جا قسم ۽ انهن جو حڪم	۴۷۰	مسئلا
۵۱۷	نبوي حديثن مان مهمان نوازيءَ جو ثواب	۴۷۱	مسئلو- وارثن جا قسم
۵۱۸	چوپاين تي رحم ڪرڻ لاءِ نبوي ارشاد	۴۷۲	مسئلا
۵۱۹	نبوي حديثن ۾ بخيليءَ جي مذمت		عدت ۾ ويٺل عورت جو مسئلو-
۵۲۰	آيت ۳۸-۳۹-۴۰- تفسير		نئين عليهم الصلوة والسلام جو ورثو
	ماڻهن کي ڏيکارڻ لاءِ خرچ ڪرڻ	۴۷۳	نه ورهايو ويندو شيغن جي طرفان سوال
۵۲۱	وڏو گناه آهي	۴۷۴	جواب
۵۲۲	آيت ۴۱-۴۲	۴۷۶	سوال - جواب
۵۲۳	تفسير- فائدو	۴۷۸	سوال - جواب - سوال -
۵۲۴	فائدو	۴۷۹	سوال - جواب
=	ختم نبوت جو دليل	۴۸۰	آيت ۲۴-۲۵
	انبيا عليهم السلام امتين	۴۸۳	تفسير
۵۲۵	جي احوال کان باخبر هوندا آهن	۴۸۴	مسئلو
۵۲۶	آيت ۴۳	۴۸۴	سوال - جواب - وقتي نڪاح ۽ متعو
۵۲۷	تفسير- هر قسم جو نشو حرام آهي		ڪرڻ حرام آهي
۵۲۸	مسئلو- غسل ڪرڻ ۾ حڪمت	۴۸۷	فائدو
=	تيمر چاسان ڪجي- تيمر جو طريقو	۴۹۰	آيت ۲۶-۲۷-۲۸- تفسير
۵۲۹	مسئلو	۴۹۲	آيت ۲۹-۳۰-۳۱

۵۶۶	رسول الله ﷺ جن سان جنت ۾ گڏ رهڻ جو شوق	۵۳۰	آيت ۴۴-۴۵-۴۶
۵۶۹	جنت ۾ نبين عليهم السلام سان گڏ رهڻ وارن جا عمل ۽ نبين سان قرب جو شرط	۵۳۱	آيت ۴۷- تفسير
۵۷۰	انهن سان سک ۽ محبت آهي	۵۳۲	فائدو
۵۷۱	رسول الله ﷺ جن سان رفاقت ڪنهن رنگ ۽ نسل تي موقوف ناهي	۵۳۳	آيت ۴۸-۴۹-۵۰- تفسير
۵۷۲	فائدو	۵۳۴	شرڪ جي معنيٰ ۽ ان جا قسم
۵۷۳	آيت ۷۱-۷۲-۷۳-۷۴- تفسير	۵۳۵	شرڪ چوڻه ٿو بخشيو وڃي
۵۷۴	آيت ۷۵-۷۶- تفسير	۵۳۷	پنهنجي يا ٻئي جي تعريف ڪرڻ جو مسئلو
۵۷۵	فائدو	۵۳۹	آيت ۵۱-۵۲-۵۳-۵۴-۵۵
۵۷۶	آيت ۷۷	۵۴۰	تفسير- جيت ۽ طاغوت جي معنيٰ
۵۷۷	آيت ۷۸- تفسير	۵۴۱	لعنت جا حقدار ڪير آهن؟ مسئلو
۵۷۸	آيت ۷۹	۵۴۲	حسد ڪرڻ گناه آهي
۵۸۰	سوال	۵۴۳	آيت ۵۶-۵۷
۵۸۱	جواب- آيت ۸۰-۸۱-۸۲	۵۴۴	تفسير
۵۸۲	تفسير	۵۴۵	سوال- جواب
۵۸۳	فائدو	۵۴۶	آيت ۵۸- تفسير
۵۸۴	آيت ۸۳- تفسير	۵۴۹	آيت ۵۹- تفسير
۵۸۵	شان نزول- هر ڪا ٻڌل ڳالهه ڪرڻ گناه آهي	۵۵۰	فائدو
۵۸۶	فائدو- اولي الامر مان مراد ڪير آهن؟	۵۵۱	فائدو- مسئلو
=	سوال- جواب	۵۵۲	آيت ۶۰-۶۱-۶۲
۵۸۷	آيت ۸۴- تفسير	۵۵۳	آيت ۶۳- تفسير- شان نزول
۵۸۹	فائدو- آيت ۸۵	۵۵۴	فائدو
۵۹۰	آيت ۸۶-۸۷- تفسير	۵۵۶	فائدو
۵۹۱	سلام ۽ ان جي جواب جي تعليم	۵۵۷	فائدو- آيت ۶۴
۵۹۲	اسلام جو سلام ٻين طريقن کان پيلو آهي	۵۵۸	آيت ۶۵- تفسير
۵۹۳	سلام ورائڻ جون ڀلايون	۵۵۹	هڪ عظيم الشان واقعو
=	مسئلا- فائدو	۵۶۰	فائدو- اعتراض
۵۹۵	مسئلا- فائدو	۵۶۱	جواب- اعتراض- جواب
۵۹۶	آيت ۸۸-۸۹	۵۶۲	مسئلو
۵۹۸	آيت ۹۰- تفسير	۵۶۳	آيت ۶۶-۶۷-۶۸-۶۹-۷۰- تفسير
۵۹۹		۵۶۴	فائدو
		۵۶۵	فائدو
		=	هن آيت جو شان نزول-
		=	اصحاب ڪرام جي دليين ۾

٦٤٤	آيت ١٢٢-١٢٣-١٢٤-١٢٥	٦٠١	فائدا
٦٤٥	تفسير- شان نزول- آيت ١٢٦	٦٠٢	آيت ٩١
٦٤٧	صالح عمل لاءِ ايمان كامل اولين شرط آهي	٦٠٣	آيت ٩٢- تفسير
٦٤٨	شان نزول- خليل جي لغوي ۽ اصطلاحي معنيٰ	٦٠٤	فائدا
٦٤٩	هڪ عجيب روايت	٦٠٥	فائدا- مسئلو- آيت ٩٣
	اسان جو نبي سڳورو صلي الله عليه وآله	٦٠٦	آيت ٩٤- تفسير- ناحق قتل جي سزا
	وسلم الله تعاليٰ جي حبيب هجڻ سان گڏ	٦٠٨	فائدا
	خليل به آهي جيئن هنن حديثن مان	٦٠٩	آيت ٩٥-٩٦- تفسير
٦٥٣	ثابت آهي- حديث ١	٦١٠	فائدا
٦٥٤	حديث ٢- حديث ٣- حديث ٤- حديث ٥	٦١١	آيت ٩٧-٩٨-٩٩
	هڪ عجيب ۽ اهم فائدا- امام رباني	٦١٢	آيت ١٠٠- تفسير
٦٥٥	مجدد الف ثاني عليه الرحمه جو مقام	٦١٣	فائدا
٦٥٦	آيت ١٢٧- تفسير	٦١٤	آيت ١٠١
٦٥٧	شان نزول	٦١٥	آيت ١٠٢-١٠٣
٦٥٩	آيت ١٢٨-١٢٩-١٣٠- تفسير		آيت ١٠٤- تفسير- سفر ۾ نماز قصر
٦٦٢	آيت ١٣١-١٣٢-١٣٣-١٣٤- تفسير	٦١٦	ڪرڻ جي احڪام جو بيان
٦٦٣	سوال- جواب- مسلمانو! هوشيار رهو	٦١٧	مسئلو
٦٦٥	فائدا- آيت ١٣٥	٦١٩	فائدا
٦٦٦	تفسير	٦٢١	فائدا- آيت ١٠٥
٦٦٧	هڪ اعليٰ مثال	٦٢٢	آيت ١٠٦-١٠٧-١٠٨- تفسير
٦٦٨	آيت ١٣٦-١٣٧- تفسير	٦٢٣	شان نزول
٦٦٩	فائدا	٦٢٤	هڪ غلط فهميءَ جو ازالو
٦٧٠	آيت ١٣٨-١٣٩-١٤٠	٦٢٥	آيت ١٠٩
٦٧١	آيت ١٤١- تفسير	٦٢٦	آيت ١١٠-١١١-١١٢- تفسير
٦٧٧	آيت ١٤٢ کان ١٤٧- تفسير	٦٢٨	آيت ١١٣- تفسير
	نماز ۾ سستي ڪرڻ منافق جو	٦٣١	تنبيه
٦٧٨	ڪم آهي	٦٣٣	آيت ١١٤-١١٥- تفسير
٦٧٩	فائدا	٦٣٥	امت جو اجماع حجت آهي
٦٨١	تنبيه- آيت ١٤٨- پ ٦	٦٣٧	آيت ١١٦-١١٧-١١٨-١١٩-١٢٠-١٢١
٦٨٢	آيت ١٤٩- تفسير	٦٣٨	تفسير- سوال- جواب
=	دنيا تان ظلم هٽائڻ جو هڪ قانون	٦٣٩	شرڪ جي حقيقت- فائدا- هڪ اهم مسئلو
٦٨٤	آيت ١٥٠-١٥١		تنبيه- فائدا- حضرت علي رضي الله
٦٨٥	آيت ١٥٢- تفسير	٦٤٠	تعالٰيٰ عنه جي پياري آيت- فائدا
٦٨٦	سوال- جواب- فائدا	٦٤٢	"من دون الله" جي تحقيق ۽ سمجھائي

۷۲۴
۷۲۵آیت ۱۷۶ - فائدو
تفسير

۶۸۷

۶۸۸

۶۸۹

۶۹۰

۶۹۱

۶۹۲

۶۹۳

۶۹۵

۶۹۷

۶۹۸

۶۹۹

۷۰۰

۷۰۱

۷۰۲

۷۰۳

۷۰۴

۷۰۶

۷۰۹

۷۱۲

۷۱۳

۷۱۴

۷۱۶

۷۱۸

۷۱۹

۷۲۰

۷۲۱

۷۲۲

صرف الله تعالى جي توحيد جو قائل ته
شیطان به هو- اعتراض- جواب
اهل کتاب مان ڪنهن عورت سان
مسلمان مرد کي نڪاح ڪرڻ جي
اجازت ٻن شرطن سان آهي

اعتراض- جواب

اعتراض- جواب

فائدو

آیت ۱۵۳ - تفسير

آیت ۱۵۴ - ۱۵۵

تفسير

آیت ۱۵۶ - ۱۵۷ - ۱۵۸

مرزائين ۽ قاديانين جو رد

فائدو- آیت ۱۵۹

آیت ۱۶۰ - ۱۶۱ - ۱۶۲ - تفسير

مرزا قاديانيءَ ملعون جو نسورو ڪوڙ

فائدو ۱- فائدو ۲

فائدو ۳- فائدو ۴- اعتراض

جواب - فائدو ۵-

دين کان روڪڻ جا ٻه رستا- تنبيه

آیت ۱۶۳ - ۱۶۴

قاديانين جي طرفان معنوي تحريف-

محبوب عليه الصلوة والسلام سان

الله تعالى پردي کان سواءِ ٻڌاهايو

آیت ۱۶۵ - ۱۶۶ - تفسير

آیت ۱۶۷

آیت ۱۶۸ - ۱۶۹ - ۱۷۰ - تفسير

آیت ۱۷۱ - تفسير

فائدو- هڪ عيسائيءَ جو اسلام

قبول ڪرڻ

آیت ۱۷۲

آیت ۱۷۳ - تفسير

سوال - جواب - فائدو

آیت ۱۷۴ - ۱۷۵ - تفسير

بسم الله الرحمن الرحيم

سورة آل عمران جو تعارف

هن سورة سڳوريءَ جو نالو آل عمران آهي. قرآن پاڪ جي مفسرن جو اتفاق آهي ته هيءَ سورة مديني منوره ۾ نازل ٿي هئي هن ۾ ويهه (٢٠) رڪوع، ٻه سو (٢٠٠) آيتون، ٽي هزار پنج سو ٻائيتاليهه (٣٥٤٢) الفاظ، پندرهن هزار ٽي سو چئيهه (١٥٣٣٦) حرف آهن. هن کي مطالعي ڪرڻ سان هن سورة سڳوريءَ جا ست مضمون نظر اچن ٿا.

١- هڪ ته هن پياريءَ سورة ۾ کولي کولي ٻڌايو ويو آهي ته انسانن جي هدايت لاءِ انهن جي خالق، مالڪ، الله جل جلاله جيڪو ضابطه حيات عطا ڪيو آهي سو سڀني جي لاءِ هڪ آهي، جنهن جو نالو "اسلام" آهي، ان جا بنيادي عقائد ۽ اصول زماني ۽ مڪان جي مختلف ۽ متعدد هجڻ جي باوجود ازلي ۽ ابدي آهن چوٽه هي دين انساني عقل ۽ دانائيءَ جو ٺاهيل نه پر سڀني جي سچي معبود، الله جل جلاله جو عطا ڪيل آهي جيڪو حق آهي ۽ هر حال، هر زماني ۾ حق هڪ هوندو آهي هن سورة سڳوريءَ ۾ اسلام جي نالي کان پيچندڙن اهل ڪتاب کي صاف صاف ٻڌايو ويو آهي ته جن نبين سڳورن عليهم الصلوة والسلام جي نالن مبارڪن تي اوهان جدا جدا مذهبن جو بنياد قائم ڪيو آهي انهن سڀني جو ۽ اوهان جي ڏاڏي سيدنا ابراهيم عليه الصلوة والسلام جو دين به اهوئي اسلام هو. اهڙيءَ طرح قرآن ڪريم دين ۽ مذهب جي نالي تي انسانيت جي وحدت ۽ ٻڌيءَ کي ٽڪرا ٽڪرا ڪندڙ تحريڪن کي سخت ڏک لڳائي انسانيت جي ايڪي لاءِ اهڙو مضبوط، مستحڪم اساس ۽ بنياد قائم ڪيو آهي جو جڏهن به انسان پنهنجي ذاتي، وطني ۽ قومي خودغرضين ۽ لالچن کان چوٽڪاري حاصل ڪرڻ ۾ ڪامياب ٿيو ته اهو ان اتحاد ۽ محبت جي مضبوط رشتي ۾ منسلڪ ٿيندو چوٽه سڀ انبياءَ سڳورا عليهم الصلوة والسلام ان هڪ دين جي لاءِ سڏيندڙ ۽ ان جا مبلغ هيا. اهوئي سبب هو جو هر نبي سڳوري عليه الصلوة والسلام پنهنجي دور کان اڳ ۾ آيل نبي ۽ رسول جي تصديق ڪئي ۽ پنهنجي امت کي بعد ۾ اچڻ واري نبي سڳوري تي ايمان آڻڻ جي لاءِ هدايت ڪئي ان ئي سنت تي اسان جي آقا

ومولي سرتاج انبياء، سرور اصفياء، حضور پر نور صلي الله تعالى عليه وسلم جن به عمل ڪيو ۽ اڳين سڀني نبين عليهم الصلوة والسلام ۾ جڏهن ته ڪانئن پوءِ ڪوبه رسول يا نبي اچڻو نه هو ان جي ڪري بعد ۾ ڪنهن به نبي جي اچڻ جي نه بشارت ڏنائون ۽ نه ان تي ايمان آڻڻ جي لاءِ ڪو حڪم صادر فرمائون. اها ڳالهه سندن ذات والا صفات تي نبوت جي ختم هجڻ جو روشن دليل آهي انسانيت جي ٽڙيل، پکڙيل ذهنن کي درست ۽ هڪ ڪرڻ جي لاءِ قدرتي مشيت ان ذات، قدسي صفات، ختم الرسل، مولا هي ڪل، هادي سبل صلي الله تعالى عليه وسلم جن کي موڪليو ۽ اڳ ۾ اچڻ وارن سڀني پيغمبرن پيارن عليهم الصلوة والسلام کان سندن ذات تي ايمان آڻڻ، سندن تائيد ۽ مدد ڪرڻ لاءِ ميثاق ۽ پڪو عهد ورتو تانته انهن جي امتن کي به انڪار ڪرڻ جي مجال نه رهي ۽ انهن جي اڳيان واضح ڪيو ويو ته سڀني کي ٻڌي اتحاد ۽ اتفاق جي لذت ۽ لطف جيڪڏهن ملندو ۽ حاصل ٿيندو ته صرف اسلام جي جهنڊي هيٺان ۽ رحمة للعالمين، محبوب صلي الله تعالى عليه وسلم جن جي قيادت ۾ ملندو.

٢- پيو ته هن سورة کان اڳئين سورة بقره سڳوريءَ ۾ ڪافرن سان جنگ ۽ جهاد ڪرڻ جو حڪم هو ۽ هن سورة ۾ مسلمانن کي يهودين، نصارن ۽ مشرڪن جي خطرناڪ سازشن کان خبردار ڪندي سندن تربيت ڪئي وئي آهي ۽ ان تربيت ۽ تعليم تي خلوص دل سان عمل ڪرڻ جو نتيجو اهو نڪتو جو مسلمانن جي ننڍن لشڪرن روم ۽ ايران جي وڏن وڏن لشڪرن کي شڪستون ڏئي فتح حاصل ڪئي.

٣- ٽيون ته هن سورة سڳوريءَ ۾ مسلمانن کي سندن مٿاهين مقام، منصب ۽ مرتبي کان واقف ڪندي ٻڌايو ويو آهي ته اوهان سڀني امتن ۾ پلي امت آهيو اوهان جون پلاٽيون ۽ برڪتون صرف پنهنجي لاءِ نه پر سموري انساني نوع بلڪ ساري ڪائنات لاءِ آهن مگر اهو منصب ۽ مرتبو جيترو اعليٰ ۽ عظيم آهي اوتروئي مشڪل ۽ ڏکيو به. ان جي ڪري اوهان جي هڪ ٻئي سان محبت ۽ ٻڌي ضروري آهي اوهان کي ختم ڪرڻ جي لاءِ دشمنن ۽ مخالفن جي طرفان حسد ۽ عناد جا وڏا وڏا طوفان سامهون ايندا پر جيڪڏهن اوهان الله جل شانہ جي رسيءَ کي مضبوطيءَ سان جهلي، اسلامي پاڻيءَ ۽ اخوت جي جذبي سان سرشار رهي پاڻ ۾ جهيڙا شروع نه ڪيا ته اوهان جو نالو ۽ ناموس هر خطري کان محفوظ رهندو.

٤- چوٿون ته هن کان اڳ ۾ سورة بقره ۾ يهودين کي درست ڪرڻ جي

زبردست کوشش ڪئي وئي هئي چو ته اهي مديني منوره جا رهاڪو هئا ۽ مسلمان صبح ۽ شام انهن سان ملندا رهندا هئا ۽ هن سورة ۾ عيسائين جي عقيدن کي درست ۽ صحيح ڪرڻ جي ڪوشش ڪئي وئي آهي انهن جي ٽن خدا چوڻ واري عقيدي تي نهايت ئي سختيءَ سان اهڙي وڻ پڪڙ ڪيل آهي جنهن جو جواب انهن وٽ نه ان وقت هو نه هاڻي آهي.

۵- پنجون ته معاشي مشڪلاتون به قوم جي صفتن کي گهٽ وڌ ڪري وجهنديون آهن ۽ انهن جي هوندي ڪا نصيحت گهٽ اثر ڪندي آهي معاشي ترقيءَ لاءِ ڪيترا ظاهر بين وياج جو ڪاروبار شروع ڪندا آهن جيڪو وڏو ناسور ۽ ظلم وارو نظام آهي ان جو حرام هجڻ ته سورة بقره ۾ بيان ٿي آيو پر تاڪيد لاءِ هن سورة ۾ به ان جو حرام هجڻ وري بيان ڪيو ويو آهي تانته ماڻهو ان کان بلڪل پري رهن.

۶- ڇهون ته سيدنا عيسيٰ عليه الصلوة والسلام کي عيسائين الله يا الله جو پٽ قرار ڏنو هو (العياذ بالله) بلڪ سیده مريم رضي الله تعالى عنها جهڙيءَ نيڪ، صالح، ديندار ڀانهيءَ کي ظالمن الله جل شانہ جي زال سڏيو. (تعالیٰ الله عن ذالک علوا کبيرا) جيڪو سراسر رباني توحيد ۽ الله جل مجده جي شان ۽ پاڪ هجڻ جي خلاف هو، قرآن پاڪ، (جيڪو مالڪ مٺي جي هيڪڙائيءَ جو مبلغ ۽ ان عقيدي ڏانهن سڏيندڙ آهي) انهن جي ان باطل عقيدي جي ترديد ڪندي ان کي ڪوڙو سڏيندي، ان جي باطل هجڻ کي کولي کولي بيان ڪيو، مگر ڪهڙي نموني سان، ڇا حضرت عيسىٰ عليه الصلوة والسلام جي شان مبارڪ گهٽائڻ سان؟ سندس ذات کي الله تعالیٰ جي طرفان عطا ڪيل معجزن جي انڪار ڪرڻ سان؟ ان جي نبوت واري احترام کي پويان اڇلاڻ سان؟ نه هرگز نه. بلڪ ان نبي عليه الصلوة والسلام جي تقدس بيان ڪرڻ، ان جي ولادت وقت عجيب عجيب ڳالهين ۽ معجزن جي ظاهر ٿيڻ، ان جي هٿان حيران ڪندڙ ڳالهين جي وجود ۾ اچڻ، الله جل شانہ جي اذن سان مٿن کي جيئري ڪرڻ، انڌن کي سڄي ڪرڻ ۽ ڪوڙھ جي بيماريءَ ۾ مبتلا ٿيلن کي شفا ڏيڻ جي ذڪر سان، قرآن پاڪ اهو به ٻڌايو آهي ته حضرت عيسىٰ عليه الصلوة والسلام ماڻهن جي گهرن ۾ رکيل شين ۽ جيڪي ڪائيندا هئا ان جو به علم رکندو ۽ انهن کي ٻڌائيندو هو. مقصد ته توحيد جي ثابت ڪرڻ وقت به نبي سڳوري عليه الصلوة والسلام کي عطا ٿيل بلند مقام کي گهٽائڻ جي ڪوشش نه ڪئي وئي آهي پر عجب آهي هن وقت جي انهن

ماڻهن جو جيڪي پنهنجي باطل ۽ غلط گمان ۾ مسلمانن کي مشرڪ تصور ڪندا آهن ۽ انهن کي توحيد جي درس جي نالي ۾ حضور، پرنور، فخر موجودات، مصدر کمالات، سيد المرسلين صلي الله تعالى عليه وسلم جن جي بلند ۽ بالا شان کي گهٽائڻ جي ڪوشش ڪندا آهن ۽ ان کي پنهنجي علمي کمالات ۽ عملي بلندين جو معراج تصور ڪندا آهن اهي هن سورة سڳوريءَ کي تعصب جي پٽي اکين تان لاهي سمجهن ته ڇا اهي قرآن ڪريم جي اتباع ڪري رهيا آهن يا شيطان جي تابعداري ڪري پنهنجا ٻئي جهان تباهه ڪري رهيا آهن.

۷- ستون ته هن سورة جا معنوي لحاظ سان چار حصا سمجهه ۾ اچن ٿا. پهريون سورة جي شروعات کان وٺي چوٿين (۴) رکوع جي شروعات وارين ٻن آيتن تائين، ٻيو حصو آيت مبارڪه ”إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ“ کان وٺي ڇهين رکوع جي پوري ٿيڻ تائين، ٽيون ستين (۷) رکوع جي شروعات کان وٺي ٻارهين (۱۲) رکوع جي پوري ٿيڻ تائين، چوٿون تيرهين رکوع کان وٺي سورة سڳوريءَ جي پوري ٿيڻ تائين.

سورة آل عمران جو سورة بقره سان تعلق ۽ ربط

هنن ٻنهي سورتن جو پاڻ ۾ ڳانڍاپو ۽ ربط ڇهن (۶) وجهن جي ڪري آهي. ۱- هڪ ته ٻنهي جي شروعات ڪتاب جي ذڪر سان ڪري اهو بيان ڪيو ويو آهي ته ان مان فائدو ڪير وٺندا ۽ ڪيئن حاصل ڪندا. سورة بقره ۾ ماڻهن جا قسم ۽ نمونا بيان ڪيا ويا مومن، ڪافر ۽ منافق وغيره ۽ اصول به ائين آهي ته انهن جو ذڪر اڳ ۾ آندو وڃي ۽ سورة آل عمران ۾ انهن سچ ۽ حق کان ٿڙي ويلن جو بيان ڪيو ويو آهي جيڪي متشابهاات جي تابعداري ڪندا ۽ انهن جو تاويل ڳوليندا آهن مگر علم ۽ عقيدتي ۾ مضبوط ۽ راسخ رهندڙ حق تي ايمان آڻيندا، محڪم ۽ متشابهاهه کي مڃيندا ۽ چوندا ته هي سڀ رب العالمين جل شانہ جي طرفان آهي ۽ اسان جو انهن سڀني تي ايمان آهي ۽ مناسب به ائين هو ته انهن جو ذڪر پوءِ ڪيو وڃي ڇو ته اهو انهن کي دين جي دعوت ملڻ کان پوءِ جو بيان آهي. ۲- ٻيو ته ٻنهي سورتن ۾ اهل ڪتاب سان بحث آهي پهرين ۾ يهودين سان، ٻي ۾ نصارن سان ۽ نصاري يهودين کان وجود ۾ به پوءِ آهن ته اسلام جي دعوت ملڻ ۾ به. انهيءَ جي ڪري نصارن سان

بحث ٻيءَ سورة ۾ آندو ويو آهي. ۳- ٽيون ته پهرينءَ سورة سڳوريءَ ۾ حضرت آدم عليه الصلوة والسلام جو ذڪر آهي جنهن کي الله تعاليٰ پنهنجي ڪامل قدرت سان پيءُ ۽ ماءُ کان سواءِ پيدا فرمايو ۽ ٻيءَ سورة ۾ حضرت عيسيٰ عليه الصلوة والسلام جو ذڪر آهي جنهن کي صرف پيءُ کان سواءِ ماءُ مان پيدا ڪيو ويو. ۴- چوٿون ته ٻنهي سورتن ۾ ڪافرن جي ظلمن کي دفع ڪرڻ لاءِ جنگ ۽ جهاد جو ذڪر آهي مگر غور ڪرڻ سان معلوم ٿيندو ته پهرينءَ سورة جا مضمون پهريان بيان ڪرڻ جهڙا ۽ ٻيءَ سورة جا پوءِ اٿڻ جهڙا آهن. ۵- پنجون ته ٻنهي ڀلارين سورتن جي آخري رڪوعن ۾ الله تعاليٰ کان دعائن گهرڻ جو ذڪر آهي. ۶- ڇهون ته پهرينءَ سورة جي پهرئين رڪوع ۾ متقين جي لاءِ ”أُولَئِكَ هُمُ الْمُفْلِحُونَ“ آندو ويو ۽ ٻيءَ سورة جي پوئين رڪوع ۾ ”لَعَلَّكُمْ تَفْلِحُونَ“ آئي انهن لاءِ فلاح ۽ ڪاميابيءَ جو ذڪر ڪيو ويو آهي.

سورة آل عمران جا ٻيا نالا

قرآن پاڪ جي مفسرن علامه قرطبيءَ ۽ علامه آلوسيءَ بغداديءَ عليهما الرحمة سورة آل عمران سڳوريءَ جا ٻيا ٻه ست (۷) نالا لکيا آهن. ۱- هڪ طيهه، هر طرح پاڪ. هن سورة سڳوريءَ جو هي نالو توراڻ ۾ به ذڪر ڪيل آهي. ۲- ٻيو زهراؤ- يعني روشن. حضرت ابوامامه باهلي رضي الله تعاليٰ عنه کان روايت آهي ته رسول الله صلي الله تعاليٰ عليه وسلم جن فرمايو ”اقْرَأُوا الزَّهْرَاوَيْنِ الْبَقْرَةَ وَسُورَةَ آلِ عِمْرَانَ فَإِنَّهُمَا يَأْتِيَانِ يَوْمَ الْقِيَامَةِ كَأَنَّهُمَا عِصْمَتَانِ أَوْ كَأَنَّهُمَا غَيَّابَتَانِ أَوْ كَأَنَّهُمَا قَرْقَرَانِ مِنْ طَيْرٍ صَوَافٍ تَحَابَّانِ عَنْ أَصْحَابَيْهِمَا - الحديث (۱) يعني ٻه روشن سورتون پڙهو بقره ۽ سورة آل عمران ان ڳالهه ۾ ڪوبه شڪ نه آهي ته اهي ٻئي قيامت ۾ ائين اينديون ڄڻ ته ٻه ڪڪر آهن يا ٻه پاڇا آهن يا پکين جا ٻه ٽولا جيڪي ٻي، ٻين سان ملائي چانوَ ڪري بيهن. ۳- ٽيون الكنز- خزانو. ۴- چوٿون الامان- پناهه ڀردو ۽ بلائن کان امن ۾ رکندڙ. ۵- پنجون المغنيه- غني بنائيندڙ. ۶- ڇهون المجادله پنهنجي پڙهندڙ جي پاران قبر ۽ قيامت ۾ لڙندڙ. ۷- سورة الاستغفار، مغفرت طلب ڪرڻ واري سورة. (۲) هن سورة جا هي سڀ نالا معنوي ۽ مضمونن جي لحاظ سان آهن.

(۱) تفسير القرطبي ص ۱ جلد ۴ روح المعاني ص ۷۳ جلد ۳ اجزاء ۳

(۲) تفسير جمل ص ۲۴ جلد ۱

فائدو

قرآن پاڪ کي سورتن، رکوعن، آيتن ۽ ٽيهن پارن ۾ تقسيم ان جي تلاوت ڪرڻ، سڪڻ، پڙهڻ، پڙهائڻ ۽ سيني ۾ سانڍڻ کي آسان ڪرڻ جي لاءِ ڪئي وئي آهي. آيتون پڙهندڙ کي پڙهڻ جي دوران ساھ ڪڍڻ جي لاءِ، رکوع نماز ۾ تلاوت ڪرڻ جي لاءِ، منزلون ستن ڏينهن ۾ ختم ڪرڻ جي لاءِ، ٽيهه پارا مهيني ۾ ختم ڪرڻ جي لاءِ. باقي سورتن ۾ تقسيم اصل آهي جو قرآن پاڪ لئوئي ان تقسيم سان هو.

هن سورة جون ڀلايون ۽ برڪتون

هيءَ سورة وڏي شان، مرتبي واري ۽ گهڻين برڪتن سان ڀرپور آهي، جيئن مٿي نالن جي ذڪر ۾ هڪ حديث شريف لکي وئي آهي.

طبراني شريف حضرت عبدالله بن عباس رضی اللہ تعالیٰ عنهما کان روایت آندي آهي ته رسول الله صلي الله تعالیٰ عليه وسلم جن فرمايو ”مَنْ قَرَأَ السُّورَةَ الَّتِي يُذْكَرُ فِيهَا آلُ عِمْرَانَ يَوْمَ الْجُمُعَةِ صَلَّى اللَّهُ عَلَيْهِ وَسَلَّمَ حَتَّى تَغِيَبَ الشَّمْسُ“ يعني جنهن جمعي جي ڏينهن اها سورة تلاوت ڪئي جنهن ۾ آل عمران جو ذڪر آهي ته الله ۽ ان جا ملائڪ سج لهڻ تائين ان تي رحمتون موڪليندا رهندا. سعيد بن منصور ۽ شعب الایمان ۾ بيهقيءَ حضرت عمر بن الخطاب رضي الله تعالى عنه کان روایت آندي آهي، ان فرمايو ته ”جنهن سورة بقره، سورة آل عمران ۽ سورة النساء جي تلاوت ڪئي اهو الله تعالیٰ وٽ حڪمت وارن ۾ لکيو ويندو. ديلمی محمد بن نصر ۽ شعب الایمان ۾ بيهقيءَ حضرت عبدالله بن مسعود رضي الله تعالى عنه کان روایت آندي آهي ته ”مَنْ قَرَأَ آلَ عِمْرَانَ فَهُوَ غَنِيٌّ“ جنهن سورة آل عمران پڙهي اهو غني آهي. (۱)



سُورَةُ
آلِ عِمْرَانَ
مَدَنِيَّةٌ

وَهِيَ مِائَتَا آيَةٍ
وَ عِشْرُونَ
رُكُوعًا

بِسْمِ اللَّهِ الرَّحْمَنِ الرَّحِيمِ

شروع ٿو ڪيان الله جي نالي سان جو گهڻو مهربان، هميشه رحم ڪندڙ آهي

سوره آل عمران مديني ۾ نازل ٿيل آهي

۽ اها ٻه سؤ (٢٠٠) آيتون ۽ ويهه (٢٠) رڪوع آهي

بِسْمِ اللَّهِ الرَّحْمَنِ الرَّحِيمِ

شروع ٿو ڪيان الله جي نالي سان جو گهڻو مهربان، هميشه رحم ڪندڙ آهي

آلَمْ ۱) اللَّهُ لَا إِلَهَ إِلَّا هُوَ الْحَيُّ الْقَيُّومُ ۲) نَزَلَ عَلَيْكَ

الف، لام، ميمل، سچو معبود ناهي ڪوبه عبادت جو لائق ان کان سواءِ (پاڻ) جيئرو (ٻين کي) فائز رکندڙ آهي لائين توتي

الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ وَأَنْزَلَ التَّوْرَةَ

ڪتاب سچو جيڪو تصديق ڪندڙ آهي ان کان اڳين (ڪتابن) جي ۽ لائين تورا

وَالْإِنْجِيلَ ۳) مِنْ قَبْلُ هُدًى لِّلنَّاسِ وَأَنْزَلَ الْفُرْقَانَ ۴) الَّذِينَ

۽ انجيل. اڳ ۾ هدايت ڪري ماڻهن جي لاءِ ۽ لائين (حق ۽ ناحق ۾) فرق ڪندڙ بيشڪ جن

كَفَرُوا بِآيَاتِ اللَّهِ لَهُمْ عَذَابٌ شَدِيدٌ ۵) وَاللَّهُ عَزِيزٌ ذُو انتِقَامٍ ۶)

ڪفر ڪيو الله جي آيتن جو انهن لاءِ سخت عذاب آهي ۽ الله غالب، بدلي وٺڻ وارو آهي

تفسير

آلَمْ- هي جدا جدا حرف آهن جن جي صحيح مفهوم، معنيٰ ۽ مراد الله ۽ ان جو رسول صلى الله تعالى عليه وسلم ۽ انهن کان پوءِ صرف اولياءِ سڳورا سڃاڻن

٦١. (١)

هنن آيتن جو شان نزول

مفسرن سڳورن لکيو آهي ته سورة آل عمران جون پهريون اسيءَ (٨٠) کان وڌيڪ آيتون ان وقت نازل ٿيون هيون جڏهن سنه ٩ هجريءَ ۾ نجران جي عيسائين مان سن (٦٠) ڄڻ جو وفد پنهنجي عقائد جي متعلق رسول الله صلي الله عليه وسلم جن سان بحث ڪري رهيو هو. انهيءَ وفد ۾ سندن چوڏهن (١٤) سردار ۽ ٽي (٣) قومي اڳواڻ هئا. ١- هڪ عاقب جنهن جو نالو عبدالمسيح هو. اهو انهن جو اهڙو پيشوا هو جنهن جي راءِ کان سواءِ ڪوبه ڪم نه ڪندا هئا. ٢- ٻيو سيد جنهن جو نالو ايهم هو هي سندن معتمد اعظم (وڏي اعتماد جوڳو) ۽ سندن ماليات جو اهم آفيسر ۽ عهديدار هو سندن کاڌي پيئي ۽ رسد جا سمورا انتظام هن جي حڪم سان هلندا هئا. ٣- ٽيون ابو حارثه بن علقمه، جيڪو سندن سڀني پادرين جو پيشوا ۽ مذهبي درسگاهن جو اڳواڻ هو. هي اصل ۾ عرب جي مشهور قبيلي ”بني بڪرين وائل“ مان هو جڏهن عيسائي بڻيو ته رومي بادشاهه سندس مذهبي پڪائيءَ کي ڏسي سندس وڏي تعظيم ڪندا هئا. گهڻي مالي امداد ڏيڻ سان گڏ سندس لاءِ گرجائون تعمير ڪرائي کيس مذهبي امور جي اعليٰ منصب تي مقرر ڪيو هيائون.

اهي سڀئي عيسائين جا اڳواڻ گڏجي، بدن تي نهايت عمدا ۽ قيمتي لباس پائي جڏهن نبوي مسجد ۾ پهتا ته نبي ڪريم صلي الله تعالىٰ عليه وسلم جن عين ان وقت وچين نماز پڙهائي رهيا هيا. انهن به نبوي مسجد ۾ اوڀر پاسي منهن ڪري پنهنجي مذهب موافق نماز ادا ڪئي. (٢) نماز کان فارغ ٿي جڏهن حضور عليه الصلوة والسلام جن وٽ ويٺا ته پاڻ انهن کي مخاطب ٿي فرمايائون ته ”اسلام قبول ڪيو“ چيائون ته ”اسان اوهان کان اڳ ۾ اسلام قبول ڪيو آهي“ پاڻ ڪريمن صلي الله تعالىٰ عليه وسلم جن کين فرمايو ته ”اوهان جي طرفان الله تعالىٰ جي لاءِ اولاد جي دعويٰ، صليب جي پوڄا ۽ سوئر جي گوشت کائڻ اوهان کي اسلام کان روڪي ڇڏيو آهي“ انهن سڀني گڏجي هڪ آواز ٿي چيو ته ”جيڪڏهن (حضرت) عيسىٰ (عليه الصلوة والسلام) الله جو پٽ نه آهي ته سندس پيءُ ڪير آهي؟ پاڻ فرمايائون ته ”چا

اوهان کي خبر نه آهي ته پٽ پيءُ سان مشابه هوندو آهي؟ سڀني اقرار ڪيو ته ”هائو“ پاڻ فرمايائون ته ”ڇا اوهان کي خبر نه آهي ته اسان جو الله حيٌ لَا يَمُوتُ (جيئرو، نه مرڻ وارو) آهي ان جي لاءِ موت محال آهي ۽ (حضرت) عيسىٰ (عليه الصلوة والسلام) تي (آخر زماني ۾) موت اچڻ وارو آهي“ سڀني اقرار ڪيو ته ”هائو“ پاڻ فرمايائون ته ”اوهان کي خبر نه آهي ته اسان جو رب ٻانهن جو ڪار ساز، حقيقي محافظ ۽ روزي ڏيڻ وارو آهي“ سڀني اقرار ڪيو. پاڻ فرمايائون ته ”ڇا عيسىٰ (عليه الصلوة والسلام) ۾ اهي صفتون آهن؟ چيائون ته ”نه“ پاڻ فرمايائون ته ”اوهان کي خبر نه آهي ته الله تعاليٰ کان ڪا به شيءِ آسمانن ۽ زمينن ۾ لڪل نه آهي“ سڀني اقرار ڪيو. پاڻ فرمايائون ته ”عيسىٰ (عليه الصلوة والسلام) الله تعاليٰ جي ڄاڻائڻ کان سواءِ انهن مان ڪجهه ڄاڻي ٿو؟“ چيائون ته ”نه“ پاڻ فرمايائون ته ”ڇا اوهان ڄاڻو ٿا ته (حضرت) عيسىٰ (عليه الصلوة والسلام) ماءُ جي پيٽ ۾ رهيو ۽ ٻين انسانن وانگر ڄائو، ٻارن وانگر غذا ڏنو ويو ۽ کائڻ، پيئڻ سان گڏ ٻيون بشري صفتون به رکندو هو؟“ چيائون ته ”هائو“ پاڻ فرمايائون ته ”پوءِ اهو الله ڪيئن ٿي سگهندو؟“ اهو ٻڌي جڏهن سڀئي چپ ٿي ويا ۽ ڪوبه جواب ڏئي نه سگهيا. تڏهن هي آيتون نازل ٿيون (١) ان موقعي جي مناسبت سان هن سورة جو آغاز الله جل شانہ جي توحيد بيان ڪرڻ سان ڪيو ويو آهي. لَا إِلَهَ إِلَّا اللَّهُ (الله کان سواءِ ڪو سچو معبود ناهي) دعويٰ آهي ته اَلْحَيُّ الْقَيُّومُ (هميشه جيئرو، ٻين کي قائم رکندڙ) ان جو دليل آهي يعني عبادت جو لائق اهوئي ٿي سگهي ٿو جيڪو هميشه کان زنده هو، آهي ۽ هوندو ۽ هر شيءِ پنهنجي وجود، بقا، وڌڻ ۽ وڌي ٿيڻ ۾ ان جي محتاج هجي ۽ اهي صفتون صرف الله جل شانہ سان خاص آهن ۽ اهوئي سچو ۽ حق وارو معبود آهي عيسائي حضرت عيسىٰ عليه الصلوة والسلام کي الله يا الله جو پٽ چوندا هئا قرآن ڪريم جي هن مختصر لفظن سان انهن جي ترديد ڪئي وئي ۽ ٻڌايو ويو ته جڏهن حضرت عيسىٰ عليه الصلوة والسلام ۾ اهي صفتون موجود نه آهن ته ان ۾ اهڙو عقيدو رکڻ ڪٿان جي عقلمندي آهي ۽ عيسائين سان گڏ سڀني مشرڪ قومن جي عقيدن جو غلط ۽ باطل هجڻ به ثابت ڪيو ويو آهي جيڪي ڪنهن نه ڪنهن مخلوق کي خدا سڏيو ويٺا آهن.

”نَزَلَ عَلَيْكَ الْكِتَابَ“ (لاڻائين توتي ڪتاب) هنن لفظن سان ٻڌايو ويو آهي ته جڏهن ڪا شخصيت اهڙي ملڪ ۾ رهي ٿي جتي علم ۽ ٻين فنن جو ڪو رواج نه آهي ۽ خاص ڪري ان شخصيت نه ڪڏهن لکيو آهي نه پڙهيو ۽ نه ڪنهن علم واري يهودي، مجوسي، يا عيسائيءَ جي صحبت ڪئي اٿس ۽ نه انهن سان گڏجي جهان ۾ گهميو آهي پر پنهنجي عمر جا پڙهڻ لاءِ مناسب چاليهه (۴۰) سال هڪ وارياسي ملڪ جي ٻن خشڪ جبلن جي وچ ۾ گذاريا اٿس ان کان سواءِ دنياوي، ظاهري مسڪينيءَ سان گڏ عزيزن ۽ قريبن جا ظلم به ان ئي ذات تي وسندا رهن ان شخصيت کان اهڙي عظيم ڪتاب جو ظاهر ٿيڻ جنهن ۾ ”بالحق“ (سچو) ۽ ”مُصَدِّقًا لِّمَا بَيْنَ يَدَيْهِ“ (پاڻ کان اڳين ڪتابن جي تصديق ڪندڙ) واريون صفتون موجود هجن بلاشڪ ان ذات جو معجزو آهي اهو ڪتاب آسماني ڪتاب ۽ اها شخصيت نبي آهي.
(عليه الصلوة والسلام)

”بِالْحَقِّ“ (سچو) هن مان مراد اهڙا دليل آهن جن جو ڪوبه جواب ناهي. ڄاڻڻ گهرجي ته ڪنهن به قول يا فعل کي حق ان وقت چئبو آهي جڏهن بالڪل مناسب ۽ موزون هجي ۽ جڏهن به ڪا ضرورت پوي ته پوري ڪري سگهي. قرآن پاڪ کي ”بِالْحَقِّ“ جي صفت سان متصف ڪري الله جل جلاله اها حقيقت واضح ڪئي آهي ته قرآن ڪريم اهڙي ئي شان سان آيو آهي جهڙو هجڻ کپي ۽ اهڙن دليلن سان سينگاريل آهي جن کي عقل سليم مڃڻ تي مجبور ٿي پوي ۽ عين ان وقت آيو آهي جڏهن هر طرف ظلمات ۽ اندرين جا ڪڪر چانيل هئا ۽ انسانيت جو قافلو حيرت ۽ گمراهيءَ جي ميدان ۾ پئڪندو ٿي رهيو ۽ قرآن پاڪ ان وقت جي تقاضائن کي تڏهن پورو ڪرڻ لاءِ آيو آهي جڏهن انساني عقل پنهنجي ٻاراڻيءَ حياتيءَ جي سرحدن کان لنگهي فڪر ۽ نظر جي واديءَ ۾ پهچي ويو هو ۽ انسان کي ڊيچارڻ وارن ڪارنامن کان وڌيڪ عقل ۽ سمجهه کي مطمئن بنائيندڙن، روشن دليلن جي ضرورت زياده هئي. سبحان الله، قرآن پاڪ محبوب عليه الصلوة والسلام جن جو ڪهڙو نه دائمي معجزو آهي جو سندس بيان ڪيل ”بِالْحَقِّ“ جي هڪ لفظ ۾ معنائن جا سمنڊ سمايا پيا آهن. قرآن مجيد جا مٿاهان مطلب (ذات، صفات، مبدء، معاد، انسان جي نيڪ بختي، بدبختي، گذريل قومن جا قصا، ايندڙ دور جون خبرون، ملت جا قانون ۽ دستورالعمل، ملڪي سياست، ورثو، ترڪو، وڪڻڻ ۽ خريد ڪرڻ، حلال ۽ حرام، پاڪائي ۽ پليدي،

اخلاق جو علم ۽ رحمدلي، سچ ڳالهائڻ، بردباري، خدا کان ڊڄڻ، دنيا جي محبت کان دل پاڪ رکڻ، پاڪيزه ۽ صاف عبارت جيڪا شاعرانه مبالغه ۽ جاهلن جي خيالات کان خالي هجي) اهڙا آهن جن مان ڪوبه عقل سليم جي خلاف ناهي.

”مُصَدِّقًا لِّمَا بَيْنَ يَدَيْهِ“ (پاڻ کان اڳين نازل ڪيل ڪتابن جي تصديق ڪندڙ) هي به قرآن پاڪ جي نهايت عاليشان صفت آهي. قرآن مجيد ۽ اڳين ڪتابن جي اصول ۾ ڪوبه تفاوت نه آهي باقي ملڪ ۽ زماني جي لحاظ سان جزئي ۽ فروعِي اختلاف آهن جيڪي اڳئين دور ۾ الله تعاليٰ جي پيغمبرن پاران (عليههم الصلوة والسلام) الله تعاليٰ جي اذن سان بيان ڪيا هئا پوءِ جڏهن هي رباني ڪتاب انهن کي سڄو ٿو چوي ته هن جي ڪلام الله هجڻ ۾ ڪوبه شڪ ناهي ۽ جنهن نبي مڪرم، محبوب معظم صلى الله تعاليٰ عليه وسلم تي اهو نازل ٿيو آهي اهو به سچو ۽ برحق نبي آهي. (عليه الصلوة والسلام)

فائدو

سورة آل عمران جي ٻي آيت ”اللَّهُ لَا إِلَهَ إِلَّا هُوَ الْحَيُّ الْقَيُّومُ“ هڪ ننڍو جملو ضرور آهي پر توحيد جي بيشمار دليلن، حجتن ۽ برهانن جو مجموعو آهي. جنهن سان عيسائين جي ٽن غلط ۽ گمراه ڪندڙ عقيدن جو صاف ۽ چٽو رد ڪيو ويو آهي.

۱- انهن جو پهرين غلط عقيدو هي آهي ته هڪ الله، ٻيو عيسيٰ ۽ ٽيون روح القدس گڏجي هڪ خدا آهن. بعضي عيسائي وري حضرت بيبي مريم (عليها السلام) کي ٽيون قنوم قرار ڏيندا آهن.

۲- ٻيو غلط عقيدو هي آهي ته صرف حضرت عيسيٰ خدا آهي جيڪو انساني صورت ۾ ظاهر ٿيو هو.

۳- ٽيون غلط عقيدو- ڪن عيسائين جو هي آهي ته عيسيٰ (عليه الصلوة والسلام) الله تعاليٰ جو پٽ آهي. هن وقت جا اڪثر عيسائي اهو عقيدو رکن ٿا. قرآن پاڪ جي مٿين آيت ۾ ٽنهي عقيدن جو باطل هجڻ ثابت ڪيو ويو آهي. پهرئين جو هيئن ته ٽن الهن مڃڻ ۽ هڪ الله کي مڃڻ ۾ صريح، ڪليل اختلاف ۽ تضاد آهي جيڪڏهن ٽنهي مان هر هڪ کي مستقل خدا چيو ويندو ته ٽي خدا ٿيندا

جيڪي هڪ ٻئي جي مدد ۽ تائيد جا محتاج هوندا ۽ حقيقي الله محتاجيءَ کان پاڪ آهي ۽ جيڪڏهن تنهي کي گڏيل خدا چونڊو ته اهو اعتباري واحد آهي حقيقي ناهي ۽ انهن تنهي مان اول کير چونڊو؟ جنهن کي به اول رکو ته ٻيا به ان کان پوءِ چيا ويندا ۽ پوءِ اچڻ حادث هجڻ جو دليل آهي، اهو قديم نه هوندو پر حقيقي الله قديم ۽ حادث هجڻ کان پاڪ آهي. اهوئي قيوم جو مفهوم آهي چو ته قيوم اهو آهي جيڪو پاڻ پاڻهي قائم هجي ۽ ٻين کي به قائم رکي.

ٻئي عقيدتي جو رد هيئن آهي ته جيڪڏهن عيسى عليه الصلوة والسلام کي به خدا مڃيندو ته حقيقي توحيد قائم نه رهندي حالانڪ سڀ انبياءِ پلارا (عليهم الصلوة والسلام) ان حقيقي توحيد جي دعوت ڏيڻ آيا هئا.

ٽئين عقيدتي جو رد هن طرح آهي ته جيڪڏهن حضرت عيسى عليه السلام کي (معاذ الله) الله جو پٽ چونڊو ته اهو قيوم نه رهندو چو ته پٽ کي قائم ڪرڻ ۾ ٻيءَ جو واسطو ۽ ذريعو آهي ۽ ذريعي ۽ واسطي سان وجود حاصل ڪندڙ الله نه ٿو بنجي سگهي. جڏهن هي، قيوم هڪ مالڪ مٺي جي ذات اقدس آهي ته معبود بالحق به اهو هڪ آهي جيئن سيد عبداللطيف ڀٽائي عليه الرحمة فرمايو آهي ته:

چو تون الله هيڪڙو، ٻي وائي م سڪ - لکيو ويئي لک اکر اهوئي من ۾ (۱)

فائدو

قرآن ڪريم جي نازل ڪرڻ کي ڪٿي نَزَلَ سان ته ڪٿي اُنْزَلَ سان ان جي ڪري بيان ڪيو ويو آهي جو نزل تنزيل کان ورتل آهي جنهن جي معنيٰ آهي ٿورو ٿورو ڪري نازل ڪرڻ ۽ انزل انزال کان ورتل آهي جنهن جي معنيٰ پوري جو پورو نازل ڪرڻ آهي. قرآن مجيد لوح محفوظ کان يڪو پهرئين آسمان تي ۽ اتاهين ٿورو ٿورو ڪري زمين تي لاٿو ويو هو ان جي ڪري ڪٿي نزل ته ڪٿي انزل جا الفاظ آندا ويا آهن مگر تورا، انجيل ۽ زبور هڪ ئي وقت پورا پورا لاٿا ويا تنهن جي ڪري انهن لاءِ انزل جو لفظ استعمال ڪيو ويو آهي. (۲)

”وَأَنْزَلَ الْفُرْقَانَ“ (۽ فرقان نازل ڪيائين) اَلْفُرْقَان مان مراد هر زماني ۽ دور جي مناسب اهڙا احڪام نازل ڪرڻ آهن جيڪي حق ۽ باطل، حلال ۽ حرام، ڪوڙ

۽ سچ ۾ فيصلو ڪندڙ هجن ان ۾ عقل سليم، آسماني ڪتاب ۽ نبين عليهم الصلوة والسلام جا معجزا، سڀ داخل آهن اشارتاً اهو به ٻڌايو ويو آهي ته جن جن مسئلن ۽ ڳالهين ۾ يهودي ۽ نصاري اختلاف ڪندا آيا آهن انهن جو فيصلو به قرآن ڪريم جي ذريعي حل ڪيو ويو آهي. پهرين آيت ۾ الله جل شانہ جي توحيد بيان ڪندي ”تَزَلَّ عَلَيْكَ الْكِتَابُ“ کان محمدي نبوت (على صاحبها الصلوة والسلام) ثابت ڪئي وئي آهي مگر گفتگوءَ جو توجهه نجران جي نصارن ڏي به آهي ته جڏهن اوهان توراۃ ۽ انجيل کي الله تعاليٰ جو ڪتاب تسليم ٿا ڪيو ۽ انهن تي ايمان آڻڻ جو دليل هي ٿا آڻيو ته جن هستين تي اهي ڪتاب لاڻا ويا هئا اهي اهڙن معجزن جا صاحب هيا جن جي صداقت ۽ برحق هجڻ جي تسليم ڪرڻ لاءِ اوهان مجبور آهيو ته پوءِ قرآن ڪريم جي ڪلام الله هجڻ کي ڇو نه ٿا تسليم ڪيو؟ حالانڪ جنهن محبوب ذات (عليها الصلوة والسلام) جي مٿان اهو لاڻو ويو آهي ان کان ته اهڙا معجزا ظاهر ٿي رهيا آهن جن جو مثال ملڻ ئي محال آهي.

”إِنَّ الَّذِينَ كَفَرُوا“ (بيشڪ جن ڪفر ڪيو) هنن لفظن کان اڳ ۾ انسان جي عقل سليم کي مطمئن ڪرڻ لاءِ دليل پيش ڪيا ويا ۽ هاڻي انهن دليلن کي نه مڃڻ وارن هٽيلن کي دردناڪ عذاب، سخت انتقام ۽ سزا جي ڌمڪي ڏني وئي آهي ته الله تعاليٰ غالب، بدلي وٺڻ وارو آهي اهو اهڙن مجرمين ۽ منڪرن کي سزا ڏيڻ کان سواءِ نه ڇڏيندو ۽ نه اهي ان جي پڪڙ کان بچي سگهندا.

فائدو ۱

هن سورة جو نالو آل عمران رکڻ مان انهن ماڻهن جي ان ڳالهه جو غلط هجڻ ثابت ٿيو جيڪي چوندا آهن ته درود شريف ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ“ ۾ حضور عليه الصلوة والسلام جن جون گهرواريون داخل نه آهن صرف سندن اولاد داخل آهي. ڇو ته قرآن پاڪ ۾ آل جو لفظ عمران جي نياڻيءَ سان گڏ ان جي گهرواريءَ لاءِ به آيل آهي ۽ جڏهن عمران جي گهرواري ان جي آل ۾ داخل آهي ته محبوب عربي صلي الله تعاليٰ عليه وسلم جن جون گهرواريون به درود يا ٻئي ڪنهن جاءِ ۾ آيل آل جي لفظ ۾ داخل آهن اها درود واري رحمت انهن تي به آهي.

فائدو ٢

هن سورة ۾ حضور عليه الصلوة والسلام جن جو نصارن سان مناظري ڪرڻ جو ذڪر آهي جنهن مان ثابت ٿيو ته گمراهن ۽ بدمذهبن سان مناظرو ڪرڻ حضور عليه الصلوة والسلام جن جي سنت آهي.

فائدو ٣

”نَزَلَ عَلَيْكَ الْكِتَابُ بِالْحَقِّ“ مان ثابت ٿيو ته اسان وٽ موجود قرآن پاڪ سچو، صحيح، مڪمل آهي ڪٿل ناهي ان جي پوري يا سچي هجڻ ۾ شڪ ۽ تردد ڪندڙ يا جيڪو چوي ته جبريل پلجي پيو هو (معاذالله) اهو ڪافر مرتد آهي، مسلمان نه آهي.

فائدو ٤

جيڪڏهن ڪنهن الله تعاليٰ جي پياري ٻانهي ۾ ماڻهن جو عقيدو غلط، حد کان وڌيل آهي ته انهن ماڻهن کي سمجهائجي ڀر ان بزرگ، الله جل جلاله جي پياري ٻانهي کي برو نه چئجي جيئن حضرت عيسيٰ عليه الصلوة والسلام جن جي لاءِ نصارن غلط عقيدا رکيا هئا پر الله تعاليٰ انهن جي غلط عقيدن جي ترديد ڪئي ۽ پنهنجي پياري نبي عليه الصلوة والسلام جا معجزا ۽ شان کولي کولي بيان فرمايو.

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ⑤

بيشڪ الله نه ٿي گجهي رهي ان کان ڪا شيءِ (نه) زمين ۾ ۽ نه آسمان ۾

هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ ⑥ لَا إِلَهَ إِلَّا هُوَ

اهوئي آهي جو صورت ٿو ٺاهي اوهان جي (ماڻن جي) ڳيڙن ۾ جنهن نموني گهري، ناهي ڪو سچو معبود ان کان سواءِ

الْعَزِيزُ الْحَكِيمُ ⑦ هُوَ الَّذِي أَنْزَلَ عَلَيْكَ الْكِتَابَ مِنْهُ

غالب، حڪمت وارو آهي اهوئي آهي جو نازل ڪيائين توتي ڪتاب ان مان ڪجهه آيتون

أَيُّ مُحْكَمَتٍ هُنَّ أُمُّ الْكِتَابِ وَأَخْرُ مُتَشَابِهَاتٍ فَا مَّا

محکم آهن جو اهي ڪتاب جو اصل آهن ۽ ٻيون متشابه آهن پوءِ پر

الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ

اهي ماڻهو جن جي دليين ۾ ڏنگائي آهي پوءِ پيروي ٿا ڪن ان جي جو متشابه ٿيو ان مان فتني قائم ڪرڻ

الْفِتْنَةَ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ

۽ ان جي تاويل طلب ڪرڻ جي لاءِ ۽ نه ٿو چاڻهي ان جي تاويل ڪي ڪوبه الله کان سواءِ

وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا

۽ پڪائي رڪنڌر علم ۾ چون ٿا ته ايمان آندوسون ان تي هي سڀ اسان جي رب وٽان آهي

وَمَا يَذْكُرُ إِلَّا أُولُوا الْأَلْبَابِ ⑦ رَبَّنَا لَا تُزِغْ قُلُوبَنَا بَعْدَ إِذْ

۽ نه ٿا نصيحت قبول ڪن مگر عقل وارا اي اسان جا پالڻهارانه ڏنگيون ڪر اسان جون دليون ان کان پوءِ جو

هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ ⑧

هدايت ڪئي اسان کي ۽ عطا ڪر اسان کي پاڻ وٽان رحمت بيشڪ تون ئي زياده ڏيندڙ آهين

رَبَّنَا إِنَّكَ جَامِعُ النَّاسِ لِيَوْمٍ لَا رَيْبَ فِيهِ إِنَّ اللَّهَ لَا

اي اسان جا پالڻهارا بيشڪ تون گڏ ڪندڙ آهين ماڻهن جو ان ڏينهن ۾ جو ناهي ڪو شڪ ان ۾ بيشڪ الله نه ٿو

يُخْلِفُ الْمِعَادَ ⑨

مخالفت ڪري وعدي جي

تفسير

"إِنَّ اللَّهَ لَا يَخْفَىٰ" الآية۔ کان حضرت عيسىٰ عليه الصلوٰۃ والسلام جي متعلق
 اله هجڻ جي عقيدي رکڻ جي باطل هجڻ جو ٻيو دليل پيش ڪندي ٻڌايو ٿو وڃي ته
 الله (سچو معبود) اهو آهي جنهن جو علم ايترو وسيع ۽ هر شيءِ کي گهڻو ڪندڙ آهي
 جو ڪابه شيءِ، ڪنهن به وقت ان کان لڪل نه آهي ان جو علم ذاتي، ازلي، ابدي،
 قديم آهي ڪنهن جو به عطا ڪيل نه آهي ۽ حضرت عيسىٰ عليه الصلوٰۃ والسلام جو
 علم نه ذاتي آهي نه ازلي، نه ابدي ۽ نه قديم آهي بلڪ جيترو به سندس علم آهي اهو
 کيس الله تعاليٰ جو عطا ڪيل آهي ۽ اهڙي عطائي علم وارو، اله ڪيئن ٿي سگهندو؟
 الله جل جلاله جو اقتدار ۽ اختيار ڪامل ۽ سندس علم اهڙو نرالو آهي جو ڪائنات جي
 ڪابه شيءِ ننڍي هجي يا وڏي هڪ پساهه جي وقت جيترو به ان جي علم کان غائب
 ناهي سڀ ٻانهن صالح ۽ ڏوهي ۽ انهن سڀني جي ڏوهن جي نوعيت ۽ مقدار به ان جي
 علم ۾ آهي.

"يُصَوِّرُكُمْ" (اوهان کي صورت ٿو عطا ڪري) هن مان مراد آهي ته
 پنهنجي علم، حڪمت ۽ قدرت جي ڪمال سان جيئن ۽ جهڙي نموني گهري اوهان جي
 مائرن جي پيٽن ۾ اوهان جون صورتون تيار ٿو ڪري. مرد، عورت، ڪارو، گورو،
 سهڻو، ڪوڄهو جيئن به پيدا ڪرڻ گهري ٿو ڪري ٿو. پاڻيءَ جي هڪ ڦڙي کي مختلف
 مرحلن مان آڻي انسان کي ڪهڙي نه عجيب صورت عطا ڪيائين. جنهن جي قدرت ۽
 ڪاريگريءَ جو هيءُ ڪمال آهي ڇا ان جي علم ۾ ڪوٽ ٿي سگهي ٿي؟ يا ڪو انسان
 جيڪو پاڻ به ماءُ جي پيٽ جي انڌيرن ۾ رهي آيو هجي ۽ عام ٻارن وانگر ڪائيندو،
 پيئندو، پيشاب ۽ پاڻخانو ڪندو هجي الله جل جلاله جو پٽ چورائي سگهندو؟ نه.
 هرگز نه۔ عيسائين جو سوال هو ته جڏهن حضرت عيسىٰ عليه الصلوٰۃ والسلام جو ٻيو
 ڪو ظاهر پيءُ نه آهي ته آخر الله جل شانہ کان سواءِ ان جو پيءُ ڪير آهي؟ "يُصَوِّرُكُمْ"
 فِي الْأَرْحَامِ كَيْفَ يَشَاءُ" ۾ ان جو جواب ڏنو ويو آهي ته اها الله تعاليٰ جي ڪامل قدرت
 آهي جو ماءُ جي ڳپيڙ ۾ جيئن گهري ٿو انسان جو نقشو پيءُ ۽ ماءُ ٻنهي جي ملڻ
 سان يا صرف ماءُ ۾ رکيل قوت منفعله سان ٺاهي ٿو جيئن سندس فرمان آهي "وَهُوَ
 الْعَزِيزُ الْحَكِيمُ" يعني اهو اهڙو غالب، آهي جو ان جي طاقت کي ڪوبه محدود ڪري نه

ٿو سگهي ۽ اهڙو حڪمت وارو آهي جو جتي جئين مناسب سمجهي ٿو ڪري ٿو. سندس ئي حڪمت آهي جو حضرت آدم عليه الصلوة والسلام کي پيءُ ۽ ماءُ ٻنهي کان سواءِ ۽ حضرت يبيي حوا رضي الله تعالى عنها کي ماءُ کان سواءِ ۽ حضرت عيسيٰ عليه الصلوة والسلام کي پيءُ کان سواءِ پيدا ڪيائين. ڪير ٿو سندس اڻ ڪٽ حڪمتن جو گهيرو ڪري سگهي؟

”هُوَ الَّذِي أَنْزَلَ عَلَيْكَ الْكِتَابَ“ (اهو (الله) اهوئي آهي جنهن توتي ڪتاب لائڻ) جڏهن نجران وارا نصاريٰ سڀني دليلن جي جواب کان عاجز ٿي پيا ته هروڀرو هوڏ ڪري چوڻ لڳا ته ”اوهان به ته حضرت عيسيٰ (عليه الصلوة والسلام) کي روح الله ۽ ڪلمه الله مڃيو ٿا بس اسان جي مقصد ۽ مدعا ثابت ڪرڻ لاءِ اهوئي ڪافي آهي. هتي انهن جي ان ڳالهه جو عام اصول ۽ ضابطي جي صورت ۾ تحقيقي جواب ڏيندي ٻڌايو ويو آهي ته صرف قرآن ڪريم نه پر سڀني آسماني ڪتابن ۾ ٻن قسمن جون آيتون هڪڙيون محڪمات ٻيون متشابهات نازل ڪيون ويون آهن. محڪمات اهي آيتون آهن جن جي مراد ۽ معنيٰ ٻوليءَ ۽ لفظن جي هڪ ٻئي سان ڳانڍاپي جي لحاظ سان معلوم ۽ مقرر آهي انهن ۾ استعمال ٿيل لفظن جي معنيٰ ۾ نه ڪا منجهه آهي نه انهن جي عبارت ۾ ٻين معنائن جو احتمال رکي ٿي ۽ نه انهن جي مراد عام تسليم ٿيل قاعدن جي خلاف آهي يا ته انهن جي عبارت ۽ استعمال ڪيل لفظن ۾ ٻوليءَ جي لحاظ سان ڪيترين معنائن جو احتمال ٿي سگهيو ٿي پر نبي اڪرم صلي الله تعالى عليه وسلم جن کان آندل حديثن (جيڪي محدثن جي اصول مطابق حديث مستفيض جي مقام کي پهتل آهن) يا امت جي اجماع يا مذهب جي عام تسليم ٿيل اصول سان انهن مان مراد قطعي طرح مقرر ۽ متعين ٿي چڪي آهي انهن جي مفهوم ۽ مراد ايتري واضح آهي جو لفظ يا معنيٰ جي اعتبار سان انهن تي ڪوبه شبهو وارد ٿي نه ٿو سگهي. حقيقت ۾ قرآن ڪريم جي ساريءَ تعليم جو بنياد اهي آيتون آهن.

مُتَشَابِهَاتٌ - اهي آيتون آهن جن جو تفسير ڪنهن لفظي يا معنوي پيچيدگيءَ جي ڪري سمجهڻ مشڪل هجي انهن متشابهات جي لاءِ صحيح طريقو هي آهي ته انهن کي محڪمات جي روشنيءَ ۾ ڏسجي جيڪا معنيٰ محڪمات جي خلاف هجي ان جو بالڪل انڪار ڪجي ۽ جيڪا مراد محڪمات سان موافق آهي اها قبول ڪجي پر جيڪڏهن جدوجهد ۽ گهڻي ڪوشش جي باوجود انهن مان مراد مقرر

ڪري نه ٿي سگهجي ته پاڻ کي سموري علم جو صاحب سمجهي حدڪان لنگهڻ نه گهرجي دنيا تي ڪيتريون اهڙيون حقيقتون آهن جن کي انسان انهن سان واسطو رکندڙ علم جي نه هجڻ جي ڪري نه ٿو سمجهي سگهي. متشابهات جي لاءِ اهڙا تاويل اصل نه ڪجن جيڪي مذهب جي تسليم ڪيل اصول ۽ محڪم آيتن جي خلاف هجن. مثلاً قرآن پاڪ حضرت عيسى عليه الصلوة والسلام جي لاءِ صراحت سان فرمايو ته "إِنْ هُوَ إِلَّا عَبْدٌ أَنْعَمْنَا عَلَيْهِ" (اهو ته صرف ٻانهو آهي جنهن تي اسان نعمت ڪئي هئي) يا "إِنْ مَثَلٌ عِيسَىٰ عِنْدَ اللَّهِ كَمَثَلِ آدَمَ خُلِقَ مِنْ تُرَابٍ" يعني بيشڪ عيسى (عليه الصلوة والسلام) جو مثال الله وٽ آدم (عليه الصلوة والسلام) وانگر آهي جنهن کي مٽيءَ مان پيدا ڪيائين. يا "ذَٰلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ مَا كَانَ لِلَّهِ أَنْ يَتَّخِذَ مِنْ وَلَدٍ سُبْحَانَهُ" يعني اهو عيسى بن مريم سچو قول آهي جنهن ۾ شڪ ٿا ڪن الله جي (شان) جي لائق نه آهي جو اولاد رکي پاڪائي آهي ان جي لاءِ - قرآن پاڪ ۾ جابجا ان جي الله هجڻ واريءَ ڳالهه جو رد ڪيو ويو آهي هاڻي جيڪڏهن ڪو شخص انهن سڀني محڪم آيتن کان منهن ڦيرائي "كَلِمَةُ الْقَاهَا إِلَىٰ مَرْيَمَ وَرُوحٌ مِنْهُ" يعني (حضرت عيسى عليه الصلوة والسلام الله جل جلاله جو) فرمان آهي جنهن کي (بيبي) مريم ڏانهن القاء ڪيائين ۽ ان جو روح آهي - وغيره متشابه آيتن کي وٺي، انهن جون محڪم آيتن جي روشنيءَ ۾ مقرر ڪيل معنائون ڇڏي اهڙي مراد وٺي جيڪا قرآني تصريحات ۽ متواتر بيانات جي خلاف هجي ته اهو تڪبر، غرور ۽ غلط ڳالهه نه آهي ته ٻيو ڇا آهي؟ بعضي قلمن جا ڪٽيل ماڻهن کي منجهائي پنهنجيءَ راءِ تي متشابه آيتن جو مطلب ڪڍي خدا تعاليٰ جي خلق کي خراب ڪندا وٽندا آهن. مسلمانن کي انهن کان پري رهڻ گهرجي. متشابه آيتن جو مطلب اصل ۾ الله تعاليٰ ڄاڻي ٿو ۽ اهوئي پنهنجي لطف ۽ ڪرم سان جنهن ٻانهي کي جيترو گهري ٿو آگاهي بخشي ٿو. "وَالرَّاسِخُونَ فِي الْعِلْمِ" بعضي عالمن هن جملي کي الله جي لفظ تي عطف ڪيو آهي ان قول جي مطابق معنيٰ هيئن ٿيندي ته متشابهات جو حقيقي مقصد الله تعاليٰ ۽ ان جي ٻانهن علماء الراسخون في العلم کان سواءِ ڪير به نه ٿو ڄاڻي ۽ ڪن الراسخون في العلم کي اڳتي مستقل جملو قرار ڏنو آهي انهن جي قول مطابق معنيٰ هيءَ ٿيندي ته متشابهات جو علم صرف الله تعاليٰ کي آهي باقي راسخ علماء انهن آيتن جي حقيقت کي نه ڄاڻڻ جي باوجود انهن جي حقانيت ۽ الله تعاليٰ جي طرفان

نازل ڪيل هجڻ تي ايمان رکن ٿا انهن کي يقين آهي ته ٻنهي قسمن جون آيتون هڪ ئي سرچشمي کان آيل آهن جن ۾ تناقض جو ڪو امڪان نه آهي ان جي ڪري اهي متشابهاٽ کي محڪمات ڏي موٽائي ان جو مطلب سمجهندا آهن ۽ جيڪو حصو سندن سمجهه کان مٿي هوندو آهي ان جو علم الله تعاليٰ جي حوالي ڪري چوندا آهن ته اهوئي ان کي ڄاڻي ٿو اسان جو ڪم صرف ان تي ايمان آڻڻ آهي ”كُلُّ مِّنْ عِنْدِ رَبِّنَا“ (سڀ اسان جي پالڻهار وٽان آهي) اهي پنهنجي علمي ڪمال ۽ ايماني قوت تي مغرور ناهن. هميشه الله تعاليٰ کان استقامت، وڌيڪ فضل ۽ عنايت جا طلبگار آهن تانته ڪيل ڪمائي ضايع نه ٿئي ۽ هدايت واريون دليون گمراهه نه ٿين.

سوال

قرآن ڪريم جي متشابهاٽ آيتن جي نازل ڪرڻ جو ڪهڙو فائدو جو نه انهن کي ڪو سمجهي ۽ نه انهن مان هدايت حاصل ڪري سگهي؟

جواب

متشابهاٽ جي نازل ڪرڻ ۾ هي حڪمتون آهن: ۱- هڪ ته جيئن دنيا جي حاڪمن جي طرفان هيٺين ڪم ڪندڙن ڏانهن صريح ۽ چٽا حڪم موڪلڻ سان گڏ ڪجهه رمزون ۽ اشارا به هوندا آهن جن کي مخصوص ڪوڊ ورڊ سڏيندا آهن ۽ انهن کي عام ماڻهو نه سمجهندو آهي اهڙيءَ طرح الله تعاليٰ پنهنجي پياري حبيب صلي الله تعاليٰ عليه وسلم ۽ اڳين نبين عليهم السلام ڏي ڪي اهڙا ارشاد نازل فرمايا آهن جن کي اهي پيارا ئي ڄاڻندا آهن پيغام آئيندڙ جبريل عليه السلام کي به انهن جي خبر نه هوندي آهي.

۲- ٻيو ته علماء ڪرام کي جڏهن انهن جو مطلب ۽ مفهوم سمجهه ۾ نه ايندو آهي ته رب العزة جل شانہ جي بارگاہ ۾ پنهنجيءَ عاجزيءَ جو اعتراف ڪندي ”سُبْحَانَكَ لَا عِلْمَ لَنَا إِلَّا مَا عَلَّمْتَنَا“ (پاڪائي آهي تنهنجي اسان کي جيڪي ٿو ڄاڻايو آهي ان کان سواءِ ڪو به علم نه آهي) چوڻ جو درجو حاصل ڪندا آهن.

۳- ٽيون ته متشابهاٽ آيتن جي ذريعي الله تعاليٰ جي ڪتاب ۽ ٻانهن جي لکيل ڪتابن ۾ فرق ٿيندو آهي انسان جي ڪتاب کي اول کان آخر تائين سمجهي

سگهيو آهي مگر الله تعالى جو ڪتاب اهو آهي جو ڪٿي سمجھ ۾ اچي ته ڪٿي ٻانهو عاجز ٿي بيهي رهي. علامه آلوسي بغداديءَ عليه الرحمة لکيو آهي ته جن عالمن وٽ متشابهاٽ مان مراد آهي امر آهن جن جو علم الله تعالى پنهنجي لاءِ خاص ڪيو آهي اهي به هن ڳالهه جو انڪار نه ٿا ڪن ته الله تعالى انهن جو علم وحي جي ذريعي پنهنجي رسول مقبول صلي الله تعالى عليه وآله وسلم جن کي ڏنو آهي ۽ ڪامل ولين جي قلبن ۾ القاء فرمايو آهي چو ته جيڪو شخص محبوب ڪريم عليه الصلوة والسلام جن جي مٿاهين مقام ۽ سندن امت جي ڪاملن ولين جي مرتبي کي سڃاڻي ٿو اهو انڪار نه ٿو ڪري سگهي هتي علم محيط ۽ ان علم جي نفي آهي جيڪو نظر ۽ فڪر سان حاصل ٿيندو آهي باقي ان علم جي نفي ناهي جيڪو وحي ۽ الهام سان حاصل ٿيندو آهي. (١)

الراسخون في العلم ڪير آهن؟

علامه ثناء الله پاني پتي عليه الرحمة لکيو آهي ته اهي اهل سنت والجماعت آهن جيڪي محڪمات تي مضبوطي سان عمل ڪندڙ ۽ قرآن ڪريم جي تفسير ۾ سلف صالحن، اصحابن، تابعين ۽ امت جي پلن ٻانهن جي اجماع جا تابعدار، متشابهاه آيتن کي محڪم آيتن سان پيئي شيطاني ڪمن ۽ نفساني خواهشن کي ڇڏي ڏيندا آهن ۽ الله تعالى جي پيارن صوفياء ڪرام جو فرمان آهي ته الراسخون في العلم اهي آهن جيڪي نفساني خواهشن کان نڪري قلب، نفس ۽ عنصرن کي فنا جي مقام تي پهچائي ذاتي تجلين ۾ اهڙا ته مشغول ٿي ويندا آهن جو ڪا شيء به انهن کي غافل ڪري نه ٿي سگهي اهي يقين جي ان اعليٰ منزل تي پهتل آهن جو جيڪڏهن سندن اڳيان حجاب هٽايا وڃن ته انهن جي يقين ۾ ڪوبه واڌارو نه ايندو چو ته کين اڳتي ايترو ڪامل يقين آهي.

طبراني شريف ۾ حضرت ابودرداء رضی اللہ تعالیٰ عنہ کان روايت آهي ته رسول الله صلي الله عليه وسلم جن جي خدمت ۾ عرض ڪيو ويو ته الراسخون في العلم ڪير آهن؟ پاڻ فرمايائون ته "مَنْ بَرَّ يَمِينَهُ وَصَدَّقَ لِسَانَهُ وَاسْتَقَامَ قَلْبُهُ وَعَقَفَ بَطْنُهُ وَقَرَجَهُ قَدْ اَلِك مِنَ الرَّاسِخِينَ فِي الْعِلْمِ" قلت "هذا شان الصوفيه" (٢) يعني جنهن

جو قسم صحيح، زبان سچي، قلب سڌي وات وارو، پيٽ ۽ اگهڙ پاڪ رهيا اهو
الرَّاسِخُونَ فِي الْعِلْمِ مان آهي - (مان چوان ٿو ته هي صوفين جو شان آهي.)

فائدو

حضرت عبدالله بن عباس رضي الله عنهما فرمايو آهي ته ”مان الراسخون
في العلم مان آهيان“ حضرت مجاهد جو چوڻ آهي ته ”مان انهن مان آهيان جيڪي
متشابه آيتن جو تاويل ڄاڻندا آهن.“ حضرت انس بن مالڪ رضي الله تعالى عنه کان
روايت آهي ته الراسخ في العلم اهو عالم آهي جيڪو پنهنجي علم جي تابعداري ڪندو
هجي. قرآن پاڪ جي معنيٰ سمجهاڻيندڙن مفسرن پلارن جو هڪ قول هي به آهي ته
الراسخون في العلم اهي آهن جن ۾ هي چار صفتون هجن. ١- هڪ الله تعالى جو خوف
۽ تقوىٰ ٢- پيو ماڻهن سان هيٺاهين ۽ تواضع سان پيش اچڻ. ٣- ٽيون دنيا کان بي
رغبت ٢- چوٿون نفس سان مجاهدو ڪرڻ. (١)

”رَبَّنَا لَا تُزِغْ قُلُوبَنَا“ ۾ عرض ڪيو ويو آهي ته اي اسان جارب! اسان کي
سڌي وات تي قائم دائر رک اسان جي دلين کي ڏنگو نه بناء ڪئي اسان جو حال به
انهن يهودين ۽ نصارن جهڙو نه ٿئي جيڪي الله تعالى جي نبين عليهم الصلوة
والسلام جي اچڻ ۽ خدائي ڪتابن جي ملڻ کان پوءِ به گمراه ٿي ويا. اها انهن علم ۾
راسخ رهندڙن جي دعا آهي جيڪي علم ۾ مضبوط هجڻ تي ناز نه ٿا ڪن بلڪ ڊڄن
ٿا ته ڪانئن اها نعمت ڪسجي نه وڃي ”مَنْ لَدُنْكَ رَحْمَةٌ“ چئي ٻڌائن ٿا ته اسان کي
پنهنجي فضل، رحم، ڪرم، لطف ۽ عنايت سان سڌي وات تي هميشه هلا. هنن لفظن
۾ دعا گهرڻ جي آداب جي به اشارتاً تعليم ڏني وئي آهي ته دعا ۾ اول ۽ آخر الله
تعالى جي سهڻين صفتن جو ذڪر ڪرڻ گهرجي جيئن هن دعا جي اول ۾ ربنا ۽ آخر
۾ ”أَنْتَ الْوَهَّابُ“ آيل آهي دعا هميشه جامع گهرجي جنهن جا الفاظ ٿورا پر معنائون
گهڻيون هجن جيئن ”رحمة“ جو لفظ جامع آهي. حضرت ام المؤمنين ام سلمه رضي
الله تعالى عنها کان روايت آهي ته حضور صلي الله تعالى عليه وسلم جن هيءَ دعا
گهڻي پڙهندا هئا. ”يَا مُقَلِّبَ الْقُلُوبِ ثَبِّتْ قُلُوبَنَا عَلَىٰ دِينِكَ“ (٢) يعني اي دلين کي
ڦيرائڻ وارا! اسان جي دلين کي پنهنجي دين تي ثابت رک.

”رَبَّنَا إِنَّكَ جَامِعُ النَّاسِ“ هت عرض ٿا ڪن ته اي اسان جا پالڻهارا! اهو ڏينهن ضرور ايندو جنهن ۾ سڀني ماڻهن کي گڏ ڪندين ۽ جيڪي ضدي، هٿ ڌرم، حق جي رستي کان ٽڙيل، مسئلن ۾ اختلاف ۽ جهڳڙا ڪندڙ آهن انهن سڀني جو فيصلو ڪيو ويندو هر هڪ مجرم کي ان جي سزا ملندي. اي اسان جا پالڻهارا! اسين انهن جي رستي کان پري رهي شريعت تي استقامت ۽ تنهنجي رحمت جا طالب آهيون اسان کي دنياوي نعمتن سان گڏ آخرت جي ڪاميابي به عطا ڪجانءِ. بخاري ۽ مسلم حضرت عائشه صديقہ رضي الله تعالى عنها کان روايت آندي آهي ته رسول الله صلي الله تعالى عليه وسلم جن هيءَ آيت ”هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ“ پڇاڙيءَ تائين پڙهي فرمايو ته ”جڏهن اهي ماڻهو ڏسو جيڪي متشابه آيتن جي پويان پيل آهن ته سمجهو ته هي اهي ئي آهن جن جو الله تعالى (قرآن پاڪ ۾) ذڪر ڪيو آهي، پوءِ انهن کان ڊڄو ۽ کانئن پري رهو.“ (۱)

”إِنَّ اللَّهَ لَا يُخْلِفُ الْمِيعَادَ“ (بيشڪ الله وعدي جي برخلافي نه ڪندو آهي) هنن لفظن سان انهن غلط عقيددي رڪنڌڙن ماڻهن جو رد ڪيو ويو آهي جيڪي چوندا هئا ته الله تعالى وعدو ڪري وساري ٿو ڇڏي يا اهو وعدو کيس ڪنهن مصلحت جي خلاف نظر ٿو اچي ته ان کي ٽاري ٿو ڇڏي. الله تعالى فرمايو ته مان وعدي برخلافي نه ڪندو آهيان منهنجو وعدو حق ۽ سچ آهي.

إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِّنَ

بيشڪ جن ڪفر ڪيو هرگز نه بچائي سگهندا انهن کي مال انهن جا ۽ نه اولاد انهن جو الله جي

اللَّهِ شَيْئًا ۖ وَأُولَٰئِكَ هُمُ وَقُودُ النَّارِ ۖ ۱۰ كَذَابٍ أَلِ فِرْعَوْنَ ۖ

(عذاب کان) ڪجهه به ۽ اهي ئي باه جو ٻارڻ آهن (انهن جو حال) فرعونين ۽ انهن جهڙو آهي

وَالَّذِينَ مِن قَبْلِهِمْ ۖ كَذَّبُوا بِآيَاتِنَا ۖ فَآخَذَهُمُ اللَّهُ بِذُنُوبِهِمْ ۖ

جيڪي کانئن اڳي هيا ڪوڙو چيائون اسان جي آيتن کي پوءِ پڪڙيو انهن کي الله انهن جي گناهن

وَاللَّهُ شَدِيدُ الْعِقَابِ ①

جي ڪري ۽ الله سخت عذاب ڏيندڙ آهي

تفسير

هنن آيتن ۾ به نجران وارن عيسائين جي وفد جو ذڪر آهي جنهن کي عيسائي مذهب ۽ قوم جي قيادت مليل هئي. علامه رازي عليه الرحمة لکيو آهي ته جڏهن عيسائين جو هي وفد مديني شريف ڏانهن هلڻ جي ارادي سان نجران کان روانو ٿيو ۽ سندن مذهبي پادريءَ ابو حارثه بن علقمه جي خچر کي هلندي ٿاپو آيو ته ان جي پاءُ ڪرز بن علقمه جي زبان مان نڪتو ”تعس الابد“ شال هلاڪ ٿئي ابعاد- ابعاد جي لفظ مان سندس مراد رسول الله صلي الله تعاليٰ عليه وسلم جن هئا. (معاذ الله) ابو حارثه اهو ٻڌندي ئي پنهنجي پاءُ کي تنبيهه ڪندي چيو ”تعست امك“ تنهنجي ماءُ هلاڪ ٿئي (ائين ڇو چئي؟) ڪرز حيرت ۾ پئجي پاءُ کان ان ڪاوڙ ڪرڻ جو سبب پڇيو ته ابو حارثه کيس هنن لفظن ۾ جواب ڏنو:

الله جو قسم آهي اسين چڱيءَ طرح ڄاڻون ٿا ته بيشڪ هي اهوئي نبي آهي جنهن جي اسان جي ڪتابن ۾ بشارت ڏنل آهي. ڪرز چيس ته پوءِ ان تي ايمان ڇو نه ٿا آڻيو؟ جواب ۾ چيائين ته لان هؤلاء الملوك اعطونا اموالا كثيرة واکرمونا فلو آمننا بمحمد لاخذوا منا كل هذه الاشياء يعني هنن بادشاهن اسان کي گهڻا مال ۽ عزت ڏني آهي جيڪڏهن اسان محمد (صلي الله تعاليٰ عليه وسلم) جن تي ايمان آندو ته اسان کان هر شيءِ کسي وٺندا. ڪرز اها ڳالهه دل ۾ رکي ۽ آخر ۾ اهائي ڳالهه ان جي ايمان آڻڻ جو سبب بڻي. (۱) هنن آيتن ۾ ابو حارثه جي انهن لفظن جو جواب ڏيندي ٻڌايو ويو آهي ته جيڪي ماڻهو دنياوي مال، سامان ۽ لالچ جي ڪري الله تعاليٰ جي نبي عليه الصلوة والسلام تي ايمان نه ٿا آڻين انهن کي سندن اهو مال ۽ اولاد الله تعاليٰ جي عذاب کان بچائي نه سگهندو انهن لاءِ آخرت جو وڏو عذاب تيار آهي. ”كَذَّابٌ آلِ فِرْعَوْنَ وَالَّذِينَ مِنْ قَبْلِهِمْ“ ۾ ٻڌايو ويو آهي ته فرعون، ان جا ساٿي ۽ انهن کان اڳيان الله

جل شانہ جي حکمن کي نہ مڃڻ جي ڪري تباہ ٿي ويا تہ ٻيا ڪيئن بچي سگهندا.
 ”كَذَّبُوا بِآيَاتِنَا“ اسان جي آيتن کي ڪوڙو چيائون. انهن آيتن مان مراد
 الله تعاليٰ جي توحيد جا دليل ۽ نبين عليهم الصلوة والسلام جا معجزا ۽ اهي
 نشانيون آهن جيڪي آسماني ڪتابن ۽ صحيفن ۾ لکيل هيون.
 ”وَاللَّهُ شَدِيدُ الْعِقَابِ“ ۽ الله سخت عذاب ڏيندڙ آهي. قرآن ڪريم هن
 حقيقت کي بار بار واضح ۽ روشن ڪندو ٿو اچي تہ ڪنهن بہ قوم تي الله تعاليٰ جو
 عذاب هروڀرو نہ ايندو آهي بلڪ سندن تباہي ۽ بربادي سندن برن ۽ بچڙن عملن جو
 نتيجو هوندي آهي جيڪا قوم صالح عمل ۽ سهڻي ڪردار سان پاڻ کي عزت ۽
 عظمت جو حقدار ثابت نہ ٿي ڪري اها ان وڏي نعمت کان محروم ڪئي ويندي آهي
 هنن آيتن تي غور ڪرڻ سان هي فائدا حاصل ٿين ٿا.

فائدو ۱

آيت ۱۰ مان ثابت ٿيو تہ قيامت ۾ ڪافرن کي انهن جو مال ۽ اولاد
 فائدو نہ ڏيندو ۽ نہ انهن تان عذاب کي دفع ڪندو، پر ايمان وارن جو مال ۽ اولاد انهن
 کي نفعو ڏيندو ۽ انهن جي ذريعي ۽ صدقي ڪانئن عذاب دفع ڪيو ويندو.

فائدو ۲

آيت ۱۱ جي لفظ ”يَذْنُوهُمْ“ مان ثابت ٿيو تہ ڪافرن کي سندن سڀني
 گناهن جي سزا ملندي پر مومنن لاءِ اهو حڪم نہ آهي رب العزة جل مجده انهن کي
 سڀئي گناهه بخش ڪندو يا ڪجهه بخش ڪري، ڪجهه گناهن جي سزا ڏيندو، انهن جو
 معاملو جدا آهي.

فائدو ۳

فرعون جي تابعدارن کي آل فرعون سڏيو ويو آهي، چوٽه عربي زبان ۾
 ڪنهن جي پوئلڳ کي ان جي آل چئبو آهي. حضور سيد المرسلين صلي الله تعاليٰ عليه وسلم
 جن جي تابعداري ڪندڙن کي بہ آل محمد (صلي الله عليه وسلم) چئي سگهجي ٿو.

فائدو ۴

ڪي ماڻهو چوندا آهن ته درود شريف ۾ صرف حضور صلي الله عليه وسلم جن جي اولاد جو ذڪر آهي ڇو ته ان ۾ آل جو لفظ ايندو آهي پر انهن جو اهو چوڻ سراسر غلط آهي آل محمد صلي الله تعالىٰ عليه وسلم ۾ حضور عليه الصلوة والسلام جن جا اصحاب ۽ سڀئي سڃا تابعدار داخل آهن. ڇو ته قرآن پاڪ ۾ تابعداري ڪندڙ کي آل سڏيو ويو آهي.

قُلْ لِلَّذِينَ كَفَرُوا سِتْغَلْبُونَ وَتُحْشَرُونَ إِلَىٰ جَهَنَّمَ وَبِئْسَ

فرماء انهن کي جو ڪفر ڪيائون ته جلدي مغلوب ڪيا ويندڙ ۽ اٿاريا ويندڙ جهنم ڏانهن ۽ اهو

المهاد (۱۲)

بيچڙو هنڌ آهي

تفسير

سيدنا رسول الله صلي الله تعالىٰ عليه وسلم جن بدر جي جنگ ۾ ڪامياب ۽ فتحياب ٿيڻ کان پوءِ يهودين کي اسلام جي دعوت ڏيندي فرمايو ته ”جيڪڏهن اسلام قبول نه ڪندڙ ته اوهان جو به مڪي پاڪ جي قريشين وارو حال ٿيندو. ان تي يهودي غصي کان ڳاڙها ٿي چوڻ لڳا ته اوهان مڪي جي جتن ناتجريبڪارن کي جنگ ۾ هاريو هو جيڪڏهن اسان سان جنگ ڪيو ته خبر پئجي ويندي ته جنگي جوان ڪيئن هوندا آهن. انهن جي ان متڪبرانه گفتگو جي جواب ۾ الله تعالىٰ هيءَ آيت لاهي پنهنجي حبيب عليه الصلوة والسلام جن کي حڪم ڏنو ته ”اوهان يهودين جي ذلت، رسوائي ۽ هار کائڻ جو اعلان ڪيو.“ (۱) بعضي مفسرن لکيو آهي ته بدر جي جنگ ۾ ڪافرن جي حالت ڏسي ڪجهه يهودي اسلام ڏانهن مائل ٿيا هئا پر ٻئي سال احد جي جنگ ۾ مسلمانن کي آيل تڪليف ڏسي سندن دليون اهڙيون

(۱) الدر المنثور ص ۱۵۸ جلد ۲

سخت ٿيون جو مسلمان ٿيڻ کان انڪار ڪري ويهي رهيا. انهن جي باري ۾ هيءَ آيت نازل ٿي. (١) ”قُلْ“ جي لفظ ۾ حضور پرنور صلي الله تعالىٰ عليه وسلم جن سان خطاب آهي. يعني اوهان فرمايو.

فائدو

قل جي صيغي آڻڻ ۾ ٻه حڪمتون آهن. ١- هڪ ته اها يهودين جي مغلوب ۽ هار کائڻ جي خبر حضرت حبيب ڪريم صلي الله تعالىٰ عليه وسلم جن جي زبان پاڪ کان پڌري ڪرائڻي هئي ته يهودين کي سندن شڪست جي پڪ ٿئي چو ته اهي دل ۾ يقين رکندا هئا ته سندن زبان پاڪ مان جيئن نڪرندو آهي تيئن ئي ٿيندو آهي. ٢- ٻيو ته سندن علم جي ڪمال جو اظهار ٿئي ته پاڻ ڪيئن پيا اڳيئي اعلان ڪن ته يهوديؤ! اوهان دنيا ۾ جلدي مغلوب ٿيندؤ ۽ آخرت ۾ جهنم ڏي موڪليا ويندؤ اها خبر حضور عليه الصلوة والسلام جن کي عطا ٿيل علوم مان هڪ ذرو آهي. جيئن حضرت شرف الدين بوسيري عليه الرحمة قصيدي بردي شريف ۾ فرمايو آهي

فَيَا مَنْ جُودِكَ الدُّنْيَا وَصَرَّتْهَا
وَمَنْ عُلُومِكَ عِلْمُ اللُّوحِ وَالْقَلَمِ (٢)

يعني اي حبيب! دنيا ۽ آخرت اوهان جي سخاوت جو ذرو ۽ لوح ۽ قلم وارو علم اوهان جي علمن مان ذرو آهي.

”سَتُعْلَبُونَ“ ۾ س جي لفظ اچڻ سان مستقبل قريب جي معنيٰ پيدا ٿيندي يعني اوهان تمام جلدي هار کائي مغلوب ٿيندؤ. الله تعالىٰ جي حڪم سان ٿيو به ائين جو ٿوري عرصي ۾ يهودين جا وڏا قبيلابني نضير ۽ بني قريظه تباهه ٿي ويا، خير جو علائقو مسلمانن فتح ڪيو ۽ يهودين تي جزيو رکيو ويو. (٣) علامه اسماعيل حقي عليه الرحمة ”سَتُعْلَبُونَ“ لفظ جو تفسير ڪندي لکيو آهي ته هو من اوضح شواهد النبوة (٤) علامه رازي لکيو آهي ته ولما كان ذالك خارجا عن العادة كان معجزا (٥) مٿين ٻنهي عبارتن جو مفهوم هي آهي ته اها خبر ڏيڻ ته يهودي جلد مغلوب ٿيندا ۽ ٿيا حضور عليه الصلوة والسلام جن جي سچي نبي هجڻ جو دليل ۽ سندن معجزو آهي.

(١) تفسير كبير ص ١٨٧ جزء ٧ (٢) احسن التشریح ص ٢٣٦ (٣) تفسير مظهری ص ١٨ جلد ٢

(٤) تفسير كبير ص ١٨٩ جزء ٧

(٥) روح البيان ص ٨ جلد ٢

قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي سَبِيلِ اللَّهِ

تحقيق هئي اوهان لاء نشاني پڻ جماعتن ۾ جيڪي سامهون ٿيون (بدر جي جنگ ۾) هڪ جماعت وڙهي ٿي

وَأُخْرَىٰ كَافِرَةٌ يَرَوْنَهُمْ مِّثْلِيهِمْ رَأَى الْعَيْنُ ۚ وَاللَّهُ يُؤَيِّدُ

الله جي واٽ ۾ ۽ ٻي (جماعت وارا) ڪافر هئا ڏسن پيا انهن کي بيهڻ انهن کان اڪ جو ڏسڻ ۽ الله تائيد ٿو ڪري

بِنَصْرِهِ مَنْ يَشَاءُ ۚ إِنَّ فِي ذَٰلِكَ لَعِبْرَةً لِّأُولِي الْأَبْصَارِ ۝۱۳

پنهنجيءَ مدد سان جنهن کي گهري. بيشڪ ان ۾ عبرت آهي سمجھدارن لاءِ

تفسير

هن آيت ۾ بدر واريءَ جنگ جو ذڪر آهي جيڪا هجرت جي ٻئي سال رمضان المبارڪ مهيني جي سترهينءَ تاريخ جمعه جي ڏينهن بدر نالي ميدان ۾ لڳي هئي جنهن ۾ مسلمانن جو تعداد ٽي سؤ تيرهن (۳۱۳) هو جن مان ستهتر (۷۷) مهاجر ۽ ٻه سؤ ڇٽيهه (۲۳۶) انصار هئا ۽ انهن وٽ ڇهه (۶) زرهون ٻه گهوڙا هئا هڪ مقداد بن عمرو جو ۽ ٻيو مرثد بن ابي مرثد جو (۱) مهاجرن اصحابن جو جهنڊو حضرت علي ڪرم الله وجهه جي هٿ ۾ ۽ انصارن جو جهنڊو حضرت سعد بن عبادۃ جي هٿ ۾ هو (۲) بدر جي جنگ پهرين جنگ هئي جنهن ۾ رسول الله صلي الله تعالى عليه وسلم جن بذات خود شريڪ ٿيا هئا هيءَ جنگ هجرت کان ارڙهن (۱۸) مهينا پوءِ لڳي هئي. (۳) هن جنگ ۾ جملي چوڏهن (۱۴) اصحابي، اٺ (۸) انصار ۽ ڇهه (۶) مهاجر شهيد ٿيا هئا. (۴) مسلمانن جي مقابلي ۾ ڪافرن جو لشڪر نون (۹۰۰) سؤن کان مٿي هڪ هزار جي لڳ ڀڳ هو. (۵) سڀئي هٿيارن سان مسلح هيا سندن سواريءَ لاءِ هڪ سؤ (۱۰۰) گهوڙا ۽ ست سؤ (۷۰۰) اٺ هئا کاڌي جي لاءِ هر روز هڪ اٺ ڪهندا

(۱) تفسير المراغي ص ۱۰۶ جلد ۱ جزء ۳ (۲) روح المعاني ص ۹۶ جلد ۱ جزء ۳

(۳) تفسير مظهري ص ۱۸ جلد ۲ (۴) تفسير جمل ص ۲۴۷ جلد ۱

(۵) تفسير ابن ڪثير ص ۳۵۰ جلد ۱

هئا. ڪافرن جي ايڏي وڏي فوج جو مسلمانن جي ٿوري ۽ غير مسلح فوج جي هٿان شڪست کائڻ الله جل جلاله جي قدرت جو ڪمال ۽ حق جي نشاني آهي، جنهن کي هتي بيان ڪيو ٿو وڃي.

فائدو

ڄاڻڻ گهرجي ته هتي ٻن جماعتن جو ذڪر آئي انهن جو تعارف مختلف نموني سان ڪرايو ويو آهي. پهرين لاءِ ”فِتْنَةٌ تَقَاتُلُ فِي سَبِيلِ اللَّهِ“ (هڪ جماعت الله جي واٽ ۾ وڙهي رهي آهي) ۽ ٻيءَ لاءِ ”وَأُخْرَىٰ كَافِرَةٌ“ (ٻي جماعت ڪافرن جي آهي) آيو آهي پهرين لاءِ جيڪڏهن ”فِتْنَةٌ مُّسْلِمَةٌ“ اچي ها ته ٻنهي جا صيغا هڪ ٻئي سان ملن جلن ها پر ان ترتيب جي بجاءِ پهرين ترتيب دنيا جي اڳيان هن ڳالهه کي واضح ڪرڻ لاءِ اختيار ڪئي وئي آهي ته اصحابن سڳورن جو جنگ ڪرڻ ۾ ٻيو ڪو غرض، مقصد يا مطلب نه هو اهي صرف ۽ صرف الله تعاليٰ جي رضا لاءِ خلوص ۽ سچائيءَ سان وڙهي رهيا هئا انهن جو مقصد انفرادي يا اجتماعي قومي برتري ثابت ڪرڻ نه پر الله جل شانہ جي ڪلمي کي بلند ڪرڻ هو.

”يَرَوْنَهُمْ مِّثْلِيهِمْ“ انهن کي پاڻ کان ٻيڻو ٿا ڏسن. يعني هر جماعت پنهنجي مقابل جماعت کي ٻيڻي ٿي نظر آئي. مقصد اهو هو ته ڪافر مسلمانن جي گهڻائي تصور ڪري ڊڄن ۽ مسلمان انهن کي ٻيڻو ڏسي الله تعاليٰ ڏانهن وڌيڪ متوجه ٿين ۽ ان جي پاڪ ذات تي پورو ڀروسو ڪري فتح، نصرت، ڪاميابي ۽ ڪامراني حاصل ڪن.

علامہ ابن جرير هن آيت جو تفسير ڪندي لکيو آهي ته يرون ۾ فاعل جو ضمير مسلمانن ڏي ۽ هم جمع جو ضمير ڪافرن ڏانهن ٿو وري. يعني مسلمان پنهنجن اکين سان ڏسي رهيا هئا ته ڪافر انهن کان ٻيڻا آهن پر تڏهن به ثابت قدم رهي لڙيا ۽ الله جل جلاله جي تائيد ۽ مدد سان ڪافرن کي زبردست شڪست ڏنائون جنهن ۾ ابوجهل سميت انهن جا ستر (۷۰) قريشي سردار مارجي ويا ۽ ستر (۷۰) ڇڻا قيدي بڻيا.

سمجهڻ گهرجي ته اهو ٻنهي جماعتن جو هڪ ٻئي کي گهڻو ڏسڻ به ڪنهن ڪنهن مهل هو نه ته ڪنهن ڪنهن مهل هڪ ٻئي کي ٿورو به ڏٺائون ٿي جيئن

انشاء الله تعالى سورة الانفال ۾ ايندو.

”وَاللّٰهُ يُؤَيِّدُ بِنُصْرِهِم مَّن يَّشَاءُ“ (۽ الله تائيد ٿو ڪري پنهنجي مدد سان جنهن کي گهري) هنن لفظن ۾ واضح ڪيو ويو آهي ته جنگ جي ميدان ۾ ڪاميابي فوج ۽ سازو سامان جي گهٽائيءَ تي نه پر الله تعالى جي مدد تي منحصر آهي هڪ ٿورڙي جماعت جو بي سرو سامانيءَ جي حالت ۾ اهڙي مضبوط لشڪر جي مقابلي ۾ انهن پيش گوين جي مطابق جيڪي مڪي مڪرمه ۾ ڪيون ويون هيون اهڙي نموني ڪامياب ٿيڻ ۾ اڪين رکڻ وارن لاءِ عبرت ئي عبرت آهي جيڪا ”اِنَّ فِيْ ذٰلِكَ لَعِبْرَةً لِّاُولِي الْاَبْصَارِ قِيَمًا ڪئي وئي آهي.“

فائدو

هن جنگ ۾ ٽي ڳالهون سبق سيکاريندڙ آهن. ۱- پهرين ته مسلمان ۽ ڪافر جنهن نموني سان هڪ ٻئي جي سامهون منزل انداز ٿيا هئا انهن جي اثر ويهڻ مان ئي پنهنجي ڌرين جو اخلاقي فرق ظاهر ٿي رهيو هو. ڪافرن جي لشڪر ۾ شراب، ناچ ڪرڻ، ڳائڻ واريون عورتون ۽ کاڌي پيتي جو سامان گهڻو هو جنهن جي ذريعي وڏا عيش ڪري رهيا هئا ۽ مسلمانن جي لشڪر ۾ پرهيزگاري، خدا جو خوف، بلند اخلاقي، نمازون، رب جي مٿي نالي جي پڪار، سندس دربار ۾ دعائون ۽ عاجزانہ التجائون هيون جنهن ۾ لشڪرن کي ڏسندي ئي سمجهدار ماڻهو سمجهي ٿي سگهيو ته ڪهڙو لشڪر الله کي پيارو آهي؟ ۲- ٻي ته مسلمان ٿوري تعداد، بي سرو سامانيءَ جي هوندي ڪافرن جي گهڻي تعداد، اعليٰ اسلحي ۽ تجربڪار فوج جي مقابلي ۾ جنهن نموني سان ڪامياب ٿيا اها ايزدي تائيد ۽ خداوندي مدد هئي. ۳- ٽين ته جيڪي ماڻهو الله جل شانہ جي غالب قوت کان غافل ٿي پنهنجن هٿيارن ۽ سامان تي ناز ڪندا آهن انهن کي هي واقعو اڪيون ڪولائيندڙ آهي ته الله تعالى ڪيئن مسڪينن، پرديسين، مهاجرن، مديني پاڪ ۾ رهندڙ هارين ۽ جنگ جي فن کان ناواقف مسلمانن جي هڪ ننڍي جماعت کي مڪي پاڪ جي قريشي سردارن، نامور پهلوان خافرن جي وڏي جماعت تي فتح عطا ڪري انهن کي خوري ۽ شڪست ڏياري.

فائدو

هن آيت ۾ مسلمانن جي لاءِ آيل ”فِتْنَةٌ تَقَاتِلُ فِي سَبِيلِ اللَّهِ“ (هڪ جماعت الله جي واٽ ۾ وڙهي ٿي) لفظن مان ثابت ٿيو ته جيڪي اصحابي حضور سرور ڪائنات صلي الله تعالى عليه وسلم جن سان بدر جي جنگ ۾ گڏ هئا اهي سڀئي پڪا مومن، مجاهد، مخلص ۽ سچا هئا. انهن ۾ حضرت ابوبڪر صديق ۽ حضرت عمر فاروق رضي الله تعالى عنهما به شامل هئا جيڪو انهن پيارن کي سچو ۽ پڪو مومن نه مڃي اهو پاڻ بي ايمان ۽ قرآن ڪريم جو منڪر آهي.

سوال

حضرت عثمان رضي الله تعالى عنه بدر جي جنگ ۾ ڇو ڪونه هو؟

جواب

سندس گهرواري حضور عليه الصلوة والسلام جن جي نياڻي حضرت رقيه رضي الله تعالى عنها بيمار هئي. حضرت عثمان حضور صلي الله تعالى عليه وسلم جن جي حڪم سان ان جي تيمارداريءَ ۽ سنڀال ۾ مشغول رهيو ۽ جنگ ۾ شريڪ ڪونه ٿي سگهيو، پر حضور صلي الله تعالى عليه وسلم جن کيس بدر وارن مجاهدن ۾ شامل قرار ڏيندي غنيمت جي مال مان به حصو ڏياريو هو. پوءِ جنهن کي محبوب عليه الصلوة والسلام ان اعلى مرتبي ۾ شامل ڪري ان تي ڪوبه ايمان وارو ڪيئن اعتراض ڪري سگهندو؟

زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ

سينگاري وئي ماڻهن لاءِ محبت خواهشن جي عورتن ۽ پٽن ۽ گڏ ڪيلن

الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ

(خزانن جي) ڍيرن جي سون ۽ چانديءَ ۽ گهوڙن نشان ڪيلن

وَالْأَنْعَامِ وَالْحَرْثِ ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ

پويائي عالمي پوک مان اهو دنيا جي حياتيءَ جو سامان آهي ۽ الله وٽ ئي

حُسْنُ الْمَاۤبِ ۝۱۴ قُلْ أُوۡنِبِكُمْ بِخَيْرٍ مِّنْ ذَٰلِكُمْ لِلَّذِينَ اتَّقَوْا

سهڻي جاءِ آهي فرمائ تڪاوهان کي ٻڌايان ٻيلي شيءِ انهيءَ کان انهن لاءِ جو متقي ٿيا

عِنْدَ رَبِّهِمْ جَنَّتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا

سندن رب وٽ بهشت آهن وهن ٿيون هيٺان انهن جي نهرون هميشه رهندڙ هوندا انهن ۾

وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ وَاللَّهُ بَصِيرٌ بِالْعِبَادِ ۝۱۵

۽ زالون پاڪ ۽ راضيو آهي الله جي طرفان ۽ الله ڏسندڙ آهي بانهن کي

تفسير

هنن آيتن ۾ اهڙين شين سان طبعي لڳاءِ ۽ محبت جو ذڪر آهي جن سان انسان لاڳاپيل آهي ۽ انهن سان محبت رکڻ ۾ به الله تعاليٰ جون ڪئين حڪمتون سمايل آهن جيڪڏهن اها محبت نه هجي ها ته شادي ڪرڻ جون سخت ذميداريون ڪير کڻي ها؟ اولاد جي نپاڻ لاءِ سچيون راتيون جاڳي راحت ۽ آرام ڪير ڦٽائي ها؟ بلڪ انساني نسل جي بقا ڪيئن ممڪن ٿئي ها؟ سون، چاندي، پلن گهوڙن، چوپاين جانورن ۽ پوکن سان به جيڪڏهن انسان جي طبيعت نه لڳي ها ته دنياوي رونقون سڀ ختم ٿي وڃن ها پر اهو سڀ ڪجهه ان لاءِ ناهي ته انسان رات ڏينهن انهن جي پويان هلندو، پڇندو رهي انهن جي محبت ۾ گر ٿي پنهنجي پاڻڻهار کي وساري ويهي رهي. هي ٻڻ ڏينهن جي حياتيءَ جو سامان آهي انهن کي فنا ۽ خواب سمجهي ڪين رب العزة جل شانہ جي راضي ڪرڻ لاءِ استعمال ڪري، جيڪڏهن عورتن جي محبت مان مقصد

پاڪدامني ۽ اولاد جو هجڻ آهي ته اهو سنو مقصد آهي جيئن حضور صلي الله تعالى عليه وسلم جن جو ارشاد مبارڪ آهي ته "الْدُّنْيَا مَتَاعٌ وَخَيْرُ مَتَاعِهَا الْمَرْءُ الصَّالِحُ" اِنَ نَظَرَ إِلَيْهَا سَرَّ بُرْتُهُ وَإِنْ أَمَرَهَا أَطَاعَتْهُ وَإِنْ غَابَ عَنْهَا حَفِظَتْهُ فِي نَفْسِهَا وَمَالِهِ" (١) يعني دنيا سامان آهي ۽ ان مان پلو سامان اهڙي زال آهي جو جيڪڏهن (مڙس) ان ڏانهن نهاري ته ان کي خوش ڪري ۽ جيڪڏهن مڙس ان کي ڪو امر ڪري ته مڃي ۽ جيڪڏهن مڙس ان کان غائب ٿئي ته ان جي (عزت ڪرڻ لاءِ) پنهنجي سر کي برائيءَ کان ۽ ان جي مال کي اجائي خرچ ڪرڻ کان حفاظت ۾ رکي.

پنن جي محبت به ان لاءِ رڪڻ ته الله جل جلاله جي هيڪڙائيءَ کي مڃڻ وارا حضرت رسول مقبول صلي الله تعالى عليه وسلم جن جا امتي وڌن ته اها سهڻي سوچ آهي رسول الله صلي الله تعالى عليه وسلم جن فرمايو آهي ته "تَزَوَّجُوا الْوَدُودَ الْوَلُودَ فَإِنَّي مُكَاثِرٌ بِكُمْ الْأُمَمَ يَوْمَ الْقِيَامَةِ" (٢) يعني (مڙسن سان) محبت رکندڙ، ٻار چڻيندڙ (زال سان) شادي ڪيو چو ته مان اوهان سان (اڳين) امتن کان گهڻائي ثابت ڪندڙ آهيان. ائين ئي ٻين شين سان محبت رڪڻ جو معاملو آهي.

"قُلْ أُوْنِبْتُكُمْ" ۾ حضور عليه الصلوة والسلام جن کي حڪم آهي ته اي حبيب! (صلي الله عليڪ وسلم) انهن غافلن کي جيڪي فاني دنيا جي سينگارن ۾ ڦاسي آخرت کان غافل ٿي ويا آهن فرما ۽ اچو ته مان اوهان کي اهڙيءَ شيءِ جو ڏس ڏيان جيڪا انهن سڀني کان اعلى ۽ افضل آهي چو ته دنيا جي هر نعمت ڪنهن نه ڪنهن مصيبت سان شامل ۽ فاني آهي پر اخروي نعمتون خالص ۽ باقي آهن دنياوي سامان ۾ گهڻو مشغول رهڻ الله تعالى جي ناراض ٿيڻ جو سبب آهي ۽ آخرت جي سوچ ۽ فڪر ۾ رهڻ الله تعالى کي راضي ڪرڻ جو ذريعو آهي جيڪي ٻانها الله تعالى تي ايمان آڻي، تقويٰ اختيار ڪندا انهن لاءِ آخرت جون نعمتون، جنت جون اهڙيون محلاتون آهن جن جي هيٺان ماکيءَ ۽ ڪير جون نهرون پيون وهنديون. انهن نعمتن ۾ هميشه هوندا نه اتي موت آهي ۽ نه اٿاهين انهن کي ڪو ڪڍي ڇڏيندو. اتي کين مليل زالون ظاهري ۽ باطني عيبن، حيض، نفاس، پيشاب ۽ پائڻخاني کان پاڪ هونديون ۽ سندن سينا حسد ۽ ڪيني کان صاف هوندا.

"وَرِضْوَانٌ مِّنَ اللَّهِ" ۽ الله جي طرفان راضيپو- الله تعالى قيامت جي ڏينهن

جنتين کان پڇندو ته راضي ٿيا آهيو؟ عرض ڪندا ته يا الله! اڃان به راضي نه ٿينداسون
حالاتڪ اسان کي اهڙيون نعمتون عطا ڪيون اٿئي جو ڪنهن کي به نه مليون آهن. الله
جل شانہ پڇندن ته ڇا اوهان کي ان کان به ڀلي نعمت نه عطا ڪيان؟ عرض ڪندا ته ها
ان کان ڀلي ڪهڙي نعمت آهي؟ الله تعاليٰ فرمائيندو ته ”مان اوهان سان راضي آهيان.
هن کان پوءِ اوهان تي اصل ڪاوڙ نه ڪندس.“ (۱)

فائدو

هن آيت مبارڪ جي اول ۾ عورتن سان محبت رکڻ جو ذڪر ان جي
ڪري آندو ويو آهي جو دنيا ۾ وڏي ۾ وڏو فتنو اهي بنجنديون آهن. سيد المرسلين
صلی اللہ تعالیٰ عليه وسلم جن فرمايو آهي ته ”مَا تَرَكْتُ بَعْدِي فِتْنَةً أَضَرَّ عَمَلِي الرَّجَالَ
مِنَ النِّسَاءِ“ (۲) يعني مون پنهنجي رحلت کان پوءِ مردن لاءِ وڏي ۾ وڏو نقصان ڏيندڙ
ڪوبه فتنو عورتن کان وڌيڪ نه ڇڏيو آهي.

فائدو

گهوڙا ٽن وجهن جي ڪري رکيا ويندا آهن. ۱- هڪ ان لاءِ ته جهاد جي
وقت انهن تي سوار ٿي الله جي ڪلمي کي بلند ڪجي ان نيت سان گهوڙو ڀالڻ ثواب ۽
سهڻو ڪم آهي. ۲- ٻيو ته ماڻهن کي ڏيکاري فخر ۽ وڏائي ڪجي اهو گناهه آهي.
۳- ٽيون ته هي هڪ سٺو جانور آهي ڀلي ان جو نسل وڌي. اهو ارادو ڪرڻ گناهه
ناهي بلڪه گهوڙي ۽ ڀاليندڙ لاءِ ستر ۽ ڍڪ آهي.

فائدو

هن آيت ۾ ”وَالْبَنِينَ“ آئي پٽن سان محبت جو ذڪر ڪيو ويو آهي
وَالْبَنَاتِ چئي ڌيئرن جو ذڪر ان جي ڪري نه ڪيو ويو آهي جو جيتري محبت پٽن سان
هوندي آ او تري ڌيئرن سان نه هوندي آهي. گهڻو ڪري انسان مال، ملڪيت به پٽن لاءِ
گڏ ڪندو آهي.

(۱) روح المعاني ص ۱۰۱ جلد ۱ جزء ۳ (۲) تفسير ابن ڪثير ص ۳۵۱ جلد ۱

الَّذِينَ يَقُولُونَ رَبَّنَا إِنَّنَا أَمْنَا فَأَغْفِرْ لَنَا ذُنُوبَنَا وَقِنَا عَذَابَ

اهي (هانها) جو چون ٿا ته اي اسان جا پالڻهارا بيشڪ اسان ايمان آندو پوءِ بخش ڪر اسان کي اسان جا گناه

النَّارِ ۱۶ الصَّابِرِينَ وَالصَّادِقِينَ وَالْقَانِتِينَ وَالْمُنْفِقِينَ

۽ بچاءِ اسان کي باه جي عذاب کان صبر ڪندڙ ۽ سچ ڳالهائيندڙ ۽ عاجزي ڪندڙ ۽ خرچ ڪندڙ

وَالْمُسْتَغْفِرِينَ بِالْأَسْحَارِ ۱۷

۽ مغفرت طلب ڪندڙ پوئين رات جو

تفسير

هنن آيتن ۾ الله تعاليٰ جي پيارن پرهيزگار ٻانهن جون جن جي لاءِ جنت پنهنجي پوريءَ سونهن، صفائي، زيب ۽ زينت سان منتظر آهي. ڇهه اهڙيون سهڻيون صفتون ذڪر ڪيون ويون آهن جن جي مٿان تقويٰ جو مدار آهي.

- ۱- پهرين صفت ايمان آڻڻ آهي جيڪو گناهن جي معافيءَ لاءِ اولين شرط آهي ان کان سواءِ معافي ڪڏهن به نه ملندي. ۲- ٻي صفت صبر ڪرڻ آهي. يعني الله تعاليٰ جي واٽ ۾ وڏي کان وڏيون تڪليفون سهي سندس فرمانبرداريءَ تي مضبوط رهڻ، بي فرمانيءَ کان پڇڻ ۽ بچڻ. ۳- ٽين صفت سچ ڳالهائڻ آهي يعني زبان، نيت، دل ۽ معاملات ۾ صاف ۽ سچو هجڻ ۽ هر قسم جي ڪوڙ کان پاسو ڪرڻ. ۴- چوٿين صفت قنوت آهي. يعني عبادت ۾ تڪبر، هٿ ۽ خودپسنديءَ کان پري رهي عاجزي ڪرڻ ۽ پوريءَ تسليم ۽ انقياد سان مالڪ، خالق جل جلاله جا احڪام بجا آڻڻ. ۵- پنجين صفت رب جي واٽ ۾ خرچ ڪرڻ آهي. يعني الله جل شانہ جي عطا ڪيل خزانن، مال، ملڪيت، ڌن ۽ دولت کي سندس واٽ ۾ سندس ٻڌايل حڪم مطابق خرچ ڪرڻ. ۶- ڇهين صفت الله تعاليٰ کان مغفرت طلب ڪرڻ آهي. يعني رات جي پوئين حصي ۾ (جيڪو دل جي اطمينان ۽ دعا جي مقبوليت جو وقت هوندو آهي پر ان

وقت نند مان ائڻ ڏکيو لڳندو آهي) پنهنجي پالڻهار کان پنهنجن گناهن ۽ قصورن جي معافي گهرڻ. اهي الله تعاليٰ جي پيارن ٻانهن جون پياريون صفتون آهن.

ابن جرير ۽ ابن مردويه حضرت انس بن مالڪ رضي الله تعاليٰ عنه کان روايت آندي آهي ته ”أَمَرَنَا رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ أَنْ نَسْتَغْفِرَ بِالْأَسْحَارِ سَبْعِينَ مَرَّةً“ (١) يعني رسول الله صلى الله عليه وسلم جن اسان کي امر ڪيو هو ته رات جي پوئين حصي ۾ ستر (٧٠) ڀيرا استغفار پڙهون. ابراهيم بن حاطب پنهنجي پيءُ کان روايت آندي آهي، ان فرمايو ته ”مون رات جي پوئين حصي ۾ (نبوي) مسجد جي ڪنڊ مان آواز ٻڌو ته ڪو ماڻهو الله تعاليٰ جي بارگاهه ۾ عرض ڪري رهيو هو ته: اي منهنجا پالڻهار! تو حڪم ڪيو مون مڃيو ۽ هيءُ رات جو ڀريون حصو آهي مون کي بخش فرما. مون ڏٺو ته اهو عرض ڪرڻ وارو رسول الله صلى الله عليه وسلم جن جو صحابي حضرت عبدالله بن مسعود رضي الله تعاليٰ عنه هو. (٢) علامه رازي عليه الرحمة لکيو آهي ته رات جي پوئين حصي ۾ مغفرت طلب ڪرڻ سان ايمان جي قوت ۽ عبوديت جو ڪمال ٻن وجهن جي ڪري وڌيڪ حاصل ٿيندو آهي.

١- هڪ ته اهو وقت صبح جي قريب آهي ۽ گهڻي دير تائين رات جي انديري کان پوءِ صبح جو نور نڪرندو آهي ۽ ماڻهو نند مان ائين اٿندا آهن جڻ ته مثل جيئرا ٿيا آهن اهو وقت عام سخا ۽ ڪامل فيض جو هوندو آهي ۽ الله تعاليٰ جي رحمت کان اها ڳالهه پري ناهي جو سندس جلال جو نور سندس عاجز ٻانهي جي قلب ۾ ظاهر ٿئي. ٢- ٻيو ته انسان کي رات جي پوئين حصي ۾ تمام گهري نند ايندي آهي ۽ ايتري گهري ۽ لذت واري نند مان اڻي الله تعاليٰ جي عبادت ڪرڻ عبادت جو ڪمال آهي ان وقت استغفار پڙهڻ کي خصوصي مقبوليت ملندي آهي. (٣)

حضرت امام حسن بصري رضي الله تعاليٰ عنه روايت ڪئي آهي ته حضرت لقمان سائينءَ پنهنجي پٽ کي فرمايو هو ته تون رات جي پوئين حصي ۾ بانگون ڏيندڙ ڪڪڙ کان وڌيڪ عاجز نه ٿي، اهو پنهنجي پالڻهار کي ياد ڪري رهيو آهي ۽ تون نند ۾ پيو آهين. (٤) علامه ثناء الله پاني پتي عليه الرحمة هن آيت جي تفسير ۾ لکيو آهي ته ”الصَّابِرِينَ“ صبر ڪندڙ، دلين ۽ نفسن کي صاف رکندڙ، صوفي بزرگ، غازي ۽ شهيد آهن. (٥) ”الضَّادِّقِينَ“ سچا، حديث پاڪ ۽ ٻيون صحيح روايتون بيان

(١) الدر المنثور ص ١٦٤ جزء ٣ جلد ٢ (٢) تفسير ابن ڪثير ص ٣٥٣ جلد ١

(٣) تفسير كبير ص ٢٠٢ جزء ٧ (٤) تفسير مظهري ص ٢٤ جلد ٢

ڪندڙ علماء آهن. (١) "الْقَانِئِينَ" نوڙت ڪندڙ، زاهد ۽ نمازي آهن جيڪي وڏي نيازمنديءَ سان الله تعاليٰ کان ڊڄندي ۽ ان جي رحمت ۾ اميد رکندي دعائون گهرندا ۽ عاجزي ڪندا آهن. "الْمُنْفِقِينَ" خرچ ڪندڙ، اهي صالح ۽ شاهوڪار مومن آهن جيڪي حلال طريقي سان مال ڪمائي الله جي واٽ ۾ خرچ ڪندا آهن. "الْمُسْتَغْفِرِينَ بِالْأَسْحَارِ" رات جي پوئين حصي ۾ مغفرت طلب ڪندڙ، اهي آهن جيڪي اڻ ڄاڻائيءَ ۾ گناهه ڪري جلدي توبه ڪندا آهن.

ڄاڻڻ گهرجي ته استغفار تڏهن فائدو ڏيندو جڏهن دل جي حضور سان پڙهيو ويندو گناهه کان سڄي توبه ڪئي ويندي. صرف زبان سان توبه، توبه ڪرڻ ۽ دل ۾ گناهه جا پڪا عزم ۽ ارادا رکڻ واري جي توبه قبول ناهي. پلو آهي ته سيد الاستغفار جا الفاظ پڙهجن جيئن بخاري شريف ۾ حضرت شداد بن اوس رضي الله تعاليٰ عنه کان روايت آهي ته رسول الله صلي الله تعاليٰ عليه وسلم جن فرمايو سيد الاستغفار هي آهي: "اللَّهُمَّ أَنْتَ رَبِّي لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ وَأَنَا عَلَى عَهْدِكَ وَوَعْدِكَ مَا اسْتَطَعْتُ أَعُوذُ بِكَ مِنْ شَرِّ مَا صَنَعْتُ أَبُوءُ لَكَ بِنِعْمَتِكَ عَلَيَّ وَأَبُوءُ بِذَنْبِي فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ" (اي الله! تون منهنجو رب آهين ڪوبه توکان سواءِ عبادت جو لائق نه آهي تون ئي مون کي پيدا ڪيو آهي ۽ مان تنهنجو ٻانهو ۽ جيتري قدر ٿي سگهيو تنهنجي عهد ۽ وعدي تي آهيان تنهنجي پناهه ٿو وٺان انهن ڪمن جي برائيءَ کان جيڪي مون ڪيا پنهنجي مٿان تنهنجي نعمت جو اقرار ٿو ڪيان ۽ پنهنجو گناهه مڃيان ٿو پوءِ مون کي بخش ڪر توکان سواءِ ڪوبه گناهه نه ٿو بخشڻي). فرمايائين ته جنهن يقين سان اهو استغفار ڏينهن جو پڙهيو ۽ رات اچڻ کان اڳ ۾ مري ويو ته اهو جنتي آهي ۽ جنهن اهو رات جو پڙهيو ۽ ڏينهن اچڻ کان اڳ ۾ مري ويو ته اهو به جنتي آهي. حضرت علي بن ابي طالب رضي الله تعاليٰ عنه کان روايت آهي ته رسول الله صلي الله تعاليٰ عليه وسلم جن کيس هٿ مان وٺي فرمايو ته "چا مان توکي اهڙا الفاظ پڙهڻ نه سيکاريان جو انهن جي پڙهڻ سان تنهنجا گناهه ڪڍي دنيا ۾ ڳاڙهين، سنهڙين ڪولين جيترا هجن ته به الله تعاليٰ بخشي ڇڏيندو (اهڙي آهي آهين) "اللَّهُمَّ لَا إِلَهَ إِلَّا أَنْتَ سُبْحَانَكَ عَمِلْتُ سُوءً أَوْ ظَلَمْتُ نَفْسِي فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ" (اي الله! توکان سواءِ ڪوبه عبادت جو لائق نه آهي تون پاڪ آهين. مون جيڪا به برائي يا پنهنجي نفس تي ظلم ڪيو آهي مون کي بخش ڪر. يقيناً توکان سواءِ ڪوبه گناهه نه ٿو بخشڻي. (٢)

شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُوا الْعِلْمِ

شاهدي ڏني الله (هن ڳالهه جي ته) يقيناً ناهي ڪو به سچو معبود ان کان سواءِ ۽ ملائڪن ۽ علموارن

قَائِمًا بِالْقِسْطِ ۚ لَا إِلَهَ إِلَّا هُوَ الْعَزِيزُ الْحَكِيمُ ﴿١٨﴾

(براهه شاهدي ڏني آهي) عدل تي قائم ٿي. ناهي ڪو به سچو معبود ان کان سواءِ غالب، حڪمت وارو آهي

تفسير

هن سورة جي ابتدا ۾ نصارن سان خطاب ڪندي نهايت عجيب انداز سان سيدنا عيسى عليه السلام کي الهه سمجهڻ واري عقيدي کي باطل ثابت ڪندي خالص توحيد جو اعلان ڪري ان تي ايمان آڻڻ جي رغبت ڏني وئي هئي. وچ ۾ انهن رڪاوٽن جو به ذڪر ڪيو ويو جيڪي حق جي واضح هجڻ جي باوجود ايمان جي شرف سان مشرف ٿيڻ کان محروم رکن ٿيون يعني مال، اولاد، عيش ۽ عشرت جو سامان، ان کان پوءِ مؤمنن جي سهڻين صفتن ۽ عمدن اخلاقن کي بيان ڪري توحيد واري اصلي مضمون ڏي موٽ ڪئي وئي آهي. ڄاڻڻ گهرجي ته دنيا ۾ سڀ کان وڏي اهم شاهدي توحيد جي شاهدي آهي الله تعاليٰ پنهنجي وحدانيت جو سڀني کان وڏو پاڻ شاهد آهي جيڪو پنهنجن سڀني ڪتابن ۾ پنهنجي وحدانيت بيان ڪندو آهي. ۽ ان جي پيدا ڪيل ڪائنات جو ذرو ذرو ٻڌائي رهيو آهي ته هڪ رب العالمين جل شانہ جي ذات کان سواءِ ڪير به عبادت جو لائق ناهي جيئن الله جل جلاله جي هڪ پانهي جو شعر آهي:

وفي كل شيء له آية تدل على انه واحد

يعني جهان جي هر شيءِ ۾ ان جي (ڪامل قدرت) جي نشاني آهي جيڪا ٻڌائي ٿي ته يقيناً اهو (الله) هڪ آهي.

بيء آيت ۾ ارشاد آهي ”سُرُّهُمْ اٰتَيْنَا فِي الْاَفَاقِ وَفِيْ اَنْفُسِهِمْ حَتٰى يَتَبَيَّنَ لَهُمْ اَنَّهُ الْحَقُّ اَوَّلَمْ يَكْفِ بِرَبِّكَ اَنَّهُ عَلٰى كُلِّ شَيْءٍ شَهِيدٌ“ (۱) يعني سگهوئي

(۱) سورة حم السجده آيت ۵۳

ڏيکارينداسون انهن کي پنهن (جي قدرت) جون نشانيون باهرين پاسن ۾ ۽ سندن وجود ۾ تانجو ظاهر ٿئي انهن لاءِ ته بيشڪ اهو (قرآن) حق آهي ڇا تنهنجو پالڻهار ڪافي ناهي؟ بيشڪ اهو هر شيءِ تي حاضر آهي. ان کان سواءِ الله تعاليٰ جي پياري ۽ گناهن کان پاڪ مخلوق ملائڪ ۽ اهل علم به ان جا شاهد آهن ظاهر آهي ته ملائڪن جي شاهدي الله تعاليٰ جي شاهديءَ جي خلاف ڪيئن ٿي سگهندي؟ ملائڪ ته نالوئي اهڙي مخلوق جو آهي، جيڪا سچ ۽ حق جي رستي کان منهن نه ٿي موڙي سگهي. انهن جي تسبيح ۽ تمجيد سڄي توحيد ئي ته آهي.

سوال

الله تعاليٰ پنهنجيءَ هيڪڙائيءَ جو پاڻ شاهد ڪيئن آهي؟

جواب

علامه بيضاوي عليه الرحمة ان جي وضاحت ڪندي لکيو آهي ته بين وحدانيت به نصب الدلائل الدالة عليها وانزال الايات الناطقة بها (١) يعني الله جل شانہ پنهنجي وحدانيت دلالت ڪندڙن دليلن ۽ ناطق آيتن جي نازل ڪرڻ سان بيان فرمائي آهي ۽ اهي اهڙا روشن دليل آهن جن کان ڪوبه سليم عقل وارو انڪار ڪري نه ٿو سگهي ۽ نه انهن ۾ ڪا شڪ ۽ شبهي جي گنجائش آهي. اهل علم به هر دور ۾ تڪويني ۽ تشريعي دليل ڏسي رب العزة جل مجده جي هڪ هجڻ جي شاهدي ڏيندا آيا آهن.

علم جي فضيلت

ڄاڻڻ گهرجي ته قرآن ڪريم هر مناسب موقعي تي علم ۽ علم وارن جي عظمت ۽ شان بيان ڪري پنهنجن مڃيندڙن کي علم حاصل ڪرڻ جي رغبت ڏياري آهي. هتي به توحيد جي شاهدن ۾ علم وارن کي شامل ڪري انهن جي عزت افزائي ڪئي وئي آهي علم تمام گهڻو شانائتو آهي. الله جل جلاله پنهنجي نبي مڪرم صلي الله تعاليٰ عليه وسلم کي علم ۾ زيادتي گهرڻ لاءِ حڪم ڪيو آهي. جيئن فرمان ايزدي آهي ”قُلْ رَبِّ زِدْنِي عِلْمًا“ (چؤ ته اي منهنجا پالڻهار! مون کي علم وڌائي ڏي) جيڪڏهن شان ۾ علم کان مٿي ڪا شيءِ هجي ها ته الله تعاليٰ پنهنجي حبيب

عليه الصلوة والسلام كي ان ۾ واڌاري جي لاءِ دعا سيڪاري ها. حديثن ۾ به علم وارن جو شان آيل آهي.

حديث ۱

حضور صلى الله تعالى عليه وسلم جن فرمايو آهي ته "إِنَّ الْعُلَمَاءَ وَرَثَةُ الْأَنْبِيَاءِ" بيشڪ عالم ئي نبين جا وارث آهن.

حديث ۲

رسول الله صلى الله تعالى عليه وسلم جن فرمايو "الْعُلَمَاءُ وَرَثَةُ الْأَنْبِيَاءِ يُحِبُّهُمْ أَهْلُ السَّمَاءِ وَيَسْتَغْفِرُ لَهُمْ الْخَيَاتَانُ فِي الْبَحْرِ إِذَا مَاتُوا إِلَى يَوْمِ الْقِيَامَةِ" يعني علماء نبين (عليهم الصلوة والسلام) جا وارث آهن آسمان وارا انهن سان محبت رکن ٿا ۽ جڏهن علماء مرندا ته سمند جون مڇيون انهن لاءِ قيامت تائين مغفرت طلب ڪنديون رهنديون. (۱)

فائدو

"قَائِمًا بِالْقِسْطِ" هي جملو ترڪيب جي لحاظ سان حال ۽ "شَهِدَ اللَّهُ" ۾ الله جو لفظ ذوالحال آهي يا اهو حال ۽ "لَا إِلَهَ إِلَّا هُوَ" ۾ "هو" ضمير ذوالحال ۽ ان جي معنوي صفت آهي ان صورت ۾ هي مشهود به (جنهن سان شاهدي ڏني وڃي) ۾ داخل آهي يعني انهن سڀني شاهدن الله تعالى جي وحدانيت، عدل ۽ انصاف جي شاهدي ڏني آهي. ان مالڪ جل شانہ جو عدل ۽ انصاف ڪنهن هڪ شيء سان مخصوص نه آهي پر ساري ڪائنات جي تخليق، فطرت جا ڪلي قاعدا ۽ شرعي قوانين مقصد ته هراها شيء جنهن کي ان سان نسبت آهي سندس عدل ۽ انصاف جي جيئري جا ڳنڍي تصوير آهي. "لَا إِلَهَ إِلَّا هُوَ الْعَزِيزُ الْحَكِيمُ" (ان کان سواءِ ڪوبه عبادت جو لائق نه آهي غالب، حڪمت وارو آهي) ڄاڻڻ گهرجي ته ڪنهن به معاملي ۾ انصاف ڪرڻ جي لاءِ به ڳالهين ضروري هونديون آهن. ۱- هڪ ته انصاف ڪندڙ اهڙو زبردست هجي جو ان جي فيصلي کان ڪوبه منهن موڙي نه سگهي. ۲- ٻيو ته حڪمت جو صاحب هجي جو هر ڳالهه کي حڪمت ۽ دانائيءَ سان چڱيءَ طرح سمجهي، ڄاڻي پوءِ فيصلو ڏي ۽ ان جو ڪوبه حڪم بي موقع نه هجي. جڏهن الله جل جلاله مطلق انصاف ڪندڙ، عزيز، غالب ۽ حڪمت وارو آهي ته ان جي فيصلي ۾ ڪهڙو شڪ آهي؟

(۱) تفسير القرطبي ص ۴۰ جلد ۴

هن آيت جو شان نزول

امام بغويء پنهنجي تفسير ۾ آندو آهي ته شام جي ملڪ کان يهودين جا ٻه وڏا عالم پنهنجي خيال سان مديني منوره ۾ آيا ۽ شهر جو نظارو ڏسي پاڻ ۾ هڪ ٻئي کي چوڻ لڳا ته هيءُ اهو شهر آهي جنهن جي لاءِ توراۃ ۾ ذڪر ڪيل آهي ته هتي آخري زماني ۾ موڪليل الله تعاليٰ جو نبي رهندو. جڏهن کين ٻڌايو ويو ته هتي الله تعاليٰ جو پيارو نبي رهي ٿو ته ٻئي جڻا محبوب عليه الصلوة والسلام جن جي خدمت ۾ حاضر ٿيا سندن ديدار ڪري، سڀئي قدرتي نشانيون سندن منهن مبارڪ ۾ ڏسي عرض ڪيائون ته ڇا اوهان محمد (ﷺ) آهيو؟ پاڻ فرمايائون ته هائو. وري عرض ڪيائون ته ڇا اوهان احمد (ﷺ) آهيو؟ پاڻ فرمايائون ته هائو، مان محمد (ﷺ)، مان احمد (ﷺ) آهيان. وري عرض ڪيائون ته الله تعاليٰ جي ڪتاب ۾ سڀ کان وڏي شاهدي ڪهڙي آهي؟ انهن جي سوال جي جواب ۾ آيت نازل ٿي جڏهن پاڻ انهن کي پڙهي ٻڌايائون ته اهي ٻئي مسلمان ٿيا. (١)

هن آيت جي تلاوت ڪرڻ کان پوءِ ڇا چئجي؟ ۽ هن جي پڙهڻ جو ثواب

مسند امام احمد بن حنبل ۾ آهي ته رسول الله صلى الله تعالى عليه وسلم جن عرفات جي ميدان ۾ هيءُ آيت پڙهي فرمايو ”وَأَنَا عَلَىٰ ذَٰلِكُم مِّنَ الشَّاهِدِينَ يَا رَبِّ“ يعني اي پالڻهار! مان به ان تي شاهدي ڏيندڙن مان آهيان. اعمش جي هڪ روايت مان معلوم ٿئي ٿو ته جيڪو شخص هن آيت جي تلاوت کان پوءِ ”أَنَا عَلَىٰ ذَٰلِكُم مِّنَ الشَّاهِدِينَ يَا رَبِّ“ (اي پالڻهار مان به ان تي شاهد آهيان) چوندو ته الله تعاليٰ قيامت ۾ ملائڪن کي فرمائيندو ته منهنجي ٻانهي مون سان عهد ڪيو هو ۽ مان سڀني کان وڌيڪ عهد پورو ڪندڙ آهيان ان جي ڪري منهنجي هن ٻانهي کي جلدي جنت ۾ داخل ڪيو. (٢)

ديلميءَ حضرت ابوايوب انصاري رضي الله تعالى عنه کان مرفوعاً روايت آندي آهي ته جڏهن الله تعاليٰ الحمد لله رب العالمين، آية الكرسي، شهد الله (واري آيت) ۽ قُلِ اللَّهُمَّ مَالِكُ الْمُلْكِ - ”يَغْيِرُ حِسَابِ“ تائين آيتون نازل ٿي ڪيون ته انهن عرض ڪيو هو ته يا الله! ڇا اسان کي بيفرمان قوم تي ٿو نازل ڪرين؟ الله تعاليٰ فرمايو ته مون کي پنهنجي عزت، جلال ۽ بلند شان جو قسم آهي ته جيڪو ٻانهو به هر فرض نماز

کان پوءِ اوهان کي پڙهندو ته ان کي مغفرت نصيب ڪندس ۽ ان کي جنت الفردوس ۾ رهائي مٿس هر روز ستر (۷۰) ڀيرا ڪرم جي نظر ڪندس ۽ سندس ستر (۷۰) حاجتون پوريون ڪندس جن مان گهٽ ۾ گهٽ مغفرت آهي.

ابن عدي، طبراني، بيهقي، خطيب ۽ ابن النجار حضرت ابووائل بن عبدالله رضي الله عنه کان روايت آندي آهي ته رسول الله صلى الله تعالى عليه وسلم جن فرمايو ته ”الله تعالى قيامت ۾ ”شَهِدَ اللهُ“ آيت جي پڙهندڙ کي اُتي فرمائيندو ته ”منهنجي ٻانهي مون سان عهد ڪيو هو ۽ مان عهد وفا ڪندڙن ۾ سڀني کان وڌيڪ آهيان منهنجي هن ٻانهي کي جنت ۾ داخل ڪيو.“

سعيد بن جبیر کان روايت آهي ته (بيت الله شريف وانگر) مديني جي پسگردائيءَ ۾ به ٿي سؤ سٺ (۳۶۰) بت رکيل هيا جڏهن هي آيت (شهد الله) نازل ٿي ته اهي سڀئي بت بيت الله شريف ڏانهن سجدي ۾ ڪري پيا. (۱)

سيدنا عبدالله بن عباس رضي الله عنهما فرمايو آهي ته الله تعالى جسمن کان چار هزار سال اڳ ۾ ارواح پيدا ڪيا ۽ ارواح کان چار هزار سال اڳ سڀني لاءِ رزق پيدا ڪيو ۽ ان ساريءَ خلق کان اڳ ۾ پنهنجي هيڪڙائيءَ جي پاڻ شاهدي ڏني هيائين. هتي ان شاهديءَ جو بيان ڪيو ويو آهي.

إِنَّ الدِّينَ عِنْدَ اللَّهِ الْإِسْلَامُ قَفْ وَمَا اخْتَلَفَ الَّذِينَ أَوْتُوا

بيشڪ دين الله وٽ اسلام ئي آهي ۽ نه اختلاف ڪيو انهن جيڪي ڏنا ويا

الْكِتَابَ إِلَّا مَنْ بَعْدَ مَا جَاءَهُمُ الْعِلْمُ بَغْيًا بَيْنَهُمْ وَمَنْ

ڪتاب مگر ان کان پوءِ جو آيو انهن وٽ (صحيح) علم - سببان حسد ڪرڻ جي پاڻ ۾ ۽ جيڪو انڪار

يَكْفُرُ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ①۹ فَإِنْ حَاجُّوكَ

تو ڪري الله جي آيتن جو پوءِ بيشڪ الله تڪڙو حساب ڪندڙ آهي پوءِ جيڪڏهن جهيڙو ڪن توسان

فَقُلْ أَسْلَمْتُ وَجْهِيَ لِلَّهِ وَمَنِ اتَّبَعْنِ وَقُلْ لِلَّذِينَ أَوْتُوا

پوءِ فرمائ ته نواب پنهنجو منهن الله لاءِ ۽ انهن لاءِ جيڪي تابع ٿيا منهنجا ۽ فرمائ انهن کي جو ڏنا ويا

الْكِتَابَ وَالْأُمِّيَّينَ ؕ أَسْلَمْتُمْ ؕ فَإِنْ أَسْلَمُوا فَقَدِ اهْتَدَوْا ؕ وَإِنْ

ڪتاب ۽ اڻ پڙهيلن کي ته ڇا اسلام قبول ڪيو؟ پوءِ جيڪڏهن اسلام قبول ڪن ته پوءِ پڪ هدايت وارا ٿيا ۽ جيڪڏهن

تَوَلَّوْا فَإِنَّمَا عَلَيْكَ الْبَلَاغُ ۖ وَاللَّهُ بَصِيرٌ بِالْعِبَادِ ۝۲۰

منهن ڦيرائن ته پوءِ تحقيق اوهان تي پيغام پهچائڻ آهي ۽ الله ڏسندڙ آهي ۽ انهن کي

تفسير

يهودين ۽ عيسائين جي دعويٰ هئي ته ڀلو دين يهوديت آهي يا عيسائيت. الله تعاليٰ انهن جو رد ڪندي فرمايو ته منهنجي بي نياز بارگاهه ۾ مقبول ۽ صحيح دين اسلام آهي ان کان سواءِ ڪوبه سچو ۽ حق وارو دين نه آهي. اسلام جي مفهوم آسان ۽ واضح لفظن ۾ بيان ڪندي علامه ابن ڪثير عليه الرحمة لکيو آهي ته هو اتباع الرسل فيما بعثهم الله به في كل حين حتى ختموا بمحمد صلى الله عليه وآله وسلم (۱) يعني هر زماني جي نبين عليهم الصلوة والسلام کي جن حڪمن سان الله تعاليٰ موڪليو هو انهن جي تابعداري ڪرڻ اسلام آهي تانجو انهن نبين عليهم السلام جي اچڻ جو سلسلو (حضرت) محمد صلى الله عليه وآله تعاليٰ عليه وسلم جن جي اچڻ سان ختم ٿيو جنهن جي رستي کان سواءِ ٻيا سڀ رستا بند ڪيا ويا آهن.

هاڻي اسلام ئي حضرت محمد صلى الله عليه وآله تعاليٰ عليه وسلم جن جي تابعداريءَ جو نالو آهي ان جي اتباع کان سواءِ ٻيو ڪوبه رستو صحيح ۽ سڌو نه آهي هڪ مسلمان جو پاڻ کي پوريءَ طرح الله جي حوالي ڪري سندس حڪمن جي اڳيان ڪنڌ جهڪائڻ جو نالو اسلام آهي هن آيت ۾ ٻڌايو ويو آهي ته دنيا جي اندر مختلف وقتن ۾ مختلف انبياءِ عليهم الصلوة والسلام جيڪو پيغام کڻي آيا ۽ ان جي تبليغ ڪيائون اهو هڪ اسلام هو جيڪو پوريءَ دنيا لاءِ ڪامل، جامع، عالمگير ۽ هميشه ڪم اچڻ واريون هدايتون ڏي ٿو. ان جي واٽ کان سواءِ ٻي ڪابه واٽ قبول ناهي. هن

آيت سڳوريءَ نجران جي نصارن جي اڳيان خصوصاً ۽ سڀني قومن ۽ مذهبن جي سامهون عموماً اعلان ڪيو آهي ته ٻانهي جو پاڻ کي دل ۽ جان سان الله تعالىٰ جي حوالي ڪرڻ ۽ سندس حڪم اڳيان چون، چرا کان سواءِ سر تسليم جهڪائڻ خالص دين آهي، پر جيڪي ماڻهو (معاذ الله) الله جل جلاله جي لاءِ پٽ ۽ پوٽا تجويز ڪري مسيح ۽ مريم جي تصويرن ۽ صليب جي پوڄا ٿا ڪن، سوڙ جو گوشت کائي انسان کي خدا ۽ خدا کي انسان ٿا چون، نبين پلارن عليهم الصلوة والسلام ۽ اوليائن پيارن کي شهيد ٿا ڪن، سڄي دين جي مٽائڻ جي پويان آهن، حضرت موسيٰ ۽ حضرت عيسيٰ عليهما الصلوة والسلام جي فرمان موافق جيڪو نبي صلى الله تعالىٰ عليه وسلم انهن ٻنهي کان به شان ۾ پلو، وڌيڪ معجزا ۽ ڪمال ڏيکاريندڙ آهي ڄاڻي وائي ان ۽ ان جي آندل ڪلام ۽ حڪمن سان چٽرون ڪندي نه ٿا مڃن. بيوقوف بنجي پٿرن، وڻن، تارن، سج ۽ چنڊ جي اڳيان سجدا ٿا ڪن، حلال ۽ حرام جو معيار پنهنجن نفسن جي خواهشن کي ٿا بنائين ڇا اهي مسلمان سڏائڻ جا لائق ۽ ملت ابراهيميءَ جا سڃا تابعدار ٿي سگهن ٿا؟ نه، هرگز نه.

”وَمَا اخْتَلَفَ الَّذِينَ اُوتُوا الْكِتَابَ“ الايه- ۾ هڪ سوال جو جواب آهي. سوال اهو آهي ته جيڪڏهن سڀني نبين عليهم الصلوة والسلام جو اصل دين هڪ آهي ته پوءِ ايترا ڳڻڻ کان ڳرا مذهب ڪيئن ظاهر ٿيا جو انهن جي اختلافن جي ڪري ڪئين پيرا دنيا مان امن ختم ٿي ويو آهي؟

جواب ۾ ٻڌايو ويو آهي ته اسلام هڪ واضح ۽ روشن دين آهي جنهن سان حضرت موسيٰ ۽ حضرت عيسيٰ عليهما الصلوة والسلام جن جي رسالت ۽ نبوت جا دليل توراۃ ۽ انجيل جي آسماني ڪتابن هجڻ جو ثبوت ملي ٿو. اسلام رسول الله صلى الله عليه وسلم جن جي نبي هجڻ ۽ قرآن ڪريم جي ڪلام الله هجڻ جا به پلا، مضبوط ۽ زنده دليل پيش ڪري ٿو بلڪ اهي ڪتاب پاڻ ئي سندن حقانيت جي شاهدي ڏئي رهيا آهن. خالص توحيد هڪ صاف مضمون آهي جنهن جي خلاف ڀڃي ۽ پٽ جو نظريو رکڻ اهڙي گمراهي آهي جنهن جي ڪوبه ماڻهو علمي ۽ اصولي تائيد ڪري نه ٿو سگهي. جيڪي اهل ڪتاب اسلام جا مخالف ٿي انهن روشن حقيقتن کي ڪوڙو چئي الله جل جلاله جي حڪم کان منهن ٿا موڙين اهي صرف حسد، عناد، مال ۽ اسباب جي لالچ ۽ حرص ۾ ٿا ائين ڪن جيڪا انهن جي پراڻي عادت آهي يهودين

۽ نصارن جا هڪ ٻئي سان اختلاف يا سڀني مذهبن ۾ گهڻن فرقن جو پيدا ٿيڻ ۽ هڪ ٻئي سان خوفناڪ جهيڙا ۽ جهڳڙا ڪرڻ، انهن سڀني جي منشا عموماً غلط فهمي يا بي علمي نه پر سون ۽ چانديءَ جي محبت، مال ۽ مرتبي جي پوڄا انهن ۾ اختلاف پيدا ڪيا آهن.

”وَمَنْ يَكْفُرْ بِآيَاتِ اللَّهِ“ (جيڪو الله جي آيتن جو انڪار ٿو ڪري) هن ۾ ٻڌايو ويو آهي ته ڪافر ڪفر تي خوش ٿي بي فڪر نه رهي. اهو الله تعاليٰ وٽ جلدي دنيا ۾ يا آخرت ۾ جواب ڏيندو.

”فَإِنْ حَاجُّوكَ“ ۾ ٻڌايو ويو آهي ته جيڪڏهن اهي حق ٻڌڻ، سمجهڻ کان پوءِ به حسد جي ڪري حق جو انڪار ڪندي اوهان سان بحث ڪن ته انهن سان لفظي بحث ۾ اچي پنهنجو قيمتي وقت ضايع نه ڪيو. اوهان انهن جي پسند يا ناپسند کان بي نياز ۽ بي پرواهه ٿي پنهنجي ۽ پنهنجن تابعدارن جي مضبوط ۽ محڪم عقيدي جو ڪليل لفظن ۾ اعلان ڪيو ان جو انهن تي نفسياتي اثر ٿيندو. چوڻ آهي جڏهن ڏسندا ته انهن جي هزارين حيلن ۽ لکين فربن جي باوجود به حق وارن جا پير ترڪن ته نه ٿا پر روزانو وڌندا ٿا وڃن ته سندن حوصلا هيٺ ۽ اسلام دشمنيءَ ۾ گرمجوشي ٿڌي ٿيندي ۽ کين خبردار ڪيو ته اسلام ڏسڻو اٿو ته منهنجي ۽ منهنجي تابعدارن جو ايمان، سيرت، اخلاق ۽ اعمال ڏسو جيڪي شرڪ، بت پرستيءَ، بداخلاقيءَ، فسق، فجور، ظلم ۽ زيادتيءَ جو سختيءَ سان مقابلو ڪري پنهنجي جان، مال، وطن، ڪٽنب، ٻچا ۽ زالون مقصد ته سڀئي پياريون ۽ محبوب شيون الله تعاليٰ کي راضي ڪرڻ لاءِ قربان ڪري رهيا آهن. انهن جا منهن ۽ نظرون الله تعاليٰ جي حڪم جون منتظر آهن ته ڪڏهن ٿو مالڪ جو حڪم مٿان اچي ته ان تي عمل ڪري ڏيکاريون. اي يهودي ۽ نصارا سدائين وارو! اوهان پنهنجين نجين محفلن ۽ ڪچهرين ۾ اڪيلا ويهي حبيب ڪريم صلي الله تعاليٰ عليه وسلم جن جي رسالت ۽ نبوت جو اقرار ٿا ڪيو ته حضور صلي الله عليه وسلم واقعي سچو ۽ برحق نبي آهي، پر جيڪڏهن مٿس ايمان آڻينداسون ته دنيا جون لالچون ڇڏيون پونديون. ان جي ڪري ايمان نٿا آڻيون. الله تعاليٰ پنهنجي پياري نبي صلي الله عليه وسلم کي فرمايو ته يهودين، نصارن ۽ مڪي جي اڻ پڙهيلن کي ٻڌايو ته اسين اوهان کي اسلام جي بار بار دعوت ان لاءِ ڪونه ٿا ڏيون ته اوهان جي اچڻ سان پنهنجي لاءِ قوت حاصل

ڪيون پر اسلام قبول ڪرڻ ۾ اوهان جو فائدو آهي جيڪڏهن ضد ۾ رهي قبول نه ٿا ڪيو ته پنهنجي دنيا ۽ آخرت تباھ ٿا ڪيو.

حضور ﷺ جن ساريءَ مخلوق جي لاءِ نبي ۽ رسول آهن

”وَقُلْ لِلَّذِينَ أُوتُوا الْكِتَابَ وَالْأُمِّيِّينَ“ (۱) اهل ڪتاب ۽ اڻ پڙهيلن کي فرمائ (تہ) هنن لفظن مان ثابت آهي تہ حضور صلی اللہ تعالیٰ علیہ وسلم جن اللہ تعالیٰ جي ساري مخلوق جي لاءِ نبي ۽ رسول آهن مفسر قرآن علامہ ابن ڪثير عليه الرحمة لکيو آهي تہ وهذه الآية وامثالها من اصرح الدلالات على عموم بعثته صلوات الله وسلامه عليه الي جميع الخلق كما هو معلوم من ضرورة دينه (۱) يعني هيءَ آيت ۽ ان جھڙيون ٻيون آيتون ان ڳالھ تي صراحت سان دلالت ٿيون ڪن تہ حضور صلوات الله وسلامه عليه جن الله جي ساري مخلوق لاءِ نبي آهن. سندن دين جي سڀني کي ضرورت آهي.

قرآن پاڪ جون ٻيون آيتون جن مان سندن عام رسالت ثابت آهي

آيت ۱

الله جل جلاله فرمايو آهي ”قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ (۲) فرمائ تہ اي انسانو! مان اوهان سڀني ڏانهن الله جو رسول آهيان.

آيت ۲

”وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا“ (۳) (۱) اسان اوهان کي سڀني ماڻهن لاءِ (جنت جي) خوشخبري ڏيندڙ ۽ (جهنم کان) ڊيچاريندڙ ڪري موڪليو آهي) هنن آيتن ۾ صرف انسانن لاءِ رسالت جو ذڪر آهي.

(۲) سورة الاعراف آيت ۱۵۸

(۱) تفسير ابن ڪثير ص ۳۵۴ جلد ۱

(۳) سورة السبا آيت ۲۸

آیت ۳

”وَإِذْ صَرَفْنَا إِلَيْكَ نَفَرًا مِّنَ الْجِنِّ (۱) ۚ جَنهُنَّ وَقْتَ قِيرَاطٍ سُونَ أَوْهَانَ
ذَانَهُنَّ هَكَزِي جَمَاعَتِ جَنُّنِ مَانَ.

آیت ۴

”قُلْ أُوحِيَ إِلَيَّ أَنَّهُ اسْتَمَعَ نَفَرٌ مِّنَ الْجِنِّ (۲) فرمائي (اي حبيب ﷺ) ته
مون ذانهن (هن ڳالهه جو) وحي ڪيو ويو آهي ته جنن مان هڪ ٽوليءَ (قرآن) ٻڌو.
هنن ٻنهي آيتن مان سندن خدمت عاليه ۾ جنن جو اچڻ، مسلمان ٿيڻ ۽ امتي هجڻ
ثابت آهي.

آیت ۵

”تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا (۳) برڪت
وارو آهي اهو (الله) جنهن پنهنجي ٻانهي تي فرقان (حق ۽ ناحق ۾) فرق ڪندڙ
(ڪتاب) نازل فرمايو تانت اهو سڀني جهانن لاءِ ڊيڄاريندڙ هجي.

آیت ۶

”وَمَا أَرْسَلْنَاكَ إِلَّا رَحْمَةً لِّلْعَالَمِينَ (۴) ۚ اسان توکي سڀني جهانن لاءِ
رحمت بنائي موڪليو آهي.

هنن آيتن مان ثابت آهي ته پاڻ سڀني جهانن لاءِ الله جل شانہ جا رسول
آهن ڇو ته سندن رحمة للعالميني سندن نبوت ۽ رسالت جي حيثيت سان ئي آهي ۽ هي به
متواتر طريقي سان ثابت آهي ته حضور صلي الله تعالى عليه وسلم جن دنيا جي
بادشاهن ڏانهن اسلام قبول ڪرڻ لاءِ خط لکيا ۽ عربن، عجمين، پڙهيلن ۽ اڻ پڙهيلن
کي دين جي دعوت ڏني. اهي سڀ ڳالهيون سندن رسالت جي عام هجڻ جو دليل
آهن.

(۲) سورة الجن آیت ۱

(۱) سورة الاحقاف آیت ۲۹

(۴) سورة الانبياء آیت ۱۰۷

(۳) سورة الفرقان آیت ۱

نبوي حديثون جن ۾ سندن عام رسالت جو بيان آهي

حديث ۱

محدث عبدالرزاق حضرت ابوهريره رضه، الله تعالى عنه کان روايت آندي آهي ته رسول الله صلى الله تعالى عليه وسلم جن فرمايو ”وَالَّذِي نَفْسِي بِيَدِهِ لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٍّ وَلَا نَصْرَانِيٍّ وَمَاتَ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنْ أَهْلِ النَّارِ“ يعني ان ذات جو قسم جنهن جي (قدرتي) هٿ ۾ منهنجو ساهه آهي ته هن امت مان ڪوبه شخص يهودي هجي يا نصارو منهنجو ٻڌي ۽ جنهن پيغام سان مان موڪليو ويو آهيان ان تي ايمان آڻڻ کان سواءِ مري ويندو ته جهنمي هوندو.

حديث ۲

رسول الله صلى الله تعالى عليه وسلم جن فرمايو ته ”بُعِثْتُ إِلَى الْأَحْمَرِ وَالْأَسْوَدِ“ يعني مان ڳاڙهي ۽ ڪاري ڏي موڪليو ويو آهيان. مراد آهي ته ڪارن، گورن سڀني جو نبي آهيان.

حديث ۳

رسول الله صلى الله تعالى عليه وسلم جن فرمايو ته ”كَانَ النَّبِيُّ يُبْعَثُ إِلَى قَوْمِهِ خَاصَّةً وَبُعِثْتُ إِلَى النَّاسِ عَامَّةً“ يعني (مون کان اڳ ۾) هر هڪ نبي خاص ڪري پنهنجي قوم ڏي موڪليو ويندو هو ۽ مان سڀني ماڻهن ڏي موڪليل آهيان. (۱) اهڙيون ٻيون به ڪيتريون حديثون ۽ واقعات شاهد آهن ته حضور صلى الله تعالى عليه وسلم جن صرف انسانن ۽ جنن جا نه پر الله تعالى جي سموري خلق جا نبي آهن. (صلى الله تعالى عليه وآله وصحبه وسلم) ”فَإِنْ أَسْلَمُوا فَقَدِ اهْتَدَوْا وَإِنْ تَوَلَّوْا“ الآية (پوءِ جيڪڏهن اسلام قبول ڪيائون ته يقيناً هدايت وارا ٿيا ۽ جيڪڏهن منهن موڙيائون (خ) هنن لفظن جي وضاحت ڪندي علامه ثناء الله پاني پتي عليه الرحمة لکيو آهي ته جڏهن رسول الله صلى

الله تعالى عليه وسلم جن اها آيت يهودين ۽ نصارن کي پڙهي ٻڌائي ته ٻنهي ڌرين چيو ته اسان اسلام قبول ڪيو آهي. حضور عليه الصلوة والسلام جن کانئن کولي پڇڻ لاءِ يهودين کي فرمايو ته ”اوهان عيسىٰ (عليه الصلوة والسلام) کي الله جو رسول ڪري مڃيو ٿا؟ چيائون ته رب پناهه ۾ رکندو (اهو ڪونه ٿا مڃيون) وري عيسائين کي فرمايائون ته ”اوهان عيسىٰ کي الله جو نبي ۽ ٻانهو مڃيو ٿا“ انهن به چيو ته الله ان ڳالهه کان پناهه ۾ رکي جو عيسىٰ الله جو ٻانهو هجي (اسين اها ڳالهه ڪونه ٿا مڃيون) تڏهن الله تعالى فرمايو ته ”جيڪڏهن اهي منهن موڙي نه ٿا مڃين ته (اوهان تي ڪا ميار نه آهي) اوهان تي صرف پيغام پهچائڻ آهي.“ (١)

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيِّنَ بِغَيْرِ حَقٍّ

بيشڪ اهي (ماڻهو) جو انڪار ٿا ڪن الله جي آيتن جو ۽ شهيد ٿا ڪن نبين کي ناحق ۽ شهيد

وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ بِعَذَابٍ

ٿا ڪن انهن ماڻهن کي جو امر ٿا ڪن عدل جو پوءِ بشارت ڏي انهن کي دردناڪ

الْإِيمِ ②١ أُولَئِكَ الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ ۚ

عذاب جي آهي ٿي آهن جو ڇڏ ٿيا عمل انهن جا دنيا ۽ آخرت ۾ ۽ ناهن انهن جي لاءِ ڪي

وَمَا لَهُمْ مِّنْ نَّاصِرِينَ ②٢ أَلَمْ تَرَ إِلَى الَّذِينَ أُوتُوا نَصِيبًا مِّنْ

مددگار ڇا نه ڏٺي انهن ڏانهن جو ڏنا ويا ڪجهه حصو ڪتاب مان سڏيا ٿا

الْكِتَابِ يُدْعَوْنَ إِلَى كِتَابِ اللَّهِ لِيَحْكُمَ بَيْنَهُمْ ثُمَّ يَتَوَلَّى

وڃن الله جي ڪتاب ڏانهن تانت فيصلو ڪري انهن ۾ تنهن کان پوءِ ڦري ٿي

فَرِيقٌ مِّنْهُمْ وَهُمْ مُّعْرِضُونَ ﴿٢٣﴾ ذَٰلِكَ بِأَنَّهُمْ قَالُوا لَن

هڪ جماعت انهن مان ۽ اهي منهن موڙيندڙ آهن اهو ان جي ڪري جو بلاشبہ انهن چيو ته اصل نہ

تَمَسَّنَا النَّارُ إِلَّا أَيَّامًا مَّعْدُودَاتٍ وَغَرَّهُمْ فِي دِينِهِمْ

ڇهندي اسان کي باهه مگر ڏينهن ڳڻيل ۽ مغرور ڪيائين انهن کي انهن جي دين ۾ ان شيءِ

مَا كَانُوا يَفْتَرُونَ ﴿٢٤﴾ فَكَيْفَ إِذَا جَمَعْنَاهُمْ لِيَوْمٍ لَا رَيْبَ فِيهِ

جو هٿ سان ٿي ٺاهيائون پوءِ ڪيئن (ٿيندو) جڏهن گڏ ڪنداسون انهن کي ان ڏينهن لاءِ جو ناهي شڪ ان ۾

وَوَفَّيْتُ كُلَّ نَفْسٍ مَّا كَسَبَتْ وَهُمْ لَا يُظْلَمُونَ ﴿٢٥﴾

۽ پورو بدلو ڏنو ويندو سڀڪو نفس (ان عمل جو) جيڪي ڪيائين ۽ اهي نہ ظلم ڪيا ويندا

تفسير

هنن سڀني آيتن ۾ يهودين جي بدعنوانين، سرڪشي، حق کان عملاً انڪار ڪرڻ ۽ حق وارن تي ظلم ڪري انهن کي بي رحميءَ سان شهيد ڪرڻ واري پراڻي عادت جو ذڪر آهي ۽ انهن کي قيامت جي ڏينهن جون سختيون ياد ڏياري تنبيهه ڪئي وئي آهي. اهي ان غلط فهميءَ ۾ پريءَ طرح مبتلا هئا ته اهي ڪٿي ڪيڏو گناهه به ڪن کين عذاب يا ته ٿيندو ئي ڪونه يا ٿيو ته به نه ٿي ڏينهن. هتي انهن کي کولي کولي سمجهايو ويو آهي ته اهي اوهان جون هٿرادو ڳالهيون ڪنهن به ڪم جون ناهن اوهان کان اوهان جي هر بچڙي عمل جي پڇا به ٿيندي ۽ ان تي سزا به ملندي. علامه جلال الدين عليه الرحمة لکيو آهي ته انهن هڪ ڏينهن جي صبح واري هڪ ڪلاڪ ۾ ٽيٽاليهه (۴۳) نبي (عليهم الصلوة والسلام) ۽ هڪ سؤ ستر (۱۷۰) صالح پانها (جن کين نبين پلارن جي ناحق قتل کان روڪيو ٿي) شهيد ڪيا هئا. (۱)

الله تعالیٰ جي نبين ۽ صالح بانهن کي شهيد ڪري انهن جي رت سان هٿ رنگين بنائڻ ڪا رواجي ۽ معمولي ڳالهه ناهي سندن دنيا ۾ ڪيل چڱا عمل ته برباد ٿي ويا پر آخرت ۾ به انهن کي بچائڻ وارو ڪو يار، مددگار نه هوندو.

”أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ“ کان الله جل جلاله پنهنجي حبيب، نبي صلی الله تعالیٰ علیه وسلم جن کي ٻڌايو ته انهن وٽ جيڪو توراۃ جو ٿورو حصو لفظي ۽ معنوي تحريف کان بچيل هو يا جيڪا ٿوري گهڻي ڪتاب جي سمجھ کين مليل هئي ان جو به خيال نه ڪيائون. جڏهن کين سڏي چئجي ٿو ته ”اچو الله جي نازل ڪيل ڪتاب (قرآن پاڪ) کان فيصلو وٺو ته منهن موڙي ڀڄن ٿا.“ اهو ان جي ڪري جو سندن وڏن مان ڪي اهڙي هٿرادو ڳالهه ڪري ويا هئا ته اسان کي عذاب ٿيندو ئي ڪونه ڇو ته اسين حضرت يعقوب عليه السلام جو اولاد آهيون پر جيڪڏهن هروڀرو ٿيو ته به ايترو وقت جيترو هٿرادو ڳالهي جي پوڄا ڪئي هئي سين. الله جل شانہ فرمايو ته ”فَكَيْفَ إِذَا جُمِعَهُمْ“ يعني جڏهن کين قيامت واري يقيني ڏينهن لاءِ سڏي، هر هڪ نفس کي پورو پورو حساب ڏنو ويندو ته پوءِ هي ڪيئن ڪندا؟

فائدو

حضرت عبدالله بن عباس رضی الله تعالیٰ عنهما کان آيت مبارڪہ ”أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ“ جي شان نزول لاءِ ٻه روايتون ذڪر ڪيل آهن. ۱- هڪ ته جڏهن رسول الله صلی الله تعالیٰ علیه وسلم جن يهودين کي اسلام جي دعوت ڏني ته نعيم بن عمرو ۽ حارث بن زيد نالي يهودين پڇيو ته اوهان ڪهڙي دين تي آهيو؟ فرمايائون ته ”ملت ابراهيمي تي“ انهن چيو ته حضرت ابراهيم (عليه الصلوة والسلام) ته يهودي هو. پاڻ فرمايائون ته ”توراۃ آڻيو ته اتي جواتي فيصلو ٿي وڃي“ پر اهي ڦڙي ويا نه آندائون تڏهن هيءَ آيت نازل ٿي ۽ ان لحاظ سان آيت جي لفظ ”مِّنَ الْكِتَابِ“ مان مراد توراۃ ۽ ”ڪتاب الله“ مان مراد قرآن ڪريم آهي. ۲- ٻي ته خيبر جي يهودين مان هڪ مرد ڪنهن عورت سان زنا ڪئي ۽ توراۃ ۾ ان گناهه ڪرڻ واري جي سزا ان کي پٿر هڻي مارڻ هو، پر جڏهن ته اهو مرد بااثر خاندان مان هو ان جي ڪري اهو فيصلو يهودي عالمن جي بجاءِ رسول الله صلی الله تعالیٰ علیه وسلم جن جي خدمت ۾ آندو ويو ته شايد پاڻ سنگسار ڪرڻ جو حڪم نه ڏين مگر جڏهن حضور صلی الله

تعالیٰ علیہ وسلم جن بہ ٻنهي کي سنگسار ڪرڻ جو فيصلو صادر فرمايو ته فيصلو ٻڌي انهن مڃڻ جي بجاءِ شور ڪندي چيو ته الله تعالیٰ جو حڪم اهو ناهي. حضور صلی الله تعالیٰ علیہ وسلم جن فرمایو ته ”توراة کڻي اچو ۽ ان کان فيصلو وٺو“ چيائون ته صحیح آهي. جڏهن توراة مقدس کڻي آيا ته سندن وڏي عالم، عبدالله بن صوريا پڙهڻ شروع ڪيو ۽ جڏهن سنگسار واري آيت تي پهتو ته ان تي هٿ رکي اڳتي پڙهڻ شروع ڪيائين، مگر حضرت عبدالله بن سلام سندس هٿ هٽائي اها آيت پڙهي ورتي يهودي دليل ۽ خوار ٿيا ۽ انهن ٻنهي زاني مرد ۽ عورت کي سنگسار ڪيو ويو. تڏهن اها آيت نازل ٿي. (۱)

قُلِ اللَّهُمَّ مَالِكَ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ

عرض ڪر ته اي الله! اي مالڪ سڀني ملڪن جا! ڏين ٿو بادشاهي جنهن کي گهرين ۽ ڪسين ٿو

الْمُلْكَ مِمَّنْ تَشَاءُ وَتَعْزِّزُ مَنْ تَشَاءُ وَتُذِلُّ مَنْ تَشَاءُ بِيَدِكَ

بادشاهي جنهن کان گهرين ۽ عزت ٿو ڏين جنهن کي گهرين ۽ ذليل ٿو ڪرين جنهن کي گهرين تنهنجي (قدرتي) هٿ ۾

الْخَيْرُ إِنَّكَ عَلَىٰ كُلِّ شَيْءٍ قَدِيرٌ ﴿٢٦﴾ تُوَلِّجُ اللَّيْلَ فِي النَّهَارِ

سڀ ڀلائي آهي بيشڪ تون هر شيءِ تي قادر آهين داخل ٿو ڪرين رات (جي حصي) کي ڏينهن ۾

وَتُوَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَيِّتِ وَتُخْرِجُ

۽ داخل ٿو ڪرين ڏينهن (جي حصي) کي رات ۾ ۽ ڪڍين ٿو جيئري کي مثل مان ۽ ڪڍين ٿو

الْمَيِّتِ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ﴿٢٧﴾

مثل کي جيئري مان ۽ رزق ٿو ڏين جنهن کي گهرين حساب کان سواءِ

تفسير

هنن آيتن ۾ پهريان الله تعالى پنهنجي محبوب عليه الصلواة والسلام جن ۽ سندن واسطي سان ساريء امت کي اهڙن پاڪ ۽ سهڻن کلمن سان دعا گهرڻ جي تعليم ڏني آهي، جنهن ۾ نهايت اثرائتي نموني سان سندس توحيد ۽ عظيم قدرت جو ذڪر ڪيل آهي يعني حڪومت ڏيڻ ۽ ڪسڻ، عزت وارو بنائڻ ۽ خوار ڪرڻ سڀ سندس طاقت ۽ وس ۾ آهي ڪنهن فرد يا قوم کي حق نه آهي جو اهو انهن شين کي پنهنجو پاور سمجهي ان مڪر ۾ ڦاٿل رهي ته ان جا عمل ڪيترا خراب ڇو نه هجن، ان جو ڪردار ڪيترو ڪريل ۽ ان جي سيرت داغدار ڇو نه هجي پر نه ان کان حڪومت ڪسي ويندي ۽ نه ان کي عزت کان محروم ڪيو ويندو. مگر ائين نه آهي. هر شيءِ ان حقيقي مالڪ جي اختيار ۾ آهي اهو الله جل جلاله جنهن جي علم، حڪمت رحمت ۽ عدل سان سڀئي ڳالهيون قائم ۽ دائر آهن ان جي ازلي سنت اها آهي ته اهو جڏهن ڪنهن فرد يا قوم ۾ رحم ۽ عدل جون تقاضائون پوريون ڪرڻ جي صلاحيت ڏسي ٿو ته انهن کي حڪومت ۽ عزت سان نوازي ٿو ۽ جڏهن اهي فرد يا قوم پنهنجي عمل سان پاڻ کي ان نعمت جو نااهل ثابت ڪن ٿا ته کين خواريءَ جي ڪڏي ۾ اڇلائي ٿو.

هن آيت ۾ يهودين جي ٻن ڳالهين کي بيان ڪيو ويو آهي.

۱- هڪ ته جڏهن سيدنا رسول الله صلى الله تعالى عليه وسلم جن فرمايو ته ”روم ۽ فارس ٻنهي وڏن ملڪن جي بادشاهي منهنجي امت کي ملندي.“ ته يهودين چيو ته اهو ڪيئن ٿو ٿي سگهي؟ ۲- ٻي ته يهودين جي ذهن ۾ اها ڳالهه هئي ته اسان کي يهودي بادشاهن کان جيڪو انعام ۽ مالي مدد ملي ٿي اها مسلمان ٿيڻ جي ڪري بند ٿي ويندي. الله جل شانہ فرمايو ته جن بادشاهن جي مال ۽ عزت تي اوهان مست آهيو اهي الله تعالى جي قدرت کان ٻاهر نه آهن رب العزة جل مجده انهن يهودين کان اها عزت ۽ بادشاهي ڪسي مسلمانن کي ڏئي سگهي ٿو ۽ واقعي ائين ئي ٿيو ۽ سڄي دنيا ڏٺو ته روم ۽ فارس، ٻئي وڏا ملڪ حضرت عمر فاروق رضي الله تعالى عنه جي وقت ۾ فتح ٿيا ۽ سندن گڏ ڪيل خزانو مسلمانن ۾ ورهايا ويا. اصل ڳالهه هيءَ آهي ته جڏهن عزت جو آخري ۽ انتهائي مقام، نبوت ۽ رسالت وارو منصب بني اسرائيل

مان ڪڍي بني اسماعيل ۾ آندو ويو ته روم ۽ فارس جي ظاهري بادشاهي عرب جي مسڪين ماڻهن ڏانهن منتقل ڪرڻ ڪهڙي نه ٿيڻ واري ڳالهه آهي؟ هيءَ دعا گويا هڪ طرح جي پيشنگوئي هئي ته دنيا جي موجوده حالت جلد مٽجڻ واري آهي جيڪا قوم پوريءَ دنيا کان الڳ ۽ پري پئي هئي اها اسلامي تعليمات کي دل سان قبول ڪري ٿوري عرصي ۾ عزتن ۽ سلطنتن جي مالڪ ٿيندي ۽ جيڪي بادشاهي ڪري رهيا آهن انهن کي سندن ئي ٻرن عملن جي ڪري ذليل ۽ خوار ڪيو ويندو.

”تُولِجُ اللَّيْلَ“ الاية هن آيت ۾ الله تعاليٰ پنهنجي ڪامل قدرت جا پيا به ثبوت به بيان فرمايا آهن. ۱- هڪ رات کي ڏينهن ۾ ۽ ڏينهن کي رات ۾ داخل ڪرڻ جو ڪڏهن رات کي گهٽائي ڏينهن وڌائي ٿو ۽ ڪڏهن ڏينهن کي گهٽائي رات وڌائي ٿو. ڪنهن موسم ۾ رات چوڏهن ڪلاڪ ۽ ڏينهن ڏهه ڪلاڪ ٿيندو آهي ڪجهه مهينن کان پوءِ وري رات گهٽجي ڏهه ڪلاڪ ۽ ڏينهن وڌي چوڏهن ڪلاڪ ٿيندو آهي اها سڀ ڦير ڦار الله تعاليٰ جي قدرتي هٿ ۾ آهي چوٽه سج، چنڊ ۽ سڀئي ستارا ان جي ارادي کان سواءِ چري به نه ٿا سگهن. ۲- ٻيو جيئري کي مٿل مان ڪڍڻ ۽ مٿل کي جيئري مان ڪڍڻ يعني ڪڪڙ جي ٻچي کي آني مان ۽ آني کي ڪڪڙ مان ڪڍڻ، انسان کي مٺيءَ جي ڦڙي مان ۽ مٺيءَ جي ڦڙي کي انسان مان، جاهل کي عالم مان عالم کي جاهل مان، ڪامل کي ناقص مان، ناقص کي ڪامل مان ڪڍڻ سندس ئي قدرت جو ڪمال آهي.

”وَتَرْزُقُ مَنْ تَشَاءُ بِغَيْرِ حِسَابٍ“ يعني جنهن کي به گهرين ته حساب کان سواءِ رزق ڏيندو آهين. هن رزق ۾ حسي ۽ معنوي ٻئي رزق شامل آهن.

هنن آيتن جي پڙهڻ جون ڀلايون ۽ برڪتون

هنن آيتن کي روزانو پڙهڻ جو ثواب ۽ برڪت ڪيترين حديثن ۾ آيل آهي پر هتي انهن مان صرف ٻه حديثون لکجن ٿيون.

حديث ۱

حضرت معاذ بن جبل رضي الله تعالى عنه کان روايت آهي ته مان هڪ

ڏينهن گهر ۾ ويهي رهيس ۽ رسول الله صلى الله عليه وسلم جن سان جمعي جي نماز پڙهي نه سگهيس (ملاقات ڪرڻ وقت) پاڻ (ﷺ) جن پڇيو ته ”معاذ! توکي جمعي جي نماز تي اچڻ کان ڪنهن روڪيو؟“ عرض ڪيم ته يارسول الله! (ﷺ) مون تي يوحنا بن بارياء يهوديءَ جو چانديءَ جي هڪ اوقيه (تقريباً پوڻا چار تولا) قرض هو ۽ اهو اچي منهنجي گهر جي دروازي تي ويهي رهيو مان ان ڊپ کان ته مٿان مون کي اوهان جي خدمت ۾ حاضر ٿيڻ کان روڪي ڇڏي ٻاهر نه نڪتس. حضور صلي الله تعالى عليه وسلم جن اهو ٻڌي فرمايو ته ”ڇا تون گهرين ٿو ته الله تعالى تنهنجو قرض لاهي ڇڏي؟“ عرض ڪيم ته هاڻو فرمايائون ته ”رُوزَانُو قُلِ اللّٰهُمَّ مَالِكِ الْمُلْكِ - بِغَيْرِ حِسَابٍ“ تائين ۽ ”رَحْمَلَنَ الدُّنْيَا وَالْآخِرَةِ وَرَحِمَهُمَا تُعْطَى مِنْهُمَا مَنْ تَشَاءُ وَتَمْنَعُ مِنْهُمَا مَنْ تَشَاءُ“ اِقْضِ عَنِّي ڏينئي پڙهندو ره. ”جيڪڏهن توتي سون سان ڀريل ساري زمين جيترو قرض هوندو ته به الله تعالى لاهي ڇڏيندو.“

حديث ۲

حضرت علي رضي الله عنه کان روايت آهي ته رسول الله صلى الله تعالى عليه وسلم جن فرمايو: ”جڏهن الله تعالى فاتحه الكتاب، آيت الكرسي، شهد الله (واري آيت) ۽ قُلِ اللّٰهُمَّ مَالِكِ الْمُلْكِ - بِغَيْرِ حِسَابٍ“ تائين آيتون نازل ڪرڻ جو ارادو فرمايو ته اهي اهڙي حال ۾ عرش کي چنڀڙي پيون جو انهن ۽ الله تعالى جي وچ ۾ ڪو به حجاب نه هو ۽ عرض ڪيائون ته اي رب! اسان کي گناهن جي جاءِ ۾ بي فرمانن ڏانهن ٿو لاهين؟ الله تعالى فرمايو ته ”مون کي پنهنجيءَ عزت ۽ جلال جو قسم آهي ته اوهان کي ڪوبه پاڻهو هر فرض نماز کان پوءِ پڙهندو ته ان کي سندس گناهن جي باوجود حظيرة القدس ۾ رهائيندي ان ڏانهن روزانو ستر (۷۰) ڀيرا پنهنجي لڪل نگاهه سان نهاريندس، ان جون روزانو ستر (۷۰) حاجتون پوريون ڪندس جن مان گهٽ ۾ گهٽ حاجت سندس گناهن جي مغفرت آهي، ان کي هر دشمن کان بچائي ان جي مٿان غالب ڪري سندس مدد ڪندس ۽ ان کي موت کان سواءِ جنت ۾ داخل ٿيڻ کان ڪير به نه روڪيندو. (۱) يعني مرڻ شرط جنت ۾ ويندو.

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ ۚ

نه بنائين مومن ڪافرن کي دوست مومنن کان سواءِ ۽ جيڪو اهو (ڪافرن سان دوستي ۽ جو

وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا

ڪم) ڪندو پوءِ ناهي (ان جو) الله سان ڪو تعلق مگر (هن حالت ۾) جو بچو

مِنْهُمْ تُقَاتُ وَيَحْذَرُكُمْ اللَّهُ نَفْسَهُ ۖ وَإِلَى اللَّهِ الْمَصِيرُ ۝۲۸

انهن کان بچڻ ۽ ڏيڄاري ٿو اوهان کي الله پنهنجي ذات کان ۽ الله ڏانهن موٽڻو آهي

تفسير

هيءَ آيت مبارڪ اهو بنياد ۽ اساس آهي جنهن تي اسلامي حڪومت جي خارجي پاليسيءَ جو دارومدار آهي. ان اهميت کي نظر ۾ رکندي هن آيت ڏانهن پورو پورو توجهه ڏيڻ ۽ ان کي سمجهڻ گهرجي تانته ان کي صحيح نه سمجهڻ جي ڪري غلطيءَ جو شڪار نه ٿجي.

جائڻ گهرجي ته هن آيت ۾ ايمان وارن کي مومنن کان سواءِ ڪافرن سان دوستي رکڻ کان منع ڪيل آهي. ان منع ۾ اولياءَ جو لفظ آيل آهي. ان جي ڪري پهريان ان لفظ جو مفهوم چڱيءَ طرح ذهن نشين ڪرڻ گهرجي.

توجهه ۾ رهي ته اولياءَ ولي جو جمع آهي ۽ اهو ولايت (واو جي زير سان) يا ولايت (واو جي زير) کان ورتل آهي علامه راغب اصفهاني عليه الرحمة لکيو آهي ته الولاية النصرة والولاية تولي الامر وقيل الولاية والولاية واحدة (۱) يعني الولاية (واو جي زير سان) جي معنيٰ آهي مدد ڪرڻ ۽ الولاية (واو جي زير سان) جي معنيٰ آهي ڪنهن ڪم جي سنڀال ۽ ذميداري محسوس ڪرڻ ۽ ڪن جو چوڻ آهي ته ٻنهي جي معنيٰ هڪڙي آهي. علامه قرطبيءَ هن آيت جو تفسير ان ئي سورة جي آيت ۱۱۸

(۱) المفردات ص ۵۵۵

”لَا تَتَّخِذُوا بِطَانَةً مِّن دُونِكُمْ“ سان ڪنڊي لکيو آهي ته پنهنجن اهم امرن جي متعلق ڪافرن سان مشورو ڪرڻ ۽ پنهنجا سيئي ڪم انهن جي سپرد ڪرڻ. قرآن ڪريم جي ان فرمان جي روشنيءَ ۾ قطعي طرح ممنوع آهي. اهڙو رويو اختيار ڪرڻ ڪنهن به آزاد قوم ۽ آزاد حڪومت جي شايان شان نه آهي. بلڪ اهو ذهني غلاميءَ جو پيو نالو آهي. جنهن کي اسلامي غيرت برداشت ڪري نه ٿي سگهي.

شان نزول

حضرت عبدالله بن عباس رضي الله تعالى عنهما کان روايت آهي ته حضرت عبادة بن الصامت رضي الله تعالى عنه (جيڪو نهايت متقي ۽ بدري صحابي هو) جو مديني منوره جي رهاڪن يهودين سان وفاداريءَ جو عهد ٿيل هو (جيڪو شرعاً ان وقت تائين منع ٿيل به نه هو) جڏهن حضور صلي الله تعالى عليه وسلم جن خندق جي جنگ لاءِ نڪتا ته ان عرض ڪيو ته يا رسول الله! مون سان معاهدي ۾ پنج سو (۵۰۰) يهودي ٻڌل آهن هاڻ سوچيان ٿو ته جيڪڏهن اجازت هجي ته انهن کي پاڻ سان گڏ وٺي هلجي ۽ دشمنن تي غلبو حاصل ڪجي. تڏهن الله جل جلاله هيءَ آيت لاهي ڪافرن سان دوستيءَ کان روڪيو (۱)

حقيقت هيءَ آهي ته ڪافر پنهنجي غرض ۽ مقصد لاءِ مسلمانن جي خوشامد ڪري، انهن کي طرح طرح جا ساوا باغ ڏيکاريندو آهي پر جڏهن به سندس اغراض ۽ مقاصد مسلمانن جي ٽڪر ۽ مقابلي ۾ ايندا ته اهو انهن جي پاڙن پٽڻ ۾ ذرا برابر به پوئتي نه پوندو ۽ ان وقت کيس ياد به نه رهندو ته مسلمان سندس مخلص دوست هئا جن سندس مفاد لاءِ پنهنجي ديني پائرن جي رت وهائڻ ۾ به ذري جو خيال ۽ فڪر نه ڪيو هو. تفسير المنار جي صاحب لکيو آهي ته: فالممنوع منها مايكون فيه خذلان لدينك وايداء لاهله او اضاءة لمصالحهم (۲) يعني ڪافرن سان اها دوستي رڪڻ منع آهي، جنهن سان تنهنجي دين جي خواري يا ديندارن کي ايذاء يا سندن مصلحتن کي نقصان پهچي. جڏهن هر شيءِ الله تعالى جي هٿ ۾ آهي ته مسلمانن کي سندس دشمنن سان دوستي رڪڻ ڪڏهن به لائق ناهي.

فائدو

ڄاڻڻ گهرجي ته ٻن شخصن يا جماعتن ۾ تعلقات جا مختلف درجا هوندا آهن. ۱- هڪ قلبي موالات يعني دلي دوستي ۽ محبت ۽ اها صرف مؤمنن سان مخصوص آهي ڪافر سان اهو تعلق رکڻ اصل جائز ناهي. ۲- ٻيو مواسات همدردي، خيرخواهي ڪرڻ ۽ نفعو پهچائڻ. اها مسلمانن سان وڙهندڙن ڪافرن کان سواءِ ٻين غير مسلمانن لاءِ به جائز آهي. ۳- ٽيون مداراة، يعني ظاهري خوش خلقي ۽ دوستاڻو برتاو جيڪڏهن ان مان مقصد دين جي لاءِ انهن کي آماده ۽ تيار ڪرڻ آهي ته اهو به سڀني غير مسلمانن لاءِ جائز آهي. ۴- چوٿون معاملات- يعني واپار، نوڪري، مزدوري، هنر ۽ ڪاريگري وغيره جا معاملو غير مسلمانن سان رکيا وڃن ته جائز آهن ان شرط سان جو ٻين مسلمانن کي ان مان نقصان پهچڻ جو خطرو نه هجي. سيد المرسلين صلي الله تعالى عليه وسلم جن ۽ خلفاء راشدين پنهنجن نه مڃڻ وارن دشمنن سان به سهڻي اخلاق ۽ مٺي مزاج سان پيش ايندا هئا.

فائدو

الله جل جلاله قرآن ڪريم ۾ ڪافرن سان قلبي تعلق ۽ دلي دوستي رکڻ کان سختيءَ سان ان جي ڪري منع ڪئي جو انسان جو وجود عام جانورن، يا جهنگل جي وڻ، زمين ۾ چمندڙ گاهه يا سڪل بهه وانگر ناهي جو پيدا ٿيو، وڏو ٿيو ۽ ويو. پر انساني زندگيءَ جي حالتن، ڪاڻڻ، پيئڻ، اٿڻ، ويهڻ سڀني مان مقصد الله تعالى جي عبادت ۽ اطاعت آهي. جيستائين سندس هر قول ۽ فعل ان مقصد جي مطابق آهي تيستائين صحيح ۽ درست آهي جيئن صوفين جي سرواڻ حضرت عارف بالله، جلال الدين رومي جو ارشاد آهي:

زندگي از بهر ذڪر و بندگي است

بي عبادت زندگي شرمندگي است

يعني دنيا تي جيئرو رهڻ الله جل شانہ جي ذڪر ۽ عبادت لاءِ آهي عبادت کان سواءِ حياتي شرمساري آهي.

الله تعالى جي ان زاهد ۽ متقي ٻانهي جي نظر ۾ ان مقصد کان هٽڻ وارو

صحيح معني ۾ انسان ئي ناهي جيئن سندس پيو فرمان مبارڪ آهي:

آنچه مي بيني خلاف آدم اند

نيستند آدم غلاف آدم اند

يعني جيڪي ماڻهو ڏسين پيو اهي انسانيت جي خلاف آهن اهي انسان نه پر انسان جي ويس ۾ آهن. مقصد ته جڏهن انسان جي پيدا ڪرڻ مان غرض الله جل شانہ جي اطاعت ۽ عبادت آهي ته ان جا دنيوي ڪاروبار، حڪومت، سياست، خانداني ۽ گهرو واسطا به سڀ ان جي حڪم مطابق هجڻ کپن. پر جيڪو ان سوچ ۽ فڪر وارو ناهي اهو انسانيت جو وڏو ڀڃڪڙو ۽ وڏو وير آهي سڄي انسان جي ان سان دوستي ۽ قلبي محبت ناممڪن آهي.

”إِلَّا أَنْ تَتَّقُوا مِنْهُمْ تُقْلَةً“ (مگر هن حالت ۾ جو) انهن (ڪافرن کان بچاؤ وٺو) هن مان مراد آهي ته جيڪڏهن ڪو مسلمان ڪافرن جي گهيڙي ۾ اچي وڃي ۽ ان جي جان کي خطرو آهي يا کيس مال ڪسب ۾ عزت جي لتجڻ جو قوي انديشو آهي ته اهو ڪنهن طريقي سان جان بچائي نڪري اچي پوءِ چون ٿا ان کان ڪو غير اسلامي ڪلمو چورايو وڃي ته به ان کي بچاؤ حاصل ڪرڻ جي موڪل آهي. قرآن ڪريم جي تفسيرن لکيو آهي ته: اما ما يرجع ضرره الي الغير كالقتل والزنا وغصب الاموال، والشهادة بالزور وقذف المحصنات واطلاع الكفار على عورات المسلمين فذالك غير جائز البتة (۱) يعني ان خوف ۽ خطري جي حالت ۾ قاتل کي اها موڪل ناهي جو اهو اهڙو ڪم ڪري يا اهڙي ڳالهه چوي جنهن سان ٻئي مسلمان کي نقصان پهچي مثلاً ڪنهن کي ناحق قتل ڪرڻ، زنا ڪرڻ، ڪنهن جو مال ڦرڻ، ڪوڙي شاهدي ڏيڻ، ڪنهن پاڪدامن عورت تي بهتان هڻڻ، ڪافرن کي مسلمانن جا راز ٻڌائڻ، اهي سڀئي ڪم يقيني طور ناجائز آهن. ها غير مسلم حڪومتن سان تجارتي سلسلو رکڻ، عوام جي فلاح ۽ پلائيءَ لاءِ تعاون ڪرڻ، عالمي امن ۽ سلامتيءَ جي بقا لاءِ جدوجهد جاري رکڻ يا ڪنهن گڏيل دشمن جي مقابلي لاءِ فوجي معاهدو ڪرڻ، يا عام ميل جول ۽ معاشري ۾ انهن سان سهڻي سلوڪ ۽ خنده پيشانيءَ سان پيش اچڻ قرآن ڪريم جي آيتن ۽ حضور پرنور، شافع يوم النشور صلي الله تعالى عليه وسلم جن جي سهڻي سيرت مان ثابت آهي. هڪ انسان جي ٻئي انسان سان محبت شرعي حدن جي

اندر، خلوص ۽ سچائيء واري آهي ته ان جو اجر ۽ ثواب وڏو آهي.

للّٰهیت واري محبت جو ثواب

سرور ڪائنات، مفخر موجودات صلی الله تعالیٰ علیه وسلم جن ڪيترين حديثن ۾ خدا واسطي ۽ سچي محبت جو ثواب بيان فرمايو آهي جن مان چار حديثون هتي لکجن ٿيون.

حديث ۱

رسول الله صلی الله علیه وسلم جن فرمايو ته ”مَنْ أَحَبَّ لِلّٰهِ وَأَبْغَضَ لِلّٰهِ فَقَدْ اسْتَكْمَلَ إِيمَانَهُ“ يعني جنهن الله جي راضي ڪرڻ لاءِ (ڪنهن سان) محبت يا بغض رکيو ان پنهنجو ايمان ڪامل بنايو

حديث ۲

حضرت ابن مسعود رضي الله تعالى عنه روايت آندي آهي ته رسول الله صلي الله تعالىٰ عليه وسلم جن فرمايو: ”الْمَرْءُ مَعَ مَنْ أَحَبَّ“ يعني (قيامت جي ڏينهن) مڙس ان سان گڏ هوندو جنهن سان محبت رکي هوندائين. پوءِ جيڪڏهن الله جل شانہ جي حبيب عليه الصلوة والسلام جن يا صحابن، امامن، اوليائن سان محبت هونديس ته جنت ۾ به انهن سان گڏ هوندو.

حديث ۳

حضرت انس رضي الله عنه کان روايت آهي ته رسول الله صلي الله تعالىٰ عليه وسلم جن فرمايو: ”أَنْتَ مَعَ مَنْ أَحَبَّتَ“ (قيامت ۾) تون ان سان گڏ هوندين جنهن سان محبت اٿئي.

حديث ۴

حضرت عبدالله بن عباس رضي الله تعالىٰ عنهما کان روايت آهي ته رسول الله صلي الله تعالىٰ عليه وسلم جن (حضرت) ابوذر (رضي الله تعالىٰ عنه) کي (خطاب ڪندي) فرمايو: ”أَيُّ عُرَى الْإِيمَانِ أَوْثَقُ“ ايمان جي ڪرن مان ڪهڙو ڪڙو

وڌيڪ مضبوط آهي؟ عرض ڪيائين ته الله (جل شانہ) ۽ ان جو رسول (ﷺ) وڌيڪ ٿا ڄاڻن پاڻ فرمايائون ته ”اَلْمَوَالَاةُ فِي اللّٰهِ وَالْحُبُّ فِي اللّٰهِ وَالْبُغْضُ فِي اللّٰهِ“ الله جي (رضا) لاءِ دوستي ۽ الله جي رضا، لاءِ محبت ۽ الله جي (رضا) لاءِ (ڪنهن سان) دشمني رکڻ.

حديث ۵

حضرت ابوذر رضي الله تعالى عنه کان روايت آهي ته نبي ڪريم صلي الله تعالى عليه وسلم جن فرمايو ”اِنَّ اَحَبَّ اَلْاَعْمَالِ اِلَيَّ اللّٰهُ تَعَالٰى اَلْحُبُّ فِي اللّٰهِ وَالْبُغْضُ فِي اللّٰهِ“ يعني الله تعالى وٽ وڌيڪ پيارو عمل الله جي (رضا) لاءِ محبت ۽ ان جي (رضا) لاءِ (ڪنهن سان) دشمني رکڻ آهي (۱)

سوال

شيعا صاحب قرآن ڪريم جي هن آيت ”اَنْ تَتَّقُوا مِنْهُمْ تُقْلَةً“ مان تقيه ثابت ڪندا آهن. ان جي معنيٰ، مفهوم ۽ مطلب ته سمجهايو؟

جواب

قرآن پاڪ جي انهن لفظن جي صحيح مختصر مفهوم ۽ معنيٰ ته مٿي بيان ٿي چڪي آهي، رهيو انهن لفظن مان تقيه ثابت ڪرڻ، سو بالڪل غلط آهي. اوهان تقيه جي معنيٰ ۽ مفهوم ٻڌو پوءِ پاڻ فيصلو ڪيو ته تقيه ڪهڙي شيءِ آهي. شيعن عالمن جي چوڻ موجب شريعت جي برخلاف حڪم ڏيڻ يا دل ۾ هڪ ۽ ظاهر ۾ ٻي چوڻ جو نالو تقيه آهي. ايراني انقلاب جي اڳواڻ، شيعن جي ليڊر ۽ سندن آيت الله خميني لکيو آهي ته: معنيٰ تقيه آنست ڪه انسان حڪم ۽ را برخلاف واقع گويد يا عمل برخلاف ميزان شريعت ڪند (۲) يعني تقيه جي معنيٰ آهي ته انسان حقيقت جي خلاف ڪو حڪم هلائي يا شرعي ميزان جي خلاف ڪو عمل ڪري. مٿين ذڪر ڪيل عالم اڳتي لکيو آهي ته: عقل وهر کس ڪه جزئي خرد داشته باشد مي فهمد ڪه حڪم تقيه از احڪام قطعيه خدا است چنانچه وارد شده ڪه کس ڪه تقيه ندارد دين ندارد (۳) يعني

جيڪو تورڙي سمجھ ۽ عقل رکي ٿو سمجھي ٿو ته تقيه الله جي قطعي حڪمن مان آهي جيئن روايت ۾ آهي ته جيڪو تقيه نه ٿو رکي دين نه ٿو رکي. هاڻي مٿيون ٻئي عبارتون غور ڪري پڙهو. مٿي لکي آيو ته حقيقت جي خلاف حڪم ڪرڻ يعني جيڪا ڳالهه هجي ئي نه اها ڪرڻ. (جنهن کي ڪوڙ سڏيو ويندو آهي) ۽ شريعت جي خلاف عمل ڪرڻ (جنهن کي برائي ۽ بچڙائي سڏيو ويندو آهي) جو نالو تقيه آهي. ڪوڙ ڳالهائڻ ته اهڙي مڃيل برائي آهي جنهن کي هر معاشري، هر فلسفي، هر مذهب تانجو هر سمجهدار انسان پرو سمجهيو آهي ان لاءِ چوڻ ته اهو الله جو قطعي حڪم آهي ڪيڏي نه وڌي برائي آهي. ذرا سمجهڻ جي ڪوشش ته ڪبو. ڪوڙ ڳالهائڻ منافقن جو ڪم آهي. جيئن رباني ارشاد آهي ”فَقُلُوبُهُمْ مَّرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ بِمَا كَانُوا يَكْذِبُونَ“ (۱) يعني انهن (منافقن) جي دلين ۾ (ڪوڙ هڻڻ جي) بيماري آهي پوءِ الله انهن، جي بيماري وڌائي ۽ انهن لاءِ ان جي ڪري دردناڪ عذاب آهي جو اهي هميشه ڪوڙ ڳالهائيندا رهيا آهن.

ٻيءَ آيت ۾ آهي ته ”قَمِنَ أَفْتَرَىٰ عَلَى اللَّهِ الْكَذِبَ مِنْ بَعْدِ ذَلِكَ فَأُولَٰئِكَ هُمُ الظَّالِمُونَ“ (۲) يعني جن ان کان پوءِ الله تي ڪوڙ ٺاهي هنيو آهي ئي ظالم آهن. ”ثابت ٿيو ته ڪوڙ هڻڻ منافقن جو ڪم آهي ائين چوڻ ته اهو الله تعاليٰ جي قطعي حڪمن مان آهي. الله تعاليٰ تي ڪوڙ هڻڻ آهي ۽ ڪوڙ هڻندڙ کي قرآن ڪريم ظالم سڏيو آهي.

تقيه ڪرڻ جيڪڏهن ديني حڪم هجي ها ته الله تعاليٰ جا انبياءِ ۽ مرسل سڳورا نه پنهنجا وطن ڇڏين ها ۽ نه پنهنجن پوئلڳن کي هجرت لاءِ حڪم ڪن ها سڀئي دل ۾ هڪ زبان تي بي رکيو وينا هجن ها. حضور عليه الصلوة والسلام ۽ اصحاب پلارن رضي الله تعاليٰ عنهم دين لاءِ تڪليفون ڏسي صبر ڪيو پر منافقت نه ڪيائون. الله تعاليٰ جو فرمان آهي ”فَلَا تَخَافُوهُمْ وَخَافُوا إِن كُنْتُمْ مُؤْمِنِينَ“ (۳) انهن ڪافرن کان نه ڊڄو جي مؤمن آهيو ته مون کان ڊڄو. ٻيءَ جاءِ تي آهي ”فَلَا تَخْشَوُا النَّاسَ وَخْشَوُا اللَّهَ“ (۴) ماڻهن کان نه ڊڄو مون کان ڊڄو.

سيدنا امام حسين رضي الله تعاليٰ عنه تقيو ڪندي يزيد پليد جي بيعت نه ڪئي. قرآن پاڪ ۾ اصحابِ ڪهف جو ذڪر آهي انهن جبل جو غار وڃي وسايو پر

(۲) سورة آل عمران آيت ۹۴

(۴) سورة المائدة آيت ۴۴

(۱) سورة البقره آيت ۱۰

(۳) سورة آل عمران آيت ۱۷۵

تقيو نه ڪيو. دل ۾ هڪ زبان تي ٻي رکڻ اها پهرين پهرين سازش هئي جيڪا شيطان ڪئي هئي. الله تعالى جو فرمان آهي ”وَقَسَمَهُمَّا إِنِّي لَكُمَا لَمِنَ النَّاصِحِينَ“ (۱) يعني شيطان دل ۾ هڪ زبان تي ٻي آڻي حضرت آدم ۽ بيبي حوا کي قسم ڪئي چيو هو ته مان اوهان جي خير خواهان مان آهيان. عبيدالله بن زياد به ڪوفي جي شهر ۾ داخل ٿيڻ وقت منافقي ڪندي چيو هو ته مان حسين بن علي آهيان پر پاڻ حسين بن علي رضي الله عنه نه هو. المقصد ته آيت پاڪ سان شيوعن جي تقيه جو ڪوبه تعلق نه آهي. الله جل شانہ جو ڪوبه پلو ٻانهو اهڙي سوچ نه رکندو ته الله جل شانہ اهڙي غلط ذهن رکڻ جو حڪم فرمايو آهي.

قُلْ إِنْ تَخْشَوْنَ مَا فِي صُدُورِكُمْ أَوْ تُبْدُوهُ يَعْلَمَهُ اللَّهُ وَيَعْلَمُ

فرمائ ته جيڪڏهن لکائيندو اها ڳالهه جيڪا اوهان جي سينن ۾ آهي يا ظاهر ڪندو اها ته ڄاڻي ٿو ان کي الله

مَا فِي السَّمَوَاتِ وَمَا فِي الْأَرْضِ وَاللَّهُ عَلَى كُلِّ شَيْءٍ قَدِيرٌ (۲۹)

۽ ڄاڻي ٿو جو ڪجهه آسمانن ۾ آهي ۽ جو ڪجهه زمين ۾ آهي ۽ الله هر شيء تي قادر آهي

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَمِمَّا عَمِلَتْ

ان ڏينهن لهندو هر نفس جيڪا به نيڪي ڪيائين حاضر ۽ جيڪا برائي ڪيائين پسند ڪندو ته

مِنْ سُوءٍ ۚ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا ۚ وَيَحْذَرُ كُلُّ

جيڪو ان بري عمل ۽ سندس وچ ۾ (هجي ها) گهڻو (سندو) ۽ ڊيڄاري ٿو اوهان کي الله

نَفْسَهُ ۚ وَاللَّهُ رَؤُفٌ بِالْعِبَادِ (۳۰)

پنهنجي ذات کان ۽ الله ٻانهن سان ٻاجهارو آهي

تفسير

هنن آيتن ۾ الله جل جلاله ٻانهن کي تنبيهه ڪئي آهي ته اوهان پنهنجين دلين ۾ به سٺا سٺا خيال آڻيو ڇو ته الله تعاليٰ کان اوهان جي سينن وارا راز به لڪل ناهن ۽ آسمانن ۽ زمينن ۾ موجود هر شيءِ پوءِ اها وڏي هجي يا ننڍي سندس علم کان اصل ٻاهر نه آهي ۽ اهو هر شيءِ تي قادر به آهي. جڏهن سندس علم ايترو وڏو ۽ سندس قدرت ايڏي ڪامل آهي ته ڪوبه ڏوهي نه پنهنجو ڏوهه ان کان لڪائي سگهندو ۽ نه ان جي سزا کان بچي سگهندو. قيامت جي ڏينهن هر انسان کي سندس سڄيءَ زندگيءَ جو عملنامو هٿ ۾ ڏئي سندس هر چڱائي ۽ برائي اڳيان آندي ويندي. ان وقت اهو ڏوهي آرزو ۽ تمنا ڪندو ته ڪيڏو نه پلو ٿئي ها جو هي ڏينهن يا هي اعمال مون کان تمام گهڻو پري هجن ها ۽ انهن کي ويجهو به نه وڃان ها.

”وَيُحَذِّرُكُمُ اللَّهُ نَفْسَهُ“ الله تعاليٰ اوهان کي پنهنجي بي مثل ۽ بي پرواهه ذات کان ڊيڄاري ٿو. تانته ڪافرن جي دوستي ۽ هر قسم جي گناهه کان پري رهي، ڀلائيءَ جي رستي تي هلي پاڻ کي ان جي قهر، غضب ۽ غصي کان بچايو.

”وَاللَّهُ رُوفٌ بِالْعِبَادِ“ (۽ الله ٻانهن سان ٻاجهارو آهي) هتي الله تعاليٰ پنهنجي ذات جو خوف ڏياري وري مهربانيءَ جو ذڪر به آندو آهي ۽ اهو قرآن ڪريم جي بيان جو خصوصي ۽ عجيب انداز آهي جو عموماً خوف سان گڏ اميد ۽ اميد سان گڏ خوف بيان ڪري ٻانهن کي نااميديءَ ۽ مايوسيءَ کان بچايو ويندو آهي.

فائدو

هتي صرف آسمانن ۽ زمينن ۾ رهڻ ۽ موجود هجڻ وارين شين جي ذڪر تي اڪتفا ڪئي وئي آهي (حالاتڪ الله جل جلاله جو علم ته آسمانن کان مٿي ۽ زمينن کان هيٺ هر ذري کي محيط آهي) سو صرف ان جي ڪري جو عام ماڻهن جي سوچ ۽ نظرون انهن تائين ڪم ڪن ٿيون ۽ جڏهن ان مالڪ جل مجده جي علم کان ڪابه شيءِ، ڪوبه ذرو ٻاهر يا لڪل نه آهي ته ان جي منڪرن، ڪافرن سان نه دلي محبت رکجي نه پيار ڪجي ڇو ته اهو دنيا ۾ ذليل ٿيڻ، مغلوب هجڻ ۽ آخرت ۾

عذاب جو سبب آهي. متصوف بزرگن ۽ سالڪن لکيو آهي ته عقلمند انسان کي جڳائي ته پنهنجي نفس کي برن اخلاقن، دل کي دنياوي تعلقات کان صاف رکي، صالح عملن سان الله جل جلاله جي ذات کي راضي ڪندي ان وٽان ثواب ۽ پنهي جهانن جي نيڪنامي ۽ سعادت حاصل ڪري.

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

فرما ۽ ته جيڪڏهن محبت ٿا رکو الله سان ته پوءِ منهنجي تابعداري ڪيو ته محبت رکندو اوهان سان الله ۽ بخشيندو اوهان لاءِ

ذُنُوبِكُمْ وَاللَّهُ غَفُورٌ رَحِيمٌ ﴿٣١﴾ قُلْ أَطِيعُوا اللَّهَ وَالرَّسُولَ

اوهان جا گناهه ۽ الله بخشيندڙ، مهربان آهي فرما ۽ ته اطاعت ڪيو الله جي ۽ رسول جي

فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ ﴿٣٢﴾

پوءِ جيڪڏهن منهن موڙين پوءِ بيشڪ الله نه ٿو پسند ڪري ڪافرن کي

تفسير

سيدنا عبدالله بن عباس رضي الله تعالى عنهما فرمايو آهي ته هڪ ڀيري محبوب ڪريم عليه الصلوة والسلام جن ڏٺو ته ڪافر بيت الله ۾ هڪ بت کي بيهاري، سينگاري سجدا ڪري رهيا هئا پاڻ صلي الله عليه وسلم جن کين مخاطب ٿي فرمايو ته ”اي قريشيو! الله تعالى جو قسم آهي ته اوهان پنهنجن ابن ڏاڏن، حضرت ابراهيم ۽ حضرت اسماعيل عليهما الصلوة والسلام جي (مٿان لائيل الله تعالى جي سڄي) دين کان ڦري ويا آهيو“ انهن چيو ته نه، اسين انهن جي دين تي آهيون هنن بتن جي پوڄا صرف ان جي ڪري ٿا ڪيون جو اسان جي الله سان محبت آهي ۽ هي اسان کي الله تعالى ڏانهن ويجهو بنائيندا. انهن جي ان غلط ڳالهه کي رد ڪرڻ جي لاءِ الله

تعالیٰ ہی آیتون لایون. (۱) ۽ بیان فرمایو تہ اللہ جی پیاری نبی صلی اللہ علیہ وسلم جن جی تابعداریء ۽ اطاعت کان سواءِ اللہ تعالیٰ جی محبت جی دعویٰ قبول ناہی. علامہ ابن الجوزی لکيو آہی تہ نجران جی نصارن چيو هو تہ اسین حضرت عیسیٰ علیہ الصلوٰۃ والسلام کي اللہ تعالیٰ جو (معاذ اللہ) پت اللہ جی محبت ۽ تعظیم لاءِ ٿا چئون. انهن جی رد ۾ اہی آیتون نازل ٿيون. (۲) المقصد تہ اللہ تعالیٰ جی محبت جی دعویٰ جی سچائی لاءِ کسوئي رسول اللہ صلی اللہ علیہ وسلم جن جی اتباع ۽ اطاعت آہی. جيڪو بہ شخص سندن آندل نوراني شمع کي مشعل راہ بنائي سندن رستي تي هلندو کڻي ڪهڙي بہ زماني يا ملڪ ۾ هجي، اهو محبت جی دعویٰ ۾ سچو آہی ۽ ان جی محنت ۽ محبت جو بدلو اهو آہی جو اللہ تعالیٰ پاڻ ان سان محبت رکندو ۽ سندس گناہ بخش ڪندو. ۽ ان جی لاءِ اللہ تعالیٰ جی ہانہن ۾ بہ محبت پیدا ٿيندي. جيئن حديث شريف ۾ رسول اللہ صلی اللہ تعالیٰ علیہ وسلم جن جو فرمان آہی تہ ”جڏهن اللہ تعالیٰ ڪنهن ہانہي سان محبت رکي ٿو تہ جبریل (عليہ السلام) کي سڏي فرمائي ٿو تہ ”مان فلاڻي سان محبت ٿو رکان. تون بہ ان سان محبت رک.“ پوءِ جبریل بہ ان سان محبت ٿو رکي ۽ آسمان ۾ اعلان ٿو ڪري تہ ”اللہ تعالیٰ فلاڻي ہانہي سان محبت ٿو رکي (اي آسمانن وارو!) اوہان بہ ان سان محبت رکو.“ (ان اعلان کان پوءِ) آسمان وارا ان سان محبت ٿا رکن ۽ زمین ۾ بہ ان کي مقبوليت ٿي ملي ۽ جڏهن اللہ ڪنهن ہانہي سان ناراض ٿو ٿئي تہ جبریل کي سڏي فرمائي ٿو ”مان فلاڻي ہانہي تي ناراض آهيان تون بہ ان سان ناراض رہ.“ پوءِ جبریل ان تي ناراض ٿو رهي ۽ آسمان ۾ اعلان ڪري ٿو تہ ”اللہ فلاڻي ہانہي سان ناراض آہی اوہان بہ ان سان ناراض رہو، پوءِ آسمان وارا ان سان ناراض ٿا رهن ۽ ان لاءِ زمین (واريءَ مخلوق) ۾ بہ ناراضپو رکيو ٿو وڃي.“ ٻي حديث شريف ۾ آيو آہی تہ حضور صلی اللہ تعالیٰ علیہ وسلم جن فرمایو ”مَنْ أَرَادَ أَنْ يُحِبَّهُ اللَّهُ فَعَلَيْهِ بِصِدْقِ الْحَدِيثِ وَأَدَاءِ الْأَمَانَةِ وَالْأَيُّوْذِيِّ جَارَةً“ (۳) يعني جيڪو اها خواهش ٿو رکي تہ اللہ ان سان محبت رکي تہ اهو سچ ڳالهاڻو ۽ امانت جی ادا ڪرڻ کي لازم ڪري وٺي ۽ پنهنجي پاڙي واري کي نہ ايڏائي.

(۲) زاد المسير ص ۳۷۲ جلد ۱

(۱) تفسير كبير ص ۱۷ جزء ۸

(۳) تفسير القرطبي ص ۶۱ جلد ۴

فائدو

هن آيت مبارڪ ۾ نبوي حديث جي منڪرن جو به رد آهي جيڪي چون ٿا ته اسين صرف قرآن پاڪ کي مڃيون ٿا جيئن پرويزي وغيره. الله تعالى پنهنجي حبيب صلى الله تعالى عليه وسلم جن جي تابعداريءَ کي فرض قرار ڏنو آهي ۽ اهائي سندن حديث مبارڪ جي اتباع آهي. جيئن هنن حديثن ۾ آهي ته انهن نه مڃڻ وارن جي خبر حضور عليه الصلوة والسلام جن اڳ ۾ ئي ٻڌائي ڇڏي هئي.

حديث ۱

امام احمد، ابوداؤد، ترمذي، ابن ماجه، ابن حبان ۽ حاکم حضرت ابورافع رضي الله تعالى عنه کان روايت آندي آهي ته رسول الله صلى الله عليه وسلم جن فرمايو ”لَا أَلْفَيْتَ أَحَدَكُمْ مُتَّكِئًا عَلَيَّ أَوْ يَكْتُمُ يَأْتِيهِ الْأَمْرُ مِنْ أَمْرِي مِمَّا أَمَرْتُ بِهِ فَيَقُولَ لَا نَذَرِي مَا وَجَدْنَا فِي كِتَابِ اللَّهِ إِتْبَعْنَاهُ“ يعني اوهان مان ڪنهن هڪ کي ان حال ۾ نه ڏسان جو ٽيڪ ڏيو ويٺو هجي، جيڪي امر مان ڪيان انهن مان ڪو امر ان وٽ اچي ته چوي اسان کي ڪا خبر ناهي. جيڪو الله جي ڪتاب ۾ ڏسنداسون ان جي تابعداري ڪنداسون.

حديث ۲

حضرت ابن عمر رضي الله تعالى عنهما کان روايت آهي ته رسول الله صلى الله عليه وسلم جن فرمايو ”لَنْ يَسْتَكْمِلَ مُؤْمِنٌ إِيْمَانَهُ حَتَّى يَكُونَ هَوَاهُ تَبَعًا لِمَا جُئْتُ بِهِ“ (۱) يعني ڪوبه مومن پنهنجي ايمان کي تيسٽائين ڪامل نه بنائي سگهندو جيستائين سندس خواهشون منهنجي آندل حڪم جون تابع نه ٿينديون.

فائدو

هن آيت مبارڪ کي ”قل“ لفظ سان شروع ڪرڻ ۾ سهڻي رسول الله صلى الله عليه وسلم جن سان خطاب آهي. ۽ ”إِنْ كُنْتُمْ“ ۾ ڪُنْتُمْ مان مراد الله جي محبت جي.

دعوي ڪندڙ آهن پوءِ اهي يهودي هجن، عيسائي هجن يا عام انسان هجن. سڀني کي حڪم آهي ته رسول الله صلى الله عليه وسلم جن جي تابعداري ڪيو.

فائدو

محبوب عليه الصلوة والسلام کي ”قُل“ جي لفظ سان خطاب قرآن پاڪ ۾ ڪيترن جاين تي آيل آهي. مگر هي سمجهڻ ضروري آهي ته ”قُل“ جو مقولو يعني جن ڳالهين جو حڪم ڪيو ٿو وڃي اهي مختلف آهن. ڪا اهڙي ڳالهه آهي جنهن جي چوڻ جو حق صرف حضور عليه الصلوة والسلام جن کي آهي. جيئن فرمان آهي ”قُلْ إِنَّمَا أَنَا بَشَرٌ مِّثْلُكُمْ“ (فرمائ ته مان ته صرف اوهان جهڙو بشر آهيان) حضرت حبيب ڪريم صلي الله تعالى عليه وسلم جن پاڻ کي چيو ته مان بشر آهيان. اسان کي حق ناهي جو ڪين پاڻ جهڙو سمجهون يا چوندا وتون ته جهڙو نبي تهڙا اسين. (جيئن هن وقت اها مهم هلائي وئي آهي).

حضرت آدم عليه الصلوة والسلام ۽ حضرت بيبي حوا رضي الله عنها ڪڏڪ جو ڊاڻو کائڻ کان پوءِ الله تعالى جي بارگاهه ۾ عرض ڪيو هو ته ”رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ“ (۱) اي اسان جا پاڻهار! اسان پنهنجو پاڻ سان ظلم ڪيو آهي ۽ جي تون اسان کي نه بخشيندين ۽ اسان تي رحم نه ڪندين ته ضرور نقصان وارن مان ٿي پونداسين.

هن آيت مان ثابت ٿيو ته الله تعالى جي نبي حضرت آدم عليه الصلوة والسلام پاڻ کي ظالم سڏيو پر ڪوبه حلائي پت حضرت آدم عليه الصلوة والسلام لاءِ نه چوندو ته اهو ظالم هو. حضرت يونس عليه الصلوة والسلام جڏهن مڇيءَ جي پيٽ ۾ هو ته فرمايائين ”لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ“ (۲) توکان سواءِ ڪوبه سچو معبود ناهي تون پاڪ آهين بيشڪ مان ظالمن مان هوس. ڇا ڪو سچو مسلمان اها جرات رکندو جو چوي ته (معاذ الله) حضرت يونس عليه الصلوة والسلام ظالم هو؟ نه ڪڏهن به نه. حالانڪ ٻنهي آيتن ۾ ٻنهي نبيين عليهما الصلوة والسلام جا پنهنجي لاءِ اهي الفاظ استعمال ڪيل آهن. ڪڏهن ”قُل“ سان ڪنهن ڳالهه جو حڪم ڪرائي ٻين کان به اها ڳالهه چورائي ويندي آهي. جيئن ارشاد رباني آهي ”قُلْ“

هُوَ اللَّهُ أَحَدٌ" فرمائي (اي حبيب!) شان هي آهي ته الله هڪ آهي. اهو الله جل جلاله جي توحيد جو اقرار حضور عليه الصلوة والسلام جن سان گڏ سندن امت کي به ڪرڻو آهي. سمجھڻ گهرجي ته "قُلْ إِنْ كُنْتُمْ" ۾ اتباع لاءِ سڏڻ صرف حضور عليه الصلوة والسلام جن جو مقام آهي اهي پنهنجي تابعداريءَ لاءِ سڏي سگهن ٿا ٻيو ڪوبه پنهنجي تابعداريءَ لاءِ نه ٿو سڏي سگهي. حضور صلي الله عليه وسلم جن جو هر حڪم شريعت آهي جنهن تي عمل ڪرڻ امت لاءِ اهم آهي. شريعت نالو ئي مصطفوي فرمان جو آهي.

مسئلو

جيڪڏهن رسول الله صلي الله تعالى عليه وسلم جن قرآن پاڪ جي عام حڪم ۾ تخصيص ڪن ته ڪري سگهن ٿا. جيئن قرآن پاڪ جي حڪم مطابق هڪ مرد هڪ ئي وقت چار زالون نڪاح ۾ رکي ته جائز آهي پر رسول الله صلي الله تعالى عليه وسلم جن حضرت علي رضي الله تعالى عنه کي سيده فاطمه زهري رضي الله تعالى عنها جي هوندي ٻيءَ شاديءَ جي موڪل نه ڏني.

اطاعت ۽ اتباع ڇا آهي؟

ڪنهن جي احترام ۽ تعظيم کي لحاظ ۾ رکندي ان جي ڪم جهڙو ڪم ڪرڻ اطاعت آهي. حضور صلي الله تعالى عليه وسلم جن جي ذات اقدس جمال ۽ ڪمال جو اهڙو پيڪر آهي جنهن کان وڌيڪ حسين ۽ جميل شيءِ جو تصور به نه ٿو ڪري سگهجي. اسين سندن ڪمن جهڙا ڪم صرف ان جي ڪري ڪيون جو پاڻ اهي ڪيا اٿن اها الله کي راضي ڪرڻ واري شيءِ آهي ۽ اتباع پويان پويان اچڻ کي چئبو آهي برابري ڪندڙ يا اڳيان هلڻ وارو ڪمال حاصل ڪري نه ٿو سگهي ڪمال ان کي حاصل ٿيندو جيڪو سندن غلامي قبولي همسريءَ ۽ برابريءَ جي سوچ به نه رکي. حضور صلي الله تعالى عليه وسلم جن جا ڪم چار قسم آهن.

۱- هڪ فرض ۲- ٻيا واجب ۳- ٽيون تاڪيدي سنتون ۴- چوٿون مستحب ۽ عاداتي سنتون. جن کي سنن زوائد به سڏيو ويندو آهي. صرف فرضن ۽ واجبن ۾ تابعداري ڪرڻ کي اتباع ناقص سڏبو. ڪامل اتباع سندن سڀني ڪمن ۾ تابعداري ڪرڻ آهي ۽ جيڪو جيتري ڪامل تابعداري ڪندو اهو اوتري اعلى درجي جي

محبوبيت ماڻهندو. اطاعت به قسم آهي ۱- هڪڙي ڊپ لالچ جي ڪري ۲- ٻي محبت جي ڪري. هتي اطاعت مان مراد محبت واري اطاعت آهي.

”قُلْ أَطِيعُوا اللَّهَ وَالرَّسُولَ“ (فرمائ ته الله ۽ رسول جي اطاعت ڪيو) هنن لفظن ۾ به انهن ئي ماڻهن لاءِ سبق آهي جيڪي وڏي سرگرميءَ سان اها تحريڪ پيا هلائڻ ته صرف قرآن ڪريم جي تابعداري ڪيو نبوي سنت جي ڪا ضرورت ناهي. هنن آيتن جي هوندي قرآن ڪريم آڻيندڙ محبوب عليه الصلوة والسلام جي سنتن ۽ حديثن جو انڪار ممڪن ئي ناهي. ڪيترين آيتن ۾ آهي ته نبي جي سڏ ڪي جيءُ چئو. نبي صلي الله عليه وسلم جن اوهان لاءِ ”أَسْوَأُ حَسَنَةٍ“ سهڻو نمونو آهن. سندن سهڻن اخلاقن ۽ پاڪيزه عادتن جو علم حديث پاڪ جي ذريعي حاصل ٿيندو آهي جنهن جو انڪار ڪرڻ بي حياتيءَ کان سواءِ ڪجهه به ناهي.

فائدو

هن آيت مبارڪ مان ثابت ٿيو ته حضور صلي الله تعالى عليه وسلم جن الله تعالى جا نهايت پيارا ۽ اعلى محبوبيت جا مالڪ آهن چو ته جڏهن سندن تابعداري ڪندڙن سان ”يُحِبُّكُمْ اللَّهُ“ (اوهان سان الله محبت رکندو) جو وعدو آهي ته سندن ذات جي محبوبيت جو مقام ڇا هوندو؟

فائدو

جيڪو ماڻهو رسول الله صلي الله تعالى عليه وسلم جن سان محبت جي دعويٰ ڪري ٿو پر سندن سنت جي مخالفت ٿو ڪري اهو قرآن ڪريم جي هن آيت جي فيصلي موجب دعويٰ ۾ ڪوڙو آهي عشق جو قانون ۽ محبت جي تقاضا آهي ته عاشق کي معشوق ۽ محب کي محبوب جي هر ادا، انداز، سيرت، صورت، غلام، وطن، ملڪ، محلو، در ۽ ديوار پياريون لڳنديون آهن.

فائدو

اتباع ۽ اطاعت ۾ فرق آهي. اتباع خاص ۽ اطاعت عام آهي انهيءَ جي ڪري الله تعالى جي محبوبيت اتباع سان خاص ڪئي وئي آهي. اطاعت الله جل شانہ

جي، حضور صلی اللہ علیہ وسلم جن جي، وقت جي حاڪمن جي، مرشدن جي، ماءُ، پيءُ جي ۽ استاد جي ٿي سگهي ٿي پر اتباع صرف نبي ڪريم صلی اللہ علیہ وسلم جن جي ٿيندي. اتباع ڪنهن جو عمل ڏسي ان جهڙي عمل ڪرڻ کي چئبو آهي اللہ تعالیٰ کي ڪير ڏسي ڪونه ٿو سگهي جو ان جي عمل کي ڏسي ان جهڙو عمل ڪري پر اللہ جل شانہ جي محبوب عليہ الصلوٰۃ والسلام جي عمل کي ڏسي ان جهڙو عمل ڪرڻ ممڪن آهي ان جي ڪري ”فَاتَّبِعُونِي“ ۾ سندن ئي اتباع جو حڪم مليو ۽ اطاعت لاءِ حڪم آيو ”أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ“ (اللہ جي اطاعت ڪيو ۽ رسول جي اطاعت ڪيو ۽ امر جي صاحبن جي اطاعت ڪيو) ٻنهي آيتن تي غور ڪرڻ سان فرق ظاهر آهي جنهن جو سمجهڻ ۽ ذهن نشين ڪرڻ ضروري آهي.

فائدو

صرف حضور صلی اللہ علیہ وسلم جن جي اتباع (تابعداري ڪرڻ) ۽ سندن محبت رکڻ ئي اللہ تعالیٰ وٽ پهچڻ جو ذريعو آهي سندن رستي کان سواءِ ڪوبه رستو خطري کان خالي ناهي. رسول اللہ صلی اللہ علیہ وسلم جن فرمايو آهي ته ”وَلَوْ كَانَ مُوسَىٰ حَيًّا لَمَّا وَسِعَتْهُ إِلَّا إِتِّبَاعِي“ (۱) جيڪڏهن موسيٰ (عليه الصلوٰۃ والسلام هن وقت ظاهري طرح دنيا تي) جيئرو هجي ها ته ان کي به منهنجي اتباع کان سواءِ ڪو عمل ڪرڻ جائز نه هجي ها. حضور صلي اللہ علیہ وسلم جن جي اطاعت ۽ اتباع سان دنيا ۾ ايمان، يقين، اللہ جي محبوبيت، آخرت ۾ عذاب کان چوٽڪارو، جنت ۽ جنت ۾ اللہ تعالیٰ جو دیدار نصيب ٿيندو. تنهن جي ڪري ئي ته سيدنا عبدالقادر جيلاني عليه الرحمة فرمايو:

وكل ولي له قدم واني

علي قدم النبي بدر الكمال (۲)

يعني اللہ تعالیٰ جو هر ولي ڪنهن نه ڪنهن (نبي) جي قدم تي هوندو آهي ۽ مان ڪمال واري، چوڏهينءَ جي چنڊ (حضور صلی اللہ علیہ وسلم جن) جي قدم تي آهيان. سندن ڪمالات، ڪرامتون، فيض ۽ فضيلتون سڀ حضور پرنور صلی اللہ تعالیٰ عليه وسلم جن جي اتباع جي صدقي هيون ۽ آهن.

(۱) رواه احمد والبيهقي في شعب الايمان مشكوة ص ۳۰

(۲) التحفة المرضية شرح القصيدة الغوثية ص ۵۸

فائدو

حضور صلی اللہ تعالیٰ علیہ وسلم جن جي محبت سندن قول، فعل، عمل، اخلاق، احوال، سيرت ۽ عقيدن تي هلڻ سان حاصل ٿيندي پاڻ ئي محبت جا مظهر ۽ قطب آهن ۽ محبت سندن طريقي مبارڪ جو نالو آهي، جيڪو سندن نقش قدم تي نه هلندو ان کي محبت مان حصو نه ملندو ۽ جڏهن ڪو ماڻهو سندن باطن، سر ۽ قلب سان مناسبت پيدا ڪري سندن تابعداري ڪندو ته سندس باطن نبوي نور مان منور ٿيندو ۽ ان کي اللہ تعالیٰ جي محبت مان حصو عطا ٿيندو.

رسول اللہ صلی اللہ تعالیٰ علیہ وسلم جن فرمايو ته ”كُلُّ أُمَّتِي يَدْخُلُونَ الْجَنَّةَ إِلَّا مَنْ أَبِي قَالَ وَمَنْ يَأْبَىٰ يَا رَسُولَ اللَّهِ؟ قَالَ مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَىٰ“ يعني منهنجا سڀ امتي جنت ۾ داخل ٿيندا مگر جنهن انڪار ڪيو (اهو جنت ۾ داخل نه ٿيندو) (ٻڌڻ وارن) عرض ڪيو ته يا رسول الله! ڪير انڪار ڪندو؟ فرمايائون ”جنهن منهنجي اطاعت ڪئي اهو جنت ۾ داخل ٿيندو ۽ جنهن بي فرماني ڪئي ان انڪار ڪيو يعني بي فرماني ڪرڻ انڪار ڪرڻ آهي. ٻي حديث شريف ۾ آهي ته رسول الله صلی اللہ تعالیٰ علیہ وسلم جن فرمايو ”مَنْ أَطَاعَ مُحَمَّدًا فَقَدْ أَطَاعَ اللَّهَ وَمَنْ عَصَىٰ مُحَمَّدًا فَقَدْ عَصَىٰ اللَّهَ وَمُحَمَّدٌ فَرَقُ بَيْنَ النَّاسِ“ (رواه البخاري) يعني جنهن محمد (ﷺ) جي اطاعت ڪئي ان الله جي اطاعت ڪئي ۽ جنهن محمد (ﷺ) جي بي فرماني ڪئي ان الله جي بي فرماني ڪئي ۽ محمد (ﷺ) ماڻهن ۾ (حق ۽ ناحق ۾) فرق ڪرڻ واري ذات آهي. (۱)

حضرت جابر رضي الله تعالى عنه کان روايت آهي ته ملائڪ رسول الله صلي الله تعالى عليه وسلم جن جي خدمت ۾ آيا ۽ پاڻ آرامي هئا. انهن ملائڪن مان ڪن چيو ته ننڊ ۾ آهي ڪن چيو ته اڪيون ننڊ ۾ ۽ دل سجاڳ اٿس پوءِ پاڻ ۾ چوڻ لڳا ته هن صاحب جو مثال ته ٻڌايو ڪيئن آهي؟ چيائون ته ”هن جو مثال ان مرد وانگر آهي جنهن هڪ دار (وڏي ڪوٽ سان ٺهرايل جاءِ) ٺهرائي، ان ۾ دعوت جو انتظام ڪري ۽ دعوت لاءِ سڏيندڙ کي موڪليو پوءِ جيڪو ان سڏيندڙ جي سڏ کي قبول ڪري ان دار ۾ ايندو ته کاڌو کائيندو ۽ جنهن ان سڏيندڙ جي سڏ کي قبول نه ڪيو ته نه دار ۾ داخل ٿيندو ۽ نه

کاڌو کائيندو، پوءِ پاڻ ۾ چوڻ لڳا ته کولي بيان ڪيو ته سمجھ ۾ اچي چيائون ته دار (وڏي ڪوٽ سان ٺهيل جاءِ) بهشت آهي ان ڏانهن سڏيندڙ (حضرت محمد ﷺ) آهي جنهن ان جي تابعداري ڪئي ان الله جي تابعداري ڪئي ۽ جنهن ان جي بي فرماني ڪئي ان الله تعاليٰ جي بي فرماني ڪئي.

نقل

علامہ اسماعيل حقي عليه الرحمة لکيو آهي ته هڪ پيري سلطان محمود غزنويٰ عليه الرحمة پنهنجي مرشد ۽ الله تعاليٰ جي پياري ولي حضرت ابوالحسن خرقاني عليه الرحمة جي خدمت ۾ حاضر ٿي عرض ڪيو ته مرشد سائين! حضرت بايزيد بسطامي عليه الرحمة لاءِ ڇا ٿا چئو؟ ڪهڙي مرتبي وارو هو؟ حضرت ابوالحسن خرقاني عليه الرحمة فرمايو ته ”اهو اهڙي هستي هو جنهن به ان جي زيارت ڪئي ته هدايت وارو ٿيو ۽ سعادتمند بڻيو. سلطان محمود عرض ڪيو ته: قبلًا! ابوجهل حضور عليه السلام جن کي ڏٺو ته به هدايت وارو نه ٿيو ته حضرت بايزيد جي ڏسڻ وارو هر شخص ڪيئن هدايت وارو ۽ سعادتمند ٿيندو؟ خواجه ابوالحسن خرقاني عليه الرحمة فرمايو ته ابوجهل نياڳي حضرت رسول الله صلى الله تعالى عليه وسلم جن کي ڏٺو ئي ڪو نه هو. جيئن قرآن پاڪ ۾ الله تعاليٰ جو فرمان آهي ”تَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ“ (۱) يعني ”انهن کي ڏسندو ته اوهان ڏانهن نهارين پيا ۽ اهي اوهان کي ڏسن ڪو نه ٿا. ابوجهل حضور ﷺ جن کي صرف محمد بن عبدالله سمجهي ڏٺو هو ڪين الله جو رسول (ﷺ) سمجهي ڏسي ها ته هدايت وارو ٿئي ها. (۲) حضرت سهل بن عبدالله التستري عليه الرحمة جو فرمان آهي ته الله تعاليٰ جي محبت جي نشاني قرآن ڪريم جي محبت آهي ۽ قرآن ڪريم سان محبت جي نشاني رسول الله صلى الله تعالى عليه وسلم جن سان محبت آهي ۽ رسول الله ﷺ جن سان محبت جي نشاني سندن سنتن سان محبت آهي ۽ انهن سڀني محبتن جي نشاني آخرت جي محبت آهي ۽ آخرت سان محبت جي نشاني پنهنجو پاڻ سان محبت جي نشاني آهي ۽ پاڻ سان محبت جي نشاني دنيا سان بغض رکڻ آهي ۽ دنيا سان بغض رکڻ جي نشاني اها آهي ته ان مان صرف ضرورت آهر (ڪاڻڻ، پيئڻ، پائڻ، سواري وغيره) رکي وڌيڪ نه رکي (۳)

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى

بیشک الله برگزیدو بنایو آدم ۽ نوح ۽ ابراهیم جي گهراڻي ۽ عمران جي گهراڻي کي

الْعَالَمِينَ ﴿۳۳﴾ ذُرِّيَّةً بَعْضُهَا مِنْ بَعْضٍ وَاللَّهُ سَمِيعٌ عَلِيمٌ ﴿۳۴﴾

جهانن تي-اولاد آهي بعض انهن مان بعض جو ۽ الله ٻڌندڙ، ڄاڻندڙ آهي

شان نزول

حضرت عبدالله بن عباس رضي الله تعالى عنهما فرمايو آهي ته يهودين چيو ته اسين حضرت ابراهيم حضرت اسحاق ۽ حضرت يعقوب عليهم الصلوة والسلام جن جو اولاد ۽ انهن جي دين تي سڄيءَ دل سان پائيند آهيون تڏهن الله تعالى هيءَ آيت نازل ڪري ارشاد فرمايو ته الله تعالى انهن ٻانهن کي اسلام سان برگزیدو ۽ بلند بنایو هو ۽ اوهان اسلام کان صفا باغي، پري ۽ اسلام جا منکر آهيو (۱) اوهان اها دعويٰ ڪيئن ٿا ڪيو ۽ ٻين مفسرن جو چوڻ آهي ته عيسائين چيو هو ته (حضرت) عيسىٰ الله يا الله جو پٽ آهي الله تعالى انهن جي رد ۾ هيءَ آيت نازل ڪري فرمايو ته ”الله تعالى ڪيترن ئي ٻانهن کي برگزیدو بنایو آهي ۽ حضرت عيسىٰ عليه السلام به ان جي پيارن ٻانهن مان هڪ ٻانهو آهي. (۲) نه الله آهي نه الله جو پٽ.

”إِنَّ اللَّهَ اصْطَفَىٰ“ الله برگزیدو بنایو- اصطفيٰ ماضيءَ جو صيغو اصطفاء کان ورتل آهي معنيٰ برگزیدو بنائڻ- هتي ان مان مراد نبوت واري نعمت سان نوازڻ ۽ ان لاءِ منتخب ڪرڻ آهي. الله جل جلاله جي مخلوق ۾ زمين، آسمان، سج، چنڊ، تارا، ملائڪ، جن، وڻ، پٿر مطلب ته هر شيءِ شامل هئي، پر الله تبارڪ و تعالیٰ پنهنجي بي حساب علم ۽ بالغ حڪمت سان جيڪي روحاني ۽ جسماني ڪمال حضرت آدم عليه الصلوة والسلام ۾ رکيا هئا اهي عام مخلوق کي حاصل نه هئا کيس نوري ملائڪن کان سجدو ڪرائي ثابت ڪيو ويو ته پاڻ عزت ۽ عظمت ۾ ڪيترن کان

گهڻو مٿي آهي. حضرت آدم عليه السلام کي عطا ڪيل اهو علم ۽ نبوت صرف سندس شخصيت ۽ ذات تي منحصر نه هيا پر ان کان منتقل ٿي سندس اولاد مان حضرت نوح عليه السلام، حضرت ابراهيم عليه السلام، انهن جي اولاد ۽ عمران جي اولاد کي به عطا ٿيا.

سوال

هن آيت ۾ الله تعالىٰ حضرت آدم، حضرت نوح ۽ حضرت ابراهيم عليهم السلام جا نالا مبارڪ ذڪر ڪري بيان ڪيو ته اهي برگزيدها ٻانهن آسمان جي پياري نبي صلي الله تعالىٰ عليه وسلم جن جو نالو مبارڪ ڇو نه آندو ويو؟

جواب

ان سوال جو جواب علامه قرطبيءَ هنن لفظن سان ڏنو آهي. فاما محمد صلي الله عليه وسلم فقد جازت مرتبته الاصطفاء لانه حبيب ورحمة قال الله تعالىٰ "وَمَا أَرْسَلْنَاكَ إِلَّا رَحْمَةً لِّلْعَالَمِينَ" فالرسل خلقوا للرحمة وهو خلق بنفسه رحمة فلذلك ضارا مانا للخلق لما بعثه الله امن الخلق العذاب الي نفخة الصور وسائر الانبياء لم يحلوا هذا المحل لذلك قال عليه السلام "انا رحمة مهداة" (١) يعني حضرت محمد ﷺ جن هن آيت ۾ ذڪر ڪيل اصطفاء (برگزیدی هجڻ) کان مٿاهين مرتبي تي پهتل آهن، ڇو ته پاڻ حبيب ۽ رحمت آهن جيئن الله تعالىٰ فرمايو آهي "۽ اسان توکي سڀني جهانن لاءِ رحمت ڪري موڪليو آهي" جڏهن الله تعالىٰ کين دنيا تي موڪليو ته قيامت جي اچڻ تائين الله تعالىٰ جي مخلوق عام عذاب کان امن ۾ رهي ۽ ٻيا انبياءِ عليهم السلام ان مرتبي کي نه پهتا هئا. ٻيا انبياءِ عليهم الصلوة والسلام رحمت حاصل ڪرڻ لاءِ پيدا ڪيا ويا ۽ حضور صلي الله تعالىٰ عليه وسلم جن جو وجود مسعود پاڻ ئي رحمت آهي ان جي ڪري پاڻ فرمايو اٿن ته "مان (الله تعالىٰ جي طرفان) هديو ڪري ڏنل رحمت آهيان." هن آيت ۾ الله تعالىٰ حضرت آدم عليه الصلوة والسلام ۽ حضرت نوح عليه الصلوة والسلام جا نالا مبارڪ آندا آهن. حضرت آدم جي نالي جي معنيٰ سورة بقره جي آيت ٢٣ جي تفسير ۾ بيان ٿي چڪي

- آهي. الله تعالى حضرت آدم عليه السلام کي پنجن شين سان برگزیدو بنايو.
- ١- هڪ ته الله جل شانہ کيس پنهنجي قدرتي هٿ سان تمام سهڻي صورت ۾ پيدا فرمايو.
 - ٢- ٻيو ته کيس سڀني شين جي نالن جو علم عطا ڪيو ويو.
 - ٣- ٽيون ته ملائڪن جهڙي پياري ۽ نوري مخلوق کان کيس سجدو ڪرايو ويو.
 - ٤- چوٿون ته کيس پيدا ڪرڻ کان پوءِ جنت ۾ رهايو ويو.
 - ٥- پنجون ته سندس ئي نسل مان قيامت تائين اچڻ وارن انسانن کي وجود ڏنو ويو.

حضرت نوح عليه السلام- هن نالي مبارڪ جي متعلق ٻه قول آهن. ١- هڪ ته اهو ناح، ينوح کان ورتل آهي. معنيٰ روئندڙ، پاڻ الله تعالى جي خوف کان گهڻو روئندو هو. ٢- ٻيو ته نوح عجمي نالو آهي ٽن حرفن هجڻ جي ڪري منصرف آهي. سندس آمد ڪڏهن ٿي. مفسر قرطبيءَ جو قول آهي ته حضرت آدم عليه الصلوة والسلام جن کان پوءِ اهو پهريون رسول (عليه السلام) آهي. جيڪي تاريخون لکن ٿيون ته حضرت ادریس عليه السلام حضرت نوح عليه السلام کان اول آيو هو علامه موصوف انهن جي قول کي رد ڪندي لکيو آهي ته ومن قال ان ادریس کان قبله من المؤرخين فقد وهم (١) يعني جن تاريخدانن جو چوڻ آهي ته حضرت ادریس حضرت نوح عليهما السلام کان اڳ ۾ هو اهو انهن جو وهم آهي. حضرت نوح عليه السلام جن کي ٻه پنجن نعمتن سان برگزیدو بنايو ويو.

- ١- هڪ ته سندس وقت ۾ آيل طوفان کان پوءِ صرف پاڻ ۽ کيس سڄو مڇيندڙ سندس اولاد بچيو هو ۽ هي انسان سڀ سندس اولاد مان آهن ان جي ڪري پاڻ حضرت آدم عليه الصلوة والسلام وانگر ابوالبشر بڻيو.
- ٢- ٻيو ته الله جل شانہ کيس وڏي ڄمار عطا ڪئي هئي جنهن ۾ گهڻا سهڻا عمل ڪرڻ ۽ الله جي دين لاءِ تڪليفون گهڻيون ڏسڻ جي ڪري وڏو درجو ۽ ثواب حاصل ڪيائين.
- ٣- ٽيون ته مومنن جي بچڻ ۽ ڪافرن کي تباهه ڪرڻ لاءِ سندس دعا

قبول ڪئي وئي.

۴- چوٿون ته سندس اچڻ کان پوءِ اڳين حڪمن مان ڪجهه حڪم منسوخ ڪيا ويا.

۵- پنجون ته کيس ۽ سندس مڃڻ وارن کي پيڙيءَ ۾ سوار ڪري ٻڌڻ کان بچايو ويو.

”آلِ اِبْرَاهِيمَ“ ۾ الله تعاليٰ حضرت ابراهيم ۽ ان جي اولاد کي برگزيده بنائڻ جو ذڪر ڪيو آهي. انهن کي به پنجن نعمتن سان نوازيو ويو.

۱- هڪ ته حضرت ابراهيم عليه السلام کي نبين عليهم الصلوة والسلام جو پيءُ بنايو ويو. ڪيترا انبياءُ عليهم السلام سندس اولاد مان آهن.

۲- ٻيو ته ”وَآتَخَذَ اللَّهُ اِبْرَاهِيمَ خَلِيلًا“ چئي الله تعاليٰ کيس پنهنجو خليل بنائڻ جو اعلان فرمايو.

۳- ٽيون ته جڏهن کيس باهه ۾ اڇلايو ويو ته الله تعاليٰ ان باهه مان باغ بنايو.

۴- چوٿون ته الله تعاليٰ کيس بعد ۾ اچڻ وارن ماڻهن جي لاءِ اڳواڻ بنايو. جيئن قرآن پاڪ ۾ آهي ”اِنِّي جَاعِلُكَ لِلنَّاسِ اِمَامًا“ مان توکي ماڻهن جو امام ٿو بنايان.

۵- پنجون ته الله تعاليٰ کيس مختلف نمونن جي امتحانن سان آزمائي ڪامياب قرار ڏنو.

آل عمران

عمران مان مراد جيڪڏهن حضرت موسيٰ عليه السلام جو والد آهي ته ان جي آل مان مراد حضرت موسيٰ عليه السلام آهي الله تعاليٰ ان کي برگزيده بنائي پنهنجو ڪليم ڪيو ان جي دعا سان سندس امت تي من ۽ سلوي لائين، جيڪي ڪنهن به نبي جي امت کي نه مليا هئا ۽ جيڪڏهن عمران مان مراد بي بي مريم ڀلاريءَ جو والد آهي ته آل مان مراد بيبي مريم سائڻ ڀاڻ آهي ان کي به الله تعاليٰ برگزيده بنايو جو کيس حضرت عيسيٰ عليه السلام جهڙو پاڪ پٽ، مڙس کان سواءِ مليو. کيس اڻ مندائتا ميوا ملندا هئا. سندس هٿ مبارڪ جي برڪت سان ڪجيءَ جي ٿر مان سندس کائڻ

لاءِ کجور ڪري پئي. اڪثر مفسرن هتي عمران مان مراد بيبي مريم سائڻ جو والد عمران بن ماثان ورتو آهي جيڪو سيدنا سليمان عليه السلام جي اولاد مان هو. ”إِذْ قَالَتِ امْرَأَةُ عِمْرَانَ“ سان به ان ئي گهراڻي جو قصو بيان ٿي رهيو آهي ۽ سورة جو نالو آل عمران به ان جي ڪري رکيو ويو آهي جو حضرت بيبي مريم ۽ حضرت عيسيٰ عليهما السلام جن جو قصو ان ۾ تفصيل سان بيان ٿيل آهي.

”ذَرِّتَهُ بُعْضُهَا مِنْ بُعْضٍ“ يعني هڪڙا ٻين جو اولاد آهن جيئن حضرت نوح عليه السلام حضرت آدم عليه السلام جي اولاد مان ۽ حضرت ابراهيم عليه السلام حضرت نوح عليه السلام جي اولاد مان ۽ ڪيترا نبي حضرت ابراهيم عليه الصلوة والسلام جي اولاد مان آيا هيا.

”وَاللَّهُ سَمِيعٌ عَلِيمٌ“ ۽ الله ٻڌندڙ، ڄاڻندڙ آهي. جيڪو سڀني جون ڳالهيون ۽ دعائون ٻڌي ۽ سڀني جا ظاهري ۽ باطني احوال ۽ استعداد ڄاڻي ٿو. تنهن جي ڪري اهو وهم ٿي نه ڪجي ته انهيءَ جو ٻانهن کي برگزيڊو ۽ منتخب بنائڻ جيئن ٿيڻ هوندو بلڪ سندس، هر حڪم علم ۽ حڪمت تي ٻڌل هوندو آهي.

هن آيت مان حاصل ٿيندڙ فائدا

فائدو ۱

اهو يقين ۽ پڪو عقيدو رکڻ گهرجي ته الله تعاليٰ جو هر سچو نبي عليه السلام غير نبي کان پلو آهي اهو غير نبي ڀلي غوث يا قطب يا ڪنهن ٻئي مرتبي تي پهتل هجي پر الله جل شانہ جي نبي جهڙو نه ٿي سگهندو.

فائدو ۲

نياڻيءَ جو اولاد به آل ۾ داخل آهي حضرت عيسيٰ عليه السلام عمران جي نياڻيءَ مريم سائڻ جو پٽ هو پر ان کي الله تعاليٰ آل عمران ڪري سڏيو آهي. انهيءَ جي ڪري سيده فاطمه زهراء رضی اللہ عنہا جو اولاد به حضور ﷺ جن جي آل ۾ داخل آهي.

فائدو ۳

مخلوق به قسم آهي ۱- هڪ مڪلف (شريعت تي عمل ڪرڻ لاءِ تڪليف ڏنل) ۲- ٻي غير مڪلف (شريعت تي عمل ڪرڻ لاءِ تڪليف نه ڏنل). مڪلف غير مڪلف کان پلي آهي علماءِ ڪرام جو متفق عليه قول آهي ته مڪلف مخلوق چار قسم آهي. ۱- هڪڙا ملائڪ ۲- ٻيا انسان ۳- ٽيان جن ۴- چوٿان شيطان- ملائڪ هر گناه کان پاڪ ۽ آسمانن جا رهاڪو آهن. شيطان ڪافر ۽ انسانن جا دشمن آهن. جنن مان ڪي ڪافر ته ڪي مسلمان آهن. انسان سڀئي حضرت آدم عليه السلام جو اولاد آهن. هن ڳالهه تي به علماءِ دين جو اتفاق آهي ته جنن ۽ شيطانن کان انسان پلا آهن پر ملائڪن کان پلا آهن يا نه ان ۾ به قول آهن ۱- هڪ ته انسان ملائڪن کان پلا آهن ائين چوڻ وارن جو دليل آيت مبارڪ ”إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ“ آهي جنهن ۾ انهن پلارن کي جهانن کان پلو ۽ برگزیدو سڏيو ويو آهي ۽ اهي جڏهن ته انساني نوع مان آهن ان جي ڪري انهن جو ملائڪن کان پلو هجڻ انسان جي نوع جو پلو هجڻ آهي.

فائدو

امام ابو عبدالله حسين الحليمي پنهنجي ڪتاب المنهاج ۾ لکيو آهي ته الله جل جلاله جا نبي عليهم الصلوة والسلام ٻين ماڻهن کان جسماني ۽ روحاني قوت ۾ نرالا آهن. جسماني قوتون به قسم آهن. ۱- هڪڙيون مدرڪه (جن سان ڪن شين کي پروڙي سگهجي انهن کي انساني حواس به سڏيو ويندو آهي. ۲- ٻيون محرڪه (انهن کي اڀاريندڙ ۽ مٿي ڪندڙ).

مدرڪه قوتون يعني حواس به قسم آهن ۱- هڪڙا ظاهري ۲- ٻيا باطني ظاهري پنج آهن.

۱- هڪ قوت باصره (ڏسڻ واري قوت) جيڪا الله تعاليٰ پنهنجي حبيب عليه الصلوة والسلام جن کي ٻين کان نرالي عطا ڪئي آهي. حضرت ثوبان رضي الله تعاليٰ عنه کان روايت آهي ته رسول الله صلى الله عليه وسلم جن فرمايو: ”إِنَّ

اللَّهُ زَوْيَ لِي الْأَرْضَ فَرَيْتُ مَشَارِقَهَا وَمَغَارِبَهَا" الحديث (۱) - يعني "بیشک الله مون لاء زمين ويڙهي گڏ ڪئي تانجو ان جا اوڀر ۽ اولهه ڏٺم." هن حديث شريف جو شرح ڪندي علامه حسين بن محمد بن عبدالله الطيبي لکيو آهي ته ومعناه ان الارض زويت لي جملتها مرة واحدة فرئت مشارقها ومغاربها (۲) يعني ان جي معنيٰ آهي ته "مون لاءِ ساري زمين هڪ ئي ڀيري ۾ گڏ ڪري، ويڙهي ڏيکاري ويئي ۽ مون ان جا اوڀر ۽ اولهه سڀ ڏٺا." علامه علي قاري عليه الرحمة لکيو آهي ته "فَرَيْتُ مَشَارِقَهَا وَمَغَارِبَهَا" اي جميعها (۳) يعني ساري زمين ڏٺم.

حضرت انس رضي الله عنه کان روايت آهي ته رسول الله صلى الله تعالى عليه وسلم جن نماز ۾ جماعت ڪي فرمائيندا هئا. "اسْتَوُوا، اسْتَوُوا، اسْتَوُوا، قَوْلَ الَّذِي نَفْسِي بِيَدِهِ اِنِّي لَا اَزَاكُم مِّنْ خَلْفِي كَمَا اَزَاكُم مِّنْ بَيْنِ يَدَيَّ" يعني برابر ٿي بيهو، برابر ٿي بيهو، برابر ٿي بيهو، قسم آهي ان پاڪ ذات جو جنهن جي قدرتي هٿ ۾ منهنجو ساهه آهي ته مان اوهان کي جيئن پنهنجي اڳيان بيٺل ڏسان ٿو تئين پويان به ڏسان ٿو. علامه علي قاريءَ لکيو آهي ته بالمشاهدة او المكاشفة (۴) مشاهدي سان يا مكاشفي سان. ام المومنين سيده عائشه رضي الله تعالى عنها کان روايت آهي ته کان رسول الله صلى الله عليه وسلم يري في الظلماء كما يري في الضوء (۵) يعني رسول الله ﷺ جن اونڌاهيءَ ۾ به ائين ڏسندا هئا جيئن روشنيءَ ۾ ڏسندا هئا. علامه زرقانيءَ لکيو آهي ته انما كان يبصر من خلفه لانه كان يري من كل جهة (۶) يعني حضور ﷺ جن پويان ان جي ڪري ڏسندا هيا جو پاڻ هر جهت يعني چئنئي پاسن کان ڏسندا هئا. حضرت ابراهيم عليه الصلوة والسلام جن لاءِ الله تعالى فرمايو: "وَكَذٰلِكَ نُرِي اِبْرٰهِيْمَ مَلَكُوتَ السَّمٰوٰتِ وَالْاَرْضِ وَلِيَكُوْنُ مِنَ الْمُوْقِنِيْنَ" (۷) ۽ اهڙي طرح ڏيکاري سون ابراهيم کي آسمانن ۽ زمين جي بادشاهي ۽ تان ته اهو يقين وارن مان هجي. مفسرن لکيو آهي ته حضرت ابراهيم عليه السلام کي هڪ پٽ تي بيهاري حڪم ڪيو ويو ته مٿي نهار پاڻ مٿي نگاهه ڪنبائون ته عرش، ڪرسي، لوح، قلم غرض ته سڀئي آسماني شيون تانجو جنت ۾ پنهنجو مقام به ڏٺائون وري حڪم ٿيو ته "هيٺ نهاريو" هيٺ نگاهه ڪنبائون ته

(۱) مشکوٰۃ المصابيح ص ۵۱۲ باب فضائل النبي ﷺ

(۲) الكاشف عن حقائق السنن ص ۳۴۴ جلد ۱۰

(۳) مرقاة ص ۳۶۱ ج ۵ (۴) مرقاة ص ۸۲ جلد ۷ (۵) مواهب اللدنيہ ص ۲۲۶ ج ۲

(۶) زرقاني شرح المواهب ص ۸۴ ج ۴ (۷) سورة الانعام آيت ۷۶

زمين کان تحت الثرى بلڪ جيڪو انهن ۾ اندر هو سڀ ڪجهه ڏٺائون. (۱)

حضرت ابوهريره رضي الله تعالى عنه نبي ڪريم ﷺ جن کان روايت آندي آهي ته لَمَّا تَجَلَّى اللَّهُ لِمُوسَى كَانَ يُبْصِرُ التَّمَلُّةَ عَلَى الصَّفَا فِي اللَّيْلَةِ الظَّلَمَاءِ مَسِيرَةَ عَشْرَةِ فَرَاسِخَ (۲) يعني جڏهن الله تعالى (طور جبل تي حضرت) موسى (عليه السلام) کي تجلي ڏيکاري ته ان کان پوءِ ڏهن فرسخن (ٽيهن ميلن جي) پنڌ تي اونڊاهيءَ رات ۾ جبل تي هلڻ واريءَ ڪول کي ڏسندو هو. راقم الحروف عرض گذار آهي ته هيءُ الله تعالى جي ڪليم جي نگاهه آهي ته پوءِ الله تعالى جي حبيب عليه الصلوة والسلام جي نگاهه ڪيئن ۽ ڪٿي پهچندي هوندي.

۲- ٻي قوه سامعه (ٻڌڻ واري قوت) هيءُ قوت به سيد المرسلين صلي الله تعالى عليه وسلم جن کي ٻين کان نرالي ۽ وڌيڪ عطا ٿيل آهي. ترمذي شريف حضرت ابوذر رضي الله عنه کان روايت آندي آهي ته رسول الله صلي الله تعالى عليه وسلم جن فرمايو: ”إِنِّي أَرَى مَا لَا تَرَوْنَ وَأَسْمَعُ مَا لَا تَسْمَعُونَ أَطَّتِ السَّمَاءُ وَحَقَّ لَهَا أَنْ تَغِطَّ لَيْسَ فِيهَا مَوْضِعٌ أَرْبَعِ أَصَابِعٍ إِلَّا وَمَلَكٌ وَاضِعٌ جَبْهَتَهُ سَاجِدًا لِلَّهِ“ (۳) يعني بيشڪ مان اهو ڏسان ٿو جيڪو اوهان نه ٿا ڏسو ۽ اهو ٻڌان ٿو جيڪو وهاڻ نه ٿا ٻڌو آسمان دانهن ٿو ڪري ۽ ان جو حق آهي ته دانهن ڪري ان ۾ چئن آڱرين جيتري جاءِ به خالي ناهي جتي ڪو ملائڪ پيشاني رکي سجدي ۾ نه هجي.

حضرت ابوهريره رضي الله تعالى عنه کان روايت آهي ته هڪ ڏينهن رسول الله صلي الله تعالى عليه وسلم جن وٽ ويٺا هئاسين ته هڪ ڪڙڪو ٻڌوسين پاڻ فرمايائون ته سمجهو ٿا ته اهو ڇا آهي؟ اسان عرض ڪيو ته الله ۽ ان جو رسول وڌيڪ ڄاڻندڙ آهن. فرمايائون ته ستر سالن کان هڪ پٿر جهڙو ڏي اڇلايو ويو هو جيڪو هاڻي ان جي تري ۾ پهتو آهي. (۴) (اهو ڪڙڪو ان جو آهي.)

حضرت سليمان عليه السلام جي وڏي لشڪر کي ڏسي هڪ ماڪوڙيءَ (ڪول) ٻين کي چيو ته ”يَا أَيُّهَا النَّمْلُ ادْخُلُوا مَسَاكِنَكُمْ“ (۵) اي ماڪوڙيون (ڪوليون) پنهنجن سوراخن ۾ لهي وڃو متان اوهان کي سليمان (عليه السلام) ۽ ان جو لشڪر لتاڙي ڇڏين. مفسرن جي بقول پاڻ ٽن ميلن جي فاصلي کان ان جو آواز ٻڌائون ۽ کلي

(۱) نور العرفان ص ۲۱۷ (۲) زرقاني شرح المواهب ص ۸۵ ج ۴ (۳) مواهب اللدنيہ ص ۲۳۱ ج ۲

(۴) مسند امام احمد ص ۳۷۱ ج ۲ (۵) سورة النمل آيت ۱۸

ڏنائون اسان جي پياري حبيب عليه الصلوة والسلام جن به اٺ ۽ بگهڙ جي ٻولي
ٻڌي ۽ سمجهيا هئا، جيئن سيرت جي مستند ڪتابن ۾ لکيل آهي.

۳- ٽين قوت شامه (سنگهڙ جي قوت) جيئن الله تعالىٰ حضرت يوسف
عليه الصلوة والسلام جي قصي کي بيان ڪندي فرمايو آهي ته ”جڏهن حضرت يوسف
عليه السلام پنهنجي قميص حضرت يعقوب عليه السلام جي اکين مبارڪن کي روشن
ڪرڻ لاءِ موڪلي ۽ اها قميص کڻي قافلي وارا روانا ٿيا اهو قافلو اڃان ڪيترن ڏينهن
جي پنڌ تي پري هو ته حضرت يعقوب عليه السلام فرمايو ”إِنِّي لَأَجِدُ رِيحَ يُوسُفَ“ (۱)
بيشڪ مان يوسف جي خوشبوءِ محسوس ڪري رهيو آهيان.

۴- چوٿين قوت ذائقه (چڪڙ واري قوت) جيئن حضور ﷺ جن کي
يهودياڻي ۽ گوشت ۾ زهر ملائي ڏنو هو ۽ پاڻ اهو نه کائڻ ۽ فرمايائون ته ”مون کي
هن پڪريءَ جي ران خبر ڏني آهي ته مون ۾ زهر ملايل آهي.“ (۲)

۵- پنجين قوت لامسه (جهڻ واري قوت) جيئن حضرت ابراهيم عليه
الصلوة والسلام جن کي باهه ۾ اڇلايو ويو ۽ کين نه ساڙيائين.

باطني حواس به انبياءِ ڪرام عليهم الصلوة والسلام جا نرالا آهن.
مثلاً قوت حافظه (ياد ڪرڻ واري قوت) الله تعالىٰ پنهنجي محبوب نبي عليه الصلوة
والسلام جن کي فرمايو ”سَنَقَرُّكَ فَلَا تَنْسَى“ (۳) (اسين اوهان کي جلدي
پڙهائينداسون پوءِ اوهان نه وساريندؤ) حضور ﷺ جن کي الله تعالىٰ جي طرفان قرآن
ڪريم پڙهاريو وڃي ۽ پاڻ نه وسارين اهو سندن حافظي جي قوت جو ڪمال آهي.

حضرت علي المرتضيٰ رضي الله عنه جو فرمان آهي ته علمني رسول الله
صلى الله عليه وسلم الف باب من العلم واستنبطت من كل باب الف باب (۴) يعني
مون کي رسول الله ﷺ جن علم جا هزار باب پڙهايا ۽ مون وري هڪ هڪ باب مان علم
جا هزار باب ڪڍيا آهن جڏهن وٺي جو مقام اهو آهي ته نبي عليه الصلوة والسلام جو
مرتبو ۽ علمي مقام ڇا هوندو؟

محرك (اڀاريندڙ) قوتون- جيئن حضور ﷺ جن جو معراج يا حضرت
عيسيٰ عليه الصلوة والسلام جو ۽ ڪن روايتن مطابق حضرت ادریس ۽ الياس

(۲) خصائص الڪبرى ص ۶۳-۶۵

(۱) سورة يوسف آيت ۹۴

(۴) تفسير كبير ص ۲۱-۲۲ جزء ۸

(۳) سورة الاعليٰ آيت ۶

عليهما السلام جو آسمان تي ڪڇي وڃڻ يا حضرت سليمان عليه السلام جي خدمت ۾ بلقيسا جي تخت جو آڻڻ- اهي سڀ محرڪ قوتون آهن. انبياء عليهم السلام کي مليل روحاني ۽ عقلي قوتون به عجيب آهن المقصد ته الله جل جلاله جي پيارن نبين عليهم السلام جي ذات پنهنجي ماهيت ۾ ٻين کان نرالي هوندي آهي انهن ۾ ذڪاء، هوشياري، فڪر جي آزادي ۽ بلندي، جسمانيات ۽ شهوت جي غلبي کان آزادي ۽ رفعت گهڻي هوندي آهي جن جو روح نهايت صاف، پاڪ، شرف وارو ۽ بدن نهايت سترو ۽ صاف هوندو ته انهن جون مدرڪه ۽ محرڪه قوتون ڪمال درجي واريون هونديون ۽ انهن سان ئي روح جي جوهر مان انوار نڪري بدن ۾ ايندا. (۱)

حضرت شاهه عبدالعزیز محدث دهلوي عليه الرحمة کان هڪ عيسائي سوال ڪيو ۽ حضرت شاهه صاحب ان جو جيڪو جواب ڏنو اهو سوال ۽ جواب ٻئي شاهه صاحب پنهنجي فارسي شعرن ۾ هيئن آندا آهن، هي آهن.
 ڪيسے بگفت کہ عیسیٰ ز مصطفیٰ اولیٰ است
 کہ او بزیر زمین دفن و آن باوج سما است

يعني ڪنهن ماڻهوءَ چيو ته حضرت عيسيٰ عليه الصلوة والسلام حضرت محمد مصطفيٰ صلي الله تعالى عليه وسلم جن کان ڀلو آهي ڇو ته حضور ﷺ جن زمين ۾ اندر مدفون آهن ۽ حضرت عيسيٰ عليه الصلوة والسلام آسمان تي آهي.

بگفتمش کہ نہ این حجتے قوي باشد

حباب بر سر آب و گهر ته دریا است

يعني مون ان کي جواب ۾ چيو ته اهو دليل قوي نه آهي، سمنڊ جي گجي مٿان هوندي آهي ۽ موتي درياءَ جي تري ۾ هوندا آهن. جيئن موتي هيٺ ته آهن، پر انهن جو مرتبو مٿان رهڻ واري گجيءَ کان مٿاهون آهي تيئن حضور ﷺ جن بظاهر ته گنبد خضراء جي ڇانو ۾ آهن پر سندن بلنديءَ کي ڪو ٻيو نبي پهچي ته ڇا ويجهو به نه ٿو وڃي سگهي جيئن حضرت بوسيري عليه الرحمة فرمايو آهي.

فاق النبيين في خلق وفي خلق

ولم يدا نوه في علم ولا كرم (۲)

يعني حضور ﷺ جن ٻين نبين عليهم الصلوة والسلام کان خلقت ۾ ۽ اخلاق ۾ ايترو مٿي آهن جو ٻيا سندن علم ۽ ڪرم جي مقام کي ويجهو به نه وڃي سگهيا آهن.

إِذْ قَالَتِ امْرَأَةُ عِمْرَانَ رَبِّ إِنِّي نَذَرْتُ لَكَ مَا فِي بَطْنِي

جڏهن عرض ڪيو زال عمران جي ته اي منهنجا پالڻهار! بيشڪ مون نذر ڪيو تنهنجي لاءِ جو به منهنجي پيٽ ۾ آهي

مُحَرَّرًا فَتَقَبَّلَ مِنِّي ۖ إِنَّكَ أَنْتَ السَّمِيعُ الْعَلِيمُ ﴿٣٥﴾ فَلَمَّا

(سڀني ڪن کان) آزاد ڪيل پوءِ قبول فرمائ منهنجي طرفان بيشڪ تون ئي ٻڌندڙ ڄاڻندڙ آهين پوءِ جڏهن

وَضَعْتُهَا قَالَتْ رَبِّ إِنِّي وَضَعْتُهَا أُنْثَىٰ ۖ وَاللَّهُ أَعْلَمُ بِمَا

ڄڻائين ان کي عرض ڪيائين ته اي منهنجا پالڻهار! بيشڪ ڄڻي مون ڌيءُ ۽ الله وڌيڪ ڄاڻندڙ آهي جيڪو

وَضَعْتُ ۖ وَلَيْسَ الذَّكَرُ كَالْأُنْثَىٰ ۖ وَإِنِّي سَمَّيْتُهَا مَرْيَمَ وَإِنِّي

ڄڻائين ۽ ناهي نر (پيٽ) ماديءَ (ڌيءُ) جهڙو ۽ بيشڪ مون نالو رکيو ان جو مريم ۽ بيشڪ مان

أَعِيذُهَا بِكَ وَذَرَيْتَهَا مِنَ الشَّيْطَانِ الرَّجِيمِ ﴿٣٦﴾ فَتَقَبَّلَهَا رَبُّهَا

تنهنجي پناهه ۾ ڏيان ان کي ۽ ان جي اولاد کي شيطان تڙيل کان. پوءِ قبول ڪئي اها سندس پالڻهار

بِقَبُولٍ حَسَنٍ وَأَنْبَتَهَا نَبَاتًا حَسَنًا ۖ وَكَفَّلَهَا زَكَرِيَّا ۖ كُلَّمَا

سهڻيءَ قبوليت سان ۽ وڌايائين ان کي وڌائڻ سهڻو ۽ سڀياليندڙ ٿيو ان جو زڪريا جڏهن به

دَخَلَ عَلَيْهَا زَكَرِيَّا الْمِحْرَابَ ۖ وَجَدَ عِنْدَهَا رِزْقًا ۖ قَالَ يَمْرِئُ

داخل ٿيو ان وٽ زڪريا ان جي عبادت واري جاءِ ۾ ته لڌائين ان وٽ ڪاڏي جون شيون فرمايائين ته اي مريم!

أَنِّي لَكَ هَذَا قَالَتْ هُوَ مِنْ عِنْدِ اللَّهِ ۖ إِنَّ اللَّهَ يَرْزُقُ مَنْ يَشَاءُ

ڪٿان آيو آهي تولا ۽ هي ڄڻائين اهو الله وٽان آهي بيشڪ الله رزق ٿو ڏي جنهن کي گهري

بَغِيرِ حِسَابٍ (٣٧)

حساب کان سواء

تفسير

هنن آيتن ۾ الله تعالى جي فرمانبردار ٻانهيءَ، عمران جي گهرواريءَ، حنه بنت فاقوذا جي دعا ۽ ان جي نتيجي جو بيان آهي. مفسرن پلارن لکيو آهي ته بي بي صاحبه کي جڏهن حمل جي ڳرائي محسوس ٿي ته پنهنجي پالڻهار جي بارگاهه ۾ نهايت ئي عبديت ۽ نيازمنديءَ جو اظهار ڪندي عرض ڪرڻ لڳي ته اي منهنجا خالق! منهنجي پيٽ ۾ جيڪو به ٻار آهي، مان نذر ٿي ڪيان ته ان کي پنهنجي خدمت ۽ گهرو ڪم ڪار کان آزاد ڪري تنهنجي گهر بيت المقدس جي خدمت جي حوالي ڪنديس، منهنجو هي نذر قبول ڪر تون ئي منهنجي دل جي پڪار ٻڌڻ وارو ۽ منهنجي نيت جي اخلاص ۽ اندر جي جذبات کي ڄاڻندڙ آهين - جڏهن پيٽ وارو ٻار ڄائو ته اهو پٽ نه پر نياڻي هئي. نهايت ئي عاجزانہ انداز ۾ وري عرض ڪرڻ لڳي ته اي منهنجا پالڻهار! مون ته ڌيءَ ڄڻي آهي ۽ ڌيءَ پٽ وانگر ناهي جو بيت المقدس جي صحيح خدمت ڪري سگهي پر جڏهن ته باس باسيل ۽ نذر ڪيل آهي ان جي ڪري ان کي تنهنجي گهر جي حوالي ٿي ڪريان ۽ ان جو نالو مريم (ان لفظ جي معنيٰ انهن جي ٻوليءَ ۾ عبادتگذار ۽ خدمت ڪندڙ آهي) رکيو اٿم. (١)

”وَإِنِّي أَعِيزُهَا بِكَ وَذَرَيْتَهَا مِنَ الشَّيْطَانِ الرَّجِيمِ“ (۽ مان ان کي ۽ ان جي اولاد کي تڙيل شيطان کان تنهنجي پناهه ۾ ٿي ڏيان) ان جي ڪري مريم سائڻ کي ڄمڻ وقت به شيطان هٿ لاهي نه سگهيو هو حضرت ابوهريره رضي الله تعالى عنه کان روايت آهي ته رسول الله ﷺ جن فرمايو: ”مَا مِنْ مَوْلُودٍ يُوَلَّدُ إِلَّا وَالشَّيْطَانُ يَمْسُهُ حِينَ يُوَلَّدُ فَيَسْتَهْلُ مِنْ مَسِّهِ إِلَّا مَرْيَمَ وَابْنَهَا“ متفق عليه (٢) يعني ڪو به ٻار ڄمندو آهي ته شيطان ان کي هٿ هڻندو آهي ۽ ان هٿ لڳڻ جي ڪري دانهن ڪندو آهي، مگر مريم ۽

ان جو پٽ (ان هٿ هٿڻ کان محفوظ رهيا هئا) رسول الله صلى الله تعالى عليه وسلم جن به حضرت علي ۽ فاطمة زهراء رضي الله عنها حبي اولاد اها دعا گهري هئي ۽ يقين سان چئجي ٿو ته حضور صلى الله تعالى عليه وسلم جن بيبي حنه بنت فاقوذا کان وڌيڪ شاندار ۽ مستجاب الدعوات آهن سندن دعا سندن نياڻي ۽ حضرت علي رضي الله تعالى عنهما ۽ سندن اولاد لاءِ قبول آهي. (۱)

سوال

ڇا رسول الله صلى الله تعالى عليه وسلم جن جي ڄمڻ وقت به شيطان سندن جسم اظهر ڪي هٿ لاهو هو ۽ پاڻ رنو هيائون؟

جواب

سيد المرسلين صلى الله تعالى عليه وسلم جن جي جسم اظهر ڪي هٿ لڳائڻ ته نهيو پر شيطان ڪي سندن ويجهو به نه ڇڏيو ويو هو. علامه جلال الدين سيوطي عليه الرحمة - پنهنجي ڪتاب البهجة السنية ۾ حضرت عڪرمه رضي الله تعالى عنه کان روايت آندي آهي ته جڏهن رسول الله ﷺ جن جي ولادت ٿي ته ساري زمين سندن نور سان روشن هئي ۽ شيطان چيو ته اسان جي ڪم ڪي ختم ڪرڻ وارو اچي ويو آهي سندس لشڪرين کيس چيو ته تون به ڪين ويجهو وڃين ڪجهه ته ڪر. ان ويجهو ٿيڻ لاءِ ڪوشش ڪئي پر جبريل عليه السلام کيس پنهنجي نوراني پير سان اهڙو ٽڏو هنيو جو مڪي پاڪ کان پري عدن جي علائقي ۾ وڃي ڪريو. (۲)

فائدو

ٻار جي ڄمڻ وقت ئي ان جو نالو رکڻ به جائز آهي، جيئن بيبي حنه پنهنجي نياڻي جو مريم نالو رکيو. سيدنا رسول الله صلى الله تعالى عليه وسلم جن فرمايو ته: "وَلَدَ لِي اللَّيْلَةُ وَلَدَ سَمِيَّتُهُ بِاسْمِ أَبِي إِبْرَاهِيمَ" مون کي اڃ رات پٽ ڄائو آهي مون ان جو نالو پنهنجي بابي (حضرت) ابراهيم (عليه السلام) وارو رکيو آهي. بخاريءَ جي روايت ۾ آهي ته هڪ شخص عرض ڪيو ته: يا رسول الله! اڃ رات مون کي

پت ڄائو آهي پاڻ فرمايائون ته ”سَمِرَ ابْنُكَ عَبْدِ الرَّحْمَنِ“ (١) يعني پنهنجي پت جو نالو عبدالرحمان رک. ترمذي ۽ مسند امام احمد بن حنبل ۾ روايت آهي ته رسول الله صلي الله عليه وسلم جن فرمايو ته ”هر ٻار عقيقي جي لاءِ گروي پيل آهي تنهن جي ڪري ستين ڏينهن جانور ذبح ڪري ان جو عقيقو ڪيو وڃي، ان جو نالو رکيو وڃي ۽ ان جو مٿو ڪوڙيو وڃي“ ان جو مطلب آهي ته ان جو نالو عقيقي ڪرڻ وقت مشهور ڪيو وڃي باقي ڄمڻ واري ڏينهن نالو رکڻ سنت آهي. (٢)

”فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا وَكَفَّلَهَا زَكَرِيَّا“ (پوءِ سندس رب ان کي سهڻي قبوليت سان نوازيو ۽ ان کي سهڻي نموني سان وڌايو ۽ زڪريا کي ان جو سنڀاليندڙ بنايو) يعني بيبي صاحبہ جيڪو عرض ڪيو هو سو الله تعاليٰ قبول فرمائي، مريم سڳوريءَ کي سٺي نموني وڌايو ۽ حضرت زڪريا عليه السلام جي سنڀال ۾ رکيو۔ حقيقت هيئن آهي ته پت ۽ ڌيءُ برابر ناهن پر بيبي حنه کي اهڙي ڌيءُ عطا ٿي هئي جنهن جو مقابلو ڪيترا پت به ڪري نه سگهيا. ان نياڻيءَ مان جيڪي برڪت، رحمت ۽ هدايت جا چشما ظاهر ٿيا ۽ نوراني چمڪارا نڪتا اهي هزارين اڃايل دلين کي سيراب ڪندڙ ۽ انڌيرن کي روشن بنائيندڙ هئا، اها نهايت ئي سعادتمند نياڻي هئي، جيڪا الله تعاليٰ جي هڪ شاندار نبي حضرت عيسيٰ عليه الصلوة والسلام جي امان بڻجي.

الله تعاليٰ حضرت زڪريا عليه الصلوة والسلام ۽ بيت المقدس جي ٻين خادمن جي دلين ۾ ان جي اهڙي محبت ۽ ان تي اهڙي شفقت پيدا فرمائي جو عام دستور جي خلاف هڪ ننڍڙي نياڻيءَ کي سنڀالڻ جي لاءِ پاڻ ۾ ڪٿو وڌائون ۽ جڏهن حضرت زڪريا عليه الصلوة والسلام جي نالي مبارڪ تي ڪٿو نڪتو ته ان جي سنڀال سندس حوالي ڪئي ويئي. الله تعاليٰ ان ٻانهيءَ کي جسماني، روحاني، علمي ۽ اخلاقي هر حيثيت سان غير معمولي طور تي وڌايو.

حضرت زكريا عليه الصلوة والسلام جي زير تربيت رهڻ مان فائدا

فائدو ۱

ته حضرت زكريا عليه الصلوة والسلام جي گهر ۾ سيده مريم سائڻ جي ماسي هئي پاڻ پنهنجي ماسيءَ جي آغوش شفقت ۾ پرورش حاصل ڪري.

فائدو ۲

ته علم ۽ دينداريءَ حاصل ڪرڻ جي لاءِ مرشد ۽ مربيءَ جي ضرورت هوندي آهي. مريم سڳوريءَ کي حضرت زكريا عليه الصلوة والسلام جهڙو رب جو پيارو نبي معلم ۽ مربي ڪري ڏنو ويو جيڪو سندس لاءِ وڏو الله تعاليٰ جو انعام هو. جيئن هڪ شاعر چيو آهي.

اگر کوئي شيعب آئے ميسر

شبابي سے کليمي دو قدم ھے

حضرت زكريا عليه الصلوة والسلام مريم سائڻ جي پوري پوري مراعات ۽ سنڀال ڪندي سندس تعليم ۽ تربيت لاءِ گهڻي جدوجهد ڪئي جڏهن حضرت بيبي مريم سائڻ رضي الله تعاليٰ عنها وڏي ۽ سمجهدار ٿي ته حضرت زكريا عليه الصلوة والسلام کيس الله تعاليٰ جي عبادت ڪرڻ لاءِ بيت المقدس واريءَ مسجد جي ڀر ۾ هڪ مخصوص حجرو ٺهرائي ڏنو جنهن کي قرآن ڪريم ”المحراب“ ڪري سڏيو آهي. المحراب جي لغوي معنيٰ آهي ”اکرم موضع في المجلس“ مجلس ۾ وڏيءَ عزت واري جاءِ. عام طرح عبادت جي ان حجري کي المحراب سڏيندا آهن جيڪو زمين جي سطح کان ڪجهه مٿي هوندو آهي ۽ ان ۾ ويڃڻ لاءِ ڏاڪڻ جي ضرورت پوندي آهي. بيت المقدس جي چوڌاري ٻين خادمن ۽ چاليها ڪينڊرن جي لاءِ به حجرا ٺهيل هوندا هئا، پر مريم سائڻ جو حجرو انهن کان مٿي ۽ خصوصي طرح تيار ٿيل هو سائڻ سڄو ڏينهن اتي عبادت ڪندي هئي ۽ رات جو موٽي پنهنجي ماسيءَ وٽ اچي رهندي هئي. ”كَلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا“ الاية - حضرت زكريا عليه الصلوة والسلام جن سائڻ جي سنڀال ڪرڻ جي لاءِ جڏهن به سندس حجري ۾

ايندا هئا ته ان وٽ نموني نموني جا اڻ مندائتا ميوو يعني گرميءَ جي مند ۾ ٿيڻ وارا سرديءَ ۾ ۽ سرديءَ جي مند وارا گرميءَ ۾ ڏسندا هئا. مجاهد جو قول آهي ته بيبي سائڻ کي جيڪو رزق ملڻ جو ذڪر آهي ان مان مراد علمي مواد هو جيڪو سندس روحاني غذا هو، بهرحال اتي ئي حضرت بيبي مريم رضي الله تعالى عنها جون ڪرامتون، برڪتون ۽ سندس شاندار هجڻ جا غير معمولي نشان ظاهر ٿيڻ شروع ٿيا هئا جن جو بار بار مشاهدو ڪرڻ تي حضرت زڪريا عليه الصلوة والسلام کانئس پڇيو ته هي تو وٽ ڪٿان ٿا اچن؟ جواب ۾ عرض ڪيائين ته ”الله تعالى وٽان ٿا اچن“ پنهنجي ڪامل قدرت سان مون کي اهي شيون ائين ٿو پهچائي جو وهر، قياس ۽ عقل اتي عاجز ٿيو پوي، الله تعالى جنهن کي گهري ٿو ته ان کي حساب کان سواءِ رزق ڏئي ٿو.

ڪامن جي ڪرامتن جو ثبوت

هن آيت ۾ الله تعالى جنهن رزق جو بيان ڪيو آهي عام مفسر فرمائن ٿا ته اهو رزق کيس ڪرامت ۽ خرق عادت طور ملندو هو، عڪرم، سعيد بن جبير، ابو الشعثاء، ابراهيم نخعي، ضحاک، قتاده، ربيع بن انس عطيه عوفي ۽ سديءَ کان اهي روايتون آيل آهن (١) علامه ابن حيان اندلسي عليه الرحمة لکيو آهي ته والظاهر انها ڪرامتہ خص الله بها مريم ولو کان خارقا لاجل زڪريا لم يسئل عنه زڪريا واما كون ذالک لاجل نبوة عيسى فهو کان لم يخلق بعد (٢) يعني ظاهر اها ڳالهه آهي ته اهو ميون وغيره جو اچڻ مريم سائڻ جي خاص ڪرامت هئي ۽ جيڪڏهن اهو حضرت زڪريا عليه السلام جو معجزو هجي ها ته اهو بيبي صاحبه کان نه پڇي ها ۽ اهي حضرت عيسى عليه الصلوة والسلام جي نبوت جي ڪري به نه هيا، ڇو ته اهو ته اڃان وجود ۾ ئي نه آيو هو، تنهن جي ڪري اها مريم سائڻ جي خاص ڪرامت آهي، جيڪا قرآن ڪريم بيان ڪئي آهي. پنهنجي وقت جي وڏي محدث ۽ قرآن ڪريم جي عالیشان مفسر علامه ثناء الله پاني پتيءَ لکيو آهي ته وهذه القصة دليل على ڪرامتہ الاولياء يعني هي قصو ولين جي ڪرامت جو دليل آهي- اڳتي علامه موصوف لکيو آهي ته محدث ابويعلي پنهنجي مسند ۾ حضرت جابر رضي الله تعالى عنه کان روايت آندي آهي ته حضرت حبيب ڪريم صلي الله تعالى عليه وسلم جن جي نياڻيءَ سيده فاطمه رضي الله تعالى

عنها پنهنجي والد مكرم، محبوب نبي معظم صلى الله تعالى عليه وسلم جن جي خدمت عاليه ۾ به مانيون ۽ گوشت جو ٽڪرو ڏيکي، هڏيو ڪري موڪليا، پاڻ اهي موتائي کڻي سيده جي گهر ۾ آيا ۽ کيس سڏي فرمايائون ته ”هلمي يا بنيه!“ اي ڏيئري هلي آءُ! سائڻ اچي جو اهو ڪوليو ته سڄو ٿانءُ گوشت ۽ مانيءَ سان ڀريل هو پاڻ حضرت زڪريا عليه الصلوة والسلام وانگر سيده کان پڇيائون ته هيءُ ٿو لاءِ ڪٿان آيو آهي؟ سيده سائڻ به حضرت بيبي مریم وانگر عرض ڪيو ته ”اهو الله تعالى وٽان آيو آهي“ پوءِ پاڻ فرمايائون ته ”الحمد لله الذي جعلك شبيهة سيدة نساء بني اسرائيل- يعني سڀ ساراهه ان الله جي ذات لاءِ ثابت آهي جنهن توکي بني اسرائيل جي عورتن جي سردار (مریم) جهڙو بنايو (جيئن ان لاءِ غيبي رزق ٿي آيو تيئن ٿو لاءِ به آيو آهي) ان کان پوءِ حضرت علي، حضرت حسن، حضرت حسين ۽ سڀني گهر ۾ رهڻ وارن کي گڏ وهاري ڪارايائون سڀني کائي ڍو ڪيو تڏهن به طعام جيترو هو اوترو ئي بچي پيو ۽ سيده فاطمه رضي الله تعالى عنها پاڙي وارن ڏي ورهائي موڪليو (١) علامه ابن ڪثير لکيو آهي ته وفيه دلالة على كرامات الاولياء ولها نظائر كثيرة يعني ان قصي ۾ ولين جي ڪرامتن جو دليل آهي ۽ اهڙا گهڻا مثال آهن، ان کان پوءِ علامه موصوف حضرت بيبي فاطمة زهري رضي الله عنها جو مٿي ذڪر ڪيل واقعو هن نموني لکيو آهي! حضرت جابر رضي الله تعالى عنه کان روايت آهي ته رسول الله صلى الله عليه وسلم جن ڪيترا ڏينهن کاڌي کائڻ کان سواءِ رهيا ان حالت ۾ کين ڪجهه مشقت محسوس ٿي ۽ پاڻ پنهنجين سڀني گهر وارين وٽ تشريف وٺي ويا، پر انهن مان ڪنهن هڪڙيءَ وٽ به کائڻ لاءِ ڪا شيءِ موجود ڪونه هئي، پوءِ (پاڻ پنهنجيءَ نياڻيءَ) فاطمه رضي الله تعالى عنها وٽ تشريف فرما ٿيا ۽ کائڻس پڇيائون ته ”مون کي بک لڳي آهي تو وٽ ڪا کاڌي جي شيءِ آهي ته ڪاوان؟“ عرض ڪيائين ته ”الله جو قسم آهي ته ڪا به شيءِ (في الحال) موجود نه آهي“ جڏهن پاڻ اتاهين نڪتا ته سندن نڪرڻ کان پوءِ هڪ پاڙي واريءَ عورت مانيءَ جون ٻه ڊگريون ۽ گوشت جو هڪ ٽڪرو موڪليو فاطمة زهرا ۾ رضي الله تعالى عنها اهي وٺي هڪ ٿانو ۾ وجهي رکيا ۽ فرمايائون ته ”هي الله تعالى جي رسول، پنهنجي پياري والد (صلي الله تعالى عليه وسلم) کي ضرور ڪارائينديس ۽ پاڻ کان ۽ پاڻ وٽ رهڻ وارن (حضرت علي، حضرت حسن، حضرت حسين ۽ ٻين

نيائين زينب ۽ ام كلثوم) کان وڌيڪ کين اهميت ڏينديس. پوءِ پنهنجن پٽن مان حسن يا حسين کي سندن خدمت ۾ عرض ڪرڻ لاءِ موڪليائين ته پاڻ موٽي آيا ۽ کين عرض ڪيائين ته ”الله تعاليٰ ڪجهه ڪاڌو موڪليو آهي جيڪو مون اوهان لاءِ لڪائي رکيو آهي“ پاڻ کيس فرمايائون ته ”هَلَمْجِي يَا بُنَيَّةُ“ اي ڏيئري! ڪٿي آ. فاطمه سائڻ جو فرمان آهي ته ”پوءِ مان اهو ٿانءُ ڪٿي آيم جڏهن ڪوليم ته سڄو مانين ۽ گوشت سان ڀريل هو. ڏسي حيرت ۾ پئجي ويس ۽ سمجهيم ته اها الله تعاليٰ جي طرفان برڪت آهي، الله تعاليٰ جو حمد ڪندي، نبي ڪريم صلي الله تعاليٰ عليه وسلم جن تي صلوات پڙهندي سندن اڳيان رکيم، پاڻ ڏسي، الله تعاليٰ جو حمد ڪندي فرمايائون ته: **مِنْ اَيْنَ لَكَ هَذَا يَا بُنَيَّةُ**! ”اي ڏيئري! هي ٿولاءِ ڪٿان آيو آهي؟“ عرض ڪيم ته ”هُوَ مِنْ عِنْدِ اللَّهِ اِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ“ اهو الله وٽان آهي يقيناً الله جنهن کي گهري ٿو حساب کان سواءِ رزق ڏي ٿو“ پاڻ اهو جواب ٻڌي فرمايائون ته ”**الْحَمْدُ لِلَّهِ الَّذِي جَعَلَكَ يَا بَنِيهِ**! شبيهه بسيدة نساء بني اسرائيل فانتها كانت اذا رزقها الله شيئاً وسئلت عنه قالت هو من عند الله ان الله يرزق من يشاء بغير حساب“ يعني سڀ ساراهه الله جي لاءِ آهي جنهن توکي اسرائيلي عورتن جي سردار سان مشابه بنايو آهي اها به ائين هوندي هئي جو جڏهن الله کيس رزق ڏيندو هو ۽ پڇيو ويندو هوس ته هيءُ ٿولاءِ ڪٿان آيو آهي؟ ته چوندي هئي ته ”اهو الله وٽان آهي الله جنهن کي گهري ٿو ته حساب کان سواءِ رزق عطا ڪري ٿو“. ان کان پوءِ رسول الله ﷺ جن حضرت علي ڏانهن ماڻهو موڪليو جڏهن اهو آيو ته پاڻ ﷺ جن علي، فاطمه، حسن ۽ حسين رضي الله عنهم ۽ بين سڀني گهر ۾ رهڻ وارن گڏجي کائي ڍو ڪيو، پر اهو ٿانءُ ائين ئي ڀريل رهيو جيئن پهريان هو. (ڪاڻ سان ختم نه ٿيو ۽) اهو ٿانو ۾ بچي پيل طعام سڀني پاڙيسرين کي موڪليائون. الله تعاليٰ ان ۾ برڪت ۽ گهڻو خير پيدا ڪرڻ فرمايو. (۱)

علامه علاؤالدين علي الخازن لکيو آهي ته وفي هذه الآية دليل علي جواز كرامات الاولياء وظهور خوارق العادات علي ايديهم (۲) يعني هن آيت ۾ اوليائن جي ڪرامتن جي جواز ۽ سندن هٿان خرق عادت (عام نه ٿيڻ واري ڳالهين) جي ظاهر ٿيڻ جو دليل آهي.

علامه رازي عليه الرحمة لکيو آهي ته احتج اصحابنا علي صحة القول بكرامة

الاولياء بهذه الاية (١) يعني اهل سنت جي علماء اوليائن جي ڪرامتن جي صحيح هجڻ واري قول تي هن آيت سان دليل ورتو آهي ان کان پوءِ مفسر موصوف پنهنجي شهره آفاق تفسير ۾ مفصل نموني سان ڪرامتن جي منڪرن، معتزلن جو زبردست رد لکيو آهي جيڪو به وڌيڪ تحقيق ڪرڻ گهري سو اهو مطالعو ڪري ڏسي.

علامه آلوسي بغدادي عليه الرحمة لکيو آهي ته واستدل بالاية علي جواز الکرامة للاولياء (٢) يعني هن آيت سان اوليائن جي ڪرامتن جي جائز هجڻ تي دليل ورتو ويو آهي (ته اهي حق آهن)

علامه ابو السعود لکيو آهي ته وهو دليل علي جواز الکرامة للاولياء (٣) يعني اهو اوليائن جي ڪرامتن جي جواز جو دليل آهي.

علامه اسماعيل حقيءَ عليه الرحمة لکيو آهي ته في الاية دليل علي جواز الکرامة للاولياء (٤) يعني هن آيت ۾ اوليائن جي لاءِ ڪرامتن جي جواز جو دليل آهي. ڪمالين شرح اردو تفسير جلالين جي صاحب لکيو آهي ته "وَجَدَ عِنْدَهَا رِزْقًا" قول مشهور پر ڪه حضرت مريم وليه تهين اس سے ڪرامات اولياءِ ڪا اثبات هوتا هے (٥) مولوي محمد عثمان نورنگ زادي صاحب لکيو آهي ته هن مان اوليائن جون ڪرامتون صفا ثابت ٿين ٿيون ڇو ته بيبي مريم نبي نه هئي (٦) بلڪ حضرت عيسيٰ عليه الصلوة والسلام جي امان ۽ سندس امتيائي، الله تعاليٰ جي صالحه ٻانهي هئي اهڙن پيارين ٻانهين ۽ ٻانهن کان هميشه جي عادت ۽ معمول جي خلاف ڪمن جو ظاهر ٿيڻ سندن ڪرامت آهي.

علامه جمال الدين قاسميءَ لکيو آهي ته هن آيت ۾ ولين جي ڪرامتن جي واقع ٿيڻ جو دليل آهي جيئن حضرت خبيب انصاري رضي الله تعاليٰ عنه مڪي مڪرم ۾ شهيد ٿيڻ واري وٽ انگورن جو ڇڳو آيو هو. (٧)

(١) تفسير كبير ص ٣٠ جزء ٨

(٢) روح المعاني ص ١٤٠ جزء ٣

(٣) تفسير ابي السعود ص ٣٠ جزء ٢

(٤) روح البيان ص ٢٩ جلد ٢

(٥) ڪمالين ص ٣٦١ ج ١

(٦) تنوير الايمان ص ٦٠ پ ٣

(٧) تفسير القاسمي ص ٩٢ سورة آل عمران جلد ٢ جزء ٤

ڪرامت جي حق هجڻ لاءِ امت جي عظيم علماء جا ارشادات

حضرت امام شعراني عليه الرحمة لکيو آهي ته ان ڪرامات الاولياء حق (۱) يقيناً ولين جون ڪرامتون حق آهن.

علامه نيهاني عليه الرحمة ڪجهه اصحابن سڳورن رضي الله تعالى عنهم جون ڪرامتون گڏ لکي عقلي ۽ نقلي دليلن سان ڪرامتن کي ثابت ڪندي لکيو آهي ته اجمعوا على اثبات الڪرامات (۲) امت جي علماء ڪرامتن جي ثابت ڪرڻ تي اجماع ڪيو آهي مقصد ته ڪرامتن جو منڪر حق وارن جي جماعت کان خارج آهي. علامه طحاوي عليه الرحمة لکيو آهي ته ونؤمن بما جاء من ڪراماتهم وصح عن الثقات من رواياتهم (۳) يعني جيڪي ڪرامتون صحيح روايتن سان معتبر راوين کان آيل آهن اسين انهن تي ايمان رکون ٿا.

هڪ عجيب نڪتو

امام شعراني عليه الرحمة لکيو آهي ته عارف بالله حضرت ابوالحسن شاذلي عليه الرحمة فرمايو آهي ته شروعات ۾ حضرت بيبي مريم وٽ اڻ منداڻا ميو ان جي ڪري ٿي آيا ته سندس يقين ڪامل ۽ محڪم ٿئي ۽ جڏهن به حضرت زڪريا عليه السلام وٽس ايندو هو ته اهي اڻ منداڻا ميو ڏسندو هو پر جڏهن بيبي صاحبه يقين جي منزل کي پهتي ته حضرت عيسيٰ عليه الصلوة والسلام جي چڻڻ وقت کيس به حڪم ڪيو ويو ته ”وَهَـزَيَ اِلَيْكَ بِجَذْعِ النَّخْلَةِ تَسَاقِطُ عَلَيْكَ رَطْبًا جَنِيًّا“ ۽ پاڻ ڏانهن ڪجيءَ جي ٿڙ کي ڏوڻ ڏي ته تو ڏانهن تازا ڏوڏا ڪيرائيندو.

فائدو ۱

زڪريا جي لفظ جي لغوي معنيٰ آهي ”تذڪار الرب“ رب جو ياد ڪرڻ (۴)

(۱) اليواقيت ص ۱۰۱ ج ۲ (۲) التحفة المستطابه في ڪرامات بعض الصحابه ص ۱۱

(۳) شرح العقيدة الطحاوية للالباني ص ۵۵۸

(۴) تفسير القاسمي ص ۹۲ سورة آل عمران جلد ۲ جزء ۴

فائدو ٢

ڪرامتن جي واقع ٿيڻ جو انڪار ڪرڻ گمراهي ۽ قرآن پاڪ ۽ حديثن جو انڪار ڪرڻ آهي قرآن پاڪ مختلف مقامن تي ولين کان ڪرامتن جي صادر ٿيڻ جو ذڪر آندو آهي، هن آيت ۾ بيبي مريم رضي الله تعالى عنها جي ڪرامت جو ذڪر آهي سورة النمل ۾ آصف بن برخيا جي ڪرامت جو بيان آهي جنهن اک چنڀڻ کان اڳ ۾ بلقيسا جو تخت يمن کان کڻي شام ۾ حضرت سليمان عليه الصلوة والسلام جي خدمت ۾ حاضر ڪيو هو. سورة الكهف ۾ اصحاب كهف جو سوين سال غار ۾ جيئري رهڻ واري ڪرامت جو ذڪر آهي جو مٽيءَ تي رهڻ جي باوجود ايتري وڏي عرصي ۾ سندن جسم به محفوظ رهيا ته ڪپڙا، لٽا به سلامت رهيا. بيبي مريم سائڻ کي مڙس کان سواءِ پٽ جو ملڻ ۽ سيدنا جبرئيل عليه السلام جو ساڻس هم ڪلام ٿيڻ به سندس ڪرامت آهي.

فائدو ٣

قرآن ڪريم ۾ انهن ڪرامتن ۽ ڪرامتن جي صاحبن جي ذڪر ڪرڻ مان ثابت ٿيو ته الله تعالى جي پيارن ٻانهن جي احوال، ڪرامات ۽ بلند مقامات کي بيان ڪرڻ سنت الهي آهي.

فائدو ٤

الله تعالى جا ڪي ڪي ٻانهن ڄمندي ئي ولي هوندا آهن ولایت عبادت تي موقوف ناهي جيئن حضرت بيبي مريم سائڻ ڄمندي ئي وليه ۽ ڪرامتن واري هئي.

فائدو ٥

ڀلن ۽ نيڪيءَ جي ڪمن ۾ حرص ڪرڻ جائز ۽ سٺي شيءِ آهي جيئن بيت المقدس جي خادمن ۽ سنڀاليندڙن حضرت بيبي مريم کي پالڻ لاءِ ڪوششون ڪيون هيون.

فائدو ٦

رب العزة جل جلاله جي پيارن ٻانهن جي اولاد جي خدمت ڪرڻ نيڪ

بختيء جي نشاني آهي ۽ هميشه کان رب جي پيارن جوان تي عمل رهيو آهي بيت المقدس جي خادمن مريم سائڻ جي سنڀال کي ان جي ڪري سعادت سمجهيو هو جو اها انهن جي اڳواڻ، بيت المقدس جي خلوص سان خدمت ڪندڙ، عمران جي نياڻي هئي، ان ئي لحاظ سان سرور ڪونين صلي الله تعالى عليه وسلم جن جي اولاد جي عزت ۽ خدمت ڪرڻ به اجر ۽ ثواب جو ڪم آهي.

فائدو ۷

الله تعالى جي ولين کي لدني علم هوندو آهي جيئن حضرت خضر عليه السلام جي لاءِ فرمان ايزدي آهي ”وَعَلَّمْنَاهُ مِنْ لَدُنَّا عِلْمًا“ اسان ان کي پاڻ وٽان علم عطا ڪيو هو، بيبي مريم سائڻ به ان علم جي ڪري حضرت زڪريا عليه السلام جي اڳيان الله تعالى جون سهڻيون صفتون بيان ڪيون هيون.

فائدو ۸

هن هلندڙ امت ۾ جيڪي ماڻهو اصحاب ڪرام يا اهل بيت عظام کي بروڻا چون اهي انهن يهودين وانگر آهن جيڪي بيبي مريم کي گهٽ وڌ ڳالهائيندا آهن. مريم سڳوري بيت المقدس جي پاسي ۾ رهي. الله تعالى جي پياري نبي زڪريا عليه الصلوة والسلام جي تربيت سان ڪمال حاصل ڪيو ۽ اصحاب ڪرام ۽ اهل بيت عظام مڪي ۽ مديني ۾ انبيائن جي آقا، رسول الله ﷺ جن جي صحبت ۾ رهي ظاهري، باطني ڪمال، وڏي علم ۽ عرفان جا صاحب بڻيا.

فائدو ۹

قرآن پاڪ جي تفسيرن ۽ نبوي احاديث جي شرحن کي مطالعي ڪرڻ سان معلوم ٿئي ٿو ته ڄمڻ کان پوءِ پينگهي ۾ سمهڻ واريءَ حالت جي دوران يارهن (۱۱) ڄڻ ڳالهايو هو.

۱- سيد المرسلين نبي اڪرم حضرت محمد مصطفيٰ صلي الله تعالى عليه وسلم جن جي ذات عالي صفات.

۲- حضرت زڪريا عليه الصلوة والسلام کي پيريءَ ۾ مليل پياري پٽ

حضرت يحيى عليه السلام .

٣- الله تعالى جي خليل سيدنا حضرت ابراهيم عليه السلام .

٤- مريم سائڻ جي دلبنده حضرت عيسىٰ پيغمبر عليه السلام .

٥- الله تعالى جي نيڪوڪار ٻانهيءَ حضرت بيبي مريم عليها السلام

٦- جريج جي پاڪدامني بيان ڪرڻ واري ٻار

٧- حضرت يوسف عليه الصلوة والسلام جي لاءِ شاهدي ڏيڻ واري ٻار

٨- جن الله تعالى جي صالحن ٻانهن کي ڪافرن زوريءَ زبردستيءَ باهه

جي ڪڏن ۾ ٿي اڇلايو انهن جي ٻار

٩- فرعون جي ڌيءَ جي مٿي کي ڦٽي ڏيندڙ ٻانهيءَ جڏهن حضرت

موسىٰ عليه الصلوة والسلام جي دين جي دعوت قبول ڪري اسلام آندو ته فرعون

انتقامي ڪارروائي ڪندي ان کي ٻچن سوڌو باهه ۾ ٿي ساڙايو اها ٻانهي مايوس ٿي

ته ان جي ننڍڙي ٻار ڳالهائين ته ظاهري باهه ڏسي گهٻريو نه ظاهر ۾ باهه

آپ اندران قدرتي طرح جنتي باغ آهن.

١٠- حضرت موسىٰ عليه الصلوة والسلام تي قارون هڪ بدڪار عورت

کي ڪوڙو بيان ڏياري کيس بدنام ڪرڻ جي سازش ڪئي هئي پر ان عورت جي ٻار پاڻ

شاهدي ڏئي ته منهنجي ماءُ ڪوڙي آهي ۽ الله تعالى جو نبي موسىٰ عليه الصلوة

والسلام پاڪدامن ۽ سچو آهي.

١١- اهو ننڍو ٻار جنهن سهڻي رسول الله صلى الله تعالى عليه وسلم جن

جي زيارت ڪرڻ شرط سلام پڙهيو هو، جيئن علامه روميءَ عليه الرحمة فرمايو آهي.

گفت کودک سلم الله عليك

يا رسول الله! قد جئنا اليك

يعني ٻار عرض ڪيو ته اي الله جا رسول! اوهان تي الله جو سلام آهي اسين اوهان

جي خدمت ۾ حاضر ٿيا آهيون.

فائدو ۱۰

قرآن مقدس جي هنن آيتن ۾ بيبي مريم جي ماءُ جي پيٽ ۾ هجڻ جو ذڪر ”ما في بطني محررا“ ۽ ڄمڻ جو ذڪر ”انني وضعتها انثى“ ۽ سنڀال جو ذڪر ”وَكَفَّلَهَا زَكَرِيَّا“ ڪرڻ سان ثابت ٿيو ته الله تعالىٰ جي پيارن جي پيدائش، ڄمڻ ۽ سنڀالڻ جو ذڪر ڪرڻ سنت الهييه آهي تنهن جي ڪري حضور، شافع يوم النشور صلى الله تعالىٰ عليه وسلم جن جي ڄمڻ، وڏي ٿيڻ، دين جي دعوت ڏيڻ وغيره جو ذڪر ڪرڻ به سنت الهييه آهي ۽ اهڙي ذڪر لاءِ ميلاد جون محفلون منعقد ڪرڻ به سهڻو عمل آهي ۽ اهو به ثابت ٿيو ته دين جي ڪم ۽ خدمت لاءِ پنهنجي اولاد کي وقف ڪرڻ جي باس باسٺ، نذر ڪرڻ جيئن بيبي مريم جي والده باس باسي هئي سهڻو عمل آهي ۽ اهو به ثابت ٿيو ته اولاد جو حق ماءُ تي به آهي ۽ ماءُ پنهنجي اولاد جو پاڻ نالو رکي ته به جائز آهي جيئن حنه سائڻ پنهنجي ڌيءُ جو نالو مريم رکيو هو.

تنبيه

ڪرامتن کي مڃڻ جو مطلب اهو نه آهي ته ماڻهو هر ڪم جي نسبت هروڀرو ان ڪرامت ظاهر ڪندڙ ولي ڏي ڪري پڙيلو ۽ سهڻو طريقو اهو آهي ته شرڪ ۽ ڪفر جي شڪي کان بچندي ڪرامت سان ظاهر ٿيندڙ ڪم جي نسبت به الله تعالىٰ ڏانهن ڪجي جيئن بيبي مريم سائڻ اڻ مندائتا ميوا ملڻ واريءَ ڪرامت کي الله تعالىٰ ڏانهن نسبت ڪندي فرمايو ته ”هُوَ مِنْ عِنْدِ اللَّهِ“ اهو الله وٽان آهي- ها- جيڪڏهن ان ڪم جي نسبت الله تعالىٰ جو ٻانهو مجازاً پاڻ ڏي ڪري يا ٻيو ڪو ان ڏانهن ڪري ته ان کي به ڪافر يا مشرڪ نه چئبو جيئن قرآن پاڪ ۽ حديث جي جائز ڏنن جي اڳيان نيڪ روشن آهي. هر ڳالهه ۾ اسلامي احڪام جي سختيءَ سان پابندي ڪرڻ مسلمان جو خصوصي شان آهي.

هٰنَالِكَ دَعَا زَكَرِيَّا رَبَّهُ ۖ قَالَ رَبِّ هَبْ لِي مِنْ لَدُنْكَ ذُرِّيَّةً

اتبيئي دعا گهري زكريا پنهنجي رب کان، عرض ڪيائين ته اي منهنجا پالڻهار! عطا ڪر مون

طَيِّبَةً ۚ اِنَّكَ سَمِيعُ الدُّعَاءِ ۝ (۳۸) فَنَادَتْهُ الْمَلَائِكَةُ وَهُوَ قَائِمٌ

کي پاڻ وٽان اولاد پاڪ بيشڪ تون دعا ٻڌندڙ آهين پوءِ سڏيو ان کي ملائڪن ۽ اهو بيٺو نماز

يُصَلِّي فِي الْمِحْرَابِ اَنَّ اللّٰهَ يُبَشِّرُكَ بِرَحْمَةٍ مُّصَدِّقًا بِكَلِمَةٍ

پڙهي عبادت واريءَ جاءِ ۾ ته بيشڪ الله خوشخبري ٿو ڏي توکي يحيي جي تصديق ڪندڙ الله جي

مِّنَ اللّٰهِ وَسَيِّدًا وَحَصُورًا وَنَبِيًّا مِّنَ الصّٰلِحِيْنَ ۝ (۳۹) قَالَ رَبِّ

(طرفان آيل) فرمان جي ۽ سردار ۽ عورتن کان ٻچندڙ ۽ نبي صالحن مان هوندو عرض ڪيائين ته اي منهنجا پالڻهار!

اِنِّى يَكُوْنُ لِيْ غُلَامٌ وَقَدْ بَلَغَنِى الْكِبَرُ وَامْرَأَتِيْ عَاقِرٌ ۚ قَالَ

ڪٿان ٿيندو مون کي پٽ ۽ تحقيق پهتي مون کي پوڙهائپ ۽ منهنجي زال سنڍ آهي (الله) فرمايو ته

كَذٰلِكَ اللّٰهُ يَفْعَلُ مَا يَشَآءُ ۝ (۴۰) قَالَ رَبِّ اجْعَلْ لِّىْ اٰيَةً ۚ قَالَ

ائين ئي الله ڪري ٿو جيڪي گهري ٿو عرض ڪيائين ته اي منهنجا پالڻهار! مقرر ڪر تون مون لاءِ ڪا نشاني

اِيَّتَكَ اِلَّا تَكَلِّمُ النَّاسَ ثَلَاثَةَ اَيَّامٍ اِلَّا رَمَزًا وَاذْكُرْ رَبَّكَ

(الله) فرمايو ته تولا ۽ نشاني هيءَ آهي جو نه ڳالهائي سگهندين ماڻهن سان ٽي ڏينهن اشاري کان سواءِ ۽ ياد ڪر پنهنجي

كَثِيْرًا وَسَبِّحْ بِالْعَشِيِّ وَالْاُبْكَارِ ۝ (۴۱)

رب کي گهڻو ۽ تسبيح پڙهه شام ۽ صبح جو

تفسير

حضرت زكريا عليه الصلوة والسلام جي تمام گهڻي عمر اولاد کان سواءِ گذري وئي هئي جڏهن مريم سائڻ وٽ اڻ مندائتا ميوا ڏسڻ لڳو ته سندس دل ۾ به آرزو پيدا ٿي ته جيئن الله تعاليٰ مريم سائڻ کي اڻ مندائتا ميوا ڏي ٿو. منهنجي پيريءَ ۾ جيڪا اولاد جي مند ته ناهي جيڪڏهن مون کي به اڻ مندائتا اولاد ڏيندو ته ان جي اڳيان ڪا وڏي ڳالهه ناهي. پوءِ بيبي مريم پلاريءَ جي عبادت واريءَ جاءِ ۾ ئي الله تعاليٰ کان دعا گهرائين ته اي منهنجا پالڻهار! مون کي پنهنجيءَ عنايت سان پاڪ، صاف ٻچو عطا فرما، بيشڪ تون دعائون ٻڌندڙ رب آهين.

”فَنَادَتْهُ الْمَلَائِكَةُ“ يعني پاڻ پنهنجي عبادت خاني ۾ عبادت ڪري رهيو هو ته کيس ملائڪن سڏي الله تعاليٰ جي بارگاهه ۾ سندس دعا جي مقبوليت جي خوشخبري ڏني ته الله تعاليٰ اوهان کي پٽ عطا ڪندو، جنهن جو نالو مبارڪ يحيى هوندو، يحيى جي معنيٰ زنده رهڻ وارو. مفسر قرآن، ابن جرير عليه الرحمة مختلف روايتن سان حضرت قتادة کان آندو آهي ته انما سمي يحيى لان الله احياء بالايما (١) يعني يحيى نالو ان جي ڪري رکيو ويس جو الله تعاليٰ ان کي ايمان سان زنده رکيو هو. ”مُصَدِّقًا بِكَلِمَةٍ مِّنَ اللَّهِ“ الله جي فرمان جي تصديق ڪندڙ هوندو، حضرت زڪريا عليه الصلوة والسلام کي پٽ جي خوشخبري ڏيڻ سان گڏ اهو به ٻڌايو ويو ته توکي عطا ڪيل پٽ الله تعاليٰ جي ڪلمه ”ڪن“ سان پيدا ٿيندڙ عيسىٰ عليه الصلوة والسلام جي پاڪ ۽ نبي هجڻ جي به تصديق ڪندڙ هوندو، حضرت عيسىٰ عليه الصلوة والسلام جو پيءُ کان سواءِ پيدا ٿيڻ حيران ڪندڙ امر هو ان جي ڪري سندس آمد کان اڳ ۾ ئي حضرت يحيى عليه الصلوة والسلام سندس اچڻ جي خبر ڏيڻ شروع ڪري ڏني هئي چو ته حضرت يحيى عليه الصلوة والسلام جي بزرگيءَ ۽ پاڪدامنيءَ جو سڀني کي اعتراف هو.

”وَسَيِّدًا“ (۲) سردار حضرت ابن عباس رضي الله عنهما جو فرمان آهي ته سيد جي معنيٰ آهي برديار ۽ پرهيزگار. مجاهد جو چوڻ آهي ته سيد جي معنيٰ الڪريم

على الله. الله وٿ عزت وارو. عڪرمه جو فرمان آهي ته سيد جي معنيٰ جنهن تي ڪاوڙ غالب نه اچي، سعيد بن مسيب جو ارشاد آهي ته سيد جي معنيٰ فقہ وارو عالم. (١)
علامه استاد، زجاج جو فرمان آهي ته سيد جي معنيٰ پنهنجي همعصرن کان هر شيءِ ۾ بلند هجڻ وارو. (٢)

”وَحُصُورًا“ ستوجتو (پاڻ کي روڪيندڙ) مراد آهي ته طاقت جي باوجود پاڻ کي عورتن کان روڪيندڙ، ڪن لکندڙن لکيو آهي ته حضرت يحيى عليه الصلوة والسلام ۾ مڙسي نه هئي يا کيس مردن وارو عضو نه هو، پر اهو چوڻ صحيح نه آهي، ائين چوڻ الله تعاليٰ جي نبي ۾ عيب ڪيڏن آهي جيڪو سخت گناهه آهي صحيح معنيٰ آهي ته ان پلاري طاقت هوندي پاڻ کي عورتن کان روڪيو هو الله تعاليٰ جي عبادت ۾ ايترو ته مشغول هوندو هو جو عورتن ڏي توجهه ڪرڻ لاءِ وقت ئي نه ملندو هوس. مگر اسان جي پياري نبي صلي الله تعاليٰ عليه وسلم جن جي ذات جامع صفات آهي پاڻ الله تعاليٰ جي عبادت سان گڏ معاشري کي درست رکڻ ۽ ماڻهن کي حقوق جي تعليم ڏيڻ لاءِ شاديون ڪيون هيائون تنهن جي ڪري محمدي امت کي پنهنجي رسول صلي الله تعاليٰ عليه وسلم جي رستي تي هلڻ گهرجي.

”وَنَبِيًّا مِّنَ الصَّالِحِينَ“ يعني صلاح ۽ رشد جي اعلىٰ مرتبي نبوت تي فائز ۽ نهايت لائق هوندو. علامه قرطبيءَ لکيو آهي ته ”الصالح الذي يؤدي لله ما افترض عليه والى الناس حقوقهم“ (٣) يعني صالح ماڻهو اهو آهي جيڪو الله جا فرض ۽ ماڻهن جا حق ادا ڪري.

”قَالَ رَبِّ اَنْتَ يَكُونُ لِيْ غُلَامٌ“ آلايتـ جڏهن حضرت زڪريا عليه السلام کي پٽ ڄمڻ جي خوشخبري ملي ته پنهنجي پوڙهائپ ۽ پنهنجي گهر واريءَ جي وڏي عمر کي بارگاهه ايزديءَ ۾ پيش ڪندي عرض ڪرڻ لڳو ته مولا! مون کي هن وڏيءَ عمر ۾ وڏيءَ عمر واريءَ گهر واريءَ مان پٽ ڪيئن ڄمندو؟ ته ان جو انتظار ڪريان ان جي اچڻ جي صورت ڪهڙي هوندي؟ ڇا منهنجي جواني موٽي ايندي يا منهنجي گهر واريءَ ۾ ٻار ڄڻڻ جي صلاحيت پيدا ڪئي ويندي؟ الله تعاليٰ فرمايو ته اهو سڀ منهنجي قدرت جي اڳيان آسان آهي، جيڪي ناهيان جهڙي نموني ناهيان مرضيءَ وارو آهيان.

(١) تفسير الدر المنثور ص ٢١-٢٢ ج ٢ (٢) تفسير القرطبي ص ٧٧ ج ٢

(٣) تفسير القرطبي ص ٧٩ جلد ٤

هن جهان جو نظام اسباب جي ذريعي هلي ٿو پر منهنجي قدرت ۽ مشيت اسباب جي پائبنڊ نه آهي. عادي اسباب جي خلاف غير معمولي طريقي سان ڪنهن شيءِ کي پيدا ڪيان ته ڪري سگهان ٿو. اصل ڳالهه هيءَ آهي ته بيبي مريم سائڻ کي اڻ مندائتا ميو ملڻ ۽ سندس لاءِ غير معمولي ڳالهين جي ظاهر ٿيڻ کي ڏسي حضرت زڪريا عليه الصلوة والسلام جي پيريءَ ۾ پٽ لاءِ دعا گهرڻ ۽ کيس ان عمر ۾ پٽ ملڻ، سڀ حضرت عيسيٰ عليه الصلوة والسلام جي پيءُ کان سواءِ پيدا ٿيڻ لاءِ حجتون قائم ڪرڻ هو ته جيڪو ماڻهو مٿيون ڳالهين ڏسندو اهو حضرت عيسيٰ عليه الصلوة والسلام جي پيءُ کان سواءِ پيدا ٿيڻ کي به مڃڻ ۾ دير نه ڪندو. وري عرض ڪيائين ته اي مالڪ! ڀلا ان پٽ جي ماءُ جي پيٽ ۾ اچڻ جي ڪا نشاني ته ٻڌاءِ جو ان نشانيءَ سان سمجهان ته هاڻي منهنجو پٽ پنهنجي ماءُ جي پيٽ ۾ اچي ويو آهي. الله تعاليٰ اها سندس دعا قبول ڪري فرمايو ته نشاني هيءَ آهي جو جڏهن اهو ماءُ جي پيٽ ۾ ايندو ته تون ماڻهن سان ٽي ڏينهن ڳالهائي نه سگهندين صرف اشارن سان ڪين جواب ڏيندين ۽ ڪم ڪار سمجهائيندين. ڄاڻڻ گهرجي ته حضرت زڪريا عليه الصلوة والسلام جي طرفان اهو عرض ڪري نشاني گهرڻ شڪ جي بنياد تي نه هو. علامه آلوسيءَ بغدادي عليه الرحمة لکيو آهي ته ليتلتي تلك النعمة بالشكر حين حصولها (۱) يعني حضرت زڪريا عليه الصلوة والسلام جي اها دعا ان لاءِ هئي ته ان نعمت جي ملڻ جو وقت معلوم ٿئي ته اها نعمت الله تعاليٰ جو شڪر ڪندي حاصل ڪجي ۽ سندس بي نياز بارگاهه ۾ نياز نورث سان سجدي گذار رهجي.

”وَأَذْكُرُّ رَبَّكَ بِالْعَشِيِّ وَالْإِبْكَارِ“ پنهنجي رب کي شام ۽ صبح ياد ڪر جيڪڏهن تنهنجي زبان ڳالهائي نه سگهي ته به دل ۾ الله تعاليٰ کي ياد ڪندو ره. محمد بن ڪعب قرظي عليه الرحمة فرمايو آهي ته جيڪڏهن الله تعاليٰ جي ذڪر ڇڏڻ جي ڪنهن کي رخصت هجي ها ته حضرت زڪريا عليه الصلوة والسلام کي هجي ها ۽ جيڪڏهن ذڪر ڇڏڻ جي اجازت هجي ها ته جنگ جي ميدان ملهائيندڙن مجاهدين کي هجي ها. انهن جي لاءِ به حڪم آهي ”يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ“ (۲) اي ايمان وارو! جڏهن دشمنن جي جماعت سان مقابلي ۾ اچو ته ثابت قدم رهو ۽ الله جو ذڪر گهڻو ڪيو تان ته ڪامياب ٿيو.

مٿي ذڪر ڪيل آيتن ۾ غور ڪرڻ سان هيٺيان فائدا حاصل ٿيا..

فائدو ١

الله تعاليٰ جي پيارن کان نقل ڪيل دعائون قبول پونديون آهن هتي حضرت زڪريا عليه الصلوة والسلام به اها دعا گهري هئي جيڪا ڪيترن نبين عليهم الصلوة والسلام جي ڏاڏي حضرت ابراهيم عليه الصلوة والسلام جن گهري هئي.

فائدو ٢

حضرت زڪريا عليه الصلوة والسلام اتي ئي دعا گهري جتي بيبي مريم سائڻ هئي جيئن قرآن جي لفظ ”هَٰنَالِكَ“ مان معلوم ٿيو. ان مان معلوم ٿئي ٿو ته جنهن جاءِ ۾ الله تعاليٰ جا صالح ٻانهيا يا ٻانهيون رهن اتي دعا گهرڻ سٺي ڳالهه آهي ۽ الله تعاليٰ پنهنجي فضل و ڪرم سان اها دعا قبول ٿو ڪري. علامه ابن عابدين شامي عليه الرحمة لکيو آهي ته حضرت امام شافعي عليه الرحمة فرمايو آهي ته مان حضرت امام ابو حنيفه عليه الرحمة سان برڪت حاصل ڪندو آهيان ۽ سندس قبر (مبارڪ) تي ايندو آهيان جيڪڏهن الله تعاليٰ جي درگاهه ۾ ڪا حاجت هوندي اٿم ته ٻه رڪعتون نفل پڙهي ۽ امام صاحب جي قبر وٽ الله تعاليٰ کان دعا گهرندو آهيان ته (ان بزرگ ٻانهي جي برڪت سان) الله تعاليٰ اها منهنجي حاجت جلد پوري ڪندو آهي. (١)

فائدو ٣

جڏهن ڪنهن ٻانهي وٽ الله تعاليٰ جي ڪا نعمت ڏسجي ته پنهنجي لاءِ به الله تعاليٰ کان اها نعمت گهرجي، جيئن حضرت زڪريا عليه الصلوة والسلام بيبي مريم وٽ اڻ مندائتا ميو ڏسي پنهنجي لاءِ اڻ مندائتا (پيريءَ ۾) پٽ گهريو هو. برسات ۽ مينهن پوڻ وقت دعا گهرڻ به سٺي ڳالهه آهي.

فائدو ٤

انبياءِ ڪرام عليهم الصلوة والسلام جو شان ۽ سندن سهڻيون صفتون

بيان ڪرڻ خداوندي سنت آهي. جيئن الله تعالى حضرت يحيى عليه الصلوة والسلام جون سهڻيون صفتون، مصدقاً، سيداً، حصوراً، نبياً، من الصالحين بيان فرمايون آهن.

فائدو ٥

آيت ٣٩ مان معلوم ٿيو ته علوم خمسہ (پنج علم، ڪڏهن مرندو ڪٿي دفن ٿيندو، پيٽ ۾ ڇا آهي؟ صبحاڻي ڇا ٿيندو؟ قيامت ڪڏهن ايندي؟) جو علم به الله تعالى پنهنجي ڪن پيارن کي عطا ڪندو آهي الله تعالى جڏهن حضرت زڪريا عليه الصلوة والسلام کي ملائڪن جي ذريعي خوشخبري ڏني ته توکي مٿين صفتن واري پٽ جي مبارڪ آهي ۽ سندس گهرواريءَ جي پيٽ ۾ ان پٽ جي اچڻ جي نشاني (ماڻهن سان اشاري سان ڳالهائڻ) ظاهر ٿي ته کيس ۽ سندس گهرواريءَ کي خبر هئي ته پيٽ ۾ اچڻ وارو، پٽ آهي ان سان گڏ ان پٽ جي مٿي لکيل صفتن سان موصوف هجڻ جو به علم هو.

فائدو ٦

الله تعالى جي دربار ۾ پٽ جي ملڻ لاءِ دعا گهرڻ ان نيت سان ته اهو وڏو ٿي الله تعالى جي دين جي خدمت ڪري نبين عليهم الصلوة والسلام جي سنت آهي جيئن حضرت زڪريا عليه الصلوة والسلام جون دعائون مختلف لفظن سان قرآن ڪريم بيان ڪيون آهن. صالح اولاد پيءُ ۽ ماءُ جي لاءِ صدقو جاري آهي. جيڪو دنيا جي حياتيءَ، قبر ۽ قيامت ۾ ڪم ايندو آهي.

فائدو ٧

الله تعالى جي پيارن نبين عليهم الصلوة والسلام جي دنيا تي پهچڻ کان اڳ ۾ ئي سندن آمد جي خبر دنيا ۾ مشهور ٿي ويندي آهي جيئن حضرت آدم عليه الصلوة والسلام جي آمد کان اڳ سندس خبر ملائڪن ۾ مشهور ٿي ويئي هئي، حضرت ابراهيم ۽ حضرت موسيٰ عليه الصلوة والسلام جي خبر سندن ڄمڻ کان پهريان دنيا وارن جي ڪنن تي پهتي هئي جو نمرود ۽ فرعون ظلم ڪندي ڪيترا ٻار ڪهايا هئا حضرت يحيى عليه السلام جي خبر حضرت زڪريا عليه الصلوة والسلام جي اشارن سان ڳالهائڻ جي ڪري ماڻهن ۾ هلي وئي هئي ۽ اسان جي آقا، الله تعالى جي آخري

پيغمبر عليه الصلوة والسلام جن جي آمد جي خبر ۽ اڳيئي دنيا ۾ مشهور ٿي چڪي هئي، جيئن سيرت جي ڪتابن ۾ صاف صاف لکيل آهي.

فائدو ٧

حضرت زڪريا عليه الصلوة والسلام جي اولاد لاءِ دعا گهرڻ مان ثابت ٿيو ته شادي ڪري اولاد جي تمنا رکڻ، نئين پيارن عليهم الصلوة والسلام جي سنت ۽ سندن پسند آهي ابن ماجه سيده عائشه رضي الله تعالى عنها کان روايت آندي آهي ته رسول الله ﷺ جن فرمايو ”النِّكَاحُ مَنْ سَتَتْهُ فَمَنْ لَمْ يَعْمَلْ بِسُنَّتِي فَلَيْسَ مِنِّي وَتَزَوَّجُوا فَإِنَّهُ مُكَاثِرٌ بِكُمْ الْأُمَمَ وَمَنْ كَانَ ذَا طَوْلٍ فَلْيَنْكِحْ وَمَنْ لَمْ يَجِدْ فَعَلَيْهِ بِالصَّوْمِ فَإِنَّهُ لَهُ وَجَاءٌ“ (١) يعني نڪاح ڪرڻ منهنجي سنت آهي پوءِ جنهن منهنجي سنت تي عمل نه ڪيو اهو منهنجي امت مان ناهي. جيڪو (مالي) طاقت وارو آهي. اهو نڪاح ڪري ۽ جيڪو (مالي) طاقت نه ٿو رکي اهو روزو رکڻ لازم سمجهي اهوئي ان لاءِ بچاءُ آهي. هڪ حديث ۾ آيو آهي ته حضرت انس رضي الله تعالى عنه جي ماءُ ام سليم حضور عليه الصلوة والسلام جن جي خدمت عاليه ۾ عرض ڪيو ته ”انس اوهان جو خادم آهي ان لاءِ دعا گهرو، پاڻ ان لاءِ هيئن دعا فرمايائون ته ”اَللّٰهُمَّ اكْثِرْ مَالَهُ وَوَلَدَهُ وَبَارِكْ لَهُ فِيمَا اَعْطَيْتَهُ“ اي الله! انس جو مال ۽ اولاد گهڻو ڪر ۽ جيڪي کيس ڏنو اٿئي ان ۾ برڪت وجهي ڏيس حبيب ڪريم ﷺ جن جي برڪت واريءَ دعا جو اثر اهو ٿيو جو حضرت انس رضي الله عنه پنهنجيءَ حياتيءَ ۾ سو (١٠٠) جي قريب اولاد ڏنو ۽ کيس مالي وسعت به نصيب ٿي. (٢)

فائدو ٨

حضرت عيسيٰ عليه السلام جي ذڪر کان اڳيان حضرت يحيى عليه الصلوة والسلام جو ذڪر ان جي ڪري آندو ويو ته جيڪڏهن پيرسنيءَ ۽ نااميديءَ جي عالم ۾ حضرت زڪريا عليه الصلوة والسلام کي حضرت يحيى عليه السلام جهڙو پاڪ، صاف پٽ ڏيڻ الله تعالى جي قدرت جو ڪمال آهي ته مريم سڳوريءَ کي به مڙس

(١) تفسير القرطبي ص ٧٢ ج ٤

(٢) تفسير القرطبي ص ٧٣ ج ٤ معارف القرآن ص ٥٧ جلد ٢

ڪان سواءِ حضرت عيسى عليه الصلوة والسلام جهڙو پٽ ڏيڻ ان جي قدرت جو ڪرشمو آهي. حضرت عيسى عليه الصلوة والسلام نه الله آهي نه الله جو پٽ پر سندس پيدا ڪيل ٻانهو آهي.

فائدو ۹

حضرت يحيى عليه الصلوة والسلام ماء جي پيٽ ۾ هوندو هو ته بيبي مريم سائڻ جي وجود ۾ حضرت عيسى کي ڏسي پُڇندو هو ۽ ان جي تعظيم ڪندو هو. علامه آلوسيءَ عليه الرحمة امام احمد جي حوالي سان مجاهد جي روايت آندي آهي ته قالت امرأة زكريا لمریم انی اجد الذی فی بطنی يتحرك للذی فی بطنک يعني زکريا عليه السلام جي گهر واري حضرت بيبي مريم کي چوندي هئي ته مان محسوس ٿي ڪيان ته جيڪو ٻچو منهنجي پيٽ ۾ آهي تنهنجي پيٽ واري (کي ڏسي ان) لاءِ تربتي ٿو. ان ئي معنيٰ واري روايت ابن جرير حضرت ابن عباس رضي الله تعالى عنهما کان به آندي آهي. (۱۱)

وَإِذْ قَالَتِ الْمَلَائِكَةُ يَمْرُؤُا إِنَّ اللَّهَ اصْطَفَاكِ وَطَهَّرَكِ

۽ (ياد ڪريو) جڏهن چيو ملائڪن ته اي مريم! بيشڪ الله برگزيڏو بنايو توکي ۽ پاڪ ڪيو توکي

وَاصْطَفَاكِ عَلَى نِسَاءِ الْعَالَمِينَ ﴿٤٢﴾ يَمْرُؤُا اقْنَتِي لِرَبِّكِ

۽ چونديو آهي توکي جهانن جي عورتن تي اي مريم! خلو ص سان عبادت ڪر پنهنجي رب جي

وَاسْجُدِي وَارْكَعِي مَعَ الرَّاكِعِينَ ﴿٤٣﴾

۽ سجدو ڪر ۽ رڪوع ڪر رڪوع ڪندڙن سان گڏ

(۱۱) روح المعاني ص ۱۴۷ جزء ۳

تفسير

حضرت زكريا ۽ يحيى عليه الصلوة والسلام جو قصو جنهن ۾ عمران جي اولاد جي برگزيده هجڻ جو ذڪر ۽ حضرت عيسى عليه الصلوة والسلام جي آمد جي تمهيد هئي. زميني مناسبات جي ڪري وچ ۾ آيو هو هاڻي وري حضرت بيبي مريم ۽ سندس فرزند حضرت عيسى عليه الصلوة والسلام جي واقعن ڏانهن ڪلام منتقل ٿي رهيو آهي ۽ ٻڌايو پيو وڃي ته حضرت بيبي مريم سلام الله عليها کي ملائڪن مخاطب ٿي چيو هو ته اي مريم! قدرت واريءَ نگاهه انتخاب توکي شروعات واريءَ عمر کان ئي منتخب فرمايو هو. الله جل جلاله جي نبي حضرت زڪريا عليه الصلوة والسلام تنهنجي سرپرستي ۽ سنڀال ڪئي. الله تعاليٰ تنهنجي دل ۾ پنهنجي ذڪر ۽ عبادت سان لڳاءُ پيدا ڪيو تنهنجي لاءِ غيب کان اڻ منڊائتا ۽ نموني نموني ميوا موڪليا ويا. عورت هجڻ جي باوجود توکي مالڪ مٺي جي ذات اعلى منصب تي پهچائي توکان مختلف نمونن جون ڪرامتون ظاهر ڪرايون. الله تعاليٰ توکي سهڻا اخلاق، پاڪ طبيعت، ظاهري، باطني نزاهت ۽ صفائي نصيب ڪئي ۽ تنهنجو بيت المقدس سان متصل رهڻ قبول فرمايو (تنهنجي وقت وارن) سڀني جهانن جي عورتن تي توکي فضيلت، شرف ۽ شان بخشيو، مفسرن پلارن لکيو آهي ته ملائڪن مان اهو سائو سان ڳالهائڻ وارو جبرئيل هو ۽ اهو وحي نه پر الهام هو (۱) ڪن بزرگن جو چوڻ آهي ته بيبي سائو سان ملائڪن جي روبرو گفتگو سندس ڪرامت هئي. قيل ڪلموها شفاها ڪرامه لها (۲) الهام طور ملائڪن جو غير نبي سان ڳالهائڻ ممڪن آهي منع نه آهي صرف الله تعاليٰ جي دين جي دعوت ۽ تبليغ وارو وحي غير نبي ڏي نه ٿيندو آهي.

سوال

مٿي ذڪر ڪيل آيت "قَالَتِ الْمَلَايِكَةُ" ۾ الملائكة جمع جو صيغو آهي ان مان صرف هڪ جبريل مراد ڪيئن ٿو وٺي سگهجي؟

جواب

علامه اسماعيل حقي عليه الرحمة لکيو آهي ته وانما جمع تعظيما له - يعني جمع جو صيغو حضرت جبرئيل عليه السلام جي تعظيم لاءِ آندو ويو آهي ٿورو اڳتي لکيو اٿس ته فكلمها شفاها کرامة لها وکرامات الاولياء حق (١) يعني جبرئيل عليه السلام جو سائڻ سان روبرو ڳالهائڻ سندس کرامت هئي ۽ ولين جون کرامتون حق آهن. علامه ابو حيان اندلسي عليه الرحمة لکيو آهي ته جڏهن جبرئيل عليه السلام لهندو آهي ته ان سان گڏ ٻيا ملائڪ به لهي ايندا آهن پوءِ جڏهن جبرئيل بيبي صاحبه سان ڳالهائيو ٿي ته ان وقت به اهي ملائڪ ساڻس گڏ هئا ان جي ڪري الملائڪه جمع آندو ويو آهي. (٢)

بيبي مريم سائڻ جو شان

قرآن ڪريم جي هن آيت مان ثابت ٿيو ته بيبي مريم سائڻ کي الله تعاليٰ برگزیدو ۽ پيارو بنايو هو. ٻيءَ آيت ۾ الله جل جلاله جو فرمان آهي ته ”وَأُمُّ صَدِيقَةٍ“ (٣) يعني ان (حضرت عيسيٰ عليه السلام) جي ماءُ صديقه هئي. ٽين آيت ۾ آهي ”وَصَدَقَتْ بِكَلِمَاتِ رَبِّهَا وَكَانَتْ مِنَ الْقَانِتِينَ“ (٤) يعني پنهنجي رب جي فرمانن ۽ ان جي ڪتابن جي تصديق ڪيائين ۽ هئي فرمانبردارن مان- هنن آيتن ۾ سندس صديقيت ۽ الله جي ڪلمات ۽ ڪتابن جي تصديق ڪرڻ ۽ فرمانبرداري جي مقام تي فائز هجڻ جو ذڪر آيو آهي.

سوال

سڀني عورتن ۾ ڀلي عورت ڪهڙي آهي؟

جواب

قرآن ڪريم جي هن آيت مان جيڪو سیده بيبي مريم رضي الله تعاليٰ عنها جو سڀني عورتن کان ڀلو هجڻ بيان ٿيو آهي سو بعض وجوهات جي ڪري آهي

(٢) البحر المحيط ص ٤٥٥ جلد ٢

(١) روح البيان ص ٣٢ جلد ٢

(٤) سورة التحريم آيت ١٢

(٣) سورة المائدة آيت ٧٥

مثلاً اللہ تعالیٰ ان ۾ اهڙي صلاحيت، لياقت ۽ استعداد رکيو هو، جو ڪنهن انسان جي هٿ لڳائڻ کان سواءِ ئي سندس وجود مسعود مان حضرت عيسيٰ عليه الصلوة والسلام جهڙو اولو العزم پيغمبر پيدا ٿيو ۽ اها امتيازي حيثيت ٻي ڪنهن به عورت کي نه عطا ٿي، تنهن ڪري وڏن وڏن مفسرن لکيو آهي ته ”وَاصْطَفٰكِ عَلٰی نِسَاءِ الْعَالَمِينَ“ ۾ عالمن (جهانن) مان مراد ان وقت جا جهان آهن، اها پنهنجي همعصر عورتن مان سڀني کان پلي آهي ۽ اهڙو استعمال قرآن پاڪ جي ٻين آيتن ۾ به آيل آهي جيئن ارشاد ايزدي آهي ”وَإِذْ قَالَ مُوسٰى لِقَوْمِهِ يَا قَوْمِ اذْكُرُوا اللّٰهَ عَلَيْكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ مُّلُوكًا وَآتَاكُمْ مَّالًا يُّوتِ أَحَدًا مِّنَ الْعَالَمِينَ“ (۱) يعني (ياد ڪر) جڏهن موسىٰ (عليه السلام) پنهنجي قوم کي چيو ته اي منهنجي قوم وارو! پاڻ تي الله جي نعمت ياد ڪيو جو اوهان ۾ نبي پيدا ڪيائين ۽ اوهان کي (دنيا ۾) بادشاهه بنايائين ۽ اوهان کي اهي (نعمتون) ڏنائين جو جهانن مان ڪنهن کي به نه ڏنائين. هتي به عالمن مان مراد ان وقت جا جهان آهن. هن آيت ”وَلَقَدْ اخْتَرْنَاهُمْ عَلٰی الْعَالَمِينَ“ (۲) (البتة تحقيق برگزیدو بنايوسون انهن (بني اسرائيلن) کي جهانن کان) ۾ به مراد ان وقت جا جهان آهن. علامه شوڪانيءَ لکيو آهي ته ان مريم عليها السلام سيدة نساء عالمها لا نساء جميع العالم (۳) يعني بيشڪ مريم سلام الله عليها پنهنجي وقت واري جهان جي عورتن کان پلي هئي، سڄي دنيا جي عورتن کان پلي ناهي. حضور ﷺ جن جي حديثن ۾ ٻين بيبي جي ڀلائي به آيل آهي.

حديث ۱

ابن ابي شيبه، بخاري، مسلم، ترمذي، نسائي، ابن جرير، ابن مردويه سڀني محدثن حضرت علي رضي الله تعالى عنه کان روايت آندي آهي ته رسول الله ﷺ جن فرمايو ته ”خَيْرُ نِسَاءِهَا مَرْيَمُ بِنْتُ عِمْرَانَ وَخَيْرُ نِسَاءِهَا خَدِيجَةُ بِنْتُ خُوَيْلِدٍ“ يعني دنيا جي عورتن ۾ پلي مريم بنت عمران آهي ۽ دنيا جي عورتن ۾ پلي خديجه بنت خويلد آهي. هن حديث شريف ۾ حضرت ام المؤمنين خديجه رضي الله عنها کي به بيبي مريم سائڻ وانگر عورتن ۾ ڀلو سڏيو ويو آهي.

(۲) سورة الدخان آيت ۳۲

(۱) سورة المائدة آيت ۲۰

(۳) فتح القدير ص ۳۴۰ جلد ۱

حدیث ۲

محدث حاکم صحیح سند سان حضرت عبداللہ بن عباس رضی اللہ عنہما کان روایت آندي آهي ته رسول اللہ صلی اللہ علیہ وسلم جن فرمایو "أَفْضَلُ نِسَاءِ الْعَالَمِينَ خَدِيجَةُ وَفَاطِمَةُ وَمَرْيَمُ وَأَسِيَّةُ امْرَأَةِ فِرْعَوْنَ" يعني جہانن جي عورتن کان ڀليون خديجه، فاطمه، مريم ۽ فرعون جي گهرواري آسيه آهن. جيئن حضرت بيبي مريم حضرت عيسىٰ عليه السلام کي ڄڻيو ۽ ان جي پرورش ڪئي هئي تيئن آسيه سائڻ حضرت موسىٰ عليه الصلوٰۃ والسلام کي ڏسي فرمایو هو ته "قَرَّةٌ عَيْنٍ لِّي وَلَئِكَ لَا تَقْتُلُوهُ عَسَىٰ أَنْ يَنْفَعَنَا أَوْ نَتَّخِذَهُ وَلَدًا" (۱) يعني هيءُ (ٻچو) منهنجي ۽ تنهنجي لاءِ اڪ جو نار آهي، ان کي قتل نه ڪيو اميد آهي ته اسان کي نفعو ڏيندو يا ان کي پٽ ڪري رکنداسين.

حدیث ۳

ابن ابي شيبه، بخاري، مسلم، ترمذي، نسائي، ابن ماجه ۽ ابن جرير حضرت ابو موسیٰ اشعري رضی اللہ تعالیٰ عنه کان روایت آندي آهي ته رسول اللہ صلی اللہ علیہ وسلم جن فرمایو "كَمَلُ مِنَ الرِّجَالِ كَثِيرٌ وَلَمْ يَكْمَلْ مِنَ النِّسَاءِ إِلَّا مَرْيَمُ ابْنَتُ عِمْرَانَ وَأَسِيَّةُ امْرَأَةِ فِرْعَوْنَ وَفَاطِمَةُ عَائِشَةُ عَلَى النِّسَاءِ كَفَضْلِ الثَّرِيدِ عَلَى الطَّعَامِ" يعني مرد گهڻا ڪمال وارا ٿيا ۽ عورتن مان مريم بنت عمران ۽ فرعون جي زال آسيه ڪمال واريون هيون ۽ عائشه عورتن کان ائين فضليت واري آهي جيئن ٿريد (ڪٽي ۽ چوري) ٻين کاڌن کان ڀلو کاڌو آهي. (۲) ابو حيان اندلسيءَ لکيو آهي ته اسان جي بعضي علما ۽ پنهنجن مشائخن کان هن ڳالهه تي اتفاق نقل ڪيو آهي ته ان فاطمه افضل النساء المتدمات والمتاخرات لانها بضعة من رسول اللہ صلی اللہ تعالیٰ علیہ وسلم (۳) يعني يقيناً حضرت بيبي فاطمه رضي الله عنها دنيا جي اڳين ۽ پوين عورتن کان ڀلي آهي ڇو ته اها رسول اللہ صلی اللہ تعالیٰ علیہ وسلم جن جي جسم اطهر جو ٽڪرو آهي ۽ جيئن سندن جسم ساري ڪائنات ۾ افضل آهي تيئن سندن نياڻي سيده فاطمه زهري به ساريءَ دنيا جي عورتن کان افضل آهي. حضرت مولانا مخدوم محمد هاشم

صاحب جن به سنڌي زبان ۾ لکيل عقائد جي ڪتاب ۾ ائين آندو آهي. (١)
 ”وَطَهَّرَك“ (۱) پاڪ بنايائين توکي) هن مان مراد بياخلاق، عادات ۽
 ڪردار جي پاڪائي آهي يا حيض کان پاڪ ۽ صاف هجڻ آهي. علامه رشيد رضا
 صاحب لکيو آهي ته والتطهير قد فسر بعدم الحيض وبذالك كانت اهلا للملازمة
 المحراب يعني تطهير (پاڪ ڪرڻ) جو تفسير حيض جي نه اچڻ سان به ڪيو ويو آهي
 ۽ ان جي ڪري ئي بيت المقدس جي ڀر واري عبادت جي جاءِ ۾ هميشه رهڻ جي لائق
 هئي. هن کان پوءِ اڳتي لکيو اٿس ته روي ان السيدة فاطمة الزهراء ما كانت تحيض
 وانها لذلك لقت بالزهراء (٢) يعني روايت ۾ آيو آهي ته سيدة فاطمه زهراء رضي الله
 تعالى عنها ڪي حيض نه ايندو هو ۽ يقيناً انهيءَ جي ڪري ئي ڪيس زهراء لقب ڏنو ويو
 هو.

”يَمْرُؤُا اَقْنَبِي لِرَبِّكِ“ اي مريم! پنهنجي رب جي خلوص سان عبادت
 ڪر- عبد بن حميد حضرت مجاهد کان روايت آندي آهي ته جڏهن مريم سائڻ ڪي
 ملائڪن اهو حڪم پهچايو ته الله تعالى جي عبادت ۾ ايتري بيهندي هئي جو سندس
 پير مبارڪ سڄي پوندا هئا، ابن جرير امام اوزاعيءَ کان روايت آندي آهي ته بيبي مريم
 ايتري قدر بيهندي هئي جو سندس پير مبارڪ سڄي ڦاٽي ته پوندا هئا پر انهن مان پوءِ
 به وهندي هئي. (٣) هڪ روايت ۾ آهي ته عبادت ۾ بيبي سائڻ ائين ڄمي بيهندي هئي
 جو پڪي ڪيس بي ساھي شيءِ سمجهي سندس مٿان اچي ويهندا هئا (٤) المقصد ته
 بيبي صاحبه ڪي خصوصي طرح حڪم ڪيو ويو هو ته جڏهن الله تعالى توکي ايتري
 عزت، بلند مقام ۽ مرتبو عطا ڪيو، ايتري نعمتن سان نوازيو آهي ته الله جل جلاله
 جي اڳيان اخلاص ۽ تذلل سان سندس انعامن جو شڪر ادا ڪندي سندس بي نياز ۽ بي
 پرواهه بارگاهه ۾ جهڪيل ره. عبوديت جا فرائض سرانجام ڏيندي سندس فرمان ڪي
 ادا ڪرڻ ۾ سرگرمي ۽ محنت ڏيکار تانت جنهن عظيم امر جي پوري ڪرڻ جي لاءِ الله
 تعالى توکي ذريعو مقرر ڪيو آهي، اهو ظاهر ٿئي.

”وَأَسْجُدِيْ وَارْكَعِيْ مَعَ الرَّاكِعِيْنَ“ (۱) سجدو ڪر ۽ رڪوع ڪندڙن سان
 گڏ رڪوع ڪر) هنن لفظن ۾ رڪوع کان سجدي کي اڳ ۾ ذڪر ڪيو ويو آهي

(٢) تفسير المنار ص ٣٠٠ جلد ٣

(١) تفسير تنوير الايمان ص ٢٦ پ ٣

(٤) البحر المحيط ص ٤٥٦ جلد ٢

(٣) الدر المنثور ص ١٩٥ جلد ٢

حالاتڪ رکوع اڳ ۾ سجدو پوءِ هوندو آهي. سو ان جي ڪري جو سجدو رکوع کان وڌيڪ شرف ۽ شان وارو آهي يا انهن جي شريعت ۾ سجدو اڳ ۾ رکوع پوءِ هوندو هو (۱) يا ته واو عطف جو ترتيب لاءِ نه هوندو آهي صرف گڏ ڪرڻ لاءِ هوندو آهي ان فرمان مان مقصد سجدا ۽ رکوع سڀ ادا ڪرڻ آهي ترتيب مقصود نه آهي.

سوال

”وَأَرْكَعِي مَعَ الرَّاٰكِعِيْنَ“ هنن لفظن ۾ حڪم آهي ته رکوع ڪندڙن سان گڏ رکوع ڪر. سيده مريم سائڻ ته عورت هئي اها مردن رکوع ڪندڙن سان گڏ رکوع ڪيئن ڪري سگهندي؟ ان حڪم مان مراد ڇا آهي؟

جواب

ان مان مراد آهي ته جيئن مرد همت، جرئت، نياز ۽ نورث سان رکوع ڪن تون به انهن جي رکوع وانگر رکوع ڪر ۽ الهي احڪام جي پابند ره.

مسئلو

هن مان اهو به ثابت ٿيو ته رکوع ۾ پهچڻ وارو جماعت کي پهچندڙ چيو ويندو ان جي ڪري هتي نماز کي رکوع سان تعبير ڪيو ويو آهي. هنن آيتن ۾ غور ڪرڻ سان هي فائدا حاصل ٿيا.

فائدو ۱

جنهن تي الله تعاليٰ جون نعمتون گهڻيون هجن ان کي الله تعاليٰ جو شڪر ۽ عبادت به گهڻي ڪرڻ گهرجي، جيئن حضرت بيبي مريم سائڻ تي الله تعاليٰ جون نعمتون گهڻيون هيون ته کيس گهڻي عبادت ڪرڻ جو حڪم مليو هو.

فائدو ۲

ڌيني يا دنيوي اڳواڻن کي گهرجي ته اهي وڌيڪ ديندار رهن. شريعت مطهره تي مضبوطيءَ سان عمل ڪن تانت سندن ماتحت عملو ۽ ٻيا ماڻهو کين ڏسي

ديندار ٽين سيده مريم جي حالات مان عورتون سبق حاصل ڪن ۽ گهڻي شوق ۽ محبت سان الله جل جلاله جي عبادت ڪن.

فائدو ۳

نبين عليهم الصلوة والسلام کان سواءِ ٻين سان به ظاهري يا باطني نموني سان ملائڪ ڳالهائيندا آهن. جنهن کي الهام سڏيو ويندو آهي جيئن ”وَإِذْ قَالَتِ الْمَلَائِكَةُ“ مان ظاهر آهي مگر دين جي دعوت ۽ تبليغ لاءِ وحي ڪرڻ نبين عليهم الصلوة والسلام سان خاص هوندو آهي.

فائدو ۴

مرد هجڻ واري صفت عورت هجڻ واريءَ صفت کان يقيناً وڌيڪ پلي آهي، پر ڪي عورتون شان، علم، عقل، ديانت ۽ عبادت جي لحاظ سان مردن کان به مٿاهيون هونديون آهن.

فائدو ۵

مرد جو انتهائي ڪمال کيس نبوت جو عطا ٿيڻ آهي ۽ عورت جو انتهائي ڪمال صديقيت جي مقام تي فائز ٿيڻ آهي. ڪنهن ولي سڳوري کان پڇيو ويو هو ته ابدال مڙئي ڪيترا آهن؟ جواب ۾ فرمايائين ته چاليهه نفس (هستيون) عرض ڪيو ويو ته چاليهه مرد چون ٿا چئو؟ فرمايائين ته انهن ۾ ڪي عورتون به آهن.

فائدو ۶

نماز جماعت سان پڙهڻ گهرجي جيئن ”مَعَ الرَّاٰكِعِينَ“ مان ظاهر آهي.

فائدو ۷

نبوت صرف مردن کي ملي آهي عورتن مان ڪابه عورت نبوت جي درجي تي نه پهتي آهي جيئن الله تعاليٰ جو فرمان آهي ”وَمَا أَرْسَلْنَا قَبْلَكَ إِلَّا رِجَالًا نُّوحِي إِلَيْهِمْ“ (۱) ۽ اسان توکان اڳي صرف مرد (نبي ڪري) موڪليا هئا ۽

(۱) سورة الانبياء آيت ۷

بيء آيت ۾ آهي ”وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ“ (١) يعني اوهان کان اڳي صرف مرد (نبي ڪري) موڪليا هيا سون جن ڏانهن وحي ٿي ڪيوسون. باقي حضرت بيبي مريم ۽ حضرت بيبي آسيه رضي الله عنهما جي لاءِ جيڪو وحي جو لفظ آيو آهي ان مان مراد نبوت نه پر ڳجهي سمجهاڻي آهي. جيئن ماڪيءَ جي مک لاءِ حڪم آهي ”وَأَوْحَىٰ رَبُّكَ إِلَى النَّحْلِ“ ۽ تنهنجي رب ماڪيءَ جي مک ڏانهن الهام ڪيو ڇا ماڪيءَ جي مک کي به نبي چونڊو؟ نه هرگز نه.

فائدو

بيبي مريم، بيبي آسيه ۽ بيبي ڪلثم جنت ۾ حضور عليه السلام جن جون گهرواريون هونديون. طبراني سعد بن جناده عوفيءَ کان روايت آندي آهي ته رسول الله صلي الله تعالى عليه وسلم جن فرمايو ”إِنَّ اللَّهَ زَوَّجَنِي فِي الْجَنَّةِ مَرْيَمَ بِنْتُ عِمْرَانَ وَامْرَأَةً فِرْعَوْنَ وَأُخْتَ مُوسَى“ بيشڪ الله جنت ۾ منهنجي شادي عمران جي ڌيءَ مريم ۽ فرعون جي گهرواري (آسيه) ۽ موسيٰ (عليه الصلوة والسلام) جي ڀيڻ (ڪلثم) سان ڪرائي آهي.

۽ ابويعليٰ حضرت ابوامامه رضي الله عنه کان روايت آندي آهي ته رسول الله صلي الله تعالى عليه وسلم جن کيس مخاطب ٿي فرمايو ”أَشَعَّرْتَ أَنْ اللَّهَ زَوَّجَنِي مَرْيَمَ بِنْتُ عِمْرَانَ وَآسِيَةَ بِنْتُ مُزَاحِمٍ وَكُلثُمَ أُخْتِ مُوسَى“ توکي خبر آهي ته الله تعاليٰ مون کي عمران جي ڌيءَ مريم ۽ مزاحم جي ڌيءَ آسيه ۽ موسيٰ جي ڀيڻ ڪلثم پڙڻائي ڏنيون آهن.

۽ حضرت ابن عباس رضي الله عنهما کان روايت آهي ته رسول الله صلي الله تعالى عليه وسلم جن حضرت خديجة (الڪبريٰ) پنهنجي گهر واريءَ (وٽ سندس مرڻ واريءَ بيماريءَ جي حالت ۾ تشريف فرما ٿيا ۽ کيس فرمايائون ته خديجه! جڏهن پنهنجن ٻهجن (مڙس جون ٻيون زالون) سان ملين ته کين منهنجي طرفان سلام چئجانءِ. عرض ڪيائين ته يا رسول الله! ڇا اوهان مون کان اڳ ۾ شادي ڪئي هئي؟ فرمايائون ته ”نه“ پر الله تعاليٰ منهنجي عمران جي ڌيءَ مريم ۽ مزاحم جي ڌيءَ آسيه ۽ موسيٰ جي ڀيڻ ڪلثم سان شادي ڪرائي آهي. (٢) (جيڪي اڳي جنتيائون آهن.)

ذَالِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ

اهو (واقعو) غيب جي خبرن مان آهي وحي ٿا ڪيون اهو تودانهن ۽ نه هئين تون انهن وٽ جڏهن

يَلْقَوْنَ أَقْلَامَهُمْ أَيُّهُمْ يَكْفُلُ مَرِيماً وَمَا كُنْتَ لَدَيْهِمْ إِذْ

اچائين پيا پنهنجا قلم ته ڪهڙو انهن مان سنڀالي مريم کي ۽ نه هئين تون انهن وٽ جڏهن

يَخْتَصِمُونَ ﴿٤٤﴾

جهيڙو پيا ڪن.

تفسير

سمجهڻ گهرجي ته ڪنهن به شيءِ جي ڄاڻڻ لاءِ ٽي (۳) اسباب ۽ ذريعا هوندا آهن. ۱- هڪ عقل ۲- ٻيو ڪنهن کان ٻڌڻ ۳- ٽيون حواس. مٿي ذڪر ڪيل قصا حضور عليه الصلوة والسلام جن نه پنهنجي عقل مبارڪ سان بيان فرمايا هئا ڇو ته اهڙيون ڳالهيون عقل سان بيان نه ٿينديون آهن ۽ نه ٻڌڻ سان. ڇو ته پاڻ ڪنهن انسان وٽ نه پڙهڻ ۽ لکڻ سکيا هئا جو ان کان ٻڌي بيان ڪندا هجن ۽ نه پاڻ اهل ڪتاب، عيسائين ۽ يهودين جي ڪا صحبت ڪئي هئائون جنهن جي ذريعي کين گذريل واقعن جي اهڙي تحقيقي معلومات ٿي هجي ۽ بالفرض جيڪڏهن انهن سان سندن صحبت ٿئي ها ته به اهي ته پاڻ ئي وهمن ۽ غلط ڳالهين جي انڌيرن ۾ ڪري، ڀڙڪي رهيا هئا انهن مان ڪن الله تعاليٰ جي نبين عليهم الصلوة والسلام سان عداوت ۽ دشمنيءَ ۾ ته ڪن وري حد کان وڌيڪ محبت ۾ اچي صحيح واقعن کي ئي مسخ ڪري مٽي ڇڏيو هو اهڙن انڌن جي اکين مان روشني حاصل ڪرڻ ته ناممڪن هئي ۽ نه وري اهي واقعا هئڻ، پيرن هڻڻ سان حاصل ٿي سگهيا ٿي انهن سڀني حالتن جي باوجود مڪي توڙي مدني ٻنهي قسمن جي سورتن ۾ انهن واقعن کي کولي کولي صحيح ۽ اهڙي تفصيل سان بيان ڪرڻ جو وڏن وڏن ڪتابن جي عالمن کي به حيران ڪري ڇڏي ۽ ڪنهن کي به انڪار ڪرڻ جي جرأت ۽ مجال نه رهي ان ڳالهه جو ڪليل

دليل آهي ته الله تعالى کين اهو علم وحي جي ذريعي عطا ڪيو هو ان کان سواءِ نه پاڻ اتي جسم اظهر سان موجود هئا نه وٽن ٻيو ڪو خارجي ذريعو هو.

”ذَالِكَ مِنْ أَنْبَاءِ الْغَيْبِ نُوحِيهِ إِلَيْكَ“ اهي غيبي خبرون آهن جيڪي اسين توڏانهن وحي ڪيون ٿا. هن مان ثابت ٿيو ته الله تعالى وحي جي ذريعي پنهنجي محبوب نبي صلي الله تعالى عليه وسلم جن کي غيب جون خبرون ٻڌائي ٿو. علامه ثناء الله پاني پتيءَ عليه الرحمه لکيو آهي ته فبيان القصص منه صلى الله تعالى عليه وسلم على ما هو الواقع المعلوم عند اهل العلم بالاخبار معجزة له صلى الله تعالى عليه وسلم ودليل قطعي على كونه نبيا وكون ما يتلوا عليهم وحيا من الله تعالى (١) يعني حضور صلي الله تعالى عليه وسلم جن جي طرفان قصن جو اهڙي نموني بيان ڪرڻ جيئن (اهل ڪتاب جا) اهل علم ڄاڻندا هئا حضور صلي الله تعالى عليه وسلم جن جو معجزو ۽ سندن نبي هجڻ ۽ جيڪو پاڻ تلاوت فرمائن ٿا ان جي الله تعالى جي طرفان وحي هجڻ جو قطعي دليل آهي.

”وَمَا كُنْتَ لَدَيْهِمْ“ الاية- ۽ نه هئين تون انهن وٽ. ڄاڻڻ گهرجي ته جڏهن بيبي حنه پنهنجي نذر ڪيل نياڻيءَ مريم مڙهيءَ کي بيت المقدس ۾ ڇڏڻ لاءِ آئي ته بيت المقدس جي خادمن ان جي سنڀالڻ ۽ پالڻ تي اختلاف ڪيو ۽ هر ڪنهن جي دل گهريو ته بيبي صاحبہ کي اهو سنڀالي. نيٺ فيصلو ڪي طي ڪرڻ ۽ نبيرڻ جي لاءِ ڪڍي وجهڻ تي هن طرح اتفاق ڪيائون ته توراڻ لکڻ وارا قلم ڪڍي درياءَ ۾ اڇلايو جنهن جو قلم پاڻيءَ کي چيري مٽي وهي بيبي سائڻ جي سنڀال ان جي حوالي ڪئي وڃي. هتي الله تعالى اهو ذڪر ٻڌائي رهيو آهي ته: اي حبيب! عليك الصلوة والسلام! اوهان (جسماني لحاظ سان) اتي موجود نه هئا جنهن وقت اهي درياءَ ۾ قلم اڇلائي ڪڍا وجهي رهيا هئا ته ڪير مريم کي سنڀالي. علامه صاوي عليه الرحمه هن آيت جي تفسير ۾ لکيو آهي ته هذا بالنظر للعالم الجسماني لاقامة الحجة علي الخصم واما بالنظر للعالم الروحاني فهو حاضر رسالة كل رسول وما وقع له من لدن آدم الي ان ظهر بجسمه الشريف ولكن لا يخاطب به اهل العناد (٢) يعني حضور صلي الله تعالى عليه وسلم جن جو ڪڍي وجهڻ وقت اتي موجود نه هجڻ جسماني لحاظ سان هو دشمن جي

مٿان حجت قائم ڪرڻ لاءِ. باقي روحاني لحاظ سان ته پاڻ هر رسول جي رسالت ۽ جيڪي به آدم عليه السلام جي وقت کان ٿيو ٿي ان تي ان وقت حاضر هئا تانجو پنهنجي جسم شريف سان دنيا ۾ ظاهر ٿيا. علامه اسماعيل حقي عليه الرحمه سورة الفتح جي آيت ٨-٩ جي تفسير ۾ لکيو آهي ته: فانه لما كان اول مخلوق خلقه الله كان شاهدا بوجدانيه الحق وربوبيته وشاهدا بما اخرج من العدم الي الوجود من الارواح والنفوس والاجرام والاركان والاجسام والمعادن والنبات والحيوان والملك والجن والشيطان والانسان وغير ذلك لئلا يشذ عنه ما يمكن للمخلوق دركه من اسرار افعاله وعجائب صنعته وغرائب قدرته بحيث لا يشاركه فيه غيره ولهذا قال عليه السلام ”علمت ما كان وما سيكون“ لانه شاهد الكل وما غاب لحظة“ (١) يعني حضور صلى الله تعالى عليه وسلم جن جڏهن ته الله جل شانہ جي مخلوق ۾ سڀني کان پهريائين پيدا ڪيل آهن تڏهن سندس وحدانيت ۽ ربوبيت جا شاهد آهن ۽ جيڪي به الله تعالى ارواح، نفوس، اجرام، ارکان، جسم، جسا، ڪاٺيون، سلا، حيوان، ملائڪ، جن، شيطان ۽ انسان وغيره عدم مان وجود ۾ آندا انهن جا به شاهد آهن تانت الله تعالى جي ڪمن جي اسرار، ڪاريگريءَ جي عجائب ۽ قدرت جي حيران ڪندڙ ڪارنامن مان جن جو پروڙڻ مخلوق (۽ خاص ڪري سندن لاءِ) ممڪن آهي ڪانئن مخفي نه رهي ۽ انهيءَ جي ڪري ئي پاڻ عليه الصلوة والسلام جن فرمايو: ”علمت ما كان وما سيكون“ جيڪو ٿيو ۽ جلد ٿيندو اهو منهنجي علم ۾ آهي. چو ته پاڻ سڀني جا شاهد آهن هڪ لحظو به غائب ناهن.

تنبیه

انهن مفسرن جي انهن عبارتن تي نظر ڪندي ”وَمَا كُنْتَ لَدَيْهِمْ“ جي تفسير ۾ ٻڌايو ويو ته پاڻ ظاهري جسماني طرح اتي نه هيا، پر روحاني طرح سڀ واقعا سندن نظرن کان گذريا هئا.

إِذْ قَالَتِ الْمَلَائِكَةُ يُمْرِيْمُ إِنَّ اللَّهَ يُبَشِّرُكِ بِكَلِمَةٍ مِّنْهُ اسْمُهُ

جڏهن چيو ملائڪن ته اي مريم! بيشڪ الله بشارت ٿو ڏئي توکي فرمان جي پاڻ وٽان جو نالو ان جو

الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ

مسيح عيسيٰ پٽ مريم جو آهي، مرتبي وارو ۽ دنيا ۽ آخرت ۾ ۽ (الله تعاليٰ جي)

الْمُقَرَّبِينَ ۴۵ وَيُكَلِّمُ النَّاسَ فِي الْمَهْدِ وَكَهْلًا وَمِنَ

مقربن مان آهي ۽ ڳالهائيندو ماڻهن سان پينگهي ۾ ۽ پڪي ۽ عمر ۾ ۽

الصَّالِحِينَ ۴۶ قَالَتْ رَبِّ أَنْتَىٰ يَكُونُ لِي وَلَدٌ وَلَمْ يَمْسَسْنِي

خاص پانهن مان هوندو. چيائين ته اي رب منهنجا! ڪٿان ٿيندو مون لاءِ پٽ ۽ نه هٿ لائون مون کي

بَشَرٌ ۚ قَالَ كَذَٰلِكِ اللَّهُ يَخْلُقُ مَا يَشَاءُ ۚ إِذَا قَضَىٰ أَمْرًا فَإِنَّمَا

ڪنهن انسان. فرمايائين ته ائين الله پيدا ٿو ڪري جيڪي گهري. جڏهن ارادو ڪري ٿو ڪنهن امر جو ته پوءِ تحقيق

يَقُولُ لَهُ كُنْ فَيَكُونُ ۴۷ وَيُعَلِّمُهُ الْكِتَابَ وَالْحِكْمَةَ وَالتَّوْرَةَ

فرمائي ٿو ان لاءِ ٿي. ته پوءِ اهو ٿي پوي ٿو. ۽ پڙهائيندو ان کي ڪتاب ۽ حڪمت ۽ تورات

وَالْإِنْجِيلَ ۴۸ وَرَسُولًا إِلَىٰ بَنِي إِسْرَءِيلَ أَنِّي قَدْ جِئْتُكُمْ بِآيَةٍ

۽ انجيل ۽ (موڪليندو ان کي) رسول ڪري بني اسرائيلن ڏانهن (چوندو ته) تحقيق مان آيس اوهان وٽ نشانيءَ سان

مِّن رَّبِّكُمْ ۚ أَنِّي أَخْلَقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ

اوهان جي رب وٽان بيشڪ مان ٺاهيان ٿو اوهان لاءِ گاري مان پڪي ۽ جي صورت وانگر. پوءِ ڦوڪ ٿو ڏيان

فِيهِ فَيَكُونُ طَيْرًا بِإِذْنِ اللَّهِ وَأُبْرِيءُ الْأَكْمَهَ وَالْأَبْرَصَ وَأُحْيِي

ان ۾ پوءِ ٿي ٿو پوي پکي الله جي اذن سان ۽ سڄو ٿو ڪيان ماءُ جي پيٽان انڌي ڄاول ۽ ڪوڙھ واري کي ۽ جيئرو ٿو ڪيان

الْمَوْتِ بِإِذْنِ اللَّهِ وَأُنَبِّئُكُم بِمَا تَأْكُلُونَ وَمَا تَدْخِرُونَ فِي

مئلن کي الله جي حڪم سان ۽ ٻڌايان ٿو اوھان کي جيڪي کائو ٿا ۽ جيڪي گڏ ڪري رکو ٿا

بُيُوتِكُمْ إِن فِي ذَٰلِكَ لَآيَةٌ لَّكُمْ إِن كُنْتُمْ مُّؤْمِنِينَ ﴿٤٩﴾

پنھنجن گھرن ۾ . بيشڪ ان ۾ نشاني آھي اوھان لاءِ جيڪڏھن آھيو ايمان وارا

تفسير

سمجھڻ گھرجي ته ھنن آيتن سڳورين ۾ حضرت بيبي مريم رضي الله تعاليٰ عنها کي پٽ جي بشارت ملڻ ۽ حضرت عيسيٰ عليه الصلوٰۃ والسلام کي عطا ڪيل معجزات جو بيان آھي. اول ٻڌايو ويو آھي ته الله تعاليٰ جي ملائڪن حضرت بيبي مريم رضي الله عنها کي ٻڌايو هو ته الله تعاليٰ توکي پنھنجي طرفان ”ڪلمه“ جي بشارت ٿو ڏي. ھن آيت کان سواءِ ٻين جاين تي بہ حضرت عيسيٰ عليه الصلوٰۃ والسلام جن جي لاءِ ”ڪلمه“ جو لفظ آيل آھي جيئن فرمان آھي ”إِنَّمَا الْمَسِيحُ عِيسَىٰ ابْنُ مَرْيَمَ رَسُولُ اللَّهِ وَكَلِمَتُهُ الْقَاهَا إِلَىٰ مَرْيَمَ وَرُوحٌ مِّنْهُ“ (سورة النساء رکوع ۲۳) ھونءِ ته ڪائنات جي ھر شيءِ الله تعاليٰ جي فرمان ”کن“ سان جلوه گر ٿي آھي پر الله تعاليٰ پنھنجي ڪامل حڪمت سان ٻين شين کي سبب ۽ مسبب، علت ۽ معلوم جي ڏاڳي ۾ ٻڌو آھي، ان جي ڪري انھ جي ظھور ۽ تخليق ۾ عام نگاھون سبب ۽ علت جي حجاب ۾ اٽڪيل رھن ٿيون. پر ھتي جڏھن ته حضرت عيسيٰ عليه الصلوٰۃ والسلام جي ولادت جو عادي سبب (پيءُ) موجود نہ آھي، ان جي ڪري اھو حجاب وچ ۾ نہ آھي ۽ ”کن“ جي ڪلمي جي جلوه گري ۽ ڪرشمہ آفريني گھڻي واضح ۽ نمايان آھي. ان جي ڪري حضرت عيسيٰ عليه السلام لاءِ ”ڪَلِمَةُ مِّنْهُ“ خصوصاً ارشاد ٿيو آھي. علامہ فخرالدين رازيءَ عليه الرحمة لکيو آھي ته ”انه خلق بکلمة الله وهو قوله كن من غير

واسطه الاب فلما كان تكوينه بمحض قول الله "كن" وبمحض تكوينه وتخليقه من غير واسطه الاب والبذر لا جرم سمي "كلمة" يسمي المخلوق خلقا والمقدور قدرة والمرجو رجاء وهذا باب مشهورة في اللغة (۱) يعني حضرت عيسى عليه الصلوة والسلام الله تعالى جي كلمه "كن" سان پيءُ جي واسطي کان سواء پيدا ٿيو هو. جڏهن سندس وجود ۾ اچڻ پيءُ ۽ پڄ جي واسطي کان سواء صرف الله تعالى جي كلمه "كن" سان ٿيو تڏهن سندس تكوين ۽ تخليق خصوصي آهي. ان جي ڪري "كلمه" سڏيو ويو. مخلوق کي خلق، مقدور کي قدرة، مرجو کي رجاء سڏيو ويندو آهي ۽ لغت ۾ هيءُ باب مشهور آهي.

جيڪي ڪم عام عادي اسباب کان خارج هوندا آهن انهن جي نسبت الله تعالى ڏي ڪئي ويندي آهي. جيئن فرمان ايزدي آهي "وَمَا رَمَيْتْ إِذْ رَمَيْتَ وَلَكِنَّ اللَّهَ رَمَىٰ" (۲) (۱) نه اڇلايو اوهان جڏهن اڇلايو تو ۽ پر الله اڇلايو "رَأْسُهُ الْمَسِيحُ عِيسَى ابْنُ مَرْيَمَ" اسم جي لغوي معنيٰ آهي السمة والعلامة المميزة يعني اهو نشان ۽ علامت جيڪا ڪنهن شيء کي ٻين کان ممتاز ۽ جدا ڪري. حضرت عيسى عليه الصلوة والسلام کي ٻين کان جدا ڪرڻ لاءِ ان جو لقب مسيح، ان جو نالو عيسى ۽ ان جو ڪنڀو ابن مريم ذکر ڪيو ويو، تانته اهو پنهنجي مڙني صفتن ۽ خصوصي امتيازات سان ممتاز ٿئي. مسيح عبراني ٻولي آهي، اهو اصل ۾ ماشيح ۽ مشيحا هو. جنهن جي معنيٰ آهي مبارڪ (برڪت وارو) حضرت ابن عباس رضي الله تعالى عنهما جو فرمان آهي ته ڪيس مسيح سڏڻ جو وجهه هيءُ آهي جو پاڻ جنهن بيمار تي هٿ ڦيرائيندا هئا ته اهو صحت ياب ٿي ويندو هو. (۳) هڪ قول هيءُ به آهي ته سمي مسيحا لاته کان مسيحا الارض يعني کين مسيح ان جي ڪري سڏيو ويو جو پاڻ ڪٿي به مستقل رهائش اختيار نه ڪئي هيائون. سدائين دين جي تبليغي سرگرمين ۾ اچ هتي ته صبحاڻي پيءُ جاءِ تي سفر ۾ رهندا هئا. ڪن جو چوڻ آهي ته مسيح جي معنيٰ آهي هٿ لڳايل. جڏهن حضرت عيسى عليه الصلوة والسلام ڄائو هو ته ڪيس پاڪ، صاف تيل مڪيل هو.

تنبيه

مسلمانن کي خبردار رهڻ گهرجي ته مسيح جي لفظ جي معنيٰ سياح، سير سفر ڪندڙ مراد وٺي قادياني، مرزائي ڪافرن بهانو بنائي حضرت عيسيٰ عليه الصلوة والسلام جن جي لاءِ ائين هلايو آهي ته پاڻ جهان گهمندڙ هئا ۽ جڏهن گهوڙي تي چڙهي ملڪ ملڪ، شهر شهر گهمندي ڪشمير ۾ پهتا ته سرنگر جي هڪ محلي ۾ وفات ڪيائون ۽ اتي ئي سندن قبر آهي. (معاذ الله ثم معاذ الله) اهو سڄو ڪوڙ هنن پنهنجي هٿرادو، نبوت جي ڪوڙيءَ دعويٰ کي بچائڻ لاءِ ٺاهيو آهي جيڪو قرآني تصريحات، نبوي احاديث (علي قائلها الصلوة والتسليمات) جي واضح بيانات ۽ تاريخي تسليم ڪيل حقائق جي خلاف، حق کان دور، عقل کان پري، توهمات ۽ مفروضات تي بنايل آهي، جنهن کي ڪوبه پڪو مسلمان، حضور پر نور شافع يوم النشور صلي الله عليه وسلم جن جو سچو امتي ڪڏهن به نه مڃيندو.

غَيْسَى ابْنُ مَرْيَمَ :- عيسيٰ اصل ۾ عبراني زبان جو لفظ يشوع آهي جنهن کي عربيءَ ۾ عيسى سڏيو ويو آهي معنيٰ سردار. هتي سندس تعارف ڪنهن ٻيءَ نسبت جي بجاءِ ابن مريم سان ڪرايو ويو آهي. ابن مريم لفظ کي سندس نالي مبارڪ جي پٺيان جزء طور ان لاءِ بيان ڪيو ويو آهي ته پيءُ نه هجڻ جي صورت ۾ ان جي نسبت هميشه ماءُ ڏي ٿيندي ۽ ماڻهن کي قرآن ڪريم جي هيءَ آيت آهي جڏهن ته هميشه ياد هوندي ته بيبي مريم سائڻ رضي الله تعالى عنها جي بزرگيءَ جو ذڪر به ٿيندو رهندو.

”وَجِئَهَا فِي الدُّنْيَا وَالْآخِرَةِ“ (دنيا ۽ آخرت ۾ عزت وارو هوندو) ممڪن هو ته بيبي مريم سائڻ کي اهو خدشو دل ۾ اچي ته الله تعالى جي قدرتي عجيب نموني سان سندس وجود مان پيدا ٿيل ٻچي جي ڪري ماڻهو مٿس تهمتون ۽ طرحين طرحين جا الزام لڳائيندا ۽ کيس عزت جي نگاهه سان نه ڏسندا ۽ سندس پٽ کي به هميشه بري لقب سان مشهور ڪري ايڏا ٻهچائيندا رهندا ته ان جي صفائي ڪيئن پيش ڪئي وڃي. ان کي تسلي ڏيڻ لاءِ الله تعالى فرمايو ته اهو نه صرف آخرت ۾ بلڪ دنيا ۾ به

وڏي عزت، مرتبي، مان ۽ وجاهت وارو هوندو. اهو پاڻ دشمنن جا سڀ الزام رد ڪري ڇڏيندو ۽ آخرت ۾ به سڀئي انبياءِ ڪرام عليهم الصلوة والسلام عزت وارا هوندا، قرآن پاڪ ۾ ٻيءَ جاءِ تي حضرت موسيٰ عليه الصلوة والسلام جن جي لاءِ آيو آهي: **يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَىٰ فَبَرَّاهُ اللَّهُ مِمَّا قَالُوا وَكَانَ عِنْدَ اللَّهِ وَجِيهًا** (۱) اي ايمان وارو! نه هجو انهن وانگر جن اڏايو موسيٰ (عليه الصلوة والسلام) کي پوءِ پاڪ ثابت ڪيو ان کي الله ان (تهمت کان) جو چيائون ۽ آهي الله وٽ عزت وارو. ثابت ٿيو ته جن کي الله تعاليٰ ”وجيه“ سڏيندو آهي انهن کي طعنن، تشنيع ۽ الزامات کان صاف به ثابت ڪندو آهي. حضرت عيسيٰ عليه الصلوة والسلام جي نسب پاڪ ۾ جيڪي باطن جا خبيث ماڻهو طعن ڪندا يا هڻو هڻي الله تعاليٰ يا ڪنهن انسان کي ان جو پيءُ ٺاهيندا، يا واقع جي خلاف ان کي مقتول يا مصلوب يا بحالت زندگي مردو چوندا، يا ان جي الوهيت (خدا هجڻ) يا ابنيت (خدا جو پٽ هجڻ) وغيره جهڙي باطل ۽ مشرڪانه عقائد جي تعليم ڏيندا آهي گمراه آهن. الله تعاليٰ اهڙن قسمن جي سڀني الزامن کان دنيا ۽ آخرت ۾ سندس پاڪائي ثابت ڪئي آهي. آخرت ۾ سندس پاڪائي ۽ مرتبي واري هجڻ ۽ صاف سٿروهن کي ساري مخلوق جي روبرو اظهار فرمائيندو، نه صرف هيءُ جو دنيا ۽ آخرت ۾ باعزت ۽ عظمت وارو هوندو پر الله تعاليٰ جي اخص الخواص مقربن مان به هوندو. پر جيڪا عزت ۽ مرتبو کيس ولادت ۽ بعثت کان پوءِ دنيا ۾ حاصل ٿيو هو ان جي به پوري پوري تڪميل سندس آسمان تان لهڻ کان پوءِ ظاهر ٿيندي. جيئن مسلمانن جو اجماعي عقيدو آهي ته پاڻ آسمان تي جيئرو ڪجي ويو آهي ۽ آخر زماني ۾ آسمان کان هيٺ لهي ايندو.

ان کان پوءِ ”أَنْتَ قُلْتُ لِلنَّاسِ اتَّخِذُونِي“ وارو سوال ڪري کيس خصوصي انعام ياد ڏياري سڀني اولين و آخري جي روبرو سندس شان ۽ ڪرامت جو اظهار ڪيو ويندو جيئن سورة ”مائده“ ۾ مذڪور آهي.

وَجِيهًا فِي الدُّنْيَا وَالْآخِرَةِ اِي شريفًا ذاجاه وقدر (١) يعني شريف، مرتبي ۽ قدر جو صاحب، هنن لفظن جي وضاحت ڪندي جمال الدين شامي لکيو آهي ته: اِي سيدا ومعظما فيهما (٢) يعني سردار، دنيا ۽ آخرت ۾ تعظيم ڪيل، يا وجيها وجه (منهن) کان ورتل آهي، پاڻ نهايت سهڻو ۽ خوبصورت هو، جو ڪيترن ماڻهن کيس ڏسڻ شرط ايمان آندو هو، ان جي ڪري کيس وجيهه، حسين ۽ جميل جي معنيٰ سان سڏيو ويو آهي.

امام غزالي عليه الرحمة جو چوڻ آهي ته الجاه ملك القلوب. يعني جاه دلين جي بادشاهه کي چئبو آهي. حضرت عيسيٰ عليه السلام لاءِ سندس ڏسڻ کان سواءِ ئي ماڻهن جي دلين ۾ محبت آهي، جيڪا دنيا جي اميرن جي محبت کان نرالي آهي، ڇو ته اميرن سان محبت ڊپ جي گهي يا عارضي ڪرسيءَ يا لالچ جي ڪري آهي حقيقي ناهي اها صرف محبت جي صورت آهي حضرت عيسيٰ عليه الصلوة والسلام جن دنيا ۾ پٽن نمونن سان عزت وارا آهن. ١- هڪ ته سندن پيدائش نرالي نموني جي آهي، حضرت آدم عليه السلام ۽ بيبي حوا رضي الله عنها جي پيدائش به عجيب نموني هئي پر انهن ۾ حضرت آدم عليه الصلوة والسلام جي لاءِ مٽيءَ کي مادو بنايو ويو ۽ حضرت بيبي حوا سائڻن جي خلقت لاءِ حضرت آدم عليه الصلوة والسلام جي پاسيري ڪم ۾ آندي وئي مگر حضرت عيسيٰ عليه الصلوة والسلام جن کي صرف الله تعاليٰ جي فرمان ”كُنْ“ سان وجود مليو هو. ٢- پيو ته حضرت عيسيٰ عليه الصلوة والسلام جن آخر زماني ۾ حضور ﷺ جن جي امت ۾ مجتهد مطلق ٿي ايندا. ٣- ٽيون ته حضور ﷺ جن جي گنبد خضريٰ جي چانو ۾ سائڻ گڏ دفن ٿيندا. ٤- چوٿون ته ٻين نبين سڳورن عليهم الصلوة والسلام جي هجرت زمين تي ٿي، مگر حضرت عيسيٰ عليه الصلوة والسلام جن جي هجرت زمين کان آسمان ڏانهن ٿي. (حبيب ڪريم صلى الله عليه وسلم جن ته لا مکان تائين ويا هئا تنهن جي ڪري حضرت عيسيٰ عليه السلام جن آسمانن تي ڪهڙ جي ڪري کائن پلانہ آهن) ٥- پنجون ته پاڻ انسان ٿي ڪري آسمان تي ملائڪن وانگر زندگي گذاري رهيا آهن سندن غذا الله تعاليٰ جي عبادت آهي. ٦- ڇهون ته سندن دعا سان مئل جئرا، انڌا سڄا ۽ ڪوڙهه جا مريض صحتياب ٿيا.

آخرت ۾ به پاڻ ٻن وجهن جي ڪري عزت وارا آهن ۱- هڪ ته جڏهن آخرت ۾ ماڻهو شفاعت طلبيءَ لاءِ نبين عليهم الصلوة والسلام جي دروازن تي ايندا ته پيا انبياءَ عليهم الصلوة والسلام نه انهن جي پاڻ شفاعت ڪندا نه شفاعت ڪندڙ جوڏس ڏيندا پر حضرت عيسيٰ عليه الصلوة والسلام جن حضور ﷺ جن جوڏس ڏيندا، ۲- ٻيو ته ٻين نبين سڳورن عليهم الصلوة والسلام وٽ جڏهن ماڻهو شفاعت لاءِ ايندا ته اهي پنهنجون پرشانيون بيان ڪندا، پر حضرت عيسيٰ عليه الصلوة والسلام ڪجهه به بيان نه ڪندو صرف حضور ﷺ جن جوڏس ڏيندو.

”وَمِنَ الْمُقَرَّبِينَ“ ۽ الله تعالىٰ جي مقرب (ٻانهن) مان هوندو. زمخشري لکيو آهي ته: وكونه من المقربين رفعه الى السماء وصحبته للملائكة (۱) يعني مقربن مان هجڻ جي مراد آهي ته الله تعالىٰ ان کي آسمان تي کڻايو ۽ ملائڪن سان گڏ رهايو ابو حيان اندلسي لکيو آهي ته: اعلم تعالىٰ ان ثمر مقربين وان عيسىٰ منهم (۲) يعني الله تعالىٰ ”وَمِنَ الْمُقَرَّبِينَ“ ۾ ”من“ جو لفظ آڻي ٻڌايو ته اتي ٻيا به مقرب هوندا ۽ عيسيٰ عليه السلام به انهن مان هوندو. اهو دعا جي مقبول هجڻ سان گڏ ماڻهن ۾ به مقبول هوندو.

تفسير

هن آيت ۾ الله تعالىٰ حضرت عيسيٰ عليه الصلوة والسلام جن کي ”وَجِيهًا فِي الدُّنْيَا وَالْآخِرَةِ“ دنيا ۽ آخرت ۾ عزت وارو سڏيو آهي. مگر اسماعيل دهلوي جي گستاخي ڏسو. جنهن لکيو آهي ته ”هر مخلوق بڑا هو يا چھوٽا وه الله ڪي شان ڪي آگي چمار سڀهي ذليل ه (۳) معاذ الله ثمر معاذ الله ڪيڏي نه سخت بي ادبي آهي. الله تعالىٰ بيءَ جاءِ تي فرمايو آهي. ”وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ“ (۴) ۽ الله ۽ ان جي رسول ۽ مؤمنن جي لاءِ عزت آهي. الله تعالىٰ کان دلي دعا آهي ته بي ادبي ۽ بي ادبن کان بچڻ جي توفيق عطا ڪري. آمين يا رب العالمين ”وَيُكَلِّمُ النَّاسَ فِي الْمُهْدِ“ (۵) ماڻهن سان پينگهي ۾ ڳالهائيندو پينگهي ۾ سندس گفتگو بي معنيٰ نه هوندي، بلڪ ان ۾ نبوت جو وقار ۽ رسالت جي سنجيدگي لڌي ويندي. ان وقت به جيڪي الفاظ ان جي پاڪ زبان فيض ترجمان مان نڪرندا، اهي حقائق و معارف سان لبريز هوندا. ان

(۱) الكشف ص ۴۳ جلد ۱ (۲) البحر المحيط ص ۴۶۱ ج ۲

(۳) تقوية الايمان ص ۳ (۴) سورة المفقون آيت ۸

معصوميت جي زماني ۾ به اهو الله تعالى جي توحيد ۽ پنهنجي رسالت جو اهڙو زبردست اعلان ڪندو جو ڪنهن کي انڪار ڪرڻ جي مجال ئي نه رهندي. (ان جو تفصيلي ذڪر انشاء الله سورة مريم ۾ ايندو).

سوال

هر ٻار پينگهي ۾ ڪجهه نه ڪجهه ڳالهائيندو آهي پوءِ حضرت عيسيٰ عليه الصلوة والسلام جي ان ۾ ڪهڙي خصوصيت آهي؟

جواب

هيءُ نه صرف غلط پر انصاف سان ظلم آهي جو حضرت عيسيٰ عليه السلام جي ڳالهائڻ سان ٻئي کي تشبيهه ڏني وڃي. سيدنا عيسيٰ عليه الصلوة والسلام جو ڪلام معجزه نظام فصاحت بلاغت جو موجون هٽندڙ سمنڊ آهي، جنهنجي هر هڪ حرف تي غور ڪبو ته ٻين ٻارن جو ڳالهائڻ ان جي هڪ حرف جو مقابلو به نه ٿو ڪري سگهي، حضرت بيبي مريم رضي الله تعالى عنها کان روايت آهي، ان فرمايو ته ”جڏهن مان اڪيلي هوندي هيس ته مون سان منهنجي پيٽ وارو پٽ (حضرت عيسيٰ عليه السلام) پيٽ مان ڳالهائيندو هو ۽ جيڪڏهن ڪو ماڻهو مون وٽ ايندو هو ته پوءِ منهنجي پيٽ ۾ الله تعالى جي تسبيح پڙهندو هو، جيڪا مان ٻڌندي هيس. (۱)

فائدو

حضرت عيسيٰ عليه الصلوة والسلام جن جو زندگيءَ جي مختلف مرحلن ٻاراڻيءَ، جوانيءَ، ڪرڙو ڍاڻيءَ ۾ اچڻ ۽ انهن سڀني ڪمالات، معجزات جي باوجود سندن زندگيءَ جون مختلف منزلن ۾ تبديليون ۽ تغيرات ان ڳالهه جو واضح ثبوت آهن ته پاڻ الله نه آهن، جيڪڏهن الله هجن ها (معاذ الله جيئن عيسائين جو چوڻ آهي) ته زندگيءَ جي ان مختلف مرحلن مان نه گذرن ها.

”وَكَهَّلًا“ ۽ ڪرڙو مان مراد چاليهن کان سٺ سال واري عمر آهي، ان عمر ۾ سندس ڳالهائڻ تڏهن ٿيندو جڏهن آسمان کان لهي ايندو ۽ ان عمر کي پهچندو. پاڻ ٽيٽيهن (۳۳) سالن جي عمر ۾ آسمان تي کنيا ويا هئا. (۲) ”ومن الصالحين“ ۽ صالحن مان هوندو، جيئن حضرت ابراهيم، حضرت اسحاق، حضرت يعقوب عليهن

السلام الله تعالى جا صالح ٻانها هئا، تيئن هيءُ به هوندو، پهريائين ماءُ جي جهوليءَ ۾ پوءِ وڏو ٿي عجيب ۽ غريب ڳالهين ڪندو. ملائڪن هنن لفظن سان پيغام پهچائيندي حقيقت ۾ حضرت بيبي مريم سائڻ رضي الله عنها جي پوري تسڪين ڪئي هئي، گذريل بشارتن سان ممڪن هو ته بيبي سائڻ خيال ڪري ها ته منهنجي ٻچي کي وجاهت ته تڏهن حاصل ٿيندي جڏهن وڏو ٿيندو، مگر سندس ولادت شرط ٿي جيڪي طعنا شروع ٿي ويندا انهن کان پاڪدامني پيش ڪرڻ جي ڪهڙي صورت هوندي؟ ان کي ٻڌايو ويو ته گهٻراءِ نه، توکي ڪچڻ جي ضرورت ئي نه پوندي تنهنجو ٻچو پاڻ ڳالهائي سڀ ڪجهه بيان فرمائيندو.

”وَمِنَ الصّٰلِحِيْنَ“ جي لفظ سان نصارن جي عقيدتي جو رد ڪندي ٻڌايو ويو آهي ته عيسيٰ عليه الصلوٰة والسلام انهن سڀني ڪمالات جي هوندي الله جي نيڪ ۽ صالحن ٻانهن مان نهايت شائسته اخلاق وارو ۽ اعليٰ درجي جو ڀلو ٻانهو هوندو. ”قَالَتْ رَبِّ اَنْتَ يَكُوْنُ لِيْ وَكَدَّ“ عرض ڪيائين ته اي منهنجا رب! مون کي اولاد ڪٿان ٿيندو؟ حضرت بيبي مريم رضي الله تعالى عنها کي جڏهن اهڙي ٻار جي بشارت ڏني ويئي ته پاڻ ڪنواري هئي، ششدر ٿي پڇڻ لڳي ته جڏهن مون کي ڪنهن انسان هٿ ئي نه لائو آهي ته پوءِ مون کي ٻار ڪيئن ٿيندو؟ کيس جواب ڏنو ويو ته الله تعالى جي مرضي آهي جيڪي پيدا ڪري ۽ جيئن پيدا ڪري سگهي ٿو.

سوال

مٿي حضرت يحييٰ عليه الصلوٰة والسلام جي پيدا ڪرڻ جي ذڪر ۾ الله تعالى فرمايو ”يَفْعَلُ اللّٰهُ مَا يَشَاءُ“ الله جيڪي گهري ٿو اهو ڪري ٿو ۽ بيبي مريم رضي الله عنها جي حيرت کي دور ڪرڻ لاءِ فرمان ٿيو. ”كَذٰلِكَ اللّٰهُ يَخْلُقُ مَا يَشَاءُ“ ائين الله پيدا ٿو ڪري جيڪي گهري ٿو. هنن ٻنهي جملن ۾ فرق ڇو ڪيو ويو؟

جواب

يفعل فعل کان ۽ يخلق خلق ۽ ورتل آهي، علامه رشيد رضا صاحب لکيو آهي ته: لفظ الفعل يستعمل كثيرا فيما يجري على قانون الاسباب المعروفة ولفظ الخلق يستعمل في الابداع والايجاد (۱) يعني اهڙا واقعات جيڪي پنهنجي اسباب جي وجود

سان وقوع پذير ٿين. انهن تي فعل جو لفظ استعمال ڪيو ويندو آهي، ۽ جيڪي واقعا ظاهري اسباب کان سواءِ رونما ٿيندا آهن انهن کي خلق جي لفظ سان بيان ڪيو ويندو آهي. حضرت يحيى عليه الصلوة والسلام جي ولادت جڏهن ته والدين جي ذريعي مادي سبب سان ٿي هئي، ان جي ڪري اتي يفعول ۽ حضرت عيسى عليه الصلوة جي ولادت صرف ماءُ مان ٿي ۽ عادي سبب پيءُ مفقود هو ان جي ڪري هتي "يخلق" آندو ويو. الله تعالى جڏهن ڪنهن شيء کي پيدا ڪرڻ جو ارادو ڪندو آهي ته ان کي فرمائيندو آهي "كُنْ" (موجود ٿي) ته اها موجود ٿي پوندي آهي حضرت بيبي مريم رضي الله تعالى عنها کي سمجهايو ويو ته الله تعالى انسان جي هٿ لڳائڻ کان سواءِ توکي پٽ ڏيڻ جو ارادو فرمايو آهي عادت ۽ دستور جي خلاف هجڻ جي ڪري نه تعجب ڪر نه الله تعالى جي قدرت جي حد بندي ڪر. اهو نه مادو جو محتاج آهي ۽ نه اسباب جو "وَيُعَلِّمُهُ الْكِتَابَ" کان ٻڌايو ويو آهي ته الله تعالى ان کي ڪتاب ۽ حڪمت جي تعليم ڏيندو، هدايت جي عام ڪتابن جي عموماً "توراة" ۽ انجيل جي خصوصاً ۽ تمام گهريءَ ۽ اونهيءَ حڪمت جون ڳالهيون ڪندو. بعض مفسرن لکيو آهي ته "الْكِتَابَ وَالْحِكْمَةَ" مان مراد قرآن ۽ سنت آهي ڇو ته حضرت عيسى عليه الصلوة والسلام آسمانن تان لهي اچڻ کان پوءِ قرآن ڪريم ۽ رسول الله صلى الله عليه وسلم جن جي سنت موافق حڪم ڪندو ۽ اهو تڏهن ٿي سگهي ٿو جڏهن انهن جو ڪين علم عطا ڪيو وڃي. (۱)

"وَرُسُولًا إِلَىٰ بَنِي إِسْرَآئِيلَ" يعني پاڻ صرف بني اسرائيل ڏي رسول ڪري موڪليا ويا. سندن رسالت سڄي عالم انسانيت لاءِ نه هئي. قرآن حڪيم جي ان فرمان جي تصديق خود انجيل جي متعدد آيتن سان ٿئي ٿي جيڪي تفسير ضياءُ القرآن ۾ آنديون اٿس (۲) انهن ۾ حضرت عيسى عليه الصلوة والسلام پاڻ اعتراف ڪيو آهي ته منهنجي نبوة جو دائرو بني اسرائيل تائين محدود آهي، ان جي ڪري عيسائي مبلغن جي بني اسرائيل کان سواءِ ڪنهن ٻئي کي عيسائيت جي لاءِ دعوت ڏيڻ سندس هدايتن جي صريح خلاف ورزي آهي.

"أَنِّي قَدْ جِئْتُكُمْ بِآيَةٍ مِّن رَّبِّكُمْ" (مان اوهان وٽ اوهان جي رب وٽان نشانيءَ "معجزه" سان آيو آهيان) ۾ سندن قوم کي سمجهاڻي آهي، ڇو ته سندن

(۱) حاشيه شبير احمد عثماني ص ۷۲ مطبوعه سعودي عرب

(۲) تفسير ضياءُ القرآن ص ۲۳۱ ج ۱

ولادت جنهن غير معروف طريقي سان ٿي هئي ان سان مخالفن، معاندن کي ڪافي اعتراضات جا موقعا فراهم ٿيا هئا ۽ سندن قوم وارا به هر ڳالهه جي حجت کي ڪٽڻ ۾ پنهنجو مٿ پاڻ هئا، ان جي ڪري الله تعاليٰ کين اهڙا معجزا عطا ڪيا جن کي ڏسي ڪنهن به عقلمند جي لاءِ انڪار جي گنجائش باقي نه رهي هئي، قرآن ڪريم انهن معجزن کي وڏي وضاحت سان بيان ڪندي ان کي ”آيه“ جي لفظ سان تعبير فرمايو آهي. ”آيه“ چوندا آهن، ”العلامة الظاهرة“ چٽي نشانيءَ کي جنهن سان ڪنهن جي سڃاڻپ ۾ ڪو به ابهام، شڪ، شبهو نه رهي، حضرت عيسيٰ عليه الصلوة والسلام جن جا اهي معجزا پنجن قسمن تي مشتمل هئا. ۱- هڪ ته مٽيءَ مان پکيءَ جي صورت ٺاهي. ان ۾ ڦوڪ ڏيئي ان کي زنده ڪندا هئا. ۲- پيو ته ماءُ جي پيٽان انڌي جاول کي ڏسندڙ بڻائيندا هئا. ۳- ٽيون ته ڪوڙهه جي بيمار کي هٿ مبارڪ هڻي صحتياب ڪندا هئا. ۴- چوٿون ته مئل کي جيرو ڪندا هئا. هي چارئي قسم عملي معجزات جا هئا ۵- پنجون سندن علمي معجزو هو يعني غيب جون خبرون ڏيڻ، پاڻ ٻڌائيندا هئا ته اوهان اڄ هي شيون ڪاڏيون آهن، ۽ هي هي شيون اوهان گهرن ۾ رکيون آهن، جڏهن ته هيءُ امور انساني قدرت کان ٻاهر آهن، ان جي ڪري قوي انديشو هو ته شايد ماڻهو حضرت عيسيٰ عليه الصلوة والسلام کي خدا مڃڻ لڳن ان جي ڪري انهن معجزن جي بيان سان گڏ ”بِإِذْنِ اللَّهِ“ جو قيد هنيو ويو ته هيءُ سڀ ڪجهه جيتوڻيڪ ظاهر مون کان ٿي رهيو آهي. پر انهن جو حقيقي فاعل ”الله“ آهي ”أَخْلَقَ“ ۾ خلق جي جيڪا نسبت سيدنا عيسيٰ عليه الصلوة والسلام پاڻ ڏي ڪئي هئي، سا صرف شڪل ۽ صورت ٺاهڻ جي ڪري ظاهري حيثيت سان هئي. جيئن صحيح حديث مبارڪ ۾ آهي ته ”قيامت جي ڏينهن تصوير (فوٽو) ڪڍندڙن کي چيو ويندو. ”أَخْبُوا مَا خَلَقْتُمْ“ جيڪي ٺاهيا هيو انهن کي جيئرو ڪيو، يا الله تعاليٰ پنهنجي شان ۾ فرمايو آهي ”فَتَبَارَكَ اللَّهُ أَحْسَنُ الْخَالِقِينَ“ پوءِ برڪت وارو آهي الله سهڻو خالق خالقن ۾ - هتي به محض ظاهري صورت ٺاهڻ جي لحاظ سان غير الله تي خلق جو لفظ ڳالهايو ويو آهي. جيتوڻيڪ حقيقي تخليق جي لحاظ سان الله تعاليٰ جل شانها کان سواءِ ڪو به خالق نه آهي، شايد ان جي ڪري ”أَنِّي أَخْلَقُ لَكُمْ مِنَ الطَّيْنِ“ طيرا نه فرمايائين ”كَهَيْئَةِ الطَّيْرِ“ فرمايائين ته مان مٽيءَ مان پکيءَ جي شڪل ٺاهي ان ۾ ڦوڪ ڏيان ٿو پوءِ اهو الله تعاليٰ جي حڪم سان جيئرو ٿئي ٿو. بهرحال هيءُ معجزو پاڻ ڏيکاريو هيائون. علماء

ڪرام فرمايو آهي ته بچپن ۾ ئي سندن هٿان ارهاص طور هيءُ خرق عادات ظاهر ٿيون، تانت تهمت لڳائڻ وارن کي خدا وندي قدرت جو هڪ ننڍو نمونو ڏيکاري ته جڏهن منهنجي ڦوڪ سان الله تعاليٰ مٽيءَ جي بيجان صورت کي جاندار بنائي سگهي ٿو ته انسان جي هٿ لڳائڻ کان سواءِ صرف روح القدس جي ڦوڪ سان به هڪ ڀلاريءَ پرهيزگار عورت جي پاڻيءَ تي عيسوي روح کي فائز ڪري ته ڪهڙو تعجب آهي؟ بلڪ جڏهن حضرت عيسيٰ عليه الصلوة والسلام حضرت جبرئيل عليه الصلوة والسلام جي ڦوڪ سان پيدا ٿيو آهي ته سندس ڦوڪ کي به جبرئيل جي ڦوڪ جو اثر سمجهڻ ممڪن آهي. المقصد ته حضرت عيسيٰ عليه الصلوة والسلام تي ملڪي ۽ روحاني ڪمالات جو غلبو هو ۽ سندس هٿان انهن جي مناسب آثار ظاهر ٿيندا هئا. پر جيڪا مقدس ذات روحاني ۽ جسماني ڪمالات جو مجموعو ۽ انهن جي اعليٰ درجي تي فائز آهي يقيناً اها حضرت عيسيٰ عليه الصلوة والسلام کان افضل ۽ اعليٰ آهي ۽ اها قدسي صفات ذات حضرت محمد مصطفيٰ، احمد مجتبيٰ ﷺ جن جي آهي.

وَأُبْرِيءُ الْأَكْمَةِ وَالْأَبْرَصَ وَأُخِي الْمَوْتَى بِإِذْنِ اللَّهِ ۖ ۽ ڇڏايان ٿو مادر زاد انڌي ۽ ڪوڙه واري کي ۽ جيئرو ٿو ڪيان مٿلن کي الله جي اذن سان، هنن لفظن ۾ ٻڌايو ويو آهي ته ماءُ جي پيٽان ڄاول انڌي، ۽ ڪوڙه جي بيمار کي سندن هٿان شفا ملندي هئي ۽ پاڻ الله جي اذن سان مٿلن کي جيئرو ڪندا هئا.

ڄاڻڻ گهرجي ته جنهن زماني ۾ حضرت عيسيٰ عليه الصلوة والسلام آيو هو. ان وقت طبيبن جي طب ۽ حڪمت جو دور ۽ زور هو ان جي ڪري حضرت عيسيٰ عليه الصلوة والسلام جن کي به اهڙا معجزا عطا ڪيا ويا جيڪي ماڻهن تي انهن جي سڀ کان وڌيڪ مايه ناز فن ۾ سندس نمايان مٿاهين ۽ بلندي ثابت ڪن. بلاشبہ مٿل کي جيئرو ڪرڻ الله تعاليٰ جي صفت آهي جيئن ”بِإِذْنِ اللَّهِ“ جي قيد مان صاف ظاهر آهي، مگر اهو حضرت عيسيٰ عليه الصلوة والسلام جي ذريعي ظاهر ٿي رهيو هو ان جي ڪري ان کي مجازي طور پاڻ ڏي نسبت ڪري رهيو آهي.

فائدو

حضرت عيسيٰ عليه الصلوة والسلام جو انهن ڪمن کي پاڻ ڏي منسوب ڪرڻ ان ڳالهه تي دلالت ٿو ڪري ته جيڪڏهن اهڙن ڪمن جي نسبت هيئن سمجهندي ته انهن جو حقيقي فاعل الله تعاليٰ آهي. انهن جي ظاهري اسباب ڏانهن

ڪئي وڃي ته جائز آهي شرڪ نه آهي، جيئن حضرت امام اعظم عليه الرحمة حضور سرور ڪائنات عليه الصلوات والتحيات جن جي خدمت عاليه ۾ عرض ڪيو آهي.

وَشَفَيْتَ ذَا الْعُقَاظَةِ مِنْ أَمْرٍ اِصِمْ
وَمَلَأْتَ كُلَّ الْأَرْضِ مِنْ جُدْوَاكَ (١)

ترجمو:

(يا رسول الله صلى الله عليه وسلم) اوهان بيمارن کي سندن بيمارين کان شفا ڏني ۽ روء زمين کي پنهنجي سخاوت سان ڀري ڇڏيو.

سوال

قرآن پاڪ ۽ احاديث مبارڪ ۾ آيو آهي ته ازل کان ابد تائين ڪنهن به مثل کي دنيا ۾ دوباره زنده نه ڪيو ويندو ته پوءِ حضرت عيسيٰ عليه الصلوة والسلام جن جي دعا سان مثل ڪيئن ٿي زنده ٿيا؟

جواب

اها اهڙي دعويٰ آهي جنهن جو ڪو ثبوت نه آهي جيڪڏهن قرآن پاڪ ۾ ”فَيَمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ (٢)“ فرمائي ٻڌايو ويو آهي ته الله تعاليٰ مرڻ واري جي روح کي روڪي رکي ٿو ۽ نند ڪرڻ واري جي روح کي ائين نٿو روڪي ته اهو فرمان ڪٿي آهي؟ ”ته الله تعاليٰ کي ان روڪڻ کانپوءِ ڇڏي ڏيڻ جو اختيار نه آهي. ياد رکو ته معجزو هوندو ئي اهو آهي جيڪو الله تعاليٰ جي عام دستور جي خلاف نبوت جي دعويٰ ڪندڙ جي تصديق لاءِ ظاهر ڪيو وڃي. پوءِ الله تعاليٰ جي عام دستور کي بيان ڪندڙن دليلن سان مٿن کي جيئرو ڪرڻ جي نفی ڪرڻ معجز جي صفا انڪار سان گڏ پنهنجي حماقت ۽ بيوقوفيءَ جو اظهار آهي. معجزو جيڪڏهن عام دستور جي موافق اچي ته ان کي معجزو چئجي ڇو؟ سيدنا عيسيٰ عليه الصلوة والسلام جو بغير پيءُ جي پيدا ٿيڻ، يا هٿ لڳائڻ سان ماءُ جي پيٽان انڌي ڄاول ۽ ڪوڙهه واري کي صحت ڏيڻ، مٿن کي جيئرو ڪرڻ وغيره اهل اسلام وٽ سلف ۽ خلف ۾ تسليم ٿيل آهي. صحابه ڪرام ۽ تابعين عظام جو هڪ قول به ان جي انڪار لاءِ پيش ڪري نٿو سگهجي. اڄ ڪلهه جا ملحد ئي هيءَ دعويٰ ٿا ڪن ته معجزن جو

(١) منحة المنان شرح قصيدة النعمان ص ١٠٨ ● (٢) سورة الزمر آيت ٤٢

ميڻ قرآن پاڪ جي محڪمات جي خلاف آهي. ڇا اهي اهڙين آيتن کي محڪمات ٿا چون؟ جن جي صحيح مطلب سمجهڻ کان ساري امت عاجز رهي؟ يا سڀئي محڪمات کي ڇڏي متشابهاٽ جي پويان پئجي ”فَوَيْلٌ لِلَّذِينَ هُمْ عَنْ صَلَاتِهِمْ سَاهُونَ“ جو مصداق ٿيا يا اڄ ڪالھ جي ملحدن کان سواءِ متشابهاٽ کي محڪمات ڏانهن ورائڻ جي ڪنهن کي توفيق نصيب نه ٿي؟ العياذ باللہ حق هيءُ آهي ته اهي آيتون جن جي ظاهري معنيٰ کي ساري امت مڃيندي آئي آهي محڪمات آهن. انهن کي وراڙي سراسري محض استعارات ۽ تمثيلات تي حمل ڪري معجزات جي نفیءَ تي عمومي عادت سان دليل اٿڻ اهڙن گمراهن جو ڪم آهي، جن کان پري رهڻ جي حضور ﷺ جن هدايت ڪئي آهي.

انباء عليهم السلام جا معجزا حق آهن.

ڄاڻڻ گهرجي ته هر ڪم ننڍو هجي يا وڏو ان کي پيدا ڪندڙ الله تعاليٰ آهي جيڪو هر چيز تي قادر آهي. جيڪي گهري جنهن وقت گهري جيئن گهري ڪري سگهي ٿو. ان پنهنجي ڪامل حڪمت سان سڀني ڪمن ۽ سڀني شين کي ڪنهن نه ڪنهن سبب سان متعلق ڪيو آهي. ان مان بعضي سبب اهي آهن جن کي انسان سمجهي ٿو، ۽ بعضي اهي آهن جن جي حقيقت سمجهڻ کان انسان جو عقل قاصر آهي، اهڙا ڪم جن جو اسين ڪو به ظاهري سبب بيان ڪري نه ٿا سگهون، ٿي سگهي ٿو ته انهن جي ظهور جو ڪو اهڙو سبب هجي جنهن تائين اسان جي عقل جي رسائي اڃا نه ٿي آهي ۽ جڏهن اسين سڀني سببن ۽ علتن جو گهيرا نه ٿا ڪري سگهون ته اسان کي اهو حق نه آهي جو اسين اهڙن واقعن جو صرف ان جي ڪري انڪار ڪيون جو عقل انهن جي واقع ٿيڻ کي جائز نه ٿو سمجهي. جڏهن هن اسباب ۽ علتن جي احاطي ۽ گهيري ڪرڻ جي دعويٰ ته اڄ تائين ڪنهن سائنسدان به نه ڪئي آهي صرف ان جي ڪري ڪنهن واقعي جو انڪار ڪرڻ ته اهو اسان جي دانش، سمجهه ۽ عقل جي ڪسوٽيءَ تي پورو نه ٿو لهي پنهنجين حدن کان تجاوز ڪرڻ جي مترادف آهي. نيوتن لکيو آهي ته منهنجو مثال ان ٻار وارو آهي جيڪو سمنڊ جي ڪناري تي راند پيو ڪري جنهن کي پنهنجن ساٿين کان زياده ڪو پٿر خوبصورت ملي ٿو وڃي پر اڃان ان بحر ذخار جي حقيقت ان جي سامهون آهي جنهن جو ان کي ڪو علم نه آهي. (۱)

Heros of Civilization B, Josephandhav. M

(۱) ضياء القرآن ص ۲۳۳ جلد ۱

جڏهن حقيقت اها آهي ته قرآن پاڪ جي بيان ڪيل معجزن جي تسليم ڪرڻ کان انڪار ڪرڻ يا انهن جو اهڙو تاويل ڪرڻ جنهن کي عربي زبان ۽ قرآن پاڪ جو فصيح ۽ بليغ اسلوب بيان قبول ڪرڻ لاءِ تيار نه آهي نه ٻئي علم جي خدمت آهي نه قرآن پاڪ جي ۽ جيڪڏهن هڪ لمحي جي لاءِ اهو ڪٿي مڃجي ته سببن ۽ علتون جون سڀ ڪڙيون اسان جي گرفت ۾ اچي ويون آهن ۽ اسان انهن جو ڪليه احاطو ڪري ورتو آهي ته پوءِ به معجزات جي انڪار جي ڪا گنجائش نه آهي. ڇو ته قادر مطلق الله جل شانہ، پنهنجي ڪامل حڪمت سان هڪ شيءِ کي هڪ علت سان وابسته ڪيو آهي اهو ان تي به قادر آهي جو ان شيءِ جي تخليق ۽ پيدائش کي ان کان سواءِ ڪنهن ٻيءَ شيءِ سان به وابسته رکي، معجزات جي ظاهر ٿيڻ جو مقصد ئي هي آهي ته حق جي منڪرن ۽ معاندن جي سامهون نئين عليهم السلام جي صداقت جا ناقابل انڪار دليل پيش ڪيا وڃن ۽ انهن تي اهو واضح ڪيو وڃي ته الله تعاليٰ جي تائيد ۽ مدد انهن سان شامل آهي جنهن جي ڪري اهي حيرت ۾ وجهندڙ واقعا انهن جي اشارن تي واقع ٿي رهيا آهن ۽ عام طرح هر نبي کي ان زماني جي ضرورتن جي مطابق معجزات ڏنا ويندا آهن.

تنبیه

جاڻڻ گهرجي ته قاديانين ملعونن الله تعاليٰ جي انبياءِ ڪرام عليهم الصلوة والسلام جي معجزات جو انڪار ۽ قرآن پاڪ جي آيتن ۽ حديثن جا غلط ۽ بيجا تاويل صرف ان جي ڪري ڪيا آهن جو انهن واري نبوت جي ڪوڙي مدعيءَ، دجال، مرتد ۽ ملعون غلام احمد قاديانيءَ عليه اللعنة کان معجزا ۽ ڪمال ظاهر نه ٿي سگهيا هئا، انهن سوچيو ته متان ماڻهو چون ته اوهان واري اڳواڻ معجزا ڇو نه ظاهر ڪيا ان جي ڪري معجزن جي واقع ٿيڻ جوئي انڪار ڪري ويهي رهيا. اهي اندر جا اندا ۽ گمراهه، قرآن ۽ حديث جا منڪر ڪافر آهن انهن کي ڪافر نه چونڊڻ ۽ ڪافر نه سمجهندڙ خود ڪافر آهي. مسلمانن کي انهن جي مڪرن کان هوشيار رهڻ ضروري آهي. ”وَأُتِيكُمْ بِمَا تَاْكُلُونَ وَمَا تَدْرُجُونَ فِيهِ يُتِيكُمْ“ (جيڪي کائو ٿا ۽ جيڪي گهرن ۾ ذخيرو ڪري رکيو ٿا ان جي اوهان کي خبر ڏيان ٿو) هن جملي ۾ عملي معجزات جي ذڪر ڪرڻ کان پوءِ علمي معجزو ذڪر ڪيو ويو آهي. يعني بعضي ماضي ۽ مستقبل

جون غيبي خبرون اوهان کي ٻڌايان ٿو. منهنجي نگاهه جي اڳيان ويجهيون، پري، کليل ۽ لڪل سڀ شيون برابر آهن، مون کي سڀني جي خبر آهي، منهنجي سڀني تي نظر آهي. ڀلي اهي ڪيترو به پري ڇو نه هجن، اوهان رات جي انڌيري ۾، ڪارن ڪوئين ۾ جو ڪجهه کائو ۽ پيو ۽ جيڪي بچائي رکو ٿا مون کي انهن سڀني جي خبر آهي. هنن آيتن مان هيءُ فائدا حاصل ٿيا.

فائدو ۱

الله تعاليٰ جا پيارا الله جي اذن سان مٿن کي زنده ڪندڙ، بيمارن کي شفا ڏيندڙ، انڌن کي سڄو ڪندڙ، مصيبتون دفع ڪندڙ، ڏک لاهيندڙ هوندا آهن. پيدائشي اندو هجڻ، ڪوڙهه جي مرض ۾ مبتلا رهڻ وڏيون بلائون آهن پر حضرت عيسيٰ عليه الصلوة والسلام جن فرمايو ته ”مان انهن کي شفا ڏيان ٿو“ بِإِذْنِ اللَّهِ الله جي اذن سان، برسات سان قحط ۽ ڏڪار، دفع ٿيندو آهي اها دافع القحط آهي. بعضي ٻوٽيون نزلي، زڪام، جريان ۽ بخار لاءِ دافع آهن. انهن کي دافع چوڻ به جائز آهي ۽ الله تعاليٰ جي پيارن کي ”دافع البلاء والوباء والقحط“ جيئن درود تاج ۾ آهي ان ارادي سان چوڻ ته انهن جي دعا سان اهي دفع ٿين ٿا جائز آهي.

فائدو ۲

نبين سڳورن عليهم الصلوة والسلام جون صفتون، ڪمالات، معجزا وغيره بيان ڪرڻ ايمان ۾ داخل آهن. ڏسو حضرت عيسيٰ عليه الصلوة والسلام جن به پنهنجون صفتون پاڻ بيان ڪري ٻڌايون ته مون ۾ هي هي صفتون آهن ۽ مان الله جو رسول آهيان. حضور پر نور ﷺ جن به قریش کان اول پنهنجون صفتون پڇيون هيون ته ”مون کي ڇا ٿا سمجهو“ چيائون ته ”سچو، امانت وارو“ ان کان پوءِ نبوت جو اعلان فرمايائون ”ته مان الله جل شانہ جو رسول آهيان“

فائدو ۳

الله تعاليٰ جي ڪمن کي الله تعاليٰ جا پيارا پاڻ ڏي نسبت ڪري سگهن ٿا ڇو ته اهي ڪم انهن جي هٿن تي ظاهر ٿين ٿا ۽ اهي ڀلارا انهن ڪمن جو مظهر آهن جيئن حضرت عيسيٰ عليه الصلوة والسلام فرمايو ته مان ٿو جيئرو ڪيان مان ٿو ڇڏيان وغيره. حضرت بيبي مريم سڳوريءَ کي جبرئيل عليه السلام چيو ”لَا هَبَّ لَكَ

غُلَامًا زَكِيًّا (١) "تانت مان توکي پاڪ پٽ ڏيان" حالاتڪ ڏيڻ وارو الله تعاليٰ آهي.

فائدو ۴

قيثي سان ڦوڪ ڏيڻ انبياءِ ڪرام عليهم الصلوة والسلام جي سنت آهي حضرت عيسيٰ عليه الصلوة والسلام ڦوڪ سان پکين ۾ ساهه ٿي وڌو. هاڻي به اولياءِ ڪرام قيثي جي ڦوڪ سان بيمارن تي دم ڪندا آهن ته اهي الله تعاليٰ جي فضل سان چاڪ ٿي ويندا آهن، انهن جي دعائن سان تقدير ۾ تبديلي ايندي آهي. عمر يون وڌنديون آهن، مشڪلاتون حل ٿينديون آهن، نصيب ڪلندا آهن، الله تعاليٰ پنهنجن پيارن کي عالم اجسام، عالم امڪان، عالم امري حڪومت ڏيندو آهي ۽ الله جي اذن سان سندن حڪم هر جاءِ تي هلندو آهي.

فائدو ۵

خيال ۾ رهڻ گهرجي ته مردن کي جيئرو ڪرڻ ۽ مادر زادي انڌي ۽ ڪوڙهه واري کي شفا ڏيڻ ۾ حضرت عيسيٰ عليه السلام جن صرف دعا نه گهرندا هئا، پر پنهنجي خداداد قوت ۽ تصرف کي به استعمال ڪندا هئا. جيڪڏهن صرف دعا گهرندا رهن ها ته ابريٰ احيي (متڪلم جا صيغمان ٿو ڇڏايان مان ٿو جيئرو ڪيان)، نه چون ها. ٻين انبياءِ ڪرام عليهم الصلوة والسلام جي دعائن سان به مثل جيئرا ٿيا هئا. حضرت موسيٰ عليه الصلوة والسلام جي دعا سان ۷۰ ستر بني اسرائيل جيئرا ٿيا هئا. (ثُمَّ بَعَثْنَاكُم مِّن بَعْدِ مَوْتِكُمْ) حضرت ابراهيم عليه الصلوة والسلام جي دعا سان چار پکي جيئرا ٿيا هئا. حضرت عزيز عليه الصلوة والسلام جي دعا سان سندس سواڙيءَ وارو گڏهه ۽ حضرت حزقيل عليه الصلوة والسلام جي دعا سان ستر هزار (۷۰۰۰۰) مثل ۽ حضور سرور ڪائنات ﷺ جن جي دعا سان سندن والدين رضي الله عنهما ۽ ٻيا جيئرا ٿيا هئا، پر انهن مان ڪنهن به نه چيو ته مان ٿو جيئرو ڪريان ۽ ڇڏايان. حضرت عيسيٰ عليه الصلوة والسلام صرف ان قوت ۽ تصرف استعمال ڪرڻ جي ڪري ائين فرمايو هو

خصوصي ڪرم

اڄ ۱۷ تاريخ جمادي الاولى ۱۴۱۴هـ الموافق ۳ نومبر ۱۹۹۳ع اربع جي ڏينهن مٿيون تفسير جو صفحو لکي ۱۱ بجي آرام ڪرڻ لاءِ پنهنجي لائبريري ۾ ٿي

سمهي رهيس خواب ۾ ڏسان پيو ته مديني منوره پهتو آهيان ۽ اتي اهو جمعہ جو ڏينهن ۽ جمعہ جي نماز جو وقت آهي نماز پڙهڻ لاءِ حرم شريف ۾ گهڙيو آهيان ۽ اتي مون کي الھڏنو خان ڏاهري زميندار ٻانڌي ضلع نوابشاھ بہ گڏ نظر آيو. جنهن منهنجي تفسير جو پهريون جلد ڇپرايو هو. مون اندر حرم ۾ ويڃڻ کان پوءِ حبيب ڪريم صلي الله عليه وسلم جن جي پيرانڌيءَ کان ويڃڻ لاءِ سوچيو اتي ويس ته جاءِ صفا خالي هئي ۽ پيرانڌيءَ مبارڪ کان جيڪا لوهه جي ٿلهي جاري لڳل هوندي آهي ان جي بجاءِ اهڙو صاف شيشو نظر آيو جنهن مان عينڪ جي شيشي وانگر نظر اندر وڃي رهي هئي، مون اندر نهاريو ته ٽي بابرڪت مزارون نظر آيون، هڪ مزار جي ڀر ۾ هڪ شخص چادر ۾ ڍڪيل ستل نظر آيو ۽ ان ڳالهائي ٻڌايو ته هيءُ وڏي مزار حضور ڀر نور ﷺ جن جي آهي ۽ ٻي حضرت ابوبڪر صديق جي، ٽين حضرت عمر فاروق رضي الله تعالى عنهما جي رهيو سوال ته اهو ڳالهيندڙ ڪير هو؟ جنهن سمجهايو ۽ ٻڌايو. منهنجي ناقص عقل ۾ ته حضرت عيسيٰ عليه الصلوة والسلام جن هئا، جن جو ذڪر هنن صفحات ۾ لکي رهيو هوس. واللہ اعلم بحقيقۃ الحال والحمد لله على هذه الزيارة المباركة

وَمُصَدِّقًا لِّمَا بَيْنَ يَدَيِّ مِنَ التَّوْرَةِ وَلِأَحْلَلْ لَكُمْ بَعْضَ الَّذِي

۽ تصديق ڪندڙ ان (ڪتاب) جي جو مون کان اڳ ۾ (نازل ڪيل آهي) توراۃ جي ۽ تانت حلال ڪيان اوهان لاءِ بعض اهي

حَرَّمَ عَلَيْكُمْ وَجِئْتُكُمْ بِآيَةٍ مِّنْ رَبِّكُمْ فَاتَّقُوا اللَّهَ

شيون جو حرام ڪيون ويون اوهان تي (هن کان اڳ ۾) ۽ آندي مون اوهان وٽ نشاني اوهان جي رب وٽان پوءِ ڊڄو الله کان

وَاطِيعُونَ ۝ إِنَّ اللَّهَ رَبِّي وَرَبُّكُمْ فَاعْبُدُوهُ هَذَا صِرَاطٌ مُّسْتَقِيمٌ ۝

۽ تابعداري ڪيو منهنجي بيشڪ الله رب منهنجو ۽ رب اوهان جو آهي پوءِ عبادت ڪيو ان جي هيءَ واٽ سڌي آهي.

تفسير

هنن آيتن ۾ بہ حضرت عيسيٰ عليه الصلوة والسلام جو بيان هلي رهيو آهي ته مان حضرت موسيٰ عليه الصلوة والسلام تي نازل ڪيل توراۃ سڳوري جي تصديق ڪيان ٿو ته اهو بہ الله تعاليٰ جو نازل ڪيل ڪتاب آهي ۽ ان جي عام اصول ۽

احكام کي بحال رکندي زماني جي مناسب الله تعالیٰ جي حکم سان کجھہ جزئي، ۽ فرعي تغیرات ۽ تبدیلیون کڻندس، مثلاً جن بعضي حکمن ۾ اول سختي هوندي هئي هاڻي اها ختم ڪئي ويندي پوءِ ان جو نالو نسخ رکيو يا تڪميل، اوهان کي اختيار آهي اوهان تي جيڪي قيد ۽ سختيون اوهان جي علمائن پنهنجي طرفان عائد ڪيون آهن مان اهي هلڪيون ڪرڻ آيو آهيان ۽ اوهان جڏهن منهنجي ايترن حيران ڪندڙن ڪمالات کي ڏٺو آهي جو الله تعالیٰ جي اذن سان مٿن کي جيئرو انڌن کي سڄو، لاعلاج مريضن کي صحتياب ڪيان ٿو ته الله تعالیٰ کان ڊڄي منهنجي اطاعت ڪيو. ۽ اهو به ذهن نشين ڪيو ته انهن سڀني ڳالهين جي هوندي مان الله نه پر الله تعالیٰ جو ٻانهو آهيان، اهو منهنجو ۽ اوهان سڀني جو رب آهي اهوئي عبادت ۽ پرستش جو لائق آهي، ٻيو ڪو ڀلي ڪيترو به صاحب ڪمال هجي، عبادت جو لائق نه آهي، الله تعالیٰ کي وحده لا شريڪ له تسليم ڪرڻ ۽ صرف ان جي عبادت ڪرڻ اهائي صراط مستقيم (سڌي راهه) آهي ۽ جيڪو به ان رشد ۽ هدايت جي شاهراهه کان وار جي برابر منحرف ٿيندو ته گمراهه ٿي ويندو.

هنن آيتن مان هي فائدا حاصل ٿيا

فائدو ۱

ڪو به نبي ڪنهن به آسماني ڪتاب کي ڪوڙونه چونڊو آهي بلڪ ان جي تصديق ٿي ڪندو آهي، جيئن ”مُصَدِّقًا لِّمَا بَيْنَ يَدَيْ“ مان صاف ظاهر آهي ها اهو انهن جي کجھہ احڪام کي الله تعالیٰ جي حکم سان منسوخ ڪري سگهي ٿو.

فائدو ۲

پيغمبرن سڳورن عليهم السلام کي کجھہ شرعي حکمن جو اختيار به هوندو آهي ڏسو حضرت عيسيٰ عليه السلام فرمايو ”وَلَا جُلَّ لَكُمْ“ (۽ تانت مان حلال ڪيان اوهان لاءِ) معلوم ٿيو ته حلال ۽ حرام ڪرڻ جو انهن کي به اختيار هوندو آهي، هڪ ڀيري حضور ﷺ جن فرمايو ته ”حج ڪيو“ ڪنهن عرض ڪيو ته ”هر سال“ فرمايائون ته جيڪڏهن مان ها ڪيان ها ته اوهان تي هر سال حج فرض ٿي وڃي ها- نه صرف هڪ ڀيرو فرض آهي؟ سندن ها ۽ نه ۾ ايترو ته اثر هو. اهڙا ڪيترا ٻيا مثال به حديثن ۾ ملن ٿا.

فَلَمَّا أَحَسَّ عِيسَىٰ مِنْهُمُ الْكُفْرَ قَالَ مَنْ أَنْصَارِي إِلَى اللَّهِ؟

پوء جڏهن محسوس ڪيو عيسيٰ انهن کان ڪفر - فرمايائين ته ڪير آهن مددگار منهنجا الله جي (واٽ ۾)

قَالَ الْحَوَارِيُّونَ نَحْنُ أَنْصَارُ اللَّهِ آمَنَّا بِاللَّهِ وَأَشْهَدُ بِأَنَّ

چيو حواريون ته اسين مددگار الله (جي دين) جا آهيون ايمان آندوسون الله تي ۽ شاهد ره ته بيشڪ اسين

مُسْلِمُونَ ﴿٥٢﴾ رَبَّنَا آمَنَّا بِمَا أُنزِلَتْ وَاتَّبَعْنَا الرَّسُولَ فَاكْتُبْنَا

مسلمان آهيون اي اسان جا رب ايمان آندوسون ان تي جو نازل ڪيو تو ۽ تابعداري ڪئي سون رسول جي، پوءِ لک تون اسان کي

مَعَ الشَّاهِدِينَ ﴿٥٣﴾

(حق جي) شاهدي ڏيندڙ سان .

تفسير

حضرت عيسىٰ عليه الصلوة والسلام ابتداء ۾ اڪيلي سردين جي دعوت ڏيڻ شروع ڪئي هئي ۽ پاڻ انهن کي حڪيماڻه ڪلام سان سمجھائيندي انهن جي اڳيان معجزا به ظاهر ڪندا رهيا پر انهن اطاعت جي بجاءِ حسد ڪندي کين ايڏائڻ ۽ شهيد ڪرڻ جو پروگرام ٺاهيو. حضرت عيسىٰ عليه الصلوة والسلام جن انهن جي ان ارادي ۽ سوچ کي سمجهي ويا ۽ پاڻ فرمايائون ته ڪير آهن جو منهنجي الله تعاليٰ جي دين لاءِ مدد ڪن؟ حواريون عرض ڪيو ته ”اسين الله جي دين جا مددگار آهيون“ اسان الله تي ايمان آندو آهي ۽ اوهان به شاهدي ڏيو ته اسين بلاشڪ ۽ شڪي جي مسلمان آهيون“ ان کان پوءِ انهن حواريون الله تعاليٰ کان دعا گهري ته ”اي اسان جا پاڻ ٽهاري جيڪي تو نازل ڪيو آهي ان تي ايمان آندو اٿئون ۽ تنهنجي پيغمبر (عليه الصلوة والسلام) جي تابعداري ڪئي اٿئون پوءِ اسان کي (پنهنجي بارگاهه ۾ به) شاهدي ڏيندڙن ۾ لک. جو اسان تنهنجي توحيد ۽ تنهنجي نبين سڳورن عليهم السلام جي نبوت جا شاهد آهيون، عطاء بن ابي رباح سڳوري فرمايو آهي ته هن مان مراد آهي ته اسان جي شاهدي نبين جي شاهديءَ سان گڏي لک ۽ حضرت ابن عباس رضي الله تعاليٰ عنهما جو فرمان

آهي ته هن مان مراد آهي ته اسان کي حضرت محمد ﷺ جن ۽ انهن جي امت سان گڏ شاهدن ۾ لک چو ته اهي اڳين نبين سڳورن عليهم الصلوة والسلام جي تبليغ ۽ دين جي دعوت جا شاهد هوندا ۽ شاهدي ڏيندا.

حواريين جي معنيٰ ۽ ان مان مراد ڪير آهن؟

حواريون حواري جو جمع آهي ان جي معنيٰ آهي خالص دوست. بعضي علماء فرمايو آهي ته حواري هڪ خاص شهر جو نالو آهي ان ڏانهن نسبت ڪري حواري سڏيا ويا آهن، حواري ۾ ڀي نسبت جي آهي جيئن بغداد ۽ وغيره، بعضي علماء وٽ حواري حور جي لفظ کان ورتل آهي حور جي معنيٰ موٽڻ، جيئن قرآن پاڪ ۾ آهي ”إِنَّهُ ظَنَّ أَنْ لَنْ يَخُورَ“ (۱) مشوري کي تحاور چيو ويندو آهي جو ان ۾ ڳالهه کي هڪ ٻئي ڏانهن موٽايو ويندو آهي، جيئن ارشاد رباني آهي ”وَاللَّهُ يَسْمَعُ تَحَاوُرُكُمَا“ الله توهان جي صلاح مشوري کي ٻڌي ٿو. جڏهن ته خالص دوست ڏانهن به موٽڻ ٿيندو آهي ان جي ڪري ان کي حواري سڏيو ويو آهي. بعض علماء فرمايو آهي ته حور جي معنيٰ سفيدي (اڇائي) آهي جنهن جي اک جي سفيدي گهڻي تيز هجي ان کي حور چوندا آهن ۽ ان جي ڪري جنت ۾ رهڻ وارن کي حور سڏيو ويندو آهي، حضرت عيسى عليه الصلوة والسلام جا اهي ساٿي يا ته ڌوڀي هئا جو ماڻهن جا ڪپڙا صاف ڪندا هئا، يا ته پاڻ سفيد ڪپڙا پائيندا هئا، يا انهن جا منهن سفيد هئا، يا انهن جون دليون منور هيون، يا انهن جا اخلاق سهڻا هئا ان جي ڪري انهن کي حواري چوندا هئا. (۲)

علامه ابو السعود لکيو آهي ته اهي بادشاهه هئا انهن مان هڪڙي بادشاهه سيني جي دعوت کڻي جڏهن ماڻهو گڏ ٿيا ته حضرت عيسى عليه الصلوة والسلام جن ان دعوت ۾ هڪ پيالي مان کائڻ ويٺا پر ان ۾ ايتري ته برڪت پيدا ٿي جو کڻي نه پيو اها ڳالهه ماڻهن وڃي بادشاهه سان ڪئي ان حضرت عيسى عليه الصلوة والسلام سان ملاقات ڪري کائڻس پيئو ته اوهان ڪير آهيو؟ پاڻ فرمايائون ته ”مان عيسى بن مريم آهيان“ پوءِ اهو بادشاهه بادشاهي ڇڏي پنهنجن مٿن، مائٽن سوڌو حضرت عيسى عليه الصلوة والسلام جي پويان هليو. اهي آهن حواري، ڪن عالمن فرمايو آهي ته اهي مڇي مارڻ وارا هئا، اڃا ڪپڙا پائيندا هئا انهن ۾ شمعون، يعقوب ۽ يوحنا نالن سان به شامل هئا حضرت عيسى عليه الصلوة والسلام جن جڏهن

(۱) سورة الانشقاق آيت ۱۴ (۲) تفسير نعيمي ص ۵۶۳ جلد ۳

اتاهين اچي لنگهيا ته فرمايائون ته ”اوهان مڇيءَ جو شڪار پيا ڪيو جيڪڏهن منهنجي تابعداري ڪندؤ ته هميشه واريءَ حياتي حاصل ڪندؤ پڇيائون ته اوهان ڪير آهيو؟ فرمايائون ته مان عيسىٰ بن مريم الله جو رسول ۽ ان جو ٻانهو آهيان. پوءِ حضرت عيسىٰ عليه السلام کان معجزِي جي گهر ڪيائون انهن مان جنهن جو نالو شمعون هو تنهن پنهنجو چار مڇيءَ ڦاسائڻ لاءِ سڄي رات پاڻيءَ ۾ هڻي ڇڏيو هو پر ان ۾ هڪ مڇي به نه ڦاڻي هئي حضرت عيسىٰ عليه الصلوة والسلام ان کي امر ڪيو ته ٻيو ڀيرو چار پاڻيءَ ۾ اڇلاءِ، ان چار اڇلايو ته ايتري ته مڇي اچي ڦاڻي جو هڪ ٻيڙي ته ڀرجي وئي پر مدد لاءِ ٻي ٻيڙي به طلب ڪيائين ۽ ٻئي ٻيڙيون پري ٻاهر ڪڍيائون. پوءِ اهي سڀئي حضرت عيسىٰ عليه الصلوة والسلام تي ايمان آڻي سندس ساٿ ۾ هلڻ لڳا، بعض علماءَ جو چوڻ آهي ته اهي ٻارهن ۱۲ جڻا هيا جڏهن کين بڪ ۽ اڄ لڳندي هئي ته حضرت عيسىٰ عليه السلام کي چوندا هيا ته بڪ ۽ اڄ لڳي آهي، روح الله پاڻ زمين تي هٿ هڻي هر هڪ لاءِ ٻه پڪل مانيون ۽ پاڻي ڪڍندو هو ۽ اهي ڪائيندا ۽ پيندا هئا. وري عرض ڪيائون ته اسان مان ڀلو ڪير آهي؟ حضرت عيسىٰ عليه الصلوة والسلام جن فرمايو ته ”جيڪو هٿ جو پورهيو ڪري ڪمائي ۽ کائي اهو ڀلو آهي“ پوءِ اهي مزدوريءَ تي ڪپڙا ڏوٽندا هئا ان جي ڪري حواري سڏيا ويا. ڪن جو چوڻ آهي ته حضرت عيسىٰ عليه الصلوة والسلام جن هڪ ڪٽيءَ وٽ رهندا هئا، ان ڪٽيءَ کي هڪ ڏينهن ڪنهن ڪم سان وڃڻو هو ۽ کين چئي ويو ته مون سڀني ڪپڙن تي نشان ڪري ڇڏيا آهن. جنهن تي جهڙو نشان آهي ان کي اهڙي رنگ سان رنگيندا. حضرت عيسىٰ عليه الصلوة والسلام سڀئي ڪپڙا هڪڙي رنگ واري مٿ ۾ وجهي فرمايو ته ”جيئن منهنجو ارادو آهي تيئن ٿي وڃجو“ کڻي جڏهن موٽي آيو ته اچي کائڻ پڇيائين ته ڇا ڪيو؟ پاڻ فرمايائون ته ”سڀئي ڪپڙا هڪڙي مٿ ۾ وجهي ڇڏيا اٿم“ ان چيو ته اوهان ته منهنجو ڪم خراب ڪري ڇڏيو پاڻ فرمايائون ته ”اٿي هلي ڏس“ پوءِ هٿ وجهندا هڪ هڪ ڪپڙو ڪڍندا ويا ۽ جنهن تي جهڙو نشان هو اهو ان رنگ ۾ رڱجي ويو، ڪو سائو ته ڪو ڳاڙهو، ڪو ڦڪو ته ڪو نيرو جڏهن سڀئي ٻاهر ڪڍيائين ته تمام سهڻي نموني رڱيل هئا. اهو سڄو نظارو انهن ماڻهن به ڏٺو جيڪي اتي موجود هئا، سڀئي عجب ۾ پئجي ويا ۽ سڀني ايمان آڻي سندن اتباع ڪئي- اهي حواري آهن جن جو ذڪر قرآن ڪريم ۾ آيو آهي. قفال عليه الرحمة فرمايو آهي ته انهن سڀني قولن کي

ملائڪ لاءِ تطبيق هن طرح آهي ته اها هڪ قوم هئي جن مان ۱۲ ڄڻا بادشاهه هئا باقي ڪن جو ڌنڌو مڇي مارڻ هو ڪي ڪٽي هئا ته ڪي ڏوٻي هئا، سڀني کي حوارِي ان جي ڪري سڏيو ويو آهي، جو خلوص دل سان حضرت عيسيٰ عليه الصلوة والسلام جا دوست، ساٿي ۽ مددگار هئا. (۱)

حضرت زبير رضي الله تعالى عنه جي فضيلت

صحيح بخاري ۽ مسلم شريف روايت ڪئي آهي ته جڏهن رسول الله صلى الله عليه وسلم جن احزاب جي جنگ لاءِ مسلمانن کي حرص ڏياريو ته حضرت زبير رضي الله عنه جلدي ڪري عرض ڪيو ته مان حاضر آهيان. پوءِ ڀيرو حرص ڏياريائون ته به حضرت زبير جلد اٿي عرض ڪيو ته مان حاضر آهيان پوءِ پاڻ فرمايائون ته ”لِكُلِّ نَبِيٍّ حَوَارِيٌّ وَحَوَارِيُّ الرَّبِّ الزُّبَيْرُ“ يعني هر نبيءَ جو حوارِي (مخلص دوست) هوندو آهي ۽ منهنجو حوارِي (مخلص دوست) زبير آهي.

انصار الله

انصار ناصر جو جمع آهي معنيٰ مدد ڪندڙ، هن مان مراد الله تعالى جي دين جي دعوت ڏيڻ ۾ مدد ڪندڙ آهن جيئن حضور ﷺ جن هجرت کان اڳ ۾ حج جي موسم ۾ فرمائيندا هئا ته: ”مَنْ رَجُلٌ يُؤْوِيْنِي حَتَّىٰ أَبْلُغَ كَلَامَ رَبِّي فَإِنَّ قُرْشًا قَدْ مَنَعُونِي أَنْ أَبْلُغَ كَلَامَ رَبِّي“ ڪهڙو مڙس آهي جو مون کي جاءِ ڏئي تانت مان پنهنجي رب جي ڪلام جي تبليغ ڪيان. بيشڪ قرشين مون کي روڪيو آهي هن کان جو پنهنجي رب جي ڪلام جي تبليغ ڪيان. پوءِ کين مديني شريف جا انصار مليا جن کين جاءِ ڏني ۽ مدد ڪئي جنهن جي ڪري پاڻ انهن ڏانهن هجرت ڪيائون ۽ انهن هر دشمن کان سندن دفاع ڪيو (۲)

فائدو

ابن مردويه حضرت ابو سعيد خدري رضي الله تعالى عنه کان روايت ٿي آهي ته رسول الله صلى الله عليه وسلم جن نماز کان پوءِ دعا جا هي الفاظ چوندا هئا.

(۱) تفسير ابي السعود ص ۴۱ جلد ۱ جزء ۲ • (۲) تفسير ابن ڪثير ص ۳۶۵ ج ۱

”اللَّهُمَّ إِنِّي أَسْأَلُكَ بِحَقِّ السَّائِلِينَ عَلَيْكَ فَإِنَّ السَّائِلِينَ عَلَيْكَ حَقًّا أَيُّمَا عَبْدٍ أَوْ أَمَةٍ مِنْ أَهْلِ الْبَرِّ وَالْبَحْرِ تَقَبَّلَتْ دَعْوَتَهُمْ وَاسْتَجَبَتْ دُعَاءَهُمْ أَنْ تُشِيرَ كُنَّا فِي صَلَاحٍ مَا يَدْعُوكَ بِهِ وَأَنْ تُعَافِيَنَا وَإِيَّاهُمْ وَأَنْ تَقْبَلَ مِنَّا وَمِنْهُمْ وَأَنْ تَجَاوَزَ عَنَّا وَعَنْهُمْ بِأَنَا أَمَّا يَمَا أَنْزَلْتَ وَاتَّبَعْنَا الرَّسُولَ فَاكْتَبْنَا مَعَ الشَّاهِدِينَ“

اي منهنجا الله! بيشڪ مان توکان تنهنجي دروازي جي سائين جي صدقي دعا ٿو گهران پوءِ يقيناً توتي تنهنجي سائين جو حق آهي ڪنهن به ٻانهي يا ٻانهيءَ جي پٽ جي يا سمنڊ وارن مان دعا قبول ڪئي اٿئي يا عرض اگهايو ٿئي ته اسان کي به انهن جي صالح دعا ۾ شريڪ ڪر ۽ اسان کي ۽ انهن کي عافيت عطا ڪر ۽ اسان ۽ انهن جا عرض قبول ڪر ۽ اسان ۽ انهن کان درگذر فرما، ان جي ڪري جو اسان ان تي ايمان آندو آهي جيڪو تو نازل ڪيو آهي پوءِ اسان کي شاهدن ۾ لک .
۽ فرمائيندا هئا ته جيڪو به هي ڪلما چونڌو ته الله تعاليٰ ان کي بر ۽ بحر وارن جي دعا ۾ شريڪ ڪندو ڀلي ڪٿي به هجي (۱)

وَمَكْرُوا وَمَكَرَ اللَّهُ وَاللَّهُ خَيْرُ الْمَاكِرِينَ ۝۴

۽ ڳجهي رٿ ڪيائون (حضرت عيسىٰ عليه الصلوة والسلام جي شهيد ڪرڻ جي لاءِ) ۽ ڳجهي

رٿ ڪئي الله (حضرت عيسىٰ عليه السلام جي ٻڃائڻ جي لاءِ) ۽ الله ڀلو ڳجهي رٿ ڪندڙ آهي.

تفسير

هن آيت جي تفسير ۾ حضرت ابن عباس رضي الله تعالى عنهما کان روايت آهي ته هڪ ڀيري حضرت عيسىٰ عليه الصلوة والسلام جن يهودين جي هڪ ٽولي کان اچي لنگهيا ته اهي کين ڏسندي ئي جادوگر، جادوگر جو پٽ وغيره چڻي کين ۽ سندن والده ماجده کي گاريون ڏيڻ لڳا، الله تعاليٰ جي نبي عليه الصلوة والسلام کي ڏک ٿيو. پاڻ انهن کي بددعا ڪندي انهن تي لعنت ڪيائون ته سيئي اتي جو اتي سوئر بنجي ويا. اها ڳالهه جڏهن انهن يهودين جي وڏي ۽ بادشاهه کي پهتي ۽ انهن سوئر ٿيلن کي به ڏٺائين ته ڊڄي ويو ۽ يهودين جي ميٽنگ ڪري صلاح ڪيائين ته هاڻي ڇا ڪرڻ گهرجي؟ سڀني هڪڙائي فيصلو ڏنو ته (حضرت عيسىٰ عليه الصلوة والسلام)

(۱) الدر المنثور ص ۲۲۴ جلد ۲

جن کي شهيد ڪجي ۽ شهيد ڪرڻ لاءِ ان گهر ڏانهن ڪاهي آيا جنهن ۾ پاڻ رهيل هئا، ان گهر جي ڇت ۾ روشنيءَ ۽ هوا اچڻ لاءِ هڪ دري ٺهيل هئي. الله تعاليٰ جي حڪم سان حضرت جبرئيل عليه السلام حضرت عيسيٰ عليه الصلوة والسلام جن کي انهيءَ دريءَ مان ٻاهر ڪڍي مٿي آسمانن تي کڻي ويو ۽ يهودين پنهنجي هر خيالن مان طغيانوس نالي هڪ يهوديءَ کي حضرت عيسيٰ عليه الصلوة والسلام جن جي ڏسڻ لاءِ اندر موڪليو اهو جيئن جو اندر گهڙيو ته الله تعاليٰ هڪدم ان کي حضرت عيسيٰ عليه الصلوة والسلام جن جهڙي ظاهري شڪل ڏني ۽ اهو جڏهن حضرت عيسيٰ عليه الصلوة والسلام کي اندر نه ڏسي مايوس ٿي ٻاهر نڪتو ته ٻاهران بيٺل يهودين کيس (حضرت) عيسيٰ (عليه الصلوة والسلام) سمجهي پڪڙي، ڦاسي ۽ تي چاڙهي، قتل ڪري ڇڏيو. هت اهو واقعو ذڪر ڪندي الله تعاليٰ فرمايو آهي ته ”هنن پنهنجي رڻي الله تعاليٰ پنهنجي رت ڪئي“ ۽ رت اهائي ڪامياب ٿي جيڪا الله تعاليٰ رڻي هئي.

سوال

هن آيت ۾ مڪر جي لفظ جي نسبت الله تعاليٰ ڏي ڪيل آهي (وَمَكَرَ اللَّهُ) حالانڪ مڪر ته ڌوڪي ۽ فريب کي سڏيو ويندو آهي؟

جواب

مڪر جو لفظ اردو ۽ سنڌي زبان ۾ به استعمال ٿيل آهي مگر اهو اصل ۾ عربي جو لفظ آهي ۽ پنهنجي اصل زبان ۾ ان جي معنيٰ آهي تدبير ڪرڻ ۽ ڪنهن جي لڪل سازش کي خفيه طريقي سان ناڪام بنائڻ. خاص ڪري جڏهن ان جي نسبت الله تعاليٰ جي ان پاڪ ۽ مقدس ذات ڏي ڪيل هجي جيڪو هر عيب، نقص ۽ نازيا فعل کان پاڪ آهي ته اتي ڌوڪي، ٺڳيءَ يا فريب جي معنيٰ سوچڻ سراسر ناداني ۽ نالائقي آهي.

جڏهن حضرت بيبي مريم سائڻ رضي الله تعاليٰ عنها کي اها خبر پهتي ته اوهان جي پٽ حضرت عيسيٰ عليه السلام کي ڦاسي ڏئي شهيد ڪيو ويو آهي ته پاڻ پريشان ٿي روئندي رهي، ستين ڏينهن الله تعاليٰ حضرت عيسيٰ عليه الصلوة والسلام کي حڪم فرمايو ته اوهان آسمانن تان هيٺ لهي پنهنجي والده سڳوريءَ جي

زيارت ڪري ان کي تسلي ڏئي اچو. پاڻ رات جو هڪ جبل تي لهي آيا ته سڄو جبل نور ٿي ويو ۽ پنهنجي والدہ ۽ حواري کي سڏائي انهن سان مليا، سندن والدہ ته ساڻن چنبڙي پئي ۽ چوڻ لڳي ته پٽ! اوهان ڪٿي آهيو؟ پاڻ فرمايائون ته ”امان اوهان صبر ڪريو جنهن کي ڦاسي ڏني وئي اهو ٻيو هو“ پوءِ پنهنجن حواري کي الله تعاليٰ جي دين جي تبليغ لاءِ علائقا مقرر ڪري ڏنائون ته فلائن، فلائن علائقن ۾ وڃي تبليغ ڪيو. ان کان پوءِ پاڻ جڏهن آسمانن ڏي روانا ٿيڻ لڳا ته سندن والدہ ماجده کانئن پڇيو ته ”ڪيڏانهن ٿا وڃو“ فرمايائون ته الله تعاليٰ ڏانهن. پڇيائين ته ڪڏهن ملندؤ؟ فرمايائون ته ”قيامت ۾“ ان کان پوءِ سندس نگاهن کان غائب ٿي ويا (١)

علامہ علاؤالدين بغدادی عليه الرحمة لکيو آهي ته فلما اصبح الحواريون تكلّم کل واحد منهم بلغة من ارسله عيسى اليهم (٢) يعني صبح جو جڏهن اهي حواري اٿيا جن کي حضرت عيسى عليه الصلوة والسلام مختلف علائقن ڏانهن ڏي موڪليو ته اهائي ٻولي خود بخود ڳالهائڻ لڳا، جيڏانهن وڃڻا هئا.

ضروري وضاحت

حضرت بيبي مريم رضي الله عنها تيرهن سالن جي عمر ۾ حامله ٿي ۽ بيت المقدس جي ڀر ۾ بيت اللحم جي علائقي ۾ ڪجيءَ جي هڪ ٿڙ جي هيٺان جيڪو پهريائين سڪل هو حضرت عيسى عليه الصلوة والسلام کي ڄڻيائين. اهو ڪجيءَ جو ٿڙ سندس هٿ لڳائڻ سان سرسبز ۽ شاداب ٿي ڪجور جهلي بيٺو. حضرت عيسى جي ولادت سڪندر بادشاه جي طرفان بابل شهر کي فتح ڪرڻ کان پنجهت (٦٥) سال پوءِ ٿي هئي تنهن سالن جي عمر ۾ مٿس وحي نازل ٿيو ۽ ٽيٽيه سالن جي عمر ۾ رمضان المبارڪ جي ٢٧ تاريخ شب قدر ۾ آسمان تي کنيا ويا. سندن والدہ سڳوري سندن آسمان تي ڪڇڻ کان پوءِ ڇهه ٦٦ سال جيئري رهي. (٣)

إِذْ قَالَ اللَّهُ لِعِيسَى ابْنِ مَرْيَمَ رَافِعُكَ إِلَىَّ وَمُطَهِّرُكَ

جڏهن فرمايو الله اي عيسى يقينا مان پوري عمر تائين پهچائيندڙ آهيان توکي ۽ مٿي ڪٽندڙ آهيان توکي پاڻ ڏانهن ۽ پاڪ

مَنْ الَّذِينَ كَفَرُوا وَجَاعِلُ الَّذِينَ اتَّبَعُوكَ فَوْقَ الَّذِينَ

ڪندڙ آهيان توکي انهن جي (تہمتن) کان جن ڪفر ڪيو ۽ ڪندڙ آهيان انهن جو جن تابعداري ڪئي تنهنجي مٿان انهن جي

كَفَرُوا إِلَى يَوْمِ الْقِيَمَةِ ۚ ثُمَّ إِلَيَّ مَرْجِعُكُمْ فَأَحْكُمُ بَيْنَكُمْ

جو ڪفر ڪيائون ڏينهن قيامت تائين، ان کان پوءِ مون ڏانهن موٽڻ آهي اوهان جو (ان وقت) فيصلو ڪندس اوهان جي وچ ۾،

فِيمَا كُنْتُمْ فِيهِ تَخْتَلِفُونَ ۝ فَاَمَّا الَّذِينَ كَفَرُوا فَاَعَذِبُهُمْ عَذَابًا

انهن (ڳالهين) جو جن ۾ اختلاف ٿي ڪيو. پوءِ پر جن ڪفر ڪيو پوءِ عذاب ڪندس انهن کي، عذاب

شَدِيدًا فِي الدُّنْيَا وَالْآخِرَةِ ۚ وَمَا لَهُمْ مِّنْ نَّصِيرِينَ ۝ وَأَمَّا الَّذِينَ

سخت دنيا ۽ آخري ۾ ۽ ناهن انهن جا ڪي مددگار ۽ پر جن

أَمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ ۚ وَاللَّهُ لَا

ايمان آندو ۽ ڪيائون چڱا ڪم. پوءِ پورا پورا ڏيندو انهن کي اجر انهن جا، ۽ الله نٿو

يُحِبُّ الظَّالِمِينَ ۝ ذَٰلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ۝

محبت رکي ظالمن سان اهو (قصو) پڙهون ٿا ان کي اوهان تي آيتن ۽ نصيحت حڪمت واريءَ مان.

تفسير

هن آيت سڳوريءَ ۾ الله تعاليٰ جي طرفان حضرت عيسىٰ عليه الصلاة والسلام سان ڪيل پنج وعدن جو بيان آهي ۱- پهريون ”إِنِّي مُتَوَفِّيْكَ“ متوفي لفظ جي معنيٰ ڇا آهي؟ ابن تيميه الجواب الصحيح ص ۸۳ جلد ۲ تي لکيو آهي ته المتوفي في لغة العرب معناها بالقبض والاستيفاء وذلك ثلاثة أنواع احدها التوفي في النوم والثاني توفي الموت والثالث توفي الروح والبدن جميعاً

كليات ابو البقاء ۾ آهي التوفي الامنة وقبض الروح وعليه استعمال العامة والاستيفاء واخذ الحق وعليه استعمال البلغاء (۱) يعني توفي عربي ٻوليءَ ۾

قبضي ۽ پوري طرح وٺڻ کي چئبو آهي ۽ اهو ئي قسم آهي. ۱- هڪ ننڍ ۾ وٺڻ ۲- ٻيو موت ڏيڻ ۳- ٽيون روح ۽ بدن جو گڏي وٺڻ - ۽ ابو البقاء جي ڪليات ۾ آهي ته توفي جي لفظ جو استعمال عام وٽ مارڻ ۽ روح قبض ڪرڻ لاءِ ايندو آهي ۽ بليغن وٽ پوريءَ طرح وٺڻ ۽ حق حاصل ڪرڻ لاءِ استعمال ٿيندو آهي.

راقم عرض ٿو ڪري ته هيءَ آيت روح ۽ جسد ٻنهي کي چڱيءَ طرح سنڀالي وٺڻ جي معنيٰ ۾ استعمال ٿيل آهي، ڇو ته الله تعاليٰ جو ڪلام ساري دنيا جي بليغن، فصيحن ۽ ڪلام جي ماهرن جي ڪلام کان وڌيڪ آهي. ان ۾ اهو لفظ بلاغت واريءَ اصلي ۽ حقيقي معنيٰ ۾ استعمال ٿيل آهي، ان جي واضح معنيٰ ۽ مقصد هيءَ آهي ته ”اسين توکي يهودين جي هٿن ۾ نه ڇڏينداسين بلڪ پاڻ توکي آسمانن ڏي کڻائي وٺنداسين“ سيدنا ابن عباس رضي الله تعاليٰ عنهما جو فرمان آهي ته هتي متوفڪ جو لفظ پڙهڻ ۾ ڪٿي اڳ پڙهجي مگر معنيٰ ۾ پوءِ آهي (۱) علامه سيوطيءَ لکيو آهي ته ”عن ابن عباس في قوله تعالى إِنِّي مُتَوَفِّيكَ وَرَافِعُكَ إِلَيَّ يعني رافع ٿر متوفڪ في آخر الزمان يعني مان توکي اول پاڻ ڏي آسمانن تي کڻندڙ، ان کان پوءِ آخري زماني ۾ دنيا تي لاهي، وفات ڪرائيندڙ آهيان، ابن ابي حاتم قتادة کان روايت آندي آهي ته ”إِنِّي مُتَوَفِّيكَ وَرَافِعُكَ إِلَيَّ“ معنيٰ ۾ اڳي پوءِ آهي (۲) ابن جرير لکيو آهي ته قالوا ومعني الوفاة القبض كما يقال توفيت من فلان مالي بمعني قبضته واستوفيته قالوا فمعني قوله ”إِنِّي مُتَوَفِّيكَ وَرَافِعُكَ“ اي قابضك من الارض حيا الي جوازي وأخذك الي ما عندي بغير موت ورافعك من بين المشركين واهل الكفر بك (۳) يعني وفات جي معنيٰ آهي پوريءَ طرح وٺڻ جيئن چيو ويندو آهي ته فلاڻي تي جيڪو به منهنجو حق هو اهو پورو پورو ورتو. آيت جي معنيٰ به آهي ته مان توکي تنهنجيءَ حياتيءَ هوندي مرڻ کان سواءِ زمين تان مشرڪن ۽ ڪافرن کان بچائي پاڻ ڏي کڻائي ٿو وٺان. ڄاڻڻ گهرجي ته ڪيترا الفاظ اهڙا به آهن جن جي هڪ اصلي ۽ حقيقي معنيٰ آهي ته ٻي مجازي - ۽ علم معانيءَ جو تسليم ٿيل قاعدو آهي ته حقيقي معنيٰ مجازي معنيٰ کان وڌيڪ ترجيح واري هوندي آهي. ها جيڪڏهن اهڙو ڪو قرينو آهي جنهن سان اصلي ۽ حقيقي معنيٰ جو استعمال متعذر ۽ مشڪل آهي ته پوءِ مجازي معنيٰ مراد وٺي سگهجي ٿي. پر جيڪڏهن قرينو ۽ دليل به حقيقي ۽ اصلي

(۱) تنوير المقياس ص ۴۸ (۲) الدر المنثور ص ۲۲۶ ج ۲

(۳) ابن جرير ص ۲۰۲ جلد ۳ جزء ۳

معني جي تائيد ڪندڙ آهن ته پوءِ مجازي معنيٰ مراد وٺڻ سراسر ناانصافي ۽ غلط آهي.

هتي متوفي اسم فاعل جو صيغو توفي کان ورتل آهي جنهن جي اصلي ۽ حقيقي معنيٰ آهي پورو پورو وٺڻ. تاج العروس ۾ وفي جي لفظ جي تحقيق ڪندي لکيو اٿس ته: توفاه اي لم يدع منه شيئاً^(١) يعني اهڙو پورو پورو ورتائين جو ان مان ڪا به شيءِ نه رها يائين. مفسر ابن جوزي^(٢) عليه الرحمة لکيو آهي ته متوفي جي معنيٰ آهي قابض من الارض وافيًا تامًا من غير ان ينال منك اليهود شيئاً^(٣) يعني مان توکي زمين تان پوري طرح اهڙو ڪٽندڙ آهيان جو توکي يهودين کان ڪو به ايڏاڻ نه پهچندو. علامه قرطبي^(٤) توفيءَ جي معنيٰ بيان ڪندي لکيو آهي ته چوندا آهن ته توفيت مالي من فلان، قبضته^(٥) (٣) مون فلاڻي کان سمورو مال ورتو اهو لفظ مجازي طرح ننڊ ۽ موت جي معنيٰ ۾ به استعمال ٿيل آهي. تاج العروس واري لکيو آهي ته ومن المجاز ادرکته الوفاة اي الموت والمنية وتوفي فلان اذا مات^(٦) (٤) يعني موت جي معنيٰ ۾ اهو لفظ مجازا استعمال ٿيل آهي مگر هن آيت ۾ متوفي جي اصلي، حقيقي ۽ صحيح معنيٰ آهي ته مان تنهنجو پوريءَ طرح وٺندڙ آهيان، هتي موت جي معنيٰ مراد وٺڻ بالڪل غلط ۽ سراسر ناانصافي آهي. هتي ته قرينا ۽ دليل به آهن جيڪي ٻڌائن ٿا ته موت مراد نه آهي. ١- هڪ ته آيت جي اڳيان ۽ پويان نجران جي نصارن سان گفتگو آهي جيڪي حضرت عيسيٰ عليه الصلوة والسلام جي الوهيت جا قائل هئا، ۽ ڪلام جو مقصد الله تعاليٰ جي توحيد ثابت ڪرڻ ۽ عيسيٰ عليه الصلوة والسلام جي الوهيت جي باطل هجڻ جو بيان ڪرڻ آهي. جيڪڏهن حضرت عيسيٰ عليه الصلوة والسلام جن وفات ڪري ويا هجن ها ته ڪيتري نه صاف ڳالهه هئي جو چيو وڃي ها ته جنهن کي اوهان خدا ٿا چئو اهو ته مري ويو ۽ جيڪو مري ويو اهو خدا ڪيئن ٿي سگهندو. پر قرآن ڪريم اهو بيان نه ڪري ٻيو انداز اختيار ڪيو آهي اهو ان ڳالهه جو واضح دليل آهي ته قرآن ڪريم جي هن آيت ۾ حضرت عيسيٰ عليه الصلوة والسلام جي مري وڃڻ جو بيان نه آهي. ٢- ٻيو ته حضور ﷺ جن جا ڪيترا ارشاد آهن جن مان حضرت عيسيٰ عليه الصلوة والسلام جن جو نه مرڻ ثابت آهي ان جي ڪري جمهور مفسرن، محدثن، محققن جو فرمان آهي ته هتي متوفيك جي حقيقي معنيٰ مراد آهي مجازي نه

(١) تاج العروس ص (٢) زادالمسير ج ١ ص ٣٩٦

(٣) القرطبي ص ١٠٠ ج ٤ (٤) تاج العروس ص

آهي. علامه زمخشريء لکيو آهي ته معناه اني عاصمڪ من ان يقتلك الكفار (۱) مان توکي ڪافرن جي قتل کان بچائيندڙ آهيان، امام ابن جرير لکيو آهي واوليٰ هده الاقوال بالصحة عندنا قول من قال معني ذالك اني قابضڪ من الارض ورافعڪ الي لتواتر الاخبار من رسول الله صلى الله عليه وسلم (۲) يعني اسان وٽ وڌيڪ صحيح قولن مان ان جو قول آهي جنهن چيو ته هن جي معنيٰ آهي ته مان توکي زمين تان چڱيءَ طرح وٺي پاڻ ڏي ڪٽندڙ آهيان ڇو ته ان جي متعلق رسول الله ﷺ جن جون متواتر حديثون آيل آهن ته پاڻ لهندو ۽ دجال کي قتل ڪندو.

۲- **يَوْمَ عُدُوًّا رَافِعُكَ إِلَيَّ** (۱) توکي پاڻ ڏانهن ڪٽندڙ آهيان) هن ۾ ڪ ضمير خطاب جو آهي جنهن سان حضرت عيسيٰ عليه الصلوة والسلام کي خطاب ڪيو ويو آهي، ته مان توکي پاڻ ڏي ڪٽندڙ آهيان (ڪ) ۽ ”توڪي“ ۾ حضرت عيسيٰ عليه الصلوة والسلام جو جسم ۽ روح ٻئي داخل آهن. عيسيٰ روح ۽ جسم ٻنهي جو نالو آهي تنهنجي ڪري صرف روح جو ڪٽڻ مراد وٺڻ غلط آهي. رهيو سوال ته رفع جو لفظ درجات جي بلنديءَ لاءِ به استعمال ٿيل آهي جيئن قرآن پاڪ ۾ ارشاد ايزدي آهي **”رَفَعَ بَعْضُكُمْ فَوْقَ بَعْضٍ دَرَجَاتٍ“** (۳) يا **”يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ“** (۴) سو اهو مجازا استعمال ٿيل آهي ۽ ظاهر آهي ته هتي **”رَافِعُكَ“** ۾ ڪو به مجازي معنيٰ وٺڻ لاءِ ڦرينو نه آهي. ان کان سواءِ هتي **”رَافِعُكَ“** جي پويان **إِلَيَّ** بيٺو آهي ۽ سورت النساء ۾ جتي يهودين جي عقيدي جو رد ڪيو ويو آهي اتي به **”وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ“** آيو آهي يعني (يهودين ان حضرت عيسيٰ) کي يقيناً قتل نه ڪيو هو بلڪ ان کي ته الله تعاليٰ پاڻ ڏي ڪٽائي ورتو هو ۽ پاڻ ڏي ڪٽائي وٺڻ روح مع الجسد لاءِ فرمايو ويو آهي.

۳- **ثِيُون وَعَدُوٍّ وَمُطَهَّرُكَ مِنَ الَّذِينَ كَفَرُوا** (۱) توکي ڪافرن کان پاڪ ڪندڙ آهيان) يعني يهودين جيڪي توتي ۽ تنهنجي والده ماجده تي تهمتون هنيون انهن کان تنهنجي ۽ تنهنجي والده جي پاڪائي پنهنجي آخري پيغمبر حضرت محمد ﷺ جن جي زبان سان بيان ڪرائيندس ۽ واقعي جڏهن سرور ڪونين ﷺ جن تشریف فرما ٿيا ته حضرت عيسيٰ ۽ ان جي والده تي هٽيل بهتانن جي ترديد ڪيائون - يهودين طعنو ٿي هنيو ته حضرت عيسيٰ پيءُ کان سواءِ ڪيئن پيدا ٿيو؟ الله تعاليٰ

(۲) ابن جرير ص ۲۰۳ - ۲۰۴ ج ۳

(۱) ڪشاف ص ۴۳۲ جلد ۱

(۴) سورة المجادلة آيت ۱۱

(۳) سورة الانعام آيت ۱۶۶

قرآن پاڪ ۾ فرمايو آهي ته اها ڪا عجب جي ڳالهه ۽ حيرت ۾ وجهڻ جهڙي شيءِ نه آهي زياده تعجب جي شيءِ ته حضرت آدم عليه السلام جو پيءُ ماءُ ٻنهي کان سواءِ پيدا ٿيڻ آهي. اتي اعتراض نه ٿا ڪيو ته هتي ڇو ٿا ڪيو؟ يهودي الزام هڻندا هئا ته حضرت عيسيٰ عليه الصلوة والسلام ته ان جي برعڪس پنهنجي لاءِ عبديت، بندگيءَ ۽ انسان هجڻ جو اقرار ڪيو هو.

٤- چوٿون وعدو ”وَجَاعِلُ الَّذِينَ اتَّبَعُوكَ“ الخ (۽ جن تنهنجي تابعداري ڪئي، انهن کي نه مڃڻ وارن کان مٿي ڪندڙ آهيان) هتي اتباع مان مراد حضرت عيسيٰ عليه الصلوة والسلام جي نبوت جو اعتقاد ۽ اقرار آهي ان ۾ نصاريٰ ۽ مسلمان ٻئي داخل آهن ڇو ته اهي حضرت عيسيٰ عليه الصلوة والسلام جي نبوت جا معتقد آهن اها جدا ڳالهه آهي ته صرف ايترو اعتقاد آخرت ۾ نجات لاءِ ڪافي ناهي آخرت جي نجات جو دارومدار ان ڳالهه تي آهي ته حضرت عيسيٰ عليه الصلوة والسلام جي سڀني حڪمن تي اعتقاد ۽ ايمان رکي، ۽ ان ضروري ۽ قطعي حڪمن مان هيءُ به آهي ته حضرت عيسيٰ عليه الصلوة والسلام کان پوءِ خاتم الانبياءِ حضرت محمد ﷺ جن تي به ايمان آندو وڃي. نصارن ان ڳالهه تي ايمان ۽ اعتقاد نه رکيو ان جي ڪري آخرت ۾ نجات کان محروم رهيا. مسلمانن ان تي عمل ڪيو ان جي ڪري آخرت ۾ نجات جا حقدار بڻيا. باقي دنيا ۾ يهودين تي غالب رهڻ جو وعدو سو صرف حضرت عيسيٰ عليه السلام تي ايمان آڻڻ سان وابسته هو اهو نصارن ۽ مسلمانن کي حاصل آهي ۽ هميشه رهندو.

رهيو اسرائيل جي موجوده حڪومت جو سوال سو به صحيح نه آهي ڇو ته اول ته ان حڪومت جي حيثيت ان کان سواءِ ڪجهه نه آهي ته اها روس يورپ ۽ آمريڪا جي نصارن جي مشترڪ چانوٽي آهي جيڪا انهن مسلمانن جي خلاف قائم ڪري رکي آهي. جيڪڏهن اهي ملڪ ان تان هٽ ڪن ته ان جو وجود ئي دنيا تان مٽجي وڃي. پر جيڪڏهن ان کي هڪ حڪومت ڪڍي ڇڏجي ته به اها مسلمانن ۽ نصارن جي گڏيل قوت جي اڳيان مقهور ۽ مجبور آهي. پلا اڃا به ڪو نه مڃي ته قيامت جي وقت کي ويجهو يهودين جي حڪومت ته خود اسلامي روايات ۾ به آيل آهي.

٥- پنجون وعدو ”ثُمَّ إِلَيَّ مَرْجِعُكُمْ فَأَحْكُمُ بَيْنَكُمْ“ الخ (ان کان پوءِ مون ڏي اوهان جو موٽڻ آهي. پوءِ مان اوهان ۾ فيصلو ڪندس) ان مان مراد آهي ته پنهنجي

وقت تي پورو ٿيندو ۽ يقيناً ٿيندو.

حضرت عيسى عليه الصلوة والسلام جو آسمانن تي حيات هجڻ ۽ آخر زماني ۾ نزول جو مسئلو

ذهن نشين ڪرڻ گهرجي ته دنيا ۾ صرف يهودين ۽ انهن جي اشاري ۽ حڪم تي هلندڙ قاديانين، مرتدن، دجالن ۽ ڪافرن جو عقيدو آهي ته حضرت عيسى عليه الصلوة والسلام قاسيءَ تي چاڙهيو ويو، مري ويو ۽ دفن ڪيو ويو. نصارن جو چوڻ آهي ته قاسيءَ تي چاڙهي قتل ڪيو ويو هو مگر وري زنده ڪري آسمانن تي کنيو ويو. انهن ٻنهي ڌرين جي مقابلي ۾ مسلمانن جو عقيدو آهي ته الله تعاليٰ حضرت عيسى عليه الصلوة والسلام کي يهودين جي هٿن کان نجات ڏيڻ لاءِ زنده آسمان تي کڻايو اهو نه قتل ڪيو ويو ۽ نه قاسيءَ چاڙهيو ويو، اهو زنده آسمان تي موجود آهي. الله تعاليٰ کيس کائڻ، پيئڻ نٿو ڪرڻ وغيره صفتن کان پاڪ ڪري ڇڏيو آهي. پاڻ انسان ٿي ڪري ملڪي صفتن سان موصوف آهي اڳ ۾ زمين تي رهڻ وارو هاڻي آسمان جو رهاڪو بنجي رهيو پيو آهي. قيامت جي قريب زمين تي لهي ايندو ۽ دنيا ۾ چاليهه (۴۰) سال رهي لڳ ڀڳ ۷۳ سالن جي عمر ۾ وفات ڪري مديني منوره ۾ حضور ﷺ جن سان گڏ سندن روضه اطهر ۾ دفن ڪيو ويندو (۱) ان عقيدي تي ساري امت محمديه جو اجماع ۽ اتفاق آهي. قرآن ڪريم جي ڪيترين آيتن ۽ حديث جي متواتر روايتن ۾ امت جي اجماع سان ثابت ٿيل عقيدي جو منڪر ڪافر ۽ مرتد آهي ۽ ان مرتد کي ڪافر نه مڃڻ ۽ ڪافر نه سمجهڻ وارو خود به ڪافر آهي.

علامه ابن ڪثير آيت مبارڪه ”وَإِنَّهُ لَوَعْدٌ لِّلشَّاعَةِ“ جي تفسير ۾ لکيو آهي ته قد تواترت الاحاديث عن رسول الله ﷺ انه اخبر بنزول عيسى عليه السلام قبل يوم القيامة اماما عادلا وحكما مقسطا (۲) الخ يعني رسول الله صلي الله عليه وسلم جن جون متواتر حديثون آهن ته پاڻ عيسى عليه الصلوة والسلام جن جي قيامت کان اڳ ۾ نازل ٿيڻ جو ٻڌايو اٿن ته اهو امام عادل ۽ انصاف ڪندڙ حاڪم ٿي ايندو. اهو عقيدو قطعي ۽ يقيني آهي. ان موضوع تي علماء ڪرام جدا جدا ۽ وڏا وڏا ڪتاب لکيا آهن جن جو قادياني ۽ يهودي ڪوبه جواب ڏيئي نه سگهيا آهن، ۽ نه ڏئي سگهندا، مون مسڪين جي لائبريري (ڪتب خانہ) ۾ الحمد لله ڪيترا ڪتاب خاص

(۱) تفسير نعيمي ص ۵۶۹ ج ۳ (۲) تفسير ابن ڪثير ص ۱۳۲-۱۳۳ ج ۴

ان موضوع تي عربي ۽ اردو ٻوليءَ وغيره ۾ آهن. پر هتي صرف هڪ هيءَ ڳالهه ذهن نشين ڪجي جنهن تي غور واري نظر ڪرڻ سان جيڪڏهن ڪنهن کي عقل جو ذرو به هوندو ته ان عقيدي ۾ ڪو شڪ يا شبهو نه ڪندو. اهو هيءَ آهي ته: سورة آل عمران جي يارهين رڪوع ۾ الله تعاليٰ حضرت آدم، حضرت نوح، آل ابراهيم، آل عمران ۽ اڳين نبين سڳورن عليهم الصلوة والسلام جو مختصر ذڪر هڪ آيت ۾ ڪيو ان کان پوءِ تقريباً ٣٦ رڪوعن ۽ ٻاويهن آيتن ۾ حضرت عيسيٰ عليه السلام ۽ ان جي خاندان جو ايتري تفصيل ۽ تشريح سان ذڪر ڪيو ويو آهي جو خاتم الانبياءِ حضور سرور ڪائنات عليه الصلوة والسلام جن جي ذات جنهن تي هيءَ قرآن ڪريم نازل ٿيو آهي انهنجو به ائين تفصيل سان ذڪر نه آيو آهي. حضرت عيسيٰ عليه السلام جي نانيءَ جو ذڪر، ان جي باس باس جو ذڪر، حضرت عيسيٰ جي والده جي ڄمڻ جو ذڪر، ان جي نالي مبارڪ جو ذڪر، ان جي تربيت جو ذڪر، ان جي لاءِ محراب ۾ اڻ مڌائڻ ۽ بغير حساب جي ميون جي اچڻ جو ذڪر، حضرت عيسيٰ عليه الصلوة والسلام جي والده جي پيٽ ۾ پهچڻ جو ذڪر، ولادت جو مفصل احوال، سندس ولادت کان پوءِ سندس والده کي ڪارائڻ لاءِ ڪجيءَ جي ٿر مان ڪجور جي ملڻ ۽ پاڻيءَ جي چشمي نڪرڻ جو ذڪر- پنهنجي خاندان ۾ بيبي صاحب جو ٻچي کي ڪڍي اچڻ ۽ انهن طرفان طعنن ۽ مهڻن جي ملڻ جو ذڪر، ڄمنديئي حضرت عيسيٰ عليه الصلوة والسلام جي معجزانه طور ڳالهائڻ جو ذڪر، وڏو ٿي قوم کي توحيد جي دعوت ڏيڻ جو ذڪر، انهن جي مخالفت ڪرڻ ۽ حوارين جي مدد ڪرڻ، يهودين جي حملي کان بچائي زنده آسمان تي کڻڻ وغيره جو ذڪر، ان کان پوءِ متواتر حديثن ۾ سندس مزيد صفات، شڪل مبارڪ، صورت سڳوريءَ، هيٺ، لباس وغيره جو پوري تفصيل سان ذڪر. هي اهڙيون حالتون آهن جو سڄي قرآن پاڪ ۾ ڪنهن به نبي ۽ رسول عليه الصلوة والسلام جو احوال اهڙي تفصيل سان نه بيان ڪيو ويو آهي. اهي ڳالهيون هر انسان کي غور ۽ فڪر جي دعوت ٿيون ڏين ته ائين ڇو ۽ ڇا جي ڪري؟

مگر سوچڻ، سمجهڻ ۽ غور ڪرڻ سان واضح ٿئي ٿو ته حضرت خاتم الانبياءِ صلي الله عليه وسلم جن جڏهن ته آخري نبي ۽ رسول آهن کائن پوءِ ٻيو ڪو به ۽ ڪنهن به قسم جو نبي اچڻ وارو نه آهي، ان جي ڪري پاڻ پنهنجي تعليمات ۾ ان جو وڏو اهم ڪردار فرمايائون ته قيامت تائين جيڪي مرحلن ۾ امت کي پيش

اچڻا آهن انهن جي باري ۾ هدايتون ڏئي ڇڏيائون. ان جي هڪ طرف ته پاڻ ان جو اهتمام ڪيائون ته سندن کان پوءِ اتباع جا لائق ڪير هوندا. انهن جون اصولي طور تي صفتون به بيان ڪيائون، ڪيترن جا نالا به ٻڌايائون ته هنن جي اتباع ڪجو، ۽ انهن جي مقابلي ۾ اهي گمراه ماڻهو به بيان ڪيائون جن کان امت جي دين کي خطرو هو، انهن گمراهن مان وڏو دجال آهي، جنهن جو فتنو وڏو سخت گمراهه ڪندڙ هوندو. ان جون به اهڙيون صفتون حالات ۽ علامتون بيان ڪيائون جو ان جي اچڻ وقت مسلم امت کي ان جي گمراهه هجڻ ۾ ڪو به شڪ ۽ شبهو نه رهي. بعد ۾ اچڻ وارن پلارن ۾ سڀني کان وڏو حضرت عيسيٰ عليه الصلوة والسلام آهي، جنهن کي الله تعاليٰ نبوت ۽ رسالت سان نوازيو آهي ۽ دجال جي فتني وقت محمدي امت جي امداد لاءِ ان کي آسمان کان لاٿو ويندو جيڪو زنده آهي ۽ لهي اچي دجال کي ختم ڪندو. ضرورت هئي ته ان جي صفتن ۽ حالات کي به اهڙو کليل بيان ڪيو وڃي جو سندس نزول کان پوءِ سندس سڃاڻڻ ۾ ڪنهن کي به شڪ ۽ شبهي جي گنجائش نه رهي ۽ ان ۾ ٻيون به ڪيتريون مصلحتون ۽ حڪمتون آهن ۱- هڪ ته جيڪڏهن امت کي ان جي سڃاڻڻ ۾ مشڪل پيش آيو ته ان جي نزول جو مقصد حاصل نه ٿيندو. جيڪڏهن امت مسلمة ان سان ساٿ نه ڏيندي ته اهو سندن مدد ڪيئن ڪندو ۲- پوءِ ته حضرت عيسيٰ عليه الصلوة والسلام جن جيتوڻيڪ ان وقت نبوت ۽ رسالت جي فرائض ادا ڪرڻ لاءِ مامور نه هوندا، بلڪ محمدي امت جي قيادت ۽ اڳواڻيءَ جي لاءِ رسول الله ﷺ جن جي خليفي جي حيثيت سان تشریف فرما ٿيندا پر ذاتي طور جيڪو نبوت ۽ رسالت جو منصب کين حاصل آهي ان کان معزول ۽ لٿل به نه هوندا، بلڪ انهن جو مثال ائين هوندو جيئن هڪ صوبي جي گورنر کي جيڪو پنهنجي صوبي جي گورنريءَ تي به برقرار هجي ضرورت وقت ٻئي صوبي ۾ ڪم ڪرڻ جي لاءِ موڪليو وڃي. خلاصو ڳالهه جو ته حضرت عيسيٰ عليه الصلوة والسلام ۾ ان وقت به نبوت ۽ رسالت جون صفتون موجود هونديون ۽ جيئن اڳ ۾ ان جي نبوت جو انڪار ڪفر هو پوءِ به ڪفر هوندو. محمدي امت جيڪا پهريائين ان جي نبوت جو اقرار ڪري ٿي جيڪڏهن قيامت جي قريب نزول جي وقت ان کي نه سڃاڻي انڪار ڪري ته ڪافر ٿي پوي. ان جي ڪري ان جون علامتون ۽ صفتون واضح ڪرڻ جي زياده ضرورت هئي. ۳- ٿيون ته حضرت عيسيٰ عليه الصلوة والسلام جي نزول جو واقعو ته آخر زماني ۾ پيش ايندو پر جيڪڏهن ان جون

نشانينون ۽ صفتون مبهم ۽ روشن نه هجن ها ته ممكن هو جو پيو ڪو ماڻهو دعويٰ ڪري ويهي ها ته مان مسيح بن مريم آهيان. پر هاڻي انهن نشانين جي ذريعي انهن ڪوڙن مدعين جي ترديد ڪري سگهجي ٿي جيئن هندستان ۾ مرزا قاديانيءَ عليه اللعنة دعويٰ ڪئي ته مان وعدو ڪيل مسيح آهيان مگر مسلم امت جي برڪ ۽ قرآن حديث جي ماهر عالمن انهن صفتن ۽ نشانين نه ملڻ جي ڪري سندس دعويٰ کي رد ڪيو ۽ سندس ڪتابن جا رد لکيا ۽ دنيا کي واضح ڪري ٻڌايو ته هيءُ ڪوڙو، مڪار، دجال، مرتد ۽ ڪافر آهي. الغرض ته قرآن ڪريم جي هن مقام ۽ ٻين جاين تي ايتري تفصيل سان ذڪر ڪرڻ حضرت عيسيٰ عليه الصلوة والسلام جي آخري زماني ۾ نازل ٿيڻ جو دليل آهي. جيڪو متواتر طريقن سان احاديث ۾ به آيل آهي ان موضوع تي علامه سيوطيءَ جو ڪتاب ”نزل عيسى بن مريم آخر الزمان“ ڏسڻ جهڙو آهي، ڄاڻڻ گهرجي ته حضرت عيسىٰ عليه الصلوة والسلام اسان جي نبي ڪريم صلي الله عليه وسلم جن جي شريعت تي عمل ڪرائيندو جيئن علامه سيوطي عليه الرحمة لکيو آهي ته انه يحكم في هذه الامة بشرع نبينا لا بشرعه هو وقد نص على ذلك العلماء، ووردت به الاحاديث واتفق عليه الاجماع (۱) يعني حضرت عيسىٰ عليه الصلوة والسلام هن امت ۾ اسان جي نبي عليه الصلوة والسلام جي شريعت مطابق حڪم ڪندو، پنهنجيءَ شريعت تي نه ڪندو. ان ڳالهه تي علماء جو اتفاق آهي ۽ ان موضوع تي حديثون به وارد آهن ۽ ان تي امت جو به اجماع آهي. هن حقيقت کي بيان ڪرڻ لاءِ حضور ﷺ جن جون متواتر حديثون آهن جن مان ڪجهه هتي لکجن ٿيون.

حديث ۱

احمد، بزار ۽ طبراني، حضرت ثمره جي روايت سان حضور ﷺ جن کان آندو آهي پاڻ فرمايائون ته ”يُنْزَلُ عَيْسَى ابْنُ مَرْيَمَ مُصَدِّقًا لِّمَا فِي كِتَابِهِ فَيُقَاتِلُ الْدَّجَالَ ثُمَّ هُوَ قِيَامُ السَّاعَةِ“ يعني عيسى بن مريم محمد (ﷺ) جن جي سندن ملت تي تصديق ڪندڙ ٿي لهندو پوءِ دجال کي قتل ڪندو ان کان پوءِ قيامت قائم ٿيندي.

حديث ۲

طبرانيءَ ڪبير ۾ ۽ بيهقي ڪتاب البعث ۾ جيد سند سان حضرت عبدالله بن معقل رضي الله تعالى عنه کان روايت آندي آهي ته رسول الله صلي الله عليه

وسلم جن فرمايو "يَلْبَثُ الدَّجَالُ مَا شَاءَ اللَّهُ ثُمَّ يَنْزِلُ عِيسَى ابْنُ مَرْيَمَ مُصَدِّقًا بِمُحَمَّدٍ وَعَلَى مِلَّتِهِ إِمَامًا مَهْدِيًا وَحَكَمًا عَدْلًا فَيَقْتُلُ الدَّجَالَ" يعني جيترو وقت الله گهريو دجال (دنيا تي) رهندو ان کان پوءِ عيسى بن مريم (حضرت) محمد (ﷺ) جن جي سندن ملت تي تصديق ڪندڙ امام، هدايت وارو، عادل ۽ حاڪم ٿي لهندو پوءِ دجال کي قتل ڪندو.

حديث ٣

ابن عساڪر حضرت ابوهريرة رضي الله عنه کان روايت آندي آهي ته: "يهبط عيسى ابن مريم فيصلي الصلوات ويجمع الجمع" يعني عيسى ابن مريم لهندو پوءِ نمازون پڙهائيندو ۽ جمعن جون نمازون قائم ڪندو، هن روايت کي ذڪر ڪري علامه سيوطي عليه الرحمة لکيو آهي ته: فهذا صريح من انه ينزل بشرعنا فان مجموع الصلوات الخمس وصلوة الجمعة لم يكونوا في غير هذه الامة (١) يعني هيءَ روايت صراحت سان ٻڌائي ٿي ته حضرت عيسى عليه الصلوة والسلام اسان جي (حبیب صلي الله عليه وسلم) جن جي شريعت سان هلندو ڇو ته جماعت سان نمازون ۽ جمعي جي نماز هن امت کان سواءِ ٻين امتن ۾ نه هيون.

حديث ٤

ابن عساڪر حضرت ابن عباس رضي الله عنهما کان روايت آندي آهي ته رسول الله ﷺ جن فرمايو ته "كَيْفَ تَهْلِكُ أُمَّةٌ أَنَا فِي أَوَّلِهَا وَعِيسَى ابْنُ مَرْيَمَ فِي آخِرِهَا وَالْمَهْدِيُّ مِنْ أَهْلِ بَيْتِي فِي وَسْطِهَا" (٢) يعني اها امت ڪيئن هلاڪ ٿيندي جنهن جي اول ۾ مان آهيان ۽ آخر ۾ عيسى ابن مريم ۽ وچ ۾ مهدي آهي جيڪو منهنجي اهل بيت مان هوندو.

فَأَمَّا الَّذِينَ كَفَرُوا الْآيَةَ :- هنن آيتن ۾ مسلمانن ۽ ڪافرن جي لاءِ فيصلو ٻڌايو ويو آهي ته ڪافرن کي دنيا ۾ به سخت سزا ڏينداسون، جو انهن تي جزيه مقرر ڪنداسين ۽ کين مسلمانن جي هٿان شڪست ڏيندي، دنيا ۾ ذليل ۽ خوار رکنداسين ۽ آخرت ۾ جهنم ۾ وجهي ڇڏينداسين ۽ انهن لاءِ ڪوبه ۽ ڪنهن قسم جو به مددگار نه هوندو جو انهن کي پنهنجي سفارش ۽ مال ملڪيت جي ذريعي اسان جي عذاب کان بچائي سگهي.

"وَأَمَّا الَّذِينَ آمَنُوا" الْآيَةَ ۽ ٻي جن ايمان آندو يعني جيڪي مؤمن پنهنجي

(١) نزول عيسى ابن مريم ص ٢٦ (٢) نزول عيسى ابن مريم ص ٢٦

طاقت آهر نيڪيون ڪن ٿا، الله تعالىٰ انهن کي انهن جو پورو اجر عطا ڪندو ۽ انهن لاءِ ڪنهن به قسم جي گهٽتائي نه ڪئي ويندي، ”وَاللّٰهُ لَا يُحِبُّ الظَّالِمِينَ“ الله ظالمن سان محبت نه رکندو آهي. ظالمن کي دنيا ۾ ڀر ملندي آهي پر آهستي آهستي انهن کي سخت سزا ڏني ويندي آهي ”ذَالِڪَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ“ هتي ”آيات“ مان مراد قرآن پاڪ جون آيتون آهن يا حضور ﷺ جن جي نبوت جون نشانيون ۽ معجزا. ۽ ذڪر مان مراد قرآن ڪريم آهي ۽ حڪيم يا حڪم بمعني مضبوطي، مان ورتل آهي يا حڪمت مان. مقصد هيءُ آهي ته اهي مضبوط واقعا ۽ حڪمت واري قرآن جون آيتون اوهان کي اسين ٿا پڙهي ٻڌايون. اوهان نه ڪنهن ٻئي وٽ پڙهيا آهيو نه ڪنهن کان ٻڌيون اٿؤ. اهي اوهان جي نبوت جو دليل آهن ۽ ڪن جو چوڻ آهي ته هتي ذڪر مان مراد لوح محفوظ آهي جنهن مان الله تعالىٰ جا سڀ ڪتاب لکيا ويا. هي قصا به اٿاهين لاهي بيان ڪيا ويا آهن (١) ۽ ڪن فرمايو آهي ته: حڪيم حاڪم جي معنيٰ ۾ آهي جيڪو مبالغوي جي صيغي سان ذڪر ڪيو ويو آهي. (٢)

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ

بيشڪ مثال عيسيٰ جو الله وٽ مثال آدم (عليه السلام) جي آهي. پيدا ڪيائين ان کي مٽيءَ مان ان کان پوءِ

قَالَ لَهُ كُنْ فَيَكُونُ ٥٩ الْحَقُّ مِنْ رَبِّكَ فَلَا تَكُنْ مِّنَ

فرمايائين ان کي ٿي ته پوءِ ٿي پيو. (هيءُ) حق آهي (اي ٻڌندڙ) تنهنجي رب جي طرفان پوءِ نه هج.

الْمُضْتَرِّينَ ٦٠

شڪ ڪندڙن مان.

تفسير

عيسائي حضرت عيسيٰ عليه الصلوة والسلام جي پيءُ کان سواءِ پيدا ٿيڻ کي سندس الله يا الله جي پٽ هجڻ جو دليل بنائيندا هئا. قرآن ڪريم انهن جي واضح ترديد ڪندي ٻڌايو ته جيڪڏهن عيسيٰ عليه السلام جي (معاذ الله) خدا هجڻ جو اهوئي دليل آهي ته پوءِ آدم عليه الصلوة والسلام جي متعلق اوهان جو ڪهڙو

(١) البحر المحيط ص ٤٧٦ جلد ٢ (٢) النهر الماد ص ٤٧٦ ج ٢

خيال آهي؟ ان جو ته نه پيءُ هو نه ماءُ، جيڪڏهن اوهين ان کي انسان مڃيو ٿا ته حضرت عيسيٰ عليه السلام کي (معاذ الله) خدا يا خدا جو پٽ ڪيئن ٿا ٺاهيو؟ الله تعاليٰ جي ڪامل قدرت جي اڳيان آدم ۽ عيسيٰ عليهما السلام جي پيدائش برابر آهي. جيئن اها سندس قدرت جي جلوه گري هئي تيئن هيءُ به ان جي مشيت جي ڪرشم سازي آهي. الله تعاليٰ کي پنهنجو رب مڃڻ تي شڪر گذار آهن. عيسائين ۾ به ڪيترا اهڙا فرقا ٿي گذريا آهن، جيڪي حضرت عيسيٰ عليه الصلوة والسلام کي الله جل شانہ جو ٻانهو يقين ڪندا هئا ۽ ان کي خدا ۽ يا خدا جو پٽ سمجهندا هئا.

حضرت عيسيٰ عليه الصلوة والسلام جي حقيقت يهودين جي افتراءِ بازين، بهتان تراشين، ۽ نصارن جي مبالغه آرائين ۾ گم ٿي ويئي هئي. قرآن پاڪ اهي سڀ پرڏا هٽائي ان ۽ ان جي والده ماجده جي پاڪدامني، پاڪيزگي، ان جي عجيب ۽ غريب پيدائش، ان جا حيران ڪندڙ معجزا به بيان ڪيا ۽ ان جو ٻانهو هجڻ به ثابت ڪيو ۽ ان تي تصديق جي مهر هڻندي فرمايو ”الْحَقُّ مِنْ رَبِّكَ“ هيءُ اها سچي حقيقت آهي جيڪا الله تعاليٰ بيان فرمائي آهي. ان ۾ شڪ ۽ شڪي جي قطعاً ڪا به گنجائش نه آهي ”فَلَا تَكُنْ مِنَ الْمُمْتَرِينَ“ ۾ خطاب يا ته هر پڙهندڙ، ٻڌندڙ سان آهي، يا خطاب ته حضور ﷺ جن سان آهي. پر ان مان مراد سندن امت آهي، ڇو ته سندن ذات عالي صفات ته هر شڪ ۽ شڪي ڪرڻ کان پاڪ آهي. جيئن علامه محمد بن احمد الانصاري عليه الرحمه لکيو آهي ته ”الخطاب للنبي صلى الله عليه وآله وسلم والمراد امته لانه صلى الله عليه وآله وسلم لم يكن شاكاً في امر عيسى عليه الصلوة والسلام (١)“

هن آيت مان هي فائدا حاصل ٿيا

فائدا

ته حضرت عيسيٰ عليه الصلوة والسلام جي خلقت ۾ حضرت بيبي مريم رضي الله تعاليٰ عنها جو نطفو به شامل نه آهي ڇو ته پاڻ جبرئيل عليه الصلوة والسلام جي ڦوڪ سان پيدا ٿيو هو، ان جي ڪري کيس آدم عليه الصلوة والسلام سان تشبيهه ڏني ويئي آهي، جيئن ان جي پيدائش ”ڪن“ جي امر سان ٿي هئي تيئن حضرت عيسيٰ عليه الصلوة والسلام جي. الله تعاليٰ جو فرمان آهي ته ”وَنَفَخْنَا فِيهِ مِنْ رُوحِنَا“ (۽ ڦوڪيوسون ان ۾ پنهنجو روح) فرق صرف ايترو آهي ته آدم عليه الصلوة والسلام جي پيدائش ۾ ڪو واسطو نه هو ۽ حضرت عيسيٰ عليه الصلوة والسلام جي پيدائش ۾ ڪو واسطو نه هو. (١) تفسير القرطبي ص ١٠٣ جلد ٣

پيدائش ۾ حضرت بيبي مريم رضي الله تعالى عنها واسطو هئي. ان کي ابن مريم صرف ان جي ڪري ٿا چون جو پاڻ سائڻ جي پاڪ پيٽ مان ٻاهر آيو هو.

فائدو ۲

”إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ“ الخ آيت مان ثابت ٿيو ته قياس به شرعي حجت آهي چو ته الله تعالى فرمايو ته عيسى عليه السلام جي پيدائش ائين آهي جيئن آدم عليه السلام جي. يعني جيئن الله تعالى آدم عليه الصلوة والسلام کي ماء پيء کان سواء پيدا ڪيو تيئن عيسى عليه الصلوة والسلام کي به پيء کان سواء وجود ڏنائين. هتي عيسى عليه الصلوة والسلام جي پيدائش کي حضرت آدم عليه الصلوة والسلام جي پيدائش سان تمثيل ڏيڻ ۾ قياس جي لاء اشارو آهي (۱)

فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا

پوء جيڪو جهيڙو ڪري توسان ان (باري) ۾ ان کان پوء جو آيو تو وٽ (يقيني) علم پوء فرمائ ته

نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا

اچو ته سڏيون پنهنجن پٽن يا وهان جي پٽن کي ۽ پنهنجن زالن يا وهان جي زالن کي ۽ پنهنجي سرن

وَأَنْفُسَكُمْ فَتَمَرَّبْتَهُلْ فَنَجْعَلْ لَعْنَةَ اللَّهِ عَلَى الْكَاذِبِينَ ﴿٦١﴾

يا وهان جي سرن کي. ان کان پوء عاجزيء سان عرض ڪيون پوء موڪليون الله جي لعنت ڪوڙن تي.

إِنَّ هَذَا لَهُوَ الْقَصَصُ الْحَقُّ وَمَا مِنْ إِلَهٍ إِلَّا اللَّهُ وَإِنَّ اللَّهَ لَهُوَ

بيشڪ هيء البت اهو قصو سچو آهي ۽ نه آهي ڪو عبادت جو لائق سواء هڪ الله جي ۽ بيشڪ الله،

الْعَزِيزُ الْحَكِيمُ ﴿٦٢﴾ فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ﴿٦٣﴾

غالب حڪمت وارو آهي. پوء جيڪڏهن ڦرن پوء بيشڪ الله ڄاڻندڙ آهي فساد ڪندڙن کي.

تفسير

مٿي ذڪر ڪيل بني نجران جي وفد کي جڏهن قرآن ڪريم سڀني

(۱) مظهر ص ۵۸ ج ۲

شڪوڪ ۽ شبهات جو تحقيقي جواب ڏنو ۽ اهڙا واضح ۽ روشن دليل پيش ڪيا جن کان پوءِ ڪنهن به حق جي طالب لاءِ انڪار جي گنجائش نه رهي ته انهن وري به نه توحيد جي عقيدي جي دعوت قبول ڪئي ۽ نه پنهنجي تثليث (تن خدا مڃڻ) واري عقيدي کان هٽيا. انهن معاندن ۽ سرڪشن تي حجت قائم ڪرڻ جي لاءِ الله تعاليٰ پنهنجي رسول مقبول صلي الله عليه وآله وسلم جن کي انهن سان مباحلي ڪرڻ جو حڪم ڏنو.

”مباحلي جي معنيٰ“

ثمر نبتهل الابتهاال کان ورتل آهي، معنيٰ دعا ۾ مبالغو ڪرڻ ۽ اصل ۾ ابتهاال لعنت ڪرڻ کي چيو ويندو آهي (۱) ۽ اصطلاح ۾ ان جي تعريف هيءُ آهي ته جيڪڏهن ٻن مذهبي ٽولن ۾ ڪنهن ڳالهه جي حق ۽ باطل هجڻ تي جهيڙو ٿي پوي جيڪو دليلن سان ختم نه ٿئي ته پوءِ انهن کي هيءُ طريقو اختيار ڪرڻ گهرجي جو سڀئي گڏجي الله تعاليٰ کان دعا گهرن ته ياالله! هن امر ۾ جيڪو باطل تي هجي ان تي تنهنجي لعنت ۽ قهر نازل ٿئي. پوءِ جيڪي ڪوڙا هوندا اهي ان جي سزا پوڳيندا ۽ ان ئي وقت سڄي ۽ ڪوڙي جي چڱيءَ طرح تعيين ۽ مقررائي ٿي ويندي. انهيءَ دعا ڪرڻ کي مباحلو سڏيندا آهن. ڄاڻڻ گهرجي ته الله تعاليٰ جڏهن هيءَ آيت نازل ڪئي ته پياري حبيب ڪريم صلي الله عليه وسلم جن نجران جي نصارن کي مباحلي ڪرڻ جي لاءِ سڏيو. مسلم شريف ۾ حضرت سعد بن ابي وقاص رضي الله تعاليٰ عنه کان روايت آهي ته: جڏهن هيءَ آيت (تَعَالَوْا نَدْعُ أَبْنَاءَنَا وَأَبْنَاءَكُمْ) نازل ٿي ته رسول الله ﷺ جن علي، فاطمه، حسن، حسين رضي الله تعاليٰ عنهم، کي سڏي هيءَ دعا گهري، ”اَللّٰهُمَّ هٰؤُلَاءِ اَهْلِي“ (۲) اي الله! هي منهنجو اهل آهن ۽ پاڻ جڏهن اهل ڪتاب کي هيءَ آيت پڙهي ٻڌايائون ته انهن ٽن ڏينهن جي مهلت گهري ته اسين ان معاملي ۾ غور ڪريون حضور ﷺ جن سندن اهو عرض منظور ڪيو ته اهي پاڻ ۾ گڏجي صلاح، مشورو ڪرڻ لاءِ ويٺا ۽ انهن مان جنهن جو نالو عاقب هو ان عبدالمسيح کان پڇيو ته هن ڳالهه جي باري ۾ تنهن جو خيال ڇا آهي؟ ان چيو ته: عيسائيو! اوهان ڄاڻو ٿا ته حضرت محمد صلي الله عليه وسلم، جن الله جا سڄا رسول آهن جيڪڏهن اوهان انهن سان مباحلو ڪندؤ ته سڀ هلاڪ ٿي ويندؤ. جيڪڏهن پاڻ کي ۽ پنهنجي دين کي بچائڻو اٿو ته

واپس گهر موٽي هلو مباحلو نه ڪيو. هيءُ اهوئي نبي ته آهي جنهن جو ذڪر توراۃ ۾ لکيل آهي هيءُ پاڻ ۾ اها صلاح ڪري مقرر وقت تي حضور ﷺ جن جي خدمت ۾ حاضر ٿيا ۽ هوڏانهن حضور ﷺ جن پنهنجي هنج مبارڪ ۾ حضرت حسين، هٿ مبارڪ ۾ حضرت حسن ۽ حضرت فاطمه ۽ حضرت علي کي پنهنجي پريان وٺي آيا. مشهور روايتن ۾ اهو ذڪر آهي مگر علامه آلوسيءَ ۽ علامه شوڪانيءَ ۾ علامه سيوطيءَ ابن عساڪر کان حضرت امام جعفر صادق رضي الله تعالى عنه جي روايت آندي آهي ته جڏهن مٿين آيت نازل ٿي هئي ته حضور صلي الله عليه وسلم جن حضرت ابوبڪر ۽ ان جي اولاد، حضرت عمر ۽ ان جي اولاد، حضرت عثمان ۽ ان جي اولاد، حضرت علي ۽ ان جي اولاد رضي الله عنهم کي وٺي ميدان ۾ آيا (١) ۽ پاڻ سان گڏ آيلن کي فرمايائون ته: جيڪڏهن مان دعا گهران ته اوهان آمين چئجو، نجران جي نصارن جي اڳواڻ جڏهن حضور ﷺ جن ۽ ساڻن آيل هستين کي ڏٺو ته چوڻ لڳو يا معشر النصاري اني لاري وجوها لو سئلوا الله ان يزيل جبلا من مكانه لازاله (٢) يعني اي نصارن جي جماعت! مان اهڙا ته (سهڻا) منهن ڏسي رهيو آهيان جو جيڪڏهن الله کان سوال ڪن ته ”جبل کي پنهنجيءَ جاءِ تان هٽاءِ ته انهن جي دعا سان هٽائي ڇڏيندو. پوءِ گڏجي حضور ﷺ جن کي عرض ڪيائون ته يا ابا القاسم! اسين مباحلو ڪو نه ٿا ڪيون اوهان پنهنجي دين تي رهو، اسين پنهنجي دين تي حضور صلي الله عليه وسلم جن فرمايو ته ”جيڪڏهن مباحلو نه ٿا ڪيو ته مسلمان ٿيو ۽ مسلمان ٿيڻ کان پوءِ اوهان جا ٻين مسلمانن وارا حقوق رهندا“ ته به انڪار ڪيائون، حضور ﷺ جن کين فرمايو ته (جيڪڏهن اڃان به مسلمان نه ٿا ٿيو ته) ”پوءِ اوهان سان جنگ ڪنداسون“ عرض ڪرڻ لڳا ته اسان کي عربن سان جنگ ڪرڻ جي طاقت نه آهي، ها جيڪڏهن اسان سان نه لڙائي ڪندؤ، نه ڊپ ڏيندؤ ۽ نه اسان کي پنهنجي دين کان هٽائيندؤ ته اوهان سان اهو وعدو ٿا ڪيون جو اوهان کي هر سال ٻه هزار وڳا هڪ هزار رجب مهيني ۾، ۽ هڪ هزار صفر مهيني ۾ ۽ ٽيهه (٣٠) زرهون عادي لوهه جون ڏيندا رهنداسون، پوءِ پاڻ ﷺ انهن سان صلح ڪندي فرمايائون ته ”ان ذات جو قسم آهي جنهن جي هٿ ۾ منهنجو ساهه آهي ته نجران وارن کي هلاڪت ويجهي اچي چڪي هئي

(١) تفسير روح المعاني ص ١٩٠ جلد ١ جزء ٣ المنار ص ٣٢٢ جلد ٣ وتفسير فتح

القدر ص ٣٤٨ جلد ١ الدر المنثور ص ٢٣٣ جلد ٢

(٢) تفسير ابوالسعود ص ٤٦ جلد ٢

۽ جيڪڏهن مباحلو ڪن ها ته پاڻ ڀولا ۽ مرون ٿي وڃن ها ۽ سندن رهڻ واري وادي ڀري وڃي ها ۽ سندن وڻن تي ويٺل پکي به مري وڃن ها ۽ هڪ سال ۾ پاڻ به سڀ هلاڪ ٿي وڃن ها. (۱)

سوال

اوهان سني چوندا آهيو ته حضور ﷺ جن جون نياڻيون چار هيون جيڪڏهن واقعي چار هيون ته باقي ٽي نياڻيون مباحلي لاءِ ڇو نه آنديون ويون؟

جواب

اهو سوال تاريخ جو علم نه ڄاڻڻ وارا ڪندا آهن حقيقت هيءَ آهي ته حضور ﷺ جن جون نياڻيون چار هيون مگر مباحلي لاءِ صرف هڪڙيءَ جو نڪرڻ ان جي ڪري هجڻ تي ٿيو ۽ اڳ ۾ وفات ڪري ويون هيون. رقيه سائڻ سن ۲ هجريءَ ۾ ۽ زينب سائڻ سن (۸) هجريءَ ۾ ۽ ام ڪلثوم سن ۹ هجريءَ ۾ ۽ مباحلي وارو واقعو سن ۱۰ هجريءَ ۾ پيش ٿيو هو جڏهن موجود ٿي نه هيون ته ڪٿان اچن. (۲)

هن آيت ۾ لفظ ”اَبْنَاءُنا“ مان ثابت ٿيو ته حسن ۽ حسين حضور ﷺ جن جا ڄڻ پٽ آهن. جيئن هڪ روايت ۾ حضرت امام حسن عليه السلام جي لاءِ آيو آهي ”اِنَّ اَبْنِي هَذَا سَيِّدٌ“ بيشڪ منهنجو هيءُ پٽ سردار آهي. اهو ٻين کان سواءِ حضرت حسن ۽ حضرت حسين رضي الله عنهما سان مخصوص آهي ۽ حضور ﷺ جن جو نسب نفع ڏيندڙ آهي جيئن حضور ﷺ جن جو فرمان آهي ته ”كُلُّ سَبَبٍ وَنَسَبٍ يَنْقُطُ يَوْمَ الْقِيَامَةِ اِلَّا نَسَبِي وَنَسَبِي (۳) منهنجي نسب ۽ سبب کان سواءِ سڀ واسطا ۽ نسب قيامت جي ڏينهن ڪٽجي ويندا. ”اَبْنَاءُنا“ مان مراد حسنين ڪريمين ۽ حضرت علي ڪرم الله وجهه آهي ڇو ته عرف ۾ نياڻين جي مڙسن کي به پٽ سڏيو ويندو آهي.

”وَنِسَاءُنا“ مان مراد سيده خاتون جنت هئي، نساء عام عورت لاءِ ايندو آهي نياڻين لاءِ به اچي ٿو ته گهروارين لاءِ به - صرف گهروارين جي لاءِ ازواج جو لفظ ايندو آهي.

”وَ اَنْفُسَنَا“ مان مراد حضور ﷺ جن پاڻ آهن.

سوال

شيعا چون ٿا ته جڏهن انفسنا مان مراد حضور ﷺ سان گڏ حضرت علي رضي

(۱) ابو السعود ص ۴۶ جزء ۲ (۲) ضياء القرآن ص ۲۲۸-۲۲۹ جلد ۱

(۳) تفسير قرطبي ص ۱۰۴-۱۰۵ جلد ۴

الله تعالى عنه به آهي ته اهو حضور صلی الله عليه وسلم جن جو نفس مساوي ۽ مثل آهي ۽ جيئن حضور ﷺ جن ٻين نبين عليهم الصلوة والسلام جن کان افضل آهن تيئن حضرت علي رضي الله عنه به حضور صلی الله عليه وسلم جن کان سواءِ ٻين نبين کان ڀلو ۽ حضور ﷺ جن جو ثاني ۽ برابر آهي ۽ اهوئي سندن جاءِ نشين ۽ خليفو ٿي سگهيو ٿي، ۽ اهو ان جو حق هو.

جواب

انفسنا ۾ انفس نفس جو جمع آهي ۽ قرآن ڪريم جي ٻين آيتن ۾ نفس جو لفظ دين ۾ شريڪ ۽ قربت دار لاءِ آيل آهي. جيئن هنن آيتن ۾ ذڪر ڪيل آهي.

آيت ۱

”تُخْرِجُونَ أَنْفُسَكُمْ مِنْ دِيَارِكُمْ“ (۱)

آيت ۲

”وَلَا تَلْمِزُوا أَنْفُسَكُمْ“ وَلَا تَنَابَزُوا بِاللُّقَابِ (۲)

آيت ۳

لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا (۳)

آيت ۴

”لَقَدْ جَاءَكُمْ رَسُولٌ مِّنْ أَنْفُسِكُمْ“ (۴) اوهان وٽ رسول اوهان مان آيو آهي.

اتي ”انفسڪم“ مان مراد ڇا وڻندو؟ ڇا اهي سڀ حضور ﷺ جا ثاني برابر ۽ حضور جهڙا آهن نه هرگز نه ته پوءِ حضرت علي رضي الله تعالى عنه حضور صلی الله عليه وسلم جن جهڙو ڪيئن ٿي سگهندو؟ حضور صلی الله عليه وسلم جن خاتم النبيين، الله جا رسول، صاحب وحي ۽ صاحب ڪتاب آهن، ۽ حضرت علي نه رسول، نه نبي، نه صاحب وحي ۽ نه صاحب ڪتاب آهي. حضور صلی الله عليه وسلم جن متبوع ۽ حضرت علي تابع، حضور صلي الله عليه وسلم جن نبي، حضرت علي سندن امتي هڪجهڙائيءَ جو ته سوال ئي نٿو پيدا ٿئي، مٿين دليلن مان ثابت ٿيو ته حضرت علي رضي الله عنه نه حضور صلی الله عليه وسلم جن جو ثاني، نه برابر ۽ نه انهن جهڙو آهي ته سندس لاءِ ”انفسنا“ جي لفظ مان خلافت بلا فصل ڪٿان ثابت ٿيندي؟ حضرت علي ”ابناءنا“ ۾

(۱) سورة البقره آيت ۸۴ (۲) سورة الحجرات آيت ۱۱

(۳) سورة النور آيت ۱۲ (۴) سورة التوبه آيت ۱۲۸

داخل آهي. جنهن مان مراد اولاد ۽ اولاد جو اولاد آهي. خصوصاً حضرت علي رضي الله تعالى عنه جي ته پرورش به حضور ﷺ جن پنهنجن ٻچن وانگر ڪئي هئي: ان کي ”ابناءنا“ مان ڪڍي ”انفسنا“ ۾ داخل ڪرڻ ۽ ان کي بلا فصل خلافت جي لاءِ دليل بنائڻ صحيح نه آهي.

سوال

هتي ”أَنفُسَنَا“ مان مراد صرف حضور صلي الله عليه وسلم جن نه آهن ڇو ته مٿان بيٺو آهي ”ندع“ - سڏيون ۽ پنهنجو پاڻ کي سڏبو نه آهي ان جي ڪري اتي مراد حضرت علي رضي الله عنه آهي؟

جواب

اهو بي علمي ۽ عرب جي لغت کان واقف نه هجڻ جو دليل آهي، عرب جي ٻوليءَ ۾ پنهنجو پاڻ لاءِ اهڙا لفظ استعمال ٿيل آهن. ابو حيان اندلسيءَ لکيو آهي ته عرب چوندا آهن ”دعوت نفسي اليٰ كذا فلم تجبني“ مون پنهنجي نفس کي هن ڳالهه يا ڪم لاءِ سڏيو پر قبول نه ڪيائين. (١) پر جيڪڏهن حضرت علي رضي الله عنه کي نفس رسول الله صلي الله عليه وسلم چونڌو ته حسنبن ڪريمين وري نفس علي آهن. پوءِ مقصد ته پيءُ پٽ سڀ بلا فصل خلافت جا حقدار هئا ۽ اهو قول فاسد آهي ته مٿين دعويٰ به باطل آهي ”تَقْتُلُونَ أَنْفُسَكُمْ“ ۾ مراد قرابت دار آهن ۽ ان ۾ ويجهي يا پرايهين قرابت جو شرط نه آهي. ان لحاظ سان ته حضرت ابوبڪر ۽ حضرت عمر رضي الله عنهما به رسول الله ﷺ جن جي قرابت ۽ قوم ۾ آهن پوءِ ته انهن جي خلافت جو به انڪار نه ڪيو، هن جاءِ تي هي فائدا حاصل ٿيا.

فائدو

حضور صلي الله عليه وسلم جن مباحلي ۾ زالن ۽ پٽن جو ذڪر ڪري حسنبن ڪريمين ۽ ٻين کي ان لاءِ تيار ڪيو هو ته خبر پوي ته ڪين الله تعالىٰ جو دين زالن، نياڻين، پٽن ۽ مٿن سڀني کان وڌيڪ پيارو آهي ۽ پاڻ حق تي آهن. تنهنجي ڪري ڪين ڪوبه ۽ ڪنهن جو به خطرو نه هو، ۽ اهو چئلينج سندن نبوت جي صحت جو دليل هو. (٢)

فائدو ٢

حضور ﷺ جن جو حسنين كريمين کي وٺي اچڻ ان ڳالهه جو دليل آهي ته اهي چڻ سڌڻ پٽ آهن ۽ انهن کي سڌو سئون حضور ﷺ جن جو پٽ چوڻ به جائز آهي (١)
علامه ابو البركات نسفيءَ لکيو آهي ته وانما ضم الابناء والنساء وان كانت المباهله مختصة به ويمن يکاذ به لان ذالك أكد في الدلالة علي ثقته بحاله واستيقانه بصدقه حيث استجرء علي تعريض اعزته وافلاذ كبده. (٢)

سوال

حضور صلی الله عليه وسلم جن کان پوءِ مباحلو ڪرڻ جائز آهي يا نه؟

جواب

علماءِ ڪرام لکيو آهي ته ڪنهن اهم مسئلي ۾ مخالف جيڪڏهن دليل سان نه ٿو مڃي ته مباحلو ڪرڻ جائز آهي. ابن القيم ائين لکيو آهي حضرت عبدالله بن عباس رضي الله عنهما به مخالفن کي مباحلي جي دعوت ڏني هئي. (٣)

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ

فرماءِ اي اهل ڪتاب! اچو اهڙي ڪلمه ڏانهن جو برابر آهي اسان ۽ اوھان جي وچ ۾ ته

أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا

نه عبادت ڪيون مگر الله جي ۽ نه شريڪ ڪيون ان سان ڪا شيءِ ۽ نه وٺي بعض اسان جو بعض کي

أَرْبَابًا مِّنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ ﴿١٣﴾

رب ڪري سواءِ الله جي. پوءِ جيڪڏهن منهن ۾ ٻيو ڇو ته شاهدي ڏيو (اي اهل ڪتاب) ته بيشڪ اسان آهيون مسلمان

يَا أَهْلَ الْكِتَابِ لِمَ تُحَاجُّونَ فِي إِبْرَاهِيمَ وَمَا أُنْزِلَتِ التَّوْرَةُ

. اي اهل ڪتاب ڇو ٿا جهيڙو ڪيو ابراهيم (جي باري) ۾ حالانڪ نه نازل ڪيو ويو تورا

(١) احڪام القرآن للجصاص ص ١٥ جلد ٢ (٢) المدارك للنسفي ص ١٦١ جلد ١

(٣) تفسير القاسمي ص ١١٦ جلد ٢ وروح المعاني ص ١٩٠ جزء ٣

وَالْأَنْجِيلُ لِلَّذِينَ آمَنُوا بِعَدِيٍّ أُولَٰئِكَ تَعْلَمُونَ ۝۶۵

۽ انجيل مگر ان کان پوءِ ڇا پوءِ نٿا سمجھو.

تفسير

حضور پر نور صلي الله عليه وسلم جن جڏهن نجران جي وفد کي فرمايو ”اَسْلِمُوا“ مسلمان ٿيو ته چوڻ لڳا ”اَسْلَمْنَا“ اسين اسلام وارا آهيون. بلڪ هر مذهب وارا ڪنهن نه ڪنهن رنگ ۾ مٿي وڃي اقرار ڪن ٿا ته وڏو خدا هڪ آهي. هن آيت ۾ به انهيءَ بنيادي عقيدتي ڏانهن سڏيو ويو آهي جيڪو هڪ ۽ سڀني جي وچ ۾ برابر آهي. قرآن، توراۃ ۽ انجيل سڀ ان ۾ برابر آهن. پر شرط اهو آهي ته اڳتي هلي پنهنجي تصرف ۽ تحريف سان ان جي حقيقت نه مٽائي وڃي ۽ ضرورت اها آهي ته جيئن زبان سان موحد ۽ مسلمان ٿا سڏايو حقيقت ۽ عملاً به پاڻ کي هڪ الله وحده لاشريڪ له جي سپرد ڪيو نه ان کان سواءِ ڪنهن جي پانهپ ۽ بندگي ڪيو ۽ نه ان جي خصوصي صفات ۾ ڪنهن کي شريڪ ڪيو ۽ نه ڪنهن پيغمبر، پير، فقير يا عالم سان اهڙو معاملو رکيو جو صرف رب قدير سان رکڻ گهرجي، مثلاً ڪنهن کي ان جو پٽ يا پوٽو بنائڻ، يا شرعي نصوص کان نظر ڪٽي محض ڪنهن جي چوڻ تي ڪنهن شيءِ کي حلال يا حرام قرار ڏيڻ، جيئن فرمان آهي ”اتَّخِذُوا اٰخْبَارَهُمْ وَرُهْبَانَهُمْ اَرْبَابًا مِّنْ دُونِ اللّٰهِ“ (۱) (بنائون پنهنجن عالمن ۽ پنهنجن راهبن کي رب هڪ الله کان سواءِ) اهي سڀئي امور اسلام ۽ توحيد جي دعويٰ جي خلاف ۽ منافي آهن.

”فَقُولُوا اشْهَدُوا بِأَنَّا مُسْلِمُونَ“ پوءِ چئو ته شاهدي ڏيو هن ڳالهه جي ته يقيناً اسين مسلمان آهيون. هنن لفظن ۾ ديني اصول جي تعليم ڏنل آهي ته حق جي واضح ٿيڻ کان پوءِ به جيڪڏهن ڪو نه مڃي ته حجت پوري ڪرڻ جي لاءِ پنهنجو مسلڪ بيان ڪري جدا ٿي وڃجي ۽ هيءَ آيت سڳوري اهو بنيادي عقيدو ۽ اساس آهي جيڪو حضور صلي الله عليه وسلم جن دنيا جي بادشاهن هرقل، مقوقس وغيرهما ڏانهن خطن ۾ لکي موڪليو هو. مفسر بيضاويءَ لکيو آهي ته هن آيت ۾ الله تعاليٰ ڪهڙو نه سهڻي نموني سمجھائيندي حجة قائم ڪئي آهي. اول حضرت عيسيٰ عليه

(۱) سورة التوبه آيه ۳۱

الصلوة والسلام جو احوال ۽ ان تي طاري ٿيندڙ حالتون جيڪي سندس الله هجڻ جي خلاف آهن بيان ڪيون ويون، ان کان پوءِ عيسائين جا شڪوڪ ۽ شبها ختم ڪندي ڪين مباحلي لاءِ سڏيو ويو پوءِ جڏهن مباحلو به نه ڪيائون ته وري انهن کي ٻڌايو ويو ته اهڙي ڪلمي ڏي اچو جيڪو سڀني لاءِ برابر آهي. حضرت موسيٰ، حضرت عيسيٰ، انجيل ۽ ٻيا ڪتاب به سڀئي اهو بيان ڪندا آيا آهن. آخر ۾ جڏهن ڪا به ڳالهه انهن کان نه ٿي سگهي ته حڪم آيو ته انهن کان منهن ڦيرائي چئو ته اسين مسلمان آهيون اوهان مڃيو يا نه مڃيو (١) هن آيت مان اهو به واضح ٿيو ته انسانيت هن هلندڙ دور ۾ جيترو مختلف گروهن ۾ ورهائجي ويئي آهي ۽ جنهن جي ڪري دنيا جي وجود جو گلشن جهنم جهڙو بنجي ويو آهي ان جي اتحاد جو حقيقي ۽ مستحڪم بنياد توحيد جو عقيدو آهي جيڪو سڀني حقيقتن کان وڌيڪ واضح ۽ روشن ترين حقيقت آهي. محبوب عليه الصلوة والسلام جن به ان پليٽ فارم تي گڏ ٿيڻ لاءِ سڀني کي دعوت ڏني هئي، ”وَلَا يَتَّخِذْ بَعْضُنَا بَعْضًا أَرْبَابًا مِّنْ دُونِ اللَّهِ“ (۽ نه بنائين اسان مان هڪٻئي کي ٻين کي رب هڪ الله کان سواءِ) هن مان مراد اهي نصاريٰ آهن جيڪي حضرت عيسيٰ ۽ بيبي مريم کي ته (معاذ الله) خدا ڪري مڃيندا هئا پر پنهنجي مذهبي اڳواڻن کي به سجدا ڪندا هئا ۽ انهن جي حڪم کي حلال ۽ حرام جو مدار سمجهندا هئا، جيئن ڪمال الدين حسين الواعظ پنهنجي تفسير ۾ لکيو آهي ته: نصاريٰ پنهنجن اڳواڻن کي سجدا ڪري چوندا هئا ته انهن جي گهڻي عبادت ۽ محنت جي ڪري الله انهن ۾ داخل ٿي ويو آهي ۽ يهودي الله تعاليٰ جي ڪتاب تورا جي مقابلي ۾ پنهنجي مذهبي پادرين جي حلال ۽ حرام ڪرڻ کي اهميت ڏيندا هئا. (٢)

فائدو

هن آيت مان ثابت ٿيو ته ديني مسئلن، عبادتن، حرام حلال ڪرڻ وغيره ۾ صرف الله تعاليٰ جي معصوم نبي عليه الصلوة والسلام جو فرمان مڃيو. باقي سياسي يا قضائي معاملات ۾ انهن موضوعن جي لياقت ۽ استعداد رکڻ وارن جو قول به مڃڻو پوندو. ترمذي شريف ۾ عدي بن حاتم کان روايت آهي ته جڏهن هيءُ آيت نازل ٿي ته ”مون عرض ڪيو ته مآ ڪنا نَعْبُدُهُمْ يَا رَسُولَ اللَّهِ! اي الله جا رسول! اسين انهن (عالمن) جي عبادت نه ڪو نه ڪندا هياسين. پاڻ فرمايائون ته ”ڇا ائين نه هو ته

اهي اوهان کي حلال ۽ حرام ٺاهي ڏيندا هئا پوءِ اوهان ان ڳالهه کي وٺندا هيو؟ مون عرض ڪيو ته ”هائو“ پاڻ فرمائون ته ”اهوئي ته آهي“ (۱)

سوال

هن آيت مان ثابت ٿيو ته ڪنهن به امام جي فقه تي نه هلجي ڇو ته اهي نه الله آهن نه الله تعاليٰ جا نبي آهن؟

جواب

امامن مجتهدن جي فقه تي هلڻ هن آيت مبارڪ ۾ داخل نه آهي ڇو ته انهن جي فقه تي هلڻ جو مقصد اهو نه آهي ته انهن جو حڪم آهي بلڪ انهن قرآن پاڪ ۽ حديثن کي سمجهي انهن مان اهي مسئلا ڪڍيا آهن. ان جي ڪري انهن جي تحقيق تي عمل ڪرڻ حقيقت ۾ قرآن ڪريم ۽ حضور ﷺ جن جي حديثن تي عمل آهي. ها جيڪڏهن انهن مجتهدن جي ڪا ڳالهه قرآن، حديث، اجماع امت جي خلاف آهي ته ان تي عمل نه ڪبو. انهن امامن سڳورن جو خود به اهو حڪم آهي.

نائڌو

اهائي آيت آهي جيڪا حضور صلي الله عليه وسلم جن پنهنجي خط ۾ لکرائي حضرت دحية ڪلبيءَ رضی الله تعالیٰ عنه جي هٿان روم جي بادشاهه هرقل ڏانهن موڪلي هئي (۲) اهو خط هنن لفظن سان هو.

بِسْمِ اللَّهِ الرَّحْمَنِ الرَّحِيمِ مِنْ مُحَمَّدٍ عَبْدَ اللَّهِ وَرَسُولِهِ إِلَى هِرَقْلَ عَظِيمِ
الرُّومِ سَلَامٌ عَلَيَّ مَنِ اتَّبَعَ الْهُدَى. أَمَّا بَعْدُ فَإِنِّي أَدْعُوكَ بِدَعَايَةِ الْإِسْلَامِ أَسْلِمْتُ تَسْلِمًا،
يُؤْتِيكَ اللَّهُ أَجْرَكَ مَرَّتَيْنِ فَإِنْ تَوَلَّيْتَ فَإِنَّمَا عَلَيْكَ إِمْرُ الْيَرِيسِيِّينَ، يَا أَهْلَ الْكِتَابِ تَعَالَوْا
إِلَى كَلِمَةٍ سَوَاءٍ بَيْنَنَا وَبَيْنَكُمْ أَوْ لَا نَعْبُدُ إِلَّا اللَّهَ وَلَا نُشْرِكُ بِهِ شَيْئًا وَلَا يَتَّخِذَ بَعْضُنَا بَعْضًا
أَرْبَابًا مِّنْ دُونِ اللَّهِ (۳)

يعني شروع ڪريان ٿو الله نهايت ئي مهربان، باجهاري جي نالي سان.
(هيءُ خط حضرت) محمد (صلي الله تعالیٰ عليه وسلم) الله جي ٻانهي ۽ ان جي رسول
جي طرفان روم جي بادشاهه هرقل ڏانهن آهي، سلام ان تي آهي جيڪو هدايت جي

(۱) روح المعاني ص ۱۹۴ جزء ۳ (۲) البحر المحيط ص ۴۸۵ جلد ۲

(۳) معارف القرآن ص ۸۳ جلد ۲

واٽ تي هلي، ان کان پوءِ مان توکي اسلام جي سڏ لاءِ سڏيان ٿو. اسلام قبول ڪر ته سلامت رهندين. الله توکي تنهنجو اجر بہ پيرا ڏيندو ۽ جيڪڏهن تو منهن مٽيو ته توتي انهن هارين جو بہ وبال پوندو جيڪي تنهنجي حڪم هيٺان آهن. اي اهل ڪتاب هڪ اهڙي ڳالهه تي اچي گڏ ٿيو جيڪا اسان ۽ اوهان جي وچ ۾ برابر آهي. اها هيءَ آهي ته الله کان سواءِ ڪنهن جي عبادت نہ ڪيون ۽ ان سان ڪنهن بہ شيءِ کي شريڪ نہ بنايون. ۽ نہ ان کان سواءِ هڪ ٻئي کي رب بنايون. علامه اسماعيل حقيءَ لکيو آهي ته هر قل جدھن خط پڙهيو ته قاصد کان نبي پاڪ صلي الله تعالیٰ عليه وسلم جن جو احوال پڇي چيائين ته: **كُوْ كُنْتُ عِنْدَكَ لَقَبْتُ قَدَمَهُ** - يعني جيڪڏهن مان وٽن هجان ها ته سندن قدمن (مبارڪن) کي چميون ڏيان ها. پر رياست ۽ حڪومت جي وڃڻ جي خطره کان ڊڄندي ايمان نہ آندائين مگر ادب ڪرڻ جي ڪري دنيوي حڪومت ۾ ڪامياب رهيو. (١)

هن آيت مان هي فائدا حاصل ٿيا.

فائدو ١

ايماني احڪام سڀني لاءِ برابر آهن، ڪنهن کي ڪا خصوصيت ايمان جي لحاظ کان نہ آهي.

فائدو ٢

اسلام کان سواءِ ٻئي ڪنهن بہ دين ۾ اهڙي برابري ۽ مساوات نہ آهي جيئن ”**سَوَاءٌ بَيْنُنَا وَبَيْنَكُمْ**“ مان واضح آهي. عيسائين پنهنجي رسول کي معبود ۽ امت کي عابد بنايو، انهن جي عالمن ۽ راهبن کي حلال ۽ حرام جي حڪمن جو مالڪ سمجهيو ويو جنهن جي لاءِ جيڪي گهرن حلال ڪن ۽ جيڪي گهرن حرام ڪن، بلڪ پادرين کي ته اهڙا پاور هئا جو عيسائين جي گناهن کي بخش ڪري ڇڏين ته بہ ممڪن هو. انهن وٽ ڪاري ۽ گوري، ولاهتي ۽ ديسيءَ آقا ۽ غلام جو اڃا نائين فرق آهي جو انگريزن جي گرجائن ۾ ديسي عيسائين کي عبادت ڪرڻ جو ڪو حق نہ آهي، مرڻ کان پوءِ بہ انهن وٽ فرق آهي، انگريزن جو قبرستان جدا اينگلو انڊين جو قبرستان جدا ۽ چوهرن چمارن جو جدا.

”يَا أَهْلَ الْكِتَابِ لِمَ تُحَاجُّوْنَ“ الابه اي اهل كتاب چو ٿا جهيڙو ڪيو ابراهيم (عليه السلام) جي باري ۾ ابن اسحاق ۽ ابن جرير حضرت عبدالله بن عباس رضي الله تعالى عنهما کان روایت آندي آهي ته نصاريٰ ۽ يهودي رسول الله صلى الله تعالى عليه وسلم جن وٽ گڏ ٿيا ۽ پاڻ ۾ بحث ڪرڻ لڳا، يهودين چيو ته حضرت ابراهيم عليه الصلوة والسلام يهودي هو ۽ نصارن چيو ته نه، اهو ته نصراني هو. پوءِ الله تعالى اها آيت نازل فرمائي ٻڌايو ته ذرا ٻئي ذريون سوچيو ته سهي يهوديت تورا شريف جي نازل ٿيڻ کان پوءِ وجود ۾ آئي ۽ عيسائيت انجيل سڳوري جي نازل ٿيڻ کان پوءِ ظاهر ٿي حضرت ابراهيم عليه الصلوة والسلام ته پنهنجن کان اول گذريو آهي. سندس زمانو حضرت موسيٰ عليه الصلوة والسلام کان هزار سال ۽ عيسيٰ عليه الصلوة والسلام کان ٽي هزار سال پهرين هو (١) پوءِ اهو يهودي يا عيسائي ڪيئن ٿو ٿي سگهي؟ جڏهن تورا ۽ انجيل اڃا نازل ٿي نه ٿيا هئا ته حضرت ابراهيم عليه الصلوة والسلام انهن جي پيروي ڪيئن ڪئي جو يهودي يا نصراني هو؟ پر هو ايترا ته بيوقوف هئا جو ان سوليءَ ۽ ٿلهيءَ ڳالهه کي به سمجهي نه ٿي سگهيا. حضرت ابراهيم عليه الصلوة والسلام ملت خفيه تي عامل هو جنهن سان اسلام پوري طرح متفق آهي هن آيت مان حاصل ٿيندڙ فائدا

فائدو ١

الله تعالىٰ جي پيارن تي لڳايل الزامن جو جواب ڏيڻ ۽ دفاع ڪرڻ قرآن ڪريم جي سنت آهي. يهودين ۽ عيسائين حضرت ابراهيم تي الزام هنيو قرآن ڪريم انهن جو رد ڪيو يهودين حضرت سليمان عليه السلام تي الزام هنيو ته اهو جادوگر هو، قرآن ڪريم انهن جو رد ڪندي ٻڌايو ته ”وَمَا كُنَّا مُسْلِمِينَ“ (سليمان ڪفر نه ڪيو هو)

فائدو ٢

تاريخ جو علم سٺو علم آهي ان جي ڄاڻڻ سان به ڪافي مسئلا حل ٿي ويندا آهن. ڏسو هن آيت ۾ يهودين ۽ عيسائين کي تاريخي لحاظ سان جواب ڏنو ويو ته حضرت ابراهيم عليه الصلوة والسلام جو اچڻ ته تورا ۽ انجيل جي نزول کان اڳ ۾ ٿيو آهي پوءِ اهو انهن جو تابع ڪيئن ٿي سگهندو.

هَآأَنْتُمْ هَؤُلَاءِ حَاجِبْتُمْ فِيمَا لَكُمْ بِهِ عِلْمٌ فَلِمَ تُحَاجُّوْنَ

٭٭٭ اوهان اهي ماڻهو آهيو جو بحث ڪيو انهن ڳالهين ۾ جو اوهان کي ان جو ڪجهه نه ڪجهه علم آهي. پوءِ ڇو ٿا بحث ڪيو

فِيمَا لَيْسَ لَكُمْ بِهِ عِلْمٌ وَاللّٰهُ يَعْلَمُ وَأَنْتُمْ لَا تَعْلَمُونَ ﴿٦٦﴾ مَا

ان ۾ جو نه آهي اوهان کي ان جو به ڪو علم. ۽ الله ڄاڻي ٿو ۽ اوهان نه ٿا ڄاڻو. نه هو

كَانَ اِبْرَاهِيْمُ يَهُودِيًّا وَلَا نَصْرَانِيًّا وَلٰكِنْ كَانَ حَنِيفًا مُّسْلِمًا

ابراهيم يهودي ۽ نصاري ۽ پر هو حق تي هلندڙ باطل کان منهن مٽيندڙ فرمانبردار

وَمَا كَانَ مِنَ الْمُشْرِكِيْنَ ﴿٦٧﴾ اِنَّ اَوَّلٰى النَّاسِ بِاِبْرَاهِيْمَ

۽ نه هو مشرڪن مان. بيشڪ وڌيڪ ويجهو ماڻهن مان ابراهيم سان

لَلَّذِيْنَ اتَّبَعُوْهُ وَهٰذَا النَّبِيُّ وَالَّذِيْنَ اٰمَنُوْا وَاللّٰهُ وَلِيُّ

البت اهي آهن جو تابع ٿيا ان ڄا ۽ هي نبي ۽ جن (هن نبي تي) ايمان آندو ۽ الله مددگار آهي

الْمُؤْمِنِيْنَ ﴿٦٨﴾

مؤمنن جو.

تفسير

هنن آيتن ۾ يهودين ۽ نصارن پنهنجي ڌرين جي دعوائن کي رد ڪندي

ٻڌايو ويو آهي ته حق تي رهڻ ۽ هجڻ جو دليل اهو نه آهي ته اوهان انهن الله جي پيارن

سان تعلق، وابستگي ۽ پيار جي صرف دعويٰ ڪيو ويٺا هجو پر ان جو دارومدار انهن

جي سچي ۽ پيرويءَ تي آهي. جنهن به انهن جي پيغام کي سچيءَ دل سان قبول ڪري

پوري زندگي ان تي عمل ڪندو رهيو. اهوئي انهن کي ويجهو، انهن جو پيارو ۽ مقرب

آهي. حضرت ابراهيم عليه الصلوة والسلام جي ويجهي هجڻ جو شرف به انهن کي

مليو جن سندس وقت ۾ سندس حڪم مڃي ان تي عمل ڪيو ۽ ٻيو هن نبيءَ مڪرم،

محبوب معظم، صلي الله تعالى عليه وسلم ۽ مٿس ايمان آڻڻ وارن کي نصيب ٿيو

آهي. حضور سرور كونين صلى الله تعالى عليه وسلم جن پاڻ ابراهيمي دين کي قوت بخشي، نئين حياتي عطا ڪئي ۽ سندن سڄن خادمن ۽ غلامن به ابراهيمي مشين کي سر بلند ڪرڻ جي لاءِ هر قرباني ڏني، ڏين ٿا ۽ ڏيندا رهندا. اي يهوديؤ! اي نصرانيو! اوهان جو الله تعالى جي خليل سان ڪهڙو واسطو ۽ تعلق رهيو آهي؟. اوهان ته دنيا جي محبت ۽ اقتدار جي هوس ۾ ايترا ڦاٿل آهيو جو حق کي سڃاڻڻ جي باوجود قبول ڪرڻ جي لاءِ تيار نه آهيو. حضرت ابراهيم عليه الصلوة والسلام (حنيفا مسلما) حق کي مڃيندڙ ناحق کان منهن مٽيندڙ ۽ الله تعالى جي هر فرمان تي هلندڙ هو، نه اهو حضرت عزيز عليه السلام کي الله تعالى جو پٽ چونڊو هو، نه حضرت عيسيٰ عليه السلام کي ان جو فرزند مڃيندو هو، نه صليب جو پوڄاري ۽ نه عرب جي مشرڪن وانگر پٿرن جي مورتن جي اڳيان سر جهڪائيندڙ هو، ان وٽ جيڪا خالص توحيد هئي ان سان اوهان جي غلط ۽ بيچڙي عقيدتي جو ڪو به تعلق نه آهي ۽ جڏهن اوهان کي ان جي ڪا خبر نه آهي ته ان جي باري ۾ بحث ڇو ٿا ڪريو؟ نه ڪندا ڪريو.

وَدَّتْ طَائِفَةٌ مِّنْ أَهْلِ الْكِتَابِ لَوْ يُضِلُّوكُمْ وَمَا يُضِلُّونَ إِلَّا

دل سان گهريو هڪ جماعت اهل ڪتاب مان ته (ڪنهن طريقي سان) گمراه ڪن اوهان کي ۽ نه ٿا گمراه ڪن مگر

أَنفُسَهُمْ وَمَا يَشْعُرُونَ ﴿٦٩﴾ يَا أَهْلَ الْكِتَابِ لِمَ تَكْفُرُونَ بِآيَاتِ

پنهنجو پاڻ کي ۽ نه ٿا سمجهن، اي اهل ڪتاب ڇو ٿا انڪار ڪيو آيتن

اللَّهِ وَأَنْتُمْ تَشْهَدُونَ ﴿٧٠﴾ يَا أَهْلَ الْكِتَابِ لِمَ تَلْبِسُونَ الْحَقَّ

الله جي جو. حالانڪ اوهان پاڻ شاهدي ٿا ڏيو. اي اهل ڪتاب ڇو ٿا ملايو حق کي

بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ ﴿٧١﴾

باطل سان ۽ لڪايو ٿا حق حالانڪ اوهان ڄاڻو ٿا.

تفسير

هنن ٽنهي آيتن مان پهرئين آيت ۾ يهودين ۽ نصارن جي دلي خواهش جو ذڪر آهي ته انهن کي ڪرڻ ته ائين ڪبي ها جو اهي الله تعالى جي آخري ۽ محبوب

نبي صلي الله تعالى عليه وسلم تي ايمان آئين ها پر ان جي بجاء صرف ضد ۽ عناد جي ڪري سندن دلي تمنا ۽ خواهش اها رهي آهي ته سڌي واٽ تي هلڻ وارن کي به گمراه ڪن. ايتري قدر به سوچيندا هئا ته ٻيا ماڻهو جيڪڏهن يهودي يا نصاري نه ٿا ٿين ته گهٽ ۾ گهٽ مسلمان ٿيڻ کان ته بچن ان جي ڪري مسلمانن کي اسلام کان بدظن ۽ بد اعتقاد ڪرڻ لاءِ وڏا وس ڪندا هئا، انهن جي سامهون ڪيترن قسمن جا شڪ، شبها ۽ نموني نموني جا الزام پيش ڪندا هئا. هن وقت به اسان جي پوڻ ۽ ڀلاري، سنڌ سونهاريءَ جي يونيورسٽين ۽ ڪاليجن ۾ وڏي زور شور سان اسلام جي خلاف ڪم ٿي رهيو آهي ۽ ڪيترن نوجوانن کي اسلام تي طرحين طرحين اعتراض سيکاري انهن کي دين، شريعت، قرآن ڪريم، حضور صلي الله تعالى عليه وسلم جن جي محبت کان هٽائيندي الله جل شانہ جو منڪر بنايو وڃي ٿو.

هتي الله تعالى ٻڌايو ته اهي پنهنجن مقصدن ۾ ڪامياب نه ويندا، البت پنهنجن عمل نامن ۾ گناهه جو اضافو ڪندي بي خبريءَ ۾ پنهنجو پاڻ کي هلاڪت ۽ تباهيءَ جي ڪڏي ۾ اچلائي رهيا آهن. ”يَا أَهْلَ الْكِتَابِ لِمَ تُكَفِّرُونَ“ هتي اهل ڪتاب يهودين ۽ نصارن کي ڏوراپو ڏيندي فرمايو ويو آهي ته عجب آهي جو اسلام جي صداقت ۽ حقانيت جا ايترا روشن دليل اکين سان ڏسي به اوهان اسلام قبول نه ٿا ڪيو ”يَا أَهْلَ الْكِتَابِ لِمَ تَلْبِسُونَ الْحَقَّ الْاَيَةَ ۾ تَلْبِسُونَ جمع جو صيغو لبس کان ورتل آهي جنهن جي معنيٰ ڍڪڻ يا هڪ شيءِ کي ٻيءَ سان ملائڻ آهي، يعني حضور ﷺ جن جون نشانين ۽ ڪماليون جيڪي اوهان وٽ موجود آسماني ڪتابن ۾ لکيل آهن انهن کي لڪائي الله تعالى جي حڪمن ۾ تحريف چوڻا ڪيو؟ حالانڪ اوهان کي اها خبر ۽ علم به آهي ته ائين ڪرڻ وڏو گناهه آهي.

وَقَالَتْ طَائِفَةٌ مِّنْ أَهْلِ الْكِتَابِ آمِنُوا بِالَّذِي أُنْزِلَ عَلَى الَّذِينَ

۽ چيو هڪ جماعت اهل ڪتاب مان ته ايمان آڻيو ان تي جو لاڻو ويو مومنن تي ڏينهن جي

آمَنُوا وَجْهَ النَّهَارِ وَاکْفُرُوا آخِرَهُ لَعَلَّهُمْ يَرْجِعُونَ ﴿٧٢﴾

پهرئين حصي ۾، ۽ انڪار ڪيو ان جي پوئين حصي ۾ من اهي ڦري وڃن

وَلَا تُؤْمِنُوا إِلَّا لِمَنْ تَبَعَ دِينَكُمْ قُلْ إِنَّ الْهُدَى هُدَى اللَّهِ ۝

۽ نه مڃيو (ڪنهن جي ڳالهه) مگر ان جي جو تابع ٿيو اوهان جي دين جو. فرما ٿو ته بيشڪ الله جي هدايت ئي هدايت

أَنْ يُؤْتِيَ أَحَدٌ مِّثْلَ مَا أُوتِيتُمْ أَوْ يُحَاجُّوكُمْ

آهي (چون ٿا ته هيءُ به نه مڃيو) جو ڏنو وڃي ڪو به اهڙو (دين) جهڙو اوهان کي ڏنو ويو آهي يا بحث

عِنْدَ رَبِّكُمْ قُلْ إِنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ وَاللَّهُ

ڪن اوهان سان اوهان جي رب وٽ، فرما ٿو بيشڪ ڀلائي الله جي ئي هٿ ۾ آهي. ڏئي ٿو اها جنهن کي گهري ۽ الله

وَاسِعٌ عَلِيمٌ ۝۷۳ يُخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ ۝۷۴

وسعت وارو علم وارو آهي. خاص ٿو ڪري پنهنجيءَ رحمت سان جنهن کي گهري ۽ الله وڏي فضل وارو آهي.

تفسير

”وَقَالَتْ طَائِفَةٌ“ اڻاڻي يهودين جي مذهبي اڳواڻن کي جڏهن دليلن ڏيڻ

جي ميدان ۾ وڏي شڪست ۽ هار ملي ته ماڻهن کي الله جل شانہ جي سچي دين کان ڦيرائڻ جي لاءِ هڪ تمام اونهي سازش تيار ڪيائون اها هيءُ ته پنهنجا خاص ايجنٽ مسلمانن ۾ موڪلين جيڪي اتي وڃي ظاهري طرح مسلمان ٿين ۽ ڪجهه وقت گذرڻ کان پوءِ اسلام کان ڦري مرتد ٿيندي اها ڳالهه گهڻي هلائين ته مسلمان ٿيڻ کان پوءِ اسان کي اسلام ۽ اسلام آڻيندڙ نبي (صلى الله تعالى عليه وسلم) جن جي ذات عالي صفات کي ويجهو ويهي ڏسڻ جو موقعو مليو ۽ سندن اهڙا عيب ۽ ڪوتاهيون اسان جي اڳيان ڪلي بينيون آهن. جو انهن جي ان دين کي ڇڏي ڏيڻ تي مجبور ٿي پيا آهيون جنهن کي وڏي شوق ۽ گهڻي محبت سان قبول ڪيو هوسون. ان سازش جو اثر اهو ٿيندو جو جيڪي ماڻهو زور شور سان اسلام ۾ داخل ٿي رهيا هئا اسلام کان في الحال رڪجي، اهو سوچڻ تي مجبور ٿي پوندا ته جنهن دين کي ان جي مڃڻ وارا هڪ هڪ ٿي ڇڏيندا ٿا وڃن اهو سچو دين نه آهي. يهودين جي اها سازش گهڻي خطرناڪ هئي ۽ نفسياتي طرح به ان جو تمام برو نتيجو نڪري ها پر سڀني کي ڏسندڙ ۽ ڄاڻندڙ رب

العزة جل شانہ انهن جي ان مڪر ۽ فريب کان مسلمانن کي اڳ ۾ ئي آگاهه ڪري ڇڏيو، مسلمان هوشيار ٿي ويا ۽ يهودين جي اها خطرناڪ سازش ناڪام رهي، هن آيت ۾ ان جو بيان آهي.

”وَلَا تُؤْمِنُوا إِلَّا لِمَنْ تَبَعَ دِينَكُمْ“ الايه - هن آيت مبارڪه جا جيڪي جملا آهن انهن جي هڪ ٻئي سان تعلق جي باري ۾ مفسرن سڳورن وڏا بحث لکيا آهن، پر علامه قرطبيءَ عليه الرحمة هن کي تمام گهڻو آسان بنائي ڇڏيو آهي. لکيو اٿس ته هن آيت ۾ ”قُلْ إِنَّ الْهُدَىٰ هُدَىٰ اللَّهِ“ جملو معترضه آهي ۽ ٻين سڀني جملن جو تعلق ”لَا تُؤْمِنُوا“ سان آهي ۽ ان جو مفهوم هيئن آهي ته ”وَلَا تُؤْمِنُوا إِلَّا لِمَنْ تَبَعَ دِينَكُمْ قُلْ إِنَّ الْهُدَىٰ هُدَىٰ اللَّهِ أَنْ يُؤْتِيَا آخِذًا مِّثْلَ مَا أُوتِيَتمُ أَوْ يُخَاجُكُمْ“ يعني يهودي اڳواڻن پنهنجن جن پوئلڳن کي ان سازش لاءِ تيار ڪري هي ٿيئي ڳالهيون وڌي ۽ مهارت سان مسندت ذهن نشين ڪيون هيون. ۱- هڪ ته پنهنجي دين جي تابعن کان سواءِ ٻئي ڪنهن جي ڪا به ڳالهه نه مڃيو. ۲- ٻيو ته اهو يقين رکيو ته جن ڳالهين سان الله تعاليٰ اوهان کي مالا مال ڪيو آهي اهي ٻئي ڪنهن کي به نه ملنديون. ۳- ٽيون ته بالڪل مطمئن رهو ۽ يقين ڄاڻو ته قيامت جي ڏينهن ڪير به اوهان تي حجت قائم ڪري اوهان کي شرمسار ڪري نه سگهندو. اهي ڳالهيون انهن کي ذهن نشين ڪرڻ کان پوءِ ڪين مٿي ذڪر ڪيل سازش کي پاڻ ۾ تڪميل تي پهچائڻ جو ڪم سونپيو ويندو هو سندن اهي مڪر اهڙا هيا جو نفسيات جي علم جا ماهر انهن کي داد ڏيڻ کان سواءِ رهي نه سگهندا. يهودين کي اهو به ڊپ هوندو هو ۽ اهو بيجا به نه هو ته ڪٿي ائين نه ٿئي جو سندن موڪليل چاڙتا مسلمانن ۾ وڃي انهن جا ساٿي نه ٿي پون. جيئن اهي ڪيترا ڀيرا مشاهدو ڪري چڪا هئا ان انديشي کي نظر ۾ رکندي انهن کي ايترو پڪي ڪرڻ جي ڪوشش ڪندا هئا جو اهي ڪنهن به قيمت ۾ ڦري نه وڃن. پهريائين ته انهن جي مذهبي تعصب کي مضبوط ڪندا هئا ۽ انهن کي پنهنجي مڃڻ ۽ ٻئي جي نه مڃڻ جو سبق پڪو ڪرائيندا هئا ان کان پوءِ انهن کي قومي برتريءَ ۽ نسلي نخوت جي احساس ۾ ڦاسائيندا هئا ته ساري مخلوق ۾ اوهان ئي الله تعاليٰ جا پيارا ۽ لاڏلا آهيو، جيڪي الهي انعام اوهان تي ٿيا آهن اهي ڪنهن تي به ڪو نه ٿيا آهن. پوءِ جڏهن اوهان سڀني قومن کان افضل ۽ اعليٰ آهيو ته اوهان پاڻ کان گهٽ وارن جي دعوت ڪيئن ٿا قبول ڪيو؟ رهيو قيامت جي حساب جو خوف سو به انهن کي تسلي ڏيندي چيو ويو هو ته قيامت ۾ به اوهان ئي سرخرو هوندؤ. ائين انهن کي ذهني ۽ روحاني نموني به اسلام جي خلاف تيار ڪيو ويو هو.

”قُلْ إِنَّ الْفُضْلَ“ کان ٻڌايو ويو آهي ته نبوت ڪنهن جي ذاتي ملڪيت يا جاگير نه آهي هيءَ ته الله تعاليٰ جو فضل آهي جنهن کي ان جو اهل سمجهي ٿو ان کي عطا ڪري ٿو. يهودين جي دعويٰ (ته نبوت اسحاق عليه السلام جي اولاد لاءِ مخصوص آهي اسماعيل عليه الصلوة والسلام جي اولاد مان نبي نه ايندو) غلط آهي.

سوال

هن آيت مان ثابت ٿيو ته نبوت الله تعاليٰ جو فضل آهي ۽ جڏهن الله تعاليٰ جو فضل ختم نه ٿيندو ته نبوت ختم ڪيئن ٿيندي؟ پوءِ اهو عقيدو ته يهودين جو آهي ته حضرت موسيٰ عليه الصلوة والسلام کان پوءِ نبي نه ايندو؟

جواب

نبوت خدائي نعمت آهي جيڪا حضور عليه الصلوة والسلام جن کي عطا ٿي ۽ انهن تي ئي قائم ۽ دائر آهي ۽ سندن دين ڪامل آهي جنهن لاءِ ٻئي نبي جي اچڻ جي ڪا به ضرورت ناهي جيئن قرآن ڪريم ۾ آهي ”الْيَوْمَ أَكْمَلْتُ لَكُمْ دِينَكُمْ“ اڄ مون اوهان لاءِ دين ڪامل ڪري ڇڏيو آهي. يهودين جو حضرت موسيٰ عليه الصلوة والسلام کي خاتم النبيين سمجهڻ توراة جي حڪم جي خلاف آهي، ڇو ته توراة ۾ حضور عليه الصلوة والسلام جي آمد جو ذڪر موجود آهي. مسلمانن جو حضور عليه الصلوة والسلام جن کي خاتم النبيين مڃڻ قرآن ڪريم جي حڪم جي عين مطابق آهي. قرآن ڪريم کين خاتم النبيين جو لقب ڏنو آهي ٻئي ڪنهن کي به اهو لقب عطا نه ٿيو آهي. هر شيءِ پنهنجي وقت ۾ نعمت آهي بي وقتي نعمت نه آهي. مينهن ان وقت تائين نعمت آهي جيستائين پوک ڪڍي آهي. پوک جي پڇڻ کان پوءِ مينهن جو وسڻ عذاب ۽ سزا آهي دين جي پوک پڇي ويئي ”الْيَوْمَ أَكْمَلْتُ لَكُمْ دِينَكُمْ“ جو اعلان ٿي چڪو آهي هاڻي نئين نبوت جو اچڻ پوک کي تباهه ۽ برباد ڪرڻ آهي.

سوال

اهو ڪهڙو سبب آهي جو بني اسرائيل ۾ هزارين انبياءِ عليهم الصلوة والسلام آيا ۽ بني اسماعيل ۾ صرف هڪ حضور صلي الله عليه وسلم جن آيا؟

جواب

بيا سڀ پيغمبر سڳورا تارن وانگر آهن ۽ حضور صلي الله عليه وسلم جن سڄ وانگر، تارا آسمانن تي هزارين هوندا آهن مگر سڄ هڪ هوندو آهي. هڪ ئي

ملڪ ۾ آفيسر ته هزارين هوندا آهن مگر صدر يا وزير اعظم هڪ هوندو آهي، يهودي
اهو راز سمجھي نه سگھيا هئا.

وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ ۖ

۽ اهل ڪتاب مان ڪو اهڙو ديانتدار ٻانهو آهي جو جيڪڏهن امانت رکندڙن ان وٽ دير (سون چانديءَ جو) ته ادا ڪري ڏيندو اهو توکي

وَمِنْهُمْ مَنْ إِنْ تَأْمَنَهُ بِدِينَارٍ ۖ لَا يُؤَدِّهِ إِلَيْكَ إِلَّا مَا دُمْتَ عَلَيْهِ قَائِمًا ۖ

۽ انهن مان ڪي اهڙا آهن جو جيڪڏهن امانت رکندڙن ان وٽ هڪ دينار ته نه ادا ڪندو ان کي توڙا انهن مگر جيستائين بيٺو رهندين

ذَٰلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيِّينَ سَبِيلٌ ۚ وَيَقُولُونَ

ان سڄي اھوان جي ڪري آھي جو بيشڪ انھن ۾ ڇيو ته ناھي اسان تي اڻ پڙھيلن ۾ ڪا وڻ پڪڙ ۽ چون ٿا

عَلَى اللَّهِ الْكَذِبَ وَهُمْ يَعْلَمُونَ ﴿٧٥﴾ بَلَىٰ مَنْ أَوْفَىٰ بِعَهْدِهِ

الله تي ڪوڙ حالتڪ اھي ڄاڻن ٿا. ھائو جنھن پورو ڪيو پنھنجو وعدو

وَاتَّقَىٰ فَإِنَّ اللَّهَ يُحِبُّ الْمُتَّقِينَ ﴿٧٦﴾

۽ پرھيزگار ٿيو پوءِ بيشڪ الله محبت ٿوري ڪري پرھيزگارن سان.

تفسير

وَمِنْ أَهْلِ الْكِتَابِ ڪان آيت جي پهرئين حصي ۾ ٻڌايو ويو آهي ته اهل
ڪتاب مان ڪي سٺا امانت دار ماڻهو به آهن، جيئن حضرت عبدالله بن سلام رضي
الله تعاليٰ عنه جو ان وٽ هڪ قريشيءَ ٻارنهن سؤ (۱۲۰۰) سون جون اوقيون (هڪ
اوقيه تقريباً پوڻا چار تولا ٿيندي). امانت رکيون هيون ته ان کيس سڀئي سنڀالي ادا
ڪري ڏنيون (۱)

سوال

هن آيت ۾ بعضي ماڻهن جي امانت دار هجڻ تي مدح ڪئي وئي آهي
جيڪڏهن ان بعض مان مراد اهل ڪتاب جا اهي ماڻهو آهن جيڪي ايمان آڻي چڪا

هئا ته پوءِ ته نڪ آهي پر جيڪڏهن خاص ايمان وارا مراد نه آهن مطلقا اهل كتاب مراد آهن جن ۾ اسلام نه آئڻ وارا به شامل آهن ته پوءِ انهن جو سندن كفر جي حالت ۾ ڪيل عمل مقبول نه آهي، ۽ جڏهن غير مقبول آهي ته انهن جي مدح ۾ ڇو ڪئي وئي؟

جواب

ڪنهن به شيءِ جو مقبول هجڻ هڪ شيءِ آهي ته ان تي عمل ڪندڙن جي مدح ڪرڻ بي شيءِ. مدح ڪرڻ مان اهو لازم نه آهي ته اهو الله تعاليٰ وٽ به مقبول آهي بلڪ ان مان مقصود اهو ٻڌائڻ آهي ته چڱي ڳالهه ڪئي ڪافر ڪري ته به اها ڪنهن حد تائين چڱي آهي جنهن جو فائدو ان کي دنيا ۾ نڪ نامي ۽ آخرت ۾ عذاب جي گهٽتائي آهي (۱) هن عبارت مان ثابت ٿيو ته ابو لهب تي حضور صلي الله عليه وسلم جي ڄمڻ جي خوشي ڪرڻ جي ڪري عذاب جو هلڪو ٿيڻ به صحيح آهي ۽ اهو به واضح ٿيو ته اسلام تعصب ۽ تنگ نظريءَ کان ڪم نه وٺندو آهي. اهو ڪليءَ دل سان پنهنجي مخالف جي هنر جو به ان جي مرتبي موافق داد ڏيندو آهي.

”وَمِنْهُمْ مَنْ“ کان اڳتي وري انهن ماڻهن جو بيان آهي جيڪي امانت ۾ خيانت ڪندا آهن جيئن ڪعب بن اشرف وٽ هڪ قوڻي هڪ دينار امانت رکيو هو ته اهو به نه ڏنائينس (۲) هتي الله تعاليٰ انهن جي مذمت ڪئي آهي.

”إِلَّا مَا دُمَّتْ عَلَيْهِ قَائِمًا“ مگر جيستائين هوندين تون ان تي بيٺل يعني ان جي پويان تون رات ڏينهن لڳو رهندين تڏهن اهو هڪ دينار توکي ملندو پر پاڻهي! ڪو نه ڪندو.

مسئلو

هن آيت مان ثابت ٿيو ته جيڪڏهن قرض لهندڙ مقروض جو پيڇو ڪندو رهي ۽ جيستائين قرض وصول نه ڪري ان کي ڇڏي ته اهو ان جو حق آهي امام ابو حنيفه رضي الله تعاليٰ عنه جو به اهو قول آهي ۽ انهن لفظن مان ئي دليل ورتو آهي (۳) ”ذَالِك بِأَنَّهُمْ“ الايه هتان کان يهودين جي ٻئي ڪوڙ جو بيان آهي ته اهي جڏهن پاڻ ۾ ڌرتي لپتي ڪندا هئا ته ڪجهه نه ڪجهه خدا وندي احڪام تي عمل ڪندا هئا پر اهل عرب خاص ڪري مسلمانن سان سندن برتاؤ عجيب قسم

(۱) معارف القرآن ص ۸۹ جلد ۲ (۲) روح البيان ص ۵۱ جزء ۳ جلد ۲

(۳) تفسير القرطبي ص ۱۱۷ جلد ۴

جو هوندو هو، انهن سان خريد و فروخت ڪرڻ ۾ ڏوڪو ڪندا ۽ وعدو ڪري ڦري ويندا هئا، امانت ۾ خيانت ڪرڻ کان باز نه ايندا هئا، مقعد: ته مسلمانن سان ڏيتي لپتي ڪرڻ ۾ خداوندي احڪام تي به عمل نه ڪندا هئا ۽ اخلاقي دائري کان صفا نڪري ويندا هئا، ۽ جيڪڏهن انهن کي ان خيانت، عهد جي ٽوڙڻ، بد معاملگي تي ملامت ڪئي ويندي هئي ته پشيمان ٿيڻ جي بجاءِ هيءُ جواب ڏيندا هئا ته اسان کي اسان جي ڪتاب هنن بي علم عربن جي مال کائڻ جي اجازت ڏني آهي. الله تعاليٰ فرمايو ته ”اهو انهن جو بهتان آهي الله تعاليٰ انهن ماڻهن سان محبت ڪندو آهي جيڪي هر معاملي ۾ ديانتداري، وعدي وفائي ۽ سچ ڳالهائڻ جي اصول تي عمل ڪندڙ هوندا آهن، مسلمانن سان ته سٺو ۽ صحيح معاملو رکندا آهن، پر غير مسلمن کي به پنهنجا هجن يا پراوا ڏوڪو نه ڏيندا آهن.

فائدو

”الْأَمِين“امي جو جمع ام ڏي نسبت ڪيل آهي معنيٰ جيئن ماءُ جي پيٽ مان اڻ پڙهيل آيو هو تيئن ئي رهيو، باقي حضور صلي الله تعاليٰ عليه وسلم جن کي جيڪو امي سڏيو ويو آهي سوان جي ڪري جو پاڻ لکندا نه هئا يا ام القريٰ (مڪي مڪرمه) ڏي نسبت ڪيل آهي. (١)

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا

بیشک اهي ماڻهو جو خريد ٿا ڪن الله جي وعدي ۽ پنهنجن قسمن سان ملهه ٿورو اهو ناھي

خَلَقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ

ڪو حصو انهن جي لاءِ آخرت ۾ ۽ نه ڳالهائيندو انهن سان الله ۽ نه ڏسندو انهن ڏانهن قيامت جي ڏينهن

وَلَا يُزَكِّيهِمْ وَلَهُمْ عَذَابٌ أَلِيمٌ ﴿٧٠﴾

۽ نه پاڪ ڪندو انهن کي ۽ انهن لاءِ عذاب دردناڪ آهي.

تفسير

هن آيت سڳوريءَ ۾ عهد پيڄڻ، وعدي برخلافيءَ ۽ ڪوڙن قسمن ڪڻڻ جون پنج سزائون بيان ڪيو ويون آهن ۱- هڪ ته اهي آخرت جي نعمتن کان محروم ڪيا ويندا. ۲- پيو ته رحلن ۽ رحيم رب جل شانہ انهن سان نہ ڳالهائيندو. ۳- ٽيون ته اهي الله جي لطف ۽ رحمت جي نظر کان بلڪل محروم ڪيا ويندا. ۴- چوٿون ته اهي گناهن جي گند کان به پاڪ نہ ڪيا ويندا. ۵- پنجون ته انهن سزائن کان سواءِ به کين دردناڪ عذاب ڪيو ويندو ۽ ڪنهن کي طاقت آهي جو انهن سزائن مان هڪڙي سزا به برداشت ڪري سگهي. قرآن ڪريم کي مڃڻ وارا مسلمان هن هيبت ۽ جلال واري آيت کان پوءِ به وعده وفائي نہ ڪندا ته ڪڏهن ڪندا؟

شان نزول

علامہ سيوطي عليه الرحمة ابن جرير کان ۽ ان ابن جريج کان آندو آهي ته اشعث بن قيس ۽ ٻئي هڪ شخص جو زمين جي باري ۾ فيصلو حضور صلي الله عليه وسلم جن وٽ آيو جڏهن ته جاهليت جي زماني کان وٺي اها زمين اشعث جي قبضي ۾ هئي، ان ڪري حضور صلي الله عليه وسلم جن ان شخص کي فرمايو ته ”شاهد آڻ“، ان عرض ڪيو ته مون وٽ ڪو به اهڙو شاهد نہ آهي جو اشعث تي شاهدي ڏئي، پاڻ ڪريمن صلي الله عليه وسلم جن فرمايو ته ”پوءِ اشعث کان قسم وٺ“ اشعث قسم ڪڻڻ لاءِ تيار ٿيو ته الله تعاليٰ مٿين آيت نازل ڪئي ۽ جڏهن اشعث اها آيت ٻڌي ته قسم ڪڻڻ کان انڪار ڪندي عرض ڪيائين ته ”مان الله تعاليٰ ۽ اوهان کي شاهد ٿو ڪيان ته منهنجو مخالف سڄو آهي“ اها حصي واري زمين ته ان کي ڏنائين پر پنهنجي طرفان ٻي به گهڻي وڏائي ڏنائينس (۱) حضرت ابو امامه رضي الله تعاليٰ عنه روايت ڪئي آهي ته سيدنا رسول الله صلي الله عليه وسلم جن فرمايو: **مَنْ افْتَطَعَ حَقَّ امْرِئٍ مُسْلِمٍ بِمَعِينِهِ اَوْ جَبَّ لَهٗ النَّارَ وَحَرَّمَ عَلَيْهِ الْجَنَّةَ** ”يعني جنهن قسم ڪئي مسلمان مرد جو حق کاڌو ته الله ان لاءِ باهه کي واجب ڪندو ۽ ان تي جنت کي حرام ڪندو“ پوءِ هڪ مرد عرض ڪيو ته يا رسول الله! ڀلي اها ٿوري هجي؟ فرمايائون ته ”وان كان قضيبا من اراك“ ڪٿي کپڙ جي هڪ ڪاٺي هجي. (۲)

(۱) الدر المنثور ص ۲۴۵ جلد ۲ جزء ۳ (۲) القرطبي ص ۱۱۹-۱۳۰ جلد ۴

فائدو

هن آيت ۾ عهد جو لفظ آيو آهي عهد ان قول جو نالو آهي جيڪو ٻن ڌرين جي وچ ۾ ڳالهه ٻولهه سان طئي ٿيندو آهي ۽ ٻنهي کي ان تي پائبنڊ رهڻ ضروري هوندو آهي ۽ وعدو صرف هڪ ڌر جي طرفان هوندو آهي. عهد خاص ۽ وعدو عام آهي.

وَأَنَّ مِنْهُمْ لَفِرْقًا يَلُودُونَ أَلْسِنَتَهُم بِالْكِتَابِ لِتَحْسَبُوهُ مِنْ

۽ بيشڪ انهن مان هڪڙي جماعت اهڙي آهي جو پنهنجون زبانون مروڙي پڙهن ٿا (اللحي) ڪتاب ۾ تانت سمجهن ان کي

الْكِتَابِ وَمَا هُوَ مِنَ الْكِتَابِ وَيَقُولُونَ هُوَ مِنْ عِنْدِ اللَّهِ وَمَا

(اصل) ڪتاب ٿا ۽ ناهي اهو (اصل) ڪتاب مان ۽ چون ٿا ته اهو الله وٽان آهي ۽ ناهي

هُوَ مِنْ عِنْدِ اللَّهِ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ (٧٨)

اهو الله وٽان ۽ هٿن ٿا الله تي ڪوڙ ۽ اهي ڄاڻن ٿا (ته اهو ڪوڙ آهي)

تفسير

هن آيت سڳوريءَ ۾ يهودين جي هڪ اهڙي جماعت جو يلوون سان ذڪر ڪيو ويو آهي جيڪي الله تعاليٰ جي ڪتاب تي ڪوڙ هڻندا هيا. يلوون جو لفظ لئ کان نڪتل آهي معنيٰ ڪنهن شيءِ کي جهڪائڻ ۽ مائل ڪرڻ. عربيءَ ۾ چيو ويندو آهي لوي بيده پنهنجو هٿ جهڪايائين. لوي براسه. پنهنجو مٿو جهڪايائين. مطلب ته ان جي اصلي ۽ فطري وضع ۾ تبديلي ڪيائين. ان جي ڪري هاڻي ان جو استعمال ڪلام جي الفاظ يا اعراب ۾ اهڙي ردو بدل ڪرڻ تي ٿيڻ لڳو آهي جنهن سان ڪلام جو اصلي مفهوم بدلجي وڃي يا انهن جي اهڙيءَ من گهڙت تشريح ڪرڻ جنهن جو ان ڪلام سان پري جو واسطو به نه هجي

عربي زبان ۾ ڪوڙ هڻڻ يا من گهڙت ڳالهين ”فاهڻ“ کي لوي لسانه بکذا چوندا آهن. يلوون جي هن آيت ۾ معنيٰ آهي ته ڪلمن کي مقصدن کان ڦيرائين

ٽا (۱) يهودين جي ڪن عالمن جو شيوو هوندو هو ته تورا جي جن آيتن ۾ نبي اڪرم صلي الله عليه وسلم جن جو پاڪ ذڪر هوندو هو يا ته انهن کي اهڙي لب ۽ لهجي سان پڙهندا هئا جو مطلب ۽ مفهوم ڦري ويندو هو يا الفاظ ۽ اعراب ۾ رد و بدل ڪندا هئا. هن آيت ۾ انهن جي انهن غلط حرڪتن جو ذڪر آهي.

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ

نه آهي (مناسب) ڪنهن انسان لاءِ جو ڏئي ان کي الله ڪتاب ۽ حڪومت ۽ نبوت ان کان پوءِ

يَقُولُ لِلنَّاسِ كُونُوا عِبَادًا لِّيْ مِنْ دُونِ اللَّهِ وَلَكِنْ كُونُوا

چوي ماڻهن کي ته هجو منهنجا ٻانها الله کان سواءِ ۽ پر (چوندين) ته هجو الله وارا ان جي ڪري جو

رَبَّانِيَّيْنَ بِمَا كُنْتُمْ تَعْلَمُونَ الْكِتَابَ وَبِمَا كُنْتُمْ تَدْرُسُونَ ﴿٧٩﴾

پڙهائيندا ٿي رهيو ڪتاب ۽ ان جي ڪري جو پاڻ به پڙهيو ٿي.

وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّيْنَ أَرْبَابًا أَيَأْمُرُكُمْ

۽ نه امر ڪندو اوهان کي ته بنايو فرشتن ۽ نبين کي پالڻهار. (اوهان پاڻ سوچيو ته) ڇا حڪم ڪندو اوهان کي

بِالْكَفْرِ بَعْدَ إِذْ أَنْتُمْ مُسْلِمُونَ ﴿٨٠﴾

ڪفر جو ان کان پوءِ جو اوهان مسلمان آهيو.

تفسير

يعني جنهن کي نبوت جهڙي انعام سان نوازيو ويندو آهي اهو ٻين کي پنهنجي پوڄا ۽ عبادت جو ڏس نه ڏيندو آهي پر سڀني کي چوندو آهي ته الله وارا ٿي رهو. ربانينين رباني جو جمع رب ڏي منسوب آهي. اهو لفظ رب جي لفظ ڏي نسبت ڪرڻ جي ڪري ربجي هجڻ ڪپي ها پر گهڻو ڪري ان ۾ مبالغى جي معنى لاءِ الف، نون وڌايو ويندو آهي، مثلاً جنهن جو ڪنڌ گهڻو ٿلهو هوندو آهي ان کي رقباني چيو ويندو آهي هتي به معنى کي وڌائڻ ۽ مبالغى جي لاءِ رباني آندو ويو آهي. جنهن

(۱) القرطبي ص ۱۲۱ ج ۴

جي معني آهي انساني نوع جي صحيح تربيت ۽ اصلاح ڪرڻ وارو. هتي عيسائين کي ٻڌايو ويو آهي ته حضرت عيسى عليه السلام ته الله تعاليٰ جو نبي هو، اهو ماڻهن کي ڪيئن چونڊو ته مون کي الله يا الله جو پٽ ڪري مڃيو؟ انهيءَ ته اوهان کي خالص الله واري هجڻ جي دعوت ڏني هئي.

شان نزول

ابن اسحاق، ابن جرير، ابن المنذر، ابن ابي حاتم ۽ دلائل النبوة ۾ بيهقي حضرت ابن عباس رضي الله تعالى عنهما کان روايت آندي آهي ته جڏهن نجران جا نصاري ۽ يهودين جا عالم رسول الله صلي الله عليه وسلم جن وٽ گڏ ٿيا ۽ پاڻ انهن کي اسلام جي دعوت ڏنائون ته چوڻ لڳا ته ڇا اوهان اهو ارادو ٿا رکو ته اوهان جي به ائين پوڄا ڪئي وڃي جيئن حضرت عيسى عليه الصلوٰة والسلام جي؟ پاڻ صلي الله عليه وسلم جن فرمايو ته الله کان پناهه ٿا گهرون هن ڳالهه کان جو پاڻ غير الله جي عبادت ڪيون يا غير الله جي عبادت جو امر ڪيون ”نه الله مون کي ان لاءِ موڪليو آهي ۽ نه مون کي اهو امر ڪيو ويو آهي“ پوءِ الله تعاليٰ مٿين آيت نازل ڪرڻ فرمائي ۽ عبد بن حميد امام حسن بصريءَ کان روايت آندي آهي ان فرمايو ته مون وٽ هيئن روايت پهتي آهي ته هڪ شخص رسول الله صلي الله تعالى عليه وسلم جن جي خدمت ۾ عرض ڪيو ته يا رسول الله اوهان تي ائين سلام ٿا چئون جيئن هڪ ٻئي تي چوندا آهيون پوءِ اصل اوهان کي سجدو ڇو نه ڪيون؟ پاڻ فرمايائون ته ”لَا وَلَٰكِنْ اَكْرَمُوا نَبِيَّكُمْ وَاعْرِفُوا الْحَقَّ لِأَهْلِهِ“ (١) يعني سجدو نه ڪيو پر پنهنجي نبي جي عزت ڪيو ۽ هر هڪ ماڻهو جنهن شان جو لائق آهي ان جو اهو حق مڃيو. الله کان سواءِ ٻئي کي سجدو ڪرڻ جائز ئي نه آهي. پوءِ هيءَ آيت نازل ٿي. ابن جرير، ابن ابي حاتم، ابن المنذر

حضرت ابن عباس رضي الله تعالى عنهما کان روايت آندي آهي ته ربانيين جي معنيٰ آهي فقهاء، علماء (فقه وارا عالم) ان ئي حضرت ابن عباس رضي الله عنهما کان ٻيءَ روايت ۾ آيو آهي ته ربانيين جي معنيٰ آهي حڪمت وارا، علم وارا، حلم وارا (٢) زمخشريءَ لکيو آهي ته رباني اهو آهي جيڪو الله جي دين ۽ اطاعت کي مضبوطيءَ سان وٺي (٣) حضرت امام محمد بن حنفيه رضي الله تعالى عنه حضرت ابن عباس رضي الله تعالى عنهما جي وفات تي فرمايو هو ته ”اليوم مات رباني هذه الامة“ اڄ هن

(١) فتح القدير ص ٣٥٦ جلد ١ (٢) ساڳيو حوالو (٣) الكشاف ص ٤٤٠ جلد ١

امت جو رباني وفات ڪري ويو حضرت ابن عباس حضور عليه الصلوة والسلام جن کان به روايت ڪئي آهي پاڻ فرمايائون ته ”مَا مِنْ مُؤْمِنٍ ذَكَرَ وَأَنْشَى حِرَّ وَلَا مَمْلُوكٍ إِلَّا لِلَّهِ عَزَّ وَجَلَّ عَلَيْهِ حَقٌّ أَنْ يَتَعَلَّمَ مِنَ الْقُرْآنِ وَيَتَفَقَّهُ فِي دِينِهِ ثُمَّ تَلَاهُ فِيهِ الْآيَةَ“ وَلَكِنْ كُونُوا رَاقِيَيْنِ“ الايه (۱) يعني هر مؤمن مرد يا عورت آزاد يا پانهي تي الله تعاليٰ جو هيءُ حق آهي ته قرآن پڙهي ۽ دين ۾ فقه (ڄاڻ) رکي ان کان پوءِ هيءُ آيت تلاوت ڪيائون ”ولكن كونوا ربانيين“ ”ولا يامرکم“ الايه ۾ ٻڌايو ويو آهي ته نبي سڳورو اوهان کي غير الله کي رب سمجهڻ لاءِ امر نه ڪندو، ڇا اوهان کي مسلمان ٿيڻ کان پوءِ ڪفر جو امر ڪندو- نه هرگز نه.

فائدو ۱

اهل حقيقت تي فرض آهي ته پنهنجي پوئلڳن ۽ مريدن کي رباني بنائي الله تعاليٰ جي اخلاق سان موصوف ڪن ڇو ته اهي قرآن ڪريم جي ظاهري تعليم ڏيندا آهن ته حقيقي درس به- ڪامل مرشد اهوئي آهي جيڪو مريد جي ظاهري، باطني اصلاح ڪري، صرف الفاظ سيکارڻ تي قناعت ۽ ڪفايت نه ڪري، علم وڻ آهي ۽ ان تي عمل ڪرڻ ان جو ميوو. رباني عالم اهو آهي جيڪو علم ۽ عمل جي ذريعي رب العالمين جل شانہ تائين پهچي، ان جي دل ۾ علم جو بچ پوکيو وڃي ۽ ان جون شاخون ساري جسم ۾ اهڙيون هجن جو ان جي هر هڪ عضوي مان تقويٰ، پرهيزگاري ۽ دينداريءَ جا آثار ظاهر هجن، انهن کي ئي ”الرَّاسِخُونَ فِي الْعِلْمِ“ سڏيو ويو آهي ۽ اهڙن جي ئي حق ۾ آهي ”إِنَّمَا يَخْشَى اللَّهَ مِنْ عِبَادِهِ الْعُلَمَاءُ“ (۲) بيشڪ الله کان ان جي پانهن مان علم وارا ڊڄن ٿا. مگر افسوس آهي جو هن هلندڙ دور ۾ بعضي ولايت جي دعويٰ ڪندڙ جاهل پير ۽ بدعمل عالم جن تي سندن نفساني خواهشون غالب آهن علماء ۽ صوفياءَ جون ڪجهه ڳالهيون ياد ڪري ماڻهن کي ڦاسائيندا ۽ تصوف ۽ علم کي ماڻهن جي شڪار ڪرڻ جو چار بنائي هميشه مريدن کي اهو سيکاريندا وٽندا آهن ته پير کي هيئن نذرانو ڏيو هيئن خدمت ڪيو. اهو نه ٻڌائيندا آهن ته الله تعاليٰ جي عبادت هيئن ڪيو، معاملات صاف ۽ شريعت مطابق رکو، حرام ۽ ناجائز رسمون پاڻ مان ڪڍي ڇڏيو، اهڙن ڌوڪيبازن کان پري رهڻ گهرجي، اولياءَ ڪرام انبياءَ عظام عليهم الصلوة والسلام جي فيوضات ۽ برڪات جا مظهر آهن. اهي ڪڏهن به شريعت

جي خلاف نه تعليم ڏيندا ۽ نه تلقين ڪندا آهن.

فائدو ٢

نبوت جو مقام ولايت کان اعلى ۽ بلند آهي انبياء سڳورا عليهم الصلوة السلام رب پاڪ جي توحيد ۾ اهڙا فنا هوندا آهن جو سندن بشري حالتون به فنا جي مقام کي پهتل هونديون آهن، اهي حقاني ۽ نوراني وجود آهن. اهي خلق کي خالق جل شانہ کان سواءِ ٻئي ڏي ڪڏهن به نه سڏيندا. اهي نفس اماره جي مڪر کان هر لحاظ سان معصوم ۽ محفوظ آهن. انهن جي اڳيان ڪو حجاب آهي ئي ڪو نه جيڪو کين حق کان پري رکي

علامه ثناء الله پاني پتي عليه الرحمة ربانيين جي وضاحت ۾ مختلف اقوال آئي لکيو آهي ته: وحاصل الاقوال الرباني الكامل المڪمل في العلم والعمل والاخلاص ومراتب القرب سمي بذلك لاتهم يريون العلم ويقومون به ويربون المتعلمين بصغار العلوم قبل كبارها الخ (١) يعني سڀني قولن جو خلاصو هيءُ آهي ته رباني اهو آهي جيڪو علم، عمل، اخلاص ۽ قرب جي مرتبن ۾ ڪامل مڪمل هجي، انهن کي رباني ان ڪري ٿا چون جو اهي علم جي تربيت ڪندي انکي قائم ٿا رکن ۽ شاگردن کي وڏن علمن کان اڳ ۾ ننڍن علمن جي تعليم ڏيندا آهن.

نبين سڳورن عليهم الصلوة والسلام جي معصوم هجڻ جو دليل

هن آيت ۾ اهو به دليل آهي ته هر نبي سڳورو معصوم ۽ گناهن جي ڪرڻ ۽ سوچڻ کان به پاڪ هوندو آهي ڇو ته جنهن کي الله تعاليٰ ڪتاب، حڪمت، فيصلن جي قوت ڏئي پيغمبريءَ جي وڏي منصب تي فائز ڪندو آهي ته اهو پيغام الهي صحيح پهچائي، ماڻهن کي الله تعاليٰ جي بندگي ۽ وفاداريءَ ڏي متوجه ڪري، ان جو اهو ڪم ڪڏهن به نه هوندو ته ماڻهن کي الله تعاليٰ جي خالص بندگيءَ کان هٽائي پنهنجو يا ٻيءَ مخلوق جو ٻانهو بنائي. پوءِ مطلب اهو ٿيندو ته الله جل شانہ جنهن کي نبوت جي منصب جو اهل سمجهي نبي بنايو هو اهو (معاذ الله) في الواقع ان جو اهل نه هو. دنيا جي حڪومت رڳو ڪنهن کي ڪنهن ذميوار عهدي تي مامور

(١) تفسير مظهر ص ٧٦ جلد ٢

ڪندي آهي ته پهر يائين به ڳالهيون سوچيون وينديون آهن ۱- هڪ ته اهو شخص ان حڪومت جي پاليسيءَ کي ۽ پنهنجي فرائض کي ادا ڪرڻ جي لياقت رکي ٿو يا نه. ۲- ٻيو ته حڪومت جي احڪام تي عمل ڪرائڻ ۽ رعيت کي وفاداريءَ جي واٽ تي هلاڻ جي ان مان توقع آهي يا نه. ڪو به بادشاهه يا ڪا به پارليامينٽ اهڙي ماڻهوءَ کي نائب السلطنت يا سفير مقرر نه ڪندي جنهن جي نسبت حڪومت جي خلاف بغاوت ڦهلائڻ يا ان جي پاليسيءَ ۽ احڪام کان انحراف ڪرڻ جو ٿورو ئي ٿورو شڪ يا شبهو هوندو آهي. ها اهو ممڪن آهي ته هڪ شخص جي قابليت يا وفاداريءَ جي جذبي جو اندازو حڪومت صحيح طور تي نه ڪري سگهي هجي ۽ اڳتي هلي اهو مخالفت ظاهر ڪري پر الله جل شانہ جي لاءِ ته ائين ٿي نه ٿو سگهي، جيڪڏهن ڪنهن ٻانهي جي نسبت ان جو علم آهي ته هيءُ وفادار ۽ اطاعت شعار ٻانهو آهي جيڪو منهنجي حڪم کان وار برابر به تجاوز نه ڪندو ته محال آهي جو اهو اڳتي هلي ان جي خلاف ثابت ٿئي ورنه ته الله تعاليٰ جي علم جي مخالفت ثابت ٿيندي ”العياذ بالله“ ثابت ٿيو ته انبياءَ عليهم الصلوة والسلام معصوم ۽ هر ننڍي ۽ وڏي گناهه کان پاڪ آهن ۽ جڏهن ننڍي ۾ ننڍي گناهه کان به پاڪ آهن ته شرڪ ۽ الله تعاليٰ جي مقابلي ۾ بغاوت ڪرڻ جيڪي وڏا گناهه آهن انهن جو امڪان ڪٿان ٿو باقي رهي.

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُم مِّنْ كِتَابٍ وَحِكْمَةٍ

۽ جڏهن ورتو الله عهد نبين کان ته جيڪڏهن ڏيان اوهان کي ڪتاب ۽ حڪمت

ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ

ان کان پوءِ اچي اوهان وٽ رسول تصديق ڪندڙ ان جي جواوهان سان گڏ آهي ته البت ضرور ايمان آڻيندو ان تي ۽ البت ضرور مدد

قَالَ أَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۖ قَالُوا أَقْرَرْنَا

ڪندئون جي، فرمايائين ته ڇا اقرار ڪيو ۽ ورتو ان تي منهنجو ڳرو ذمويائون ته اقرار ڪيو سون

قَالَ فَاشْهَدُوا ۚ وَأَنَا مَعَكُمْ مِنَ الشَّاهِدِينَ ﴿٨١﴾ فَمَنْ تَوَلَّىٰ بَعْدَ

فرمايائين ته پوءِ شاهد رهه ۽ مان به اوهان سان گڏ شاهدن مان آهيان، پوءِ جيڪو ڦري ويو ان کان پوءِ

ذَٰلِكَ فَأُولَٰئِكَ هُمُ الْفَاسِقُونَ ﴿٨٢﴾

پوءِ اهيئي فاسق آهن.

تفسير

هنن آيتن ۾ ان عهد جو ذڪر آهي جيڪو حضور صلي الله عليه وسلم
 جن جي لاءِ پيرن نبين عليهم السلام کان ورتو ويو هو. ڄاڻڻ گهرجي ته الله تعاليٰ
 پنهنجن ٻانهن کان ٽي (۳) عهد ورتا هئا. ۱- هڪ جو ذڪر سورة اعراف ۾ ”اَلَسْتُ
 بِرَبِّكُمْ“ (۱) جي هيٺان ڪيو ويو آهي، جنهن جو مقصد هيءُ هو ته سڀئي ارواح الله
 تعاليٰ جي هستيءَ ۽ عام ربوبيت تي اعتقاد رکن ڇو ته مذهب جي ساري عمارت ان
 ئي سنگ بنياد تي رکيل آهي. جيستائين اهو اعتقاد نه هوندو ته مذهبي ميدان ۾
 عقل ۽ فڪر جي رهڻائي ڪو به نفعو پهچائي نه سگهندي، ان جي وڌيڪ وضاحت
 پنهنجي مقام ۾ ايندي. ۲- ٻئي جو ذڪر ”وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ
 لَتُبَيِّنُنَّهُ لِلنَّاسِ وَلَا تَكْتُمُونَهُ“ (۲) ۱۷۱ ۱۷۲ ۱۷۳ ۱۷۴ ۱۷۵ ۱۷۶ ۱۷۷ ۱۷۸ ۱۷۹ ۱۸۰ ۱۸۱ ۱۸۲ ۱۸۳ ۱۸۴ ۱۸۵ ۱۸۶ ۱۸۷ ۱۸۸ ۱۸۹ ۱۹۰ ۱۹۱ ۱۹۲ ۱۹۳ ۱۹۴ ۱۹۵ ۱۹۶ ۱۹۷ ۱۹۸ ۱۹۹ ۲۰۰ ۲۰۱ ۲۰۲ ۲۰۳ ۲۰۴ ۲۰۵ ۲۰۶ ۲۰۷ ۲۰۸ ۲۰۹ ۲۱۰ ۲۱۱ ۲۱۲ ۲۱۳ ۲۱۴ ۲۱۵ ۲۱۶ ۲۱۷ ۲۱۸ ۲۱۹ ۲۲۰ ۲۲۱ ۲۲۲ ۲۲۳ ۲۲۴ ۲۲۵ ۲۲۶ ۲۲۷ ۲۲۸ ۲۲۹ ۲۳۰ ۲۳۱ ۲۳۲ ۲۳۳ ۲۳۴ ۲۳۵ ۲۳۶ ۲۳۷ ۲۳۸ ۲۳۹ ۲۴۰ ۲۴۱ ۲۴۲ ۲۴۳ ۲۴۴ ۲۴۵ ۲۴۶ ۲۴۷ ۲۴۸ ۲۴۹ ۲۵۰ ۲۵۱ ۲۵۲ ۲۵۳ ۲۵۴ ۲۵۵ ۲۵۶ ۲۵۷ ۲۵۸ ۲۵۹ ۲۶۰ ۲۶۱ ۲۶۲ ۲۶۳ ۲۶۴ ۲۶۵ ۲۶۶ ۲۶۷ ۲۶۸ ۲۶۹ ۲۷۰ ۲۷۱ ۲۷۲ ۲۷۳ ۲۷۴ ۲۷۵ ۲۷۶ ۲۷۷ ۲۷۸ ۲۷۹ ۲۸۰ ۲۸۱ ۲۸۲ ۲۸۳ ۲۸۴ ۲۸۵ ۲۸۶ ۲۸۷ ۲۸۸ ۲۸۹ ۲۹۰ ۲۹۱ ۲۹۲ ۲۹۳ ۲۹۴ ۲۹۵ ۲۹۶ ۲۹۷ ۲۹۸ ۲۹۹ ۳۰۰ ۳۰۱ ۳۰۲ ۳۰۳ ۳۰۴ ۳۰۵ ۳۰۶ ۳۰۷ ۳۰۸ ۳۰۹ ۳۱۰ ۳۱۱ ۳۱۲ ۳۱۳ ۳۱۴ ۳۱۵ ۳۱۶ ۳۱۷ ۳۱۸ ۳۱۹ ۳۲۰ ۳۲۱ ۳۲۲ ۳۲۳ ۳۲۴ ۳۲۵ ۳۲۶ ۳۲۷ ۳۲۸ ۳۲۹ ۳۳۰ ۳۳۱ ۳۳۲ ۳۳۳ ۳۳۴ ۳۳۵ ۳۳۶ ۳۳۷ ۳۳۸ ۳۳۹ ۳۴۰ ۳۴۱ ۳۴۲ ۳۴۳ ۳۴۴ ۳۴۵ ۳۴۶ ۳۴۷ ۳۴۸ ۳۴۹ ۳۵۰ ۳۵۱ ۳۵۲ ۳۵۳ ۳۵۴ ۳۵۵ ۳۵۶ ۳۵۷ ۳۵۸ ۳۵۹ ۳۶۰ ۳۶۱ ۳۶۲ ۳۶۳ ۳۶۴ ۳۶۵ ۳۶۶ ۳۶۷ ۳۶۸ ۳۶۹ ۳۷۰ ۳۷۱ ۳۷۲ ۳۷۳ ۳۷۴ ۳۷۵ ۳۷۶ ۳۷۷ ۳۷۸ ۳۷۹ ۳۸۰ ۳۸۱ ۳۸۲ ۳۸۳ ۳۸۴ ۳۸۵ ۳۸۶ ۳۸۷ ۳۸۸ ۳۸۹ ۳۹۰ ۳۹۱ ۳۹۲ ۳۹۳ ۳۹۴ ۳۹۵ ۳۹۶ ۳۹۷ ۳۹۸ ۳۹۹ ۴۰۰ ۴۰۱ ۴۰۲ ۴۰۳ ۴۰۴ ۴۰۵ ۴۰۶ ۴۰۷ ۴۰۸ ۴۰۹ ۴۱۰ ۴۱۱ ۴۱۲ ۴۱۳ ۴۱۴ ۴۱۵ ۴۱۶ ۴۱۷ ۴۱۸ ۴۱۹ ۴۲۰ ۴۲۱ ۴۲۲ ۴۲۳ ۴۲۴ ۴۲۵ ۴۲۶ ۴۲۷ ۴۲۸ ۴۲۹ ۴۳۰ ۴۳۱ ۴۳۲ ۴۳۳ ۴۳۴ ۴۳۵ ۴۳۶ ۴۳۷ ۴۳۸ ۴۳۹ ۴۴۰ ۴۴۱ ۴۴۲ ۴۴۳ ۴۴۴ ۴۴۵ ۴۴۶ ۴۴۷ ۴۴۸ ۴۴۹ ۴۵۰ ۴۵۱ ۴۵۲ ۴۵۳ ۴۵۴ ۴۵۵ ۴۵۶ ۴۵۷ ۴۵۸ ۴۵۹ ۴۶۰ ۴۶۱ ۴۶۲ ۴۶۳ ۴۶۴ ۴۶۵ ۴۶۶ ۴۶۷ ۴۶۸ ۴۶۹ ۴۷۰ ۴۷۱ ۴۷۲ ۴۷۳ ۴۷۴ ۴۷۵ ۴۷۶ ۴۷۷ ۴۷۸ ۴۷۹ ۴۸۰ ۴۸۱ ۴۸۲ ۴۸۳ ۴۸۴ ۴۸۵ ۴۸۶ ۴۸۷ ۴۸۸ ۴۸۹ ۴۹۰ ۴۹۱ ۴۹۲ ۴۹۳ ۴۹۴ ۴۹۵ ۴۹۶ ۴۹۷ ۴۹۸ ۴۹۹ ۵۰۰ ۵۰۱ ۵۰۲ ۵۰۳ ۵۰۴ ۵۰۵ ۵۰۶ ۵۰۷ ۵۰۸ ۵۰۹ ۵۱۰ ۵۱۱ ۵۱۲ ۵۱۳ ۵۱۴ ۵۱۵ ۵۱۶ ۵۱۷ ۵۱۸ ۵۱۹ ۵۲۰ ۵۲۱ ۵۲۲ ۵۲۳ ۵۲۴ ۵۲۵ ۵۲۶ ۵۲۷ ۵۲۸ ۵۲۹ ۵۳۰ ۵۳۱ ۵۳۲ ۵۳۳ ۵۳۴ ۵۳۵ ۵۳۶ ۵۳۷ ۵۳۸ ۵۳۹ ۵۴۰ ۵۴۱ ۵۴۲ ۵۴۳ ۵۴۴ ۵۴۵ ۵۴۶ ۵۴۷ ۵۴۸ ۵۴۹ ۵۵۰ ۵۵۱ ۵۵۲ ۵۵۳ ۵۵۴ ۵۵۵ ۵۵۶ ۵۵۷ ۵۵۸ ۵۵۹ ۵۶۰ ۵۶۱ ۵۶۲ ۵۶۳ ۵۶۴ ۵۶۵ ۵۶۶ ۵۶۷ ۵۶۸ ۵۶۹ ۵۷۰ ۵۷۱ ۵۷۲ ۵۷۳ ۵۷۴ ۵۷۵ ۵۷۶ ۵۷۷ ۵۷۸ ۵۷۹ ۵۸۰ ۵۸۱ ۵۸۲ ۵۸۳ ۵۸۴ ۵۸۵ ۵۸۶ ۵۸۷ ۵۸۸ ۵۸۹ ۵۹۰ ۵۹۱ ۵۹۲ ۵۹۳ ۵۹۴ ۵۹۵ ۵۹۶ ۵۹۷ ۵۹۸ ۵۹۹ ۶۰۰ ۶۰۱ ۶۰۲ ۶۰۳ ۶۰۴ ۶۰۵ ۶۰۶ ۶۰۷ ۶۰۸ ۶۰۹ ۶۱۰ ۶۱۱ ۶۱۲ ۶۱۳ ۶۱۴ ۶۱۵ ۶۱۶ ۶۱۷ ۶۱۸ ۶۱۹ ۶۲۰ ۶۲۱ ۶۲۲ ۶۲۳ ۶۲۴ ۶۲۵ ۶۲۶ ۶۲۷ ۶۲۸ ۶۲۹ ۶۳۰ ۶۳۱ ۶۳۲ ۶۳۳ ۶۳۴ ۶۳۵ ۶۳۶ ۶۳۷ ۶۳۸ ۶۳۹ ۶۴۰ ۶۴۱ ۶۴۲ ۶۴۳ ۶۴۴ ۶۴۵ ۶۴۶ ۶۴۷ ۶۴۸ ۶۴۹ ۶۵۰ ۶۵۱ ۶۵۲ ۶۵۳ ۶۵۴ ۶۵۵ ۶۵۶ ۶۵۷ ۶۵۸ ۶۵۹ ۶۶۰ ۶۶۱ ۶۶۲ ۶۶۳ ۶۶۴ ۶۶۵ ۶۶۶ ۶۶۷ ۶۶۸ ۶۶۹ ۶۷۰ ۶۷۱ ۶۷۲ ۶۷۳ ۶۷۴ ۶۷۵ ۶۷۶ ۶۷۷ ۶۷۸ ۶۷۹ ۶۸۰ ۶۸۱ ۶۸۲ ۶۸۳ ۶۸۴ ۶۸۵ ۶۸۶ ۶۸۷ ۶۸۸ ۶۸۹ ۶۹۰ ۶۹۱ ۶۹۲ ۶۹۳ ۶۹۴ ۶۹۵ ۶۹۶ ۶۹۷ ۶۹۸ ۶۹۹ ۷۰۰ ۷۰۱ ۷۰۲ ۷۰۳ ۷۰۴ ۷۰

۳- تئين جو ذکر هن آيت ”وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ“ ۾ ڪيو ويو آهي. اهو ميثاق عالم ارواح ۾ ورتو ويو هو جنهن جو تفصيل هتي بيان ٿيل آهي. حضرت سيدنا علي ؑ ابن عباس رضي الله تعالى عنهم کان روايت آهي ته الله تعالى هر هڪ نبي سڳوري کان پڪو وعدو ورتو هو ته جيڪڏهن سندس موجودگيءَ ۾ سيدنا رسول الله صلى الله عليه وسلم جن تشریف فرما ٿين ته اهو سندن رسالت تي ايمان آڻي، سندن امت ۾ شامل ٿيڻ جو شرف حاصل ڪري ۽ هر نموني سان سندن دين جي مدد ۽ تائيد ڪري ۽ سڀني نبين عليهم الصلوة والسلام پنهنجن امتين کان اهو عهد ورتو هو، امام ابو يعليٰ حضرت جابر رضي الله تعالى عنها کان راويت آندي آهي ته رسول الله صلى الله عليه وسلم جن فرمايو ”وَاللّٰهُ لَوْ كَانَ مُوسَى حَيًّا بَيْنَ أَظْهَرِكُمْ مَا خَلَّ لَهُ إِلَّا أَنْ يَتَّبِعَنِي“ يعني الله جو قسم آهي ته جيڪڏهن (حضرت) موسى (عليه الصلوة والسلام) اوهان ۾ زنده هجي ها ته ان لاءِ به

(٢) آل عمران آیت ١٨٧ (٣) القرطبي ص ١٢٥ ج ٤

(۱) سورة الاعراف آیت ۱۷۲

منهنجي اتباع کان سواء ڪو رستو سارل نه هجي ها. علامه آلوسي عليه الرحمه لکيو آهي ته ان معنيٰ واريون حديثون گهڻيون آهن، ٿورو اڳتي علامه موصوف لکيو آهي ته عارفن جو مذهب هيءُ آهي ته رسول الله صلي الله عليه وسلم جن مطلق نبي، حقيقي رسول، مستقل شريعت آڻيندڙ آهن ۽ ٻيا سڀئي سندن تابع آهن. (١)

معراج واري رات سڀني نبين سڳورن عليهم السلام بيت المقدس ۾ گڏ ٿي ڪائنات جي فخر حضور عليه الصلوة والسلام جن جي امامت ۾ سندن شريعت جي مطابق نياز ادا ڪري ان بلند مرتبي عهد جي عملي توثيق ڪئي هئي. اها نماز موسوي يا عيسوي شريعت تي نه پر محمدي شريعت جي مطابق هئي. ذهن نشين ڪرڻ گهرجي ته امام الاتبياءِ والرسولين عليهم الصلوة والسلام جي شان جي عظمت ۽ قدر جي بزرگيءَ جو صحيح اندازو قيامت جي ڏينهن ٿيندو جڏهن ساري مخلوق الله جي خوف کان ڏڪندي رهندي ۽ حضور صلي الله عليه وسلم جن حمد جو جهنڊو هٿ ۾ کڻي مقام محمود تي فائز هوندا، اللهم صل علي حبيبڪ وصفيڪ صاحب لواء الحمد والمقام المحمود وبارڪ وسلم

فائدو

ان ميشاق جي مڃاڻ لاءِ صرف ”بَلَىٰ“ (هائو) نه چورايو ويو جيئن ربوبيت جي اقرار وٺندي ”أَلَسْتُ بِرَبِّكُمْ“ جي جواب ۾ ”بَلَىٰ“ تي اڪتفا ڪئي ويئي هئي، پر هن ميشاق جي اهميت ملحوظ رکندي ”اقررتم“ فرمائي ”أَقْرَرْنَا“ سان اقرار ڪرائي نبين سڳورن عليهم الصلوة والسلام کي هڪ ٻئي تي شاهد بنايو ويو ۽ مٿان ”وَأَنَا مَعَكُمْ مِنَ الشَّاهِدِينَ“ فرمائي الله تعاليٰ پنهنجيءَ شاهديءَ سان ان کي وڌيڪ مضبوط ۽ محڪم بنايو. منسرن بڻيو لکيو آهي ته اهو عهد ان وقت ورتو ويو هو جڏهن الله تعاليٰ حضرت آدم عليه السلام جي پٺيءَ مان ان جو اولاد ڪڍيو هو. انهن ۾ ٻيا انبيا ۽ مرسل به تارن وانگر چسڪي رهيا هئا. (٢)

فائدو

هن آيت سڳوريءَ ۾ مذڪور آهي ته انبياءِ ڪرام عليهم السلام کان جڏهن حضور ﷺ جن لاءِ وعدو ٿي ورتو ويو ته کين ائين ٻڌايو ويو هو ته اوهان سڀني کي ڪتاب ۽ حڪمت عطا ڪندس ”ثُمَّ جَاءَكُمْ“ تنهن کان پوءِ اوهان وٽ هيءَ شاندار

(١) روح المعاني ص ٢١٠ جزء ٣ (٢) تفسير مظهر ص ٧٨ جلد ٢

رسول صلی اللہ علیہ وسلم تشریف فرما ٿيندو. ”ثم“ جي لفظ مان ثابت ٿيو ته حضور عليه الصلوة والسلام جن آخري نبي آهن جيڪي ٻين سڀني نبين جي اچڻ کان پوءِ تشریف فرما ٿيا ۽ اهو به ثابت ٿيو ته ختم نبوت جو عقيدو حق، سچ ۽ صحيح آهي پاڻ ٻين نبين عليهم الصلوة والسلام جا مصدق (تصديق ڪندڙ) آهن ٻئي ڪنهن جي اچڻ لاءِ مبشر نه آهن ان جي ڪري پاڻ کان پوءِ ڪنهن به نبي جي اچڻ جي بشارت نه ڏنائون.

سوال

اوهان چئو ٿا ته هن آيت ۾ حضور عليه الصلوة والسلام جن جي لاءِ عهد ورتو ويو هو. هن ۾ سندن نالو مبارڪ آيل ته ڪو نه آهي ڪهڙي دليل سان ”ثُمَّ جَاءَ كُمْ رَسُولٌ“ مان پاڻ صلی اللہ علیہ وسلم جن مراد آهن؟

جواب

قرآن پاڪ ۾ جتي به ڪنهن قيد ۽ قرباني کان سواءِ رسول جو لفظ آيو آهي اتي پاڻ ئي مراد آهن هتي ٻيو ڪو به نبي مراد وٺڻ لاءِ ڪو قيد يا قربانو نه آهي تنهن ڪري پاڻ ئي مراد آهن (۱) ۽ هتي ان اچڻ واري رسول جي صفت مصدق (اڳين ڪتابن جي تصديق ڪندڙ) آيل آهي ۽ اها صرف حضور عليه الصلوة والسلام جن ڪئي آهي انهيءَ جي ڪري به هتي پاڻ ئي مراد آهن.

فائدو

حضور عليه الصلوة والسلام جن جو دنيا تي اچڻ، ڄمڻ ۽ نبوت جي ذڪر لاءِ محفل ميلاد منعقد ڪرڻ سھڻو ڪم آهي ڇو ته جيئن الله تعاليٰ انبياءِ ڪرام عليهم السلام جي اجتماع ۾ حضور صلی اللہ تعاليٰ علیہ وسلم جن جي آمد ۽ مصدق هجڻ جو ذڪر ڪيو هو تيئن ميلاد جي محفلن ۾ به سندن پيدا ٿيڻ، ڄمڻ، تشریف آوريءَ بعثت، ڪمالات ۽ معجزات وغيرها جو ذڪر ڪيو ويندو آهي. ”قَمَنْ تَوَلَّى“ الابه : علامه رازي عليه الرحمة لکيو آهي ته هيءُ فرمان به تائڪيدي آهي ته جيڪو مٿئين عهد کان هٽندو، منهن موڙيندو ته اهو ڀلو ۽ بزرگ ٻانهو نه پر اهو فاسق هوندو ۽ فاسق

جي سزا، ظاهر آهي (۱)

سوال

الله تعاليٰ عليم ۽ خير آهي ان کي چڱيءَ طرح خبر آهي ته حضرت محمد مصطفيٰ صلي الله تعاليٰ عليه وسلم جن ڪنهن به نبي جي زمين تي موجود هجڻ جي دور ۾ تشریف فرما نه ٿيندا ته پوءِ نبين سڳورن عليهم الصلوة والسلام کان ايمان آڻڻ جي وعدي وٺڻ جو فائدو ڪهڙو؟

جواب

ان جو فائدو هيءُ آهي ته جڏهن الله تعاليٰ جي نبين عليهم الصلوة والسلام ان حڪم تي محبوب عليه الصلوة والسلام جي ذات عالي صفات تي ايمان آڻڻ قبول ڪيو ته ان وقت کان وٺي کين ايمان آڻڻ جو درجو ملڻ شروع ٿي ويو. (۲)

فائدو

علامه تقي الدين سبڪي پنهنجي رساله التعظيم والمنه ۾ لکيو آهي ته ”فتكون نبوته“ ورسالته عامة لجميع الخلق من زمن آدم الي يوم القيمة وتكون الانبياء واممهم كلهم من امته ويكون قوله ”بعثت الي الناس كافة“ لا يختص به الناس من زمانه الي يوم القيامة بل يتناول من قبلهم ايضاً (۳) يعني سندن نبوت ۽ رسالت حضرت آدم عليه السلام کان وٺي قيامت تائين ساري مخلوق لاءِ آهي ۽ اڳيان انبياء ۽ سندن امتون به حضور صلي الله عليه وسلم جا امتي آهن ۽ سندن فرمان ته ”مان سڀني ماڻهن لاءِ نبي ڪري موڪليو ويو آهيان“ اهو صرف سندن وقت کان وٺي قيامت تائين اچڻ وارن لاءِ نه آهي پر ان ۾ سندن ظاهري دور کان اڳ ۾ اچڻ وارا به داخل آهن، مفتي محمد شفيع صاحب ديوبنديءَ لکيو آهي ته سندن نبوت ”عامه ۽ شامله“ آهي ۽ سندن شريعت ۾ اڳيون شريعتون داخل آهن. سندن نبوت جو زمانو ايترو وسيع آهي جو آدم عليه السلام جي نبوت کان به پهريائين شروع ٿئي ٿو. محشر ۾ شفاعت ڪبريٰ جي لاءِ پيش قدمي ڪرڻ ۽ سڀني انسانن جو سندن جهنڊي جي هيٺان گڏ ٿيڻ، معراج واريءَ رات بيت المقدس ۾ سڀني نبين کي امامت ڪرائڻ حضور صلي الله عليه وسلم جن

(۱) تفسير كبير ص ۱۲۱ جزء ۸ (۲) صاوي علي الجلايين ص ۱۵۶ جزء ۱

(۳) جواهر البحار ص ۳۶۳ ج ۱

جي عام سرداريءَ ۽ عظميٰ امامت جي آثارن مان آهي (۱)
هتي به سوال ڪيا ويندا آهن انهن کي جوابن سان گڏ لکيو وڃي ٿو.

سوال ۱

هن آيت ۾ ”جَاءَ كُمْ“ اوهان ڏي ايندو نبين سان خطاب ڇو آهي؟ حالانڪ
نبي ته امتين ڏي ايندا آهن؟

جواب

نبي ۾ ڏي اچڻ مان مراد آهي ته جيڪڏهن سندن زماني ۾ حضور صلي الله عليه وسلم
جن اچن ته مٿن ايمان به آڻين ۽ سندن دين جي مدد ڪن.

سوال ۲

حضور صلي الله عليه وسلم جن انهن جي تصديق ڪندڙ ڪيئن آهن
حالانڪ سندن شريعت ته انهن جي شريعتن کي منسوخ ڪندڙ آهي؟

جواب

ان مان مراد توحيد، نبوت ۽ شرعي اصولن جي تصديق ڪرڻ آهي.
باقي فروعات ۽ تفصيلات ۾ اختلاف تصديق ڪرڻ جي خلاف نه آهي.

أَفْغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ

ڇا پوءِ الله جي دين کان سواءِ (ٻيو دين) ٿا طلب ڪن ۽ ان لاءِ سرجهه ڪايو انهن جو آسمانن ۽ زمين ۾ آهن

طَوْعًا وَكَرْهًا وَإِلَيْهِ يُرْجَعُونَ ﴿۸۳﴾ قُلْ أَمَّا بِاللَّهِ وَمَا أُنْزِلَ عَلَيْنَا

خوشيءَ سان ۽ مجبوريءَ سان ۽ ان ڏانهن موٽايا ويندا. فرمائي اسان آندوسون الله تي ۽ ان تي جو نازل ڪيو ويو

وَمَا أُنْزِلَ عَلَيْنَا إِلَّا بِإِذْنِهِ وَاسْمَاعِيلَ وَإِسْحَاقَ وَيَعْقُوبَ

اسان تي ۽ ان تي جو نازل ڪيو ويو ابراهيم ۽ اسماعيل ۽ اسحاق ۽ يعقوب (عليهم السلام)

وَالْأَسْبَاطَ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ

۽ ان جي اولاد تي ۽ ان تي جو ڏنو ويو موسيٰ ۽ عيسيٰ ۽ پيغمبر پنهنجي رب جي طرفان

لَا نُفَرِّقُ بَيْنَ أَحَدٍ مِّنْهُمْ ذَوْنًا وَنَحْنُ لَهُ مُسْلِمُونَ ﴿٨٣﴾

نه تاجدائي ڪيون ڪنهن هڪڙي ۾ انهن مان ۽ اسين ان جي لاءِ فرمانبردار آهيون.

تفسير

هتي الله تعالىٰ پنهنجن ٻانهن کي احساس ڏياريندي ٻڌايو آهي ته جنهن زمين ۽ آسمان جي مالڪ جي حڪم جي اڳيان ڪائنات جي هر شيءِ خوشيءَ سان يا ناخوشيءَ سان سجدو ڪندڙ آهي ان جي هر تڪوئي فرمان تي هر شيءِ شعوري يا غير شعوري طور عمل ڪري رهي آهي ۽ ان ڏانهن ئي هر شيءِ موٽائي ويندي ڇا ان قادر، قوي، الله جي دين کان سواءِ ڪنهن ٻئي دين ۽ ضابطه حيات جا متلاشي آهيو؟ ڪيترو نه غلط ۽ نفس جي ڌوڪي جهڙي موذي مرض ۾ مبتلا آهيو.

سوال

هتي ٻڌايو ويو آهي ته آسمانن ۽ زمين وارا سڀ الله تعالىٰ کي مڃيندڙ آهن حالانڪ ڪافر ته ڪو نه ٿا مڃين؟

جواب

اهي به مرڻ وقت عذاب جا ملائڪ ۽ سڪرات جي سختي ڏسي ايمان آڻڻ جي ڪوشش ڪندا آهن پر اهو قبول نه آهي. صوفياءِ ڪرام نفعنا الله تعالىٰ بهر فرمايو آهي ته ”طَوْعًا“ خوشيءَ سان اسلام آڻڻ جو مقصد الله تعالىٰ جي امر جي فرمانبرداري ڪرڻ، نفسي انڌيرن جي مقابلي ۽ پاڻ پائڻ جي حجابن کان آزاد ٿيڻ آهي ۽ ”كَرْهًا“ ناخوشيءَ سان تابعداري اها آهي جنهن ۾ دنيا جا واسطا وسوسا ۽ تعلقات جا حجاب موجود هجن (١)

فائدو

”دِينِ اللَّهِ“ مان مراد اسلام آهي ان کان سواءِ ٻيو ڪو به دين الله تعالىٰ وٽ مقبول نه آهي، شرڪ، يهوديت، مجوسيت ۽ عيسائيت وغيره ————— سڀ مردود آهن. اهڙي طرح مسلمان چواڻيندڙن مان به جن اسلام جي ضروري عقيدن مان

(١) روح السعاني ص ٢١٤ جلد ١ جزء ٣

ڪنهن هڪ جو انڪار ڪيو يا رسول الله صلى الله عليه وسلم جن کان منهن موڙي سندن گستاخي، بي ادبي ۽ تنقيص ڪيائين ته اهو اسلام جي خلاف ۽ ان کان خارج آهي. ”قُلْ أَمَّا بِاللَّهِ“ (فرمائ ته اسان الله تعاليٰ تي ايمان آندو آهي) محبوب مڪرم نور مجسم صلي الله تعاليٰ عليه وسلم جن جي پاڪ زبان سان ان عظيم حقيقت جو اعلان ڪرايو ٿو وڃي ته ”الله جل شانہ جو دين اسلام آهي سڀ انبياء ۽ مرسل سڳورا عليهم الصلوة والسلام ان جي دعوت ڏيندا رهيا ۽ مان به ان جوئي داعي ۽ مبلغ بنجي آيو آهيان. ان جي ڪري اهي سڀئي مقدس هستيون جن کي بارگاهه الهيءَ کان نبوت جو شرف بخشيو ويو ۽ انهن تي جيڪي ڪتاب نازل ڪيا ويا مان ۽ منهنجي مڃڻ وارا انهن سڀني جي صداقت کي تسليم ڪيون ٿا. اسان جو اهو طريقو نه آهي جو بعض کي مڃيون ۽ بعض کي نه هيءَ آهي محمدي دين جي اها وسعت ۽ همه گيري جيڪا حق ۽ سچ جي هر ڳالهه کي پنهنجي دامن ۾ رکيو ويئي آهي جتي قومي، وطني، ۽ نسلي عصبيت جي ڪا گنجائش نه آهي. هن مضبوط، مستحڪم دين جو روح انهن سڀني تعصب وارن عنصرن کان پاڪ آهي. ان جو سڏيندڙ رحمة للعالمين آهي جيڪو سڀني جهانن کي فيض ڏيندڙ آهي.

وَمَنْ يَبْتَغِ غَيْرَ الْإِسْلَامِ دِينًا فَلَن يُقْبَلَ مِنْهُ ۚ وَهُوَ فِي الْآخِرَةِ

۽ جيڪو ڳولي ٿو اسلام کان سواءِ (ٻيو ڪو) دين پوءِ هرگز نه قبول ڪيو ويندو ان کان ۽ اهو آخرت ۾

مِنَ الْخَاسِرِينَ ﴿٨٥﴾

نقصان وارن مان هوندو.

تفسير

هن آيت ۾ ٻڌايو ويو آهي ته اسلام کانسواءِ ڪو به دين الله تعاليٰ وٽ قبول نه آهي. اسلام جي لفظي معنيٰ اطاعت ۽ فرمانبرداري آهي ۽ اصطلاح ۾ خاص ان دين جي اطاعت جو نالو اسلام آهي جيڪو الله تعاليٰ پنهنجن پيغمبرن عليهم الصلوة والسلام جي ذريعي پاڻهن جي هدايت لاءِ موڪليو آهي جنهن جا اصول سڀني شريعتن

پر هڪ هئا، اسلام جو لفظ ڪڏهن ان عام مفهوم جي لاءِ ڪڏهن صرف خاتم الانبياء صلي الله تعالى عليه وسلم جن جي آخري شريعت جي لاءِ استعمال ڪيو ويندو آهي. قرآن ڪريم ۾ اهي ٻئي اصطلاح موجود آهن، اڳين نبين عليهم السلام جو پاڻ کي مسلم ۽ پنهنجي امت کي امت مسلمه چوڻ ۽ اهڙيءَ طرح ان نالي جو خاتم النبيين صلي الله تعالى عليه وسلم جن ۽ سندن امت جي لاءِ استعمال قرآني نصوص سان ثابت آهي جيئن الله تعالى جو فرمان آهي ”هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا“ (۱) (ان ئي اوهان جو نالو مسلمان رکيو آهي ۽ هن ۾) مقصد هيءُ آهي ته جيڪو به خداوندي دين ڪنهن نبي ۽ رسول عليه الصلوة والسلام جي ذريعي دنيا ۾ آيو ته ان کي اسلام سڏيو ويو آهي ۽ محمدي امت جي لاءِ ته خاص لقب طور به ذڪر ڪيل آهي ۽ هن آيت ۾ اسلام جو جيڪو به مفهوم وٺو عام يا خاص ٻنهي جو نتيجو هڪڙو آهي ته حضور صلي الله عليه وسلم جن جي بعثت کان پوءِ صرف اهوئي دين اسلام چورائيندو جيڪو سندن ذريعي دنيا کي پهتو آهي اهوئي سڀني جي لاءِ نجات جو مدار ۽ چوٽڪاري جو باعث آهي ان کان سواءِ جيترا به هن وقت دنيا تي دين هلي رهيا آهن سڀني جو مثال ڪوئن سڪن وانگر آهي جيڪي نالي سان ته سڪا سڏجن ٿا پر جڏهن بازار ۾ نه ٿا قبول ڪيا وڃن ته انهن جو سڪو سڏجڻ نه سڏجڻ برابر آهي. هن آيت کولي کولي ٻڌايو آهي ته حضور صلي الله عليه وسلم جن جي آمد کان پوءِ ٻين دينن کي به سڄو سمجهڻ، چوٽڪاري جو سبب مڃڻ ۽ ائين چوڻ ته ديرو حرم ڪعبه، ڪليسا سڀ برابر آهن بي ديني ۽ انتهائي گمراهي آهي. اڪبر بادشاهه جهڙن اهي ڪوششون ڪري بدناميءَ کان سواءِ ڪجهه حاصل نه ڪيو. مگر افسوس ته اڄ ڪالھ به ان ذهن وارا ماڻهو موجود آهن الله تعالى ان گمراهه ڪندڙ سوچ کان بچائي.

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ

ڪيئن هدايت ڪندو الله اقم قوم کي جو ڪفر ڪيائون ايمان آڻڻ کان پوءِ ۽ شاهدي ڏنائون ته بيشڪ

الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴿٨٦﴾

رسول سچو آهي ۽ آيون انهن وٽ ڪليل نشانيون ۽ الله نٿو هدايت ڪري ظالم قوم کي

أُولَئِكَ جَزَاءُ هُمْ أَنَّ عَلَيْهِمْ لُعْنَةُ اللَّهِ وَالْمَلَائِكَةِ وَالنَّاسِ

اهي سزا انهن جي (هيءَ آهي ته) تحقيق انهن تي لعنت آهي الله جي ۽ ملائڪن جي ۽ سڀني

أَجْمَعِينَ ﴿۸۷﴾ خَالِدِينَ فِيهَا لَا يُخَفَّفُ عَنْهُمْ الْعَذَابُ وَلَا هُمْ

ماڻهن جي- هميشه رهندا ان ۾ نه هلاڪ ٿيندو انهن کان عذاب ۽ نه مهلت ڏنا

يُنْظَرُونَ ﴿۸۸﴾ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ

ويندا مگر جن توبه ڪئي ان کان پوءِ ۽ (پنهنجي) اصلاح ڪيائون پوءِ بيشڪ

اللَّهُ غَفُورٌ رَحِيمٌ ﴿۸۹﴾

الله بخشيندڙ مهربان آهي.

تفسير

ڄاڻڻ گهرجي ته هي آيتون يهودين ۽ نصارن جي انهن عالمن جي باري ۾ نازل ٿيون جيڪي حضور عليه الصلوة والسلام جن جي تشريف آوريءَ کان اڳ ۾ سندن آمد جون ماڻهن کي خوشخبريون ڏيندا هئا ۽ سندن طفيلي دعائون گهرندا هئا مگر جڏهن پاڻ تشريف فرما ٿيا ته انهن صرف ان جي ڪري مخالفت ڪئي ته پاڻ صلي الله عليه وسلم جن بني اسرائيلن جي بجاءِ بني اسماعيل مان آيا. (۱) مقصد ته جن بدنصيبن کي الله تعاليٰ جي نبي سان عداوت هوندي انهن کي توبه جي توفيق نصيب نه ٿيندي ها اهي گمراه جيڪي ان ڄاڻائيءَ جي ڪري حق جي قبول ڪرڻ جو انڪار ٿا ڪن انهن کي هدايت نصيب ٿي سگهي ٿي، ڇو ته جڏهن سندن اڳيان جهالت جو پردو هٽي ويو ۽ حقيقت جو روشن چهرو ڏسڻ ۾ آيو ته اهي ان کي سڃاڻي پرواڻي وانگر قربان ٿيڻ لڳندا پر جيڪي حق کي سڃاڻن ۽ پنهنجن مخصوص محفلن ۾ حضور صلي الله عليه وسلم جن جي رسالت کي تسليم ڪرڻ جي باوجود ٻاهر دشمنيءَ ۾ لڳا ٿا رهن انهن کي هدايت ٿيڻ جي توقع رکڻ اجائي آهي. اهي بدنصيب آهن جن

(۱) روح المعاني ص ۲۱۷ جلد ۱ جزء ۳

فطرت سليمه کي بگاڙي ۽ پنهنجي خداداد صلاحيتن کي مڙهي ڇڏيو آهي. انهن تي قيامت ۾ الله جل شانہ، ملائڪن ۽ ماڻهن جي لعنت وسندي رهندي ”الَّذِينَ تَابُوا“ (مگر جن توبہ ڪئي) کان ٻڌايو ويو آهي ته جيڪڏهن اهي ماڻهو انهن غلط حرڪتن کان تائب ٿي پنهنجي اصلاح ڪري، سچا ۽ پڪا مومن ٿيندا ته الله بخشتار ۽ مهربان کين بخشي ڇڏيندو.

إِنَّ الَّذِينَ كَفَرُوا بَعْدَ إِيمَانِهِمْ ثُمَّ اِزْدَادُوا كُفْرًا لَّنْ تَقْبَلَ

بيشڪ جن ڪفر ڪيو ايمان آڻڻ کان پوءِ ان کان پوءِ ڪفر ۾ وڌيا هرگز نه قبول ڪئي ويندي

تَوْبَتُهُمْ وَأُولَئِكَ هُمُ الضَّالُّونَ ۙ (۹۰) إِنَّ الَّذِينَ كَفَرُوا وَمَاتُوا

توبہ انهن جي ۽ اهي ئي گمراہ آهن. بيشڪ جن ڪفر ڪيو ۽ مري ويا ان حال ۾ جو

وَهُمْ كُفَّارٌ فَلَنْ يُقْبَلَ مِنْ أَحَدِهِمْ مِّلٌءُ الْأَرْضِ ذَهَبًا وَلَوْ

اهي ڪافر آهن پوءِ هرگز نه قبول ڪيو ويندو ڪنهن هڪ جو به انهن مان زمين جي پرڻ جيترو سون جيتوڻيڪ

اَفْتَدَىٰ بِهِ ۙ أُولَئِكَ لَهُمْ عَذَابٌ أَلِيمٌ وَمَا لَهُمْ مِنْ نَّاصِرِينَ ۙ (۹۱)

فديو ڏنائين ان سان (جان ڇڏائڻ لاءِ) اهو انهن لاءِ دردناڪ عذاب آهي ۽ نه آهن انهن جا ڪي مددگار.

تفسير

هنن آيتن ۾ وري به انهن جي لاءِ عذاب جو ذڪر ڪيو ويو آهي جيڪي ساري حياتي ڪفر ۽ گمراهيءَ جي رستي تي رهيا ۽ جيڪا مهلت کين موٽڻ ۽ اصلاح ڪرڻ جي لاءِ مليل هئي ان مان فائدو نه ورتائون تانجو موت جي هوائن سندن زندگيءَ جو ڏيئو وسائي ڇڏيو. انهن جي بخشش جي لاءِ ڪا به صورت ناهي. جيڪڏهن اهي پنهنجي جان ڇڏائڻ جي لاءِ ساري زمين کي پرڻ جيترو سون فديي طور ڏيڻ گهرن ته نه اهو قبول ڪيو ويندو ۽ نه انهن جي ڪو شفاعت ڪندو. ڇو ته شفاعت گنهگار مومن لاءِ آهي. ڪافر ۽ مشرڪ ته شفاعت جو لائق ۽ مستحق هوندو ئي نه آهي.

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ وَمَا تُنْفِقُوا مِنْ

هرگز نه پهچندو نيكيء كي تانجو خرچ كيو (الله جي وات ۾) ان مان جو تا پياري ركو ۽ جيڪا به خرچ ٿا ڪيو ڪا

شَيْءٍ فَإِنَّ اللَّهَ بِهِ عَلِيمٌ ﴿٩٢﴾

شيء پوء بيشڪ الله اها ڄاڻندڙ آهي.

تفسير

هن آيت جي لفظ البر مان مراد پياري آهي. دنيا ۾ تقويٰ ۽ اطاعت، ۽ آخرت ۾ جنت ۽ ان جون ٻيون نعمتون. المقصد ته چڱي ڪم ۾ جيڪي به ڪپائيندڙو ان جو اجر ته ضرور ملندو، پر ڪامل خير جو جيڪو بلند درجو آهي اهو ان وقت حاصل ٿيندو جڏهن الله جل شانہ جي وات ۾ پنهنجون نهايت ئي محبوب ۽ مرغوب شيون خرچ ڪندڙو. علامہ نسفيءَ لکيو آهي ته والحاصل انه لا وصول الي المطلوب الا باخراج المحبوب (۱) يعني مطلوب کي تڏهن پهچبو جڏهن محبوب (مال) کي ٻاهر ڪڍبو. علامہ بيضاويءَ لکيو آهي ته لن تبلغوا حقيقة البر الذي هو ڪمال الخير (۲) يعني پنهنجي محبوب ۽ پيارين شين کي الله جل جلاله جي وات ۾ خرچ ڪرڻ کان سواءِ نيڪيءَ جي حقيقت تائين (جيڪا پياريءَ ۽ احسان جي ڪمال جو درجو آهي) رسائي حاصل نه ٿي سگهندي. ”البر“ مان مراد الله تعاليٰ جي رضا ۽ رحمت جو مستحق ٿيڻ آهي. پيارين شين ۾ مال، متاع، جسم، جان، جاه ۽ منصب سڀ داخل آهن انهن مان جيڪا به شيءِ وڌ ۾ وڌ پياري هجي اها قربان ڪرڻ سان اهو بلند مقام ملندو آهي.

بخاري ۽ مسلم ۾ حضرت انس رضي الله عنه کان روايت آهي ته جڏهن هيءُ آيت نازل ٿي ته حضرت ابو طلحه رضي الله عنه حضور صلي الله تعاليٰ عليه وسلم جن جي خدمت اقدس ۾ حاضر ٿي عرض ڪيو ته يا رسول الله! مون کي سڀني کان وڌيڪ محبوب بيرحائي نالي باغ آهي اهو رب جي رضا لاءِ جتي مناسب سمجهو اتي خرچ ڪيو. حضور صلي الله عليه وسلم جن وڏيءَ خوشيءَ جو اظهار ڪندي فرمايو ته

(۱) المدارڪ ص ۱۶۹ ج ۱ (۲) بيضاوي ص ۸۱

پنهنجن ويجهن متن کي خيرات ۾ ڏئي ڇڏڻ پوءِ ابو طلحه اهو باغ پنهنجن مائتن ۾ ورهائي ڇڏيو (۱) "فَإِنَّ اللَّهَ بِهِ عَلِيمٌ" هنن لفظن سان نيت جي مخلص هجڻ ڏي متوجهه ڪيو ويو آهي. يعني الله تعالى اوهان جي نيتن کي ڄاڻي ٿو. ڪو به عمل رياءَ جي نيت سان نه ڪيو جيڪڏهن ڏيکاءَ لاءِ ڪو به عمل ڪندڻو ته اهو برباد ٿي ويندو.

سوال

هن آيت ۾ الله تعالى جي واٽ ۾ جنهن خرچ ڪرڻ جي ترغيب ڏياريل آهي ان مان مراد فرضي ۽ وجوبي صداقا آهن يا نفلي.

جواب

بعضي مفسرن وٽ ان مان مراد وجوبي صداقا زڪواة وغيره آهن ۽ ڪن وٽ نفلي صداقا. مگر جمهور محققن وٽ ان جي مفهوم عام آهي جيڪا نفلي ۽ وجوبي ٻنهي صدقن کي شامل آهي. اصحابن سڳورن رضي الله عنهم جون قربانيون ان جو واضح دليل آهن. آيت جو صحيح مفهوم هيءُ آهي ته الله تعالى جي واٽ ۾ جيڪو صدقو ڪيو وڃي پوءِ اهو فرضي هجي يا نفلي ان جو مڪمل ثواب تڏهن ملندو جڏهن پنهنجي پياري ۽ محبوب شيءِ ڏني ويندي.

فائدو

آيت جي لفظ "مِمَّا" ۾ من تبويض جي آڻي ٻڌايو ويو آهي ته سڀئي پياريون شيون الله جي واٽ ۾ خرچ ڪرڻ ضروري نه آهن بلڪ مقصد هيءُ آهي ته سڀني شين مان ڪجهه خرچ ڪيو. حضرت امام حسن بصريءَ جو فرمان آهي ته جيڪا به شيءِ انسان الله جي واٽ ۾ اخلاص سان خرچ ڪري ٿو ڪڏهن ڪجور جو هڪ داڻو هجي ان سان به ان وڏي ثواب جو حقدار ٿيندو آهي جنهن جو هن آيت ۾ وعدو ڪيل آهي.

فائدو

پياري ۽ محبوب شيءِ خرچ ڪرڻ صرف ان جو نالو نه آهي ته ڪا وڏي قيمت واري شيءِ خرچ ڪئي وڃي. بلڪ جا به شيءِ جنهن جي پياري آهي ڀلي ڪيتري به ٿوري ۽ گهٽ قيمت واري هجي ان جي خرچ ڪرڻ سان، اهو "الْبَرُّ" (نيڪيءَ) جو

(۱) روح البيان ص ۶۳ جلد ۲ جزء ۴ فتح القدیر ص ۳۶۰ جلد ۱

مستحق ٿيندو.

سوال

هن آيت جي ظاهر مان ائين سمجھ ۾ اچي ٿو ته اهو ڪمال انهن مالدارن کي ملندو جيڪي پنهنجون محبوب شيون الله تعاليٰ جي واٽ ۾ خرچ ڪندا ٻيلا مسڪين ۽ غريب اها نيڪي حاصل ڪري نه سگهندا ڇا؟

جواب

غور ڪجي ٿو ته ائين ناهي بلڪ جيڪي مسڪين ۽ فقراءِ پنهنجي محبوب نند، قيمتي وقت الله تعاليٰ جي رضا، عبادت، تقويٰ ۽ زهد ۾ خرچ ڪن ٿا اهي به ان نيڪيءَ جي ڪمال سان محظوظ ٿيندا محروم نه رهندا (١)

فائدو

مال جي محبوب هجڻ مان مراد آهي ته پنهنجي ضرورت ۽ محتاجيءَ جي باوجود الله جي واٽ ۾ خرچ ڪري. جيئن قرآن پاڪ ۾ پيءُ جاءِ تي آهي. وَطَعْمُونَ الطَّعَامَ عَلَىٰ حَيْهٍ مَّشْكِينًا (٢) الاية (۱) پنهنجي ضرورت هرندي مسڪين کي کاڌو ڪارائين ٿا ٿينءَ جاءِ تي آهي ”وَيُؤْتُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ“ (٣) يعني ٻين کي پنهنجي پاڻ کان وڌيڪ اختيار ٿا ڪن جيتوڻيڪ ڪين به محتاجي آهي.

كُلُّ الطَّعَامِ كَانَ حَلَالًا لِّبَنِي إِسْرَآئِيلَ إِلَّا مَا حَرَّمَ إِسْرَآئِيلُ

سڀ کاڌي جون شيون هيون حلال بني اسرائيل جي لاءِ مگر اهو جو حرام ڪيو اسرائيل

عَلَىٰ نَفْسِهِ مِنْ قَبْلِ أَنْ تُنَزَّلَ التَّوْرَةُ قُلْ فَاتُوا بِالتَّوْرَةِ

پنهنجو پاڻ تي ان کان اڳي جو نازل ڪيو ويو تورات. فرماءُ پوءِ آڻيو تورات پوءِ

فَاتْلُوهَا إِنْ كُنْتُمْ صَادِقِينَ ﴿١٢﴾ فَمَنْ افْتَرَىٰ عَلَى اللَّهِ الْكَذِبَ

پڙهو اهو جيڪڏهن آهيو سچا. پوءِ جنهن بهتان هنيو الله تي ڪوڙو

(١) روح المعاني ص ٢ جلد ٢ جزء ٤ (٢) سورة الدهر آيت ٨

(٣) سورة الحشر آيت ٩

مَنْ بَعْدَ ذَلِكَ فَأُولَئِكَ هُمُ الظَّالِمُونَ ﴿١٤﴾ قُلْ صَدَقَ اللَّهُ

ان کان پوءِ اهي ظالم آهن ڇو ته سچ فرمايو الله پوءِ

فَاتَّبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴿١٥﴾

تابعداري ڪيو ابراهيم جي ملت جي حق تي هلندڙ باطل کان منهن موڙيندڙ ۽ نه هو مشرڪن مان.

تفسير

مٿين آيتن ۾ اهل ڪتاب سان بحث هلندو پيو اچي ڪٿي يهودين سان، ڪٿي نصارن سان ته ڪٿي ٻنهي سان- هڪ بحث هيءُ آهي ته جڏهن حضور صلي الله عليه وسلم جن بيان فرمايو ته مان شرعي اصولن سڀني ۽ فروعي ڳالهين گهڻين ۾ ابراهيمي طريقي تي آهيان ته يهودين اعتراض ڪندي چيو ته اوهان اڻ جو گوشت کائو ٿا ۽ ڏاڇين جو ڪير پئو ٿا حالانڪ حضرت ابراهيم عليه الصلوة والسلام تي ته اهي ٻئي حرام هئا. پوءِ ڪيئن ٿا چئو ته ان جي طريقي تي آهيان؟ ”سيدها رسول الله صلي الله عليه وسلم جن انهن کي فرمايو ته ”نه“ اهي ٻئي گوشت ۽ ڪير ته حضرت ابراهيم (عليه الصلوة والسلام) تي حلال هئا. ”مگر يهودين ضد ڪندي چيو ته اسين جيڪي به شيون حرام ٿا سمجهون اهي سڀئي حضرت نوح ۽ حضرت ابراهيم عليهما السلام جي وقت کان حرام آهن تڏهن الله تعاليٰ مٿين آيت نازل ڪري، يهودين جي ڳالهه کي غلط ثابت ڪيو، ۽ ارشاد فرمايو ته حضرت يعقوب عليه الصلوة والسلام جيڪي شيون (اڻ جو گوشت وغيره) پاڻ تي حرام ڪيون هيون سي خاص وجهه جي ڪري حرام ڪيون هيون باقي ان کان سواءِ سڀ شيون بني اسرائيل جي لاءِ حلال هيون.

سوال

حضرت يعقوب عليه الصلوة والسلام اڻ جو گوشت وغيره پاڻ تي ڇو

حرام ڪيو هو؟

جواب

اصل قصو هيءُ آهي ته حضرت يعقوب عليه الصلوة والسلام کي عرق

النساء جو عارضو ٿي پيو هو ۽ پاڻ باس باسي هيائين ته جيڪڏهن الله تعاليٰ مون کي شفا ڏني ته سڀني کاڌن ۾ جيڪو کاڌو مون کي وڌيڪ پيارو ۽ پسند آهي اهو کائڻ ڇڏي ڏيندس جڏهن کيس شفا حاصل ٿي ته سڀني ۾ وڌيڪ سندس پسند اٿ جو گوشت هو اهو کائڻ ڇڏي ڏنائين (١) پر يهودين جڏهن اها ڳالهه تسليم نه ڪئي ۽ چيائون ته توراۃ ۾ لکيل آهي ته اٿ جو گوشت حضرت نوح ۽ حضرت ابراهيم عليهما السلام جي وقت کان وٺي حرام آهي ته الله تعاليٰ انهن کي چئلينج فرمايو ”قُلْ فَأْتُوا بِالتَّوْرَةِ كَانُهَا“ يعني فرمائي ته ”توراۃ ڪٿي اچي پڙهو“ ته سچ ۽ ڪوڙ ظاهر ٿي پوي ۽ اوهان کي ڏيکارجي ته اهو گوشت ابراهيمي دين ۾ حلال هو. پر انهن پنهنجي خواريءَ کي لڪائڻ لاءِ توراۃ نه آندو.

فائدو

هن مان ثابت ٿيو ته رسول الله صلي الله عليه وسلم جن کي اڳين شريعتن، توراۃ، انجيل ۽ زبور جو علم به لدني طريقي سان عطا ٿيل هو.

فائدو

اهو به ثابت ٿيو ته اڳين شريعتن ۾ حلال شين کي پاڻ تي حرام ڪرڻ جي باس به هوندي هئي مگر اسان جي محمدي شريعت ۾ حلال کي حرام نٿو ڪري سگهجي. ڀلا جيڪڏهن ڪو ماڻهو اهڙو قسم کڻي ويهي ته مان حلال شيءِ استعمال نه ڪندس ته قسم ٽوڙي ان جي ڪفاره ادا ڪري پر حلال شيءِ حلال ئي رهندي حرام نه ٿيندي.

فائدو

”فَمَنْ أَفْتَرَىٰ عَلَى اللَّهِ الْكَذِبَ“ (جنهن الله تعاليٰ تي ڪوڙ هنيو) هنن لفظن مان ثابت ٿيو ته الله جي نبي عليه الصلوة والسلام تي ڪوڙ هڻڻ حقيقت ۾ الله تعاليٰ تي ڪوڙ هڻڻ آهي، ڇو ته يهودين ته حضرت ابراهيم عليه الصلوة والسلام تي ڪوڙ هنيو هو ته ان وٽ اٿ جو گوشت حرام هو پر الله جل شانہ ٻڌايو ته انهن اهو بهتان الله تي هنيو. اڳتي ارشاد آهي ته ”ملت ابراهيمي“ جي تابعداري ڪيو“ محمدي دين جي اتباع ئي ابراهيمي ملت آهي. محمدي دين کان سواءِ ڪوبه چوڻڪاري جو رستو ناهي جيئن حضرت ابراهيم عليه الصلوة والسلام مشرڪن مان نه هو تيئن سچا مومن به (١) ترمذي تفسير سورة الرعد ص

مشرڪن ۽ الله جل شانہ جي بيب عليه الصلوة والسلام ۽ اصحابن، اهلبيتن ۽ امت جي صالحن و لين جي بي ادين مان نه هوندا. انهن بي ادين کي لفظ سان بيزار ۽ پري هوندا.

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى

بيشڪ پهريون گهر جو رکيو ويو ماڻهن جي (عبادت) لاءِ اهوئي آهي جو مڪي ۾ آهي برڪت ڀريو ۽ هدايت آهي

لِّلْعَالَمِينَ ﴿١٦﴾ فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ

جهانن جي لاءِ، ان ۾ نشانينون چٽيون آهن (انهن مان هڪ) مقام ابراهيم آهي ۽ جيڪو داخل ٿيو ان ۾

آمِنًا وَلِلَّهِ عَلَى النَّاسِ حُجُّ الْبَيْتِ مَنِ اسْتَطَاعَ إِلَيْهِ سَبِيلًا

هوندو امن وارو ۽ الله جي لاءِ (فرض) آهي ماڻهن تي حج بيت (الله) جو جيڪو سگهه رکي ٿو ان ڏانهن واٽ وڃڻ جي

وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿١٧﴾

۽ جنهن انڪار ڪيو پوءِ بيشڪ الله بي نياز آهي جهانن کان.

تفسير

”ان اول بيت“ اليه هن آيت ۾ ساري دنيا جي جاين تان جو سڀني مسجدن جي مقابلي ۾ ڪعبي جي شرف ۽ شاندار هجڻ جو ذڪر آهي ۽ اهو شرف ۽ ڀلائي ڪيترن وجهن سان آهي.

۱- پهريون ته ڪعبه شريف دنيا ۾ ٻين سڀني جاين ۽ عبادت خانن کان اول عبادت جي جاءِ آهي. ان کان اول دنيا تي نه ڪو عبادت خانو هو نه ڪنهن جو دولت خانو حضرت عبدالله بن عمر، مجاهد، قتادة، سدي ۽ ڪيترن ٻين اصحابن ۽ تابعن رضي الله تعاليٰ عنهم جو به اهو چوڻ آهي (۱) صحيح مسلم شريف حضرت ابو ذر رضي الله تعاليٰ عنه کان روايت آندي آهي ته مون رسول الله صلي الله تعاليٰ عليه وسلم جن کان پڇيو ته زمين تي پهرين مسجد ڪهڙي رکي وئي؟ فرمايائون ته ”مسجد حرام“ مون عرض ڪيو ته ان کان پوءِ؟ فرمايائون ته ”مسجد اقصي“ عرض ڪيم ته انهن

(۱) القرطبي ص ۱۳۷ جلد ۴

ٻنهي جي وچ ۾ ڪيترو وقت گذريو هو؟ فرمايائون ته ”چاليهه سال“ ان کان پوءِ ساري زمين تنهنجي لاءِ مسجد آهي جتي به نماز جو وقت پهچي ته نماز پڙهه ”سيدنا علي رضی اللہ تعالیٰ عنہ جو فرمان آهي ته ڪعبه کان اڳ ۾ دنيا تي ٻيا گهر به هئا پر عبادت جي لاءِ پهريون گهر اهو رکيو ويو. مجاهد کان روايت آهي ته مسلمانن ۽ يهودين پاڻ ۾ هڪ ٻئي جي مٿان فخر ڪندي گفتگو ڪئي، يهودين چيو ته بيت المقدس نبين عليهم الصلوة والسلام جي هجرت جي جاءِ ۽ پاڪ سر زمين تي آهي ان جي ڪري ڪعبه شريف کان ڀلو آهي، مسلمانن چيو ته ڪعبه شريف ڀلو آهي. تڏهن الله تعاليٰ هيءَ آيت ”ان اول بيت“ نازل ڪري ٻڌايو ته ڪعبه شريف دنيا جي سڀني عبادت گاهن کان اول آهي ۽ اهوئي بهتر آهي. قرآن پاڪ جي مفسر ”مجاهد تابعي“ فرمايو آهي ته بيت الله واري جاءِ زمين جي ٻين سڀني حصن کان ٻه هزار سال اڳ ۾ پيدا ڪئي ويئي هئي ۽ ان جا بنياد هيٺئين ستين زمين ۾ آهن. (١)

بيت المقدس جي باري ۾ بائيبل جي شاهدي موجود آهي ته ان کي حضرت سليمان عليه السلام حضرت موسيٰ عليه السلام کان ساڍا چار سؤ وره پوءِ تعمير ڪرايو هو، ۽ حضرت سليمان عليه السلام جي ئي دور ۾ اهل توحيد جو قبلو قرار ڏنو ويو ان جي برعڪس ساري عرب دنيا جي متواتر ۽ متفق عليه روايتن مان ثابت آهي ته ڪعبه شريف جي تعمير حضرت ابراهيم عليه السلام ڪئي ۽ اهو حضرت موسيٰ عليه السلام کان تقريباً هزار ورهه اڳ ۾ هو. ان جي ڪري ڪعبه شريف جي اوليت غير مبهم ۽ غير مشڪوڪ آهي. بيهقيءَ شعب الايمان ۾ ۽ ازرقيءَ وهب بن منبه کان روايت آندي آهي ته جڏهن حضرت آدم عليه السلام بهشت مان نڪري زمين تي آيو ته اڪيلائي محسوس ڪندي الله تعاليٰ جي درٻار ۾ دعا گهري هيائين ته ”يا الله! مون کي ڪا عبادت ڪرڻ جي جاءِ ٺاهي ڏي“ پوءِ الله تعاليٰ جبرئيل عليه السلام کي موڪليو جنهن بيت الله واريءَ ان جاءِ جي نشاندهي ڪئي ۽ حضرت آدم عليه السلام پنهنجي پاڪ هٿن سان بيت الله جو بنياد ٺاهي ان تي هڪ نوراني قبو رکيو جيڪو بيت المعمور کي اهڙو سڏو هو جو بالفرض جيڪڏهن بيت المعمور لهي پوي ته ان جي مٿان اچي بيهي پوءِ حضرت آدم ۽ ان جي اولاد جي عبادت ڪرڻ لاءِ اهوئي قبلو رهيو تانجو جڏهن حضرت نوح عليه الصلوة والسلام وارو طوفان آيو ته ڪعبه شريف جي

تعمير وارو سڀ سامان لڙهي ويو. طوفان جي پاڻيءَ لهڻ کان پوءِ بيت الله شريف واري جاءِ هڪ ڳاڙهي دڙي جي صورت ۾ رهي، تانجو جڏهن اتي سيدنا ابراهيم، سيدنا اسماعيل ۽ سيده هاجرہ سلام الله عليهما وعليها تشریف فرما ٿيا ته اهو زمين جو ٽڪرو وڌيڪ منور ۽ بابرڪت بڻيو. سيدنا حضرت ابراهيم عليه الصلوة والسلام جن جا پيارا هٿ مبارڪ هيءَ دعا گهرندي مٿي ٿيا: ”رَبَّنَا اِنِي اسْکَنْتُ مِنْ ذُرِّيَّتِي بُوَادٍ غَيْرِ زَرْعٍ عِنْدَ بَيْتِکَ الْمُحَرَّمِ“ (۱) اي اسان جا پالڻهار! مون پنهنجو اولاد تنهنجي عزت واري گهر وٽ هڪ غير آباد واديءَ ۾ رهايو آهي- ان کان پوءِ اهي ٽئي پياريون ۽ شان واريون هستيون بيت الله شريف جي تعمير ۾ مصروف رهيون ۽ ٽنهي (سيدنا ابراهيم، سيدنا اسماعيل عليهما الصلوة والسلام ۽ سيده هاجرہ عليها السلام) جا يادگار قائم رهيا ۽ بيت الله شريف جي تعمير کان پوءِ سيدنا ابراهيم عليه الصلوة والسلام الله جل جلاله جي حڪم سان ارواح کي حج جو اعلان ڪري ٻڌايو ۽ سندس اعلان تي جيءُ چونڊڙن نيڪ بخت ۽ سعيد روحن کي ان بيت جي ديدار جي دولت نصيب ٿي.

مڪه مڪرمه جو مختصر تاريخي احوال

اڄ کان تقريباً چار هزار (۴۰۰۰) سال پهريان سيدنا حضرت ابراهيم عليه الصلوة والسلام ۽ سيدنا حضرت اسماعيل عليه الصلوة والسلام جن مڪي مڪرمه جي پاڪ ۽ پياري شهر جو بيت الله شريف جي تعمير سان گڏ بنياد رکيو هو. اتي ان وقت جا موجود ماڻهو پهريان صرف تنهن ۾ رهندا هئا ۽ ان طريقي سان حياتي گذارڻ تي راضي ۽ مطمئن هوندا هئا، پر جڏهن ڪائنات جي سردار، يتيمن جي يار، حضور، پر نور، شافع يوم النشور عليه افضل الصلوة واكمل التحيات

جن جي ڏاڏن مان قصي بن ڪلاب شام کان آيو ته پوءِ مڪي مڪرمه ۾ جايون ٺهڻ شروع ٿيون ۽ شهر ترقي ڪرڻ شروع ڪئي، مڪه مڪرمه وادي ابراهيم عليه الصلوة والسلام ۾ سمنڊ جي سطح کان تقريباً ساڍا ٽي سؤ فٽ (۳۵۰) جي بلنديءَ تي سمنڊ جي اوڀر واري ڪناري کان اڻٽاليهن (۴۸) ميلن تي واقع آهي. هن وقت تقريباً اٺن (۸) لکن ماڻهن جي آدمشماري آهي. هيءُ شهر مبارڪ اوڀر کان اولهه واري طرف تقريباً چار پنج ميل ۽ ويڪر ۾ اٽڪل ٻه ٽي ميل آهي، ڏکڻ ۽ اتر کان ٻن پهڙن جي وچ ۾ آهي جن کي اخشبان سڏيندا آهن ان جي ڪري ان ۾ گرمي زياده ۽ سردي گهٽ هوندي آهي.

مڪه مڪرمه جا نالا

علماءِ تفسير مڪه مڪرمه جا نالا هيءَ بيان ڪيا آهن ۱- مڪه ۲- بڪه ۳- البلد الامين ۴- المامون ۵- امر رحم ۶- امر القري ۷- الصلاح ۸- القادس ۹- المقدسه ۱۰- الناسه ۱۱- الباسه ۱۲- الخاطه ۱۳- الراس ۱۴- کوتاءِ ۱۵- البينه (۱)

بيت الله جا نالا

الله تعاليٰ جي هن پياري گهر، مومنن جي مرڪز جا پيارا نالا هيءَ آهن.
۱- الڪعبه (بلند جاءِ) جيئن الله تعاليٰ فرمايو آهي ”جَعَلَ اللَّهُ الْكَعْبَةَ الْبَيْتَ الْحَرَامَ“ (۲) ان جو سبب هيءُ آهي جو اسم مسميٰ جي شرف ۽ بلنديءَ تي دلالت ڪندڙ آهي. هيءُ گهر به دنيا جي ٻين سڀني گهرن کان بلند، بالا ۽ شاندار آهي ان جي ڪري ڪعبه سڏيو ويو آهي.

۲- الْبَيْتُ الْعَتِيقُ - اڳاٽو گهر - جيئن الله تعاليٰ فرمايو آهي ”وَلْيَطُوفُوا بِالْبَيْتِ الْعَتِيقِ“ (۳) هيءُ گهر به سڀني گهرن کان اڳ ۾ يلڪ بعض جي قول مطابق آسمانن ۽ زمينن کان به اڳ ۾ آهي (۴)

مبارڪا - برڪت وارو، هن شاندار گهر جون برڪتون ڪهڙيون بيان ڪجن هن ۾ هڪ نماز پڙهه ته هڪ لک (۱۰۰۰۰) نماز جو ثواب ملي ٿو. جيئن ابن ماجه حضرت انس بن مالڪ رضي الله تعاليٰ عنه کان روايت آندي آهي ته رسول الله صلى الله عليه

(۲) سورة المائده آيت ۹۷

(۱) تفسير ابن ڪثير ص ۳۸۳ جلد ۱

(۴) تفسير كبير ص ۱۴۸ جزء ۸

(۳) سورة الحج آيت ۲۹

وسلم جن فرمايو آهي ته ”صَلَاةُ الرَّجُلِ فِي بَيْتِهِ بِصَلَاةٍ وَصَلَاةٍ فِي مَسْجِدِ الْقِبَائِلِ بِخُمْسٍ وَعِشْرِينَ صَلَاةً وَصَلَاةً فِي الْمَسْجِدِ الَّذِي يُجْمَعُ فِيهِ بِخُمْسٍ مِائَةٍ صَلَاةٍ وَصَلَاةٍ فِي الْمَسْجِدِ الْأَقْصَى بِأَلْفِ صَلَاةٍ وَصَلَاةٍ فِي مَسْجِدِي بِخُمْسِينَ أَلْفَ صَلَاةٍ وَصَلَاةٍ فِي الْمَسْجِدِ الْحَرَامِ بِمِائَةِ أَلْفِ صَلَاةٍ (١) يعني پنهنجي گهر ۾ نماز پڙهندڙ کي هڪ نماز جو ۽ قبيلي جي مسجد ۾ پنجويهن (٢٥) نمازن جو ۽ جمعي نماز ادا ڪرڻ واريءَ مسجد ۾ پنج سو (٥٠٠) نمازن جو ۽ مسجد اقصيٰ (بيت المقدس واريءَ مسجد) ۾ هڪ هزار (١٠٠٠) نمازن جو ۽ منهنجي مسجد ۾ پنجاهه هزار (٥٠٠٠) نمازن جو ۽ مسجد حرام ۾ هڪ لک (١٠٠٠٠) نمازن جو ثواب آهي ۽ علامه ابن جوزيءَ ڪتاب فضائل مڪه ۾ عدي بن حمراءَ کان روايت آندي آهي ته رسول الله صلي الله عليه وسلم جن مڪي جي بازار ۾ بيهي فرمايو ”وَاللّٰهُ اِنَّكَ لَخَيْرُ اَرْضِ اللّٰهِ وَاَحَبُّ اَرْضِ اللّٰهِ عَزَّ وَجَلَّ وَلَوْلَا اَنْتَ اُخْرِجْتُ مِنْكَ مَا خَرَجْتُ“ (٢) يعني الله جو قسم آهي ته تون الله جي ڀلي زمين ۽ الله وٽ وڌيڪ پياري زمين آهين ۽ جيڪڏهن مون کي تو مان ڪڍيو نه وڃي ها ته مان پاڻهي نه نڪران ها.

”وَهْدَىٰ لِلْعَالَمِينَ“ (۽ ماڻهن لاءِ هدايت) چو ته اهو سندن قبلو آهي ۽ ان ۾ الله تعاليٰ جي قدرت جون عجيب نشانيون آهن جيڪي الله جل جلاله تي ايمان آڻڻ جي لاءِ هدايت ڪنديون آهن ”فِيهِ آيَاتٌ بَيِّنَاتٌ“ ان ۾ چٽيون نشانيون آهن.

هتي ڪعبه شريف جون ٽي (٣) خاص فضيلتون بيان ڪيل آهن ١- هڪ ته ان ۾ قدرتي نشانيون آهن جن مان هڪ مقام ابراهيم آهي ٢- ٻيو ته جيڪو ان ۾ داخل ٿيندو ان لاءِ امن آهي ۽ اهو محفوظ رهندو. ان کي ڪوبه قتل ڪري نه سگهندو. ٣- ٽيون ته جنهن مسلمان کي ان تائين پهچڻ جي وسعت ۽ طاقت آهي ان تي ان جو حج ڪرڻ فرض آهي. پهرين ڳالهه (١) ته ان ۾ قدرتي نشانيون آهن) جي وضاحت هيئن آهي ته جڏهن ڪان بيت الله قائم آهي ته مڪي وارن کي مخالفن جي حملي کان محفوظ رکيو ويو آهي. ابرهه ڪافر هاڻين جو لشڪر وٺي چڙهائي ڪئي ته الله جل شانہ، پنهنجي طرفان ابابيل پکي موڪلي انکي تباهه ڪيو. جيئن سورة الفيل ۾ تفصيل سان بيان ٿيل آهي. بيت الله جي حرمن جي حدن ۾ داخل ٿيڻ وارو انسان ته محفوظ آهي پر انهن حدن ۾ رهڻ وارن جانورن کي به محفوظ هجڻ جو احساس آهي، بيت الله شريف ۾ جنهن پاسي بارش وسندي آهي ته دنيا جو اهو پاسو ان سال وڌيڪ آباد ٿيندو آهي. حج جي موقعي تي جمراٽ (ٽئين) وٽ هر هڪ حاجي ست ست پٿريون

روزانو هڻي ٿو ۽ هر سال لکين حاجي گڏ ٿين ٿا جيڪڏهن اهي سڀئي پٿريون اتي گڏ ٿيون پيون هجن ته وڏا ڍير ٿي وڃن ۽ ٻٽن سالن ۾ هڪ جبل بنجي وڃي پر مشاهدو ٻڌائي ٿو ته تنهن ڏينهن جي گذرڻ کان پوءِ به اتي پٿرين جو ڪو وڏو ڍير نه هوندو آهي. بس ٿوريون ٽريل پڪٽريل نظر اينديون آهن. جنهن جو سبب حديث شريف ۾ حضور صلي الله عليه وسلم جن هيءَ بيان فرمايو آهي ته ”اهي پٿريون ملائڪ ڪٿي ويندا آهن ۽ صرف اهڙن ماڻهن جون پٿريون رهجي وڃن ٿيون جن جو حج ڪنهن وجهه جي ڪري قبول ناهي“ ۽ اهڙي سبب آهي جو اتي اتاهين پٿريون ڪٿي هڻڻ سٺو ناهي، ڇو ته اهي مقبول نه آهن. حضور صلي الله عليه وسلم جن جي ان ارشاد جي تصديق هر ڏسڻ واري اک ڪري رهي آهي. حالاتڪ اتاهين پٿرين ڪٿڻ جو ڪو خاص اهميت نه حڪومت جي طرفان آهي نه عوام جي طرفان.

”مَقَامُ اِبْرَاهِيمَ“ انهن نشانين مان هڪ وڏي نشاني مقام ابراهيم آهي جنهن کي قرآن ڪريم مستقل طور جدا ذڪر ڪيو آهي. مقام ابراهيم اهو پٿر آهي جنهن تي بيهي حضرت ابراهيم عليه الصلوة والسلام بيت الله جي تعمير ڪئي هئي، ۽ بعضي روايتن ۾ آهي ته بيت الله شريف جي تعمير سان گڏ اهو پٿر مٿي ٿيڻ وقت پاڻهي بلند ٿيندو ٿي ويو ۽ هيٺ ٿيڻ جي وقت پاڻهي هيٺ ٿيندو ٿي ويو. ان پٿر تي حضرت ابراهيم عليه الصلوة والسلام جي پيرن مبارڪن جو نشان اڄ تائين موجود آهي. ظاهر آهي ته هڪ بي حس ۽ بي شعور پٿر ۾ هيءَ پروڙ ته ضرورت جي موافق هيٺ يا مٿي ٿيندو وڃي ۽ هيءَ تاثر ته مين وانگر نرم ٿي پيرن مبارڪن جو پورو نقش پاڻ ۾ چڪي رکي اهي سڀ قدرت واري جي قدرت جون نشانيون آهن جيڪي بيت الله شريف جي پلاهيءَ سان واسطو رکن ٿيون. اهو پٿر بيت الله جي هيٺان دروازي جي سامهون هو جڏهن قرآن ڪريم جو هيءَ حڪم نازل ٿيو ”وَاتَّخِذُوا مِنْ مَّقَامِ اِبْرَاهِيمَ مُصَلًّى“ ابراهيم جي بيهڻ واري پٿر وٽ نماز جي جاءِ بنايو ته طواف ڪندڙن جي آسانيءَ خاطر ان کي اتاهين ڪٿي بيت الله شريف جي سامهون ڪجهه مفاصلي تي ان وقت جي طواف ڪرڻ واري جاءِ کان ٻاهر زمزم شريف جي ڪوهه جي ويجهو نهايت محفوظ رکيو ويو آهي. بيت الله جي طواف کانپوءِ ٻه رڪعتون واجب الطواف ان کان پويان پڙهيون وينديون آهن، ٻي ڳالهه ته ان ۾ داخل ٿيڻ وارو امن ۾ ۽ محفوظ رهندو آهي. اهو امن ۾ رهڻ ٻه قسم آهي ۱- هڪ تشريعي يعني الله تعاليٰ جي طرفان ماڻهن کي هيءَ حڪم آهي ته جيڪو شخص ان ۾ داخل ٿئي ان کي نه ستايو نه قتل ڪيو،

جيڪڏهن ڪو شخص ڪنهن کي قتل ڪري يا ٻيو ڪو گناهه ڪري حرم ۾ هليو وڃي ته ان کي به ان حرم ۾ سزا نه ڏيو بلڪ ان کي اتاهين نڪرڻ تي مجبور ڪرڻ جي ڪوشش ڪجي ۽ جڏهن حرم کان ٻاهر نڪري ته پوءِ ان کي سزا ڏني وڃي.

ٻيو تڪويني: يعني الله تعاليٰ هر قوم ۽ هر ملت وارن جي دليين ۾ بيت الله جي تعليم ۽ عزت پيدا ڪئي آهي ۽ اهي سڀئي عموماً هزارن اختلافن جي باوجود ان عقيدتي تي متفق آهن ته ان ۾ داخل هجڻ وارو جيتوڻيڪ مجرم يا دشمن هجي پر حرم جي احترام واري تقاضائي ذهن ۾ رکندي ان کي ڪجهه به نه ڪيو وڃي ۽ حرم کي عام جهيڙن کان پاڪ ۽ محفوظ رکيو وڃي. جاهليت جي دور وارا عرب ۽ انهن جا مختلف قبائل ڪڏهن ڪيترن ئي عملي خرابين ۾ مبتلا هوندا هئا، پر بيت الله ۽ حرم شريف جي عظمت تان سڀئي جان قربان ڪندا هئا.

مڪي پاڪ کي فتح ڪرڻ لاءِ حضور صلي الله عليه وسلم جن کي حرم ۾ جنگ ڪرڻ جي لاءِ ٿورڙو وقت اجازت ملي هئي ۽ پوءِ هميشه لاءِ منع ڪئي ويئي (۱) ٽين خصوصيت هيءَ بيان ڪئي ويئي آهي ته الله تعاليٰ ان گهر جو حج طاقت واري ماڻهوءَ تي فرض ڪيو آهي.

حج جي لغوي معنيٰ ارادو ڪرڻ ۽ شريعت ۾ احرام ٻڌي ڪعبي جي طواف، عرفات جي بيھڻ وغيره جو نالو حج آهي، ”وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ“ ۽ جنهن انڪار ڪيو ته پوءِ يقيناً الله سڀني، جهانن وارن کان بي نياز آهي. ان ۾ اهو ماڻهو ته اول داخل آهي جيڪو صراحتاً حج جي فرضيت جو انڪاري آهي ۽ ان جو اسلامي دائري کان خارج هجڻ به ظاهر آهي ڇو ته ”وَمَنْ كَفَرَ“ جو لفظ ان تي صراحتاً دلالت ڪري رهيو آهي پر جيڪو شخص عقيدتاً ته حج فرض سمجهي ٿو پر طاقت هوندي به حج ڪري نه ٿو ته اهو به هڪ لحاظ کان ان جو انڪاري آهي، جو نه مڃڻ وارن جي عمل ۾ مبتلا آهي ۽ جيئن ڪافر ۽ منڪر حج نه ٿو ڪري تيئن هيءُ به نه ٿو ڪري.

نبوي حديثن مان بيت الله شريف جي حاضريءَ جون ڀلايون ۽ برڪتون

حديث ۱

بيهقيءَ حضرت ابن عباس رضي الله عنهما کان روايت آندي آهي ته رسول الله

صلى الله عليه وسلم جن فرمايو "مَنْ دَخَلَ الْبَيْتَ دَخَلَ فِي حَسَنِهِ وَخَرَجَ مِنْ سَيِّئَةٍ مَغْفُورًا" گه "يعني جيڪو بيت الله ۾ داخل ٿيو ته اهو نيڪيءَ ۾ داخل ٿي برائيءَ کان نڪري بخشجي آيو.

حديث ۲

بيهقيءَ شعب الايمان ۾ حضرت سلمان کان روايت آندي آهي ته رسول الله صلى الله عليه وسلم جن فرمايو "مَنْ مَاتَ فِي أَحَدِ الْحَرَمَيْنِ اسْتَوْجَبَ شَفَاعَتِي وَجَاءَ يَوْمَ الْقِيَامَةِ مِنَ الْأَمِينِ" يعني جيڪو (مڪي مديني جي ٻنهي حرم مان) هڪ حرم ۾ مري ويو ته ان لاءِ منهنجي شفاعت واجب آهي ۽ اهو قيامت جي ڏينهن امن وارن مان ٿي ايندو.

نبوي حديث ۾ حج نه ڪندڙ لاءِ سزا جو بيان

حديث ۱

ترمذي، ابن جرير، ابن ابی حاتم، بيهقي شعب الايمان ۾ ۽ ابن مردويه حضرت علي رضي الله تعالى عنه کان روايت آندي آهي ته رسول الله صلى الله تعالى عليه وسلم جن فرمايو "مَنْ مَلَكَ زَادًا وَرَاحِلَةً بُلِغَهُ إِلَى بَيْتِ اللَّهِ وَلَمْ يُحُجَّ بَيْتَ اللَّهِ فَلَا عَلَيْهِ أَنْ يَمُوتَ يَهُودِيًّا أَوْ نَصْرَانِيًّا" (۱) يعني جيڪو اهڙي ثمر ۽ سواريءَ جو مالڪ آهي جيڪا کيس بيت الله تائين پهچائي ۽ پوءِ به بيت الله جو حج نه ڪري ته ان تي ڪا به ميار نه آهي، يهودي ٿي مري يا نصارو ٿي.

حديث (۲)

ابن ابی شيبه حضرت سعيد بن جبیر کان روايت آندي آهي، ان فرمايو ته جيڪڏهن منهنجو پاڙيسري طاقت هوندي به حج نه ڪري ۽ مري پوي ته مان ان جي جنازي جي نماز نه پڙهندس. (۲)

قُلْ يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَاللَّهُ شَهِيدٌ عَلَى

فرماءِ ته اي اهل ڪتاب! ڇو ٿا انڪار ڪيو الله جي آيتن جو. ۽ الله شاهد آهي ان تي جو

مَا تَعْمَلُونَ ۙ قُلْ يَا أَهْلَ الْكِتَابِ لِمَ تَصُدُّونَ عَنْ سَبِيلِ اللَّهِ مَنْ آمَنَ

ڪيو ٿا فرمائِ اي اهل ڪتاب! ڇو ٿا روڪيو الله جي واٽ کان ان کي جو ايمان آندائين.

تَبْغُونَهَا عِوَجًا وَأَنْتُمْ شُهَدَاءُ ۚ وَمَا اللَّهُ بِغَافِلٍ عَمَّا تَعْمَلُونَ ۙ

طلب ڪيو ٿا ان کي ڏنگوي اوهان شاهد آهيو ۽ نه آهي الله بي خبر ان کان جو ڪيو ٿا.

يَا أَيُّهَا الَّذِينَ آمَنُوا إِنْ تَطِيعُوا فَرِيقًا مِّنَ الَّذِينَ أُوتُوا لِكِتَابِ

اي ايمان وارو! جيڪڏهن تابعداري ڪندؤ تولي جي انهن مان جو ڏنا ويا ڪتاب

يُرَدُّوْكُمْ بَعْدَ إِيمَانِكُمْ كَفَرِينَ ۙ ۝۱۰ وَكَيْفَ تَكْفُرُونَ وَأَنْتُمْ

تموٺائيندا اوهان کي پڄاڻان ايمان آڻڻ اوهان جي ڪافر ڪري ۽ ڪيئن ٿا ڪفر ڪيو ۽ اوهان اهي

تَتْلَىٰ عَلَيْكُمْ آيَاتُ اللَّهِ وَفِيكُمْ رَسُولُهُ ۚ وَمَنْ

آهيو جو پڙهيون وڃن ٿيون اوهان تي آيتون الله جون ۽ اوهان ۾ ان جو رسول تشريف فرما آهي ۽ جيڪو

يَعْتَصِمُ بِاللَّهِ فَقَدْ هُدِيَ إِلَىٰ صِرَاطٍ مُّسْتَقِيمٍ ۙ

ڇنڀرندو الله جي (دين کي) پوءِ تحقيق هدايت ڪيو ويو سڌيءَ واٽ ڏانهن.

تفسير

مٿان کان اهل ڪتاب جي فاسد عقيدن ۽ انهن جي شبنهن تي گفتگو هلي رهي هئي، وچ ۾ بيت الله شريف ۽ حج جو ذڪر آيو، هتان وري الله تعاليٰ پنهنجي پياري حبيب عليه الصلوة والسلام کي فرمائي رهيو آهي ته اوهان انهن کي سمجهايو ته الله جي آيتن جو انڪار ڇو ٿا ڪيو؟ آيات الله مان مراد اهي عقلي ۽ نقلي دليل آهن جن سان اسلام جي حقانيت ۽ حضور رحمة للعالمين ﷺ جن جي صداقت روشن آهي. انهن ۾ حضور ﷺ جن جا معجزا، سندن عظيم اخلاق، اسلامي شريعت جي پاڪيزگي، برتري ۽ ان کان سواءِ تورات ۽ انجيل جا کليل بيان سڀ داخل آهن. هتي عجب ڪندي انهن

کان پڇيو ٿو وڃي ڇا اوهان کي مناسب لڳي ٿو جو انهن سڀني ڳالهين هوندي انڪار ڪيو؟

”قُلْ يَا أَهْلَ الْكِتَابِ لِمَ تُصَدُّونَ“ الآية کان کين خبردار ڪيو ويو آهي ته اوهان پاڻ ته ايمان نه ٿا آڻيو پر ٻين کي به ايمان کان روڪيندي اسلام لاءِ اهڙيون ڳالهيون ٿا ڪريو جيڪي سراسر غلط آهن.

”يَا أَيُّهَا الَّذِينَ آمَنُوا إِنْ تَطِيعُوا“ کان مومنن کي انهن جي ڳالهه مڃڻ کان روڪيو ويو آهي. اصل واقعو هيءُ هو ته مديني شريف ۾ رهندڙن ٻن قبيلن اوس ۽ خزرج ۾ گهڻي وقت کان دشمني هلندي ٿي آئي. هي ڪيترا ڀيرا هڪ ٻئي سان لڙايون به ڪري چڪا هئا جن ۾ انهن هڪ ٻئي کي وڏي بيدرديءَ سان ڪٽو هو. جڏهن رسول الله ﷺ جن مديني شريف جي سرزمين کي پنهنجن قدامت پاڪن سان نوازيو ته سندن تعليم جي برڪت سان انهن جي پراڻي دشمني پاڻي ۽ محبت سان بدلجي وئي. اهي اندروني قت جيڪي ڇڻڻ جهڙا ٿي نه هئا حضور ﷺ جن جي شفقتن سان مڃجي ختم ٿي ويا. هڪ ڏينهن شاس بن قيس يهوديءَ جو گذر هڪ اهڙيءَ مجلس کان ٿيو جنهن ۾ اوس ۽ خزرج قبيلي وارا هڪ ٻئي سان پيار ۽ محبت سان وينا هئا اهو يهودي هنن کي ان محبت ۽ پيار ۾ ڏسي سڙي ويو ان صلاح ڪري ٻئي يهوديءَ کي ان مجلس ۾ موڪليو جنهن اهڙا شعر پڙهڻ شروع ڪيا جن ۾ ٻنهي قبيلن جي پراڻين جنگين ۽ هڪ ٻئي سان ويڙه جو بيان هو ان جي اها چال ڪامياب ثابت ٿي ۽ اوس ۽ خزرج وارن هڪٻئي کي اهڙو گهٽ وڌ ڳالهائڻ شروع ڪيو جنهن وڏي وڃي جنگ جي صورت اختيار ڪئي ۽ تلوارون ۽ نیزا ڪڍي ٻئي قبيلن جنگ جو ميدان هموار ڪرڻ لڳا، جڏهن اها خبر حضور صلي الله عليه وسلم جن کي ملي ته پاڻ ڪجهه اصحابن سان گڏ اتي پهتا ۽ پنهنجن قبيلن جي قطارن جي وچ ۾ بيهي فرمايائون ته ”اوس ۽ خزرج!“ اوهان کي ڇا ٿيو جو منهنجيءَ موجودگيءَ ۾ اوهان جاهليت جي رسم تازي ٿا ڪيو ۽ اها عداوت ۽ دشمني جنهن جي شعلن کي اسلام جي رحمت واري ڪڪرو سائي ڇڏيو هو ڇا اوهان ان کي وري پٽڪائڻ ٿا گهرو؟ اها شيطان ۽ اوهان جي دشمنن جي سازش آهي” بس حضور صلي الله عليه وسلم جن جو اهو فرمان ٻڌندي ئي انهن جي اک کلي ويئي ۽ هڪدم هٿيار ڦٽا ڪري جيڪي اڪيون پهريائين غصي ۽ غضب جا ٿانڊا وسائي رهيون هيون انهن مان هاڻي هنجون وهڻ لڳيون ۽ اهي مسلمان ڊوڙي ڊوڙي

هڪ ٻئي کي پاڪر پائڻ لڳا، ان موقعي تي هيءُ آيت مبارڪ نازل ٿي (۱) هن آيت ۾ اهائي ابدي حقيقت پيش ڪئي ويئي آهي، جنهن تي زماني جي ڦيرگهير تصديق جي مهر هنئي آهي. اوڻويهين صديءَ جي اڌ تي ئي نظر ڪيو ته برصغير جي اڌ پاڪستان ۽ هندستان ۾ مسلمانن تي ڇا ڇا گذريو. يورپ جي عيسائين مسلمان حاڪمن کي ڪيئن هڪ ٻئي جي خلاف پڙڪائي ۽ اسلامي بادشاهيءَ جي سرسِر کان جدا ڪري ڇڏي. مشرق وسطٰيٰ جي مسلمان حاڪمن ڪنهن جي اشاري تي خلافت عثمانيه جي خلاف بغاوت ڪري پنهنجو وقار وڃايو.

يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ

اي ايمان وارو! ڊڄو الله کان جيئن ان کان ڊڄڻ جو حق آهي، ۽ نه مرو مگر ان حال ۾ جو اوهان

مُسْلِمُونَ ﴿۱۰۲﴾ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا

مسلمان آهيو ۽ مضبوطيءَ سان وٺو الله جي رسيءَ کي سڀئي ۽ نه جدا جدا ٿيو ۽ ياد ڪيو الله جي

نِعْمَةِ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ

نعمت جيڪا اوهان تي آهي جڏهن دشمن هيو پوءِ محبت پيدا ڪيائين اوهان جي دلين ۾ پوءِ ٿي

فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِّنَ النَّارِ فَأَنْقَذَكُمُ

پيو ان جي نعمت سان ڀائر ۽ هيو ڪناري باهه جي تي پوءِ ڇڏيائين اوهان کي

مِنْهَا كَذَٰلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ ﴿۱۰۳﴾

ان کان. ائين ٿو کولي بيان ڪري الله اوهان لاءِ پنهنجون آيتون تانت هدايت وارا ٿيو.

تفسير

هنن ٻن آيتن ۾ مسلمانن جي گڏيل قوت کي مضبوط ۽ ناقابلِ تسخير بنائڻ جا ٻه اصول ٻڌايا ويا آهن، ۱- هڪ تقويٰ ۲- ٻيو پاڻ ۾ ٻڏي، اتفاق ۽ اتحاد پيدا ڪري اختلاف ۽ انتشار کان بچڻ

(۱) فتح القدیر ص ۳۶۸ ج ۱

پهريون اصول

تقويٰ يعني الله تعالىٰ جي ناپسند شين کان بچڻ جو مڪمل اهڙو خيال رکڻ جو الله تعالىٰ جي حقن جي مطابق هجي۔ تقويٰ جو لفظ اصل عربي زبان ۾ ڪنهن شيءِ کان بچڻ، پرهيز ڪرڻ جي معنيٰ ۾ استعمال ٿيندو آهي ۽ اهو جتي ڊڄڻ جي معنيٰ ۾ ايندو آهي سو به ان لحاظ سان جو جن شين کان بچڻ جو حڪم ڪيو ويو آهي اهي ڊڄڻ جهڙيون شيون آهن، يا ان کان الله جل جلاله جي عذاب جو خطرو هوندو آهي. تقويٰ جا مختلف درجا آهن ۱۔ هڪ ڪفر ۽ شرڪ کان بچڻ جيڪو گهٽ ۾ گهٽ درجو آهي ۽ ان معنيٰ سان هر مسلمان متقي آهي. ۲۔ ٻيو هر ان شيءِ کان بچڻ جيڪا الله جل شانہ ۽ ان جي رسول مقبول ﷺ جن کي پسند ناهي تقويٰ جي ان درجي جون پلايون ۽ برڪتون قرآن ڪريم ۽ حديث پاڪ ۾ گهڻيون آيل آهن. ۳۔ ٽيون تقويٰ جو اعليٰ مقام ۽ خاص منصب جيڪو الله تعالىٰ جي نبين عليهم الصلوة والسلام ۽ انهن جي ڪامل نائبن و لين کي نصيب ٿيندو آهي جيڪي پنهنجي دل کي غير الله کان آزاد ۽ الله تعالىٰ جي ياد ۽ رضا حاصل ڪرڻ سان آباد رکندا آهن. هن آيت ۾ ”اتَّقُوا اللَّهَ“ کان پوءِ ”حَقُّ تَقَاتِهِ“ آئي ٻڌايو ويو ته تقويٰ جو اهو درجو حاصل ڪيو جيڪو تقويٰ جو حق آهي.

تقوىٰ جو حق ڇا آهي؟

ابن المبارڪ ڪتاب الزهد ۾ ابن ابي شيبه، ابن جرير وغيره سيدنا ابن مسعود رضي الله تعالىٰ عنه کان روايت آندي آهي ته ”اتَّقُوا اللَّهَ حَقَّ تَقَاتِهِ“ جي معنيٰ آهي ته الله تعالىٰ جي اطاعت ڪيو بي فرماني نه ڪيو. الله جو ذڪر ڪيو غفلت نه ڪيو، الله جو شڪر ڪيو بي شڪري نه ڪيو (۱) قرآن پاڪ جي ٻيءَ آيت ۾ آهي: ”اتَّقُوا اللَّهَ مَا اسْتَطَعْتُمْ“ وس آهر الله کان ڊڄو، حضرت ابن عباس ۽ طائوس فرمايو آهي ته هي الفاظ ”حَقُّ تَقَاتِهِ“ جو تفسير آهن. مطلب هيءُ آهي ته جنهن گناهن ۽ براين کان بچڻ ۾ پنهنجو پورو پورو وس هلائي زور لڳايو ته ان تقويٰ جو حق ادا ڪيو ۽ تقويٰ جي ڪوشش مرڻ تائين ڪرڻي آهي جنهن لاءِ آخر ۾ آيو ته ”وَلَا تَمُوتُنَّ إِلَّا وَأَنْتُمْ مُسْلِمُونَ“ يعني اوهان جو موت (خدا جي فضل ۽ ڪرم سان) اسلام تي ٿئي.

ٻيو اصول

اجتماعي قوت ۽ ٻڌي واري طاقت جيڪو ”وَأَعْتَصِمُوا بِحَبْلِ اللَّهِ جَمِيعًا“ ۾

نهایت ئي بليغ ۽ حڪيمائي انداز ۾ بيان ڪيو ويو آهي. پهرئين تقويٰ جو ذڪر ڪري انسانن کي هڪ ٻئي سان رابطي رکڻ جو اڪسير ٻڌايو ويو ڇو ته جڏهن تقويٰ هوندي ته ڪير ڪنهن جو حق ضايع نه ڪندو ۽ ڪنهن کي اختلاف ڪرڻ جو موقعو ئي نه ملندو. ان کان پوءِ وري هڪ ٻئي سان ٻڌي، اتفاق ۽ اتحاد ڪرڻ جو حڪم ڏنو ويو آهي. حَبْلِ اللَّهِ "الله جي رسي" هن مان مراد قرآن پاڪ آهي. ابو سعيد کان روايت آهي ته سيدنا رسول الله صلى الله عليه وسلم جن فرمايو ته "كِتَابُ اللَّهِ حَبْلُ اللَّهِ الْمَمْدُودُ مِنَ السَّمَاءِ إِلَى الْأَرْضِ" (۱) يعني الله جو ڪتاب (قرآن پاڪ) الله جي رسي آهي، جيڪا آسمانن کان زمين ڏانهن لڙڪايل آهي، عربي محاوري ۾ ڪڏهن جبل مان مراد عهد ۽ مطلقاً اها شيءِ جيڪا ذريعي يا وسيلي جو ڪم ڏئي هوندي آهي. قرآن ڪريم کي "جبل" رسيءَ جي لفظ سان ان جي ڪري ذڪر ڪيو ويو آهي جو اهوئي هڪڙو اهڙو تعلق آهي جو هڪ طرف الله سان ملائي ٿو ته ٻئي طرف الله وارن سان جوڙ ۽ ڳنڍي ٿو. قرآن پاڪ کي مضبوطيءَ سان وٺڻ جي ڪري ٽريل پڪڙيل قوتون گڏ ٿينديون آهن. ان کان پوءِ "وَلَا تَفَرَّقُوا" چئي تاڪيد ڪيو ويو آهي ته پاڻ ۾ اختلاف پيدا نه ڪيو ڇو ته ان سان ڪمزور ٿي ويندڙو.

سوال

ڇا امت محمديه علي نبينا الصلوة والسلام ۾ موجود اختلاف حنفي، مالڪي، شافعي، حنبلي وغيره به خراب آهن؟ ۽ ڇا هر قسم جو اختلاف ناپسند آهي؟

جواب

خراب ۽ منع ڪيل اختلاف اهو آهي جيڪو نفساني خواهشن لالچ ۽ طمع تي ٻڌل هجي، پر جيڪو قرآن ڪريم ۽ ان جي لاءِ حضور صلى الله عليه وسلم جن جي طرفان ڪيل تفصيل ۽ تشريح کي قبول ڪندي پنهنجي فطري صلاحيتن ۽ دماغي قوت جي بناء تي فروعِي مسئلن ۾ ڪيو وڃي اهو فطري آهي جنهن کان اسلام منع نه ڪئي آهي، اصحابن تابعن ۽ فقيهن جا اختلاف ان قسم جا هيا جنهن اختلاف کي رحمت قرار ڏنو ويو آهي. "وَأَذْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلْفَ بَيْنَ قُلُوبِكُمْ" ۽ يباد

ڪيو الله جي اها نتيجا اوهان تي ٿي جڏهن اوهان هڪ ٻئي جا دشمن هئڻو پوءِ اوهان جي دلين ۾ محبت پيدا ڪيائين. هنن لفظن سان ٻڌايو ويو ته اوهان جي اندر ۾ سوين ورهن کان هڪ ٻئي لاءِ جيڪو ڪينو ۽ عداوت هئي الله تعاليٰ اها اسلام ۽ نبي اڪرم صلي الله تعاليٰ عليه وسلم جن جي برڪت سان ختم ڪري ڇڏي ۽ اهو به واضح ٿيو ته سڀني ماڻهن جون دليون الله تعاليٰ جي قدر تي هٿ ۾ آهن، اهو جيڪڏهن انهن ۾ هڪ ٻئي لاءِ محبت پيدا ڪري ته بالڪل ٿيندي ۽ ان جو اهو خاص انعام آهي جو پاڻهن جي دلين ۾ هڪ ٻئي جي لاءِ محبت پيدا ڪري ٿو.

آخر ۾ ”كَذَٰلِكَ يُبَيِّنُ اللَّهُ لَكُمُ آيَاتِهِ“ کان ٻڌايو ويو ته اهو محبت ۽ پيار وارو انعام ان کي ملندو جيڪو الله تعاليٰ جي بيان ڪيل هدايتن تي عمل ڪندو.

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ

۽ ٻي ته هجي اوهان مان هڪ جماعت جو سڏين چڱائيءَ ڏانهن ۽ امر ڪن نيڪيءَ جو وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ ﴿١٠٤﴾ وَلَا تَكُونُوا كَالَّذِينَ

۽ روڪين برائيءَ کان ۽ اهي ئي ڪامياب ٿيندڙ آهن ۽ نه هجو انهن وانگر جو تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَٰئِكَ

جدا جدا ٿيا ۽ اختلاف ڪيائون ان کان پوءِ جو آيا انهن وٽ روشن دليل ۽ اهي

لَهُمْ عَذَابٌ عَظِيمٌ ﴿١٠٥﴾

انهن لاءِ آهي عذاب وڏو.

تفسير

مٿي ٻڌايو ويو ته پاڻ ۾ تقويٰ جيئن تقويٰ جو حق آهي پيدا ڪيو ۽ ٻڌيءَ ۽ اتفاق سان هڪ مضبوط ۽ مستحڪم قوت ٿي ميدان ۾ اچو ۽ هتي ٻڌايو ٿو وڃي ته صرف پاڻ متقي بنجي نه ويهو پر ٻين کي چڱائي چوڻ، براين کان روڪڻ ۽ انهن جي

اصلاح جي ڪوشش ڪرڻ به اوهان جي ذميواري آهي.

امام احمد بن حنبل عليه الرحمة حضرت حذيفة بن اليمان رضي الله تعالى عنه کان روايت آندي آهي ته رسول الله صلى الله عليه وسلم جن فرمايو ”وَالَّذِي نَفْسِي بِيَدِهِ لَتَأْمُرَنَّ بِالْمَعْرُوفِ وَلَتَنْهَوْنَ عَنِ الْمُنْكَرِ أَوَلَيْسَ كُنَّ اللَّهُ أَنْ يَنْعَثَ عَلَيْكُمْ عِقَابًا مِنْ عِنْدِهِ ثُمَّ لَتَدْعُوهُ فَلَاسْتَجِيبَ لَكُمْ“ (۱) يعني ان ذات جو قسم آهي جنهن جي قدرتي هٿ ۾ منهنجو ساهه آهي ته اوهان ضرور نيڪيءَ جو امر ۽ برائيءَ کان روڪ ڪندا رهو ۽ جيڪڏهن نه ته ويجهي آهي هيءَ ڳالهه جو الله تعالى (گنهگارن سان گڏ) اوهان تي به پاڻ وٽان عذاب موڪلي ڏيندو پوءِ اوهان ان کان دعا گهرندؤ ته به قبول نه ڪندو.

هڪ غلطيءَ جو ازالو

هن وقت مسلمانن ۾ عام رواج آهي ته جيڪڏهن ڪو ماڻهون ڪنهن کي چڱائي چوندو آهي ته ٻيا وچ ۾ دخل ڏيندي ان کي روڪيندي چوندا آهن ته ميان! سڀ ڪنهن جي مرضي تون چو ٿو چڱائي چوڻ؟ مٿين حديث شريف تي غور ڪيو ته چڱائي چوڻ ۽ برائيءَ کان روڪڻ لاءِ ڪيڏو نه تاڪيد آهي.

فائدو

قرآن پاڪ جي آيت ۽ حديث شريف مان ثابت ٿيو ته امت جي هر فرد تي نيڪيءَ جو امر ڪرڻ ۽ برائيءَ کان روڪڻ لازم آهي پر ٻين شرعي حڪمن وانگر هن ۾ به طاقت ۽ وسعت تي مدار آهي.

چڱائيءَ چوڻ ۽ برائيءَ کان روڪڻ لاءِ ضروري ڳالهه

نيڪيءَ جو امر ۽ برائيءَ کان منع اهو ڪري جنهن کي صحيح نموني نيڪيءَ ۽ برائيءَ جي ڄاڻ ۽ سڃاڻ هجي، ائين نه ٿئي جو چڱي ڪم کي برو ۽ بري ڪم کي چڱو سمجهي پنهنجي شريعت ٺاهيو ويٺو هجي.

هن زماني ۾ ڪيترا جاهل وعظ ڪرڻ لاءِ هلندا وتندا آهن جن کي قرآن ڪريم ۽ حديث جي ڄاڻ بلڪل نه هوندي آهي. يا ڪيترا عام ماڻهو ڪنهن ٻڌي سڌي ڳالهه تي ضد ڪري ويهي رهندا آهن اهو به سراسر غلط آهي ضرورت ان ڳالهه جي آهي ته هن امت ۾ هر وقت اهڙي جماعت موجود هجي جيڪا علم، عمل، ظاهر، باطن

سيرت ۽ ڪردار ۾ حضور عليه الصلوة والسلام جن جي فيض جي ڪامل مظهر هجي ۽ اسلامي علمن جي مهارت سان گڏ سيرت جي پاڪيزگي، ڪردار جي پڪائي، ظاهر ۽ باطن ۾ هڪجهڙائي رکي ۽ اهو ڪم ايترو آسان به ناهي ان لاءِ مالي قرباني، ايماني فراست، قلبي بصيرت ۽ روحاني تربيت جي سخت ضرورت آهي تاريخ شاهد آهي ته جيستائين اهڙا فرد تيار ٿيندا رهيا ته علم ۽ عمل جي گلشن سدائين بهار رهي.

جيستائين مدرسن ۾ مخدوم محمد هاشم نٿوي، شاهه فقير الله علوي شڪارپوري، مولانا محمد هاشم نواب شاهي، مخدوم علامه ابو الحسن ڏاهري، علامه ابو الحسن سندي، علامه عبدالواحد سيوستاني حضرت علامه قبله امير احمد شاهه حسيني اميناڻوي، استاذي علامه مولانا الحاج محمد صاحب اڪٽرائي، مولانا محمد صالح ۽ مولانا محمد داؤد بگهيه مورائي، مولانا محمد عثمان ميمڻ مورائيءَ جي ڏاڏي مولانا محمد اسماعيل صاحب ۽ مولانا عبدالغفور همايونيءَ جهڙا عالم هيا ته ڇا ڇا نه علم جا گوهر نڪتا، ۽ درگاهن ۾ جيستائين سلطان اولولياءِ محمد زمان لنواريءَ وارا، حضرت مولانا عبدالرحيم گرهوڙي، حضرت خواجه محمد يوسف ڪنياروي، حضرت سيد محمد شاهه ڏاڪري، حضرت سيد محمد راشد روزي ڌڻي، حضرت مولانا محمد قاسم مشوري، حضرت مخدوم محمد نوح هالاڻي، حضرت پير محمد عبدالغفار رحمت پوري لاڙڪاڻي، حضرت مولانا غلام محمد ملڪاڻي، حضرت خواجه محمد اسماعيل پريالوي ۽ سيدي و مرشدي حضرت خواجه الهه بخش ڪنڊياروي مرشدي ۽ مخدومي حضرت خواجه محمد طاهر الله آبادي (مدظلہ) جهڙا جوان هيا ۽ آهن ته ڇا ڇا نه صالح ۽ متقي پانها وجود ۾ آيا ۽ ايندا رهن ٿا جن جي فيض سان ڪفر جا مرڪز اسلام جي نور سان روشن ٿيندا رهيا ۽ ٿيندا رهن ٿا انهن جي همٿن سان ئي حق جي قوت باطل جي قلعي کي مطيع ڪندي رهي آهي پر هاڻي ڪن درگاهن جي حالت ته چوڻ جهڙي ئي ناهي. شال الله تعاليٰ رحمة للعالمين صلي الله عليه وسلم جن جي صدقي رحم ۽ ڪرم ڪري سڀني مسلمانن کي هدايت ڪرڻ فرمائي.

وَلَا تَكُونُوا - ڪان - اَلْبَيِّنَاتُ تائين هنن لفظن ۾ مسلمانن کي فرقي

بنديء ۽ اختلاف کان روکيو ويو آهي جيئن يهودي ۽ نصاريٰ پنهنجي ديني اصول کي پويان اڇلائي ست سؤ ستاويهن (۷۲۷) فرقن ۾ ورهائجي تباهه ٿي ويا. (معاذالله) تئين اڄ مسلمان سڏائڻ وارا به حضور عليه الصلوة والسلام جن جي ذات ۽ سندن صحابن رضی اللہ تعالیٰ عنہم جي شخصيتن تي حملا ۽ انهن جي گستاخي ڪري ڪيترن فرقن ۾ ورهائجي ويا آهن، ۽ انهن اختلاف جي ڪري اسلام جي صحيح خدمت کي سخت ڏک رسيو آهي.

”وَأُولَٰئِكَ لَهُمْ عَذَابٌ عَظِيمٌ“ ۽ انهن لاءِ وڏو عذاب آهي، هنن لفظن ۾ اسلام جي طاقت ٽوڙي مسلمانن کي ٽولن ۾ ورهائڻ وارن کي تنبيه ڪيل آهي ته اهي دنيوي سڀين مالن تي خوش نه ٿين، انهن لاءِ دنيا ۽ آخرت ۾ عذاب آهي. دنيا ۾ ته ان عذاب جو مشاهدو هر ڪو ڪري رهيو آهي جو الله جل جلاله کي نه مڃڻ وارا ملحد ۽ دهر يا مسلمانن کي تباهه ڪري رهيا آهن ۽ مسلمان صفا بي وس ۽ بي حس لڳا پيا آهن. هنن آيتن مان هي فائدا حاصل ٿيا.

فائدو ۱

”وَلَتَكُنَّ مِنْكُمْ أُمَّةٌ“ مان ثابت ٿيو ته ديني ڳالهه ڪندڙن ۾ به پورو پورو دين جو عالم هجڻ فرض ڪفايه آهي فرض عين نه آهي. جيڪڏهن هر شهر مان صرف هڪ عالم ٿي پوي ته به ڪافي آهي.

فائدو ۲

اهو به ثابت ٿيو ته ديني ڳالهه ۾ هڪ جڻي جو قول به قبول آهي ڇو ته اهو عالم ته هڪڙو هوندو پر ان جي ڳالهه عوام کي مڃڻي آهي.

فائدو ۳

اهو به ثابت ٿيو ته دين جي عالم کي دين جي دعوت قوم ۽ عمل پنهني سان ڏيڻ لازمي آهي، ”وَأُولَٰئِكَ هُمُ الْمُفْلِحُونَ“ هن مان ثابت ٿيو ته تبليغ ڪرڻ وارو عالم ڪامياب ۽ تبليغ ڪرڻ پلو جهاد آهي. تلوار جو جهاد به ان دين جي تبليغ کي آسان ڪرڻ جي لاءِ هوندو آهي. تلوار قرآن ڪريم جي لاءِ رستو صاف ۽

هموار ڪندي آهي ۽ قرآن تلوار کي غلط استعمال ٿيڻ کان روڪيندو آهي.

سوال

جڏهن اختلاف ڪرڻ سٺو نه آهي ته پوءِ اصحابن رضي الله تعالى عنهم جا پاڻ ۾ اختلاف ڇو ٿيا هئا؟

جواب

برو اختلاف اهو آهي جنهن ۾ نفسانيت هجي حق طلبي نه هجي جيئن يهودين ۽ نصارن ۾ هو يا عام مسلمانن ۾ آهي. باقي اصحابن ڪرامن جو اختلاف حق طلبيءَ لاءِ هو. جيڪڏهن ان ۾ ڪو اصحابي رضي الله تعالى عنه صحيح نه به هو ته به ان تي ملامت نه آهي ڇو ته اها اجتهدادي خطا آهي جنهن ۾ به مجتهد کي هڪ درجو ملندو آهي.

عبد بن حميد پنهنجي مسند ۾، دارمي، ابن ماجه، عبدريءَ الجمع بين الصحيحين ۾، ابن عساکر ۽ حاکم حضرت عمر بن خطاب رضي الله تعالى عنه کان روايت آندي آهي ته رسول الله صلى الله عليه وسلم جن فرمايو: "سَأَلْتُ رَبِّي عَنِ اخْتِلَافِ اصْحَابِي مِنْ بَعْدِي فَأَوْحَى إِلَيَّ اللَّهُ يَا مُحَمَّدُ! إِنَّ اصْحَابَكَ عِنْدِي كَالْتَجْوِمِ بَعْضُهَا أَقْوَى مِنْ بَعْضٍ وَفِي رِوَايَةٍ بَعْضُهَا أَضْوَمُ مِنْ بَعْضٍ وَلِكُلِّ نُوْرٍ قَمَرٌ أَخَذَ بِشَيْءٍ مِمَّا هُمْ عَلَيْهِ مِنْ اخْتِلَافِهِمْ فَهُوَ عِنْدِي عَلَى هُدًى" يعني مون کان پوءِ منهنجي اصحابن جي اختلافن جي باري ۾ مون پنهنجي رب کان پڇيو الله تعالى وحي موڪلي فرمايو ته اي محمد (ﷺ)! تنهنجا اصحاب مون وٽ تارن وانگر، هڪٻين کان قوي آهن ۽ هڪ روايت ۾ آيو ته هڪڙا ٻين کان وڌيڪ روشن آهن ۽ سڀني لاءِ نور آهي، پوءِ جنهن ماڻهوءَ به انهن واري اختلافي مسئلن ۾ انهن مان ڪنهن کي اڳواڻ ڪري ورتو ته اهو مون وٽ هدايت تي آهي. علامه ثناء الله پاني پتيءَ ٿورو اڳتي لکيو آهي ته بيهقيءَ ۽ ابن سعد آندو آهي ته رسول الله صلى الله عليه وسلم جن جي اصحابن جو اختلاف الله جي پانهن لاءِ رحمت آهي (۱). علامه قرطبيءَ لکيو آهي ته رسول الله ﷺ جن فرمايو آهي "اِخْتِلَافُ أُمَّتِي رَحْمَةٌ" منهنجي امت جو (تحقيقي ۽ علمي) اختلاف رحمت آهي. منع ڪيل اهو اختلاف آهي

جيڪو فساد جو سبب بنجي.

يَوْمَ تَبْيَضُّ وُجُوهُ وَتَسْوَدُّ وُجُوهُ فَأَمَّا الَّذِينَ اسْوَدَّتْ

ان ڏينهن اڃا ٿيندا ڪجهه منهن ۽ ڪارا ٿيندا ڪجهه منهن پوءِ پر اهي شخص جو ڪارا ٿيندا

وُجُوهُهُمْ قَدْ أَكْفَرْتُمْ بَعْدَ إِيمَانِكُمْ فَذُوقُوا الْعَذَابَ بِمَا كُنْتُمْ

منهن انهن جا (جيرويندن ته) ڇا ڪفر ڪيو؟ ايمان آڻڻ کان پوءِ - پوءِ چڪو عذاب (جو مزو) انهيءَ سببان

تَكْفُرُونَ ﴿١٠٦﴾ وَأَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ

جو ڪفر ٿي ڪيو ۽ پر اهي (شخص) جو اڃا تيا منهن انهن جا پوءِ الله جي رحمت ۾ رهندا

هُمْ فِيهَا خَالِدُونَ ﴿١٠٧﴾ تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ وَمَا

اهي ان ۾ هميشه هوندا. اهي آيتون الله جون آهن. پڙهون ٿا اهي اوهان جي اڳيان حق سان ۽ ناهي

اللَّهُ يُرِيدُ ظُلْمًا لِّلْعَالَمِينَ ﴿١٠٨﴾ وَلِلَّهِ مَا فِي السَّمَوَاتِ وَمَا فِي

الله جو (شان) جو ارادو ڪري ظلم جو جهانن لاءِ ۽ خاص الله جو آهي جيڪي آسمانن ۾ آهي ۽ جيڪي

الْأَرْضِ وَإِلَى اللَّهِ تُرْجَعُ الْأُمُورُ ﴿١٠٩﴾

زمين ۾ آهي ۽ الله ڏانهن موٽايا ويندا سڀ ڪم.

تفسير

هنن آيتن ۾ ٻڌايو ويو آهي ته قيامت جي ڏينهن هر مومن ۽ ڪافر جي سڃاڻپ انهن جي منهن جي ڪيفيت سان ٿيندي. ڪنهن کان پڇڻ جي ضرورت نه پوندي جن جون دليون الله تعاليٰ ۽ ان جي حبيب عليه الصلوة والسلام جي محبت، عشق، اطاعت ۽ اتباع جي نور سان روشن هونديون انهن جا منهن به روشن، اڃا ۽ چمڪدار هوندا ۽ جن جي اندر ۾ برا عقيدا ۽ الله جل جلاله ۽ ان جي پياري حبيب رسول مقبول صلي الله تعاليٰ عليه وسلم ۽ اصحابن ۽ اهلبيتن ۽ ولين جي عداوت، بغض ۽ ڪينو هوندو

قيامت ۾ انهن جا سندن اندر وانگر منهن به کارا هوندا. بعضي علماء فرمايو آهي جيڪا فرحت ۽ خوشيءَ جي كيفيت مومنن کي ڪاميابي ۽ چوڻڪاري ملڻ جي ڪري سندن منهن تي ظاهر هوندي ان کي منهن جو اڇو هجڻ سڏيو ويو آهي، ۽ جيڪا مايوسي ڪافرن ۽ فاسقن کي الله تعاليٰ جي رحمت کان محروم هجڻ جي ڪري نصيب ٿيندي ان جي اثر کي انهن جي منهن جو ڪارو هجڻ سڏيو ويو آهي. مفسرن لکيو آهي ته جڏهن قيامت جي ڏينهن مومن پنهنجا عملناما پڙهندا ۽ ان ۾ نيڪيون گهڻيون ڏسي خوش ٿيندا ته انهنجو منهن خوشيءَ ۾ چمڪندو ۽ ڪافري منافق جڏهن پنهنجن عملنامن ۾ ڪا رايون گهڻيون لکيل ڏسندا ته سندن منهن ڪارا ٿي ويندا. ڪن جو چوڻ آهي ته جڏهن قيامت جو ڏينهن ٿيندو ته الله تعاليٰ مومنن کان پڇندو ته اوهان جو رب ڪهڙو آهي؟ عرض ڪندا ته الله جل جلاله، اسان جو رب آهي. الله تعاليٰ فرمائيندو ته جيڪڏهن ان کي ڏسندو ته سڃاڻندو؟ عرض ڪندا ته هاڻو. بلڪل سڃاڻنداسين پوءِ الله تعاليٰ جو ديدار ڪندا ۽ ڏسڻ سان سجدي ۾ ڪري پوندا ۽ انهن جا منهن برف وانگر اڇا ٿي چمڪندا. پر منافق ۽ ڪافر نه ڏسندا ۽ نه سجدو ڪري سگهندا، انهن جا منهن ڪارا ٿي ويندا (۱) مقصد ته بي دينن جا ٽولا قيامت ۾ پري کان پڌرا هوندا.

سوال

امام بخاريءَ حضرت سهل بن سعد رضي الله تعالى عنه کان روايت آندي آهي ته قال رسول الله صلى الله عليه وآله وسلم "إِنِّي فَرَطُكُم عَلَى الْحَوْضِ مَنْ مَرَّ عَلَى شَرَبَ وَمَنْ شَرَبَ لَمْ يَظْمَأْ أَبَدًا- لَيَرَدَنَّ عَلَى أَقْوَامٍ أَعْرَفُهُمْ وَيَعْرِفُونِي ثُمَّ يُحَالُ بَيْنِي وَبَيْنَهُمْ" (وفي رواية أبي سعيد الخدري) "فاقول انهم مني فيقال انك لاتدري ما احدثوا بعدك فاقول سحقاً سحقاً لمن غير بعدي" (۲) يعني رسول الله صلى الله عليه وسلم جن فرمايو ته مان اوهان جو حوض (ڪوثر) تي اڳواڻ آهيان جيڪو مون وٽان لنگهندو اهو (ان حوض جو پاڻي) پيئندو ۽ جنهن پيئو اهو وري اصل اڃ محسوس نه ڪندو ۽ مون وٽ اهڙيون قومون اينديون جو مان انهن کي سڃاڻان ٿو ۽ اهي مون کي سڃاڻن ٿا ان کان پوءِ مون کان جدا ڪيا ويندا (حضرت ابو سعيد خدريءَ جي روايت ۾ آهي ته) پوءِ مان چونڊس ته اهي مون مان آهن (چڏيو ته حوض ڪوثر مان پيڻ) پوءِ مون کي چيو ويندو ته اوهان کي

خبر نه آهي ته انهن اوهان کان پوءِ ڇا نئون ڪم ڪيو هو پوءِ مان چوندس ته هلاڪت آ هلاڪت ان لاءِ جنهن مون کان پوءِ (دين ۾) ڦير ڦار ڪئي.
ڇا حضور صلي الله عليه وسلم جن انهن کي ڪو نه سڃاڻندا جو فرمائيندا ته اهي منهنجا آهن يا انهن جا منهن ڪارا نه هوندا؟

جواب

حضور صلي الله عليه وسلم جن انهن کي سڃاڻندا پر ائين چوڻ ته اهي مون مان آهن انهن کي شرمسار ڪرڻ لاءِ هوندو جيئن قرآن پاڪ ۾ آهي ته قيامت جي ڏينهن ڪافر کي چيو ويندو ”ذُقْ إِنَّكَ أَنْتَ الْعَزِيزُ الْكَرِيمُ“ (عذاب) چڪ بيشڪ تون عزت وارو، شان وارو آهين، ڇا اهو ڪافر عزت وارو هوندو؟ نه هرگز نه، پر ان کي شرمسار ڪرڻ لاءِ الله تعاليٰ ائين حڪم ڪندو. ائين حضور صلي الله عليه وآله وسلم جن به حوض تي اچڻ واري لاءِ فرمائيندا ته ”اهي منهنجا آهن“ جن منهنجي دين جي بي قدري ڪئي هئي ”فَأَمَّا الَّذِينَ اسْوَدَّتْ وُجُوهُهُمْ“ ”اَكْفَرْتُمْ بَعْدَ إِيمَانِكُمْ“ هنن لفظن سان الله تعاليٰ پاڻ خطاب ڪندڙ يا ان جا ملائڪ يا انبياءِ ڪرام يا سڀئي مسلمان هوندا. رهيو سوال ته ڪنهن کي ائين چوندا. حضرت امام حسن بصري عليه الرحمة فرمايو آهي ته منافقن کي چوندا جن زبان سان ايمان آڻي دل سان ايمان نه آندو هو. سيدنا ابوبڪر صديق رضي الله تعاليٰ عنه فرمايو ته اهو مرتدن سان خطاب هوندو جيڪي مسلمان ٿي وري ڪافر ٿيا هوندا (۲) اهل ڪتاب يهودي ۽ نصاريٰ به پنهنجن نبين عليهم الصلوة والسلام تي ايمان آڻڻ جي دعويٰ ڪندڙ آهن. انهن نبين عليهم الصلوة والسلام حضور عليه الصلوة والسلام جن جي اچڻ لاءِ بشارتون ڏنيون هيون. جيڪي پهريان ته اهي تسليم ڪيو وينا هئا پر جڏهن حضور عليه الصلوة والسلام جن آيا ته انڪار ڪري ويهي رهيا انهن کي به ائين چيو ويندو. آخر ۾ انهن کي ملڻ واري سزا جو بيان آهي ته انهيءَ بي ايمانيءَ ۽ ڪفر جي ڪري عذاب ۾ رهو.
”وَأَمَّا الَّذِينَ ابْيَضَّتْ وُجُوهُهُمْ فَفِي رَحْمَةِ اللَّهِ“
ان رحمت مان مراد جنت آهي ڇو ته جنت صرف عمل سان نه ملندي

پر عمل کان پوءِ الله تعالى جي رحمت سان ملندي ۽ جنت ۾ اها جاء آهي جتي الله تعالى هر قسم جي رحمت سان انتظام ڪيا آهن ”هَمْ فِيْهَا خَالِدُونَ“ يعني اها رحمت دنياوي نعمتن وانگر عارضي نه هوندي بلڪ دائمي هوندي جنهن ۾ هميشه هوندا نه انهن تي موت ايندو نه جنت فنا ٿيندي ۽ نه ان مان ڪڍيا ويندا.

”تِلْكَ آيَاتُ اللَّهِ تَتْلُوْهَا عَلَيْكَ بِالْحَقِّ“ ۾ الله تعالى پنهنجي حبيب عليه الصلوة والسلام جن کي خطاب ڪندي فرمايو آهي ته اهي الله جل شانہ جي پاڪ ڪلام جون آيتون اوهان جي اڳيان پڙهيون ٿيون وڃن جيڪي سراسر حق آهن انهن ۾ ڪو شبهو نه آهي. آخر ۾ ٻڌايو ويو آهي ته ”وَمَا اللَّهُ يُرِيدُ ظُلْمًا لِّلْعَالَمِينَ“ (۱) ۽ الله تعالى پنهنجن پيدا ڪيلن جهانن سان ظلم ڪرڻ جو ارادو نه ٿو ڪري يعني ظلم ڪندو ته ناهي پر ظلم جو ارادو به نه ڪندو آهي ۽ نه ڪنهن جي اخلاص واري عمل جو ثواب گهٽائيندو آهي ۽ نه ڪنهن کي گناهه جي قدر کان وڌيڪ سزا ڏيندو آهي ۽ جڏهن ته ڪفر ڪرڻ وڌي ۾ وڏو گناهه آهي ته ان جي سزا به وڌي ۾ وڌي آهي يعني هميشه جهنم ۾ رهائڻ، ان جو هر حڪم ٻانهن جي تربيت لاءِ هوندو آهي جيڪو معاملو ڪنهن سان آهي اهو عين حڪمت ۽ مصلحت جي موافق آهي.

”وَلِلَّهِ مَا فِي السَّمٰوٰتِ وَمَا فِي الْأَرْضِ وَإِلَى اللَّهِ تُرْجَعُ الْأُمُورُ“ يعني جڏهن هر شيءِ الله جي پيدا ڪيل ۽ ان جي ملڪيت آهي ۽ سڀئي ڪم آخر ۾ ان ڏانهن موٽايا ٿا وڃن ته اهو ظلم ڇو ۽ ڇا لاءِ ڪندو.

هتي هي فائدو حاصل ٿيا

فائدو

الله تعالى جي مقبول ٻانهن کي الله تعالى جو اهڙو قرب حاصل هوندو آهي جو انهن جي ڪم کي الله تعالى پاڻ ڏانهن نسبت ٿو ڪري جيئن ”تَتْلُوْهَا“ (اسين ٿا تلاوت ڪيون انهن کي) حالانڪ تلاوت ته جبرئيل ٿي ڪئي ان ٿي مجازي معنيٰ سان الله تعالى جا مقبول ٻانهن الله تعالى جي ڪم کي پاڻ ڏي نسبت ڪندا آهن جيئن بيبي مريم رضي الله تعالى عنها کي جبرئيل امين چيو ”لَا هَبْ لَكَ غُلَامًا زَكِيًّا“ (۱) (مان تو وٽ

ان لاءِ آيو آهيان ته توکي پاڪ، صاف پٽ ڏيان) حالاتڪ پٽ ڏيڻ وارو ته الله تعاليٰ آهي. صلح حديبيه جي وقت اصحابن سڳورن حضور صلي الله عليه وسلم جن جي بيعت ڪئي هئي ته الله تعاليٰ فرمايو ”اِنَّمَا يَبَايَعُونَ اللَّهَ“ (۱) اهي الله جي بيعت ٿا ڪن. بدر جي جنگ ۾ حضور صلي الله عليه وآله وسلم جن ڪافرن کي پٿريون اڇلائي هنيون ته الله تعاليٰ فرمايو ”وَمَا رَمَيْتَ اِذْ رَمَيْتَ وَلَكِنَّ اللَّهَ رَمَى“ (۲) اوهان جنهن وقت پٿريون اڇلائي هنيون ته اهي اوهان نه پر الله اڇلائي هنيون.

فائدو ۲

نبي ڪريم صلي الله تعاليٰ عليه وسلم جن خالق ۽ مخلوق جي وچ ۾ واسطو ۽ وڏو وسيلو آهن جيڪڏهن هيءُ وڏو واسطو وچ ۾ نه هجي ها ته اسان کي قرآن، ايمان ۽ عرفان جي هوا به نصيب نه ٿئي ها حضور صلي الله عليه وسلم جن لاءِ آيو ”تَلُّوا عَلَیْكَ“ (اسين ٿا اوهان جي اڳيان تلاوت ڪريون) ۽ اسان لاءِ آيو ”يَتَلُّوا عَلَیْهِمْ“ (نبي ڪريم صلي الله عليه وسلم جن) ٿا تلاوت ڪن انهن جي اڳيان.

فائدو ۳

”بِالْحَقِّ“ مان ثابت ٿيو ته قرآن ڪريم جون آيتون پاڻ به حق آهن ۽ انهن کي نازل ڪندڙ رب به حق آهي. اٿڻ وارو جبرئيل امين، وٺڻ وارو محبوب عليه الصلوة والسلام، پڙهڻ وارا، ۽ دنيا جي ڪنڊ ڪڙڇ ۾ پچائڻ وارا اصحاب سيئي حق آهن. بلڪ قرآن جي لهڻ وارو زمانو ۽ جنهن جاءِ تي قرآن لٿو اهي به سڀ حق آهن. اعليٰ حضرت مولانا شاه احمد رضا خان صاحب عليه الرحمة فرمايو آهي

نور آيا نور لایا نور پر نوراني رات
اسلئے رمضان کا سارا مهينه نور ہے
جس طرف کواڻه گئي عالم منور هو گئے
میں تیری آنکھوں کے صدقہ ان میں کتنا نور ہے

جيئن سج جيڏانهن به توجهه ڪندو آهي ته رات مان ڏينهن ڪري ڇڏيندو آهي تيئن مصطفيٰ ڪريم صلي الله عليه وسلم جن به جيڏانهن توجهه فرمائيندا آهن اوڏانهن ايمان، عرفان، تقويٰ ۽ حقانيت جو سج اڀرندو ۽ ڏينهن ٿيندو آهي.

فائدو ۴

”الله“ ۾ لام تملڪ جو يعني مالڪ بناڻڻ جو آهي معنيٰ جيڪا شيءِ آسمانن ۽ زمينن ۾ آهي اها سڀ الله تعاليٰ جي حقيقي ۽ مخلوق جي عارضي ملڪيت آهي مخلوق کي انهن جو مالڪ سڏڻ مجازا آهي شرڪ ناهي. جيئن ٻيا انسان ڪيترن شين جا مالڪ سڏائين ٿا حالانڪ حقيقت ۾ اهي سڀ شيون الله تعاليٰ جي ملڪيت آهن حضور عليه الصلوٰه والسلام جن لاءِ به چوڻ ته محبوب اسان جو مالڪ آهي مجازا جائز آهي ڪفر نه آهي اعلىٰ حضرت عليه الرحمه فرمايو آهي.

مين تو مالڪ هي ڪهون گا ڪه هو مالڪ ڪي حبيب

يعني محبوب اور محب مين نهين ميرا تيرا

علامه قاضي عياض عليه الرحمه لکيو آهي ته قال سهل من لم ير ولايه الرسول (ﷺ) عليه في جميع الاحوال ويرى نفسه في ملكه صلى الله عليه وسلم لا يذوق حلاوة سنته يعني جنهن پنهنجي مٿان رسول الله صلى الله عليه وسلم جن جي والي هجڻ ۽ پنهنجي وجود کي سندن ملڪيت ۾ نه ڏٺو. اهو سندن سنت جو مٿان نه چڪي سگهندو. علامه شهاب الدين خفاجي عليه الرحمه الشفا جي شرح ۾ هنن لفظن جي وضاحت ڪندي لکيو آهي ته: اي يملڪه حتيٰ ڪانه عبده صلى الله عليه وسلم (۱) يعني حضور صلى الله عليه وسلم جن کي پنهنجو ائين مالڪ آقا سمجهي ڄڻ پاڻ سندن خريد ڪيل ٻانهو آهي.

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ

آهيو اوهان ٻلي امت جو ظاهر ڪئي ويئي ماڻهن جي (پلائيءَ ۽ هدايت) لاءِ حڪم ٿا ڪيون ڪي، جو ۽ روڪيو ٿا

عَنِ الْمُنْكَرِ وَتُؤْمِنُونَ بِاللَّهِ وَلَوْ آمَنَ أَهْلُ الْكِتَابِ لَكَانَ

برائيءَ کان ۽ ايمان ٿا آڻيو الله تي ۽ جيڪڏهن ايمان آڻين ها اهل ڪتاب ته هجي ها

خَيْرًا لَهُمْ مِنْهُمْ الْمُؤْمِنُونَ وَأَكْثَرُهُمُ الْفَاسِقُونَ ⑪

پلو انهن جي لاءِ ڪي انهن مان ايمان وارا آهن ۽ گهڻا انهن مان فاسق آهن.

شان نزول

حضرت عكرمه کان روایت آهي ته هڪ ڀيري ڪجهه يهودين، حضرت عبدالله بن مسعود، ابي بن كعب، معاذ بن جبل ۽ حذيفه جي آزاد ڪيل غلام سالم ۽ ٻين انصارن رضي الله تعالى عنهم کي چيو ته اوهان مسلمانن ۾ ڪهڙي خوبي ڏئي؟ جو اسان کي ڇڏي انهن سان ملي ويا آهيو اصحابن جواب ۾ چيو ته مسلمانن جو دين ڀلو دين ۽ اهي امتن ۾ ڀلي امت ۽ انهن جو نبي عليه الصلوة والسلام ٻين نبين عليهم الصلوة کان ڀلو آهي. يهودين چيو ته نه: يهوديت سڀني دينن کان ڀلو دين ۽ بني اسرائيل سڀني ماڻهن کان ڀلا آهن. خود قرآن ڪريم ۾ آهي ”وَأَنزَلْنَا عَلَيْكَ الْغُلَمَيْنَ“ (۱) ۽ پيشڪ مون اوهان کي جهانن تي فضيلت ڏني آهي. تڏهن الله تعالى يهودين جي رد ۽ انصارن جي تائيد ۾ هيءَ آيت نازل فرمائي (۲) ۽ حضرت ابن عباس رضي الله تعالى عنهما کان روایت آهي ته جڏهن يهودين مان حضرت عبدالله بن سلام، ثعلبه بن شيبه، اسيد بن عبيد ۽ ٻين ايمان آندو ته يهودين جي ڪن اڳواڻن ۽ ڪافرن چيو ته اسان ۾ بچڙا هي آهن جن پنهنجن وڏن جو دين ڇڏي محمدي دين قبول ڪيو آهي انهن جي رد ۾ هيءَ آيت نازل ٿي (۳) ۽ هن آيت ۾ اول ٻڌايو ويو آهي ته اي محمدي امتيئو! اوهان خير الامر جي جليل القدر لقب سان نوازيل آهيو جو جيتريون به امتون اڄ تائين وجود ۾ آيون آهن انهن سڀني کان ڀلا آهيو. علامه ثناء الله پاني پتيءَ عليه الرحمة لکيو آهي ته ان ڳالهه تي اجماع آهي ته سڀني امتن کان هيءَ امت ڀلي آهي ۽ انهن ۾ وري اصحاب سڳورا رضي الله تعالى عنهم سڀني کان ڀلا آهن. (۴)

نبوي حديثن مان هن امت جون ڀلايون

حديث (۱)

طبرانيءَ اوسط ۾ سهڻيءَ سند سان حضرت عمر بن خطاب رضي الله تعالى عنه کان روایت ڪئي آهي ته رسول الله صلى الله عليه وسلم جن فرمايو ”أَلَجَنَّةُ حَزَمَتْ

- (۱) سورة البقره آيت ۴۷ (۲) خازن ص ۲۷ جلد ۱ (۳) ڪمالين شرح اردو جلالين ص ۴۳۵ جلد ۱ (۴) مظهري ص ۱۱۳ جلد ۲

عَلَى الْأَنْبِيَاءِ حَتَّىٰ أَدْخَلَهَا وَحَرِّمَتْ عَلَى الْأُمَمِ حَتَّىٰ يَدْخُلَهَا أُمَّتِي" يعني جيستائين مان جنت ۾ داخل ٿيان تيستائين جنت ۾ ٻين نبين عليهم الصلوة والسلام تي حرام آهي ۽ جيستائين منهنجي امت جنت ۾ داخل ٿئي تيستائين جنت ۾ ٻين امتن تي حرام آهي.

حديث (۲)

طبرانيء اوسان ۾ حضرت ابن عباس رضي الله تعالى عنهما کان مرفوع روايت آندي آهي ته حضور صلي الله تعالى عليه وسلم جن فرمايو: "الْجَنَّةُ مُحَرَّمَةٌ عَلَىٰ جَمِيعِ الْأُمَمِ حَتَّىٰ أَدْخُلَهَا أَنَا وَأُمَّتِي الْأَوَّلُ فَالْأَوَّلُ" يعني بهشت سڀني امتن تي تيستائين حرام آهي جيستائين ان ۾ مان ۽ منهنجا امتي پهريون پوءِ پهريون ٿي داخل ٿيون.

حديث (۳)

ترمذيء سهڻي سند ۽ حاكم صحيح سند سان روايت آندي آهي ته رسول الله صلي الله تعالى عليه وسلم جن فرمايو: "أَهْلُ الْجَنَّةِ مِائَةٌ وَعِشْرُونَ صَفًّا ثَمَانُونَ مِنْهَا مِنْ هَذِهِ الْأُمَّةِ وَالْبَاقُونَ مِنْ سَائِرِ الْأُمَمِ" يعني جنت وارا هڪ سؤ ويهه (۱۲۰) صفون هوندا جن مان اسي (۸۰) هن امت مان هوندا ۽ باقي ٻين امتن مان. هنن حديثن لکڻ کان پوءِ علامه ثناء الله پاني پتيءَ لکيو آهي ته قلت رجال هذه الامة اكثر ارشادا واقوى تأثيرا في الناس بالجذب الي الله تعالى من رجال الامم السابقة وكان قطب ارشاد کمالات الولاية علي عليه السلام مابلغ احد من الامم السابقة درجت الاولياء الا بتوسط روحه رضي الله تعالى عنه ثم كان بتلك المنصب الائمة الكرام ابناءؤه الى الحسن العسكري وعبدالقادر الجيلاني ومن ثم قال ووقتي قبل قلبي قد صفالي" وهو علي ذالك المنصب الي يوم القيمة ومن ثم قال (شعر) افلت شمس الاولين وشمسنا ابد علي افق العلي لا تغرب (۱) يعني مان چوان ٿو ته هن امت جا مرد ڪامل اڳين امتن کان ارشاد جي لحاظ سان گهڻا ۽ ماڻهن ۾ الله ڏانهن ڇڪڻ جي لحاظ سان وڌيڪ قوت وارا آهن ۽ ولايت جي کمالات جو قطب ارشاد (حضرت) علي عليه السلام آهي اڳين امتن مان ڪوبه ولايت جي درجي کي حضرت عليءَ جي روح جي واسطي کان سواءِ نه پهتو هو. ان کان پوءِ سندس ان مرتبي تي سندن اولاد مان امام سڳورا پهتا تانجو حضرت امام

حسن عسڪري ۽ عبدالقادر جيلاني رحمۃ اللہ عليهما آيا ۽ ان جي ڪري ئي سيدنا عبدالقادر جيلاني عليه الرحمۃ فرمايو هو ته ”منهنجو وقت منهنجي دل جي طرفان مون لاءِ صاف ٿيو هو“ ۽ اهو حضرت ”عبدالقادر“ ان منصب تي قيامت تائين آهي ۽ ان جي ڪري ئي فرمايو اٿس ته ”اڳين جا سج لهي ويا ۽ اسان جو سج هميشه بلنديءَ جي چوٽين تي بيٺو آهي نه لهندو. هڪ پيري حضرت عبدالقادر جيلانيءَ وعظ ڪندي حضرت خضر (عليه السلام) کي ڏٺو ته اڏامندو پيو وڃي پاڻ ان کي سڏي فرمايائون ته ”قف يا اسرائيلي! واسمع كلام المحمدي- اي اسرائيلي بيهه محمدي ولي جو ٻول ٻڌيو وڃ. اهي لفظ ٻڌي حضرت خضر (عليه السلام) گوڏا پڇي ويٺو ۽ سندس وعظ ٻڌائين (۱)

فائدو

علامه ابن ڪثير لکيو آهي ته وانما حازت هذه الامۃ قصب السبق الي الخيرات بنبيها محمد صلوة الله وسلامه عليه فانه اشرف خلق الله واکرم الرسل على الله وبعثه الله بشرع کامل عظيم لم يعطه نبي قبله ولا رسول من الرسل (۲) يعني هيءَ امت ان مرتبي کي سندن نبي حضرت محمد صلوة الله وسلامه عليه جن جي واسطي سان پهتي آهي. بيشڪ پاڻ الله جي خلق ۾ وڏي شرف وارا ۽ رسولن ۾ وڏيءَ عزت وارا آهن. ڪين الله تعاليٰ اهڙي کامل وڏي شريعت سان موڪليو آهي جيڪا اڳ ۾ ڪنهن به نبي ۽ رسول کي عطا نه ٿي هئي. ان کان سواءِ هن امت جي پلي هجڻ جا هي به اسباب آهن. ۱- هڪ ته انهن جي زندگيءَ جو مقصد گهڻو پاڪ ۽ نهايت بلند آهي. اهي ان لاءِ ئي زنده ۽ ان لاءِ ئي ڪوشش ڪندڙ آهن ته حق ۽ سج هميشه مٿي هجي هدايت عامر باطل ختم ۽ سهڻن اخلاقن کي مقبوليت حاصل ٿئي. دنيا جي طاقتور انسان کي ظالم ۽ مسڪين ۽ ڪمزور کي مظلوم ڪري ڇڏڻ واريون حيواني رسمون ۽ رواج مٽي ختم ڪري ڇڏين. سڀ کان وڌيڪ سچي ڳالهه هيءَ آهي ته الله تعاليٰ جي توحيد تي پاڻ به ايمان آڻين ٿا ۽ ٻين کي به چون ٿا نيڪيءَ جو امر ڪرڻ، برائي کان روڪڻ، الله تعاليٰ تي ايمان رکڻ واري ڳالهه جيتوڻيڪ اڳين امتن ۾ به هئي پر جيڪو امر بالمعروف جو شان ۽ نهی عن المنکر جو جلال ۽ الله تعاليٰ تي ايمان آڻڻ جو گهرو ڪمال هن امت کي عطا ٿيو آهي اهو ڪنهن کي به نه مليو آهي. جنهن همت، خلوص ۽ قربانيءَ سان هنن اهو امانت جو بار کنيو آهي ائين ڪنهن به نه کنيو آهي ان

جي ڪري هيءَ امت ان ڳالهه جي صحيح حقدار آهي ته اقوام عالم ۾ انهن تي افضليت جو تاج رکيو وڃي. ۲- ٻيو ته ٻين قومن ۽ امتن جي هدايت واري فيض کان محدود علائقو ۽ مخصوص قوم مقرر وقت تائين مستفيض ٿي سگهي. ۰ پر مصطفوي امت علي نبينا الصلوة والسلام جي قوم جو ڪڪر بحر ۽ ٻر، هيٺاهين ۽ مٿاهين، ڪاري ۽ اڇي، ويجهي ۽ پراهين هر خطي تي وسيو، وسي ٿو ۽ وسندو رهندو ۽ سڀني اڃايلن جي اڃ لاهيندو اها اها سخاوت آهي جنهن کان اڳين دنيا متعارف نه هئي.

سوال

شيعا چوندا آهن ته اصحاب ڪرام رضي الله تعالى عنهم (معاذ الله) غاصب ۽ ظالم هئا جبر ۽ تشدد انهن جو شيو ۽ معصومن جا مال ضبط ڪرڻ سندن دستور هو. حضور صلي الله تعالى عليه وسلم جن جي پياري حضرت علي ۽ سندن پياري نياڻيءَ فاطمه الزهراء رضي الله تعالى عنها جو حق کائي ويا. (الله تعالى اهڙي بهتان هڻڻ ۽ ان عقيدي رکڻ کان بچائي).

جواب

انهن کي سمجهايو ته قرآن ڪريم ۾ محمدي امت علي رسوله الصلوة والسلام جي جيڪا ڀلائي ۽ ڀلائيءَ جا وجهه بيان ڪيا ويا آهن انهن تي غور ڪيو ڇا هي امت غاصب ظالم ۽ لتيري هجڻ جي ڪري ڀلي آهي؟ يا ظلم جو شڪار رهڻ، جرئت، شجاعت ۽ بهادريءَ کان ايترو خالي هجڻ جي ڪري جو انهن جي اڳيان قرآن ڪريم جون آيتون مٿيون ويون، بلڪ شيوعن جي بقول پنهنجي طرفان آيتون ناهي قرآن ۾ وڌايون ويون، شرعي حڪمن ۾ تبديلي ڪئي ويئي پر تڏهن به ڀلارا ماڻ ۾ رهيا نه امر بالمعروف ڪيائون نه برائيءَ کان روڪيائون نه لڙيا نه وڙهيا نه ڪچيا ڇا ايڏا ڊيڄو ڀلاري امت ٿي سگهندا؟ ۽ جڏهن ٻئي ٽولا ڀلي امت ۾ نه آهن ته انهن کي الله تعالى ”خير امة“ ڀلي امت ڪيئن سڏيو؟ ڇا الله تعالى کي انهن جي باطن جي (معاذ الله) خبر نه هئي؟ يا انهن جي مستقبل جو علم نه هو ۽ ناواقفي ۽ بي علميءَ جي حالت ۾ انهن کي اهو اعزاز ڏنائين جنهن جا اهي لائق ئي نه هئا. يا (معاذ الله) چئو ته خدا تعالى کي خبر ته هئي پر هرو ڀيرو انهن جي خوشامد ڪيائين ۽ جڏهن ائين نه آهي ۽ يقيناً نه آهي ته پوءِ اهو ڇو

عقيدو رکڻو پوندو ته صحابه ڪرام جي خلاف جيڪو ڪجهه چيو ٿو وڃي سو نجو ڪوڙ ۽ اسلام دشمنن جي وڏي سازش آهي. الغرض ته هن آيت ۾ حضور عليه الصلوة والسلام جن جي امت جو شان ۽ مرتبو بيان ڪيو ويو آهي. جيئن پاڻ سڀني نبين جاسردار ۽ انهن کان پلا آهن تيئن سندن امت به ٻن وجهن جي ڪري سڀني امتن کان پلي آهي، خاص ڪري اصحاب سڳورا رضي الله تعالى عنهم ۱- هڪ ته جڏهن هرڪو سمجهدار ماڻهو پنهنجي محبوب ۽ پياري کي بچڙن ۽ برن ماڻهن جي صحبت ۾ نه ڇڏيندو آهي ۽ پنهنجي اولاد لاءِ به سٺو دوست، سٺو رشتو ۽ سٺي مائٽي تلاش ڪندو آهي ته نبي اڪرم صلي الله عليه وسلم جن لاءِ جيڪي الله تعالى گهر واريون ۽ اصحاب منتخب ڪيا هئا سي ڪيئن برا هوندا؟ يقيناً الله تعالى پنهنجي حبيب عليه الصلوة والسلام جن کي ساڻي ۽ گهر واريون به چوندي، منتخب ڪري عطا فرمايون آهن ”كُلًّا وَعَدَ اللَّهُ الْحُسْنَى“ (۱) چئي الله تعالى حضور عليه الصلوة والسلام جن جي سڀني صحابن کي جنتي بنايو ۽ ”أَمَتَحَنَ اللَّهُ قُلُوبَهُمْ لِلتَّقْوَى“ (۲) آزمايو الله سندن دلين کي تقويٰ لاءِ فرمائي انهن جو امتحان وٺي ”وَالزَّمَهُمْ كَلِمَةَ التَّقْوَى“ (۳) ۽ لازم ڪيائين انهن کي تقويٰ جو ڪلمو فرمائي انهن کي ڪاميابي جي ڊگري ڏئي ڇڏيائين ۲- پيو ته ”وَكُرْهُ إِلَيْكُمْ الْكُفْرَ وَالْفُسُوقَ وَالْعِصْيَانَ“ (۴) ۽ ناپسند بنايائين اوهان ڏانهن ڪفر ۽ فسق ۽ گناهه کي فرمائي الله تعالى انهن کي ڪفر، فسق ۽ گناهه کان پاڪ قرار ڏنو آهي.

فائدو

ڪنهن ڳالهه جي لاءِ جيڪڏهن قرآن ۽ حديث مان دليل نه ملي ته ان لاءِ مسلمانن جو اجماع به شرعي حجت آهي. امت جي علماء جي اتفاق سان ڪنهن مسئلي لاءِ ڪو فيصلو ڏيڻ سان ان فيصلي کي مڃڻ لازم آهي جيئن علامه رازي لکيو آهي ته احتج اصحابنا بهذه الآية ان اجماع الأمة حجة (۵) يعني هن آيت سان اسان جي علماء دليل ورتو آهي ته امت جو اجماع حجت آهي.

فائدو

هن سورة جي نائين (۹) رکوع ۾ ”وَإِذْ أَخَذَ اللَّهُ مِيثَاقَ النَّبِيِّينَ“ کان نبي ڪريم

- (۱) سورة الحديد آيت ۱۰ (۲) سورة الحجرات آيت ۳ (۳) سورة الفتح آيت ۲۶
(۴) الحجرات آيت ۷ (۵) تفسير كبير ص ۱۷۸ جزء ۸

صلی اللہ علیہ وسلم جن جي امامت ۽ جامعیت کبریٰ جو بیان هو. ڏهين (۱۰) رکوع ۾ ”إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ“ کان هن امت جي قبلي جي برتريءَ جو ذکر آيو يارهين (۱۱) رکوع ۾ ”وَاعْتَصِمُوا بِحَبْلِ اللَّهِ جَمِيعًا“ کان هن امت جي ڪتاب ۽ شريعت جي مضبوطيءَ جو ذکر آيو ۽ هاڻي هتي يارهين (۱۲) رکوع جي ابتدا کان هن امت جي خصوصي فضيلت ۽ عظمت بيان ڪئي ٿي وڃي.

”وَلَوْ أَمَنَ أَهْلُ الْكِتَابِ الْإِيهَ يَهُودِي ۽ نَصَارِي چوندا هئا ته جيڪڏهن اسان ايمان آڻينداسون ته اسان جي اڳواڻي ۽ وڏاڻپ ختم ٿي ويندي هتي انهن کي خبردار ڪيو ويو آهي ته سندن اهي انديشا غلط آهن. انهن جي عزت، برتري، بلندي ۽ ٻنهي جهانن جي سعادت ته ان ۾ آهي جو اهي ايمان آڻي، حق قبول ڪري دنيا ۽ آخرت ۾ عزت ۽ وقار حاصل ڪن. پر ان روشن حقيقت کي ٽورن سڃاڻي ايمان آندو آهي. اڪثر بي فرمان رهيا آهن.

لَنْ يَضُرَّوْكُمْ إِلَّا أَذًى وَإِنْ يُقَاتِلُوكُمْ يُؤْلُوكُمْ الْأَدْبَارُ

اصل نه نقصان ڏئي سگهندا اوهان کي سواءِ (زباني) ايذاء جي ۽ جيڪڏهن جنگ ڪندا اوهان سان ته ڦيرائي ڏيندا اوهان کي پٺيون

ثُمَّ لَا يَنْصُرُونَ ⑪ ضَرَبَتْ عَلَيْهِمُ الدَّلَّةُ أَيْنَمَا ثَقِفُوا إِلَّا بِحَبْلِ

ان کان پوءِ نه مدد ڪيا ويندا. هنڻي ويئي انهن تي ذلت (خواري) جتي به لڏا ويا مگر

مِّنَ اللَّهِ وَحَبْلِ مِّنَ النَّاسِ وَبَاءُوا بِغَضَبٍ مِّنَ اللَّهِ وَضَرَبَتْ عَلَيْهِمُ

الله جي عهد سان يا ماڻهن جي عهد سان ۽ حقدار ٿيا الله جي غضب جا ۽ هنڻي ويئي انهن تي محتاجي.

الْمُسْكَنَةُ ذَالِكَ بِأَنَّهُمْ كَانُوا يَكْفُرُونَ بِآيَاتِ اللَّهِ

اهو ان جي ڪري جو بيشڪ اهي ڪفر ڪندا هئا آيتن جي...

وَيَقْتُلُونَ الْأَنْبِيَاءَ بِغَيْرِ حَقٍّ ذَالِكَ بِمَا عَصَوْا وَكَانُوا يَعْتَدُونَ ⑫

۽ شهيد ڪندا هئا نبين کي ناحق اهو ان جي ڪري جو بي فرماني ڪيائون ۽ حد کان لنگهندا هئا.

تفسير

مديني پاڪ ۾ رهندڙ يهودي وڏي اثر رسوخ جا مالڪ هئا، انهن وٽ نه دولت جي کوٽ هئي ۽ نه جنگ جي سامان جي، انهن ۾ وڏا وڏا جنگي جوان به هئا جن خيبر جي پراڻهين علائقي تائين مضبوط قلعا ٺاهي ڇڏيا هئا، سندن زندگيءَ جي وڏي آرزو اها هئي ته اهي پرديسين ۽ مسڪينن مسلمانن کي ميتي ختم ڪري ڇڏين. پر الله تعاليٰ هنن آيتن ۾ حضور اڪرم ﷺ جن ۽ سندن اصحابن رضي الله تعالى عنهم کي تسلي ڏيندي ٻڌايو ته يهودي ان طاقت ۽ قوت جي هوندي به اوهان تي غالب ٿي نه سگهندا، وڌ ۾ وڌ اهي اهو ڪري سگهن ٿا جو اوهان کي زباني گندگار ڏئي اوهان جي دلين کي ڏک پهچائيندا ۽ جيڪڏهن ڪٿي دل جهلي جنگ لاءِ تيار ٿيا ته به جنگ جي ميدان ۾ اينديئي پوئين پيرين پڇندا.

”ضَرَبْتُ عَلَيْهِمُ الدَّلَّةَ“ کان ٻڌايو ويو ته ذلت ۽ محتاجي انهن جو مقدر ٿي چڪو آهي، مگر ٻن رستن سان بچي سگهن ٿا، هڪ ”حَبْلٌ مِّنَ اللَّهِ“ يعني اسلام قبول ڪن يا ڪنهن مسلمان ملڪ جا پر امن شهري ٿي رهن. ٻيو ”حَبْلٌ مِّنَ النَّاسِ“ معنيٰ ٻين جي سهاري ۽ پشت پناهيءَ سان سڪون وٺي سگهن ٿا. جيئن هيٺئر اسرائيلي، آمريڪا جي سهاري هلي رهيا آهن.

”ذَٰلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ“ کان ٻڌايو ويو آهي ته اها سزا انهن کي هرو ڀرو نه پر سندن ڪفر ڪرڻ ۽ الله تعاليٰ جي نبين عليهم الصلوة والسلام کي ناحق قتل ڪرڻ، گناه ڪرڻ ۽ حد کان لنگهڻ جي ڪري ملي آهي.

لَيْسُوا سَوَاءً مِّنْ أَهْلِ الْكِتَابِ أَمَّةٌ قَائِمَةٌ يَتْلُونَ آيَاتِ اللَّهِ

ناهن (سڀئي) برابر اهل ڪتاب مان هڪ جماعت (مق تي) قائم آهي تلاوت ٿا ڪن آيتون الله جون

أَنَاءَ اللَّيْلِ وَهُمْ يَسْجُدُونَ ﴿١١٢﴾ يُؤْمِنُونَ بِاللَّهِ وَالْيَوْمِ الْآخِرِ

رات جي وقتن ۾ ۽ اهي سجدا ٿا ڪن ايمان ٿا آڻين الله تي ۽ ڏينهن قيامت تي

وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُسَارِعُونَ فِي

۽ امر ٿا ڪن نيڪيءَ جو ۽ روڪين ٿا برائيءَ کان ۽ جلدي ٿا ڪن

الْخَيْرَاتِ وَأُولَئِكَ مِنَ الصَّالِحِينَ ﴿١١٤﴾ وَمَا يَفْعَلُوا مِنْ خَيْرٍ

نيڪيءَ جي ڪمن ۾ ۽ اهي صالحن مان آهن ۽ جيڪي ڪن ٿا نيڪي

فَلَنْ يُكْفَرُوهُ ۚ وَاللَّهُ عَلِيمٌ بِالْمُتَّقِينَ ﴿١١٥﴾ إِنَّ الَّذِينَ كَفَرُوا لَنْ

پوءِ اصل نه بي قدري ڪيا ويندا ان جي ۽ الله ڄاڻندڙ آهي پر هيڙن کان ڪي. بيشڪ اهي شخص جو ڪفر ڪيائون هرگز نه

تُغْنِي عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا ۚ وَأُولَئِكَ

دفع ڪندا انهن کان انهن جا مال ۽ نه انهن جو اولاد الله جي عذاب کان ڪا شيءِ ۽ اهي

أَصْحَابُ النَّارِ هُمْ فِيهَا خَالِدُونَ ﴿١١٦﴾

جهنمي آهن. اهي ان ۾ هميشه هوندا.

تفسير

ابن اسحاق، ابن جرير، ابن المنذر، ابن ابی حاتم، طبرانی، ابن منده، ابو نعیم کتاب المعرفة ۾ بيهقي دلائل ۾ ۽ ابن عساکر عبدالله بن عباس رضي الله تعالى عنه کان روایت آندي آهي ته جڏهن عبدالله بن سلام - ثعلبه بن سعيد، اسيد بن سعيد ۽ ٻين يهودين کي ڇڏي اسلام قبول ڪيو ته يهودين چيو ته اهي اسان مان ٻرن ۾ ٻرا آهن. جيڪڏهن ڀلارا هجن ها ته ابن ڏاڏن جي دين کي نه ڇڏين ها پوءِ الله تعالى "ليسوا سواء" آيت نازل فرمائي (۱) ٻڌايو ته اهل ڪتاب سيئي هڪ جهڙا نه آهن ايترن ٻرن ۾ ڪجهه ڀلا ۽ انهن بدبختن ۾ ڪجهه نيڪ بخت به آهن جن کي الله تعالى حق قبول ڪرڻ جي توفيق عطا ڪئي آهي ۽ اهي اسلام ۾ اچي سڌيءَ واٽ تي اهڙا ته مستقيم ٿي ويا آهن جو کين ان کان ڪا به طاقت هٽائي نه ٿي سگهي، اهي رات جي انڌيرن ۾ مٺي ننڊ ۽ نرم بستري ڇڏي الله تعالى جي بارگاهه ۾ بيهندا ۽ سندس سامهون نهايت عاجزي ۽ انڪساري اختيار ڪندا آهن. نماز ۾ الله تعالى جي ڪلام ڪريم جي تلاوت ڪندا الله تعالى ۽ قيامت جي ڏينهن کان ڊڄندا آهن ۽ جڏهن ڪنهن نيڪيءَ جي ڪم ڏانهن سڏيائڻ وڃن ته ٻين کان وڌي اڳتي ٿي ڪم ڪندا آهن ۽ نه صرف ايترو ته پاڻ نيڪي

(۱) فتح القدير ص ۳۷۴ جلد ۱

ڪن ٿا پر ٻين کي به سهڻا اخلاق سيکاري سڌي رستي تي آڻڻ ۽ انهن جي اصلاح جي ڪوشش ڪندا آهن.

”وَمَا يَفْعَلُوا مِنْ خَيْرٍ“ کان ٻڌايو ويو آهي ته انهن جي نيڪيءَ جي بي قدري نه ڪئي ويندي پر انهن کي ٻيڻو اجر ڏنو ويندو، جيئن ٻي آيت ۾ آهي. ”اولئڪ يُوْتَوْنَ أَجْرَهُمْ مَرَّتَيْنِ“ (۱) اهي ٻيڻو اجر ڏنا ويندا، باقي جن ڪفر ڪيو انهن کي مال، اولاد پلي گهڻو هجي پر اهي ڪين فائدو نه ڏيندا ۽ نه الله تعاليٰ جي عذاب کان بچائي سگهندا.

هنن آيتن مان هي فائدا حاصل ٿيا.

فائدو ۱

”إِنَّ الَّذِينَ كَفَرُوا“ مان ثابت ٿيو ته ڪافرن کي انهن جا مال ۽ اولاد فائدو نه ڏيندا پر ايمان وارن کي فائدو ڏيندا ڇو ته انهن جو مال الله جي رضا لاءِ خرچ ٿيندو آهي ۽ انهن جو اولاد به گهڻو ڪري صالح ۽ نيڪ هوندو.

فائدو ۲

اصحاب عظام، علماء دين ۽ اولياءِ ڪرام جي تعريف ڪرڻ الله جو پسند ڪيل طريقو آهي ڇو ته اول پاڻ انهن جي تعريف ڪئي اٿس.

فائدو ۳

”لَيْسُوا سَوَاءً“ مان ثابت ٿيو ته مومن ۽ ڪافر، متقي ۽ فاجر برابر نه آهن ۽ جڏهن اهي برابر ناهن ته پوءِ نبي عليه الصلوة والسلام جن سان ٻيو ڪير ڪيئن برابر ٿي سگهندو؟ ڪيڏا نه گستاخ آهن اهي جيڪي لکن ٿا ته انبياءِ عليهم الصلوة والسلام امتيءَ کان علم ۾ وڌيڪ آهن باقي رهيو عمل سو ان ۾ گهڻا امتي نبيءَ سان برابر ٿي ويندا آهن، بلڪ وڌي ويندا آهن. (۲)

فائدو ۴

تقيه ڪري دين لڪائڻ بدترين گناهه آهي الله تعاليٰ پنهنجن پيارن جي هيءَ سنت ”يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ“ (نيڪيءَ جو امر ٿا ڪن ۽

برائيء کان روکين ٿا) بيان ڪئي آهي.

فائدو ۵

”أُولَئِكَ مِنَ الصَّالِحِينَ“ ۾ حضور صلی اللہ علیہ وسلم جن جي پيارن اصحابن رضي اللہ عنہم کي صالح سڏيو ويو آهي ڪٿي ”أُولَئِكَ هُمُ الصَّادِقُونَ“ اُتي سندن سچي هجڻ جو ذڪر ڪيو ويو آهي ته ڪٿي ”أُولَئِكَ هُمُ الْمُؤْمِنُونَ حَقًّا“ چئي انهن کي پڪي مومن هجڻ جو سرٽيفڪيٽ ڏنو ويو آهي.

فائدو ۶

”إِنَاءَ اللَّيْلِ“ مان مراد رات جون گهڙيون آهن ۽ رات واري عبادت نفس تي ڳري گذرندي آهي پر اللہ تعالیٰ وٽ ان جو وڏو اجر آهي. ابن ابي شيبه، ابو داؤد ۽ بيهقيءَ السنن ۾ حضرت معاذ بن جبل رضي اللہ تعالیٰ عنه کان روايت آندي آهي ته هڪ رات حضور صلی اللہ علیہ وسلم جن سومهائيءَ جي نماز کي ايتري دير ڪرائي جو گمان ڪندڙ گمان ڪيو ته شايد سومهڻي پڙهي ڇڏي اٿن گهڻيءَ دير کان پوءِ پاڻ صلی اللہ علیہ وسلم جن نڪتا، ۽ فرمايائون ته ”هيءَ نماز پڙهوان سان اوهان کي ٻين امتن کان پلو ڪيو ويو آهي ۽ اها ڪنهن به اڳينءَ امت نه پڙهي آهي (۱)

مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ

مثال تن جو جيڪي خرچ ٿا ڪن هن حياتيءَ دنيا واريءَ ۾ مثال هوا جي آهي جنهن ۾ سخت پارو آهي

أَصَابَتْ حَرَّتَ قَوْمٍ ظَلَمُوا أَنْفُسَهُمْ فَأَهْلَكَتْهُ وَمَا ظَلَمَهُمْ

جو پھتو پوک قوم جي کي جن ظلم ڪيو پنهنجن سرن تي پوءِ ان کي هلاڪ ڪيائين ۽ نه ظلم ڪيائين انهن سان

اللَّهُ وَلَكِنْ أَنْفُسَهُمْ يَظْلِمُونَ ﴿١١٧﴾

اللہ ۽ پر پنهنجن سرن تي پاڻ ظلم ٿا ڪن.

تفسير

مڪي جي ڪافرن حضور عليه الصلوة والسلام جن سان دشمنيءَ جي

(۱) الدر المنثور ص ۲۹۷ جلد ۲

ڪري بدر ۽ احد جي جنگ ۾ وڏا مال خرچ ڪيا هئا ۽ يهودي مذهب وارا وري پنهنجن مذهبي اڳواڻن کي غلط استعمال ڪرڻ لاءِ مال خرچ ڪندا هئا. هتي انهن جي مالن جي ضايع هجڻ کي، مثال سان سمجهايو ويو آهي (۱) ته قرآن ڪريم جي حڪم ”وَمَا يَفْعَلُوا مِنْ خَيْرٍ فَلَنْ يُكْفَرُوهُ“ مطابق مومنن جي ننڍي ۾ ننڍي نيڪي به انهن کي ڪم ڏيندي ان جي برخلاف ڪافر جيڪو به مال خرچ ڪندا پاڻ ان کي ڪيڏو به ثواب سمجهن پر آخرت ۾ ان جو ڪو قدر ۽ قيمت نه هوندي ڇو ته ايمان ۽ صحيح معرفت، عبادت ۽ خيرات جو روح آهن جيئن روح کان سواءِ جسم بيمار آهي تيئن ايمان ۽ اخلاص کان سواءِ خير خيرات بيمار آهي جنهن جو بدلو فاني ۽ ختم ٿيڻ وارو آهي، سٺي عمل جي لاءِ ابدي حفاظت ڪندڙ شيءِ ايمان ۽ يقين آهي. ان کان سواءِ عمل جو مثال ائين سمجهو جيئن ڪنهن ظالم قوم پوک ۽ باغ لڳايو هجي ۽ ان جي حفاظت جو انتظام ڪرڻ کان سواءِ ان کي سرسبز ڏسي خوش ٿئي ۽ ان ۾ ڪئين اميدون رکي. پر مٿان اهڙي سخت سردي ۽ پارو اچي جو هڪدم ساري پوک ۽ باغ کي ختم ڪري ڇڏي ته ان کي صرف حسرت جا هٿ ملڻ نصيب ٿيندا ته ان جون اميدون پوريون ٿينديون ۽ نه محتاجيءَ جي وقت ان جي پيداوار مان فائدو وٺي سگهندو ۽ اها تباهي ۽ بربادي جڏهن ته سندس عملن جي سزا طور آندي ويئي هوندي تنهن جي ڪري ان جو کيس آخرت ۾ ائين اجر به نه ملندو جيئن مومنن ”إِنَّا لِلّٰهِ وَإِنَّا إِلَيْهِ رَاجِعُونَ“ پڙهندڙن کي ملندو.

فائدو

هن آيت مان ثابت ٿيو ته عملن جي مقبوليت ۽ درستيءَ جو دارو مدار ايمان تي آهي، عملن جي مقبوليت جي لاءِ ايمان ائين ضروري آهي جيئن نماز لاءِ وضو. آخر ۾ ٻڌايو ويو ته انهن جي مالي قربانين کي قبول نه ڪرڻ انهن سان ظلم نه آهي، ڇو ته الله تعاليٰ ظلم ڪرڻ کان پاڪ آهي پر انهن پاڻ ايمان نه آڻي پاڻ تي پاڻهي ظلم ڪيو آهي نه ڪفر ڪن ها نه برباد ٿين ها.

هڪ علمي نڪتو

هن آيت ۾ ”ريح“ مفرد لفظ آندو ويو آهي ۽ ان جو جمع رباح آهي. قرآن ڪريم ۾ ربح مفرد لفظ گهڻو ڪري عذاب جي لاءِ موڪليل هوا کي سڏيو ويو آهي

جيئن فرمان آهي ”رِيحُ فِيهَا عَذَابٌ أَلِيمٌ“ (هوا جو ان ۾ دردناڪ عذاب آهي) يا ”وَلَيْسَ أَرْسَلْنَا رِيحًا“ (جيڪڏهن موڪلينداسون هوا کي) يا ”إِنَّا أَرْسَلْنَا عَلَيْهِمْ رِيحًا صَرْصَرًا“ وغيرها ۽ جتي الله تعالیٰ جي رحمت اچڻ جو بيان آهي اتي رباح جمع جو لفظ آيل آهي جيئن ”يُرْسِلُ الرِّيحَ مُبَشِّرَاتٍ“ ”وَأَرْسَلْنَا الرِّيحَ لَوَاقِعٌ“ ”يُرْسِلُ الرِّيحَ مُبَشِّرَاتٍ“ (۱)

يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّن دُونِكُمْ لَا يَأْلُونَكُمْ

اي ايمان وارو! نه وٺو ڳجهو دوست پنهنجن کان سواءِ (پين کي) نه گهٽتائي ڪندا اوهان کي

خَبَالًا وَدُّوا مَا عَنِتُّمْ قَدْ بَدَتِ الْبَغْضَاءُ مِنْ أَفْوَاهِهِمْ وَمَا

نقصان پهچائڻ ۾ پسند ٿا ڪن اها شيءِ جو تڪليف ڏئي اوهان کي تحقيق ظاهر ٿي شمني انهن جي واتن مان ۽ جيڪي

تَخْفَى صُدُورُهُمْ أَكْبَرُ قَدْ بَيَّنَّا لَكُمُ الْآيَاتِ إِن كُنْتُمْ

لڪائي ٿا رکن سينا انهن جا تمام وڏي (دشمني) آهي تحقيق بيان ڪيوسون اوهان لاءِ آيتون جيڪڏهن

تَعْقِلُونَ ﴿١١٨﴾

سمجھدار آهيو

شان نزول

ابن جرير ۽ ابن اسحاق حضرت ابن عباس رضي الله تعالى عنهما کان روايت آندي آهي ته ڪي ڪي مسلمان يهودين سان پراڻن واسطن جي ڪري تعلقات قائم ڪيو ويٺا هئا الله تعالیٰ انهن کي منع ڪرڻ جي لاءِ هيءَ آيت نازل ڪئي، ۽ ڪن مفسرن لکيو آهي ته ممڪن هو جو ڪي ڪي مسلمان بي توجهي ۽ سادگيءَ جي ڪري پنهنجن مسلمانن جا راز ۽ ڳجهيون ڳالهيون منافقن سان ڪري وهن ها هن آيت ۾ انهن کي روڪيو ويو آهي (۲) هن آيت ۾ ٻن لفظن جي معنيٰ جي وضاحت ڪرڻ ضروري آهي. ۱- هڪ ”بطانه“ ڪپڙي جو اهو حصو جو اندران هوندو آهي ۽ جسم کي لڳندو آهي ان کي بطانه الثوب چوندا آهن (۳) ۽ انهيءَ مناسبت سان ان دوست کي به

(۲) خازن ص ۲۷۵ جلد ۱

(۱) مظهر ص ۱۱۸ جلد ۲

(۳) روح المعاني ص ۳۶ جلد ۲

بطانة سڏيو ويندو آهي جنهن تي ڪامل ڀروسو ۽ پورو پورو اعتماد هجي ۲- پيو "لا يالون" الا لو كان ورتل آهي ان جو ماضي ۽ مضارع الا يالو ٿيندو، الا في الامر معني قصر فيه- ڪنهن ڪم ۾ ڪوتاهي ڪرڻ کي الو چئبو آهي (۱) ٽيون ۳- خبالا يقول فسادا (۲) يعني عملي، عقلي، جسماني خرابيءَ ۽ فساد کي خبال ۽ خبل چوندا آهن.

تفسير

مديني منوره ۾ مسلمان دشمنن جي ٻن ڌڙن ۾ ڦاٿل هئا، ۱- هڪڙا يهودي ۲- ٻيا منافق- يهودين جا هڪ طرف حضور صلي الله تعالى عليه وسلم جن سان صلح جا معاهدا ڪيل هئا ته ٻئي طرف مسلمانن جي دشمنن سان به مليل هوندا هئا، ۽ انهن کي مسلمانن تي چڙهائيءَ ڪرڻ لاءِ پڙڪائيندا رهندا هئا. منافقن جون زبانون ظاهري طرح ته مسلمانن سان هيون پر انهن جون به دليون دين جي دشمنن سان هيون. هو مسلمانن ۾ رهي سندن راز جهڙيون ڳالهائون دشمنن کي ٻڌائيندا هئا، ۽ ائين کي سادا مسلمان به راز واريون ڳالهائون ظاهر ڪري ويهندا هئا، الله تعالى هن آيت ۾ انهن کي هدايت ڪندي فرمايو آهي ته اي مخلص مومنو! پنهنجن سڄن مسلمانن کان سواءِ ڪنهن کي به رازدار نه بنايو نه انهن سان صلاح مشورا ڪيو، اهي مخالف ڪنهن به قيمت تي اوهان کي نقصان پهچائڻ ۾ گهٽتائي نه ڪندا، اوهان جي ترقي انهن لاءِ ايڏائيندڙ ۽ اوهان جي تڪليف انهن کي خوشي بخشيندڙ آهي. اوهان غور ڪري ٻڌندؤ ته ڪڏهن ڪڏهن سندن منهن مان دشمنيءَ واريون ڳالهائون بي اختيار نڪري پونديون آهن جيڪا انهن جي اوهان سان هلڪي عداوت آهي پر جيڪي اوهان لاءِ انهن جي اندر ۾ باهيون آهن سي تمام وڏيون آهن، اهڙن ماڻهن سان دل جا راز سلڻ پنهنجي موت کي دعوت ڏيڻ جي برابر آهي. اسان اوهان کي سڀ ڪجهه کولي ٻڌايو آهي جيڪڏهن عقل رکو ٿا ته انهن کان پري رهو نه ته اهي اوهان کي تباهه ۽ برباد ڪري ڇڏيندا.

هن آيت مان هيءُ فائدا مليا

فائدو

الله تعالى منع ڪئي آهي ته يهودين، نصارن ۽ ڪافرن جي سڀني قسمن

سان دلي دوستي ۽ رازداريءَ وارا تعلقات نه رکو ۽ نه انهن کي اهڙيون ذميداريون سونپيو. هڪ ڀيري حضرت ابو موسيٰ اشعريءَ رضي الله تعالى عنه ڪجهه حساب ڪتاب ٺاهي حضرت عمر رضي الله عنه جي خدمت ۾ پيش ڪيو جيڪو کيس ڏاڍو وڻيو ۽ اتي ويٺي ئي حضرت عمر رضي الله تعالى عنه جن ڏانهن ٻاهران هڪ خط آيو. پاڻ حضرت ابو موسيٰ اشعري رضي الله تعالى عنه کي فرمايائون ته: اوهان جو ڪاتب (لکڻ وارو همراھ) ڪٿي آهي؟ ته هيءُ خط ماڻهن کي پڙهي ٻڌائي؟ عرض ڪيائين ته اهو مسجد ۾ نه ايندو، حضرت عمر رضي الله تعالى عنه پڇيو ته ڇا تڙ وارو آهي؟ عرض ڪيائين ته نه نصارو آهي اهو ٻڌي حضرت عمر حضرت ابو موسيٰ اشعري رضي الله تعالى عنهما کي تنبيه ڪندي فرمايو ته ”جن کي الله پري رکيو آهي انهن کي ويجهو نه آڻيو“ جن کي الله تعالى خوار ڪيو آهي انهن کي عزت نه ڏيو جن کي الله تعالى خيانت ڪندڙ سڏيو آهي انهن تي اعتماد نه ڪريو“ ان ئي امير المومنين حضرت عمر رضي الله تعالى عنه جو فرمان آهي ته يهودين ۽ نصارن کي نوڪرين ۾ نه رکو، ڇو ته اهي رشوت کي حلال ٿا سمجهن، پنهنجن دين ۽ رعيتي ڪمن ۾ انهن کي رکڻ جيڪي الله تعالى کان ڊڄن ٿا. هڪ ڀيري کين عرض ڪيو ويو ته حيره شهر ۾ هڪ نصارو آهي جنهن جا اکر ڏاڍا ڀلا آهن ان کي منشي ڪري نه ٿا رکو؟ فرمايائون ته ”اها انهن سان اندروني دوستي آهي، جنهن کان الله تعالى ”لَا تَتَّخِذُوا بَطَانَةً مِّنْ دُونِكُمْ“ چئي روڪيو آهي، انهن کي پنهنجي ڪاروبار، واپار وغيره ۾ به نوڪري ڏيڻ نه گهرجي (۱)

افسوس موجوده دور

هن وقت ته مسلمانن جي حالت چوڻ جهڙي ئي نه آهي، انهن يهودين ۽ نصارن کي پنهنجا اڳواڻ ۽ امين بنائي رکيو آهي ۽ اهي جاهلن اميرن ۽ ملڪ جي واڳن سنڀالڻ وارن جا سردار لڳا وينا آهن.

مسلمان ملڪن جي زوال جي تاريخ پڙهو ته ٻين سببن سان گڏ انهن جو اهو سبب به آهي ته انهن غير مسلمانن کي پنهنجو رازدار بنايو هو. عثماني سلطنت جي زوال ۾ به ان ڳالهه جو ڪافي عمل دخل هو.

فائدو ۲

بي دين ۽ بد مذهبن مسلمانن سان به محبت رکڻ يا انهن کي

رازدار بنائڻ نقصان ڏيندڙ آهي علامہ ثناء اللہ پاني پتي عليه الرحمة لکيو آهي ته
وصيغہ ”من دونکم“ يشتمل اهل الاهواء ايضا من الروافض والخوارج وغيرهم فلا
يجوز مباظنتهم كما لا يجوز مباظنة الكفار (۱)

يعني قرآن پاڪ جو لفظ ”من دونکم“ رافضين، خارجين ۽ پنهنجن
خواهشن جي تابعدارن کي به شامل آهي انهن کي به اسلامي حڪومتون راز واريون
ڳالهيون نه ٻڌائن جيئن ابن ابي حاتم ۽ طبرانيءَ جيد سند سان حضرت ابو امامه رضي
الله تعالى عنه کان روايت آندي آهي ته رسول الله صلى الله عليه وسلم جن فرمايو ته ”هُمُ
الْخَوَارِجُ“ اهي (جن کي رازدار بنائڻ منع آهي) خارجي آهن. جيڪي حضرت علي
رضي الله عنه سان بغض رکندا آهن.

هَآنْتُمْ أَوْلَآءُ تُحِبُّونَهُمْ وَلَا يُحِبُّونَكُمْ وَتُؤْمِنُونَ بِالْكِتَابِ

اوهين اهي آهيو جو محبت ٿا رکو انهن سان ۽ نه ٿا محبت رکن اهي اوهان سان ۽ ايمان ٿا آڻيو ڪتابن

کله ۽ وَاِذَا لَقُّوْكُمْ قَالُوْا اٰمَنَّاۤ اِذَا خَلَوْا عَضُّوْا عَلَیْكُمْ

سڀني تي ۽ جنهن وقت ملن ٿا اوهان سان ته چون ٿا ته ايمان آندوسون ۽ جڏهن اڪيلا ٿين ٿا ته چڪين ٿا اوهان تي

الْاٰتَامِلَ مِنَ الْغِیْظِ قُلْ مُوتُوْا بِغِیْظِكُمْ اِنَّ اللّٰهَ عَلِيْمٌ

اڳريون ڪاوڙ جي ڪري فرمائ ته مري پئو پنهنجي ڪاوڙ جي ڪري بيشڪ الله ڄاڻندڙ آهي

بِذَاتِ الصُّدُوْرِ (۱۱۹)

سينن وارين ڳالھين کي.

تفسير

هه تنبيه لاءِ- انتم مبتدا ۽ اولاءِ ان جي خبر آهي (۲) هن آيت ۾
مسلمانن کي سندن پاڪيزه اخلاق ياد ڏياريندي، سندن انساني احساسات جو اعتراف
ڪندي، کين دشمنن جي ناپاڪ ارادن کان واقف ڪيو ويو آهي ته اي مسلمانو! اوهان
کي انهن سان محبت آهي پر هنن کي اوهان سان محبت ناهي اوهان الله تعالى جي

سڀني ڪتابن تورا، انجيل، زبور وغيره تي ايمان آڻي انهن کي مڃيو ٿا، انهن ڏانهن موڪليلن نبين عليهم الصلوة والسلام کي به سڃو چئو ٿا. مناسب ائين هو ته اهي به اوهان جي نبي عليه الصلوة والسلام تي ايمان آڻي، ان تي نازل ٿيل ڪتاب، قرآن ڪريم کي مڃين ها پر هنن مشرڪن سان ساٿ ڏيئي اوهانجي خلاف انهن جي مدد ڪئي آهي ۽ جڏهن اوهان سان ملن ٿا ته چون ٿا ته اسين مومن ۽ اوهان جا ساٿي آهيون ۽ جڏهن اڪيلاهيءَ ۾ وڃن ٿا ته اوهان تي ڪاوڙ ڪندي پنهنجن هٿن کي چڪ ٿا هڻن. اوهان جي عزت، ترقي ۽ بلنديءَ کي اصل ڪونه ٿا سهن جڏهن اهي ڪفر ۾ پڪا آهن ته اوهان دين ۽ ايمان تي انهن کان وڌيڪ مضبوط ۽ پڪارهو ۽ انهن کي چئو ته ڀلي ساڙ ۾ مرو. اوهان جي ساڙ جي ڪري اسلام ۽ مسلمانن کي ڪجهه نه ٿيندو. (جنهن جو رب تنهن جو سڀ) الله تعاليٰ سينن جي رازن کي ڄاڻندڙ آهي. ان کان اوهان جي ڪا به شرارت لڪل نه آهي.

هن آيت مان هيءَ فائدا حاصل ٿيا.

فائدو ۱

اصحابن سڳورن جو ايمان ڪامل هو جيئن الله تعاليٰ فرمايو آهي ته ”تَوَمَّنُونَ بِالْكِتَابِ كُلِّهِ“ (اوهان سڀني ڪتابن تي ايمان آڻيو ٿا) جيڪو انهن جي ايمان ۾ شڪ ڪري اهو قرآن ڪريم جي هن آيت جو منڪر آهي صحابن کي مومن ڪامل مڃڻ کان سواءِ قرآن ڪريم تي ايمان آڻڻ ناممڪن آهي ڇو ته اسان وٽ قرآن ڪريم صحابن جي ذريعي پهتو آهي.

فائدو ۲

ڪافر ڪٿي مائٽ هجي ته به انهن سان دلي محبت رکڻ حرام آهي ڇو ته ڪافرن کي مسلمانن سان محبت اصل نه هوندي آهي ۽ تجربو به شاهد آهي ته مسلمانن جو ڪافرن جي دوستيءَ تي اعتماد ڪرڻ پاڻ کي هلاڪ ڪرڻ جي برابر آهي.

فائدو ۳

ايمان ۾ قدرتي طور قوت هوندي آهي ۽ ڪفر ۾ بزدلي. ڪافر ڪفر کي لڪايو پيو هلندو، مگر مومن ايمان کي هرو ڀرو نه لڪائيندو ڏسو فرعون وارا جادوگر

ايمان آڻڻ شرط ڪيئن دلير ٿي چوڻ لڳا، ”فَاقْضِ مَا اَنْتَ قَاضٍ“ (۱) جيڪي ڪرڻو اٿئي پلي ڪر.

فائدو ۴

تقوى ڪرڻ يعني دل ۾ هڪ ۽ زبان تي ٻي ڪافرن ۽ منافقن جو ڪم آهي جيئن هن آيت ۾ الله تعاليٰ ٻڌايو آهي ته ”وَإِذَا لُقُّوْكُمْ“ يعني جڏهن اهي منافق اوهان سان ملن ٿا ته چون ٿا ته اسان به ايمان آندو آهي حالانڪ اندر ۾ وڏا بي ايمان آهن.

فائدو ۵

هن آيت مان اهي سبق وٺڻ جيڪي اسلام کي نفرت وارو دين سڏيندا آهن. ڇا مسلمانن کي اڃان به غلط سمجهندو؟ مسلمان ته اها صاف دل قوم آهي جيڪا پنهنجي دشمن قومن لاءِ به دليين ۾ محبت ۽ شفقت جا جذبا رکندي آهي.

إِنْ تَمَسَسْكُمْ حَسَنَةٌ تَسُوهُمْ وَإِنْ تَصِبْكُمْ سَيِّئَةٌ يَفْرَحُوا

جيڪڏهن پهچي ٿي اوهان کي ڀلائي ته بري ٿي لڳي انهن کي ۽ جيڪڏهن پهچي ٿي اوهان کي تڪليف ته خوش ٿا ٿين

بَهَا وَإِنْ تَصْبِرُوا وَتَتَّقُوا لَا يَضُرُّكُمْ كَيْدُهُمْ شَيْئًا إِنَّ اللَّهَ بِمَا

ان تي ۽ جيڪڏهن صبر ڪندؤ ۽ (الله کان) ڊڄندؤ ته نقصان ڏيندو اوهان کي مگر انهن جو ڪجهه به بيشڪ الله ان جو

يَعْمَلُونَ مُحِيطٌ ۱۲۰

جيڪي ڪن ٿا گهيرو ڪندڙ آهي.

تفسير

هن آيت ۾ ڪافرن ۽ منافقن جي حالت بيان ڪئي ويئي آهي ته اوهان سان انهن جي دشمني، بغض ۽ حسد ان حد تي پهتل آهي جو جيڪڏهن اوهان کي ڪا خوشي ٿي پهچي ته انهن جي دليين تي ڏڪڻ جا جبل ٿئي ٿا پون. ۽ کين سخت صدمو

(۱) سورة طه آيت ۷۲

پهچي ٿو. اوهان جو هڪ ٻئي سان ملي ويهڻ اوهان کي جنگين ۾ فتح عطا ٿيڻ اوهان جو مالدار، تندرست ۽ عافيت سان هجڻ، انهن لاءِ هاڻيڪار آهي. پرياد رکڻ جيڪڏهن اوهان عبادت تي قائم رهيا، گناهه کان بچي ويا، مصيبتن ۾ صبر ڪندي گهٻرائڻ کان محفوظ رهيا، پرهيزگاريءَ جي دامن نه ڇڏيو، اوهان جي دلين ۾ الله تعاليٰ جي خوف ۽ رسول الله صلي الله تعاليٰ عليه وسلم جن جي عشق ۽ محبت جا درياءَ موجون هڻندا رهيا ۽ اوهان جا عضوا سٺن عملن ۾ مشغول ۽ مصروف رهيا ته اسان جو اوهان سان وعدو آهي ته ڪافرن ۽ منافقن جون سازشون انهن جون چالبازيون ۽ اوهان جي خلاف تدبيرون ڪڏهن به اوهان جو وار ونگو ڪري نه سگهنديون بلڪ التو انهن کي تباهه ڪنديون ۽ اوهان جي مقابلي ۾ سدائين نقصان ۾ ويندا. اهي جو ڪجهه ڪندا پر اهي الله تعاليٰ جي قدرت جي گهيري کان ٻاهر نه آهن اهو کين دنيا ۽ آخرت ۾ سزا ڏيندو ۽ اوهان کي پلن ڪمن جا اجر ۽ ثواب عطا ڪندو.

فائدو

هن آيت مان ثابت ٿيو ته مسلمانن جي خوشيءَ تي ڏک ڪرڻ ڪافرن جو ڪم آهي مسلمانن کي هڪ ٻئي جي قومي، ديني ۽ دنيوي خوشين ۾ شريڪ ٿيڻ گهرجي خصوصاً جيڪي خوشيون ديني يادگار ۽ اسلامي شعار آهن جيئن ميلاد ۽ معراج وغيره جون خوشيون هن هلندڙ دور ۾ ته اهي خوشيون ملهائڻ سٺي ۽ عاشق هجڻ جو دليل آهن. ۽ مسلمانن جي ڏک ۽ مصيبتن ۾ ڦاسڻ تي خوشيون ملهائڻ ڪافرن ۽ منافقن جو ڪم آهي، جيئن عاشوره جي ڏينهن خوشي ملهائڻ حضور عليه الصلوة والسلام جن جي اولاد جي دشمنن خارجين جو ڪم آهي. ۽ ان ڏينهن پٽڻ، ماتر ڪرڻ رافضين شيڪن جو ڪم آهي اهي ظالم وري حضرت عمر رضي الله تعاليٰ عنه جي شهادت واري ڏينهن خوشيون ملهائيندا آهن.

مسئلو

خوشيءَ جو يادگار ملهائڻ سنت آهي جيئن حضور عليه الصلوة والسلام جن عاشوري جي ڏينهن حضرت موسيٰ عليه الصلوة والسلام جن جي فرعون کان نجات حاصل ڪرڻ جي خوشي ملهائي هئي.

صبر ڪرڻ سان گڏ ۽ تقويٰ ۽ پرهيزگاري مسلمانن جي لاءِ مضبوط قلعو آهي جنهن جي برڪت سان مومن دنياوي مصيبتن کان به محفوظ رهندو آهي.

وَإِذْ عَدَوْتَ مِنْ أَهْلِكَ تُبَوِّئُ الْمُؤْمِنِينَ مَقَاعِدَ لِلْقِتَالِ وَاللَّهُ

۽ (ياد ڪري محبوب!) جڏهن صبح جو روانو ٿيڻ پنهنجي گهر مان وهاري پيو مومنن کي جنگ وارن مورچن تي ۽ الله

سَمِيعٌ عَلِيمٌ ۲۱) إِذْ هَمَّتْ طَائِفَتْنِ مِنْكُمْ أَنْ تَفْشَلَا وَاللَّهُ

ٻڌندڙ ڄاڻندڙ آهي. جڏهن ارادو ڪيو پڻ جماعتن اوهان مان ته سست ٿين ۽ الله

وَلِيَّهُمَا وَعَلَى اللَّهِ فَلْيَتَوَكَّلِ الْمُؤْمِنُونَ ۱۲۲)

مددگار آهي انهن پنهنجن جو ۽ الله تي پوءِ ڀلي توڪل ڪن ايمان وارا.

تفسير

هنن آيتن ۾ الله تعاليٰ پنهنجي حبيب عليه الصلوة والسلام کي فرمايو آهي ته اي محبوب! اوهان مسلمانن کي احد جي جنگ وارو واقعو ياد ڏياريو جڏهن اوهان پنهنجي اهل يعني سيده عائشه رضي الله تعاليٰ عنها وٽان نڪري مسلمانن کي احد جبل جي ڀر ۾ جنگي مورچن تي وهاري رهيا هئا. ان وقت منافقن جي صلاح ڏيڻ جي ڪري مسلمانن مان خزرچ ۽ اوس قبيلن جي پڻ جماعتن بنو سلمه ۽ بنو حارثه جي دل ۾ به سستي پيدا ٿي هئي پر الله تعاليٰ سندن اها سستي معاف ڪري کين اسلام تي ثابت قدم رکيو پاڻ ئي سندن ناصر ۽ مددگار آهي ۽ ان تي ئي مومنن کي توڪل رکڻ گهرجي.

احد جي جنگ جو واقعو

ڄاڻڻ گهرجي ته جن جنگين ۾ رسول الله صلي الله تعاليٰ عليه وسلم جن بذات خود شريڪ ٿيا هئا. ۽ انهن ۾ باقاعده ويڙهه به ٿي هي. اهي هي آهن ۱- بدر ۲- احد ۳- بني قريظه ۴- بني مصطلق ۵- خيبر ۶- فتح مڪه ۷- غزوه حنين ۸- احزاب ۹- غزوه طائف. (۱)

(۱) تفسير نعيمي ص ۱۵۸ جلد ۴

انهن سڀني لڙائين ۾ پهرين بدر آهي جيڪا رمضان شريف جي ۱۷ تاريخ جمعي جي ڏينهن سنه ۲ هجريءَ ۾ ٿي هئي. ٻي جنگ احد آهي جيڪا شوال سنه ۳ هجري ۾ ٿي هئي. ان جو تفصيلي قصو ته سيرت ۽ اسلامي تاريخن جي وڏن ڪتابن ۾ لکيل آهي پر ڪجهه هتي به لکجي ٿو تانت هن تفسير جا پڙهندڙ بالڪل بي خبر ۽ مايوس نه رهن. اهو هيءُ آهي ته مڪي جا قريشي ڪافر جڏهن بدر جي جنگ ۾ زبردست شڪست کائي پنهنجا ستر (۷۰) ڪافر جن ۾ چوويهه (۲۴) ڄڻا ابو جهل، اميه، عتبہ وغيره جهڙا سردار ۽ ليڊر به قتل ڪرائي ويا هئا ته مڪي معظمه ۾ پهچڻ کان پوءِ سڪون ۽ چين سان نه وينا بلڪ ابو سفيان کي واپاري قافلي مان بچيل منافعي جا هڪ هزار (۱۰۰۰) اٺ ۽ ستر هزار (۷۰۰۰۰) چانديءَ ۽ سون جا مثقال مسلمانن جي مٿان پيهر حملي ڪرڻ ۽ بدر واري پلانڊ وٺڻ لاءِ لشڪر کي تياريءَ ۾ خرچ ڪرڻ لاءِ ڏئي تيار ڪيو هيائون. عرب جو وڏو قابل مقرر عمرو بن عاص عرب جي علائقي ۾ گشت ڪري نوجوان ڪافرن ۽ جنگي تجربي رکندڙن کي مقابلي لاءِ تيار ڪرڻ لڳو. بدر ۾ ڪنل ڪافرن جي ڏک ۽ غم ۾ شعر ٺاهي عرب جي ڳائيندڙ عورتن کي ياد ڪرايا ويا جيڪي انهن سان گڏجي عربن کي اهي شعر ٻڌائي باهه وانگر پڙڪائڻ لڳيون هيون. انهن عورتن کي منظم رکڻ جو انتظام ابو سفيان جي گهر واريءَ هند بنت عتبہ بن ربيعه جي سپرد ڪيل هو. جنهن جي پيءُ عقبه کي بدر جي جنگ ۾ اسد الله واسد رسولہ (الله ۽ سندس رسول جي (صلی اللہ علیہ وسلم) جي شير) سيد الشهداء حضرت حمزه شهيد ڪيو هو. المقصد ته ٿوري عرصي ۾ ڪافرن ٽن هزارن (۳۰۰۰) جوانن جو لشڪر تيار ڪري ورتو جن ۾ ست سو (۷۰۰) زرهون ڍڪيندڙ هئا ۽ سندن سواريءَ لاءِ ٽي هزار (۳۰۰۰) اٺ ۽ ٻه سو (۲۰۰) گهوڙا هيا. ان لشڪر ۾ (۵۰۰) پنج سو عورتون هيون تانت اهي انهن نوجوانن کي جنگ ۾ وڙهڻ جي لاءِ باهه وانگر پڙڪائين، حضرت عباس بن عبدالمطلب رضي الله تعالى عنه جيڪو ان وقت اڃا مڪي پاڪ ۾ هو تنهن خفيه طريقي سان اها پوري تفصيلي رپورٽ مديني پهچائي ڇڏي. حضور عليه الصلوٰة والسلام جن ان جي وڌيڪ تحقيق ڪرڻ جي لاءِ نهايت ئي همت ۽ عزم بالجزم واري صحابيءَ خباب بن منذر کي مقرر فرمايو. جنهن جاچ ڪري ڪجهه وقت کانپوءِ ٻڌايو ته ابو سفيان جي قيادت ۾ ڪافرن جو اهو لشڪر مڪي کان نڪري ذوالحليفه جي مقام تي پهچي چڪو آهي. جيڪو مديني منوره کان پنجن يا ڇهن

ميلن جي فاصلي تي هن وقت بئر علي جي نالي سان مشهور آهي. حضور عليه الصلوة والسلام جن مجلس مشاورت سڏائي ۽ سندت ذات (صلى الله عليه وسلم) ۽ وڏن وڏن اصحابن رضي الله تعالى عنهم جي راءِ اها بيئي ته مديني منوره کان ٻاهر نه نڪرڻ جي اتيئي رهي دشمنن جو دفاع ڪجي اهي جيڪڏهن هتي اچي وڙهندا ته به اسين محفوظ جاين ۾ هونداسين ڪامياب نه ٿيندا، ڀلا جيڪڏهن شهر کي گهيرا ڪري وهندا ته به نيٺ تنگ ٿي واپس هليا ويندا. منافقن جي سردار عبدالله بن ابي کي به پهريون ڀيرو مشوري لاءِ گهرائي پڇيو ويو ته ان به اهو مشورو ڏنو هو. پر سيدنا حمزه، سعد بن عباد، حضرت ابو سعيد خدرجي ۽ جي والد مالڪ بن سنان ۽ گهڻن نوجوانن شهادت جي شوق کان بي تاب ٿي وڏي جذبي ۽ جوش جو اظهار ڪندي عرض ڪيو ته ميدان ۾ نڪري لڙائي ڪجي، انهن گهڻن نوجوانن جي مشوري ۽ صلاح کي حضور صلى الله عليه وآله وسلم جن قبول ڪندي فرمايو ته ”مون خواب ڏٺو آهي ته منهنجي اڳيان ڪجهه ڳئون ڪنيون ويون آهن ۽ منهنجي تلوار پڇي پئي آهي پر وري پهريان کان به سٺي ٿي ويئي آهي ۽ منهن جي هٿ ۾ هڪ مضبوط زره آهي ۽ فرمايائون ”حَسْبُنَا اللَّهُ وَنِعْمَ الْوَكِيلُ اللَّهُمَّ بَكَ اِحوْل وَبِكَ اِضْلُ“ (اسان لاءِ الله ڪافي آهي ۽ اهو ڀلو ڪار ساز آهي اي الله! توکان تو طاقت وٺان ۽ تنهنجي سهاري ٿو ڪاه ڪيان).

حضور عليه الصلوة والسلام جن جي تلوار

ڄاڻڻ گهرجي ته سندن تلوار مبارڪ جو نالو ”ذوالفقار هو جيڪا پهريان منبه بن حجاج سهميءَ جي هئي ۽ بدر جي جنگ واري مال غنيمت ۾ هٿ آئي هئي. حضور صلى الله عليه وسلم جن وٽ ئي رهندي هئي ۽ پاڻ اها خندق جي لڙائيءَ وقت سيدنا علي المرتضى رضي الله تعالى عنه کي ڏني هيائون ان ۾ مختلف جوڙ هيا ان جي ڪري ان کي ذوالفقار سڏيندا هئا، فقار فقره جو جمع آهي فقره جوڙ کي سڏيو ويندو آهي. مدارج النبوة ۾ شيخ عبدالحق محدث دهلويءَ عليه الرحمة لکيو آهي ته ڪافرن جو لشڪر چوٿين (۴) تاريخ شوال سنه ۳ هجري ۾ احد شريف جي ٻئي پاسي واريءَ جي هيٺاهين حصي ۾ عنين نالي ميدان ۾ منزل انداز ٿيو هو احد مديني منوره کان ٽي ميل پري ڪاٻي طرف آهي، اهو سڀني جبلن کان جدا آهي ان جي ڪري ان کي احد (اڪيلو) سڏيندا آهن. ان جبل جي لاءِ حضور صلى الله تعالى عليه

وسلم جن فرمايو آهي ته ”أَحُدُ جَبَلٍ يُجَبُّنَا وَنُجَبُّهُ“ (۱) احد اهڙو جبل آهي جو اهو اسان سان محبت ٿو رکي ۽ اسين ان سان محبت ٿا رکون) حضور عليه الصلوة والسلام جن جمع نماز تي خطبه ارشاد فرمائي صحابن کي ٻڌايو ته ”جيڪڏهن اوهان ثابت قدم رهندؤ ته انشاء الله تعالیٰ فتح اوهان جي ٿيندي“ ۽ وچين نماز پڙهي پاڻ پنهنجي حجري مبارڪ ۾ ويا حضرت صديق اکبر ۽ فاروق اعظم به هميشه وانگر ساڻن گڏ هيا، انهن ٻنهي پيارن سندن مٿي مبارڪ تي دستار ٻڌي ۽ پاڻ تلوار کلهي مبارڪ ۾ وجهي هٿ ۾ کڄي ۽ جي بڙجي کڻي بدن اظهر تي به زرهون لڳائي چيلهه تي چمڙي جو ڪمر بند ٻڌي مجاهدانه انداز سان ٻاهر تشریف فرما ٿيا. جڏهن اصحابن پلارن کين ان شان سان ڏٺو ته حيران ٿي ويا ۽ حضرت سعد بن معاذ ۽ اسيد بن حضير رضي الله تعالیٰ عنهما ٻين جوانن جي نمائندگي ڪندي عرض ڪيو ته سائين پهريان اسان واقعي عرض ڪيو هو ته اڳتي وڌي هلي جنگ ڪيون پر هاڻي جيڪڏهن اوهان اتي ئي رهي ۽ دفاع جي ڪا صورت اختيار ڪيو ته به نيڪ آهي، پاڻ مرڪندي فرمايائون ته ”الله جي نبي (عليه الصلوة والسلام) جو هيءُ شان نه آهي جو جنگ جا هٿيار جسم اقدس تي ڍڪي ۽ جنگ ڪرڻ کان سواءِ ئي اهي بدن تان لاهي. هلو الله تعالیٰ تي توکل آهي“ هيءُ سمورو ڪم جمعي جي ڏينهن جمع جي نماز کان پوءِ ٿيو هو.

مسلمانن جو لشڪر

حضور صلی الله عليه وسلم جن اصحابن سڳورن مان هڪ هزار (۱۰۰۰) جوانن جانثارن جو لشڪر تيار ڪرڻ فرمايو جن مان عبدالله بن عمر، زيد بن اسامه بن زيد، زيد بن ارقم، براء بن عازب، ابو سعيد خدری، سمرة بن جندب رافع بن خديج وغيره عمر ۾ ننڍا هئا. پاڻ ڪریم صلی الله عليه وسلم جن انهن کي واپس وڃڻ جو حڪم ڏنو هو پر ماڻهن عرض ڪيو ته يا رسول الله رافع بن خديج عمر ۾ کڻي ننڍو آهي پر تير چٽڻ ۾ زبردست ڪامياب آهي، ان کي لشڪر ۾ شامل ڪيو وڃي پاڻ فرمايائون ته ”منظور آهي“ سمرة بن جندب عرض ڪيو ته جڏهن رافع کي پر تي ڪيو ويو آهي ته مون کي به پر تي ڪيو وڃي ڇو ته مان ان کان طاقت ۾ وڌيڪ آهيان ان کي ڪشتي ۾ ماري وڃان ٿو. انهن ٻنهي کي ڪشتي ڪرائي وئي سمرة ڪامياب رهيو

ته ان کي به ڀرتي ڪيو ويو اهو واقعو چنڇر جي رات پيش آيو. حضور عليه الصلوة والسلام جن تي جهنڊا ٺهرايا، مدارج النبوة جي روايت موجب مهاجرن جو جهنڊو سيدنا علي المرتضى رضي الله تعالى عنه ۽ روح المعاني جي روايت مطابق مصعب بن عمير رضي الله تعالى عنه کي هٿ ڀرڻو ويو ۽ انصارن مان اوس جو جهنڊو سعد بن عبادہ کي ۽ خزرج جو خباب بن منذر کي ڏنو ويو. عبدالله بن ام مكتوم کي مديني منوره جو خليفو بنائي مجاهد سيئي احد ڏانهن روانا ٿيا ميدان ۾ پهچي لشڪر جي ترتيب هن طرح ڏني ويئي جو عبدالله بن جبير کي پنجاهه (۵۰) سپاهين سان گڏ عينين جبل جي گهٽ تي مقرر ڪيو ويو جتان دشمن جي حملي جو خطرو هو ۽ انهن کي تاڪيد ڪيو ويو هو ته فتح ملي يا شڪست جيستائين اوهان کي نه سڏيون تيستائين هتان نه هڻجو عڪاشه بن حصن اسديءَ کي لشڪر جي سڃي پاسي کان ۽ ابوسلمه بن عبدالاسد محروميءَ کي کاٻي پاسي کان، ابو عبيده بن جراح ۽ سعد بن ابی وقاص کي اڳئين طرف ۽ مقداد بن عمرو کي پوئين طرف مقرر ڪيو ويو هو ان وقت حضور صلي الله عليه وسلم جن جي هٿ مبارڪ ۾ جيڪا تلوار هئي ان تي جيڪو شعر چٽيل هو. ان جي معنيٰ هيءَ آهي ته بزدليءَ ۾ شرم آهي ۽ بهادريءَ ۾ عزت آهي ۽ مڙس بزدليءَ سان تقدير کان چٽي نٿو سگهي.

حضور صلي الله عليه وسلم جن فرمايو ته ”ڪير آهي؟ جو هن تلوار کي وٺي ۽ ان جو حق ادا ڪري“ حضرت ابو دجانہ رضي الله تعالى عنه اٿي عرض ڪيو ته يا رسول الله! ان جو حق ڇا آهي؟ فرمايائون ته ”وڙهندي وڙهندي پيٽي ڪري ڇڏڻ“ ان تلوار ورتي ۽ ان جي حق ادائيءَ لاءِ ڪافرن کي قتل ڪندي ابو سفيان جي گهري واريءَ هند تائين وڃي پهتو جيڪا عورتن سان گڏ دف وڄائي، بدر ۾ ڪٺل ڪافرن جي تڪليفن کي ياد ڏياريندي، ڪافرن سپاهين کي جنگ تي باهه وانگر پڙڪائي رهي هئي، حضرت ابو دجانہ ان تي به تلوار جو وار ٿي ڪيو پر ان دانهن ڪري چيو ته آءٌ عورت آهيان ۽ اسلام ۾ ته عورتن جو قتل ڪرڻ جائز نه آهي.

منافقن جي غداريءَ جي ڪري بعضي مسلمانن ۾ گھبراهت جو پيدا ٿيڻ

مٿي لکي آيا آهيون ته عبدالله بن ابی منافق جي صلاح هئي ته مديني

منوره کان ٻاهر نه نڪر جي، اتي ئي ويهي دفاع ڪجي پر ڪثرت راءِ سان جڏهن ان جي ڳالهه نه قبول ڪئي وئي ته ان کي اهو غصو ذهن ۾ ويٺل هو ۽ عبدالله بن ابي سان جن يهودين جو معاهدو هو ته اسين تنهنجي مخالفن سان لڙنداسون اهي به مڪي وارن سان لڙڻ جي لاءِ ميدان ۾ پهتا هئا مگر حضور انور صلي الله عليه وسلم جن جڏهن انهن جي مدد قبول نه ڪئي ۽ اهي واپس هليا ويا ته ان جي ڪري به منافقن ۽ سندن اڳواڻن کي وڏي ڪاوڙ آئي انهن پنهنجي جماعت کي سڏي چيو ته قريشن جو لشڪر تمام وڏو آهي انهن سان لڙائي ڪرڻ پاڻ کي پاڻهي مارڻو آهي اسان جي صلاح ته شروع کان ئي جنگ لاءِ نڪرڻ جي نه هئي. پر نوجوان جوشيلن اها ڳالهه قبول نه ڪئي تنهن جي ڪري موٽو ته واپس هلون انهن جي چوڻ تي هڪ هزار (۱۰۰۰) مان ٽي سؤ (۳۰۰) ماڻهو واپس ٿيا جيڪي سڀئي منافق هئا، انهن جي واپسيءَ کي ڏسي جڏهن باقي ست سؤ (۷۰۰) مجاهد بچيا ته انصارن جي ٻن جماعتن ۾ به سستي پيدا ٿي هئي پر الله تعاليٰ پنهنجي خاص ڪرم سان انهن کي ثابت قدم رکيو ۽ سڀني گڏجي جنگ ڪئي.

جنگ جو ميدان ملهائڻ

ڪافرن مان سڀني کان اول ابو عامر راهب جنهن کي ابو عامر فاسق به چوندا هئا، پنجاهه ماڻهن جي جماعت سان گڏ اڳتي وڌي گهڙي بڪواس ڪري مسلمانن تي پٿر وسايا- مسلمانن طرفان به پٿرن جو جواب پٿرن سان ڏنو ويو ٿوري دير ۾ ئي اهو مسلمانن جي جوابي ڪارروائيءَ جو تاب سهي نه سگهيو ۽ پنهنجي جماعت سان گڏ پوئتي هٽي ويو سندس پٽ حضرت حنظلہ صحابي هو ان حضور صلي الله عليه وسلم جن کان پنهنجي ڪافر پيءُ سان جنگ ڪرڻ جي موڪل گهري پر پاڻ کيس موڪل نه ڏنائون. جڏهن ٻيو ڀيرو جنگ جو اعلان ٿيو ته ڪافرن مان پهريان پهريان قريشين جي علمبردار طلحه بن طلحه ميدان ۾ اچي مقابلي لاءِ سڏيو، مسلمانن مان حضرت علي رضي الله عنه وڃي هڪ ئي وار سان ان کي ڌڪي، ڪيرائي سلامتيءَ سان موٽي اچي مسلمانن جي لشڪر ۾ بيٺو، اتي بيٺلن کيس چيو ته طلحه کي صفا قتل ڪري ڇو نه آئين؟ حضرت علي فرمايو ته سخت زخمي ٿيل آهي ويندو مري پر ڌڪ لڳڻ کان پوءِ صفا اڳهاڙو ٿي وڃي ڪريو مون کي ان حالت ۾ ان ڏانهن نهاريندي شرم آيو تنهنجي ڪري واپس موٽي آيو آهيان. ٿيو به ائين جو اهو ٿوريءَ دير کان پوءِ مري ويو.

ان کان پوءِ طلحه جي هڪ پٽ کي حضرت حمزه ۽ ٻئي کي حضرت سعد بن ابي وقاص قتل ڪري ڇڏيو. ڪافر واري تي پنهنجي جهنڊي کي کڻندا ٿي آيا ۽ ڪسندا ٿي ويا تانجو سندن جهنڊو علقه حارثي جي ڏي، حمزه (نالي) کنيو حضرت حمزه رضي الله عنه ڪافرن جي اڳواڻ ابو شيبه کي ڏک سان ٻه اڌ بنايو مقابلي ۾ ڏهن ڪافرن گڏجي حضرت حمزه تي به حملو ڪيو پر پاڻ جڏهن ستن (۷) جڻن کي قتل ڪيائين ته باقي ٽي (۳) جڻا ميدان ڇڏي پڇي ويا. مقابلو سخت ڏسي ڪافر مرد ته ڀڳا پر سندن ساٿ ۾ آيل عورتون به دانهون ۽ رڙيون ڪري لڪڻ لڳيون. هوڏانهن حضرت عبدالله بن جبير رضي الله عنه ۽ سندس پنجاهه (۵۰) ساٿين کي جو احد جي هڪ گهٽ تي مقرر ڪيو ويو هو اهي مسلمانن جي فتح ۽ ڪاميابي ڏسي پنهنجي اڳواڻ جي روڪڻ جي باوجود اهو گهٽ ڇڏي ٻين سان گڏ غنيمت جو مال هٿ ڪرڻ ۾ شروع ٿي ويا. حضرت عبدالله بن جبير رضي الله عنه سان ان گهٽ تي صرف ست (۷) جڻا وڃي رهيا. خالد بن وليد (جيڪو ان وقت اڃا مسلمان نه ٿيو هو) گهٽ کي خالي ڏسي اهڙو سخت حملو ڪيو جو اهي گهٽ تي بيٺل اٺ (۸) اصحابي ته شهيد ٿي ويا پر پوريءَ جنگ جو نقشو بدلجي ويو ۽ حضور عليه الصلوة والسلام جن سان صرف پندرهن (۱۵) جڻا باقي رهيا. اٺ (۸) مهاجرن مان ۽ ست (۷) انصار مان. اٺ (۸) مهاجر هي هيا

- ۱- حضرت ابوبڪر صديق ۲- حضرت عمر فاروق ۳- حضرت علي المرتضيٰ ۴- حضرت عبدالرحمن بن عوف ۵- حضرت سعد بن ابي وقاص ۶- حضرت زبير بن عوام ۷- حضرت طلحه بن عبدالله ۸- حضرت ابو عبیده بن جراح ۹- ست انصار هي هئا، ۱۰- حضرت خباب بن منذر ۲- حضرت ابو دجانہ ۳- حضرت عاصم بن ثابت ۴- حضرت سهل بن حنيف ۵- حضرت اسيد بن حضير ۶- حضرت سعد بن معاذ ۷- حضرت حارث بن صمہ رضي الله تعالى عنهم - ان حملي جي دوران رسول الله صلى الله عليه وسلم جن جو منهن مبارڪ زخمي ۽ ڏند مبارڪ شهيد ٿي پيو. سندن چاچي حضرت حمزه رضي الله تعالى عنه سميت ستر (۷۰) مسلمان شهيد ٿيا. جن جو ڪردار ۽ جان نثاري قيامت تائين اچڻ وارن مسلمانن جي لاءِ مشعل راه ۽ شجاعت ۽ بهادريءَ جو لاجواب مثال آهي. هن جنگ جي لاءِ حضور صلى الله تعالى عليه وسلم جن سنه ۳ هجري جي شوال مهيني جي ڏهين تاريخ ميدان ۾ تشریف فرما ٿيا، اها جنگ يارھين يا تيرھين تاريخ شوال جي ٿي هئي (۱)

وَلَقَدْ نَصَرَكُمُ اللَّهُ بِبَدْرِ يَوْمَئِذٍ ۖ وَانْتُمُ إِذْ لَئِنَّهٗ فَاتَقُوا اللَّهَ لَعَلَّكُمْ

۽ البتہ تحقيق مدد ڪئي اوهان جي الله بدر ۾ ۽ اوهان ڪمزور هئا پوءِ ڊڄو الله کان تانت اوهان

تَشْكُرُونَ ﴿١٢٣﴾ اِذْ تَقُولُ لِلْمُؤْمِنِينَ اَلَنْ يَكْفِيَكُمْ اَنْ يَّمْدَدَكُمْ

شڪر گذار رهو. جڏهن چوڻ لڳو هئين مؤمنن کي ته ڇا نه ٿي ڪافي ٿئي اوهان جي لاءِ هي ڳالهه جو مدد ڪري اوهان جي

رَبُّكُمْ بِثَلَاثَةِ اَلْفٍ مِّنَ الْمَلَائِكَةِ مُنْزِلِينَ ﴿١٢٤﴾ بَلَىٰ اِنْ تَصْبِرُوا

رب اوهان جو ٽن هزارن ملائڪن (آسمان مان) لائين سان هائو جيڪڏهن صبر ڪندو

وَتَتَّقُوا وَيَا تُوَكُّم مِّنْ فَوْرِهِمْ هَٰذَا يُمْدِدْكُمْ رَبُّكُمْ بِخَمْسَةِ

۽ پرهيز ڪندو ۽ ايندا اوهان وٽ هڪدم هتي ته مدد ڪندو اوهان جي رب اوهان جو پنجن

اَلْفٍ مِّنَ الْمَلَائِكَةِ مُسَوِّمِينَ ﴿١٢٥﴾ وَمَا جَعَلَهُ اللَّهُ اِلَّا بُشْرٰى

هزارن ملائڪن سان جي نشان رکندڙ (گهوڙن) وارا هوندا. ۽ نه بنايو ان کي الله مگر خوشخبري

لَكُمْ وَلِتَطْمَئِنَّ قُلُوبُكُمْ بِهِ ۚ وَمَا النَّصْرُ اِلَّا مِنْ عِنْدِ اللَّهِ الْعَزِيزِ

اوهان جي لاءِ ۽ تانت قرار وٺڻ اوهان جون دليون ان سان ۽ ناهي مدد مگر الله غالب

الْحَكِيمِ ﴿١٢٦﴾ لِيَقْطَعَ طَرَفًا مِّنَ الَّذِيْنَ كَفَرُوا اَوْ يَكْبِتَهُمْ

حڪمت واري وٽان تانت هلاڪ ڪري هڪ جماعت کي ڪافرن مان يا ذليل ڪري انهن کي

فَيَنْقَلِبُوا خَائِبِينَ ﴿١٢٧﴾

پوءِ موٽڻ بي نصيب ٿي

تفسير

هنن آيتن ۾ الله تعالى مومنن کي پنهنجي مهرباني ياد ڏياريندي فرمايو ته: اوهان احد جي جنگ ۾ تڪليف ڏسي دشمنن کان ڊڄي مايوس نه ٿيو چو ته بدر جي جنگ وقت اوهان ٿورا ۽ دشمن گهڻا هئا پر الله تعالى جيئن اتي اوهان جي مدد ڪري اوهان کي عزت ۽ وقار عطا فرمايو، تيئن ٻين ميدانن ۾ به ڪري سگهي ٿو ۽ پنهنجي فضل ۽ ڪرم سان ڪندو.

بدر جي جنگ جو مختصر احوال

بدر جي لفظ ۾ مفسرن جا ٻه قول آهن. ۱- هڪ ته بدر هڪ ماڻهوءَ جو نالو هو جنهن جو مڪي مڪرمه کان مديني منوره ڏانهن ويندڙ واٽ تي پاڻيءَ جو ڪوهه هوندو هو. (۱)

۲- ٻيو ته بدر مديني منوره کان اتر ۽ اولهه طرف ويهن ميلن جي فاصلي تي هڪ جاءِ جو نالو آهي (۲) جنهن کي ان وقت ان جي ڪري اهميت حاصل هئي جو اتي پاڻي گهڻو هوندو هو ۽ عرب جي وارياسن علائقن ۾ پاڻيءَ جو گهڻو هجڻ وڏي اهم شيءِ هئي. هيءَ جنگ سنه ۲ هجريءَ رمضان المبارڪ جي سترهين (۱۷) تاريخ جمعي جي ڏينهن لڳي هئي جيئن جالوت جي مقابلي ۾ حضرت طالوت جا ٽي سؤ تيرنهن (۳۱۳) سپاهي هيا تيئن هن جنگ ۾ مسلمان به ٽي سؤ تيرنهن (۳۱۳) جڻا هئا. مسلمانن وٽ سواريءَ لاءِ صرف ٻه گهوڙا ۽ ستر (۷۰) اٺ هيا. ڪافرن جو تعداد نون (۹) سؤن کان هڪ هزار (۱۰۰۰) جي لڳ ڀڳ هو ۽ سڀئي مسلح ۽ پلن گهوڙن تي سوار هئا انهن مان ڪوبه پيادو نه هو پر الله تعالى پنهنجي محبوب نبي صلي الله عليه وسلم ۽ ساڻن گڏ جهاد ڪرڻ وارن مومنن کي وڏي فتح عطا ڪئي جو سندن هٿان ستر (۷۰) ڪافر ڪسي ويا، جن ۾ يارهن جڻا ته اهي هئا جن مڪي پاڪ جي دارالندوة (صلاح مشوري ڪرڻ جي لاءِ مقرر ٿيل جاءِ) ۾ ويهي حضور صلي الله عليه وسلم جن کي شهيد ڪرڻ جو مشورو ڏنو هو. جيئن ابو جهل، عتب بن ربيعه، شيبه وغيره (۳)

(۲) جامع البيان للطبري ص ۴۹ جز ۴

(۱) مدارڪ ص ۱۸۱ ج ۱

(۳) ڪمالين شرح اردو جلالين ص ۴۴۹ ج ۱ ابن ڪثير ص ۵۹۹ ج ۱

ان جنگ ۾ چوڏهن (۱۴) مسلمان شهيد ٿيا هئا جن مان ڇهه (۶) مهاجر ۽ اٺ (۸) انصار هيا. حضور صلي الله تعالى عليه وسلم جن جنگ کان اڳ ۾ هڪ ڏينهن جنگ جي ميدان کي ملاحظه فرمائيندي ٻڌايو هو ته صبحاڻي انشاء الله فلاڻو ڪافر هن جاءِ تي ۽ فلاڻو هن جاءِ تي ڪنو پيو هوندو. (۱) جنهن مان ثابت ٿيو ته الله تعاليٰ پنهنجي نبي مڪرم صلي الله تعالى عليه وسلم جن کي ”باي ارض تموت“ (ته ڪير ڪهڙي سرزمين تي مرندي) جو علم به عطا فرمايو هو. ان بدر واريءَ جنگ تي نگاهه وجهڻ سان بظاهر اهو ٿو معلوم ٿئي ته اها هڪ مقامي لڙائي هئي پر حقيقت ۾ ان جنگ دنيا جي تاريخ ۾ هڪ عظيم انقلاب پيدا ڪيو هو جنهن جي ذريعي الله تعاليٰ پنهنجي محبوب نبي صلي الله تعالى عليه وسلم جن کي ۽ پنهنجي وحي ۽ پيغام کي عزت ۽ غلبو عطا ڪيو هو. احد جي جنگ کان پوءِ بدر جو ذڪر آڻي سمجهايو ويو آهي ته احد ۾ مليل تڪليفن تي صبر ۽ بدر ۾ حاصل ٿيل عزت، فتح ۽ امداد تي شڪر ڪري صبر ۽ شڪر ٻنهي جو اجر ۽ ثواب حاصل ڪيو.

”فَاتَّقُوا اللَّهَ لَعَلَّكُمْ تُشْكُرُونَ“ هنن لفظن سان قرآن ڪريم پنهنجي دستور مطابق منافقن ۽ نه مڃڻ وارن جي عناد ۽ مخالفت جي تباهه ڪندڙن نتيجن کان محفوظ رهڻ جي لاءِ تقويٰ ۽ صبر جو درس ڏنو آهي چوڻ ته انهن ٻنهي شين ۾ ئي تنظيمي جدوجهد ۽ فتح مابين جو راز لڪل آهي الله تعاليٰ جي نعمت جو بهترين شڪر اهو آهي ته انسان برايون ڇڏي چڱا ڪم ڪري. هتي صرف تقويٰ جو ذڪر ان جي ڪري آندو ويو آهي جو اها هڪ جامع صفت آهي جنهن ۾ صبر به داخل آهي. تقويٰ سان گڏ شڪر ڪندي رسول الله صلي الله عليه وسلم جن سان گڏ رهندي، سندن دين جي مدد ڪرڻ وارا هميشه ڪامياب ۽ ڪامران رهندا.

”اذْ تَقُولُ لِلْمُؤْمِنِينَ اِنْ يَمْدِكُمْ رَبِّكُمْ بِثَلَاثَةِ اَلْفٍ مِّنَ الْمَلَائِكَةِ مُزْلَيْنَ“ جڏهن مؤمنن کي چوڻ لڳو هئڻ ته ڇا اوهان جي لاءِ ڪافي ناهي جو اوهان جو رب اوهان جي ٽن هزارن لائين ملائڪن سان مدد ڪري؟

ابن ابی شيبه، ابن المنذر وغيرهما شعبيءَ کان روايت آندي آهي ته بدر جي جنگ واري ڏينهن مسلمانن کي اطلاع مليو ته ڪرز بن جابر محاربي وڏي لشڪر سان مشرڪن جي مدد لاءِ اچي رهيو آهي. جڏهن اها ڳالهه مسلمانن کي ڳري لڳي

تڏهن الله تعالى مٿيان الفاظ نازل ڪري پنهنجي محبوب عليه الصلوة والسلام جن جي زبان پاڪ کان مسلمانن کي تسلي ڏياري ته ”مايوس نه ٿيو جيڪڏهن مشرڪن جي لاءِ ڪرز بن جابر لشڪر وٺي ايندو ته ڇا اوهان جي لاءِ اهو ڪافي ناهي جو رب العالمين جل شانہ آسمان کان ٽي هزار ملائڪ لاهي اوهان جي مدد ڪري؟“ پر جڏهن ڪرز کي مشرڪن جي شڪست کائي ڀڄڻ جي خبر پهتي ته ان اچڻ جو ارادو ئي لاهي ڇڏيو. (۱)

ڇا ملائڪ بدر جي جنگ ۾ مؤمنن جي مدد لاءِ پهتا هئا؟

ان ۾ اختلاف آهي. مٿي ذڪر ڪيل شعبيءَ جي روايت جي پڇاڙيءَ ۾ آهي ته ڪرز بن جابر نه آيو ان جي ڪري ملائڪ به نه آيا هئا، مگر علامه فخرالدين رازيءَ عليه الرحمة لکيو آهي ته تفسير ۽ سيرت وارن جو اجماع آهي ته بدر جي جنگ واري ڏينهن ملائڪ لڏا ويا هئا جيڪي ڪافرن سان لڙيا به هئا. ۽ حضرت ابن عباس رضي الله عنهما فرمايو ته: بدر کان سواءِ ٻئي ڪنهن به جنگ ۾ ملائڪ لڙيا نه هئا صرف مسلمانن جي لشڪر جي تعداد کي گهڻو ڏيکارڻ جي لاءِ مسلمانن سان شامل ٿيندا هئا ۽ گهڻن محققن جو قول به اهو آهي. (۲)

علامه ابن ڪثير عليه الرحمة وٽ مختار قول اهو آهي ته ملائڪ سڳورا ميدان ۾ قسط وار آيا هئا. پهريان هڪ هزار (۱۰۰۰) پوءِ ٽي هزار (۳۰۰۰) پوءِ پنج هزار (۵۰۰۰) حالات ۽ ضرورت آهر وڌندا ٿي ويا. (۳)

”بَلَىٰ إِنْ تَصْبِرُوا وَتَتَّقُوا وَيَأْتُوكُم مِّنْ فُورِهِمْ هَذَا يُمْدِدْكُمْ رَبُّكُمْ بِخَمْسَةِ آلَافٍ مِّنَ الْمَلَائِكَةِ مُسَوِّمِينَ“ (هائو جيڪڏهن صبر ڪندؤ ۽ پرهيز ڪندؤ ۽ اوهان وٽ دشمن) هينئر جو هينئر ايندا ته رب اوهان جي پنجن هزارن ملائڪن، نشان رکندڙن سان مدد ڪندو) اهي نشان ڪهڙا هئا؟ سيدنا ابن عباس رضي الله عنهما کان هڪ روايت ۾ آهي ته ”سيما الملائكة يوم بدر عمائم بيض“ (۴) بدر جي جنگ واري ڏينهن ملائڪن جي نشاني اڇا پٽڪا هئا. (جن جا ترا پويان ڇڏيل هئا)

”وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ وَمَا النَّصْرُ إِلَّا مِنْ

(۲) تفسير كبير ص ۲۱۳ جزء ۸

(۱) تفسير المراغي ص ۵۶ ج ۲ جزء ۴

(۴) تنوير الاذهان ص ۲۷۴ ج ۱

(۳) ابن ڪثير ص ۶۰ ج ۱

عِنْدَ اللَّهِ الْعَزِيزِ الْحَكِيمِ لِيَقْطَعَ طَرَفًا مِّنَ الَّذِينَ كَفَرُوا أَوْ يَكْتَسِبُهُمْ فَيُنْقَلِبُوا خَائِبِينَ ۝ نَه
 بنايو ان كي الله مگر اوهان جي لاءِ بشارت ۽ تانت مطمئن ٿين ان سان قلب اوهان جا
 ۽ (حقيقت ۾) مدد ته صرف الله غالب حڪمت واري وٽان ئي هوندي آهي. تانت هڪ
 ٽوليءَ کي ڪافرن مان هلاڪ ڪري يا انهن کي ذليل بنائي پوءِ بي نصيب ٿي موٽن.

هنن ٻنهي آيتن ۾ ٻڌايو ويو آهي ته اهي سڀئي غيبي ۽ غير معمولي
 عنايتون ظاهري اسباب جي صورت ۾ صرف ان لاءِ مهيا ڪيون ويون هيون ته اوهان
 جي دلين مان ڊپ ۽ پريشاني دور ڪري اوهان کي سڪون ۽ اطمينان عطا ڪجي ته ته
 الله تعاليٰ جي مدد نه انهن شين تي محدود ۽ بند آهي ۽ نه دنياوي اسباب جي پائبنڊ
 آهي. الله تعاليٰ ملائڪن جي موڪلڻ کان سواءِ ئي پنهنجيءَ قاهر قدرت سان اوهان جا
 ڪم ناهي ته ناهي سگهي ٿو ۽ اوهان کان سواءِ ئي ڪافرن کي تباهه ۽ برباد بنائي ته
 بنائي سگهي ٿو. بلڪ هڪ ئي ملائڪ کان سڀني جو ڪم وٺي ته به وٺي سگهي ٿو.
 ملائڪن جي مدد به حقيقت ۾ ان قادر ۽ قدير جي قدرت ۽ گهرڻ سان آهي هي سڀ ان
 حڪيم جي حڪمت آهي جو جنهن موقعي تي جنهن قسم جي اسباب ۽ واسطن سان
 ڪم وٺڻ مناسب سمجهي ٿو وٺي ٿو سندس تڪويني رازن جو احاطو ناممڪن آهي
 ڪير به نٿو ڪري سگهي. ملائڪن جي موڪلڻ جو مقصد اهو به هو ته ڪافرن جو زور
 ٽٽي. انهن جون پانهون ڪٽجن، وڏا وڏا ناميارا، پراڻا پاپي ڪافر ڪسي ذليل ۽
 خوار ٿين، جيڪي انهن مان بچن اهي به بدنامي ۽ رسوائِي ڪٿي موٽن ۽ ٿيو به ائين
 جيئن الله تعاليٰ جي قرآن ڪريم بيان فرمايو آهي.

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ

ناهي تنهنجو ان ڪم ۾ ڪو دخل يا (ٻاجهه سان) موٽي انهن تي يا عذاب ڪري انهن کي

فَإِنَّهُمْ ظَالِمُونَ ﴿١٢٨﴾ وَلِلَّهِ مَا فِي السَّمُوتِ وَمَا فِي الْأَرْضِ

پوءِ بيشڪ اهي ظالم آهن ۽ الله جو ئي آهي جيڪو آسمانن ۾ آهي ۽ جيڪو زمين ۾ آهي

يَغْفِرُ لِمَن يَشَاءُ وَيُعَذِّبُ مَن يَشَاءُ ۚ وَاللَّهُ غَفُورٌ رَّحِيمٌ ﴿١٢٩﴾

بخش ٿو ڪري جنهن کي گهري ۽ عذاب ٿو ڪري جنهن کي گهري ۽ الله بخشيندڙ مهربان آهي

تفسير

مفسرن هن آيت جي شان نزول ۾ ٽي قول لکيا آهن. ۱- هڪ ته جڏهن احد جي جنگ ۾ حضور صلي الله تعالى عليه وسلم جن جي پياري چاچي حضرت حمزه رضي الله تعالى عنه سميت ستر (۷۰) اصحابي رضي الله عنهم شهيد ٿيا هئا ته ظالمن کافرن، اصحابن جا نڪ، ڪن ۽ عضوا ڪٽيا هئا. هنده نالي کافريائي عورت ته حضرت حمزه رضي الله تعالى عنه جو هنياءُ ڪيڙائي چٻاڙي کاڌو هو. حبيب ڪريم صلي الله تعالى عليه وسلم جن کي به ان جنگ ۾ ايتري گهڻي تڪليف پهتي هئي جو سندن سامهون وارن هيٺين ٻن ڏندن مبارڪن مان سڄي پاسي وارو ڏند مبارڪ شهيد ٿي پيو ۽ مٿي مبارڪ تي رکيل لوهي ٽوپلو دشمن جي ڌڪ سان ڀڄي پيو هو جنهن جون ڪجهه لوهي ڪٽيون سندن ڳلن مبارڪن ۾ اندر لهي ويون هيون ۽ سندن پاڪ پيشاني زخمي ٿي پئي ۽ سڄو جسم اطهر رت سان ڀرجي ويو هو. پاڻ ان حالت ۾ جنگ جي حڪمت عملي اختيار ڪندي زمين جي مٿاهين حصي کان لهي هيٺ آيا ۽ کافرن کين مٿي نه ڏسي اعلان ڪيو ته ”ان محمدا قد قتل“ بيشڪ (حضرت) محمد (صلي الله عليه وسلم جن) شهيد ڪيا ويا جو ميدان ۾ نظر ٿي ڪونه ٿا اچن. اهو اعلان ٻڌڻ سان ئي مسلمانن جو مجمع پريشانيءَ جو شڪار ٿي ويو. پاڻ ٿوري دير کان پوءِ هيئن چوندي ته ”اها قوم ڪيئن ڪامياب ٿيندي جن پنهنجي نبي صلي الله تعالى عليه وسلم جي منهن (پاڪ) کي ڦٽي وڌو آهي“ جنگ ۾ وڙهندڙن کافرن مان ڪجهه ناميارن کافرن جا نالا وٺي انهن لاءِ بددعا جو ارادو فرمايائون. ظاهر آهي ته ان بددعا ڪرڻ ۾ به پاڻ حق تي هئا پر الله تعالى کي منظور هوندڙاڻاڻا ۽ عظيم منصب جي لحاظ سان اهڙي مقام تي پهتل آهن جو سندن دعا کي خالي موٽائڻ به غير مناسب آهي پر جن جي لاءِ بددعا ڪرڻ جو ارادو ٿا ڪن انهن مان به ڪيترا عنقريب مسلمان ٿيڻ وارا آهن. اهي ظلم ڪن پر پاڻ پنهنجي ڪريمي شان کي ظاهر ڪندي برداشت ڪرڻ فرمائين ۽ جنهن ڳالهه جو کين حڪم مليل آهي مثلاً دين جي دعوت ڏيڻ، حق جو پيغام پهچائڻ، جهاد وغيره اهو ڪندا رهن باقي ٻيا سڀئي معاملن حقيقي مالڪ ۽ خالق جي حوالي ڪري ڇڏين. جيئن سندس حڪمت جي تقاضا هوندي تيئن ڪندو. حضور صلي الله عليه وسلم جن جي بددعا سان اهي دين

جا دشمن هلاڪ ٿين ان کان اهو وڌيڪ ڀلو نه آهي جو انهن ئي دشمنن کي اسلام جو محافظ ۽ جان نثار بنايو وڃي؟ ۽ ٿيو به ائين جو اهي ڪافر ٿوري عرصي کان پوءِ سندن خدمت اقدس ۾ حاضر ٿي اسلام قبول ڪري محمدي دين جا جانباز سپاهي بڻيا. (۱) پوءِ الله تعاليٰ جي مٿئين فرمان جو مطلب هي آهي ته اي حبيب! انهن جو معاملو رب العزة جل شانہ جي حوالي آهي اهو انهن کي توبه جي توفيق عطا ڪري يا عذاب طور هلاڪ ڪري، مرضيءَ وارو آهي.

۲- ٻيو قول هي آهي ته جڏهن نبي ڪريم صلي الله تعاليٰ عليه وسلم جن احد جي جنگ ختم ٿيڻ کان پوءِ پنهنجي پياري چاچي حضرت حمزه رضي الله تعاليٰ عنه جي لاش مبارڪ تي اچي بيٺا ۽ ڏٺائون ته سندس پاڪ جسم مختلف نمونن سان ڪٽيل هو ته کين سخت صدمو پهتو ۽ پاڻ فرمايائون ته ”اسين ان جي بدلي ۾ ڪافرن جي ٽيهن (۳۰) ڪنلن جي جسمن کي ڪٽي سندن شڪليون مٽائي ڇڏينداسون تڏهن اها آيت نازل ٿي. (۲)

۳- ٽيون قول هي آهي ته چوٿين سال هجريءَ جي صفر مهيني ۾ مڪي پاڪ ۽ عسفان جي وچ ۾ هڏيل جي علائقي مان بير معونه نالي مقام کان ڪجهه ماڻهن حضور صلي الله عليه وسلم جن جي خدمت ۾ اچي عرض ڪيو ته اسين مسلمان ٿيا آهيون اسان کي قرآن ڪريم جي پڙهائڻ لاءِ ڪجهه ماڻهو ڏيو. ان علائقي ۾ رعل، ذڪوان، بني لحيان، عسيه، قبيلاب رهندا هئا. حضور صلي الله عليه وسلم جن انهن جي پڙهائڻ لاءِ قرآن پاڪ جا ستر (۷۰) قاري تيار ڪري ۽ حضرت منذر بن عمرو رضي الله عنه کي انهن جو امير بنائي روانو فرمايو. اهي جڏهن بير معونه وٽ پهتا ته مذڪوره قبيلن جي ماڻهن وعدي برخلاقي ڪري سڀني کي شهيد ڪري ڇڏيو صرف ڪعب بن زيد آخري پساهن ۾ هو. حضور صلي الله عليه وسلم جن کي ان واقعي جو ڏاڍو ڏک پهتو ۽ پاڻ انهن قبيلن جي مٿان بددعا ٿي ڪيائون ته اها آيت نازل ٿي. (۳)

تبيين

آيت مبارڪ ”لَيْسَ لَكَ مِنَ الْأَمْرِ شَيْءٌ“ جو صحيح مطلب ۽ مفهوم هي

(۱) ابن ڪثير ص ۶۰۲ ج ۱ (۲) المراغي ص ۵۳ ج ۲ جزء ۴

(۳) نعيم ص ۱۸۱ جي بيضاوي ڪامل ص ۸۹

آهي ته اي حبيب! انهن جي لاءِ نفعو ۽ نقصان پيدا ڪرڻ اوهان جو ڪم ناهي سڀڪجهه ڪندڙ مان آهيان. مگر چڱائيءَ جي رستي ڏيکارڻ ۽ شفاعت ڪرڻ جي لحاظ سان پاڻ به نفعو ڏئي سگهن ٿا. ڄاڻڻ گهرجي ته موجوده دور ۾ ڪي ڪي نالي جا مسلمان، حبيب ڪريم صلي الله تعالى عليه وسلم جن جي گستاخيءَ جا ٺيڪيدار، غيرمسلمانن جي امدادي پئسن تي پلجڻ وارا هن آيت کي ان ڳالهه جو دليل بنائيندا آهن ته نبي ڪريم صلي الله عليه وسلم جن ڪوبه نفعو ڏئي نه ٿا سگهن. انهن جي نگاهه ۾ شفاعت ڪا شيءِ ئي ناهي. افسوس پاڻ ته گمراه آهن پر ٻين کي به گمراه ڪندا وڃن ٿا. علامه احمد بن محمد صاوي مالڪي عليه الرحمة هن آيت جو تفسير ڪندي لکيو آهي ته ”لَيْسَ لَكَ مِنَ الْأَمْرِ شَيْءٌ“ اي لا تملڪ لهر نفعا فتصلحهم ولا ضرا فتهلكهم فقني ذالك من حيث الابداع والاعدام واما من حيث الدلالة والشفاعة فهو الدليل الشفيع المشفع جعل الله مفاتيح خزائنه بيده فمن زعم ان النبي كاحاد الناس لا يملك شيئا اصلا ولا ينفع به لا ظاهرا ولا باطنا فهو كافر خاسر الدنيا والاخرة واستدل به هذه الآية ضلال مبين (۱)

يعني مٿين آيت جو مطلب آهي ته اوهان انهن جي لاءِ نفعي ۽ نقصان جا بحيثيت پيدا ڪرڻ يا گم ڪرڻ جي مالڪ ناهيو، پر چڱائيءَ جي ڏس ڏيڻ ۽ شفاعت ڪرڻ جي لحاظ سان ته پاڻ اهڙا رهبر، شفاعت ڪندڙ، شفاعت قبول پيل آهن جو الله تعالى پنهنجن خزانن جون ڪنجيون ئي سندن هٿ ۾ ڏئي ڇڏيون آهن پوءِ جيڪو سمجهي ٿو ته نبي ڪريم صلي الله عليه وسلم جن عام ماڻهن وانگر آهن جو نه ڪنهن شيءِ جا مالڪ آهن ۽ نه سندن ذات سان ظاهري يا باطني نفعو حاصل ٿيندو آهي ته اهو ڪافر، دنيا ۽ آخرت ۾ خساري ۽ نقصان وارو آهي ۽ ان جو هن آيت سان دليل وٺڻ کلي گمراهي آهي. مٿين آيت مان ته حبيب ڪريم صلي الله عليه وسلم جن جي محبوبيت ۽ مقبول الدعاءِ هجڻ جا انوار نظر اچي رهيا آهن. علامه علاؤالدين خازن لکيو آهي ته الله تعالى پنهنجي حبيب عليه الصلوة والسلام جن کي انهن ڪافرن لاءِ دعا ڪرڻ ۽ لعنت ڪرڻ کان ان جي ڪري روڪيو هو جو الله تعالى کي خبر هئي ته انهن ڪافرن مان ڪي مسلمان ٿيڻ وارا آهن ۽ انهن مان ڪن کي مسلمان نيڪ صالح ٻچا ڄمندا. جيڪڏهن پاڻ بددعا ڪن ها ته سندن مقبول الدعاءِ هجڻ جي ڪري اهي سڀ هلاڪ ٿي وڃن ها. (۲)

يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً وَاتَّقُوا اللَّهَ

اي ايمان وارو! نه کائو وياج ٻيڻو چوڻو ۽ ڊڄو الله کان

لَعَلَّكُمْ تَفْلِحُونَ ﴿۱۳۰﴾ وَاتَّقُوا النَّارَ الَّتِي أُعِدَّتْ لِلْكَافِرِينَ ﴿۱۳۱﴾

تانت اوھان ڪامياب ٿيو ۽ ڊڄو ان باھ کان جيڪا تيار ڪئي وئي آھي ڪافرن جي لاءِ

وَاطِيعُوا اللَّهَ وَالرَّسُولَ لَعَلَّكُمْ تُرْحَمُونَ ﴿۱۳۲﴾

۽ فرمانبرداري ڪيو الله ۽ رسول جي تانت اوھان رحم ڪيا وڃو

تفسير

هنن آيتن ۾ وياج کائڻ کان سختيءَ سان منع ڪئي وئي آهي. وياج جو تفصيل سان بحث ته سورة بقره ۾ لکجي آيو آهي. هتي به ان جو ئي ذڪر آهي. مفسرن سڳورن لکيو آهي ته اسلام کان اڳ جهالت واري دور ۽ خود اسلام جي ابتدائي وقت ۾ ماڻهو وياج تي مال کڻندا ۽ ڏيندا هئا ۽ ان جي مدت مقرر ڪري ڇڏيندا هئا ۽ جڏهن اها مدت پوري ٿيندي هئي ۽ قرض کڻندڙ وٽ پئسا نه هوندا هئا ته قرض ڏيندڙ چوندو هوس ته وياج وڌاءِ ته وري ٻيءَ مدت تائين رکانءِ. ائين ڪندي ڪندي وياج ٻيڻو چوڻو ٿي ويندو هو. الله تعاليٰ هيءَ آيت مبارڪ نازل فرمائي ان کي حرام ڪيو ۽ ”أَضْعَافًا مُّضَاعَفَةً“ به ان جي ڪري فرمايو. ٻيڻو چوڻو ڪري نه کائڻ جو مقصد اهو ناهي ته ان کان گهٽ پلي کائو. وياج ٿورو هجي يا گهڻو، هر طرح حرام آهي. مسلم، نسائي، ابن ماجه ۽ ابوداؤد روايت آندي آهي ته سيدنا رسول الله صلى الله عليه وسلم جن فرمايو: ”لَعَنَ اللَّهُ أَكْلَ الرِّبَا وَمَوَازِلَهُ وَكَاتِبَهُ وَشَاهِدَهُ“ وَقَالَ ”هَرِ سَوَاءٌ“ (۱) يعني الله تعاليٰ وياج کائيندڙ، ان جي وڪالت ڪندڙ، ان جي لکندڙ ۽ ان ۾ شاهدي ڏيندڙن تي لعنت ڪئي آهي ۽ فرمايائون ته ”اهي سڀ (ان گناهه ۾) برابر آهن.“

(۱) تنوير الازهان ص ۲۷۵ ج ۱

سمجهڻ گهرجي ته وياج تمام خراب شيء آهي جنهن جي ڪري غريبن جون بددعاون ملنديون، مال مان برڪت نڪري ويندي ۽ وياج خور جو خير خيرات به قبول ناهي. هڪ روايت ۾ آهي ته ”مالدار ماڻهو بهشت ۾ مسڪينن کان پنج سؤ سال پوءِ ويندا. (۱) جڏهن حلال ذريعي ڪمايل ملڪيت رکڻ وارن جو هي حال هوندو ته وياج جهڙي قطعي ۽ يقيني حرام کائڻ وارن جو حال ڇا ٿيندو؟ مسلمان کي مسڪينيءَ ۽ محتاجيءَ هوندي به الله تعاليٰ تي توڪل ۽ ڀروسو ڪري وياج کان پري رهڻ گهرجي. الله جل شانہ پنهنجي متوڪل ٻانهي کي بکيو نه ڇڏيندو، ڪرم ڪري ان جي لاءِ ڪو نه ڪورستو ضرور ڪيندو.

فائدو

احد جي جنگ جو ذڪر ڪندي وچ ۾ وياج جي حرام هجڻ جو ذڪر آڻڻ ظاهر ۾ ته بي تعلق ۽ بي ربط نظر اچي ٿو، پر شايد هيءَ مناسبت هجي جو مٿي ”اِذْ هَمَّتْ طَافَتَانِ مِنْكُمْ اَنْ تَفْسَلَا“ (جڏهن ارادو ڪيو پڻ جماعتن اوهان مان ته سستي ڪن) ۾ جهاد جي وقت سستي، نامردي ۽ ڪمزوري ڏيکارڻ جو ذڪر ٿيو هو وياج کائڻ سان به پڻ وجهن جي ڪري ديني ڪمن ۾ سستي ۽ ڪاهلي پيدا ٿيندي آهي. ۱- هڪ ته حرام مال کائڻ جي ڪري الله تعاليٰ جي عبادت ۽ اطاعت جي توفيق گهٽ نصيب ٿيندي آهي ۽ جهاد ته وڏي عبادت آهي جيڪو مسلمانن کي احد جي جنگ ۾ ڪرڻو هو سو انهن کي ڪيئن نصيب ٿئي ها. ۲- ٻيو ته وياج کائڻ انتهائي بغيلي ۽ ڪنجوسائي جو سبب آهي ڇو ته وياج خور سوچيندو آهي ته پنهنجو مال ته واپس وٺان پر بغي ماڻهوءَ جيڪو ان مان ٿورو گهڻو فائدو ورتو آهي ان کي به اهو مفت نه ڇڏيان ان کان ڪجهه نه ڪجهه ڪيان. جيڪو ايترو ڪنجوس ۽ پئسن جو پوڄاري آهي جو الله تعاليٰ جي رضا خاطر ڪنهن سان ڪا همدردي نه ٿو ڪري سگهي ته اهو الله تعاليٰ جي واٽ ۾ جهاد ڪري جان جي قرباني ڪيئن ڏيندو؟ احد جي جنگ جنهن وقت لڳي هئي ان وقت مسلمانن جا اڃان وياج خورن يهودين ۽ نصارن سان ڏيتي، ليتي ۽ ڪاروبار گڏيل هئا ان جي ڪري ئي احد جي جنگ جو ذڪر ڪندي وچ ۾ وياج کائڻ کان منع ڪئي وئي آهي.

”وَاتَّقُوا اللَّهَ لَعَلَّكُمْ تُفْلِحُونَ“ ۝ پر ٻڌايو ويو آهي ته اوهان جي پيلاهي،
 ڪاميابي ۽ ڪامراني وياج کائڻ ۾ نه پر الله تعاليٰ کان ڊڄڻ ۾ آهي الله تعاليٰ کان
 ڊڄي وياج واري ظالمانه نظام کي ختم ڪري حلال ۽ جائز روزي ڪمايو.

”وَاتَّقُوا النَّارَ الَّتِي أُعِدَّتْ لِلْكَافِرِينَ“ (۽ ان باهه کان ڊڄو جيڪا ڪافرن
 جي لاءِ تيار ڪئي وئي آهي) اوهان مومنن جو ان سان ڪوبه واسطو ۽ تعلق ناهي پر
 جيڪڏهن وياج کائيندو ته پوءِ اوهان به ان باهه ۾ وڌا ويندو جيڪا خاص ڪافرن جي
 لاءِ ٻاري ۽ تيار ڪئي وئي آهي.

”وَاطِيعُوا اللَّهَ وَالرَّسُولَ لَعَلَّكُمْ تُرْحَمُونَ“ ۽ الله ۽ رسول جي اطاعت ڪيو
 تانت رحم ڪيا وڃو. هتي الله تعاليٰ رسول الله صلي الله عليه وسلم جن جي اطاعت
 کي پنهنجي اطاعت سان گڏ بيان ڪري انهن ماڻهن جي خيال کي رد ڪيو آهي
 جيڪي رسول الله صلي الله عليه وسلم جن جي اطاعت کي شرڪ سمجهندا آهن. انهن
 بيوقوفن کي اطاعت ۽ عبادت ۾ فرق جي به خبر ناهي. رسول الله صلي الله عليه
 وسلم جن جي حڪم تي هلڻ جي لاءِ ته خود خالق پاڻ حڪم فرمايو آهي. رسول الله
 صلي الله عليه وسلم جن جي اطاعت حقيقت ۾ الله تعاليٰ جي اطاعت آهي. احد جي
 جنگ ۾ رسول الله صلي الله عليه وسلم جن جي مقرر ڪيل گهٽ کان مجاهد پري ٿي
 ويا هئا ان جي ڪري انهن کي آئينده جي لاءِ هوشيار ڪيو ٿو وڃي ته مؤمنن کي هر
 وقت رسول الله صلي الله عليه وسلم جن جي فرمان جو خيال رکڻ گهرجي ان سان ئي
 کين ڪاميابي ۽ الله تعاليٰ جي تائيد ۽ رحمت حاصل ٿيندي.

سوال

جيڪڏهن رسول الله صلي الله عليه وسلم جن جي اطاعت خود الله تعاليٰ
 ۽ ان جي نازل ڪيل ڪتاب قرآن ڪريم جي اطاعت آهي ته پوءِ ٻنهي کي جدا ذڪر
 ڪرڻ جي ضرورت ڪهڙي ۽ جيڪڏهن ٻنهي ۾ فرق آهي ته ڪهڙو؟

جواب

قرآن ڪريم ۾ هڪ ڀيرو نه پر بار بار الله تعاليٰ جي اطاعت سان گڏ
 رسول الله صلي الله عليه وسلم جن جي اطاعت جو ذڪر انسان کي اسلام ۽ ايمان جي
 بنيادي اصولن ڏانهن متوجه ڪرڻ جي لاءِ آندو ويو آهي. جن مان هڪ الله تعاليٰ جي

وحدانيت ۽ سندس بندگيءَ ۽ اطاعت جو اقرار ته ٻيو سندس رسول مقبول صلى الله عليه وسلم جن جي تصديق ۽ اطاعت آهي ۽ اهو ان جي ڪري جو الله تعالى دنيا تي رهندڙن جي هدايت ۽ رهنمائيءَ لاءِ هڪ نبي (ﷺ) ۽ هڪ ڪتاب موڪليا.

نبي مڪرم صلى الله عليه وسلم جن جي مٿان هي ڪم رکيو ويو ته پاڻ ماڻهن تائين قرآن ڪريم جون آيتون ان صورت، لب ۽ لهجي سان پهچائين جنهن ۾ اهي نازل ٿيون هيون. ماڻهن کي ظاهري ۽ باطني گندگين کان پاڪ، صاف بنائي ڪتاب جي مضمونن ۽ مقصدن جي بيان ڪرڻ ۽ تعليم ڏيڻ سان گڏ انهن کي حڪمت به پڙهائين. قرآن پاڪ جي صحيح مراد ۽ مفهوم سمجهاڻ سندن منصبي فرائض ۾ داخل هو. چو ته قرآن پاڪ جي ٻڌائڻ ۾ سندن اولين مخاطب عرب هيا جيڪي وڏا فصيح ۽ بليغ هئا. قرآن پاڪ جي لفظي معنيٰ ۽ مراد سمجهڻ انهن جي لاءِ رواجي ڳالهه هئي. سندن تعليم جو مقصد هيءُ هيو ته خداوندي وحي جي ذريعي قرآن ڪريم جي مجمل ۽ مبهم لفظن جو تفصيل ۽ تشريح ماڻهن تائين پهچائين جيڪا لفظن پڙهڻ سان نه پر الله تعالى جي طرفان سندن قلب ۾ آئي ٿي جنهن ڏانهن ”وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ“ ۾ اشارو ٿيل آهي. مثلاً قرآن پاڪ ۾ ڪيترين جاين تي آهي ”اقِيْمُوا الصَّلَاةَ“ نماز قائم ڪيو. ڪٿي ڪٿي نماز جي معاملي ۾ رکوع ۽ سجدي جو به حڪم ٿيل آهي. پر اهو به بالڪل مبهم آهي جنهن ۾ انهن جون ڪيفيتون واضح نه آهن. حبيب ڪريم صلى الله تعالى عليه وسلم جن کي الله تعالى جي امر سان جبريل امين نماز جي تفصيلي صورت عمل ڪري ڏيکاري. ۽ پاڻ به بعينه اهو نمونو قول ۽ عمل جي ذريعي امت تائين پهچايائون. ”وَاتُوا الزَّكَاةَ“ (۽ زڪوة ڏيو) ۾ زڪوة ادا ڪرڻ جو حڪم ته آيو، پر زڪوة جا مختلف نصاب، هر نصاب لاءِ زڪوة جو جدا مقدار ۽ ڪهڙي مال تي زڪوة آهي ڪهڙي تي ناهي ۽ نصاب جي مقدار مان ڪيترو حصو معاف آهي ۽ ڪيترو معاف ناهي، اهي سڀئي تفصيل رسول الله صلى الله تعالى عليه وسلم جن بيان فرمائي، لکائي متعدد صحابن رضي الله عنهم جي حوالي ڪيا هئا. يا مثلاً قرآن پاڪ ۾ رباني فرمان آهي ته ”لَا تَاْكُلُوا اَمْوَالَكُمْ بَيْنَكُمْ بِالْبَاطِلِ“ (پاڻ ۾ هڪ ٻئي جا مال باطل طريقي سان نه کائو. ان جو تفصيل ته ماڻهن جا پاڻ ۾ معاملن مثلاً ڪنهن شيءِ جي وٺڻ، وڪڻڻ ۽ ڪرايي تي ڏيڻ ۾ ڪهڙيون صورتون جائز ۽ ڪهڙيون ناجائز آهن. اهڙيون ٻيون به ڪيتريون ڳالهيون رسول الله

صلی اللہ تعالیٰ علیہ وسلم جن پنهنجو منصبی فرض ادا ڪندي رباني وحي جي مطابق امت کي سمجھايون جن جو تفصيل قرآن ڪريم ۾ ذکر ڪيل ناهي. احتمال هو ته پرويزين وانگر ڪو دين جو دشمن مسلمانن کي ڏوڪو ڏئي چوي ها ته اهي وضاحتون جڏهن ته اللہ تعالیٰ جي طرفان نه آهن ان جي ڪري انهن تي عمل ڪرڻ ضروري ناهي. ان جي ڪري رب العزة جل مجده قرآن ڪريم ۾ بار بار پنهنجي اطاعت سان گڏ رسول اللہ صلی اللہ علیہ وسلم جن جي اطاعت کي ذکر ڪري سندن اطاعت کي لازم قرار ڏنو آهي ۽ نبوي سنت جي اطاعت کي ڪٿي ڪٿي حڪمت جي لفظ سان به بيان ڪيو ويو آهي. جيئن فرمان الهي آهي ”يُعَلِّمُهُمُ الْكِتَابَ وَالْحِكْمَةَ“ (پڙهائي ٿو انهن کي ڪتاب ۽ حڪمت) حضور اڪرم، محبوب معظم، نور مجسم صلی اللہ تعالیٰ علیہ وسلم جن جي بعثت ۽ تشریف آوريءَ جو مقصد ئي قرآن ڪريم سمجھائڻ ۽ ان ۾ لڪل رازن کي ٻڌائڻ آهي. اللہ تعالیٰ جو فرمان آهي ”لِتُبَيِّنَ لِلنَّاسِ مَا نُزِّلَ إِلَيْهِمْ“ (تانت بيان ڪرين ماڻهن لاءِ جيڪو نازل ڪيو ويو انهن ڏانهن) (۱) المقصد ته اوهان جي نبوت واري منصب جي ذميداري آهي ته ماڻهن کي قرآني آيتن جا مقصد، مطلب ۽ تشریحات ٻڌايو. هڪ هنڌ ارشاد آهي ”مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ (۲) (جيڪي اوهان کي رسول ڏي اهو (ان کان) وٺو ۽ جنهن کان اوهان کي روڪي ته رڪجي پئو) هنن سڀني آيتن ۾ انهن جو رد ڪيو ويو آهي جيڪي چوندا آهن ته اسان جو رسول اللہ صلی اللہ علیہ وسلم جن جي اطاعت ۽ سنت سان ڪهڙو تعلق؟ اسين ته صرف اللہ تعالیٰ جي اطاعت ڪنداسون. مفتي محمد شفيع ديوبندي صاحب هن آيت جي تفسير ۾ لکيو آهي ته:

رسول ڪريم پر غالباً به منڪشف هوگيا ته ڪسي زماني مين ايسے لوگ پيدا هونگے جو رسول اللہ صلی اللہ علیہ وسلم کي تعليمات و تشریحات سے گلو خلاصي حاصل ڪرڻ ڪيائے يهي دعويٰ ڪرینگے ڪه همين ڪتاب اللہ ڪافي هے اس لیے ايک حديث مين صراحه سے اس کا ذکر فرمايا جس کو ترمذي، ابوداؤد، ابن ماجه، بيهقي اور امام احمد رحمۃ اللہ علیہم نے اپني اپني ڪتابون مين نقل فرمايا هے (۳)

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ

۽ ڊوڙو بخشش ڏانهن پنهنجي رب جي طرفان ۽ بهشت ڏانهن جنهن جي ويڪر آسمانن

وَالْأَرْضُ أُعِدَّتْ لِلْمُتَّقِينَ ﴿١٣٢﴾ الَّذِينَ يُنْفِقُونَ فِي السَّرَّاءِ

۽ زمين جيتري آهي. تيار ڪئي ويئي آهي پرهيزگارن جي لاءِ جيڪي خرچ ٿا ڪن خوشيءَ ۾

وَالضَّرَّاءِ وَالْكَاطِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ

۽ تڪليف ۾ ۽ ڪاٺيندڙ ڪاوڙ ڪي ۽ معاف ڪندڙ ماڻهن کي ۽ الله محبت ٿو رکي

الْمُحْسِنِينَ ﴿١٣٣﴾ وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ

احسان ڪندڙن سان ۽ اهي جو جڏهن ڪن ٿا برائي يا ظلم ٿا ڪن پنهنجن نفسن تي ته

ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ الذُّنُوبَ إِلَّا اللَّهُ ثُمَّ

ياد ٿا ڪن الله کي پوءِ بخشش ٿا گهرن پنهنجن گناهن جي ۽ ڪير ٿو بخشي گناهه الله کان سواءِ

وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ﴿١٣٥﴾ أُولَٰئِكَ جَزَاءُ هُمُ

۽ نه ٿا هميشگي ڪن ان (گناهه) تي جو ڪيائون ۽ اهي ڄاڻن ٿا. اهي بدلو انهن جو

مَغْفِرَةٌ مِّن رَّبِّهِمْ وَجَنَّتْ تَجْرِي مِّن تَحْتِهَا الْأَنْهَارُ خَالِدِينَ

بخشش آهي سندن رب وٽان ۽ بهشت آهن جو وهن ٿيون هيٺان انهن جي نهرون هميشه رهندا

فِيهَا وَنِعَمَ أَجْرُ الْعَامِلِينَ ﴿١٣٦﴾

انهن ۾ ۽ پلو اجر آهي عمل ڪندڙن جو

تفسير

”وَسَارِعُوا“ کان ”لِلْمُتَّقِينَ“ تائين۔ هتي الله تعالى ايمان وارن پانهن کي حکم فرمايو آهي ته انهن عملن ڪرڻ ۾ جلدي ڪيو جيڪي خداوندي وعدي مطابق اوهان کي سندس مغفرت ۽ جنت جو حقدار بنائين. اصحابن سڳورن ۽ تابعين پلارن کان ان مغفرت جون جيڪي مختلف مرادون منقول آهن تن سڀني جو مقصد صالح عمل ڪرڻ آهي. سيدنا عثمان رضي الله عنه جو فرمان آهي ته ان مان مراد اخلاص آهي. حضرت علي رضي الله عنه فرمايو ته فرضن جي ادائگي. حضرت ابن عباس رضي الله عنهما جو ارشاد آهي ته اسلام. حضرت انس بن مالڪ جو قول آهي ته نماز ۾ پهرين تڪبير. سعيد بن جبیر فرمايو ته مطلق تابعداري. عڪرمه جو قول آهي ته توبه ڪرڻ. ابوالعالیه جو فرمان آهي ته هجرت ڪرڻ. ضحاک جو فرمان آهي ته جهاد ڪرڻ. يمان چيو ته پنج نمازون. مقاتل فرمايو ته صالح عمل. (۱)

سوال

هن آيت ۾ مغفرت ۽ جنت ڏانهن ٻين کان وڌڻ ۽ اڳرائي ڪرڻ جو حکم ڪيو ويو آهي. حالانڪ ٻيءَ آيت ۾ آهي ته ”لَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ“ (۲) ان جي تمنا نه ڪيو جنهن سان الله تعالى اوهان مان هڪڙن کي ٻين تي فضيلت عطا ڪئي آهي. ٻنهي ۾ موافقت ڪيئن ٿيندي؟

جواب

فضائل ٻه قسم آهن. ۱- هڪڙا اختياري ۲- ٻيا غيراختياري. اختياري اهي آهن جن کي انسان پنهنجيءَ ڪوشش ۽ محنت سان حاصل ڪري سگهي ٿو ۽ انهن ۾ ئي مسابقت ۽ هڪ ٻئي کان اڳتي وڌڻ جي لاءِ هن آيت کان سواءِ ٻين آيتن ۾ به ارشاد ٿيل آهي جيئن هڪ آيت ۾ آهي: ”فَاسْتَبِقُوا الْخَيْرَاتِ“ (۳) نيڪيءَ جي ڪمن ۾ هڪٻئي کان اڳرائي ڪيو. ٻيءَ آيت ۾ آهي ”وَفِي ذَٰلِكَ فَلْيَتَنَافَسِ الْمُتَنَافِسُونَ“ (۴) ۽ ان ۾ ٻلي رغبت ڪن رغبت ڪرڻ وارا.

(۲) سورة النساء آيت ۳۲

(۱) زادالمسير ص ۴۶۰ جلد ۱

(۴) سورة المطففين آيت ۲۶

(۳) سورة البقره آيت ۱۴۸

۽ غيراختياري اهي آهن جيڪي پنهنجي ڪوشش سان حاصل ٿي نه ٿا سگهن. جيئن ڪنهن جو حسين ۽ جميل هجڻ يا ڪنهن ڀلاري خاندان مان هجڻ وغيره. انهن ۾ اڳرائي يا هڪ ٻئي کان وڌڻ جي تمنا ڪرڻ کان (ان جي ڪري روڪيو ويو آهي جو اهي الله تعاليٰ پنهنجي حڪمت جي مطابق پنهنجيءَ مخلوق ۾ تقسيم ڪيا آهن. ڪنهن جي ڪوشش جو ان ۾ ڪوبه دخل ناهي. انهن جي لاءِ جدوجهد ڪرڻ سان حسد ۽ بغض جي باهه پڙڪڻ کان سواءِ ٻيو ڪوبه فائدو حاصل نه ٿيندو. جيڪڏهن ڪنهن انسان ۾ ڪا فطري ۽ طبعي اهڙي ڪمزوري هجي، جنهن کي ختم ڪرڻ سندس وس کان ٻاهر آهي ته ان کي ڪپي ته ان ڪمزوريءَ تي راضي رهي ۽ ٻين جي ڪمال کي ڏسي پريشان نه ٿئي ڇو ته جيڪڏهن پنهنجيءَ ڪوتاهيءَ تي افسوس ۽ ٻين جي ڪمال تي حسد ڪندو رهندو ته جيڪو ڪم ڪري سگهي ٿو ان کان به محروم رهجي ويندو.

فائدو

هن آيت ۾ جنت کان اڳ ۾ مغفرت جو ذڪر آئي ان ڳالهه ڏانهن اشارو ڪيو ويو آهي ته الله تعاليٰ جي فضل ۽ ان جي طرفان مغفرت عطا ٿيڻ کان سواءِ جنت جو ملڻ ناممڪن آهي اسان جا نيك عمل ڪيترا به هجن پر اهي جنت جي قيمت ٿي نه ٿا سگهن. الله تعاليٰ جنهن تي ڪرم ٿو ڪري ان کي نيك عمل نصيب ڪري، مغفرت سان نوازي، جنت ٿو عطا فرمائي.

”عَرْضُهَا السَّمَوَاتُ وَالْأَرْضُ“ هتي ”عرض“ جي لفظ مان مراد يا ويڪر ۽ ڪشادگي آهي پوءِ مقصد هي ٿيندو ته جيڪڏهن ست ٿي آسمان ۽ زمينون پاڻ ۾ ملاجن ته جيتري انهن جي ويڪر ۽ ڪشادگي ٿيندي جنت به ايتري ڪشادي ۽ ويڪري آهي. آسمانن ۽ زمين جي ويڪر جو ذڪر ان جي ڪري ڪيو ويو آهي جو انسان جي دماغ ۾ انهن جي ويڪر ۽ وسعت کان زياده ڪابه شيءِ ناهي. جڏهن جنت جي ويڪر ايتري آهي ته ان جي ڏيکڻ به تمام گهڻي هوندي. يا عرض مان مراد ثمن يعني ملهه ۽ قيمت آهي. پوءِ مقصد هي ٿيندو ته بالفرض جيڪڏهن جنت جي قيمت ڪٿي وڃي ته ست ٿي آسمان، زمينون ۽ انهن ۾ موجود ڪائنات ان جي قيمت ٿئي. (۱)

هڪ عجيب سوال ۽ جواب

حضرت يعليٰ بن مرة رضي الله تعالى عنه کان روايت آهي. ان فرمايو ته منهنجي رومي بادشاهه هرقل جي طرفان رسول الله صلى الله عليه وسلم جن ڏانهن موڪليل قاصد تنوخيءَ سان حمص شهر ۾ ان وقت ملاقات ٿي جڏهن هو وڏيءَ عمر جو ٿي چڪو هو ۽ کيس (ٿيڪون ڏئي) ويهاريو ويندو هو. ان مون کي ٻڌايو ته مان رسول الله صلى الله عليه وسلم جن جي خدمت عاليه ۾ هرقل جو خط کڻي ويو هوس. پاڻ اهو وٺي ان شخص کي ڏنائون جيڪو سندن کاٻي پاسي ۾ ويٺو هو. مون پڇا ڪئي ته اهو خط پڙهڻ وارو ڪير آهي؟ چيائون ته معاويه (رضي الله تعالى عنه) جڏهن ان اهو خط کولي پڙهيو ته ان ۾ حضور صلى الله عليه وسلم جن ڏانهن لکيل هو ته اوهان خط لکي مون کي ان جنت ڏانهن سڏيو آهي جنهن جي ويڪر آسمانن ۽ زمينن جيتري آهي. (اها ته ٿي جنت) پلاپوءِ جهنم جي باهه ڪٿي هوندي؟ پاڻ اهو ٻڌي فرمايائون ته ڏينهن ٿو اچي ته رات ڪٿي هوندي آهي؟ اهڙو سوال حضرت عمر رضي الله عنه کان به ڪيو ويو هو ۽ پاڻ به ساڳيوئي جواب ڏنو هيائون. (۱)

مقصد ته جيئن ڏينهن جي وجود سان رات جو غير موجود هجڻ ثابت ناهي. ٿي سگهي ٿو ته اها ڪنهن اهڙيءَ جاءِ تي هجي جيڪا اسين ڏسي نه ٿا سگهون، تيئن جنت جي ايتري ويڪر جي ڪرڻي جهنم جو موجود نه هجڻ به ثابت نه آهي. ٿي سگهي ٿو اهو به ڪنهن ٻئي پاسي هجي جيڪو اسان جي سمجهه ۽ نگاهه کان مٿي هجي.

”أَعِدَّتْ لِلْمُتَّقِينَ“ پرهيزگارن جي لاءِ تيار ڪئي وئي آهي. هن مان ثابت ٿيو ته جنت پيدا ڪيل ۽ ستين آسمان کان مٿان اهڙي نموني موجود آهي جو ستون آسمان ان جي لاءِ زمين وانگر فرش آهي. (۲)

”الَّذِينَ يُنْفِقُونَ فِي السَّرَّاءِ وَالضَّرَّاءِ“ اهي (پرهيزگار) خوشحاليءَ ۽ تنگدستيءَ ۾ خرچ ڪن ٿا. هتان کان تقوىٰ وارن مومنن جون خاص صفتون بيان ڪيل آهن. ابتدائي آيتن ۾ انساني حقوق ۽ هڪ ٻئي سان سٺي سلوڪ رکڻ وارين صفتن جو ذڪر ۽ حقوق الله سان متعلق صفتن جو بيان آندو ويو آهي. ٻانهن جي حقوق وارين

صفتن کي اول آئي ان ڳالهه ڏانهن اشارو ڪيو ويو ته حقوق العباد جي به وڏي اهميت آهي. عالمي نظام جي درستي ۽ انساني معاشري جو اصلاح حقوق العباد جي ادا ڪرڻ سان صحيح رهندو آهي.

محققين جي پهرين صفت آهي هر حال ۾ الله تعاليٰ جي وات ۾ خرچ ڪرڻ. اها صفت اول ان جي ڪري آندي وئي آهي جو هن کان ٿورو پهريان وياج کان منع ڪرڻ وارو حڪم هو. جنهن ۾ ٻين جو مال ناحق کاڌو ٿو وڃي ۽ هتي صدقي ۽ خيرات جو ذڪر ڪيو ويو. جنهن ۾ ڪنهن ظاهري استحقاق ۽ عوض وٺڻ کان سواءِ مال ڏنو ٿو وڃي. الله تعاليٰ جا متقي پانها شاهوڪاريءَ توڙي غريبيءَ، اميريءَ توڙي مسڪينيءَ، تونگريءَ توڙي فقيريءَ، سڪ توڙي ڏڪ، سڪر توڙي ڏڪر جي حالتن ۾ الله تعاليٰ جي راضي ڪرڻ جي لاءِ خرچ ڪندا آهن. غريب غريبيءَ جو بهانو نه بنائيندا. چوٽه جيڪڏهن هزار روپين جو مالڪ هزار مان هڪ روپيه خيرات ڏئي سگهي ٿو ته هزار پائڻ ۽ پئسن جو مالڪ به هڪ پائي يا پئسو خيرات ڪري سگهي ٿو. الله تعاليٰ ٻنهي جي اخلاص ۽ صداقت کي ڏسي سندن خيراتون قبول ڪري اجر عطا ڪندو آهي.

غريبي حال ۾ خيرات ڪندڙ پانهو خيرات جو عادي هوندو ته جيڪڏهن کيس خوشحالي ملي وئي ته به خيرات ڪندو رهندو ۽ ان غريبي حال ۾ رهڻ جي باوجود رب العزت جل شانہ جي رضا جو طالب بڻي ڪنهن جو حق غصب نه ڪندو.

سيده عائشه صديقه رضي الله تعاليٰ عنها کان روايت آهي ته ان وٽ هڪ پيري انگورن جو صرف هڪ ڍاڻو هو ته اهو به الله تعاليٰ جي وات ۾ خيرات ڪري ڇڏيو هيائين ۽ هڪ الله تعاليٰ جي پانهي وٽ صرف هڪ بصر هو ته اهو به خيرات ۾ ڏئي ڇڏيو هيائين. (۱)

فائدو

هتي اهو بيان ڪرڻ ته متقي پانها خوشحاليءَ توڙي تنگيءَ ۾ خرچ ڪن ٿا پر اهو بيان نه ڪرڻ ته ڇاڻا خرچ ڪن. ان ۾ اهو نڪتو آهي ته الله تعاليٰ جي وات ۾ صرف مال خرچ ڪرڻ سندن صفت نه آهي پر وقت قربان ڪرڻ به ان ۾ داخل آهي جيڪڏهن ڪو ماڻهو ديني علم يا ٻين اسلامي خدمتن لاءِ وقت صرف ٿو ڪري ته اهو

به انهن ۾ شامل آهي.

”وَالْكَافِرِينَ الْغَيْظَ“ ۽ ڪاوڙ ڪائيندڙ. هيءَ متقين جي ٻي صفت آهي يعني انهن الله تعالى جي ٻانهن کي جيڪڏهن ڪو ظلم ڪرڻ ۽ اڌيتن ڏيڻ سان پريشان ڪري ٿو ته اهي ان جي بجاءِ جو ان کان انتقام يا بدلو وٺڻ ان سخت ڪاوڙ ۽ غصي کي ڪائي ٿا ڇڏين. محدث عبدالرزاق، ابن جرير ۽ ابن المنذر حضرت ابوهريره رضي الله تعالى عنه کان روايت آندي آهي ته ”مَنْ كَظَمَ غَيْظًا وَهُوَ يَقْدِرُ عَلَىٰ إِنْفَازِهِ مَلَأَهُ اللَّهُ أَمْنًا وَإِيمَانًا“ يعني جنهن ڪاوڙ هلاڻ تي طاقت رکڻ جي باوجود ڪاوڙ ڪائي ڇڏي ته الله تعالى ان کي امن ۽ ايمان سان ڀري ڇڏيندو.

امام احمد، ابوداؤد ۽ ٻين محدثن حضرت معاذ بن انس رضي الله تعالى عنه کان روايت آندي آهي ته رسول الله صلى الله عليه وسلم جن فرمايو ”مَنْ كَظَمَ غَيْظًا وَهُوَ قَادِرٌ عَلَىٰ أَنْ يُنْفِذَهُ دَعَاهُ اللَّهُ عَلَىٰ رُؤُسِ الْخَلَائِقِ حَتَّىٰ يُخَيِّرَهُ مِنْ أَمْرِ الْحُورِ شَاءَ“ يعني جنهن ڪاوڙ هلاڻ تي قدرت رکڻ جي باوجود ڪاوڙ ڪائي ڇڏي ته الله تعالى ان کي (قيامت جي ميدان ۾) ساري مخلوقات جي روبرو اختيار ڏيندو ته جهڙي حور پسند ڪري اها وٺي. (۱)

”وَالْعَافِينَ عَنِ النَّاسِ“ ۽ ماڻهن کي معاف ڪندڙ. هيءَ متقين جي ٽين صفت آهي يعني طاقت ۽ قوت جي هوندي دشمن کي سندس گناهه ۽ تڪليف تي ايڏا ڏيڻ جي بجاءِ ان کي دل سان معاف ٿا ڪن.

”وَاللَّهُ يُحِبُّ الْمُحْسِنِينَ“ ۽ الله احسان ڪندڙن سان محبت ٿو رکي. هيءَ متقين جي چوٿين صفت ۽ پهرين ٽنهي صفتن کان بلند صفت آهي. جو انسان دشمن کان پلاٽد ته نه وٺي رهندو ان سان پلايون ۽ احسان ڪري. انهيءَ صفت وارن لاءِ خصوصي انعام هيءَ به آهي ته الله تعالى انهن سان محبت ٿو ڪري ۽ اهي الله جل شانہ جا محبوب ٻانهن هوندا آهن.

حضرت امام زين العابدين رضي الله تعالى عنه جن جو هڪ واقعو

محدث بيهقيءَ روايت آندي آهي ته هڪ ڀيري حضرت امام زين

العابدين علي بن حسين رضي الله عنهما كي سندن هڪ خريد ڪيل ٻانهيءَ وضو ٿي ڪرايو ۽ پاڻيءَ سان ڀريل ڪونرو ڪجهه مٿي جهليو بيٺي هئي ته اوچتو ان ٻانهيءَ کان اهو ڪونرو ڇڏائي حضرت امام صاحب جي منهن مبارڪ تي اهڙو سختيءَ سان لڳو جو سندن منهن مبارڪ ڦٽجي پيو. پاڻ اڃان منهن مبارڪ مٿي ڪري ان ٻانهيءَ ڏانهن نهاريائون ته ان هيءَ آيت پڙهندي عرض ڪيو ته (قبلا) الله تعالى فرمايو آهي: **وَالْكَاطِمِينَ الْغَيْظِ** (۽ ڪاوڙ ڪائيندڙ) سائينءَ فرمايو ته **كُظُمْتُ غَيْظِي** (مون ڪاوڙ ڪائي ڇڏي) وري پڙهيائين **وَالْعَافِينَ عَنِ النَّاسِ** (۽ ماڻهن کي معاف ڪندڙ) سائينءَ فرمايو ته **قَدْ عَفَا اللَّهُ عَنْكَ** (الله تعالى توکي معاف ڪري ڇڏيو) وري پڙهيائين **وَاللَّهُ يُحِبُّ الْمُحْسِنِينَ** (۽ الله احسان ڪندڙن سان محبت ٿو ڪري). پاڻ فرمايائون ته **إِذْ هَبِّي فَأَنْتِ حُرَّةٌ** وڃ تون آزاد آهين.

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرُ الذُّنُوبَ إِلَّا اللَّهُ وَلَمْ يُصِرُّوا عَلَى مَا فَعَلُوا وَهُمْ يَعْلَمُونَ ۽ اهي ٻانهيا جو جڏهن ڪري ٿا ويهن ڪا برائي يا ظلم ٿا ڪن پنهنجو پاڻ تي ته (اتي جو اتي) الله کي ياد ڪري پنهنجن گناهن جي مغفرت طلب ڪن ٿا ۽ الله کان سواءِ ڪير ٿو گناهه بخشي ۽ ان ڪيل گناهه تي هميشگي نه ٿا ڪن. ان حال ۾ جو اهي ڄاڻن ٿا. هتي ”فاحشه“ مان مراد اهو گناهه آهي جنهن جو نقصان ٻين تائين پهچي ۽ ”ظلموا“ مان مراد اهو گناهه آهي جنهن جو اثر صرف ان گناهه ڪندڙ تي پوي. هيءَ انهن متقي ٻانهن جي پنجين صفت آهي جنهن ۾ ٻڌايو ويو آهي ته انهن کان جيڪڏهن غلطيءَ سان ڪو گناهه سرزد ٿي ويو ته به ان تي هميشگي نه ڪندا ۽ سوچيندا ته اڄ ته اسان هي گناهه ڪيو پر صبحاڻي رب العزة جل شانہ جي بارگاهه ۾ ڪهڙو جواب ڏينداسون. اتي جو اتي پشيمان ٿي الله تعالى کان بخشائيندا ۽ ان جي حضور ۾ نهايت عاجزيءَ سان مغفرت طلب ڪندا آهن.

نبوي حديثن مان الله تعالى کان مغفرت

طلب ڪرڻ جون ڀلايون

حديث ۱

امام احمد ابوداؤد، ترمذي ۽ ٻين محدثن حضرت ابوبڪر صديق رضي

الله عنه کان روایت آندي آهي ته رسول الله صلى الله عليه وسلم جن فرمايو "مَا مِنْ رَجُلٍ يَذْنِبُ ذَنْبًا ثُمَّ يَقُومُ فَيَذْكُرُ ذَنْبَهُ فَيَتَطَهَّرُ ثُمَّ يُصَلِّي رَكَعَتَيْنِ ثُمَّ يَسْتَغْفِرُ اللَّهَ مِنْ ذَنْبِهِ ذَلِكَ إِلَّا غَفَرَ اللَّهُ لَهُ ثُمَّ قرء هذه الآية "وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ" (۱) يعني ڪوبه شخص گناهه ڪري ان کان پوءِ اٿي ان گناهه کي ياد ڪندي پاڪائي ڪري ٻه رڪعتون نماز پڙهي ان گناهه جي معافي ٿو گهري ته الله تعالى ان کي اهو گناهه بخشي ٿو ڇڏي. (پوءِ پاڻ ان جي تائيد ۾ مٿين لکيل آيت پڙهيائون.

حديث ۲

رسول الله صلى الله عليه وسلم جن فرمايو ته "الله تعالى فرمايو آهي "يَا ابْنَ آدَمَ إِنَّكَ مَا دَعَوْتَنِي وَرَجَوْتَنِي غَفَرْتُ لَكَ مَا كَانَ مِنْكَ وَلَا أِبَائِي، ابْنُ آدَمَ إِنَّكَ إِنْ تَلَقَّنِي بِقَرَابِ الْأَرْضِ خَطِيئًا لَقِيْتُكَ بِقَرَابِهَا مَغْفِرَةً بَعْدَ أَنْ لَا تُشْرِكَ بِي شَيْئًا ابْنُ آدَمَ إِنَّكَ إِنْ تَذْنِبَ حَتَّى يَبْلُغَ ذَنْبُكَ عِنانَ السَّمَاءِ ثُمَّ تَسْتَغْفِرْنِي أَعْفِرُ لَكَ (۲) يعني اي انسان! تون جيستائين مون کي سڏيندين ۽ مون ۾ اميد رکيندين ته توکان جيڪي به گناهه ٿيا هوندا مان توکي بخشيندو رهندس ۽ مون کي ڪنهن جي ڪا پرواهه نه آهي. اي انسان! جيڪڏهن تون مون وٽ ساري زمين کي پرڻ جيتريون خطائون ڪئي ايندين ته مان ايتريءَ مغفرت سان توکي نوازيندس. پر اهو ان کان پوءِ آهي جو مون سان ڪنهن به شيءِ کي شريڪ نه ڪرين. اي انسان! جيڪڏهن تون ايترا گناهه ڪرين جو آسمان کي وڃي لڳن ان کان پوءِ به جيڪڏهن مون کان مغفرت طلب ڪندين ته مان توکي بخشي ڇڏيندس. هڪ روايت ۾ آهي ته الله تعالى حضرت موسى عليه الصلوة والسلام ڏانهن وحي موڪليو ته اهو ماڻهو ڪيڏو نه بي حيا آهي جو منهنجي جنت ۾ عملن کان سواءِ لالچ ٿو رکي جيڪو منهنجي اطاعت ۾ بخيلي ٿو ڪري مان ان کي جنت ڏيڻ ۾ سخاوت ڪيئن ڪندس؟ الله تعالى جي پياري ٻانهي ثابت بنانيءَ کان روايت آهي ته جڏهن هيءَ آيت لٿي هئي ته شيطان روئي ڏنو هو. (۳)

"أُولَئِكَ جَزَاؤُهُمْ مَغْفِرَةٌ مِّن رَّبِّهِمْ وَجَنَّتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَنِعْمَ أَجْرُ الْعَامِلِينَ" يعني جن ٻانهن ۾ مٿي ذڪر ڪيل سهڻيون صفتون ۽ پياريون خصلتون هونديون، انهن کي آخرت ۾ بهشتي نعمتن سان نوازيو ويندو. ۽ اهي

(۱) الدر المنثور ص ۳۲۷ جلد ۲ جزء ۴ (۲) تنوير الازهار ص ۲۷۶ جلد ۱

(۳) روح البيان ص ۹۷ جلد ۲ الدر المنثور ص ۳۲۶ جزء ۴

انهن ۾ هميشه هميشه لاءِ هوندا.

راقم ضعيف عرض ٿو ڪري ته اهڙا فرد دنيا ۾ ٿورا هوندا آهن پر اهي پنهنجي شهر، قوم ۽ ملڪ جي لاءِ هزارين برڪتن ۽ فخر جو باعث هوندا آهن بلڪ ائين چئجي ته به صحيح رهندو ته اهي پوري انسانيت جي لاءِ خداوندي رحمت هوندا آهن. اهي ئي انهيءَ ڪرم نوازيءَ ۽ الهي احسان جا مستحق ۽ لائق آهن. سڀني مسلمانن کي اخلاق جي ان بلند معيار تي پورو رهڻ گهرجي جڏهن اهي حضور رحمة للعالمين صلي الله عليه وسلم جن جا غلام ۽ سچا امتي آهن ته چونه پنهنجي آقا صلي الله عليه وسلم جي رحمت ۽ سهڻي اخلاق جا آئينا هجن.

قَدْ خَلَتْ مِنْ قَبْلِكُمْ سُنَنٌ فَاسِيرُوا فِي الْأَرْضِ فَانظُرُوا كَيْفَ

تحقيق گذريا اوهان کان اڳ ۾ طريقا پوءِ گهڻو زمين ۾ پوءِ ڏسو ته ڪهڙي ٿي

كَانَ عَاقِبَةُ الْمُكَذِّبِينَ ﴿١٣٧﴾ هَذَا بَيَانٌ لِلنَّاسِ وَهُدًى وَمَوْعِظَةٌ

پيڙهي ڪوڙو چونڌڻ جي هيءَ بيان آهي ماڻهن جي لاءِ ۽ هدايت ۽ نصيحت آهي

لِلْمُتَّقِينَ ﴿١٣٨﴾

پرهيزگارن جي لاءِ

تفسير

”قَدْ خَلَتْ مِنْ قَبْلِكُمْ سُنَنٌ فَاسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكَذِّبِينَ“ هن آيت ۾ سنن جو لفظ سنه جو جمع آهي. سنت ان عام رستي ۽ زندگيءَ جي ان نموني جو نالو آهي جنهن تي هميشه پائبندي ڪئي وڃي. الله تعاليٰ هتي پنهنجن ٻانهن کي ارشاد فرمايو آهي ته اوهان کان اڳ ۾ ڪيتريون قومون ۽ مذهب گذري چڪا آهن جن جا وڏا وڏا واقعا ۽ الله تعاليٰ جا انهن سان ٿيل فيصلا به اوهان

جي اڳيان روشن آهن ته جن ماڻهن الله تعالى ۽ ان جي محبوب نبي عليه الصلوة والسلام کي نبوت جي اعلان ۾ سڄو نه سڄو نه چوندي، حرام خوريءَ، ظلم ۽ گناهن تي هميشگي ڪئي، انهن جو انجام ڪهڙو نه ٿيو؟ هميشه فتح ۽ عزت انهن جا قدم چميا جيڪي مٿي ذڪر ڪيل صفتن جا مالڪ بڻيا. اوهان زمين ۾ گهمي ڏسو ۽ اتي رهندڙن روبرو ڏسندڙن کان پڇو ۽ ٻڌو ته ڇا ٿا چون؟ ڄاڻڻ گهرجي ته انهن واقعن ۾ غور ڪرڻ سان احد جي جنگ ۾ وڙهڻ وارين پنهنجي ڌرين مسلمانن ۽ ڪافرن جي لاءِ به سبق آهي. ڪافر جيڪي الله تعالى جي نبي جي عداوت ۾ حق کي ختم ڪرڻ جي ارادي سان نڪتا هئا اهي ان ٿورڙي عارضي ڪاميابيءَ تي مغرور نه ٿين ڇو ته سندن پڇاڙي هلاڪت ۽ برباديءَ کان سواءِ ڪجهه به ناهي ۽ مسلمان ڪافرن جي سختين، وحشيانه ڪاررواين، ظلمن ۽ پنهنجي اوچتو پوئتي پوڻ کي ڏسي ملول ۽ مايوس نه ٿين. الله تعالى جي سنت قديمه (پراڻو طريقو) ائين آهي ته اهو دشمن کي ڍر ڏيندو آهي پر جڏهن ان کي وڻندو ۽ پڪڙيندو آهي ته سندس وٽ پڪڙ تمام سخت ۽ ڏاڍي هوندي آهي.

”هَذَا بَيَانٌ لِلنَّاسِ وَهُدًى وَمَوْعِظَةٌ لِّلْمُتَّقِينَ“ هي ماڻهن جي (سمجھائڻ) جي لاءِ بيان ۽ پرهيزگارن جي لاءِ هدايت ۽ نصيحت آهي. ابن ابي شيبه ڪتاب المصاحف ۾ حضرت سعيد بن زبير کان روايت آندي آهي ته آل عمران سورة مان اول هيءَ آيت نازل ٿي هئي. (۱) مقصد ته هيءُ بيان عام ماڻهن جي سمجھائڻ، انهن کان غفلت دور ڪرڻ، سندن ڪنن مان غفلت جي ڪپھ ڪڍڻ لاءِ ۽ الله تعالى کان ڊڄندڙن ٻانھن لاءِ وڌيڪ هدايت ۽ نصيحت آهي جو انهن جو سندن وفات کان پوءِ به سهڻو ذڪر هلندو رهندو ۽ آخرت ۾ به کين وڏو اجر ۽ ثواب ملندو پر ڪافرن جو نه سهڻو ذڪر هلندو ۽ نه انهن کي اخروي نعمتون ملنديون.

وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ﴿١٣٩﴾

۽ نه سست ٿيو ۽ نه غم ڪيو ۽ اوهان ئي غالب آهيو جيڪڏهن آهيو مؤمن

إِنْ يَمَسُّكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ وَتِلْكَ

جيڪڏهن پهتو اوهان کي زخم پوءِ تحقيق پهتو قوم کي زخم ان جهڙو ۽ اهي

الْأَيَّامُ نُدَاوِلُهَا بَيْنَ النَّاسِ وَلِيَعْلَمَ اللَّهُ الَّذِينَ آمَنُوا وَيَتَّخِذَ

ڏينهن ڦيرايون ٿا انهن کي ماڻهن ۾ ۽ تانته جدا ڪري الله ايمان وارن کي ۽ وٺي

مِنْكُمْ شُهَدَاءَ وَاللَّهُ لَا يُحِبُّ الظَّالِمِينَ ﴿١٤٠﴾ وَلِيَمَحَّصَ اللَّهُ الَّذِينَ

اوهان مان شهيد ۽ الله نه ٿو پسند ڪري ظالمن کي ۽ تانته نروار ڪري الله ايمان وارن

آمَنُوا وَيَمَحَقَ الْكَافِرِينَ ﴿١٤١﴾ أَمْ حَسِبْتُمْ أَنْ تَدْخُلُوا الْجَنَّةَ

ڪي ۽ مٿائي ڇڏي ڪافرن کي ڇا سمجهو ٿا ته داخل ٿيندو بهشت ۾

وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ ﴿١٤٢﴾

۽ اڃان نه نروار ڪيو الله انهن کي جو جهاد ڪيائون اوهان مان ۽ نه نروار ڪيائين صبر ڪندڙن کي

وَلَقَدْ كُنْتُمْ تَمَنَّوْنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ

۽ البت تحقيق خواهش ٿي ڪيو موت جي ان کان اڳ ۾ جو ملاقات ڪيون سان پوءِ تحقيق ڏٺو ان کي

وَأَنْتُمْ تَنْظُرُونَ ﴿١٤٣﴾

۽ اوهان نهاريو پيا.

تفسير

"وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ" ۝ نه سست ٿيو ۽ نه ڏک ڪيو ۽ اوهان ئي بلند آهيو جيڪڏهن مومن آهيو. "لا تهنوا" وهن کان ورتل آهي عمل ۽ راءِ جي ڪمزوريءَ کي وهن سڏيو ويندو آهي. ولا تحزنوا حزن کان ورتل آهي ڪنهن نهايت ئي پياريءَ شيءِ کان محروم ٿيڻ جي ڪري جيڪو دل ۾ درد پيدا ٿيندو آهي ان کي حزن سڏبو آهي. هن آيت ۾ الله تعاليٰ مومنن کي تسلي ڏيندي دشمن سان جهاد ڪرڻ تي حرص ڏياريندي، کين سستيءَ ۽ ڪاهليءَ کان منع ڪندي ٻڌايو آهي ته اوهان جيڪڏهن ڪامل مومن ۽ سچا ٻانهن رهندؤ ته دشمن کان ڪاميابيءَ ۽ مرادن ماڻڻ ۾ بلند رهندؤ. علامه شوڪانيءَ لکيو آهي ته وقد صدق الله وعده فان النبي صلى الله عليه وآله وسلم بعد وقعة احد ظفر بعدوه في جميع وقعاته (١) يعني الله تعاليٰ پنهنجو وعدو سچو ڪيو ۽ نبي ڪريم صلى الله عليه وآله وسلم جن احد جي واقعي کان پوءِ سڀني واقعن ۾ دشمنن تي ڪامياب رهيا (۽ بلنديءَ سندن قدم چميا) "وَأَنْتُمْ الْأَعْلَوْنَ" ڪيڏو نه وڏو اعزاز آهي جيئن الله تعاليٰ پنهنجي پياري ڪليم حضرت موسيٰ عليه الصلوة والسلام لاءِ فرمايو هو "إِنَّكَ أَنْتَ الْأَعْلَىٰ" (٢) (بيشڪ تون ئي مٿاهون آهين) تيئن مصطفيٰ ڪريم صلى الله عليه وآله وسلم جن جي سچن امتين ۽ مخلص غلامن لاءِ فرمايائين "وَأَنْتُمْ الْأَعْلَوْنَ" (۽ اوهان مٿاهان آهيو).

"إِنْ كُنْتُمْ مُؤْمِنِينَ" مان ثابت ٿيو ته ايماني قوت دنيا جي سڀني مادي قوتن کان مضبوط آهي. جنهن قوم جي فردن جي دلين ۾ ايمان قوي ۽ يقين محڪم هوندو آهي ڪڏهن به شڪست نه کائيندا. مادي وسائل به تڏهن ڪارگر ثابت ٿيندا آهن جڏهن سندن استعمال ڪندڙ پڪ ڄاڻندو ته سندس محنت ڪامياب ٿيندي ضايع نه ٿيندي. حضرت بلال ٻرندڙ ٽانڊن تي لپتي، حضرت خباب قاسيءَ جي تختي تي مرڪندي، حضرت بيبي سميه سائڻ پنهنجو جسم مبارڪ تلوار سان ٽڪرا ڪرائيندي جيڪا فتح حاصل ڪئي، اها صرف سندن ايماني انوار ۽ يقيني قوت جي

ڪاميابي هئي. هونءَ به جيستائين مسلم امت ان صفت سان موصوف رهي ته ڪامرانيءَ ۽ بلنديءَ جا تمغا ماڻيندي رهي.

”إِنْ يَمْسَسْكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ“ جيڪڏهن (احد ۾) اوهان کي زخم پهتو آهي ته (بدر ۾ اوهان جي دشمن) قوم کي به اهڙو زخم پهتو هو. يعني جڏهن بدر ۾ زخم کائڻ وارا ڪافر ايتري شڪست، ذلت ۽ رسوائيءَ جي ملڻ کان پوءِ به سست نه ٿيا پر اوهان کان پلاند وٺڻ جي لاءِ مڪي مڪرم کان ڪاهه ڪري مديني منوره جي قريب احد جي ميدان ۾ آيا ته اوهان مسلمان مؤمن ٿي ڪري چوڻا ڪيڀاڻو؟ بدر ۾ ڪٺل ڪافر جهنمي ۽ اوهان جا مجاهد، احد جي ميدان ۾ سر جو سودو ڪري شهيد ٿيندڙ ته جنتي آهن.

”وَتِلْكَ الْأَيَّامُ نُدَاوُلَهَا بَيْنَ النَّاسِ“ ۽ هي (هار ۽ فتح جا) ڏينهن ڦيرائيندا ٿا رهون انهن کي ماڻهن ۾ - ڪڏهن رنج آهي ته ڪڏهن گنج ڪڏهن خوشي آهي ته ڪڏهن غم، تنهن جي ڪري مايوس نه ٿيو جيڪڏهن اوهان حق جي حمايت ۾ تڪليفون ڏسي جانيون قربان ڪيو ٿا ته اجر ۽ ثواب به اوهان جي لاءِ آهي.

”وَلْيَعْلَمْ اللَّهُ الَّذِينَ آمَنُوا“ ۽ تانت نروار ڪري ايمان وارن کي يعني الله تعاليٰ اها مداولت (جنهن ۾ ڪڏهن ڪنهن کي فتح ته ڪڏهن ڪنهن کي) ان لاءِ ڪندو آهي ته جنهن ڳالهه جو کيس اڳي ئي علم آهي ان کي ٻين جي اڳيان ظاهر ڪري تانت منافق ۽ مؤمن هڪ ٻئي کان جدا ٿين. هتي ليعلر ليميز جي معنيٰ ۾ آيل آهي. يا ليعلر کان پويان ۽ الله جي لفظ جي اڳيان اولياءَ جو لفظ محذوف آهي. معنيٰ تانت الله تعاليٰ جا دوست ڄاڻن ته مومن ڪهڙا ۽ منافق ڪهڙا آهن. (۱)

”وَتَتَّخِذَ مِنْكُمْ شُهَدَاءَ“ ۽ تانت بڻائي اوهان مان شهيد - ابن جرير ۽ ابن المنذر حضرت ابن عباس رضي الله عنهما کان هن آيت جي متعلق روايت آندي آهي ته مسلمان الله تعاليٰ کان دعا گهرندا هئا ته مولا! اسان کي وري ڪو بدر جي ڏينهن جهڙو موقعو عطا فرمائ. تانت ڪافرن سان وڙهي پلاهي حاصل ڪيون ۽ شهادت جي سعادت ماڻيون پوءِ احد جي ڏينهن مشرڪن جي مقابلي ۾ آيا ۽ ڪيترا شهيد ٿيا.

(۲) الله تعاليٰ فرمايو ته ڪافرن کي احد جي ميدان ۾ عارضي ڪاميابي ڏيڻ ۾ اها به حڪمت هئي جو اوهان مان ڪيترن پيارن کي شهادت جو اعلى مقام ۽ منصب ملڻو هو.

فائدو

علامہ رازیء علیہ الرحمۃ لکيو آهي ته جيئن ڪرماء ڪريم جو ۽ ظرفاء ظريف جو جمع آهي تيئن شهداء شهيد جو جمع آهي. ڪافرن جي تلوارن سان ڪنل ڪي شهيد يا ان جي ڪري سڏيو ويو آهي جو شهيد جي لفظ جي معنيٰ آهي حاضر ۽ شهيد جيئرا آهن جيئن الله تعاليٰ جو فرمان آهي ”بَلْ أَحْيَاءٌ عِنْدَ رَبِّهِمْ يُرْزَقُونَ“ پوءِ اهي انهن زندگيءَ وارين حالتن ۽ ارواح سان جنت ۾ حاضر ٿين ٿا ۽ پيا ائين حاضر نه ٿا ٿين. تنهن جي ڪري ڪين شهداء سڏيو ويو آهي. معنيٰ جنت ۾ حاضر ٿيندڙ. يا ان جي ڪري جو شهداء جي معنيٰ آهي مشهود لهر- جن جي جنتي هجڻ لاءِ شاهدي ڏنل آهي. شهيد جي جنتي هجڻ لاءِ الله تعاليٰ ۽ ملائڪن شاهدي ڏني آهي. يا ان جي ڪري جو اهي قيامت ۾ نبين ۽ صديقن سان گڏ شاهدي ڏيندا. (۱) يا شهداء مان مراد امت جا اهي ڪامل فرد آهن جن جو عمل ۽ سيرت ڪردار ۽ گفتار هن دنيا ۾ اسلام جي حقانيت جو عادل شاهد آهي ۽ جن جو علم ۽ بصيرت قيامت جي ڏينهن ماڻهن جي عملن جو گواهه هوندو. (۲)

”وَاللَّهُ لَا يُحِبُّ الظَّالِمِينَ“ (۱) الله ظالمن سان محبت نه ٿو رکي (هتي ظالمن مان مراد جيڪڏهن اهي مشرڪ آهن جيڪي احد جي جنگ ۾ مسلمانن سان وڙهڻ آيا هئا ته مطلب هي ٿيندو ته انهن جي وقتي ۽ عارضي سوڀ ان جي ڪري نه آهي ته اهي الله تعاليٰ جا پيارا آهن بلڪ اهي ظالم آهن ۽ الله تعاليٰ ظالمن سان محبت نه ٿو رکي. انهن جي ان عارضي فتح ۽ سوڀ جا اسباب پيا آهن جيئن مٿي ذڪر ٿيو يا اڳتي ذڪر ٿيندو ۽ جيڪڏهن ظالمن مان مراد اهي منافق آهن جيڪي احد جي جنگ وقت مسلمانن سان مديني منوره مان ته گڏجي نڪتا هئا پر ان ارادي سان وات تان موٽيا هئا ته مسلمان ڪين موٽندي ڏسي سست ٿين ته پوءِ مقصد هي آهي ته اهي منافق ظالم آهن ۽ الله تعاليٰ ظالمن کي پسند ئي نه ٿو ڪري تڏهن انهن کي ايمان ۽ شهيد ٿيڻ جي مقام کان پري رکيائين ۽ انهن کي اهي نعمتون نصيب نه ٿيون.

”وَلِيُمَحِّصَ اللَّهُ الَّذِينَ آمَنُوا وَيَمْحَقَ الْكَافِرِينَ“ ۽ تانت الله تعاليٰ مومنن کي نروار ڪري ۽ ڪافرن کي مٽائي ڇڏي. مقصد ته هار ۽ سوڀ متڃندڙ شيون آهن.

ڪڏهن ڪنهن کي ته ڪڏهن ڪنهن کي ملن ٿيون. احد جي جنگ ۾ مسلمانن کي سڌاري، کين گناهن کان پاڪ ڪري، شهادت جي بلند مقام تي پهچائي، منافقن کي سندن مقدس جماعت کان جدا ڪري ۽ ڪافرن ۽ منافقن کي آهستي آهستي دنيا تان مٽائڻو هو چوڻ ته اهي پنهنجيءَ عارضيءَ سوڀ کي ڏسي مسرور ۽ مغرور ٿي ڪفر ۽ سرڪشيءَ ۾ گهڻو وڌڻ لڳندا ۽ الله تعاليٰ جي قهر ۽ غضب جا حقدار بڻجي تباهه ۽ برباد ٿيندا.

”أَمُ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ“ ڇا اوهان سمجهو ٿا ته (ائين ئي) بهشت ۾ داخل ٿيندو؟ ۽ اڃان الله تعاليٰ اوهان مان مجاهدن کي ۽ صابرن کي (پين کان) جدا ۽ ظاهر نه ڪيو آهي. مطلب هي آهي ته الله جل شانہ اوهان کي جنت جي جن اعليٰ مقامن ۽ بلند درجن تي پهچائڻ گهري ٿو ڇا اوهان ائين ٿا سمجهو ته اهي اوهان کي امتحانن کان سواءِ آسانيءَ سان ملندا (نه هرگز نه) الله تعاليٰ اوهان کي آزمائي دنيا جي اڳيان ظاهر ۽ نروار ڪندو ته ڪهڙا ۽ ڪيترا سندس راضي ڪرڻ جي لاءِ سندس وات ۾ سندس دين ۽ حق جي ڪلمي کي بلند ڪرڻ جي لاءِ جهاد ڪرڻ وارا ۽ جهاد ۾ ثابت قدم رهڻ وارا آهن. بلند درجات ۽ اعليٰ مقامات تي اهي ئي پهچندا ۽ فائز ٿيندا جيڪي سندس حڪم تي هر قسم جون سختيون سهي، قربانيون ڏئي، صبر قبولي، ڪاميابي حاصل ڪندا ۽ مرادون ماڻيندا.

”وَلَقَدْ كُنْتُمْ تَمَنَّوْنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنْتُمْ تَنْظُرُونَ“ هن آيت ۾ انهن نوجوانن جي خواهش کي بيان ڪيو ويو آهي جيڪي بدر جي جنگ ۾ حاضر نه ٿيا هئا پر چوندا وٽندا هئا ته ڪو اهڙو موقعو ملي جو سيدنا رسول الله صلي الله عليه وسلم جن سان گڏجي جهاد ۾ جان قربان ڪري بدر جي جنگ ۾ شهيد ٿيلن وارو مرتبو ۽ مقام ماڻيون. حبيب ڪريم صلي الله تعاليٰ عليه وسلم جن جي خدمت عاليه ۾ هميشه اهڙيون پرزور اپيلون ڪندا رهندا هئا. جڏهن احد جي جنگ جو موقعو آيو ته اهي جذبات ۽ جوش برقرار رکي نه سگهيا. الله تعاليٰ انهن جي لاءِ ان آيت ۾ ارشاد فرمايو ته اوهان شهادت جي موت جا مشتاق ٿي ڪري پوئتي چو هڻي ويٺو ۽ اها ملامت کين شهادت جي شوق رکڻ تي نه پر سندن سستيءَ ۽ ڪاهليءَ تي ڪئي وئي آهي.

جائڻ گهرجي ته دنيا جي محبت ۽ آخرت جي سعادت گڏ نه ٿي سگهنديون. هڪڙي محبت وڌندي ته ٻي گهٽ ٿيندي. اخروي سعادت قلب کي ماسوي الله کان خالي ڪري حقيقي مالڪ جي محبت سان ڀرڻ سان ملندي ۽ ڏکڻ ۾ ترقي ڪندي آهي. حضرت شبليءَ عليه الرحمة کان پڇيو ويو ته عارف بالله ڪير آهي؟ فرمايائين ته جنهن جي زبان ذڪر الله سان ناطق (ٻوليندڙ) جنهن جو قلب الله تعاليٰ جي وعدي تي واثق (اعتبار ڪندڙ) ۽ جنهن جو روح سندس واٽ ۾ سابق (اڳرائي ڪندڙ) هجي. (۱)

وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ

۽ ناهي محمد (ﷺ) مگر رسول تحقيق گذريا ان کان اڳ ۾ رسول ڇا پوءِ جيڪڏهن انتقال ڪري

أَوْ قُتِلَ انْقَلَبْتُمْ عَلَىٰ أَعْقَابِكُمْ ۚ وَمَنْ يَنْقَلِبْ عَلَىٰ عَقْبَيْهِ فَلَنْ

يا شهيد ڪيو وڃي ته ڦري ويندو پوئين پيرين؟ ۽ جيڪو ڦرندو پوئين پيرين پوءِ اصل نه

يُضِرَّ اللَّهُ شَيْئًا ۚ وَسَيَجْزِي اللَّهُ الشَّاكِرِينَ ﴿١٤٤﴾ وَمَا كَانَ لِنَفْسٍ أَنْ

نقصان ڏئي سگهندو الله کي ڪجهه به ۽ سگهوئي اجر ڏيندو الله شڪر ڪندڙن کي ۽ ناهي وس ڪنهن نفس جي جو

تَمُوتَ إِلَّا بِإِذْنِ اللَّهِ ۚ كِتَابًا مُّوجَلًّا ۚ وَمَنْ يُّرِدْ ثَوَابَ الدُّنْيَا نُؤْتِهِ

مري الله جي اذن کان سواءِ لکيل مقرر ٿيل ۽ جيڪو ارادو ڪندو دنيا ۾ ثواب جو ته ڏينداسون ان کي

مِنْهَا ۚ وَمَنْ يُّرِدْ ثَوَابَ الْآخِرَةِ نُؤْتِهِ مِنْهَا ۚ وَسَنَجْزِي الشَّاكِرِينَ ﴿١٤٥﴾

انهيءَ مان ۽ جيڪو ارادو ڪندو آخرت ۾ ثواب جو ته ڏينداسون ان کي انهيءَ مان ۽ جلد بدلو ڏينداسون شڪر ڪندڙن کي

تفسير

”وَمَا مُحَمَّدٌ إِلَّا رَسُولٌ“ (۱) محمد صلى الله عليه وسلم ته هڪ رسول آهي) جڏهن گهرجي ته احد جي جنگ ۾ جڏهن ڪافرن جبل واري پوئين گهٽ کي خالي ڏسي اوچتو حملو ڪيو ۽ مسلمان ان اوچتي ڪارروائيءَ جي ڪري مايوس ۽ منتشر ٿي ويا ۽ ان حملي ۾ حضور عليه الصلوة والسلام جن کي تڪليف پهتي ته پاڻ جنگي حڪمت عملي اختيار ڪندي ڪجهه اصحابن سڳورن رضي الله عنهم سان گڏ هڪ هيٺاهينءَ جاءِ تي لهي بيهي رهيا. جڏهن پاڻ ڪافرن کي ٻاهر نظر نه آيا ته شيطان پليد وڏو آواز ڪري ڏانهن ڪئي ته محمد (صلى الله عليه وسلم) شهيد ٿي ويو. اهو آواز ٻڌندي ئي مسلمان پريشان ۽ منتشر ٿي ويا. ڪي تلوارن مان هٿ ڪڍي بيهي رهيا ته ڪي سوچڻ لڳا ته ڪو اهڙو ماڻهو ڳولجي جنهن جي ذريعي ۽ واسطي سان جنگ ۾ آيل ڪافرن جي اڳواڻ ابوسفیان (جيڪو ان وقت اڃان اسلام سان مشرف نه ٿيو هو) کان پناهه ۽ امان طلب ڪجي انهن سوچڻ رکندڙ کي حضرت انس بن نضر صحابيءَ رضي الله تعالى عنه خطاب ڪندي فرمايو ته جيڪڏهن (بالفرض) حضور آقا نامدار صلى الله عليه وسلم جن شهيد ٿي ويا آهن ته ڪين محبوب نبي (عليه الصلوة والسلام) بنائي موڪلڻ وارو الله جل شانہ ته جيئرو آهي. سيدنا رسول الله صلى الله عليه وسلم جن جهڙي مهربان کان پوءِ اوهان جو جيئن به ڪهڙي ڪم جو آهي؟ جنهن سچي ۽ حق واري دين جي لاءِ پاڻ شهيد ٿي ويا اوهان به سندن نقش قدم تي هلندي قربان ٿي ڏيکاريو ته وڏي سعادت آهي. ائين چوڻ کان پوءِ اهو پرينءَ جو پروانو پاڻ جنگ جي ميدان ۾ لهي حق جي لاءِ لڙندي وڙهندي شهيد ٿي ويو. (۱)

سيدنا رسول الله صلى الله عليه وسلم جن ان صورتحال کي مشاهدو فرمائيندي هڪ بلند ڌڙي تي بيهي اصحابن کي سڏيندي اعلان فرمايو ته ”إِلَيَّ عِبَادَ اللَّهِ أَنَا رَسُولُ اللَّهِ“ اي الله جا ٻانهو! مون ڏانهن اچو مان الله جو رسول موجود ۽ زندهه آهيان. اصحابي سڳورا سندن سڏ کي سڃاڻي ڊوڙندي سندن حضور ۾ حاضر ٿيا ۽ پنهنجي آقا ۽ مولیٰ صلى الله تعالى عليه وسلم جن سان گڏجي ڪافرن کي اهڙي نموني دفع

ڪيائون جو سندن لشڪر منتشر ٿي ويو. پوءِ پاڻ انهن منتشر مسلمانن کي فرمايائون ته ڪيڏي ٿي ويو؟ عرض ڪيائون ته اوهان جي شهادت جي خبر ٻڌي اسان جون دليون پريشان ٿي پيون. ميدان مان نڪرڻ جي لاءِ سوچي رهيا هئاسين. انهن جي سمجھائڻ لاءِ الله تعاليٰ هي آيتون نازل ڪيون ته رسول الله صلى الله عليه وسلم جن الله جا رسول آهن الله ناهن. ”قَدْ حَكَمْتُ مِنْ قَبْلِهِ الرُّسُلُ“ هن کان اڳ ۾ آيل رسول به دنيا تان وقت گذاري ويا جيئن اهي وقت گذاري دنيا وارن کان الوداع ڪري ويا تيئن پاڻ به وقت گذاري ويندا. ”أَفَأَنْتُمْ مَاتَ أَوْ قُتِلَ أَنْقَلَبْتُمْ عَلَى أَعْقَابِكُمْ“ مقصد ته جيڪڏهن پاڻ دين جي دعوت ڏيڻ لاءِ مقرر ڪيل وقت پورو ڪري الرفيق الاعلىٰ ڏانهن متوجهه ٿيندا ته اوهان اسلام مان هٽ ڪڍي، جهاد، دين جي خدمت ۽ حفاظت ڇڏي ڪنارو ڪري بيهندؤ. اوهان مان اها اميد ته نه ٿي رکي سگهجي.

فائدو

محمد ﷺ جي لفظ جي معنيٰ ۽ مطلب:- محمد (ﷺ) الله تعاليٰ جي پياري نبي جو ذاتي نالو تحميد برونن تفصيل ڪان ورتل آهي. جنهن جو مادو حمد آهي. تفصيل جي باب مان ڪڍڻ جي ڪري ان ۾ مبالغى ۽ استمرار جي معنيٰ آهي. محمد (ﷺ) جي لفظ جي معنيٰ آهي بار بار ساراهيل ۽ هميشه تعريف ڪيل. جڏهن ڪان هي جهان وجود ۾ آيو تڏهن ڪان سندن ذات، صفات، احوال، اخلاق ۽ فيض جي تعريف ٿيندي آئي، ٿيندي رهي ٿي ۽ ٿيندي رهندي. سندن ثناء ۽ واکاڻ دنيا ۽ آخرت ۾، جنت ۾، مقام محمود تي به هلندي. سندن هي نالو مبارڪ قرآن ڪريم ۾ چئن جاين تي آيل آهي. ۱- هڪ هن آيت ۾ ۲- پيو سورة الاحزاب آيت ۴۰ ۾ ۳- ٽيون سورة الفتح آيت ۲۹ ۾ ۴- چوٿون سورة محمد آيت ۲ ۾. هي نالو سندن ڏاڏي حضرت عبدالمطلب ۽ سندن والده سيده آمنه ملامڪن جي بشارت سان سندن ولادت کان ستين ڏينهن پوءِ رکيو هو. (۱) سندن ان نالي کي سندن چاچي ابوطالب ۽ سندن ثناخوان حضرت حسان رضي الله عنه پنهنجن شعرن ۾ هن طرح بيان ڪيو هو

وشق له من اسمه ليجله فذو العرش محمود وهذا محمد (ﷺ) (۲)

يعني الله تعاليٰ سندن شان کي روشن ڪرڻ لاءِ سندن نالي کي پنهنجي نالي مان ڪڍيو پوءِ عرش جو مالڪ محمود ۽ هي محمد آهي

سندن ذات سان حمد جو تعلق ڪيترن لحاظن سان آهي. سندن نالو پاڪ محمد (صلى الله تعاليٰ عليه وسلم) ۽ مٿن سورة الحمد نازل ٿي، قيامت ۾ حمد جو جهنڊو سندن

(۱) روح المعاني ص ۷۳ جلد ۲ ڪمالين شرح اردو جلالين ص ۴۶۱ جلد ۱

(۲) التاريخ الصغير للبخاري ص ۹ ڪمالين شرح اردو جلالين ص ۴۶۱ ج ۱

هت ۾ هوندو. سندن مقام، مقام محمود، سندن ئي طريقي سان ڪاٺڻ، پيئڻ، دعا گهرڻ، سفر تان موٽڻ وغيره جي سڀني دعائن ۾ الله جي حمد ۽ تعريف جو ذڪر آهي. سندن ئي امت جو لقب حامدون (الله جو حمد ڪرڻ وارا) آهي. حقيقت هيءَ آهي ته جيئن حضور صلي الله عليه وسلم جن ذات جي لحاظ سان ساريءَ مخلوق کان افضل ۽ سڀني رسولن عليهم السلام جا سردار آهن تيئن سندن نالو مبارڪ به سڀني نالن جو سردار آهي. سندن هن نالي مبارڪ جون ڀلايون ته تمام گهڻيون آهن پر برڪت حاصل ڪرڻ جي لاءِ هتي ڪجهه لکجن ٿيون.

حبیب کریم ﷺ جن جي ذاتي نالي محمد ﷺ جون ڀلايون ۽ برڪتون

۱- هڪ ته ان کي مٺي مالڪ جي نالي الله (جل شانہ) سان گهڻي مناسبت آهي الله جي لفظ ڳالهائڻ وقت چار حرف زبان تي اچن ٿا. ا ل ه. چارئي ٽپڪي کان خالي ۽ هڪ حرف تي شد آهي ته محمد لفظ چوڻ سان به چار حرف زبان تي اچن ٿا. م ر ح م د چارئي ٽپڪي کان خالي ۽ هڪ تي شد آهي. مگر الله لفظ جي وچ تي الف ڪڙو ٿيو بيٺو آهي جيڪو ٻڌائي رهيو آهي ته اهو سڀني کان مٿي سڀني جو حقيقي بادشاهه ۽ مالڪ آهي.

۲- ٻيو ته الله جي لفظ چوڻ سان ٻئي ڇپ هڪ ٻئي کان جدا ۽ پري ٿي وڃن ٿا ۽ محمد (ﷺ) جي لفظ چوڻ سان پاڻ ۾ ملن ٿا، چوٽي پاڻ ئي مخلوق کي خالق سان ملائيندڙ آهن. جيڪڏهن سندن واسطو نه هجي ها ته مخلوق کي خالق جي شان جي نه ڪا خبر هئي ۽ نه اهي فيض حاصل ڪري سگهن ها.

۳- ٽيون ته جيئن الله جو لفظ معنيٰ تي دلالت ڪرڻ ۾ ٻين لفظن جي ملائڻ جو محتاج نه آهي تيئن محمد جو لفظ به محتاج نه آهي. الله جي لفظ مان الف ڪڍي ڇڏيو ته لله رهندو. لام ڪڍيو ته له رهندو ۽ پيو لام ڪڍيو ته رههندو. سڀئي معنيٰ دار. اهڙيءَ طرح محمد جي لفظ مان مير ڪڍيو ته حمد رهندو. حا ڪڍيو ته مد رهندو معنيٰ چڪڻ. پاڻ مخلوق کي چڪي خالق سان ملائڻ وارا آهن. پيو مير ڪڍيو ته دال رهندو معنيٰ رهبر.

۴- چوٿون ته دنيا ۾ هر ڪنهن ڄمڻ واري ٻار جو نالو پيءُ ماءُ ۽ لقب

قوم وارا ۽ خطاب حاڪم رکندا آهن. مگر حضور صلي الله تعالى عليه وسلم جن جا نالا، خطاب ۽ القاب سڀ الله تعالى پاڻ بيان فرمايا آهن.

۵- پنجون ته ٻين جا نالا ڄمڻ کان پوءِ سوڃيا ويندا آهن پر حبيب صلي الله عليه وسلم جن جو نالو سندن پيدا ٿيڻ کان اول ئي الله تعالى عرش عظيم تي لکائي ڇڏيو هو.

۶- ڇهون ته ڪوبه شخص سندن نالو پاڪ وٺي کين برو چئي نه سگهندو، چوٽه نالي پاڪ وٺڻ سان ئي سندن تعريف ڪري رهيو آهي ته هاڻي برائي ڪهڙي بيان ڪندو. اهوئي سبب هو جو ڪافر کين محمد جي بجاءِ مذموم سڏي پوءِ ڳلا ڪندا هئا ۽ پاڻ ٻڌي فرمائيندا هئا ته الله تعالى اسان کي هنن جي بري چوڻ کان بچايو آهي. اهي مذموم کي ٿا برو چون ۽ مان ته محمد (ﷺ) آهيان.

۷- ستون ته هيءُ اسم گهڻو جامع آهي. آدم جي معنيٰ زمين جي منهن واريءَ مٽيءَ مان پيدا ٿيل. ابراهيم جي معنيٰ مهربان پيءُ، نوح جي معنيٰ خدا جي خوف ۾ روئڻ وارو، عيسيٰ جي معنيٰ گهڻو شريف. انهن سڀني نالن ۾ هڪ صفت آيل آهي مگر محمد (ﷺ) جي لفظ ۾ سڀئي صفتون اچن ٿيون، چوٽه سهڻين صفتن کان سواءِ ساراهيل ڪيئن ٿو ٿي سگهي؟ سندن اچڻ جي قريبي دور ۾ ستن (۷) شخصن پنهنجن پٽن تي اهو نالو ان اميد تي رکيو هو ته من آخري نبي سندن پٽ ٿئي، پر ٿيو اهوئي جيڪي الله تعالى گهريو.

۹- نائون: روايت ۾ آهي ته جيڪو محبت سان پنهنجي پٽ جو نالو محمد رکندو الله تعالى ان کي عذاب نه ڪندو.

۱۰- ڏهون ته جنهن به کاڌي جي دستر خوان تي محمد نالي ماڻهو کائڻ ۾ شريڪ هوندو ان کاڌي ۾ گهڻي برڪت پوندي.

۱۱- ته جنهن جو نالو محمد هجي ان کي سڏڻ ۾ به ادب جو لحاظ رکجي. علامه حقيءَ عليه الرحمة لکيو آهي ته هڪ پيري سلطان محمود غزنوي عليه الرحمة پنهنجي پياري وزير اياز جي پٽ کي سڏ ڪندي فرمايو ته اياز جا پٽ! استنجاءِ لاءِ پاڻي کڻي آءُ. اياز ڪجهه وقت کان پوءِ عرض ڪري پڇيو ته بادشاهه سلامت! مون کان ڪو قصور ٿيو يا منهنجي پٽ کان؟ جو کيس نالي وٺڻ جي بجاءِ اياز جا پٽ ڪري سڏيو هيو؟ بادشاهه فرمايو ته تنهنجي پٽ جو نالو محمد آهي. ان ڏينهن مان بي وضو

هوس ۽ وضوء کان سواءِ مون اهو پاڪ نالو ڪڏهن به نه ورتو آهي تڏهن ان کي ائين سڏ ڪيو هوم. علامه موصوف هيءُ به لکيو آهي ته بني اسرائيل مان هڪ شخص مري ويو ۽ ماڻهن ان کي ٻاهر ڪڍي ڦٽو ڪري ڇڏيو. الله تعالى حضرت موسيٰ عليه الصلوة والسلام کي وحي ڪندي حڪم فرمايو ته منهنجي ان ٻانهي جي غسل، ڪفن، نماز جنازه ۽ دفن جو انتظام ڪر. چو ته اهو جڏهن به تورا ڪولي دور ڪندي منهنجي محبوب عليه الصلوة والسلام جي نالي کي پڙهندو هو ته ان کي چمي اکين سان لڳائيندو هو. مون سندس سڀ گناهه معاف ڪري ڇڏيا.

۱۲- ٻارھون ته جنهن شخص کي صرف نياڻيون هجن ۽ پٽ جو اولاد نه ٿو ٿئي اهو پنهنجيءَ گهرواريءَ جي حامل ٿيڻ جي شروعات ۾ ان جي پيٽ تي اگر رکي هي لفظ لکي من کان في هذا البطن فاسمه محمد ”جيڪو هن پيٽ ۾ آهي ان جو نالو محمد آهي“ ته انشاء الله اهو پٽ ٿيندو. وڏي ڄمار ماڻهندو. اهو عمل مجرب آهي. پر حمل ٿيڻ جي چئن مهينن اندر چاليهن ڏينهن تائين ڪيو وڃي. (۱)

نبي ڪريم ﷺ جن جسماني دنياوي، حقيقي حياتيءَ سان زنده آهن

قرآن ڪريم جي لفظ ”أَفَإِنَّ مَاتَ“ مان ڪي ماڻهو دليل وٺندي چون ٿا ته حضرت حبيب ڪريم صلي الله عليه وسلم جن پنهنجيءَ قبر پاڪ ۾ به جيئرا ناهن چو ته هن لفظ ”أَفَإِنَّ مَاتَ“ ۽ ٻي آيت اِنَّكَ مَيِّتٌ وَاِنَّهُمْ مَيِّتُونَ (بیشڪ تون وفات ڪندڙ آهين ۽ بیشڪ اهي به وفات ڪندڙ آهن) مان ثابت ٿي رهيو آهي ته پاڻ ڪريم صلي الله تعالى عليه وسلم جن به وفات ڪري ويندا. هميشه زندهه رهڻ الله تعالى جي صفت آهي. ٻيو ڪو هميشه زندهه نه رهندو. ان جي ڪري نبي عليه الصلوة والسلام جن کي زنده چوڻ شرڪ ۽ ڪفر آهي (معاذ الله ثم معاذ الله) الله تعالى ان عقيدي کان بچائي آمين ثم آمين يارب العالمين- ڄاڻڻ گهرجي ته مٿيون لکيل عقيدو بلڪل غلط ۽ گمراهي آهي. قرآن ڪريم ۽ نبوي حديثن (على قائلها الصلوة والتسليمات) جي روشنيءَ ۾ ڏٺو ٿو وڃي ته الله تعالى پنهنجا مٿيان وفات ڪرائڻ وارا وعدا پورا ڪري ٿوري وقت جي لاءِ سڀني انبياءِ ڪرام عليهم الصلوة والسلام تي عموماً ۽ سڀني

نبين جي سردار حبيب اڪرم صلي الله عليه وسلم جن تي خصوصاً ٿوري وقت لاءِ موت جي حالت آئي ان کان پوءِ انهن جا ارواح جسمن ڏانهن موٽائي ڪين جسماني، دنيوي، حقيقي، حياتي عطا ڪئي آهي. الله جل شانہ تي تہ موت جي حالت اچڻ ئي محال ۽ ناممڪن آهي. انهيءَ جي ڪري انبياءِ ومرسلين عليهم الصلوٰۃ والسلام کي موت جي حالت طاري ٿيڻ کان پوءِ ساڳي جسماني، دنيوي، حقيقي حياتيءَ جو ملڻ ۽ ڪين زندهه، جيئرو تسليم ڪرڻ نہ شرڪ ۽ ڪفر آهي نہ غلط ۽ گمراهي. سڀني مفسرن، محدثن، محققن ۽ عام مسلمانن جو عقيدو اهو آهي تہ سمورا پيغمبر سڳورا خصوصاً اڙين جا آڌار حضرت محمد مصطفيٰ مختار صلي الله تعاليٰ عليه وسلم جن دنيوي جسماني ۽ حقيقي حياتيءَ سان زندهه آهن ٻڌن ۽ ڏسن ٿا. قرآن ڪريم جي آيتن مان سندن زندگي ثابت آهي. ڏسو!

قرآن ڪريم مان ثبوت

آيت ۱

الله تعاليٰ جو فرمان آهي ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (۱) ۽ نہ موڪليوسون اوهان کي مگر سڀني جهانن لاءِ رحمت ڪري. علامہ آلوسيءَ بغداديءَ عليه الرحمة هن آيت جي تفسير ۾ لکيو آهي تہ وكونه صلي الله عليه وسلم رحمة للجميع باعتبار انه عليه الصلوٰۃ والسلام واسطة الفيض الالهي علي الممكنات على حسب القوابل (۲)

يعني رسول الله صلي الله عليه وسلم جن سڀني جي لاءِ ان اعتبار سان رحمت آهن جو پاڻ ممڪنات تي انهن جي استعداد ۽ لياقت آهر فيض الاهيءَ سان واسطو ۽ ذريعو آهن. علامہ موصوف ٿورو اڳتي هلي لکيو آهي تہ والذي اختاره انه صلي الله عليه وسلم انما بعث رحمة لكل فرد فرد من العالمين ملائكتهم وانسهم وجنهم (۳) يعني مون وٽ مختار قول اهو آهي تہ رسول الله صلي الله عليه وسلم جن سڀني جهانن جي فرد فرد، ملائڪن، انسانن ۽ جنن لاءِ رحمت آهن. مقصد تہ سڀني

(۱) سورة الانبياء آيت ۱۰۷ (۲) روح المعاني ص ۱۰۵ جزء ۱۷

(۳) روح المعاني ص ۱۰۶ جزء ۱۷

کي سندن واسطي سان وجود ۽ فيض الهي ملي ٿو. پاڻ ساري موجودات ۽ ممڪنات لاءِ اصل الاصول آهن هر ممڪن ۽ موجود فرد سندن فرع آهي. جيئن وڻ جون شاخون ۽ تاريون ان جي پاڙن کان حياتي حاصل ڪن ٿيون تيئن موجودات ممڪنات جو هو فرد پنهنجيءَ پنهنجيءَ لياقت آهر کانئن هر قسم جو فيض ۽ فائدو حاصل ڪري ٿو ۽ پاڻ جهانن جي ذري ذري ڏانهن متوجهه رهن ٿا. بخاري شريف جي شارح علامه قسطلانيءَ مواهب لدينيہ ۾ ۽ علامه زرقانيءَ ان جي شرح ۾ لکيو آهي ته فڪل ماظهر من رزق العالم فان الاسم الالهي لا يعطيه الا عن محمد صلى الله عليه وسلم اي فڪان من يوصله الي العالم كالوكيل في اعطائه لهم نيابة عنه (۱) يعني جهان کي جيڪو رزق ظاهر ٿي ملي ٿو الله تعاليٰ جو اسم ان کي حضرت محمد صلى الله عليه وسلم جن جي پاڪ هٿ کان ڏياري ٿو پاڻ جهان ۾ الله تعاليٰ جي طرفان وڪيل وانگر آهن. راقم الحروف عرض ٿو ڪري ته مسلمانو! هي سڀ ڪجهه تڏهن آهي جڏهن پاڻ صلى الله عليه وسلم جن زندهه ۽ جيئرا آهن. حضرت شاهه ولي الله محدث دهلويءَ عليه الرحمة لکيو آهي ته (مديني منور ۾ مزار جي زيارت ڪرڻ وقت) مون رسول الله صلى الله عليه وآله وسلم جن کي (سندن مزار ۾) قائم دائر ڏٺو. پاڻ جڏهن خلق ڏانهن متوجه ٿين ٿا ته نهايت ويجهه هوندا آهن جيڪو انسان پنهنجيءَ ڪوشش ۽ همت سان عرض ڪري ٿو ته پاڻ فرياد رسي ڪندي ان تي اهڙيون برڪتون وسائن ٿا جو اهو سمجهي ته ان تي نيون مهربانيون ٿي رهيون آهن جيئن ڪو شخص مظلومن محتاجن جي مدد ڪرڻ ۾ مصروف هوندو آهي. (۲) ۽ اهو سڀ ڪجهه به تڏهن آهي جڏهن پاڻ عليه الصلوة والسلام جن زندهه آهن.

آيت ۲

الله جل شانہ جو فرمان آهي ”وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ“ (۳) ۽ انهن جي لاءِ جيڪي الله جي واٽ ۾ ڪنا ٿا وڃن مئل نه چئو بلڪ جيئرا آهن ۽ پراوهان نه ٿا سمجهو. هيءَ آيت ظاهر ۾ ته شهيدن جي باري ۾ آهي پر حقيقت هيءَ آهي ته الله تعاليٰ جا سڀئي نبي عليهم الصلوة والسلام عموماً

(۱) مواهب لدينيہ مع شرح الزرقاني ص ۲۶۰ جلد ۵ (۲) فيوض الحرمين ص ۳۰

(۳) سورة البقره آيت ۱۵۴

۽ حضور آقاء نامدار صلى الله تعالى عليه وسلم جن خصوصاً هن ۾ اول اول داخل آهن. محبوب عليه الصلوة والسلام جي پاڪ ذات کي الله تعالى "وَاللهُ يُعْصِمُكَ مِنَ النَّاسِ" فرمائي ظاهري طرح ڪنهن جي هٿان قتل ٿيڻ کان ته بچايو هو پر پاڻ جيڪو زهر ۾ مليل گوشت يهوديائيءَ جي دعوت ۾ کاڌو هيائون ۽ ان گوشت ٻڌايو هو ته مون ۾ زهر مليل آهي. پڇاڙيءَ تائين ان جي اثر رهڻ جي ڪري الله تعالى کين شهادت جي اعليٰ مقام تي به پهچايو. علامه جلال الدين سيوطيءَ عليه الرحمة لکيو آهي ته والاتباء اوليٰ بذالك فهم اجل واعظم وما من نبي الا وقد جمع مع النبوة وصف الرسالة فيدخلون في عموم لفظ الاية (۱) يعني انبيا عليهم الصلوة والسلام شهيدن جي لاءِ ذڪر ڪيل حياتيءَ جا وڌيڪ حقدار آهن چوڻهه اهي وڏي شان ۽ عظمت وارا آهن ۽ ڪوبه نبي اهڙو نه آهي جنهن کي نبوة سان گڏ شهادت جي صفت عطا ٿيل ناهي ان جي ڪري اهي به هن آيت جي لفظن جي عموم ۾ داخل آهن. مطلب ته اهي به جيئرا آهن.

امام احمد، ابويعلی طبرانيءَ، حاکم، مستدرک ۾ ۽ بيهقيءَ دلائل النبوة ۾ حضرت ابن مسعود رضي الله عنه کان هڪ روايت آندي آهي ان فرمايو ته مان نو (۹) ڀيرا قسم کڻي ٿو چوان ته رسول الله صلى الله تعالى عليه وسلم جن نبي هجڻ سان گڏ شهيد به آهن. (۲) ۽ ان جي ڪري زندهه به آهن. ڄاڻڻ گهرجي ته جيئن قرآن پاڪ جي آيتن مان انبياءِ ڪرام عليهم الصلوة والسلام جو زندهه هجڻ ثابت آهي تيئن حضور عليه الصلوة والسلام جن جي پاڪ حديثن مان به صاف صاف ثابت آهي.

دسو

حديث ۱

امام احمد، مسلم ۽ نسائي روايت آندي آهي ته رسول الله صلى الله عليه وسلم جن فرمايو ته مان معراج واريءَ رات موسيٰ (عليه الصلوة والسلام) کان لنگهيس "وَهُوَ قَائِمٌ يُصَلِّي فِي قَبْرِهِ" (۳) ته اهو بيٺو آهي پنهنجيءَ قبر (مبارڪ) ۾ نماز پڙهي رهيو آهي.

(۱) الحاوي للفتاوي ص ۱۴۸ جلد ۲ (۲) زرقاني شرح المواهب اللدنيه ص ۳۳۲ جلد ۵
(۳) حوالو ساڳيو

حديث ۲

محدث ابوداؤد حضرت اوس بن ابي اوس رضي الله تعالى عنه کان هڪ ڊگهي روايت آندي آهي جنهن ۾ حضور صلي الله تعالى عليه وسلم جن جو ارشاد مبارڪ آهي ته ”إِنَّ اللَّهَ عَزَّ وَجَلَّ حَرَّمَ عَلَيَّ الْأَرْضَ أَجْسَادَ الْأَنْبِيَاءِ“ (۱) يعني الله تعالى زمين تي نبين عليهم الصلوة والسلام جي جسمن (پاڪن) کي ڪاٺڻ حرام ڪري ڇڏيو آهي. هن حديث جو شرح ڪندي خليل احمد سهارنپوريءَ لکيو آهي ته فان الانبياء في قبورهم احياء (۲) بيشڪ انبياء عليهم الصلوة والسلام پنهنجن قبرن (مبارڪن) ۾ جيئرا آهن. علامه شرف الحق عظيم آباديءَ هن ئي حديث جي شرح ۾ لکيو آهي ته فان الانبياء في قبورهم احياء قال ابن حجر المكي وما افاده من ثبوت حياة الانبياء حياة بها يتعبدون ويسلمون في قبورهم مع استغناءهم عن الطعام والشراب كالملاحكة امر لامرية فيه (۳) يعني هيءَ ڳالهه يقيني آهي ته انبياء ڪرام عليهم السلام پنهنجن قبرن (پاڪن) ۾ جيئرا آهن. علامه ابن حجر مڪي عليه الرحمة فرمايو آهي ته هن حديث مان اهو فائدو مليو ته انبياء ڪرام عليهم الصلوة والسلام جي لاءِ اهڙي حياتي ثابت آهي جنهن سان الله تعالى جي عبادت ڪن ٿا. پنهنجن قبرن ۾ نماز پڙهن ٿا ۽ ملاحڪن وانگر ڪاٺڻ پيئڻ جي محتاجيءَ کان آزاد آهن. اهو اهڙو امر آهي جنهن ۾ ڪوبه شڪ ناهي.

حديث ۳

ابويعلیٰ ۽ بيهقيءَ حضرت انس رضي الله تعالى عنه کان روايت آندي آهي ته رسول الله صلي الله عليه وسلم جن فرمايو: ”الْأَنْبِيَاءُ أَحْيَاءُ فِي قُبُورِهِمْ يُصَلُّونَ“ نبي پنهنجن (پاڪ) قبرن ۾ جيئرا آهن نماز پڙهندا آهن.

علامه شوڪانيءَ انهن حديثن تي نگاهه وجهندي لکيو آهي ته والاحاديث فيها مشروعية الاكثار من الصلوة على النبي صلي الله عليه وسلم يوم الجمعة وانها تعرض عليه صلي الله عليه وسلم وانه حي في قبره يعني هنن حديثن مان جمعي جي ڏينهن نبي ڪريم صلي الله عليه وسلم جن تي گهڻيءَ صلوة پڙهڻ جو جواز ملي رهيو

(۱) ابوداؤد مع بذر المجهود ص ۱۶ جلد ۲ (۲) بذر المجهود ص ۱۶ جلد ۲

(۳) عون المعبود شرح ابي داؤد ص ۴۰۵ جلد ۱

آهي ۽ اهو به ثابت ٿي رهيو آهي ته اها صلوٰه سندن جي خدمت عاليه ۾ پيش ڪئي ٿي وڃي ۽ پاڻ صلي الله عليه وسلم جن پنهنجيءَ قبر (پاڪ) ۾ زندهه آهن.

حديث ۴

ابن ماجه جيد سند سان حضرت ابودرداء رضي الله تعالى عنه کان روايت آندي آهي ته رسول الله صلي الله عليه وسلم جن کيس فرمايو ته "إِنَّ اللَّهَ عَزَّوَجَلَّ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ" يعني يقيناً الله عزوجل زمين تي نبين (عليهم الصلوٰه والسلام) جي جسمن کي کائڻ حرام ڪري ڇڏيو آهي.

علامه شوڪانيءَ هن حديث جي پويان لکيو آهي ته وفي رواية للطبراني "لَيْسَ مِنْ عَبْدٍ يُصَلِّيَ عَلَيَّ إِلَّا بَلَّغَنِي صَلَوَاتُهُ قُلْنَا وَبَعْدَ وَفَاتِكَ قَالَ وَبَعْدَ وَفَاتِي إِنَّ اللَّهَ عَزَّوَجَلَّ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ" يعني طبرانيءَ جي هڪ روايت ۾ آهي ته پاڻ ڪريم صلي الله عليه وسلم جن فرمايو ته ڪوبه ٻانهو مون تي صلوٰه پڙهي ٿو ته اها صلوٰه مون وٽ پهچي ٿي اسان (اصحابن) عرض ڪيو ته اوهان جي وفات کان پوءِ (به پهچندي) فرمايائون ته منهنجي وفات کان پوءِ (به پهچندي) يقيناً الله عزوجل زمين تي نبين جي جسمن کي کائڻ حرام ڪري ڇڏيو آهي (نه کائيندي) ان کان پوءِ شوڪانيءَ صاحب لکيو آهي ته تحقيق واريءَ جماعت جو اهو مذهب آهي يقيناً رسول الله صلي الله تعالى عليه وسلم جن وفات کان پوءِ به زندهه آهن ۽ پاڻ پنهنجيءَ امت جي اطاعتن جي ڪري خوش ٿين ٿا ۽ يقيناً انبياءِ عليهم الصلوٰه والسلام (جا جسم) ڳرن نه ٿا. (جهڙا هيا اهڙا ئي هوندا آهن) ۽ مطلق ادراڪ جيئن زيارت ڪرڻ جي لاءِ ايندڙن جو علم ۽ انهن جي ڳالهائڻ کي ٻڌڻ ته ٻين مري ويلن جي لاءِ به ثابت آهي (انبياءِ عليهم الصلوٰه والسلام ته بلند ۽ بالا آهن) حضرت عبدالله بن عباس کان صحيح، مرفوع روايت ۾ آهي ته ڪوبه مؤمن پنهنجي اهڙي مؤمن ڀاءُ يا شخص جي قبر کان لنگهي ٿو جنهن کي دنيا ۾ سڃاڻندو هو پوءِ ان تي سلام ٿو چوي ته اهو قبر وارو ان کي سڃاڻي سلام جو جواب ٿو ڏي ۽ جيڪڏهن ڪنهن اهڙي ماڻهوءَ جي قبر کان ٿو لنگهي جيڪو کيس سڃاڻندو نه هو ۽ سلام چوي ٿو ته اهو به سلام جو جواب ڏيندو آهي ۽ صحيح حديث ۾ آهي ته رسول الله صلي الله عليه وسلم جن بقیع ۾ دفن ڪيلن جي زيارت لاءِ ايندا هئا ۽ انهن تي سلام چوندا هئا ۽ الله جي ڪتاب ۾ شهيدن جي

حياتيء جو نص بيٺو آهي ته اهي جيئرا آهن ۽ اها حياتي انهن جي جسم سان متعلق آهي ته پوءِ نبين ۽ مرسلن عليهم الصلوة والسلام جو ته مقام ئي مٿاهون آهي. ۽ ان حديث پاڪ مان جيڪا منڌريءَ روايت ڪئي ۽ بيهقيءَ صحيح چئي ثابت آهي ته انبياءِ پنهنجن قبرن ۾ زندهه آهن. (١)

حضرت علامه شيخ عبدالحق محدث دهلويءَ عليه الرحمة لکيو آهي ته وحياءِ انبياءِ متفق عليه هست هيچڪس رادروي خلافي نسبت حيات جسماني، دنياوي، حقيقي نه حيات معنوي روحاني چنانڪه شهداءِ را است ودرين حديث كه فرمود "إِنَّ اللَّهَ حَرَّمَ عَلَى الْأَرْضِ أَجْسَادَ الْأَنْبِيَاءِ" اشارت است بدان، اگرچه درين باب كه عرض صلوة وحصول علم وادراڪ است حيات روحاني نيز ڪافي است وليڪن مذهب همان است كه گفته شد- مشڪواة شريف باب فضل الجمعة جي ٽئين فصل ۾ حضرت ابوذر رضي الله عنه واري روايت جو شرح ڪندي محدث موصوف لکيو آهي ته: پس پيغمبر خدا زنده است بحقيقت حيات دنياوي تانڪه روزي داده مي شود روزي جي (٢) يعني امت جي علماء جي گڏيل فيصلي سان جنهن ۾ ڪنهن کي به اختلاف، انڪار ۽ اعتراض ناهي انبياءِ ڪرام عليهم الصلوة والسلام جي (وفات کان پوءِ) حياتي ثابت آهي ۽ اها دنياوي جسماني حقيقي آهي شهيدن واري روحاني ۽ معنوي ناهي ۽ هن حديث ۾ (جو) فرمايائون ته الله تعاليٰ زمين تي نبين عليهم الصلوة والسلام جي جسم کي ڪاٺڻ حرام ڪري ڇڏيو آهي) به انهيءَ ڳالهه ڏانهن اشارو آهي توڙي جو درود پيش ڪرڻ، علم ۽ ادراڪ جي لاءِ روحاني حياتي به ڪافي آهي پر مذهب اهو آهي جيڪو مٿي لکجي آيو. پوءِ الله تعاليٰ جو پيغمبر عليه الصلوة والسلام جسماني، دنياوي، حقيقي حياتيءَ سان زندهه آهي ايتري قدر جو جيئرن وانگر روزي ڏنو ٿو وڃي.

مولوي قطب الدين صاحب مشڪواة شريف جي اردو شرح ۾ لکيو آهي ته حديث جي پوئين حصي جو حاصل هي آهي ته انبياءِ عليهم الصلوة والسلام پنهنجن مزارن ۾ جيئرا آهن ۽ اهو مسئلو متفق عليه آهي. ان ۾ ڪنهن کي به اختلاف ناهي ته انهن جي حياتي جسماني، حقيقي، دنياوي آهي. شهيدن واري معنوي ۽ روحاني ناهي. (٣)

اسلامي دنيا جي مڃيل، معروف ۽ مشهور مفسر، محدث، مؤرخ، سيرت نگار، ديني علم جي حافظ حضرت علامه جلال الدين سيوطيءَ عليه الرحمة ان موضوع تي لکيل خاص ڪتاب "انبياءُ الازڪياءِ في حياة الانبياءِ" جي شروعات ۾

(١) نيل الاوطار ص ٢٤٨ جلد ٢ جزء ٣ (٢) اشعة اللمعات ص ٦١٣ ج ١

(٣) مظاهر حق ص ٤٤٥ ج ٢

لکيو آهي ته: (فاقول) حياۃ النبي صلى الله عليه وسلم في قبره هو وسائر الانبياء معلومة عندنا علما قطعيا لما قام عندنا من الادلة في ذالك وتواترت به الاخبار وقد الف البيهقي جزء في حياۃ الانبياء في قبورهم (١) يعني مان چوان ٿو ته اسان کي قطعي علم سان معلوم آهي ته نبي ڪريم صلى الله عليه وسلم جن ۽ ٻيا انبيا عليهم الصلوة والسلام پنهنجن مزارن ۾ جيئرا آهن چوته اسان وٽ ان جا دليل آهن ۽ متواتر حديثون آيل آهن. محدث بيهقي ته انبياء عليهم الصلوة والسلام جي سندن مزارن ۾ جيئري هجڻ جي موضوع تي هڪ ڪتاب ٺاهيو آهي.

علامه علي قاري عليه الرحمة لکيو آهي ته فنيي الله حي دائما يرزق رزقا معنويا ٿوري اڳتي لکيو اٿس ته ولا ينافيه ان يكرن هناك رزق حسي ايضا وهو المتبادر (٢) پنهجي عبارت ۾ جو مطلب هي آهي ته الله جو نبي هميشه زندهه آهي ۽ کيس معنوي رزق ڏنو ويندو آهي پر اهو ان جي خلاف ناهي جو کيس حسي رزق به ڏنو وڃي. سيرت جي مستند ۽ معتبر ڪتاب مواهب لڏنيه جي مصنف ۽ بخاري شريف جي شارح علامه احمد قسطلانيءَ عليه الرحمة لکيو آهي ته ويلازم الادب والخشوع والتواضع غاض البصر في مقام الهيبة كما كان يفعل بين يديه في حياته اذ هو حي ويستحضر علمه بوقوفه بين يديه وسماعه لسلامه كما في حال حياته اذ لا فرق بين موته وحياته في مشاهدته لامته ومعرفته باحوالهم ونياتهم وعزائمهم وخواطرهم وذالك عنده جلي لاختفاء به باطلاع الله تعالى له على ذالك (٣) يعني جڏهن زيارت ڪرڻ جي ارادي سان ڪو شخص دربار ۾ حاضر ٿئي ته ادب، نياز ۽ نورٽ کي لازم ڪري وٺي جيئن دنيا ۾ سندن ظاهري زندگيءَ وقت سندن هيبت جو مقام ذهن ۾ هوندو هو هينئر به اڪيون بند ڪري اهائي هيبت ذهن نشين ڪري بيهي چوته پاڻ صلى الله عليه وسلم جن زندهه آهن ۽ اها ڳالهه به دل ۾ حاضر رکي ته پاڻ سندس بيهڻ جو علم رکن ٿا ۽ سلام کي ٻڌن ٿا جيئن دنيا ۾ رهندي ڄاڻندا ۽ ٻڌندا هئا امت جي احوال کي مشاهدي ڪرڻ، انهن جي حالات، نيتن، عزائم ۽ دل ۾ چيڪنڊڙن ڳالهين کي سڃاڻڻ جي لحاظ سان سندن وفات ۽ دنيا ۾ رهڻ واري حياتيءَ ۾ ڪو فرق ناهي. الله تعالى جي اطلاع سان هر شيءِ سندن اڳيان روشن آهي ان ۾ ڪابه ڳجهائي ناهي.

هڪ مقام تي لکيو اٿس ته ولا شك ان حياۃ الانبياء عليهم السلام ثابتة معلومة مستمرة ونبينا صلى الله عليه وسلم افضلهم بالنصوص والاجماع فاذا كان كذالك فينبغي ويجب ان يكون حياته اڪمل واطر من حياۃ سائرهم - ڪجهه اڳتي

(١) الحاوي للفتاوي ص ١٤٧ ج ٢ (٢) مرقاة شرح مشکواة ص ٢١٢ جلد ٢

(٣) مواهب لڏنيه مع شرح الزرقاني ص ٣٠٥ ج ٥

لکيو اٿس ته فنبينا صلى الله تعالى عليه وسلم حي في قبره يصلي ويعبد ربه (۱) يعني ان ۾ ڪو شڪ ناهي ته انبياء عليهم الصلوة والسلام جي حياتي ثابت، معلوم، هميشه واري آهي ۽ قرآن ۽ حديث جي نصوص ۽ اجماع سان ثابت آهي ته اسان جو نبي صلي الله عليه وسلم سڀني کان پلو آهي. پوءِ ضروري آهي ته سندن حياتي به انهن کان اڪمل ۽ اتم هجي. اسان جو نبي صلي الله عليه وسلم پنهنجي قبر پاڪ ۾ جيئرو آهي نماز پڙهندو ۽ پنهنجي رب جي عبادت ڪندو آهي. علامه احمد طحطاوي حنفيءَ لکيو آهي ته وما هو مقرر عند المحققين انه صلى الله عليه وسلم حي يرزق ممتع بجميع الملاذ والعبادات غير انه حجب عن ابصار القاصرين عن شريف المقامات (۲) يعني محققن عالمن وٽ هيءَ ڳالهه ثابت آهي ته حضور صلي الله عليه وسلم جن زنده آهن. رزق ڏنا ويندا آهن. سڀني لذتن ۽ عبادتن مان فائدو وٺندڙ آهن مگر پاڻ اعليٰ مقامن تي نه پهچي سگهندڙن قاصرن جي نگاهن کان پردي ۾ رکيا ويا آهن.

سند جي معروف ولي ۽ برڪ عالم علامه عبدالغفور همايونيءَ عليه الرحمة لکيو آهي ته آنحضرت صلي الله عليه وسلم را بلکه تامامي انبياء را حيات حقيقي دنيوي حاصل است (۳) يعني حضور صلي الله عليه وسلم جن بلڪ سڀني نبين کي حقيقي دنيوي حياتي حاصل آهي. علامه قاسم نانوتوي دارالعلوم ديوبند جي پهرئين بانيءَ هن موضوع تي لکيل خاص ڪتاب ”آب حيات“ جي شروع ۾ لکيو آهي ته رسول الله صلي الله عليه وسلم هنوز قبر مين زنده هين اور مثل گوشه نشينون اور چله کشون ڪے عزلت گزين هين (۴) مقصد ته پاڻ زنده آهن کين زندهه مچڻ ئي جمهور مسلمانن جو عقيدو ۽ ايمان آهي.

علامه صاويءَ ”وما مُحَمَّدٌ إِلَّا رَسُولٌ“ جي تفسير ۾ لکيو آهي ته انهن لفظن جو مطلب آهي ته رسول الله صلي الله عليه وسلم جن نه الله آهن نه معبود- اڳتي لکيو اٿس ته فمن اعتقد ان النبي صلي الله عليه وسلم لا نفع به بعد الموت بل هو كاحاد الناس فهو الضال المضل (۵) يعني جنهن اهو عقيدو رکيو ته رسول الله صلي الله تعالى عليه وسلم جن سان سندن رحلت کان پوءِ نفعو نه ملندو بلڪ پاڻ عام ماڻهن وانگر آهن اهي پاڻ گمراه ۽ ٻين کي گمراه ڪندڙ آهن.

(۲) طحطاوي ص ۱۲

(۴) آب حيات ص ۷

(۱) زرقاني شرح المواهب ص ۳۰۹ ج ۸

(۳) فتاويٰ همايوني ص ۱۵ ج ۲

(۵) صاوي ص ۱۴۱ ج ۱

”وَمَنْ يَنْقَلِبْ عَلَى عَقْبَيْهِ فَلَنْ يَضُرَّ اللَّهَ شَيْئًا“ ۽ جيڪو (اسلام کان) پوئين پير هڻندو اهو الله کي ڪجهه به نقصان ڏئي نه سگهندو بلڪ پنهنجي بربادي ۽ نقصان ڪندو ڇو ته الله تعاليٰ ڪنهن جو محتاج نه آهي. ضرورت اوهان کي آهي ته ديني خدمتون ڪندا رهو.

”وَسَيَجْزِي اللَّهُ الشَّاكِرِينَ“ ۽ الله شڪرگذارن کي (جلد انهن جي شڪرگذاريءَ جو) سهڻو بدلو عطا ڪندو. هتي شڪرگذارن مان مراد سندس طرفان عطا ڪيل دين تي شڪر ڪندڙ ان جي لاءِ تڪليف ڏسندڙ، سختي سهندڙ، اذيتون برداشت ڪندڙ آهن.

مسلمان! خبردار رهو!!

قادياني ۽ مرزائي ڪافرن قرآن ڪريم جي هن آيت ۾ آيل لفظ ”خلت“ جي معنيٰ ”مري ويا“ ڪندي دعويٰ ڪئي آهي ته سيدنا محمد رسول الله صلى الله عليه وسلم جن کان اڳ ۾ آيل سڀ نبي مري ويا. (معاذالله) ان جي ڪري حضرت عيسيٰ عليه الصلوة والسلام جن به مثل آهن جيئرا ناهن. مگر اها مراد ۽ معنيٰ وٺڻ سراسر ڪوڙ، ظلم ۽ قرآن ڪريم جي تحريف آهي. هن آيت ۾ آيل لفظ ”خلت“ جو مادو خلو آهي ۽ خلو جي اصلي ۽ حقيقي معنيٰ جدا ٿي ويهڻ، هليو وڃڻ ۽ اڪيلو ٿي ويهڻ آهي. جيئن قرآن پاڪ ۾ هڪ جاءِ تي آهي ”وَإِذَا خَلَوْا إِلَىٰ شَيَاطِينِهِمْ“ (۱) ۽ جڏهن اڪيلا ٿي ويهن ٿا پنهنجن شيطانن سان. ٻيءَ جاءِ تي آهي ”وَإِذَا خَلَا بِعُصْرُ إِلَىٰ بُعْضِ“ (۲) ۽ جڏهن اڪيلا ٿي ويهن ٿا هڪٻئي انهن مان ٻين سان. ٽين جاءِ تي آهي ”إِذَا خَلَوْا عَصَا عَلَيْهِمُ الْآتَمِلَ مِنَ الْغَيْظِ“ (۳) جڏهن اڪيلا ٿا ويهن ته اوهان تي ڪاوڙ جي ڪري آڱرين جي ڏوڏن کي چڪ ٿا هڻن. انهن سڀني آيتن مان مراد اها ئي آهي جيڪا هميشه مسلمان بيان ڪندا آيا ۽ ڪندا رهن ٿا. آيت جو صحيح مفهوم هيءُ آهي ته ”حضور صلى الله عليه وسلم جن کان اڳ ۾ جيڪي رسول عليهم الصلوة والسلام دنيا تي آيا هئا اهي پنهنجو مقرر ڪيل وقت دين جي دعوت ڏيئي امتن کان پورو ڪري (وفات سان يا حضرت عيسيٰ عليه الصلوة والسلام جن وانگر زندهه آسمان تي ڪڇي وڃڻ سان) جدا ٿي ويا ۽ حضور عليه الصلوة والسلام جن به پنهنجو

(۲) سورة بقره آيت ۷۶

(۱) سورة بقره آيت ۱۴

(۳) سورة آل عمران آيت ۱۱۹

مقرر ٿيل وقت توحيد ۽ رسالت ۽ قيامت جي اصولي عقيدن سان گڏ دين جي ٻين حڪمن جي تبليغ ڪندي پورو ڪري جڏهن الرقيق الاعلىٰ ڏي سندن متوجهه ٿيڻ جو وقت آيو ته اوهان کان جدا ٿي ويندا پوءِ جيئن اڳين امتن تي سندن پيغمبرن جي آندل دين تي مضبوطيءَ سان رهڻ لازم هو اوهان تي به محمدي دين تي محڪم رهڻ ضروري ۽ فرض آهي. حضرت عيسيٰ عليه الصلوة والسلام جي مري وڃڻ جو هن آيت ۾ ڪوبه ذڪر نه آهي.

”وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُّؤَجَّلًا“ ۽ ڪنهن به نفس جو وس ناهي جو الله جي اذن کان سواءِ مري (موت جو وقت) لکيل مقرر آهي. ظاهر ۾ ڪيترا به مرڻ جا اسباب نظر اچن پر ڪوبه شخص الله جي حڪم کان سواءِ مقرر ٿيل مدت کان اڳي نه مرن ٿو جنهن طريقي سان به جنهن جو موت اچڻو هوندو بيماريءَ يا قتل يا ڪنهن ٻئي نموني سان ته ايندو الله تعاليٰ تي توڪل ڪندڙن ٻانهن کي موت کان بچڻ يا گهٻرائڻ نه گهرجي ۽ نه ڪنهن جي موت جو ٻڌي مايوس ۽ بزدل ٿيڻ گهرجي. موت جڏهن ۽ جتي اچڻو هوندو ضرور ايندو.

توڪل جو ترهو

علامه ابن ڪثير عليه الرحمة لکيو آهي ته جڏهن مسلمانن جو لشڪر دجله درياءَ تي پيڙهي ۽ پل نه هجڻ جي ڪري اچي بيهي رهيو ۽ دشمن ٻئي پاسي بيٺل نظر اچي رهيا هئا ته حضرت حجر بن عدي رضي الله تعاليٰ عنه مسلمانن مجاهدن کي خطاب ڪندي فرمايو ته ”موت جڏهن اچڻو هوندو ضرور ايندو. دجله مان گهڙي ڇو نه ٿا لنگهي هن طرف هلو. ائين چوندي پهريائين پاڻ پنهنجو گهوڙو درياءَ ۾ لٽائين ۽ ٻين به کيس ڏسي گهوڙا لٽا. سڀني جا گهوڙا پاڻيءَ جي مٿان هلندي ڏسي دشمن ڀڄڻ لڳا ۽ ڇوڻ لڳا ته هي ته جن آهن، ماڻهو ناهن. ائين چئي ميدان خالي ڪري ويا. (۱)

”وَمَنْ يُرِدْ ثَوَابَ الدُّنْيَا نُؤْتِهِ مِنْهَا وَمَنْ يُرِدْ ثَوَابَ الْآخِرَةِ نُؤْتِهِ مِنْهَا وَسَنَجْزِي السَّاعِرِينَ“ ۽ جيڪو دنيا جي ثواب جو ارادو رکندو ته ان کي ان مان ئي ڏينداسون ۽ جيڪو آخرت جي ثواب جو ارادو ڪندو ته ان کي ان مان ڏينداسون ۽ جلدي شڪر ڪندڙن کي سهڻو بدلو ڏينداسون. علامه اسماعيل حقي عليه الرحمة لکيو آهي ته

(۱) تفسير ابن ڪثير ص ۶۱۴ ج ۱

والاية وان وردت في الجهاد خاصة لكنها عامة في جميع الاعمال (١) يعني هي آيت توڙي جو خصوصي طرح جهاد جي باري ۾ لئل آهي پر اهو حڪم سڀني نيڪ عملن کي شامل آهي. المطلب ته ڪنهن به چڱي عمل ڪرڻ وقت ان جي ڪندڙ جي نيت تي مدار آهي جيڪڏهن ان نيڪ عمل مان دنيا جي وهوا، تعريف ۽ ٻيا مقصد گهرندو ته الله تعالى ان کي اهي ڏيندو ۽ جيڪڏهن آخرت ۾ ثواب، درجات جي بلندي ۽ مٿاهون مقام طلب ڪندو ته رب العزة جل شانہ اهي ڏيندس. جيئن بغويءَ حضرت انس بن مالڪ رضي الله تعالى عنه کان روايت آندي آهي رسول الله صلى الله عليه وسلم جن فرمايو ”مَنْ كَانَتْ نِيَّتُهُ طَلَبَ الْآخِرَةِ جَعَلَ اللَّهُ غِنَاهُ فِي قَلْبِهِ وَجَمَعَ لَهُ شَمْلَهُ وَأَتَتْهُ الدُّنْيَا رَاغِمَةً وَمَنْ كَانَتْ نِيَّتُهُ طَلَبَ الدُّنْيَا جَعَلَ اللَّهُ الْفَقْرَ بَيْنَ عَيْنَيْهِ وَشَتَّتْ عَلَيْهِ شَمْلَهُ وَلَا يَأْتِيهِ مِنْهَا إِلَّا مَا كُتِبَ لَهُ“ (٢) يعني جنهن جي نيڪ عمل مان نيت آخرت جي طلب آهي ته الله تعالى ان جي دل کي غني بنائيندو ۽ ان جي لاءِ تڙيلن ڪمن کي گڏ ڪندو ۽ ان ڏانهن دنيا ايندي ۽ جنهن جي نيڪ عمل مان نيت دنيا جي طلب هوندي ته الله تعالى مسڪيني سندس اکين جي اڳيان رکندو ۽ ان جي گڏ ٿيل ڪمن کي ٽوڙيندو ۽ ان وٽ ايندو ته صرف اهو جيڪو سندس حق ۾ لکيل هوندو. اڳتي الله تعالى فرمايو ته جيڪي ماڻهو ان ديني دولت ملڻ تي شڪرگذار رهندا، انهن کي سهڻو بدلو ڏينداسون.

وَكَايْنِ مِّنْ نَّبِيٍّ قَاتَلَ مَعَهُ رِيشُونَ كَثِيرٌ فَمَا وَهَنُوا لِمَا

۽ ڪيترا نبي جنگ ڪئي انهن سان گڏ الله وارن گهڻن پوءِ نه همت هاريائون ان تڪليف جي ڪري جو

أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ

پهتي انهن کي الله جي واٽ ۾ نه ڪمزور ٿيا ۽ نه سست ٿيا ۽ الله

يُحِبُّ الصَّابِرِينَ (١٣٧) وَمَا كَانَ قَوْلُهُمْ إِلَّا أَنْ قَالُوا رَبَّنَا

محبت رکي ٿو صبر ڪندڙن سان ۽ نه هو چوڻ انهن جو مگر هيءُ جو چيائون ته اي اسان جا پالڻهار!

اغْفِرْ لَنَا ذُنُوبَنَا وَاِسْرَافَنَا فِيْ اَمْرِنَا وَثَبَّتْ اَقْدَامَنَا وَاَنْصُرْنَا

بخش ڪر اسان کي گناه اسان جا ۽ زيادتي اسان جي اسان جي ڪر ۽ ثابت رک قدم اسان جا ۽ مدد ڪر

عَلَى الْقَوْمِ الْكَافِرِينَ ﴿١٣٧﴾ فَاتَاهُمُ اللَّهُ ثَوَابَ الدُّنْيَا وَحُسْنِ

اسان جي قوم ڪافرن جيءَ تي پوءِ ڏنو انهن کي الله ثواب دنيا جو ۽ سهڻو

ثَوَابِ الْآخِرَةِ وَاللَّهُ يُحِبُّ الْمُحْسِنِينَ ﴿١٣٨﴾

ثواب آخرت جو ۽ الله محبت ٿو رکي احسان ڪندڙن سان

تفسير

”وَكَانَ مِنْ نَبِيِّ“ کان وٺي ”وَاللَّهُ يُحِبُّ الصَّابِرِينَ“ تائين- هن آيت ۾ ”ڪاين“ جو لفظ خبره جي معنيٰ ۾ آهي جيڪو اصل ۾ اي هو ان تي تشبيهه جو ڪاف آهي تنوين کي نون جي شڪل ۾ لکيو ويو آهي ڪاين ۾ مشهور لغت ڪائن به آهي. ربيون جي رتي زير، زير ۽ پيش ٿئي اچي سگهن ٿا. رِبِّيُّونَ جي معنيٰ ربانيون- الله وارا (١) ۽ علامه قرطبيءَ لکيو آهي ته والربيون الجماعات الكثيرة (٢) معنيٰ گهڻيون جماعتون. هن آيت ۾ انهن مسلمانن کي خبردار ۽ هوشيار ڪيو ويو آهي جن احد جي جنگ ۾ حضور عليه الصلوة والسلام جن جي شهادت جو افواهه ٻڌي سستي ۽ مايوسي ڏيکاري هئي. الله تعاليٰ انهن کي سمجهايو آهي ته اوهان کان اڳ ۾ ڪيترن نبين عليهم الصلوة والسلام سان سندن مڃڻ وارن الله جي پيارن گهڻن گڏجي جهاد ڪيو هو. جنهن ۾ کين بيشمار تڪليفون ۽ سخت اذيتون پهتيون هيون پر ايدائن، مشڪلاتن ۽ تڪليفن جي باوجود به نه انهن جي ارادن ۾ سستي پيدا ٿي نه همت هاريائون ۽ نه ڪمزوري ڏيکاريائون. ان تڪليف برداشت ڪرڻ جي ڪري اهي الله جا محبوب پانها بڻيا چوٽه الله تعاليٰ صبر ڪندڙن سان محبت رکندو آهي. اوهان جو نبي مڪرم صلى الله عليه وسلم انهن نبين کان پلو ۽ اوهان امتي جي حيثيت ۾ انهن

(٢) القرطبي ص ٢٣١ ج ٤

(١) تفسير الكشاف ص ٤٦٩ ج ١

امتن کان پلا آهيو ته اوهان ته وڌيڪ چست ٿي ميدان ملهايو ۽ صبر ۽ استقلال جو ثبوت ڏيندي بزدليءَ کان بچو.

”وَمَا كَانَ قَوْلُهُمْ“ کان ”وَأَنْصَرْنَا عَلَى الْقَوْمِ الْكَافِرِينَ“ تائين- هيءَ آيت دعائيه جملي تي مشتمل هجڻ سان گڏ هڪ عملي هدايت نامون به آهي جنهن جا سڀئي الفاظ معنيٰ دار، دلڪش ۽ تاثير رکندڙ آهن. شروعات ۾ انهن ڪمن کان مغفرت طلب ڪئي ٿي وڃي جيڪي جنگ ۾ هار کائڻ جو سبب بنجندا آهن. يعني گناهه ۽ زيادتيون. جڏهن ڪا به قوم گناهه ۽ زيادتين ۾ مبتلا هوندي آهي ۽ دشمن ان تي حملو ڪندو آهي ته رباني تائيد انهن جي مدد نه ڪندي آهي ۽ اها قوم الله تعاليٰ جي لطف ۽ ڪرم کان محروم هوندي آهي. گهڻا وقت دشمن سان جنگ ڪرڻ ۾ جهڙي تياري ڪرڻ گهرجي ان ۾ به انهن کان ڪوتاهي لشڪر کي فوجي ۽ جنگي تربيت ڏيڻ ۾ خامي رهجي ويندي آهي. هٿيارن ۽ بارود پوري نه هجڻ جي ڪري جنگي جوان پريشانيءَ جو شڪار ٿيندا آهن. انهن جي ثابت قدم رهڻ جي به دعا گهري وئي آهي. ”ثَبَّتْ أَقْدَامُنَا“ ته اي پالڻهار! اسان کي سڄي استقامت سان ثابت قدمي نصيب ڪر ۽ ڪافر قوم تي مدد ۽ فتح عطا ڪرڻ فرما. تنهنجي تائيد ۽ مدد سان ئي فتح حاصل ٿيندي آهي.

”فَاتَاهُمُ اللَّهُ“ کان ”وَاللَّهُ يُحِبُّ الْمُحْسِنِينَ“ تائين- هنن جملن ۾ ٻڌايو ويو آهي ته الله تعاليٰ انهن دعائون گهرندڙن مجاهدن کي دنيا ۾ مدد، غنيمت، عزت، فتح، ڪاميابي، دٻڊو، رعب، وقار ۽ سهڻا يادگار عطا فرمايا ۽ آخرت ۾ عذاب جي بجاءِ جنت ۽ پنهنجي ديدار جهڙي بي مثال نعمت سان نوازيو ۽ الله انهن سان محبت ٿو رکي. الله تعاليٰ جي محبت رکڻ مان مراد سندس پاڪ ذات جو پاڻهي سان راضي رهڻ ۽ ان کي پلايون نصيب ڪرڻ آهي. اهائي هر سعادت جي لاءِ شروعاتي شيءِ آهي انهن ٻانهن جڏهن ”رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا“ سان عرض ڪري پنهنجي گنهگار هجڻ جو اعتراف ڪيو ته رب العالمين جل شانہ ”وَاللَّهُ يُحِبُّ الْمُحْسِنِينَ“ فرمائي ڪين محسنين جي لقب سان نوازيندي ٻڌايو ته ٻانهن! تون گناهه ۽ عاجزيءَ جو اعتراف ڪندو ايندين ته منهنجي طرفان احسان ۽ محبت جا تمغا ماڻي موٽندين.

يَا أَيُّهَا الَّذِينَ آمَنُوا إِن تَطِيعُوا الَّذِينَ كَفَرُوا يَرُدُّوكُمْ عَلَىٰ

اي ايمان وارو! جيڪڏهن ڳالهه مڃيندو ڪافرن جي ته موٽائيندا اوهان کي

أَعْقَابِكُمْ فَتَنْقَلِبُوا خَاسِرِينَ ﴿١٤٩﴾ بَلِ اللَّهُ مَوْلَاكُمْ وَهُوَ خَيْرُ

پوئين پيرين. پوءِ ٿي پوندو نقصان وارا. بلڪ الله مددگار اوهان جو آهي اهو ڀلو

النَّصِيرِينَ ﴿١٥٠﴾ سَنُلْقِي فِي قُلُوبِ الَّذِينَ كَفَرُوا الرُّعْبَ بِمَا

مدد ڪندڙ آهي. سگهوئي وجهنداسون ڪافرن جي دلين ۾ هيبت انهيءَ سببان جو

أَشْرَكُوا بِاللَّهِ مَا لَمْ يُنَزَّلْ بِهِ سُلْطَانٌ وَمَأْوَاهُمُ النَّارُ وَبِئْسَ

شريڪ ڪيائون الله سان اها شيءِ جو نه لائقين ان جو ڪو دليل ۽ جاءِ انهن جي دوزخ آهي ۽ بچڙي آهي

مَثْوًى الظَّالِمِينَ ﴿١٥١﴾

جاءِ ظالمن جي

تفسير

سيدنا حضرت علي المرتضيٰ رضي الله تعالى عنه فرمايو آهي ته احد جي جنگ ۾ پرشانيءَ جي حالت وقت منافقن جي ٽولي مؤمنن کي چيو ته ”ارجعوا الى اخوانكم وادخلوا في دينهم“ (۱) پنهنجن ڪافرن ڀائرن ڏي موٽي انهن جي دين ۾ داخل ٿيو. الله تعالى انهن جي ان مڪر ۽ فريب واري گفتگوءَ کان مومنن کي خبردار ڪندي هي آيت لاهي فرمايو ته اي مؤمنو! جيڪڏهن ڪافرن جو چوڻ مڃيندو ته اهي اوهان کي وري به ڪافر بنائيندا ۽ پوءِ اهڙي خساري ۽ نقصان ۾ ويندو جنهن جو مثال ملڻ مشڪل هوندو. اوهان احد جي جنگ ۾ جيڪا سستي ۽ پرشاني ڏيکاري ان جي

(۱) مظهر ص ۱۴۵ جلد ۲

هوندي به مومن آهيو اوهان جو الله تعالى ۽ ان جي پياري رسول مقبول صلي الله عليه وسلم جن سان ايمان وارو تعلق قائم آهي ان جي ڪري مايوس نه ٿيو.

”بَلِ اللّٰهُ مَوْلَاكُمْ وَهُوَ خَيْرُ النَّاصِرِينَ“ بلڪ الله اوهان جو مددگار آهي ۽ اهو مدد ڪندڙن ۾ سڀني کان ڀلو آهي. اوهان کي ان جو حڪم مڃي ان جي ئي مدد تي ڀروسو ڪرڻ کپي. حقيقت هيءَ آهي ته جنهن جو مددگار الله آهي ان کي ٻئي ڪنهن جي مدد جي ضرورت يا محتاجي نه آهي.

”سَلِّقِي فِي قُلُوبِ الَّذِينَ“ کان ”وَبُئِسَ مَثْوًى الظَّالِمِينَ“ تائين- آيت ۾ ٻڌايو ويو آهي ته الله تعاليٰ ڪافرن جي دلين ۾ اوهان جو ڊپ، هيبت ۽ خوف پيدا ڪري سندن شرڪ ۽ ڪفر جي سببان کين ذلت ۽ رسوائِيءَ ۾ رکندو ۽ ان سان گڏ انهن جي لاءِ آخرت جو عذاب جهنم جي ڀرندڙ باهه به تيار آهي. سڌيءَ کان روايت آهي ته ابوسفیان ۽ سندس مشرڪن ساٿين کي احد جي جنگ کان موٽندي رستي ۾ خيال آيو ته اسان ته ڏاڍي غلطي ڪئي جڏهن ڪيترن مسلمانن کي شهيد ۽ ڪيترن کي زخمي ڪيو هوسون ته چونه مديني منوره تي چڙهائي ڪري باقي رهيل مسلمانن کي به ختم ڪري پوءِ موٽجي ها. اڃان ان سوچ ويچار ۾ هيائي ته الله تعاليٰ پنهنجي طرفان سندن دل ۾ هيبت ۽ مسلمانن جو اهڙو ڊپ پيدا ڪيو جو تڪڙا تڪڙا مڪي پاڪ ڏانهن روانا ٿيا ۽ رستي ۾ هڪ واٽهڙوءَ بدويءَ کي ڪجهه لالچ ڏئي چيائون ته جيڪڏهن رستي ۾ (حضرت) محمد (صلي الله عليه وسلم جن) سان ملاقات ٿيئي ته کين اسان جي وڏي طاقت ۽ گهڻي لشڪر گڏ ٿيڻ جو ٻڌائي ڇڏجانءِ (ته ڊپ ۾ رهڻ ۽ اسان جي پويان نه پون) پر الله تعاليٰ سندن سموري حالت پنهنجي حبيب عليه الصلوة والسلام جن کي ٻڌائي ۽ حضور عليه الصلوة والسلام جن پاڻ سان پنهنجن زخمي ٿيلن اصحابن رضي الله عنهم کي وٺي حمراء الاسد (مديني منوره کان ۸ ميل پري) تائين انهن جي پويان پيا، پر ڪافر مديني طيبه تي حملي ڪرڻ جي بجاءِ واپسيءَ ۾ پنهنجي سلامتي سمجهي وڃي مڪي مڪرمه ۾ پهتا. الله تعاليٰ ان جي باري ۾ هيءَ آيت نازل ڪئي. (۱) ۽ ارشاد فرمايو ته ”اهو اسان جي طرفان اوهان تي احسان آهي“ ياد رکڻ گهرجي ته ڪافر ڪيترو به زور ڏيکاري پر ڪمزور، مخلوق جو پوڄاري آهي ان جي ڪري سندس دل ڪمزور هوندي. جهڙو عابد اهڙو معبود. جيئن الله تعاليٰ فرمايو آهي

”ضَعَفَ الطَّالِبُ وَالْمَطْلُوبُ“ (۱) يعني طالب (پوڄا ڪندڙ) ۽ مطلوب (پوڄا ڪيل) ٻئي ڪمزور آهن. هونءَ به اصل طاقت الله تعاليٰ جي مدد ۽ تائيد سان ملندي آهي جنهن کان مشرڪ يقيناً محروم آهن.

دشمن جي دليين تي رعب وهڻ حضور ﷺ جن جو خصوصي شان آهي

صحيح مسلم ۾ حضرت ابوهريره رضي الله عنه کان روايت آهي ته رسول الله صلى الله عليه وسلم جن فرمايو ”نُصِرْتُ بِالرُّعْبِ عَلَيَّ الْعَدُوُّ“ مان دشمن تي رعب وجهڻ سان مدد ڪيو ويو آهيان. امام احمد حضرت ابوامامه رضي الله عنه کان روايت آندي آهي ته رسول الله صلى الله عليه وسلم جن فرمايو ته ”نُصِرْتُ بِالرُّعْبِ مَسِيرَةَ شَهْرٍ يَقْدَفُ فِي قُلُوبِ أَعْدَائِي“ (۲) مان رعب سان مدد ڪيو ويو آهيان جو مهيني جي پنڌ تي (پري کان) منهنجي دشمنن جي دليين ۾ وڌو ويندو آهي.

وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُمْ بِإِذْنِهِ حَتَّىٰ إِذَا

۽ البته تحقيق سچو ڪيو الله اوهان سان وعدو پنهنجو جڏهن ڪهڙو پيا انهن کي ان جي اذن سان تانجو جڏهن

فَقَسَلْتُمْ وَتَنَازَعْتُمْ فِي الْأَمْرِ وَعَصَيْتُمْ مِّنْ بَعْدِ مَا أَرَاكُمْ مَا

سست ٿيڻو ۽ جهيڙو ڪيو حڪم ۾ ۽ نافرماني ڪيو ان کان پوءِ جو ڏيکاريا ٿين اوهان کي اها ڳالهه جو

تُحِبُّونَ مِنْكُمْ مَّنْ يُرِيدُ الدُّنْيَا وَمِنْكُمْ مَّنْ يُرِيدُ الْآخِرَةَ ثُمَّ

پسند ٿا ڪيو اوهان مان ڪي اهي آهن جو ارادو ٿا ڪن دنيا جو ۽ اوهان مان اهي آهن جو ارادو ٿا ڪن آخرت جو تنهن کان پوءِ

صَرَفَكُم عَنْهُمْ لِيَبْتَلِيَكُمْ وَلَقَدْ عَفَا عَنْكُمْ وَاللَّهُ ذُو فَضْلٍ

ڦيرايائين اوهان کي انهن کان تانته آزمائي اوهان کي ۽ البته تحقيق معاف ڪري ڇڏيائين اوهان کان ۽ الله پلائي ڪندڙ آهي

عَلَى الْمُؤْمِنِينَ إِذْ تَصْعَدُونَ وَلَا تَلْوُونَ عَلَى أَحَدٍ

مومنن تي جڏهن چڙهندا ٿي ويٺو ۽ نه ٿي پوئتي نهاريو ڪنهن هڪ ڏي

وَالرَّسُولُ يَدْعُوكُمْ فِي أَخْرَاكُمْ فَأَتَابَكُمْ عَمَّا بَغِمَ لَكُمْ

۽ رسول (ﷺ) سڏي پيو اوهان کي پويان اوهان جي پوءِ پهچايائين اوهان کي ڏک سان گڏ ڏک تان نه

تَحْزَنُوا عَلَى مَا فَاتَكُمْ وَلَا مَا أَصَابَكُمْ وَاللَّهُ خَبِيرٌ

ڏک ڪيو ان تي جو هٿن مان ويو اوهان کان ۽ نه ان جو جو پهتو اوهان کي ۽ الله خبر رکندڙ آهي

بِمَا تَعْمَلُونَ ﴿١٥٣﴾

ان جي جو ڪيو ٿا

تفسير

امام بخاري عليه الرحمة حضرت براء بن عازب رضي الله تعالى عنه کان روايت آندي آهي ته احد جي جنگ ۾ جڏهن مشرڪن سان اسان جو مقابلو ٿيو ته سيدنا رسول الله صلى الله عليه وسلم جن تير هٿنڌڙن جوانن جي هڪ ٽولي کي حضرت عبدالله بن جبير رضي الله عنه جي ڪمان هيٺ جبل جي هڪ گهٽ تي مقرر ڪندي فرمايو ته ”جنگ ۾ سوپ ملي يا هار اوهان ڪنهن به صورت ۾ هن گهٽ کي نه ڇڏجو“ جڏهن جنگ شروع ٿي ۽ مسلمانن، مجاهدين ڪافرن کي ڀڄڻ تي اهڙو مجبور ڪيو جو انهن جون عورتون حوصلا وڃائي جبل ۾ هيڏي هوڏي ڀڄڻ ۽ لڪڻ لڳيون ۽ مسلمانن جي زبان تي غنيمت غنيمت جو لفظ آيو ته گهٽ تي بيٺل جوانن جي ٽولي به اهو لفظ ٻڌي غنيمت جي مال گڏ ڪرڻ جي لاءِ سوچيو. سندن ڪمان سنڀالڻ واري امير حضرت عبدالله بن جبير رضي الله تعالى عنه کين روڪيندي حضور صلى الله تعالى عليه وسلم جن جو ارشاد مبارڪ ياد ڏياريو. پر اهي فتح جي خوشيءَ ۾ ان ڏانهن متوجهه نه ٿيا ۽

گهٽ ڇڏي ويا. حضرت عبدالله بن جبير رضي الله عنه سان صرف ڏهه جڻا ان گهٽ تي رهيا. هوڏانهن ڪافرن گهٽ تي ٿورا ماڻهو ڏسي گهٽ کي خالي محسوس ڪري موقعي شناسيءَ کان ڪم وٺي اهڙو سخت حملو ڪيو جو ان حملي ۾ ستر (۷۰) مسلمان شهيد ٿي ويا ۽ ٻيا منتشر ٿي هيڏي هوڏي هلڻ لڳا. ابوسفیان اها حالت ڏسي هڪ مٿاهين ڌڙي تي بيهي پنهنجن ساٿين کان ٿي پيرا سڏ ڪري پڇيو ته ”افي القوم محمد؟“ (ﷺ) ڇا (اڃان) محمد (ﷺ) قوم ۾ (جيئرو) آهي؟ رسول الله صلي الله عليه وسلم جن صحابن رضي الله عنهم کي فرمايو ته ”لا تجيبوه“ ڪوبه جواب نه ڏيوس. خاموشي محسوس ڪندي وري ٿي پيرا پڇيائين ته ”افي القوم ابن ابي قحافه؟“ ڇا اڃان ابن ابي قحافه (حضرت ابوبڪر صديق جو ڪنڀو) قوم ۾ جيئرو آهي؟ حضور عليه الصلوة والسلام جن وري به صحابن کي فرمايو ته ”ڪوبه جواب نه ڏيو.“ وري ٽئين ڀيري پڇيائين ته افي القوم عمر (بن الخطاب)؟ ڇا (اڃان) قوم ۾ عمر بن خطاب (جيئرو) آهي؟ حضور صلي الله تعالى عليه وسلم جن وري به صحابن کي منع ڪندي فرمايو ته ”ڪوبه جواب نه ڏيوس“ ان کان پوءِ ابوسفیان پنهنجن ساٿين کي چيو ته هي ٽئي (اسلام جو داعي، حضور صلي الله عليه وسلم ۽ سندس وفادار مجاهد ۽ غازي حضرت ابوبڪر ۽ حضرت عمر رضي الله عنهما ته (معاذ الله) قتل ٿي ويا حضرت عمر رضي الله عنه انهن لفظن ٻڌڻ تي بي اختيار بنجي ابوسفیان کي للڪاري فرمايو ته ”اي الله جا دشمن! ڪوڙ ٿو هڻين! الله تعالى انهن تنهي (هستين) کي تنهنجي ذليل ۽ خوار ڪرڻ جي لاءِ سلامت رکيو آهي.“ ابوسفیان پنهنجي باطل معبود هبل کي ياد ڪندي به پيرا چيو ”اعل هبل!“ هبل بلند رهه. ان لفظ کي ٻڌي حضور صلي الله عليه وسلم جن صحابه ڪرام کي فرمايو ته ”جواب ڏيوس“ عرض ڪيائون ته ”ڇا چئون؟“ فرمايائون ته ”چئو الله اعلىٰ واجل“ رب بلند ۽ وڏي شان وارو آهي. ابوسفیان چيو ته اسان جو عزلي آهي ۽ اوهان جو عزلي ناھي. حضور صلي الله عليه وسلم جن صحابن کي فرمايو ته جواب ڏيوس ”عرض ڪيائون ته ڇا چئون؟ فرمايائون ته ”چئوس الله اسان جو مولیٰ آهي ۽ اوهان جو ڪوبه مولیٰ نه آهي.“ امام بخاري ۽ امام مسلم عليهما الرحمة حضرت سعد بن ابي وقاص رضي الله عنهما کان روايت آندي آهي ته مون احد جي جنگ واري ڏينهن رسول الله صلي الله عليه وسلم جن جي سڃي ۽ ڪٻي پاسي کان ٻه مرد اچي لباس سان ڏٺا جيڪي مون اڳ ۾ ڪڏهن به نه ڏٺا

هئا ۽ اهي سندن طرفان سختيءَ سان لڙي رهيا هئا. يعني اهي جبرئيل ۽ ميڪائيل (عليهما السلام) هئا. (۱)

انهيءَ واقعي جي متعلق الله تعاليٰ هنن آيتن ۾ مسلمانن کي ارشاد فرمايو آهي ته مسلمانو! احد جي جنگ واري ڏينهن به الله تعاليٰ اوهان سان فتح ڏيڻ ۽ مدد ڪرڻ وارو وعدو پورو ڪيو هو جو پهريان اوهان انهن ڪافرن کي الله تعاليٰ جي اذن ۽ امر سان ڪهڻ تي هيا ۽ اهي ڀڄڻ تي پر اوهان رسول صلي الله تعاليٰ عليه وسلم جن جي طرفان مقرر ڪيل گهٽ تي بيهڻ کي ڇڏي پاڻ ۾ اختلاف ڪيو.

”مِنْ بَعْدِ مَا أَرَاكُمْ مَا تُحِبُّونَ“ ان کان پوءِ جو جيڪا (فتح) اوهان پسند ٿي ڪئي اها به اوهان کي الله تعاليٰ اکين سان پئي ڏيکاري.

”مِنْكُمْ مَنْ يُرِيدُ الدُّنْيَا وَمِنْكُمْ مَنْ يُرِيدُ الْآخِرَةَ“ اوهان مان ڪن دنيا جو ارادو ٿي ڪيو ۽ ڪن آخرت جو. مختلف سوچون هيون ۽ ان دنياوي سوچ رکڻ واري جي غلطيءَ جي ڪري ”ثُمَّ صَرَّفَكُمْ عَنْهُمْ لِيَبْتَلِيَكُمْ“ اکين اڳيان آيل فتح وارو نظام اهڙو بدلجي ويو جو دشمن گهٽ خالي ڏسي حملو ڪيو ۽ اوهان آزمائش ۾ اچي تڪليف ڏني. ”وَلَقَدْ عَفَا عَنْكُمْ وَاللَّهُ ذُو فَضْلٍ عَلَى الْمُؤْمِنِينَ“ هتي گهٽ کان هٿ وٺڻ ۽ حضور صلي الله تعاليٰ عليه وسلم جن جي شهادت جو ٻڌي پريشانيءَ جي عالم ۾ ميدان ڇڏڻ وارن سان خطاب آهي. الله تعاليٰ کي خبر هئي ته اندر جا پليد، انهن پيارن تي اعتراض ڪندا تنهن جي ڪري ”ولقد“ تاڪيد جو لام ۽ تحقيق جي قد سان پڪي ۽ يقيني ڳالهه بنائي انهن جي ان (اجتهادي) خطا جي معاف ڪرڻ جو اعلان فرمايائين ته ”الله تعاليٰ اوهان کي معاف ڪري ڇڏيو“ اوهان نه دنيا ۾ گنهگار ليکيا ويندو نه آخرت ۾. ۽ جڏهن مالڪ معاف ڪري قرآن ڪريم ۾ پنهنجي حبيب عليه الصلوة والسلام جي پاڪ زبان فيض ترجمان سان اعلان ڪرايو ته ٻين کي ڪهڙو حق آهي جو انهن جي شان جي توهين ڪري پنهنجا ٻئي جهان برباد ڪن ٿا.

”إِذْ تُصْعِدُونَ“ کان ”أَخْرَاكُمْ“ تائين- هتي ٻڌايو ويو آهي ته حبيب ڪريم صلي الله عليه وسلم جن جي شهادت جو ٻڌي اوهان جبل تي اهڙا ته تڪڙا چڙهندا، ڀڄندا ٿي ويٺو جو ڪنهن ڏانهن توجهه ئي ڪونه ٿي ڪيو ۽ رسول الله صلي الله عليه وسلم جن اوهان جي ان حالت کي ڏسي اوهان کي سڏڻ شروع ڪيو هو ته ”إِلَىٰ عِبَادِ اللَّهِ“

إِلَىٰ عِبَادِ اللَّهِ" الله جا پانها مون ڏانهن اچو. الله جا پانها مون ڏانهن اچو.
 "فَأَتَابَكُمْ عَمَّا بُغِيتُمْ" پوءِ اوهان کي به ڏک پهتا. هڪ ڏک ته اوهان کان
 غنيمت جو مال ويو ٻيو ڏک ته اوهان مان ڪيترن اوهان جي عزيزن قريبن جون جانيون
 قربان ٿيون. يا پهريئن غم مان مراد جنگ جي ميدان جون تڪليفون ۽ ٻئي مان مراد
 حضور صلي الله عليه وسلم جن جي شهادت جي خبر پڌڻ آهي.
 "لِكَيْلَا تَخْزَنُوا عَلَىٰ مَافَاتِكُمْ وَلَا مَآ أَصَابَكُمْ" لِكَيْلَا ۾ لام جاره ڪنهن
 سان متعلق آهي ان ۾ گهڻا قول آهن پر مختار قول اهو آهي ته ان لام جو تعلق "وَلَقَدْ
 عَفَا" سان آهي يعني اوهان جي معافيءَ جو اعلان ان جي ڪري ڪيو ويو آهي ته هٿن
 مان ويل غنيمت جي مال ۽ جنگ ۾ پهچڻ واريءَ تڪليف تي ڏک نه ڪيو. اهو
 معافيءَ جو اعلان اوهان جي انهن زخمن لاءِ مرهم جو ڪم ڏيندو.
 "وَاللَّهُ خَبِيرٌ بِمَا تَعْمَلُونَ" ۽ الله جيڪي به ڪيو ٿا ان کان خبردار آهي.
 مقصد ته اوهان جو ڪوبه عمل دل جو هجي يا عضون جو الله تعاليٰ کان لڪل نه آهي.

فائدو

"وَلَقَدْ عَفَا عَنْكُمْ" مان اهل السنه والجماعت جو اهو عقيدو ثابت ٿيو ته
 اصحابي پلارا رضي الله عنهم اجمعين جيتوڻيڪ معصوم ناهن پر سندن متعلق ٻين
 مسلمانن کي جائز ناهي جو طعن ۽ طنز ڪن. جڏهن الله تعاليٰ ۽ ان جي حبيب صلي
 الله تعاليٰ عليه وسلم کين اجتهادي غلطي ۽ لغزشن تي پڪڙڻ جي بجاءِ معاف ڪرڻ
 جو اعلان ڪيو ته ٻيو ڪير آهي جو کين نفرت جي نگاهه سان ڏسي. قرآن ڪريم ۽
 حديث شريف جي علوم ۾ مهارت رکندڙ، چوڻيءَ جي محقق عالمن صحابن سڳورن
 رضي الله عنهم جي ادب، احترام ۽ تعظيم جو سخت تاڪيد لکيو آهي. عقائد نسفيه
 ۾ علامه نسفيءَ ۽ ان جي شرح ۾ محقق تفتازانيءَ عليهما الرحمة لکيو آهي ته ويڪف
 عن ذكر الصحابة الا بخير (۱) يعني ڪو مسلمان صحابن جو ذڪر سندن چڱاين بيان
 ڪرڻ کان سواءِ نه ڪري.

شرح المواقف جي صاحب عقيدة واسطيه ۾ لکيو آهي ته ويجب تعظيم
 الصحابة كلهم والكف عن القدح فيهم يعني سڀني اصحابن جي تعظيم ڪرڻ ۽ انهن
 تي طعن ڪرڻ کان بند رهڻ واجب آهي.

(۱) شرح العقائد النسفيه ص

علامہ ابن تیمیہ عقیدہ واسطیہ ۾ لکيو آهي ته سنت جماعت وارن جو عقيدو هي آهي ته صحابه ڪرام جا جيڪي پاڻ ۾ اختلاف، جنگيون ۽ جهيڙا ٿيا هئا انهن کي تاريخن ۾ پڙهي انهن تي ڪنهن به قسم جو نه اعتراض ڪجي ۽ نه انهن کي برو چئجي چوته تحقيق ڪرڻ سان ثابت ٿو ٿئي ته انهن جي عيبن ۽ گناهن کي بيان ڪندڙ ڪيتريون تاريخي روايتون جڙتو ۽ ڪوڙيو آهن ۽ ڪيترين کي اڳي، پوءِ گهٽ ۽ وڌ ڪري لکيو ويو آهي. ۽ ڪي ڪي روايتون صحيح به آهن پر اجتهادي خطا هجڻ جي ڪري انهن ۾ به سندن عذر قبول آهي ڀلا جي اهو عذر نه به قبول ڪيو وڃي ته به الله تعاليٰ جي قانون ”إِنَّ الْحَسَنَاتِ يُذْهِبْنَ السَّيِّئَاتِ“ (بيشڪ چڱايون براين کي ختم ڪري ٿيون ڇڏين) موجب اصحابن جون چڱايون ۽ قربانيون ايتريون ته آهن جو انهن جي اڳيان سڌگناهن ۽ غلطين جو ڪو وزن ناهي. الله تعاليٰ جي عفو ۽ ڪرم جا به جيترا اهي حقدار آهن پيا ناهن. انهن جي اعمال تي مواخذہ ڪري کين پنهنجي طعن ۽ تنقيد جو نشان بنائڻ جو ٻئي ڪنهن کي ڪو حق ناهي. (۱)

ثُمَّ أُنْزِلَ عَلَيْكُمْ مِنْ بَعْدِ الْغَمِّ أَمَنَةً نُّعَاسًا يَغْشَى طَائِفَةً

تنهن کان پوءِ لڏائين اوهان تي غم کان پوءِ امن اوجھرائي ڏيکي پئي هڪ جماعت کي

مِّنْكُمْ وَطَائِفَةٌ قَدْ أَهَمَّتْهُمْ أَنفُسُهُمْ يَظُنُّونَ بِاللّهِ غَيْرَ الْحَقِّ

اوهان مان ۽ هڪ جماعت (اهڙي آهي) جو تحقيق فڪر ۾ وڌائين انهن کي جانين انهن جي گمان پيا ڪن الله جي باري ۾ ناحق

ظَنَّ الْجَاهِلِيَّةَ يَقُولُونَ هَلْ لَّنَا مِنَ الْأَمْرِ مِنْ شَيْءٍ قُلْ إِنَّ

جاهليت وارو گمان چون پيا ته ڇا اسان لاءِ امر مان ڪا شيءِ آهي فرماءِ ته بيشڪ

الْأَمْرُ كُلُّهُ لِلّهِ يُخَفُّونَ فِي أَنفُسِهِمْ مَّا لَا يُبْدُونَ لَكَ يَقُولُونَ

امر سڀ الله جي لاءِ آهي لڪائين پيا پنهنجي اندر ۾ اهو جو نه ٿا ظاهر ڪن تولا چون ٿا ته

لَوْ كَانَ لَنَا مِنَ الْأَمْرِ شَيْءٌ مَّا قُتِلْنَا هُنَا قُلْ لَوْ كُنْتُمْ فِي

جيڪڏهن هجي ها اسان جي هٿ ۾ امر مان ڪا شيءِ ته نه ڪنا وڃون ها هتي فرما ٿو ته جيڪڏهن هجو ها

بَيُوتِكُمْ لِبَرَزِ الَّذِينَ كُتِبَ عَلَيْهِمُ الْقَتْلُ إِلَىٰ مَضَاجِعِهِمْ ۚ

پنهجن گهرن ۾ ته به البت ٻاهر نڪرن ها اهي جو لکيو ويو انهن تي ڪسڻ پنهنجن ڪرڻ وارين جاين ڏانهن

وَلِيَبْتَلِيَ اللَّهُ مَا فِي صُدُورِكُمْ وَلِيُمَحَّصَ مَا فِي قُلُوبِكُمْ ۚ

۽ تانت آزمائي الله ان کي جو اوهان جي سينن ۾ آهي ۽ صاف ڪري جيڪو اوهان جي دليين ۾ آهي

وَاللَّهُ عَلِيمٌ بِذَاتِ الصُّدُورِ (۱۵۴)

۽ الله ڄاڻندڙ آهي سينن وارين ڳالهين کي

تفسير

ڄاڻڻ گهرجي ته احد جي جنگ ۾ انتشار ۽ پريشانيءَ جي حالت پيش اچڻ جي ڪري حضور صلي الله عليه وسلم جن سان گڏ اچڻ وارا ورهائجي پڻ ٽولا ٿي ويا هئا. هڪڙا اهي جن تي ان خوف، هراس، ڊپ ۽ خطري جي حالت ۾ به اهڙي بيخوفي، سڪون ۽ اطمينان جي حالت طاري ٿي جو ويٺي ويٺي ننڊ جون اوجھرائيون ڪاڻڻ لڳا. حضرت ابوطاهر رضي الله تعالى عنه کان روايت آهي ته غشينا نعاث ونحن في مصافنا يوم احد قال فجعل سيفي يسقط من يدي وأخذه ويسقط وأخذه (۱) يعني احد جي جنگ واري ڏينهن اڃان صحن ۾ ئي بيٺا هياسين ته اسان کي اهڙي انداز ۾ اوجھرائيون آيون جو منهنجي هٿ مان تلوار ڪريو پوي ڪٽان ته وري ڪريو پئي. آيت جي پهرئين حصي ”ثُمَّ أُنْزِلَ عَلَيْكُمْ“ کان ”مِنْكُمْ“ تائين الله تعالى ان فضل، رحمت، مهربانيءَ ۽ ڀلائيءَ جو بيان ڪندي فرمايو آهي ته ”ان حالت ۾ جو

(۱) تفسير ابن ڪثير ص ۳۲۶ جلد ۱

مجاهدن ۾ انتشار جو عالم هو، ڪوبه نظر ۽ ضبط برقرار نه هو، شهيدن پلارن جا لاش رت ۽ مٽيءَ ۾ ڀريا پيا هئا جيڪي اسلام جا سپاهي زندهه هيا، اهي به دشمنن جي ڏڪن کان آيل زخمن جي ڪري چور لڳا پيا هئا خاص ڪري محبوب مڪرم، نور مجسم، صلي الله تعالى عليه وسلم جن جي شهيد ٿيڻ جي افواهه ته انهن جا رهيا سنهيا هوش، حواس به ختم ڪري ڇڏيا هئا. عين ان وقت انهن تي اوجھراڻيءَ جو طاري ٿيڻ سندن لاءِ سجاڳيءَ جو سڏ ۽ سندن ٽڪاوت ۽ سستي لاهڻ جي لاءِ قدرتي ڪارروائي هئي. جنهن جي ذريعي کين تنبيهه ڪئي وئي هئي ته هاڻي خوف، هراس، تشویش ۽ پريشانيءَ جو وقت گذري ويو پرامن ۽ مطمئن ٿي جنگي فرض پورو ڪيو. ٿيو به ائين جو ان کان پوءِ فوراً اصحابي سڳورا حضور صلي الله عليه وسلم جن جي چوڌاري گڏ ٿي ويا ۽ سندن هڪ مضبوط محاذ قائم ٿيندي ڏسي ڪافر پڇندي نظر آيا. ۲- پيا اهي هئا جن جو آيت جي هن حصي ”وَطَائِفَةٌ“ کان ”إِنَّ الْأَمْرَ كُلَّهُ لِلَّهِ“ تائين بيان ڪندي ٻڌايو ويو آهي ته انهن جي حالت پريشانيءَ واري، منهن لٽل هئا. سمجهڻ ته ٺهيو، پر ڪنهن قسم جو ڪوبه انهن کي قرار نه هو ۽ الله تعالى جي شان ۾ غلط گمان ۽ ناحق واريون سوچون ڪندي چوڻ لڳا ته ڇا اسان جي به ڪا ڳالهه هلي يا ڪو امر مڃيو ويو؟ امر مان مراد صلاح ۽ مشورو آهي. يعني اسان جي مشوري کي بالڪل نه مڃيو ويو. اسان اٿندي ئي چيو هو ته مدينه منوره ۾ رهي دشمنن جو دفاع ڪيون. ميدان ۾ نه هلون، پر هنن نه مڃيو هاڻي وٺن مزو. (اهي منافقن جا اهي فرد هئا جيڪي احد جي جنگ ۾ اچي ته ويا هئا پر اتي اچڻ کان پوءِ اهي راڳ ڪرڻ لڳا هئا) الله تعالى فرمايو ته اي حبيب! فرما ”امر سڀ الله جو آهي“ هتي اسان جي اچڻ ۾ به ان جي ارادي، مشيت ۽ گهر جو دخل آهي. اهو غلط گمان نه ڪيو ته الله تعالى اسان جي مدد نه ڪندو ان جي اذن سان يقيناً اڳي يا پوءِ فتح، ظفر، مدد ۽ ڪاميابي اسان جا قدم چمندي.

”يُخَفُّونَ“ کان ”هَلْهَنَّا“ تائين انهن جو ذڪر ٿي رهيو آهي جن کي نه حضور صلي الله عليه وسلم جن جي سلامتيءَ جو فڪر هو نه ڪاميابيءَ جي سوچ. اهي منافق پڪن، مخلصن، مومنن کان پري، پاڻ ۾ ويهي اهي سور روئندا هئا ته شروعات ۾ ئي اسان جي مشوري ۽ راءِ کي رد ڪري پٺن، جوشيلن، نوجوانن، ناتجربيڪارن جي چوڻ تي مدينه منوره کان ٻاهر نڪري ڪيتري تڪليف ڏني ائين جيڪڏهن اسان جي صلاح سان ڪم ٿئي ها يا اسان جي هٿ وس ڪا ڳالهه هجي ها ته ايتري قدر نقصان نه ڏسجي ها.

سوال

”مَا قُتِلْنَا هَلْهَنَّا“ اسين هتي نه ڪسون ها. اهي چوڻ وارا منافق ته ڪنا
ئي ڪونه هئا پوءِ انهن ائين چوڻي چيو ته ”اسين هتي نه ڪسون ها“

جواب

احد جي جنگ ۾ گهڻا شهيد انصار ٿيا هئا ۽ اهي نسبي لحاظ سان هنن
جا مائٽ هيا تڏهن انهن جي شهيد ٿيڻ کي هنن پنهنجو ڪسڻ ٿي سمجهيو.

فائدو

اهي لفظ ڪهڙي منافق چيا ۽ ڪٿي چيا هئا؟ حضرت زبير رضي الله عنه
کان روايت آهي ته جڏهن اسان تي اوجھراڻي غالب ٿي ۽ اسان مان هر هڪ ڪنڌ هيٺ
ڪيو پيو هو ته عين ان وقت معتب بن قشير منافق کان (جيڪو شايد ڪنهن مصلحت
خاطر مسلمانن سان گڏ رهجي ويو هو) مون ٻڌو جيڪو پڻ ڪي وانگر ڳالهائي ائين
چئي رهيو هو. (۱)

”قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ“
هن جو مقصد ته مسلمانن کي اهي طعنا هٽڻ يا حسرت ۽ افسوس جي اظهار سان
ڪجهه نه ٿيندو. الله تعاليٰ جنهن جو موت جنهن نموني، جنهن جي هٿان ۽ جتي لکيو
آهي اهو ئي ٿيندو. هيءُ ته الله تعاليٰ جي واٽ ۾ قربان ٿي شهادت جي منزل ماڻي
جنت ۾ پهتا آهن انهن جي لاءِ ائين چئو يا سوچيو چوڻا؟

”وَلْيَبْتَليَ اللَّهُ مَا فِي صُدُورِكُمْ وَلِيُمَحِّصَ مَا فِي قُلُوبِكُمْ وَاللَّهُ عَلِيمٌ بِذَاتِ
الصُّدُورِ“ مطلب ته الله تعاليٰ ته هونئن به دليٰ جا راز ۽ سينن ۾ مخفي ٿيل معاملن
ڄاڻندڙ آهي پر سندس پاڪ ۽ بي مثل ذات جو ارادو آهي ته اوهان سڀني کي هڪ
آزمائش ۾ آڻي انهن رازن کي ظاهر ڪري. تانته ان آزمائش ۽ امتحان ذريعي سچا ۽
ڪوڙا ظاهر ٿين. سچا ڪاميابي حاصل ڪن ۽ آئينده جي لاءِ سندن دليون وسوسن،
وهمن ۽ ڪمزورين کان پاڪ ۽ صاف هجن ۽ منافقن جي اندرين خباثت ۽ پليدي کلي
سچيءَ دنيا جي سامهون اچي.

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَمْعَانِ إِنَّمَا اسْتَزَلَّهُمُ

بيشڪ آهي (ماڻهو) جو پني ڏٺي هليا ويا اوهان مان جنهن ڏينهن وڙهيون به جماعتون تحقيق ٿيڻو انهن کي

الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ

شیطان (سندن) بعضي گناهن جي ڪري جو ڪيائون ۽ البت تحقيق معاف ڪيو الله انهن کي

إِنَّ اللَّهَ غَفُورٌ حَلِيمٌ (۱۵۵)

بيشڪ الله بخشيندڙ بردبار آهي

تفسير

سمجهڻ گهرجي ته الله تعاليٰ کي اها خبر ۽ علم هو ته هن آيت جي مضمون جا منڪر حضور صلي الله تعاليٰ عليه وسلم جن جي وقت کان وٺي قيامت تائين دنيا ۾ ايندا رهندا يعني ڪي بدبخت ماڻهو احد جي جنگ واري واقعي کي بهانو بنائي صحابه ڪرام تي طعن، طنز ۽ انهن کان تبرا ڪندا ان جي ڪري هن آيت جي شروعات ۾ ”إِنَّ“ وچ ۾ ”إِنَّمَا“ ۽ آخر ۾ ”وَلَقَدْ“ تاڪيدي الفاظ آندا ويا آهن. آيت جو مطلب هي آهي ته احد جي جنگ واري ڏينهن جڏهن مسلمانن ۽ مشرڪن جي ٻن ٽولن جو مقابلو ٿيو هو ته اوهان مسلمانن مان ڪي ڪي منهن ڦيرائي مديني شريف وڃي پهتا هئا سو اها غلطي انهن عمداً نه ڪئي هئي پر شيطان انهن کي ترڪائي وڌو هو ۽ اهي ان لغزش جا مرتڪب ان غلطيءَ جي ڪري ٿيا هئا جيڪا انهن حضور صلي الله عليه وسلم جن جي طرفان مقرر ڪيل احد جبل جي گهٽ ڇڏڻ جي ڪري ڪئي هئي پر مٿن ڪريم رب جو ڪرم ته ڏسو جو قرآن ڪريم ٻيو ڀيرو کين معاف ڪرڻ جو اعلان ڪري رهيو آهي. بيشڪ الله بخشيندڙ، بردبار ۽ درگذر ڪرڻ وارو آهي.

حضرت عثمان رضي الله عنه تي اعتراض ۽ ان جو جواب

تاريخي روايتن مان معلوم ٿئي ٿو ته حضرت عثمان رضي الله عنه به احد جي جنگ مان نڪري وڃڻ وارن ۾ شامل هو؟

جواب

اهو اعتراض سيدنا عثمان رضي الله عنه ۽ سندس محبت وارن کان ان وقت به ڪيو ويو هو مگر پاڻ ۽ سندس محبت وارن اعتراض ڪندڙن کي جيڪو جواب ڏنو هو سو تمام سهڻو ۽ مخالفن کي ماڻ ڪرائيندڙ هو. ان جي متعلق علامه محمد بن احمد انصاريءَ عليه الرحمة پنهنجي تفسير ۾ به واقعا آندا آهن جيڪي هتي لکجن ٿا. پڙهي قلب کي قرار ۽ سيني کي سرور بخشيو.

واقعو ۱

فقيه ابوالليث سمرقنديءَ لکيو آهي ته هڪ ڀيري حضرت عبدالرحمان بن عوف ۽ حضرت عثمان بن عفان رضي الله عنهما جي پاڻ ۾ تلخ ڪلامي ٿي. حضرت عبدالرحمن حضرت عثمان رضي الله عنهما کي چيو ته تون مون کي گهٽ ٿو سمجهين حالانڪ مان بدر جي جنگ ۾ موجود هوس تون نه هئين ۽ مون حديبيه واري صلح وقت وڻ جي هيٺان رسول الله صلى الله عليه وسلم جن جي بيعت ڪئي ۽ تون ان شرف سان مشرف نه ٿيو هئين ۽ تون انهن مان آهين جيڪي احد جي جنگ ۾ پئي ڏئي مديني منوره ڏانهن هليا ويا هئا. حضرت عثمان رضي الله عنه کيس ٽنهي اعتراضن جو جواب ڏيندي فرمايو ته تنهنجو پهريون چوڻ ته تون بدر جي جنگ ۾ نه هئين ان جو سبب هي هو جو رسول الله صلى الله عليه وسلم جن مون کي پنهنجيءَ نياڻيءَ رقيه منهنجي گهرواري (جيڪا ان وقت بيمار هئي) جي سنڀال، دوا وغيره جي لاءِ مديني ۾ رهڻ جو حڪم فرمايو هو ۽ سندن حڪم جي تعميل جي ڪري، پاڻ مون کي بدر جي مجاهدن ۾ شامل فرمائيندي، هٿ آيل غنيمت مان حصو ڏياريو هيائون. (پوءِ اهو گناهه نه پر سندن امر جي ادائينگي هئي) تنهنجو ٻيو چوڻ ته صلح حديبيه واري بيعت ۾ نه هئين سو ان وقت پاڻ مون کي مڪي مڪرم ڏانهن مڪي وارن جي سمجهاڻ لاءِ موڪليو هيائون (۽ ان وقت مڪي پاڪ ۾ وڃڻ سر جي سودي کان گهٽ نه هو) ان بيعت ۾ حضور صلى الله عليه وسلم جن منهنجي پاران پنهنجو پاڪ هٿ وڌائي فرمايو

هو ته "هيء عثمان جي بيعت آهي." (ايترو ڪين مون تي اعتماد هو) ته ڇا سندن هٿ مبارڪ منهنجي بيعت لاءِ منهنجي هٿن کان پلا ناهن؟ (يقيناً پلا آهن) رهيو احد جي جنگ وارو معاملو سو الله تعاليٰ ان جي معاف ڪرڻ جو قرآن ڪريم ۾ ٻه ڀيرا اعلان ڪيو آهي ۽ مان به انهن مان آهيان جن کي معاف ڪيو ويو آهي. ان جواب سان حضرت عثمان حضرت عبدالرحمن رضي الله عنهما کي ڳالهين ۾ ماري ويو.

واقعو ۲

امام المحدثين حضرت محمد بن اسماعيل بخاريءَ عليه الرحمة روايت آندي آهي ته هڪ شخص حضرت عبدالله بن عمر رضي الله عنهما کان اهي ساڳيا سوال ڪيا هئا پر حضرت عبدالله بن عمر رضي الله عنهما ساڳيا مٿيان جواب ڏيئي ان کي ماڻ ڪرائي ڇڏي. (۱)

فائدو

اصحابن سڳورن رضي الله عنهم کان جيڪي به غلطيون سرزد ٿيون هيون اهي عمدًا، ڄاڻي وائي نه پر اجتهادي خطا يا غلط فهميءَ تي ٻڌل هيون جيئن قرآن پاڪ جي لفظ "اسْتَزَلَّهُمُ الشَّيْطَانُ" (ترڪايائين انهن کي) مان معلوم ٿي رهيو آهي جيئن حضرت آدم ۽ حضرت حوا جن لاءِ "فَأَزَلَّهُمَا الشَّيْطَانُ" آيو آهي تيئن صحابن لاءِ "إِنَّمَا اسْتَزَلَّهُمَا الشَّيْطَانُ" آيو آهي جيئن انهن کي بخشش جو اعلان قرآن ڪريم ڪيو آهي تيئن هنن کي به معاف ڪرڻ جو اعلان قرآن ڪريم ڪيو آهي. نه حضرت آدم عليه السلام ۽ حضرت حوا رضي الله عنها کي ٻرو چئبو نه صحابن سڳورن کي.

فائدو

علامه رازيءَ عليه الرحمة لکيو آهي ته حضور صلي الله عليه وسلم جن سان گڏ بيهڻ وارا چوڏهن (۱۴) ڄڻا هئا. ست مهاجر: ۱- ابوبڪر، ۲- علي، ۳- عبدالرحمن بن عوف، ۴- سعد بن ابی وقاص، ۵- طلحه بن عبیدالله، ۶- ابو عبیده بن الجراح، ۶- زبير بن عوام. ست انصار: ۱- خباب بن منذر، ۲- ابودجانه، ۳- عاصم بن ثابت، ۴- حرث بن صمه، ۵- سهل بن حنيف، ۶- اسيد بن حضير، ۷- سعد بن معاذ رضي الله عنهم

(۱) تفسير القرطبي ص ۲۴۴ - ۲۴۵ ج ۴

ابن عيينه رضي الله عنه روايت ڪئي آهي ته تيه (۳۰) مجاهد اهڙا هيا جن مان هر هڪ حضور صلي الله عليه وسلم جن جي خدمت ۾ گوڏا پيڇي ويهي عرض ڪندو ٿي ويو ته ”وجهي لوجهك الفداء“ منهنجي ذات تنهنجي پاڪ ذات تان قربان. ”ونفسي لنفسك الفداء“ ۽ منهنجي جان تنهنجي پاڪ جان تان قربان آهي. (پيغمبر ﷺ) (۱)

تنبیه

هتي هن روايت مطابق هنن چوڏهن نالن ۾ حضرت عمر بن خطاب رضي الله عنه جو ذڪر نه آهي پر ٻين روايتن مان ثابت آهي ته حضرت عمر رضي الله عنه به ميدان نه ڇڏيو هو بلڪ جيئن اڳ ۾ لکي آيا آهيون ته ابوسفیان جي اعلان ”اعل هبل“ هبل بڻلد ره. يا سندس چوڻ ته حضور صلي الله عليه وسلم جن ۽ حضرت ابوبڪر ۽ حضرت عمر رضي الله عنهما شهيد ٿي ويا وغيره جا ابوسفیان کي للڪاري جواب حضرت عمر رضي الله عنه ڏنا هئا. جيڪي سندس موجود هجڻ جا صريح دليل آهن.

يَا أَيُّهَا الَّذِينَ آمَنُوا لَا تَكُونُوا كَالَّذِينَ كَفَرُوا وَقَالُوا

إِي إِيْمَان وارا نه هجو انهن وانگر جو كفر ڪيائون ۽ چيائون

لَاخْوَانَهُمْ إِذَا ضَرَبُوا فِي الْأَرْضِ أَوْ كَانُوا غُزًى لَوْ كَانُوا

پنهنجن ڀائرن کي جڏهن سفر ڪيائون زمين ۾ يا بڻيا مجاهد ته جيڪڏهن هجن ها

عُنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَالِكَ حَسْرَةً فِي

اسان وٽ ته نه مرن ها ۽ نه ڪنا وڃن ها تانه ڪري الله ان کي افسوس انهن جي دلين ۾

قُلُوبِهِمْ وَاللَّهُ يُحْيِي وَيُمِيتُ وَاللَّهُ بِمَا تَعْمَلُونَ بَصِيرٌ (۱۵۶) وَلَئِنْ

۽ الله جياري ٿو ۽ ماري ٿو ۽ الله جيڪي ڪيو ٿا ڏسندڙ آهي ۽ البت جيڪڏهن

قُتِلْتُمْ فِي سَبِيلِ اللَّهِ أَوْ مِتُّمْ لَمَغْفِرَةً مِّنَ اللَّهِ وَرَحْمَةً خَيْرٌ

ڪنا ويٺو الله جي وات ۾ يا مري پيئو ته البت بخشش الله وٽان ۽ مهرباني ڀلي آهي

مِمَّا يَجْمَعُونَ ﴿١٥٨﴾ وَلَئِن مَّتَّمْ أَوْ قُتِلْتُمْ لَإِلَى اللَّهِ تُحْشَرُونَ ﴿١٥٩﴾

ان کان جو گڏ ڪن ٿا ۽ البت جيڪڏهن مري پيئو يا ڪنا ويٺو ته البت الله ڏانهن اٿاريا ويندڙو.

تفسير

”يَا أَيُّهَا الَّذِينَ آمَنُوا“ الآية- هن آيت ۾ ايمان وارن کي سڏي سمجهايو ويو آهي ته اوهان انهن ڪافرن، منافقن وانگر واهيات خيالات کي دل ۾ اصل نه آڻيو ته اوهان جا نسبي يا ديني يا نسبي پائر جيڪڏهن سفر تي يا مجاهد ٿي جهاد تي نه نڪرن ها ۽ نه لڙن ها ته نه مرن ها. ڄاڻڻ گهرجي ته منافق ظاهر ۾ ته پاڻ کي مسلمان چورائي، مسلمانن سان پائپي جي دعويٰ ڪندا هئا پر پنهنجيءَ بزدليءَ ۽ نامرديءَ کي ڏاهپ جو نالو ڏيئي ۽ مسلمانن جي جهاد جي جذبي ۽ قربانيءَ جي شوق کي چريائپ سڏيندا هئا. جڏهن ڪو مسلمان جهاد جي ميدان ۾ شهادت حاصل ڪندو هو ته روڻ وارو نمونو ڪري خير خواهيءَ جي انداز ۾ چوندا هئا ته افسوس جيڪڏهن اسان جا اهي پائر اسان وٽ گهرن ۾ هجن ها ته نه مرن ها، نه ڪسن ها ۽ نه سندن ٻچا ڀتي ۽ گهرواريون بيوهه بنجن ها. انهن جي انهن ڳالهين تي ڌيان ڏيڻ کان منع ڪندي حڪم ڪيو ويو آهي ته جباري ۽ ماري الله ٿو. پراهي غلط خيال سندن دلين ۾ ان جي ڪري ٿو آئي ته اهي سدائين ان حسرت ۾ رهن پر جنهن جو پڪو عقيدو ۽ ايمان اهو آهي ته الله مارڻ ۽ جبارڻ وارو آهي. موت ۽ حياتي سندس تقدير ۽ قضا سان آهي ان لاءِ اها ڳالهه ڪڏهن به حسرت ۽ افسوس جو سبب نه بنجندي. ڪڏهن ڪڏهن هزارن دشمنن جي مقابلي ۾ وڙهڻ وارو غازي سلامتيءَ سان موٽي ايندو آهي ته ڪڏهن گهر ۾ رهيل صحت ۽ عافيت وارو اوچتو وفات ڪري ويندو آهي. تڏهن ته حضرت خالد بن وليد رضي الله عنه وفات جي وقت فرمايو هو ته منهنجي ساري جسم تي هڪ گرانٽ جيتري جاءِ به تيرن ۽ تلوارن سان ڪيل زخمن جي نشانن کان خالي ناهي پر حياتي

هئي ته ڪجهه نه ٿيو پر جڏهن پوري ٿي ته اڄ گهر ۾ ستي دنيا تان رحلت ڪري رهيو آهيان. "فَلَا نَمُتْ أَعْيُنَ الْجَبْنَاءِ" (۱) پوءِ شال سستن جون اکيون ننڊ نه ڪن (ڪليل رهن.) "وَاللَّهُ بِمَا تَعْمَلُونَ بَصِيرٌ" ۽ جيڪي ڪيو ٿا الله ان کي ڏسندڙ آهي ته منافق ۽ ڪافر ڪهڙي رستي تي وڃي رهيا آهن ۽ مسلمان انهن سان مشابھت ڪرڻ ۽ انهن جي پيرويءَ ۾ ڪيستائين پهتا آهن.

"وَلَكِنْ قَاتِلْهُمْ فِى سَبِيلِ اللَّهِ أَوْ مُتَمِرٌ لِّمَغْفِرَةٍ مِّنَ اللَّهِ وَرَحْمَةٍ خَيْرٌ مِّمَّا يَجْمَعُونَ" مطلب ته اي مسلمانو! جيڪڏهن اوهان جهاد ۾ شهيد ڪيا ويو يا ٻيا ديني ڪم، مثلاً عبادت، ديني علم پڙهائڻ، حج ڪرڻ يا ڪنهن مسڪين ۽ مظلوم جي مدد ڪرڻ لاءِ نڪتو ۽ رستي ۾ مري پيو ته ان جو بدلو اوهان جي لاءِ الله تعالىٰ وٽان رحمت ۽ مغفرت آهي ۽ اهي ٻئي نعمتون ظاهري دنياوي نفعن ۽ حياتيءَ جي خوشين کان پليون آهن جن جي حاصل ڪرڻ لاءِ ڪافر ڪوشش ۾ آهن.

"وَلَكِنْ مُتَمِرٌ أَوْ قَاتِلٌ لِّأَلِ اللَّهِ تُحْشَرُونَ" مقصد ته جيڪڏهن جهاد ۾ نه ٿا نڪرو پر نيٺ ته هي جهان ڇڏيندو پوءِ گهر وٺي مري ويو يا ڪنهن جي هٿان مارجي پيو ته به ان الله پاڪ ڏانهن اٿاريا ويندو جيڪو عظيم الشان، وسيع رحمت وارو، وڏا احسان ڪندڙ ۽ سچو معبود آهي. ڄاڻڻ گهرجي ته هنن آيتن جي ترتيب عجيب آهي. پهريان آيو "لِّمَغْفِرَةٍ مِّنَ اللَّهِ" اهو برائين کان درگذر ڪرڻ آهي ۽ اهو ان بانهي لاءِ آهي جيڪو مالڪ مٺي جي عبادت سندس عذاب جي خوف کان ٿو ڪري. ٻئي نمبر تي آيو "وَرَحْمَةٍ" ۽ اهو ثواب عطا ڪرڻ سان گڏ فضل ڪرڻ آهي. اها عنايت ان بانهي سان وابسته آهي جيڪو ثواب حاصل ڪرڻ جي لاءِ عبادت ڪندو آهي. ٽئين نمبر تي ۽ آخر ۾ آيو "لِّأَلِ اللَّهِ تُحْشَرُونَ" اهو انهن لاءِ آهي جيڪي پاڻ کي الله جو خالص بانهو سمجهي سندس الوهيت ۽ ربوبيت جي اڳيان جهڪي سندس عبادت ٿا ڪن ۽ اهو مقامات ۾ اعلىٰ مقام آهي.

۾ عجيب ڳالهيون

(۱)

هڪ پيري حضرت عيسىٰ عليه الصلوٰة والسلام ماڻهن جي اهڙيءَ

(۱) تفسير عثماني ص ۹۱ مطبوعه سعودي عرب

جماعت کان وڃي لنگهيو جن جا بدن ضعيف ۽ منهن زرد (ڦڪا) ٿي ويا هئا. منجهن الله تعالىٰ جي عبادت جا آثار نمايان نظر اچي رهيا هئا. پڇيائين ته هن عبادت سان ڇا ٿا طلب ڪيو؟ عرض ڪيائون ته الله تعالىٰ جي عذاب کان ڊڄون ٿا. فرمايائين ته ”تي سگهي ٿو ته عبادت به ان جي عذاب کان نه بچائيو.“ (اخلاص نه هجڻ جي ڪري) تنهن کان پوءِ ٻيءَ جماعت وٽان لنگهيو پڇيائين ته اوهان عبادت ڇو ٿا ڪيو؟ عرض ڪيائون ته جنت ۽ رحمت جي طلب لاءِ. فرمايائين ته ”تي سگهي ٿو ته (اخلاص نه هجڻ جي ڪري) اوهان کي جنت ۽ رحمت نه عطا ڪري.“ وري ٽين جماعت کان لنگهيو ۽ انهن کان ساڳيو سوال ڪيائين. عرض ڪيائون ته ”اسين الله جي عبادت ان جي ڪري ٿا ڪيون جو اهو اسان جو الله آهي ۽ اسين ان جا ٻانها آهيون“ حضرت عيسىٰ عليه الصلوٰة والسلام فرمايو ته سچا ٻانها، حقيقي عبادت ڪندڙ اوهان آهيو.

(۲)

هڪ ديندار عورت مردن جي هڪ جماعت کان سوال ڪيو ته اوهان جي نظر ۾ سخاوت ڇا آهي؟ چيائون ته: الله تعالىٰ جي واٽ ۾ مال خرچ ڪرڻ. عورت فرمايو ته اها ته دنيا دارن ۽ عوام جي سخاوت آهي الله تعالىٰ جي خاص ٻانهن جي سخاوت ڪهڙي آهي؟ چيائون ته مالڪ مٺي جي عبادت ۾ محنت ڪرڻ. پڇيائين ته ان مان ثواب جي اميد رکو ٿا؟ چيائون ته هائو. فرمايائين ته هڪ ڏئي ڏهه ٿا وٺو. اها سخاوت ڪٿي آهي؟ پڇيائون ته پلا تون ٻڌاءِ ته سخاوت ڇا آهي؟ فرمايائين ته الله تعالىٰ جي رضا لاءِ ڇڱا عمل ڪرڻ، نه جنت جي لالچ نه جهنم جو ڊپ نه ثواب جي طمع نه عذاب جو خوف ۽ اهو مقام تجريد، تفريد ۽ وجود جي حقيقت کي پهچڻ کان سواءِ ممڪن ناهي. پوءِ مؤمن تي لازم آهي ته دنيا کان منهن موڙي الله تعالىٰ ڏانهن اهڙو متوجهه رهي جو سندس اڳيان حجاب هٽي وڃن ۽ اصل الٰه بنجي وڃي ۽ انسان جڏهن جهاد ڏانهن متوجهه ٿيندو ته سندس دل دنيا کان حقيقي منهن موڙي آخرت ڏي متوجهه ٿيندي ۽ ان حال ۾ مرڻ سان دشمن کان آزاد ٿي محبوب سان ميلو ڪندو ۽ جيڪڏهن موت جي ڊپ کان گهر ۾ ويهي حريص بنجي دنيا گڏ ڪندو ته حقيقي معشوق کان محروم ۽ پريشانيءَ جي حالت ۾ رهندو. (۱) هڪ سنڌي شاعر جو ٻول

(۱) تنوير الازهان ص ۲۸۷ جلد ۱

ڏاڍو ٻاجهارو آهي.

نه هيبت جهنم سندي نار جي
نه جنت جي خواهش نه انهار جي
تمنا نه دولت سندي ڪا اٿم
نه شاهيءَ جي خواهش نه دربار جي
گهران ڪين دارين مان ڪي پيو
رڳي آرزو آهي ديدار جي

فِيمَا رَحْمَةٍ مِّنَ اللَّهِ لَئِنْ لَّهُمْ وَلَوْ كُنْتَ فُظًا غَلِيظَ الْقَلْبِ

پوءِ (صرف) الله جي رحمت جي ڪري نرم ٿئين انهن لاءِ ۽ جيڪڏهن هجين ها تيز طبع سخت دل

لَا تَفْضُوا مِنْ حَوْلِكُمْ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ

ته ٽڙي پکڙي وڃن ها چوڌاري توکان. پوءِ معاف ڪر انهن کي ۽ بخشش گهر انهن جي لاءِ ۽ مشورو ڪندو ڪر انهن سان

فِي الْأَمْرِ إِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ ﴿١٥٩﴾

ڪر ڪار ۾ پوءِ جڏهن پڪو ارادو ڪئي ته پوءِ توڪل ڪر الله تي يقيناً الله پسند ٿو ڪري توڪل ڪندڙن کي

تفسير

”فِيمَا رَحْمَةٍ مِّنَ اللَّهِ لَئِنْ لَّهُمْ وَلَوْ كُنْتَ فُظًا غَلِيظَ الْقَلْبِ لَا تَفْضُوا مِنْ حَوْلِكُمْ“ مفسرن پلارن لکيو آهي ته احد جي جنگ مان نڪري وڃڻ وارا مسلمان جن جي ڪري سوڀ جي بجاءِ هار ملي جڏهن محبوب آقا عليه الصلوٰة والسلام جن جي خدمت ۾ پيش پيا ته پاڻ انهن تي ملامت، تنبيهه ۽ مٿن ڪاوڙ ڪرڻ جي بجاءِ انهن سان لطف، محبت ۽ سهڻي اخلاق سان پيش آيا ۽ انهن جي دلجوئي فرمايائون چو ته صحابه ڪرام حضور عليه الصلوٰة والسلام جن جا عاشق ۽ ڪين پنهنجيءَ جان ۽ مال کان وڌيڪ عزيز سمجهڻ وارا هئا پر انهن کان هڪ لغزش ٿي جو وئي ته الله تعاليٰ انهن کي معاف ڪرڻ

۽ سندن لاءِ مغفرت جي طلب ڪرڻ جو پنهنجي حبيب عليه الصلوة والسلام کي هڪ عجيب انداز سان حڪم ڪندي فرمايو ته ”قَبِمَا رَحْمَةٍ“ (پوءِ صرف الله جي رحمت جي ڪري) يعني اوهان ۾ ايترو وسيع حوصلو، عام مهرباني، بي پايان عفو، بي حساب بردباري ۽ سڀئي ڪمال واريون صفتون الله جي رحمت آهي ۽ اها صرف صحابن لاءِ نه پر خود اوهان جي ذات عالي صفات صلي الله عليه وسلم تي به آهي جو الله تعاليٰ اوهان کي انهن صفتن سان موصوف بنايو آهي ۽ جيڪڏهن اوهان تيز طبع، بداخلاق، پٿر دل هجو ها ته اهي قصور ڪرڻ وارا، شرم کان يا سزا جي خوف کان ڀڄي پري هليا وڃن ها. نرم طبيعت، خوش اخلاقي، عفو، لطف ۽ مهربانيءَ جي سهڻين صفتن جي نه هجڻ جي ڪري خلق جي اصلاح جو ڪم جيڪو اوهان جي سپرد ڪيو ويو آهي پاڻه تڪميل کي نه پهچي ها.

فائدو

ان مٿي لکيل بيان مان هڪ هي فائدو به حاصل ٿيو ته جيڪو ماڻهو ارشاد، هدايت، الله تعاليٰ ڏانهن دعوت ۽ خلق جي اصلاح جي ڪم ڪرڻ جو ارادو رکي ان لاءِ ضروري آهي ته پاڻ ۾ هي صفتون پيدا ڪري الله تعاليٰ هن آيت ۾ پنهنجي محبوب عليه السلام کي ٻڌايو ته جيڪڏهن اوهان تيز مزاج، بدخلق ۽ پٿر دل هجو ها ته ماڻهو اوهان کان چوڌاري پري ڀڄي وڃن ها. جنهن مان ثابت ٿيو ته مرشد ۽ مبلغ جي لاءِ تيز طبيعت ۽ سخت ڪلامي زهر ۽ سندس ڪم کي ناڪام بنائڻ واري شيءِ آهي. علامه آلوسيءَ بغداديءَ عليه الرحمة لکيو آهي ته هن آيت جي مفهوم سان به ڳالهيون ثابت ٿيون. ۱- هڪ حضور عليه الصلوة والسلام جن جي شجاعت ۽ بهادري، چوٽه ڪاوڙ ڪاڻڻ وڏي بهادري آهي. ۲- پيو سندن نرمي ۽ رحمڻي جيڪا ڪاملن کي اعلى ڪمال تي پهچائيندي آهي. (۱)

ڄاڻڻ گهرجي ته حضور صلي الله عليه وسلم جن صرف ان وقت وارن تي نرم ۽ مهربان نه هئا پر قيامت تائين اچڻ وارن مسلمانن تي خصوصاً ۽ سڀني جهانن تي عموماً مشفق ۽ مهربان آهن جيئن قرآن ڪريم ۾ هڪ جاءِ تي ارشاد آهي: ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ اسان اوهان کي سڀني جهانن لاءِ رحمت ڪري موڪليو

آهي. پاڻ مٺي ۽ نرم مزاج، سٺي طبيعت، ۽ عظيم اخلاق جا صاحب آهن. ”فَاعْفُ عَنْهُمْ وَاسْتَغْفِرْ لَهُمْ“ الله تعالى هنن لفظن ۾ نهايت عجيب ۽ غريب انداز سان صحابه ڪرام جي لاءِ سفارش ڪندي فرمايو ته: اي حبيب! (صلى الله تعالى عليه وسلم) تون پنهنجا حقوق ته معاف ڪرين پر جيڪي منهنجا حقوق ضايع ڪيا اٿن انهن لاءِ به مون کان سندن مغفرت طلب ڪري بخشائي ڇڏين. تانت اهي اوهان جي نوراني منهن مبارڪ ۾ خوشي محسوس ڪري، مايوسيءَ کان نڪري يقين ۽ محبت جي ميدان ۾ مرڪن. سبحان الله! ڇا اصحابن سڳورن جو شان آ ۽ ڪيڏو نه سندن بلند مقام آ.

فائدو

هن آيت مان بالڪل واضح ٿيو ته الله تعالى حضور صلي الله عليه وسلم جن جي دعا کي اسان جي گناهن بخشڻ، ڏک ۽ درد دور ڪرڻ جي لاءِ وسيلو بنايو آهي. حضور عليه الصلوة والسلام جن کي وسيلو سمجهڻ ۽ سندن حضور ۾ شفاعت جي لاءِ التجا ڪرڻ شرڪ نه پر عين اسلام ۽ قرآن پاڪ جي تعليم جي مطابق آهي. ”وَشَاوَرُهُمْ فِي الْأَمْرِ“ ۽ انهن سان ڪم ڪار ۾ مشورو ڪندو ڪر. اهو ان لاءِ ته انهن جون دليون خوش ٿينديون ۽ جنهن ڪم جي پاڻ به صلاح ڏيندا اهو وڌيڪ دل لائي ڪندا. علامه قرطبيءَ لکيو آهي ته هي ٽئي امر نهايت ئي بليغ ترتيب سان آيل آهن. پهريان محبوب عليه الصلوة والسلام جن کي حڪم هو ته اوهان معاف ڪيون جڏهن پاڻ معاف ڪيائون ته رب فرمايو ته مون کان به معافي وٺي ڏيون. جڏهن مالڪ ۽ محبوب عليه الصلوة والسلام بنهي کان معافي ملي وين ته هاڻي اهي صلاح ۽ مشوري وٺڻ جا لائق ۽ اهل بنجي ويا. حڪم ٿيو ته هاڻي صلاح مشورو به وٺون. مفسر موصوف لکيو آهي ته اهو مشوري جو حڪم جنگين جي طريقه ڪار، دشمن جي مقابلي ڪرڻ جي باري ۾ سندن دليلن کي خوش ڪرڻ ۽ سندن قدرن کي بلند ڪرڻ جي لاءِ هو نه ته جنهن ذات عالي صفات صلي الله عليه وسلم جن وٽ الله تعالى جو وحي ايندڙ هو ان کي ڪنهن سان مشوري ڪرڻ جي ڪا ضرورت ڪانه هئي. (۱)

فائدو

حضور ﷺ جن جي نالي واري کي مشوري ۾ ويهاريو

حضرت علي بن ابي طالب رضي الله عنه کان روايت آهي ته رسول الله صلى الله عليه وسلم جن فرمايو: "مَا مِنْ قَوْمٍ كَانَتْ لَهُمْ مَشُورَةٌ فَحَضَرَ مَعَهُمْ مِنْ اسْمِهِ أَحْمَدٌ أَوْ مُحَمَّدٌ فَأَدْخَلُوهُ فِي مَشُورَتِهِمْ إِلَّا خَيْرَ لَهُمْ" (۱) يعني ڪنهن به قوم جو ڪو پاڻ ۾ مشورو رکيل آهي پوءِ انهن سان گڏ اهو به آيو جنهن جو نالو احمد يا محمد آهي ۽ ان کي ان مشوري ۾ شامل ڪيائون ته انهن جي لاءِ ان ۾ ڀلائي آهي.

حضور صلى الله عليه وسلم جن پنهنجن پيارن اصحابن سان صلاح مشورو ڪندا هئا پاڻ بدر جي جنگ وقت جڏهن صحابن سان صلاح ڪئي هيائون ته انهن عرض ڪيو هو ته يارسول الله! هيءَ جنگ ته زمين تي ٿيندي پر اوهان جي سمنڊ ۾ لهڻ جو حڪم فرمايو ته به اسين حاضر آهيون. اسين اوهان کي ائين نه چوندا سين جيئن حضرت موسيٰ عليه الصلوة والسلام کي سندس امتي سڏائيندڙن چيو هو ته "أَذْهَبَ أَنْتَ وَرَبُّكَ فَقَاتِلًا" تون ۽ تنهنجو رب وڃي وڙهو. اسان مسلمانن جو اوهان کي عرض آهي ته اسين اوهان سان هر حال ۾ گڏ ۽ اوهان جي سڃي، ڪبي، اڳيان، پويان ڪسڻ ۽ قربان ٿيڻ جي لاءِ تيار آهيون. اَمَ الْمُؤْمِنِينَ سَيِّدُهُ عَائِشَةُ رضي الله عنها تي بهتان لڳڻ وقت جيتوڻيڪ کين خبر هئي ته سائڻ پاڪ آهي جيئن پاڻ فرمائيندا رهيا ته "وَأَيُّمُ اللَّهِ مَا عَلِمْتُ عَلَى أَهْلِي مِنْ سُوءٍ وَاللَّهِ مَا عَلِمْتُ عَلَى أَهْلِي إِلَّا خَيْرًا" (۲) الله جو قسم آهي ته مون پنهنجي اهل مان ڪا برائي نه ڏني آهي ۽ الله جو قسم آهي ته مون انهن ۾ صرف ڀلائي ڏني آهي. پر تنهن هوندي به صحابن سڳورن حضرت عمر، حضرت عثمان، حضرت علي، حضرت اسامه وغيره سان صلاح ۽ مشورو ڪندا رهيا.

رسول الله ﷺ جن جي مخصوص مشيرن ۽

صالحڪارن جو ذڪر

حديث ۱

قرآن ڪريم جي لفظ "وَشَاوَرَهُمْ فِي الْأَمْرِ" جي تفسير ۾ محدث حاڪم

پنهنجي صحيح سند سان حضرت عبداللہ بن عباس رضي اللہ عنہا کان روایت آندي آهي ته اللہ تعالیٰ جي پاڪ ذات پنهنجي حبيب ڪريم ﷺ جن سان مشوري ڪرڻ جو حڪم فرمايو هو اهي ابوبڪر ۽ عمر (رضي اللہ عنہما) آهن. ان ئي حضرت ابن عباس رضي اللہ عنہما کان پيءَ روایت ۾ آهي ته اهي لفظ ابوبڪر ۽ عمر جي باري ۾ لڻا هئا جيڪي ٻئي رسول اللہ صلي اللہ عليه وسلم جن جا مددگار، وزير ۽ مسلمانن جا پيئر هئا (چوٽه حضور صلي اللہ عليه وسلم جن جي ٻين گهروارين، مؤمنن جي مائرن جا پيئر هئا) (۱)

حدیث ۲

امام احمد روایت آندي آهي ته رسول اللہ صلي اللہ عليه وسلم جن حضرت ابوبڪر ۽ حضرت عمر کي مخاطب ٿي فرمايو ته ”لَوْ اجْتَمَعْتُمَا فِي مَشُورَةٍ مَا خَالَفْتُكُمَا“ (۲) جيڪڏهن اوهان ٻئي گڏجي ڪوبه مشورو ڏيندو ته مان (ان ۾) اوهان جي مخالفت نه ڪندس. (بلڪ مان به اوهان سان گڏ آهيان چوٽه اوهان پنهنجي جو گڏيل مشورو ۽ راءِ صحيح هوندا آهن)

صلاح ۽ مشورو ڪرڻ سهڻو ڪم آهي

صلاح ۽ مشوري وٺڻ ۾ ڀلائي ۽ برڪت آهي پر جنهن کان مشورو ورتو وڃي اهو نيڪ نيتيءَ، خلوص، سچائيءَ ۽ ايمانداريءَ سان صلاح ڏي. اها ان جي شرعي ذميداري آهي. دل ۾ هڪ، زبان تي ٻي نه آئي.

صلاح مشورو ڪرڻ لاءِ نبوي ارشادات

حدیث ۱

ابن ماجه حضرت ابوهريره رضي اللہ عنه کان روایت آندي آهي ته نبی ڪريم صلي اللہ عليه وسلم جن فرمايو ”الْمُسْتَشَارُ مُؤْتَمَنٌ“ (۳) جنهن کان صلاح ورتي وڃي اهو امانت رکيل آهي. سوچي، سمجهي، غور ڪري دل سان سهڻي صلاح ڏي.

(۲) روح المعاني ص ۱۰۷ جلد ۲ جزء ۴

(۱) ابن ڪثير ص ۶۳۰ جلد ۱

(۳) ابن ڪثير ص ۶۳۰ جلد ۱

حديث ۲

بغويء پنهنجيء سند سان مومنن جي ماءِ سيده عائشه رضي الله عنها کان روايت آندي آهي ساڻن فرمايو ته ”مَا رَأَيْتُ رَجُلًا أَكْثَرَ اسْتِشَارَةً لِلرَّجَالِ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ“ (۱) مون ڪنهن به مرد کي مردن جي لاءِ مشوره وٺڻ ۾ رسول الله صلي الله عليه وسلم جن کان وڌيڪ نه ڏٺو.

حديث ۳

حضرت جابر رضي الله عنه کان روايت آهي ته رسول الله صلي الله عليه وسلم جن فرمايو ”إِذَا اسْتَشَارَ أَحَدُكُمْ أَخَاهُ فَلْيَشِرْ عَلَيْهِ“ (۲) جڏهن اوهان مان ڪو پنهنجي (مسلمان) ڀاءُ کان صلاح وٺي ته اوهان کي (سهڻي) صلاح ڏي.

ڪمال علم ۽ عقل جي هوندي حضور عليه الصلوة والسلام جن کي مشوري وٺڻ ۽ صلاح ڪرڻ ۾ ڪهڙي حڪمت هئي؟ حضرت امام حسن بصري عليه الرحمة جو فرمان آهي ته الله تعاليٰ کي خبر هئي ته نبي اڪرم صلي الله عليه وسلم جن ڪنهن جي به مشوري جا محتاج نه آهن پر اهو حڪم ڪين ان جي ڪري فرمايو هيائين ته سندن امتي سندن سنت تي عمل ڪن. هڪ قول هيءُ آهي ته مشوري ڪرڻ سان انهن جو عقل، علم ۽ سمجهه ڏسڻي هئي ته ڪيتري آهي. ڪن جو چوڻ هو ته عرب جا سردار پنهنجي مشوري کان سواءِ هر ڪم کي سٺو نه سمجهندا هئا انهن جي دليلن کي خوش ڪري کانئن ديني اهم ڪم وٺڻ لاءِ ساڻن مشوري ڪرڻ جو حڪم لڳو هو.

حضرت علي رضي الله عنه جو فرمان آهي ته صلاح وٺڻ عين هدايت آهي جنهن پنهنجيءَ راءِ تي مغرور ٿي ڪنهن کان صلاح نه ورتي اهو خوف ۽ خطري ۾ آهي. حضرت آدم عليه السلام وفات وقت جيڪا پنهنجي پٽ حضرت شيث عليه السلام کي وصيت ڪئي هئي اها هيءُ هئي ته جيڪو به ڪم ڪيو مشوري سان ڪجو چو ته جيڪڏهن ڪڻڪ جي داڻي کائڻ وقت مان به ملائڪن سان مشورو ڪيان ها ته مالڪ جي ميار هيٺان نه اچان ها. (۳) دانائن، متصوفن بزرگن جو چوڻ آهي ته صلاح مشوري ڪرڻ مان وڏو فائدو هي آهي ته صلاح وٺندڙ ٻين کي پاڻ کان وڌيڪ سمجهدار ۽ دانا

(۲) تفسير ابن ڪثير ص ۶۳ جلد ۱

(۱) تفسير مظهري ص ۵۳ جلد ۲

(۳) تفسير خازن ص ۲۹۶ جلد ۱

سمجھي، پاڻ کي حقير، گھٽ محسوس ڪندي وڌيڪ سوچ ۽ فڪر پيدا ڪرڻ جي ڪوشش ڪندو ۽ اها ڳالهه ئي ٻانهي کي الله تعاليٰ جي درٻار ۾ محبوب ۽ پيارو بنائيندي آهي.

”فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ“ عَزَمْتَ عزم کان ورتل آهي. عزم جي لغوي معنيٰ آهي عقد القلب على الشيء (۱) ڪنهن شيءِ لاءِ دل جو پڪو ارادو رکڻ. سيدنا علي رضي الله عنه کان روايت آهي ته رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ جن کان پڇيو ويو ته عزم ڇا آهي؟ پاڻ فرمايائون ته ”مشاوره اهل الراي ۾ اتباعهم“ (۲) سمجھه وارن سان صلاح ڪري انهن جي ڳالهه تي هلڻ. مقصد ته صلاح مشوري ڪرڻ سان گڏ الله تعاليٰ تي ڀروسو ۽ توڪل ڪرڻ چوڻهه ڪم جي اصل ۽ حقيقت ڄاڻڻ وارو الله تعاليٰ آهي ان کي ئي علم آهي ته هن ڪم ۾ ڀلائي آهي يا نه؟ ان تي ڀروسو ڪرڻ وارن جا ٻيڙا ئي پار آهن. سيد پيڻائيءَ عليه الرحمة فرمايو آهي ته:

سپڻي سبحان جي ڪر حوالي ڪم.

فائدو

هن آيت ۾ پهريان مشوري ڪرڻ ان کان پوءِ توڪل جو ذڪر ڪري ثابت ڪيو ويو آهي ته دنياوي ذريعا ۽ اسباب اختيار ڪرڻ توڪل جي خلاف ناهن انهن اسبابن جي اختيار ڪرڻ جي باوجود اصل نگاهه ۽ ڀروسو الله تعاليٰ تي رکڻو آهي چوڻهه اصل ڪارساز اهوئي آهي.

إِنْ يَنْصُرْكُمْ اللَّهُ فَلَا غَالِبَ لَكُمْ وَإِنْ يَخْذُلْكُمْ فَمَنْ ذَا الَّذِي

جيڪڏهن مدد ڪندو اوهان جي الله ته پوءِ ناهي ڪوبه غلبو ڪندڙ اوهان تي ۽ جيڪڏهن خوار ڪندو اوهان کي ته پوءِ ڪير

يَنْصُرْكُمْ مِّنْ بَعْدِهِ وَعَلَى اللَّهِ فَلْيَتَوَكَّلِ الْمُؤْمِنُونَ (۱۶۰) وَمَا

آهي اهو جو مدد ڪندو اوهان جي ان کان پوءِ ۽ الله تي پوءِ ڀلي ڀروسو ڪن ايمان وارا ۽ ناهي

كَانَ لِنَبِيِّ أَنْ يَغْلُ وَمَنْ يَغْلُ يَأْتِ بِمَا غَلَّ

(شان) ڪنهن به نبي جو (هيءُ ڳالهه) جو خيانت ڪري ۽ جيڪو خيانت ڪندو ته آڻيندو اها شيءِ جيڪي خيانت ڪئي هوندا ئين

يَوْمَ الْقِيَامَةِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ

قيامت جي ڏينهن ان کان پوءِ پورو بدلو ڏنو ويندو هر هڪ نفس جيڪي به ڪمايو هوندائين ۽ اهي

لَا يُظْلَمُونَ (۱۶۱) أَفَمِنْ اتَّبَعَ رِضْوَانَ اللَّهِ كَمَنْ بَاءَ بِسَخِطٍ مِّنَ اللَّهِ

ظلم نه ڪيا ويندا ڇا پوءِ جيڪو تابعدار ٿيو الله جي رضا جو ان وانگر آهي جو موٽيو الله جي ڪاوڙ سان

وَمَا وَاهُ جَهَنَّمَ وَبِئْسَ الْمَصِيرُ (۱۶۲) هُمْ دَرَجَتٌ عِندَ اللَّهِ

۽ جاءِ ان جي جهنم آهي ۽ اها بري آ موٽڻ جي جاءِ اهي (مختلف) درجن وارا آهن الله وٽ

وَاللَّهُ بَصِيرٌ بِمَا يَعْمَلُونَ (۱۶۳)

۽ الله ڏسندڙ آهي جيڪي ڪن ٿا

تفسير

”إِنْ يَنْصَرِكُمْ اللَّهُ“ آيت۔ هن آيت کان اڳ ۾ الله تعاليٰ پنهنجي محبوب عليه الصلوة والسلام جن کي فرمايو ته الله تعاليٰ تي ئي توڪل ۽ ڀروسو ڪيو. هتي مؤمنن کي ٻڌايو ٿو وڃي ته ڪنهن جي به ڪجهه چوڻ، طعنن هڻڻ جي ڪري پريشان نه ٿيو جيڪڏهن الله تعاليٰ اوهان جي مدد ڪندو جيئن بدر ۾ ڪئي هيائين ته پوءِ ڪير به اوهان تي غالب ٿي نه سگهندو. چو ته الله تعاليٰ قوي، غالب ۽ وڏي طاقت وارو مالڪ آهي ۽ جيڪڏهن اهو اوهان کي مدد نه ڏيندو جيئن ٿوري وقت جي لاءِ احد جي جنگ ۾ نه ڪيائين ته ان کان سواءِ ڪير اوهان جي مدد ڪندو يا ڪري سگهندو؟

مؤمنن جو اهوئي مددگار آهي ان تي ئي مؤمن توکل ڪن. چو ته هر شيءِ ان جي هٿ ۾ آهي. ان جي حڪم کي ڪير به رد نٿو ڪري سگهي. توکل على الله مومن جو مضبوط، مستحڪم ۽ لڪل هٿيار آهي جنهن جي سھاري ڪيترا ملڪ فتح ڪندو رهندو آهي.

الله تعالیٰ تي توکل ڪرڻ جون برڪتون ۽ ڀلايون

جيئن قرآن ڪريم ۾ ڪيترين جاين تي توکل جو ذڪر آيو آهي تيئن حضرت حبيب ڪريم، رؤف، رحيم صلی الله تعالیٰ عليه وسلم جن پنهنجي ارشادات عاليه ۾ به توکل جون برڪتون ۽ ڀلايون بيان فرمايون آهن جن مان ڪجهه هتي لکڻ جي سعادت حاصل ڪري رهيو آهيان. والله الحمد

ارشاد ۱

امام احمد، بخاري ۽ مسلم حضرت ابن عباس رضي الله عنهما کان مرفوعاً روايت آندي آهي ته رسول الله صلی الله عليه وسلم جن فرمايو ”يَدْخُلُ سَبْعُونَ أَلْفًا مِّنْ أُمَّتِي الْجَنَّةَ بِغَيْرِ حِسَابٍ قِيلَ يَا رَسُولَ اللَّهِ لِمَ هُمْ؟ قَالَ هُمُ الَّذِينَ لَا يَكْتَوُونَ وَلَا يَسْتَرْقُونَ وَلَا يَتَطَيَّرُونَ وَعَلَى رَبِّهِمْ يَتَوَكَّلُونَ فَقَالَ عَكَاشَةُ بْنُ مُحْصِنٍ أَدْعُ اللَّهَ أَنْ يَجْعَلَ لِي مِنْهُمْ قَالَ أَنْتَ مِنْهُمْ ثُمَّ قَامَ آخَرُ فَقَالَ يَا رَسُولَ اللَّهِ! أَدْعُ اللَّهَ أَنْ يَجْعَلَ لِي مِنْهُمْ فَقَالَ سَبَقَكَ بِهَا عَكَاشَةُ“ يعني منهنجي امت مان ستر (۷۰) هزار ماڻهو حساب کان سواءِ جنت ۾ داخل ٿيندا. عرض ڪيو ويو ته يار رسول الله! اهي ڪير هوندا؟ فرمايائون ته اهي اهي آهن جو نه ڪارا داغ ڪڍائيندا ۽ نه منتر پڙهندا ۽ نه فارون وجهائيندا ۽ پنهنجي رب تي توکل ڪندا. (حضرت) عكاشه بن محسن عرض ڪيو ته يار رسول الله! الله تعالیٰ کان دعا گهرو ته مون کي به انهن مان بنائي. پاڻ صلی الله عليه وسلم جن فرمايو ته تون انهن مان آهين. ان کان پوءِ ٻئي اٿي عرض ڪيو ته يار رسول الله! مون لاءِ به الله تعالیٰ کان دعا گهرو ته مون کي به انهن ۾ شامل ڪري. فرمايائون ته عكاشه توکان ان ۾ اڳرائي ڪري ويو.

ارشاد ۲

امام احمد، ترمذي، نسائي ۽ ابن ماجه حضرت عمر بن الخطاب رضي الله عنه کان روايت آندي آهي ته رسول الله صلی الله عليه وسلم جن فرمايو ”لَوْ أَنَّكُمْ

تَتَوَكَّلُونَ عَلَى اللَّهِ حَقَّ تَوَكُّلِهِ لَرِزْقِكُمْ كَمَا يُرِزُّ الطَّيْرَ تَغْدُو خِمَاصًا وَتَرْجُحُ بِطَانًا" (۱)
يعني جيڪڏهن اوهان الله تعالى تي توڪل ڪيو ها جيئن ان تي توڪل ڪرڻ جو حق آهي ته اوهان کي ائين رزق ڏئي ها جيئن پکين کي ڏيندو آهي (پکي) صبح جو خالي پيٽ سان نڪرندا آهن شام جو پيٽ ڀري موٽندا آهن.

"وَمَا كَانَ لِنَبِيٍّ أَنْ يَغُلَّ وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ثُمَّ تُوَفِّي كُلُّ نَفْسٍ مَا كَسَبَتْ وَهُمْ لَا يُظْلَمُونَ" هن آيت جي تفسير ۾ مفسرن لکيو آهي ته بدر جي جنگ ختم ٿيڻ کان پوءِ جڏهن اتاهين هٿ آيل غنيمت جو مال مجاهدن ۾ ورهائڻ شروع ڪيو ويو ته هڪ چادر ڪٽل هئي. منافقن چيو ته اها چادر رسول الله صلي الله عليه وسلم جن لڪائي خيانت ڪئي هوندي. (معاذالله) انهن جي رد ۾ الله تعالى هيءَ آيت نازل ڪري فرمايو ته ڪنهن به نبي عليه الصلوة والسلام جي شان جي لائق ناهي جو خيانت ڪري چادر يا غنيمت جي ٻئي مال مان ڪنهن به شيءِ سان جيڪڏهن ڪو خيانت ڪندو ته اها شيءِ قيامت جي ڏينهن ڀڻيءَ تي ڪٽي الله تعالى جي بارگاهه ۾ پيش ٿيندو ۽ ان کي پنهنجي ڪٽي ڪمائيءَ جي پوري پوري سزا ڏني ويندي. ها ڪنهن سان ظلم نه ڪيو ويندو. چو ته الله تعالى ظلم ڪرڻ کان پاڪ آهي. امانت ۾ خيانت ڪرڻ جي اهڙيءَ سخت سزا جي ڄاڻ هوندي الله تعالى جو پيارو ۽ هر گناهه کان پاڪ ۽ معصوم نبي عليه الصلوة والسلام خيانت جهڙي گناهه کي ڪيئن ويجهو ويندو؟ جيئن حضور صلي الله تعالى عليه وسلم جن پنهنجيءَ خوش خلقيءَ، نرم طبيعت، مهربانيءَ ۽ ڪرم نوازيءَ سان مؤمنن جا قصور معاف ڪندي سندن لاءِ الله تعالى کان به مغفرت طلب ڪندا ٿا رهن تيئن انهن کي به سندن شان جي عظمت، پاڪدامنيءَ ۽ معصوميت جو خيال رکندي سندن متعلق واهيات وهن ۽ غلط خيالن کان سخت پرهيز ڪرڻ گهرجي.

امانت ۾ خيانت ڪندڙ جي سزا جو بيان

حدِيث ۱

ابومالك اشجعيءَ کان روايت آهي ته رسول الله صلي الله عليه وسلم جن فرمايو "أَعْظَمُ الْغُلُولِ عِنْدَ اللَّهِ ذِرَاعٌ مِّنَ الْأَرْضِ تَجِدُونَ الرَّجُلَيْنِ جَارَيْنِ فِي الْأَرْضِ أَوْ فِي الدَّارِ فَيَقْطَعُ أَحَدُهُمَا مِّنْ حِطِّ صَاحِبِهِ ذِرَاعًا فَإِذَا قَطَعَهُ طَوَّقَهُ مِنْ سَبْعِ أَرْضِينَ يَوْمَ

(۱) تفسير المراغي ص ۱۱۴ جلد ۲ جزء ۴

الْقِيَامَةِ“ (۱) يعني الله تعالى وٽ وڏي خيانت زمين جو اهو هڪ هٿ آهي جو اوهان ٻن شخصن کي زمين يا جاءِ ۾ هڪٻئي جو پاڙيسري ٿا ڏسو پوءِ انهن مان هڪڙو ٻئي جي حصي مان اهو هڪ هٿ جي ماپ جيترو ٽڪرو قبضو ڪري کڻي ٿو وڃي ته اهو ان کي قيامت جي ڏينهن ستن ئي زمينن مان طوق ڪري وڌو ويندو.

حديث ۲

حضور پرنور عليه الصلوة والسلام جن فرمايو آهي ته ”أَلَا لَا أَعْرِفَنَّ أَحَدَكُمْ يَأْتِي بِبَعِيرٍ لَهُ رُغَاءٌ وَيَبْقَرُ لَهُ خُورٌ وَبِشَاةٌ لَهُ ثَغَاءٌ فَيُنَادِي يَا مُحَمَّدُ يَا مُحَمَّدُ فَأَقُولُ لَا أَمْلِكُ لَكَ مِنَ اللَّهِ شَيْئًا فَقَدْ بَلَغْتُكَ“ (۲) يعني خبردار! مان اوهان کي ان حال ۾ اصل نه سڃاڻندس جو اوهان مان هڪڙو گوڙين ڏيڻ وارو اٿ ۽ نيڻ وارو ڍڳو ۽ بيڪن واري ٻڪري کنيو ايندو پوءِ سڏي (شفاعت ڪرڻ جي لاءِ) عرض ڪندو يا محمد يا محمد! (صلى الله عليه وسلم) مان ان کي چونڊس ته مان تولا ڪا شيءِ به نه ٿو ڪري سگهان. مون توکي حق جو پيغام پهچايو هو (ته خيانت نه ڪجانءِ هاڻي ڀلي سزا ڪاءِ ته پتو پوئي) اوهان کي تنبيه ڪرڻ لاءِ فرمائيندا هئا ته سندن شفاعت حق آهي ان جو انڪار ڪرڻ گمراهي آهي.

”أَفَمَنْ اتَّبَعَ رِضْوَانَ اللَّهِ كَمَنْ بَاءَ بِسَخَطٍ مِّنَ اللَّهِ وَمَا وَهُ جَهَنَّمُ وَيُسَّسُ الْمَصِيرُ“ مطلب ته الله تعالى جو محبوب نبي عليه الصلوة والسلام جيڪو الله تعالى جي ذات کي راضي ڪندڙ سندس رضا جو تابع آهي سو امانت ۾ خيانت ڪري انهن وانگر ڪيئن ٿيندو؟ جيڪي طمع ۽ لالچ ۾ اچي ڪريل ڪم ڪري خداوند قدوس جي قهر ۽ غضب جي هيٺان ايندا آهن اهي الله تعالى جي نبي عليه الصلوة والسلام سان ڪڏهن به برابر ٿي نه سگهندا. نبي ڪريم عليه التسليمات والتكريمات جن جنت جي نهايت ئي اعلى مقامات ۾ تشریف فرما ٿيندا ۽ امانت ۾ خيانت ڪندڙ جهنم جي نهايت ئي بچڙيءَ ۽ بريءَ جاءِ ۾ هوندا.

”هُمْ دَرَجَتٌ عِنْدَ اللَّهِ وَاللَّهُ بِصِيرٍ بِمَا يَعْمَلُونَ“ يعني الله تعالى جي علم ۾ سڀني جا مختلف طبقا ۽ مقام آهن جيئن اعمال مختلف اٿن تيئن سندن عملن جو بدلو ثواب يا عذاب به مختلف هوندو. الله تعالى انهن جي عملن کي ڏسي ٿو اهوئي کين سندن عملن جي جزا يا سزا ڏيندو. ان جي ڪري عقلمند کي گهرجي ته درجن جي تڪميل ۽ حالات کي سينگارڻ جي ڪوشش ڪندو رهي.

(۱) ابن ڪثير ص ۶۳۱ جلد ۱ ابوداؤد ص ۳۱ ج ۴ (۲) تنوير الازهان ص ۲۹۰ جلد ۱

ڄاڻڻ گهرجي ته جنت ۾ ويڃڻ وارن جا چار قسم هوندا. ۱- انبياء ۽ مرسل (عليهم الصلوة والسلام) ۲- صديق سڳورا ۳- اولياء پلارا ۴- الله جي وحدانيت جي ڄاڻ رکڻ وارا علماء - انهن سڀني جو شان، مرتبو عدن نالي بهشت ۾ الله تعالى جي ديدار ڪرڻ وقت ظاهر ٿيندو. اهي اتي چئن مقامن تي فائز هوندا. ۱- هڪڙا (نور جي) منبرن جا مالڪ هوندا. يعني نبين ۽ مرسلن عليهم الصلوة والسلام جي جماعت- جيڪي نهايت بلند مقام جا صاحب آهن. ۲- ٻيا الله تعالى جي عرش سان وابسته هوندا. يعني صديق سڳورا- جيڪي قول، عمل ۽ حال ۾ انبياء عظام عليهم الصلوة والسلام جا سڄا تابع رهيا. ۳- ٽيان قدرتي ڪرسيء سان وابسته هوندا. يعني علماء بالله جيڪي نظر، برهان ۽ عقل سان الله وحده لاشريڪ له جي وحدانيت ثابت ڪري منڪرن کي مڃرائيندا هئا. ۴- چوٿان اهي ايمان وارا ٻانها جيڪي ٻين کان الله تعالى جي توحيد جو بيان ٻڌي الله تعالى کي هڪ ڪري مڃيندا هئا. مختلف عملن جي ڪري انهن جا درجا به مختلف هوندا. ڪي عمر جي لحاظ سان، جو پيريءَ ۾ سهڻا عمل ڪيا هيائون، ڪي زماني جي لحاظ سان، جو رمضان شريف يا جمعي جي ڏينهن يا قدر جي رات يا ذوالحج جي ڏهن تاريخن ۾ يا عاشوره جي ڏينهن ۾ چڱا عمل ڪيا هوندائون، ڪي وري مڪان ۽ جاءِ جي لحاظ سان، جو بيت الله شريف واريءَ مسجد ۾ يا نبوي مسجد يا بيت المقدس جي مسجد اقصيٰ يا بين ديني مرڪزن ۾ صالح عمل ڪيا هوندائون ڪي وري حالات جي لحاظ سان جو نماز باجماعت پڙهي هوندائون وغيره وغيره. اهي سڀئي مختلف درجن وارا آهن. (۱)

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ

البت تحقيق ٿورو ڪيو الله ايمان وارن تي جو موڪليائين انهن ۾ شاندار رسول

أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ

انهن مان پڙهي ٿوانهن تي آيتون ان جون ۽ پاڪ ٿو ڪري انهن کي ۽ پڙهائي ٿو انهن کي ڪتاب

وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ (۱۶۴)

۽ حڪمت توڙي جو هئا (ان کان) اڳ ۾ البت ڪليءَ گمراهيءَ ۾

(۱) تنوير الاذهان ص ۲۴۰ - ۲۹۱

تفسير

”لَقَدْ“ (البت تحقيق) ڄاڻڻ گهرجي ته جنهن مضمون جا انڪاري موجود هجن يا موجود ٿيڻ وارا هجن ان کي تاڪيدي الفاظ سان پڪو ڪري بيان ڪيو ويندو آهي. جڏهن ته حضور صلي الله تعالى عليه وسلم جن جي بعثت (موڪلڻ) کي احسان سمجهڻ جا منڪران وقت به هيا ۽ قيامت تائين هوندا بلڪ ظاهري طرح زبان سان ڪلمي پڙهڻ وارن مان به ڪن پلين جي اها سوچ هوندي ان جي ڪري هن آيت جي تحقيق ۽ تاڪيد وارن لفظن لاءِ ۽ قد سان ابتدا ڪئي وئي. ”مَنْ اللَّهُ عَلَى الْمُؤْمِنِينَ“ (تورو ڪيو الله مؤمنن تي) ”مَنْ“ ماضيءَ جو صيغو مَنَ کان ورتل آهي جنهن جي لغوي معنيٰ ڪٿڻ ۽ اصطلاحي معنائون گهڻيون آهن. ۱- آسمان کان لٿل غيبي رزق ”وَأَنْزَلْنَا عَلَيْكَ الْمَنَ وَالسَّلَوى“ ۲- ڪنهن کي ان تي ڪيل احسان ٻڌائڻ ”يُمْنُونَ عَلَيْكَ أَنْ أَسْلَمُوا“ ۳- ڪنهن تي احسان ڪري طعنو هڻڻ ”لَا تُبْطِلُوا صَدَقَاتِكُمْ بِالْمَنَ وَالْأَذَى“ ۴- ڪنهن کي عيوضي وٺڻ کان سواءِ نعمت ڏيڻ ”فَأَمْنٌ أَوْ أَمْسِيكَ يَغْيِرُ حِسَابَ“ هتي ”لَقَدْ مَنْ اللَّهُ“ ۾ من جو لفظ ان پوئين معنيٰ سان آيل آهي. ڄاڻڻ گهرجي ته دنيا جون ٻيون نعمتون فاني آهن ۽ حضور صلي الله عليه وسلم جن ۽ سندن ذريعي مليل ايمان جي نعمت باقي آهن. بلڪ ٻيون نعمتون جيئن بارش وسڻ، روزي ملڻ وغيره سندن ئي صدقي ۽ طفيلي آهن. ڄاڻڻ گهرجي ته انسان صرف هڏن، گوشت ۽ گل جو نالو ناهي پر سندس حقيقت اهو روح آهي جيڪو سندس جسم سان تعلق رکي ٿو جيستائين روح بدن ۾ آهي ته انسان انسان آهي ۽ سندس انسانيت وارا حقوق به قائم آهن ڪيترو به ضعيف ڇو نه هجي پر ڪنهن کي خوشيءَ سان پنهنجي جائداد، مال، ملڪيت ۽ حقوق سلب ڪرڻ نه ڏيندو مگر جڏهن هي روح سندس جسم کان جدا ٿي ويو پوءِ اهو ڀلي ڪيڏو به پرڏر، پهلو، ڏهيسر مڙس هجي ۽ سندس جسماني عضون جي هيئت اصلي به قائم هجي پر اهو ڪابه شيءِ سنڀالي نه سگهندو سندس هر شيءِ ٻين جي حوالي وصيت ۽ ورثي طور ٿي ويندي. الله تعالى انسان جي ان روح جي صحيح تربيت ڪرڻ ۽ ان کي حقيقي معنيٰ ۾ انسان بنائڻ لاءِ دنيا تي انبياءِ ڪرام عليهم الصلوة والسلام موڪليا تانه ان کان اهڙا ڀلا ۽ فائدي وارا ڪم صادر ٿين جيڪي سندس وجود ۾

اچڻ جو مقصد آهن ۽ اهو زهريلن نانگن ۽ ڦاڙيندڙن جانورن وانگر ٻين کي ايڏائيندو نه ڦري. بلڪ آخرت جي سوچ رکي رب العالمين کي راضي ڪندو رهي. حضور سرور ڪائنات صلي الله عليه وسلم جن جيئن امامت ۽ سرداريءَ ۾ سڀني نبين عليهم الصلوة والسلام کان مٿي آهن تيئن انسان کي صحيح انسان بنائڻ ۾ به سڀني کان بلند مقام تي فائز آهن پاڻ مڪي پاڪ واريءَ زندگيءَ ۾ صرف سٺا سٺا فرد تيار ڪري انهن جو اهڙو عجيب معاشرو وجود ۾ آندائون جو انهن جو مقام ملائڪن کان مٿي ۽ اهڙو عجيب هو جو زمين ۽ آسمان انهن کان اڳي اهڙا انسان نه ڏٺا هئا. انهن ۾ هر هڪ رسول الله صلي الله عليه وسلم جن جو معجزو نظر اچي رهيو هو. انهن سان گڏ پاڻ قيامت تائين اچڻ وارن انسانن جي لاءِ به تعليم، طريقي، ايمان ۽ عرفان جهڙيون لازوال نعمتون بيان فرمايون اٿن جو انهن تي عمل ڪندڙ به بلند مرتبن کي ماڻي سگهي ٿو ۽ اهي ڳالهيون آهن ته سڀني انسانن جي لاءِ پر ان مان صحيح ۽ ڪامل فائدو صرف مؤمن حاصل ڪن ٿا ان جي ڪري هي احسان به خاص انهن تي ڳڻيو ويو آهي. جيئن قرآن ڪريم لٿو ته سڀني کي سمجهاڻ جي لاءِ پر ان مان فائدو جڏهن ته صرف متقين وٺن ٿا ته ان جي تعريف ۾ ”هٰذِهِ لِّلْمُتَّقِينَ“ نازل ڪيو ويو آهي.

”اِذْ بَعَثَ“ جو موڪليائين ”اذ“ به قسم آهي ۱- هڪ ظرفيه ۲- ٻي تعليليه هتي جيڪڏهن ظرفيه چونڊو ته مطلب هي ٿيندو ته ٻانهن تي الله تعاليٰ جا اول به ڪروڙين احسان آهن مگر وڏو احسان ان وقت ٿيو جڏهن رسول الله صلي الله عليه وسلم جن انهن ۾ موڪليا ويا ۽ جيڪڏهن اڌ تعليليه چونڊو ته پوءِ مطلب هي ٿيندو ته مؤمنن تي خصوصي احسان ان جي ڪري ٿيو انهن ۾ رسول الله صلي الله عليه وسلم جن موڪليا ويا. ڄاڻڻ گهرجي ته عدم مان وجود ۾ آڻڻ کي خلق (پيدا ڪرڻ) ۽ جيڪو پهريان موجود هجي ان کي ڪنهن ڪم يا پيغام سان موڪلڻ کي بعثت سڏيو ويندو آهي. جڏهن ته نبي ڪريم صلي الله تعاليٰ عليه وسلم جن پيدائش ۾ سڀني کان اول ۽ دنيا تي تشریف آوريءَ ۾ پوءِ آهن ۽ ٻيا ماڻهو پنهنجي ڪم سان ۽ حضور صلي الله عليه وسلم جن الله تعاليٰ جي ڪم سان ۽ ٻيا عالم ارواح کان ۽ حضور صلي الله عليه وسلم جن عالم قدس کان آيا ان جي ڪري الله تعاليٰ سندن باري ۾ هتي خلق جي بجاءِ بعث آندو.

”فِيهِمْ“ جو لفظ بعث جو ظرف آهي ”هم“ جمع مذڪر غائب جو ضمير آهي ان جي مرجع ”المؤمنين“ آهي. حضور صلي الله تعاليٰ عليه وسلم جن ظاهر ۾ ته مڪي وارن ۾ آيا پر حقيقت ۾ سندن آمد سڀني مؤمنن ۾ ٿي. جيئن سج هوندو چوٿين آسمان تي آهي پر چمڪائيندو سڄي جهان کي آهي. تيئن هي ”سراج منير“ آيو ته

مڪي ۽ مديني ۾ پر چمڪيو هر مؤمن جي دل ۽ سيني ۾۔ ۽ ان ئي نقطي کي (تہ حضور صلی اللہ علیہ وسلم جن سڀني ۾ موڪليا ويا مقصد هي آهي تہ سڀني ۾ موجود آهن) صوفياءَ ڪرام ڏهن ۾ رکي وجد ۾ ايندي چوندا آهن
سنا ھے رھتے ھين آقا فقط مدينے مين
غلط ھے رھتے ھين وہ عاشقون کے سينے مين

”رَسُولًا“ (پيغمبر کي) رسول فاعول جي وزن تي رسالت مان ورتل صفت مشبه جو صيغو آهي. رسالت جي معنيٰ پيغام ڏئي موڪلڻ. رسول ۾ تنوين تعظيم جي آهي. يعني وڏي شان وارو رسول ”رَسُولًا“ جي پويان اهو بيان نہ ڪيو ويو آهي تہ ڪنهن ڏانهن رسول ڪري موڪليا ويا آهن جنهن مان ثابت ٿيو تہ سندن رسالت ڪنهن قوم، وقت، جاءِ يا علائقي وغيره سان مقيد نہ آهي پاڻ هر وقت، هر ملڪ هر قوم لاءِ رسول بلڪ رسولن ۽ نبين عليهم الصلوة والسلام جا بہ رسول آهن. سندن عظمت ۽ عزت هر طرح ظاهر آهي. گنهگار چون ٿا تہ اسان جو رسول، نيڪوڪار چون ٿا تہ اسان جو، پڪي چون ٿا تہ اسان جو رسول، جانور چون ٿا تہ اسان جو، ملائڪ چون ٿا تہ اسان جو رسول، جن چون ٿا تہ اسان جو، مخلوق چوي ٿي تہ اسان جو رسول، خالق فرمايو تہ منهنجو رسول، صلی اللہ علیہ وسلم۔

اعليٰ حضرت مولانا شاھ احمد رضا خان بريلوي عليه الرحمة فرمايو آهي

بلبل نے گل اس کو کھا، قمري نے سر وجانفرا

حیرت نے جھنجھلا کر کھا یہ بھی نہیں وہ بھی نہیں

”مَنْ أَنْفَسَهُمْ“ انهن مان۔ من حرف جار انفسهم مجرور سان گڏ ڪائناً يا ثابتاً مقدر سان متعلق ٿي ”رَسُولًا“ کان حال يا صفت ٿيندي. اَنْفَسَ نفس جو جمع آهي ۽ اهو ذات، روح، دل ۽ جان جي معنيٰ ۾ ايندو آهي. قرآن ڪريم ۾ آيو آهي ”تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ“ (۱) هتي نفسڪ ۾ نفس ذات جي معنيٰ ۾ آيل آهي ۽ ”نَفْسِي“ جي لفظ جي معنيٰ جان آهي. ”مَنْ أَنْفَسَهُمْ“ جي معنيٰ انهن جي ذاتين يا انهن جي جانين مان۔ جيئن هر هڪ جان پنهنجي جسم جي هر هڪ عضوي کي حياتي ۽ فيض ڏيندي آهي پر اڪين کان لڪل آهي تيئن حضور صلی اللہ علیہ وسلم جن بہ هر مؤمن کي فيض ڏيندا آهن ۽ سندس ظاهري نگاهن کان لڪل آهن. اللہ تعالیٰ بيء آيت ۾ فرمايو آهي ”عَزِيزٌ عَلَیْهِ مَا عَنِتُّمْ“ اوهان کي تڪليف ڏيڻ واري شيءِ ان تي ڳري آهي. ثابت ٿيو تہ پاڻ پنهنجيءَ امت جي حالات کان باخبر آهن. جيڪڏهن پاڻ ڪريم ﷺ جن امت جي حالات کان بي خبر هجن ها تہ اها تڪليف مٿن ڳري نہ رهي ها.

بعضي مفسرن "انفس" جي لفظ مان مراد جماعت ۽ قبيلو ۽ "هم" مان عرب وارا ورتا آهن. مقصد ته الله تعالى حضور صلی الله عليه وسلم جن کي عرب وارن ۾ انهن جي خاندان مان موڪليو جنهن جي زبان ۽ حالات کان سڀئي بخوبي واقف آهن ۽ انهن مان بعثت جي صدقي عرب وارن کي عزت ۽ عظمت ملي. پر ان تفسير تي هي لازم ٿيندو ته هن کان پويان عليهم، يعلمهم، ويزكيهم، وغيره سڀ ضمير به عرب وارن ڏي ورن. پوءِ ته حضور صلی الله تعالى عليه وسلم جن صرف عرب وارن جا نبي چيا ويندا حالاتڪ پاڻ سڀني جهانن جي لاءِ نبي آهن. ان جي ڪري مٿيون لکيل تفسير وڌيڪ مناسب رهندو. قرآن پاڪ ۾ من انفسهم "هم غائب جي ضمير سان ۽ ڪيترين جاين تي "کم" خطاب جي ضمير سان به آيل آهي. مگر ان مان اهو ثابت ڪرڻ ته حضور ﷺ جن عام انسانن جهڙا آهن صحيح ناهي جيئن سون ۽ چاندي نڪرن ته مٽيءَ مان ٿا پر مٽيءَ جهڙا ناهن تيئن حضور صلی الله عليه وسلم جن به آيا ته عربن مان پر انهن جهڙا ناهن.

"يَتْلُوا عَلَيْهِمْ آيَاتِهِ" (تلاوت ٿو ڪري انهن تي ان جون آيتون) هن تلاوت مان مراد عام تلاوت آهي. واسطي کان سواءِ جيئن پاڻ ان وقت وارن کي قرآن ڪريم پڙهي ٻڌايائون يا واسطي سان جيئن سندن امت جا حافظ ۽ عالم ٻڌائن پيا.

"وَيُزَكِّيهِمْ" ۽ پاڪ صاف ٿو ڪري انهن کي- هي جملو "يَتْلُوا عَلَيْهِمْ" تي عطف ۽ رسولا جي لفظ جو ٽيون حال يا صفت آهي ۽ يزكي تزكيه جي لفظ کان ورتل آهي. معنيٰ پاڪ ۽ صاف ڪرڻ، اڪثر ڪري جسماني ۽ ظاهري پاڪائيءَ کي طهارت ۽ دلي ۽ روحاني پاڪائيءَ کي تزكيه سڏيو ويندو آهي يعني رسول الله صلی الله عليه وسلم جن پنهنجن مڃڻ وارن کي برن عقيدن، خراب رسمن، بچڙن عملن وغيره کان پاڪ ۽ صاف ڪندا آهن ۽ پاڪائي ۽ صفائي سندن نوري نگاهن سان حاصل ٿيندي آهي نيڪ عمل ٻج ۽ حضور ﷺ جن جي نگاهه ان لاءِ رحمت جو پاڻي آهي جيئن پاڻيءَ کان سواءِ ٻج نه ڄمندو پر ضايع ٿي ويندو تيئن محبوب آقا عليه الصلوة والسلام جن جي نگاهه کان سواءِ ڪوبه ماڻهو متقي ۽ ولي بنجي نه سگهندو.

"وَيُعَلِّمُهُمُ الْكِتَابَ وَالْحِكْمَةَ" ۽ پڙهائي ٿو انهن کي ڪتاب ۽ حڪمت- ڪتاب مان مراد ته قرآن ڪريم آهي پر حڪمت مان مراد ڇا آهي ان جي متعلق علامه طبري لکيو آهي ته يعني بالحكمة السنة التي سنّها الله جل ثناؤه للمؤمنين علي لسان رسول الله صلی الله عليه وسلم وبيانه لهم (۱) يعني حڪمت مان مراد اها سنت آهي جيڪا الله جل ثناؤه مؤمنن جي لاءِ پنهنجي رسول صلی الله عليه وسلم جي زبان ۽ بيان

سان مقرر ڪئي آهي. ان ۾ حضور عليه الصلوة والسلام جن جون حديثون ۽ سيني پاڪ وارا علوم به داخل آهن چو ته قرآن ڪريم سان گڏ نبوي حديث علي قائلها الصلوة والسلام جي به سخت ضرورت آهي جنهن سان قرآن ڪريم جي صحيح مفهوم ذهن نشين ٿيندي آهي. **”وَإِنْ كَانُوا مِنْ قَبْلُ لَفِي ضَلَالٍ مُبِينٍ“** توڙي جو هئا (ان کان) اڳ ۾ ڪليءَ گمراهيءَ ۾. ان جي تفسير ۾ علامه طبريءَ لکيو آهي ته اي في عمياء من الجاهلية لا يعرفون حسنة ولا يستغيثون من سيئة صر عن الحق عمي عن الهدي (۱) يعني جاهليت جي اهڙي اند ۾ هيا جو نه پيا نيڪي سڃاڻن ۽ نه پيا برائيءَ کان بچڻ جي لاءِ دانهن ڪن. حق جي ٻڌڻ کان ٻوڙا ۽ هدايت جي ڏسڻ کان انڌا هيا.

آيت جو خلاصو هي آهي ته حبيب ڪريم عليه الصلوة والسلام جن جي آمد عظميٰ نعمت آهي جو پاڻ اڻ پڙهيل ۽ ڪليل گمراهيءَ ۾ پيل قوم کي قرآن پاڪ پڙهي ٻڌايائون ۽ سندن قلبن کي الله تعاليٰ جي ذڪر ۽ پياريءَ حديث جي فيض ۽ نور سان روشن ڪيائون ۽ انهن کي پنهنجيءَ محبت، قلبي توجهه ۽ تصرف سان الله تعاليٰ ڏي ويجهو بنائي قرآن ڪريم جي لفظن جي مخصوص مراد جيڪا متبادر ۽ بامحاوره قرينن جي متعين ڪرڻ سان سمجهه ۾ نه ٿي آئي کين ڪولي سمجهايائون. ان سان گڏ حڪمت جي تعليم ڏيندي اونهيون اونهيون ڳالهيون لڪل راز، اسرار، لطائف ۽ شريعت جون عميق علتون صراحتاً يا اشارتاً انهن کي ذهن نشين ڪندي ايزدي توفيق ۽ رباني مدد سان جاهلن کي علم ۽ عمل جي انهن اعلى مرتبن تي فائز بنايائون جو اهي سندن تعليم، تربيت ۽ نوراني نظر جي صدقي پوري دنيا جا هادي، رهبر ۽ رهنما بڻيا. ايمان وارن کي ان بي بها نعمت جو قدر ڪندي الله تعاليٰ جو شڪرگذار ٿي آقا نامدار ﷺ جي آمد تي عيد ميلاد ملهائڻ ۽ سندن شان ڳائڻ گهرجي.

أَوَلَمَّا أَصَابَتْكُمْ مُصِيبَةٌ قَدْ أَصَبْتُمْ مِثْلَيْهَا قُلْتُمْ أَنَّى هَذَا

ڇا جڏهن پهتي اوهان کي ڪا مصيبت جو تحقيق پهچايو پيئي ان کان ته چئو ٿا ته ڪٿان آئي آهي هيءَ

قُلْ هُوَ مِنْ عِنْدِ أَنْفُسِكُمْ إِنَّ اللَّهَ عَلَىٰ كُلِّ شَيْءٍ قَدِيرٌ ۝ (۱۶۵) وَمَا

فرماءَ ته اها اوهان جي نفسن کان آهي بيشڪ الله هر شيءِ تي قادر آهي ۽ جيڪا (تڪليف)

أَصَابَكُمْ يَوْمَ التَّقَىٰ الْجَمْعِ فَبِإِذْنِ اللَّهِ وَلِيَعْلَمَ الْمُؤْمِنِينَ ۝ (۱۶۶)

پهتي اوهان کي ان ڏينهن جو وڙهيون به جماعتون پوءِ الله جي اذن سان (پهتي هئي) ۽ تانته نروار ڪري ايمان وارن کي

وَلْيَعْلَمَ الَّذِينَ نَافَقُوا وَقِيلَ لَهُمْ تَعَالَوْا قَاتِلُوا فِي سَبِيلِ

۽ تانت نروار ڪري انهن کي جو منافق ٿيا ۽ چيو ويو انهن کي ته اچو جنگ ڪيو الله جي واٽ ۾

اللَّهِ أَوْ ادْفَعُوا قَالُوا لَوْ نَعْلَمُ قِتَالًا لَّاتَّبَعْنَاكُمْ هُمْ لِلْكَفَرِ

يا دشمن کي دفع ڪيو چيائون ته جيڪڏهن ڄاڻون ها جنگ ڪرڻ ته البت تابعداري ڪيون ها اوهان جي. اهي ڪفر کي

يَوْمَئِذٍ أَقْرَبُ مِنْهُمْ لِلْإِيمَانِ يَقُولُونَ بِأَفْوَهِهِمْ مَا لَيْسَ فِي

انهيءَ ڏينهن وڌيڪ ويجهو آهن انهن کان ايمان ڏانهن چون ٿا پنهنجن واٽن سان جيڪو ناهي

قُلُوبِهِمْ وَاللَّهُ أَعْلَمُ بِمَا يَكْتُمُونَ ﴿١٦٧﴾ الَّذِينَ قَالُوا لِأَخْوَانِهِمْ

سندن دليين ۾ ۽ الله وڌيڪ ڄاڻندڙ آهي جيڪي لڪائين ٿا اهي جو چيائون پنهنجن ڀائرن لاءِ

وَقَعَدُوا لَوْ أَطَاعُونَا مَا قُتِلُوا قُلْ فَادْرَأُوا عَنْ أَنْفُسِكُمْ

۽ ويهي رهيا ته جيڪڏهن مڃين ها اسان کي ته نه ڪنا وڃن ها فرما ۽ ته پوءِ ٽارجو پاڻ کان

الْمَوْتِ إِنْ كُنْتُمْ صَادِقِينَ ﴿١٦٨﴾

موت جيڪڏهن آهيو سچا

تفسير

شروعات کان ئي احد جي جنگ جو قصو هلندو ٿي آيو وڃ ۾ جنگ جي ميدان مان نڪري ويندڙن جي لاءِ الله تعاليٰ جي طرفان معافيءَ جو اعلان بيان ٿيو ۽ ان جي مناسبت سان ئي رسول الله صلي الله تعاليٰ عليه وسلم جن جي بعثت واري نعمت سندن تلاوت، تعليم، تزڪيه جي ذريعي مؤمنن تي ٿيل مهربانيءَ جو بيان ٿيو. هاڻي وري احد جي جنگ واري واقعي ڏانهن موٽ ٿي آهي. احد جي ميدان ۾ ڪن مسلمانن عجب ڪندي چيو هو ته جڏهن اسين حق تي آهيون، الله تعاليٰ جي واٽ ۾ جهاد ڪرڻ جي لاءِ نڪتا آهيون ۽ الله تعاليٰ جو رسول مقبول صلي الله عليه وسلم به اسان ۾

موجود آهي ته انهن مشرڪن ۽ ڪافرن جي هٿان اسان کي هار ڪيئن ملي؟ انهن جي سمجھائڻ لاءِ الله تعاليٰ فرمايو ته:

”أَوَلَمْآ أَصَابَكُمْ مِصْرِبَةٌ قَدْ أَصَبْتُكُمْ مِثْلَهَا قُلْتُ أَنِّي هَذَا“ يعني ائين چوڻ وقت اهو سوچيو ٿا ته جيڪا تڪليف اتفاقاً اوهان کي پهتي آهي ان کان ٻيئي ته اوهان اڳ ۾ انهن ڪافرن کي پهچائي چڪا آهيو. احد جي جنگ ۾ اوهان جا صرف ستر (۷۰) مجاهد شهيد ٿيا پر ڪافرن جا بدر جي جنگ ۾ ستر (۷۰) ڪسي ويا ۽ ستر (۷۰) قيدي بڻيا. ڇڻ ته اهي به قتل ٿيل هيا چو ته اوهان جي هٿ وس هيا جيڪڏهن قتل ڪيون ها ته به ممڪن هو.

”قُلْ هُوَ مِنْ عِنْدِ أَنْفُسِكُمْ“ يعني انهن کي فرمايو ته اها تڪليف جيڪا اوهان ڏني سا به اوهان جي ئي پيرن ترڪڻ جي ڪري ٻن وجهن سان اوهان کي پهتي هئي. ۱- هڪ ته اوهان نبي مڪرم صلي الله تعاليٰ عليه وسلم جن جي مقرر ڪيل گهٽ کي ڇڏيو. ۲- ٻيو ته مديني منوره ۾ محبوب عليه الصلوة والسلام جن جي پهرين راءِ مبارڪ هئي ته اتي ئي رهي دفاعي ڪارروائي ڪجي ٻاهر نه هلجي پر اوهان پاڻ آزيون نيازبون ڪندي شهادت جو شوق ڏيکاريو هو ته پوءِ هاڻي ائين چوڻا چئو؟

”إِنَّ اللَّهَ عَلَى كُلِّ شَيْءٍ قَدِيرٌ“ يعني جيڪڏهن الله تعاليٰ ۽ سندس پياري حبيب عليه الصلوة والسلام جي اطاعت ڪندو ته اوهان جي مدد ڪندو ۽ جيڪڏهن بي فرماني ڪندو ته اوهان کي ان جي سزا ڏيندو چو ته اهو هر شيءِ تي قادر آهي.

”وَمَا أَصَابَكُمْ بِيَوْمِ التَّقْيِ الْجَمْعِ قَبْلَ أَنْ يَأْتِيَهُمُ الْمُؤْمِنِينَ“ يعني اوهان سان جو ڪجهه ٿيو آهي الله تعاليٰ جي اذن ۽ گهرڻ سان ٿيو آهي جنهن ۾ ڪيتريون حڪمتون آهن. انهن مان هڪ هيءَ به آهي ته الله تعاليٰ مخلص مومنن ۽ منافقن کي اهڙو ظاهر ڪري جو هر ڪو ڏسي ۽ سمجهي سگهي ته هي مومن ۽ هي منافق آهن نه ته هونءَ ته الله تعاليٰ هر وقت هر شيءِ کي ڏسي رهيو آهي.

”وَلْيَعْلَمِ الَّذِينَ نَافَقُوا وَقِيلَ لَهُمْ تَعَالَوْ قَاتِلُوا فِي سَبِيلِ اللَّهِ أَوْ ادْفَعُوا“ مطلب ته اهي منافق به کلي سامهون اچن جن کي مسلمانن چيو هو ته اچو ميدان ۾ لهي وڙهو يا بيبي بيبي دشمن کي رڳي دفع ڪيو ته انهن جواب ۾ هيئن چيو هو.

”قَالُوا كُونْ نَعْلَمُ قِتَالًا لَا تَبْعَنَا كُمْ“ يعني جيڪڏهن اسين جنگ جي فن کان واقف هجون ها يا اسان کي اهو علم هجي ها ته ڪا لڙائي ٿيندي ته اسين تيار ٿي اچون ها ۽ ٻيو ته اهو جهاد نه پر پاڻ کي هلاڪ ڪرڻو آهي ان جي ڪري اوهان جو اتباع نه ٿا ڪيون.

هُمُ لِلْكَفَرِ يَوْمَئِذٍ أَقْرَبُ مِنْهُمْ لِلْإِيمَانِ يَعْنِي هُنَّ وَاقِعِي ڪَانَ اڳ ۾ اهي مومنن سان اهڙي نموني مليل جليل هئا جو ڪيترا ماڻهو کين پڪو مومن سمجهندا هئا پر ان ڏينهن جنگ ۾ حصي نه وٺڻ سان سندن مڪر ۽ منافقي ڪلي پئي ۽ سڀني ڏٺو ته هي مومن نه پر منافق آهن ”يَقُولُونَ بِأَفْوَاهِهِمْ مَا لَيْسَ فِي قُلُوبِهِمْ“ يعني دل ۾ هڪڙي زبان تي ٻي اٿن وات سان اهو ڪجهه چون ٿا جيڪو دل ۾ نه اٿن ۽ اهائي منافقن جي نشاني آهي ۽ مومن جي خصوصي صفت هيءُ آهي ته جيڪا ڳالهه زبان سان ڪندو دل ۾ به اهائي هوندي اٿس زبان سان اقرار ۽ دل سان تصديق ڪندو آهي ”وَاللَّهُ أَعْلَمُ بِمَا يَكْتُمُونَ“ يعني اوهان انهن جي منافقيءَ واري مڪر کي نشانين سان ڄاڻو ٿا پر جيڪڏهن سندن منافقي نشانين سان ظاهر نه به ٿئي ها ته به الله تعاليٰ سندن دلين ۾ لڪل ڳجهه ۽ راز ڄاڻي ٿو اهو سندن منافقي کي ظاهر ڪري رهيو آهي.

”الَّذِينَ قَالُوا لِأَخْوَانِهِمْ وَقَعَدُوا لَوْ أَطَاعُونَا مَا قَتَلُوا“ يعني جيڪي الله تعاليٰ جا پيارا اھڃي جنگ ۾ شهيد ٿيا هئا منافق انهن کي نسب ۽ پاڙي جي لحاظ سان پنهنجو ڀاءُ سڏي چوندا هئا ته اسان انهن کي سمجهايو ۽ جهليو هو ته جنگ ۾ نه وڃو پر نه مڙيا جيڪڏهن اسان جي چوڻ تي هلن ها ته ڇو ڪسن ها؟ الله تعاليٰ سندن ان قول کي رد ڪندي ارشاد فرمايو: ”قُلْ قَادِرُوا عَلَى أَنْفُسِكُمُ الْمَوْتُ إِنْ كُنْتُمْ صَادِقِينَ“ يعني اوهان جي تدبير، صلاح ۽ مشوري سان ٻيا بچي وڃن ها ته پوءِ پاڻ ڪان موت کي تارجو ۽ ڏسون ته اوهان نه مرو- اوهان صرف جهاد کي جهان ڇڏڻ جو سبب نه سمجهو موت جا ڪئين ٻيا اسباب به آهن. ڪيترا ماڻهو گهر ۾ ويٺي به مري ويندا آهن.

هڪ عجيب واقعو هڪ ڀيري حضرت سليمان عليه الصلوة والسلام جن جي خدمت ۾ هڪ هندستاني شخص ويٺو هو ته اوچتو حضرت ملڪ الموت انساني صورت ۾ اتي پهتو ۽ ان هندستانيءَ شخص ڏي تڪي نظر سان نھاري مجلس مان نڪري ويو ان شخص ڊڄندي حضرت سليمان عليه الصلوة والسلام جن کان پڇيو ته قبلًا اهو ڪير هو؟ پاڻ فرمايائون ته ”ملڪ الموت“ نالو ٻڌڻ سان وڌيڪ ڊڄي عرض ڪيائين ته مهرباني ڪري واءِ کي حڪم ڪيو ته مون کي هينئر جو هينئر هندستان پهچائي. سيدنا سليمان عليه الصلوة والسلام جي حڪم سان واءِ ان کي ان مهل ڪڍي هندستان جي هڪ ٽڪر تي لاٿو ته ملڪ الموت ان جو روح قبضو ڪيو ۽ موٽي سيدنا سليمان عليه الصلوة والسلام جي خدمت ۾ اچي عرض ڪيائين ته الله تعاليٰ حڪم ڪيو ته اوهان وٽ ويٺل هندستاني شخص جو هاڻي جو هاڻي هندستان جي فلاڻيءَ سرزمين واري

ٺڪر تي ساهه قبض ڪر، مون ان کي تڪيءَ نظر سان ڏيڄاريو، اوهان واءِ جي ذريعي
 کيس اتي پڄايو ۽ مون الله تعاليٰ جي حڪم سان سندس ساهه اتي قبض ڪيو (۱)
 مفسرن سڳورن لکيو آهي ته: روي انه مات يوم قالوا ما قالوا سبعون منافقا (۲)
 يعني جنهن ڏينهن منافقن ائين چيو هو ان ڏينهن (گهر ويٺي) سندن ستر (۷۰) منافق
 مري ويا هئا.

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ

۽ هرگز نه سمجهه انهن کي جو ڪٺا ويا الله جي واٽ ۾ مثل بلڪ جيئرا آهن

عِنْدَ رَبِّهِمْ يُرْزَقُونَ ﴿١٦٩﴾ فَرِحِينَ بِمَا آتَاهُمُ اللَّهُ مِنْ فَضْلِهِ

پنهنجي رب وٽ رزق ڏنا ٿا وڃن خوشيون ڪندڙ آهن، انهن نعمتن تي جو ڏنيون انهن کي الله پنهنجي فضل سان

وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ

۽ خوش ٿا ٿين انهن بابت جو نه مليا انهن سان انهن کان پوءِ هن لاءِ ته ناهي ڪو خوف

عَلَيْهِمْ وَلَا يَحْزَنُونَ ﴿١٧٠﴾ يَسْتَبْشِرُونَ بِنِعْمَةِ مِنَ اللَّهِ وَفَضْلٍ

انهن تي ۽ نه اهي ڏک ڪندا- خوش ٿا ٿين الله جي نعمت ۽ ڀلائيءَ تي

وَأَنَّ اللَّهَ لَا يَضِيعُ أَجْرَ الْمُؤْمِنِينَ ﴿١٧١﴾ الَّذِينَ اسْتَجَابُوا لِلَّهِ

۽ بيشڪ الله نه ٿو ضايع ڪري اجر ايمان وارن جو. اهي جو حڪم مڃيائون الله جو

وَالرَّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ

۽ رسول جو ان کان پوءِ جو پهتو انهن کي زخم انهن لاءِ جو نيڪ ٿيا انهن مان

وَاتَّقُوا أَجْرَ عَظِيمٍ ﴿١٧٢﴾ الَّذِينَ قَالَ لَهُمُ النَّاسُ إِنَّ النَّاسَ قَدْ

۽ پرهيزگار ٿيا اجر وڏو آهي اهي شخص جو چيرون انهن کي ماڻهن ته بيشڪ ماڻهو تحقيق گڏ ٿيا

(۱) تنوير الايمان ص ۴۹ ج ۱ پ ۴ ابي السعود ص ۱۰۲ جلد ۲ جزء ۲

(۲) تفسير ابي السعود ص ۱۱ جلد ۱ جزء ۲

جَمْعُوا لَكُمْ فَاخْشَوْهُمْ فَزَادَهُمْ اِيْمَانًا وَقَالُوا حَسْبُنَا اللّٰهُ

اوهان لاء پوء ڊڄو انهن کان پوء وڌايائين انهن کي (ان ڳالهه) ايمان ۽ چيائون ته ڪافي آهي اسان جي لاءِ الله

وَنِعْمَ الْوَكِيلُ (۱۷۲) فَانْقَلَبُوا بِنِعْمَةِ مِّنَ اللّٰهِ وَفُضِّلَ لَمْ يَمَسُّهُمْ

۽ اهو ڀلو ڪار ساڙي آهي پوءِ موٽيا (ائين چوڻ سان) الله جي نعمت ۽ ڀلائي سان نه پهتي انهن کي ڪا

سُوءٌ ۽ وَاتَّبَعُوا رِضْوَانَ اللّٰهِ وَاللّٰهُ ذُو فَضْلٍ عَظِيمٍ (۱۷۳) اِنَّمَا

به تڪليف ۽ تابعداري ڪيائون الله جي رضامندي جي ۽ الله وڏي فضل وارو آهي بيشڪ

ذَالِكُمُ الشَّيْطَانُ يُخَوِّفُ اَوْلِيَاءَهُ فَلَا تَخَافُوهُمْ وَخَافُوْنَ اِن

اهو شيطان آهي جيڪو ڊيڄاري ٿو پنهنجن دوستن کي پوءِ نه ڊڄو انهن کان ۽ ڊڄو مون کان جيڪڏهن

كُنْتُمْ مُؤْمِنِينَ (۱۷۵)

آهيو ايمان وارا.

تفسير

هنن آيتن جي نازل ٿيڻ جي باري ۾ ٽي روايتون آهن. ۱- هڪ ته اهي بدر جي جنگ ۾ شهيد ڪيلن چوڏهن (۱۴) اصحابن جي باري ۾ نازل ٿيون. جن مان ڇهه (۶) مهاجر ۽ اٺ (۸) انصار هئا (۱۱) ۲- ٻي ته اهي آيتون احد جي جنگ ۾ شهيد ٿيلن ستر (۷۰) جڻن جي باري ۾ نازل ٿيون جن مان چار مهاجر حضرت حمزه بن عبدالمطلب، مصعب بن عمير، عثمان بن شهاب، عبدالله بن جحش ۽ چاهث (۶۶) انصار هئا. (۲) جيئن حضرت ابن عباس رضي الله عنهما کان روايت آهي ته رسول الله صلي الله عليه وسلم جن فرمايو ته اوهان جي پائرن احد جي جنگ ۾ شهيد ٿيلن جا ارواح الله تعاليٰ سهڻن پڪين ۾ وڌا آهن جيڪي بهشتي نهرن تي گهمي، اتي جي

(۱) تفسير خازن ص ۳۰۱ ج ۱ (۲) تفسير نعيم ص ۳۳۸ جلد ۴

ميون مان ڪاڻي، عرش جي چانو ۾ لٽڪيلن سونن قنديلن ۾ اچي رهن ٿا ۽ جڏهن کين ڪاڻڻ، پيئڻ ۽ رهڻ جون اهڙيون سهوليتون ۽ سک مليا ته چوڻ لڳا: ها، جيڪڏهن اسان جا پوئتي رهيل جيئرا پاڻ به هنن لذتن جي ڄاڻ رکن ها ته اهي به الله تعاليٰ جي واٽ ۾ شهادت قبول ڪري، شهيد ٿي اچن ها پر انهن کي اها ڳالهه ٻڌائي ڪير؟ الله تعاليٰ فرمايو ته ”اوهان جي خواهش انهن تائين مان ٿو پهچايان“ تڏهن هي آيتون نازل ٿيون. ترمذي بروايت حسن ۽ حاکم بروايت صحيح حضرت جابر بن عبدالله رضي الله عنهما کان روايت آندي آهي ان فرمايو ته: مون کي رسول الله صلي الله عليه وسلم جن سان ملاقات جو شرف حاصل ٿيو پاڻ فرمايائون ته ”ڇا جي ڪري توکي پڳل دل سان ٿو ڏسان؟“ عرض ڪيم ته يا رسول الله! (ﷺ) منهنجو پيءُ شهيد ٿي عيال ۽ قرض ڇڏي ويو آهي. (ان جي ڪري پریشان آهيان) پاڻ فرمايائون ته ”مان توکي خوشخبري نه ڏيان ته الله تعاليٰ تنهنجي پيءُ کي ملاقات جو شرف ڪيئن بخشيو آهي؟“ عرض ڪيم ته هاڻو (بيان فرمايو) فرمايائون ته ”الله تعاليٰ ڪنهن سان به ڪلام فرمايو آهي ته پردي جي پويان مگر تنهنجي پيءُ سان روبرو ڳالهائيندي کيس فرمايائين ته ”اي منهنجا ٻانهن ڪا دل جي خواهش ٻڌاءِ (ته عطا ڪيانءِ) عرض ڪيائين ته: وري جيئرو ڪر ته تنهنجي واٽ ۾ وري ڪسي اڃان الله تعاليٰ فرمايس ته ”اهو فيصلو اڳ ۾ ئي ڪري چڪو آهيان ته مون وٽ اچڻ کان پوءِ ٻانهن موتا يا نه ويندا“ عرض ڪيائين ته اي رب! ڀلا منهنجن پوين کي اها حقيقت پهچاءِ. تڏهن الله تعاليٰ هي آيتون نازل ڪرڻ فرمايون.“ (۱)

۳- ٽين ته هي آيتون انهن ستر (۷۰) اصحابن رضي الله عنهم جي باري ۾ نازل ٿيون جيڪي احد جي جنگ کان چار مهينا پوءِ صفر مهيني سنه ۴ هه ۾ بير معونه نالي جاءِ تي شهيد ڪيا ويا هئا. انهن مان مشهور صحابي هي هيا. منذر بن عمرو، حارث بن صمه، حرام بن ملحان، عروه بن اسما، نافع بن يزيد ۽ حضرت ابوبڪر صديق رضی اللہ عنہ جو آزاد ڪيل غلام عامر بن فهيره جنهن جي لاش کي آسمان تي کڻايو ويو، جيئن بخاري شريف وغيره ۾ موجود آهي.

انهن جو مختصر قصو هيئن آهي ته مڪي مڪرمه ۽ عسفان شهر جي وچ تي هزيل نالي هڪ علائقو آهي، جتي نجد جا ڪجهه ماڻهو انهن پلارن کي قرآن

پڙهائڻ جي بهاني سان وٺڻ لاءِ آيا. حضور عليه الصلوة والسلام جن فرمايو ته: نجيدين تي ڪو اعتبار ناهي قرآن پڙهائڻ جي لاءِ وڃڻ وارن جي جان جو خطرو آهي، پر ابو براء عامر بن مالڪ بن جعفر عرض ڪيو ته منهنجي ذميداري آهي، تڏهن حضور عليه الصلوة والسلام جن صحابن کي موڪليو پر انهن نجيدين نياڳن بيمر معونه وٽ ڪعب بن زيد کان سواءِ سڀني کي شهيد ڪري ڇڏيو. انهن جي باري ۾ هي آيتون نازل ٿيون (۱) جن ۾ الله تعاليٰ فرمايو ته:

”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ عِنْدَ رَبِّهِمْ يُرْزَقُونَ“ يعني جيڪي دنيا جا سڀ آسرا لاهي رب العالمين جي واٽ ۾ جانيون ڏئي ڪسي قربان ٿيا آهن انهن کي مثل ته نه چئو پر دل ۾ سمجهو، به نه. اهي پنهنجي پالڻهار وٽ جيئرا آهن کين رزق ڏنو ويندو آهي.

شهيدن جي حياتي ڪهڙي آهي؟

شهيد ڪيئن جيئرا آهن ان جي متعلق ڪجهه سورة بقره جي آيت ۱۵۴ جي تفسير ۾ لکي آيا آهيون ۽ ڪجهه هتي به لکجي ٿو. سنڌي زبان ۾ تفسير لکندڙ نورنگ زاده صاحب تفسير خازن جي حوالي سان لکيو آهي ته: شهيد ارواح ۽ اجسام ٻنهي سان جيئرا آهن انهن جا بدن، قبرن ۾ سلامت آهن ڳرن نه ٿا سندن ارواح سندن جسمن ۾ آهن. آيت مبارڪ جو سياق به اها شاهدي ڏي ٿو ته اهي روح ۽ بدن ٻنهي سان گڏ جيئرا آهن حديثن ۾ جو آيو آهي ته انهن جا ارواح سائي رنگ جي پکين ۾ آهن. (جيئن هاڻي حضرت ابن عباس رضي الله عنهما جي روايت لکي آيا آهيون) انهن جو مطلب آهي ته الله تعاليٰ انهن کي چوٽ ڇڏي ٿو ڏي جهڙي شڪل پسند ڪن ان ۾ اچي سگهن ٿا ۽ جتي وڻين وڃي سگهن ٿا. ان جي ڪري مختلف حديثن ۾ سندن مختلف نمونا بيان ڪيا ويا آهن بعضي حديثن ۾ آهي ته شهيدن جا ارواح آسمان ۽ زمين جي وچ تي ڪڪرن ۾ گهمن ٿا مختلف تفسيرن ۽ تاريخن ۾ هيءَ روايت لکيل آهي ته جڏهن حضرت معاويه رضي الله تعاليٰ عنه شام جي ملڪ کان مصر ڏانهن مٺي پاڻيءَ جي نهڙ ٿي ڪوٺائي جيڪا گهڻي پنڌ تائين پهچائڻي هئي ته ان نهڙ جي سامهون انهن شهيدن جون پاڪ قبرون ٿي آيون جيڪي فاروقي خلافت جي دور ۾ شام جي ملڪ ۾ جهاد ڪندي شهيد ٿيا هئا. جڏهن اها ڳالهه حضرت معاويه رضي

الله تعالىٰ عنه ڪي ٻڌائي وئي ته پاڻ فرمايائون ته هنن شهيدن جي مائٽن کي اطلاع ڏيو ته هرڪو پنهنجي مائٽ جي جسم کي ڪيرائي ڪڍي وڃي ۽ ٻئي هنڌ دفن ڪرائي، پوءِ سوين شهيدن جا جسم جن تي ڏهن (۱۰) سالن کان به وڌيڪ عرصو گذري ويو هو. جڏهن ٻاهر آندا ويا ته سندن جسم اهڙائي تازا ۽ سهڻا رکيا هئا. جنهن ته هاڻي دفن ڪيا ويا آهن. جسمن پاڪن کي ٻاهر ڪڍڻ جي لاءِ قبرون کوٽيندي کوٽڻ واري جي ڪوڏر ڪنهن شهيد جي پاڪ هٿ کي لڳي ويئي ته ان مان ائين تازو رت وهڻ لڳو جيئن دنيا ۾ جيئري انسان مان وهي. اها حالت ڏسي سڀ عجب ۾ پيا ۽ سمجهيائون ته آيت مان مراد اها آهي ته شهيد ارواح ۽ اجسام ٻنهي سان جيئرا آهن (۱) سيد قطب لکيو آهي ته: هولاءِ الشهداء احياءِ لهم ڪل خصائص الاحياءِ (۲) يعني هي شهيد جيئرا آهن ۽ انهن لاءِ جيئرن واريون سڀ خصوصيتون ثابت آهن. علامه احمد مالڪي عليه الرحمه لکيو آهي ته وَهَذِهِ الْحَيٰوةُ لَيْسَتْ كَحَيٰةِ الدُّنْيَا بَلْ هِيَ اَعْلٰى وَاَجَلُ لَانَهُمْ يَسْرَحُوْنَ حَيْثُ شَآءَتْ اَرْوَاحُهُمْ (۳) يعني شهيدن جي حياتي دنيا جي حياتيءَ وانگر ناهي پر ان کان اعليٰ ۽ وڌي شان واري آهي. ڇو ته شهيدن جا ارواح جتي گهرن ته گهمي سگهن ٿا قرطبيءَ عليه الرحمه لکيو آهي ته: ان الارض لا تاكل الانبياءَ والشهداء والعلماءَ والمؤذنين المحتسبين وحملة القرآن (۴) يعني ڌرتي نبين عليهم الصلوة والسلام، شهيدن، عالمن ثواب خاطر بانگ ڏيندڙن ۽ قرآن جي خدمت ڪندڙ حافظن (جي جسمن) کي نه کائيندي آهي: ابن منده حضرت طلحه بن عبدالله رضي الله عنه کان روايت ڪندي آهي ته منهن جو (غابه) جهنگل ۾ مال هو مان ان مال جي ارادي سان اتي ويس ته اتي رات پئجي ويئي. اتي هڪ قبر (مبارڪ) وٽ اچي رهي پيس ته قبر مان اهڙي سهڻي قرأت سان قرآن پڌم جو ان کان وڌيڪ سهڻو ڪڏهن به نه ٻڌو هوم. مون تي رسول الله صلي الله تعالىٰ عليه وسلم جن جي خدمت ۾ اچي اهو واقعو ذڪر ڪيم پاڻ فرمايائون ته اهو (قبر ۾ دفن ٿيل الله تعالىٰ جي واٽ ۾ شهادت ماڻيندڙ) عبدالله هو ڇا توکي ڄاڻ ناهي؟ ته الله تعالىٰ انهن (شهيدن) جا ارواح قبض ڪري زيرجذ ۽ ياقوت جي قنديلن ۾ جنت جي وچ تي لٽڪائي ڇڏيا آهن جڏهن رات ٿيندي آهي ته اهي ارواح (پنهنجن جسمن ڏانهن) موٽايا ويندا آهن ۽ سڄي رات انهن سان هوندا آهن تانجو فجر اڀرندي آهي پوءِ ساڳيءَ جاءِ (جنت جي وچ ۾ تنگيلن قنديلن) ڏانهن موٽايا

(۱) تفسير تنوير الايمان ص ۵۱-۵۲ پ ۴ خازن ص ۳۰۳ جلد ۱ (۲) في ظلال القرآن

ص ۵۱۷ جلد ۱ الكبير ص ۹۳ جزء ۹ (۳) صاوي ص ۱۷۸ جزء ۱ (۴) القرطبي

ص ۲۷۰ جلد ۴

ويندا آهن؟ هن قول مان ثابت ٿيو ته شهيد دنيا جي ڇڏڻ کان پوءِ به درجا ۽ عبادت جو ثواب ڪمائي رهيا آهن ۽ شهيد قبر ۾ نه ڳرندا آهن ۽ نه انهن کي زمين ڪائيندي آهي ۽ هي سندن ان حياتيءَ جي آثار مان هڪ اثر آهي.

بغويءَ عبيد بن عمير رضي الله تعالى عنه کان روايت آندي آهي ته جڏهن رسول الله صلي الله عليه وسلم جن احد کان موٽندي (احد جي جنگ ۾ شهيد ٿيل حضرت) مصعب بن عمير رضي الله تعالى عنه جي جسم وٽان لنگهيا ته ان کي شهيد ٿيل ڏسي سندس حق ۾ دعا ڪندي قرآن پاڪ جا هي الفاظ پڙهيائون ”مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ“ (مومنن مان ڪي اهڙا مرد آهن جو الله تعالى سان ڪيل عهد سچو ڪري ڏيکاريائون) ان کان پوءِ فرمايائون ته ”أَشْهَدُ أَنَّ هَؤُلَاءِ شُهَدَاءُ عِنْدَ اللَّهِ يَوْمَ الْقِيَمَةِ أَلْفًا تَوْهُمُ وَرُؤُوسُهُمْ وَسَلِّمُوا عَلَيْهِمْ قَوْلَ الَّذِي نَفْسِي بِيَدِهِ لَا يُسَلِّمُ عَلَيْهِمْ أَحَدٌ إِلَى يَوْمِ الْقِيَمَةِ إِلَّا رَدُّوا عَلَيْهِ“ مان شاهدي ٿو ڏيان ته يقيناً هي الله تعالى وٽ قيامت جي ڏينهن شهيد آهن خبردار: پوءِ انهن جي زيارت ڪيو ۽ مٿن سلام پڙهو ڇو ته ان پاڪ ذات جو قسم آهي جنهن جي قدرتي هٿ ۾ منهنجو ساھ آهي ته قيامت تائين ڪو به انهن تي سلام پڙهندو ته ان کي سلام جي موت ڏيندا. حاڪم ۽ بيهقي ٻنهي حضرت ابو هريرة رضي الله تعالى عنه کان ۽ بيهقيءَ حضرت ابو درداء رضي الله تعالى عنه کان ۽ ابن مردويه خباب بن ارت رضي الله تعالى عنه کان به ساڳي روايت آندي آهي پر ان ۾ ايترو وڌيڪ آهي ته رسول الله صلي الله عليه وسلم جن حضرت مصعب بن عمير رضي الله عنه شهيد کي مخاطب ٿيندي فرمايو ”لَقَدْ رَئَيْتُكَ بِمَكَّةَ وَمَا بِهَا أَرْقُ حُلَّةً وَلَا أَحْسَنَ لَمَعَةً مِنْكَ“ يعني (هينئر ته تون رب العالمين جي راضي ڪرڻ جي لاءِ رت ۾ ڀريل شهيد ٿيو پيو آهين پر اڳ ۾ ايترو ته نازڪ هئين جو) مڪي ۾ توکان وڌيڪ نرم وڳو پائيندڙ ۽ وارن جي سهڻي چوٽيءَ وارو مون ٻيو ڪونه ڏٺو هو (۱)

سوال

ڇا شهيد جي درجي کي غير شهيد حاصل ڪري سگهي ٿو؟

جواب

علامه پاني پتيءَ عليه الرحمة هن سوال جي جواب ۾ لکيو آهي ته هائو: انهن شهيدن جي درجي کي ٻيا به پهچي سگهن ٿا. ڇو ته ما ورد في فضل الشهداء لا يقتضي نفى الحكم عن عداھم (۲) يعني شهيدن جي لاءِ وارد ٿيل

فضائل ۽ پلاين ۾ انهن کي ٻين لاءِ ثابت هجڻ جي نفی ڪيل ناهي.

فائدو

هن آيت مان ثابت ٿيو ته: شهيدن جي حياتي قطعي، يقيني آهي ان جو انڪار ڪندڙ ڪافر آهي. الله تعاليٰ شهيدن جي حياتيءَ کي بيان ڪندي سورة البقره جي آيت ۱۵۴ ۾ ٻڌايو ته انهن کي مثل نه چئو. اهي جيئرا آهن ۽ هتي فرمايائين ته (شهيدن کي مثل چئو ته نه پر) مثل سمجهو به نه. اهي جيئرا آهن سندن کي رزق ڏنو ٿو وڃي ۽ پويان شهيد ٿي اچڻ وارن جي لاءِ خوشيون ٿا ملهائڻ، جيڪو سندن حياتيءَ جو وڌيڪ ثبوت آهي. اهل سنت جو مذهب هي آهي ته شهيدن جي حياتي جسماني جاوداني آهي (۱) علامه احمد مالڪي لکيو آهي ته: شهيدن جا جسر قبرن ۾ آهن پر سندن ارواح جو تعلق ساڻن اهڙو ته مضبوط آهي جو قبرن ۾ هوندي به ڳرن نه ٿا ۽ سندن ارواح برزخ کان اعلى آسمانن بلڪ جنت ڏانهن وڃن ۽ سير ڪن ٿا ۽ ساون پکين جو جيڪو ذڪر حديثن ۾ آيل آهي اهي انهن ارواحن لاءِ سواريون آهن جيڪا نعمت انهن ارواحن کي ملي ٿي اها انهن جي جسمن کي به ملي ٿي اڳتي لکي اٿس ته: جيئن الله تعاليٰ جا اولياءَ هڪ جاءِ تي ويٺا هوندا آهن مگر انهن جا ارواح مختلف جاين جا سير ڪندا وڻندا آهن. (۲)

”فَرِحِينَ بِمَا آتَاهُمُ اللَّهُ مِنْ فَضْلِهِ“ فرحين فرح کان ورتل جمع جو صيغو برزقون جي ضمير يا احياءِ کان حال آهي. فرح ان خوشيءَ کي سڏيو ويندو آهي جيڪا رنج ۽ ڏک کان آزاد هجي فخر ۽ تكبر واري فرح منع آهي. جيئن الله تعاليٰ جو فرمان آهي: لَا تَفْرَحْ إِنَّ اللَّهَ لَا يُحِبُّ الْفَرِحِينَ“ فرح (خوشي) نه ڪر بيشڪ الله خوشي ڪندڙن سان محبت نه ٿو رکي ۽ الله تعاليٰ جي درٻار مان مليل نعمت تي شڪرائي طور فرح ۽ خوشي ڪرڻ سهڻي ۽ ڀلي ڳالهه آهي. جيئن الله تعاليٰ جو فرمان آهي ”قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا“ فرما ته الله جي فضل ۽ ان جي رحمت تي ڀلي ته فرحتون ڪن ۽ جڏهن ته شهيدن کي شهادت، جنت جون نعمتون مالڪ مٺي جي رضا جي ڪري ئي نصيب ٿيون آهن صرف سندن بهادريءَ جي ڪري نه -

تنهنجي ڪري فرمائين ”مَنْ قُضِيَ“

علامه اسماعيل حقي عليه الرحمه هنن لفظن جي تفسير ۾ لکيو آهي ته: وهو شرف الشهادة والفوز بالحياة الابدية والزلفي من الله تعالى والتمتع بالنعيم المخلد (۱) يعني شهادت، ابدي حياتي ماڻڻ، رباني قرب ۽ هميشه واري نعمت تڪڙي حاصل ڪرڻ الله تعالى جو فضل آهي. وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ ۝ ۱۰ ۝ خوشيون ٿا ڪن انهن جي باري ۾ جيڪي نه مليا آهن انهن سان سندن پويان ته ناهي ڪو خوف انهن تي ۽ نه اهي غمگين ٿيندا. مقصد ته اهي شهيد ڪين مليل نعمتن تي ته فرحتون ڪندڙ آهن پر قيامت تائين اچڻ وارن انهن مومنن پائڻ لاءِ به خوشيون ڪن ٿا، جيڪي جهاد ڪري رهيا آهن ۽ ان جهاد ۾ ئي شهادت حاصل ڪري ساڻن شريڪ ٿيڻ وارا آهن. نه انهن کي ڪو خوف آهي نه غم.

”يَسْتَبْشِرُونَ بِنِعْمَةٍ مِنَ اللَّهِ وَفَضْلٍ وَأَنَّ اللَّهَ لَا يُضِيعُ أَجْرَ الْمُؤْمِنِينَ“ مطلب ته جيئن الله تعالى مجاهدن، غازين ۽ شهيدن تي مهربان آهي جو انهن جي قرباني ضايع نه ٿو ڪري، تيئن ايمان وارن جي هر هڪ سٺي عمل جو اجر ۽ ثواب به ضايع نه ٿو ڪري. جيڪو جيڪا پوک پوکيندو اهاڻي لڻندو. جيئن قرآن پاڪ شهيدن جي شان کي کولي کولي بيان ڪيو آهي تيئن حضور صلي الله عليه وسلم جن پنهنجي احاديث پاڪ ۾ به شهيدن جو شان بيان ڪيو آهي. جن مان ڪجهه هتي لکجن ٿيون.

شهادت ۽ شهيدن جو شان نبوي حديثن مان

حديث (۱)

مسلم شريف حضرت انس رضي الله تعالى عنه کان روايت آندي آهي ته رسول الله صلي الله عليه وسلم جن فرمايو ”مَا مِنْ نَفْسٍ تَمُوتُ لَهَا عِنْدَ اللَّهِ خَيْرٌ يُسَرُّهَا أَنْ يَرْجَعَ إِلَى الدُّنْيَا إِلَّا الشَّهِيدَ فَإِنَّهُ يُسَرُّهُ أَنْ يَرْجَعَ إِلَى الدُّنْيَا فَيُقْتَلَ مَرَّةً أُخْرَى وَمَا يَرَى مِنْ فَضْلِ الشَّهَادَةِ“ يعني ڪو به شخص جنهن جي الله وٽ ڪا نيڪي آهي مرندي آهي ته ان کي دنيا ڏي موٽڻ پسند نه هوندو آهي مگر شهيد جو ان کي اها ڳالهه وڻندي آهي ته اهو دنيا ڏي موٽي ۽ (الله تعالى جي واٽ ۾) ٻيو ڀيرو قتل ڪيو وڃي، ڇو ته اهو شهادت جي پلائي ڏسي ٿو.

حديث (۲)

امام احمد پنهنجي مسند ۾ حضرت ابن عباس رضي الله عنهما کان روایت آندي آهي ته رسول الله صلي الله عليه وسلم جن فرمايو "الشهداء علي بارق نهر بيباب الجنة فيه قبة خضراء يخرج اليهم رزقهم من الجنة بكرة وعشية" يعني شهيد جنت جي دروازي تي چمڪارا ڪندڙ نهر تي هوندا آهن جنهن ۾ هڪ سائو قبو آهي جنهن مان شهيدن جي لاءِ صبح ۽ شام رزق نڪرندو آهي (۱)

شهيد تي ملائڪن جي ڀرڻ جي چانو

جڏهن حضرت جابر رضي الله عنه جي والد حضرت عبدالله انصاري رضي الله عنهما جي احد جي جنگ ۾ شهادت ٿي ۽ حضرت جابر پنهنجي شهيد پيءُ جي منهن مبارڪ کي ڏسي روئي رهيو هو ته ٻيا اصحابي سڳورا رضي الله عنهم کيس تسلي ڏيندي روڪي رهيا هئا. پر اڃان حضور صلي الله عليه وسلم جن کيس نه روڪيو هو نيٺ پاڻ به کيس روئڻ کان روڪي فرمايائون ته "نه روءِ" جيستائين تنهنجي والد جو جسر شهادت واري جاءِ کان نه ڪنيو ويو هو تيستائين ملائڪ مٿس پنهنجن ڀرڻ سان چانو ڪيو بيٺا هئا؟ ان روايت کان پوءِ علامه ابن ڪثير عليه الرحمة لکيو آهي ته: نبوي حديثن عليٰ قائلها الصلوة والسلام جي روشنيءَ ۾ ڏسجي ٿو ته ٻين مؤمنن جا ارواح به جنت جا سير ڪن ٿا پر شهيد انهن کان ائين بلند آهن جيئن زمين وارن کان تارا- شهيد خود بخود اڏامن ٿا ۽ جنت ۾ جتي وڻن وڃن ٿا، هر هڪ شهيد کي هڪ ڪتاب ڏنو ٿو وڃي جنهن ۾ لکيل آهي ته تنهنجو پوئتي رهيل فلاڻو مائٽ فلاڻي ڏينهن ۽ فلاڻو فلاڻي ڏينهن ايندو. اها لکت ڏسي اهو شهيد ائين خوش ٿو ٿئي جيئن دنيا ۾ ڪنهن جو گهر ٿيل مائٽ موٽي اچي ته خوش ٿئي (۲)

هڪ عظيم ۽ عجيب واقعو

حضرت امام احمد بن حنبل عليه الرحمة جو فرمان آهي ته مون بيت الله شريف جو طواف ڪندي قاسم بن عثمان نالي هڪ شخص کي ڏٺو جيڪو دعا گهري عرض ڪري رهيو هو ته اي منهن جا ڏٺي! تون محتاجن جا عرض قبول ڪندو آهين پر منهن جو عرض قبول نه فرمايئي. حضرت امام احمد بن حنبل عليه الرحمة فرمايس ته تنهنجي ڪهڙي حاجت الله تعاليٰ پوري نه ڪئي آهي جو ائين عرض ڪري رهيو آهين؟

(۱) ابن ڪثير ص ۶۳۹ ۶۴۰ جلد ۱ (۲) حوالو ساڳيو

چيائين ته مان رومي ڪافرن سان مقابلي ڪرڻ واري مسلمانن جي لشڪر جو سپاهي هوس. اتي اوچتو مان ۽ ڇهه چڻا پيا ڪافرن جي ڪنٽرول ۾ اچي وياسين ۽ انهن اسان ستن چڻن کي ئي شهيد ڪرڻ جو فيصلو ڪيو، مون الله تعاليٰ کان پنهنجن ڪيل گناهن جي مغفرت لاءِ دعائون ڪندي آسمان ڏانهن نھاري ڏٺم ته ستن ئي آسمانن جا دروازا کليل ۽ هر هڪ دروازي تي هڪ جنتي حور بيٺل هئي. جڏهن ڪافرن منهنجي سائين کي ڪهڻ جي شروعات ڪئي ڏٺم ته هر هڪ غازيءَ کي شهيد ٿيڻ کان پوءِ آسمان جي دروازي تي بيٺل حور پاڪر ۾ وجهيو کنيو ٿي ويئي جڏهن منهنجو وارو آيو ته منهنجي ڇڏائڻ لاءِ ڪنهن سفارش ڪئي ۽ جڏهن مون کي ڇڏي ڏنائون ته ستن حور جيڪا منهنجي انتظار ۾ بيٺل هئي تنهن مون کي مخاطب ٿي چيو ته اي بي نصيب! توکي هن نعمت کان ڪنهن محروم ڪيو؟ (ائين چئي اها ته هلي ويئي) پر مون کي خبر ناهي ته هاڻي ڪهڙي حال ۾ مرنديس. اها نعمت ملندي يا نه هينئر الله تعاليٰ کي اهوئي عرض ڪري رهيو آهيان (۱)

"يَسْتَبْشِرُونَ بِنِعْمَةٍ مِّنَ اللَّهِ وَفَضْلٍ وَأَنَّ اللَّهَ لَا يُضِيعُ أَجْرَ الْمُؤْمِنِينَ" يعني اهي شهيد ٿيل ٻانهن الله تعاليٰ جي نعمت ۽ مهربانيءَ تي خوشيون ڪن ٿا پر اها به خوشي ائين ته الله تعاليٰ ايمان وارن جو اجر ضايع نه ڪندو آهي سڀني کي سندن عملن جو پورو پورو بدلو ته ڏيندو آهي پر وڏائي ڏي ته به اهو ڪريم آهي ان جي خزانن ۾ ڪا ڪوت ناهي. "الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ" هن آيت جي شان نزول جي متعلق وڌيڪ صحيح روايت هيءَ آهي ته جڏهن شوال مهيني جي پندرهنين تاريخ چنڇر جي ڏينهن احد واري جنگ ختم ٿي ابو سفيان ۽ سندس ساٿي مڪي پاڪ ڏانهن موٽي روجاءِ نالي هڪ مقام وٽ پهتا ته اوچتو خيال آين ته اسان ته وڏي غلطي ڪئي جو ڪٽيل ميدان ائين ڇڏي هليا آيا آهيون ته مسلمانن مان ڪي ماڻهو قيدي بڻاياسون نه انهن جا نامور غازي شهيد ڪياسون ۽ نه انهن جي عورتن کي ٻانهيون بڻايوسون اڃا اها سوچ ڪندي وري مديني منوره تي حملي ڪرڻ جي لاءِ تيار ٿي رهيا هئا ته اها خبر نبي ڪريم صلي الله عليه وسلم جن وٽ پهتي ۽ پاڻ ۱۶ شوال آجر جي ڏينهن اعلان ڪرايائون ته ابو سفيان ۽ سندس ساٿين سان مقابلو ڪرڻ جي لاءِ تيار ٿيو پر صرف اهي هلن جيڪي ڪالهه احد جي جنگ ۾ گڏ هئا انهن کان سواءِ ٻيو ڪير به نه هلي ۽ نه ڪنهن کي اجازت آهي. اهو اعلان ٻڌندي ئي اهي زخمي ٿيل اصحابي رضي الله عنهم نڪرڻ لاءِ تيار ٿيا ڪن زخمن ۽ ڦٽن جي مرهم پٽي ڪرائي هئي ته ڪي اهڙا هئا جن اڃان مرهم پٽي به نه ڪرائي هئي. مگر الله ۽ ان جي رسول صلي الله عليه وسلم جن جو حڪم ٻڌندي ئي جيءُ جيءُ

چوندي ان نموني سان نڪتا جو هڪ زخمي ٻئي کي ڪجهه پنڌ ڪلهي تي ڪڍي ٿي هليو ته ڪجهه پنڌ وري انهيءَ لهي پنهنجي ساٿيءَ کي ڪلهي تي ڏيکيو ڪي ته سخت ڪمزوريءَ جي ڪري هڪ ٻئي تي ٿيڪون ڏئي ٿي هليا. ان سفر ۾ حضور صلي الله عليه وسلم جن جا ستر (۷۰) صحابي رضي الله تعالى عنهم ساٿي هيا جن مان ڪجهه هي آهن. حضرت ابوبڪر، حضرت عمر، حضرت عثمان، حضرت علي، حضرت طلحه، حضرت زبير، حضرت سعد، حضرت سعيد، حضرت عبدالرحمن بن عوف، حضرت ابو عبيده بن جراح، حضرت عبدالله بن مسعود، حضرت حذيفه بن اليمان رضي الله تعالى عنهم. احد جي جنگ ۾ شريڪ ٿيندڙن مان ڪي اهڙا اصحابي به هيا جن کي حضور صلي الله عليه وسلم جن پاڻ هن سفر ۾ شريڪ ٿيڻ کان روڪيو هو، جيئن حضرت جابر بن عبدالله رضي الله عنهما ان کي پاڻ هن سفر ۾ هلڻ کان روڪيندي فرمايائون ته ”ڪالهه تنهنجو والد (حضرت عبدالله رضي الله عنه) شهيد ٿيو آهي تنهنجون ست يتيم پيڙيون آهن تون اتي رهي انهن کي سنڀال“ پوءِ اهو قافلو ان حالت ۾ صبح جو مديني منوره کان روانو ٿيو ۽ شام جو حمراء الاسد نالي هڪ مقام تي پهتو جيڪو گهڻن مفسرن جي قول مطابق مديني شريف کان اٺ (۸) ميل پري هو. هوڏانهن قدرتي معاملو هئڻ بڻيو جو مسلمانن جي هن مختصر مگر جهاد جي جذبي سان سرشار لشڪر کي ابو سفيان جي پراڻي دوست معبد بن ابي معبد ڏٺو هو (جيڪو اڃان مسلمان نه ٿيو هو) ۽ ان کي مسلمانن جي هن قربانيءَ واري جذبي تي حيرت هئي. (اهو تيز سواريءَ تي سوار هجڻ جي ڪري مسلمانن جي لشڪر کان اڳ ۾ روءِ واري مقام وٽ پهچي ويو ۽ ڏٺائين ته ابو سفيان مديني منوره تي حملي ڪرڻ جي سوچ ۽ فڪر ۾ رڌل آهي ابو سفيان پاڻهي پڇيس ته مسلمانن جي ڪا خبر چار؟ ابو معبد چيس ته ”هاڻو. اهي اوهان سان وڙهڻ جي لاءِ مديني مان نڪري حمراء الاسد مقام وٽ پهچي ويا آهن ۽ اهڙي نموني سان اچي رهيا آهن جو مون ان نموني سان اڳي ڪو به لشڪر نه ڏٺو آهي. جيڪڏهن اوهان جو انهن سان مقابلو ٿيو ته اوهان مان ڪو به بچي نه سگهندو. اهو ٻڌي صفوان بن اميه ابو سفيان کي چيو ته هلو ته مڪي پاڪ ڏانهن موٽي هلون. نه ته اسان جو خير ناهي، ٻين سڀني به صفوان سان اتفاق ڪيو ۽ سڀئي مڪي پاڪ ڏانهن موٽي ويا. اهوڏانهن حضور صلي الله عليه وسلم جن ۽ اصحابي

(۱) نعيم ص ۳۷۸ جلد ۴ القرطبي ص ۲۷۷ جلد ۴

تفسير ابن كثير ص ۶۴۵ جلد ۱

سڳورا سومر، اڱارو، اربع بلڪ تفسير صاويءَ جي قول مطابق جمعي جي ڏينهن تائين اتي حمراء الاسد ۾ رهي پيا. جڏهن ڪوبه ڪافر جنگ لاءِ ميدان ۾ نه آيو ته حضور صلي الله عليه وسلم جن ۽ سندن ساٿي الله تعاليٰ جي بارگاه مان صبر ۽ اجر جا ڏاج وٺي نهايت شان، شوڪت، خيريت، عافيت ۽ سلامتيءَ سان موٽي مديني منوره ۾ پهتا ان موقعي تي هيءَ آيت نازل ٿي. (۱)

جنهن ۾ انهن جي مدح ڪندي ٻڌايو ويو ته اي حبيب! (صلي الله عليه وسلم) اوهان جي اصحابن مان جن سخت زخمي هجڻ جي باوجود الله ۽ اوهان جي حڪم کي قبول ڪندي احسان ۽ تقويٰ اختيار ڪئي انهن لاءِ وڏو ثواب آهي.

فائدو

أَحْسَنُوا احسان کان ورتل آهي ۽ اتقوا تقويٰ کان. هر قسم جي نيڪ عملن کي احسان ۽ هر قسم جي گناهن کان بچڻ کي تقويٰ سڏيو ويندو آهي. هتي احد جي غازين لاءِ اهي ٻئي لفظ آڻي ٻڌايو ويو آهي ته اهي وڏا نيڪو ڪار ۽ پرهيزگار هئا.

فائدو

علامه ابن ڪثير عليه الرحمة ابن هشام جي حوالي سان لکيو آهي ته رسول الله صلي الله تعاليٰ عليه وسلم جن انهن ڏينهن ۾ مديني منوره جو والي ۽ عهديدار حضرت عبدالله بن ام مڪتوم رضی الله تعالیٰ عنه کي بنائي ويا هئا. جنهن انهن ڏينهن ۾ سارو ڪم سنڀاليندي نبوي مسجد ۾ نمازون قائم ڪرايون هيون. (۲)

فائدو

”لِّلَّذِينَ أَحْسَنُوا مِنْهُمْ وَاتَّقُوا“ ۾ منهن جي لفظ واري من بيانیه آهي تبعيض جي ناهي، مقصد ته جيڪي به حضور عليه الصلوة والسلام جن سان گڏ هئا اهي نيڪو ڪار ۽ متقي هئا ۽ انهن سڀني لاءِ الله تعاليٰ وٽ بهشتي نعمتون آهن. ”الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ“ ڄاڻڻ گهرجي ته احد جي جنگ ختم ٿيڻ وقت ابو سفيان مديني منوره کان مڪي پاڪ ڏانهن موٽندي حضور صلي الله عليه وسلم جن کي مخاطب ٿي چيو هو ته اي محمد (صلي الله عليه وسلم) ايندڙ سال وري بدر صغري نالي مقام تي اسان ۽ اوهان جو مقابلو ٿيندو، تيار رهجو، حضور صلي الله عليه وسلم

جن حضرت عمر رضي الله عنه کي فرمايو ته ”جواب ڏيوس ته هائو ضرور انشاء الله تعالى“ جڏهن نئون سال هجري ٿيو ته ابو سفيان هڪ وڏو لشڪر وٺي مڪي پاڪ کان نڪتو ۽ بدر صغري نالي مقام ڏي ويندي جڏهن مر الظهران نالي جاء يا عسفان نالي منزل وٽ پهتو ته قدرتي طور سندس ۽ سندس ساٿين جي دلين ۾ مسلمانن جي اهڙي هيبت پيدا ٿي جو اڳتي هلڻ جي همت ئي نه ٿين اڃان ان ڪشمڪش ۾ هئا ته نعيم بن مسعود اشجعي عمره کان واپس ٿيندي ملي وين (جنهن ايمان نه آندو هو بعد ۾ خندق جي جنگ وقت اسلام قبول ڪيو هئائين) ابو سفيان کانئس پڇيو ته نعيم! ڪيڏانهن ٿو وڃين؟ چيائين ته پنهنجي ڳوٺ. ابو سفيان پڇيس ته مديني به ويندين؟ چيائين ته ”هائو! اهاين ته لنگهنديس“ ابو سفيان چيس ته اسان جو جيڪڏهن هڪ ڪم ڪندين ته توکي ڏهه (۱۰) اٺ انعام ۾ ڏينداسين. نعيم پڇيس ته ”ڪهڙو؟“ ابو سفيان چيو ته اسان گذريل سال (حضرت) محمد (صلى الله عليه وسلم) سان بدر صغري نالي مقام تي جنگ ڪرڻ جو وعدو ڪيو هو ۽ ان ئي ارادي سان اڄ نڪتا به آهيون، پر هيئر سوچيو اٿئون ته هيءُ وقت جنگ جي لاءِ مناسب ناهي ملڪ ۾ برساتن نه پوڻ جي ڪري ڌڪار آهي جڏهن برساتون پونديون اٿن چري سگها ٿيندا ۽ اسين به کير پي طاقتور ٿينداسين ته جنگ ڪري وٺنداسون پر جيڪڏهن هيئر ٿا موتون ۽ مسلمان ميدان ۾ پهچي ويا ته اسان جي ته عزت ئي مٽي ۽ ۾ ملي ويندي ۽ مسلمانن جا حوصلا بلند ٿيندا، ان جي ڪري توکي ٿا چئون ته جڏهن مديني پهچين ته مسلمانن کي ڊيچاريندي چئجان ته ابو سفيان وڏو لشڪر وٺي اوهان کي هميشه ختم ڪرڻ جي لاءِ بدر صغري مقام تي پهچي ويو آهي ان جي ڪري اوهان متان وڃو. نه ته جيئرا نه موندؤ. الغرض ته جيئن به ٿي سگهي مسلمانن کي مديني منوره مان نڪرڻ نه ڏجانءِ تانت اهي ميدان ۾ نه پهچن ۽ اسين پنهنجو نڪرڻ مشهور ڪري ٿا ڇڏيون ۽ هلايون ٿا ته اسين ته مڪي مان نڪري آيا هئاسين پر جڏهن خبر پئي ته مسلمان نه آيا ته اسان جو اتي پهچڻ بي فائدو ٿيندو، ان جي ڪري مرالظهران مقام کان موٽي آيا آهيون نعيم بن مسعود چيو ته هيءُ ڪهڙي وڏي ڳالهه آهي؟ سڀ ڪجهه ٿي ويندو. ابو سفيان مطمئن ٿي مڪي پاڪ ڏانهن موٽيو ۽ موندئي رستي ۾ کيس عبدالقيس قبيلي وارن جو واپاري وفد مليو جيڪو

واپار جي لاءِ مديني منوره ڏانهن وڃي رهيو هو ابو سفيان انهن کي به اهو سمجهايو ۽ کين عرب جي مشهور عڪاظه نالي ميلي ۾ به ٿي اٿ ڏيڻ جو وعدو ڪيو نعيم جڏهن مديني ۾ پهتو ۽ مسلمانن کي جنگ جي تياريءَ ۾ مصروف ڏٺائين ته هڪ هڪ مسلمان سان ڳجهي ملاقات ڪري کين جنگ جي خطرناڪ نتيجن کان ڊيچاريندي ٻڌايائين ته مان ابو سفيان سان اهڙو زبردست لشڪر ڏسي آيو آهيان جو اوهان کي هڪدم ختم ڪري ڇڏيندو. جڏهن اهي احد جي جنگ وقت اوهان کي گهر ۾ اچي ايترو نقصان ڏئي ويا ته پاڻ فيصلو ڪيو ته بدر صغريٰ ۾ ڇا نه ڪندا مسلمانن اها خبر ٻڌي ڊڄڻ جي بجاءِ الله تعاليٰ تي پروسو ڪندي چيو ”حَسْبُنَا اللَّهُ وَنِعْمَ الْوَكِيلُ“ اسان جي لاءِ الله ڪافي آهي ۽ اهو ڀلو ڪار ساز آهي ڪافرن سان گڏ سڀ آهن اسان سان گڏ رب آهي. حضور صلي الله عليه وسلم جن پندرهن سؤ (۱۵۰۰) مجاهدن جو لشڪر وٺي بدر صغريٰ نالي مقرر ڪيل ميدان ۾ پهتا ۽ ڏٺائون ته ميدان صاف هو. اهو مقام مڪي ۽ مديني کي ملائڻ واري رستي تي آهي جتي عربن جو بني ڪنانه نالي قبيلو رهندو هو ۽ اتي اٺ ڏينهن عربن جو ساليانو ميلو به لڳندو هو. اتي عرب جا سڀئي قبيلا گڏ ٿيندا هئا، اتفاق سان حضور صلي الله عليه وسلم جن ۽ ساڻن گڏ اصحابن پلارن جي اچڻ وقت به اهو ميلو شروع هو مسلمانن وٽ جيڪو نقدي يا ٻيو مال هو ان کي واپار ۾ هلائي زبردست تجارت ڪري گهڻو ڪجهه ڪمايائون ۽ ميلي ۾ اسلام جي دعوت به ڏنائون جنهن جي ذريعي ڪيترا قبيلا مسلمان ٿيا. اٺ ڏينهن رهڻ کان پوءِ مسلمان خوشيون ۽ فرحتون ڪندا ديني، دنياوي نعمتون ڪمائي ٻين کي به دين جي دولت سان مالا مال ڪري موٽيا. هوڏي ابو سفيان ۽ سندس واپس موٽڻ وارا ساڻي ان ميلي جي ڪري به گهڻو بدنام ۽ خوار ٿيا ڇو ته سڀني ميلي وارن کي خبر پئجي ويئي ته مسلمان آيا پر مڪي وارا نه آيا خود مڪي ۾ رهڻ وارن ان لشڪر جو نالو جيش السويق (ستون ڪاڻڻ وارو لشڪر) رکيو جيڪي ڪائي پي موٽي آيا. ان موقعي تي هيءَ آيت نازل ٿي (۱) جنهن ۾ ايمان وارن جي اطاعت، اتباع ۽ الله تعاليٰ تي توکل جو ذڪر ڪيو ويو آهي ته اهي ڪنهن جي ڊيچارڻ سان ڊڄن نه ٿا پر الله تي پورو پورو پروسو ڪن ٿا.

”فَأَنقَلِبُوا بِنِعْمَةٍ مِّنَ اللَّهِ وَفَضْلٍ لَّمْ يَمَسَّ لَهُمْ سُوءٌ وَأَتَّبِعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ“ مقصد ته حضور صلی اللہ علیہ وسلم جن ۽ سندن سائي ديني ۽ دنيوي نعمتن سان جهوليون پري رب العزة جل شانہ ۽ ان جي پياري رسول صلی اللہ تعالیٰ علیہ وسلم جن کي راضي ۽ خوش ڪري تجارتي نفعا ڪمائي ڪيترن ماڻهن کي مومن بنائي موٽيا پر کين ايندي ويندي ڪا به تڪليف نه آئي جنگ لاءِ مقرر ڪيل ميدان ۾ رهڻ جي سهولت سان گڏ جنگ به ڪا نه ٿي انهن سڀني پلاين سان گڏ مٿن اها به مهرباني ٿي جو سندن هر حال ۽ هر ڪم کان الله تعالیٰ راضي رهيو الله تعالیٰ وڏي فضل وارو آهي جو هوڏانهن ڪافرن جي دٻن ۾ ڊپ پيدا ڪيائين ته هيڏانهن مسلمانن ۾ همت ۽ جرات وڌائي، کين پنهي جهانن جون پلايون نصيب ڪيائين. ”إِنَّمَا ذَاكَ الشَّيْطَانُ يُخَوِّفُ أَوْلِيَاءَهُ فَلَا تَخَافُوهُمْ وَخَافُوا إِن كُنتُمْ مُّؤْمِنِينَ“ يعني شيطان پنهنجن دوستن، منافقن ۽ ڪافرن کي ڊيچاريندو آهي اوهان ڇا لاءِ ڊڄندؤ. اوهان ته صرف مون الله تعالیٰ کان ئي ڊڄو. جيڪڏهن مومن آهيو ته مومن صرف الله تعالیٰ کان ئي ڊڄندو آهي.

”حَسْبُنَا اللَّهُ وَنِعْمَ الْوَكِيلُ“ پڙهڻ جا فائدا

دعا جي هن پياري جملي پڙهڻ جون برڪتون ۽ پلايون تمام گهڻيون آهن جن مان ڪجهه هتي لکجن ٿيون.

حديث (۱)

بخاري، نسائي، ابن ابي حاتم ۽ دلائل النبوة ۾ بيهقي حضرت ابن عباس رضي الله عنهما کان روايت آندي آهي ته جڏهن حضرت ابراهيم عليه الصلوة والسلام کي باه ۾ اڇلايو ويو هو ته ”حَسْبُنَا اللَّهُ وَنِعْمَ الْوَكِيلُ“ چيو هيائين ۽ جڏهن حضور صلی اللہ علیہ وسلم جن کي دشمنن جي گڏ ٿيڻ جو ٻڌايو ويو ته پاڻ به ”حَسْبُنَا اللَّهُ وَنِعْمَ الْوَكِيلُ“ پڙهيو هيائون.

حديث (۲)

ابن مردويه حضرت ابو هريرة رضي الله عنه کان روايت آندي آهي ته رسول الله صلی اللہ تعالیٰ علیہ وسلم جن فرمايو ”إِذَا وَقَعْتُمْ فِي الْأَمْرِ الْعَظِيمِ فَقُولُوا“ حَسْبُنَا اللَّهُ وَنِعْمَ الْوَكِيلُ“ جڏهن ڪنهن وڏي ڪم ۾ پئجي وڃو ته پوءِ ”حَسْبُنَا اللَّهُ وَنِعْمَ“

الْوَكِيلُ چوندا ڪيو.

حديث (۳)

ابو نعيم شداد بن اوس رضي الله عنه کان روايت آندي آهي ته رسول الله صلي الله عليه وسلم جن فرمايو ”حَسْبِيَ اللَّهُ وَنَعْمَ الْوَكِيلُ أَمَانٌ كُلِّ خَائِفٍ“ يعني حسبي الله ونعم الوكيل پڙهڻ هر خوف واري جي لاءِ امن جو سبب آهي (۱)

وَلَا يَحْزَنُكَ الَّذِينَ يُسَارِعُونَ فِي الْكُفْرِ إِنَّهُمْ لَنُ يُضْرُّوا اللَّهُ

۽ نه غم ۾ وجهن توکي اهي جو ڊک ڊوڙ ٿا ڪن ڪفر ۾ بيشڪ اهي هرگز نه نقصان ڏيندا الله کي

شَيْئًا يُرِيدُ اللَّهُ إِلَّا يَجْعَلْ لَهُمْ حَظًّا فِي الْآخِرَةِ وَلَهُمْ عَذَابٌ

ڪجهه به- ارادو ٿو ڪري الله ته نه ڪري انهن لاءِ ڪو ڀاڱو آخرت ۾ ۽ انهن جي لاءِ وڏو

عَظِيمٌ ۱۷۶ إِنَّ الَّذِينَ اشْتَرُوا الْكُفْرَ بِالْإِيمَانِ لَنُ يُضْرُّوا اللَّهُ

عذاب آهي بيشڪ جن خريد ڪيو ڪفر ايمان جي بدلي هرگز نه نقصان ڏيندا اهي الله کي ڪجهه

شَيْئًا وَلَهُمْ عَذَابٌ أَلِيمٌ ۱۷۷ وَلَا يَحْسَبَنَّ الَّذِينَ كَفَرُوا أَنَّ

به ۽ انهن لاءِ دردناڪ عذاب آهي ۽ هرگز نه سمجهن ڪافر ته تحقيق جيڪا

نُمِّلِي لَهُمْ خَيْرٌ لِّأَنفُسِهِمْ إِنَّمَا نُمِّلِي لَهُمْ لِيَزْدَادُوا إِثْمًا ۷

مهلت ٿا ڏيون انهن کي پلي آهي انهن جي سرن لاءِ تحقيق مهلت ٿا ڏيون انهن کي تانت وڌن گناهين ۾

وَلَهُمْ عَذَابٌ مُّهِينٌ ۱۷۸

۽ انهن لاءِ خوار ڪندڙ عذاب آهي.

تفسير

احد جي جنگ ۾ مسلمانن کي پهتل تڪليف ڏسي ڪيترن منافقن جو

(۱) الدر المنثور ص ۳۹۰ جلد ۲ جزء ۴

ڪفر جي لاءِ ڪليل اعلان ڪرڻ، اسلام جو ظاهري نقاب جيڪو سندن اندر واري شرڪ ۽ ڪفر کي ڏڪيو بيٺو هو لاهي ڇڏڻ، دين جي دعوت ڏيڻ ۽ حق سمجھائڻ جي باوجود ڪافرن جو ڪفر تي پڪو رهڻ اهڙيون ڳالهيون هيون جن جي ڪري نبي ڪريم، رؤف، رحيم صلي الله تعالى عليه وسلم جن غمگين رهندا هئا الله تعالى هنن آيتن ۾ کين تسلي ڏيندي فرمايو ته ”وَلَا يَحْزُنْكَ الَّذِينَ يُسَارِعُونَ فِي الْكُفْرِ إِنَّهُمْ لَنْ يَضُرُوا اللَّهَ شَيْئًا“ اوهان کي انهن ڪافرن جو ڪفر جي لاءِ پڇڻ، ڊڪڻ ۽ ڊوڙڻ غمگين نه بنائي. (اهي ڪيترو به پڇن ڊڪن پر الله تعالى کي ڪو به نقصان ڏيئي نه سگهندا. اوهان ته رحمت وارا نبي، مهربان ۽ شفيق آهيو، اوهان انهن کي حق ۽ سچ سمجھائڻ وارو فرض ادا ڪيو پر جيڪڏهن اهي پنهنجي ڪفر، عناد ۽ سرڪشيءَ تي قائم آهن ته اوهان ڪو غم نه ڪيو.

”يُرِيدُ اللَّهُ أَلَّا يَجْعَلَ لَهُمْ حِطًّا فِي الْأَخِرَةِ وَلَهُمْ عَذَابٌ عَظِيمٌ“ مقصد ته الله تعالى جي مرضي نه آهي ته انهن کي آخرت جي ابدي ۽ سرمدي نعمتن مان حصو ملي. ڇو ته انهن سندس محبوب عليه الصلوة والسلام جي بي قدري ڪندي ان کي گهڻو ايذايو آهي ڄاڻي وائي حق جو انڪار ڪيو اٿن سڌي واٽ ڇڏي ڪفر ۽ شرڪ، منافقي ۽ بيچڙائي پسند ڪئي اٿن اهي ايمان جي نور جا لائق ئي ناهن الله تعالى انهن جي لاءِ آخرت ۾ ڪو به حصو نه رکيو آهي انهن جي لاءِ وڏو عذاب آهي.

”إِنَّ الَّذِينَ اشْتَرُوا الْكُفْرَ بِالْإِيمَانِ لَنْ يَضُرُوا اللَّهَ شَيْئًا وَلَهُمْ عَذَابٌ أَلِيمٌ“ مطلب ته انهن کي ايمان جي دولت ملي هئي پر احد جي جنگ ۾ مسلمانن کي پهتل تڪليف ڏسي ڪافر ٿي ويا ايمان وڪڻي ڪفر خريد ڪيائون ان جي ڪري انهن جي لاءِ دردناڪ عذاب آهي، ڇو ته انهن ايماني فطرت مٽائي آهي، انهيءَ حڪم ۾ يهودي، نصاري، مشرڪ ۽ منافق سڀ شامل آهن.

”وَلَا يَحْسِبَنَّ الَّذِينَ كَفَرُوا أَنَّمَا نُمِلُّ لَهُمْ خَيْرٌ لَّا تَفْسَهُمْ إِنَّمَا نُمِلُّ لَهُمْ“ ليزدادوا إنما ولهم عذاب مهين يعني ڪافرن کي الله تعالى مال ۽ اسباب گهڻا ڏيڻ سان گڏ جيڪا مهلت ۽ ڍر ڏني هئي اها ڏسي مغرور هئا ۽ سمجهندا هئا ته جيڪڏهن اسين غلط هجئون ها ته اسان کي ايتري دولت، دٻڊو ۽ وڏيون عمريون ڪيئن ملن ها. الله تعالى سندن غلط فيصلن جي ترديد ڪندي فرمايو ته: ڪافر ان مهلت ۽ ڍر کي پنهنجي لاءِ پلو اصل نه سمجهن اها مهلت ته صرف ان جي ڪري ملي اٿن ته ان ۾

گناه و ڌاڻيندا وڃن جيئن مرن تيئن خوار ڪندڙ عذاب ۾ داخل ٿيندا وڃن. مسلمان سڌائڻ وارا بي دين، جيڪي پنهنجو مال، متاع، دنيوي عزت ۽ ترقي ڏسي الله تعالى جي بي فرماني ڪندا آهن انهن کي به الله تعالى جي ان ڍر ۽ مهلت کي ڏسي مغرور ٿيڻ نه گهرجي.

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ

نه آهي الله (جي شان جي لائق) تانت ڇڏي ڏي مومنن کي ان (حال) تي جو اوهان ان تي آهيو تانجو جدا

الْخَبِيثَ مِنَ الطَّيِّبِ ۚ وَمَا كَانَ اللَّهُ لِيُطْلِعَكُمْ عَلَى الْغَيْبِ

ڪري پليد کي پاڪ کان ۽ نه آهي الله (جو شان) تانت خبر ڏي اوهان کي غيب جي

وَلَكِنَّ اللَّهَ يُجْتَبِي مِنْ رُسُلِهِ مَنْ يَشَاءُ ۚ فَأَمِنُوا بِاللَّهِ وَرُسُلِهِ ۚ

۽ پر الله برگزيو بنائي ٿو پنهنجن رسولن مان جنهن کي گهري پوءِ ايمان آڻيو الله تي ۽ ان جي رسولن تي

وَأَنْ تُوْمِنُوا وَتَتَّقُوا فَلَكُمْ أَجْرٌ عَظِيمٌ ﴿١٧٩﴾

۽ جيڪڏهن ايمان آڻيندو ۽ پرهيزگار ٿيندو ته پوءِ اوهان لاءِ ثواب وڏو آهي.

تفسير

اسلام جي شروعات واري دور ۾ ڪيترا ماڻهو زبان سان اسلام جو اقرار ڪري مسلمانن ۾ داخل ٿيندا هئا ۽ مسلمان انهن سان پيارن وارو سلوڪ رکندا هئا پر اهي هر نازڪ مرحلي تي مسلمانن جي دلين ۾ خوف، هراس ۽ اندروني انتشار پيدا ڪرڻ ۽ سندن رازن کي ظاهر ڪرڻ سان کين انتهائي اذيتون ۽ تڪليفون ڏيندا هئا، مسلمانن ۾ گهڻي وقت تائين انهن جو ملي جلي رهڻ نهايت نامناسب هو، انهن جي متعلق الله تعالى هن آيت ۾ فرمايو ته ”مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ“ يعني جيئن مهلت ڏيڻ ڪافرن جي حق ۾ مقبوليت جو دليل ناهي تيئن مخلص مسلمانن کي مصيبتن ۽ ناخوشگوار واقعن جو پيش اچڻ انهن تي الله تعالى جي غضب جو دليل ناهي.

اصل ڳالهه هيئن آهي ته الله تعالى مسلمانن کي ائين منجهيل حالت ۾ ڇڏڻ نه ٿو گهري، جيئن هن وقت تائين رهيا آهن جو ڪيترا منافق ڌوڪي طور ڪلمو پڙهي انهن ۾ مليل ٿا رهن جن جي ظاهر حال تي منافق جو لفظ ڳالهائڻ ئي مشڪل هو تنهنجي ڪري مناسب هو ته اهڙا واقعا ۽ حالات سامهون آندا وڃن جن سان سچا ۽ ڪوڙا، پليد ۽ پاڪ هڪ ٻئي کان جدا ٿي بيهن. ”وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِيْ مِنْ رُّسُلِهِ مَنْ يَّشَاءُ“ ۽ ناهي الله (جو شان) تانت (اي عام انسانو!) اوهان کي غيب جي خبر ڏي ۽ پر الله چونڊي ٿو پنهنجن رسولن مان جنهن کي گهري.

محدث ابن الجوزي عليه الرحمة هن آيت جي شان نزول جي باري ۾ پنج قول لکيا آهن ۱- هڪ ته حضرت ابن عباس رضي الله عنهما فرمايو آهي ته (مڪي پاڪ ۾ رهندڙ) قرشين حضور صلي الله عليه وسلم جن جي خدمت ۾ عرض ڪيو ته: اوهان جو خيال آهي ته جنهن اوهان جي تابعداري ڪئي اهو جنتي ۽ جنهن مخالفت ڪئي اهو جهنمي آهي ته ڀلا ٻڌايو ته اوهان تي ڪير ڪير ايمان آڻيندا ۽ ڪير نه آڻيندا؟ انهنجي متعلق هيءَ آيت نازل ٿي.

۲- ٻيو ابو العاليه سڳوري فرمايو آهي ته: مومنن حضور صلي الله تعالى عليه وسلم جن کي عرض ڪيو هو ته اسان کي ڪا اهڙي نشاني سمجهايو جنهن سان مومن ۽ منافق ۾ فرق ڪجي. انهن کي سمجهائڻ لاءِ هيءَ آيت نازل ٿي ته هر ڪنهن جو مقام اهو ناهي جو اهو راز واريون ڳالهيون ڄاڻي اهو ته الله تعالى جو پنهنجن نبين عليهم الصلوة والسلام تي ڪرم آهي جيڪو انهن کي اهو علم عطا ڪندو آهي.

۳- ٽيون سديءَ فرمايو آهي ته جڏهن حضور صلي الله تعالى عليه وسلم جن جو فرمان ”عَرَضْتُ عَلَيْكُمْ أُمَّتِي وَأَعْلِمْتُ مَنْ يُؤْمِنُ بِي وَمَنْ يَكْفُرُ“ (منهنجي اڳيان منهنجي امت پيش ڪئي ويئي ۽ مون کي اهو علم ڏنو ويو آهي ته ڪير مون تي ايمان آڻيندو ۽ ڪير نه آڻيندو) منافقن ٻڌو ته چئرون ۽ چرچا ڪري چوڻ لڳا ته اسين ساڻن گڏ آهيون ته به ڪو نه ٿا سڃاڻن سو اها خبر کين ڪيئن پوندي. انهن جي باري ۾ اها آيت نازل ٿي.

۴- چوٿون غفره جي آزاد ڪيل ٻانهي عمر جو قول آهي ته يهودين حضور صلي الله عليه وسلم جن کان پڇيو هو ته انهن جو حال ڪهڙو ٿيو جيڪي اوهان

تي ڪتاب نازل ٿيڻ کان اڳ ۾ مري ويا؟ انهن جي جواب ۾ هيءَ نازل ٿي.

۵- پنجون ابو سليمان دمشقيءَ جو قول آهي ته منافق دعويٰ ڪنداهئا ته اسان جو ايمان به ٻين پڪن مسلمانن جهڙو آهي، الله تعاليٰ مسلمانن کي احد جي جنگ ۾ تڪليف ڏئي منافقن جي ڪوٽ کي ظاهر ڪري ماڻهن جي اڳيان آندو ۽ هيءَ آيت نازل فرمائي (۱) ۽ سمجهايو ته الله تعاليٰ جي اڳيان آسان هو جو سڀني مسلمانن کي امتحان ۽ آزمائش کان سواءِ ئي منافقن جا نالا ۽ ڪم ٻڌائي ها پر سندس قدرتي حڪمت ۽ مصلحت جي تقاضا اها هئي ته هر ڪنهن کي غيب جي ڳالهين ۽ رازن کان واقف نه ڪري ها پنهنجن پيغمبرن عليهم الصلوة والسلام (۲) انهن جي واسطي سان سندن سچن تابعدارن، ڪاملن وٽان (۳) مان جنهن کي گهري ٿو ته غيبي ڳالهيون ٻڌائي ٿو.

الله تعاليٰ جي عطا سان انبياء عليهم الصلوة والسلام

۽ ڪامل ولي غيب جون ڳالهيون ڄاڻندا آهن.

ڄاڻڻ گهرجي ته غيب اها شيءِ آهي جيڪا پنجن حواسن ۱- اک ۲- نڪ ۳- ڪن ۴- زبان ۵- ۽ هٿ سان محسوس نه ٿئي. (۲) جيئن وحي، ملائڪ، قيامت، جنت، دوزخ ۽ خود مالڪ مٺي جي پاڪ ذات بابرڪات (۳) ۽ اهو به قسم آهي ۱- هڪ جنهن تي ڪو دليل قائم هجي ۲- ٻيو اهو جنهن تي ڪو به دليل قائم نه هجي (۴) قرآن پاڪ ۽ حديثن مان ثابت آهي ته ۱- الله تعاليٰ انهن غيبي شين جو علم پنهنجن پيارن نبين عليهم السلام ۽ انهن جي واسطي سان وٺي ڪي به عطا ڪندو آهي. سني عالمن قرآن پاڪ ۽ حديثن مان ڪيترا دليل آڻي ان موضوع تي قلم هلايو آهي ۽ راقم به رب جي فضل ۽ ڪرم سان ٻه چار دليل پيش ڪرڻ جي سعادت حاصل ڪري رهيو آهي.

قرآن ڪريم مان دلائل

دليل (۱)

الله تعاليٰ جو فرمان آهي "وَعَلَّمَ آدَمَ الْأَسْمَاءَ كُلَّهَا" ۽ آدم کي سڀئي نالا سيکاريا ٿين (۵) هن آيت جي تفسير ۾ مفسرن لکيو آهي ته الله تعاليٰ حضرت آدم عليه السلام کي جيڪي ٿيو ۽ جيڪو ٿيندو، معقولات، محسوسات، خيالات ۽

(۱) زاد المسير ص ۵۰۹-۵۱۰ جلد ۱ (۲) تفسير بيضاوي ڪامل ص ۸ (۳) ضياء القرآن ص ۳۰ ج ۱ (۴) روح البيان ص ۳۲ ج ۱ (۵) سورة البقره آيت ۳۱

وهمن ۾ اچڻ وارين شين جا نالا سيڪاريا ۽ انهن شين جي ذاتين، خاصن ۽ معرفتن جو الهام ڪيو، علم جا اصول، ڪاريگرن جا قانون، اوزارن جا تفصيل ۽ انهن جي استعمال ڪرڻ جي ڪيفيت سمجھائي هئي. انهن مان ڪيتريون شيون ته اڃان ظاهري وجود ۾ ئي نه آيون هيون. (۱)

دليل (۲)

”يَعْلَمُ مَا بَيْنَ أَيْدِيهِمْ وَمَا خَلْفَهُمْ“ ڄاڻي ٿو جيڪو سندن اڳيان ۽ سندن پويان آهي. هنن لفظن جي متعلق علامه حقيءَ لکيو آهي ته يعلم محمد (ﷺ) ما بين ايديهم من الامور الاوليات قبل الخلاق وما خلفهم من احوال القيامة و فزع الخلق و غضب الرب (۲) يعني ”حضور صلي الله عليه وسلم جن مخلوقات کان اڳيان پهرين امرن ۽ قيامت جي احوالن، خلق جي ڊپ ۽ رب جي غضب وغيره سندن پويان اچڻ وارين حالتن کي به ڄاڻن ٿا“ علامه خازن هن آيت جي تفسير ۾ آندو آهي ته: ماڻهو غيب جي علم مان ڪنهن شيءِ جو به گهيرو ڪري نه ٿا سگهن مگر جيڪي پاڻ گهري ٿو ان جي پنهنجن رسولن عليهم الصلوة والسلام کي خبر ڏي ٿو (۳)

دليل (۳)

”وَمَا مِنْ غَائِبَةٍ فِي السَّمَاءِ وَالْأَرْضِ إِلَّا فِي كِتَابٍ مُّبِينٍ“ (۴) ۽ آسمان ۽ زمين ۾ ڪوبه غيب نه آهي مگر اهو بيان ڪندڙ ڪتاب ۾ آهي. مفسرن لکيو آهي ته ان ڪتاب مان مراد لوح محفوظ آهي ان ۾ سڀ ڪجهه لکيل آهي ۽ الله تعاليٰ جي فضل سان جن کي لوح محفوظ جي ڏسڻ وارو مقام حاصل آهي اهي اهي غيبي ڳالهيون ڄاڻندڙ آهن (۵).

نبوي حديثن مان دلائل

دليل (۱)

بخاري باب بدء الخلق ۾ حضرت عمر بن خطاب رضي الله تعالى عنه

(۱) تفسير ابو السعود ص ۸۴ ج ۱ مدارڪ ص ۱۳ ج ۱ روح البيان ص ۱۰ ج ۱

(۲) روح البيان ص ۴۰۳ ج ۱ (۳) تفسير خازن ص ۱۰ ج ۱

(۴) سورة النمل آيت ع ۷۵ (۵) خزائن العرفان سنڌي ص ۴۶۱

کان روایت آهي ته؛ حضور صلی اللہ علیہ وسلم جن اسان ۾ هڪ جاءِ تي بيهي مخلوق جي ابتداء کان بيان فرمايائون تانجو جنتي جنت ۾ ۽ جهنمي جهنم ۾ پنهنجن منزلن ۾ داخل ٿيا. جنهن ياد ڪيو ان کي ياد رهيو ۽ جنهن وساريو ان کان وسري ويو (۱) علامه علي قاري عليه الرحمه هن حديث جي شرح ۾ لکيو آهي ته: پاڻ هڪ مجلس ۾ ابتداء کان انتها تائين معاش سوڌو مخلوقات جا سڀئي احوال ٻڌايائون ۽ اهو سڀ ڪجهه آسانيءَ سان هڪ مجلس ۾ ٻڌائڻ سندن وڏو معجزو آهي (۲) حضرت عمرو بن اخطب رضي الله تعالى عنه کان روایت آهي ته: حضور صلی اللہ علیہ وسلم جن اسان کي فجر جي نماز پڙهائي منبر تي چڙهي خطاب فرمايو تانجو ظهر جي نماز جو وقت ٿيو پوءِ لهي ظهر جي نماز پڙهائي وري منبر تي چڙهي خطاب ڪيائون تانجو وچين نماز جو وقت آيو پوءِ منبر تان لهي وچين نماز پڙهائي وري منبر تي چڙهيا تانجو سج لهي ويو ۽ جيڪو قيامت تائين ٿيندو اهو سڀ اسان کي ٻڌايائون پوءِ اسان مان وڌيڪ علم وارو (انهن ڳالهين کي) وڌيڪ ياد ڪندڙ آهي (۳)

دلیل (۳)

مسلم شريف ۾ حضرت ثوبان رضي الله تعالى عنه کان روایت آهي ته رسول الله صلی اللہ علیہ وسلم جن فرمايو: **إِنَّ اللَّهَ زَوَى لِي الْأَرْضَ فَرَّيْتُ مَشَارِقَهَا وَمَغَارِبَهَا** (۴) يعني الله تعالى زمين کي گڏ ڪري مون لاءِ ويجهو بنايو پوءِ مون ان جا اوڀر ۽ اولهه ڏٺا. علامه علي قاري عليه الرحمه هن حديث جي شرح ۾ لکيو آهي ته: هن حديث مان حاصل اهو آهي ته الله تعالى سندن اڳيان زمين کي ويڙهي گڏ ڪري اهڙي نموني آندو چڻ هٿ جي تري سندن نظر جي آئيني ۾ نظر اچي رهي آهي. (۵)

دلیل (۳)

امام احمد ۽ ترمذيءَ هڪ ڊگهي روايت ۾ حضرت معاذ بن جبل رضي الله عنه کان روايت آندئي آهي ان چيو ته رسول الله صلی اللہ علیہ وسلم جن فرمايو **فَتَجَلَّى لِي كُلُّ شَيْءٍ وَعَرَفْتُ** (۶) پوءِ مون لاءِ هر شيءِ روشن ٿي ۽ سڃاڻيم.

- | | | |
|------------------|-----------------------|---------------------|
| (۱) مشکوٰۃ ص ۵۰۶ | (۲) مرقاة ص ۳۲۷ جلد ۵ | (۳) مشکوٰۃ ص ۵۴۳ |
| (۴) مشکوٰۃ ص ۵۱۲ | (۵) مشکوٰۃ ص ۷۲ | (۶) مرقاة ص ۳۶۱ ج ۵ |

دلیل (۴)

حضرت انس رضي الله تعالى عنه کان روایت آهي ته بدر جي جنگ ۾ حضور صلی الله عليه وسلم جن کافرن جي کسٽ وارين جاين کي مقرر ڪندي فرمايو ته: هيءَ فلاڻي جي کسٽ بجاءِ آهي پاڻ هٿ رکندا فرمائيندا ٿي ويا ته هتي، هتي، صحابيءَ فرمايو ته پوءِ رسول الله صلی الله عليه وسلم جن جي مقرر ڪيل جاءِ کان ڪو هڪ به نه ٿڙيو (جتي پاڻ فرمايو هيائون اتيئي ڪرندا ويا) هنن آيتن ۽ حديثن کان سواءِ ٻيا به ڪيترائي دلائل آهن جن مان ثابت آهي ته الله تعالى پنهنجن پيارن نبين عليهم السلام ۽ ولين کي غيب جو علم عطا ڪندو آهي پر اختصار کي نظر ۾ رکندي صرف هنن دليلن تي اکتفا ڪجي ٿي.

وَلَا يَحْسَبَنَّ الَّذِينَ يَبْخُلُونَ بِمَا أَتَاهُمُ اللَّهُ مِنْ فَضْلِهِ هُوَ خَيْرًا لَهُمْ بَلْ هُوَ شَرٌّ لَهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ ۚ وَاللَّهُ مِيرَاتُ السَّمَوَاتِ وَالْأَرْضِ ۚ وَاللَّهُ بِمَا تَعْمَلُونَ خَبِيرٌ ۝ (۱۸۰) لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ

۽ هرگز نه سمجهن اهي شخص جو بخيلي ٿا ڪن ان سان جو ڏنو انهن کي الله پنهنجي فضل سان ته اهو

خيرًا لَهُمْ بَلْ هُوَ شَرٌّ لَهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ ۚ وَاللَّهُ مِيرَاتُ السَّمَوَاتِ وَالْأَرْضِ ۚ وَاللَّهُ بِمَا تَعْمَلُونَ خَبِيرٌ ۝ (۱۸۰) لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ

پلو آهي انهن لاءِ بلڪ اهو ٻرو آهي انهن جي لاءِ جلد ئي ڳت بنائي وڌا ويندا اهو (مال) جو بخيلي ڪيائون ان سان

الْقِيَامَةِ ۚ وَاللَّهُ مِيرَاتُ السَّمَوَاتِ وَالْأَرْضِ ۚ وَاللَّهُ بِمَا تَعْمَلُونَ خَبِيرٌ ۝ (۱۸۰) لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ

قيامت جي ڏينهن ۽ الله جي لاءِ آهي ورثو آسمان ۽ زمين جو ۽ الله جيڪي ڪيو ٿا (ان جي)

خَبِيرٌ ۝ (۱۸۰) لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ

خير رکندڙ آهي البتہ تحقيق ٻڌو الله چيائون ته بيشڪ الله محتاج آهي ۽ اسين

أَغْنِيَاءُ سَكَتُبُ مَا قَالُوا وَقَتْلَهُمُ الْآتِيَاءَ بِغَيْرِ حَقٍّ وَنَقُولُ

شاهوڪار آهيون جلدي لکنداسون جيڪو چيائون ۽ قتل ڪرڻ انهن جي طرفان نبين کي ناحق ۽ چونداسون

ذُوقُوا عَذَابَ الْحَرِيقِ ۝ (۱۸۱) ذَالِكِ بِمَا قَدَّمْتُ أَيْدِيكُمْ وَأَنَّ اللَّهَ

ته چڪو عذاب ساڙيندڙ باهم جو اهو ان جي ڪري آهي ڇاڪاڻ ته مون ڪليو هٿن اوهان جي ۽ بيشڪ الله

لَيْسَ بِظَلَّامٍ لِلْعَبِيدِ ﴿١٨٢﴾

ناهي ظلم ڪندڙ ٻانهن سان.

تفسير

هن سورة جو ابتدائي گهڻو حصو يهودين ۽ نصارن جي متعلق هو ۽ وچ ۾ خاص مناسبت جي ڪري احد جي جنگ جو ڪجهه تفصيلي ذڪر آئي ۽ مناسب لحاظ سان پورو ڪندي وري يهودين ۽ منافقن جي حالات کي بيان ڪيو ٿو وڃي، ڇو ته گهڻا منافق به انهن مان ئي هيا. مٿي آيل آيت ۾ ٻڌايو ويو هو ته پليد کي پاڪ ڪان جدا ڪيو ويندو ۽ اها خبر جيئن جاني، بدني جهاد سان معلوم ٿئي ٿي تيئن مالي قربانيءَ سان به پوي ٿي جڏهن منافق جاني جهاد سان گڏ مالي جهاد کان به پڇن ٿا ته انهن کي تنبيه ڪرڻ جي لاءِ هيءَ آيت نازل ڪئي ويئي ”وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ“ يعني جيڪي شخص الله تعاليٰ جي ڏنل فضل ۾ بخيلي ٿا ڪن. ائين نه سمجهن ته اهو سندن لاءِ ڀلو آهي بلڪ اهو انهن لاءِ برو آهي. سَيُطَوَّقُونَ مَا بَخُلُوا بِهِ يَوْمَ الْقِيَمَةِ جنهن مال جي حق ڏيڻ ۾ بخيلي ڪئي اٿن ان سان ڳچيءَ ۾ قيامت جي ڏينهن طوق پارايا ويندا. مقصد ته اهو انهن جي لاءِ نه ڀلو آهي نه ان کي ڀلو سمجهڻ گهرجي جيڪو به شخص بخل ۽ حرص وغيره جهڙيون بريون خصلتون پاڻ ۾ پيدا ڪندو ۽ ان مان الله تعاليٰ جي حقن کي ادا نه ڪندو ان جي لاءِ اها سزا آهي جو سندس گڏ ڪيل مال جهنم جي باهه ۾ گرم ڪري طوق بنائي سندن ڳچيءَ ۾ وڌو ويندو. (الله تعاليٰ پناهه ۾ رکي) قرآن ڪريم جي هنن لفظن تي اهي مسلمان توجه ڏين ۽ غور ڪن جيڪي الله تعاليٰ جو مقرر ڪيل فرض زڪوة ادا نه ڪندا آهن زڪوة ادا ڪرڻ ضروري آهي. رسول الله صلي الله عليه وسلم جن زڪوة ادا نه ڪندڙ جي لاءِ سخت سزائن جو بيان ڪيو آهي. سندن ارشادات مان ڪجهه ارشاد هتي لکجن ٿا.

زکواة نه ڏيندڙن جي سزا جو بيان

حديث (۱)

امام بخاريءَ حضرت ابو هريرة رضي الله تعالى عنه کان روايت آندي آهي ته رسول الله صلى الله عليه وسلم جن فرمايو: مَنْ آتَاهُ اللَّهُ مَالًا فَلَمْ يُؤَدِّ زَكَاتَهُ مُثِلَ كَلْبٍ شَبَاعٍ أَقْرَعَ لَهُ زَيْبَتَانِ يَطْوِقُهُ يَوْمَ الْقِيَامَةِ يَأْخُذُ، بِلَهْزَمَتَيْهِ ثُمَّ يَقُولُ أَنَا مَالِكُ أَنَا كَنْزُكَ ثُمَّ تَلَاهُذِهِ الْآيَةَ (۱) يعني جنهن کي الله تعالى مال ڏنو ۽ ان جي زکواة ادا نه ڪيائين ته (اهو مال) هڪ گنجي نانگ جي شڪل ۾ بنايو ويندو. جنهن کي ٻه ڏند هوندا آهن ان کي ڳچيءَ ۾ ڳت ڪري پارايو ويندو پوءِ اهو ان جي ٻنهي چاڙين کي وٺي ڏنگيندو ۽ چونڊس ته مان تنهنجو مال آهيان مان تنهنجو خزانو آهيان. ان کان پوءِ هيءَ آيت پڙهيائون.

حديث (۲)

سعید بن منصور ۽ شعب الایمان ۾ بيهقيءَ حضرت ابو درداء رضي الله عنه کان روايت آندي آهي ته: رسول الله صلى الله عليه وسلم جن فرمايو: قیامت جي ڏينهن مال جي باري ۾ الله تعالى جي اطاعت ڪندڙ کي (پلصراط تي) آندو ويندو ۽ اهو مال سندس اڳيان هوندو. جڏهن به پلصراط تي لوڏو کائيندو ته اهو مال چونڊس ته ”هليو هل“ تو الله تعالى جو حق مون مان ادا ڪيو هو ان کان پوءِ وري ان شخص کي پلصراط تي آندو ويندو جنهن مال جي معاملي ۾ الله تعالى جي اطاعت نه ڪئي هوندي ۽ اهو مال کلهن تي هوندس، جڏهن به پلصراط تان ڪسڪندو ۽ (ڪرڻ جي قريب هوندو) ته اهو مال چونڊس. ويل پوئي مون مان الله تعالى جو حق ڇو نه ادا ڪيئي؟ پوءِ اهو ان حال ۾ هلندي پنهنجي لاءِ ويل ۽ هلاڪت کي سڏ ڪندو. (۲)

حديث (۳)

ترمذي شريف روايت ڪئي آهي ته رسول الله صلى الله عليه وسلم جن فرمايو: لَا يَدْخُلُ الْجَنَّةَ خَبٌّ وَلَا مَنَانٌ وَلَا بَخِيلٌ (۳) يعني ٺڳي ڪندڙ ۽ خيرات ڏيئي

(۲) حوالو ساڳيو

(۱) الدر المنثور ص ۳۹۴ ج ۲

(۳) تنوير الايمان ص ۵۸ پ ۴

احسان ڪندڙ ۽ (زڪواة ادا نه ڪندڙ) بخيل جنت ۾ داخل نه ٿيندا.

فائدو

پروڙڻ گهرجي ته جنهن وٽ ديني علم جو ذخيره آهي پر اهو نه ڪنهن کي ٻڌائي ٿو ۽ نه ڪنهن کي پڙهائي ٿو اهو به هڪ قسم جو بخيل ۽ هن مذمت ۾ شامل آهي حضرت امام غزاليءَ عليه الرحمة فرمايو آهي ته الله تعالى جن ٻانهن کي خزانو ڏيندو آهي ان مال ۾ خزانچيءَ جي حيثيت رکن ٿا. جن جو ڪم اهي خزانو تقسيم ڪرڻ ۽ ورهائڻ آهي جيڪڏهن اهي انهن خزانن کي الله تعالى جي مسڪينن ۽ محتاج ٻانهن ۾ ورهائيندا ته ان عهدي تي برقرار رهندا ۽ جيڪڏهن نه ورهائيندا ته آهستي آهستي ان عهدي تان هٽايا ويندا يا ته سڃاڻي ويندا يا مري اها ملڪيت ٻين جي حوالي ڪري ويندا (۱)

”وَلِلّٰهِ مِيرَاثُ السَّمٰوٰتِ وَالْاَرْضِ“ يعني آسمان ۽ زمينون ۽ جو ڪجهه انهن ۾ آهي اهو الله تعالى جي ملڪيت آهي. جنهن کي عطا ڪري جو ڪجهه عطا ڪري جنهن کان ڪسي جو ڪجهه ڪسي کير به ان کي مجبور ڪري، روڪي نه ٿو سگهي ”وَاللّٰهُ بِمَا تَعْمَلُونَ خَبِيرٌ“ ۽ جيڪي ڪيو ٿا الله ان جي پوري پوري خبر رکندڙ آهي. جيڪي بخيل پنهنجي مال مان الله تعالى جو حق زڪواة وغيره ادا نه ٿا ڪن انهن جي بخل ۽ ڪنجوسائي جي به سڀ ڪيس خبر آهي.

”لَقَدْ سَمِعَ اللّٰهُ قَوْلَ الَّذِيْنَ قَالُوْا اِنَّ اللّٰهَ فَقِيْرٌ وَنَحْنُ اَغْنِيَا“ يقيناً الله تعالى انهن جو قول ٻڌو جن چيو ته الله محتاج آهي ۽ اسين شاهوڪار آهيون.

هڪ ڀيري حضور صلي الله عليه وسلم جن جو پيارو سهرو، غار وارو يار ۽ ساٿي حضرت ابوبڪر صديق رضي الله تعالى عنه هڪ اهڙي جاءِ کان اچي لنگهيو. جتي يهودين جي ڪچهري لڳي پيئي هئي ۽ انهن ۾ فنحاص نالي هڪ يهودي مذهبي اڳواڻ به موجود هو. حضرت ابوبڪر صديق رضي الله تعالى عنه ان کي اسلام جي دعوت ڏيندي فرمايو ته: اي فنحاص! الله تعالى جو خوف رک، مسلمان ٿي ڇو ته توکي توراۃ جي مطالعي مان معلوم آهي ته (حضرت) محمد (مصطفى صلي الله عليه وسلم جن) الله تعالى جا سچا رسول آهن. فنحاص مڃڻ جي بجاءِ متڪبرانه انداز ۾ جواب

(۱) تنوير الايمان ص ۵۸ جلد ۴

ڏيندي چيو ته مون کي اوهان جي الله تعالیٰ جي ڪا پرواهه ناهي اهو ته محتاج آهي جيڪو ٻانهن کي فرمائي ٿو ته ”مَنْ ذَٰلِذِي يُقْرِضُ اللَّهَ قَرْضًا حَسَنًا“ (ڪير آهي جيڪو الله تعالیٰ کي سهڻو قرض ڏيندو) قرض آهي گهرندا آهن جيڪي ٻين جا محتاج، تنگدست ۽ فقير هوندا آهن. ٻين کي وياج کان جهلي ٿو ۽ پاڻ فرمايو اٿس ته ”جيڪو منهن جي نالي تي ڏيندو مان ان کي ڏهوڻو ڏيندس وغيره وغيره. حضرت ابوبڪر صديق رضي الله تعالیٰ عنه ان جي انهن گستاخيءَ وارن لفظن کي ٻڌي سندس منهن تي سخت زور سان چماٽ هڻي فرمايو ته جيڪڏهن اسان مسلمانن ۽ اوهان يهودين جو ٺاهه وارو معاهدو نه هجي ها ته توکي اڄ قتل ڪري ڇڏيان ها. فنحاص روئندي حضور صلي الله عليه وسلم جن وٽ دانهن کڻي آيو پاڻ صلي الله عليه وسلم جن حضرت ابوبڪر کان پڇيو ته حضرت ابوبڪر فنحاص جا مٿيان گستاخيءَ وارا جملا ٻڌائي عرض ڪيو ته مون ان گستاخيءَ جي ڪري کيس ڏک هنيو آهي. فنحاص ڦري ويو ۽ چوڻ لڳو ته مون ائين نه چيو آهي الله تعالیٰ حضرت ابوبڪر صديق رضي الله عنه جي تصديق ۽ تائيد ڪندي هي الفاظ نازل فرمايا ته (اهي ڪيئن ٿا انڪار ڪن) الله تعالیٰ پاڻ سندن اهو چوڻ (ته الله محتاج آهي ۽ اسين شاهوڪار آهيون) ٻڌو آهي. (۱)

”سَمُكْتُبُ مَا قَالُوا وَقَتْلُهُمُ الْأَنْبِيَاءَ بِغَيْرِ حَقٍّ وَنَقُولُ ذُوقُوا عَذَابَ الْحَرِيقِ“ - مقصد ته جيئن انهن جو چوڻ ته الله فقير ۽ اسين شاهوڪار آهيون. الله تعالیٰ جي شان ۾ توهين ۽ تنقيص آهي تيئن سندن طرفان نبين عليهم الصلوة والسلام کي ناحق قتل (شهيد) ڪرڻ به انبياءِ ڪرام عليهم الصلوة والسلام جي بي حرمتي ۽ گستاخي آهي ۽ جڏهن سندن سڀ اعمال قيامت جي ڏينهن کلي سامهون ايندا ته الله تعالیٰ کين فرمائيندو ته باه جو عذاب چڪو جيڪو اوهان جي عملن جي ڪري اوهان کي ملي رهيو آهي. جهڙي ڪرڻي تهڙي پرڻي ”ذَٰلِكَ بِمَا قَدَّمْتُمْ أَيْدِيَكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ“ اها سزا اوهان جي هٿن سان اڳيان موڪليل عملن جي آهي ۽ الله ٻانهن لاءِ ظلم ڪندڙ ناهي. الله تعالیٰ ظلم ڪرڻ کان پاڪ آهي.

ضروري وضاحت

جاڻڻ گهرجي ته ڪيترا جاهل ماڻهو ڪا تڪليف ڏسي چوندا آهن ته الله تعالیٰ ظلم ڪري ڇڏيو (معاذ الله) اهڙا جملا چوڻ سخت گناهه آهن الله تعالیٰ هن آيت

روح المعاني ص ۱۴۰ جلد ۲

۾ ٻڌايو آهي ته مان ظلم کان پاڪ آهيان.

هتي ظلام جو لفظ آئي خبردار ڪيو ويو آهي ته وڏي مهربان، رحمن ۽ رحيم رب ڏانهن ٿوري ۽ ٿوري ظلم جي نسبت ڪرڻ به چڻ ان کي ظلام قرار ڏيڻ آهي ۽ الله تعاليٰ هر قسم جي ظلم کان پاڪ، عدل ڪندڙ، ڏوهيءَ کي سزا ۽ نيڪو ڪار کي بهشت جا بلند مقام عطا ڪندڙ آهي.

الَّذِينَ قَالُوا إِنَّ اللَّهَ عَهْدُ إِلَيْنَا أَلَّا نُؤْمِنَ لِرَسُولٍ حَتَّىٰ يَأْتِينَا

اهي (ماڻهو) جو چيائون ته بيشڪ الله وعدو ڏنو آهي اسان کي ته نه ايمان آڻيون ڪنهن به رسول تي تانجو آئي اسان

بِقُرْبَانٍ تَأْكُلُهُ النَّارُ قُلْ قَدْ جَاءَكُمْ رَسُولٌ مِّنْ قَبْلِي بِالْبَيِّنَاتِ

وٽ اهڙي قرباني جو کائي وڃي ان کي باهه فرمائ ته تحقيق آيا اوهان وٽ رسول مون کان اڳ چئن دليلن

وَبِالَّذِي قُلْتُمْ فَلِمَ قَتَلْتُمُوهُمْ إِنْ كُنْتُمْ صَادِقِينَ ﴿١٨٣﴾ فَإِنْ

۽ ان (دليل) سان جو چيو پوءِ چو ٿي شهيد ڪيو انهن کي جيڪڏهن آهيو سچا پوءِ جيڪڏهن

كَذَبُوكَ فَقَدْ كَذَّبَ رَسُولٌ مِّنْ قَبْلِكَ جَاءُوا بِالْبَيِّنَاتِ وَالزُّبُرِ

ڪوڙو ٿا چون توکي پوءِ تحقيق ڪوڙا سڏيا ويا رسول توکان اڳ آيا چئن دليلن ۽ صحيفن

وَالْكِتَابِ الْمُنِيرِ ﴿١٨٤﴾

۽ روشن ڪتاب سان

تفسير

مفسرن سڳورن لکيو آهي ته اڳين نبين عليهم الصلوة والسلام مان ڪن ڪن جي امتن لاءِ هي حڪم هو ته جيڪڏهن قرباني يا ڪا شيءِ الله تعاليٰ جي نالي ڪندا هئا يا ڪافرن سان جهاد ڪري انهن وٽان ڪولت جو مال آڻيندا هئا ته ان جي مقبوليت جي نشاني هي هوندي هئي جو ان کي ڪليءَ طرح ميدان ۾ رکندا هئا ۽ آسمان کان باهه اچي ان کي ساڙيندي هئي ۽ جي آسمان کان باهه نه ايندي هئي ته سمجهيو ويندو هو ته اها قرباني

قبول نه پئي حضور صلی الله تعالیٰ علیہ وسلم جن جڏهن الله تعالیٰ جو قرآن يهودين کي پڙهي ٻڌائيندي فرمايو ته مون تي ۽ قرآن پاڪ تي ايمان آڻبو ته اهي بهانو تلاش ڪندي چوڻ لڳا ته اسان کان الله تعالیٰ عهد ورتو آهي ته صرف ۽ صرف ان رسول تي ايمان آڻيون جيڪو اهڙي قرباني پيش ڪري، جڏهن ته اوهان وٽ اها قرباني ناهي ته اوهان تي ايمان نه آڻينداسون. الله تعالیٰ انهن جي رد لاءِ هي آيتون نازل ڪري فرمايو ته:

”الَّذِينَ قَالُوا إِنَّ اللَّهَ عٰهَدُ اِلَيْنَا اَلَّا نُوْمِنَ لِرِسُوْلٍ حَتّٰى يَأْتِيَنَا بِقُرْبٰنٍ تَاْكُلُهٗ النَّارُ“ يعني (الله تعالیٰ انهن جو قول به ٻڌو آهي) جيڪي چون ٿا ته اسان کان الله عهد ورتو آهي ته ڪنهن به رسول تي تيستائين ايمان نه آڻيون جيستائين اهڙي قرباني پيش نه ڪري جنهن کي باهه ساڙي ڇڏي. حالانڪ اهڙي قسم جو حڪم هر هڪ نبيءَ لاءِ نه اڳي هو نه هاڻي آهي. الله تعالیٰ هر هڪ نبي کي ان جي اچڻ واري دور ۽ حالات جي موافق معجزا عطا فرمايا هئا.

”قُلْ قَدْ جَاءَكُمْ رُسُلٌ مِّنْ قَبْلِي بِالْبَيِّنٰتِ وَبِالذِّكْرِ قُلْتُمْ فَلِمَ قَتَلْتُمُوهُمْ اِنْ كُنْتُمْ صٰدِقِيْنَ“ يعني اي حبيب! (صلي الله عليه وسلم) اوهان انهن کي فرمايو ته: ڀلا جيڪڏهن اوهان ان ڳالهه ۾ سچا آهيو ته پوءِ جيڪي پيغمبر سڳورا عليهم الصلوة والسلام اها باهه واري ڳالهه ۽ ٻيا معجزا به کڻي اوهان وٽ آيا هئا انهن کي ڇو نه مڃيو؟ بلڪ انهن کي رهندو شهيد ڪري ڇڏيو. اوهان جي وڌن جا اهي غلط ڪم ۽ اوهان جو ان تي راضي رهڻ ان ڳالهه جو دليل آهي ته اوهان صرف هٿ، تڪبر ۽ حسد جي ڪري ايمان نه ٿا آڻيو ۽ اوهان جي اندر وارو ڪينو اوهان کي ايمان آڻڻ کان روڪيو ويٺو آهي.

”فَاِنْ كَذَبُوْكَ فَقَدْ كُذِّبَ رُسُلٌ مِّنْ قَبْلِكَ جَاءُوْا بِالْبَيِّنٰتِ وَالزُّبُرِ وَالْكِتٰبِ الْمُنِيْرِ“ مقصد ته (اي حبيب! صلي الله عليه وسلم) اوهان انهن مردودن جي ايمان نه آڻڻ ۽ تصديق نه ڪرڻ جي ڪري مغموم، ملول ۽ مايوس نه ٿيو اوهان کان اڳ ۾ حضرت نوح، حضرت ابراهيم، حضرت هود، حضرت موسيٰ، حضرت عيسيٰ عليهم الصلوة والسلام جهڙا ڪيترا انبياء دنيا تي معجزا، صحيفا ۽ روشن ڪتاب کڻي آيا هئا، پر انهن کي به ڪوڙو چيو ويو هو اها انهن بي دينن ۽ سرڪشن جي پراڻي عادت آهي جنهن سان پاڻ کي تباهه ۽ برباد ڪري رهيا آهن. اهي ان ڪردار سان نه اڳين پيغمبرن جي شان، مرتبي ۽ مان کي گهٽائي سگهيا نه اوهان جي منصب کي هيٺ ڪري سگهندا.

كُلِّ نَفْسٍ ذَائِقَةُ الْمَوْتِ ۚ وَإِنَّمَا تُوَفَّقُونَ أُجُورَكُمْ يَوْمَ

هر جاندار موت چڪندڙ آهي ۽ تحقيق پورو بدلو ڏنا ويندو پنهنجن اجرن جو قيامت جي ڏينهن پوءِ

الْقِيَامَةِ ۚ فَمَنْ زُحِرَ حَ عَنْ النَّارِ وَأَدْخِلَ الْجَنَّةَ فَقَدْ فَازَ ۚ

جيڪو پري ڪيو ويو باهه کان ۽ داخل ڪيو ويو بهشت ۾ پوءِ تحقيق ڪامياب ٿيو ۽ ناهي

وَمَا الْحَيَاةُ الدُّنْيَا إِلَّا مَتَاعُ الْعُرُورِ ۚ (۱۸۵) لَتُبْلَوْنَ فِيْ أَمْوَالِكُمْ

حياتي دنيا جي مگر ڌوڪي جو سامان البت ضرور آزمايا ويندو پنهنجن مالن

وَأَنْفُسِكُمْ ۚ وَلَتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ

۽ پنهنجن سرن ۾ ۽ البت ضرور ٻڌندو انهن کان جو ڏنا ويا ڪتاب اوهان کان اڳ ۾

وَمِنَ الَّذِينَ أَشْرَكُوا أَذًى كَثِيرًا ۚ وَإِنْ تَصْبِرُوا وَتَتَّقُوا فَإِنَّ

۽ انهن کان جو شرڪ ڪيائون ايڏا ڪندڙ ڳالهون گهڻيون ۽ جيڪڏهن صبر ڪندو ۽ پرهيزگاري ڪندو

ذَٰلِكَ مِنْ عَزْمِ الْأُمُورِ (۱۸۶)

ته پوءِ بيشڪ اها (ڳالهه) پڪن امرن مان آهي

تفسير

هن آيت ۾ الله تعاليٰ ۽ پياري حبيب صلي الله تعاليٰ عليه وسلم جن جي نه مڃڻ وارن يهودين ۽ نصارن ۽ سڀني منڪرن کي تنبيهه ڪندي ٻڌايو ويو آهي ته ”كُلِّ نَفْسٍ ذَائِقَةُ الْمَوْتِ“ هر نفس موت چڪندو. اوهان ان ڪفر ۽ عناد تي مغرور نه ٿيو خبر تڏهن پونديو جڏهن موت کان پوءِ ان بد عمليءَ جي سزا کائيندڙو.

”وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ“ ۽ قيامت جي ڏينهن پنهنجن عملن جو پورو پورو حساب ڏنا ويندو. هن ۾ انهن مسلمانن کي به تسلي ڏني ويئي آهي جيڪي اسلام قبول ڪرڻ کان پوءِ پنهنجن ۽ پراون جي ظلم جو نشان بڻيا هئا ته مايوس نه ٿيو اهو

ڏينهن جلد اچڻ وارو آهي جنهن ۾ اوهان کي انهن تڪليفن جو پورو حساب ڏنو ويندو. حضرت امام جعفر صادق پنهنجي والد امام محمد باقر کان ان پنهنجي والد امام زين العابدين کان ان پنهنجي والد حضرت امام حسين کان ان پنهنجي والد حضرت علي رضي الله عنهم کان روايت آندي آهي ته: جڏهن نبي ڪريم صلى الله عليه وسلم جن دنيا تان (ظاهري) رحلت ڪئي ته ڪو اچڻ وارو سندن اهلييت سان تعزيت ڪرڻ لاءِ آيو ۽ هي آواز ڪيائين ته: **السَّلَامُ عَلَيْكُمْ أَهْلَ الْبَيْتِ وَرَحْمَةُ اللَّهِ وَبَرَكَاتُهُ كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّقُونَ أُجُورَكُمْ يَوْمَ الْقِيَمَةِ** ان في الله عزاء من كل مصيبة وخلفا من كل هالك ودرکا من كل فائت فبا لله فثقوا وایاه فارجوا فان المصاب من حرم الثواب والسلام عليكم ورحمة الله وبرکاته يعني اي اهل بيتو! اوهان تي سلام ۽ الله جي رحمت ۽ ان جون برڪتون آهن. هر هڪ نفس موت چڪندو ۽ اوهان کي قيامت جي ڏينهن ثواب عطا ڪيو ويندو. الله تعالیٰ جي محبت ۾ هر مصيبت جي تعزيت هر هلاڪ ٿيندڙ جو عوض ۽ هر گم ٿيندڙ لاءِ پهچڻ واري شيءِ آهي. پوءِ الله تي ڀروسو ڪيو ۽ ان ۾ اميد رکو (در حقيقت) مصيبت ۾ ڦاٿل اهو آهي جيڪو ثواب کان محروم ٿيو ۽ اوهان تي سلام ۽ الله تعالیٰ جي رحمت ۽ ان جون برڪتون آهن حضرت علي رضي الله عنه فرمايو ته: خبر اٿو ته اهو ڪير آهي؟ هي خضر عليه السلام آهي (۱) **"فَمَنْ زُجِرَ عَنِ النَّارِ وَأُدْخِلَ الْجَنَّةَ فَقَدْ فَازَ"** پوءِ جيڪو باهه کان پري ڪيو ويو ۽ جنت ۾ داخل ڪيو ويو پوءِ يقيناً ڪامياب ٿيو. ڇو ته جنت جو ملڻ الله تعالیٰ جي وڏي نعمت آهي؟

ابن ابي حاتم حضرت ابو هريره رضي الله تعالیٰ عنه کان روايت آندي آهي ته: رسول الله صلى الله عليه وسلم جن فرمايو "موضع سوط في الجنة خير من الدنيا وما فيها - الحديث (۲) يعني جنت ۾ هڪ لکن جي رکن جيتري جاءِ سڄيءَ دنيا ۽ جيڪي ان ۾ آهي تنهن کان ڀلي آهي.

امام احمد عبدالله بن عمرو بن العاص رضي الله عنه کان روايت آندي آهي ته رسول الله صلى الله عليه وسلم جن فرمايو **"مَنْ أَحَبَّ أَنْ يُزَحْزَحَ عَنِ النَّارِ وَيُدْخَلَ الْجَنَّةَ فَلْتَدْرِكْهُ مَنِيَّتُهُ وَهُوَ يَوْمٌ مِنَ بَالِهِ وَالْيَوْمِ الْآخِرِ وَلِيَّاتٍ إِلَى النَّاسِ مَا يُحِبُّ أَنْ يُؤْتَى إِلَيْهِ"** (۳) يعني جيڪو (هي ڳالهه) پسند ٿو ڪري ته باهه کان بچائي جنت ۾ داخل

ڪيو وڃي ان کي گهرجي ته سندس موت ان حالت ۾ اچي جو ان جو الله تعالى ۽ قيامت تي ايمان هجي ۽ (هيءَ ڳالهه به پسند ڪري) ته ٻين ماڻهن ڏي به اهو ڪجهه اچي جيڪو پاڻ وٽ اچڻ پسند ٿو ڪري. ”وَمَا الْحَيَاةُ الدُّنْيَا إِلَّا مَتَاعُ الْغُرُورِ“ يعني دنيوي، فاني، غير باقي، عارضي خوشيون، بهاريون ۽ ظاهري سينگار سڀ ڌوڪي ۾ وجهڻ واريون شيون آهن جن جي مزو، لذت ۽ چسڪن تي مست ۽ مفتون ٿي ڪيترا نادان ۽ نالائق ماڻهو آخرت جي سفر کي وساري وهندا آهن مگر سندن اصل ڪاميابي هيءَ آهي ته دنيوي حياتيءَ ۾ اخروي سفر جي لاءِ سوچين ۽ اهي ڪم ڪن جيڪي عذاب کان بچائي جنت ۾ پهچائين. آخرت جي عذاب ۽ پڇاڻي کان غافل ٿي دنيا دار ماڻهو سمجهي ٿو ته مون وٽ مال، متاع، گهر بار، پنيون، ونيون، جايون، جڳهيون، نوڪر چاڪر سڀ ڪجهه آهي ڇا جو فڪر ڪيان. پر حقيقت هيئن آهي ته اهي عارضي ۽ ٿوري وقت لاءِ سندس آهن مرڻ کان پوءِ ڪا به شيءِ سندس نه رهندي ۽ سڄو نظارو ڄڻ ته هڪ خواب ڏٺو هيائين. جيئن هڪ سنڌي صالح ٻانهي فرمايو آهي ته:

گلابي جي ڏسين ٿو گل ڳاڙها، حقيقت ۾ اٿئي سي نانگ ڪارا
جنين چسڪن ڪيو توکي چريو آ، اٿئي قاتل ڪڙا سي زهر وارا.

فائدو

قرآن پاڪ جي فرمان ”فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ“ (جيڪو باهه کان پري ڪيو ويو ۽ جنت ۾ داخل ڪيو ويو اهو يقيناً ڪامياب ٿيو) ۾ انهن بي دينن، گمراهن صوفي هجڻ جي دعويٰ ڪندڙن، ملحدن، دين جي منڪرن جو رد آهي جيڪي چوندا آهن ته اسان کي نه بهشت جي طمع نه دوزخ جو ڊپ آهي. قرآن پاڪ ته دوزخ کان پري رهڻ ۽ جنت جي ملڻ کي ڪاميابي قرار ڏنو آهي. ها جيڪڏهن الله تعالى جي ڪنهن متقي، ڪامل، ولي يا پلاري کان ڪو اهڙو ٻول نڪتو آهي ته ان جي مراد انهن جاهلن واري نه سمجهو انهن جو مقصد آهي ته جنت ۽ دوزخ اصل شيون نه آهن مؤمن جو اصلي مقصد رب جي رضا ۽ آخرت ۾ ان جو ديدار آهي پر اهو ديدار به جنت ۾ ئي ٿيندو ان جي ڪري اها به پلي آهي. اڄ جا جاهل اها معنيٰ ۽ مفهوم ذهن ۾ نه ٿا رکن تنهن جي ڪري عبادت کان عاري هوندا آهن.

”لَتَبْلُوَنَّ فِيهِمُ آمَالُكُمْ وَأَنفُسُكُمْ وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ

قَبْلَكُمْ وَمِنَ الَّذِينَ أَشْرَكُوا أَدَّى كَثِيرًا مِّنَ الْأَمْوَالِ الَّتِي مَلَكَتْ أَيْمَانُهُمْ فِي سَبِيلِ اللَّهِ وَمِنَ الَّذِينَ أَشْرَكُوا مَوَدَّةَ بَيْنٍ بَيْنَ يَدَيْهِمْ وَفِي هَٰؤُلَاءِ لَشَرٌّ عَظِيمٌ
 ويندو ۽ انهن کان جيڪي اوهان کان اڳ ۾ ڪتاب ڏنا ويا ۽ انهن کان جو مشرڪ بڻيا اڏائڻ واريون گهڻيون ڳالهيون ٻڌندو.

شان نزول

حضرت اسامه بن زيد رضي الله تعالى عنه کان روايت آهي ته مان هڪ ڀيري حضور صلي الله عليه وسلم جن سان سندن سواريءَ واري گڏهه تي پيلهه چڙهيل هوس. پاڻ حضرت سعد بن عبادہ رضي الله تعالى عنه کان طبع پرسيءَ جي لاءِ سندس قبيلي بني حارث بن خزرج جي گهرن ڏانهن روانا ٿيا ۽ واٽ ويندي هڪ اهڙي جاءِ کان لنگهيا جتي مسلمان، يهودي، نصاريٰ ۽ مشرڪ گڏ ويٺا هئا. ان مجلس ۾ عبدالله بن ابي بن سلول منافق به موجود هو. (اڃان ان جو پٽ مسلمان نه ٿيو هو ڇو ته ان جي مسلمان ٿيڻ کان پوءِ عبدالله جي زبان بند هوندي هئي اهو کيس حضور صلي الله عليه وسلم جن جي گستاخي يا بي ادبي ڪرڻ نه ڏيندو هو) حضور صلي الله عليه وسلم جن ان اجتماع کي موزون سمجهي ان ۾ موجود غير مسلمانن کي اسلام جي دعوت ڏني ۽ سندن سواريءَ واري گڏهه جي پيرن ۾ غبار ۽ ڌوڙ اڏامندي ڏسي عبدالله بن ابي پنهنجي نڪ تي ڪپڙو رکي حضور صلي الله عليه وسلم جن کي چيو ته: اوهان جون هي ڳالهيون جيڪڏهن حق هونديون ته سٺيون آهن پر اسان کي اسان جي ڪچهرين ۾ اچي نه اڏائيندا ڪيو، ها جيڪو اوهان وٽ هلي اچي ان کي پلي پنهنجي دين جي دعوت ڏيو. حضرت عبدالله بن رواحه جيڪو ان اجتماع ۾ موجود هو ان عرض ڪيو ته: يا رسول الله! اوهان ضرور تبليغ ڪيو اسان کي اوهان جون ڳالهيون گهڻيون پياريون ٿيون لڳن. ان تي مسلمانن ۽ ڪافرن ۾ جهيڙي جو امڪان ٿي پيو پر حضور صلي الله عليه وسلم جن ان جهيڙي کي پنهنجي تدبير، حلم ۽ عقلمنديءَ سان دفع رفع ڪري حضرت سعد بن عبادہ وٽ پهتا ۽ سمورو احوال ٻڌايائون حضرت سعد عرض ڪيو ته يا رسول الله! مديني منوره وارا عبدالله بن ابي کي پنهنجو سردار بنائي کيس سرداريءَ جي پگ ٻڌرائڻ وارا هئا، پر اوهان جي تشريف آوريءَ جي ڪري ان کي اهو موقعو نه ملي سگهيو ان سارَ ۾ ٿيائين ڪري.

ان جي متعلق هيءَ آيت نازل ٿي. (۱) الله تعالى مسلمانن کي متنبه ڪندي

فرمايو ته: مديني جي غير مسلم آبادي مشرڪن ۽ اهل ڪتاب کان سٺي سلوڪ جي توقع نه رکو اوهان سڀني قريبنين ڏيڻ سان گڏ انهن کان دل ڏکڻيندڙ، جگر ڦٽيندڙ ڳالهين به ٻڌندؤ.

”وَإِنْ تَصْبِرُوا وَتَتَّقُوا فَإِنَّ ذَٰلِكَ مِنْ عَزْمِ الْأُمُورِ“ يعني انهن جي طرفان ڏنل گارين ۽ گند جو علاج صبر، پرهيزگاري ۽ مستقل مزاجي آهي جيڪا اوهان جي همت، اولوالعزم هجڻ، عظمت ۽ رفعت جي نشاني آهي.

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا

۽ (ياد ڪر) جڏهن ورتو الله وعدو انهن کان جو ڏنا ويا ڪتاب ته البت ضرور بيان ڪندو ان کي ماڻهن جي لاءِ ۽ نه

تَكْتُمُونَهُ فَنَبَذُوهُ وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا ۖ

لڪائيندو ان کي پوءِ اڇلايائون ان کي پويان پٺين پنهنجي ۽ خريد ڪيائون ان جي عوض ملهه ٿورو

فَبِئْسَ مَا يَشْتَرُونَ ﴿١٨٧﴾ لَا تَحْسَبَنَّ الَّذِينَ يَفْرَحُونَ بِمَا أُتُوا

پوءِ بچڙو آهي جيڪو خريد ڪن ٿا هرگز نه سمجهه انهن کي جو خوش ٿا ٿين ان تي جو ڪيائون

وَيُحِبُّونَ أَنْ يَتَحَدَّوْا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِّنْ

۽ پسند ٿا ڪن ته تعريف ڪيا وڃن ان ڪم تي جو نه ڪيائون پوءِ هرگز نه سمجهه انهن کي چٽل

الْعَذَابِ وَلَهُمْ عَذَابٌ أَلِيمٌ ﴿١٨٨﴾ وَلِلَّهِ مُلْكُ السَّمَوَاتِ وَالْأَرْضِ ۖ

عذاب کان ۽ انهن لاءِ دردناڪ عذاب آهي ۽ الله جي لاءِ آهي بادشاهي اسمانن ۽ زمين جي

وَاللَّهُ عَلَىٰ كُلِّ شَيْءٍ قَدِيرٌ ﴿١٨٩﴾

۽ الله هر شيء تي قادر آهي.

تفسير

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا

ڪتاب جي ان وعدي برخلافيءَ جو ذڪر آهي جيڪو الله تعاليٰ انهن کان پنهنجن پيارن پيغمبرن عليهم الصلوة والسلام جي ذريعي ۽ واسطي سان ورتو هو ته جڏهن حضور صلي الله عليه وسلم جن توراۃ ۽ انجيل ۾ سندن متعلق لکيل صفتن سان موصوف ٿي ڄمن ته اوهان پاڻ مٿن ايمان آڻجو ۽ ٻين کي به سندن سهڻا اوصاف ٻڌائي اسلام ڏانهن راغب بنائجو حسد ڪري سندن توراۃ ۽ انجيل ۾ لکيل صفتون نه لڪائجو پر انهن لکيل صفتن ڏسڻ ۽ سڃاڻڻ جي باوجود به نه پاڻ ايمان آندو ۽ نه ٻين کي ايمان جي ترغيب ڏنائون. ان وعدي کي اڇلائي، پني ڏيئي ويهي رهيا ۽ ان جي بدلي ۾ دنيوي، تورري، فاني ۽ عارضيءَ لالچ کي ترجيح ڏيندي لفظي ۽ معنوي تحريف ڪري تباهه ٿي ويا. جيئن اهي مال جي ظاهر ڪرڻ ۽ چُرچ ڪرڻ ۾ ڪنجوس هئا تيئن حضور صلي الله عليه وسلم اخلاق، سهڻين صفتن ۽ اعلىٰ اوصاف کي بيان ڪرڻ ۽ ماڻهن تائين پهچائڻ ڪنجوس رهيا مگر ياد رکن ته جيڪو مال وغيره انهن جاهلن، اڻ پڙهيلن کي خوش صدي ورتائون اهو کين لاءِ گهڻو برو ۽ نقصان ڏيندڙ آهي.

مسلمان علماء متوجه ٿين

هن آيت ۾ مسلمانن عالمن کي به خبردار ڪيو ويو آهي ته اهي به دنيوي لالچ ۾ اچي ڪري حق نه لکائين ڇو ته حق لکائڻ وڏو گناهه آهي جيئن هيٺ بيان ڪجي ٿو.

نبوي حديث عليا قائلها الصلوة والسلام

مختلف روايتن ۾ حضور صلي الله عليه وسلم جن جو هي ارشاد آيل آهي پاڻ فرمايائون ته ”مَنْ سَئِلَ عَنْ عِلْمٍ فَكَتَمَهُ الْجَمْرَ يَوْمَ الْقِيَمَةِ بِلْجَامٍ مِّنْ نَّارٍ“ (۱) يعني جنهن کان ڪا علمي ڳالهه پڇي ويئي ۽ ان لڪائي ته قيامت جي ڏينهن کيس (وات ۾) جهنم جي باهه جو لغام ڏنو ويندو.

حضرت امام حسن بصري عليه الرحمة جو فرمان

هڪ پيري مشهور ظالم حجاج بن يوسف حضرت امام حسن بصري ڏانهن قاصد موڪلي فرمايو ته: ماڻهو مون کي اوهان جي متعلق ڇا ٻڌائي رهيا آهن؟ حضرت حسن بصريءَ عليه الرحمة ان کي چورائي موڪليو ته: جيڪو تو وٽ پهتو آهي

(۱) تفسير ابن ڪثير ص ۶۵۵ ج ۱

اهو سڀ مون نه چيو آهي ۽ جيڪو مون چيو آهي اهو سڀ تو وٽ نه پهتو آهي. حجاج چورائي موڪليو ته اوهان فرمايو ٿا ته منافقي اڳ ۾ لڪل هئي هاڻي پتڪو ٻڌي، تلوار کڻي ميدان ۾ آئي آهي (حجاج ڏي اشارو هو) حضرت حسن بصريءَ فرمايو ته هائو! حجاج چيو ته توکي اهڙيون ڳالهيون ڪرڻ تي ڪنهن آندو آهي؟ اسين ته ان کي سڻو ڪو نه ٿا سمجهون حضرت حسن بصريءَ عليه الرحمة فرمايو ته ”الله تعاليٰ علم وارن کان وعدو ورتو هو ته حق ضرور بيان ڪندو لڪائيندو“ ان جي ڪري ائين چيو اٿم

”حضرت فضيل بن عياض (عليه الرحمة) جو فرمان“

الله تعاليٰ جي هن ڪمال واري پانهي فرمايو آهي ته: جيڪڏهن علم وارا پنهنجي عزت پاڻ بچائيندي، دين جو حرص رکندي، ديني علم جو احترام ڪندي، ان کي سنڀاريندي مناسب مقام ڏين ها ته وڏا وڏا سرڪش به سندن اڳيان ڪنڌ جهڪائي سندن مطيع ۽ تابعدار رهن ها اسلام ۽ اهل اسلام جي عزت ان ديني علم ۾ آهي پر انهن پاڻ کي ذليل بنايو دنيا ملڻ جي ڪري دين جي پڇائي نه ڪيائون پنهنجو علم دنيوي لالچ جي ڪري دنيا دارن جي حوالي ڪيائون ان جي ڪري ذلت ۽ خواري نصيب ٿين. (۱)

قرآن ڪريم تي پڻي ڏيئي ويهڻ حرام آهي

مٿي ذڪر ڪيل آيت جي جملي ”فَبَيِّنُوهُ وَرَاءَ ظُهُورِهِمْ“ (پوءِ ان کي پنهنجي پٺين جي پويان اڇلايائون) مان اشارت ثابت ٿيو ته ظاهري طرح قرآن پاڪ کي پڻي ڏيئي وهڻ به منع ۽ بي ادبي آهي بيهڻي، شعب الايمان ۾ عبيده مليڪيءَ کان روايت آندي آهي ته رسول الله صلى الله عليه وسلم جن فرمايو ”يَا أَهْلَ الْقُرْآنِ لَا تَتَوَسَّدُوا الْقُرْآنَ وَأَتْلُوهُ حَقَّ تِلَاوَتِهِ مِنْ آتَاءِ اللَّيْلِ وَالنَّهَارِ وَأَفْشُوهُ وَغَشُّوهُ وَتَدَبَّرُوا مَا فِيهِ لَعَلَّكُمْ تَفْلَحُونَ وَلَا تَعْجَلُوا ثَوَابَهُ فَإِنَّ لَهُ ثَوَابًا يَعْنِي أَيَّ قُرْآنٍ يَرْتَهُنَّ وَارُوا! قرآن تي (وهاڻن وانگر) ٽيڪ نه ڏيو ۽ ان جي تلاوت ائين ڪيو جيئن ان جي تلاوت جو حق آهي ۽ ان جي اشاعت ڪيو ۽ ان کي سٺي آواز سان پڙهو ۽ ان ۾ جو ڪجهه آهي ان تي غور ڪيو تانت ڪامياب رهو ۽ ان جو ثواب (دنيا ۾ ئي) تڪڙو نه گهرو (آخرت ۾) ان جو ثواب (وڏو) آهي. هن حديث جو شرح ڪندي علامه زڪريا ڪانڌلويءَ لکيو آهي ته هن

حديث ۾ جو آيو آهي ته ؟ قرآن کي وهائو نه بنايو" ان مان به مطلب نڪرڻ ٿا ۱- هڪ ته قرآن ڪريم تي ٿيڪ ڏيڻ بي ادبي آهي. علامه ابن حجر عليه الرحمة لکيو آهي ته قرآن پاڪ تي ٿيڪ ڏيڻ، ان ڏانهن پير ڊگها ڪرڻ، (جيئن سعودي عرب ۾ حرمين شريفين ۾ رکيل قرآن ڪريم جي الماڙين ڏانهن پير ڊگها ڪن ٿا بلڪ مون گنهگار هڪ شخص کي نبوي حرم ۾ قرآن ڪريم سان پير کي ڪنهندي ڏٺو کيس منع به ڪيم پر ضد تي قائم رهيو غلطي تسليم نه ڪيائين) پني ڏيئي وهڻ لتاڙڻ وغيره سڀ حرام آهي.

۲- ٻيو ته ان مان مراد غفلت ڪرڻ آهي جيئن قرآن ڪريم صرف خريد ڪري گهر ۾ رکيو وڃي ۽ تلاوت نه ڪيو وڃي ۽ نه ان جي مطلب ۽ مفهوم سمجهڻ جي ڪوشش ڪئي وڃي (۱)

علامه رشيد رضا صاحب لکيو آهي ته جيڪي علماء بادشاهن اميرن ۽ شاهوڪارن جي بنگلن ۽ اوطاقن تي ويٺا آهن ۽ لالچ ۽ طمع جي ڪري حق ۽ سچ نه ٿا چون حقيقت ۾ اهي به قرآن ڪريم کي پويان اڇلاڻ ۽ ٿوري ملهه تي وڪڻڻ وارا آهن. علامه جلال الدين سيوطيءَ عليه الرحمة هن موضوع تي هڪ خاص ڪتاب "الاساطين في عدم المجيء الى السلاطين" لکيو آهي جنهن ۾ حضور صلي الله عليه وسلم جن جون هي حديثون ۽ الله تعاليٰ جي صالحن ٻانهن جا ارشاد آندا اٿس

حديث (۱)

عقيليءَ پنهنجي مصنف ۾، حسن بن سفيان مسند ۾، حاکم تاريخ ۾، ابو نعيم الحليءَ ۾ ۽ ديلميءَ مسند الفردوس ۾ حضرت انس رضي الله تعاليٰ عنه کان روايت آندي آهي ته اَلْعُلَمَاءُ اَمَنَاءُ الرَّسُلِ عَلٰى عِبَادِ اللّٰهِ مَا لَمْ يُخَالِطُوا السُّلْطَانَ فَاِذَا فَعَلُوا ذٰلِكَ فَقَدْ خَانُوا الرَّسُلَ فَاَحْذَرُوهُمْ وَاَعْتَزَلُوهُمْ يعني علماء الله تعاليٰ جي رسولن (عليهم الصلوٰة والسلام) جا سندن ٻانهن تي (تيستائين) امين آهن جيستائين (پنهنجي وقت جي بادشاهه سان ميل جول نه ڪندا پر جيڪڏهن ميل جول رکيائون ته پوءِ (سمجهو ته) رسولن (عليهم الصلوٰة والسلام) سان خيانت ڪيائون پوءِ انهن کان ڊڄي پاسو ڪيو.

(۱) فضائل القرآن ص ۳۸ تبليغي نصاب سان گڏ

حديث (۲)

ابن ماجه ۽ ابن عساكر حضرت عبدالله بن عباس رضي الله عنهما کان روایت آندي آهي ته رسول الله صلى الله عليه وسلم جن فرمايو "إِنَّ أَنَسًا مِّنْ أُمَّتِي يَتَفَقَّهُونَ فِي الدِّينِ وَيَقْرءُونَ الْقُرْآنَ وَيَقُولُونَ نَأْتِي الْأُمَرَءَ فَنُصِيبُ مِنْ دُنْيَاهُمْ وَنَعْتَزِلُهُمْ بِدِينِنَا وَلَا يَكُونُ ذَالِكَ كَمَا لَا يَقْتَنِي مِنَ الْقِتَادِ إِلَّا الشُّوْكَ كَذَالِكَ لَا يُجْتَنِي مِنْ قُرْبِهِمْ إِلَّا الْخَطَايَا" يعني بلاشڪ منهنجي امت مان ڪي اهڙا ماڻهو هوندا جيڪي ديني مسئلن ۾ ڄاڻ رکندا ۽ قرآن پڙهندا ۽ چوندا ته اسين اميرن وٽ (ان جي لاءِ) اچون ٿا ته انهن کان دنيوي فائدو وٺون ۽ ديني لحاظ سان پري رهون ۽ اهو ٿي نه سگهندو جيئن ڪنڊن واري گاهه مان صرف ڪنڊا ملندا آهن تيئن انهن (اميرن) جي ويجهائيءَ مان صرف گناهه ملندا.

حديث (۳)

محدث حاڪم تاريخ ۾ ۽ ابو الشيخ حضرت معاذ بن جبل رضي الله تعالى عنه کان روایت آندي آهي ته "إِذَا قرأَ الرَّجُلُ الْقُرْآنَ وَتَفَقَّهَ فِي الدِّينِ ثُمَّ أَتَى بَابَ السُّلْطَانِ تَمَلَّقًا إِلَيْهِ وَطَمَعًا لَّمَّا فِي يَدِهِ خَاصٌّ بِقَدْرِ خُطَاةٍ فِي نَارِ جَهَنَّمَ" يعني جڏهن ڪنهن مرد قرآن پڙهيو ۽ ديني مسئلن ۾ ڄاڻ وارو بڻيو ان کان پوءِ چاڻوسِي ڪرڻ ۽ بادشاهه جي هٿان ڪجهه وٺڻ جي طمع خاطر ان جي دروازي تي آيو ته جيتري قدر وڪون پري آيو هوندو انهن آهر جهنم جي باهه ۾ اونهو ويندو.

حديث (۴)

حاڪم تاريخ ۾ ۽ ديلمیءَ حضرت معاذ بن جبل رضي الله تعالى عنه کان روایت آندي آهي ته "مَا مِنْ عَالِمٍ أَتَى صَاحِبَ سُلْطَانٍ طَوْعًا إِلَّا كَانَ شَرِيكَهُ فِي كُلِّ لَوْحٍ يُعَذَّبُ بِهِ فِي نَارِ جَهَنَّمَ" يعني جيڪو به عالم بادشاهه جي ساٿيءَ وٽ خوشيءَ سان ايندو ته جنهن به عذاب جي قسم سان اهو بادشاهه جو ساٿي جهنم ۾ عذاب ڪيو ويندو ته اهو (عالم) به ان جو شريڪ هوندو (۱)
 "فَبَيْسَ مَا يَشْتَرُونَ" پوءِ بچڙو آهي جيڪو خريد ڪن ٿا. "لَا تَحْسَبَنَّ الَّذِينَ كَانَ وَلَهُمْ عَذَابٌ أَلِيمٌ" تائين

شان نزول

علامه ابن كثير حضرت ابو سعيد خدری رضی اللہ تعالیٰ عنہ کان روایت آندي آهي ته جيڪي منافق رسول الله صلى الله عليه وسلم جن سان گڏجي جنگ تي نه ويندا هئا پر خوش ٿي چوندا هئا ته بچي وياسين جو نه وياسين ۽ جڏهن حضور ﷺ جن واپس ايندا هئا ته ڪوڙا عذر ۽ بهانا ٺاهي حضور صلى الله عليه وسلم جن کي مطمئن ڪرڻ جي ڪوشش ڪندي دل ۾ خواهش رکندا هئا ته سندن به ائين تعريف ڪئي وڃي جيئن جنگي جوانن ۽ مجاهدن جي. انهن جي باري ۾ هيءَ آيت نازل ٿي (۱) يا ان آيت ۾ يهودين جي انهن عالمن جو ذڪر آهي جيڪي غلط مسئلا ٻڌائي رشوتون کائي محبوب عليه الصلوة والسلام جون توراۃ ۾ لکيل صفتون ۽ نشانيون عمداً مٽائي ۽ پنهنجن انهن ڪڏن ڪرتوتن تي خوش ٿيندا هئا ته اسين ايڏا چالاڪ ۽ چالباز آهيون جو اسان کي ڪير به پڪڙي نه ٿو سگهي ۽ اها اميد رکندا ۽ ان کي پسند ڪندا هئا ته ماڻهو سندن تعريف ڪن ته وڏا عالم، ديندار، حق تي هلڻ وارا ۽ هوشيار آهن. الله تعالیٰ انهن جي لاءِ فرمايو ته **فَلَا تَحْسَبْنَهُمْ بِمَقَازَةِ مِّنَ الْعَذَابِ** انهن کي عذاب کان چٽل هرگز نه سمجهو اهي انهن منافقيءَ وارن عملن جي سزا ضرور چڪندا انهن لاءِ دردناڪ عذاب آهي.

تنبيه

هن آيت ۾ ذڪر ته صرف انهن منافقن جو آهي پر سبق سڀني مسلمانن جي لاءِ آهي، ديني خدمتون نه ڪرڻ، هروڀرو پنهنجي تعريف ڪرائڻ ۽ پاڻ ٻڌائڻ اهڙيون بريون شيون آهن جيڪو به انهن ۾ ڦاسندو ان جو اهوئي حال ٿيندو جيڪو قرآن ڪريم بيان فرمايو آهي. هن وقت ڪيترن صالحن، بزرگن، پيرن ۽ ناميارن عالمن جا پٽ ۽ پوٽا به ان چڪر ۾ آهن پاڻ ڪوبه صالح عمل ڪرڻ جي لاءِ تيار ناهن کين جيڪو مريدن ۽ معتقدن جو ٺهيل حلقو ملي ويو آهي انهن کي وڏن جون ڳالهيون ٻڌايو، ڦاسايو، ڦريو لٽيو تباھ ڪيو وينا آهن.

قرآن ڪريم جي فرمان جي روشنيءَ ۾ رياءَ، فخر ۽ ڏيکاءَ لاءِ پنهنجي تعريف ڪرائڻ حرام ۽ تعريف ڪرائيندڙ بيوقوف آهي.

(۱) تفسير ابن كثير ص ۶۵۶ ج ۱

اصحاب سبّورن ۾ آخرت جي سوچ ۽ فڪر

محدث ابن مردويه روايت آندي آهي ته: هڪ پيري حضرت ثابت بن قيس انصاريءَ رضي الله تعالى عنه رسول الله صلى الله عليه وسلم جن جي خدمت ۾ عرض ڪيو ته يا رسول الله! مون کي ڊپ ٿو ٿئي ته متان هلاڪ ٿي وڃان، حضور عليه الصلوٰه والسلام جن فرمايو ته ”جو“ عرض ڪيائين ته پٽن وجهن جي ڪري ۱- هڪ ته الله تعالى منع فرمائي ٿو ته جيڪو ڪم ڪنهن ڪيو ناهي ان تي تعريف ڪرائڻ جي خواهش نه رکي. ۽ مان اها خواهش رڪان ٿو ۲- پيو ته پنهنجي پاڻ کي پلو ۽ سٺو سمجهڻ منع آهي ۽ مان پنهنجي حسن کي پسند ٿو ڪيان. ۳- ٽيون ته اوهان جي آواز کان آواز مٿي ڪرڻ منع آهي ۽ منهن جو قدرتي ۽ پيدائشي طرح آواز وڏو آهي. پاڻ (کيس تسلي ڏيندي) فرمايائون ته ”أَمَّا تَرْضَىٰ أَنْ تَعِيشَ حَمِيدًا وَتُقْتَلَ شَهِيدًا وَتَدْخُلَ الْجَنَّةَ“ ڇا تون راضي ناهين جو زندگي ساراهيل گذارين ۽ (الله جي واٽ ۾) شهيد ڪيو وڃين ۽ جنت ۾ داخل ٿين؟ عرض ڪيائين ته هاڻو، راويءَ جو بيان آهي ته پوءِ حضرت ثابت بن قيس زندگي سهڻي گذاري ۽ مسليمه، ڪذاب سان جنگ ۾ شهيد ڪيو ويو (۱)

”وَلِلَّهِ مُلْكُ السَّمَوَاتِ وَالْأَرْضِ وَاللَّهُ عَلَىٰ كُلِّ شَيْءٍ قَدِيرٌ“ يعني آسمان ۽ زمين ۽ جو ڪجهه انهن ۾ آهي سڀ الله جي بادشاهي ۽ ان جي ملڪيت آهي ۽ الله تعالى هر شيءِ تي قادر ۽ مضبوط ڪنٽرول رکندڙ آهي مٿي ذڪر ڪيل ماڻهن جي عذاب ڪرڻ کان به ڪير کيس روڪي نه ٿو سگهي ۽ نه سختيءَ سان ڪو کيس جهليندو. پاڻ مطلق شهنشاهه آهي ڪو به مجرم نه ان جي بادشاهيءَ کان بچي سگهندو نه سندس سلطنت کان ٻاهر وڃي سگهندو سندس قوت، قدرت ۽ اختيار هر جاءِ تي جاري آهي.

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ

بيشڪ پيدا ڪرڻ آسمانن ۽ زمين جي ۾ ۽ ڦرڻ رات ۽ ڏينهن جي ۾

لَايَاتٍ لِّأُولِي الْأَلْبَابِ ﴿١١﴾ الَّذِينَ يَذْكُرُونَ اللَّهَ قِيَمًا وَقُعُودًا

البت نشانين آهن سمجهدارن جي لاءِ جيڪي ياد ٿا ڪن الله کي بيٺي ۽ ويٺي

وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا

۽ پنهنجن پاسن تي ۽ فڪر ٿا ڪن پيدا ڪرڻ آسمانن ۽ زمين جي ۾ ته اي اسان جا رب!

مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ ۝۱۹۱ رَبَّنَا

نه پيدا ڪيئي هن کي اجايو پاڪائي ٿا ڪيون تنهنجي پوءِ بچاءِ اسان کي عذاب باهه جي کان اي اسان جا رب!

إِنَّكَ مَنْ تَدْخُلُ النَّارَ فَقَدْ أَخْزَيْتَهُ وَمَا لِلظَّالِمِينَ مِنْ

بيشڪ تو جنهن کي به داخل ڪيئي باهه ۾ پوءِ تحقيق خوار ڪيئي ان کي ۽ ناهن ظالمن جا ڪي

أَنْصَارٍ ۝۱۹۲ رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا

مددگار اي اسان جا رب! بيشڪ اسان ٻڌوسون سڏيندڙ کان جو سڏي پيو ايمان آڻڻ جي لاءِ ته ايمان آڻيو

بِرَبِّكُمْ فَأَمَنَّا رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا

پنهنجي رب تي پوءِ ايمان آندوسون اي اسان جا رب. پوءِ بخش ڪر اسان کي گناه اسان جا ۽ مڃي ڇڏ اسان کان برايون اسان جون

وَتَوْفَّنَا مَعَ الْأَبْرَارِ ۝۱۹۳ رَبَّنَا وَآتِنَا مَا وَعَدْتَنَا عَلَىٰ رُسُلِكَ وَلَا

۽ وفات ڪر اسان کي نيڪن سان گڏاي اسان جا رب! ۽ ڏي اسان کي جيڪو وعدو ڪيو هئي اسان سان پنهنجن رسولن جي هٿان ۽ نه

تُخْزِنَا يَوْمَ الْقِيَمَةِ إِنَّكَ لَا تُخْلِفُ الْمِيعَادَ ۝۱۹۴ فَاسْتَجَابَ

خوار ڪر اسان کي قيامت جي ڏينهن بيشڪ تون نه ٿو مخالفت ڪرين وعدي جي پوءِ قبول ڪيائين

لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّنْ ذَكَرٍ أَوْ

انهن جي لاءِ رب سندن (دعا) ته بيشڪ مان نه ٿو ضايع ڪيان عمل ڪنهن به عمل ڪندڙ جو اوهان مان مرد هجي يا

أُنْثَىٰ ۖ بَعْضُكُم مِّنْ بَعْضٍ ۚ فَالَّذِينَ هَاجَرُوا وَأُخْرِجُوا مِنْ

عورت هڪ ٻئي مان آهيو پوءِ اهي شخص جو هجرت ڪيائون ۽ ڪڍيا ويا

دِيَارِهِمْ وَأُوذُوا فِي سَبِيلِي وَقَاتِلُوا وَقَتِلُوا لَا كُفْرَنَ عَنْهُمْ

گهرن پنهنجن مان ۽ ايذايا ويا منهنجيءَ واٽ ۾ ۽ وڙهيا ۽ ڪناويا البت ضرور مڃي ڇڏيندس انهن کان

سَيَاتِهِمْ وَلَادْخُلْنَهُمْ جَنَّتٍ تَجْرِي مِنْ تَحْتِهَا الْأَنْهَارُ ثَوَابًا مِّنْ

برايون انهن جون ۽ البت ضرور داخل ڪندس انهن کي بهشتن ۾ جو هن ٿيون هيٺان انهن جي نهرون ثواب هونديو

عِنْدَ اللَّهِ وَاللَّهُ عِنْدَهُ حُسْنُ الثَّوَابِ ۝۱۹۵

الله وٽان ۽ الله وٽ سهڻو ثواب آهي.

تفسير

” اِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ” يعني آسمانن جي بلنديءَ ۽ وسعت، زمين جي هيٺ هجڻ ۽ ڪثافت، آسماني تارن، سيارن، زمين تي موجود جبلن، سمنڊن، ميدانن وڻن، سُلن، پوڪن، ميون، حيوانن، ڪاڻين، مختلف شين جي مختلف رنگن، ڏاڻقن، خوشبوين، خواصن، راتين ۽ ڏينهن جي ڦير ڦار، ننڍي وڏي ۽ ڪڏهن برابر ٿيڻ ۾ انهن شخصن جي لاءِ جن جا عقل پورا، صاف ۽ حقيقتن کي سمجهڻ وارا آهن الله تعاليٰ جي قدرت جون اهڙيون وڏيون نشانيون آهن جو انهن تي غور ڪرڻ وارو بنا دير جي الله تعاليٰ ۽ ان جي رسول عليه الصلوة والسلام تي ايمان آڻيندو. سندس قدرت جا نظارا عجيب آهن. اوهان هڪ وڻ جي پن کي هٿ ۾ کڻو، ان جي تيار ٿيڻ ۾ غور ڪيو ته اوهان کي ان جي وچ ۾ انسان جي نبض وانگر هڪ ٿلهي تند نظر ايندي جنهن مان ٻنهي پاسن ڏانهن تمام سنهيون سنهيون تندون ٽريل ۽ پڪڙيل نظر اينديون جن کي ڏسي حيرت ٿي لڳي ته ڪٿان ٿيون نڪرن ۽ ڪيڏانهن ٿيون وڃن اهو پڻ الله تعاليٰ جي قدرت ۽ ڪاريگريءَ جو ڪمال آهي اهو هڪ ٿاريءَ سان ۽ اها هڪ ڌار سان ۽ اهو هڪ ٿر سان ۽ اهو پاڙن سان واسطو رکي ٿو، جيڪي زمين مان پاڻي ڇڪي ٿر ۾ آڻين ٿيون ۽ اتاهين سڀني ڌارن، ٿارين ۽ پنن ۾ پاڻي پهچي ٿو. ان هڪ پن ۾ غور ڪرڻ سان ئي انساني عقل حيرت ۾ اچي ٿو. آسماني تارن ۾ نظر ڪيو ته ڪي ننڍا، ڪي وڏا، ڪي اوڀر ته ڪي اولهه، ڪي اڀرڻ جي تيارين ۾ ته ڪي لهڻ جي، ڪي وڇونءَ جي شڪل ۾ ته ڪي شينهن جي صورت ۾ نظر اچن ٿا اهڙي طرح حيوانات، جمادات، نباتات جا هزارين قسم آهن جيڪي عقل وارن لاءِ الله تعاليٰ جي وجود، وحدانيت ۽ هيڪڙائيءَ جو دليل ۽ حجت آهن.

”الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ“ علامه رشيد رضا صاحب هن آيت جي تفسير ۾ لکيو آهي ته: والذکر في الآية على عمومہ لا يخص بالصلوة والمراد به ذکر القلوب وهو احضار الله تعالى في النفس وتذكر حكمه وفضله ونعمه في حال القيام والقعود والاضطجاع وهذه الحالات لا يخلو العبد عنها وتكون فيها السموات والارض معه لا يتفارقان والايات الالهية لا تظهر من السموات والارض الا لاهل الذكر (۱) يعني هن آيت ۾ جنهن ذکر جو بيان آهي اهو ذکر عام آهي صرف نماز سان مخصوص ناهي ۽ ان مان مراد دلين جو ذکر آهي ۽ اهو الله تعالى کي پنهنجي وجود ۾ حاضر سمجھڻ ۽ سندس حکمتن، فضل ۽ نعمتن کي بيھڻ، وهڻ ۽ ليٽڻ جي حالت ۾ ياد ڪرڻ آهي ۽ ڪو به ٻانهو ان تنهي حالتن کان خالي ناهي انهن ۾ آسمان ۽ زمين ان سان گڏ آهن ان کان جدا نه ٿا ٿين ۽ آسمانن ۽ زمين مان قدرتي نشانيون به صرف ذکر وارن جي لاءِ ظاهر ٿينديون آهن.

علامه ثناء الله پاني پتيءَ عليه الرحمة لکيو آهي ته المراد بها عند عامة المفسرين المداومة على الذكر في عموم الاحوال- يعني عام مفسرن وٽ هن آيت ۾ بيان ٿيل ذکر مان مراد ان تي هر حال ۾ هميشگي ڪرڻ آهي. ابن ابي شيبه ۽ طبرانيءَ حضرت معاذ رضي الله عنه کان روايت آندي آهي ته رسول الله صلى الله عليه وسلم جن فرمايو ”مَنْ أَحَبَّ أَنْ يَرْتَعَ فِي رِیَاضِ الْجَنَّةِ فَلْيُكْثِرْ ذِكْرَ اللَّهِ“ يعني جنهن کي محبت آهي ته جنت جي باغن مان کائي اهو الله جو ذکر گهڻو ڪري (۲)

”وَيَتَفَكَّرُونَ فِي خَلْقِ السَّمَوَاتِ وَالْأَرْضِ“ ۽ آسمانن ۽ زمين جي پيدا ڪرڻ ۾ فڪر ٿا ڪن. ڪائنات جي مظهرن ۾ غور ۽ تدبر ڪرڻ ڀلي شيءِ آهي. مفسر بيضاويءَ لکيو آهي ته وهو افضل العبادات (۳) يعني فڪر عبادت ۾ ڀلي عبادت آهي. جيئن هنن حديثن ۾ آهن.

حديث (۱)

ابن حبان الضعفاء ۾، بيهقيءَ شعب الايمان ۾، عاصم بن ضمرة کان روايت آندي آهي ته حضرت علي رضي الله تعالى عنه پنهنجي فرزند حضرت امام حسن رضي الله تعالى عنه کي فرمايو ته مون رسول الله صلى الله عليه وسلم جن کان

(۱) المنار ص ۲۹۸ ج ۲ (۲) المظهر ص ۱۸۷ ج ۲

(۳) تفسير بيضاوي كامل ص ۱۰۰

ہڏو پاڻ فرمايائون ته ”لَا مَالَ أَعْوَزَ مِنَ الْعَقْلِ وَلَا فَقْرَ أَشَدَّ مِنَ الْجَهْلِ وَلَا عَقْلَ كَالْتَدْبِيرِ وَلَا وَرَعَ كَحُسْنِ الْخُلُقِ وَلَا عِبَادَةَ كَالْتَفَكُّرِ“ (۱) يعني عقل کان وڌيڪ ڪو مال ناھي ۽ جاھل ھجڻ کان وڌيڪ ڪا سڃاڻي ناھي ۽ تدبير کان وڌيڪ ڪا دانائي ناھي ۽ سھڻي اخلاق کان وڌيڪ ڪا پرھيزگاري ناھي ۽ فڪر کان وڌيڪ ڪا عبادت ناھي .

حديث (۲)

ابو الشيخ، ابن حبان ۽ ثعلبيءَ حضرت ابو هريرة رضي الله تعالى عنه کان روايت آندي آھي ته رسول الله صلى الله تعالى عليه وسلم جن فرمايو ”بَيْنَمَا رَجُلٌ مُسْتَلِقٌ عَلَى فَرَاشِهِ إِذْ رَفَعَ رَأْسَهُ فَنَظَرَ إِلَى السَّمَاءِ وَالنَّجُومِ فَقَالَ أَشْهَدُ أَنْ لَكَ رَبًّا وَخَالِقًا اللَّهُمَّ اغْفِرْ لِي فَنَظَرَ اللَّهُ إِلَيْهِ فَغَفَرَ لَهُ“ (۲) يعني ڪو مرد پنهنجي بستري تي ليٽيل مٿو مٿي کڻي آسمان ۽ تارن ڏانهن نھاري پوءِ چوي ٿو ته مان شاهدي ٿو ڏيان ته بيشڪ تون رب ۽ خالق آھين اي الله! مون کي بخش ڪر ته الله ان ڏانهن نگاهہ (ڪرم) ڪري ان کي بخشي ٿو ڇڏي. ڪائنات جي مظھرن ۾ غور ۽ تدبر ڪرڻ تمام ڀلي عبادت آھي جيئن مٿين روايتن مان ثابت ٿيو پر اڄ جا مسلمان ان طرف متوجھ ناھن. ساري ڪائنات ۾ مؤمن ۽ غير مؤمن جي نظر ڦري ٿي پر سندن تحقيق ۾ ھڪ بنيادي فرق ھي آھي ته مؤمن جڏھن ڪائنات جي ننڍي يا وڏي شيءِ کي ڏسي ٿو ته ان جي حيران ڪندڙ تاثيرات ۽ عجيب مضمرات ۾ بيھي نه ٿو رھي پر سندس نگاهہ مخلوقات کان وڌي خالق ڏانهن ويندي آھي ۽ غير مؤمن ان مشاھدات جي رونق ۽ چمڪ ۾ ڦاسي بيھي ٿو رھي. انھن جي ناھيندڙ جي عظمت، جلالت، علم، قدرت، مشيت ۽ حڪمت ڏانھن نه ٿو وڃي اھو انھن شين جي مسخر ۽ ھٿ ۾ وجھڻ مان مادي ترقيءَ کي ته ڪمال جي معراج تي پھچائي ٿو پر سندس يقين جو ڏيو روشن نه ٿو ٿئي، ان جي دل جي دنيا اڃان به انڌيري ۾ آھي ڪھڙو نه ڀلو ٿئي جو مسلمان طالب علم قرآن پاڪ جي ھن آيت مان سائنس ۽ طبيعيات جي علوم جو مطالعو ڪن تانت جيئن سندن محنتن سان ملت جو ظاھر روشن ٿئي ٿو تيئن سندن باطن به سوين سجن وانگر چمڪندڙ بنجي وڃي.

پيارنولين جا فڪر جي لاءِ فرمان

۱- حضرت حسن بصري عليه الرحمة جو فرمان آھي ته الله تعالى جي

(۱) الفتح السماوي في تخریج احاديث البيضاوي ص ۴۷۳ جلد ۱

(۲) تفسير مظھري ص ۱۸۷ جلد ۲

- مخلوق ۾ هڪ گهڙي فڪر ڪرڻ سڄي رات بيهي عبادت ڪرڻ کان وڌيڪ آهي.
- ۲- حضرت فضيل بن عياض عليه الرحمة جو فرمان آي فڪر هڪ آئينو آهي جيڪو توکي تنهنجون پلايون ۽ برايون ڏيکاري ٿو.
- ۳- حضرت سفيان بن عيينه عليه الرحمة جو فرمان آي فڪر هڪ نور آهي جيڪو تنهنجي دل ۾ داخل ٿئي ٿو.

سيدنا عيسيٰ عليه الصلوة والسلام جو فرمان

ان ماڻهو لاءِ بشارت آهي جنهنجي گفتگو نصيحت، ماڻ ڪرڻ فڪر ۽ نگاهه عبرت آهي.

حضرت لقمان عليه الرضوان جا فرمان

فرمان [۱] الله تعالىٰ جي هن مقبول ۽ پياري ٻانهي فرمايو ته گهڻي گوشه نشيني فڪر جي لاءِ وڌيڪ موقعو مهيا ڪندڙ ۽ جنتي دروازن ڏانهن ويندڙ واٽن جو دليل آهي.

فرمان (۲)

اي ضعيف انسان!! جتي به هجين الله تعالىٰ کان ڊڄ، زمين ۾ پاڻ کي ضعيف سمجهه مسجدن ۾ گهر وانگر گهڻو وقت ويهندو ڪر، اکين کي روئڻ، جسم کي صبر ۽ قلب کي فڪر سيکار، صبحاڻي جي رزق جي ڳڻتي نه ڪر (۱)

فائدو

الله تعالىٰ جي مخلوقات ۾ فڪر ڪرڻ سٺي شيءِ آهي ڇو ته فڪر ۽ تفڪر جي معنيٰ غور ڪرڻ ۽ ڪنهن شيءِ جي حقيقت تائين پهچڻ جي ڪوشش ڪرڻ آهي. جيڪو مخلوق ۾ ٿي ممڪن آهي. خالق جي ذات ۾ فڪر ڪرڻ کان منع آيل آهي، ڇو ته خالق جي حقيقت تائين پهچڻ ناممڪن آهي ابو الشيخ ڪتاب العظمة ۾ حضرت ابن عباس رضي الله عنه کان روايت آندي آهي ته: تَفَكَّرُوا فِي كُلِّ شَيْءٍ وَلَا تَفَكَّرُوا فِي ذَاتِ اللَّهِ تَعَالَىٰ فَإِنَّ بَيْنَ السَّمَاءِ السَّابِعَةِ إِلَىٰ كُرْسِيِّهِ سَبْعَةُ أَلْفِ نُورٍ وَهُوَ فَوْقَ ذَلِكَ (۲) يعني هر شيءِ ۾ فڪر هلايو ۽ الله جي ذات ۾ فڪر نه هلايو ڇو ته ستين آسمان ۽ سندس ڪرسيءَ جي وچ ۾ ست (۷) هزار نور آهن ۽ پاڻ انهن کان مٿي آهي الله تعالىٰ

جي ذات ۽ صفات جو ادراڪ انسان جي عقل کان گهڻو بلند آهي. ”رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ“ يعني عقلمند ٻانهن ڏڪر ۽ فڪر ڪرڻ وارا حقيقي مالڪ ۽ خالق ڏي متوجهه ٿي چون ٿا ته هي عظيم الشان ڪارخانو بي فائدو ۽ اجايو پيدا ڪيل ناهي جنهن جو ڪو مقصد ئي نه هجي يقيناً ان عجيب ۽ غريب حڪمت وارن انتظامن جو سلسلو ڪنهن وڏي نتيجي تي پهچندو. سندن ذهن دنيوي موجوده زندگيءَ کان اخروي حالات ڏي وڌي ويو ۽ ايزدي بارگاهه ۾ عرض ڪرڻ لڳا ته: اي رب! اسان کي باهه جي عذاب کان بچاءِ.

فائدو: ذڪر، فڪر ۽ آخرت ۾ باهه جي عذاب کان بچاءِ واريءَ دعا جي وچ ۾ ”سبحانڪ“ آڻي تسبيح ۽ پاڪائي بيان ڪري اشارو ڪيو ويو آهي ته جيڪڏهن ڪو احمق، نادان تنهنجي ڪامل قدرت جا اهڙا صاف ۽ چٽا نشان ڏسي به ايمان نه آڻي ۽ تنهنجي شان کي نه سڃاڻي يا تنهنجي شان کي گهٽائڻ جي ڪوشش ڪري ۽ جهان جي ڪارخانن کي اجايو سمجهي ته تنهنجي بي نياز بارگاهه سندس سڀني اجاين سوچن ۽ خيالن کان پاڪ آهي. حضرت عطاءُ بن ابي رباح تابعي کان روايت آهي ته مون امر المؤمنين عائشه رضي الله عنها کان پڇيو ته مون کي رسول الله صلى الله عليه وسلم جن جي زندگيءَ جو ڪو عجيب واقعو ٻڌاءِ. سائڻ فرمايو ته سندن زندگيءَ جو ڪهڙو واقعو عجيب نه هو؟ هڪ رات پاڻ مون وٽ تشريف فرما ٿيا ۽ مون سان گڏ لپتيا ان کان پوءِ فرمايائون ته: مون کي ڇڏ ته مان پنهنجي رب جي عبادت ڪريان. پاڻ اٿي وضو ڪري بيهي نماز پڙهڻ لڳا ۽ ايتري قدر رنا جو سندن اکين مان وهندڙ هنجون سندن سيني تي وهي هليون. تنهن کان پوءِ رڪوع ڪري رنائون، سجدو ڪري رنائون، مٿو مبارڪ مٿي کڻي رنائون ۽ ائين ئي رهيا تانجو (حضرت) بلال (بانگو) کين فجر جي نماز جو اطلاع ڏيڻ آيو ۽ کين روئندو ڏسي عرض ڪيائين ته يا رسول الله! اوهان کي ڪهڙي شيءِ روئاري رهي آهي؟ حالتڪ الله تعاليٰ اوهان کي گناهين کان پاڪ رکيو آهي. پاڻ فرمايائون ته ”وَيْلٌ لِّمَنْ قَرَأَهَا وَلَمْ يُتَفَكَّرْ فِيهَا“ (۱) ويل آهي ان لاءِ جو انهن آيتن کي پڙهي ۽ ان ۾ فڪر نه ڪري.

جاڻڻ گهرجي ته هتي الله تعاليٰ جي ذڪر جي ٽن مرتبن ڏانهن اشارو آهي ۱- هڪ زباني ۲- پيو قلبي ۳- روڻخاني معرفت. زباني ذڪر قلبي ذڪر ڏانهن پهچائيندو آهي جنهن سان الله تعاليٰ جي قدرت جي نظارن ۾ فڪر جي قوت پيدا ٿيندي

آهي ۽ قلبي ذڪر سان روحاني معرفت جو مقام ملندو آهي جنهن سان حقائق الاشياء (شين جون حقيقتون) سڃاڻپ ۾ اينديون ۽ الله تعاليٰ جي مخلوق ۾ سندس حڪمت جو مشاهدو ٿيندو آهي ۽ پاڻهو چوندو آهي ته: اي اسان جا پالڻهار! تو هي سڀ جهان اجايا پيدا نه ڪيا آهن- مؤمن کي گهرجي ته زباني ذڪر جي ذريعي قلبي ذڪر جو مقام حاصل ڪري روحاني معرفت جا مزا ماڻيندي جهل جي ظلمت ۽ انديري کان نجات وٺي، يقين ۽ معرفت جي منصب تي پهچي بي نور قلب کي منور بنائي. هن آيت مان اهو به ثابت ٿئي ٿو ته ذڪر جا آداب لحاظ ۾ رکندي جنهن به وضع تي بيٺي، ويٺي ۽ لٽي ذڪر ڪيو وڃي ته جائز آهي ۽ هيءُ هر ڪنهن جي مقام تي منحصر آهي ڪن مريدن کي ڪامل مرشد وڏي آواز سان ذڪر ڪرڻ جو حڪم ڪندو آهي تانت سندس دل مان مضبوط بيٺل غلط خيال نڪري وڃن ان جي ڪري چوندا آهن ته الذڪر بجهر الصوت جائز بل مستحب اذا لم يكن عن رياء (۱) يعني جيڪڏهن ماڻهن کي ڏيکارڻ جي نيت ناهي ته وڏي آواز سان ذڪر ڪرڻ جائز بلڪ مستحب آهي. تانت ماڻهن کي دين جي اظهار ۾ شوق ۽ ٻڌندڙ کي ذڪر جي برڪت نصيب ٿئي ۽ جڏهن ٻڌندڙ به ذڪر وارن سان موافقت ڪندي ذڪر ۾ شريڪ ٿيندو ته ان جي لاءِ به وڏي آواز سان ذڪر ڪندڙن وانگر قيامت جي ڏينهن هر شيءِ سائي هجي يا سڪل شاهدي ڏيندي ۽ ڪيترن الله تعاليٰ جي پيارن آهستي ذڪر کي پسند ڪيو آهي ڇو ته ان ۾ رياءَ جو امڪان ناهي خصوصاً نقشبندي حضرات دامت برڪاتهم وفيوضاتهم ته دل جي ذڪر ڪرائڻ سان ڪروڙن کي ڪريم رب جي قرب وارو بنائيندا آهن جيئن منهنجي مرشد حضرت خواجه سهڻا سائين عليه الرحمة ۽ حضرت سچڻ سائين مدظله العالی جن وٽ درگاهه الله آباد شريف متصل ڪنڊيارو ضلع نوشهروفيروز سنڌ ۾ ڏٺو ويو آهي.

هڪ سهڻي دعا

حضرت ابن عباس رضي الله عنهما کان روايت آهي ته هڪ رات ڪجهه وقت گذرڻ کان پوءِ رسول الله صلى الله عليه وسلم جن ٻاهر تشریف فرما ٿيا ۽ هي آيتون ”إِنَّ فِي خَلْقِ السَّمَوَاتِ وَالْأَرْضِ“ کان پڇاڙيءَ تائين پڙهي پوءِ هيءَ دعا فرمايائون ”اللَّهُمَّ اجْعَلْ فِي قَلْبِي نُورًا وَفِي سَمْعِي نُورًا وَفِي بَصَرِي نُورًا وَعَنْ يَمِينِي نُورًا وَعَنْ

(۱) تنوير الازهان ص ۳۰۶ جلد ۱

شِمَالِي نُورًا وَمِنْ بَيْنِ يَدَيَّ نُورًا وَمِنْ خَلْفِي نُورًا وَمِنْ فَوْقِي نُورًا وَمِنْ تَحْتِي نُورًا وَأَعْظَمَ لِي نُورًا يَوْمَ الْقِيَمَةِ" اي الله منهنجي قلب ۾ نور پيدا ڪر ۽ منهنجي ڪنن ۾ نور ۽ اکين ۾ نور ۽ سڄي نور ۽ ڪٻي نور ۽ اڳيان نور ۽ پويان نور ۽ مٿان نور ۽ هيٺان نور پيدا ڪر ۽ قيامت جي ڏينهن مون لاءِ نور کي وڌو ڪر۔ ابن مردويه هڪ غريب سند سان حضرت ابو هريرة رضي الله تعالى عنه کان روايت آندي آهي ته: رسول الله صلى الله عليه وسلم جن هر رات آل عمران جون آخري ڏهه آيتون تلاوت ڪندا هئا. (۱)

"رَبَّنَا اِنَّكَ مَنْ تَدْخُلُ النَّارَ فَقَدْ اُخْرِتَهُ وَمَا لِلظَّالِمِيْنَ مِنْ اَنْصَارٍ" اي اسان جا پالڻهار يقيناً جنهن کي تو باهه ۾ وڌو ان کي خوار ڪري ڇڏين ٿي ۽ ظالمن جا ڪي به مددگار ناهن.

المقصود ته جيڪو شخص جيترو وقت باهه ۾ هوندو اهو اوترو ئي خوار ٿيندو ڪافر جڏهن ته هميشه باهه ۾ رهندا ته انهن جي خواري به هميشه واري ۽ دائمي هوندي ۽ جن آيتن ۾ مؤمنن کان خواريءَ جي نفیءَ جو بيان آهي ان مان مراد به هميشه واري خواري آهي جنهن کان مؤمن الله تعالى جي فضل ۽ ڪرم سان محفوظ هوندا ۽ قيامت ۾ جڏهن هن ساري ڪائنات (جيڪا اسرارن، حڪمتن ۽ الله تعالى جي قدرت تي دلالت ڪندڙ دلائل سان ڀريل آهي) کي پيدا ڪندڙ الله تعالى جي پڪڙ جي ڪري ظالم، ڪافر جهنم ۾ ويندا ته سندن ڪو به مددگار نه هوندو. پر جن گنهگارن مومنن کي ابتداء يا آخر ۾ ڇڏڻ ۽ معاف ڪرڻ الله تعالى کي منظور هوندو انهن لاءِ شفاعت ڪندڙن کي موڪل ملندي ته ڀلي شفاعت ڪري انهن کي ڇڏائين. اها شفاعت هن آيت جي خلاق ناهي بلڪ ڪيترين قرآني آيتن ۽ نبوي حديثن سان ثابت آهي، مفسر صابونيءَ لکيو آهي ته: والمراد به من ينصره بالمداخلة والقهر فليس في الآية دلالة علي نفی الشفاعه لان نفی النصرة لا يستلزم نفی الشفاعه (۲) يعني هن آيت مان مراد آهي تڏوڪ ظالمن جي زور ۽ زبردستيءَ سان مدد ڪندڙ نه هوندو ۽ آيت ۾ شفاعت جي نفی ڪرڻ تي ڪا به دلالت ناهي ڇو ته مدد جي نفی ڪرڻ شفاعت جي نفی ڪرڻ کي لازم نه ٿي ڪري وٺي. ~

"رَبَّنَا اِنَّا سَمِعْنَا مُنَادِيًا يُنَادِي لِلْاِيْمَانِ اَنْ اٰمِنُوْا بِرَبِّكُمْ فَاٰمَنَّا رَبَّنَا

(۱) تفسير ابن ڪثير ص ۶۶۱ ج ۱

(۲) تنوير الازهان ص ۳۰۶ جلد ۱ ۽ تفسير عثمانی ص ۹۷ حاشيه ۳ مطبوعه سعودي

فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْأَبْرَارِ" اي اسان جا پالڻهار! بيشڪ اسان ٻڌوسون هڪ سڏيندڙ کان جيڪو ايمان لاءِ سڏي رهيو آهي ته پنهنجي پالڻهار تي ايمان آڻيو پوءِ ايمان آندوسون پوءِ اسان کي اسان جا گناهه بخش ڪر ۽ اسان کان اسان جون برايون مڃي ڇڏي ۽ اسان کي نيڪوڪارن سان گڏ وفات ڪراءِ - هتي سڏيندڙ مان مراد نبي ڪريم صلي الله عليه وسلم جن آهن، جن ساري دنيا کي ايمان لاءِ سڏيو. علامه حقي عليه الرحمة لکيو آهي ته: المراد به الرسول عليه السلام فانه ينادي ويدعوا الي الايمان حقيقة قال تعالى "ادْعُ إِلَى سَبِيلِ رَبِّكَ" (۱) يعني مناديءَ مان مراد رسول الله عليه الصلوة والسلام جن آهن يقيناً حقيقت ۾ ايمان ڏي سڏيندڙ ۽ دعوت ڏيندڙ پاڻ ئي آهن الله تعاليٰ فرمايو "پنهنجي رب ڏانهن سڏ" علامه رشيد رضا صاحب لکيو آهي "المنادي للايمان هو الرسول وذكره بوصف المنادي تفخيها لشان هذا النداء" (۲) يعني ايمان لاءِ سڏيندڙ رسول الله صلي الله عليه وسلم جن آهن ۽ کين مناديءَ جي صفت سان ذڪر ڪرڻ مان مقصد نداء جي شان کي وڌو ڪري پيش ڪرڻو آهي مقصد ته جنهن سڏ لاءِ حضور پرنور صلي الله عليه وسلم جن جهڙي ذات عالي صفات مقرر ڪيل هجي اهو ڪيڏو نه اهميت وارو هوندو.

يا مناديءَ مان مراد قرآن ڪريم آهي جنهن جو آواز اڄ تائين گهر گهر ۾ پهچي الله تعاليٰ جي توحيد، حضور عليه الصلوة والسلام جن جي رسالت، نبوت ۽ قيامت جي اهم عقيدن ڏانهن سڏي رهيو آهي. قَامُنًا - هن مان مراد سڏ ٻڌي ايمان آڻڻ آهي پوءِ اهو روبرو ٻڌي جيئن صحابن سڳورن ٻڌو يا واسطي سان ٻڌي جيئن قيامت تائين اچڻ وارا ٻڌندا آيا ۽ ايندا. رَبَّنَا فَاغْفِرْ لَنَا الْخ - اغفرلنا جي اڳيان ف جو آيل حرف ٻڌائي رهيو آهي ته هيءَ دعا به اڳئين دعا سان مليل آهي ايمان آڻڻ ان جو سبب آهي ۽ ايمان مان مراد صرف زباني اقرار نه پر اقرار سان گڏ دل سان تصديق ڪرڻ ۽ عمل ڪرڻ آهي. ان جي ڪري صرف زباني ڊاڙن کان ڊڄندي گناهه جي معافي گهرڻ لڳا بعضي مفسرن فرمايو ته ذنوب مان مراد وڏا گناهه ۽ سَيِّئَات مان مراد ننڍا گناهه آهن ۽ ڪي بزرگ فرمائن ٿا ته ذنوب مان مراد الله تعاليٰ جا حقوق ۽ سَيِّئَات مان مراد ٻانهن جا حقوق آهن. وَتَوَقَّنَا مَعَ الْأَبْرَارِ - يعني اي مولا ڪريم! اسان کي پنهنجن نيڪن، صالحن، پيارن ٻانهن جي صحبت ۾، انهن جي پاڙي ۾، انهن جي ٽولي ۾ ڳڻي انهن وانگر ڪامل ايمان سان وفات ڪرائجان جيئن مرڻ وقت به انهن جي سهڻين صفتن

سان موصوف هجون جيڪي تو الله تعاليٰ جي ديدار ۽ ملڻ جا مشتاق آهن.

هڪ عجيب واقعو

نقل آهي ته هڪ لوهار باهه ۾ گرم ٿيل لوهه کي هٿ ۾ وٺي جهليندو هو، پر ان کي ڪجهه به نه ٿيندو هو. ان جو سبب پڇڻ تي چيائين ته: مان هڪ عورت تي عاشق ٿي پيو هوس ۽ مون ان کي پاڻ ڏي چڪيندي مال ۽ ملڪيت ڏيڻ جي به وڏي ڪوشش ڪئي پر ان جواب ڏيندي چيو ته: مون کي پنهنجو مڙس آهي جنهن مان طبعي تقاضا پوري ڪندي آهيان ۽ مال جي به محتاج ناهيان. جڏهن سندس مڙس وفات ڪري ويو ته مون کيس شاديءَ جو پيغام موڪليو پر پاڻ انڪار ڪندي چورائين ته مان پنهنجن ٻچن کي پریشان ۽ ذليل ڪرڻ نه ٿي گهران. الله تعاليٰ جي قدرت ڪجهه وقت گذرڻ کان پوءِ ان کي ڪجهه پئسن جي ضرورت پئي ۽ مون ڏانهن پئسن لاءِ ماڻهو موڪليائين. مون کانئس ساڳيو مطالبو ڪيو، هوءَ مجبوراً آئي ته سهي پر جيئن جو هڪ جاءِ ۾ مون سان گڏ داخل ٿي رهي هئي ته ڏکڻ لڳي، پڇڻ تي جواب ڏنائين ته الله تعاليٰ سميع ۽ بصير ٻڌندڙ ۽ ڏسندڙ آهي ان کان ڊڄان ٿي مون به الله تعاليٰ کان ڊڄي کيس ڇڏي ڏنو ۽ گهريل پئسا به ڏنا مانس. پئسن واري حاجت پوريءَ ٿيڻ سان گڏ عزت ۽ آبروءَ جي محفوظ هجڻ تي خوش ٿيندي مون کي دعا ڪيائين ته ”أَنْجَاكَ اللَّهُ مِنَ النَّارِ“ الله تعاليٰ توکي باهه کان ڇڏائي. ان کان پوءِ مون کي دنيا جي باهه ته ڪا نه ٿي ساڙي پر اميد اٿم ته آخرت واري باهه به نه ساڙيندي. (۱)

تانهن تان مغفرت طلب ڪرڻ سان مشڪل حل ٿين ٿا.

حضرت ابن عباس رضي الله عنهما کان روايت آهي ته رسول الله صلي الله عليه وسلم جن فرمايو ”مَنْ لَزِمَ الْإِسْتِغْفَارَ جَعَلَ اللَّهُ لَهُ مِنْ كُلِّ هَمٍّ فَرَجًا وَمِنْ كُلِّ ضِيقٍ مَخْرَجًا وَرَزَقَهُ اللَّهُ مِنْ حَيْثُ لَا يَحْتَسِبُ“ (۲) يعني جنهن الله تعاليٰ کان گناهن جي معافي گهرڻ کي لازم ڪري ورتو ته الله تعاليٰ ان کي هر مشڪل کان آزادي ۽ هر تنگيءَ کان بچڻ جي جاءِ ڪري ڏيندو ۽ کيس اتاهين رزق عطا ڪندو جتان خيال به نه هوندس.

”رَبَّنَا وَاتِنَا مَا وَعَدْتَنَا عَلَىٰ رُسُلِكَ“ اي اسان جا پالڻهار! اسان کي اهي نعمتون عطا ڪر جن جي عطا ڪرڻ جو اسان سان پنهنجن پيغمبرن عليهم الصلوة

والسلام جي ذريعي وعدو ڪرڻ فرمايو هئي. يقيناً تون وعدي برخلافي نه ڪندو آهين بلڪ تنهنجي پاڪ ذات لاءِ ته اهو احتمال ۽ وهم به نٿو ڪري سگهجي. ها هي احتمال آهي جو مبدا اسين ڪا غلطي ڪري تنهنجي وعدن مان فائدو وٺڻ کان محروم نه ٿي وڃون انهيءَ جي ڪري تو ڪريم ۽ رحيم رب جي بارگاهه ۾ با ادب ٻانهپ وارو عرض آهي ته اسان کي صالح عمل تي استقامت عطا ڪرڻ فرما. جنهن جي تنهنجي وعدن مان فائديمند ٿيڻ لاءِ ضرورت آهي. سبحان الله ثم سبحان الله.

الله تعالى جي پيارن ٻانهن جي دل جڏهن غور، فڪر، لاڳيتي عبادت ۽ ذڪر سان روشن ٿي چمڪڻ لڳي ته پنهنجي مالڪ کان اهڙيون پياريون دعائون گهريائون جن جي هر هڪ جملي ۾ مٿان جا مٿ رکيل آهن ”ما وعدتنا“ مان مراد هڪ دنيا جي اڳواڻي آهي (جنهن جو نالو خلافت راشده رکيو ويو) جيئن الله تعالى جو فرمان آهي ”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ“ الآية (۱) الله تعالى اوهان مان ايمان وارن ۽ صالح عمل ڪندڙن سان وعدو ڪيو ته انهن کي زمين ۾ خلافت ضرور عطا ڪندو.

پيو آخرت ۾ جنت جي سعادت عطا ڪرڻ انجڻن رباني فرمان آهي ”وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ“ (۲) الله تعالى مومنن ۽ مومنيائين سان جنت جو وعدو ڪيو آهي.

”وَلَا تُخْزِنَا يَوْمَ الْقِيَمَةِ“ ۽ اسان کي قيامت جي ڏينهن خوار نه ڪر. علامه رازيءَ لکيو آهي ته ان خواريءَ مان مراد روحاني عذاب آهي جيڪو جسماني عذاب کان به سخت آهي (۳) جسماني عذاب کان بچاءِ ته ”فَقِنَا عَذَابَ النَّارِ“ ۾ ذڪر ڪيو ويو ۽ روحاني عذاب الله تعالى جي رضا (جيڪا ڪمال عرفان سان حاصل ٿي هئي) کان محرومي آهي. (۴) اِنَكَ لَا تُخْلِفُ الْمِيعَادَ ”بيشڪ تون وعدي برخلافي نه ڪندو آهين هي الله تعالى جي ثنا آهي جنهن سان دعا پوري ڪئي وئي آهي ۽ ان ڳالهه ۾ ڪنهن به قسم جو ڪو به شڪ نه رکڻ گهرجي ته وعدو تڏهن پورو ٿيندو جڏهن ايمان ۽ صالح عمل هوندا.

”فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِنْكُمْ مِّنْ ذَكَرٍ أَوْ أُنْثَىٰ“

(۲) سورة التوبه آيت ۷۲

(۱) سورة النور آيت ۵۵

(۴) المنار ص ۳۰۴ جلد ۴

(۳) تفسير كبير ص ۱۴۸ جزء ۹

پوءِ سندس رب سندن (دعا) قبول ڪندي (فرمايو ته) يقيناً مان اوهان مان ڪنهن به عمل ڪندڙ بچو ^{اهو} مرد هجي يا عورت عمل ضايع نه ٿو ڪيان يعني ايمان ذڪر، فڪر الله تعاليٰ جي تقديس، تنزيه، آخرت جي حياتي ۽ رسولن عليهم الصلوٰۃ والسلام جي تصديق، انهن تي ايمان آڻڻ ۽ اخلاص ۽ اهو شعور رکڻ ته پاڻها پاڻ ضعیف ۽ الله تعاليٰ جي شڪراني ڪرڻ ۽ قصور ڪندڙ، سندس مغفرت ۽ فضل جا محتاج ۽ جيڪي وعدو ڪيو اٿس ان احسان جا خواهشمند آهن الله تعاليٰ سندن دل مان ادب ۽ نياز سان نڪتل دعائون قبول ڪندي انهن دعائن جي تصوير بيان فرمائيندي ٻڌايو ته ”يقين ڪيو ته مان اوهان مان ڪنهن به صالح عمل ڪندڙ جو چاهي مرد هجي يا عورت هجي ڪو به عمل ضايع نه ٿو ڪيان. ان ۾ اها به حڪمت آهي جو پاڻهن کي سمجهڻ گهرجي ته سهڻا عمل ڪرڻ لازم آهن جهنم کان نجات ۽ جنت جو عطا ٿيڻ به سهڻن عملن سان وابسته آهي ۽ ان ۾ مرد ۽ عورتون برابر آهن مرد پنهنجيءَ قوت ۽ رئيس هجڻ تي مغرور ٿي اهو خيال نه ڪري ته صرف اهوئي الله تعاليٰ جو مقرب ۽ وڌيڪ پيارو ٻانهو آهي جيڪڏهن عورت ديندار ٿي سهڻا عمل ڪندي ته اها به الله تعاليٰ جي بارگاهه جي مقرب بنجي سگهي ٿي.

”بَعْضُكُمْ مِّنْ بَعْضٍ“ هڪ ٻئي مان آهيو. هنن لفظن سان ٻڌايو ويو آهي ته مرد عورتن مان ٿا ڄمن ۽ عورتون به مردن جي ذريعي ٿيون وجود ۾ اچن بشریت ۾ ٻئي برابر آهن ڀلائي صرف عملن تي مدار رکي ٿي. علامه ابن ڪثير لکيو آهي ته مومنن جي ماءُ سيده ام سلمه رضي الله عنها حضور صلي الله عليه وسلم جن جي خدمت ۾ عرض ڪيو ته: يا رسول الله! (صلي الله عليه وسلم) قرآن ڪريم ۾ عورتن جي هجرت جو ذڪر ئي ناهي جو ٻڌون. تڏهن الله تعاليٰ اهي الفاظ نازل فرمائي ٻڌايو ته انهن جا عمل به ضايع نه ڪندس.

”مسلمان عورتون خبردار رهن“

الله تعاليٰ هن آيت ۾ عورت جي عمل جو قدر ڪرڻ ۽ ان کي ضايع نه ڪرڻ بيان فرمايو آهي ۽ حقيقت ۾ اسلام ئي عورت کي صحيح مقام ڏنو آهي الله تعاليٰ جي درٻار مان ثواب ۽ عذاب، عزت ۽ ذلت نيڪ ۽ صالح عمل تي ملي ٿي ۽ ان ۾ مرد ۽ عورت برابر آهن. اسلام کان اڳ ۾ عورتن کي چوپائي مال وانگر صرف نفساني خواهش پوري ڪرڻ جي لاءِ رکيو ويندو هو ۽ مرد صرف مرد هجڻ جي ڪري

عورت کان مٿي سمجھيو ويندو عمل کڻي ڪهڙا به ڪري ۽ جديد دور وارن ته عورت کي مذهبي ۽ ديني ذميوارين کان مڪمل آزادي ڏئي سندس ٻئي جهان برباد ڪري ڇڏيا آهن ”فَالَّذِينَ هَاجَرُوا وَآخَرُجُوا مِنْ دِيَارِهِمْ“ (پوءِ جن هجرت ڪئي ۽ پنهنجي گهرن مان ڪڍيا ويا.) هتي هجرت کان پوءِ گهرن مان ڪڍڻ جو ذڪر اجمال کان پوءِ تفصيل آهي يعني شرڪ جي مرڪزن کان بچي ايماني مرڪز ۾ اچڻ جي لاءِ مٿن، مائٽن، دوستن، ڀائرن، قريدارن ۽ پاڙيسرين کي ڇڏيائون. ”وَأُذُوا فِي سَبِيلِي“ ۽ انهن جو ٻيو ڪوبه گناهه ناهي صرف منهنجي مٿان ايمان آڻڻ جي ڪري منهنجي واٽ ۾ ايڏا ويا ”وَقَاتِلُوا وَقُتِلُوا“ ۽ لڙيا ۽ شهيد ڪيا ويا. ڪن کي قتل ڪيائون ته ڪن جي هٿان پاڻ رب العالمين جي رضا لاءِ ڪٺا ويا.

”لَا كُفْرَ عَنْهُمْ سَيِّئَاتِهِمْ“ ضرور انهن کان سندن برايون مڃيندس - مقصد ته جڏهن ڪنهن به عمل ڪندڙ جو ڪو ننڍڙو عمل به ضايع نه ٿو ڪيان ته اهي ديندار، مجاهد، الله تعاليٰ جا پيارا جن جي هٿان ايمان آڻڻ جي ڪري ڪافرن اهي ظلم ۽ تڪليفن جا جبل ٽوڙيا جو کين پنهنجن اباڻن گهرن ۾ رهڻ ئي ناممڪن ٿي پيو شرڪ، ڪفر ۽ گناهن کان پري رهڻ سان گڏ دارالڪفر ۽ اتي رهندڙن مٿن، مائٽن، اهل، عيال، مال ۽ متاع کي الوداع ڪري دارالاسلام ڏانهن نڪري آيا انهن جو ڪو عمل ته ضايع نه ڪندس پر سندن اڳ ۾ ڪيل گناهه اهڙي نموني مٽي ڇڏينديس جڻ ڪيائي نه هيائون ”وَلَا دُخْلَهُمْ جَنَّةٌ تَجْرِي مِنْ تَحْتِهَا الْأَنْهَارُ“ ۽ ضرور انهن کي اهڙن بهشتن ۾ داخل ڪندس جن جي هيٺان نهرون ٿيون وهن. اهي کير، ماکيءَ، شراباً ظهوراً ۽ گندي نه ٿيندڙ پاڻي جون هونديون ۽ انهن بهشتن ۾ ٻيون به اهڙيون نعمتون هونديون جيڪي اڳ ۾ نه اڪين ڏٺيون، نه ڪنن ٻڌيون ۽ نه ڪنهن انسان جي دل تي آيون هونديون ”ثَوَابًا مِّنْ عِنْدِ اللَّهِ“ اهو ثواب الله تعاليٰ وٽان هوندو.

جاڻڻ گهرجي ته ثواب ته هوندو ئي الله تعاليٰ وٽان آهي پر هتي ڪوئي ان جي ڪري آندو ويو آهي ته ٻڌندڙن کي معلوم هجي ته اهو ثواب تمام وڏو هوندو. لان العظيـم الـڪـريـم لا يعطي الا جزيا لـڪـثـيرا (۱) ڇو ته وڏو ڪريم جو ڪجهه عطا ڪندو اهو به وڏو ۽ گهڻو هوندو آهي ”وَاللَّهُ عِنْدَهُ حُسْنُ الثَّوَابِ“ ۽ الله وٽ سهڻو ثواب آهي. يعني الله وٽ سهڻي عمل جو سهڻو بدلو آهي هيءُ جملو مٿين لفظن ”ثوابا من عند الله“

جو تاڪيد آهي. مطلب ته اهو ثواب خدا وندي فضل ۽ الٰهي ڪرم آهي جيڪو مالڪ مٺي جي ارادي ۽ اختيار سان سندس پيارن کي ملندو آهي.

۽ عجيب واقعا

(۱)

مشهور ۽ معروف محدث امام بخاريءَ جي استاد حضرت عبدالله بن مبارڪ عليه الرحمة جڏهن وفات ٿي ڪئي ته سڪرات جي حالت ۾ اڪيون ڪولي (جنت ڏي ڏسندي ان ڏانهن اشارو ڪندي) فرمايائين ته ”لَمِثْلُ هَذَا فَلْيَعْمَلِ الْعَامِلُونَ“ هن جهڙيءَ (نعمت) لاءِ ڀلي ته عمل ڪندڙ عمل ڪن

(۲)

هڪ صالح ٻانهي وٽ جڏهن ملڪ الموت سندس روح قبض ڪرڻ لاءِ آيو ته انکي ڏسي فرمايائين ”مَرْحَبًا“ الله جو قسم آهي ته مان پنجاهه (۵۰) سالن کان تنهنجي لاءِ تياري ڪندي تنهنجي انتظار ۾ آهيان. (۱)

فائدو

حضرت امام جعفر صادق رضی اللہ تعالیٰ عنہ کان روايت آهي ته جنهن کي ڪا مشڪل هجي اهو دعا ۾ پنج ڀيرا ”رَبَّنَا“ جو لفظ چوي ته الله تعالیٰ ان کي مشڪل کان چوٽڪارو عطا ڪندو ۽ حضرت امام حسن بصريءَ عليه الرحمة فرمايو ته هنن آيتن ۾ دعا جي لفظن ۾ ربنا جو لفظ پنج ڀيرا آيو آهي تنهنجي ڪري جيڪو شخص چاهي ته منهنجي دعا مقبول ٿئي ته اهو پنهنجيءَ دعا ۾ ربنا جو لفظ پنج ڀيرا چوي (۲)

لَا يَغُرَّتْكَ تَقَلُّبُ الَّذِينَ كَفَرُوا فِي الْبِلَادِ ۖ (۱۹۶) مَتَاعٌ قَلِيلٌ ثُمَّ

نه ڏوڪي ۾ وجهي توکي ڦرڻ ڪافرن جو شهرن ۾ فائدو ٿورو آهي تنهن کان پوءِ

مَا وَاوَاهُمْ جَهَنَّمُ ذُو بَئِئْسَ الْمِهَادُ (۱۹۷) لَكِنَّ الَّذِينَ اتَّقَوْا رَبَّهُمْ

جاءِ سندن دوزخ آهي ۽ بچڙو ٺڪاڻو آهي اهو. پر اهي شخص جو ڊڄن ٿا رب پنهنجي کان

(۱) تنوير الازهان ص ۳۰۹ جلد ۱ (۲) الكشف ص ۴۹۰ جلد ۱

لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا نَزَّلَ اللَّهُ

انھن لاءِ بهشت آھن جو وھن ٿيون ھيٺان انھن جي نہرون ھميشہ رھندا انھن ۾ مھماني ٿي

عِنْدَ اللَّهِ وَمَا عِنْدَ اللَّهِ خَيْرٌ لِلْأَبْرَارِ ۝۱۹۸ وَإِنَّ مِنْ أَهْلِ الْكِتَابِ لَمَنْ

اللہ وٽان ۽ جيڪو بہ اللہ وٽ آھي ڀلو آھي نيڪن لاءِ ۽ بيشڪ ڪتاب وارن مان (ڪي آھي آھن) جو

يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خُشِعِينَ لِلَّهِ لَا

البت ايمان ٿا آڻين اللہ تي ۽ ان تي جو لاٿو ويو اوهان ڏانھن ۽ ان تي جو لاٿو ويو انھن ڏانھن عاجزي ڪندڙ اللہ جي لاءِ نہ ٿا

يَشْتَرُونَ بِآيَاتِ اللَّهِ ثَمَنًا قَلِيلًا ۝۱۹۹ أُولَٰئِكَ لَهُمْ أَجْرُهُمْ عِنْدَ

خريد ڪن عوض آيتن اللہ جي ملھہ ٿورو آھي انھن جي لاءِ آھي ثواب انھن جو

رَبِّهِمْ ۝ إِنَّ اللَّهَ سَرِيعُ الْحِسَابِ ۝۲۰۰ يَا أَيُّهَا الَّذِينَ آمَنُوا اصْبِرُوا

رب انھن جي وٽ بيشڪ اللہ تڪڙو آھي حساب وٺڻ جو اي ايمان وارو! صبر ڪيو

وَصَابِرُوا وَرَابِطُوا ۝۲۰۱ وَاتَّقُوا اللَّهَ لَعَلَّكُمْ تُفْلِحُونَ ۝۲۰۲

۽ مضبوط رھو ۽ مقابلي ۾ ڳنڍيا پيا ھجو ۽ ڊڄو اللہ کان تانت اوهان ڪاميابي ماڻيو

تفسير

لَا يَغُرَّنَّكَ تَقَلُّبُ الَّذِينَ كَفَرُوا فِي الْبِلَادِ - بعضي مؤمن مشرڪن ۽ ڪافرن کي خوشحاليءَ، عيش ۽ عشرت ۾ گھمندي ڏسي چوندا هئا ته اللہ تعاليٰ جا دشمن ڏون ۾ ۽ اسين بک ۽ تڪليف ۾ - تڏهن اللہ تعاليٰ هيءَ آيت نازل ڪري فرمايو ته ڪافرن جو عيش، عشرت، شان، شوڪت، ڌنڌو ۽ تجارت ڏسي ڌوڪي ۾ نہ پئو ته انھن تي اللہ تعاليٰ راضي آھي اها ترقي، ڌور ڌار، ۽ وڏي طاقت سڀ عارضي ۽ فاني آھن راقم عرض ٿو ڪري ته اڳئين وقت وارن وانگر هن موجوده دور ۾ بہ ڪي ماڻهو چوندا آھن ته ڪافر سپر پاور ۽ اسين مسلمان انھن جي ڪنٽرول ۽ قبضي ۾ ڇو آھيون؟ انھن لاءِ بہ اھائي نصيحت

آهي ته ”مَتَاعٌ قَلِيلٌ“ (اهو سڀ ڪجهه) ٿورو سامان آهي ۽ اهو جنتي نعمتن جي مقابلي ۾ ڪا اهميت نه ٿور ڪي. رسول الله صلي الله عليه وسلم جن فرمايو آهي ته:

”مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ إِضْبَعَةً فِي الْيَمِّ فَلْيَنْظُرْ بِمَرِّ يَرْجِعُ“ (۱) يعني دنيا آخرت جي مقابلي ۾ ائين آهي جيئن اوهان مان ڪو هڪ پنهنجي آڱر سمنڊ ۾ وجهي (مٽي ڪٽي) پوءِ ڏسي ته ڇا ٿو موٽي (ڪجهه به نه هوندو) تيئن دنيا آخرت جي مقابلي ۾ ڪجهه به ناهي.

”ثُمَّ مَا وَاهُمْ جَهَنَّمُ وَيُنْسُ الْيَمَّادُ“ ان کان پوءِ سندن جاءِ جهنم آهي ۽ اها (رهڻ جي لاءِ) نهايت ئي بري جاءِ آهي. ان ۾ هميشه پيا سڙندا. پوءِ جيڪا دنيا ۾ ٿوري نعمت وڌي نقصان ۽ عذاب جو سبب بنجي ان کي نعمت ئي نه سمجهڻ گهرجي.

”لَكِنَّ الَّذِينَ اتَّقَوْا رَبَّهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا نَزلاً مِّنْ عِنْدِ اللَّهِ“ - مقصد ته رب العزة جل شانہ کان ڊڄڻ وارا، ان جي امر کي ادا ڪندڙ نهي جي مخالفت کان بچندڙ الله تعاليٰ جا مهمان آهن ۽ جنت انهن لاءِ مهمان خانو آهي

”وَمَا عِنْدَ اللَّهِ خَيْرٌ لِّلْآبَرَارِ“ ۽ جيڪو الله وٽ آهي نيڪن جي لاءِ ڀلو آهي. حضرت عمر بن خطاب رضي الله تعاليٰ عنه فرمايو آهي ته: مان هڪ ڀيري حضور عليه الصلوة والسلام جن جي خدمت ۾ حاضر ٿيس ته پاڻ هڪ اهڙي تڏي تي ستل هئا جنهن تي ڪا به شيءِ وڃايل نه هئي سندن مٿي مبارڪ جي هيٺان چمڙي مان ٺهيل وهائو رکيل هو. مون سندن جسم پاڪ تي تڏي جا نشان ڏسي روئي ڏنو پاڻ فرمايائون ته ”ڇو ٿو روئين؟ عرض ڪيم ته ڪسري (ايران جو بادشاهه) ۽ قيصر (روم جو بادشاهه) نعمتن ۾ ۽ اوهان الله جا رسول ٿي ڪري به خالي تڏي تي ٿا ننڊ ڪريو؟ پاڻ فرمايائون ته ڇا تون ان تي راضي ناهين جو انهن لاءِ دنيا ۽ اسان جي لاءِ آخرت هجي؟ اهي (ڪافر) اهڙي قوم آهن جن کي سندن چڱاين جو بدلو دنيا ۾ ئي ملي ويو ۽ اسين اهڙي قوم آهيون جن جون چڱايون آخرت جي لاءِ رکيون ويون آهن (۲)

ابرار سڏڻ جو سبب

هن آيت ۾ الله تعاليٰ فرمايو ”جيڪو الله وٽ آهي اهو ابرار جي لاءِ ڀلو آهي“ الله تعاليٰ جي انهن ٻانهن کي ابرار سڏڻ جو وجهه هي آهي امام بخاريءَ الادب المفرد ۾، عبد بن حميد ۽ ابن ابی حاتم ۽ ابن مردويه حضرت عبدالله بن عمر کان

(۱) تنوير الازهان ص ۳۰۹ ج ۱ (۲) ساڳيو حوالو

روايت آندي آهي ته ”اهي ابرار ان جي ڪري سڏيا ويا جو انهن پنهنجن پيڙن ۽ پٽن سان چڱائي ڪئي هئي جيئن تنهنجي والدين جو توتي حق آهي تيئن تنهنجي اولاد جو به توتي حق آهي. (۱)

”وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْهِمْ خَاشِعِينَ لِلَّهِ لَا يَشْتُرُونَ بِآيَاتِ اللَّهِ ثَمَنًا قَلِيلًا أُولَٰئِكَ لَهُمْ أَجْرُهُمْ عِنْدَ رَبِّهِمْ إِنَّ اللَّهَ سَرِيعُ الْحِسَابِ“ ۽ بيشڪ اهل ڪتاب مان اهي (ماڻهو) به آهن جيڪي الله تعاليٰ تي ۽ جيڪو اوهان ڏانهن ۽ انهن ڏانهن لاڻو ويو آهي ان تي ايمان آڻين ٿا الله جي لاءِ عاجزي ڪندڙ آهن الله جي آيتن جي عوض ٿورو ملهه نه ٿا وٺن انهن جي لاءِ سندن رب وٽ سندن اجر آهي بيشڪ الله حساب ڪرڻ ۾ تڪڙو آهي.

هن کان اڳ ۾ عام متقين جو بيان هو ۽ هتي اهل ڪتاب مان انهن متقين جو بيان ڪيو ٿو وڃي جن الله تعاليٰ ۽ قرآن پاڪ تي ايمان آڻي توراۃ ۽ انجيل ۾ ذڪر ڪيل الله تعاليٰ جي رسول، مقبول صلي الله عليه وسلم جن کي به مڃيو. اهي انهن دنيا جي پوڄاري عالمن وانگر ناهن جن دنيوي، عارضي ۽ ٿوري فائدي جي لاءِ الله تعاليٰ جي آيتن کي لڪايو يا مٽايو. بلڪ الله تعاليٰ جي اڳيان عاجزيءَ ۽ اخلاص سان سڄدي ۾ ڪري پيا. الله تعاليٰ جي نازل ڪيل ڪتابن کي سندن اصلي صورت ۾ تسليم ڪيائون نه حضور صلي الله عليه وسلم جن جي شان ۾ ذڪر ڪيل بشارتون لڪايائون ۽ نه بيان ڪيل حڪمن ۾ تبديلي آندائون اهل ڪتاب جي انهن متقين ۽ نيڪن جي لاءِ الله تعاليٰ وٽ اجر ۽ ثواب آهي بلڪ ٻين کان ٻيڻو درجو ۽ اجر آهي هن کان اڳ ۾ اهل ڪتاب جي علماء جا عيب ۽ نقص بيان ڪيا ويا هئا، جنهن مان اهو وهڻ ٿي پيدا ٿيو ته شايد سڀئي اهڙا آهن هتي وضاحت ڪري بيان ڪيو ويو آهي ته سڀئي اهڙا نه آهن انهن مان ڪي ڪمال جا صاحب ۽ حق جا پوڄاري به آهن جن جي طبيعت سالم، فطرت نيڪ ۽ دل پاڪ آهي. جيئن حضرت عبدالله بن سلام رضي الله تعاليٰ عنه وغيره ”يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ“ اي ايمان وارو! صبر ڪيو ۽ (دشمن جي مقابلي ۾) ثابت قدم رهو ۽ (دين جي خدمت لاءِ) مضبوطيءَ سان بيهو ۽ (هميشه) الله کان ڊڄندا رهو تانت اوهان ڪاميابي ماڻيو. سمجهڻ گهرجي ته هيءُ هن سورة جي آخري آيت آهي جنهن ۾

مسلمانن کي هڪ نهايت جامع، مانع نصيحت ڪئي وئي آهي. جيڪا ڄڻ ته سڄي سورة جو نتيجو آهي. هن آيت ۾ نهايت مختصر لفظن ۾ بيان ڪيو ويو آهي ته چار ڪم ڪيو جن ۾ اوهان جي دنياوي ۽ اخروي ڪاميابي ۽ جو راز سمايل آهي ۱- هڪ صبر- يعني اطاعت جي لاءِ سختيون سهڻ، گناهن کان انهن جي ڪشش جي باوجود پري رهڻ، نفس کي شرعي احڪام جو پابند بنائڻ، بيماريءَ، مسڪينيءَ ۽ ڏڪار وغيره کي برداشت ڪرڻ حضرت امام حسين صري عليه الرحمة فرمايو ته هن آيت ۾ الله تعاليٰ امر ڪيو آهي ته جيڪو دين مون پسند ڪري اوهان کي ڏنو آهي ان کي ڏک، سک، خوشيءَ، غميءَ، تنگيءَ ۽ خوشحاليءَ ۾ نه ڇڏيو. ۽ ان تي قائم رهندي مرو ته ڪامياب ٿيو ۲- ٻيو مصابرة جنهن مان صابروا امر جو صيغو ورتل آهي. يعني دشمن جي مسلسل حملن ۾ سندس سامهون لوهي ديوار بنجي سينو سپر ٿي وڃو ۽ مضبوطي ۽ ثابت قدمي ڏيکاريو. پنهنجن مٿن، مائٽن، پاڙيسرين، شهر وارن ۽ قوم جي ايڏائڻ، ۽ گندن الفاظن تي تحمل ڪيو.

۳- ٽيون مرابطه يا رباط جنهن مان رابطوا امر جو صيغو ورتل آهي. معنيٰ ته غازي ۽ مجاهد ٿي پنهنجا هٿيار ۽ سواريون دشمن سان مقابلي ڪرڻ جي لاءِ تيار رکو. دشمن ڪٿان به ۽ ڪڏهن به للڪاري ته بنا دير جي جهاد شروع ڪري ڏيو. حديث شريف ۾ آهي ته: دشمن سان جنگ جي لاءِ هڪ ڏينهن تيار رهڻ دنيا ۽ جو ڪجهه ان ۾ آهي الله تعاليٰ جي رستي ۾ قربان ڪرڻ کان به پلو آهي (۱) ڪن بزرگن جو فرمان آهي ته عبادت تي هميشگي ڪرڻ ۽ ثابت رهڻ کي مرابطه چئبو آهي. ابن ابي حاتم، مسلم ۽ نسائي حضرت ابو هريره رضي الله تعالى عنه کان روايت آندي آهي ته رسول الله صلى الله تعالى عليه وسلم جن فرمايو ”أَلَا أُخْبِرُكُمْ بِمَا يُمَحُّوُا اللَّهُ بِهِ الْخَطَايَا وَيَرْفَعُ بِهِ الدَّرَجَاتِ إِسْبَاغُ الْوُضُوءِ عَلَى الْمَكَارِهِ وَكَثْرَةُ الْخَطَا إِلَى الْمَسَاجِدِ وَانْتِظَارُ الصَّلَاةِ بَعْدَ الصَّلَاةِ فَذَلِكَ الرِّبَاطُ، فَذَلِكَ الرِّبَاطُ، فَذَلِكَ الرِّبَاطُ“ (۲) ڇا مان اوهان کي اهي ڪم نه ٻڌايان جن سان الله تعاليٰ خطائون مٽي ۽ درجا بلند ٿو ڪري. سختين ۾ وضو ڪرڻ ۽ مسجدن ڏي گهڻا پنڌ ڪرڻ ۽ هڪ نماز کان پوءِ ٻئي نماز جي انتظار ۾ وهڻ، اهوئي رباط آهي، اهوئي رباط آهي، اهوئي رباط آهي. (جنهن جو ذڪر قرآن ڪريم رابطوا جي لفظ سان ڪيو آهي. ان ئي حضرت ابو

(۴) تنوير الايمان ص ۷۱ پ ۴ ابن ڪثير ص ۶۶۸ جلد ۱ (۲) ابن ڪثير ص ۶۶۷

جلد ۱

هريره رضي الله عنه کان ٻي روايت ۾ آهي ته: هيءَ آيت انهن ماڻهن جي باري ۾ لشي آهي جيڪي مسجدن کي آباد ٿا ڪن ۽ نمازون وقت تي ٿا پڙهن ۽ انهن کان پوءِ ويهي الله جو ذڪر ٿا ڪن (۱)

جهاد جي لاءِ تيار رهڻ جو ثواب

حديث (۱)

ابن حبان ۽ بيهقيءَ حضرت ابو هريرة رضي الله تعالى عنه کان روايت آندي آهي ته رسول الله صلى الله عليه وسلم جن فرمايو ”مَوْقِفٌ سَاعَةٍ فِي سَبِيلِ اللَّهِ خَيْرٌ مِنْ قِيَامِ لَيْلَةٍ الْقَدَرِ عِنْدَ الْحَجَرِ الْأَسْوَدِ (۲) يعني الله جي وات ۾ (جهاد ڪرڻ جي لاءِ) هڪ گهڙي بيهڻ حجر اسود وٽ ليله القدر جي بيهڻ کان به ڀلي آهي.

حديث (۲)

امام احمد حضرت فضالة بن عبيد کان روايت آندي آهي ته رسول الله صلى الله عليه وسلم جن فرمايو ”كُلُّ مَيِّتٍ يُحْتَمَرُ عَلَيَّ عَمَلُهُ إِلَّا الَّذِي مَاتَ مُرَابِطًا فِي سَبِيلِ اللَّهِ فَإِنَّهُ يَنْمُو لَهُ إِلَى يَوْمِ الْقِيَامَةِ وَيَأْمَنُ فِتْنَةَ الْقَبْرِ (۳) يعني (مړڻ کان پوءِ) هر ميت جي عمل تي مهر هنئي ويندي آهي (ته هن کان پوءِ هن جو ڪو عمل نه ايندو) مگر جيڪو الله جي وات ۾ جهاد لاءِ تيار رهندي مري ويو ان جو عمل ان لاءِ قيامت تائين وڌندو رهندو ۽ اهو قبر جي فتني کان (به) امن ۾ هوندو.

۴- چوٿون الله تعالى کان ڊڄڻ يعني هر ڪم ۽ هر حال ۾ جيئن حضور صلي الله عليه وسلم جن حضرت معاذ بن جبل رضي الله تعالى عنه کي يمن ڏانهن موڪليندي فرمايو هو ته ”إِتَّقِ اللَّهَ حَيْثُمَا كُنْتَ وَاتَّبِعِ السَّبِيلَ الْحَسَنَةَ تَمَحُّهَا وَخَالِقِ النَّاسَ بِخُلُقٍ حَسَنٍ“ (۴) يعني جتي به هجين ته الله تعالى کان ڊڄندو ره ۽ گناهه (تي) وڃي ته ان کان پويان نيڪي ڪر ته ان کي مڃي ڇڏي ۽ ماڻهن سان سهڻي اخلاق سان پيش ايندو ڪر.

هڪ عجيب ٻالھ

حضرت ابراهيم بن ادهم جي ٻالھ ٿا ڪن ته پاڻ بيت الله شريف ڏانهن

(۲) ساڳيو حوالو

(۱) الدر المنثور ص ۴۱۷ جلد ۲

(۴) ابن ڪثير ص ۶۶۸ جلد ۱

(۳) ابن ڪثير ص ۶۶۸ جلد ۱

پيادل و جي رهيا هئا ته هڪ بدوي ڏاچيءَ تي سوار ڪين مليو جنهن کانئن پڇيو ته ڪاڏي ٿا وڃو؟ پاڻ فرمايائون ته ”بيت الله شريف ڏانهن“ ان عرض ڪيو ته پيادل ڪيئن پهچندو؟ فرمايائون ته مون وٽ گهڻيون سواريون آهن. پڇيائين ته ڪهڙيون؟ فرمايائون ته مون تي جڏهن ڪا مصيبت ايندي آهي ته صبر منهنجي سواري آهي ۽ جڏهن ڪا نعمت نصيب ٿيندي آهي ته شڪر منهنجي سواري آهي ۽ جڏهن قدرتي قضا ايندي آهي رب جي رضا تي راضي رهڻ منهنجي سواري آهي ۽ جڏهن مون کي نفس ڪنهن ڪم ڏانهن ڇڪيندو آهي ته سمجهندو آهيان ته منهنجي گذريل عمر کان بچيل عمر ٿوري آهي. بدويءَ ٻڌي عرض ڪيو ته واقعي اوهان سوار آهيو ۽ مان پيادل آهيان اوهان ڀلي الله جي رحمت جي تذڪار ۾ سير ڪندا وڃو. هن ڳالهه لکڻ کان پوءِ علامه اسماعيل حقيءَ عليه الرحمة لکيو آهي ته مؤمن کي سڄي عمر مجاهدو ڪرڻ لازم آهي تانت نفس جي براين ۽ بداخلاقي کان آزاد ٿي پاڻ ۾ صبر وغيره جهڙيون سهڻيون صفتون پيدا ڪري. روايت ۾ آهي ته هڪ صالح شخص عبادت ۾ مجاهدو ڪندو هر رات ۾ قرآن پاڪ ختم ڪندو هو ڪنهن چيس ته پاڻ کي گهڻي تڪليف ٿو ڏين؟ فرمايائين ته دنيا جي پوري حياتي ننڍي ۽ قيامت جو هڪ ڏينهن وڏو آهي. جيڪڏهن ڪو شخص ساريءَ دنيا جي حياتيءَ جيتري عمر ڏنو وڃي ته به ان تي حق آهي ته ايڏي وڏي ڏينهن جي اچڻ لاءِ الله تعاليٰ جي عبادت ڪندو رهي. (۲) مقصد ته الله تعاليٰ هن سورة جي آخر ۾ عجيب اسرار، حڪمتون ۽ سهڻا اخلاق بيان ڪندي سورة پوري ڪئي آهي. الحمد لله، مون هن سورة جو تفسير ۱۵-۱-۱۴۱۵ هه جمعي جي ڏينهن صبح جو لکي پورو ڪيو.

وَالْحَمْدُ لِلَّهِ أَوَّلًا وَآخِرًا وَعَلَى نَبِيِّهِ وَحَبِيبِهِ الصَّلَاةُ وَالسَّلَامُ بَاطِنًا
وَوَظَاهِرًا وَعَلَى آلِهِ وَأَصْحَابِهِ الَّذِينَ جَعَلَهُمُ اللَّهُ أَهْلَهَا طَيِّبًا وَظَاهِرًا

الراقم محمد ادريس الداھري الطامري البخشي النقشبندی
العلوي الشاذلي عفي عنه وعن والديه وعن اساتذته

سورة النساء جو تعارف

هن سورة جي تعارف ۾ اٺ (۸) ڳالهيون قابل غور آهن:

۱- نالو- نالي جي معنيٰ ۽ انهيءَ نالي رکڻ جو وجه - هن سورة جو نالو النساء آهي. جنهن جي لفظي معنيٰ آهي عورتون- انهيءَ نالي رکڻ جو سبب هي آهي جو هن سورة ۾ عورتن جي متعلق مسئلا نڪاح، وارث بنجڻ ۽ ورثي ۾ سندن حصن وغيرها جا احڪام گهڻا ذڪر ڪيل آهن. (۱)

۲- ٻيو رکوع آيتون وغيره- هن سورة ۾ چوويهه (۲۴) رکوع ۽ اڪثر قارين جي فيصلي مطابق هڪ سؤ چاهتر (۱۷۶) آيتون (۲)، ٽي هزار ۽ پنجڻيهه (۳۰۳۵) ڪلما، سورهن هزار ۽ ٽيهه (۱۶۰۳۰) حرف آهن. (۳) هيءَ سورة قرآن ڪريم جي سورتن ۾ البقره کان پوءِ وڏي سورة آهي.

۳- ٽيون ڪٿي نازل ٿي- علامه آلوسي بغداديءَ، قرطبيءَ، مظهريءَ ۽ مراغيءَ جي لکڻ مطابق صحيح قول اهو آهي ته هيءَ سورة مديني منوره ۾ لڳي هئي. بيهقيءَ دلائل النبوة ۾ حضرت ابن عباس کان، ابن المنذر ۽ امام بخاريءَ حضرت قتاده کان روايتون آنديون آهن ته هيءَ سورة مديني آهي. امام بخاريءَ حضرت ام المومنين عائشه رضي الله عنها کان جيڪا روايت آندي آهي ان مان به ثابت ٿئي ٿو ته هيءَ سورة مديني منوره ۾ نازل ٿي هئي. (۴)

سوال

هن سورة ۾ لفظ ”يَا أَيُّهَا النَّاسُ“ آيو آهي جيڪو مڪي وارن سان خطاب ۾ استعمال ڪيو ويندو آهي جنهن مان ثابت ٿو ٿئي ته هيءَ سورة مڪي آهي. پوءِ مديني ڪيئن ٿا چئو؟

جواب

اهو دليل معتبر ناهي. ڇو ته ”يَا أَيُّهَا النَّاسُ“ لفظ سورة البقره ۾ به

- (۱) حقاني ص ۱۶۳ المنار ص ۳۲۲ جلد ۴ (۲) تفسير كبير ص ۱۵۷ جزء ۹
(۳) الخازن ص ۳۱۹ جلد ۴۱ روح المعاني ص ۱۷۸ جلد ۲ ضياء القرآن ص ۳۱۱ جلد ۱
(۴) روح المعاني ص ۱۷۸ جلد ۲ القرطبي ص ۱ جلد ۵ المظهر ص ۲۰۴ جلد ۲
المراغي ص ۱۷۳ جلد ۱ جزء ۴

پيرا آيل آهي حالاتڪه سڀني جو اتفاق آهي ته سورة البقره مدني آهي.

ابن الضريس ڪتاب الفضائل ۾، النحاس ڪتاب الناسخ ۾، ۽ ابن مردويه حضرت عبدالله بن الزبير ۽ حضرت زيد بن ثابت رضي الله عنهما کان روايتون آنديون آهن ته هيءَ سورة مدني آهي. (۱)

۴- چوٿون هن سورة جو آل عمران سان تعلق ۽ ربط - ٻنهي سورتن جو پاڻ ۾ ربط ۽ تعلق پنجن (۵) وجهن سان آهي.

۱- هڪ ته آل عمران ۾ ٻن عورتن بيبي حنه ۽ عمران جي نياڻيءَ مريم سائڻ جو ذڪر هو. جنهن جي ڪري سندس نالو آل عمران رکيو ويو ۽ هن سورة ۾ عام عورتن جي لاءِ حڪمن جو بيان آهي.

۲- ٻيو ته آل عمران ۾ احد جي جنگ جو گهڻو بيان هو ۽ هن ۾ ”فَمَالَكُمْ فِي الْمُنَافِقِينَ فُتْنَيْنِ“ کان ان جو ڪجهه حصو بيان ٿيل آهي.

۳- ٽيون ته آل عمران ۾ احد جي جنگ کان پوءِ ٿيڻ وارين جنگين، بدر صغيري وغيره جو ”الَّذِينَ اسْتَجَابُوا لِلَّهِ وَالرَّسُولِ“ سان اجمالي، مختصر ذڪر ڪيل هو ۽ هن سورة ۾ ”وَلَا تَهِنُوا فِي ابْتِغَاءِ الْقَوْمِ“ سان رهيل بيان آندو ويو آهي.

۴- چوٿون ته آل عمران ”وَاتَّقُوا اللَّهَ لَعَلَّكُمْ تُفْلِحُونَ“ آڻي تقويٰ جي ذڪر سان پوري ڪئي وئي ۽ هيءَ سورة ”يَا أَيُّهَا النَّاسُ اتَّقُوا رَبَّكُمُ“ آڻي تقويٰ جي ذڪر سان شروع ڪئي وئي آهي. پهرين سورة ۾ تقويٰ جي محل مخالفن جا معاملو هئا جيئن غنيمت جي مال ۾ خيانت ڪرڻ وغيره ۽ هن ۾ تقويٰ جي محل مخالفن کان سواءِ پنهنجا هڪ ٻئي سان معاملو آهن جيئن يتيمن، مٽن، مائتن ۽ گهروارين وغيره جا حقوق (۲)

۵- پنجون ته جيئن آل عمران ۾ يهودين، نصارن ۽ منافقن سان علمي بحث ۽ جنگ جو ذڪر آهي تيئن هن سورة ۾ به آهي.

۵- پنجون- هن سورة جي نزول جي شروعات، جو وقت - مفسرن جي تحقيق مطابق هن سورة جي نزول جي ابتداء سنه ۳ هجريءَ ۾ احد جي جنگ کان پوءِ

(۱) فتح القدير ص ۴۱۶ ج ۱

(۲) نعيم ص ۵۰۱ جلد ۴ روح المعاني ص ۱۷۸ جلد ۲ المراغي ص ۱۷۳ جلد ۲

ڪمالين شرح اردو جلالين ص ۵۱۴ ج ۱ معارف القرآن ص ۲۷۷ جلد ۲

تڏهن ٿي جڏهن احد ۾ شهيد ٿيل ستر (٧٠) مسلمانن جي يتيمن جي سنڀال ۽ ورثي ورهائڻ واري مسئلي اهميت اختيار ڪئي هئي. خوف واري نماز سنه ٤ هه ۾ ذات الرقاع نالي جنگ جي دوران ادا ڪئي وئي ۽ تيمم جي اجازت سنه ٥ هه ۾ بني مصطلق سان جنگ وقت ڏني وئي. انهن واقعن جي سالن مان معلوم ٿو ٿئي ته هن سورة جو نزول احد جي جنگ کان پوءِ ٿيو ۽ پنجين سن هجريءَ جي اوائل تائين جاري رهيو. (١)

٦- ڇهون هن سورة جا مضمون - هيءَ سورة غالباً اٺن (٨) مضمونن تي مشتمل آهي ١- ڪليل ۽ لڪل هر حال ۾ الله تعاليٰ کان ڊڄڻ ٢- مخاطبن کي ذهن نشين ڪرڻ ته سڀئي هڪ وجود مان آهن. ٣- قرابت، مٽيءَ ۽ مائٽيءَ جا احڪام ٤- نڪاح ۽ ورثي جا احڪام ٥- جهاد جا احڪام ٦- اهل ڪتاب سان علمي ۽ تحقيقي گفتگو ٧- منافقن جي حالتن جون خبرون ٨- آخري آيتن ۾ يهودين ۽ نصارن کي سمجهاڻيون. (٢) مقصد ته هيءَ سورة نهايت اهم ۽ وڏن موضوعن تي مشتمل آهي. هن ۾ گهرو زندگيءَ ڏي زياده متوجه ڪيو ويو آهي چوڻه انسان جو گهرڻي ان جو بنياد آهي گهر ۾ ئي ايندڙ وقت کي اڏڻ وارا پاليا وڃن ٿا گهرڻي اهو مدرسو آهي جتي سٺا يا برا اخلاق ۽ ڪردار ٻچن جي دل تي اثر انداز ٿيندا آهن ڪڏهن ڪڏهن گهرن ۾ يتيم ٻار به هوندا جن جي ملڪيت کي سنڀاليندڙ بهانا ٺاهي هضم ڪرڻ جي ڪوشش ڪندا آهن. هن سورة ۾ انهن جي حقوق جو هر لحاظ سان خيال رکڻ به سجهايو ويو آهي. ڪيترن ملڪن ۾ عورتن کي ظلم جو نشان بنائي سندن ملڪيت جا حقوق غصب ڪيا ويندا هئا. هن سورة ۾ انهن جي حقوق، والدين، اولاد، ڀائرن ۽ مڙس جي ملڪيت ۾ وارث هجڻ جو به اعلان ڪيو ويو آهي نڪاح ڪرڻ کان پوءِ زال ۽ مڙس جا هڪ ٻئي تي حقوق عائد ٿين ٿا انهن ۾ واقع ٿيندڙ غلطين جي اصلاح ڪئي وئي آهي جيڪڏهن ڪو مڙس گهر ۾ هڪ کان وڌيڪ زالون رکڻ گهري ته انهن ۾ عدل ۽ انصاف قائم رکڻ جهڙا اهم قيود ۽ شرط بيان ڪيا ويا آهن. مڙس کي زال سان سهڻو سلوڪ رکڻ ان جي برداشت ڪرڻ جهڙين مناسب غلطين تي صبر ڪرڻ جو به ارشاد ٿيل آهي عورت کي انهن سڀني حقن عطا ڪرڻ سان گڏ گهر سنڀالڻ ۽ اڳواڻي ڪرڻ جا حق مڙس جي حوالي ڪيا ويا آهن ۽ اهائي حقيقتن جي نگهباني ۽ هر ڳالهه ۾ درميانه روي قرآن ڪريم جي

ڪلام الله هجڻ جو دليل آهي. جنهن ۾ نه افراط آهي نه تفريط- مالي حقوق ۾ صحيح ۽ انصاف واري تقسيم، جنهن ۾ معمولي ڪوتاهي به پاءُ کي پاءُ کان جدا ڪري ڇڏيندي آهي ان تقسيم جو به هن سورة ۾ ڪي قدر تفصيلي بيان ڪيل آهي. مسلمانن کي پنهنجن حقن حاصل ڪرڻ ۽ ظالمن کي دفع ڪرڻ جي لاءِ جهاد جي موڪل ڏيندي، سندن حوصله افزائي ڪندي منافقن جي مختلف ٽولن مان هر هڪ ٽولي سان ان جي حال موافق رويي اختيار ڪرڻ جي هدايت ڪئي وئي آهي. انفرادي طرح ڪردار جي تعمير ڏانهن توجه ڏياريندي انهن بي عمل قومن جي پويان لڳڻ کان روڪيو ويو آهي جيڪي حق جي بلنديءَ لاءِ ڪنهن به قسم جي جاني ۽ مالي قرباني ڏيڻ لاءِ تيار نه هوندي صرف پاڻ کي ئي خداوندي انعامن جو حقدار سمجهن ٿيون. مصطفوي امت (علي نبينا الصلوة والسلام) کي سمجهائيندي صاف صاف ٻڌايو ويو آهي ته هن دنياوي حياتيءَ ۾ به ڪاميابي ان جي ٿيندي، جيڪو سهڻي ۽ مسلسل عمل سان پنهنجي برتري ثابت ڪندو خيالي پلائڻ پڄاڻڻ ۽ هوا تي قلبن اڏڻ سان ڪجهه به حاصل نه ٿيندو. اهو به روشن ڪيو ويو آهي ته هڪ ٻئي سان تعلقات جو ڌارومدار احسان ۽ مهربانيءَ تي آهي جيڪو جيترو وڌيڪ مٿ ۽ قريب هجي ان سان اوتري مهرباني ۽ احسان ڪرڻ گهرجي ۽ هڪ آيت ۾ الله تعاليٰ پنهنجي پاڪ ذات جو قسم کڻندي ٻڌايو آهي ته رسول الله صلى الله تعاليٰ عليه وسلم جن جي اطاعت ۽ سندن حاڪميت کي تسليم نه ڪرڻ وارو مومن ٿي نه ٿو سگهي.

هن سورة جون پلايون

هن سورة جا فضائل حضور صلى الله عليه وسلم جن ۽ اصحابن ۽ تابعن بيان فرمايا آهن جن مان ڪجهه هتي لکجن ٿا.

نبوي حديثن مان هن سورة جون پلايون ۽ برڪتون

حديث ١

امام احمد، حاکم، ابن الضريس فضائل القرآن ۾ ۽ بيهقيءَ شعب الايمان ۾ ام المومنين سيده عائشه رضي الله تعاليٰ عنها کان روايت آندي آهي ته رسول الله صلى الله عليه وسلم جن فرمايو ”مَنْ أَخَذَ السَّبْعَ فَهُوَ جَبْرٌ“ (١) يعني جنهن ست (وڏيون) سورتون بقره کان توبه تائين حاصل ڪيون اهو وڏو عالم آهي انهن ستن ۾ سورة النساء به داخل آهي.

حديث ۲

بيهقيء شعب الايمان ۾ حضرت واثله بن الاسقع رضي الله تعالى عنه
 كان روايت آندي آهي ته رسول الله صلى الله تعالى عليه وسلم جن فرمايو "أَعْطِيتُ مَكَانَ
 التَّوْرَةِ السَّبْعَ الطُّوَلِ وَالْمِثْنَيْنِ" (۱) يعني (حضرت موسيٰ عليه الصلوة والسلام تي
 نازل ڪيل) تورا جي عوض مون کي ست وڏيون ۽ سؤ آيتن واريون سورتون
 (البقره کان التوبه تائين) ڏنيون ويون آهن مقصد ته سورة النساء به انهن ۾ شامل آهي
 ان جي ڪري اها به وڏي شان واري آهي جيڪا ڪين ڏني وئي آهي.

حديث ۳

حضرت ابن عباس رضي الله تعالى عنهما کان روايت آهي ته جڏهن
 سورة النساء نازل ٿي ته رسول الله صلى الله تعالى عليه وسلم جن فرمايو "لَا حَبْسَ" (۲) ناهي
 ڪا رڪاوٽ. هن حبس جي لفظ جي وضاحت ڪندي علامه ابن الاثير لکيو آهي ته اراد
 انه لا يوقف مال ولا يزوي عن وارثه الخ (۳) يعني جاهليت جي دور ۾ جيڪڏهن ڪو
 ماڻهو مري ويندو هو ته ان جو ورثو نه ورهائيندا هئا ۽ ان جي زالن کي به شاديءَ ڪرڻ
 کان به روڪيندا هئا پر اسلام هن سورة لهڻ جي ڪري اهي سڀ رڪاوٽون ختم ڪري ڇڏيون.

پيارن اصحابن جو پيارو ارشاد

حضرت عبدالله بن مسعود ۽ حضرت ابن عباس رضي الله عنهما کان
 روايت آهي ته: سورة النساء ۾ هيٺ لکيل آيتون اهڙيون آهن جو جيڪڏهن اسان کي
 ساري دنيا ۽ جيڪو منجهس آهي انهن جي بدلي ۾ ڏنو وڃي ته به اسين خوش نه
 ٿينداسين ۽ اهي هن امت جي لاءِ هر ان شيءِ کان پليون آهن جن تي سج لٿو يا اڀريو
 آهي. ۱- هڪ "إِنَّ اللَّهَ لَا يَظْلِمُ مِثْقَالَ ذَرَّةٍ" آيت ۴-۲- بي "إِنْ تَجْتَنِبُوا كَبَائِرَ مَا تُنْهَوْنَ
 عَنْهُ" آيت ۳۱-۳- "إِنَّ اللَّهَ لَا يَغْفِرُ أَنْ يُشْرَكَ بِهِ" آيت ۴۸-۴- چوٿين "وَلَوْ أَنَّهُمْ إِذْ
 ظَلَمُوا أَنْفُسَهُمْ" آيت ۶۴-۵- پنجين "وَأَنْ تَكُ حَسَنَةً يُضَاعِفُهَا" آيت ۴۰-۶- ڇهين
 "وَمَنْ يَعْمَلْ سُوءًا أَوْ يَظْلِمْ نَفْسَهُ" آيت ۱۱۰-۷- ستين "يُرِيدُ اللَّهُ لِيُذْهِبَ عَنْكُمُ الرِّجْسَ
 الَّذِينَ مِنْ قَبْلِكُمْ" آيت ۲۶-۸- اٺين "وَاللَّهُ يُرِيدُ أَنْ يَتُوبَ عَلَيْكُمْ وَيُرِيدُ الَّذِينَ يَتَّبِعُونَ
 الشَّهَوَاتِ أَنْ يُمَسِّلُوا مِثْلًا عَظِيمًا" آيت ۲۷-۹- نائين "يُرِيدُ اللَّهُ أَنْ يُخَفِّفَ عَنْكُمْ وِجْرَتَهُ
 الْكَسْبَانِ ضَعِيفًا" آيت ۲۸- (۴)

(۲) ابن ڪثير ص ۴۲۸ ج ۱
 (۴) تفسير ابن ڪثير ص ۴۴۸ ج ۱

(۱) الدر المنثور ص ۴۲۲ ج ۲
 (۳) النهاية لابن الاثير ص ۳۲۹ ج ۱

سُورَةُ النِّسَاءِ مَدَنِيَّةٌ وَهِيَ مِائَةٌ وَسِتُّ وَسَبْعُونَ آيَةً وَأَرْبَعٌ وَعِشْرُونَ رُكُوعًا

سورة نساء مدني آهي ۽ اها هڪ سو چاهتر (۱۷۶) آيتون ۽ چوييه (۲۴) رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان (شروع ڪيان ٿو جو) وڏو مهربان، هميشه رحم ڪندڙ آهي

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ

اي انسانو! ڊڄو پنهنجي پالڻهار کان جنهن پيدا ڪيو اوهان کي هڪ جان مان

وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا

۽ پيدا ڪيائين ان مان ان جي جوڙ کي ۽ پکيڙيائين انهن پنهي مان مردن گهڻن ۽ عورتن کي ۽ ڊڄو

اللَّهُ الَّذِي تَسَاءَلُونَ بِهِ وَالْأَرْحَامُ إِنَّ اللَّهَ كَانَ عَلَيْكُمْ رَقِيبًا ①

الله کان جو هڪ ٻئي ڪن سوال ٿا ڪيون (جي واسطي) سان (۽ ڊڄو) مائٽين چڻن کان بيشڪ الله آهي اوهان تي نگهبان

وَاتُوا الْيَتَامَىٰ أَمْوَالَهُمْ وَلَا تَبْدِلُوا الْخَيْثَ بِالطَّيِّبِ وَلَا

۽ ڏيو يتيمن کي مال انهن جا ۽ نه مٽائي وٺو پليد پاڪ جي عوض ۽ نه

تَاْكُلُوا أَمْوَالَهُمْ إِلَىٰ أَمْوَالِكُمْ إِنَّهُ كَانَ حُوبًا كَبِيرًا ② وَإِنْ

ڪاڻو مال انهن جا گڏائي مالن پنهنجن سان بيشڪ اهو آهي ظلم وڏو ۽ جيڪڏهن

خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِّنْ

ڊڄو ته نه انصاف ڪري سگهندو يتيمن (جي معاملي) ۾ ته پوءِ نڪاح ڪيو انهن سان جو وڻيون اوهان کي

النِّسَاءِ مَثْنَىٰ وَثُلَاثَ وَرُبَاعَ ۚ فَإِنْ خِفْتُمْ أَلَّا تَعْدِلُوا فَوَاحِدَةً أَوْ

عورتن مان ٻہ ۽ ٽي ٽي ۽ چار چار پوءِ جيڪڏهن ڊڄو ٿا جو نه عدل ڪري سگهندؤ ته پوءِ هڪڙي يا

مَا مَلَكَتْ أَيْمَانُكُمْ ذَٰلِكَ أَدْنَىٰ ۖ أَلَّا تَعُولُوا ۚ (۳) وَآتُوا

اها (بانهي) جو مالڪ ٿيا آهيون جا اهو ويجهو آهي هن (ڳالهه کي) جو نه ظلم ڪيو ۽ ڏيو

النِّسَاءِ صَدُقَتِهِنَّ نِحْلَةً ۚ فَإِنْ طِبْنَ لَكُمْ عَنْ شَيْءٍ مِّنْهُ نَفْسًا

عورتن کي مهر انهن جا خوشيءَ سان پوءِ جيڪڏهن خوشيءَ سان ڇڏين اوهان کي ڪا شيءِ ان مان پاڻهي

فَكُلُوهُ هَنِيئًا مَّرِيئًا (۴)

ته پوءِ کائو ان کي پاڪ بي ضرر (سمجھي)

تفسير

ڄاڻڻ گهرجي ته زندگيءَ جي خوشين سان معاشر و تڏهن لطف حاصل ڪندو آهي. جڏهن هر خاندان جي فردن ۾ محبت ۽ پيار موجود هوندو. مٿي مائٽي ڳنڍڻ، هڪ ٻئي سان احسان، رواداري ۽ سهڻو سلوڪ رکڻ ان محبت ۽ پيار لاءِ نهايت ئي اهم آهن ان جي متعلق هن سورة ۾ واضح احڪام ۽ هدايتون ڏنيون ويون آهن. فرمان ايزدي آهي ”يَا أَيُّهَا النَّاسُ!“ اي سڀئي انسانو! هتي الناس ۾ سڀ انسان مرد ۽ عورتون جيڪي ان جي نازل ٿيڻ وقت موجود هئا تن وجهن جي ڪري داخل آهن ۱- ته الناس ۾ الف، لام استغراقي (سڀني کي ميرڙي وٺڻ لاءِ) آهي. ۲- ته اڳتي ”خَلَقَكُمْ مِّنْ نَّفْسٍ وَاحِدَةٍ“ بيٺو آهي. يعني اوهان کي هڪ وجود مان پيدا ڪيائين ۽ ظاهر آهي ته هڪ وجود مان مرد ۽ عورتون سڀ پيدا ٿيل آهن ۳- ته ”اتَّقُوا“ ۾ تقوىٰ اختيار ڪرڻ جو حڪم صرف مردن لاءِ نه پر عورتن لاءِ به آهي. (۱) ”اتَّقُوا“ يعني ڊڄو ۽ تقوىٰ

(۱) تفسير كبير ص ۱۵۸ جزء ۹

اختيار ڪيو. ان ۾ تقوىٰ جو حڪم ڪافرن ۽ مومنن ٻنهي کي شامل آهي ڪافرن لاءِ تقوىٰ ايمان آڻڻ آهي ۽ مومنن لاءِ تقوىٰ نيڪ عمل آهن. ”رَبَّكُمْ“ پنهنجي پالڻهار کان - هتي تقوىٰ اختيار ڪرڻ جي حڪم کان پوءِ الله تعالىٰ جي سهڻن نالن مان ”رب“ جو لفظ تقوىٰ جي حڪمت ۽ علت بيان ڪرڻ جي لاءِ آندو ويو آهي. يعني جنهن پالڻهار اوهان کي پاليو ۽ جنهن جي ربوبيت جو ظهور پنهنجي زندگيءَ جي هر لمحي ۾ مشاهدو ڪري رهيا آهيو ان کان ڊڄو. اهڙي مهربان پالڻهار جي مخالفت ۽ ان جي احڪام سان سرڪشي ڪرڻ نهايت خطرناڪ آهي. ”الَّذِي خَلَقَكُمْ مِنْ نَفْسٍ وَاحِدَةٍ“ هتي ”نَفْسٍ وَاحِدَةٍ“ مان مراد حضرت آدم عليه السلام آهي ۽ پيدا ڪندڙ هڪ الله تعالىٰ آهي جنهن سڀئي انسان هڪ حضرت آدم عليه السلام مان پيدا ڪيا آهن ۽ جڏهن سڀئي هڪ اصل مان آهن ته هڪ ٻئي سان همدردي به ڪن ۽ پنهنجي خلقڻهار کي راضي به ڪن چو ته ان جي مهربانيءَ سان ئي انسانن جي بقا آهي ”وَخَلَقَ مِنْهَا زَوْجَهَا“ يعني ان هڪ وجود مان ئي سندس جوڙو به پيدا ڪيائين. ان جوڙو مان مراد حضرت بيبي حوا رضي الله عنها آهي جيڪا حضرت آدم عليه السلام جي ڪبيءَ پاسريءَ مان پيدا ڪئي وئي هئي. جيئن بخاري ۽ مسلم حضرت ابوهريره رضي الله عنه کان روايت آندي آهي ته رسول الله صلى الله عليه وسلم جن فرمايو: ”اسْتَوْصُوا بِالنِّسَاءِ خَيْرًا فَإِنَّهَا خَلِقَتْ مِنْ ضُلْعِ آدَمَ“ الحديث - يعني عورتن سان چڱائي ڪرڻ جي وصيت وٺو. چو ته انهن مان پهرين عورت (حضرت) آدم (عليه السلام) جي پاسريءَ مان پيدا ڪئي وئي آهي. محدث ابوالشيخ حضرت ابن عباس رضي الله عنهما کان روايت آندي آهي ته بيبي حوا رضي الله عنها حضرت آدم عليه السلام جي ڪبيءَ پاسريءَ مان پيدا ڪئي وئي هئي. ڪيترن بين محدثن، ابن ابي شيبه، عبد بن حميد، ابن جرير، ابن المنذر ۽ ابن ابي حاتم، قرآن ڪريم جي مفسر مجاهد کان روايت آندي آهي ته جڏهن حوا سائڻ حضرت آدم عليه السلام مان پيدا ڪئي وئي هئي ته اهو ننڊ ۾ هو. (١)

رسول الله صلى الله عليه وسلم جن جي انهن حديثن ۽ اصحابن ۽ تابعين جي فرمانن مان ثابت ٿيو ته ”نَفْسٍ وَاحِدَةٍ“ مان مراد حضرت آدم عليه السلام ۽ ”زَوْجَهَا“ مان مراد بيبي حوا آهي پوءِ جيڪي مفسر انهن نبوي حديثن ۽ آثار صحابه جي خلاف ٿا لکن انهن جي ڳالهه توجهه جي لائق ناهي.

سوال

حضرت بي بي حوا سائڻ کي حضرت آدم عليه السلام جي پاسريءَ مان پيدا ڪرڻ ۾ ڪهڙي حڪمت هئي؟ ڇا اها حضرت آدم عليه السلام وانگر مٽيءَ مان پيدا نه ٿي سگهي ها؟

جواب

ان جي اصل حڪمت ته الله تعاليٰ ڄاڻي ٿو پر بظاهر جيڪا سمجهه ۾ اچي ٿي سا هيءَ آهي ته ان سان الله تعاليٰ پنهنجي قدرت جو ڪمال ظاهر ٿي ڪيو ته جيڪورب مٽيءَ مان انسان ٺاهي سگهي ٿو اهو دنيا ۾ ڄڻ واري مروج نظام کان سواءِ به هڪ انسان جي جسماني حصي مان ٻئي انسان کي ٻاهر ڪڍي سگهي ٿو. ”وَبَنَیْ مِنْهُمَا رِجَالًا کَثِيرًا وَنِسَاءً“ يعني الله تعاليٰ انهن ٻنهي آدم ۽ حوا عليهما السلام مان ڪيترا مرد ۽ عورتون پيدا ڪري دنيا ۾ پکيڙي ڇڏيا جو هڪ اصل هجڻ جي باوجود انهن جا رنگ روپ، مزاج، عادتون، غذا، لباس، ٻوليون ۽ معيشت جا نمونا جدا جدا آهن پوءِ جنهن مالڪ انهن سڀني کي هڪ وجود مان پيدا ڪيو آهي اهو مرڻ کان پوءِ به انهن سڀني کي جيئرو ڪري اٿاري محشر جي ميدان ۾ گڏ ڪري سگهي ٿو. ”وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ“ يعني جنهن الله تعاليٰ جي نالي جي صدقي هڪ ٻئي کان حاجتون گهرو ٿا ان کان ڊڄو ۽ مٽي مائٽي چنڻ کان به ڊڄو ۽ بچاءُ ڪيو. چو ته شرعي عذر کان سواءِ مائٽي مٽي چنڻ سخت گناهه آهي.

نبوي حديثن ۾ مائٽي چنڻ جي گناهه جو بيان

حديث ١

بخاريءَ ۽ مسلم حضرت انس رضي الله تعاليٰ عنه کان روايت آندي آهي ته رسول الله صلي الله عليه وسلم جن فرمايو ”مَنْ أَحَبَّ أَنْ يُبْسَطَ لَهُ فِي رِزْقِهِ وَيُنْسَا لَهُ فِي آثَرِهِ فَلْيَصِلْ رَحْمَةً“ يعني جيڪو شخص هيءَ ڳالهه پسند ڪري ته ان جو رزق ڪشادو ڪيو وڃي ۽ ان جي عمر وڌائي وڃي ته اهو پنهنجي مائٽي ڳنڍيندو رهي.

حدیث ۲

امام بخاري ۽ امام مسلم حضرت عائشه رضي الله عنها کان روایت آندي آهي ته رسول الله صلي الله عليه وسلم جن فرمايو ”الرَّحْمُ مَعْلَقَةٌ بِالْعَرْشِ تَقُولُ مَنْ وَصَلَنِي وَصَلَهُ اللَّهُ وَمَنْ قَطَعَنِي قَطَعَهُ اللَّهُ“ يعني جنهن مون کي ڳنڍيو ان کي الله ڳنڍيندو ۽ جنهن مون کي چڻي ڇڏيو ان کي الله چڻي ڇڏيندو.

حدیث ۳

امام بخاري ۽ امام مسلم حضرت جبير بن مطعم رضي الله عنه کان روایت آندي آهي ته رسول الله صلي الله عليه وسلم جن فرمايو ”لَا يَدْخُلُ الْجَنَّةَ قَاطِعٌ“ (۱) يعني (مٽي) چنندڙ جنت ۾ داخل نه ٿيندو.

سوال

اوهان مٽي لکي آيا آهيو ته شرعي عذر کان سواءِ مائٽي چنڻ گناهه آهي ڇا اهو شرعي عذر ڪهڙو آهي؟ جنهن جي ڪري مائٽي چنڻ جائز آهي

جواب

الله تعالیٰ ۽ ان جي حبيب عليه الصلوة والسلام جي گستاخن، صحابن، امانن، اهلبیتن، اوليائن جي دشمنن ۽ بي دينن کان مٽي مائٽي چنڻ نه صرف جائز بلڪ ضروري آهي. قرآن ڪريم ۽ نبوي حديثن ۾ ان جو تفصيل موجود آهي جن جو تفصيل گهڻي ڊيگهه کان بچڻ جي ڪري ڪونه ٿو لکجي. ”إِنَّ اللَّهَ كَانَ عَلَيْكُمْ رَقِيبًا“ يعني اوهان ڪهڙيءَ به حالت ۾ هجو الله تعالیٰ اوهان تي نگهبان ۽ اوهان جي دلي ارادن کان باخبر آهي جيڪڏهن رسمي طور ڪو دين جو ڪم ڪيو ٿا دلي محبت ۽ جذبي سان نه ٿا ڪيو ته اهو قبول ناهي.

فائدو

هيءَ آيت ”يَا أَيُّهَا النَّاسُ“ کان ”عَلَيْكُمْ رَقِيبًا“ تائين نڪاح جي خطبي ۾ پڙهڻ سٺ آهي ڇو ته رسول الله صلي الله تعالیٰ عليه وسلم جن پاڻ اها نڪاح جي خطبي ۾ پڙهندا هئا. (۲)

”وَأَتُوا الْيَتَامَىٰ أَمْوَالَهُمْ“ ۝ يتيمن كي سندن مال ڏيو۔ مفسرن لکيو آهي ته غطفان قبيلي جي هڪ ماڻهوءَ جي هٿ ۾ سندس يتيم پائتي جي گهڻي ملڪيت هئي جڏهن اهو وڏو عاقل ۽ بالغ ٿيو ۽ چاچي کان پنهنجي ملڪيت جي گهر ڪيائين ته چاچي کيس اها ڏيڻ کان انڪار ڪيو. جڏهن اهو فيصلو ڪئي حضور صلي الله تعاليٰ عليه وسلم جن جي خدمت ۾ آيا ته الله تعاليٰ هيءَ آيت نازل فرمائي ۽ چاچي اها ٻڌي ملڪيت پائتي جي حوالي ڪري حضور صلي الله تعاليٰ عليه وسلم جن جون دعائون حاصل ڪيون. (١) يَتَمَلَىٰ يتيم جو جمع آهي جنهن جي لفظي معنيٰ آهي اڪيلو، منفرد. جيڪو موتي سڀ ۾ اڪيلو هوندو آهي ان کي به درتيم سڏيو ويندو آهي. ۽ اصطلاح ۾ يتيم ان کي چئبو آهي جنهن جو پيءُ مري ويو هجي (٢) ۽ شرعي عرف ۾ اهو تيستائين يتيم آهي جيستائين بالغ نه ٿئي. بالغ ٿيڻ کان پوءِ ان کي يتيم نه ٿو چئي سگهجي. جيئن ابوداؤد سهڻي سند سان حضرت علي رضي الله عنه کان روايت آندي آهي ته رسول الله صلي الله عليه وسلم جن فرمايو: ”لَا يُتِمُّ بَعْدَ الْإِحْتِلَامِ“ (٣) يعني بالغ ٿيڻ کان پوءِ يتيمي ناهي. المقصد ته يتيمن ٻارن جي ملڪيت جيڪا کين ورثي يا هب طور ملي آهي سندن سنڀالڻ واري وارث کي حفاظت ۾ رکڻي آهي. پوءِ اهو سنڀالڻ وارو سندن پيءُ جي طرفان مقرر ڪيل آهي يا حڪومت مقرر ڪيو آهي. اهو ان مال مان انهن يتيمن جو صرف خرچ ڪڍي سگهي ٿو باقي رهيل ملڪيت انهن جي آهي جيڪا انهن جي وڏي ٿيڻ تي انهن جي حوالي ڪرڻي آهي مگر اهو به تڏهن جڏهن اهي پنهنجي ملڪيت کي سنڀالڻ جي لائق ٿين، ان کي ضايع ۽ برباد نه ڪن. جيئن اڳتي آيت ٥ ۾ ان جو بيان اچي رهيو آهي. ”وَلَا تَبْدِلُوا الْوَسِيَّةَ بِالْطَّيِّبِ“ يعني يتيم جو مال جيڪو اوهان لاءِ ڪاڻڻ حرام ۽ پليد آهي اهو پنهنجي حلال ۽ پاڪ مال سان نه مٽايو. بعضي ماڻهو يتيمن جي مال جو تعداد ته پورو رکندا هئا پر پلي شيءِ پاڻ ڪڍندا ۽ ان جي جاءِ تي سادي يا خراب شيءِ يتيمن لاءِ رکندا هئا. ابن جرير ۽ ابن ابي حاتم سڌيءَ کان روايت آندي آهي ته يتيمن جي مال مان سگهي پڪري پاڻ جهليندا هئا ۽ ڏهري انهن لاءِ رکندا هئا ۽ سٺا ۽ صحيح درهم پاڻ ڪڍندا هئا ته ڪوٽا انهن لاءِ رکندا هئا. انهن جي متعلق هي الفاظ نازل ٿيا. (٤) اها به

(١) مظهر ص ٢٠٦ جلد ٢

(٢) بيضاوي ڪامل ص ١٠٢

(٣) مشکوٰة ص ٢٨٤

(٤) الدر المنثور ص ٤٢٦ ج ٢

هڪڙي قسم جي خيانت هئي جنهن کان روڪيو ويو "وَلَا تَاْكُلُوا أَمْوَالَهُمْ إِلَىٰ أَمْوَالِكُمْ" ۾ یتیم جي مال کي ناجائز طريقي سان کائڻ کان روڪيو ويو آهي. پوءِ اهو پنهنجي مال سان ملائي کائي يا جدا ڪري کائي. عام طور هوندو ائين آهي ته یتیم جو مال پنهنجي مال سان ملائي رکندا آهن پاڻ به ان مان کائيندا آهن ته یتیم کي به کارائيندا آهن جنهن جو نه حساب نه ڪتاب هوندو آهي ۽ ان ۾ ڪيترا ديندار ماڻهو به ڏوڪو کائي ويندا آهن جيڪي ان کي گناهه نه سمجهندا آهن. ان جي ڪري انهن جي مال کي پنهنجي مال سان ملائي کائڻ کان خصوصي طرح روڪي خبردار ڪيو ويو آهي ته يات یتیم جو مال بالڪل جدا رکو يا جيڪڏهن گڏي ٿا رکو ته حساب ڪتاب رکو جنهن سان يقين ٿئي ته یتیم جو مال اوهان جي ذاتي خرچ ۾ نه آيو آهي. هن جو وڌيڪ تفصيل ۽ تشریح سورة بقره سڳوريءَ جي آيت ٢٢٠ ۾ گذري چڪو آهي.

فائدو

آيت جي لفظ "لا تاڪلوا" ۾ کائڻ کان روڪڻ جو مطلب اهو ناهي ته انهن جو مال صرف کائڻ جائز ناهي پر پيئڻ يا بدن تي ڍڪڻ جائز آهي پر محاوري طور چيو ويندو آهي ته فلاڻي جي ملڪيت فلاڻو کائي ويو. ان جي لحاظ سان کائڻ کان منع ڪئي وئي آهي نه ته ڪنهن به نموني سان یتیم جي مال کي ڪپائڻ حرام آهي. "إِنَّهُ كَانَ حَظًّا كَبِيرًا" خوب معنيٰ وڏو گناهه (١) يعني یتیم جي مال ۾ ڪنهن به قسم جو ناجائز تصرف ڪرڻ حفاظت ۾ ڪمي ڪرڻ سان، يا ڀلي شيءِ کڻي ان جي جاءِ تي گهٽ شيءِ رکڻ سان يا پنهنجي مال سان ملائي هضم ڪرڻ سان وڏو گناهه آهي. جيئن اڳتي هن سورة جي آيت ١٠ ۾ اچي رهيو آهي.

"فَإِنْ خِفْتُمْ أَلَّا تَقْسُطُوا فِي الْيَتَامَىٰ فَانْكِحُوا مَا طَابَ لَكُمْ مِنَ الرِّسَالِ مَثْنِي وَثُلَّةً وَرُبْعًا" هتي یتیم نياڻين جي حقوق جي حفاظت لاءِ ارشاد فرمائيندي انهن جي وارثن کي خبردار ڪيو ويو آهي ته جيڪڏهن اوهان انهن یتیم نياڻين سان انصاف نه ٿا ڪري سگهو يا خوف اٿو ته انصاف ڪري نه سگهندو ته ٻين ڌارين عورتن مان ٻن يا ٽن يا چئن سان به نڪاح ڪري سگهو ٿا.

هن آيت جو شان نزول

اسلام کان اڳي جاهليت جي دور ۾ جن ماڻهن جي سنڀال ۽ ورثي ۾ يتيم ڇوڪريون هونديون هيون ۽ نڪاح جي لحاظ سان انهن لاءِ حلال هونديون هيون ته انهن مان ڪن سان حسن ۽ سونهن جي ڪري ته ڪن سان سندن ورثي ۾ آيل مال، ملڪيت جي ڪري نڪاح ڪري وهندا هئا پر نه انهن کي صحيح مهر ڏيندا هئا ۽ نه انهن سان صحيح سلوڪ رکندا هئا. انهن جي باري ۾ هيءَ آيت لڌي هئي. (١)

جنهن ۾ الله تعاليٰ فرمايو ته انهن يتيم ڇوڪرين جي بجاءِ ٻين عورتن مان جن کي پسند ڪيو ٿا چئن تائين شادي ڪري سگهو ٿا ”فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ذَٰلِكُمْ أَلَّا تَعُولُوا“ يعني انهن گهڻين شادين جي اجازت به تڏهن آهي جڏهن انهن سان عدل ڪري سگهو پر جيڪڏهن عدل نه ٿا ڪري سگهو ته پوءِ هڪ شادي رکو يا ٻانهيون استعمال ڪيو جن جا اوهان مالڪ آهيو. اها ڳالهه ان کي ويجهي آهي جو هڪ طرف جهڪي پئو ۽ ان سان ئي اوهان ظلم ڪرڻ کان بچي سگهندؤ.

فائدو

يَتِمُ يتيم جو جمع آهي ۽ شرعي اصطلاح ۾ يتيم نياڻي ان کي چئبو آهي جنهن جي ننڍي هوندي ئي سندس پيءُ وفات ڪري ويو هجي. انهن سان نڪاح ڪرڻ يا ڪرائڻ جو اختيار انهن جي وارثن کي آهي. جيئن هن آيت ۾ آهي ته ”جيڪڏهن خوف اٿو ته عدل نه ڪري سگهندؤ ته پوءِ ٻيون نڪاح ۾ آڻيو“ پر نڪاح ته هنن سان به ٿي سگهي ٿو.

ڄاڻڻ گهرجي ته ٻن شادين ڪرڻ تي اعتراض اڃا به آهي اسلام تي تنقيد ڪرڻ وارا قرآن ڪريم جي هن آيت تي شور ڪندا آهن ته اسلام اها اجازت ڇو ڏني آهي؟ مگر اها انهن جي ڳالهه غلط آهي. هڪ مڙس کي هڪ کان وڌيڪ زالون رکڻ اسلام کان اڳ ۾ به ڪيترن ملڪن ۾ مروج ۽ دنيا جي ٻين سڀني مذهبن ۾ جائز هو. عرب، هند، ايران، مصر، بابل وغيره ملڪن جي هر قوم ۾ گهڻين زالن رکڻ جو رواج جاري هو ۽ ان جي فطري ضرورتن کان اڄ به ڪو انڪار ڪري نه ٿو سگهي. هلندڙ دور ۾ يورپ وارن پنهنجن اڳين جي خلاف ٻن زالن رکڻ کي ناجائز سمجهڻ جي ڪوشش

ڪئي ته ان جو نتيجو گهڻي زنا جي صورت ۾ ظاهر ٿيو ۽ هاڻي اتي جا باشعور عقلمند ۽ داناءُ خود پٽن شادين جي حق ۾ آهن. مسٽر ڊيون پورٽ (مشهور عيسائي عالم فاضل) پٽن زالن رکڻ جي باري ۾ انجيل جون ڪيتريون آيتون نقل ڪرڻ کان پوءِ لکيو آهي ته - هنن آيتن مان ثابت ٿيو ته ٻئي زالون رکڻ صرف پسند ڪيل ناهن، پر الله تعاليٰ ان ۾ ڪيتريون برڪتون به رکيون آهن. نڪسن پادريءَ، جان ملٽن ۽ ايزڪ ٽيلر به پرزور لفظن ۾ ان جي تائيد ڪئي آهي. ويدڪ تعليم غير محدود به پٽن زالن رکڻ کي نه صرف جائز سمجهيو آهي پر ان مان ته ڏهه ڏهه، تيرهن تيرهن، ستاويهه ستاويهه، عورتون هڪ وقت نڪاح ۾ رکڻ به ثابت آهن. هندن جي واجب التعظيم اوتار ڪرشن وٽ سوين زالون هيون. جيڪو مذهب ۽ قانون پاڪائي ۽ پاڪدامني گهرندو ۽ زناڪاري بند ڪرائڻ چاهيندو ان کي پٽن زالن رکڻ جي اجازت ڏيڻ کان سواءِ ڪوبه چارو نه آهي ۽ ان سان مردن جي به نسبت عورتن جي گهڻي هجڻ جو به علاج ۽ حل ملي ٿو ۽ جيڪڏهن ان جي اجازت نه ڏني ويندي ته زنا ۽ بدڪاري وڌندي. اهوئي سبب آهي جو يورپ ۽ آمريڪا سائنسي ترقيءَ جي باوجود حرامي ٻارن ۽ ڪنوارين مائرن جي بي حساب تعداد ۾ واڌاري جي ڪري پريشان آهن. يو اين او جي رپورٽ جي مطابق بعضي يورپي ملڪن ۾ ناجائز طريقي سان ٻارن جو وڃڻو تعداد سٺ في صدي تائين پهچي ويو آهي. (١) هنن حقيقتن کي ڏسندي ۽ انهن مشڪلاتن جو حل پيش ڪندي اسلام (جيڪو فطري دين آهي) ضرورت جي وقت هڪ کان مٿي عورتن سان نڪاح ڪرڻ جي اجازت ڏني آهي ۽ اها به صرف اجازت آهي ضروري حڪم ناهي ۽ اها به ان شرط سان ته عدل ڪري سگهو ۽ جديد ۽ قديم طب جو متفق فيصلو آهي ته مرد جي طبعي ڪيفيت عورت جي طبعي ڪيفيت کان جدا آهي مرد ۾ جنسي رغبت، هم بستري ٿيڻ جي خواهش عورت کان وڌيڪ آهي. ڇو ته جيڪڏهن جنسي عمل کان پوءِ عورت حامله ٿي پوي ته ان کي ڪيترن مرحلن مان لنگهڻو ٿو پوي. پيٽ ۾ ٻار جو رهڻ، ٻار ڄڻ، ڄڻ کان پوءِ ان کي پالڻ، کير وغيره پيارڻ. پوري پوري تربيت ڪرڻ، اهڙا مرحلا آهن جيڪي عورت کي هروڀرو خواهش رکڻ کان روڪي ڇڏين ٿا. پر مرد انهن ذميدارين کان آزاد آهي. گهڻو ڪري مرد جنگين ۾ مارجي وڃن ٿا ۽ عورتون رهجي وڃن ٿيون جيڪڏهن هڪ مرد ٻئي عورتون

نه رڪي ته اهي ويچار يون ڪيڏي وڃن. جيڪڏهن ڪا عورت پنهنجي مڙس لاءِ ٻي نڪاح واري زال برداشت نه ٿي ڪري ته ڇا ان کي اها ڳالهه وڻي ٿي ته سندس مڙس زنا ڪري مال ملڪيت به تباهه ڪري ۽ الله تعاليٰ کي به ناراض بنائي جڏهن ته مرڻ کان پوءِ ڪير به ڪجهه کڻي نه هلندو ته پوءِ حسد ڇالاءِ ڪيو وڃي. ڇا ڪا سمجهدار عورت اها ڳالهه پسند ڪندي ته سندس مڙس هجي ۽ پاڻ حميت ۽ غيرت سان ان جي گهر ۾ رهي، ان جو مڙس سندس آرام جو ذميدار ۽ سندس ناموس جو محافظ هجي، ان جو اولاد جائز تصور ڪيو وڃي ۽ کيس عزت وارو مقام حاصل هجي، پر ٻي عورت مڙس نه ڪري بلڪ اهڙي عورت ٿي رهي جو سندس حسن ۽ جواني ٻري ڪردار ماڻهن جو رانديڪو رهي نه ان جي اولاد جو ڪو پيءُ هجڻ گوارا ڪري ۽ نه ڪو سندس ٻيون ذميداريون قبول ڪري. صرف نفساني خواهشات پوري ڪندي رهي. نه هرگز نه. المقصد ته اسلام کان پهريان به گهڻيون زالون رکڻ جو رواج هو پر انهن ۾ انصاف ۽ عدل نه هوندو هو. قرآن ڪريم ان ظلم کان روڪيندي وڌ ۾ وڌ چئن زالن رکڻ جي اجازت ڏني آهي ۽ جيڪي زالون نڪاح ۾ هجن، انهن جي حقوق جي ادائگي لاءِ سخت تاڪيد ڪيو آهي. هن آيت جي نازل ٿيڻ کان پوءِ جن وٽ وڌيڪ زالون هيون انهن کي صرف چار رکڻ تي عمل ڪرايو ويو. هڪ شخص غيلان بن اسلمه ثقفي نالي مسلمان ٿيو ان وقت ان جي نڪاح ۾ ڏهه زالون هيون ۽ اهي به مسلمان ٿيون هيون پر رسول الله صلي الله عليه وسلم جن قرآن پاڪ جي حڪم مطابق ان کي فرمايو ته ڏهن مان صرف چار چونڊي نڪاح ۾ رک باقِي ڇهن کي طلاق ڏي. غيلان بن اسلمه ثقفي انهن مان چار رکيون باقي ڇهن کي طلاق ڏئي آزاد ڪري ڇڏيو. (١) قيس بن الحارث اسدي رضی اللہ تعالیٰ عنہ فرمايو ته مان جڏهن مسلمان ٿيس ته منهنجي نڪاح ۾ اٺ زالون هيون. مون رسول الله صلي الله عليه وسلم جن کي ٻڌايو پاڻ فرمايائون ته ”انهن مان چار رک، باقي چئن کي طلاق ڏي.“ (٢)

حضور ﷺ جن جي ٽن شادين ڪرڻ ۾ حڪمتون

الله تعاليٰ جي پيارن پيغمبرن عليهم الصلوات والتسليمات سان مخالفت ڪرڻ وارا هر دور ۾ هيا، آهن ۽ ايندا جيئن قرآن ڪريم ۾ الله تعاليٰ

فرمايو آهي ”وَكَذَلِكَ جَعَلْنَا لِكُلِّ نَبِيٍّ عَدُوًّا مِّنَ الْمُجْرِمِينَ وَكَفَىٰ بِرَبِّكَ هَادِيًا وَنَصِيرًا“ (۱) يعني هر نبي جا مجرم من مان دشمن هوندا آهن ۽ تنهنجو رب هدايت ڪندڙ ۽ مددگار ڪافي آهي جن هالن جو نتوئي پلارن تي اعتراض ڪرڻ آهي. (خدا تعاليٰ سندن صحبتن کان محفوظ رکي) انهن جو حضور صلي الله عليه وسلم جن تي هيءُ اعتراض هوندو آهي ته پاڻ گهڻيون شاديون ڇو ڪيائون؟ ٻيو چوندا آهن ته حضرت عيسيٰ عليه الصلوٰة والسلام حضور صلي الله تعاليٰ عليه وسلم جن کان شان ۾ وڌيڪ آهي جو ان شاديون صفا نه ڪيون هيون. انهن کي سمجهاڻ گهرجي ته گهڻيون شاديون صرف حضور صلي الله عليه وسلم جن ڪونه ڪيون هيون ڪانئن اڳ ۾ جيڪي انبياءِ عليهم الصلوٰة والسلام آيا هيا، انهن به گهڻيون شاديون ڪيون هيون. جيئن رب العزة جل شانہ قرآن ڪريم ۾ ٻڌايو آهي ته ”وَلَقَدْ أَرْسَلْنَا رُسُلَنَا مِن قَبْلِكَ وَجَعَلْنَا لَهُمُ أَزْوَاجًا وَذُرِّيَّةً“ (۲) يعني اوهان کان اڳ ۾ به اسان رسول موڪليا هئا ۽ انهن لاءِ زالون ۽ اولاد به عطا ڪيو هيوسين، جڏهن انهن تي اعتراض نه هو ته صرف خاتم النبيين صلي الله تعاليٰ عليه وسلم جن تي اعتراض ڪرڻ کي اندر جي بيماري نه چئجي ته ڇا چئجي؟ جيئن علامه شرف الدين بوسيريءَ قصيده برده ۾ فرمايو آهي:

قَدْ تُنْكِرُ الْعَيْنُ ضَوْءَ الشَّمْسِ مِنْ رَمَدٍ
وَيُنْكِرُ الْقَمَرُ طَعْمَ الْمَاءِ مِنْ سَقَمٍ

يعني ڪڏهن اک درد هجڻ جي ڪري سج جي روشنائيءَ جو انڪار ڪندي آهي وات وري بيماريءَ جي ڪري پاڻيءَ جي ذائقي جو انڪار ڪندو آهي (۳) دراصل اهي اندر جي اکين جا اندا هوندا آهن جن کي حق ۽ سچ ڏسڻ ۾ نه ايندو آهي جيئن الله تعاليٰ فرمايو آهي ”فَلَا يَهْدِيهَا لَّا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ“ (۴) يعني (ظاهري) اکيون انڌيون نه ٿيون ٿين پر اهي دليون انڌيون ٿين ٿيون جيڪي سندن سينن ۾ آهن. مگر اسلام جي لاءِ وقف ٿيڻ وارن، ملت ۽ مذهب لاءِ جهاد ڪندڙن انهن اعتراضن جا اهڙا عاليشان جواب ڏنا آهن جن کي پڙهڻ کان پوءِ ڪنهن به دشمن کي اعتراض ڪرڻ جو موقعو نه ٿو ملي سگهي. انهن جوابن کي سمجهڻ لاءِ هي ٻه نڪتا ذهن نشين ڪرڻ ضروري آهن

- (۱) سورة فرقان آيت ۳۱ (۲) سورة رعد آيت ۳۸
(۳) احسن التشریح لبردة المديح ص ۱۷۶ (۴) سورة حج آيت ۴۶

١- هڪ ته حضور صلي الله عليه وسلم جن ابتداء ۾ هڪ بيبيءَ سیده خديجه الكبرى رضي الله تعالى عنها سان شادي ڪئي هئي جنهن جي شاديءَ ڪرڻ وقت عمر چاليهه (٤٠) سال ۽ سندن عمر مبارڪ پنجويهه (٢٥) سال هئي. جيڪڏهن پاڻ معاذ الله صرف نفساني خواهش پوري ڪرڻ لاءِ شوقيه شادي ڪن ها ته ايتريءَ وڏي عمر واريءَ جي بجاءِ ڪنهن ننڍيءَ ۽ نوجوان عورت سان شادي ڪن ها.

٢- ٻيو ته جيستائين اها سائڻ جيئري هئي پاڻ بهي شادي نه ڪيائون، حالتڪ سندن جواني هئي.

٣- ٽيون ته هڪ سیده عائشه رضي الله عنها کان سواءِ سندن ٻيون سڀئي گهرواريون اڳ ۾ شادي شده هيون ڪنواريون نه هيون ۽ شوقيه شادين ڪرڻ وارو ڪنواريون هٿ ڪندو رنڙن سان شادي نه ڪندو، جيڪي صحابه ڪرام پنهنجون جانيون به حضور صلي الله عليه وسلم جن کان مٿيون نه ڪندا هئا اهي نياڻيون مٿيون ڪيئن ڪن ها؟

حضور ﷺ جن جي طرفان شادي شده عورتن سان شادي ڪرڻ ۾ حڪمتون

سندن پنجاه سال جي عمر کان وڌيڪ عمر ۾ نوجوان ڪنوارين جي بجاءِ اڳ ۾ شادي ڪيلن عورتن سان شادين جي پروگرام ۾ چار حڪمتون هيون.

١- هڪ تعليمي ٢- ٻي تشريعي ٣- ٽين اجتماعي ٤- چوٿين سياسي.

١- پهرين حڪمت هيءَ هئي ته پاڻ انهن عورتن سان نڪاح ڪرڻ کان پوءِ انهن کي تعليم ڏئي معلم بنائون تانت اهي ٻين عورتن کي جيڪي انسانيت جي آباديءَ جو اڌ آهن شرعي احڪام پڙهائين. چوٿي عورتن تي به ائين ئي شرعي فرض عائد ٿين ٿا جيئن مردن تي ۽ گهڻيون عورتون اهي شرعي امر جيڪي عورتن سان خاص واسطو رکندڙ آهن حضور صلي الله عليه وسلم جن کان پڇڻ ۾ به حياءِ ڪنديون هيون جيئن حيض، نفاس جا مسئلا يا ٽڙپوڻ ۽ زال مڙس جي هڪ ٻئي سان متعلق مسئلا وغيره ۽ جيڪڏهن عورتن ۾ حياءِ هيو ته پاڻ ڪريم صلي الله عليه وسلم جن ته سڀني کان وڌيڪ حيارا هيا، تنهن ڪري هر سوال جو جواب هر ڪنهن عورت کي کليءَ طرح سمجهاڻ ڪين به ڏکيو ٿي لڳو، ان جي ڪري بعضي وقتن ۾ اشارن سان سمجهاڻيندا هئا ۽ جڏهن ته هر عورت اشارن سان سمجهي نه ٿي سگهي ته پوءِ حضور صلي الله عليه وسلم جن جون گهرواريون جيڪي ساڻن گڏ رهي مسئلا سکيون هيون،

انهن کي سمجھائينديون هيون ۽ اهو به سمجھڻ گهرجي ته حضور صلي الله عليه وسلم جن جي سنت صرف قولي ناهي، پر سندن فعل ۽ تقرير کي به سنت سڏيو ويندو آهي، جنهن جي اتباع به امت تي لازم آهي ته پوءِ سندن گهر ۾ ادا ڪيل سنتون سندن گهروارين کان سواءِ ڪير ڏسي ۽ سندن امت تائين ڪير پهچائي ها اها ديني خدمت صرف اهي ڪري سگهيون ۽ اهي ئي ڪامل حفظ، ذڪاءِ ۽ يادگيريءَ واريون هيون.

٢- ٻي تشريعي حڪمت: ۽ اها هيءَ هئي ته پاڻ انهن شادين جي ذريعي غلط رسمن ۽ رواجن کي ختم ڪيائون. مثلاً ڪنهن ڌارئين کي پنهنجو پٽ سڏڻ جو عرب ۾ پراڻو رواج هو. جو انهن کي ورثي، طلاق، نڪاح مصاهرة جي حرمت، نڪاح جي حرمت وغيره ۾ حقيقي پٽن وانگر سمجهندا هئا ۽ ان ۾ هڪ ٻئي جي تقليد ۽ تابعداري ڪندا ايندا هئا الله تعاليٰ ان مسئلي کي سمجھائڻ ۽ غلط رواج کي ختم ڪرڻ جي لاءِ حضور صلي الله عليه وسلم جن کي الهام ڪيو ته پاڻ ڪنهن هڪ چوڪري کي پنهنجو پٽ ڪري سڏين ۽ پاڻ نبوت جي اظهار کان اڳ ۾ زيبڻ حارثه کي پنهنجو پٽ ڪري سڏيائون جنهن کي ماڻهو زيد بن محمد (ﷺ) چوندا هئا ۽ حضور صلي الله عليه وسلم جن پنهنجي پڦاٽ زينب بنت جحش الاسديه سان ان جي شادي به ڪرائي هئي. مگر جڏهن ان زال ۽ مڙس جو پاڻ ۾ سلوڪ سٺو نه رهيو ۽ حضرت زيد بن حارثه ان کي طلاق ڏني ته الله تعاليٰ پنهنجي محبوب نبي صلي الله عليه وسلم کي امر ڪيو ته اها پٽ سڏڻ واري رسم ختم ڪرڻ لاءِ پنهنجي پٽيلي زيد بن حارثه جي طلاق ڏنل زال زينب بنت جحش الاسديه سان شادي ڪن ته ماڻهن مان اهو رواج نڪري وڃي. حضور صلي الله عليه وسلم جن ان ۾ ٿوري تاخير ڪئي ته الله تعاليٰ فرمايو: "اتَخَشَى النَّاسَ وَاللَّهُ أَحَقُّ أَنْ تَخْشَاهُ" يعني ڇا اوهان ماڻهن جو خوف ٿا رکو ته (ڇا چوندا) الله تعاليٰ ان ڳالهه جو وڌيڪ حقدار آهي جو ان کان ڊڄو. زيد پنهنجي حاجت پوري ڪري ان کي طلاق ڏئي ڇڏي آهي ته اسان اوهان کي ان جي ڪري ان سان شادي ٿا ڪريون ته ماڻهن کي جيڪا پنهنجي نام نهاد پٽن جي ڪري تڪليف آهي اها ختم ٿي وڃي ۽ اهي به پنهنجن نام نهاد پٽن جي طلاق ڏنل زالن سان شادي ڪري سگهن ۽ اهڙي نموني دنيا مان پٽيلا بنائڻ جي رسم کي روڪي غلط عادتون هميشه لاءِ ختم ڪيون ويون.

الله تعاليٰ قرآن ڪريم ۾ ان جي متعلق هي ارشاد به فرمايو "مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَٰكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا"

(١) يعني (حضرت) ﷺ اوهان جي مردن مان ڪنهن جو پيءُ ناهي ۽ پر الله

جو رسول ۽ نبين ۾ آخري نبي آهي (جنهن کان پوءِ ڪنهن به قسم جو نبي نه ايندو) قرآن ڪريم مان ثابت ٿيو ته حضور صلي الله عليه وسلم جن جي اها شادي الله تعاليٰ جي امر سان ٿي هئي ان ۾ ذاتي خواهشات جي ڪابه ڳالهه نه هئي. جيئن بخاري شريف ۾ آهي ته: سيده زينب رضي الله عنها حضور صلي الله عليه وسلم جن جي ٻين گهروارين تي فخر ڪندي انهن کي چوندي هئي ته **رَوَّجَكُنَّ أَهْلِيكُنَّ وَرَوَّجَنِي رَسُولُ اللَّهِ مِنْ قَوْقِ سَبْعِ سَمَوَاتٍ** اوهان کي اوهان جي اهل وارن پرڻايو آ ۽ مون کي الله تعاليٰ ستن آسمانن کان مٿان حڪم نازل ڪري پرڻايو آهي. اها آهي تشريعي حڪمت جنهن ڪيئن مسئلا حل ڪري ڇڏيا.

٣- ٽين اجتماعي حڪمت: جنهن سان ڪيترن قبيلن کي هڪ رشتي ۾ رڳڏ ڪري ڇڏيو هيائون ان جو مثال حضرت ابوبڪر صديق ۽ حضرت عمر فاروق رضي الله عنهما جي نياڻين سيده عائشه ۽ سيده حفصه رضي الله عنهما ۽ قريشين جي ڪيترن پاڙن مان سندن شاديون ڪرڻ آهي. ڪي سندن صهرا ته ڪي سندن نياڻا هئا. پاڻ ان حضرت ابوبڪر صديق رضي الله عنه کان نياڻي ورتائون جنهن جون دين لاءِ عظيم قربانيون قيامت تائين دنيا تي يادگار آهن ۽ سندس حق ۾ فرمايائون ته: **مَا لِأَحَدٍ عِنْدَنَا بِدٍّ إِلَّا وَقَدْ كَافَيْنَاهُ مَا خَلَا أَبَا بَكْرٍ فَإِنَّ لَهُ عِنْدَنَا يَدًا يُكَافِيهِ اللَّهُ تَعَالَى بِهَا يَوْمَ الْقِيَامَةِ** يعني اسان وٽ ڪنهن جو به ڪو احسان آهي ته ان جو بدلوان کي ڏئي ڇڏيو اٿئون پر ابوبڪر کان سواءِ. ڇو ته ان جي اسان وٽ ايتري خدمت آهي جنهن جو بدلو ڪيس الله تعاليٰ قيامت جي ڏينهن ڏيندو. حضور صلي الله عليه وسلم جن سندس قدرداني ڪندي سندس نياڻي قبول ڪري کين پنهنجي رشتي جو شرف عطا فرمايو ۽ اعليٰ عزت سان نوازيو ۽ ٻي ان فاروق اعظم رضي الله عنه جي نياڻي نڪاح ۾ آندائون جنهن کي دعائون گهري اسلام تي آندو هيائون جنهن سان الله تعاليٰ اسلام جي عزت وڌائي ان کي پنهنجو صهرو بنائي سندس ديني خدمتن جو داد ڏنائون ۽ پنهنجن وفادارن سان وفاداري ظاهر فرمايائون ۽ حضرت عثمان ۽ حضرت علي رضي الله عنهما کي وري نياڻيون ڏئي نوازيائون جڏهن ته اهي چارئي سندن وفادار ۽ ديني دعوت ۾ مخلص رهيا هئا تڏهن پاڻ چئني کي پنهنجي رشتي سان نواڙڻ فرمايو هيائون.

٤- چوٿين سياسي حڪمت: اها هيءُ آهي ته پاڻ ٻين قبيلن مان شاديون ڪري انهن کي به پنهنجي قريب ڪيائون. ڇو ته قانون آهي ته جيڪڏهن ڪو

ماڻهو ڪنهن قوم يا قبيلي مان شادي ڪندو آهي ته اهي ان کي پنهنجو رشتيدار ۽ هيءُ هنن کي پنهنجو رشتيدار تصور ڪندو آهي. ان رشتي، مٽيءَ ۽ مائٽيءَ جي ڪري اهي هڪ ٻئي جي مدد ڪندا ۽ هڪ ٻئي سان ساٿ ڏيندا آهن اهڙا ٻيا به ڪيترا فائدا حاصل ٿيندا آهن. جن جو هڪ واضح مثال هي آهي ته حضور صلي الله عليه وسلم جن ۽ سندن صحابن رضي الله عنهم جي جڏهن عربن جي جنگجو قبيلي بني مصطلق سان جنگ ٿي ۽ انهن کي شڪست آئي ته جيڪي ڪافر قيدي ٿي آيا هئا انهن ۾ مذڪوره قبيلي جي سردار حارث جي نياڻي جو پريهه به پنهنجي قوم ۽ قبيلي جي ماڻهن سان گڏ قيد ٿي آئي هئي ۽ جڏهن مجاهدن ۾ انهن قيدين کي ورهايو ويو ته اها حضرت ثابت بن قيس رضي الله عنه جي حصي ۾ آئي، جنهن کيس سون جي نون (٩) اوقين (هڪ اوقيه تقريباً پوڻا چار ٽولا ٿيندي آهي) تي آزاد ڪرڻ لاءِ رضامنڊو ڏيکاريو. اها سڌي حضور صلي الله تعالى عليه وسلم جن جي خدمت عاليه ۾ حاضر ٿي ۽ اچي عرض ڪيائين ته مان پنهنجي قوم جي سردار حارث جي نياڻي آهيان منهنجي آزاديءَ لاءِ ٩ اوقيون سون جون گهريون ويون آهن ڇا ڪيان؟ پاڻ ان کي فرمايائون ته ”تو کي ان کان پلي ڳالهه ڪپي؟“ پڇيائين ته ڪهڙي؟ فرمايائونس ته ”تنهنجي آزاديءَ لاءِ اوقيون مان ادا ڪري توسان شادي ڪيان“ عرض ڪيائين ته هاڻو يا رسول الله! حضور صلي الله عليه وسلم جن فرمايو ته ”مون ائين ڪري ڇڏيو“ اها ڳالهه بظاهر ته معمولي آهي پر نتيجو ڇا نڪتو. جڏهن اصحابن سڳورن رضي الله عنهم ٻڌو ته حضور صلي الله عليه وسلم جن بني مصطلق قبيلي مان شادي ڪئي آهي ته ان قبيلي جا جيڪي به ماڻهو کين غلام ڪري ڏنا ويا هئا ائين چئي ته ”رسول الله ﷺ جن جي صاهرن کي غلام ڪري نه رکو“ انهن سڀني کي آزاد ڪري ڇڏيائون. جڏهن هن قبيلي جي تقريباً هڪ سؤ گهرن جا ماڻهو آزاد ٿي ويا ته اهي حضور صلي الله عليه وسلم ۽ سندن اصحابن رضي الله عنهم جي ان شفقت ۽ ڪرمناوازي کي ڏسي سڀئي ايمان آڻي الله تعاليٰ جي دين ۾ داخل ٿي مسلمان ٿيا.

حضرت بيبي صفيه (بنت حبي بن اخطب) ساڻن رضي الله عنها جيڪا خيبر جي جنگ ۾ سندس مڙس جي قتل ٿيڻ کان پوءِ هڪ صحابيءَ رضي الله عنه جي حصي ۾ آئي. صحابه ڪرام پاڻ ۾ صلاح، مشورو ڪري فرمايو ته هي عرب جي بني قريظہ قبيلي جي سردار جي نياڻي آهي اها رسول الله صلي الله عليه وسلم جن جي لاءِ ئي

مناسب آهي ۽ اها صلاح حضور صلی الله عليه وسلم جن جي خدمت ۾ پيش ڪيائون پاڻ ان جي عزت کي لحاظ ۾ رکي فرمايائون ته: توکي اختيار آهي وٺڻي ته آزاد ٿي پنهنجي اهل ۽ متن ڏي وڃ وٺڻي ته آزاد ٿي مون سان شادي ڪر. ان سندن عزت، عظمت ۽ معاملات ۾ سهڻي رويي کي ڏسي عرض ڪيو ته: مون کي اهو پسند آهي ته مون کي آزاد ڪري مون سان شادي ڪيو. جڏهن پاڻ ان سان شادي ڪيائون ته اها پاڻ ته مسلمان ٿي پر سندس اسلام قبول ڪرڻ کي ڏسي ڪيترا ٻيا ماڻهو به مسلمان ٿيا. حالات ڪه سندن پيءُ يهودي ۽ رسول الله صلی الله عليه وسلم جو ڏوڏ دشمن هو.

حضرت ام المومنين ام حبيبہ جنهن جو اصل نالو رمله هو، حضرت ابوسفیان جي ڌيءُ هئي (ابوسفیان مسلمان ٿيڻ کان اڳ ۾ ڪافرن جو علمبردار، رسول الله صلی الله عليه وسلم جن جو سخت مخالف ۽ ڪٽر دشمن هو) سندس نياڻيءَ مڪي ۾ اسلام قبول ڪري پنهنجي مڙس سان گڏ حبش ڏانهن هجرت ڪئي جڏهن سندس مڙس حبش ۾ وفات ڪئي ته سخت پریشان ٿي ۽ ڪوبه سندس ساٿي ۽ مددگار نه رهيو. جڏهن اها خبر رسول الله صلی الله عليه وسلم جن تائين پهتي ته پاڻ حبش جي بادشاهه نجاشيءَ کي پيغام موڪليائون ته ام حبيبہ کي ساڻن سان شادي ڪرڻ جو پيغام پهچائي. نجاشيءَ کيس اهو پيغام پهچايو ته بيحد خوش ٿي چو ته جيڪڏهن مڪي مڪرم ۾ مائٽن ڏانهن واپس وڃي ها ته کيس ٻن ڳالهين مان هڪ کي منهن ڏيڻو پوي ها يا ڪافر ٿي اسلام مان هٽ پئي ها يا سخت عذاب ۽ سزائون سهي ها. حضور صلی الله عليه وسلم جن جي نکاح واري پيغام کي قبول ڪرڻ جي ڪري نجاشيءَ بادشاهه کيس چار سؤ (٤٠٠) دينار مهر ۾ ۽ ٻيا هديا ۽ سوکڙيون ڏئي مديني منوره پهچائڻ جو انتظام ڪيو ۽ مديني ۾ پهچي حضور صلی الله عليه وسلم جن سان شادي ڪيائين جڏهن ابوسفیان کي مڪي پاڪ ۾ اها خبر پهتي ته ان به ان مٽيءَ کي پنهنجي لاءِ فخر سمجهيو ۽ ان مٽيءَ جي ڪرڻ کان پوءِ ابوسفیان مڪي ۾ رهيلن مسلمانن کي ايڏائڻ گهڻايو. جنهن مان ثابت ٿيو ته سندن اها شادي مظلومن جي مٿان ظلم گهٽ ڪرائڻ لاءِ هئي ۽ ان سان گڏ ام المؤمنين رضي الله عنها مڪي ۾ مسلمان ٿيڻ لاءِ هجرت ڪري سفر جون جيڪي صعوبتون ۽ تڪليفون برداشت ڪيون هيون انهن جي به حضور صلی الله عليه وسلم جن قدرداني ڪئي ۽ ساڻن کي مومنن جي ماءُ هجڻ جو شرف ۽ شان مليو. هنن دليلن مان چارئي حکمتون صحيح ثابت ٿيون جن جي

سمجھڻ کان پوءِ ڪوبه سمجھدار ماڻهو حضور صلي الله عليه وسلم جن تي شادين جي باري ۾ اعتراض نه ڪندو پر ان هوندي به هڪ هڪ سائڻ سان نڪاح ڪرڻ ۾ جدا جدا حڪمت لکجي ٿي اميد ته اها پڙهڻ وارن لاءِ سيني جو سرور ۽ قلب جو قرار ثابت ٿيندي. ڄاڻڻ گهرجي ته حضور عليه الصلوة والسلام جن يارهن بيبيون سان شادي ڪئي هئي. ١- هڪڙي خويلد جي ڌيءَ خديجه ٢- ٻي زمعه جي ڌيءَ سوده ٣- ٽين ابوبڪر صديق جي ڌيءَ عائشه ٤- چوٿين عمر بن خطاب جي ڌيءَ حفصه ٥- پنجين جحش اسديءَ جي ڌيءَ زينب ٦- ڇهين خزيمه جي ڌيءَ زينب ٧- ستين ابواميه مخزوميءَ جي ڌيءَ هند جيڪا ام سلمه جي ڪنيت سان مشهور آهي. ٨- اٺين ابوسفيان جي ڌيءَ رمله، جنهن کي ام حبيب سڏيندا آهن. ٩- نائين حارث هلائيءَ جي ڌيءَ ميمونه ١٠- ڏهين حارث جي ڌيءَ جويريه ١١- يارهن اخطلب جي پٽ جبي جي ڌيءَ صفيه رضي الله عنهن وارضاهن

سيده خديجه رضي الله عنها سان شادي ڪرڻ ۾ حڪمت

ڄاڻڻ گهرجي ته اها سائڻ مومنن جي ماءُ رسول الله صلي الله عليه وسلم جن جي پهرين گهرواري آهي. ان سان شادي ڪرڻ وقت حضور صلي الله عليه وسلم جن جي عمر مبارڪ پنجويهه (٢٥) سال ۽ سائڻ جي عمر چاليهه (٤٠) سال هئي. سائڻ جي پهرين شادي ابي هاله بن زرارہ سان ٿي. ان کان پوءِ عتيق بن عائذ سان ان کان پوءِ سيدنا ومولانا حضرت مصطفيٰ صلي الله عليه وسلم جن سان. (١)

سيده خديجه رضي الله عنها نهايت ذهين، عقلمند ۽ داناءُ هئي ان جي ڪري ئي حضور صلي الله عليه وسلم جن ساڻس شادي ڪئي هئي ته اها پنهنجي عقلمندي، دانائي ۽ ڏاهپ سان سندن ساٿ ڏئي دين جون خدمتون ڪري ان جي عمر جو ايڏو وڏو تفاوت سندن نظر ۾ ئي نه رهيو هو ڇو ته سندن ان شاديءَ مان مقصد صرف نفساني خواهش پوري ڪرڻ نه هئي. جيئن حضور صلي الله تعالى عليه وسلم جن جو وجود مسعود رسالت ۽ دين جي دعوت جي ذميوارين پوري ڪرڻ لاءِ ظهور پذير ٿيو هو تيئن سندن تعاون ڪرڻ ۽ ساٿ نڀائڻ لاءِ کين گهرواري به نهايت ئي پرهيزگار، صالحه، فرمانبردار، جان نثار عطا ٿي هئي. ان ئي عورتن مان اول ايمان آندو هو ۽ ان ئي دين

جي دعوت ۽ حق جي پيغام پهچائڻ ۾ سندن مڪمل مدد ۽ ڀرپور خدمتون ڪيون هيون.

سيده خديجه رضي الله تعالى عنها جي عقلمند هجڻ جو دليل

جڏهن حضور عليه الصلوة والسلام جن غار حرا ۾ هيا ته مٿن وحي جو نزول ٿيو، پاڻ گهر ڏانهن موٽي آيا ۽ پنهنجيءَ گهرواري سيده خديجه رضي الله عنها کي سمورو احوال ٻڌايائون ته پاڻ کين هنن لفظن سان عرض ڪيائين: **أُبَشِّرُكَ كَلًّا وَاللَّهُ مَا يُخْزِيكَ اللَّهُ أَبَدًا إِنَّكَ لَتَصِلَ الرَّحْمَ، وَتَصْدُقُ الْحَدِيثَ وَتَحْمِلُ الْكَلَّ وَتَكْسِبُ الْمَعْدُومَ، وَتَقْرِي الضَّيْفَ وَتُعِينُ عَلَى نَوَائِبِ الْحَقِّ** (١) يعني (اوهان کي مبارڪ آهي) خوش ٿيو الله جو قسم آهي ته الله تعالى اوهان کي هميشه خواريءَ کان بچائيندو بلاشڪ اوهان مائتي ڳنديو ٿا، سچ ڳالهايو ٿا، غريبن جا بار کڻو ٿا، مسڪينن جي مدد ڪريو ٿا ۽ مهمان جي عزت ۽ حق وارن جو ساٿ ڏيو ٿا. هنن لفظن تي غور ڪيو ته سائڻ جي ڪيتري نه فڪري بلندي آهي. سائڻ جي زندگيءَ ۾ پاڻ ٻي شادي نه ڪيائون ۽ سندس وفات کان پوءِ به پاڻ کيس ياد فرمائيندا ۽ سندس خدمتون بيان ڪندا هئا.

سيده سوده بنت زعدة رضي الله عنها سان شادي ڪرڻ ۾ حڪمت

سيده خديجه بنت خويلد رضي الله عنها جي وفات کان پوءِ حضور صلي الله تعالى عليه وسلم جن هن سائڻ سان ان جي ڪري شادي ڪئي جو اها ايمان آڻي مڙس سان گڏ حبش ڏي هجرت ڪري وئي هئي جڏهن اها هين موٽي آيا ته سندس مڙس وفات ڪري ويو ۽ کيس ڪوبه سهارو نه رهيو هو جيڪڏهن مائتن ڏانهن واپس وڃي ها ته اهي کيس سخت ايذاءَ ڏين ها ۽ مجبور ڪري مشرڪ بنائين ها. پاڻ ان تي نهايت احسان ۽ ڪرم ڪري کيس مومنن جي ماءُ بنايائون ۽ سندس سڀني خرچن وغيره جا بار برداشت ڪيائون. حالانڪ هيءَ سائڻ به کانئن عمر ۾ وڏي هئي ۽ حضور عليه الصلوة والسلام جن سان شاديءَ وقت ان جي عمر پنجونجاهه (٥٥) سال هئي. جيڪڏهن يهودين ۽ عيسائين ملعونن جي قولن مطابق معاذ الله پاڻ عياش

(١) صحيح بخاري ص ٣ جلد ١ مطبوعه اصح المطابع ڪراچي

هجن هاته ڪا ننڍي نوجوان ڪنوار هٿ ڪن ها. پنجونجاه (٥٥) سالن جي عمر واريءَ سان نڪاح مان ڇا فائدو؟

سيده عائشه صديق رضي الله عنها سان شادي ڪرڻ ۾ حڪمت

هن سائڻ سان شادي ڪرڻ جي ڪري ١- هڪ ته سندس والد حضرت ابوبڪر صديق رضي الله عنه جي ديني خدمتن ۽ اسلام لاءِ ڏنل قربانين جي قدرداني ڪرڻي هئي ٻيو ته هيءَ سائڻ نهايت ذهين ۽ قوي حافظي واري هئي جنهن جي ذريعي ڪيتريون ديني ڳالهيون مسلمانن تائين پهتيون وڏي علم وارا اصحاب پلارا به سائڻ کان ديني مسئلا حل ڪرائڻ لاءِ ايندا هئا حضور صلي الله عليه وسلم جن جي حديثن روايت ڪرڻ ۾ ڪيس وڏو ڪمال حاصل هو ان جي ڪري ان سان شادي ڪيائون ته اها ديني خدمتون سرانجام ڏي.

سيده حفصه رضي الله عنها سان شادي ڪرڻ ۾ حڪمت

هيءَ سائڻ حضور صلي الله عليه وسلم جن جي نڪاح ۾ اچڻ کان اڳ خنيس بن حذافه انصاري رضي الله عنه جي نڪاح ۾ هئي جيڪو بدر جي جنگ ۾ وڏو امتحان ڏئي شهيد ٿيو هو نهايت دلير ۽ وڏو بهادر هو. ان جي شهادت کان پوءِ ان سان نڪاح ڪرڻ جي لاءِ حضرت عمر رضي الله عنه حضرت عثمان ۽ حضرت ابوبڪر صديق رضي الله عنهما کي چيو پر انهن سوچڻ جي لاءِ وقت گهريو ته تيستائين حضور عليه الصلوة والسلام جن حضرت عمر رضي الله عنه جي اسلامي خدمتن کي نظر ۾ رکندي سندس دل کي خوش ڪرڻ جي لاءِ سيده حفصه رضي الله عنها سان نڪاح ڪرڻ فرمايو.

سيده زينب بنت خريم رضي الله عنها سان شادي ڪرڻ ۾ حڪمت

سيده حفصه رضي الله عنها سان شادي ڪرڻ کان پوءِ حضور عليه الصلوة والسلام جن هن سائڻ سان شادي ڪئي. ۽ اها پهريان اسلام جي غازيءَ ۾ مجاهد، الله تعاليٰ جي واٽ ۾ قربان ٿيڻ واري پانهي حضرت عبيده بن حارث بن

عبدالمطلب رضي الله عنه وارضاه جي نڪاح ۾ هئي اهو پيارو جڏهن بدر جي جنگ ۾ شهيد ٿيو هو ته هيءَ سائڻ به بدر جي جنگ ۾ ڦٽيلن جو مرهم پئي ڪرائي ۽ ٻيون ضرورتون پهچائي رهي هئي مڙس جي شهيد ٿيڻ کان پوءِ جڏهن ڪوبه سندس سڀيال وارو نه هو ته حضور عليه الصلوة والسلام جن سندس دلجوئي ڪندي کيس پنهنجي نڪاح ۾ آندو حالانڪ ان وقت هن سائڻ جي عمر به سٺ (۶۰) سال هئي ۽ حضور صلي الله عليه وسلم جن وٽ صرف ٻه سال جيئري رهي پوءِ وفات ڪري وئي. ڇا هن شاديءَ ۾ حضور عليه الصلوة والسلام جن جي عفاف، عظمت، رحمت، فضل، احسان، شفقت، ۽ رحمة للعالمين کان سواءِ ٻيو ڪجهه نظر اچي ٿو؟ شال الله تعالى مسلمانن کي يهودين ۽ عيسائين ظالمن جي مڪر کان بچائي جيڪي علم پڙهندا ئي حضور عليه الصلوة والسلام جن جي مٿان اعتراض ڪرڻ لاءِ آهن.

سيده زينب بنت جحش رضي الله عنها سان

شاديءَ ڪرڻ ۾ حڪمت

هيءَ سائڻ حضور صلي الله تعالى عليه وسلم جن جي پڦاٽ هئي جنهن سان حضور عليه الصلوة والسلام جن جي پٽيلي زيد بن حارثه شادي ڪئي هئي جڏهن زيد ان کي طلاق ڏني ته الله تعالى ان پٽيلي واريءَ رسم کي ختم ڪرائڻ جي لاءِ حضور عليه الصلوة والسلام جن کي حڪم ڪيو ته زينب بنت جحش رضي الله عنها سان شادي ڪري هميشه لاءِ ان رواج کي ختم ڪن جيئن تشريعي حڪمت ۾ ان جو بيان ٿي چڪو آهي. باقي ڪن مفسرن اهڙيون ڪوڙيون اسرائيلي روايتون آنديون آهن جيڪي الله تعالى جي نبي عليه الصلوة والسلام جي شان ۽ عصمت جي خلاف آهن انهن تي ڪوبه اعتماد ڪرڻ نه گهرجي.

سيده ام سلمه رضي الله عنها سان

شاديءَ ڪرڻ ۾ حڪمت

هن سائڻ جي پهرين شادي عبدالله بن عبدالاسد سان هئي جيڪو اسلام ڏي اڳرائي ڪندڙ مهاجرن مان هو. ان حبش ڏانهن هجرت ڪئي هئي ۽ سيده سائڻ به ان سان ان هجرت ۾ گڏ هئي. وات ويندي رستي ۾ سلمه کي چڻيو هيائين جنهن جي ڪري ام سلمه سڏي وئي. سندس مڙس احد جي جنگ ۾ شهيد ٿيو هو ۽ چار يتيم ٻار ڇڏي ويو جن جي سنڀال ڪرڻ لاءِ ٻيو ڪير ڪونه هو انهن جي سنڀال کي نظر ۾ رکندي حضور عليه الصلوة والسلام جن ان سان شادي ڪئي هئي.

سیده ام حبیب رضي الله عنها سان شادي ڪرڻ ۾ حڪمت

هيءَ مومنن جي ماءُ ابوسفیان جي نياڻي هئي. هن جي پهرين شادي عبيدالله بن جحش رضي الله عنه سان ٿي هئي. جڏهن هجرت جي دوران ان جي حبش ۾ وفات ٿي هئي ته نجاشي بادشاهه ان کي چار سؤ دينار حضور عليه الصلوة والسلام جن جي طرفان مهر ڏئي حضور عليه الصلوة والسلام جن سان سندس نڪاح ڪرائي شرجبيل بن حسنه جي قافلي ۾ کيس مديني شريف موڪليو هو. ان سائڻ سان شاديءَ ڪرڻ ۾ اها حڪمت هئي جو ابوسفیان ان مٽيءَ کي نظر ۾ رکندي مڪي مڪرمه ۾ مسلمانن تي تشدد گهٽائي ڇڏيو هو.

سیده جويريه بنت الحارث رضي الله عنها سان شاديءَ ڪرڻ ۾ حڪمت

هيءَ سائڻ بني مصطلق قبيلي جي سردار حارث بن ضرار جي ڌيءَ هئي. هن جي پهرين شادي مسافع بن صفوان سان هئي جيڪو مريسيه جي جنگ ۾ قتل ٿي ويو هو. هي اسلام جو سخت دشمن ۽ رسول الله صلي الله عليه وسلم جن جو وڏو ويري هو. سندس قتل ٿيڻ کان پوءِ سندس گهرواري سائڻ مسلمانن جي هٿ ۾ قيد پياڻي ٿي آئي. هن سان شاديءَ ۾ حڪمت اها هئي جو ان مائٽيءَ جي ڪري هن سائڻ جا ڪيترا مائٽ غلاميءَ کان آزاد ٿي مسلمان ٿيا هئا جيئن ان جو تفصيلي ذڪر سياسي حڪمت ۾ گذري چڪو آهي.

سیده صفيه بنت حيي بن اخطب رضي الله عنها سان شادي ڪرڻ ۾ حڪمت

هن سائڻ سان شادي ڪرڻ جي حڪمت، سياسي حڪمتن جي ذڪر ۾ بيان ٿي چڪي آهي.

سیده ميمونہ بنت الحارث المالیه رضي الله عنها سان شادي ڪرڻ ۾ حڪمت

هن سائڻ جو اصل نالو برة هو، پوءِ حضور عليه الصلوة والسلام جن سندس نالو ميمونہ رکيو ۽ هيءَ سندن آخري شادي هئي. هن سائڻ جو پهريون مڙس

ابورهم بن عبدالعزيز هو. هن سائڻ جي قبيلي وارن حضور عليه السلام جن جي عزت، خدمت ۽ مدد ڪئي هئي پاڻ انهن تي احسان ڪندي هن سائڻ سان شادي ڪري کين مائت بنائون.

”فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ“ مقصد ته جيڪڏهن اوهان ڊڄو ٿا ته هڪ کان مٿي شادي ڪرڻ جي صورت ۾ عدل، انصاف ۽ مساوات ڪري نه سگهندؤ ته پوءِ هڪ زال رکو يا ٻانهي جيڪا شرعي اصول جي مطابق اوهان جي ملڪيت ۽ اوهان جي لاءِ حلال هجي ان سان وقت گذاريو. انصاف نه ڪرڻ ۽ انهن جي حقوق جو احساس نه رکڻ وڏو ظلم ۽ وڏو گناهه آهي. ان جي ڪري هڪ کان مٿي زال رکڻ جو ارادو ڪيو ته اول سڀ ڳالهين سوچيو جيڪڏهن عدل ۽ حق رسائيءَ جي طاقت نه ٿا سمجهو ته وڌيڪ شاديون نه ڪيو. حضور عليه الصلوة والسلام جن هڪ کان مٿي شاديون ڪري انهن ۾ حق رسائي نه ڪرڻ واري جي لاءِ سخت سزا بيان فرمائي آهي جيئن ترمذيءَ، ابوداؤد، نسائي، ابن ماجه ۽ دارميءَ حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو: إِذَا كَانَتْ عِنْدَ الرَّجُلِ امْرَأَتَانِ فَلَمْ يَعْدِلْ بَيْنَهُمَا جَاءَ يَوْمَ الْقِيَمَةِ وَشَقُّهُ سَاقِطٌ (١) يعني جنهن وٽ (نڪاح ۾) ٻه عورتون هونديون ۽ اهو انهن ۾ (حقوق جي برابري ۽) انصاف نه ڪندو ته قيامت جي ڏينهن ان حال ۾ ايندو جو سندس جسم جو هڪ حصو ڪريل هوندو. پراها مساوات ۽ برابري انهن ڪمن ۾ ضروري آهي جيڪي سندس اختيار ۾ هوندا. مثلاً خرچ ڏيڻ، رات رهڻ وغيره، پر جيڪي ڪم ٻانهي جي اختيار ۾ ئي نه هوندا مثلاً ڪنهن ڏانهن دل جي لاڙي جو زياده ٿي وڃڻ ته ان غيراختياري ڪم ۾ ان تي ڪا پڪڙ نه آهي.

ٻانهن ۽ ٻانهين رکن تي اعتراض ۽ ان جو جواب

ڪي ڪي ڪافر ته ٺهيو پر مسلمانن جا نوجوان ٻچا ڪافرن جو لٽريچر پڙهي ٻانهن ۽ ٻانهين رکڻ کي ظلم سمجهي اعتراض ڪندا آهن ته اسلام اهو ڇو جائز ڪيو؟

انهن کي غور ڪرڻ گهرجي ته جنگي قيدين جو معاملو هڪ اهم ۽

ڏکيو معاملو رهيو آهي جيڪي مرد ۽ عورتون شڪست کائي قيد ٿي اچن ٿا انهن کي ڪٿي ۽ ڪيئن رکجي. ڪن انهن کي زوريءَ مزدوريءَ يا بيگار ۾ رکڻ جو فيصلو ڪيو ته ڪن ڪجهه ٻيو. مگر شريعت پاڪ جو حڪم هي آهي ته ان جي بجاءِ جو انهن سڀني جو بار حڪومت تي رکجي انهن کي جنگي مجاهدن ۽ غازين ۾ ورهائجي جيڪي انهن جا مجازي مالڪ هوندا ۽ هر مجاهد ان کي پنهنجي گهر جو هڪ فرد سمجهي ان کي ڪم ڪار ۾ استعمال ڪري پر ان سان گڏ ان جي آرام جو به هر طرح خيال رکي. انهن ۾ جيڪي عورتون هجن انهن سان همبستري به ڪري سگهي ٿو. انهن جو قيدي ٿي اچڻ خود نڪاح جي اعلان جي قائم مقام آهي ۽ ان جي هوندي وڌيڪ ڪنهن ايجاب، قبول ۽ شاهدن جي ضرورت ناهي ۽ انهن قيدين کي ان پنهنجي مجازي مالڪ کي راضي ڪري ڪجهه ڏيڻ سان يا ڏيڻ کان سواءِ آزادي وٺڻ جي به شريعت اجازت ڏني آهي بلڪ قرآن ڪريم ۾ ڪن ڏوهن جي ڪفارت ٻانهن کي آزاد ڪرڻ مقرر ڪري انهن جي آزاد ڪرڻ ڏانهن رغبت ڏياري وئي آهي. حديث شريف ۾ ان جي رغبت ڏياري ان جون ڀلايون بيان ڪيون ويون آهن. مسلمانن ۾ ڪيترن غلامن ۽ غلامن جي اولاد بادشاهي ڪئي آهي انهن مان ڪيترا اسلامي لشڪرن جا امير ۽ وڏا وڏا علماء فقهاء ۽ فن جا امام پيدا ٿيا آهن. ان جي ڪري مسلمانن کي ان نظام کان نه ڊڄڻ گهرجي ۽ نه ان کي برو سمجهڻ گهرجي ۽ نه ان تي طعني کان مايوس ٿيڻ گهرجي.

سوال

”فَإِنْ خِفْتُمْ أَلَّا تُعَدِّلُوا فَوَاجِدَةً“ مان ثابت ٿيو ته جيڪڏهن اوهان کي خطرو ۽ خوف آهي ته ٻن يا ٽن يا چئن زالن ۾ عدل ۽ انصاف ڪري نه سگهندؤ ته پوءِ هڪ شادي ڪيو ۽ ٻيءَ جاءِ تي آهي ”وَلَنْ تَسْتَطِيعُوا أَنْ تُعَدِّلُوا بَيْنَ النِّسَاءِ“ يعني عورتن ۾ حقوق جي برابري ۽ عدل ڪري نه سگهندؤ. جڏهن عدل ڪرڻ ممڪن ئي ناهي ۽ مٿي به اهو ذڪر آهي ته عدل نه ڪري سگهو ته هڪڙي شادي رکو ته نتيجو اهو نڪتو ته وڌيڪ شاديون رکڻ جائز ٿي ناهن.

جواب

اها فتوى غلط آهي. ذرا سوچيو ته جيڪڏهن الله تعاليٰ کي هڪ کان

مٿي شادين کان منع ڪرڻي هئي ته پوءِ مٿي ذڪر ڪيل الفاظ ”فَإِنْ كُنْتُمْ لَا تَرْضَوْنَ النِّسَاءَ“ جي آئڻ جي ڪهڙي ضرورت هئي؟ ۽ ”فَإِنْ خِفْتُمْ أَلَّا تَعْدِلُوا فَوَاجِدَةً“ (جيڪڏهن اهو خطرو ۽ خوف اٿو جو عدل نه ڪري سگهندؤ ته پوءِ هڪ زال رکجو) ان جو مقصد ڇا؟ ان کان سواءِ سيدنا رسول الله صلي الله عليه وسلم جن ۽ اصحاب ڪرام رضي الله عنهم جو قولي بيان ۽ مسلسل عمل به ان جو شاهد آهي ته هڪ کان وڌيڪ زال رکڻ کان اسلام ڪنهن وقت به روڪيو ناهي. مقصد اهوئي آهي ته پنهنجي وس ۽ اختيار وارن ڪمن ۾ انصاف ڪيو باقي رهيو دلي محبت جو معاملو سو هڪ سان وڌيڪ ٿيندو پر ان لاءِ به حڪم آهي ته ”فَلَا تَمِيلُوا كُلَّ الْمِيلِ“ يعني هڪ سان محبت ۾ ايترو لهي نه اچو جو پورو لاڙو ان ڏانهن هجي ۽ ٻيون اوهان جي بي توجهي جو شڪار رهن. اها زيادتي ۽ ظلم الله تعاليٰ کي پسند ناهي.

”ذَلِكَ أَذُنِي أَلَّا تَعُولُوا“ مطلب ته مٿي جيڪو بيان ڪيو ويو آهي ته عدل نه ڪرڻ جي صورت ۾ هڪ زال رکڻ يا ٻانهين سان وقت گذارڻ اهڙي شيءِ آهي جو ان تي عمل ڪرڻ سان اوهان ظلم ڪرڻ کان بچي پوندؤ. ”اذني“ جو لفظ دنو کان ورتل آهي معنيٰ ويجهو ٿيڻ ۽ تعولوا عول کان ورتل آهي جنهن جي معنيٰ آهي لاڙو ڪرڻ پر هتي ظلم جي معنيٰ ۾ استعمال ٿيل آهي. معنيٰ هڪ زال رکڻ ظلم کان بچڻ کي تمام قريب ۽ گهڻي ويجهو آهي نه ته ڪي ڪي مرد ته هڪ زال سان به عدل ۽ انصاف سان پيش نه ايندا آهن صحيح معنيٰ ۾ عدل مڪمل ٿڌهن ٿيندو جڏهن هڪ سان به سٺي طريقي هلي ۽ ان جا حقوق ادا ڪري ۽ جيڪڏهن ان ۾ ڪي هڪٻيون خاميون هجن ته انهن کي به شرعي حدن جي اندر رهندي برداشت ڪري.

”وَأَتُوا النِّسَاءَ صَدَقَاتِهِنَّ نِحْلَةً فَإِنْ طِبْنَ لَكُمْ عَنْ شَيْءٍ مِّنْهُ نَفْسًا فَكُلُوهُ هَنِيئًا مَّرِيئًا“ يعني عورتن کي سندن مهر خوشيءَ سان ڏيو پوءِ جيڪڏهن اهي ان مان ڪا شيءِ اوهان کي خوشيءَ سان ڇڏي ڏين ته اها ڇڏيل شيءِ پاڪ، بي ضرر سمجهي پلي کائو اوهان جي لاءِ حلال آهي. حقيقت هيئن هئي ته مهر جي متعلق عرب ۾ ڪيترا رواج هئا ۱- هڪ ته مهر جيڪو ڇوڪريءَ جو حق آهي ان کي نه ڏيندا هئا پر ان ڇوڪريءَ جا وارث وصول ڪندا هئا جيڪو سراسر ظلم آهي. قرآن ڪريم ان کي دفع ڪندي حڪم ڪيو ته ”مهر عورتن کي ڏيو“ ڏيڻ جي امر ۾ نڪاح ڪرڻ وارو مڙس به داخل آهي ته ڇوڪريءَ جا وارث به داخل آهن جو جيڪڏهن مهر انهن جي هٿن ۾

پهچي ته اهي اهو پرائو حق سمجھي ڇوڪريءَ کي ڏئي ڇڏين. ان جي خوشيءَ ۽ اجازت کان سواءِ پاڻ بالڪل استعمال نه ڪن.

٢- ٻيو رواج اهو هو ته مهر خوشيءَ سان ڏيندا ئي نه هئا. ڀلا جيڪڏهن ڪٿي ڏيڻو پوندو هون ته ڪٿي منهن ۽ ٻي دليو ٿي ڏيندا هئا بلڪ ان کي چئي سمجهندا هئا ان غلط رواج بلڪ هڪ قسم جي ظلم جو ازالو هن آيت جي لفظ ”نَحْلَةً“ سان ڪيو ويو آهي. ”نحلة“ جي معنيٰ آهي دل جي خوشيءَ سان ڪا شيءِ ڏيڻ. الغرض ته مهر ڏيڻ عورتن جو مردن تي وجوبي حق آهي جنهن جي ادائينگي لازمي ۽ ضروري آهي ۽ جيئن ٻين حقن جو ادا ڪرڻ ضروري ۽ واجب آهي تيئن هن حق جو ادا ڪرڻ به ضروري آهي. ٣- ٽيون رواج هي هوندو هو ته ڪيترا مڙس عورتن کي مجبور ڪري انهن کان مهر جو حق معاف ڪرائيندا هئا پر اها دل سان معاف ڪرڻ جي بجاءِ زبان سان معاف ڪندي هئي الله تعاليٰ ”فَإِنْ طَبْنَ لَكُمْ“ کان ٻڌايو ته زوري ۽ زبردستي نه پر جيڪڏهن پاڻ دل جي خوشيءَ سان اوهان کي مهر مان ڪا شيءِ معاف ڪن ته اها اوهان کائو اها اوهان جي لاءِ حلال ۽ برڪت واري آهي.

ڄاڻڻ گهرجي ته اهي ظلم واريون ڳالهائون اسلام کان اڳ ۾ ته گهڻيون هيون پر افسوس آهي جو اڄ جي ڪن مسلمانن ۾ به اهي ڳالهائون موجود آهن. انهن کان بچڻ لازم آهي. آيت مبارڪ جي لفظن ”طَبْنَ لَكُمْ“ هڪ وڏو اصول قائم ڪري ڇڏيو يعني ڪنهن جو به، ڪهڙو به ۽ ڪيترو به مال ان جي دل سان ۽ خوشيءَ واريءَ اجازت کان سواءِ استعمال ڪرڻ حرام آهي. رسول الله صلي الله تعاليٰ عليه وسلم جن به ان اصول کي بيان فرمايو آهي جيئن بيهقيءَ شعب الايمان ۾ ۽ دارقطنيءَ المجتبىٰ ۾ ابو مره رقاشيءَ کان، ان پنهنجي چاچي کان آندو آهي ته رسول الله صلي الله عليه وسلم جن فرمايو: ”أَلَا لَا تَظْلَمُوا أَلَا لَا يَحِلُّ مَالُ امْرِءٍ إِلَّا بِطِبِّ نَفْسٍ مِّمَّنْ“ (١) يعني خبردار! ظلم نه ڪندا ڪيو ۽ چڱيءَ طرح سمجهو ته ڪنهن به مرد جو مال ٻئي جي لاءِ ان جي خوشيءَ واري موڪل کان سواءِ حلال ناهي. هي هڪ عظيم اصول آهي جنهن جي هيٺان ڪيتريون جڙون اچي ٿيون وڃن. صحيح طريقو اهو آهي ته مڙس پنهنجيءَ زال کي يا وارث پنهنجيءَ نياڻيءَ کي مليل مهر ان جي هٿ ۾ ڏي پوءِ اها خوشيءَ سان مڙس کي يا وارث کي موٽائي ڏي يا ڪجهه ڏي ڪجهه رکي. ان ۾ الله تعاليٰ به راضي آهي ته ان جو پيارو حبيب ڪريم صلي الله تعاليٰ عليه وسلم به. والله الموفق-

اهو ساڳيو اصول ورثي ۾ به آهي جيڪي عورتون ڪنهن جي ملڪيت جون شرعي وارث ٿين ٿيون انهن کي انهن جو شرعي حصو ڏيڻ فرض آهي جيڪڏهن خوشيءَ سان نه ورن ته پوءِ مردن لاءِ حلال آهي نه ته حرام آهي هلندڙ دور ۾ ته ڪيترا وارث انهن مظلوم عورتن کي جيڪي جيئريون ويٺيون آهن مثل ڄاڻائي سرڪاري رڪارڊ ڦيرائي پنهنجي نالي ڪرائي ڇڏين ٿا اهي وڏا ظالم آهن.

هڪ اهم مسئلو

ڪٿي ڪٿي ڪو ماڻهو مري ويندو آهي ۽ وارثن ۾ يتيم ٻار به ڇڏي ويندو آهي ته ان جي ڇڏيل ملڪيت مان خيرات، فاتح وغيره ڪرڻ به حرام، ته اهو ڪاڻ ۾ به حرام آهي. ها اول ملڪيت ورهائي يتيمن جو حصو جدا ڪري باقي وڏا پنهنجي رهيل حصي مان خيرات ڪن ته جائز آهي. (١)

فائدو

آيت ۾ آيل لفظ ”صَدَقَاتٍ“ صدقه (ص جي زير ۽ د جي پيش سان) جو جمع آهي ان جو مادو صدق آهي صداق ۽ صدقه عورتن جي مهر کي سڏيو ويندو آهي چو ته ان سان ان مرد جي دل جو ان عورت لاءِ لاڙو سڄو ثابت ٿيندو آهي. ان مناسبت سان مهر کي صَدَاقُ يا صَدَقَه سڏيو ويندو آهي.

”هَنِيئًا مَرِيئًا“ ٻئي صفت مشبهه جا صيغا آهن هنيئا هئا ۽ هنو ۽ هنيءَ ٽنهي وزنن کان مشتق ٿي سگهي ٿو. هنيئا ان شيءِ کي سڏيو ويندو آهي جيڪا مشقت ۽ محنت کان سواءِ حاصل ٿئي جڏهن هي لفظ طعام جي صفت ٿي ايندو آهي ته ان مان مراد اهو طعام هوندو آهي جيڪو آسانيءَ سان نڙيءَ کان هيٺ لهي وڃي، آسانيءَ سان هضم ٿي جسم جو جزو بنجي وڃي. ”مَرِيئًا“ به ان ساڳيءَ معنيٰ ۾ استعمال ٿيل آهي. بعضي علماء لکيو آهي ته جيڪو کاڌو لذيق هجي ۽ ان ڏانهن طبيعت رغبت رکي ان کي هنيءَ چوندا آهن ۽ جيڪو چڱي طرح هضم ٿي بدن جو جزو ۽ ان جي صحت ۽ قوت جو سبب بنجي اهو مريءَ آهي. (٢)

(١) نور العرفان في حاشية كنز الايمان ص ١٢٢-١٢٤

(٢) زاد المسير ص ١٢ جلد ٢

فائدو

بعضي بزرگن هن آيت جي لفظن ”هنيئا مريئا“ مان ثابت ڪيو آهي ته عورت جو مهر نهايت ئي برڪت واري شيءِ آهي جيڪڏهن ڪنهن جي پڇڙي کي بيماريءَ کان شفا حاصل نه ٿئي ته اها ان مهر جي پئسن مان ان جو علاج ڪرائي اميد آهي ته الله تعالىٰ جي اذن سان شفا ياب ٿيندو. سڀني انسانن جي امان سيده حوا رضي الله عنها جو مهر ته رسول الله صلى الله عليه وسلم جن تي درود شريف پڙهڻ هو. (١)

فائدو

”عَنْ شَيْءٍ مِّمَّنْ“ جي لفظ مان مراد آهي ته جيڪڏهن زال مڙس کي مهر مان ڪا به شيءِ خوشيءَ سان ڇڏي ضروري ناهي ته ڪجهه ڇڏي ڪجهه وٺي. جيڪڏهن سڀ ڇڏي ته به ان جو اختيار آهي. جيڪڏهن زال مڙس کان سمورو مهر هٿ ۾ وٺي ان کي واپس ٿي ڪري ته ان کي شرعا هبه (بخشش) سڏيو ويندو ۽ ان تي هبه (بخشش) وارا احڪام جاري ٿيندا ۽ جيڪڏهن وٺڻ کان سواءِ ئي بخشي ٿي ڇڏي ته ان کي ابراء سڏيو ويندو آهي. يعني حق کان آزاد ڪرڻ شرعا اهي ٻئي صورتون جائز آهن.

عورتن تي به مڙسن جي حقوق جو خيال رکڻ ضروري آهي

جيئن عورتن جا مڙسن تي حقوق آهن تيئن مڙسن جا به عورتن تي حقوق آهن جيئن هڪ روايت ۾ آهي ته ”جِهَادُ الْمَرْأَةِ حُسْنُ التَّبَعْلِ“ عورت جو جهاد مڙس کي سهڻي نموني پيش اچڻ آهي. اڳئين دور ۾ عورتون ايتريون نيڪوڪار ۽ مڙسن جون خدمتگار هونديون هيون جو مڙس ٻاهران اچي گهر ۾ گهڙندو هو ته ڏسندي ئي چونديون هيون ”مرحبا سيدي وسيد اهل بيتي“ منهنجي ۽ سڄي گهر ۾ رهڻ وارن جي سائينءَ کي مرحبا- مڙس کان چادر لاهيندي ان جي پير مان جتي به پاڻ ڪينديون هيون. جيڪڏهن ڪا زال مڙس کي غمگين ڏسندي هئي ته چوندي هيس ته اي منهنجا مڙس! جيڪڏهن آخرت جو غم اٿئي ته الله تعالىٰ توکي وڌيڪ صالح بنائي ۽ صلاحيت بخشي ۽ جيڪڏهن دنيا جو غم اٿئي ته الله تعالىٰ توکي انهن غمن کان محفوظ رکڻ لاءِ ڪافي آهي. حقيقتن وارن عارفن، ڪاملن وٽ صالح عورت جي نشاني هيءَ آهي

(١) نور العرفان ص ١٢٢

ته الله تعالى جو خوف ان جو حسن هوندو ۽ قناعت ان جي دولت ۽ پاڪدامن رهڻ ان جا زيور ۽ خداوندي فرضن کان پوءِ مڙس جي خدمت ۾ مشغول رهڻ ان جي عبادت ۽ موت لاءِ تيار رهڻ ان جي همت هوندي. (۱)

وَلَا تُؤْتُوا السَّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَامًا

۽ نه ڏيو بيوقوفن کي مال پنهنجا جيڪي بڻايا الله اوهان جي لاءِ گذران جو سبب

وَأَرْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا ۝

۽ ڪارايو انهن کي ان مان ۽ ڍڪايو انهن کي ۽ چئو انهن کي چوڻ چڱو

وَابْتَلُوا الَّتِي تَمْلَى حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ

۽ آزمائيندا رهو ڇا تائين انهن کي تانجو جڏهن پهچن نڪاح (ڪرڻ جي عمر) کي پوءِ جيڪڏهن سمجهو انهن مان

رُشْدًا فَادْفَعُوا إِلَيْهِمْ أَمْوَالَهُمْ وَلَا تَاْكُلُوهَا إِسْرَافًا وَبِدَارًا

هدايت پوءِ ڏيو انهن کي مال انهن جا ۽ نه ڪاڻو اهي ضرورت کان زياده ۽ تڪڙو

أَنْ يَكْبُرُوا وَمَنْ كَانَ غَنِيًّا فَلْيَسْتَعْفِفْ وَمَنْ كَانَ فَقِيرًا

ته متان وڏا ٿي وڃن ۽ جيڪو آهي شاهوڪار ته پوءِ ڀلي بچندو رهي ۽ جيڪو آهي محتاج

فَلْيَاْكُلْ بِالْمَعْرُوفِ فَإِذَا دَفَعْتُمْ إِلَيْهِمْ أَمْوَالَهُمْ فَأَشْهَدُوا

پوءِ ڀلي ڪائي مناسب نموني سان پوءِ جڏهن ڏيو انهن کي انهن جا مال پوءِ شاهد ڪيو

عَلَيْهِمْ وَكَفَىٰ بِاللَّهِ حَسِيبًا ۝

انهن تي ۽ ڪافي آهي الله حساب وٺندڙ

تفسير

مٿين آيتن ۾ یتیمن جي مال ملکیت سندن حوالي ڪرڻ ۽ عورتن کي سندن مهر ۽ ورثي مان آيل ملکیت جي ڏيڻ جو حڪم هو. ان مان متان ڪو ائين سمجهي ويهي ها ته یتیمن ۽ عورتن کي هر حال ۾ سندن ملکیت حوالي ڪرڻي آهي ڀلي کين ان جي سنڀالڻ جي لياقت ۽ اهليت نه به هجي ۽ ان ملکیت جي حفاظت ڪرڻ تي قادر نه به هجن. ان غلط سمجهه کي ختم ڪرڻ جي لاءِ هنن آيتن ۾ ٻڌايو ويو آهي ته سفهاء (گهٽ سمجهه وارن) کي هڪدم سندن ملکیت نه ڏيو انهن جي تربيت ڪندا رهو جڏهن سمجهو ته هاڻي ملکیت ضايع نه ڪندا ته پوءِ سندن ذرو پرزو سندن حوالي ڪري ڇڏيو. ها تيستائين کين کاڌو ڪپڙو وغيره آرام سان ڏيندا رهو ۽ ساڻن ڳالهه ٻولهه به سهڻي انداز ۾ ڪندا رهو ۽ کين سمجهايو ته هي مال، ملکیت اوهان جي آهي. اسين اوهان جي ڀلائيءَ لاءِ ان کي سنڀاليون ٿا جڏهن اوهان ان جي سنڀالڻ جا لائق ٿيندؤ ته اوهان جي شيءِ اوهان جي حوالي ڪئي ويندي.

فائدو

هتي ٻن لفظن ڏانهن خصوصي توجهه ڪرڻ گهرجي. ۱- هڪ ته ”وَلَا تُؤْتُوا السُّفَهَاءَ أَمْوَالَكُمُ“ ۾ جيڪڏهن صرف یتیمن جي ملکیت جو ذڪر آهي ته ”أَمْوَالَكُمُ“ جي جاءِ تي ”أَمْوَالَهُمْ“ هجڻ ڪپي ها. ”أَمْوَالَكُمُ“ چو آيو؛ ان جي جواب ۾ مفسرن به ڳالهيون ذهن نشين ڪرايون آهن ۱- هڪ ته الله تعاليٰ ”أَمْوَالَكُمُ“ (پنهنجن مالن کي) اُٿي مسلمانن کي ٻڌايو ته یتیمن جو مال آهي ته ڪٿي انهن جو پر جڏهن ته اوهان ۽ اهي سڀ هڪ ملت جا فرد آهيو ان جي ڪري حفاظت، سنڀال ۽ ذميداريءَ جي لحاظ سان اهي ڄڻ اوهان جا پنهنجا مال ۽ ملکیت آهن. انهن جي پوري پوري نگهداشت ڪيو. ملت جي وحدت ۽ اجتماعي سنڀال جو هي اهو محبت ۽ پيار وارو سبق آهي جنهن ڏانهن قرآن ڪريم هروقت توجهه ڏياريندو رهيو آهي يا ان مان مراد هر قسم جا مال آهن یتیمن کان سواءِ به ناتجربيدارن، نابالغن ۽ ناواقف عورتن کي سندن ملکیت ڏيڻ سندن مال جي برباديءَ ۽ سندن جلد سڃي ٿيڻ ۽ محتاج بنجڻ جو ذريعو آهي. ابن جرير، ابن المنذر ۽ ابن ابی جاتم حضرت ابن عباس رضي الله عنهما

کان روایت آئي لکيو آهي ته هن آيت ۾ الله تعالیٰ سمجھايو آهي ته پنهنجو مال ۽ پيو جيڪو ڪجهه اوهان کي الله تعالیٰ عطا ڪيو آهي زال ۽ پٽن جي حوالي ڪري انهن جا محتاج ٿي نه ويهو پر پنهنجي ملڪيت پاڻ سنڀاليو ۽ انهن کي ڪپڙا کاڌو وغيره پلي ڏيندا رهو (١) حضرت ابن عباس رضي الله عنهما جي ان فرمان مان ثابت ٿيو ته آيت جي هنن لفظن جو مفهوم عام آهي. جيڪو سڀني عورتن، ٻارن ۽ عقل جي ڪوتاهن کي شامل آهي اهي ٻار پنهنجا هجن يا ڪنهن پٽي جا يتيم ٻار ۽ اهو مال پنهنجو هجي يا يتيمن جي وارثن جو.

”أَمْوَالُكُمْ“ ۾ خطاب جو ضمير ان عموم جي لحاظ سان به مناسب آهي. ٢- بي ڳالهه جيڪا توجهه جي لائق آهي سا هن آيت جا هي الفاظ آهن ”الَّتِي جَعَلَ اللَّهُ لَكُمْ قِيَامًا“ يعني مالن کي الله تعالیٰ اوهان جي زندگيءَ جو سهارو بنايو آهي. انهن لفظن مان مقصد مال جي اهميت، قدر ۽ قيمت جو ظاهر ڪرڻ آهي يعني مال ملڪيت اجائي يا نفرت ڪرڻ جهڙي شيءِ ناهي بلڪ اهو ته اوهان جي معاشي خوشحاليءَ ۽ ترقيءَ جو ٿڌو آهي. جيڪڏهن اوهان ان کي اجايو خرچ ڪندڻو ته معاشي ۽ اقتصادي لحاظ سان تباهه ٿي ويندو ۽ الله تعالیٰ وٽ به گنهگار ٿيندو. پنهنجي حلال مال کي سنڀاليندي جيڪڏهن ڪو قتل ڪيو وڃي ته اهو ائين شهيد آهي جيئن ڪو جان جي حفاظت ڪندي ڪسي وڃي. حضرت عبدالله بن عمرو رضي الله عنه کان روایت آهي ته رسول الله ﷺ جن فرمايو ”مَنْ قَتَلَ دُونَ مَالِهِ فَهُوَ شَهِيدٌ“ (٢) جيڪو پنهنجي (حلال) مال جي حفاظت ڪندي ڪٺو وڃي ته اهو شهيد آهي ۽ حضرت عمرو بن عاص رضي الله عنه کان هڪ ڊگهيءَ روایت ۾ آهي ته رسول الله صلى الله عليه وسلم جن فرمايو: نِعْمًا بِأَمَالِ الصَّالِحِ لِلرَّجُلِ الصَّالِحِ (٣) يعني پاڪ صاف مال صالح ماڻهوءَ لاءِ ڀلو آهي. ثابت ٿيو ته متقي ۽ صالح شخص کي پاڻ وٽ مال ملڪيت رکڻ جائز ۽ سهڻو ڪم آهي چو ته اهو الله تعالیٰ کان ڊڄندي ان کي گناهه جي ڪمن ۾ استعمال نه ڪندو الله تعالیٰ جي جن پيارن ٻانهن کان مال رکڻ جي باري ۾ منع منقول آهي ان مان مراد اهو مال آهي جيڪو گناهه ۾ خرچ ڪيو وڃي ۽ آخرت جي عذاب جو سبب بنجي. سڄو ۽ مسڪين ماڻهو به جيڪڏهن ديندار ناهي ته ان جي ڪفر

(٢) مسلم ص ٨١ ج ١

(١) الدر المنثور ص ٤٣٢ جلد ٢ جزء ٤

(٣) مشکوٰۃ شريف ص ٣٢٦

۾ پوڻ جو انديشو آهي جيئن حضرت انس رضي الله عنه جي روايت ۾ آيو آهي ته حضور صلى الله عليه وسلم جن فرمايو ”كَادَ الْفَقْرُ أَنْ يَكُونَ كُفْرًا“ (١) يعني مسڪيني بعض اوقات انسان کي ڪافر ڪري سگهي ٿي. حضرت سفيان ثوريءَ فرمايو آهي ته: كَانَ الْمَالُ فِيمَا مَضَىٰ يَكْرَهُ فَمَا الْيَوْمَ فَهُوَ تَرَسُ الْمُؤْمِنِ“ يعني گذريل وقت ۾ مال هجڻ کي پسند نه ڪيو ويندو هو پر اڄ جي دور ۾ مال مومن جي ڍال آهي. ان ئي لحاظ سان الله تعالىٰ جي پيارن فرمايو آهي ته جنهن وٽ مال ملڪيت هجي ته ان کي چڱي نموني سنڀالي رکي چوٽه هينئر حالت اهڙي آهي جو جيڪڏهن ڪنهن کي ڪا ضرورت پئجي وئي ته ان کي پوري ڪرڻ جي لاءِ پهريان پنهنجي دين کي ڪپائيندو. (٢)

”وَابْتَئِلُوا الْيَتَامَىٰ“ يعني يتيمن جي بالغ ٿيڻ کان اڳ ۾ ئي ٿورو ٿورو ڪاروبار سندن حوالي ڪري کين آزمايو. ”حَتَّىٰ إِذَا بَلَغُوا النِّكَاحَ“ تانجو اهي جڏهن نڪاح جي قابل بنجن يعني بالغ ٿين ته هاڻي وڌيڪ انهن جي ذهن ۽ عقلمنديءَ جو اندازو لڳايو ۽ ڏسو ته اهي پنهنجن معاملن کي سنڀالڻ جا لائق ٿيا آهن يا نه. جڏهن انهن ۾ اها لياقت ۽ استعداد ڏسو ته پوءِ ڀلي سندن مال سندن حوالي ڪيو.

مسئلو

هن مان امام اعظم عليه الرحمة دليل ورتو آهي ته جيڪي نابالغ ٻار واپار ۽ ڌنڌو وغيره پنهنجي وارثن جي اجازت سان ڪن ٿا اهو جائز آهي.

سوال

ٻار ڪيتريءَ مدت ۾ بالغ ٿيندو آهي؟

جواب

”فَإِذَا بَلَغُوا النِّكَاحَ“ تي غور ڪرڻ سان ثابت ٿيو ته نابالغ جو بالغ ٿيڻ ڪنهن مدت سان قيد ڪيل ناهي پر ان جو مدار انهن ڳالهين تي آهي جيڪي بالغ ٿيڻ سان واسطو رکنديون آهن جيئن تڙ پوڻ وغيره. ها جيڪڏهن ڪنهن ٻار ۾ اهي آثار صفا ظاهر نه ٿا ٿين ته ان جو بالغ هجڻ عمر جي لحاظ سان ڏٺو ويندو پر ان ۾ به فقيهن جو اختلاف آهي. ڪن چوڪري جي لاءِ ارڙهن (١٨) سال ته چوڪريءَ لاءِ

سترهن (١٧) سال مقرر ڪيا آهن ۽ ڪن ٻنهي لاءِ پندرهن سال چيا آهن. امام اعظم عليه الرحمة جي فتويٰ پندرهن سال پوري ٿيڻ تي آهي ڀلي ٻيا آثار نه به ٿين. (١)

داناءُ ۽ عقمند هجڻ ڪيئن معلوم ٿيندو؟

قرآن پاڪ جو حڪم آهي ته ”فَإِنْ أَنْتُمْ مِنْهُمْ رُشْدًا“ پوءِ جيڪڏهن انهن مان هدايت محسوس ڪيو ته ”فَإِذْ فَعُولًا إِلَيْهِمْ أَمْوَالُهُمْ“ پوءِ انهن کي سندن مال ڏئي ڇڏيو. اها ڏاهپ ۽ هوشياري ڪيتريءَ مدت ۾ حاصل ٿيندي؟ قرآن پاڪ اها مدت بيان نه ڪئي آهي ان جي ڪري بعضي فقيهن فرمايو آهي ته جيڪڏهن ڪنهن ۾ سڄي زندگي هوشياري محسوس نه ڪجي ته سڄي زندگي مال ان جي حوالي نه ڪجي ۽ حضرت امام اعظم عليه الرحمة فرمايو آهي ته پنجويهن سالن جي عمر کان پوءِ ڀلي ٿوري سمجهه وارو هجي ته به ان کي ان جو مال ڏئي ڇڏڻو آهي. (٢) ”رُشْدًا“ ۾ تنوين تنكير جي آهي يعني ٿوري سمجهه وارو ٿئي ته به ان کي ان جو مال ڏئي ڇڏيو. ”وَلَا تَأْكُلُوهَُا إِسْرَافًا وَفِدَارًا أَنْ يَكْبَرُوا“ يعني يتيمن جي مال ملڪيت کي ضرورت کان وڌيڪ ۽ ان خيال سان ته هي بالغ ٿيندا ته سڀ ڪجهه سندن حوالي ڪرڻو پوندو ڪائي ڪائي نه ڇڏيو. ”وَمَنْ كَانَ عَنِيًّا فَلْيَسْتَغْفِرْ وَمَنْ كَانَ فَقِيرًا فَلْيَأْكُلْ بِالْمَعْرُوفِ“ هنن لفظن ۾ ٻڌايو ويو آهي ته يتيمن کي سنڀالڻ وارا به قسم آهن. ١- هڪ شاهوڪار ٢- ٻيا مسڪين. جيڪو شاهوڪار آهي ان کي انهن جي مال مان ڪاڻڻ جي اجازت ناهي پر جيڪو مسڪين آهي اهو يتيمن جي خدمت ۾ وقت لڳائڻ آهر مناسب نموني ڪائي ته جائز آهي. پر اڪثر علماءِ احتياطي طور فرمايو آهي ته ان حالت ۾ به قرض طور يتيم جو مال کڻي ان مان ڪاروبار ڪري وري اصل مال يتيم جي حوالي ڪري. قرآن پاڪ جي مفسرن مجاهد ۽ سعيد بن جبير جو قول اهو آهي ۽ حضرت عمر بن خطاب رضي الله تعالى عنه جن به ائين فرمايو آهي. (٣)

”فَإِذَا دَفَعْتُمْ إِلَيْهِمْ أَمْوَالَهُمْ فَأَشْهَدُوا عَلَيْهِمْ“ يعني جڏهن يتيمن جو مال سندن وڏي ٿيڻ ۽ سمجهدار هجڻ جي وقت سندن حوالي ڪيو ته ماڻ مٿ ۽ لڪ ۾ نه ڏيو پر شاهدن جي موجودگيءَ ۾ هر هڪ شيءِ کولي کولي سندن حوالي ڪيو ان نموني سان ته ڪا غلط فهمي پيدا ٿيندي ۽ نه ڪو آئينده ڦڙو يا فساد قائم ٿيندو. پر اهو امر

(٢) تفسير مدارڪ ص ٢٠٨ ج ١

(١) معارف القرآن ص ٣٠٤ ج ٢

(٣) تفسير مظهري ص ٢١٩ ج ٢

وجوبی ۽ لازمی ناهي ڀلو آهي ته ائين ڪجي. ڀلا جيڪڏهن ڪنهن مال سنڀالڻ واري چيو ته مون سڀ مال يتيمن وارو انهن جي حوالي ڪري ڇڏيو آهي ۽ اهي نه ٿا مڃين ۽ سنڀالڻ واري جا شاهد به ناهن ته حضرت امام ابوحنيفه عليه الرحمه جن فرمايو آهي ته ان کان ئي قسم وٺي ان کي سچو قرار ڏنو ويندو. ان جو دليل پويون جملو ”وَكُفَىٰ بِاللّٰهِ حَسِيبًا“ آهي. يعني ان جي حساب ڪرڻ لاءِ الله تعاليٰ ڪافي آهي ٻئي ڪنهن شاهد وغيره جي ضرورت ناهي. (١)

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ

مردن جي لاءِ ڀاڱو آهي ان مان جو ڇڏي ويا پيءُ ماءُ ۽ ويجهن مائٽ ۽ عورتن لاءِ

نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ

ڀاڱو آهي ان مان جو ڇڏي ويا پيءُ ماءُ ۽ ويجهن مائٽ ان مان جو ٿورو رهيو يا گهڻو رهيو

نَصِيبًا مَّفْرُوضًا ⑦ وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ

ڀاڱو مقرر ڪيل ۽ جڏهن حاضر ٿين ورهائڻ وقت مائٽ ۽ يتيم ۽

وَالْمَسَاكِينَ فَارْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا ⑧

مسڪين پوءِ ڪارايو انهن کي ان مان ۽ چئو انهن کي چوڻ چڱو

وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعَافًا خَافُوا

۽ گهرجي ته ڊڄن اهي شخص جو جيڪڏهن ڇڏين ها پريان پنهنجي اولاد ضعيف ته خوف ڪن ها

عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا ⑨ إِنَّ الَّذِينَ

انهن تي پوءِ ڪهي ته ڊڄن الله کان ۽ ڪهي ته چون ڳالهه سڌي بيشڪ اهي ماڻهو جو

(١) ساڳيو حوالو

يَا كُلُّونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا ۖ

ڪائي ٿا وڃن مال يتيمن جا ظلم سان تحقيق ڪائن ٿا پيئن پنهنجن ۾ باه

وَسَيَصْلُونَ سَعِيرًا ۝^{١٠}

۽ جلدي پهچندا باه ۾

تفسير

علامہ ابن الجوزيء لکيو آهي ته مديني منوره جي اصلي رهاڪن انصارن مان جڏهن اوس بن ثابت انصاريء وفات ڪئي ته سندس زال ۽ ٽن نياڻين هوندي سندس سوتن مان ٻه چڻا قتاده ۽ عرفطه نالي آيا جيڪي سندس سموري ملڪيت ڪڍي ويا ۽ ان جي زال ۽ نياڻين کي ڪجهه به نه ڏنائون. ان جي گهرواري نبي ڪريم صلي الله عليه وسلم جن جي خدمت عاليه ۾ اچي سمورو احوال ٻڌايو ۽ پنهنجيء مسڪينيء جو به ذڪر ڪيو. تڏهن هيء آيت نازل ٿي. (١) جنهن ۾ الله تعاليٰ فرمايو ته: لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ يعني ماء، پيء ۽ ٻين قرايتدارن جي ڇڏيل مال ۽ ملڪيت ۾ مرد وڏا هجن يا ننڍا ۽ عورتون ننڍيون هجن يا وڏيون سڀني جو حصو آهي. ٿورو هجي يا گهڻو. "نَصِيبًا مَّفْرُوضًا" اهو حصو مقرر ڪيل آهي. جنهن جو ڏيڻ ضروري آهي. ڄاڻڻ گهرجي ته قرآن پاڪ جي نزول کان اڳ ۾ عربن ۾ هي غلط نظام جاري هيو ته عورتن ۽ ننڍن ٻارن کي مري ويل پنهنجي ماء، پيء، مڙس وغيره جي ملڪيت ۽ مال کان صفا محروم ڪندا هئا ۽ ان جو وجهه هي بيان ڪندا هئا ته عورتون ۽ ننڍا ٻار جنگ جو ميدان ملهائڻ جا لائق ناهن ان جي ڪري اهي ملڪيت ۾ وارث ٿيڻ جا به لائق ناهن. اهڙي نموني هندستان ۾ به عورت وارث نه ٿيندي هئي ۽ يورپ ۾ به صرف وڏو پٽ وارث ٿيندو هو ننڍا پٽ وارث نه ٿيندا هئا. هي اسلام جو غدل ۽ انصاف آهي جو قرآن پاڪ جي هن آيت عورتن کي به مردن وانگر مري ويلن جو وارث قرار ڏنو وڃي

(١) زاد المسير ص ١٨ ج ٢

پٽ جي خصوصي وارثي ختم ڪري سڀني پٽن ۽ نياڻين کي پنهنجي وفات ڪيل پيءُ جي ملڪيت ۾ حصيدار بنائي ننڍي يا وڏي ٿوري ۽ گهڻي سموري جائداد ۾ سڀني جي حصي کي تسليم ڪرايو ۽ اهو به ٻڌايو ته اهي حصا الله تعاليٰ جي طرفان مقرر ڪيل آهن. انهن ۾ ردوبدل ڪرڻ جو ڪنهن کي به حق ناهي.

فائدو

”مِمَّا تَرَكَ الْوَالِدَانِ وَالْأَقْرَبُونَ“ ۾ الْوَالِدَانِ ۽ الْأَقْرَبُونَ ٻنهي لفظن ورثي جا به بنيادي اصل ٻڌايا آهن. ۱- هڪ ولادت جو تعلق، جيڪو اولاد ۽ ماءُ پيءُ جي وچ ۾ آهي اهو ”الوالدان“ جي لفظ سان بيان ٿيو. ۲- ٻيو عام رشتو ۽ تعلق، جيڪو ”الاقربون“ جي مفهوم آهي ۽ صحيح هي آهي ته اهو هر قسم جي مٿي ۽ مائٽيءَ تي حاوي آهي. ڀلي اهو ولادت جو تعلق هجي جيئن ماءُ پيءُ ۽ اولاد جو يا ٻئي قسم جو هجي جيئن عام خانداني مٿي ۽ مائٽيءَ جو يا اهو زال ۽ مڙس وارو رشتو هجي ”الْأَقْرَبُونَ“ جو لفظ سڀني کي شامل آهي پر والدين جي اهميت کي نظر ۾ رکندي انهن جو ذڪر جدا ۽ اڳ ۾ آندو ويو آهي ۽ ”الاقربون“ مان اهو به ثابت ٿيو ته وارث هجڻ لاءِ مطلق مائٽي مٿي ڪافي ناهي بلڪ اقرب (تمام ويجهو مائٽ) هجڻ شرط آهي جيڪڏهن ائين نه هجي ها ته مرڻ واري جي وراثت پوري دنيا جي انساني آباديءَ ۾ ورهائڻي پوي ها چو ته سڀ هڪ پيءُ حضرت آدم (عليه السلام) ۽ ماءُ حضرت بيبي حوا (رضي الله عنها) جو اولاد آهن ۽ پري وارو ڪجهه نه ڪجهه رشتو سڀني ۾ موجود آهي ۽ هي اول ته ممڪن ئي ناهي پر جيڪڏهن ڪوشش ڪري سڀني ۾ ورهائجي ته اها ملڪيت جزء لا يتجزئ وانگر ذريون ذريون ٿي ويندي جيڪا ڪنهن ڪم جي نه رهندي ان جي ڪري ضروري ٿيو ته اهو اصول مقرر ڪيو وڃي جو جڏهن رشتي جي لحاظ سان ورثو ورهائبو وڃي ۽ مختلف رشتن وارا وارث گڏ ٿين ته قريبي رشتيدار کي بعيد تي ترجيح ڏئي ويجهي مائٽ جي هوندي پرانهين کي حصو نه ڏجي، پر جيڪڏهن اهڙا رشتيدار گڏجي پون جيڪي هڪ ئي وقت سڀ ويجهي ۽ قريب آهن پوءِ انهن جي قربت جا وجه ڪٿي مختلف هجن ته به اهي سڀئي ورثي جا مستحق هوندا. جيئن اولاد سان گڏ ماءُ، پيءُ، زال مڙس وغيره جو اهي سڀئي ورثو وٺندا ۽ سڀ ويجهي مٿ آهن. ڪٿي مائٽيءَ جا وجه مختلف آهن ۽ ”الْأَقْرَبُونَ“ مان هڪ ڳالهه هي به ثابت ٿي ته جيئن مردن کي ورثي جو حقدار سمجهيو ٿو وڃي تيئن عورتن ۽ ٻارن کي به حقدار سمجهڻ ۽ انهن

ڪي سندن حق ڏيڻ ضروري آهي جيڪڏهن پٽ ماءُ پيءُ مان پيدا ٿيو آهي ته ڌيءَ به ته انهن مان ئي پيدا ٿي آهي ان ڪهڙو گناهه ڪيو جو ان کي حصو نه ٿو ڏنو وڃي. قرآن ڪريم جي بيان جو انداز ته ڏسو ڪهڙو پيارو آهي؟ جيڪڏهن لِلرَّجَالِ وَالنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ اُتي ها ته به مقصد ته اهوئي نڪري ها ته مرد ۽ عورتون ٻئي وارث آهن پر لِلرَّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ فرمائي عورتن جي حصي ۽ وارث ٿيڻ جي اهميت بيان ڪرڻ جي لاءِ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ جدا آندائين تانت انهن جي حق لاءِ به خصوصي توجهه ڏنو وڃي، چوڻه انهن کي محروم رکڻ وڏو ظلم ۽ وڏو گناهه آهي.

پٽ جي هوندي يتيم پوٽي جي وارث ٿيڻ جو مسئلو

"الاقربون" جي لفظ کي ذهن ۾ رکندي پوري امت ان تي عمل ڪندي آئي آهي ته پٽ جي هوندي پوٽو ورثو نه ٿو لهڻي، چوڻه پٽ "الاقربون" مان آهي. ڪي ڪي ماڻهو مغربي تعليم ۽ تهذيب جا شيدائي پوٽي کي پٽ جي هوندي وارثن ۾ شمار ڪرائڻ لاءِ اجايو هٿ پير هڻندا آهن پر اهو قرآن ڪريم ۽ احاديث پاڪ جي خلاف آهي.

فائدو

بعضي قومن ۾ ورثي جون بعضي شيون بعضي وارثن لاءِ مخصوص ڪيون وينديون هيون مثلاً گهوڙو، تلوار ۽ ٻيا هٿيار وغيره صرف نوجوان مردن جو حق سمجهي ٻين وارثن کي انهن کان محروم ڪيو ويندو هو. قرآن ڪريم جي لفظن "مِمَّا قَلَّ مِنْهُ أَوْ كَثُرَ" (ٿورو هجي يا گهڻو) ان خيال کي ختم ڪندي فرمايو ته جو ڪجهه به آهي سڀ سڀني وارثن جي ملڪيت آهي هر شيءِ انهن کي ورثي طور ڏيڻ فرض آهي. "وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسَاكِينُ فَارْزُقُوهُمْ مِنْهُ وَقُولُوا لَهُمْ قَوْلًا مَعْرُوفًا" يعني ورثي ۾ ته جيڪي اقرب (وڌيڪ ويجهو) هوندا آهي ٽي وارث ٿيندا پر ورثي ورهائڻ وقت جيڪي مٿ، مائٽ ۽ ٻيا يتيم ۽ مسڪين حاضر هجن، وارث ٿيڻ وارا انهن کي به اوهان پنهنجي حصي ۽ پتيءَ مان ڪجهه نه ڪجهه ڏيو ته اهي مايوسيءَ مان نڪرن ۽ انهن سان خوش اخلاقيءَ سان ڳالهايو ۽ سنو رويو رکو. پر ياد رکڻ گهرجي ته انهن کي بالغ وارث پنهنجي حصي مان ڏيڻ

نا بالغ وارثن جي حصي مان ڏيڻ جائز ناهي. "وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعَافًا خَافُوا عَلَيْهِمْ" هنن جملن ۾ سمجهايو ويو آهي ته جيڪي ماڻهو اهو ڊپ رکندا آهن ته سندن مري وڃڻ کان پوءِ سندن ضعيف اولاد جي ملڪيت ڪير کائي نه وڃي اهي الله تعاليٰ کان ڊڄن ۽ ٻين يتيمن جي مال کي به چڱي نموني دل سان سنڀالي رکن ۽ حفاظت ڪن. انهن يتيمن کي نه عملي ايذاء ڏين نه زباني. انهن جي مال ۽ جان جي هر طرح حفاظت ڪن. ائين ڪرڻ جي برڪت اها ٿيندي جو سندن مرڻ کان پوءِ سندن اولاد جي به قدرتي طرح حفاظت ۽ نگهداشت ڪئي ويندي. "فَلْيَتَّقُوا اللَّهَ وَلْيَقُولُوا قَوْلًا سَدِيدًا" يعني الله تعاليٰ کان ڊڄن ۽ سڌي ڳالهه ڪن. "إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا" يعني جيڪي ماڻهو ظلم سان يتيمن جي مال ۽ ملڪيت کي هضم ٿا ڪن اهي پنهنجن پيٽن ۾ باهه کائي رهيا آهن ۽ اهي جلد جهنم جي پڙ ڪندڙ باهه ۾ داخل ٿيندا.

نبوي حديثن ۾ يتيمن جي مال کائيندڙ جي سزا جو بيان

حديث ١

بخاري ۽ مسلم حضرت ابوهريره رضي الله تعالى عنه کان روايت آندي آهي ته رسول الله صلى الله عليه وسلم جن فرمايو "اجْتَبِئُوا السَّبْعَ الْمُؤَبَّاتِ قِيلَ يَا رَسُولَ اللَّهِ وَمَا هُنَّ؟ قَالَ الشُّرْكُ بِاللَّهِ، وَالسِّحْرُ، وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ، وَآكُلُ الرِّبَا، وَآكُلُ مَالِ الْيَتِيمِ، وَالتَّوَلَّى يَوْمَ الرَّحْفِ، وَقَذْفُ الْمُحْصَنَاتِ الْغَافِلَاتِ الْمُؤْمِنَاتِ" (١) يعني ستن هلاڪ ڪندڙ ڳالهين کان پاسو ڪيو. عرض ڪيو ويو ته يار رسول الله اهي هلاڪ ڪندڙ شيون ڪهڙيون آهن؟ فرمايائون ته: ڪنهن کي الله تعاليٰ سان شريڪ بنائڻ، ۽ جادو ڪرڻ، ۽ ناحق قتل ڪرڻ، ۽ وياج کائڻ، ۽ يتيم جو مال کائڻ ۽ جنگ جي ميدان مان پني ڏئي ڀڄڻ، ۽ پاڪ دامن، بيگناهه، ايمان وارين عورتن تي زنا جي تهمت هڻڻ. الله تعاليٰ جي پياري قرآن ڪريم جي مفسر سڌيءَ فرمايو آهي ته "يتيم جو مال کائيندڙ جڏهن قيامت جي ڏينهن پنهنجي قبر مان اٿندو ته ان جي وات، ڪنن، نڪ ۽ اکين مان باهه جون چيپون پيون نڪرنديون ۽ سڀڪو ڏسي سڃاڻندو ته هي يتيمن جي مال کائڻ وارو آهي. (٢)

حديث ۲

ابن حبان ابوزدة رضي الله تعالى عنه كان روایت آندي آهي ته رسول الله صلى الله عليه وسلم جن فرمايو "يَبْعَثُ اللَّهُ قَوْمًا مِّنْ قُبُورِهِمْ يَتَأَجَّحُ أَفْوَاهُهُمْ نَارًا فَيَقِيلُ مِنْ هُمْ؟ فَقَالَ أَلَمْ تَرَ أَنَّ اللَّهَ يَقُولُ إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِيهِ بُطُونُهُمْ نَارًا" (۱) يعني قيامت جي ڏينهن الله تعالى هڪ اهڙي قوم اٿاريندو جن جي وات مان باهه جا شعلا پيا نڪرندا. عرض ڪيو ويو ته اهي ڪير هوندا؟ فرمايائون ته "ڏسين نه ٿو جو الله تعالى فرمايو آهي ته: جيڪي ظلم ڪري يتيمن جا مال ٿا کائڻ اهي پنهنجن پيٽن ۾ باهه ٿا کائڻ. مقصد ته يتيمن جو مال کائيندڙ ظاهر ۾ ڀلي ڪجهه به محسوس نه ڪري پر حقيقت ۾ اهو جهنم جي باهه کائي رهيو آهي.

حديث ۳

ابن جرير ۽ ابن ابي حاتم حضرت ابوسعيد خدریٰ رضي الله عنه کان روایت آندي آهي ته رسول الله صلى الله عليه وسلم جن اسان کي معراج واريءَ رات جون ڳالهيون بيان ڪندي ٻڌايو ته: نَظَرْتُ فَإِذَا أَنَا بِقَوْمٍ لَهُمْ مَشَافِرُ كَمَشَافِرِ الْإِبِلِ وَقَدْ وُكِّلَ بِهِمْ مَنْ يَأْخُذُ بِمَشَافِرِهِمْ ثُمَّ يَجْعَلُ فِي أَفْوَاهِهِمْ صَخْرًا مِّن نَّارٍ فَتَقْدَفُ فِي فِي أَحَدِهِمْ حَتَّى تَخْرُجَ مِنْ أَسْفَلِهِمْ وَلَهُمْ خَوَارٌ وَصَرَخُ فَقُلْتُ يَا جَبْرِئِلُ! مَنْ هَؤُلَاءِ؟ قَالَ هَؤُلَاءِ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِيهِ بُطُونُهُمْ نَارًا وَسَيَصْلُونَ سَعِيرًا" يعني معراج واريءَ رات مون هڪ اهڙي قوم ڏني جن جا چپ اٿن جي چپن وانگر هئا ۽ انهن جي چپن کان وٺي جهلڻ لاءِ هڪ ملائڪ مقرر ڪيل هو جيڪو سندن واتن ۾ جهنم جي باهه جا پٿر وجهي رهيو هو ۽ وات ۾ وجهڻ کان پوءِ اهي پٿر سندن هيٺان نڪري رهيا هئا جن جي ڪري رنيون ۽ رهيون ڪري رهيا هئا. مون (جبريل کي) فرمايو ته "جبرئيل! هي ڪير آهن؟" عرض ڪيائين ته جيڪي ظلم ڪري يتيمن جو مال کائيندا آهن اهي پنهنجن پيٽن ۾ باهه کائڻ ٿا ۽ جلدي جهنم ۾ داخل ٿيندا. (هي اهي آهن)

حديث ۴

بيهقيءَ شعب الايمان ۾ حضرت ابوهريره رضي الله تعالى عنه کان

روایت آندي آهي ته رسول الله صلی الله عليه وسلم جن فرمايو "أَرْبَعُ حَقٍّ عَلَى اللَّهِ أَنْ لَا يَدْخُلَهُمُ الْجَنَّةَ وَلَا يُذِيقَهُمْ نَعِيمًا - مُدْمِنْ خَمْرٍ وَ أَكَلَ رِبًا وَ أَكَلَ مَالَ الْيَتِيمِ بِغَيْرِ حَقٍّ وَ الْعَاقَ لِوَالِدَيْهِ" (١) يعني چار ماڻهو اهڙا آهن جو الله تعالیٰ تي حق آهي ته نه انهن کي جنت ۾ داخل ڪري ۽ نه انهن کي ڪا نعمت چڪائي، شرابي ۽ وياج خور ۽ یتیم جو ناحق مال کائيندڙ ۽ والدين جو بي فرمان.

هڪ اهم مسئلو

علامه مفتي احمد يار خان مرحوم هن آيت جي تفسير ۾ لکيو آهي ته جب ميت کي یتیم يا غائب وارث هون تو مال مشترک میں سے اس کي فاتحه، تيجہ وغيره کرنا حرام ہے کہ اس میں یتیم کا حق شامل ہے بلکہ پہلے تقسیم کرو پھر کوئی بالغ وارث اپنے حصہ سے یہ سارے کام کرے ورنہ وہ کھانا کھائے گا دوزخ کی آگ کھائے گا قیامت میں اس کے مونہہ سے دھواں نکلے گا (٢)

ڄاڻڻ گهرجي ته وفات ڪندڙ جي مال ملڪيت جي هر شيءِ ۾ ڪٿي ڪيتري به ننڍي هجي سڀني وارثن جو حق آهي. نابالغ ٻچن، یتیمن سان عام ڪري هر گهر ۾ ظلم ڪيو ٿو وڃي سندن مال تي قابض ڇاڇو يا وڏو ڀاءُ يا ماءُ يا ٻيو ڪو وارث وصي اڪثر ڪري اهي ڪم ڪري ٿو جن جي هن رکوع ۾ منع آيل آهي. اول ته سالن جا سال ورثي ۾ آيل مال کي ورهائڻ ئي ڪونه ٿا انهن ننڍن ٻچن تي ڪاڌي، ڪپڙي وغيره ۾ ڪجهه خرچ ڪن ٿا باقي سڀ مال اجاين رسمن ۽ رواجن ۾ ڪپائيندي پنهنجي سر تي به ان مان خرچ ڪن ٿا پر ڪيترا ته انهن یتیمن جي ملڪيت جو سرڪاري ریکارڊ ئي بدلایو ٿا ڇڏين.

تنبیه

مدرسین ۽ یتیم خانن ۾ جيڪو چندو یتیمن لاءِ اچي ٿو ان کي یتیمن تي خرچ نه ڪرڻ به یتیمن جي مال کي ظلم سان هضم ڪرڻ جي هڪ صورت آهي.

مسئلو

ميت جي بدن جا ڪپڙا به ترڪه ۾ شامل آهن ڪٿي ڪٿي اهي حساب ۾ لڳائڻ کان سواءِ ۽ ٽامي ۽ پتل وغيره جا ٿانو به ورهائڻ کان سواءِ فقيرن ۽

(١) الدر المنثور ص ٤٤٤ جلد ٢

(٢) نورالعرفان ص ١٢٤ حاشيه ٢ تفسير نعیمی ص ٥٥٥ ج ٤ معارف القرآن ص ٣١٥ ج ٢

مسكينن کي ڏئي ڇڏيندا آهن پر انهن سڀني ۾ به نابالغن ۽ غائب وارثن جو حصو هوندو آهي اهو ائين ڏيڻ به گناهه ۽ ظلم آهي. اول سڀ مال ۽ ملڪيت ورهائي هر هڪ وارث کي ان جو حصو ڏئي ان کان پوءِ اهي وارث جيڪي عاقل بالغ هجن جيڪڏهن پنهنجي حصي مان صدقات، خيرات ڪن ته جائز آهي. يتيم، نابالغ ٻار جيڪڏهن خوشيءَ سان اجازت ڏين ته به سندن حصي مان خيرات ڪرڻ جائز ناهي چو ته سندن اجازت معتبر ناهي.

مسئلو

ميت کي قبرستان ڏانهن کڻي هلڻ وقت جيڪا چادر مٿان وڌي ويندي آهي اها ڪفن ۾ شامل ناهي اها به ميت جي مال مان خريد ڪرڻ جائز ناهي چو ته اهو مشترڪ مال آهي جيڪو اڃان تقسيم نه ٿيو آهي.

مسئلو

ڪٿي ڪٿي ميت کي وهنجارڻ جي لاءِ نوان ٿانو خريد ڪري وهنجارڻ کان پوءِ اهي پيڇي ڇڏيندا آهن اهو ٻن وجهن جي ڪري ناجائز آهي ١- هڪ ته وهنجارڻ لاءِ نون ٿانون وٺڻ جو شرعي حڪم ناهي گهر ۾ استعمال ٿيندڙن ٿانون سان به غسل ڏياري سگهجي ٿو. ٢- ٻيو ته ٿانو پيڇڻ اجايو مال ضايع ڪرڻ ۽ يتيمن ۽ غائب وارثن جي حق تلفي ڪرڻ جي ڪري سخت گناهه آهي.

مسئلو

ميت جي ڇڏيل مال ورهائڻ کان سواءِ ان مان مهمانن جي خاطر تواضع ڪرڻ يا صدقو ۽ خيرات وغيره ڪرڻ به جائز ناهي بلڪ ان صدقي وغيره ۾ ثواب جي بجاءِ گناهه آهي چو ته ميت جي ڇڏيل مال ۾ سڀني وارثن جو حق ۽ حصو آهي جن ۾ ڪي يتيم هوندا ته ڪي غائب. يتيمن کان اجازت ورتي وڃي ته به معتبر ناهي ٻيلا جيڪڏهن ڪوبه وارث غائب ناهي سڀني حاضر ۽ موجود آهن ته به ممڪن آهي ته اهي دلي طرح خوش نه هجن يا ماڻهن جي طعنن کان بچڻ لاءِ زباني طرح اجازت ڏين ۽ خيرات اها قبول آهي جيڪا دل جي خوشيءَ سان ڪئي وڃي تنهن جي ڪري ميت جي ڪفن دفن ۽ ان تي رهيل قرض جي ادا ڪرڻ کان پوءِ فوراً ان جي ملڪيت ورهائي وارثن کي ڏجي ورهائڻ کان پوءِ جيڪڏهن ڪو وارث پنهنجي حصي مان خير خيرات ڪري ان جو ثواب ميت کي بخشي ٿو ته جائز آهي.

يُوصِيكُمُ اللَّهُ فِي أَوْلَادِكُمْ لِلَّذِ كَرِ مِثْلَ حَظِّ الْأُنثَيَيْنِ ۚ فَإِنْ

حڪم ٿو ڪري اوهان کي الله اوهان جي اولاد جي باري ۾ مرد لاءِ (حصو) آهي ٻن عورتن جي حصي جيترو پوءِ جيڪڏهن

كُنْ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ

آهن رڳي عورتون زياده ٻن عورتن کان ته پوءِ انهن لاءِ ٻه ٽهايون آهن ان جون جو چڏي ويو ۽ جيڪڏهن آهي

وَاحِدَةً فَلَهَا النِّصْفُ ۚ وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ

هڪڙي ته پوءِ ان لاءِ اڌ آهي ۽ ان جي پيءُ ماءُ هر هڪ جي لاءِ انهن ٻنهي مان ڇهون حصو آهي

مِمَّا تَرَكَ إِنْ كَانَ لَهُ وَلَدٌ فَإِنْ لَّمْ يَكُنْ لَهُ وَلَدٌ وَوَرِثَهُ أَبَوَاهُ

ان مان جو چڏي ويو جيڪڏهن آهي ان لاءِ اولاد پوءِ جيڪڏهن ناهي ان لاءِ اولاد ۽ وارث ٿيا ان جا پيءُ ماءُ

فَلِأُمِّهِ الثُّلُثُ ۚ فَإِنْ كَانَ لَهُ إِخْوَةٌ فَلِأُمِّهِ السُّدُسُ مِنْ بَعْدِ

ته پوءِ ان جي ماءُ لاءِ ٽيون حصو آهي پوءِ جيڪڏهن آهن ان جا ڀائر پوءِ ان جي ماءُ لاءِ ڇهون حصو آهي

وَصِيَّةٌ يُوصِي بِهَا أَوْ دَيْنٌ ۚ أَبَاؤُكُمْ وَأَبْنَاؤُكُمْ لَا تَدْرُونَ

وصيت (ادا ڪرڻ) کان پوءِ جنهن جي وصيت ٿو ڪري يا قرض (ادا ڪرڻ کان پوءِ) پيٽر اوهان جا ۽ پٽ اوهان جا نه ٿا ڄاڻو

أَيُّهُمْ أَقْرَبُ لَكُمْ نَفَعًا فَرِيضَةٌ مِّنَ اللَّهِ ۚ إِنَّ اللَّهَ كَانَ

ته ڪهڙو انهن مان وڌيڪ ويجهو آهي اوهان لاءِ نفعي جي لحاظ سان حصو مقرر آهي الله جي طرفان بيشڪ الله آهي

عَلِيمًا حَكِيمًا ۝۱۱

ڄاڻندڙ، حڪمت وارو

تفسير

جاڻڻ گهرجي ته صحيح معاشري قائم ڪرڻ جي لاءِ اسلام هر ماڻهوءَ جي ڪٽنب کي وڏي اهميت ڏني آهي ۽ انهن جي فردن جي مفاد کي هڪ ٻئي سان اهڙو وابستہ رکيو آهي جو سندن هڪ ٻئي سان محبت ۽ قرابت جو رشتو ٽٽڻ کان محفوظ رهي ۽ ان رشتي کي قائم رکڻ جي لاءِ جيڪي وسائل اختيار ڪيا ويا آهن انهن مان هڪڙو ورثي جو نظام به آهي. دنيا جي حياتيءَ ۾ جيڪڏهن ڪو شخص غريبيءَ ۽ مسڪينيءَ جو شڪار هجي ته ٻين کي ان جي خرچ ڏيڻ لاءِ حڪم آهي ان ئي نموني سان مرڻ کان پوءِ مري ويل جي مٿن ۾ ان جي جائيداد تقسيم ڪرڻ جو حڪم آهي تانت ان جو سڄو ڪٽنب ان جي مري ويل جي وڃڻ کان پوءِ به محتاجيءَ کان محفوظ رهي. ان ڪٽنب کي متحد رکڻ جي لاءِ ورثي ورهائڻ جي نظام ۾ ئي اصول آهن ۱- هڪ اصول قرابت جو آهي يعني جيڪو مائٽ جيترو قريب ۽ ويجهو هوندو ان جو اوترو حق ۽ حصو وڌيڪ هوندو.

۲- ٻيو اصول ضرورت آهي يعني قريبي مٿن ۾ جنهن جي ضرورت جيتري وڌيڪ آهي اسلام ان کي اوترو وڌيڪ حصو ڏياريو آهي. مثال طور مري ويل جي والدين ۽ اولاد جي قرابت هڪ جهڙي آهي پر جڏهن ته اولاد جي زندگيءَ جي سفر جي اڃان هاڻي شروعات ٿي رهي آهي ۽ انهن جون ضرورتون والدين جي ضرورتن کان وڌيڪ آهن ڇو ته والدين زندگيءَ جو سفر ڪجهه ڪري چڪا آهن ۽ انهن وٽ حياتيءَ ۾ ڪمايل مان ڪجهه نه ڪجهه آهي مگر اولاد بالڪل خالي هٿين آهي. اهوئي فرق پٽ ۽ نياڻيءَ ۾ به آهي جو نياڻيءَ تي ايتري ذميداري ناهي جيتري پٽ تي آهي. نياڻيءَ جي شادي ڪرڻ کان اڳ ۾ ان جي سڀني ضرورتن کي والدين پورو ڪن ٿا ۽ شاديءَ کان پوءِ سندس کاڌي، لباس، دوا، رهائش وغيره جو ذميدار سندس مڙس آهي اولاد جي تعليم ۽ زندگيءَ جي ٻين ضرورتن کي مهيا ڪرڻ به مڙس جي مٿي تي آهي. انهن حقيقتن کي نظر ۾ رکندي اسلام والدين، اولاد، پٽن ۽ ڌيئرن جي حصن ۾ فرق ڪيو آهي.

۳- ٽيون اصول دولت جي تقسيم آهي. اسلام دولت کي پٽن پٽن ۾ رهڻ جو قائل ناهي ورثي جي ورهائڻ ۾ به ان اصول کي مد نظر رکيو ويو آهي. ان جي ڪري صرف پٽن يا صرف وڏي پٽ کي وارث نه بنايو ويو آهي، بلڪ سموري اولاد پٽن، ڌيئرن بلڪ ٻين مٿن کي به ورثي ۾ شريڪ ڪيو ويو آهي، تانت گهڻي کان گهڻن فردن

۾ هيءَ ملڪيت ورهائي وڃي. اهي ئي (قرايت، ضرورت، دولت جي صحيح تقسيم) اصول آهن جن تي اسلام جو هي بي مثال وراثت جو نظام قائم آهي ۽ ان لاءِ مري ويل جي ملڪيت مان پهريان شريعت مطابق ان جي ڪفن ۽ دفن جا خرچ ڪڍڻا آهن جن ۾ نه فضول خرچي هجي نه ڪنجوسي. ان کان پوءِ ميت تي رهيل سمورو قرض ادا ڪيو وڃي. جيڪڏهن قرض ايترو آهي جو ان جي ادا ڪرڻ کان پوءِ وارثن جي لاءِ ڪجهه به نه ٿو بچي يا ان جي رهيل ملڪيت کان به قرض گهڻو آهي ته نه ڪنهن وارث کي ڪجهه ملندو، نه ڪا وصيت جاري ڪئي ويندي. ها جيڪڏهن قرض بالڪل ناهي يا قرض لاهڻ کان پوءِ به ملڪيت بچي پئي آهي پوءِ جيڪڏهن شريعت جي مطابق ڪا وصيت ڪئي اٿس ته اها بچيل مال ملڪيت جي ٽئين حصي مان جاري ڪئي ويندي تنهن کان پوءِ باقي رهيل ملڪيت وارثن ۾ ورهائي ويندي. ڀلا جيڪڏهن سڀ مال جي لاءِ وصيت ڪري ويو آهي تڏهن به اها ٽئين حصي مان جاري ڪئي ويندي.

مسئلو

وارثن کي محروم ڪرڻ جي نيت سان وصيت ڪرڻ گناهه آهي.
 ”يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ“ هيءَ هڪ ڪليو قاعدو ۽ قانون آهي جنهن پٽن ۽ ڌيئرن ٻنهي ٽولن کي وارث قرار ڏيندي ۽ سندن حصو بيان ڪندي ٻڌايو آهي ته جيڪڏهن ڪنهن ميت جو اولاد پٽ ۽ نياڻيون ٻئي قسم آهن ته هڪ پٽ لاءِ ٻن نياڻين جي حصي جيترو حصو رکيو ويندو. يعني پٽ کي نياڻيءَ کان ٻيڻو ڏنو ويندو. مثلاً ڪنهن ماڻهوءَ هڪ پٽ ۽ ٻه نياڻيون ڇڏيون ته مال جا چار حصا ڪري $\frac{1}{4}$ پٽ کي ۽ $\frac{1}{4}$ هر هڪ نياڻيءَ کي ڏنو ويندو.

نياڻين تي حصي ڏيڻ جي اهميت

قرآن پاڪ نياڻين جي حصي جو ايتري قدر اهميت ڏنو آهي جو انهن جي حصي کي اصل مقرر ڪندي پٽ کي ٻن نياڻين جيترو حصو ڏياريو آهي.

مسئلو

جيڪي ماڻهو پيئرن کي حصو نه ڏيندا آهن يا انهن کي معاف ڪرڻ جي لاءِ مجبور ڪندا آهن ۽ اهي پيئرون اهو سمجهي ته کين ملندو ته اصل ڪونه مجبور ٿي معاف ڪنديون آهن اها معافي ڪارگر ناهي. انهن پيئرن جو حق ڀائرن جي ذمي

قائم آهي ۽ اهو ورثو نه ڏيڻ وارا سخت گنهگار آهن نياڻين ۾ ڪي ته نابالغ به هونديون آهن انهن کي حصي نه ڏيڻ ۾ به گناهه آهن ۱- هڪ شرعي وارث جو حصو هضم ڪرڻ ۲- ٻيو يتيم سان ظلم ڪرڻ. "فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ" يعني جيڪڏهن ميت کي پٽ جو اولاد ناهي صرف ڌيئرون آهن ۽ اهي به يا ٻن کان مٿي آهن ته انهن کي ورثي واري مال مان به ٽهايون ملنديون ۽ باقي هڪ ٽهاڻي ٻين وارثن مثلاً مڙس يا زال يا والدين وغيره حقدارن ۾ ورهائي ويندي.

سوال

قرآن پاڪ جي لفظ "فَوْقَ اثْنَتَيْنِ" مان ثابت ٿيو ته ٻه ٽهايون نياڻين کي تڏهن ڏنيون وينديون جڏهن ٻن کان مٿي هونديون اوهان ڪٿان آندو آهي ته ٻن لاءِ به ٻه ٽهايون آهن؟

جواب

ان جو ثبوت حضور صلي الله عليه وسلم جن جي حديث شريف ۾ آهي. ابن سعد، ابن ابي شيبه، احمد، ابوداؤد، ترمذي، ابن ماجه، حاكم، ابن حبان ۽ بيهقيءَ ڪتاب السنن ۾ حضرت جابر بن عبدالله رضي الله عنه کان روايت آندي آهي ته حضور صلي الله عليه وسلم جن وٽ سعد بن ربيع جي گهرواري پنهنجون ٻه نياڻيون کڻي آئي ۽ اچي عرض ڪيائين ته يارسول الله! هي انهيءَ سعد جون ٻه نياڻيون آهن جيڪو اوهان سان گڏ اچي جنگ ۾ هليو هو ۽ اتي شهيد ٿي ويو ۽ هنن جو چاچو سندن مال ۽ ميراث سمورو ميڙي کڻي ويو آهي هنن لاءِ ڪابه شيءِ نه ڇڏي اٿس ۽ جيڪڏهن هنن وٽ مال نه هوندو ته انهن سان ڪوبه نڪاح ڪرڻ لاءِ تيار نه ٿيندو. رسول الله صلي الله عليه وسلم جن فرمايو ته: اللَّهُ تَعَالَىٰ اَنْ بَارِي ۾ فيصلو ڏيندو. پوءِ ورثي جي آيت "يُوصِيكُمُ اللَّهُ فِيْ اَوْلَادِكُمْ لِلَّذِيْ رِثْتُم مِّنْ اَمْوَالِكُمْ لِلَّذِيْ رِثْتُم مِّنْ اَمْوَالِكُمْ" لتي ته حضور صلي الله عليه وسلم جن ان عورت ۽ سندس مڙس جي پاءِ (جنهن سموري ملڪيت ڪنئي هئي) کي گهرائي فرمايو ته: هنن نياڻين کي به ٽهايون ۽ هنن جي ماءُ کي اٺون حصو ڏي باقي جيڪي بچيو اهو تنهنجو آهي. (۱) ان حديث مان ثابت ٿيو ته ٻن نياڻين کي به ٻه ٽهايون ڏنيون ويون ۽ ڏنيون وينديون. "وَإِنْ كَانَتْ وَاحِدَةً فَلَهَا النِّصْفُ" ۽ جيڪڏهن ميت جي اولاد ۾ صرف هڪ نياڻي آهي پٽ جو اولاد بالڪل ناهي ته ان کي والد يا والده جي ڇڏيل مال ۽ ملڪيت مان اڌ ملندو باقي ٻين وارثن جي حوالي ڪيو ويندو.

”وَلَا يَتَوَرَّعُ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَلَدٌ“ يعني جيڪڏهن ميت جا پيءُ ۽ ماءُ آهن ۽ اولاد به اٿس ڪٿي هڪڙو پٽ يا هڪ نياڻي هجي ته ان صورت ۾ پيءُ ماءُ هر هڪ کي ڇهون ڇهون حصو، باقي ورثو ٻين وارثن کي ملندو ۽ بعضي حالتن ۾ ڪجهه بچيل مال وري پيءُ کي ملي ٿو جيڪو سندس لاءِ مقرر ڪيل ڇهين حصي کان وڌيڪ هوندو آهي ۽ علم الفرائض جي اصطلاح ۾ ان کي عصبو سڏيندا آهن.

”فَإِنْ لَّمْ يَكُنْ لَهُ وَلَدٌ وَوَرِثَهُ آبَاؤُهُ فَلِلَّذِي الثُّلُثُ“ يعني جيڪڏهن اولاد نه اٿس ۽ سندس وارث پيءُ ماءُ ٻئي آهن ته ان صورت ۾ ورثي واري مال جو ٽيون حصو ماءُ کي ايندو باقي سڀ پيءُ جي حوالي ٿيندو. پر هيءُ ان صورت ۾ آهي جڏهن مري وڃڻ وارو جيڪڏهن عورت آهي ته مڙس وارثن ۾ نه هجيس ۽ جيڪڏهن مرد آهي ته زال وارثن ۾ نه هجيس ۽ جيڪڏهن مڙس يا زال وارثن ۾ آهن ته اول انهن جو شرعي حصو ڪڍي پوءِ باقي جيترو بچيو اهو ٽي حصا ڪيو ويندو به حصا پيءُ کي ۽ هڪ ماءُ کي ملندو.

”فَإِنْ كَانَ لَهُ إِخْوَةٌ فَلِلَّذِي السُّدُسُ“ يعني جيڪڏهن ميت جو اولاد ناهي پر ڀائر يا پينرون ٻئي اٿس يا صرف ڀائر يا صرف پينرون اٿس جن جو تعداد ٻه يا ٻن کان مٿي آهي ته ان صورت ۾ ماءُ کي ڇهون حصو ملندو ۽ جيڪڏهن ٻيو ڪو وارث ناهي ته باقي پنج حصا پيءُ کي ملندا. ڀائرن ۽ پينرن هجڻ جي ڪري ماءُ جو حصو ته گهٽجي ويو پر پيءُ جي هجڻ جي ڪري ڀائرن ۽ پينرن کي ڪجهه نه ملندو چوٽه پيءُ اقرب (وڌيڪ ويجهو) آهي جيڪو بچندو ان کي ملندو. ان صورت ۾ ماءُ جو حصو ٽئين حصي مان گهٽجي ڇهون حصو ٿي ويندو. علم الفرائض جي اصطلاح ۾ ان کي ”حجب نقصان“ سڏيندا آهن. پوءِ اهي ڀائر ۽ پينرون جن جي ڪري ماءُ جو حصو گهٽجي ٿو سڳا هجن يا مائيتا يا پئيتا، هر صورت ۾ انهن جي وجود جي ڪري ماءُ جو حصو گهٽجي ويندو، بشرطيڪ هڪ کان مٿي هجن.

”أَبَاؤُهُمْ وَأَبْنَاؤُهُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ إِنْ أَلَّهَ كَانَ عَلِيمًا حَكِيمًا“ يعني مٿين حصن واري تقسيم الله تعاليٰ ڪئي آهي جنهن ۾ حڪمت ٿي حڪمت آهي. جيڪڏهن حصا ڏيڻ اوهان جي هٿ وس هجن ها ته اوهان ان کي وڌيڪ حصو ڏيو ها جيڪو اوهان لاءِ وڌيڪ نفعو ڏيندڙ هجي ها پر اوهان کي اها ڄاڻ ناهي ته اوهان جي پيئرن ۽ پٽن مان اوهان لاءِ وڌيڪ نفعي وارو ڪير آهي؟ الله تعاليٰ پنهنجي طرفان اها تقسيم ڪئي آهي چوٽه اهو ڄاڻيندڙ، حڪمت وارو آهي.

وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ

۽ اوهان لاءِ اڌ آهي ان مان جو ڇڏي ويون زالون اوهان جون جيڪڏهن نه اٿن اولاد پوءِ جيڪڏهن

كَانَ لَهُنَّ وَلَدٌ فَلَكُمْ الرُّبْعُ مِمَّا تَرَكَنَّ مِنْ بَعْدِ وَصِيَّتِ يَوْصِيَنَّ

اٿن اولاد ته پوءِ اوهان لاءِ چوٿون حصو آهي ان مان جو ڇڏباڻون وصيت جاري ڪرڻ کان پوءِ جو وصيت ڪباڻون

بِهَآ أَوْ دَيْنٍ وَلَهُنَّ الرُّبْعُ مِمَّا تَرَكَتُمْ إِنْ لَمْ يَكُنْ لَكُمْ وَلَدٌ فَإِنْ

ان جي يا قرض (لاهن کان پوءِ) ۽ انهن لاءِ چوٿون حصو آهي ان مان جو ڇڏيو اوهان جيڪڏهن اهي نه آهن اولاد پوءِ

كَانَ لَكُمْ وَلَدٌ فَلَهُنَّ الثُّمْنُ مِمَّا تَرَكَتُمْ مِنْ بَعْدِ وَصِيَّتِ

جيڪڏهن آهي اوهان جو اولاد پوءِ انهن جي لاءِ اٺون حصو آهي ان مان جو ڇڏيو اوهان وصيت ڪرڻ کان پوءِ جو

تُوصَوْنَ بِهَآ أَوْ دَيْنٍ وَإِنْ كَانَ رَجُلٌ يُورَثُ كَلَالَةً أَوْ امْرَأَةٌ

وصيت ڪيو ان جي يا قرض (لاهن کان پوءِ) ۽ جيڪڏهن آهي ڪو مڙس جو ٿو وارث ڪيو ويڃي ماءُ پيءُ ۽ اولاد کان سواءِ يا زال

وَلَهُ أَخٌ أَوْ أُخْتُ فَلِكُلِّ وَاحِدٍ مِّنْهُمَا السُّدُسُ فَإِنْ كَانُوا أَكْثَرَ

۽ ان جي لاءِ ڀاءُ يا ڀيڻ آهي پوءِ هر هڪ لاءِ انهن مان ڇهون حصو آهي پوءِ جيڪڏهن آهن

مِنْ ذَٰلِكَ فَهُمْ شُرَكَآءُ فِي الثُّلْثِ مِنْ بَعْدِ وَصِيَّتِ يَوْصِي بِهَآ

گهڻا ان کان ته پوءِ اهي شريڪ آهن ٽئين حصي ۾ وصيت ڪرڻ کان پوءِ جو وصيت ڪئي وئي ان جي

أَوْ دَيْنٍ غَيْرِ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ ١٢

يا قرض (لاهن کان پوءِ) نه نقصان ڏيندڙ. حڪم آهي الله جي طرفان ۽ الله ڄاڻندڙ، بردبار آهي

تفسير

هن کان اڳ ۾ ورثي جي انهن حقدارن جو ذڪر هو جن جو ميت سان نسب ۽ ولادت جو تعلق هو ۽ هاڻي هن آيت ۾ پهريان ٻين ورثي جي مستحقين جو بيان آهي جن جو نسب تعلق نه پر زال ۽ مڙس جو تعلق آهي جنهن کي بيان ڪندي ارشاد ٿيو ”وَلَكُمْ نِصْفُ مَا تَرَكَ اَزْوَاجُكُمْ اِنْ لَمْ يَكُنْ لَهُنَّ وَلَدٌ“ يعني اوهان جي لاءِ اوهان جي زالن جي ڇڏيل ملڪيت مان اڌ آهي جيڪڏهن انهن جو پوٽي اولاد ناهي. نه پٽ نه نياڻي نه هڪ نه گهڻا. ”فَاِنْ كَانَ لَهُنَّ وَلَدٌ فَلَكُمْ الرُّبْعُ مِمَّا تَرَكَنَّ مِنْ بَعْدِ وَصِيَّتِ يَوْصِيْنَ بِهَا اَوْ ذَيْنَ“ يعني جيڪڏهن انهن زالن جو پوٽي اولاد آهي پوءِ اهو اوهان مان اٺن يا اڳئين مڙس مان ته پوءِ اوهان کي انهن جي ورثي مان چوٿون حصو ملندو. پر مٿي ذڪر ڪيل ٻنهي تقسيمن کان اول ڪفن دفن جو خرچ ان کان پوءِ انهن جو قرض ادا ڪيو ويندو ۽ ڪفن ۽ قرض ادا ڪرڻ کان پوءِ بچيل ملڪيت جي ٽئين حصي مان اول وصيت جاري ڪري ان کان پوءِ تقسيم ڪئي ويندي. ”وَلَهُنَّ الرُّبْعُ مِمَّا تَرَكَتُنَّ اِنْ لَمْ يَكُنْ لَكُمْ وَلَدٌ“ فَاِنْ كَانَ لَكُمْ وَلَدٌ فَلَهُنَّ الثَّمَنُ مِمَّا تَرَكَتُنَّ مِنْ بَعْدِ وَصِيَّتِ تَوْصَوْحَ بِهَا اَوْ ذَيْنَ“ يعني انهن زالن کي اوهان مڙس جي مرڻ کان پوءِ جيڪڏهن اوهان جو پوٽي موجود زالن يا اڳين زالن مان اولاد ناهي ته کين اوهان جي ڇڏيل ورثي مان چوٿون حصو ملندو پر جيڪڏهن اوهان مڙس جي وفات کان پوءِ اوهان جو پوٽي اولاد به آهي ته پوءِ زالن کي هڪ هجي يا چار هجن، اوهان جي ڇڏيل ملڪيت جي ٽئين حصي مان وصيت جاري ڪرڻ ۽ قرض ادا ڪرڻ کان پوءِ انهن جو حصو ملندو.

مسئلو

مڙس جي مرڻ کان پوءِ ڪفن دفن جي انتظام ۾ ٿيل خرچ ڪيڏي پوءِ جيئن ٻيا قرض سوچي ادا ڪرڻا آهن تيئن زال سان وعدو ڪيل مهر به جيڪڏهن نه ڏنل آهي ته قرض آهي جيڪو اول ادا ڪري ان کان پوءِ ورثو ورهائڻو آهي ۽ مهر وٺڻ کان پوءِ زال پنهنجي مڙس جي ملڪيت مان شرعي حصو به جدا وٺندي ۽ جيڪڏهن ميت جو مال ايترو آهي جنهن مان جيڪڏهن صرف مهر ادا ڪجي ٿو ته ٻين وارثن جي لاءِ ڪجهه به نه ٿو.

بچي تڏهن به اول مهر ادا ڪيو ويندو پلي ٻين لاءِ ڪجهه به نه بچي. (١)

”وَإِنْ كَانَ رَجُلٌ يُؤْرَثُ كَلَالَةً أَوْ امْرَأَةٌ وَلَهُ أَخٌ أَوْ أُخْتٌ فَلِكُلِّ وَاحِدٍ مِّنْهُمَا الشُّدُّسُ“ يعني جيڪڏهن ڪو ميت (مڙس يا عورت) اهڙو آهي، جنهن جو نه اولاد آهي ۽ نه اصل ڪو اهڙو مت جن جو پاڻ اولاد آهي. پر ڀاءُ يا ڀيڻ اٿس ته انهن ٻنهي مان هر هڪ کي ڇهون حصو ملندو. ”فَإِنْ كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثَّلَاثِ“ يعني جيڪڏهن اهو ڀاءُ يا ڀيڻ هڪ نه پر گهڻا آهن ته اهي سڀئي ان جي ملڪيت مان ٽئين حصي ۾ شريڪ ٿيندا ۽ ان ۾ نر ۽ ماديءَ جو حصو هڪ جيترو آهي ۽ باقي ورثو ٻين وارثن کي ملندو پر جيڪڏهن ٻيو ڪوبه ناهي ته اهو وري هنن ڏانهن موٽايو ويندو.

”مِنْ مَّ بَعْدَ وَصِيَّةٍ يُوصِي بِهَا أَوْ ذَيْنَ غَيْرِ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ خَلِيلٌ“ جو پهريان جيڪا وصيت ڪيل آهي اها ادا ڪئي وڃي ۽ ان جو قرض ڏنو وڃي پر اها وصيت ڪنهن وارث کي حصي ۾ نقصان پهچائيندڙ نه هجي. نه ظاهري طرح نه ارادي سان. هيءُ جيڪو بيان ڪيو ويو الله تعاليٰ جي امر سان آهي ۽ الله ”عليم“ گهڻو ڄاڻندڙ آهي جنهن کي خبر آهي ته ڪير مڃي ٿو ۽ ڪير نه. ”حليم“ گهڻو بردبار آهي جو نه مڃڻ واري کي به هڪدم سزا نه ٿو ڏي.

فائدو

هن آيت ۾ ”كَلَالَةً“ جو لفظ آيو آهي ان جي تعريف ۾ مختلف قول آهن. علامه نسفيءَ لکيو آهي ته والڪالة تطلق على من لم يخلف ولدا ولا والدا“ (٢) يعني ڪلاله اهو آهي جنهن پوئتي نه اولاد ڇڏيو هجي نه پيءُ ۽ نه ماءُ. مفسر خازن ۽ نورنگ زاده صاحبان لکيو آهي ته اڪثر اصحابن ۽ مفسرن جو قول اهو آهي. (٣)

فائدو

حضرت جابر رضي الله تعالى عنه کان روايت آهي مان هڪ ڀيري بيمار ٿي پيس ۽ رسول الله صلى الله تعالى عليه وسلم جن مون کان طبع پرسيءَ لاءِ تشريف فرمايا ٿيا مون کين عرض ڪيو ته يارسول الله! مون کي نه اولاد آهي ۽ نه

منهنجا والدين جيئرا آهن منهنجو ورثو ڪيئن ورهايو ويندو؟ تڏهن هيءَ آيت نازل ٿي. (١)

ضروري وضاحت

هن آيت ۾ آيل لفظ ”وَلَهُ أَخٌ أَوْ أُخْتٌ“ مان مراد مائيتو ڀاءُ يا ڀيڻ آهي. جمهور مفسرن عالمن جو اهو قول آهي (٢) باقي جيڪڏهن سڳا ڀائر ۽ پيئرون يا پٽيتا ڀائر ۽ پيئرون اٿس ته انهن جو ذڪر هن سورة جي آخر ۾ آيل آهي، جنهن ۾ ٻڌايو ويو آهي ته جيڪڏهن هڪ ڀيڻ آهي ته ان کي اڌ ملندو ۽ جيڪڏهن هڪ ڀاءُ آهي ته اهو پنهنجي ڀيڻ جي سموري مال جو وارث ٿيندو جيڪڏهن ٻه پيئرون آهن ته اهي ٻه ٽهايون ملڪيت ڪٽنديون ۽ جيڪڏهن ٻه يا ٽي ڀائر ۽ پيئرون آهن ته هر کي ماديءَ کان ٻيڻو حصو ملندو. سورة جي آخر ۾ آيل بيان حقيقي، عيني (سڳي ڀاءُ يا ڀيڻ) ۽ علائي (پٽيتي ڀاءُ يا ڀيڻ) جو آهي جيڪڏهن هن آيت نمبر ١٢ ۾ انهن کي به شامل ڪيو ويندو ته آيتن ۾ تعارض لازم ايندو (جيڪو نه اچڻ گهرجي) ان جي ڪري هن آيت ۾ ڀاءُ يا ڀيڻ مان مراد صرف مائيتا آهن.

وصيت جي متعلق مسئلا

ڄاڻڻ گهرجي ته هن رڪوع ۾ ٽي ڀيرا ورثي جا حصا بيان ڪندي ٻڌايو ويو آهي ته اها تقسيم وصيت ۽ قرض ادا ڪرڻ کان پوءِ آهي. سو اها وصيت ڪفن، دفن ۽ قرض ادا ڪرڻ کان پوءِ جيڪو مال بچيو ان جي ٽئين حصي مان ادا ڪئي ويندي. جيڪڏهن ڪنهن ماڻهوءَ ٽئين حصي کان وڌيڪ لاءِ وصيت ڪئي آهي ته اها وڌيڪ نافذ نه ٿيندي ۽ شرعي قانون ۾ وصيت نافذ ڪرڻ کان اول قرض جي ادائينگي آهي جيڪڏهن ڪنهن جو سمورو مال قرض ۾ لڳي ٿو وڃي ته نه وصيت نافذ ٿيندي نه ورثو ورهائبو.

سوال

هن رڪوع ۾ ٽن جاين تي جتي جتي به ورثي جو ذڪر آهي ته وصيت جو ذڪر قرض ادا ڪرڻ کان اڳ ۾ آيو آهي اهو ڇو؟

جواب

ان جي وضاحت ڪندي قرآن پاڪ جي مفسر علامه آلوسي عليه الرحمه لکيو آهي ته وتقدير الوصية علي الدين ذكرا مع ان الدين مقدم عليها لاظهار كمال العناية بتنفيذها لكونه مظنة للتفريط في اداءها (۱) يعني قرض ادا ڪرڻ کان اول وصيت جو ذڪر آندو ويو آهي حالانڪ حڪم ۾ قرض ادا ڪرڻ اول آهي، سو ان جي لاءِ ته ماڻهو وصيت جاري ڪرڻ ڏي خاص توجهه ڪن، چو ته وصيت غير وارث لاءِ هوندي آهي متان وارث ان جي ادا ڪرڻ ۾ دلچسپي نه رکن ۽ پيو ته هر ميت تي قرض جو هجڻ ضروري ناهي ڇاڪاڻ ته ڪنهن تي قرض ڪٿي هجي به پر ممڪن آهي ته اهو ڏئي ڇڏيو هجي ۽ ڇاڪاڻ ته مرڻ تائين ادا نه ڪري سگهيو آهي ته ٿي سگهي ٿو جو قرض لهڻدڻبخشي ڇڏيس. ان جي ڪري ان ۾ ڪوتاهيءَ جو امڪان ٿورو آهي، پر وصيت جو معاملو ان جي خلاف آهي، چو جو جڏهن ميت مال ڇڏي ٿو وڃي ته ان جي دل گهري ٿي ته ڪجهه نه ڪجهه خيرات به ڪري وڃي مگر ان ۾ وارثن جي طرفان ڪوتاهيءَ جو امڪان هوندو آهي، جنهن کي روڪڻ جي لاءِ وصيت کي مقدم ڪري ذڪر ڪيو ويو آهي.

مسئلو

وارث جي حق ۾ وصيت ڪرڻ باطل آهي جيڪڏهن ڪنهن اهڙي ماڻهوءَ لاءِ وصيت ڪئي وئي آهي جنهن کي ورثي مان حصو ملڻو آهي ته ان وصيت جو ڪو اعتبار ناهي. وارثن کي صرف ميراث جو حصو ملندو ان کان وڌيڪ جا اهي حقدار ناهن جيئن ابوداؤد ۽ ابن ماجه حضرت ابوامامه رضي الله عنه کان روايت آندي آهي ان فرمايو ته مون حجه الوداع واري سال رسول الله صلى الله عليه وسلم جن کان سندن خطبي ۾ ٻڌو پاڻ فرمائي رهيا هئا ته: **إِنَّ اللَّهَ قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِّوَارِثٍ** (۲) يعني بيشڪ الله تعاليٰ هر حقدار کي سندس حق ڏئي ڇڏيو آهي، پوءِ وارث لاءِ ڪابه وصيت ناهي. ها- جيڪڏهن ٻيا وارث ان کي جاري ڪرڻ جي اجازت ڏين ته پوءِ جاري ٿي سگهي ٿي.

”غَيْرُ مُضَارٍّ“ (نقصان نه ڏيندڙ) يعني جيڪو ماڻهو مري رهيو آهي

اهو وصيت يا هروپرو ڪنهن جي لاءِ قرض جي اقرار ڪرڻ جي ذريعي وارثن کي نقصان نه پهچائي. ان ارادي سان وصيت ڪرڻ يا ڪنهن جو قرض نه هجي ته به ان جي لاءِ قرض جو اقرار ڪرڻ سخت گناهه آهي "وَصِيَّةٌ مِّنَ اللَّهِ" يعني جيڪي حصا مقرر ڪيا ويا آهن ۽ وصيت جاري ڪرڻ يا قرض جي ادائينگيءَ لاءِ تڪيد ڪيو ويو آهي ان تي عمل ڪرڻ ضروري آهي ڇو ته اهو الله تعاليٰ جي طرفان تڪيدي حڪم آهي ان جي خلاف ورزي ڪرڻ ڪڏهن به جائز ناهي.

تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي

اهي حدون الله جون آهن ۽ جيڪو فرمانبرداري ڪندو الله جي ۽ ان جي رسول جي ته داخل ڪندو ان کي بهشتن ۾

مَنْ تَحْتَهَا الْأَنْهَارُ خَالِدِينَ فِيهَا وَذَٰلِكَ الْفَوْزُ الْعَظِيمُ ﴿١٣﴾

جو وهن ٿيون هيٺان انهن جي نهرون هميشه رهندا ان ۾ ۽ اهائي ڪاميابي وڏي آهي

وَمَنْ يَعِصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا

جيڪو بي فرماني ڪندو الله جي ۽ ان جي رسول جي ۽ تجاوز ڪندو ان جي حدن کان ته داخل ڪندو ان کي باهر ۾ هميشه هوندو

فِيهَا وَلَهُ عَذَابٌ مُّهِينٌ ﴿١٤﴾

ان ۾ ۽ ان لاءِ عذاب خوار ڪندڙ آهي.

تفسير

قرآن ڪريم جو هي دستور آهي ته عقيدا ۽ احڪام بيان ڪرڻ کان پوءِ انهن جي مڃڻ وارن لاءِ ثواب ۽ نه مڃڻ وارن لاءِ عذاب جو ذڪر ڪندو آهي. هنن آيتن ۾ به جڏهن مال ملڪيت ورهائڻ ۽ هر حقدار کي ان جي حق ڏيڻ جو بيان آهي ته آخر ۾ انهن حڪمن تي عمل ڪرڻ واري جو ثواب ۽ نه عمل ڪرڻ واري جو عذاب بيان

ڪندي ٻڌايو ويو آهي ته ”تِلْكَ حُدُودُ اللَّهِ“ اهي مٿي بيان ڪيل الله تعاليٰ جون مقرر ڪيل حدون آهن انهن کان ٻاهر نه وڃڻ گهرجي ”وَمَنْ يَطِيعِ اللَّهَ وَرَسُولَهُ“ ۽ جيڪو به الله ۽ ان جي رسول (ﷺ) جي فرمانبرداري ڪندو جو نه ڪنهن وارث جي حصي کي گهٽائيندو ۽ نه وڌائيندو نه اٽڪل بازي ڪندو بلڪ انهن کي الله تعاليٰ جي حڪمن تي رکندو ۽ مقرر ڪيل حصا ادا ڪندو ته ”يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَٰلِكَ الْفَوْزُ الْعَظِيمُ“ ته الله تعاليٰ ان کي انهن بهشتن ۾ داخل ڪندو جن جي هيٺان نهرون ٿيون وهن ۽ اهي انهن ۾ هميشه هوندا نه اتي موت ايندو ۽ نه جنتي ڦهڻون فنا ٿينديون ۽ جنهن کي اها نعمت ملي ان جا مڙئي مطلب ۽ مرادون پوريون ٿيون اها ان جي وڏي ڪاميابي آهي.

”وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ“ يعني جيڪو الله ۽ ان جي رسول جي بي فرماني ڪندو ۽ ان جي مقرر ڪيل حدن کان ٻاهر ويندو، سندس ڏنل حصن تي راضي نه ٿيندو ته الله تعاليٰ ان کي هميشه جي لاءِ باهه ۾ داخل ڪندو ۽ ان کي خوار ڪندڙ عذاب ملندو، چو ته ان الله تعاليٰ جي حڪم جي مخالفت ڪئي آهي.

موجوده دور جي انٽريزي قانون تي عمل ڪرڻ وارن لاءِ سزا

هن آيت ۾ انهن ماڻهن جي لاءِ به عذاب جو ذڪر آهي جيڪي شرعي قانون جي بجاءِ ڪافرن جو قانون قبول ڪرڻ ۾ راضي هوندا آهن ۽ ڪيترا ظالم ته نياڻين کي ورثو ڏيندا ٿي ناهن جيڪڏهن کين چيو ويندو آهي ته هنن کي به حصو ڏيو ته وات ڦاڙي دانهن ڪري چوندا آهن ته اسان انهن کي ڏاج وغيره ڏئي پرڻايو آهي هاڻي انهن جو حصو ڇا جو رهيو؟

ورثو صحيح طور تي نه ڏيڻ واري جي لاءِ سزا جو ذڪر حديثن مان

حديث ١

امام احمد محدث عبدالرزاق جي سند سان حضرت ابوهريره رضي الله تعاليٰ عنه کان روايت آندي آهي ته رسول الله صلي الله تعاليٰ عليه وسلم جن فرمايو:

”إِنَّ الرَّجُلَ لَيَعْمَلُ بِعَمَلِ أَهْلِ الْخَيْرِ سَبْعِينَ سَنَةً فَأَذَا أَوْصَى وَجَافَ فِي وَصِيَّتِهِ فَيُخْتَمَرُ لَهُ بِشَرِّ عَمَلِهِ فَيَدْخُلُ النَّارَ وَإِنَّ الرَّجُلَ لَيَعْمَلُ بِعَمَلِ أَهْلِ الشَّرِّ سَبْعِينَ سَنَةً فَيَعْدِلُ فِي وَصِيَّتِهِ فَيُخْتَمَرُ لَهُ بِخَيْرِ عَمَلِهِ فَيَدْخُلُ الْجَنَّةَ“ (۱) يعني ان ڳالهه ۾ ڪوبه شڪ ناهي ته ڪو ماڻهو ستر (۷۰) سال ڀلن ماڻهن وارا عمل ڪري ٿو پر جڏهن وصيت ٿو ڪري تڏهن ان ۾ ظلم ٿو ڪري ته ان بري عمل جي ڪري ان جو خاتمو ٻرو ٿو ٿئي ۽ جهنم ۾ داخل ٿو ٿئي ۽ يقيناً ڪو ماڻهو ستر (۷۰) سالن تائين ٻرن ماڻهن وارا عمل ٿو ڪري پر جڏهن وصيت ٿو ڪري ته ان ۾ عدل ٿو ڪري پوءِ ان جو خاتمو سٺو ٿو ٿئي ۽ ان جي ڪري جنت ۾ داخل ٿئي ٿو.

حديث ۲

محدث حاکم حضرت ابن مسعود رضي الله تعالى عنه کان روايت آندي آهي ته ”إِنَّ السَّاعَةَ لَا تَقُومُ حَتَّى لَا يُقَسَّمُ مِيرَاثُ“ (۲) يعني تيستائين قيامت قائم نه ٿيندي جيستائين ورثو ورهائڻ بند نه ڪيو وڃي.

حديث ۳

ابن ابي شيبه مصنف ۾ ۽ سعيد بن منصور حضرت سليمان بن موسيٰ کان روايت آندي آهي ته رسول الله صلى الله عليه وسلم جن فرمايو: ”مَنْ قَطَعَ مِيرَاثًا فَرَضَهُ اللَّهُ قَطَعَ اللَّهُ مِيرَاثَهُ مِنَ الْجَنَّةِ“ يعني جنهن الله تعالى جي مقرر ڪيل ورثي کي ڪٽيو ته الله تعالى جنت مان سندس (حصو) ورثو ڪٽي ڇڏيندو.

حديث ۴

ابن ماجه حضرت انس رضي الله عنه کان روايت آندي آهي ته رسول الله صلى الله عليه وسلم جن فرمايو: ”مَنْ قَطَعَ مِيرَاثًا وَارِثُهُ قَطَعَ اللَّهُ مِيرَاثَهُ مِنَ الْجَنَّةِ يَوْمَ الْقِيَامَةِ“ (۳) يعني جنهن پنهنجي وارث جو ورثو ڪٽيو ته الله تعالى قيامت جي ڏينهن سندس ورثو جنت مان ڪٽي ڇڏيندو. راقم الحروف عرض گذار آهي ته اهوئي سبب آهي جنهن جي ڪري علم الفرائض (ورثي جي ورهائڻ جو علم) پڙهڻ ضروري آهي ۽ رسول الله صلى الله عليه وسلم جن جي حديثن ۾ ان جي پڙهڻ لاءِ تاڪيد ٿيل آهي.

(۱) تفسير ابن ڪثير ص ۴۱۱ ج ۱ (۲) روح المعاني ص ۲۳۴ ج ۲
(۳) الدر المنثور ص ۴۵۴ ج ۲

نبوي حديثن مان علم الفرائض پڙهڻ جي اهميت

حديث ۱

حاکم ۽ بیہقي حضرت ابوہریرہ رضی اللہ تعالیٰ عنہ کان روایت آندي آهي ته رسول اللہ صلی اللہ علیہ وسلم جن فرمایو ”تَعَلَّمُوا الْفَرَائِضَ وَعَلِّمُوهَا النَّاسَ فَإِنَّهُ نِصْفُ الْعِلْمِ وَإِنَّهُ يُنْسَى وَهُوَ أَوَّلُ مَا يُنْزَعُ مِنْ أُمَّتِي“ يعني ورثي ورهائڻ جو علم پڙهو ۽ ماڻهن کي پڙهايو پوءِ بلاشڪ اهو (علم سموري ديني) علم جو اڌ آهي ۽ بيشڪ اهو وساريو ويندو ۽ اهو پهريون علم آهي جيڪو منهنجي امت کان کسيو ويندو.

حديث ۲

حاکم ۽ بیہقي حضرت عبدالله بن مسعود رضی اللہ تعالیٰ عنہ کان روایت آندي آهي ته رسول اللہ صلی اللہ علیہ وسلم جن فرمایو: تَعَلَّمُوا الْفَرَائِضَ وَعَلِّمُوهَا النَّاسَ فَإِنِّي إِمْرُؤٌ مُّقْبِوْضٌ وَإِنَّ الْعِلْمَ سَيَقْبِضُ وَتَظْهَرُ الْفِتْنُ حَتَّى يَخْتَلِفَ الْأَثْنَانِ فِي الْفَرَائِضِ لَا يَجِدُ أَحَدٌ مِنْ بَنِي إِسْرَءِيلَ يَخْتَلِفُ فِيهَا“ يعني ورثي ورهائڻ وارو علم پاڻ به پڙهو ۽ ٻين ماڻهن کي به پڙهايو پوءِ يقيناً مان به دنيا تان (آخرت ڏانهن) گهرايل مڙس آهيان ۽ بلاشڪ هي علم جلد واپس کنيو ويندو ۽ فتنا ظاهر ٿيندا تانجو ورثي ورهائڻ جي باري ۾ به چڻا اختلاف ڪندا ته اهڙو ماڻهو نه ڳولين جيڪو انهن ٻنهي جو فيصلو ڪري.

حديث ۳

بیہقي حضرت ابن مسعود رضی اللہ عنہ کان روایت آندي آهي ته ”تَعَلَّمُوا الْفَرَائِضَ وَالْحَجَّ وَالطَّلَاقَ فَإِنَّهُ مِنْ دِينِكُمْ“ يعني ورثي ورهائڻ جو علم ۽ حج ۽ طلاق جي (مسئلن جو علم) پڙهو. اهو اوهان جي دين جو (حصو) آهي. (۱)

وَالَّتِي يَأْتِيَنَّ الْفَاحِشَةَ مِنْ نِسَاءِكُمْ فَاسْتَشْهِدُوا عَلَيْهِنَّ

۽ جيڪي (عورتون) آئين ٿيون برائي اوهان جي عورتن مان پوءِ شاهد ڪيو انهن تي

أَرْبَعَةً مِنْكُمْ فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّىٰ

چار (مرد) پاڻ مان پوءِ جيڪڏهن شاهدي ڏين ته پوءِ بند رکو انهن کي گهرن ۾ تانجو

يَتَوَفَّهِنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا ۝ ١٥ وَالَّذَانِ

وئي وڃي انهن کي موت يا ڪري الله انهن جي لاءِ ڪو رستو ۽ اهي (مرد) جو

يَأْتِيَنَّهَا مِنْكُمْ فَأَذُوهُمَا فَإِنْ تَابَا وَأَصْلَحَا فَأَعْرِضُوا

آئين ٿا اها (برائي) اوهان مان پوءِ ايڏا پوءِ انهن ٻنهي کي پوءِ جيڪڏهن توبه ڪن ۽ پاڻ کي سڌارين ته پوءِ منهن موڙيو

عَنْهُمَا إِنَّ اللَّهَ كَانَ تَوَّابًا رَحِيمًا ۝ ١٦

انهن ٻنهي کان بيشڪ الله آهي توبه قبول ڪندڙ، مهربان

تفسير

ذهن نشين ڪرڻ گهرجي ته جڏهن الله تعاليٰ هن سورة ۾ عورتن سان احسان ڪرڻ ۽ سندن مهر ڪين ڏيڻ ۽ مردن سان گڏ ميت جي وارثن ۾ ٿيڻ کي بيان فرمايو ته انهن کي برائيءَ کان روڪڻ لاءِ مٿن ڪجهه پابنديون به عائد ڪيون تانت پاڻ کي صفا آزاد نه سمجهن ۽ پنهنجي پاڪدامنيءَ ۽ پردي جو به خيال ڪن ان لاءِ ارشاد ٿيو ”وَالَّتِي يَأْتِيَنَّ الْفَاحِشَةَ مِنْ نِسَاءِكُمْ“ يعني اوهان جي زالن مان جيڪي زنا ٿيون ڪن ۽ ان گناهه جي اوهان کي خبر پوي ته صرف ٻڌڻ تي اڪتفا نه ڪيو پر ”فَاسْتَشْهِدُوا عَلَيْهِنَّ أَرْبَعَةً مِنْكُمْ“ انهن تي پاڻ مان چار مرد شاهد پيش ڪيو.

زنا جي ثبوت لاءِ چار شاهد چو؟

چئن شاهدن جو وجود ان جي ڪري ضروري آهي جو زنا جي سزا به وڏي آهي ۽ اهو چئن شاهدن جي هجڻ جو حڪم صرف مسلمانن لاءِ قرآن پاڪ ۾ آيل ناهي پر اهو حڪم توراۃ ۽ انجيل ۾ به هيو علماءِ سڳورا فرمائن ٿا ته زنا ۾ چار شاهد ان جي ڪري ورتا ٿا وڃن جو زاني مرد ۽ زانيائي عورت ٻئي ڏوهي آهن ۽ هر هڪ جي ڏوهه تي به شاهد ضرور بيهڻ گهرجن. (۱) ”مَنْكُم“ ۾ جمع مذڪر مخاطب جي ضمير ”ڪم“ مان ثابت ٿيو ته اهي چارئي شاهد مرد هجن. انهن ۾ عورت شاهد نه هجي ۽ اهي عادل، نيڪ صالح به هجن. ”فَإِنْ شَهِدُوا فَأَمْسِكُوهُمْ فِي الْبُيُوتِ“ يعني جيڪڏهن چار شاهد شاهدي ڏئي وڃن ته اسان ائين ڏٺو جيئن سرائي سرميدانيءَ ۾ هوندي آهي ته پوءِ زنا جو گناهه ثابت ٿي ويو ۽ هاڻي ان عورت کي گهرن ۾ مرڻ تائين بند ڪري ڇڏيو.

”حَتَّى يَتُوفَّيَهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا“ يعني اها سزا ۽ حڪم تيستائين آهي جيستائين ڪين موت ماري يا الله تعاليٰ انهن جي لاءِ ٻيو ڪو رستو بيان فرمائي. بعضي مفسرن لکيو آهي ته اهو حڪم اسلام جي ابتدائي دور ۾ هيو، جيڪو سورة النور ۾ زانين جي سزا بيان ڪرڻ سان منسوخ ڪيو ويو، مگر علامه ثناء الله پاني پتيءَ عليه الرحمه لکيو آهي ته اهو حڪم منسوخ ناهي جيڪڏهن ڪا عورت زنا ڪري ٿي ته ان کي بند رکو جيستائين شاهدن جي شاهدي ٻڌي وڃي ۽ ان شاهديءَ سان جڏهن ڏوهه ثابت ٿيو ته پوءِ انهن زنا ڪارن کي ڊيڙا هڻي ماري ڇڏيو.

”وَالَّذَانِ يَأْتِيَانِيَا مِنْكُمُ فَلَا ذُوهُمَا“ ۽ جيڪو مرد ۽ عورت (زاني ۽ زانيائي) اهو زنا جو ڪم ڪن ٿا انهن کي زبان سان ايڏايو. يعني شرمايو ۽ ڪين چئو ته ڇا اوهان کي الله تعاليٰ جو خوف نه ٿيو ڇا اوهان کي حيات نه آيو وغيره وغيره. ڪن بزرگن لکيو آهي ته ”الَّذَانِ يَأْتِيَانِيَا“ (جيڪي اها برائي ٿا ڪن) مان مراد لونڊي بازي ڪرڻ وارا آهن. قرآن پاڪ جي مفسر مجاهد جو به اهو فرمان آهي. قرآن ڪريم ۾ الله تعاليٰ حضرت لوط عليه الصلوة والسلام جي قوم جي ان لونڊي بازيءَ واري گناهه کي به ان ”الْفَاحِشَةِ“ جي لفظ سان بيان فرمايو آهي جيئن حڪم آهي ”لَتَأْتُوْنَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ“ (۲) يعني اوهان اها برائي ٿا ڪيو جيڪا اوهان کان اڳ ۾ سڀني جهانن مان ڪنهن به نه ڪئي هئي.

لونڊي بازي ڪندڙ جي سزا

بيهقيءَ شعب الايمان ۾ محمد بن منڪدر کان روايت آندي آهي ته صديقي خلافت واري دور ۾ حضرت خالد بن وليد رضي الله عنه حضرت ابوبڪر صديق رضي الله عنه کان خط لکي پڇيو ته عرب جي علائقي ۾ هڪ اهڙو شخص آهي جيڪو عورتن وانگر نڪاح ڪري لونڊي بازي ٿو ڪرائي. ان جي سزا ڇا آهي؟ حضرت ابوبڪر صديق رضي الله عنه وڏن وڏن اصحابن رضي الله عنهم کي گهرائي مشورو ورتو ته ان کي ڇا ڪجي؟ حضرت علي رضي الله عنه فرمايو ته اهو ماڻهو اهڙو گناهه ٿو ڪري جو حضرت لوط عليه السلام جي هڪ امت کان سواءِ ٻئي ڪنهن به امت نه ڪيو آهي. منهنجي راءِ اها آهي ته ان کي ساڙي ڇڏجي. ٻين وڏن وڏن اصحابن به انهيءَ راءِ سان متفق ٿي اهوئي فيصلو ڏنو. (١) حضور صلي الله عليه وسلم جن جي حديثن ۾ به لونڊي بازي ڪندڙن جي لاءِ سخت سزائون بيان ڪيون ويون آهن جن مان ڪجهه هتي لکجن ٿيون.

نبوي حديثن مان لونڊي بازي ڪندڙن جي سزا جو بيان حديث ١

طبرانيءَ اوسط ۾ ۽ حاکم صحيح سند سان حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو: لَعَنَ اللَّهُ سَبْعَةً مِنْ خَلْقِهِ مِنْ فَوْقِ سَبْعِ سَمَوَاتِهِ وَرَدَدَ اللَّعْنَةَ عَلَىٰ وَاحِدٍ مِنْهُمْ ثَلَاثًا وَلَعَنَ كُلَّ وَاحِدٍ مِنْهُمْ لَعْنَةً تُكْفِيهِ قَالٌ: مَلْعُونٌ مَنْ عَمِلَ عَمَلٌ قَوْمِ لُوطٍ، مَلْعُونٌ مَنْ عَمِلَ عَمَلٌ قَوْمِ لُوطٍ، مَلْعُونٌ مَنْ عَمِلَ عَمَلٌ قَوْمِ لُوطٍ، مَلْعُونٌ مَنْ عَمِلَ عَمَلٌ قَوْمِ لُوطٍ - الحديث - يعني الله تعالیٰ پنهنجي مخلوق مان ستن قسمن جي ماڻهن تي پنهنجن ستن آسمانن کان مٿان لعنت ڪئي آهي ۽ انهن مان هڪ تي ٽي ڀيرا ۽ ٻين مان هر هڪ تي هڪ ڀيرو لعنت ڪئي اٿس جيڪا انهن لاءِ ڪافي آهي. فرمايائون ته ان تي لعنت آهي جيڪو (حضرت) لوط (عليه الصلوٰة والسلام) جي قوم وارو عمل (لونڊي بازي) ڪري ٿو، ان تي لعنت آهي جيڪو (حضرت) لوط (عليه الصلوٰة والسلام) جي قوم وارو عمل (لونڊي بازي) ڪري ٿو، ان تي لعنت آهي جيڪو (حضرت) لوط (عليه الصلوٰة والسلام) جي قوم وارو عمل (لونڊي بازي) ڪري ٿو.

(١) مظهر ص ٢٤٥ ج ٢

حديث ۲

طبراني شريف ۾ حضرت جابر رضي الله عنه کان هڪ وڏي روايت ۾ آهي ته رسول الله صلى الله تعالى عليه وسلم جن فرمايو "اِذَا كَثُرَ السُّوْطِيَّةُ رَفَعَ اللهُ عَرْوَجَلَ يَدِهِ عَنِ الْخَلْقِ فَلَا يَبَالِي فِيْ اَيِّ وَادٍ هَلَكُوْا" يعني جڏهن (دنيا ۾) لونڊي بازيءَ وارا گهڻا ٿيندا آهن ته الله تعالى پنهنجي (رحم ۽ رحم وارو) هٿ مخلوق تان ڪڍي ڇڏيندو آهي پوءِ ڪنهن به واديءَ ۾ هلاڪ ٿيندا ته ان کي ڪا پرواهه ناهي.

حديث ۳

ابن حبان، بيهقي ۽ نسائيءَ حضرت ابن عباس رضي الله عنهما کان روايت آندي آهي ته رسول الله صلى الله تعالى عليه وسلم جن تي پيرا فرمايو "لَعَنَ اللهُ مَنْ عَمِلَ عَمَلِ قَوْمِ لُوطٍ" يعني جنهن لوط (عليه الصلوة والسلام) جي قوم وارو عمل (لونڊي بازي) ڪيو ان تي الله تعالى لعنت ڪئي آهي.

حديث ۴

بيهقيءَ حضرت عڪرمه رضي الله عنه کان روايت ڪئي آهي ته رسول الله صلى الله تعالى عليه وسلم جن فرمايو "أَقْتُلُوا الْفَاعِلَ وَالْمَفْعُولَ بِهِ وَالَّذِي يَأْتِي الْبَهِيمَةَ" يعني لونڊي بازي ڪندڙ، ڪرائيندڙ ۽ جيڪو چوپائي مال سان بدفعل ڪري انهن کي قتل ڪيو.

حديث ۵

ترمذي، نسائيءَ ۽ ابن حبان حضرت ابن عباس رضي الله عنهما کان روايت آندي آهي ته رسول الله صلى الله تعالى عليه وسلم جن فرمايو "لَا يَنْظُرُ اللهُ عَرْوَجَلَ إِلَى رَجُلٍ آتَى رَجُلًا أَوْ امْرَأَةً فِي دُبُرِهَا" يعني الله تعالى ان مرد ڏانهن (رحم جي) نظر نه ڪندو جيڪو ڪنهن مرد يا عورت سان لونڊي بازي ڪندو.

حديث ۶

طبرانيءَ اوسط ۾ حضرت ابوهريره رضي الله عنه کان روايت آندي آهي ته رسول الله صلى الله تعالى عليه وسلم جن فرمايو "ثَلَاثَةٌ لَا تُقْبَلُ لَهُمْ شَهَادَةٌ أَنْ لَا إِلَهَ إِلَّا

اللَّهُ الرَّكِبُ وَالْمَرْكُوبُ وَالرَّكَبَةُ وَالْمَرْكُوبَةُ، وَالْأَمَامُ الْجَائِزُ" (١) يعني ١٠ صفتن وارن جو شهادت وارو کلمو پڙهڻ به قبول ناهي. ١- مرد مرد تي سوار ڪندڙ ۽ سوار ڪيل يعني لوندي بازي ڪندڙ ۽ ڪرائيندڙ. ٢- عورت عورت تي سوار ڪندڙ ۽ سوار ڪرائيندڙ، (ڪٿي ڪٿي عورتون هڪ ٻئي تي سوار ٿي شهوت هلائينديون آهن، هتي اهي مراد آهن) ٣- ظالم بادشاهه.

هنن ٻنهي آيتن ۾ زنا جي گناهه جي لاءِ سزا طور حد مقرر ڪيل ناهي بس صرف ايترو ٻڌايو ويو آهي ته انهن کي ايڏا پھچايو ۽ عورتن کي گهرن ۾ بند رکڻ تان جو مري وڃن يا الله تعاليٰ انهن جي لاءِ ڪو رستو ڪري. حضرت ابن عباس رضي الله عنه ان جي تفسير ۾ فرمايو آهي ته "الرَّجْمُ لِلثَّيِّبِ وَالْجُلْدُ لِلْبِكْرِ" (٢) يعني پڙهيل جي لاءِ سزا ان کي پٿر هڻي مارڻ آهي ۽ اڻ پڙهيل جي سزا ان کي ديڙا هڻڻ آهي. رسول الله صلي الله عليه وسلم جن کان مرفوع حديثن ۾ به ان "سبيلا" جو اهوئي بيان ثابت آهي ۽ شادي ڪيل ۽ شادي نه ڪيل وارو تفصيل به سندن فرمانن سان ثابت آهي. حضرت معاذ بن مالڪ ۽ ازد قبيلي جي هڪ عورت تي زنا جي گناهه ثابت ٿيڻ سان شادي شده هجڻ جي ڪري سنگسار جي حد لڳائي وئي ۽ اهوئي حڪم توراۃ ۾ آهي جنهن جي مدار تي هڪ يهوديءَ کي سنگسار ڪيو ويو هو ۽ شادي نه ڪيل جي لاءِ ديڙن هڻڻ جو حڪم به قرآن ڪريم ۾ ذڪر ڪيل آهي. "الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةٍ" (٣) يعني زنا ڪندڙ عورت ۽ زنا ڪندڙ مرد هر هڪ کي هڪ سو (١٠٠) ديڙا هڻو. باقي سنگسار ڪرڻ وارو حڪم جنهن آيت ۾ نازل ٿيو هو ان جي تلاوت منسوخ ٿي وئي، پر حڪم باقي آهي. (٤)

"فَإِنْ تَابَا وَأَصْلَحَا فَأَعْرِضُوا عَنْهُمَا إِنَّ اللَّهَ كَانَ تَوَّابًا رَّحِيمًا" يعني جيڪڏهن اهي گناهه ڪرڻ وارا ان گناهه کان توبه ڪري پاڻ کي سڌارين ته پوءِ کين ڇڏي ڏيو نه ايڏايو. يقيناً الله توبه قبول ڪندڙ مهربان آهي. مفسر قرطبيءَ لکيو آهي ته هي حڪم شرعي حدن لڳائڻ جي حڪم نازل ٿيڻ کان اڳ ۾ هو جڏهن حدون نازل ٿيون ته اهو حڪم منسوخ ٿي ويو. (٥)

(١) هي سڀ روايتون علامه منذريءَ الترغيب والترهيب ص ٢٨٧ کان ٢٨٩ ج ٣ تائين آنديون آهن.

(٢) صحيح بخاري ص ٦٥٧ ج ٢ ڪتاب التفسير (٣) سورة النور آيت ٢

(٤) معارف القرآن ص ٣٣٦ جلد ٢ (٥) القرطبي ص ٩٠ ج ٥

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ

تحقيق توبه قبول ڪرڻ وارا الله جي بارگاهه ۾ انهن جي لاءِ آهي جيڪي ڪن ٿا بچرائي اڻ ڄاڻائيءَ ۾ تنهن کان پوءِ

يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ وَكَانَ اللَّهُ

توبه ڪن ٿا جلدي پوءِ اهي توبه قبول ٿو ڪري الله انهن جي ۽ آهي الله

عَلِيمًا حَكِيمًا ①٧ وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ

ڄاڻندڙ حڪمت وارو ۽ ناهي توبه (قبول ڪرڻ) انهن جي لاءِ جو ڪن ٿا بربايون

حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْآنَ وَلَا الَّذِينَ

تانجو جڏهن پهتو هڪڙي انهن جي وٽ موت ته چيائين بيشڪ مون توبه ڪئي هاڻي ۽ نه انهن جي لاءِ جو

يَمُوتُونَ وَهُمْ كُفَّارٌ أُولَٰئِكَ أَعْتَدْنَا لَهُمْ عَذَابًا أَلِيمًا ①٨

مرن ٿا ان حال ۾ جو اهي ڪافر آهن اهي تيار ڪيوسون انهن جي لاءِ عذاب دردناڪ

تفسير

هن کان اڳين آيت ۾ توبه جو ذڪر هو هاڻي هنن ٻن آيتن ۾ توبه جي قبول ٿيڻ جا شرط بيان ڪندي ٻڌايو ٿو وڃي ته توبه انهن جي قبول آهي جيڪي جهالت جي ڪري گناهه ڪري ته وهن ٿا پر موت جي اچڻ ۽ عذاب جي ملائڪن ڏسڻ کان اڳ ۾ ئي توبه ڪن ٿا ته وري اهو گناهه نه ڪندا. الله تعاليٰ انهن جي توبه قبول ٿو فرمائي ۽ الله تعاليٰ ڄاڻندڙ آهي ته ڪنهن کان نادانيءَ ۽ جهالت جي ڪري گناهه صادر ٿيو آهي ۽ ڪير ٿو نيڪ نيتيءَ ۽ خلوص سان توبه ڪري. حڪمت وارو آهي جو جنهن جي توبه قبول ڪرڻ سندس حڪمت جي موافق آهي ته ان جي توبه قبول ڪري ٿو. ”وَلَيْسَتِ التَّوْبَةُ“ کان ”عَذَابًا أَلِيمًا“ تائين ٻڌايو ويو آهي ته جيڪي ماڻهو پڇاڙيءَ

کان بي خبر ۽ الله تعالى جي خوف کان بي فڪر ٿي رات ڏينهن گناهن ۾ ڦاٿا پيا آهن تانجو جڏهن ملڪ الموت سندن مٿان ٿو اچي بيهي ته پوءِ توبه توبه ٿا چون. يا اهي بدبخت جن جو موت ڪفر تي ٿو ٿئي ٻنهي جي توبه قبول ناهي ۽ الله تعالى انهن لاءِ دردناڪ عذاب تيار ڪري ڇڏيو آهي.

فائدو

توبه جي معنيٰ آهي رجوع ڪرڻ ۽ موٽي اچڻ يعني جنهن طرف ڏانهن ماڻهو وڃي رهيو آهي ان کان منهن موڙي پٺي طرف اچي. شرعي توبه ۾ به اهائي ڳالهه لحاظ ۾ رکيل آهي ته انسان ڪم عقلي ۽ بيوقوفيءَ جي ڪري جنهن گناهه ۽ بي فرمانيءَ جي وات تي وڃي رهيو آهي ان کان منهن موڙي تقوىٰ ۽ پرهيزگاريءَ جو رستو اختيار ڪري. ”عَلَى اللَّهِ“ الله جي مٿان. ان جو مطلب هيءُ آهي ته الله تعالى پنهنجي فضل ۽ ڪرم سان پاڻهن جي سڄي توبه قبول ڪرڻ جو وعدو ڪيو آهي سندس شان جي لائق به اها ڳالهه آهي ته اهو وعدو پورو ڪري. باقي ڪا شيءِ ائين الله تعالى تي واجب يا فرض هجي سو سندس شان ان کان برتر ۽ بالا آهي. رسول الله صلى الله عليه وسلم جن به دل سان توبه ڪندڙن جون پلايون بيان ڪيون آهن جن مان ڪجهه هتي لکجن ٿيون.

نبوي حديثن مان توبه ڪرڻ جون پلايون

حديث ١

امام احمد، ترمذي، ابن ماجه، ابن حبان، حاكم ۽ بيهقيءَ حضرت ابن عمر رضي الله عنهما کان روايت آندي آهي ته رسول الله صلى الله عليه وسلم جن فرمايو ”إِنَّ اللَّهَ يَقْبَلُ تَوْبَةَ الْعَبْدِ مَا لَمْ يُغْرِغْ“ يعني جيستائين پاڻهو سڪرات جا غرغرا نه ٿو هڻي (جيستائين جيڪڏهن توبه ڪندو ته) الله تعالى ان جي توبه قبول ٿو ڪري.

حديث ٢

امام احمد ۽ ابويعلیٰ حضرت ابوسعید خدری رضي الله عنه کان روايت آندي آهي ته رسول الله صلى الله عليه وسلم جن فرمايو ”إِنَّ الشَّيْطَانَ قَالَ وَعِزَّتِكَ وَجَلَالِكَ لَا أَبْرَحُ أُغْوِي بَنِي آدَمَ مَا دَامَتِ الْأَرْوَاحُ فِيهِمْ فَقَالَ لَهُ رَبُّهُ فِعِزَّتِي وَجَلَالِي لَا

أَبْرَحُ أَغْفِرُ لَهُمْ مَا اسْتَغْفَرُونِي" يعني (الله تعالى كي) شيطان چيو ته تنهنجي عزت ۽ جلال جو قسم آهي ته جيستائين انسانن جا ارواح انهن ۾ هوندا ته انهن كي مان گمراه ڪندو رهندس. الله تعالى ان كي فرمايو ته: "مون كي به پنهنجي عزت ۽ وڏائيءَ جو قسم آهي ته جيستائين معافي گهرندا رهندا ته کين معاف ڪندو رهندس.

حديث ٣

مسلم شريف حضرت ابوموسيٰ رضي الله عنه کان روايت آندي آهي ته رسول الله صلى الله تعالى عليه وسلم جن فرمايو "إِنَّ اللَّهَ يَبْسُطُ يَدَهُ بِاللَّيْلِ لِيَتُوبَ مُسِيءُ النَّهَارِ وَيَبْسُطُ يَدَهُ بِالنَّهَارِ لِيَتُوبَ مُسِيءُ اللَّيْلِ حَتَّى تَطْلُعَ الشَّمْسُ مِنْ مَغْرِبِهَا" يعني جيستائين سج اولهه کان اڀري تيستائين الله تعالى پنهنجو (قدرتي) هٿ رات جو کولي ٿو تانته ڏينهن جو گناهه ڪرڻ وارو توبه ڪري (ته قبول فرمايان) ۽ ڏينهن جو کولي ٿو تانته رات جو گناهه ڪرڻ وارو توبه ڪري ته (قبول فرمايان)

حديث ٤

مسلم شريف حضرت ابوهريره رضي الله عنه کان روايت آندي آهي ته رسول الله صلى الله تعالى عليه وسلم جن فرمايو "مَنْ تَابَ قَبْلَ أَنْ تَطْلُعَ الشَّمْسُ مِنْ مَغْرِبِهَا تَابَ اللَّهُ عَلَيْهِ" (١) يعني سج جي اولهه طرف اڀرڻ کان اڳ ۾ جنهن به توبه ڪئي ته الله تعالى ان جي توبه قبول ڪندو.

حديث ٥

ابن ماجه روايت آندي آهي ته رسول الله صلى الله تعالى عليه وسلم جن فرمايو "التَّائِبُ حَبِيبُ اللَّهِ وَالتَّائِبُ مِنَ الذَّنْبِ كَمَنْ لَا ذَنْبَ لَهُ" (٢) يعني گناهه کان توبه ڪندڙ الله تعالى جو حبيب (پيارو) آهي ۽ گناهه کان توبه ڪندڙ ائين آهي جڻ ان گناهه ڪيو ئي ڪونه آهي، مگر اهو ضروري آهي ته توبه سڄي ڪري ۽ ان جا ٽي رڪن آهن. ١- هڪ پنهنجي ڪيل ڪم تي ندامت ۽ شرمساري ٢- ٻيو ته جنهن گناهه ۾ مبتلا آهي هڪدم ڇڏي ڏي ٣- ٽيون ته جيڪڏهن ان جو نقصان ۽ ڪمي پوري ڪرڻ جهڙي هجي ته پوري ڪري. مثلاً نماز يا روزا ڇڏيا اٿس ته اهي قضا ڪري چڱيءَ طرح

ياد نه هجن ته اندازو لڳائي ۽ ان اندازي آهر قضا ڪري. انهيءَ نموني زڪواة، فطري، اضحيٰ وغيره جو حساب رکي ۽ جيڪڏهن ڪنهن ماڻهوءَ جو حساب يا حق ڪاڌو اٿس ته اهو ان کي ادا ڪري ۽ انهن سڀني ڳالهين سان گڏ پڪو پهر ڪري ته اهي گناهه وري ڪڏهن به نه ڪندو. جيڪڏهن اڃان به انهن گناهن ڪرڻ جو ارادو رکي ٿو ته پوءِ سندس توبه قبول ناهي. پر جيڪڏهن سندس توبه مٿين لکيلن شرطن جي موافق هوندي ته اهو الله تعاليٰ جو محبوب ۽ پيارو ٻانهو ٿي ويندو. ها- جيڪڏهن بشریت جي تقاضا موجب ان کان وري به ڪو گناهه ٿي پيو ته هڪدم توبه ڪرڻ سان وري به رب العزة جل شانہ وٽان مغفرت جي اميد رکي.

فائدو

مٿئين آيت جي لفظ ”مِنْ قَرِيبٍ“ مان ثابت ٿيو ته توبه جو وقت موت جي اچڻ کان اڳي آهي. ڪفر کان توبه ڪرڻ جو وقت موت جي آثارن ۽ ملائڪن جي ڏسڻ کان اول آهي ۽ گناهن کان توبه ڪرڻ جو وقت ساڻه نڪرڻ کان اول آهي. فرعون ٻڌڻ وقت پنهنجي موت جا آثار ڏسي چيو هو ته ”مون موسيٰ ۽ هارون جي رب تي ايمان آندو.“ پر اهي سندس الفاظ قبول نه پيا، بلڪ حضرت جبريل عليه السلام سمنڊ جي تري واري ڪاري گپ کڻي سندس وات ۾ وجهي سندس وات بند ڪري ڇڏيو هو. توبه ڪرڻ ۾ جيترو جلد ٿي سگهي جلدي ڪجي، چوٽه خبر ناهي ته موت ڪڏهن اچي. متان ماڻهو توبه ڪرڻ کان سواءِ ئي مري وڃي. چڱي ڪم ۾ جلدي ڪرڻ ڀلي شيءِ آهي.

يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا وَلَا

اي ايمان وارو! نه ٿو حلال ٿئي اوهان جي لاءِ ته وارث بنجو عورتن جا زبردستيءَ سان ۽ نه

تَعْضُلُوهُنَّ لِتَذَهَبُوا بِبَعْضِ مَا آتَيْتُمُوهُنَّ إِلَّا أَنْ يَأْتِيَنَّ

روڪيو انهن کي تانت کڻي وڃو ڪجهه ان مان جو ڏنو هيو انهن کي مگر هن ڳالهه جي ڪري جو آئين

بِفَاحِشَةٍ مُّبَيِّنَةٍ وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ

برائي پٿري ۽ وقت گذاريو انهن سان چڱي نموني پوءِ جيڪڏهن نه ٿا پسند ڪيو انهن کي

فَعَسَىٰ أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا ۝ (۱۹) وَإِنْ

تہ پوءِ ويجهي آهي ۽ ڳالهه جو نه پسند ڪيو ڪا شيءِ ۽ ڪري الله ان ۾ ڀلائي گهڻي ۽ جيڪڏهن

أَرَدْتُمْ اسْتِبْدَالَ زَوْجٍ مَّكَانَ زَوْجٍ ۖ وَآتَيْتُمْ إِحْدَهُنَّ قِنْطَارًا

ارادو ٿا ڪيو مٿاڻ هڪ زال جي جو بجاءِ ٻيءَ زال جي ۽ ڏنو هڪڙيءَ کي انهن مان گهڻو مال

فَلَا تَأْخُذُوا مِنْهُ شَيْئًا ۖ تَأْخُذُونَهُ بُهْتَانًا وَإِثْمًا مُّبِينًا ۝ (۲۰) وَكَيْفَ

پوءِ نه وٺو ان مان ڪجهه به ڇا وٺو ٿا اهو ناحق ۽ گناهه چئي سان ۽ ڪيئن ٿا

تَأْخُذُونَهُ وَقَدْ أَفْضَىٰ بَعْضُكُمْ إِلَىٰ بَعْضٍ وَأَخَذْنَ مِنْكُمْ

وٺو اهو ۽ تحقيق پهتو بعض اوهان مان بعض ڏانهن ۽ ورتائون اوهان کان

مِيثَاقًا غَلِيظًا ۝ (۲۱)

وعدو پڪو

تفسير

مٿين آيتن ۾ عورت کي ورثي طور سندن حقوق ادا ڪرڻ جي حڪم کان پوءِ وچ ۾ توبه جو ذڪر آئي وري انهن عورتن جي سرن تي ناجائز طريقي وارث ٿيڻ کان روڪيو ويو آهي. جاهليت جي دور ۾ جڏهن ڪو شخص مري زال ڇڏي ويندو هوتو سندس وارثن مان ڪو وارث ان تي ڪپڙو وجهي ٻئي مال ملڪيت وانگر ان جي زال جو به وارث ٿي ويهندو هو ۽ جنهن سان به ان جي دل گهرندي هئي ته ان عورت کي زوريءَ نڪاح ڪرائي ڇڏيندو هو ۽ ان کي جيڪو مهر ٻئي مڙس کان ملندو هو ان جو به اهو وارث مالڪ ٿي ويهندو هو يا ان کي ٻانهي بنائي پنهنجي گهر ۾ رکندو هو يا ان سان بنامهر جي پاڻ نڪاح ڪندو هو ۽ چونڊو هو ته مون واري مري ويل مائٽ جيڪو

اڳ ۾ مهر ادا ڪيو هو اهوئي ڪافي آهي يا ان کي سختيون ۽ تڪليفون ڏئي ان وٽ موجود مهر جو مال وغيره ان کان واپس وٺندو هو. آيت جو پهريون حصو ”كَرْهًا“ تائين ان ظالمانه طريقي کان روڪڻ لاءِ نازل ٿيو. (۱) ابن المنذر حضرت عڪرمه کان روايت آندي آهي ته انصارن سڳورن مان هڪ عورت ڪبشه بنت معن بن عاصم حضرت ابوقيس جي نڪاح ۾ هئي جڏهن حضرت ابوقيس وفات ڪري ويو ته سندس ٻي زال مان پٽ حضرت بيبي ڪبشه رضي الله عنها تي ڪپڙو وجهي ان کي پنهنجي ملڪيت بنائي مٿس سختي شروع ڪئي ۽ ان حضور عليه الصلوة والسلام جن جي خدمت ۾ اچي عرض ڪيو ته يارسول الله! (صلى الله عليه وسلم) مان بيوه ته ٿي وئي آهيان پر هاڻي مون کي نه مٿس جي ملڪيت مان ورثو ملي نه ٿي پاسي نڪاح ڪرڻ جي موڪل ٿي ملي. ٻڌايو ته مان باقي رهيل حياتي ڪيئن گذاريان؟ تڏهن ان آيت جو اهو پهريون جملو نازل ٿيو. (۲) الله تعاليٰ فرمايو ته اي ايمان وارو! اوهان جي لاءِ اهو حلال ناهي جو اوهان زوريءَ ۽ زبردستيءَ عورتن جي ملڪيت مهر وغيره جا وارث بنجو. اهو ظلم آهي جنهن جي اسلام سختيءَ سان منع ڪئي آهي.

”وَلَا تَعْضُلُوهُنَّ لِتَذَهَبُوا بِبَعْضِ مَا كَتَبْنَا لَهُنَّ“ امام زهريءَ فرمايو آهي ته: بعضي مٿس جن کي سندن زالون پسند نه هونديون هيون ته انهن کي نه سٺي نموني رکندا هئا ۽ نه انهن کي طلاق ڏيندا هئا بلڪ انهن جي مرڻ جو انتظار ڪندا هئا ته اهي سندن گهرن ۾ ئي مري وڃن جيئن سندن مال ملڪيت جا وارث پاڻ بنجن ۽ ڪٿي ڪٿي وري انهن کي طلاق ته ڏيندا هئا پر جڏهن عدت جو وقت پورو ٿيڻ کي ويجهو ايندو هو ته وري رجوع ڪري انهن کي تيستائين پاڻ سان رکندا هئا جيستائين مري وڃن. ان ظلم کان روڪڻ لاءِ الله تعاليٰ فرمايو ته ”وَلَا تَعْضُلُوهُنَّ“ الخ يعني انهن عورتن کي (جيڪي اوهان کي پسند ناهن، طلاق ڏئي ڇڏيو ۽) ٻئي پاسي نڪاح ڪرڻ کان ان لاءِ نه روڪيو ته انهن کان کين مهر ۾ ڏنل مال واپس وٺو يا اڃان ڏنو نه اٿو ته مجبور ڪري معاف ڪرايو. اهي ٻئي طريقا ناجائز ۽ حرام آهن. ان ئي نموني سان جيڪو مال انهن کي هديه يا تحفي طور ڏنو اٿو ۽ اهي ان جون مالڪيائون ٿي ويون آهن ته اهو به انهن کان ڪسڻ ناجائز آهي. ها جيڪڏهن مٿس زال کي ڪو زيور وغيره ڏيندي چيو ته هيءُ توکي اوڌاري طور صرف پائڻ لاءِ ٿو ڏيان ته اهو واپس وٺي سگهي ٿو.

اوهان هڪ زال کي جنهن کان ڪا ڪليل برائي به ظاهر نه ٿي آهي ان جي ناپسند هجڻ جي ڪري ڪيٽس رکڻ واريءَ تڪليف تي صبر نه ٿا ڪري سگهو يا ان کي برداشت ڪرڻ اوهان جي طبيعت کان بگرو آهي ۽ اوهان ان کي طلاق ڏئي ٻي شادي ڪرڻ گهرو ٿا ته ان کان ڏنل مال پلي ڪيترو به گهڻو هجي واپس نه وٺو. چوڻه ان ۾ هن جو قصور ناهي اوهان جي طبع جو معاملو آهي. ”اَتَاخَذُوهُنَّ بَهْتَانًا وَاِثْمًا مُبِينًا“ بعضي مڙس عورتن کان مال واپس وٺڻ لاءِ انهن تي بهتان هڻندا هئا. الله تعاليٰ فرمايو ته ”چا اوهان پنهنجي زال تي بهتان هڻي ۽ ڪليو گناهه ڪڍي اهو مال واپس ٿا وٺو“ ائين بالڪل نه ڪيو. اهو سخت گناهه آهي. ”وَكَيْفَ تَأْخُذُوهُ وَقَدْ أَفْضَىٰ بَعْضُكُمْ إِلَىٰ بَعْضٍ“ يعني اهو مال ڪيئن ٿا واپس وٺو حالانڪ اوهان هڪ ٻئي سان گڏ ٿيا آهيو ۽ اهو ڏنل مال جيڪڏهن مهر جو آهي ته اهو ته ملڪيت ئي زال جي آهي ۽ جيڪڏهن هديو يا تحفو ڪري ڏنو اٿو ته اهو به واپس ڪرڻ جائز ناهي چوڻه زال ۽ مڙس جيڪو ڪجهه هڪ ٻئي کي هبي طور ڏين ٿا ان جي واپسي به شرعاً منع آهي. (۱)

”وَآخِذْنَ مِنْكُمْ رَقَبَتًا غُلَبًا“ يعني انهن عورتن اوهان کان نڪاح ڪرڻ وقت الله تعاليٰ جي نالي پڙهيل خطبي سان ماڻهن جي مجمع ۾ پڪو عهد ورتو آهي جنهن جي سهاري اهي والدين، ڀائرن، پينرن ۽ سڄي اهل ڪان جدا ٿي اوهان وٽ پهتيون آهن جيڪي ڏک ۾، سک ۾، سڃاڻي ۾، شاهوڪاريءَ ۾، مطلب ته هر حال ۾ اوهان کي سنڀالڻيون آهن.

فائدو

مٿي ذڪر ڪيل ”قنطارا“ جي لفظ جي معنيٰ آهي گهڻو مال- جنهن مان ثابت ٿيو ته مڙس زال کي جيڪڏهن گهڻو مهر ڏي ته به جائز آهي. ها- عورت يا عورت جا وارث گهڻي مهر جي گهر ڪرڻ کان پاسو ڪن. جيئن امام احمد، حاکم ۽ بيهقيءَ حضرت ام المومنين عائشه رضي الله عنها کان روايت آندي آهي ته: ”إِنَّ مِنْ يُمْنِ الْمَرْأَةِ تَبْسِيرَ خُطْبَتِهَا وَتَبْسِيرَ صَدَاقِهَا“ (۲) يعني عورت جي برڪت مان هيءَ ڳالهه به آهي ته ان جي رشتي جي گهر ڪرڻ آسان هجي ۽ ان جو مهر به (مناسب هجي جيڪو ادا ڪرڻ) آسان هجي.

افسوس هلندڙ دور جا ماڻهو

اسلامي شريعت ته مسلمانن لاءِ هر جاءِ تي آساني ڪئي آهي، پر هن هلندڙ وقت ۾ نيائين سان جيڪو ظلم سندن ظالم مائٽ ڪري رهيا آهن اهو نهايت ئي افسوس ڪرڻ جهڙو آهي سندن گهڻي مهر گهرڻ جي ڪري ڪيتريون نيائيون شاديءَ جهڙي نعمت کان محروم رهيون پيون آهن ۽ نتيجو اهو ٿو نڪري جو زنا ۽ فساد وڌيو وڃي بلڪ ڪٿي ڪٿي ته نوجوان نيائيون مائٽن کان پڇيو وڃيو ٿيون مٿس ڪن.

نبي مڪرم، محبوب معظم صلي الله عليه وسلم جن جو فرمان آهي ته "إِذَا آتَاكُمْ مِنْ تَرْضَوْنَ دِينَهُ وَخُلُقَهُ فَرَّجُوهُ إِلَّا تَفْعَلُوا تَكُنْ فِتْنَةً فِي الْأَرْضِ وَفَسَادٌ كَبِيرٌ" رواه الترمذي وقال حديث حسن غريب - يعني جڏهن اوهان وٽ اهو ماڻهو مٿي ڪرڻ لاءِ اچي جنهن کان اوهان دين ۽ اخلاق جي لحاظ سان راضي آهيو ته ان جي شادي ڪرايو. جيڪڏهن نه ڪندؤ ته زمين ۾ فتنو ۽ وڏو فساد ٿيندو. مسلم، ابوداؤد ۽ نسائي ابوسلمه بن عبدالرحمن کان روايت آندي آهي ان چيو ته مون سيده عائشه رضي الله عنها کان پڇيو ته: رسول الله صلي الله تعالى عليه وسلم جن جي گهروارين جو مهر ڪيترو هوندو هو؟ سائڻ فرمايو ته ساڍيون ٻارهن اوقيون - (هڪ اوقيه تقريباً ڀوڻا چار ٽولا چانديءَ جي هوندي آهي) ۽ اهي پنج سئو درهم يعني سوا سؤ روپيه ٿين ٿا.

بخاريءَ ۽ مسلم حضرت سهل بن سعد انصاريءَ رضي الله عنه کان روايت آندي آهي ته رسول الله صلي الله عليه وسلم جن هڪ مسڪين شخص جي هڪ عورت سان شادي ڪرائي. ان مرد وٽ ٻي ڪابه شيءِ نه هئي صرف قرآن پاڪ ياد هوس. (۱) ان جي صدقي اها شادي ٿي هيس ڪمال ته ان عورت جو آهي جنهن دنيا جي ٻي ڪابه شيءِ نه گهري. موجوده دور جي شادين جون تقريبن ته نهايت اسراف ۽ غلط خرچن تي مشتمل آهن. حالانڪ قرآن پاڪ ۾ الله تعالى فرمايو آهي ته "وَلَا تَبْذُرُوا مَالَكُمْ مَبْذُورًا كَمَا تَذَرُونَ" (۲) يعني اصل اجايو خرچ نه ڪر. بلاشڪ اجايو خرچ ڪندڙ شيطانن جا ڀائر آهن ۽ شيطان پنهنجي رب جو بي فرمان (بي شڪر) آهي.

(۱) التحذير من المغالات في المهور ص ۶-۷

(۲) سورة الاسراء آيت ۲۶-۲۷

وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ إِنَّهُ

۽ نه نڪاح ڪيو انهن سان جو نڪاح ڪيو (انهن سان) پيڻن اوهان جي عورتن مان مگر جيڪو اڳ ۾ ٿي چڪو بيشڪ اهو

كَانَ فَاحِشَةً وَمَقْتًا وَسَاءَ سَبِيلًا ۲۲ ۽ حُرِّمَتْ عَلَيْكُمْ أُمَّهَاتُكُمْ

آهي بچڙو ڪم ۽ (الله جي) ڪاوڙ (جو سبب) ۽ بري واٽ آهي حرام ڪيون ويون اوهان تي مائرون اوهان جون

وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ

۽ ڌيئرون اوهان جون ۽ پيڻرون اوهان جون ۽ پڦيون اوهان جون ۽ ماسيون اوهان جون ۽ ڀائڻيون

وَبَنَاتُ الْأَخْتِ وَأُمَّهَاتُكُمُ اللَّاتِي أَرْضَعْنَكُمْ وَأَخَوَاتُكُم مِّنْ

۽ ڀائيجيون ۽ مائرون اوهان جون جن کير پياريو اوهان کي ۽ پيڻرون اوهان جون

الرَّضَاعَةِ وَأُمَّهَاتُ نِسَاءِكُمْ وَرَبَائِبُكُمُ اللَّاتِي فِي حُجُورِكُمْ

کير جي ڪري ۽ مائرون زالن اوهان جن جون ۽ پاليل ڇوڪريون اوهان جون جيڪي اوهان جي هنجن ۾ آهن،

مِّنْ نِّسَاءِكُمُ اللَّاتِي دَخَلْتُم بِهِنَّ فَإِن لَّمْ تَكُونُوا دَخَلْتُم بِهِنَّ

اوهان جي زالن مان جن سان جماع ڪيو اٿو انهن مان پوءِ جيڪڏهن نه جماع ڪيو هوندو انهن سان

فَلَا جُنَاحَ عَلَيْكُمْ ذَوَّلًا أَبْنَاءَكُمْ الَّذِينَ مِنْ أَصْلَابِكُمْ وَأَن

ته پوءِ ناهي ڪو گناهه اوهان تي ۽ زالون پٽن اوهان جن جون جيڪي (پٽ) اوهان جي پٺين مان آهن ۽ هي

تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ ۚ إِنَّ اللَّهَ كَانَ غَفُورًا رَّحِيمًا ۲۳

(به حرام آهي) جو گڏيو به پيڻرون (نڪاح ۾) مگر جيڪي اڳ ۾ گذري چڪو بيشڪ الله آهي بخشيندڙ مهربان

تفسير

هن کان اڳ ۾ مري ويلن متن مائتن جي زالن جي زوريءَ وارث ٿيڻ کان روڪيو ويو هو جيئن اڳئين تفسير ۾ بيان ٿي آيو ۽ هتي ٻڌايو ٿو وڃي ته جن عورتن سان اوهان جي پيئرن، ڏاڏن، نانن نڪاح ڪيو آهي اهي اوهان جون نڳيون مائرون، ڏاڏيون ۽ نانيون ٿين. اهي پلي خوش هجن ته به انهن سان اوهان نڪاح نه ڪيو. إِلَّا مَا قَدْ سَلَفَ يعني باقي جيڪي اوهان جاهليت جي دور ۾ يا هن حڪم جي نازل ٿيڻ کان اڳي ڪري چڪا آهيو ۽ اهي عورتون مري ويون آهن ته هاڻي اوهان تي انهن جو ڪو ڏوهه ناهي. چو ته قانون ٺهڻ کان اڳ ۾ ڪيل عمل تي سزا نه ملندي آهي. إِنَّهُ كَانَ فَاخِشَةً وَمَقْتًا وَسَاءَ سَبِيلًا يعني پيءُ، ڏاڏي، ناني جي زال سان نڪاح ڪرڻ نهايت بي حياتي ۽ الله تعاليٰ جي ڪاوڙ جو سبب ۽ بري واٽ آهي، چو ته پيءُ جي زال ماءُ سان مشابه آهي جنهن کي پنهنجي استعمال ۾ رکڻ نهايت برو آهي. ڏاڏي ۽ ناني جي زالن کي به ائين سمجهڻ گهرجي. علامه رازيءَ لکيو آهي ته ڪنهن به شيءِ جي خراب ۽ قبيح هجڻ جا ٽي (٣) قسم آهن. ١- هڪ عقلي، جنهن ڏانهن إِنَّهُ كَانَ فَاخِشَةً سان اشارو ڪيل آهي. ٢- ٻيو شرعي، جنهن ڏانهن وَمَقْتًا سان اشارو ڪيل آهي. ٣- ٽيون عادي ۽ عرفي، جنهن ڏانهن وَسَاءَ سَبِيلًا سان اشارو ڪيل آهي. (١)

مسئلو

آيت سڳوريءَ ۾ پيءُ جي نڪاح ڪيل سان نڪاح ڪرڻ حرام ڪيو ويو آهي ان جي ڪري پيءُ جي نڪاح ٿيڻ شرط اها عورت ان جي پٽن، پوٽن تي حرام ٿي وئي. پلي پيءُ ان سان جماع نه به ڪيو هجي، ان ئي نموني پٽ جي نڪاح ڪيل سان به پيءُ کي نڪاح ڪرڻ حرام آهي پلي پٽ ان سان جماع نه ڪيو هجي.

مسئلو

جيڪڏهن پيءُ ڪنهن عورت سان زنا ڪئي آهي ته اها به پٽ جي لاءِ حرام آهي. (٢) پٽ ان سان نڪاح نه ڪري.

(١) التفسير الكبير ص ٢٤ جزء ١٠ تفسير حسيني فارسي ص ١٣٢

(٢) تفسير احمدي ص ٢٥٩ تفسير مدارك ص ٢١٧ ج ١

”حُرِّمَتْ عَلَيْكُمْ أُمَّهَاتُكُمْ“ اوهان تي اوهان جون مائرون حرام ڪيون ويون آهن، جن اوهان کي ڄڻو آهي. ”أُمَّهَاتُكُمْ“ ۾ ڏاڏيون، نانيون به داخل آهن. ”وَبَنَاتُكُمْ“ ۽ اوهان جون ڌيئرون انهن سان به نڪاح ڪرڻ حرام آهي. پٽن ۽ ڌيئرن جي ڌيرن سان به نڪاح ڪرڻ حرام آهي. اهڙيءَ طرح جيڪڏهن ڪنهن شخص ڪنهن عورت سان زنا ڪئي ۽ ان مان ڇوڪري ڄائي ته ان سان به ان جو نڪاح ڪرڻ حرام آهي. ”وَأَخَوَاتُكُمْ“ ۽ اوهان جون پيڻيون سڳيون هجن يا پٺيتيون يا مائيتيون، سڀني سان نڪاح ڪرڻ حرام آهي. ”وَعَمَّتُكُمْ“ ۽ اوهان جون پڦيون. سڳيون هجن يا اوهان جي پيڻن جون پٺيتيون پيڻيون يا مائيتيون پيڻيون هجن، سڀني سان نڪاح ڪرڻ حرام آهي. ”وَوَلَدُكُمْ“ ۽ اوهان جون ماسيون پوءِ اهي اوهان جي مائرن جون سڳيون پيڻيون هجن يا پٺيتيون يا مائيتيون. انهن سان به اوهان جو نڪاح ڪرڻ حرام آهي. ”وَبَنَاتُ الْأَخِ“ ۽ پائٽيون پوءِ اوهان جي سڳن پائرن جون ڌيئرون هجن يا پٺيتن جون يا مائيتن جون ”وَبَنَاتُ الْأَخْتِ“ ۽ اوهان جون پاڻيجيون پوءِ اهي اوهان جي سڳين پيڻن جون ڌيئرون هجن يا پٺيتن جون يا مائيتن جون انهن سان اوهان جو نڪاح شرعاً حلال ناهي ”وَأُمَّهَاتُكُمُ اللَّاتِي أَرْضَعْنَكُمْ“ ۽ اوهان جون اهي مائرون جن اوهان کي کير پياريو آهي، انهن سان نڪاح ڪرڻ به اوهان لاءِ ناجائز آهي. ٿورو کير پيتو اٿو يا گهڻو، هڪ ڀيرو يا ٻه ٽي ڀيرا، هر صورت ۾ اهو حڪم آهي.

مسلم شريف ۾ حضرت علي رضي الله تعالى عنه کان روايت آهي ان حضور صلي الله عليه وسلم جن جي خدمت ۾ عرض ڪيو ته يا رسول الله (صلي الله عليه وسلم) اوهان پنهنجي چاچي حضرت حمزه (رضي الله عنه) جي نياڻيءَ سان شادي ڪندؤ؟ جيڪا قريشي نوجوان عورتن ۾ وڏي حسن واري آهي. پاڻ کيس فرمايائون ته: توکي خبر ناهي ته حمزه منهنجو کير جو پاءُ آهي ۽ الله تعالى جيڪي عورتون نسب جي ڪري حرام ڪيون آهن، اهي کير جي ڪري به حرام آهن. (١)

مسئلو

اهو کير جي ڪري حرام ٿيڻ جو حڪم تڏهن آهي جڏهن کير پيئڻ جي مدت ۾ کير پيتو وڃي جيئن ابوداؤد حضرت ابن مسعود رضي الله عنه کان روايت آندي آهي ته رسول الله صلي الله عليه وسلم جن فرمايو ”لَا يُحْرَمُ مِنَ الرِّضَاعِ إِلَّا مَا

(١) مظھري ص ٢٥٥ ج ٢

أَنْبَتَ اللَّحْمَ وَأَنْشَرَ الْعُظْمَ“ يعني کير اهو حرام بنائيندو جيڪو گوشت پيدا ڪري ۽ هدا وڌائي. ان ئي مقصد واري هڪ روايت ترمذيءَ سيده ام سلمه رضي الله عنها کان آندي آهي. (۱)

تير پيڻن جي مدت ڪيتري آهي؟

حضرت امام ابوحنيفه عليه الرحمه وٽ ٻار جي ڄمڻ کان وٺي اڍائي سال کير پيارڻ جي مدت آهي ۽ ٻين فقيهن وٽ ٻه سال. جيڪڏهن ڪنهن ڇوڪري يا ڇوڪريءَ ان مدت کان پوءِ ڪنهن عورت جو کير پيتو ته پوءِ کير جي حرام ٿيڻ وارو حڪم نه رهندو. (۲) ”وَأَخْوَاتُكُمْ مِنَ الرِّضَاعَةِ“ ۽ کير جي ڪري جيڪي اوهان جون پيڻون آهن، انهن سان به نڪاح ڪرڻ حرام آهي ان جو تفصيل هن ريت آهي ته جڏهن ڪنهن ٻار ڪنهن عورت جو کير ان مدت ۾ پيتو ته اها عورت ان جي کير جي ماءُ ۽ ان جو مڙس ان ٻار جو کير جو پيءُ ۽ ان عورت جو نسبي اولاد ان ٻار جا ڀائر ۽ پيڻون ۽ ان عورت جون پيڻون ان ٻار جون ماسيون ۽ ان عورت جي مڙس جون پيڻون ان ٻار جون پڦيون ٿيون ۽ جن عورتن سان نسب جي ڪري نڪاح حرام آهي انهن سان کير جي ڪري به نڪاح ناجائز آهي جيئن بخاري شريف حضرت عائشه رضي الله عنها کان روايت آندي آهي ته رسول الله صلى الله عليه وسلم جن فرمايو ”يُحْرَمُ مِنَ الرِّضَاعَةِ مَا يُحْرَمُ مِنَ الْوِلَادَةِ“ (۳) يعني جيڪا (عورت) نسب جي ڪري حرام آهي اها کير جي ڪري به حرام آهي.

مسئلو

کير پيارڻ جي مدت ۾ جيڪڏهن ڪنهن ٻئي مرستي سان يا انجيڪشن سان کير ڏنو ويو ته حرام ٿيڻ وارو حڪم نه لڳندو.

مسئلو

جيڪڏهن دوا ۾ يا ٻئي جانور جي کير ۾ ڪنهن عورت جو کير ملائي ٻار کي پياريو ويو ته ڏسبو جيڪڏهن عورت جو کير ان دوا يا جانور جي کير سان برابر يا ان کان گهڻو آهي ته حرام هجڻ ثابت ٿيندو جيڪڏهن گهٽ آهي ته ثابت نه ٿيندو.

(۲) معارف القرآن ص ۳۵۸ جلد ۲

(۱) مظهري ص ۲۵۵ ج ۲

(۳) مشکوٰۃ شريف ص ۲۷۳

مسئلو

جيڪڏهن مرد جي سيني وارن ٻن مان ڪير نڪري آيو ۽ ڪنهن ٻار پيتو ته حرام هجڻ جو حڪم نه لڳندو.

مسئلو

جيڪڏهن ڪير پيئڻ ۾ شڪ آهي پڪ ناهي ته حرام ٿيڻ جو حڪم نه لڳندو.

مسئلو

جيڪڏهن ڪنهن شخص ڪنهن عورت سان نڪاح ڪيو ۽ ٻيءَ عورت اچي چيو ته مون اوهان ٻنهي کي ڪير پياريو هو هاڻي جيڪڏهن هي ٻئي نڪاح ڪرڻ وارا مڙس ۽ زال ان کي سڄو چون ته نڪاح جي ڀڃڻ جو فيصلو ڪيو ويندو ۽ جيڪڏهن ٻئي ان کي سڄو نه ٿا چون پر ڪير پيارڻ جي دعويٰ ڪندڙ عورت ديندار آهي ته ڀلو آهي ته مڙس طلاق ڏئي جدا ٿي وڃي.

مسئلو

ڪير جي حرمت ثابت ڪرڻ جي لاءِ ٻن مردن جي شاهدي ضروري آهي. هڪ مرد يا هڪ عورت جي شاهديءَ سان حرمت ثابت نه ٿيندي پر جڏهن ته حرام ۽ حلال جو معاملو آهي ان جي ڪري هن ۾ احتياط ڪرڻ ڀلو آهي ان ئي مدار تي بعضي فقيهن لکيو آهي ته جيڪڏهن ڪو ماڻهو ڪنهن عورت سان نڪاح جو ارادو ڪري ۽ هڪ ديندار مرد چوي ته هي ٻئي ڪير جا پيءُ ۽ پيڻ آهن ته اهو نڪاح جائز ناهي ۽ جيڪڏهن نڪاح کان پوءِ ائين چوي ته احتياط جدا ٿيڻ ۾ آهي بلڪ هڪ ديندار عورت به جيڪڏهن چوي ته احتياطاً جدا ٿي ڪرڻ گهرجي. (١)

مسئلو

جيئن ٻن ديندارن مردن جي شاهديءَ سان ڪير جي حرمت ثابت ٿئي ٿي تيئن هڪ ديندار مرد ۽ ٻن ديندار عورتن جي شاهديءَ سان به اها حرمت ثابت ٿيندي. هر صورت ۾ احتياط کي نظر ۾ رکڻ گهرجي. (٢)

”وَأُمَّهَاتُ نِسَائِكُمْ“ ۽ اوهان جي زالن جون مائرون به اوهان تي حرام آهن. ان ۾ زالن جون نانيون، ڏاڏيون، پوءِ اهي نسبي هجن يا کير جون هجن سڀ داخل آهن.

هڪ اهم مسئلو

جيئن نڪاح واريءَ زال جي ماءُ حرام آهي، تيئن ان عورت جي ماءُ به حرام آهي، جنهن سان شبهه ۽ شڪ ۾ (زال سمجهي) همبستري ٿيو آهي يا جنهن سان زنا ڪئي اٿس يا جنهن کي شهوت سان هٿ لڌو اٿس.

مسئلو

ڪنهن عورت سان صرف نڪاح ڪرڻ شرط ئي ان جي ماءُ مڙس تي حرام ٿي وئي. زال سان جماع ڪيو هجي يا نه ڪيو هجي. (١)

”وَرَبَائِبُكُمُ الَّتِي فِي حُجُورِكُمْ مِّنْ نِّسَائِكُمُ الَّتِي دَخَلْتُم بِهِنَّ“ يعني اوهان جون اڳ ڄايون به اوهان تي حرام آهن جيڪي اوهان جي سنڀال ۾ اوهان جي انهن زالن مان آهن جن سان اوهان جماع ڪيو آهي. اوهان جي انهن زالن جون ڏوهتيون ۽ پوٽيون به اوهان تي حرام آهن پر جيڪڏهن اوهان انهن زالن سان جماع نه ڪيو آهي ته پوءِ اوهان تي ڪو گناهه نه آهي ۽ انهن جون ڌيئرون، ڏوهتيون، پوٽيون وغيرهن اوهان تي حرام ناهن، ڇاڪاڻ ته نڪاح کان پوءِ اوهان انهن سان جماع نه ڪيو آهي پر کين شهوت سان هٿ لڳايو آهي يا شهوت سان سندن اندرئين عضوي ڏي ٺهاريو آهي ته اهو به جماع جي حڪم ۾ آهي ان سان به انهن عورتن جون ڌيئرون، ڏوهتيون، پوٽيون وغيرهن اوهان تي حرام ٿي وينديون.

”وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ“ يعني اوهان جي پٺين مان پيدا ٿيل پٽن جون زالون به اوهان تي حرام آهن ۽ پٽن وانگر پوٽن ۽ ڏوهتن جون زالون به اوهان تي حرام آهن. هتي ”مِنْ أَصْلَابِكُمْ“ (اوهان جي پٺين مان) جي قيد سان نام نهاد، پاليل پٽن جون زالون ان حڪم مان نڪري ويون. انهن جي زالن سان نڪاح حلال آهي باقي کير وارن پٽن جي زالن جو حڪم نسبي پٽن جي زالن وارو آهي.

”وَأَنْ تَجْمَعُوا بَيْنَ الْأُخْتَيْنِ“ يعني به پيڻون نڪاح ۾ گڏي رکڻ. اهو به حرام آهي. پوءِ سڳيون هجن يا پٽيتيون يا مائيتيون هجن، انهن سڀني قسمن جي پيڻن کي هڪ مڙس جي نڪاح ۾ گڏ رهڻ حرام آهي. جيڪڏهن هڪ ڀيڻ کي طلاق ڏئي ڇڏي اها عدت گذاري پوءِ ٻيءَ ڀيڻ سان شادي ڪري ته جائز آهي هڪڙي ڀيڻ جي عدت جي اندر به ٻئي سان نڪاح ڪرڻ ناجائز آهي.

مسئلو

جيئن ٻن پيڻن جو هڪ مڙس جي نڪاح ۾ رکڻ ناجائز آهي تيئن ٻڌي ۽ ڀائڻيءَ، ماسيءَ ۽ ڀائيٽيءَ جو گڏي هڪ نڪاح ۾ رکڻ به ناجائز آهي. بخاريءَ ۽ مسلم حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو ”لَا يُجْمَعُ بَيْنَ الْمَرْأَةِ وَعَمَّتِهَا وَلَا بَيْنَ الْمَرْأَةِ وَخَالَتِهَا“ (١) يعني ڀائڻيءَ ۽ ڀڳيءَ يا ڀائيٽيءَ ۽ ماسي (هڪ نڪاح ۾) گڏ نه رکيون وينديون. ان ئي مدار تي فقيهن هڪ ڪليو قانون ٺاهيو آهي ته لا يجمع بين امراتين لو كانت احداهما رجلا لم يجز له ان يتزوج بالآخرى (٢) يعني اهڙيون ٻه عورتون هڪ نڪاح ۾ گڏ رکڻ جائز ناهن جو انهن ٻنهي مان جيڪڏهن هڪ مرد هجي ته ٻيءَ سان نڪاح ڪري نه سگهي.

”إِلَّا مَا قَدْ سَلَفَ“ يعني جيڪو اسلام کان اڳ ۾ ٿي چڪو آهي ٻن پيڻن کي هڪ مرد جي نڪاح ۾ رکڻ وغيره اهو معاف آهي ان کي ڇڏيو. اسلام کان پوءِ اهڙو ڪوبه ڪم ڪرڻ حرام آهي ۽ جيڪڏهن ڪنهن ماڻهوءَ اسلام کان پوءِ اهڙو ڪم ڪيو ته اهو نڪاح ناهي سڌي سنئين زنا آهي ان کي نڪاح چوڻ به صحيح ناهي ان کان زوريءَ زبردستي اهو ڪم ڇڏايو ويندو. ترمذيءَ ۽ ابوداؤد حضرت براء بن عازب رضي الله تعالى عنه کان روايت آندي آهي ته رسول الله صلي الله عليه وسلم جن ابوبرده بن نيار رضي الله عنه کي ان ماڻهوءَ جي قتل ڪري سندس سر کڻي اچڻ لاءِ موڪليو هو جيڪو پنهنجي پيءُ جي زال سان پرڻيو هو. (٣)

(١) تفسير مظهر ص ٢٦٠ ج ٢ (٢) الهدايه ص ٢٨٩ ج ٢ كتاب النڪاح (٣) مشکوٰة ص ٣٧٤

مسئلو

جيڪڏهن ڪافر ڪفر جي وقت پيءُ جي زال سان نڪاح ڪيو يا ٻه ڀيڻون هڪ وقت نڪاح ۾ رکيون پوءِ مسلمان ٿيو ته پيءُ جي زال مان ته هڪدم هٽ ڪيندو ۽ ٻن ڀيڻن مان هڪ رکندو ٻي ڇڏيندو. "إِنَّ اللَّهَ كَانَ غَفُورًا رَحِيمًا" يعني يقيناً الله بخشيندڙ، مهربان آهي، جو اسلام کان اڳ ۾ جيڪي ٻانهن غلط نڪاح ڪيا، اهي کين بخش ڪري مٿن مهرباني ڪندو. اسلام کان پوءِ ڪوبه اهڙو غلط ڪم ڪرڻ سزا جو حقدار بنائيندو.

وارثن جا قسم ۽ انهن جو بيان

جائڻ گهرجي ته ميت جي ملڪيت جا وارث ٽي (٣) قسم آهن. ١- هڪڙا اهي جن جا حصا قرآن ڪريم بيان فرمايا آهن انهن کي ذوالفروض سڏيو ويو آهي. ٢- ٻيا اهي جن جي لاءِ قرآن ڪريم اڌ يا ٽيون حصو مقرر نه ڪيو آهي پر مٿي ذڪر ڪيل ذوالفروض جي حصن ڏيڻ کان پوءِ جيڪو بچندو سو سڀ انهن جي حوالي ڪيو ويندو انهن کي عصبو سڏيو ويو آهي. جيڪڏهن ڪنهن جا وارث ذوالفروض ناهن ته سڀ ملڪيت عصبو کڻندا ۽ جيڪڏهن ڪنهن جي ملڪيت ذوالفروض ۾ ئي ورهائجي وئي ته عصبن کي ڪجهه به نه ملندو اصل ۾ عصبو مرد آهي. عورت نه پاڻ عصبو ٿيندي ۽ نه اهو مرد عصبو ٿيندو جيڪو عورت جي واسطي سان وارث بنجي رهيو آهي. عصبن جا چار درجا آهن. پهرئين درجي ۾ پٽ ۽ پوٽا، ٻئي درجي ۾ پيءُ ۽ ڏاڏو، ٽئين درجي ۾ ڀائر ۽ ڀائٽيا، چوٿين درجي ۾ چاچا ۽ سوت يا سوتڻ جا پٽ - جيڪڏهن عصبو گهڻا آهن ته جيڪو ميت کي وڌيڪ ويجهو هوندو اهو ورثي وٺڻ ۾ اڳ ۾ هوندو جيئن پوٽي کان وڌيڪ پٽ آهي ۽ ڀائٽي کان وڌيڪ ڀاءُ آهي ۽ پٽي يا ڌيءُ کان وڌيڪ سڳو ڀاءُ آهي. ترمذيءَ، حاکم ۽ ابن ماجه حضرت علي رضي الله عنه کان روايت آهي ته رسول الله صلى الله عليه وسلم جن فرمايو "أَعْيَانُ بَنِي الْأُمِّ يَتَوَارَثُونَ دُونَ بَنِي الْعَلَاتِ يَرِثُ الرَّجُلُ أَخُوهُ لِأُمِّهِ وَأَقِيمَ دُونَ أَخِيهِ لِأُمِّهِ" (١) يعني سڳا ڀائر پٽين ڀائرن کان سواءِ وارث ٿيندا. مري وڃڻ واري جو وارث ان جو سڳو ڀاءُ آهي پٽي يا ڌيءُ ناهي - جيڪا عورت ذوالفروض مان آهي ۽ ان کي اڌ يا ٻه ٽهايون ورثي ۾ ملن ٿيون اها پنهنجي ڀاءُ سان گڏجي عصبو ٿي سگهي ٿي ۽ جيڪا عورت ذوالفروض ۾ ئي ناهي ته اها پنهنجي ڀاءُ سان گڏجي به عصبو نه ٿي سگهندي جيئن پٽي ۽ ڀائٽي - اهو مسئلو اجماع سان ثابت آهي. (٢)

ٽئين قسم جا وارث ذوالارحام آهن يعني اهڙا وارث جو انهن ۽ ميت جي وچ ۾ واسطو، عورت آهي جيئن ماما، پائيجا، ڏوهڻا، ماسيون، پقيون ۽ انهن جو اولاد ۽ اهي تڏهن وارث ٿيندا جڏهن ڪنهن ميت جا وارث ذو الفروض ۽ عصبانه هوندا.

مسئلو

امت محمديه علوا، نبيها الصلوة والسلام جي اجماع سان هي مسئلو ثابت آهي ته قاتل پنهنجي مقتول ميت جو ڪيڏو به ويجهو مت چونه هجي وارث نه ٿيندو ۽ ان ئي نموني سان مسلمان ڪافر جو ۽ ڪافر مسلمان جو وارث نه ٿيندو. البت نصاريٰ يهودين جا ۽ يهودي نصارن جا وارث ٿي سگهن ٿا چوته الڪفر مله واحده- ڪفر هڪ مذهب آهي. (١)

مسئلو

جيڪڏهن ڪو ماڻهو اصل کان ڪافر آهي ته نه اهو مسلمان جو وارث ٿيندو ۽ نه مسلمان ان جو وارث ٿيندو. پر جيڪڏهن ڪو پهريان مسلمان هو ۽ پوءِ (مرتد) ڪافر ٿيو آهي ته ان جو جيڪو مال اسلام جي وقت ۾ ڪمايل هوندو اهو ان جي مسلمان وارثن کي ملندو ۽ جيڪو مرتد ٿيڻ کان پوءِ ڪمايو هوندائين اهو بيت المال ۾ جمع ڪيو ويندو پر جيڪڏهن ڪا مسلمان عورت ڪافريائي (مرتده) ٿي آهي ته ان جو سڀ مال اسلام جي وقت ۾ ڪمايل هجي يا ڪفر جي وقت ۾، اهو سندس مسلمانن وارثن کي ڏنو ويندو ۽ ان ڪافر مرتد ٿيڻ واري کي مرد هجي يا عورت، نه ڪنهن مسلمان جي مال مان حصو ملندو نه ڪنهن ڪافر مرتد جي مال مان. (٢)

پيت واري ٻار جي ورثي جو مسئلو

جيڪڏهن ڪنهن ماڻهوءَ ڪجهه اولاد ۽ زال ڇڏي آهي جنهن جي پيت ۾ ٻار آهي پر خبر ناهي ته پٽ آهي يا ڌيءُ هڪ ٻار آهي يا ٻه يا ٽي ته مناسب ائين آهي ته انهيءَ ٻار جي ڄمڻ تائين ورثو نه ورهائجي. ڀلا جيڪڏهن ورهائجڻ ضروري ٿي پيو آهي ته پٽ ۽ ڌيءُ ٻنهي جو حصو ناهي ڏسجي ته ٻين وارثن کي گهٽ حصو ڪهڙيءَ صورت ۾ ٿو اچي پٽ جي صورت ۾ يا ڌيءُ جي صورت ۾، جنهن ۾ به گهٽ اچي اها صورت رکي باقي ورثو ٻين وارثن ۾ ورهائي ڇڏجي.

عدت ۾ وينل عورت جي ورثي جو مسئلو

جيڪڏهن ڪنهن مڙس پنهنجيءَ زال کي رجعي طلاق (جنهن ۾ مڙس زال کي وري پاڻ وٽ نڪاح ورائي ڪرڻ کان سواءِ ئي رکي سگهي ٿو) ڏني ۽ رجوع ڪرڻ ۽ عدت ختم ٿيڻ کان اڳ ۾ ئي وفات ڪري ويو ته اها عورت ورثي مان حصو وٺي سگهندي ڇو ته ان جو نڪاح اڃان قائم آهي ۽ جيڪڏهن ڪنهن شخص ان مرض ۾ زال کي طلاق ڏني جنهن ۾ وفات ڪري ويو پوءِ اها طلاق بائن هجي يا مغلظه ته به زال پنهنجي ان مڙس جي ملڪيت مان حصو وٺندي. پر جيڪڏهن ڪنهن شخص صحت ۽ چڱيلائيءَ جي حالت ۾ زال کي بائن يا مغلظه ڏني ان کان پوءِ اڃان زال جي عدت پوري نه ٿي هئي ته اهو مڙس وفات ڪري ويو ته زال ان جي ملڪيت مان ڪوبه حصو وٺي نه سگهندي. پر جيڪڏهن ڪنهن زال پنهنجي مڙس کان ان جي بيماريءَ جي حالت ۾ پئسا ڏئي خلع (طلاق جو هڪ قسم) ڪرايو آهي ۽ اهو مڙس ان ئي بيماريءَ ۾ وفات ڪري ويو ته اها زال مڙس جي ملڪيت مان حصو نه وٺندي. (۱)

نبين عليهم الصلوة والسلام جو ورثو نه ورهايو ويندو

اصحابن سڳورن رضي الله عنهم ۽ (شيعن کان سواءِ) ساري امت جو اجماع آهي ته انبيائن سڳورن عليهم الصلوة والسلام جو ورثو نه ورهايو ويندو آهي رسول الله صلى الله تعالى عليه وسلم جن جو فرمان آهي ته "نَحْنُ مَعَاشِرُ الْأَنْبِيَاءِ لَا نُورِثُ مَا تَرَكَنَاهُ صَدَقَةٌ" (۲) اسان نبين (عليهم الصلوة والسلام) جي جماعت وارث نه بنائيندا آهيون اسان جيڪو ڪجهه ڇڏيو اهو صدقو آهي.

شيعن جي طرفان سوال

قرآن ڪريم جي آيت "يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ" مان ثابت آهي ته اولاد والدين جي ملڪيت جو وارث آهي. ٻي آيت "وَوَرِثَ سُلَيْمَانُ دَاوُدَ" (۳) ۽ (حضرت) سليمان (حضرت) داود (عليهم السلام) جو وارث ٿيو. ٽين آيت "هَبْ لِي مِنْ لَدُنْكَ وَلِيًّا يَرِثُنِي وَيَرِثُ مِنْ آلِ يَعْقُوبَ" (۴) (اي مولا!) (مون

(۲) مظهري ص ۲۴۲ ج ۲

(۴) سورة مريم آيت ۶

(۱) معارف القرآن ص ۳۳۲ ج ۲

(۳) سورة النمل آيت ۱۶

کي پاڻ وٽان اهڙو وارث عطا ڪر جيڪو منهنجو ۽ يعقوب (عليه السلام) جي اولاد جو وارث ٿئي. مان ثابت ٿيو ته حضرت سليمان، حضرت داؤد عليهما الصلوة والسلام جو وارث ٿيو ۽ حضرت يحيى حضرت زڪريا عليهما الصلوة والسلام جن جو وارث ٿيو ته پوءِ هڪ روايت سان جنهن جو راوي به پاڻ حضرت ابوبڪر صديق آهي سیده فاطمه زهري کي ورثو چونه ڏنو ويو؟ قرآن پاڪ جي آيتن جي مقابلي ۾ هڪ روايت جي ڪهڙي اهميت آهي؟

جواب

جاڻڻ گهرجي ته مٿي ذڪر ڪيل حديث خبر واحد قطعي دليل تڏهن نه ٿي سگهندي جڏهن وچ ۾ ٻيا راوي هجن جن جي روايت تي مدار هجي پر هتي جڏهن ته اها حديث حضرت ابوبڪر صديق رضي الله تعالى عنه حضور عليه السلام جن جي زبان مبارڪ کان پنهنجن ڪنن سان پاڻ ٻڌي هئي ته اها سندس حق ۾ متواتر کان به وڌيڪ آهي ڇوته اها محسوسات مان آهي ۽ قانون آهي ته ان المحسوسات فوق المتواترات - اڪين سان ڏنل يا ڪنن سان ٻڌل وغيره متواترات کان وڌيڪ آهي ۽ شيعا پاڻ به خبر واحد جي ڪري قرآن پاڪ جي حڪم ۾ تخصيص ڪندي ميت جي زال کي زمين مان حصو نه ٿا ڏين ۽ ميت جي ٻين پٽن ۽ وارثن کان سواءِ وڏي پٽ کي ميت جي تلوار قرآن شريف، منڊي ۽ لباس بلا حساب ٿا ڏين. اها به تخصيص آهي جيڪا پاڻ ڪن ٿا. (١) ٻيو ته اها روايت صرف حضرت ابوبڪر صديق رضي الله عنه کان چوڻ به باطل آهي اها روايت ٻين صحابن مثلاً حضرت حذيفه بن اليمان، حضرت ابوهريره، حضرت ابودرداء وغيرهم کان به ثابت آهي. بخاري شريف ۾ آهي ته هڪ ڀيري وڏن صحابن جي جماعت جي موجودگيءَ ۾ جن ۾ حضرت علي، حضرت عباس، حضرت عبدالرحمن بن عوف، حضرت زبير بن عوام، حضرت سعد بن ابي وقاص وغيرهم رضي الله عنهم حاضر هيا حضرت امير المؤمنين عمر بن خطاب رضي الله عنه سڀني کي مخاطب ٿيندي فرمايو ته: انشدكم بالله الذي باذنه تقوم السماء والارض يعني مان اوهان کي ان الله جو قسم ڏئي ٿو ڀڄان جنهن جي اذن سان آسمان ۽ زمين قائم آهن ته اوهان کي خبر آهي ته رسول الله تعالى عليه وسلم جن فرمايو هو ته اسان جو ورثو نه ٿيندو آهي اسان جيڪو ڇڏيو اهو صدقو آهي. ۽ ان ڇڏڻ وارن مان مراد

سندن ذات هئي؟ سڀني چيو ته ”هائو“ ان کان پوءِ حضرت عمر رضي الله تعالى عنه حضرت علي ۽ حضرت عباس رضي الله عنهما سان خصوصي طرح مخاطب ٿي قسم ڏيندي وري به اها ڳالهه انهن کان پڇيائين ته انهن وري به فرمايو ته هائو. رسول الله صلى الله تعالى عليه وسلم جن ائين فرمايو آهي. ۽ ٻين روايتن جي لحاظ سان به اها روايت حديث مشهور جي درجي کي پهتل آهي ۽ ان کي سڀني صحابن قبول ڪري ان تي اجماع ڪيو آهي جنهن سان ”يُؤْصِيْكُمْ اللّٰهُ فِىْ اَوَّلَادِكُمْ لِلَّذِىْ لَكُمْ مِنْكُمْ حَقُّ الْاُنثٰىيْنَ“ ۾ انبياءِ ڪرام عليهم السلام کي تخصيص ڪري ڪڍيو ويو آهي. يعني نبين عليهم الصلوة والسلام جي لاءِ اهو حڪم ناهي باقي ٻين جي لاءِ آهي ۽ اها روايت شيعن جي ڪتابن به آندي آهي. شيعن جي مشهور ڪتاب الكافي جي مصنف محمد بن يعقوب پنهنجي سند سان حضرت امام جعفر صادق کان روايت آندي آهي ان فرمايو ته: اَلْعُلَمَاءُ وَرَثَةُ الْاَنْبِيَاءِ وَذٰلِكَ اَنَّ الْاَنْبِيَاءَ لَمْ يُوْرَثُوْا دِرْهَمًا وَلَا دِيْنَارًا وَّانَّمَا وَّرَثُوْا اَخَادِيْثَ مِنْ اَخَادِيْثِهِمْ فَمَنْ اَخَذَ بِشَيْءٍ مِنْهَا فَقَدْ اَخَذَ بِحَظِّ وَاٰفِرٍ (١) يعني نبين (عليهم الصلوة والسلام) جا وارث (ديني علم جا) علماء آهن ۽ نبين ته صرف حديثون ورثو ڇڏيون آهن پوءِ جنهن انهن حديثن مان ڪجهه ورتو ان پورو پورو حصو ورتو. هن روايت ۾ انما جو لفظ آيو آهي جيڪو عربي گرامر ۾ حصر لاءِ ايندو آهي جنهن مان ثابت ٿيو ته نبين عليهم الصلوة والسلام جو ورثو صرف علم ۽ حديثون وغيره آهي ڪا دنيوي شيءِ سون، چاندي، درهم، دينار، زمين، دڪان، باغ، فدڪ وغيره سندن ورثو ناهي ۽ نه ورثي طور ورهايو ويندو. رهيو سوال قرآن پاڪ جي آيت ”وَوَرِثَ سُلَيْمٰنُ دَاوُدَ“ (۽ سليمان داود جو وارث ٿيو) سو ان مان به مراد علم آهي جيئن ان ئي آيت ۾ اڳيان حضرت سليمان جو فرمان آيو آهي ”يٰۤاَيُّهَا النَّاسُ عَلِمْنَا مَنۢ مَّنۢ لَّيۡسَ بِاِنۡسَانٍ اِيۡنَسَانُوۡا“ اسان کي پڪين جي ڳالهائڻ جو علم ڏنو ويو آهي. جنهن مان ثابت ٿيو ته اهو ورثو به علم جو ورثو هيو ۽ جيڪڏهن مال ملڪيت جو ورثو مراد هجي ها ته پوءِ حضرت داود عليه الصلوة والسلام جا ته ٻيا به اوڻويهه (١٩) پٽ هيا (٢) جيئن تاريخن ۾ لکيل آهي پوءِ صرف حضرت سليمان (عليه السلام) وارث ڪيئن بڻيو؟ ۽ مال جي ورثي کي قرآن پاڪ نبي سڳوري جي فضائل ۾ ڪيئن پيش ڪندو، حالانڪ مال جا وارث ته

فاسق ۽ فاجر پڻ ۽ مٿ به ٿين ٿا ان جي ڪري هتي صرف علم جو ورثو مراد آهي جيڪو نبي جو شان آهي ۽ حضرت زڪريا عليه السلام جي دعا **فَبَرِّئْهُنَّ لَكَ وَلِيًّا** **يَرْزُقْنِي وَيَرْزُقْ** مان مراد به اهوئي علمي ورثو آهي نه ته حضرت زڪريا عليه الصلوة والسلام جو پٽ حضرت يعقوب عليه السلام جي اولاد جي مال ملڪيت جو وارث ڪيئن ٿي سگهندو؟ جو انهن جي وچ ۾ ٻن هزارن سالن جو فرق آهي (۱) سندس دعا کي سمجهڻ جي ضرورت آهي چو ته انبياءِ ڪرام عليهم الصلوة والسلام دنيا جي محبت کان مڪمل پاڪ آهن انهن جي ذات الله تعاليٰ جي محبت ۾ فنا هوندي آهي ۽ اصول حديث ۾ شيعن ۽ سنيون ٻنهي جي علماء جو متفق فيصلو آهي ته حديث جي تقسيم ته هيءَ متواتر آهي يا مشهور آهي وغيره انهن جي حق ۾ آهي جن حضور صلي الله عليه وسلم جن کي ڏٺو ناهي ۽ انهن تائين حديثون راوين جي ذريعي پهتيون آهن پر جنهن حضور صلي الله عليه وسلم جن جو ديدار ڪري سندن پاڪ زبان مان سندن فرمان روبرو ٻڌو آهي انهن لاءِ اهو فرمان قطعي ۽ يقيني دليل آهي. ان جي ڪري مٿين روايت حضرت ابوبڪر صديق رضي الله عنه جي لاءِ قطعي ۽ يقيني دليل هئي جنهن سان ٻئي قطعي دليل کي تخصيص ڪرڻ جائز آهي.

سوال

پوءِ سیده فاطمه زهراء رضي الله عنها فدڪ جي باغ جي گهر ڇو ڪئي هئي ۽ نه ملڻ تي ناراض ڇو ٿي هئي؟

جواب

ممڪن آهي ته سیده سائڻ رضي الله عنها کي اها حديث نه پهتي هجي يا ذهن مبارڪ مان نڪري وئي هجي ۽ هڪ روايت جو نه پهچڻ يا ذهن مان نڪري وڃڻ سندس علم جي ڪمال لاءِ نه خلل انداز آهي ۽ نه ان سان سندس مرتبي ۾ ڪو فرق پوندو. سرور ڪائنات صلي الله عليه وسلم جن لاءِ به رب ڪريم جو فرمان آهي **وَقُلْ رَبِّ زِدْنِي عِلْمًا** (اي محبوب!) علم جي وڌڻ لاءِ دعا گهرو. ڇا علم جي واڌاري جي دعا سان سندن علمي مقام ۾ گهٽتائي پيدا ٿيندي؟ رهيو سوال طبعي طرح ڪنهن تي ناراض ٿيڻ جو، سوان سان به ڪو فرق نه ٿو پوي. حضرت موسيٰ عليه

(۱) ساڳيو حوالو

الصلوة والسلام پنهنجي پاء حضرت هارون عليه الصلوة والسلام تي ناراض ٿي سندس مٿي مبارڪ ۽ سونهاري مبارڪ کان ورتو هو جيئن قرآن پاڪ جي آيت ”لَا تَأْخُذْ بِذُنُوبِ الْغَافِلِينَ“ (١) مان ثابت آهي جو حضرت هارون حضرت موسيٰ کي فرمايو هو ته منهنجي ڏاڙهيءَ ۽ مٿي مان نه وٺ اوهان پنهي پاڻن مان جيڪي ٻئي نبي هيا ڪنهن کي مجرم چونڊو؟ (معاذ الله) تنهن هوندي به محدثن جي تحقيق آهي ته حضرت ابوبڪر صديق رضي الله عنه حضرت فاطمه زهراء رضي الله عنها کي حضرت علي رضي الله عنه جن جي واسطي ۽ ذريعي راضي ڪيو هو. جيئن مدارج النبوة، ڪتاب الوفا، شرح المشڪوة للدهلوي، سنين جي ڪتابن ۽ محاج السالڪين ۽ ٻين شيعن جي معتبر ڪتابن ۾ لکيل آهي ته جڏهن حضرت ابوبڪر صديق رضي الله عنه کي سيده خاتون جنت جي طبعي ناراضپي جي خبر پئي ته پاڻ سندس خدمت ۾ اچي عرض ڪيائون ته: اي سيده! اوهان ته دعويٰ ڪئي پر مون اوهان جي والد، رسول الله صلي الله عليه وسلم جن کي ڏٺو هو ته پاڻ ان فدڪ واري باغ جي آمدني اوهان جي خرچ ڏيڻ کان پوءِ فقيرن، مسڪينن ۽ مسافرن ۾ ورهائيندا هئا. پوءِ هاڻي ٻڌايو ته اوهان ڇاڻا ڪرڻ چاهيو؟ سائڻ فرمايو ته ائين ئي ورهايو جيئن منهنجا والد صلي الله عليه وسلم جن ورهائيندا هئا. حضرت ابوبڪر صديق رضي الله تعالى عنه فرمايو ته: الله تعالىٰ شاهد آهي ته مان به ان ۾ ائين ٿو ڪيان جيئن اوهان جا والد صلي الله تعالىٰ عليه وسلم جن ڪندا هئا. سائڻ وري تاڪيد ڪرڻ جي لاءِ فرمايو ته: الله جو قسم ائين ضرور ڪندو؟ فرمايائين ته: الله جو قسم ائين ضرور ڪندس. پوءِ سائڻ فرمايو ته اي الله! شاهد ره. ۽ هاڻي مان راضي آهيان. پوءِ حضرت ابوبڪر صديق رضي الله تعالىٰ عنه ان مان سندن خرچ ڏيندو هو ۽ اهي راضي ٿي وڻندا هئا ۽ باقي فقيرن، مسڪينن ۽ مسافرن ۾ ورهائيندا هئا. (٢) سيده رضي الله عنها جي راضي ٿيڻ کان پوءِ ڪنهن کي به ان مسئلي ۾ چو ۽ ڇا ڪرڻ جو حق ناهي. والله الموفق - ۽ هي ڳالهه به ذهن نشين ڪرڻ گهرجي ته جيئن نياڻي پيءُ جي ملڪيت ۾ وارث آهي تيئن گهر واري به مڙس جي ملڪيت ۾ حصي وٺڻ جي حقدار هوندي آهي. حضرت ابوبڪر صديق رضي الله عنه جن جيڪڏهن سيده خاتون جنت رضي الله عنها کي (معاذ الله) دشمنيءَ يا بغض جي ڪري ڪجهه نه ٿي ڏنو ته پنهنجي نياڻيءَ

(١) سورة طه آيت ٩٤

(٢) روح المعاني ص ٢٢١ ج ٢ تفسير المنار ص ٤٠٨ کان ٤١٤ جلد ٤

سيده عائشه ۽ حضرت عمر رضي الله عنه جي نياڻيءَ سيده حفصه (جيڪي حضور عليه الصلوة والسلام جن جون گهرواريون هيون) کي ته ڏي ها پر جڏهن ته ڪنهن کي به ورثي طور شرعاً ڪجهه ڏيڻو نه هوان جي ڪري انهن کي به نه ڏنائين. سمجهو ۽ سوچيو سیرت، تاريخ ۽ حديثن جي علماء سڀني لکيو آهي ته جڏهن حضرت علي ۽ حضرت امام حسن، رضي الله عنهما جي خلافت جو دور آيو ۽ پاڻ شيوعن جي بقول گناهين کان معصوم هيا پوءِ سندن خلافت جي دور ۾ حضور عليه الصلوة والسلام جن جون ڪجهه گهرواريون ۽ حضور عليه الصلوة والسلام جن جو ڇاڇو حضرت عباس ۽ ان جو اولاد يا سيده خاتون جنت جو اولاد ورثو گهري ها يا انهن کي ڏين ها ته ڪنهن کي جهلڻ جي قوت هئي پر سڀني حضرت ابوبڪر صديق جي فيصلي کي صحيح سمجهي برقرار ڪيو هو جنهن مان صديقي فيصلي جو حق هجڻ ثابت آهي.

سوال

ڪنهن جي علم ۾ وارث هجڻ ورثي جي لفظ جي مجازي معنيٰ آهي حقيقي معنيٰ مال ۽ ملڪيت ۾ وارث هجڻ آهي اوهان ”وَوَرِثَ سُلَيْمَانُ دَاوُدَ“ ۽ ”فَصَبَ لِي مِنْ لَدُنْكَ وَلِيًّا يَرْثُنِي“ آيتن ۾ حقيقي معنيٰ ڇڏي مجازي معنيٰ چوڻا وٺو؟

جواب

صرف مال ۾ وارث ٿيڻ ورثي جي حقيقي معنيٰ نه آهي. علم، مال ۽ منصب ۾ به ورثو حقيقي معنيٰ سان استعمال ٿيل آهي ۽ جيڪڏهن اوهان هروڀرو ان کي مجازي معنيٰ چونڌو ته به اهو ايترو ته مشهور ۽ متعارف آهي جيڪو حقيقيءَ سان برابر آهي ۽ قرآن ڪريم ۾ ته خصوصي طرح استعمال ٿيل آهي جيئن رباني ارشاد آهي. ”ثُمَّ أَوْرَثْنَا الْكِتَابَ“ (۱)

سوال

جيڪڏهن نبي ڪريم عليه الصلوة والسلام جن جو ورثو ڪجهه به ورهائڻ لاءِ نه هيو ته پوءِ سندن گهروارين کي حجرا چوڏنا ويا؟

جواب

اهي حجرا حضور صلی الله عليه وسلم جن پنهنجي ظاهري زندگيءَ ۾ نهرائي انهن کي بخشش ڪري ڏئي ڇڏيا هئا جيڪي سندن قبضي ۾ هجڻ جي ڪري سندن ملڪيت تي چڪا هئا. قرآن ڪريم ۾ الله تعاليٰ انهن حجرن کي حضور صلي الله تعاليٰ عليه وسلم جن جي گهروارين ڏي نسبت ڪندي فرمايو آهي ”وَقَرْنَ فِي بُيُوتِكُنَّ“ (١) ۽ پنهنجن گهرن ۾ وهو- ۽ شيعن ۽ سنيين سڀني لکيو آهي ته جڏهن سيدنا امام حسن رضي الله عنه جي رحلت جو وقت آيو هو ته پاڻ سيده عائشه رضي الله عنها کان سيدنا رسول الله صلي الله عليه وسلم جن جي ڀر ۾ دفن ٿيڻ جي اجازت گهري هيائون ڇو ته اهو حجرو سائڻ جي ملڪيت هيو. (سائڻ موڪل به ڏني هئي پر مروان وغيره وقت جي حاڪمن ائين ڪرڻ نه ڏنو هو) ۽ جيئن حضور صلي الله عليه وسلم جن پنهنجين گهروارين کي حجرا نهرائي ڏنا هيا ۽ اهي انهن جي ملڪيت هيا تيئن پاڻ ڪريم صلي الله عليه وسلم جن حضرت سيده فاطمه ۽ حضرت اسامه رضي الله عنهما کي به حجرا نهرائي ڏنا هيا جيڪي انهن جي ملڪيت هيا. (٢)

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ كِتَابَ

۽ پرڻيلون زالون سواءِ انهن ٻانهين جي جو مالڪ ٿيئون انهن جا حڪم آهي

اللَّهِ عَلَيْكُمْ وَأُحِلَّ لَكُمْ مَّا وَرَاءَ ذَٰلِكُمْ أَن تَبْتَغُوا

الله جو اوهان تي ۽ حلال ڪيو ويو اوهان جي لاءِ جيڪي انهن کان سواءِ آهن ته طلب ڪيو

بِأَمْوَالِكُمْ مِّمَّ حَصِّنْتُمْ غَيْرَ مُسَافِحِينَ فَمَا اسْتَمْتَعْتُمْ بِهِ

پنهنجن مالن سان نڪاح ۾ رڪندڙ، نه زنا ڪندڙ. پوءِ جيڪو فائدو ورتو ان سان

مِنْهُنَّ فَاتُوهُنَّ أَجُورَهُنَّ فَرِيضَةً وَلَا جُنَاحَ عَلَيْكُمْ فِيمَا

انهن مان پوءِ ڏيو انهن کي مهر انهن جا مقرر ٿيل ۽ ناهي ڪو گناهه اوهان تي ان ۾ جو

تَرَاضِيْتُمْ بِهِ مِنْ بَعْدِ الْفَرِيضَةِ إِنَّ اللَّهَ كَانَ عَلِيْمًا حَكِيْمًا ﴿٢٤﴾

راضي ٿيئو ان سان مقرر ڪرڻ کان پوءِ بيشڪ الله آهي ڄاڻندڙ، حڪمت وارو

وَمَنْ لَّمْ يَسْتَطِعْ مِنْكُمْ طَوْلاً أَنْ يَنْكِحَ الْمُحْصَنَاتِ

۽ جيڪو نه ٿورڪي اوهان مان طاقت هن ڳالهه جي جو نڪاح ڪري سگهي آزاد عورتن

الْمُؤْمِنَاتِ فَمِنْ مَّا مَلَكَتْ أَيْمَانُكُمْ مِّنْ فَتْيَاتِكُمُ

ايمان وارين سان ته پوءِ انهن مان جو مالڪ ٿيئو (انهن جا) پنهنجن نوجوانين

الْمُؤْمِنَاتِ وَاللَّهُ أَعْلَمُ بِأَيْمَانِكُمْ بَعْضُكُمْ مِّنْ بَعْضٍ ۚ

ايمان وارين مان ۽ الله وڌيڪ ڄاڻندڙ آهي اوهان جي ايمان کي هڪ ٻئي مان آهيو

فَأَنْكِحُوهُنَّ بِإِذْنِ أَهْلِهِنَّ وَآتُوهُنَّ أَجُورَهُنَّ بِالْمَعْرُوفِ

پوءِ نڪاح ڪيو انهن سان انهن جي اهل جي موڪل سان ۽ ڏيو انهن کي مهر انهن جا چڱي نموني

مُحْصَنَاتٍ غَيْرَ مُسْفَحَاتٍ وَلَا مُتَّخِذَاتِ أَخْدَانٍ فَإِذَا أَحْصَيْتِ

پرڻجندڙيون نه زنا ڪندڙيون ۽ نه وڻندڙيون ڳجهي يار. پوءِ جڏهن نڪاح ۾ ڪيون وڃن

فَإِنْ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِّنْ

پوءِ جيڪڏهن ڪن بي حياتي پوءِ انهن تي اڌ آهي ان مان جيڪا آزاد عورتن تي

الْعَذَابِ ذَٰلِكَ لِمَنْ خَشِيَ الْعَنَتَ مِنْكُمْ وَأَنْ تَصْبِرُوا خَيْرٌ

سزا آهي اهو (حڪم) ان لاءِ آهي جو ڊڄي ٿو زنا ۾ پوڻ کان اوهان مان ۽ صبر ڪيو ته ڀلو آهي

لَكُمْ وَاللَّهُ غَفُورٌ رَّحِيمٌ ﴿٢٥﴾

اوهان لاءِ ۽ الله بخشيندڙ، مهربان آهي

تفسير

شرعي لحاظ سان جيڪي عورتون حرام آهن، انهن جو ذڪر اڃان هلي رهيو آهي هتي فرمان آهي ”وَالْمُحْصَنَاتُ مِنَ النِّسَاءِ“ ۽ پريٽيل عورتون- يعني جيڪي عورتون مڙسن جي نڪاح ۾ آهن جيستائين اهي پهريان مڙس طلاق نه ڏين يا وفات نه ڪن ۽ اهي عورتون طلاق ۽ وفات جي عدت پوري نه ڪن ته تيستائين انهن سان پيو ڪوبه نڪاح ڪري نه ٿو سگهي. هن مان معلوم ٿيو ته هڪ عورت هڪ ئي وقت هڪ کان مٿي مڙس ڪري نه ٿي سگهي. هن دور جا بعضي جاهل، ملحد چوندا ٿا وتن ته مڙسن کي جڏهن هڪ زال کان وڌيڪ چئن زالن تائين رکڻ جو حق آهي ته عورتن کي به هڪ کان وڌيڪ مڙسن مان نفعو وٺڻ جي اجازت هجڻ کپي. اهو مطالبو هن آيت مطهره جي بالڪل خلاف آهي. اهي جاهل، احمق، نادان، بيوقوف ۽ بيغيرت اهو نه ٿا سمجهن ته مرد جي لاءِ ٻه يا ٽي يا چار زالون نعمت آهن جنهن کي هر مذهب ۽ ملت ۾ جائز ۽ سٺو سمجهيو ويو آهي جيئن ”فَأَنْكِحُوا مَا طَابَ لَكُمْ مِنَ النِّسَاءِ مِمَّا مَلَكَتْ يَمِينُكُمْ“ جي تفسير ۾ لکيو ويو آهي، پر هڪ عورت جي لاءِ هڪ وقت ۾ ٻن مڙسن جو هجڻ ان لاءِ ته مصيبت آهي پر ان جي مڙسن جي لاءِ ڪيڏو نه عار، لڄ ۽ شرم جو باعث آهي جو هر ڪو پنهنجي ان زال سان ٻئي کي همبستري ٿيندي ڏسي. معاذ الله ثم معاذ الله - ۽ پيو ته ان صورت ۾ ان عورت کي جيڪو ٻار ٿئي اهو ڪنهن جي نالي سڏيو وڃي ۽ جڏهن نسب جو تحقيق نه ٿيو ته ان جي لاءِ حقوق جي ذميداري ڪنهن تي رکي ويندي ۽ شاديءَ مان مقصد انساني نسل وڌائڻ ۽ ان جي حفاظت ڪرڻ آهي سو ٻئي عورتون هڪ مڙس مان ته حمل واريون ٿي سگهن ٿيون پر هڪ عورت ٻن مڙسن مان حمل واري نه ٿيندي ان کي حمل ته هڪ مڙس جي نطفي مان ٿيندو باقي ٻين جي قوت خواهه مخواهه ضايع ۽ برباد ٿيندي ۽ شهوت پوري ڪرڻ کان سواءِ انهن کي ڪوبه فائدو نه ٿيندو. تجربي ۽ مشاهدي سان ثابت آهي ته مرد جي مقابلي ۾ عورت نازڪ آهي اها حيض ۽ نفاس جي صورت ۾ ته مڙس جي نفعي وٺڻ جي لائق به نه ٿي رهي ۽ بعضي حالتن ۾ اها هڪ مڙس جا حقوق به ادا نه ٿي ڪري سگهي ته ٻن يا ٽن مڙسن جا حقوق ڪٿان ادا ڪندي؟ ان جي ڪري ان لاءِ هڪ مڙس ڪافي آهي. ان جي ڪري

جيڪڏهن ڪنهن عورت جو مڙس گم ٿي وڃي ته ان لاءِ حڪم آهي ته جيستائين ان جي مرڻ جو يقين يا غالب گمان، يقين جي قريب نه ٿو ٿئي ته ٻيو مڙس نه ٿي ڪري سگهي. اهڙيءَ طرح جن عورتن جو نڪاح وقت جا حاڪم ناجائز طريقي سان ٽورين ٿا ته اهو به حرام آهي، چوڻه انهن کي سندن مڙسن طلاق نه ڏني آهي. (۱) إِلَّا مَا مَلَكَتْ أَيْمَانُكُمْ مگر ڪافرن جون اهي عورتون جيڪي اوهان جي ملڪيت ۾ آيون- يعني جيڪي عورتون جنگ جي ميدان ۾ دارالحرب (ڪافرن جي ملڪ مان) قيد ٿي آيون ۽ انهن جا مڙس اتي رهجي ويا ته انهن جا نڪاح ختم ٿي ويا ۽ اسلامي حڪومت انهن عورتن کي جن به مجاهدن سپاهين جي حصي ۾ ڏي اهي انهن سان همبستر ٿي سگهن ٿا. سمجهڻ گهرجي ته جنگي قيدين جو مسئلو هميشه کان حڪومت جي لاءِ مٿي جو سور بڻيل رهيو آهي اسلام ان جو فطري حل پيش ڪيو آهي جو جيڪڏهن جنگ ۾ ڪافرن دشمنن جا مرد ۽ عورتون قيدي ٿي اچن ته انهن جو مسئلو اسلامي حڪومت جي صوابديد ۽ اختيار تي ڇڏيل آهي ملڪي ۽ ملي مفاد کي نظر ۾ رکندي وڻيس ته انهن کي آزاد ڪري ڇڏي، وڻيس ته انهن کان فديو (سر جي بها) وٺي انهن کي ڇڏي ڏي، وڻيس ته جيڪي مسلمان مجاهد دشمنن جي هٿ ۾ قيد ٿي ويا آهن انهن جي عوض ڏئي انهن کي آزاد ڪرائي ۽ جيڪڏهن مصلحت جي تقاضا آهي ته انهن کي قيدي بنايو وڃي ته اهو ڪيئن؟ جپان، جرمني، روس، آمريڪا وانگر قيدين جون ڪيمپون ٺاهڻ سان نه، جو اتي بکن، اڃن، مرضن ۽ مصيبتن ۾ ڦاٿا پيا هجن ۽ انهن کي قسمين قسمين اڌيتون ڏنيون وڃن ۽ انهن کان رات ڏينهن جبراً مزدوري ڪرائي وڃي پر ان جي صورت هيءَ آهي جو انهن کي مجاهدن، غازين ۾ ورهايو وڃي ۽ هر مجاهد ان قيديءَ جي کاڌي، پيتي، لباس، آرام، رهائش وغيره جو پورو پورو خيال رکي پوءِ ان مجاهد کي سردار ۽ ان قيديءَ کي پانهو ۽ جيڪا عورت قيدياڻي بنجي آئي ان کي پانهي سڏيو ويندو. ان سان هڪ مهيني تائين اهو مجاهد سردار جماع نه ڪندو ڀلي تسلي ٿئي ته اها اڳئين مڙس مان حامله ته ناهي جڏهن پڪ ٿي ته حامله ناهي ته هاڻي ان سان همبستر ٿي سگهي ٿو ۽ جيڪڏهن اهو سردار ان غلام يا پانهيءَ کي وڪڻي ته وڪڻي به سگهي ٿو پر جيڪڏهن ان پانهيءَ کي سردار مان اولاد ٿيو ته ان کي ام ولد (ٻار جي ماءُ) سڏيندا آهن ۽ هاڻي ان ٻار جا به اهي ئي حقوق هوندا

جيڪي ٻئي اولاد جا هوندا ۽ هاڻي اها ٻانهي وڪرو به نه ٿي سگهندي ۽ ان سردار جي مرڻ کان پوءِ خود بخود آزاد ٿي ويندي.

مسئلو

جيڪڏهن ڪا عورت دارالاسلام (مسلمانن جي ملڪ) ۾ مسلمان ٿي ۽ ان جو مڙس ڪافر آهي ته شرعي حاڪم ان ڪافر مڙس کي مسلمان ٿيڻ لاءِ چوي جيڪڏهن اهو مسلمان ٿيڻ کان انڪار ڪري ته پوءِ قاضي انهن مڙس ۽ زال ۾ تفريق (جدائي) ڪرائي جنهن کي طلاق شمار ڪيو ويندو جنهن جي عدت پوري ڪري اها عورت ڪنهن به مسلمان سان نڪاح ڪري سگهي ٿي. ”كَتَبَ اللَّهُ عَلَيْكُمْ“ يعني جن حرام ڪيل عورتن جو ذڪر ڪيو ويو آهي انهن جو مردن تي حرام هجڻ الله تعاليٰ جي طرفان لکيل ۽ ٻي ٿيل آهي، جيئن علامه قرطبيءَ لکيو آهي اي حرمت هذه النساء كتبا من الله عليكم (١)

”وَأَحَلَّ لَكُمْ مِمَّا وَرَاءَ ذَٰلِكُمْ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ“ يعني جن عورتن جو حرام هجڻ بيان ڪيو ويو آهي انهن کان سواءِ باقي ٻيون عورتون چئن شرطن سان اوهان جي لاءِ حلال آهن. ١- هڪ ته طلب ڪيو يعني ٻنهي طرفن کان زبان سان ايجاب ۽ قبول ڪيو وڃي. ٢- ٻيو ته مال ڏيو يعني مهر ادا ڪيو. ٣- ٽيون ته انهن عورتن کي پنهنجي قبضي ۾ رکڻ جو پڪو ارادو رکڻ صرف مستي ڪيڏ ۽ شهوت هلائڻ جو ارادو نه ڪيو. ”محصنين“ معنيٰ اعفاء عن الحرام ”غير مسافحين“ غير زانين (٢) يعني حرام کان پاڪ رهندڙ، زنا کان بچندڙ. انهن عورتن کي پنهنجو ننگ سمجهي هميشه لاءِ پاڻ وٽ رکڻ جي نيت ڪن. مقصد ته ڪا مدت مقرر نه هجي. ٤- چوٿون شرط هي آهي جيئن ٻين آيتن مان معلوم ٿيو آهي ته لڪل نڪاح ۽ ڳجهي دوستي نه هجي گهٽ ۾ گهٽ ٻه مرد يا هڪ مرد ۽ ٻه عورتون شاهد هجن جن جي روبرو نڪاح ڪيو وڃي نه ته نڪاح صحيح نه ٿيندو (معاذ الله) زنا سمجهي ويندي.

مسئلو

جيڪڏهن مڙس زال سان جماع ڪيو يا اڪيلاڻي ۾ ويٺا جنهن کي خلوت صحيحه سڏيو ويندو آهي ته ان تي پورو پورو مهر ادا ڪرڻ لازم آهي ۽ جيڪڏهن انهن ٻنهي صورتن کان اڳ ۾ ئي جدائي ٿي وئي ته پوءِ مقرر ڪيل مهر جو اڌ ڏيڻ ضروري آهي.

”فَمَا اسْتَمْتَعْتُمْ بِهِ مِنْهُنَّ فَلَهُنَّ أَجُورُهُنَّ قَرِيبَةً“ يعني نڪاح کان پوءِ جن عورتن کان نفعو حاصل ڪيو ته انهن کي سندن لاءِ وعدو ڪيل مهر ڏيو اهو اوهان تي فرض ڪيل آهي. هن آيت ۾ مهر ادا ڪرڻ جي لاءِ خصوصي توجهه ڏياريو ويو آهي ته جڏهن ڪنهن عورت سان نڪاح ڪري ان مان نفعو ورتو اٿو ته ان کي مهر ڏيندا ڪيو. ان ۾ ڪوتاهي ڪرڻ اسلامي شريعت جي خلاف آهي ۽ انساني غيرت جي به تقاضا اها آهي ته جڏهن نڪاح جو مقصد حاصل ٿيو ته عورت جي حق ادا ڪرڻ ۾ سستي نه ڪيو. عورت کي شريعت اهو حق ڏنو آهي ته جيڪڏهن مڙس مهر جلدي ادا ڪرڻ جو وعدو ڪيو آهي ۽ اهو ادا نه ٿو ڪري ته مهر وصول ڪرڻ تائين مڙس ڏانهن وڃڻ کان انڪار ڪري سگهي ٿي.

وقتي نڪاح ۽ متعو ڪرڻ حرام آهي

هن آيت جي لفظ ”اسْتَمْتَعْتُمْ“ مان شيئن دليل ورتو آهي ته متعو ڪرڻ حلال آهي پر ان لفظ جو شيئن جي متعي سان ڪوبه واسطو ناهي چو ته متع مان مقصد صرف شهوت پوري ڪرڻ آهي نه ان عورت جو گهر ٿو ٺهي نه ان مان اولاد جي حصول جو ارادو آهي ۽ نه اها عورت وارث ٿي بڻجي ان جي ڪري اهو قرآن پاڪ جي مٿي ذڪر ڪيل لفظ ”غَيْرُ مُسَافِحِينَ“ سان حرام آهي. وقتي نڪاح جنهن ۾ مدت مقرر ڪيل هوندي آهي ٻه ڏينهن يا مهينو وغيره اهو به حرام آهي. متع ۾ ۽ وقتي نڪاح ۾ هي فرق آهي ته ”وقتيءَ ۾ نڪاح جو لفظ آندو ويندو آهي ۽ متع ۾ متع جو لفظ ذڪر ڪيو ويندو آهي.“

”وَلَا جُنَاحَ عَلَيْكُمْ فِيمَا تَرَاضَيْتُمْ بِهِ مِنْ بَعْدِ الْفَرِيقَةِ“ يعني مقرر ڪيل مهر کان پوءِ به جيڪڏهن مهر جي گهٽائڻ يا وڌائڻ تي زال ۽ مڙس راضي ٿي وڃن ٿا ته ان ۾ اوهان تي ڪو گناهه ناهي. مڙس وڌائي ڏي يا زال گهٽ ڪري وٺي يا

مڙس کي سمورو مهر معاف ڪري ڇڏي ته به جائز آهي. ان ۾ ڪوبه ۽ ڪنهن کي به گناهه ناهي.

”إِنَّ اللَّهَ كَانَ عَلِيمًا حَكِيمًا“ بيشڪ الله ڄاڻندڙ، حڪمت وارو آهي. مٿي ذڪر ڪيل حڪمن جي جيڪڏهن ڪو مخالفت ڪندو ته ان جي به ان کي خبر آهي ۽ مٿي ذڪر ڪيل حڪمن ۾ جيڪي سندس حڪمتون رکيل آهن. انهن جون علتون ۽ سبب جيڪڏهن ٻانهن کي سمجهه ۾ نه ٿا اچن ته اهو انهن جي سمجهه جو قصور آهي. پر مٿن انهن حڪمن کي مڃڻ ضروري ۽ لازم آهي. موجوده دور جا ڪيترا ماڻهو الله تعاليٰ جي حڪمن جون حڪمتون ۽ علتون پڇڻ جي ڪوشش ڪندا آهن ۽ جيڪڏهن ڪا سمجهه ۾ نه ايندي اٿن ته اعتراض ڪندي ان حڪم کي عقل جي خلاف سمجهي اڇلائي ڇڏيندا آهن. هن آيت ۾ انهن جو منهن بند ڪندي ٻڌايو ويو آهي ته هر شيءِ جي حڪمت اوهان سمجهي نه ٿا سگهو. الله تعاليٰ ئي حڪمتون ڄاڻندڙ آهي اوهان ان جي حڪم تي اڪيون ٻوٽي عمل ڪيو ان ۾ ئي اوهان جي پلائي آهي.

”وَمَنْ لَّمْ يَسْتَطِعْ مِنْكُمْ طَوْلًا أَنْ يَنْكَحَ الْمُحْصَنَاتِ الْمُؤْمِنَاتِ فَمِنْ مَّا مَلَكَتْ أَيْمَانُكُمْ فَمِنْ فَتِيلَتِكُمُ الْمُؤْمِنَاتِ“ يعني اوهان مان جنهن ۾ به آزاد، مسلمان عورتن سان نڪاح ڪرڻ جي طاقت ناهي (۽ نه صبر ڪري پاڻ کي گناهه کان روڪي ٿو سگهي) ۽ کيس گناهه ۾ مبتلا ٿيڻ جو خطرو آهي ته اهو اوهان جي ملڪيت ۾ آيل نوجوان ٻانهين مومنيائن سان نڪاح ڪري سگهي ٿو چو ته آزاد عورت جي مقابلي ۾ ٻانهيءَ جو خرچ ۽ مهر وغيره گهٽ هوندو آهي. ”طَوْلًا“ طاقت ۽ شاهوڪاريءَ کي چوندا آهن. هن مان ثابت ٿيو ته جنهن کي آزاد عورت سان نڪاح ڪرڻ جي وسعت، طاقت ۽ سامان ميسر ناهي اهو ڪنهن مسلمان ڀاءُ جي ٻانهيءَ سان نڪاح ڪري ته جائز آهي ۽ ان جي ڪري حضرت امام ابوحنيفه عليه الرحمه جو فرمان آهي ته طاقت ۽ وسعت هوندي مسلمان ٻانهيءَ سان يا ڪتابيه يهوديائي يا عيسائي ٻانهيءَ سان نڪاح ڪرڻ مڪروه آهي. ”وَاللَّهُ أَعْلَمُ بِإِيمَانِكُمْ بَعْضُكُمْ مِنْ بَعْضٍ“ يعني الله تعاليٰ اوهان جي ايمان کي وڌيڪ ڄاڻندڙ آهي ۽ ايمان جو هجڻ شاندار هجڻ جو سبب آهي ڪڏهن ڪڏهن ڪي، ڪي غلام ۽ ٻانهيون ايماني مرتبي ۾ آزاد مردن ۽ عورتن کان وڌيڪ هوندا آهن ان جي ڪري ايمان وارين ٻانهين سان نڪاح ڪرڻ کان نفرت نه ڪيو بلڪ انهن جي ايمان جو قدر ڪيو. چو ته سڀئي

هڪ ئي جنس انسان مان ۽ هڪ ئي حضرت آدم عليه السلام جو اولاد آهيو. **”فَاتَّكَحُوهُنَّ بِأَذْنِ أَهْلِهِنَّ“** يعني ايمان وارين ٻانهين سان سندن مالڪن جي اجازت سان نڪاح ڪيو جيڪڏهن اهي اجازت نه ٿا ڏين ته پوءِ انهن سان نڪاح ڪرڻ جائز ناهي ڇو ته اهي ٻانهيون پنهنجي سر جون به مالڪياڻيون ناهن. غلام لاءِ به حڪم آهي ته سردار ۽ مالڪ جي اجازت کان سواءِ پنهنجو نڪاح ڪري نه ٿو سگهي.

”وَأَتَوْهُنَّ أَجُورَهُنَّ بِالْمَعْرُوفِ“ ۽ انهن کي سندن مهر نيڪ نيتي ۽ فراخ دليءَ سان ڏيو انهن کي ٻانهيون سمجهي سندن مهر هضم ڪري نه ڇڏيو. **”مُحْصَنَاتٌ غَيْرُ مُسْلِحَاتٍ“** نڪاح ۾ ڪيلون هجن زنا ڪندڙيون نه هجن. **”وَلَا مُتَّخِذَاتٍ أَخْدَانٍ“** ۽ نه لڪل يار رکڻ واريون هجن. ”اخذان“ خدن جو جمع آهي جيئن اتراب ترب جو جمع آهي خدن صحبت واري ساٿيءَ کي چوندا آهن ۽ اڪثر خدن ان کي چوندا آهن جنهن سان لڪل برا تعلقات هجن. (١)

”فَإِذَا أَحْصَيْنَ فَإِنْ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ“ يعني جڏهن اهي ايماندار ٻانهيون شاديءَ سان قابو ڪيون وڃن پوءِ به جيڪڏهن بيحيائي (زنا) ڪن ته انهن تي آزاد عورتن جي سزا جو اڌ آهي مثلاً آزاد عورت کي هڪ سؤ (١٠٠) ڊيڙا هنيا ٿا وڃن ته ٻانهيءَ کي پنجاهه (٥٠) هيا ويندا. **”ذَلِكَ لِمَنْ حَشِيَ الْغَنَى“** يعني ٻانهيءَ سان نڪاح ڪرڻ جو جواز ان لاءِ آهي جنهن کي زنا ۾ ڦاسڻ جو خطرو آهي. ان لحاظ سان جو جوان مڙس آهي ۽ کيس شهوت جو غلبو آهي **”وَأَنْ تَصْبِرُوا خَيْرٌ لَّكُمْ“** يعني اي نوجوانو! جيڪڏهن اوهان شهوت جي غلبي هوندي صبر ڪندؤ ۽ ٻانهين سان نڪاح نه ڪندؤ ته اهو اوهان جي لاءِ ڀلو آهي ڇو ته ٻانهين سان نڪاح ڪرڻ کان پوءِ جيڪڏهن انهن مان اوهان جو اولاد ٿيو ته به اهو انهن ٻانهين جي سردارن ۽ مالڪن جو غلام هوندو ۽ پنهنجي اولاد کي ٻين جو غلام بناڻ کير به پسند نه ڪندو ۽ ٻيو ته اهي ئي ٻانهيون پنهنجن مالڪن ۽ سردارن جي خدمت ۾ مشغول هجڻ جي ڪري مڙسن جي صحيح خدمت ڪري به نه سگهنديون. **”وَاللَّهُ غَفُورٌ رَّحِيمٌ“** ۽ الله بخشيندڙ، مهربان آهي جو ان اوهان کي ٻانهين سان نڪاح ڪرڻ جي اجازت ڏني آهي.

فائدو

هتي ٻن آيتن ۾ ”محصنت“ ۽ ”محصنين“ لفظن جو به چار ڀيرا ذڪر آيو آهي پر ڪٿي انهن جي معنيٰ شادي ڪيل ته ڪٿي پاڪ ۽ ڪٿي آزاد ته ڪٿي ڪنواريون عورتون ڪٿي وئي آهي جنهن مان نئين پڙهندڙ جي ذهن ۾ متان شڪ، تردد ۽ شبهو پيدا ٿئي ته هڪ ئي مادہ مان نڪتل لفظ جون معنائون هر هر چوڻيون بدلجن ان جي ڪري ضروري آهي ته انهن لفظن جي تحقيق ڪئي وڃي سو ڄاڻڻ گهرجي ته انهن لفظن جي مصدر ۽ ماخذ احسان جو لفظ آهي جنهن جي لغوي معنيٰ روڪڻ ۽ حفاظت ڪرڻ آهي ان جي ڪري قلعي کي حصن چوندا آهن چوٽه اهو دشمن کي حملي کان روڪي ان ۾ رهندڙن جي حفاظت ڪندو آهي ۽ مضبوط زره کي درع حصينه سڏيندا آهن چوٽه اها به مخالف جي وار کان جسم جي حفاظت ڪندي آهي. ان ئي لفظ سان جيڪو مرد يا عورت بچرائيءَ کان پنهنجي حفاظت ڪري ان کي محصن ۽ محصنه سڏيندا آهن. ان حفاظت جا به ٽي سبب آهن سلطان هجڻ، آزادي، طبعي گناهن کان نفرت، ڪنوارو هجڻ ۽ شادي ڪرڻ، انهن مان هر هڪ شيءِ انسان کي برائي کان روڪڻ واري آهي ان جي ڪري هي لفظ جتي ذڪر ڪيو ويو آهي ان موقعي ۽ محل جي مناسبت سان سندس معنيٰ مقرر ڪئي ويندي خاص ڪري جيڪا معنيٰ رسول الله صلي الله عليه وسلم جن جتي مقرر ڪئي آهي اها قطعي هوندي ان ۾ رد و بدل نه ڪئي ويندي. ”فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ“ ۾ مُحْصَنَاتِ جي معنيٰ آزاد، ڪنواريون عورتون. رسول الله صلي الله عليه وسلم جن جي طرفان مقرر ڪيل آهي چوٽه نبوي سنت جي مطابق جيڪڏهن آزاد ۽ ڪنوارين عورتن زنا جو گناهه ڪيو ته انهن جي سزا هڪ سو (١٠٠) ڏيڙا آهي جنهن جو اڌ پنجاهه (٥٠) ڏيڙا مسلمان ٻانهيءَ جي سزا آهي. دنيا جي ٻين قانونن ۾ مرتبي، دٻڊبي ۽ سوسائٽيءَ ۾ بلند مقام ۽ منصب رکڻ وارن لاءِ خصوصي رعايت ۽ گنجائش هوندي آهي پر هن فطرتي دين، اسلام ۾ انهن جي مرتبن جو لحاظ رکيل ناهي بلڪ انسان جي فطري ڪمزورين کي نظر ۾ رکندي جتي ترڪي وڃڻ جا امڪان گهڻا ۽ بچڻ جا وسائل ٿورا آهن اتي سزا ۾ هلڪائي ڪئي وئي آهي ٻانهن ۽ ٻانهين، شادي ڪيلن ۽ شادي نه ڪيلن مردن ۽ عورتن جي سزا ۾ گهٽ وڌ هجڻ جو اهوئي راز آهي.

”وَلَا تَمْتَنُوا مَا فَضَّلَ اللَّهُ بِهِ بَعْضَكُمْ عَلَى بَعْضٍ“ يعني الله تعالى

اوهان مان جيڪا هڪڙن کي ٻين تي صحت، صورت، ذهين هجڻ، عقلمندي، حسب، نسب، مرتبي، مان ۽ شان جي لحاظ سان فضيلت ۽ برتري بخشي آهي اها پنهنجي لاءِ تمنا نه ڪيو ۽ ان فڪر ۽ ڳڻتيءَ ۾ پنهنجي زندگي زهر نه بنايو آهي ڪم نه انسان جي لاءِ حقيقي شرف ۽ عزت جو معيار آهن ۽ نه انهن کي الله تعالى جي قرب ۾ ڪو دخل آهي. عزت ۽ شان جو حقيقي معيار ۽ الله تعالى جي قرب جو صحيح رستو اوهان جي جدوجهد سان ٻڌل آهي اوهان جيڪڏهن صالح عمل ڪري متقي ۽ پرهيزگار ٿيندو ته اوهان ئي بارگاه خداونديءَ جا مقرب هوندؤ. اوهان جي ظاهري صورت ۽ شباها، ڪنهن وڏي خاندان سان وابستگي اوهان جي مرد يا عورت هجڻ سان اوهان کي حقيقي بلندي عطا نه ٿيندي. ان جيڪي ضرورت هي آهي ته پنهنجن سهڻن عملن سان پنهنجي برتري ۽ بلندي ثابت ڪيو. ٻين جا ڪمال ڏسي صرف سڌون ڪرڻ ته اسين به انهن جهڙا ٿيون اهو نه سوچيو صرف اها سوچ رکڻ سان اوهان ۾ ٻين سان حسد ۽ ساڙ پيدا ٿيندو. ترمنيءَ مومنن جي ماءُ سيدة ام سلمه رضي الله عنها کان روايت آندي آهي، ان چيو ته مرد جهاد ٿا ڪن ۽ عورتون جهاد ڪونه ٿيون ڪن ۽ اسان کي ورثي جو به اڌ ملي ٿو. تڏهن الله تعالى مٿيون فرمان نازل ڪرڻ فرمايو (١) ”لِّلرِّجَالِ نَصِيبٌ مِّمَّا اكْتَسَبُوا وَلِلنِّسَاءِ نَصِيبٌ مِّمَّا اكْتَسَبْنَ“ مردن جي لاءِ سندن ڪمائيءَ مان حصو آهي ۽ عورتن جي لاءِ سندن ڪمائيءَ مان حصو آهي. علامه بيضاويءَ لکيو آهي ته: اي لکل من الرجال والنساء فضل ونصيب بسبب ما اكتسب ومن اجله فاطلبوا الفضل بالعمل لا بالحسد والتهني (٢) يعني هر مرد ۽ عورت کي بلا امتياز سندس جدوجهد جو فائدو ملندو ان جي ڪري الله تعالى کان سهڻي عمل جي ذريعي سندس فضل طلب ڪيو صرف حسد ۽ سڌن سان اها ڳالهه حاصل نه ٿيندي.

هن آيت ۾ عورتن جي هڪ حسرت (ته ڪاش اهي مرد هجن ها) کي به ختم ڪيو ويو آهي ته تڪوئي مصلحتن جي لاءِ ڪنهن کي مرد ته ڪنهن کي عورت ٿيڻ ضروري هو ان جي ڪري اهو خام خيال دل مان ڪڍي ڇڏيو ڪمال ۽ الله تعالى جي قرب حاصل ڪرڻ جا دروازا ته اوهان جي لاءِ به کليل آهن. اڳتي وڌي پنهنجي سهڻي ۽ صالح عمل سان بلند ڪان بلند مقام حاصل ڪري وٺو ۽ مردن ۽

عورتن پنهني جي لاءِ سندن ڪمائيءَ مان حصي ثابت ڪرڻ سان اها ڳالهه به واضح ٿي ته جيئن مرد پنهنجي ڪمايل مال جو مالڪ آهي تيئن عورت به پنهنجي جائز محنت مان حاصل ڪيل مال جي مالڪياڻي آهي. مالڪ هجڻ جي حيثيت ۾ عورتن جو به اسلام مقام برقرار رکيو آهي.

”وَأَسْأَلُوا اللَّهَ مِنْ فَضْلِهِ“ ۽ الله تعالیٰ کان سندس فضل ۽ ڪرم گهرندا رهو. صرف خيالي پلاو نه پڇايو ۽ نه رڳي حسد ڪيو. اهو پنهنجي جود، سخا ۽ ڪرم سان اوهان کي به سڀ ڪجهه عطا ڪرڻ تي قادر آهي نه ان جا خزانو ڪٽڻ وارا آهن ۽ نه اهو سائل جي سوال ڪرڻ کان ٽڪجندو آهي بلڪ ٻانهي جي التجائين ۽ عرض تي خوش ٿيندو آهي. ”إِنَّ اللَّهَ كَانَ بِكُلِّ شَيْءٍ عَلِيمًا“ يقيناً الله تعالیٰ هر شيء کي ڄاڻندڙ آهي. هنن لفظن ۾ اشارو ڪيو ويو آهي ته الله تعالیٰ جيڪا نعمتن جي تقسيم ڪئي آهي اها عين حڪمت، عين عدل ۽ انصاف آهي. انسان کي پنهنجي عاقبت ۽ انجام جي ڪا خبر ناهي تڏهن بي صبري ۽ بي شڪري ڪندو آهي سندس عقل سڄي جهان جي مصلحتن سمجهڻ کان قاصر آهي.

”وَلِكُلِّ جَعَلْنَا مَوَالِي مِمَّا تَرَكَ الْوَالِدَانِ وَالْأَقْرَبُونَ“ حضرت ابوبڪر صديق پنهنجي پٽ عبدالرحمن کي اسلام جي دعوت ڏني پر ان قبول نه ڪئي حضرت ابوبڪر ان کي فرمايو ته ”تون منهنجو وارث نه ٿيندين“ پر جڏهن اهو مسلمان ٿيو ته الله تعالیٰ فرمايو ”والدين ۽ مت مائت جيڪي ڇڏي وڃن ٿا اسان انهن مان سڀني جا وارث مقرر ڪري ڇڏيا آهن“ جيڪي انهن جي ملڪيت (مان) حصن آهر ڪٽندا تڏهن حضرت ابوبڪر رضي الله عنه پنهنجي پٽ کي ورثي نه ڏيڻ جو خيال لاهي ڇڏيو. (۱) مقصد اهو آهي ته ڪنهن سان به زيادتي نه ٿيندي ۽ نه ڪنهن کي محروم ڪيو ويندو.

”وَالَّذِينَ عَقَدَتْ أَيْمَانُكُمْ فَآتَوْهُمْ نَصِيبَهُمْ“ ۽ جن سان اوهان پڪا عهد ڪيا آهن انهن کي سندن پاڻو ڏيو. ڄاڻڻ گهرجي ته اسلام کان اڳي جاهليت جي دور ۾ هڪ رسم هئي ۽ هئي جو جن ماڻهن جي پاڻ ۾ دوستي هوندي هئي يا جن کي پنهنجو زباني پٽ بنايندا هئا ته اهي انهن جي مرڻ کان پوءِ سندن وارث ٿي ملڪيت جو حصو ڪٽندا هئا. هتي ٻڌايو ويو آهي ته انهن کي سندن پاڻو ڏيو. حضرت عڪرمه ۽ حسن بصري عليهم الرضوان کان روايت آهي ته جڏهن آيت ”وَأَوْْلُوا الْأَرْحَامِ بَعْضُهُمْ

أُولَى بَعْضُ (١) نازل ٿي ته اهو دوستيء ۽ هٿرادو پٽ بنجن وارن جي حصي وارو
حڪم منسوخ ٿي ويو. (٢)

”إِنَّ اللَّهَ كَانَ عَلَى كُلِّ شَيْءٍ شَهِيدًا“ يعني الله تعالى هر شيء کي
مشاهدو فرمائي رهيو آهي سنهي يا ٿلهي، ظاهر يا باطن ڪابه شيء ان کان لڪل
ناهي جيڪڏهن ڪنهن ورثي ۾ ناجائز حرڪتون ۽ ڦيرڦار ڪئي ته ان کي سخت سزا
ڏني ويندي، چو ته اهي ٻانهن جا حقوق آهن جن جو سخت خيال رکڻو آهي.

يُرِيدُ اللَّهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ

گهري ٿو الله تانت بيان ڪري اوهان جي لاءِ ۽ هلائي اوهان کي رستن انهن جي تي جو گذريا اوهان کان اڳ ۾

وَيَتُوبَ عَلَيْكُمْ وَاللَّهُ عَلِيمٌ حَكِيمٌ (٢٦) وَاللَّهُ يُرِيدُ أَنْ يَتُوبَ

۽ توبه قبول ڪري اوهان جي ۽ الله ڄاڻندڙ حڪمت وارو آهي ۽ الله گهري ٿو ته رحمت سان وري

عَلَيْكُمْ تَوَيِّرِيدُ الَّذِينَ يَتَّبِعُونَ الشَّهَوَاتِ أَنْ تَمِيلُوا مَيْلًا

اوهان تي ۽ ارادو ٿا ڪن اهي ماڻهو جو تابع ٿا ٿين خواهشن جا ته لڙي وڃو (حق کان)

عَظِيمًا (٢٧) يُرِيدُ اللَّهُ أَنْ يُخَفِّفَ عَنْكُمْ وَخُلِقَ الْإِنْسَانُ ضَعِيفًا (٢٨)

گهڻو لاڙو ارادو ٿو ڪري الله ته هلڪائي ڪري اوهان تان ۽ پيدا ڪيو ويو انسان هيڻو

تفسير

هن کان اڳ ۾ گهڻي تعداد ۾ احڪام بيان ڪيا ويا هئا جن جي
پاڻبندي ماڻهن لاءِ سخت ڏکي هئي ان جي ڪري هتي تاڪيدي طور فرمان ٿيو ته ”يُرِيدُ
اللَّهُ لِيُبَيِّنَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ وَيَتُوبَ عَلَيْكُمْ“ يعني مٿين حڪمن

جي پائبندي اوهان تي هروپرو ناهي بلڪ الله تعالى جو ارادو آهي ته اوهان لاءِ اهي احڪام بيان ڪري ۽ اوهان کي اڳين نبين عليهم الصلوة والسلام ۽ صالحن پانهن جا رستا ڏيکاري جن رستن تي هلي اهي پنهي جهانن جون سعادتون حاصل ڪري ويا ۽ اوهان جي توبه قبول ڪري اوهان کي پنهنجي خصوصي رحمت سان نوازي.

”وَاللّٰهُ عَلِيمٌ خَبِيرٌ“ ۽ الله تعالى ڄاڻندڙ آهي جو ان کي اوهان جي حالات ۽ مصلحتن جو پورو علم آهي. حڪمت وارو آهي جو سندس هر حڪم حڪمت ۽ تدبير کان خالي ناهي پوءِ جيڪڏهن ان جي حڪم جي اطاعت نه ڪندؤ ته هدايت کان محروم ۽ اڳين الله تعالى جي پيارن جا مخالف ۽ الله تعالى جي رحمت ۽ مغفرت کان خالي رهجي ويندؤ.

”وَاللّٰهُ يُرِيدُ أَنْ يَتُوبَ عَلَيْكُمْ“ يعني الله تعالى گهري ٿو ته اوهان کي توبه ڪرڻ جي توفيق عطا ڪري ۽ اوهان تي پنهنجي رحمت سان خصوصي توجهه فرمائي ۽ اوهان کي اهڙن عملن ڪرڻ جي توفيق عطا ڪري جيڪي اوهان جي سعادت جا باعث بنجن. ”وَيُرِيدُ الَّذِينَ يَتَّبِعُونَ الشَّهَوَاتِ أَنْ تَمِيلُوا مِيلًا عَظِيمًا“ يعني جيڪي شهوتن جا تابع (يهودي ۽ نصارا) آهن انهن جو ارادو آهي ته اوهان سڌي راهه کان صفا ٽڙي وڃو ۽ گمراهيءَ جي واٽ تي هلو ۽ اوهان به انهن وانگر غلط نڪاح ڪيو ”يُرِيدُ اللّٰهُ أَنْ يُخَفِّفَ عَنْكُمْ“ الله تعالى جو ارادو آهي ته اوهان تي هلڪائي ڪري. اڳين امتن واريون سختيون اوهان تان هٽائي ڇڏي. ”وَخَلَقَ الْإِنْسَانَ ضَعِيفًا“ ۽ انسان ضعيف پيدا ڪيو ويو آهي جيڪو اڪثر مخلوق جنن، ملائڪن، جبلن وغيره کان ڪمزور آهي. اهو پنهنجن خواهشن ۽ مرغوب شين کان سواءِ رهڻ ۽ صبر ڪرڻ ڏکيو سمجهندو آهي. حضرت امام حسن بصري رضي الله عنه فرمايو آهي ته المراد بضعف الانسان انه خلق من ماء مهين (١) يعني انسان جي ضعيف ٿي پيدا ٿيڻ مان مراد آهي ته اهو خراب پاڻيءَ (منيءَ) مان پيدا ڪيو ويو آهي ۽ شام ملڪ جي مشهور علامه جمال الدين لکيو آهي ته ”خَلَقَ الْإِنْسَانَ ضَعِيفًا“ جو مطلب آهي ته انسان پنهنجي خواهشات جي اسباب کي دفع ڪرڻ ۽ عورتن جي جدائيءَ تي صبر ڪرڻ کان عاجز آهي ان جي ڪري ضعيف آهي. (٢)

(١) تفسير الامام الحسن البصري ص ٢٧١ جزء اول

(٢) تفسير القاسمي ص ١١٤ جلد ٣ جزء ٥

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ

اي ايمان وارو! نه کائو مال پنهنجا پاڻ ۾ غلط نموني سان مگر هيئن جو

تَكُونَ تِجَارَةً عَنْ تَرَاضٍ مِّنْكُمْ وَلَا تَقْتُلُوا أَنْفُسَكُمْ إِنَّ اللَّهَ

هجي واپار خوشيءَ سان اوهان مان ۽ نه گهو (هڪٻئي کي) پنهنجو پاڻ ۾ بيشڪ الله

كَانَ بِكُمْ رَحِيمًا ٢٩) وَمَنْ يَفْعَلْ ذَلِكَ عُدْوَانًا وَظُلْمًا فَسَوْفَ

آهي اوهان سان مهربان ۽ جيڪو ڪندو اهو ڪم حد کان لنگهڻ ۽ ظلم سان پوءِ جلد

نُصْلِيهِ نَارًا وَكَانَ ذَٰلِكَ عَلَى اللَّهِ يَسِيرًا ٣٠) إِنْ تَجْتَنِبُوا

پهچائينداسون ان کي باهه ۾ ۽ آهي اهو الله جي اڳيان آسان جيڪڏهن بچندو

كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ

وڏن گناهن انهن کان جو روڪيا وڃن انهن کان نه مٽائي ڇڏينداسون اوهان کان بربادون اوهان جون ۽ داخل ڪنداسون اوهان کي

مُدْخَلًا كَرِيمًا ٣١) وَلَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى

جاءِ عزت واريءَ ۾ ۽ نه خواهش ڪيو ان جي جو فضيلت بخشي الله ان سان هڪڙن اوهان جن کي

بَعْضٌ لِلرِّجَالِ نَصِيبٌ مِّمَّا اكْتَسَبُوا وَلِلنِّسَاءِ نَصِيبٌ مِّمَّا

بين تي مردن لاءِ حصو آهي ان مان جيڪي ڪمپائون ۽ عورتن جي لاءِ حصو آهي ان مان

اَكْتَسَبْنَ وَأَسْأَلُوا اللَّهَ مِنْ فَضْلِهِ إِنَّ اللَّهَ كَانَ بِكُلِّ شَيْءٍ

جو ڪمپائون ۽ گهرو الله کان سندس فضل بيشڪ الله آهي هر شيءِ جي

عَلِيمًا ٣٢ وَلِكُلِّ جَعَلْنَا مَوَالِي مِمَّا تَرَكَ الْوَالِدَانِ وَالْأَقْرَبُونَ ٣

ڄاڻ رکندڙ. ۽ هر هڪ لاءِ ڪيا اسان وارث ان مان جو ڇڏي ويا پيءُ ماءُ ۽ مائٽ

وَالَّذِينَ عَقَدْتَ أَيْمَانُكُمْ فَأَتُوهُمْ نَصِيبَهُمْ إِنَّ اللَّهَ كَانَ عَلَى

۽ اهي جو مضبوط ٿيا (انهن سان) عهد اوھان جا پوءِ انھن کي ڏيو پاڻو سندن بيشڪ الله آھي

كُلِّ شَيْءٍ شَهِيدًا ٣٣

ھر شيءِ تي حاضر

تفسير

سورت جي شروعات ۾ سڀني انسانن جو هڪ پيءُ ماءُ مان پيدا ٿيڻ جو ذڪر ڪري عام انسانن جي حقن جي حفاظت جو ذڪر ڪيو ويو پوءِ يتيمن ۽ عورتن جي حقن جو تفصيلي بيان ٿيو. وري ورثي جا احڪام آڻي يتيمن ۽ عورتن کان سواءِ ٻين مائتن جي به حقوق جي ادا ڪرڻ جو تاڪيد ڪيو ويو. ان کان بعد نڪاح جا احڪام آيا ته ڪهڙيءَ عورت سان نڪاح حلال ۽ ڪهڙيءَ سان حرام آهي چو ته نڪاح هڪ اهڙو معاملو ۽ معاهدو آهي جنهن سان عورت جي جان ۽ مال ۾ تصرف ڪرڻ جو مڙس کي حق ملي ٿو ۽ هنن آيتن ۾ عام انسانن جي جان ۽ مال جي حفاظت ۽ ان ۾ ڪنهن به ناجائز تصرف ڪرڻ کان روڪيندي حڪم ڪيو ويو آهي ته ”يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ“ يعني ايمان وارو! پنهنجا مال پاڻ ۾ باطل طريقي سان نه کائو. ”اموالكم“ لفظ جا ٻه مقصد آهن ١- هڪ ته امت جي ڪنهن به فرد جو مال پراڻو نه پر پنهنجو سمجهي سنڀاليو ان ۾ ناجائز تصرف ڪرڻ، ڌوڪي ۽ فريب سان هضم ڪرڻ ڇڻ ته پنهنجو پاڻ سان ڌوڪو ڪرڻ آهي اهو ڪڏهن به نه ڪيو ٿو. ٢- ٻيو ته ڪوبه ماڻهو پنهنجو مال به ناجائز طريقي مثلاً گناه جي ڪم يا

اسراف وغيره سان نه ڪائي اهو به هن آيت جي حڪم سان جائز ناهي. (١) آيت ۾ ”لا تاكلوا“ (نه کائو) مان مراد عام محاوره جي لحاظ سان هيءُ آهي ته پرائي مال ۾ ناجائز طريقي سان تصرف نه ڪيو پوءِ اهو ڪائڻ پيئڻ جو هجي يا پائڻ وغيره جو. ”بِالْبَاطِلِ“ حضرت ابن عباس رضي الله عنهما فرمايو آهي ته بالباطل مان مراد آهي ظلم، غصب، ڪوڙي شاهدي، ڪوڙي قسم وغيره سان پرائو مال ڪائڻ. (٢) ۽ حضرت ابن مسعود ۽ جمهور اصحابن رضي الله عنهم جو فرمان آهي ته ”بِالْبَاطِلِ“ سڀني ناجائز ۽ ممنوع طريقن چوري، جوا، رشوت، وياج ۽ سڀني فاسد معاملن تي حاوي آهي. (٣) ۽ جيڪي تفصيلات ناجائز واپار ۽ اجوري تي ڏيڻ وغيره جا رسول اڪرم صلي الله تعالى عليه وسلم جن حديثن ۾ بيان فرمايا آهن اهي درحقيقت قرآن پاڪ جي هن حڪم جي تشريح آهن ان جي ڪري اهي سڀئي هڪ حيثيت سان قرآن پاڪ جا احڪام آهن ”إِلَّا أَنْ تَكُونُوا تِجَارَةً عَنْ تَرَاضٍ مِّنْكُمْ“ يعني ٻين جو اهو مال حرام ناهي جيڪو واپار ذريعي هڪ ٻئي جي رضامندي سان حاصل ڪيو وڃي. تجارت کان سواءِ اوداري طور بخشش، صدقي ۽ ميراث وغيره سان حاصل ٿيندڙ مال به جائز آهي پر عام مشهور ۽ معروف صورت واپار آهي ان جي ڪري ان جو ذڪر ڪيو ويو آهي.

تجارت جي ڀلائي ۽ برڪت

جاڻڻ گهرجي ته گذران جي سلسلي ۾ انسان جيڪي ذريعا اختيار ڪري ٿو انهن ۾ تجارت، واپار ۽ محنت سڀ کان سٺو ذريعو آهي. حضور صلي الله عليه وسلم جن جي حديثن ۾ شرعي طريقي سان واپار ڪندڙن جي تعريف ۽ ناجائز طريقي سان واپار ڪندڙن جي مذمت آئي آهي. انهن حديثن مان ڪجهه حديثون هتي لکجن ٿيون.

حديث ١

رافع بن خديج کان روايت آهي ته حضور صلي الله عليه وسلم جن جي خدمت ۾ عرض ڪيو ويو ته يَارَسُوْلَ اللهِ! أَيُّ الْكَسْبِ أَطْيَبُ؟ قَالَ عَمَلُ الرَّجُلِ بِيَدِهِ وَكُلُّ

(١) تفسير البحر المحيط ص ٢٣١ جلد ٣ (٢) تفسير ابن عباس ص ٦٩

(٣) البحر المحيط ص ٢٣٠-٢٣١ ج ٣

بَيْع مَبْرُورٍ - رواه احمد - يعني اي الله جا رسول! (صلى الله عليه وسلم) كمائي جي طريقن مان ڪهڙو طريقو پاڪ صاف آهي؟ فرمايائون ته ”مرد جي هٿ جي ڪمائي ۽ هر پاڪ صاف واپار.“

حديث ۲

ترمذي ۽ حاکم حضرت ابوسعید خدری رضی اللہ عنہ کان روایت آندي آهي ته رسول اللہ صلی اللہ علیہ وسلم جن فرمایو ”التَّاجِرُ الصَّدُوقُ الْأَمِينُ مَعَ النَّبِيِّ وَالصَّدِيقِينَ وَالشَّهَدَاءَ“ يعني سچو، امانت دار واپاري (قیامت ۾) نبین (علیہم الصلوٰۃ والسلام) ۽ صدیقن ۽ شہیدن سان گڏ هوندو.

حديث ۳

اصبهانيءَ حضرت معاذ بن جبل رضی اللہ عنہ کان روایت آندي آهي ته رسول اللہ صلی اللہ علیہ وسلم جن فرمایو ”إِنَّ أَطْيَبَ الْكَسْبِ كَسْبُ التَّجَارِ الَّذِينَ إِذَا حَدَّثُوا لَمْ يَكْذِبُوا وَإِذَا وَعَدُوا لَمْ يَخْلَفُوا وَإِذَا أُوْتِمِنُوا لَمْ يَخُونُوا وَإِذَا اشْتَرَوْا لَمْ يَذْمَوْا وَإِذَا بَاعُوا لَمْ يَمْدَحُوا وَإِذَا كَانَ عَلَيْهِمْ لَمْ يَمْطَلُوا وَإِذَا كَانَ لَهُمْ لَمْ يَعِيرُوا“ يعني پاڪ صاف ڪمائي انهن واپارين جي آهي جو جڏهن ڳالهه ڪندا ته ڪوڙ نه هڻندا ۽ جڏهن وعدو ڪندا ته وعدي برخلاقي نه ڪندا ۽ جڏهن امانت رکيا ويندا ته خيانت نه ڪندا ۽ جڏهن ڪا شيءِ خريد ڪندا ته جهٽڪيا نه ويندا ۽ جڏهن وڪڻندا ته تعريف نه ڪيا ويندا ۽ جڏهن انهن تي (ڪنهن جو حق حساب) هوندو ته ادا ڪرڻ ۾ دير نه ڪندا ۽ جڏهن سندن حق ڪنهن ڏانهن هوندو ته ان کي عيب نه لڳائيندا.

حديث ۴

احمد ۽ حاکم حضرت عبدالرحمن بن شبل کان روایت آندي آهي ته مون رسول اللہ صلی اللہ علیہ وسلم جن کان ٻڌو پاڻ فرمايائون ته ”التَّجَارُ هُمُ الْفَجَارُ قَالُوا يَا رَسُولَ اللَّهِ! أَلَيْسَ قَدْ أَحَلَّ اللَّهُ الْبَيْعَ؟ قَالَ بَلَىٰ وَلَكِنَّهُمْ يَخْلِفُونَ فَيَاثِمُونَ وَيَحْدِثُونَ فَيَكْذِبُونَ“ يعني واپاري ئي فاجر (گنهگار) آهن عرض ڪيو ويو ته اي الله تعالیٰ جا رسول! (صلى الله عليك وسلم) ڇا الله تعالیٰ واپار کي حلال نه ڪيو آهي؟ فرمايائون ته ”هائو پر اهي (ڪوڙا) قسم کڻي گناهه ٿا ڪن ۽ ڳالهيون ڪري ڪوڙ ٿا هڻن.“

حديث ٥

حاکم صحیح سند سان حضرت رفاعہ بن رافع رضی اللہ عنہ کان روایت آندي آهي ته رسول اللہ صلی اللہ علیہ وسلم جن فرمایو "إِنَّ التَّجَارَ يَبْعُثُونَ يَوْمَ الْقِيَامَةِ فُجَّارًا إِلَّا مَنْ اتَّقَى اللَّهَ وَبَرَّ وَصَدَّقَ" يعني واپاري قیامت جي ڏينهن فاجر (گنهگار) ڪري اٿاريا ويندا. مگر جيڪي اللہ کان ڊڄندا ۽ نيڪي ڪندا ۽ سچ ڳالهائيندا (اهي انهن ۾ داخل نه هوندا)

"وَلَا تَقْتُلُوا أَنْفُسَكُمْ" ۽ پنهنجو پاڻ کي قتل نه ڪيو. هن ۾ مسلمانن کي هڪ ٻئي جو احساس ڏياريو ويو آهي ته جيڪڏهن اوهان ڪنهن مسلمان پيءُ کي ڪنو ته اهو دراصل اوهان پاڻ کي ڪنو چو ته ان جو نقصان اوهان جو نقصان آهي اوهان جي ئي هڪ مسلمان پيڻ بيوه ٿيندي، اوهان جي ئي ملت ۽ دين رکڻ وارا ٻچا يتيم ٿيندا، اوهان جي مسلم معاشره جو ئي هڪ گهر غر ۽ ڏک جي انڌيرن ۾ ٻڏي ويندو علامه بيضاوي هن جي معنيٰ ۾ هڪ عجيب نڪتي ڏي اشارو ڪيو آهي. لکيو اٿس ته: لا تقتلوا انفسكم باقتراف مايدل لها ويرديها فانه القتل الحقيقي للنفس (١) يعني اهڙيون مذموم حرڪتون ۽ ذليل عمل نه ڪيو جيڪي اوهان کي ماڻهن جي نگاهن ۾ خوار ۽ رسوا ڪن چو ته اها ذلت ۽ رسواڻي اوهان جي نفسن جي حقيقي هلاڪت ۽ تباهي آهي. ۽ نبوي حديثن عليٰ قائلها الصلوات والتسليمات جي روشنيءَ ۾ مفسرن جو اتفاق آهي ته خودڪشي (پاڻ کي پاڻهي مارڻ) به ان ۾ داخل آهي.

خودڪشي حرام آهي

جيئن محبوب معظم، نبي مڪرم صلی اللہ تعالیٰ علیہ وسلم جن جي هنن پاڪ حديثن مان ثابت آهي.

حديث ١

بخاري ۽ مسلم حضرت ابوهريره رضی اللہ تعالیٰ عنہ کان روایت آندي آهي ته رسول اللہ صلی اللہ علیہ وسلم جن فرمایو "مَنْ تَرَدَّى مِنْ جَبَلٍ فَقَتَلَ نَفْسَهُ فَهُوَ فِي نَارِ جَهَنَّمَ يَتَرَدَّى فِيهَا خَالِدًا مُخَلَّدًا فِيهَا أَبَدًا وَمَنْ تَحَسَّى سَمًا فَقَتَلَ نَفْسَهُ فَسَمُهُ

(١) بيضاوي ڪامل ص ١٠٩-١١٠

فِي يَدِهِ يَتَحَسَّاهُ فِي نَارِ جَهَنَّمَ خَالِدًا مَّخْلَدًا فِيهَا أَبَدًا وَمَنْ قَتَلَ نَفْسَهُ بِحَدِيدَةٍ فَحَدِيدَتُهُ فِي يَدِهِ يُجَاءُ بِهَا فِي بَطْنِهِ فِي نَارِ جَهَنَّمَ خَالِدًا مَّخْلَدًا فِيهَا أَبَدًا" يعني جنهن جبل تان ڪري پنهنجي پاڻ کي قتل ڪيو اهو جهنم جي باهه ۾ هوندو هميشه هميشه ان ۾ ڪرندو رهندو ۽ جنهن زهر پي پاڻ کي قتل ڪيو اهو زهر ان جي هٿ ۾ هوندو هميشه هميشه جهنم جي باهه ۾ پيئندو رهندو ۽ جنهن پاڻ کي لوهي اوزار سان قتل ڪيو ته اهو لـهـي اوزار هٿ ۾ هوندس ان کي ان جي پيٽ ۾ هڻي جهنم جي باهه ۾ آندو ويندو هميشه هميشه ان ۾ هوندو.

حديث ٢

بخاري ۽ مسلم حضرت جندب بن عبدالله رضي الله تعالى عنه کان روايت آندي آهي ته رسول الله تعالى عليه وسلم جن فرمايو: اڳين امتن ۾ هڪ شخص جو هٿ ڦٽيل هو ۽ ان اڏاءُ کان تنگ ٿي چري ڪٿي پنهنجو اهو ڦٽيل هٿ ڪٿي ڇڏيو، پر ان جو رت جو نه وهيو ته مري پيو. الله تعالى فرمايو ته ”منهنجي ٻانهي تڪڙ ڪئي آهي مون ان تي بهشت حرام ڪري ڇڏيو آهي.“ (١)

فائدو

هن آيت جي شروعات ۾ عام انسانن جي مالي حقوق ۽ انهن جي حفاظت جو بيان ڪيو ويو. ”لَا تَقْتُلُوا أَنْفُسَكُمْ“ ۾ انهن جي جاني حقوق جو بيان آهي مالي حقوق جي حفاظت جو بيان ان جي ڪري اڳ ۾ آندو ويو آهي جو ان ۾ ظلم، زيادتي، حقوق ادا ڪرڻ ۾ ڪوتاهي، سستي ۽ غفلت عام هوندي آهي. باقي قتل ۽ خونريزي جيتوڻيڪ سخت گناهه آهي پر عادتاً اهو گهٽ واقع ٿيندو آهي. ان جي ڪري انهن کي پوءِ ذڪر ڪيو ويو آهي.

”إِنَّ اللَّهَ كَانَ بِكُمْ رَحِيمًا“ بيشڪ الله اوهان تي مهربان آهي جيڪو اوهان جي فائدي ۽ حفاظت لاءِ اهي حڪم جاري ڪري رهيو آهي. ”وَمَنْ يَفْعَلْ ذَلِكَ عَدُوًّا ظَلَمًا فَنُصَلِّيْهِ نَارًا“ يعني قرآني هدايات جي هوندي جيڪڏهن ڪو ماڻهو زيادتي ۽ ظلم سان اهي ڪم ڪندو جو ڪنهن جو مال ناحق کائي وڃي يا ڪنهن کي ناحق قتل ڪري ته ان کي جلدي جهنم ۾ داخل ڪنداسون. ”وَكَانَ ذَلِكَ عَلَى اللَّهِ

يَسِيرًا" ۽ اهو الله تعالى جي اڳيان آسان ڪم آهي. ڪابه طاقت ان کي روڪي نه ٿي سگهي. الله تعالى جيئن به ڪري اهو مالڪ آهي سڀ ڪجهه ڪري سگهي ٿو.

”اَنْ تَجْتَنِبُوا كَبَائِرَ مَا تُنْهَوْنَ عَنْهُ نُكْفِرْ عَنْكُمْ سَيِّئَاتِكُمْ وَنُدْخِلْكُمْ مَدْخَلًا كَرِيمًا“ يعني جيڪڏهن اوهان انهن وٽان گناهه کان جن کان روڪيا ٿا وڃو پاسو ڪندؤ ته اوهان جون پرايون مڃي اوهان کي عزت واريءَ جاءِ ۾ داخل ڪنداسون.

فائدو

”تَجْتَنِبُوا“ اجتناب کان ورتل ۽ ”كَبَائِرَ“ ڪبيرة جو جمع ۽ ”نُكْفِرْ“ تڪفير کان ورتل آهي. ڪنهن اهڙي ڪم کي جنهن جي ڪرڻ لاءِ سڏيندڙ ۽ اسباب موجود هجن پنهنجي ارادي ۽ مرضيءَ سان نه ڪرڻ کي اجتناب سڏيندا آهن. ڪبيره گناهه جي متعلق علماءِ دين جا ڪيترائي قول آهن. حضرت علي ۽ حضرت ابن عباس رضي الله عنهما جو فرمان آهي ته: جنهن به گناهه جي ڪرڻ تي الله تعاليٰ جهنم جي باهه جو يا غضب يا لعنت يا عذاب جو ذڪر ڪيو آهي اهو ڪبيره گناهه آهي. (١) علامه بيضاويءَ لکيو آهي ته: وڌيڪ ويجهو قول اهو آهي ته وڏو گناهه اهو آهي جنهن تي حد مقرر ٿيل آهي يا ان جي لاءِ عذاب جي وعدي جي صراحت آيل آهي. (٢) حضرت علامه ثناء الله پاني پتيءَ عليه الرحمه لکيو آهي ته ڪيترن گناهه جا ٽي (٣) مرتبا آهن. ١- هڪ اڪبر الكبائر- وڏن گناهه کان به وڏو، اهو الله تعاليٰ سان ڪنهن کي شريڪ بنائڻ آهي ۽ هر اهو حڪم جيڪو الله تعاليٰ جي نبي صلي الله عليه وسلم جن آندو آهي ۽ اسان وٽ قطعي دليل سان ثابت آهي ان جو انڪار ڪرڻ به ان سان شامل آهي پوءِ اهو انڪار جيڪڏهن چئو ۽ تاويل کان سواءِ هوندو ته ان کي ڪفر سڏيو ويو آهي ۽ جيڪڏهن تاويل سان هوندو ته ان کي نفساني خواهش ۽ بدعت سڏيو ويو آهي جيئن رافضين، خارجين، مجسمن ۽ قدرين وغيره جا اقوال- ان جي ڪري ئي حضرت علي ۽ حضرت ابن مسعود رضي الله عنهما فرمايو ته وڏي ۾ وڏا گناهه هي آهن: الله سان شرڪ ڪرڻ، الله تعاليٰ جي خفيه تدبير کان امن ۾ رهڻ، الله تعاليٰ جي رحمت کان نااميد رهڻ، جيئن قرآن پاڪ ۾ الله تعاليٰ جو مقدس فرمان آهي ”لَا يَأْمَنُ“

مَكَرَ اللَّهُ إِلَّا الْقَوْمَ الْخَاسِرُونَ" (۱) الله جي خفيه تدبيرن کان امن ۾ صرف خساري وارا ماڻهو رهندا. پيو ارشاد آهي "وَمَنْ يَقْنُطْ مِنْ رَحْمَةِ رَبِّهِ إِلَّا الضَّالُّونَ" (۲) ۽ رب جي رحمت کان نااميد صرف گمراه رهندا. ٿيون فرمان آهي "إِنَّهُ لَا يَأْتِيَنَّكَ مِنَ رَوْحِ اللَّهِ إِلَّا الْقَوْمُ الْكَافِرُونَ" (۳) يقيناً الله جي رحمت کان نااميد صرف ڪافر قوم رهندي. ۲-
 ٻيو مرتبو- وڏن گناهن جو اهو آهي جنهن ۾ پانهن جا خون، مالن ۽ عزتن ۾ حقوق تلف ڪيا ٿا وڃن. حضرت سفيان ٿوري عليه الرحمه فرمايو آهي ته اهي گناهن وارا ظلم جيڪي تنهنجي ۽ ٻين پانهن جي وچ ۾ آهن ان کان وڏا آهن جيڪي تنهنجي ۽ الله تعاليٰ جي وچ ۾ آهن. چو ته الله تعاليٰ پاڻ "اَكْبَرُ" سڀن کان وڏو آهي هر شيءِ ان جي بنسبت ننڍي آهي اهو سڀئي گناهه بخشيندو آهي. سيدنا رسول الله صلى الله عليه وسلم جن الله تعاليٰ جي بارگاه ۾ دعا گهرڻ سيکاريندي فرمايو "اللَّهُمَّ مَغْفِرَتُكَ أَوْسَعُ مِنْ ذُنُوبِي" اي الله! تنهنجي رحمت منهنجي امت جي گناهن کان گهڻو ڪشادي آهي. الله تعاليٰ پاڻ فرمايو آهي "وَرَحْمَتِي وَسِعَتْ كُلَّ شَيْءٍ" (۴) ۽ منهنجي رحمت هر شيءِ کان ڪشادي آهي. احمد ۽ حاڪم مومن جي ماءُ سیده عائشه رضي الله عنها کان روايت آندي آهي ته رسول الله صلى الله عليه وسلم جن فرمايو ته الله تعاليٰ وٽ ٽي دفتر آهن. ۱- هڪ دفتر ۾ اهي گناهه آهن، جن ڏانهن الله تعاليٰ ڪو توجهه نه ٿو فرمائي. ٻئي دفتر ۾ اهڙا گناهه آهن جو انهن مان الله تعاليٰ ڪا شيءِ نه ٿو ڇڏي. ۳- ٽئين دفتر ۾ اهڙا گناهه آهن جو الله تعاليٰ نه ٿو بخشي. پوءِ جنهن دفتر وارا گناهه الله نه ٿو بخشي سو الله تعاليٰ سان شرڪ ڪرڻ آهي ۽ پر جنهن دفتر ڏانهن الله تعاليٰ توجهه نه ٿو فرمائي اهو پانهي جو پاڻ تي پاڻهي ظلم ڪرڻ آهي جيئن نماز ڇڏڻ يا روزا رکڻ. الله تعاليٰ جنهن کي گهري ٿو ته بخشي ٿو ۽ درگذر فرمائي ٿو ۽ پر جيڪو دفتر الله نه ٿو ڇڏي، اهي پانهن جا هڪ ٻئي سان ظلم ۽ حساب آهن. بغويءَ حضرت انس بن مالڪ رضي الله تعاليٰ عنه کان روايت آندي آهي ته رسول الله صلى الله عليه وسلم جن فرمايو "يُنَادِي مُنَادٍ مِّنْ بَطْنِ الْعَرْشِ يَوْمَ الْقِيَامَةِ يَا أُمَّةَ مُحَمَّدٍ! (صَلَّى اللَّهُ عَلَيْهِ وَسَلَّمَ) إِنَّ اللَّهَ عَزَّوَجَلَّ قَدْ عَفَا عَنْكُمْ جَمِيعًا الْمُؤْمِنِينَ وَالْمُؤْمِنَاتِ تَوَابُوا الْمَظَالِمَ وَأَدْخَلُوا الْجَنَّةَ بِرَحْمَتِي" يعني قيامت جي ڏينهن عرش جي اندرئين حصي کان

- (۱) سورة الاعراف آيت ۹۹ (۲) سورة الحجر آيت ۵۴
 (۳) سورة يوسف آيت ۸۷ (۴) سورة الاعراف آيت ۱۵۴

سڏيندڙ سڏي چوندو ته اي (حضرت) محمد (صلي الله تعالى عليه وسلم) جا امتيو! الله تعالى اوهان مومنن ۽ مومنياڻين کي معاف ڪري ڇڏيو. باقي پنهنجا ظلم هڪ ٻئي کي بخشي منهنجي رحمت سان جنت ۾ داخل ٿيو.

۽ الله تعالى جي فرمان إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا (بیشڪ جيڪي الله ۽ ان جي رسول (صلي الله عليه وسلم) کي ايڏائڻ ٿا انهن کي دنيا ۽ آخرت ۾ الله لعنت ڪئي آهي ۽ انهن لاءِ خوار ڪندڙ عذاب تيار ڪيو اٿس ۽ جيڪي مومن ۽ مومنياڻين کي انهن جي ڪيل گناهه کان سواءِ (هروپرو) ايڏائڻ ٿا انهن بهتان ۽ وڏو گناهه ڪنيو آهي) ۾ انهن مٿي ذڪر ڪيلن ٻنهي مرتبن ۾ ڪفر ۽ پانهن تي ظلم جو بيان آهي. ۽ هن آيت کي ”لَا تَأْكُلُوا أَمْوَالَكُمْ بَيْنَكُمْ بِالْبَاطِلِ - وَلَا تَقْتُلُوا أَنْفُسَكُمْ” کان پوءِ آڻڻ ۾ اهو اشارو آهي ته پانهن جي جانين ۽ مالن تي ظلم ڪرڻ ڪبيرن گناهن ۾ به وڏو آهي ۽ جن حديثن ۾ وڏن گناهن جو ذڪر آيل آهي گهڻو ڪري انهن ۾ الله تعالى سان شرڪ ڪرڻ ۽ پانهن سان ظلم جو ذڪر آهي. ۳- ٽيون مرتبو- ڪبيرن گناهن مان اهو آهي جن جو تعلق الله تعالى جي حقوق سان آهي جيئن زنا، شراب وغيره- ابن ابي حاتم حضرت ابن عمر رضي الله عنهما کان روايت آندي آهي ته کائس شراب جي باري ۾ پڇيو ويو. ان فرمايو ته مون پاڻ رسول الله صلي الله عليه وسلم جن کان شراب جي باري ۾ پڇيو پاڻ فرمايائون ته ”هِيَ أَكْبَرُ الْكِبَائِرِ وَأَمَّ الْفَوَاحِشِ مَنْ شَرِبَ الْخَمْرَ تَرَكَ الصَّلَاةَ وَوَقَعَ عَلَى أُمِّهِ وَعَمَّتِهِ وَخَالَتِهِ” يعني شراب وڌن گناهن ۾ به وڏو گناهه ۽ براين جو اصل آهي جنهن شراب پيتو ته نماز ڇڏي ڏيندو ۽ ماءُ ۽ پٽيءَ ۽ ماسيءَ سان زنا ڪندو. اهڙي روايت عبد بن حميد حضرت ابن عباس رضي الله عنهما کان به آندي آهي.

قلب جي صفائيءَ جي اهميت

علامه پاني پتي عليه الرحمة مٿي ذڪر ڪيل ٽن مرتبن کان پوءِ لکيو آهي ته سڀني گناهن جو اصل قلب جي قساوت (ڪٽيل هجڻ) آهي جيڪا الله تعالى کان غفلت ۽ نفس جي رذيل حرڪتن، درندن ۽ حيوانن وارين شهوتن ڏي

چڪيندڙ ڳالهين جو سبب آهي سيدنا رسول الله صلى الله عليه وسلم جن فرمايو آهي ته
 ”إِنَّ فِي الْجَسَدِ لَمُضْغَةً إِذَا صَلَحَ الْجَسَدُ كُلُّهُ وَإِذَا فَسَدَ الْجَسَدُ كُلُّهُ أَلَا
 وَهِيَ الْقَلْبُ“ يعني بلاشبہ جسم ۾ هڪ ٽڪرو آهي جڏهن صالح رهندو ته سڄو جسم
 صالح رهندو ۽ جڏهن خراب ٿيندو ته سڄو جسم خراب ٿيندو. خبردار ۽ اها دل آهي.
 ڄاڻڻ گهرجي ته انهيءَ حضور قلب ۽ نفس جي صفائيءَ کان سواءِ گناهن کان بچڻ جو
 تصور ئي نه ٿو ڪري سگهجي ۽ اهو دائمي حضور ۽ صفائي وري الله تعاليٰ جي
 طرفان ٻانهي کي جذب ڪرڻ سان حاصل ٿيندا آهن جيڪي مشائخ جي واسطي سان
 ملندا آهن. فعيلڪ بالتثبث باذيا لهم فهم قوم لا يشقى جليسهم ولا يخاب
 انيسهم (١) يعني انهن مشائخ (الله وارن) جي دامن کي مضبوطيءَ سان چنبڙي پؤ.
 اهي اهڙي جماعت آهن جو انهن سان مجلس ڪرڻ وارو بدبخت نه هوندو ۽ ساڻن وندر
 ڪرڻ وارو نقصان ۾ نه ويندو.

تنبیه

بعضي بزرگن جي فرمان: ان العبد يبلغ درجة لا يضره ذنب عمله
 (ٻانهو اهڙي مقام کي پهچي ٿو جو ان کي سندس عمل وارو گناهه نقصان نه ٿو ڏي)
 جو مطلب جاهل، بي دين، گمراه، نالي جا فقير ۽ صوفي سڏائڻ وارا اهو وٺندا آهن ته
 ان درجي کي پهچڻ کان پوءِ انهن تي ڪابه شرعي پابندي ناهي ۽ انهن لاءِ حرام
 ڪيل شيون به حلال آهن. العياذ بالله ائين چوڻ ۽ اهو عقيدو رکڻ ڪفر آهي. متئين
 قول جا ٻه جواب آهن ١- هڪ ته قرآن ڪريم ۽ نبوي حديثن عليٰ قائلها الصلوة
 والتسليمات جي روشنيءَ ۾ انسان کي مرڻ تائين الله تعاليٰ جي عبادت ۽ شرعي
 تڪليفون برداشت ڪرڻ فرض آهن ۽ قرآن پاڪ ۽ حديث جي مقابلي ۾ ڪنهن به
 بزرگ جي قول کي ڪا اهميت ناهي. ٢- ٻيو ته متئين قول جو مطلب اهو ناهي جيڪو
 انهن بي دينن بلڪ دين جي دشمنن سمجهيو آهي پر ان جي مراد آهي ته ٻانهو قلب
 جي صفائيءَ ۽ نفس جي تزڪيي کانپوءِ جڏهن دائمي حضور جو صاحب ٿو بڻجي ته ان
 کان هروڀرو گناهه صادر نه ٿيندو آهي ۽ جيڪڏهن ڪو ننڍو يا وڏو گناهه ٿي پوندو آهي
 ته اهو ان کي وڏو سمجهي ايترو پشيمان ۽ پريشان ٿيندو آهي ڄڻ ته سندس مال، جان

اهل ۽ عيال سڀ هلاڪ ٿي ويو ۽ اهڙي طرح روئي، رڙي، دل جي خلوص سان سڄي توبه ڪندو آهي جو ايزدي فرمان ”اُولَئِكَ يُبَدِّلُ اللَّهُ سَيِّئَاتِهِمْ حَسَنَاتٍ“ (الله انهن جون برايون نيڪين سان بدلائيندو آهي. گناهن جي جاءِ تي نيڪيون لکرائيندو آهي) جي مطابق مٿس رحمت نازل ٿيندي ۽ سندس درجا بلند ٿيندا آهن ۽ اهو گناهه ان کي نقصان نه ڏيندو آهي. مٿئين عبارت جو صحيح ۽ اصل مقصد اهو آهي ان کي ذهن نشين ڪيو. گمراهن جي صحبت ۾ اچي گمراهه نه ٿيو. هر حال ۽ هر صورت ۾ شريعت پاڪ تي عمل ڪيو ۽ شرعي حدن کان لنگهي نه وڃو. شريعت کي ڇڏڻ نهايت بدبختي ۽ شقاوت آهي. نيڪ بخت انسان پنهنجي مالڪ جل جلاله ۽ محبوب نبي صلي الله تعالى عليه وسلم جي احڪام جي خوشيءَ سان اطاعت ۽ اتباع ڪندا آهن ۽ مرڻ تائين پائبندهندا آهن.

فائدو

مذڪوره آيت مان ثابت ٿيو ته گناهه به قسم آهن. ١- ڪبيرا ٢- صغيرا. ڪبيرا اهي آهن جن کان الله تعالى ۽ ان جي پياري پيغمبر عليه الصلوة والسلام جن روڪيندي ان جي ڪندڙ تي دنيا ۾ حد ۽ آخرت ۾ جهنم جي باهه جي عذاب يا لعنت جو ذڪر ڪيو آهي. اهي جيڪڏهن الله تعالى جي حقن مان آهن ته سڄي توبه ڪرڻ سان معاف ٿيڻ جي قوي اميد آهي ۽ جيڪڏهن ٻانهن جا حقوق آهن ته انهن کي سندن حق ادا ڪرڻ يا انهن کان معاف ڪرائڻ سان معاف ٿيندا. ٢- صغيرن جي معاف ڪرڻ جو به ڪيترن کان بچڻ ۽ پرهيز ڪرڻ سان الله تعالى قرآن ڪريم ۾ وعدو ڪيو آهي جيئن مذڪوره آيت ۾ آهي ته ”جيڪڏهن منع ڪيلن وڌن گناهن کان پاسو ڪندڙ ته اوهان جا سَيِّئَات (ننڍا ننڍا) گناهه مٽي ڇڏينداسون. ٻيءَ آيت ۾ آهي: اَلَّذِينَ يَجْتَنِبُونَ كَبَائِرَ الْاِثْمِ وَالْفَوَاحِشَ اِلَّا اللَّغْوَ اِنَّ رَبَّكَ وَاسِعُ الْمَغْفِرَةِ“ (١١) يعني جيڪي پاڻها ننڍن کان سواءِ وڏن گناهن ۽ بيحيائين کان پاسو ڪن ٿا بيشڪ تنهنجو رب ڪشاديءَ مغفرت وارو آهي يا جيئن مسلم ۽ ترمذيءَ حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو ”اَلصَّلَوَاتُ الْخَمْسُ وَالْجُمُعَةُ اِلَى الْجُمُعَةِ وَرَمَضَانَ اِلَى رَمَضَانَ مَكْفَرَاتٌ لِّمَا بَيْنَهُنَّ اِذَا اجْتَنَبْتَ الْكَبَائِرَ“ (٢) يعني جيستائين وڏن گناهن کان پاسو ڪندين ته پنج نمازون ۽ هڪ جمعو ٻئي جمعي تائين ۽ هڪ رمضان ٻئي رمضان

تائين وڃ وارن (ننڍن گناهن) کي مڃيندڙ آهن. ان مان ثابت ٿيو ته وضو، نماز وغيره نيڪ عملن جي ذريعي جيڪو گناهه لهڻ جو حديثن وغيرها ۾ ذڪر آيو آهي ان مان مراد ننڍا گناهه آهن ۽ صالح عمل انهن جي مڃڻ لاءِ ذريعو آهن مگر ياد رکڻ گهرجي ته ننڍا گناهه به گناهه آهن ننڍا صرف وڏن جي نسبت سان آهن پر انهن کي ننڍو سمجهي ڪرڻ نه گهرجي ڇو ته ننڍي گناهه کي جيڪڏهن ننڍو سمجهيو ويندو ته اهو به وڏو ٿي ويندو. جنهن جو مثال ننڍي وڇون ۽ وڏي وڇون وارو يا باهه جي ننڍي ٽانڊي ۽ وڏي ٽانڊي وارو آهي ڇا ڪوبه عقلمند گهرندو ته وڏو وڇون ڏنگ نه هڻي ننڍو پيلي هڻي يا وڏو ٽانڊو گهر تي نه پوي، ننڍو پيلي پوي. الله تعاليٰ جي پيارن ٻانهن فرمايو آهي ته هر هڪ گناهه ڪفر جو قاصد آهي جيڪو انسان کي ڪافرن وارن ڪمن ۽ عادتن ڏي سڏي ٿو. سيده عائشه رضي الله تعاليٰ عنها جو فرمان آهي ته ”جڏهن انسان الله تعاليٰ جو ٻي فرمان ٿيندو آهي ته ان جا تعريف ڪندڙ به برايون بيان ڪندڙ ۽ دوست به دشمن ٿيندا آهن گناهن کان بي فڪر رهڻ تباهي جو سبب ٿيندو آهي.“

ڪييرا گناهه ڪيترا آهن؟

علماءِ ڪرام ان جا مختلف عدد لکيا آهن علامه شمس الدين ذهبيءَ ڪتاب الڪبائر ۾ ستر (۷۰) ڪييرا گناهه ذڪر فرمايا آهن ۽ علامه ابن حجر مڪي ڪتاب الزواجر ۾ چار سؤ ستھڻ (۴۶۷) ذڪر فرمايا آهن. حضرت ابن عباس رضي الله عنهما وٽ ڪنهن ماڻهوءَ ڪييرن گناهن جو تعداد ست بيان ڪيو ته پاڻ فرمايائون ته ست نه پر ست سؤ (۷۰۰) ڇيا وڃن ته به مناسب آهي. (۱) حضور عليه الصلوة والسلام جن مختلف مقامات ۾ حالات جي مناسبت سان ڪيترن گناهن جو ڪيرو هجڻ بيان فرمايو آهي. ڪٿي ٿي، ڪٿي ڇهه، ڪٿي ست، ڪٿي اڃان به زياده، ان جي ڪري امت جي علماء سمجهيو ته ڪييرا گناهه هڪ عدد ۾ منحصر ناهن ۽ نه سمجهڻ گهرجن. نبي ڪريم صلى الله عليه وسلم جن ڪيترين حديثن ۾ ڪييرن گناهن کان بچڻ لاءِ ارشاد فرمايو آهي جن مان ڪجهه هتي لکجن ٿيون.

حديث ۱

بخاريءَ ۽ مسلم حضرت عبدالله بن عمر رضي الله عنهما کان روايت

آندي آهي ته رسول الله صلي الله عليه وسلم جن فرمايو ”الْكَبَائِرُ إِلَّا شَرَاكُ بِاللَّهِ وَعُقُوقُ
الْوَالِدَيْنِ وَقَتْلُ النَّفْسِ وَالْيَمِينِ الْغَمُوسُ“ يعني وڏا گناه هي آهن. الله سان ڪنهن کي شريڪ
بنائڻ، والدين جي بي فرماني ڪرڻ، ناحق قتل ڪرڻ ۽ ڪوڙو قسم کڻڻ ۽ ابن مردويه
واريءَ حضرت انس رضي الله عنه کان آندل روايت ۾ هي وڌيڪ آهن ”وَقَذْفُ الْمُحْصَنَةِ
وَأَكْلُ مَالِ الْيَتِيمِ وَآكُلُ الرِّبَا وَالْفِرَارُ عَنِ الزَّحْفِ“ پاڪدامن عورت کي گار ڏيڻ، يتيم
جو مال کائڻ ۽ وياج کائڻ ۽ جنگ کان پني ڏئي پڇڻ.

حديث ۲

بخاري ۽ مسلم حضرت ابوهريره رضي الله عنه کان روايت آندي آهي
ته رسول الله صلي الله عليه وسلم جن فرمايو ”اجْتَنِبُوا السَّبْعَ الْمُفَوِّقَاتِ قَالُوا يَا رَسُولَ
اللَّهِ وَمَا هُنَّ؟ قَالَ الشِّرْكُ بِاللَّهِ وَالسِّحْرُ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ وَأَكْلُ الرِّبَا
وَأَكْلُ مَالِ الْيَتِيمِ وَالتَّوَلَّى يَوْمَ الزَّحْفِ وَقَذْفُ الْمُحْصَنَاتِ الْمُؤْمِنَاتِ الْغُلَّتِ (۱) يعني
ستن هلاڪ ڪندڙين شين کان پاسو ڪيو. اصحابن عرض ڪيو ته يارسول الله اهي ڪهڙيون
آهن؟ فرمايائون ته: الله سان شرڪ ڪرڻ، جادو ڪرڻ، ناحق قتل ڪرڻ، وياج کائڻ،
يتيم جو مال کائڻ، جنگ جي ڏينهن پني ڏئي پڇڻ ۽ پاڪدامن ايمان وارين، بي خبر
عورتن کي گار ڏيڻ.

”وَنُذْخِلُكُمْ مُدْخَلًا كَرِيمًا“ ۽ اوهان کي عزت واريءَ سهڻيءَ جاءِ ۾
داخل ڪنداسون.

الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى

مرد انتظام سنڀاليندڙ آهن عورتن تي سببان ان جي جو فضيلت ڏني الله هڪڙن کي انهن مان

بَعْضٌ وَبِمَا أَنْفَقُوا مِنْ أَمْوَالِهِمْ فَالصِّلَاتُ قُنُوتٌ حِفْظُ

بين تي ۽ سببان ان جي جو خرچ ڪيائون مالن پنهنجن مان پوءِ نيڪ عورتون تابعدار آهن حفاظت ڪندڙيون

لِّلْغَيْبِ بِمَا حَفِظَ اللَّهُ وَالَّتِي تَخَافُونَ نُشُوزَهُنَّ فَعِظُوهُنَّ

پرڻ (مؤمنن کان) سببان ان جي جو حفاظت ڪئي الله ۽ اهي عورتون جوڳو ٿا بي فرمان ٿين انهن جي کان پوءِ نصيحت ڪبو انهن کي

وَاهْجُرُوهُنَّ فِي الْمَضَاجِعِ وَاضْرِبُوهُنَّ فَإِنْ أَطَعْنَكُمْ فَلَا

۽ جدا رکو انهن کي بسترن ۾ ۽ ماريو انهن کي پوءِ جيڪڏهن تابعداري ڪن اوهان جي پوءِ نه

تَبْغُوا عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا (۳۴) وَإِنْ خِفْتُمْ

طلب ڪيو انهن تي (الزام جو) رستو بيشڪ الله آهي مٿاهون - وڏي شان وارو ۽ جيڪڏهن خوف ٿا رکو

شِقَاقَ بَيْنِهِمَا فَاَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ

ڦوٽ پوڻ جو انهن ٻنهي ۾ پوءِ ڪڙو ڪيو هڪ فيصلو ڪندڙان مرد جي اهل مان ۽ هڪ فيصلو ڪندڙان (عورت) جي اهل مان جيڪڏهن

يُرِيدَا إِصْلَاحًا يُّوفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا (۳۵)

ارادو ڪندا صلح ڪرڻ جو ته توفيق ڏيندو الله انهن ٻنهي کي بيشڪ الله آهي ڄاڻندڙ، خبر رکندڙ

تفسير

حضرت سعد بن ربيع انصاري رضي الله تعالى عنه پنهنجي گهرواريءَ حبيبه بنت زيد رضي الله عنهما کي ڪنهن گهرو غلطيءَ تان لپاٽ هنئي ۽ ان پنهنجي پيءُ سان شڪايت ڪئي ته اهو پنهنجي نياڻيءَ کي رسول الله صلي، الله تعالى عليه وسلم جن جي خدمت ۾ دانهن ڏيڻ لاءِ وٺي آيو ان دانهن ڏني ۽ پاڻ ڪريمن صلي الله تعالى عليه وسلم جن فرمايو ته پلي پنهنجي مڙس کان قصاص (بدلو) وٺي آجان حضرت زيد ۽ سندس نياڻي حبيبه درٻار مان نڪتا ته پاڻ حبيب صلي الله تعالى عليه وسلم جن کين سڏي فرمايو ”ارْجِعُوا هَذَا جَبْرِيلُ أَتَانِي“ موتي اچو هيءُ جبريل (عليه السلام) مون وٽ پهچي ويو آهي پوءِ اها آيت نازل ٿي (۱) جنهن ۾ ارشاد ٿيو ته الرِّجَالُ قَوَّامُونَ عَلَى النِّسَاءِ ”مرد عورتن جو انتظام سنڀاليندڙ آهن. ڪنهن شيءِ جي ضرورتن مهيا ڪرڻ واري، ان جي نگهباني ۽ حفاظت ڪرڻ واري ۽ ان جي اصلاح ۽ درست رکڻ جي ذميدار

کي عربيء ۾ قوام يا قيام يا قيم سڏيندا آهن هن آيت ۾ مردن کي عورتن جي مٿان قوام سڏيو ويو آهي. ڄاڻڻ گهرجي ته هر اجتماع جي انتظام لاءِ عقلاً ۽ عرفاً ضروري آهي ته ان جو ڪو اڳواڻ، سربراه، امير يا حاڪم هجي جيئن هر فوج لاءِ ڪمانڊر ۽ هر مملڪت جو سربراه ۽ فرمانروا هوندو آهي ۽ اهي ماتحت رهڻ وارا ان حڪم تي هلندا آهن تيئن گهرو رياست لاءِ به هڪ اعليٰ حاڪم جي ضرورت آهي جنهن کي عام عرف ۾ گهر جو وڏو سڏيندا آهن جيڪو گهر جي سڀني ضرورتن جو ذميوار هوندو آهي، رهيو سوال ته اها ذميداري ڪنهن کي ڏني وڃي ۽ ان ڳري بار کڻڻ جي بهترين صلاحيت ڪنهن ۾ آهي شريعت ۾ گهر ۾ رهڻ وارن مڙس ۽ زال مان اها ذميداري مڙس تي رکي وئي آهي جيئن فرمان ايزدي آهي ته ”مرد عورتن جي مٿان منتظم آهن“ سڄو معاملو انهن کي سنڀالڻو آهي. ها- عورتن جي نيڪ مشوري تي عمل ڪرڻ يا ان کان مشورو وٺي کين راضي ڪرڻ به قرآن ڪريم بيان فرمايو آهي. جيئن فرمان مقدس آهي ”عَنْ تَرَا ضَ مِنْهُمَا وَتَشَاوِرُ“ (١). يعني مرد ۽ عورت ٻنهي جي رضا ۽ صلاح سان معاملو حل ڪيو وڃي عورتن سان سهڻي سلوڪ رکڻ جو به الله تعاليٰ حڪم ڪيو آهي جيئن فرمان رباني آهي ”وَعَا شَرَوْهُنَّ بِالمَعْرُوفِ“ (٢) ۽ انهن سان سٺو معاشرو ۽ سلوڪ رکو. ”بِمَا فَضَّلَ اللَّهُ بِهِ بَعْضُهُمْ عَلَى بَعْضٍ“ يعني مٿيون حڪم ان جي ڪري آهي جو الله تعاليٰ انهن مان هڪڙن کي ٻين تي فضيلت بخشي آهي. هڪڙا ٻين کان وڌيڪ آهن جيئن الله تعاليٰ هڪ گهر کي پنهنجو بيت (بيت الله) بنايو ۽ ماڻهن جي لاءِ قبلو قرار ڏنو آهي يا بيت المقدس کي خاص فضيلت سان نوازيو آهي تيئن مردن جي منتظم هجڻ ۾ به الله تعاليٰ جي حڪمت آهي ۽ اها ٻن وجهن جي ڪري آهي. ١- هڪ وهبي، جنهن ۾ ڪنهن جي عمل جو ڪو دخل ناهي. جيئن مٿي بيان ٿيو. ٢- ٻي ڪسبي، جنهن ۾ ڪمائيءَ ۽ نيڪ عملن جو دخل آهي ۽ ان جو ذڪر وِيَمَا أَنْفَقُوا مِنْ أَمْوَالِهِمْ ۾ ڪيو ويو آهي. يعني مرد ان جي ڪري جيڪي انهن پنهنجا مال وغيره خرچ ڪيا آهن پنهنجي فطري ۽ ڪسبي برتريءَ جا مستحق آهن جو اهي گهر جا امير ۽ وڏا هجن ۽ ان مان ڪوبه تنگ نظر ۽ محدود ذهن وارو ائين نه سمجهي ته عورت جي ڳچيءَ ۾ مرد جي غلاميءَ جو ڳت وڌو ويو آهي چو ته گهرو انتظامي امور کان سواءِ عورتن جا ٻيا به حقوق آهن جيڪي مردن تي ائين ئي واجب آهن جيئن مردن جا

عورتن تي- رباني فرمان آهي "وَلَهُنَّ مِثْلُ الَّذِي عَلَيْهِنَّ" ۽ انهن عورتن لاءِ به ائين حقوق آهن جيئن انهن تي (مردن جا) حقوق آهن ۽ الله تعالى جي قرب جا دروازا پنهي قسمن جي لاءِ کليل آهن اسلام ئي عورتن جي حقوق کي سنڀاليو آهي. حضرت ابن عباس رضي الله عنهما فرمايو آهي ته "قَوَامُؤُنَّ عَلَى النِّسَاءِ" جي معنيٰ امراءِ عليهن يعني مرد عورتن تي امير آهن عورتن کي انهن جي اطاعت ڪرڻ ضروري آهي. ترمذيءَ حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو: كُؤُكُنْتُ أَمْرًا أَنْ يُسْجَدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا (۱) يعني جيڪڏهن مان ڪنهن کي امر ڪيان ها ته (خدا کان سواءِ) ڪنهن کي سجدو ڪري ته زال کي امر ڪيان ها ته اها مڙس کي سجدو ڪري ها. ايترو مڙس جو زال تي حق آهي.

"فَالصَّالِحَاتُ قَانِتَاتٌ حَافِظَاتٌ لِّلْغَيْبِ" يعني صالح عورتون فرمانبردار آهن جيڪي مرد جي منتظر هجڻ ۽ پنهنجي مٿان حاڪم هجڻ کي تسليم ڪري انهن جي اطاعت ڪندڙ آهن ۽ ڀرپڻ پنهنجي جان ۽ انهن جي مال ملڪيت جي سنڀال ڪنديون آهن. هتي هڪ مسلمان خاتون کي جن خوين سان سينگارڻ ۽ جن پاڪيزه صفتن سان موصوف ٿيڻ گهرجي انهن جو ذڪر ڪهڙن دلنشين ڪلمات سان ڪيو ويو آهي جو ڪنهن به عورت جو ان کان مٿي معيار تصور ئي نه ٿو ڪري سگهجي پاڻ سوچيو ته اسلام هڪ عورت کان ڪهڙين سهڻين صفتن جي توقع رکي ٿو ۽ ان نموني سان ان جي مقام کي ڪيترو بلند ڪري ٿو ۽ ان مرد کان وڌيڪ خوشنصيب ڪير ٿي سگهي ٿو؟ جنهن جي حياتي جي رفيقه، پاڪدامن، گهر ۽ مال جي حفاظت ڪندڙ هجي جيئن مڙس جي روبرو هجي تيئن غائبانه "بِمَا حَفِظَ اللَّهُ" يعني ان حفاظت ۾ الله تعالى انهن جي مدد ڪري ٿو. ان جي ئي امداد ۽ توفيق سان اهي ذمي کي نباهين ٿيون نه ته نفس ۽ شيطان جا مڪر هر وقت هر انسان مرد توڙي عورت کي گهيري ۾ ڪيو بيٺا آهن ۽ عورتون ته خصوصاً پنهنجي علمي ۽ عملي قوتن ۾ مرد جي به نسبت گهڻيون ڪمزور هونديون آهن. ان جي هوندي انهن جو مضبوط رهڻ الله تعالى جي توفيق ۽ امداد سان آهي. اهڙين عورتن جون ڀلايون حديثن ۾ به آيل آهن جن مان ڪجهه هتي لکجن ٿيون.

ديندار عورتن جون پلايون

حديث ١

”ابن ابي حاتم حضرت ابوهريرة رضي الله عنه کان روايت آندي آهي ته رسول الله ﷺ جن فرمايو: خَيْرُ النِّسَاءِ امْرَأَةٌ اِذَا نَظَرَتْ اِلَيْهَا سَرَّتْكَ وَاِذَا اَمَرَتْهَا اَطَاعَتْكَ وَاِذَا غَبَّتْ حَفِظْتَكَ فِى نَفْسِهَا وَمَالِكٌ“ يعني عورتن ۾ ڀلي عورت اها آهي جو جڏهن ان ڏانهن نهاريندين ته توکي خوشي بخشيندي ۽ جڏهن ان کي امر ڪندين ته تنهنجي اطاعت ڪندي ۽ جڏهن غائب ٿيندين ته پنهنجي جان ۽ تنهنجي مال جي حفاظت ڪندي.

حديث ٢

امام احمد حضرت عبدالرحمن بن عوف رضي الله تعالى عنه کان روايت آندي آهي ته رسول الله ﷺ جن فرمايو: ”اِذَا صَلَّتِ الْمَرْءُ خَمْسَهَا وَصَامَتْ شَهْرَهَا وَحَفِظَتْ فَرْجَهَا وَأَطَاعَتْ زَوْجَهَا قِيلَ لَهَا: اَدْخِلِي الْجَنَّةَ مِنْ أَيِّ الْأَبْوَابِ شِئْتَ“ (١) يعني جڏهن زال پنهنجيون پنج نمازون، پڙهيون ۽ رمضان مهيني ۾ روزا رکيا ۽ پنهنجي اگهڙ جي حفاظت ۽ پنهنجي مڙس جي اطاعت ڪئي ته ان کي (قيامت جي ڏينهن) چيو ويندو ته جنت ۾ جنهن به دروازي کان گهرين داخل ٿي.

حديث ٣

هڪ روايت ۾ آهي ته: جيڪا عورت مڙس جي اطاعت ٿي ڪري ان لاءِ پکي هوا ۾ ۽ مڇيون سمنڊ ۾ ۽ ملائڪ آسمان ۾ ۽ درندا برن ۾ الله تعاليٰ کان مغفرت طلب ڪندا آهن. (٢)

حديث ٤

مؤمنن جي ماءُ سيدة ام سلمه رضي الله عنها کان روايت آهي ته مون الله تعاليٰ جي رسول صلي الله عليه وسلم جن جي خدمت ۾ عرض ڪيو ته ”يَا رَسُولَ اللَّهِ! نِسَاءُ الدُّنْيَا أَفْضَلُ أَمْ الْحُورُ؟“ فَقَالَ ”نِسَاءُ الدُّنْيَا أَفْضَلُ مِنَ الْحُورِ“ قُلْتُ يَا رَسُولَ اللَّهِ! بِمَ؟ قَالَ ”بِصَلَوَاتِهِنَّ وَصِيَامِهِنَّ وَعِبَادَتِهِنَّ وَطَاعَةِ أَزْوَاجِهِنَّ“ (٣) يعني يارسول الله! دنيا جون عورتون پليون يا حورون؟ فرمايائون ته: ”دنيا جون عورتون حورن کان پليون آهن“ مون عرض ڪيو ته ڇا جي ڪري؟ فرمايائون ته ”پنهنجين نمازن، روزن ۽ عبادت

(١) تفسير القاسمي تحت هذه الآية (٢) البحر المحیط ص ٢٤١ ج ٣ (٣) ساڳيو حوالو

۽ مڙس جي تابعداري ڪرڻ سان.

مٿي فرمانبردار عورتن جو ذڪر ڪري هاڻي مڙسن کان ٽهندڙن عورتن جو ذڪر ڪيو ٿو وڃي. ”وَالَّتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ“ يعني جن عورتن جي ٽهڻ جو ڊپ اٿو انهن کي نصيحت ڪيو ۽ بسترن کان جدا ڪيو. مقصد ته جيڪڏهن اوهان جون زالون تيز طبع، گندي ذهن واريون آهن جن مان نشوز، نافرمانِي جو خطرو آهي ته انهن جي اصلاح ۽ سڌارڻ جو پهريون درجو هي آهي ته انهن کي نرميءَ سان سمجهايو. هڪدم غصي ۽ ڪاوڙ کان بيوس ٿي ڪو سخت قدم نه کڻو ۽ جيڪڏهن سمجهاڻي موثر ثابت نه ٿئي ته پوءِ انهن کان بسترو جدا ڪري سمهو ۽ پيار ۽ محبت واريون ڳالهيون ڪرڻ بند ڪري ڇڏيو تانته انهن کي مڙس جي علحدگيءَ ۽ جدا سمهڻ جو احساس ٿئي ۽ جنهن عورت ۾ شرافت جو ذرو به هوندو سا ان قدم کڻڻ سان پنهنجي اصلاح ڪرڻ ۾ سستي نه ڪندي. ”فِي الْمَضَاجِعِ“ جي لفظ مان فقيهن اهو مطلب ورتو آهي ته ٽهڻ وارين زالن کي بسترن ۾ جدا رکو پر گهرن مان جدا نه ڪيو جو انهن کي ڪمري ۾ اڪيلو بند رکو ۽ ان ۾ انهن کي گهڻو ڏک ٿيندو جنهن جي ڪري فساد وڌڻ جو انديشو آهي پر جيڪڏهن اهو طريقو به مفيد ثابت نه ٿئي ته ”وَاضْرِبُوهُنَّ“ ۽ انهن کي ماريو، پر مار اهڙي سخت نه هجي جنهن سان جسم تي چوٽ اچي وڃي. ابن سعد ۽ بيهقي حضرت ابوبڪر صديق رضي الله عنه جي نياڻيءَ کان روايت آندي آهي ته پهريائين عورتن جي مارڻ کان مردن کي مطلقاً منع ڪيو ويو هو پر پوءِ جڏهن عورتون شينهن بنجي بي خوف ٿي ويون تڏهن اها اجازت ڏني وئي. (١) ۽ بي فرمان عورت کي مار ڏيڻ جو حڪم ٿيو.

جيئن صحيح مسلم ۾ حضرت جابر رضي الله عنه کان روايت آهي ته رسول الله صلى الله عليه وسلم جن فرمايو: اِتَّقُوا اللَّهَ فِي النِّسَاءِ فَإِنَّكُمْ أَخَذْتُمُوهُنَّ بِأَمَانَةٍ وَاسْتَحْلَلْتُمْ فُرُوجَهُنَّ بِكَلِمَةِ اللَّهِ وَلَكُمْ عَلَيْهِنَّ إِلَّا يُؤْطَيْنَ فَرَشَكُمْ أَحَدًا تَكْرَهُوْهُ فَإِنْ فَعَلْنَ فَاضْرِبُوهُنَّ غَيْرَ مُبْرِحٍ (٢) يعني عورتن جي معاملي ۾ الله کان ڊڄو پوءِ يقيناً اوهان اهي الله تعاليٰ جي امانت سان ورتيون ۽ انهن کي الله تعاليٰ جي ڪلمي سان حلال بنايو ۽ اوهان جو انهن تي اهو حق آهي ته توهان جي بسترن تي ٻين کي نه آڻين جو اوهان ان کي پسند نه ڪندؤ. پوءِ جيڪڏهن ائين ڪن ته پوءِ انهن کي ماريو پر ڦٽي نه وجهو. مڙسن کي راضي ڪرڻ عورتن تي حق ۽ وڏو ثواب آهي جيئن هنن

حديثن مان ثابت آهي.

حديث ١

ترمذيء سھڻي سند سان روايت آندي آهي ته رسول الله ﷺ جن فرمايو: "أَيُّمَا امْرَأَةٍ مَاتَتْ وَرَزَّجَهَا عَنْهَا رَاضٍ دَخَلَتْ الْجَنَّةَ" يعني جيڪا به عورت ان حال ۾ مري وئي جو سندس مڙس ان کان راضي آهي ته جنت ۾ داخل ٿيندي.

حديث ٢

ترمذيء باب الرضاع ۾ سھڻي سند سان روايت ڪئي آهي ته رسول الله صلى الله عليه وسلم جن فرمايو: "لَا تُؤْذِي امْرَأَةً رَزَّجَهَا فِي الدُّنْيَا إِلَّا قَالَتْ رَزَّجَهُ مِنَ الْحُورِ الْعِينِ لَا تُؤْذِيهِ قَاتَلَكِ اللَّهُ فَإِنَّمَا هُوَ عِنْدَكَ دَخِيلٌ يُوْشِكُ أَنْ يُفَارِقَكَ إِلَيْنَا" (١) يعني ڪا به عورت پنهنجي (مسلمان صالح) مڙس کي دنيا ۾ ايڏائيندي آهي ته ان لاءِ مقرر ٿيل جنتي وڏين اکين واريون حورون ان عورت کي چونديون آهن ته: الله تعاليٰ جي مار پوئي ان کي نه ايڏاءِ اهو تو وٽ ٿوري وقت لاءِ آهي جلد توکان جدا ٿي اسان وٽ ايندو.

"فَإِنْ أَطَعْتُمْ فَلَا تَبْغُوا عَلَيْهِنَّ سَبِيلًا" يعني مٿين ٽنهي تدبيرن جي ذريعي جيڪڏهن اوهان جي اطاعت ڪن ته پوءِ انهن تي زيادتي ڪرڻ جي واٽ نه ڳوليو، پنهنجو رويو مٽائي انهن سان سٺي سلوڪ سان گڏجي گذاريو. "إِنَّ اللَّهَ كَانَ عَلِيمًا خَبِيرًا" يقيناً الله (سڀني کان) مٿانهون ۽ سڀني کان) وڏو آهي. "وَلَنْ خَفِئَكُمْ شِقَاقَ بَيْنِهِمَا فَأَبْغَتْوَا حَكَمًا مِنْ أَهْلِهِمْ وَحَكَمًا مِنْ أَهْلِهَا إِنْ يَرِئْدَا إِصْلَاحًا يَفُوقُ اللَّهَ بَيْنَهُمَا إِنْ اللَّهَ كَانَ عَلِيمًا خَبِيرًا" يعني جيڪڏهن صلح جون ڪوششون مفيد ثابت نه ٿين ۽ خوف اٿو ته مڙس ۽ زال جي وچ ۾ اختلاف شدت اختيار ڪري ويو آهي جيڪو طلاق تائين ڪم کي پهچائيندو ته پوءِ هڪ حَكَمُ (فيصلي ڪرڻ وارو امين) مرد جي طرفان ۽ هڪ حَكَمُ عورت جي طرفان مقرر ڪيو ۽ جيڪڏهن انهن مقرر ٿيلن حڪمن اصلاح جي نيت سان فيصلو ڪيو ته الله تعاليٰ انهن ۾ پنهنجي طرفان صلح جي توفيق پيدا ڪندو ۽ بعض مفسرن جو چوڻ آهي ته جيڪڏهن زال ۽ مڙس جي اصلاح جو ارادو هوندو ته الله تعاليٰ کين ان جي توفيق عطا ڪرڻ فرمائيندو. هن مان ثابت ٿيو ته الله تعاليٰ جي پنهنجن ٻانهن تي ڪيتري نه گهڻي عنايت آهي ته انهن جا گهرو معاملو سولجھي هلن.

(١) تنوير الازھان ص ٢٣٦ ج ١

سوال

”يُوفِّي اللَّهُ“ (الله تعالیٰ انهن ۾ توفيق پيدا ڪندو) جي بجاءِ ”يفرق
الله“ (الله تعالیٰ انهن ۾ جدائي ڪرائيندو) چو نه آندائين؟

جواب

چو ته تفریق سندس پاڪ ذات کي پسند ناهي. جنهن سان پاڻهن جا
گهر ويران ٿين. ان کان پوءِ فرمايائين ته ”يقيناً الله ڄاڻندڙ خبر رکندڙ آهي.“ جنهن کي
پانهي جي احوال ۽ اخلاق جي خبر ۽ ظاهر ۽ باطن جو علم آهي.

وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي

۽ عبادت ڪيو الله جي ۽ نه شريڪ ڪيو ان سان ڪا شيءِ ۽ پيءُ ماءُ سان احسان ڪيو ۽

الْقُرْبَىٰ وَالْيَتَامَىٰ وَالْمَسَاكِينَ وَالْجَارِ ذِي الْقُرْبَىٰ وَالْجَارِ

مائتن ۽ يتيمن ۽ مسڪينن ۽ پاڙيچي قربت واري ۽ پاڙيچي

الْجُنُبِ وَالصَّاحِبِ بِالْجَنُبِ وَابْنِ السَّبِيلِ وَمَا مَلَكَتْ

ڌارئين ۽ صحبت ڪندڙ پاسي واري ۽ واتهڙو ۽ پاڻهن

أَيْمَانُكُمْ إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا ۝ (۳۶) الَّذِينَ

سان بيشڪ الله نه ٿو پسند ڪري ان کي جو آهي آڪر ڪندڙ فخر ڪندڙ اهي ماڻهو جو

يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ

بخيلي ٿا ڪن ۽ امر ٿا ڪن ماڻهن کي بخيليءَ جو ۽ لڪائين ٿا جيڪو ڏنو انهن کي الله

فَضْلُهُ ۖ وَاعْتَدْنَا لِلْكَافِرِينَ عَذَابًا مُّهِينًا ۝ (۳۷)

پنهنجي فضل مان ۽ تيار ڪيو سون ڪافرن جي لاءِ عذاب خوار ڪندڙ

تفسير

هن کان اڳ ۾ مڙس ۽ الله تعالى جي حقوق ۽ پاڻ ۾ سهڻي سلوڪ ۽ سٺي معاشري قائم ڪرڻ جو بيان ۽ انهن جي اصلاح جون تدبيرون سمجهايون ويون ۽ هتي ٻانهن کي ٻڌايو ٿو وڃي ته اوهان جو تعلق صرف گهر ۽ گهروارين سان ناهي پر اوهان جو حقيقي ۽ اصلي تعلق ته اوهان جي خالق ۽ مالڪ سان آهي ان جي ڪري ”وَاعْبُدُوا اللَّهَ وَلَا تُشْرِكُوا بِهِ شَيْئًا“ ۽ الله جي عبادت ڪيو ۽ ان سان ڪنهن کي به شريڪ نه بنايو ان جا حقوق ادا ڪرڻ اوهان تي لازم آهن ان جي عبادت، ان جي ذڪر ۽ ياد ۾ سرشار رهو. قرآن پاڪ جي مفسر علامه احمد مصطفيٰ لکيو آهي ته: الله جي عبادت ان جي لاءِ نورث ڪرڻ، ان جي هيبت ۽ عظمت پنهنجي جان ۾ وهارڻ، ان جي سلطنت جي اڳيان ڳجهه توڙي ظاهر ۾ نيازمند رهڻ آهي جنهن جي نشاني سندس امر تي عمل ڪرڻ ۽ سندس منع ڪيل ڪمن کان پاڻ پلٽڻ آهي ۽ ان سان ئي قولي ۽ فعلي صالح عمل حاصل ٿيندا آهن. (١)

عبادت جا قسم

جاڻڻ گهرجي ته عبادت ٻه قسم آهي ١- هڪ تسخيري- جنهن کان ساري ممڪنات منهن موڙي نه ٿي سگهي. جيئن فرمان ايزدي آهي ”وَأَنْ مِّنْ شَيْءٍ إِلَّا يُسَبِّحُ بِحَمْدِهِ“ (٢) ڪابه شيءِ ناهي جيڪا ان جي حمد سان گڏ تسبيح نه پڙهندي هجي. ٢- بي اختياري- جنهن جو هن آيت ۾ امر ڪيل آهي. صوفياءَ ڪرام فرمايو آهي ته عبادت هن کي چئبو آهي جو ٻانهو الله تعالى جي اوامر ۽ نواهي ادا ڪرڻ ۾ پنهنجي نفس کي ارادي ۽ اختيار هلائڻ کان ائين خالي رکي جيئن وهنجارڻ واري جي اڳيان ميت بي اختيار هوندو آهي ۽ الله تعالى جي رضا تي اهڙو راضي هجي جو تڪويني ۽ تڪليفن امر سندس اڳيان هڪ هجن. جيئن الله تعالى فرمايو آهي ته ”وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ“ (٣) يعني مومن ۽ مومنيائيءَ لاءِ مناسب ناهي جو جڏهن الله ۽ ان جو رسول (صلى الله عليه وسلم) ڪو امر

(١) تفسير المراغي ص ٣٣ جزء ٥ جلد ١ (٢) سورة بني اسرائيل آيت ٤٤

(٣) سورة احزاب آيت ٣٤

فرمائن ته هي ان پر پنهنجو اختيار هلائين. بغوي حضرت معاذ بن جبل رضي الله عنه
 كان روايت آندي آهي ته مان رسول الله صلى الله عليه وسلم جن سان سندن سواريء تي
 پيلهم چڙهيل هوس. پاڻ فرمايائون ته ”يَا مُعَاذُ! هَلْ تَدْرِي مَا حَقُّ اللَّهِ عَلَى الْعِبَادِ؟“ قَالَ
 ”قُلْتُ“ ”اللَّهُ وَرَسُولُهُ أَعْلَمُ“ قَالَ ”حَقُّهُ عَلَيْهِمْ أَنْ يَعْبُدُوهُ وَلَا يُشْرِكُوا بِهِ شَيْئًا“ ”أَتَدْرِي يَا
 مُعَاذُ! مَا حَقُّ النَّاسِ عَلَى اللَّهِ إِذَا فَعَلُوا ذَلِكَ؟“ قَالَ قُلْتُ ”اللَّهُ وَرَسُولُهُ أَعْلَمُ“ قَالَ ”فَإِنَّ حَقَّ
 النَّاسِ عَلَى اللَّهِ أَنْ لَا يُعَذِّبَهُمْ“ قَالَ قُلْتُ ”يَا رَسُولَ اللَّهِ! أَلَا أُبَشِّرُ النَّاسَ؟“ قَالَ ”دَعَهُمْ
 يَعْمَلُونَ“ (١) يعني اي معاذ! توکي خبر آهي ته الله جو حق ٻانهن تي ڪهڙو آهي؟
 چيائين مون عرض ڪيو ته ”الله ۽ ان جو رسول وڌيڪ ڄاڻندڙ آهن؟“ فرمايائون ته الله جو
 ٻانهن تي حق هيءُ آهي ته ان جي عبادت ڪن ۽ ان سان ڪنهن کي شريڪ نه بنائين.
 معاذ! خبر اٿئي ته جيڪڏهن ماڻهن ائين ڪيو ته انهن جو الله تي ڪهڙو حق آهي؟
 چيائين مون عرض ڪيو ته الله ۽ ان جو رسول وڌيڪ ڄاڻن. فرمايائون ته ماڻهن جو
 حق الله تي هي آهي جو انهن کي عذاب نه ڪري. چيائين مون عرض ڪيو ته يارسول
 الله! ڇا مان ماڻهن کي خوشخبري نه ڏيان؟ فرمايائون ته: ڇڏين ته عمل ڪندا رهن. ۽
 ڪنهن کي ڪنهن به حيثيت سان جلي يا خفي نموني سندس ذات، توڙي صفات ۾
 شريڪ نه بنايو، چوٽه ”إِنَّ الشِّرْكَ لَظُلْمٌ عَظِيمٌ“ (يقيناً شرڪ وڏو ظلم آهي) ان عظيم
 ظلم کان هر نموني بچڻ جي سخت ڪوشش ڪيو.

وَيَا لَوَالِدَيْنِ إِحْسَانًا ۝ مَاءٍ پيءُ سان احسان ڪيو. سندن خدمت ۾
 ڪنهن به قسم جي ڪوتاهي نه ڪيو جيڪا شيءِ طلب ڪن حاضر ڪيو، چوٽه اهي
 اوهان جي پيدا ٿيڻ جو ظاهري سبب ۽ علت آهن انهن اوهان کي رحم ۽ اخلاص سان
 پالي اوهان جي تربيت ڪئي آهي. پر ياد رکڻ گهرجي ته اهو سڀ ڪجهه تيستائين
 آهي جيستائين والدين پنهنجي اولاد جي ديني معاملات ۾ دخل انداز ٿي ان کي ديني
 ڪمن کان نه روڪين، چوٽه والدين جي غلط خواهشات کي پورو ڪرڻ انهن جي خدمت
 ناهي. ها- جائز ڪمن ۾ انهن جي اطاعت اهم آهي چوٽه الله تعاليٰ پنهنجي عبادت
 کان پوءِ انهن سان احسان ڪرڻ جو حڪم ڪيو آهي. الله تعاليٰ انهن جي شڪر ادائيءَ
 کي پنهنجي شڪر سان گڏ ذڪر ڪيو آهي جيئن سندس فرمان معظم آهي ”إِنْ أَشْكُرْ
 لَكَ وَلِوَالِدَيْكَ“ (٢) منهنجو شڪر ادا ڪر ۽ پنهنجي والدين جو- حضرت عبداللہ بن

عمرو بن العاص رضي الله عنه کان روایت آهي ته رسول الله صلى الله عليه وسلم جن فرمايو: "رَضِيَ الرَّبُّ فِي رَضَى الْوَالِدَيْنِ وَسَخَطَهُ فِي سَخَطِ الْوَالِدَيْنِ (١) والدين جي رضا ۾ رب جي رضا آهي ۽ انهن جي ڪاوڙ ۾ الله تعاليٰ جي ڪاوڙ آهي" وَيَذَى الْقُرْبَى ۽ قرابت وارن سان - قريبي مصدر جو صيغو قرابت جي معنيٰ ۾ آهي. مقصد ته قرابتدارن سان به احسان ڪيو.

مائتن سان احسان ڪرڻ جي پلائي

امام احمد ۽ نسائي وغيره حضرت سلمان بن عامر رضي الله عنه کان روایت آندي آهي ته رسول الله صلى الله عليه وسلم جن فرمايو "الصَّدَقَةُ عَلَى الْمُسْكِينِ صَدَقَةٌ وَهِيَ عَلَى ذِي الرَّحْمِ صَدَقَةٌ وَصِلَةٌ" يعني (عامر) مسڪين کي صدقو (خيرات) ڏيڻ به صدقو آهي پر اهو (مسڪين) مائت کي ڏيڻ صدقي سان گڏ مائتي ڳنڍڻ جي ثواب ۾ به داخل آهي.

"وَالْيَتَامَىٰ" ۽ يتيمن سان - به احسان ڪيو، سندن دل خوش رکو ڇو ته اهي پن پريشانين ۾ هوندا آهن. ١- هڪ ته پاڻ ننڍا ۽ ڪمائڻ کان عاجز آهن. ٢- ٻيو ته سندن سنڀالڻ وارا به ڪونه آهن.

نبوي حديثن ۾ يتيمن جي سنڀالڻ جو ثواب

حديث ١

بخاريءَ حضرت سهل بن سعد رضي الله عنه کان روایت آندي آهي ته رسول الله صلى الله عليه وسلم جن فرمايو "أَنَا وَكَافِلُ الْيَتِيمِ فِي الْجَنَّةِ هَكَذَا وَأَشَارَ بِالسَّبَابِ وَالْوُسْطَىٰ وَقَرَّجَ بَيْنَهُمَا شَيْئًا" يعني پاڻ اشهد آڱر ۽ وچينءَ آڱر ۾ ٿورو سنڌو ڪندي پنهني سان اشارو ڪري فرمايائون ته "مان ۽ يتيم جي سنڀالڻ وارو بهشت ۾ هيئن گڏ هوندا سون.

حديث ٢

بغويءَ حضرت ابوامامة رضي الله عنه کان روایت آندي آهي ته نبوي ڪريم صلى الله عليه وسلم جن فرمايو "مَنْ مَسَحَ رَأْسَ يَتِيمٍ لَمْ يَمْسَحْهُ إِلَّا لِلَّهِ كَانَ لَهُ

بِكُلِّ شَعْرَةٍ تَمُرُّ عَلَيْهَا يَدُهُ عَشْرُ حَسَنَاتٍ - الحديث (١) يعني جنهن يتيم جي مٿي کي شفقت سان الله جي راضي ڪرڻ لاءِ هٿ لڳايو ته ان جي لاءِ هٿ لڳايل هر وار جي بدلي ۾ ڏهه نيڪيون هونديون. ”وَالْمَسَاكِينُ“ ۽ مسڪينن سان احسان ڪيو.

مسڪينن جا قسم ۽ انهن جو حڪم

مسڪينن ۾ قسم آهن. ١- هڪ جيڪو حقيقي ۽ صحيح معذور، ڪمائڻ کان ضعيف ۽ عاجز آهي يا آفتن جي ڪري ان جو مال تباهه ٿي ويو آهي ته ان جي مالي مدد ڪري سندس حاجت پوري ڪجي ۽ ان کي مستقل ڪمائيءَ جو ڪو ذريعو هٿ ڪري ڏجي. ٢- پيو اهو مسڪين جنهن کي نه ڪو عذر آهي ۽ نه ان جي مال کي ڪي آفتون لڳي هلاڪ ڪري ويون آهن پر ان پاڻ برياڻيون، بچڙيون ڪري پنهنجي ملڪيت تباهه ۽ برباد ڪري ڇڏي آهي. ان تي احسان هي آهي جو ان کي نصيحت ڪجي ۽ سٺي رستي تي هلاڻجي جنهن سان هو حلال روزي ڪمائي ۾ جيڪڏهن نصيحت نه ٿو وٺي ته ان کي حڪومت جي حوالي ڪرائي درست بنائجي.

”وَالْجَارِ ذِي الْقُرْبَىٰ وَالْجَارِ الْجُنُبِ“ ۽ قرابت واري پاڙيسريءَ ۽ ڌارڻي پاڙيسري ٻنهي پاڙيسرين سان به احسان ڪيو. پاڙيسري ٽي قسم آهن ١- هڪ جيڪو نسب ۽ دين ۾ قريب آهي. ٢- پيو جيڪو موت ناهي پر دين ۾ قريب آهي يعني مسلمان به آهي پاڙي ۾ به رهي ٿو. ٣- ٽيون جيڪو نه مائٽ آهي ۽ نه دين ۾ قريب يعني مسلمان نه آهي پر پاڙي ۾ رهي ٿو. تنهي قسمن سان احسان ڪرڻ گهرجي. حسن بن سفيان ۽ بزار پنهنجن مسندن ۾ ابوالشيخ ڪتاب الثواب ۾ ۽ ابونعيم الحلي ۾ حضرت جابر بن عبدالله رضي الله عنهما کان روايت آندي آهي ته رسول الله صلى الله عليه وسلم جن فرمايو ”الْجَبْرَانِ ثَلَاثَةٌ فَجَارٌ لَهُ ثَلَاثَةُ حُقُوقٍ حَقُّ الْجَوَارِ وَحَقُّ الْقَرَابَةِ وَحَقُّ الْإِسْلَامِ، وَجَارٌ لَهُ حَقَانِ حَقُّ الْجَوَارِ وَحَقُّ الْإِسْلَامِ، وَجَارٌ لَهُ حَقٌّ وَاحِدٌ حَقُّ الْجَوَارِ وَهُوَ الْمُشْرِكُ مِنْ أَهْلِ الْكِتَابِ“ يعني پاڙيسري ٽي آهن. ١- هڪ اهو جنهن جا ٽي حق آهن. پاڙي جو حق، مٽيءَ جو حق، اسلام جو حق. ٢- پيو اهو جنهن جا ٻه حق آهن. پاڙي جو حق ۽ اسلام جو حق. ٣- ٽيون اهو جنهن جو هڪڙو پاڙي ۾ رهڻ وارو حق آهي اهو پاڻ مشرڪ، اهل ڪتاب مان آهي.

حديث ٢

بخاري شريف ۾ حضرت ام المومنين عائشه صديقہ رضي الله عنها کان روايت آهي ان عرض ڪيو ته يا رسول الله! منهنجا پاڙيسري به آهن پوءِ انهن پنهي مان ڪهڙي ڏانهن هديا موڪليان؟ فرمايائون ته ”جنهن جي گهر جو دروازو اوهان جي گهر جي دروازي کي وڌيڪ ويجهو هجي، ان کي هديا موڪليو.“

حديث ٣

مسلم شريف حضرت ابوذر رضي الله عنه کان روايت آندي آهي ته رسول الله صلى الله عليه وسلم جن فرمايو ”اِذَا طَبَخْتَ عَرَقَةً فَأَكْثِرْ مَاءَهَا وَتَعَاهَدْ جِيرَانَكَ“ يعني جڏهن رهو پاڻي رڌين ته ان ۾ پاڻي گهڻو وجهه ۽ پاڙي وارن جي به سنڀال لهندو ڪر.

حديث ٤

صحيح بخاري شريف ۾ حضرت ابن عمر رضي الله عنهما کان روايت آهي ته رسول الله صلى الله عليه وسلم جن فرمايو ”مَا زَالَ جِبْرِئِيلُ يُوصِّنُنِي بِالْجَارِ حَتَّى ظَنَنْتُ أَنَّهُ سَيُورِثُهُ“ (١) يعني جبرئيل (عليه السلام) مون کي هميشه پاڙي وارن جي لاءِ ايترو چونڊو رهيو جو مون خيال ڪيو ته اهو جلد انهن کي وارث بنائيندو. يعني وارث بنائڻ جو حڪم ڪئي ايندو.

”وَالصَّاحِبِ بِالْجَنَّةِ“ مجلس ۾ گڏ رهڻ واري سان به احسان ڪيو جيڪو مڪتب يا ڪنهن ٻئي ڪم ڪار ۾ ساڻي ۽ شريڪ هجي ۽ بعضي مفسرن جو چوڻ آهي ته ان مان مراد گهرواري آهي جيڪا پاسي ۾ هوندي آهي. (٢) حضرت ابن عباس، مجاهد، عڪرمه ۽ قتاده رضي الله عنهم فرمايو ته ان مان مراد سفر جو رفيق آهي ۽ ابن جريج ۽ ابن زيد رضي الله عنهما فرمايو ته ان مان مراد اهو ساڻي آهي جيڪو تو مان نفعي حاصل ڪرڻ جي ارادي سان توسان گڏ رهي. ان ۾ شاگرد، گڏ پڙهڻ وارا ۽ مرشد جا مريد سڀ داخل آهن. (٣) ”وَابْنُ السَّبِيلِ“ ۽ مسافر يا مهمان تي

(١) الاحاديث المذكورة كلها في التفسير المظهر ص ٢٩٩ جلد ٢

(٢) تفسير حقاني ص ١٨٨ جلد ٣ پ. والمحضنت (٣) حوالو ساڳيو

احسان ڪيو. (١) اڪثر مفسرن ان مان مراد مهمان ورتو آهي ۽ مهمان جي خدمت ڪرڻ ۾ دنياوي نالي ۽ ناموس سان گڏ جيڪڏهن نيت ۾ اخلاص آهي ته ثواب ۽ اجر به گهڻو آهي.

نبوي حديثن مان مهمان نوازيءَ جو ثواب

حديث ١

امام بغويءَ حضرت ابوشريح خزاعيءَ کان روايت آندي آهي ته نبي اڪرم صلي الله عليه وسلم جن فرمايو ”مَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلْيُحْسِنِ إِلَى جَارِهِ وَمَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلْيُكْرِمْ ضَيْفَهُ وَمَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصْمُتْ“ (٢) يعني جيڪو الله ۽ قيامت تي ايمان ٿو آئي اهو ڀاڙي واري سان احسان ڪري ۽ جيڪو الله ۽ قيامت تي ايمان ٿو آئي اهو مهمان جي عزت ڪري ۽ جيڪو الله ۽ قيامت تي ايمان ٿو آئي اهو ڳالهائي ته ڀلائيءَ جي ڳالهه ڪري ياتو چپ رهي.

حديث ٢

خويلد بن عمرو عدويءَ رضي الله عنه کان روايت آهي ته رسول الله صلي الله عليه وسلم جن فرمايو ”مَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلْيُكْرِمْ ضَيْفَهُ جَائِزَتُهُ قَالُوا وَمَا جَائِزَتُهُ يَا رَسُولَ اللَّهِ؟ قَالَ ”يَوْمُهُ وَلَيْلَتُهُ“ وَالضَّيْفَةُ ثَلَاثَةُ أَيَّامٍ فَمَا كَانَ وَرَاءَ ذَلِكَ فَهُوَ صَدَقَهُ عَلَيْهِ“ الحديث (٣) يعني جيڪو الله ۽ قيامت جي ڏينهن تي ايمان ٿو رکي اهو مهمان جي عزت ڪندي ان کي ”جائزۃ“ ڏي اصحابن عرض ڪيو ته يا رسول الله! ”جائزۃ“ ڪهڙي شيءِ آهي؟ فرمايائون ته هڪ ڏينهن ۽ هڪ رات مهماني ڪري. (عام) مهماني ٿي (٤) ڏينهن آهي ۽ جيڪو ان کان مٿي آهي اهو ان تي صدقو آهي.

حديث ٣

بخاري ۽ مسلم حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو ”مَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلْيُكْرِمْ ضَيْفَهُ وَمَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلَا يُؤْذِ جَارَهُ وَمَنْ كَانَ يُؤْمِنُ بِاللّٰهِ وَالْيَوْمِ الْآخِرِ

(٢) مظهري ص ٢٩٩ جلد ٢

(١) تفسير النسفي ص ٢٢٥ ج ١

(٤) مظهري ص ٢٩٩ ج ٢

(٣) تفسير خازن ص ٢٥٥ ج ١

كَلَيْقُلْ خَيْرًا أَوْ لِيَصُمْتُ" (۱) يعني جيڪو الله ۽ قيامت جي ڏينهن تي ايمان ٿو آڻي اهو پنهنجي پاڙي واري کي نه ايڏائي ۽ جيڪو الله ۽ قيامت تي ايمان ٿو آڻي اهو پنهنجي مهمان جي عزت ڪري ۽ جيڪو الله ۽ قيامت جي ڏينهن تي ايمان ٿو آڻي اهو ڳالهائي ته ڀلائي ڳالهائي يا ته چپ ڪري ويهي.

"وَمَا مَلَكَتْ أَيْمَانُكُمْ" ۽ جن جا اوهان مالڪ آهيو انهن سان به احسان ڪيو. يعني ٻانهن ۽ ٻانهين سان- ترمذي ۽ حضرت جابر رضي الله عنه کان روايت آهي ته رسول الله صلى الله عليه وسلم جن فرمايو: ثَلَاثٌ مَنْ كُنَّ فِيهِ يَسَّرَ اللَّهُ حَقَّهُ وَأَدْخَلَهُ الْجَنَّةَ رَفَقَ بِالضَّعِيفِ وَشَفَقَهُ عَلَى الْوَالِدَيْنِ وَأَحْسَنَ إِلَى الْمَمْلُوكِ" (۲) يعني جنهن ۾ ٽي ڳالهيون هونديون الله تعاليٰ ان جي حق کي آسان ڪندو ۽ ان کي جنت ۾ داخل ڪندو. ۱- هڪ ضعيف تي نرمي ۲- پيو والدين تي شفقت ۳- ٽيون پنهنجي ملڪيت ڪيل ٻانهي تي احسان. ان ئي نموني چوپاين جانورن تي به رحم ڪجي. علامه ثناء الله پاني پتيءَ عليه الرحمة لکيو آهي ته "وَمَا مَلَكَتْ أَيْمَانُكُمْ" ۾ چوپايا به داخل آهن چوٽه اهي به اوهان جي ملڪيت آهن.

چوپاين تي رحم ڪرڻ لاءِ نبوي ارشاد

محدث ابوداؤد حضرت عبدالله بن عمرو ۽ حضرت سهل بن حنظلہ رضي الله عنهما کان روايت آندي آهي ته رسول الله صلى الله عليه وسلم جن هڪ اٺ کان لنگهيا جنهن جي (بک جي ڪري) پٺي پيٽ سان لڳل هئي. پاڻ فرمايائون ته: هنن بند زبان چوپاين جانورن جي متعلق الله کان ڊڄو انهن تي چڱائيءَ سان سوار ٿيو ۽ انهن کي چڱائيءَ سان چوڙي ڇڏيو. (۳) "إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا" يقيناً الله تعاليٰ ان سان محبت نه ٿو رکي جيڪو هٽيلو، فخر ڪندڙ آهي، چوٽه هٽ ۽ فخر ان پاڪ ذات کي پسند ناهن. مختال هٽيلي کي فخور ان کي چوندا آهن جيڪو پنهنجي تعريف، ثناء، خوبيون ۽ ڪماليون پاڻ بيان ڪندو رهي. بخاريءَ ۽ مسلم حضرت ابن عمر رضي الله عنهما کان روايت آندي آهي ته رسول الله صلى الله عليه وسلم جن فرمايو "لَا يَنْظُرُ اللَّهُ يَوْمَ الْقِيَامَةِ إِلَى مَنْ جَرَّ ثَوْبَهُ خِيَلًا" (۴) جنهن پنهنجي ڪپڙي کي هٽ ڪرڻ جي ڪري (پيرن ۾) گهليو الله تعاليٰ قيامت جي ڏينهن ان ڏانهن (ڪرم جي) نظر سان نه نهاريندو. "الَّذِينَ يَبْتَلُونَ وَيَأْمُرُونَ النَّاسَ بِالْبُخْلِ" جيڪي پاڻ ته بخل ڪندا آهن پر ٻين ماڻهن کي به بخيليءَ جو امر ڪندا آهن. هن ۾ اهي شخص

(۲) مظهري ص ۲۹۹ ج ۲
(۴) زاد المسير ص ۸۲ جلد ۲

(۱) تفسير مظهري ص ۳۰۰ ج ۲
(۳) ساڳيو حوالو

داخل آهن جيڪي الله تعالیٰ جي ڏنل ملڪيت مان مسڪينن ۽ غريبن کي نه ڏيندا آهن. ”وَيُكْتُمُونَ مَا آتَاهُمُ اللَّهُ مِنْ فَضْلِهِ“ يعني جيڪو الله تعالیٰ پنهنجي فضل سان ڏنو اٿن اهو لڪائين ٿا. علامه ابن الجوزي ۽ عليه الرحمه لکيو آهي ته جمهور جو قول اهو آهي ته اهي لڪائڻ وارا يهودي آهن جن کي نبي ڪريم صلی الله عليه وسلم جن جي صفتن جو علم ڏنو ويو هو پر اهو لڪايائون ظاهر نه ڪيائون. (۱) ”وَأَعْتَدْنَا لِلْكَافِرِينَ عَذَابًا مُهِينًا“ يعني ڪافرن جي لاءِ خوار ڪندڙ عذاب تيار ڪيو اٿئون.

نبوي حديثن ۾ بخيليءَ جي مذمت

بخيلي نهايت خراب شيءِ آهي، جيئن هنن حديثن مان ثابت آهي.

حديث ۱

ترمذيءَ حضرت ابوهريره رضي الله عنه کان روايت آندي آهي ته رسول الله صلی الله عليه وسلم جن فرمايو ”السَّخِيُّ قَرِيبٌ مِّنَ اللَّهِ، قَرِيبٌ مِّنَ الْجَنَّةِ قَرِيبٌ مِّنَ النَّاسِ وَبَعِيدٌ مِّنَ النَّارِ وَالْبَخِيلُ بَعِيدٌ مِّنَ اللَّهِ بَعِيدٌ مِّنَ الْجَنَّةِ بَعِيدٌ مِّنَ النَّاسِ قَرِيبٌ مِّنَ النَّارِ لَجَاهِلٌ سَخِيٌّ أَحَبُّ إِلَيَّ اللَّهُ مِنَ عَابِدٍ بَخِيلٍ“ يعني سخي الله کي ويجهو، بهشت کي ويجهو. ماڻهن کي ويجهو ۽ باهه کان پري آهي، ۽ بخيل الله کان پري، جنت کان پري، ماڻهن کان پري ۽ باهه کي ويجهو آهي ۽ البت جاهل سخاوت ڪندڙ الله تعالیٰ کي عابد بخيل کان وڌيڪ پيارو آهي.

حديث ۲

ترمذيءَ حضرت ابوبڪر صديق رضي الله عنه کان روايت آندي آهي ته رسول الله صلی الله عليه وسلم جن فرمايو ”لَا يَدْخُلُ الْجَنَّةَ خَبٌّ وَلَا بَخِيلٌ وَلَا مَنَّانٌ“ يعني ماڻهن ۾ فساد پيدا ڪندڙ ۽ بخيل ۽ احسان ڪري ڳائيندڙ بهشت ۾ داخل نه ٿيندا.

حديث ۳

ترمذيءَ حضرت ابوسعيد رضي الله عنه کان مرفوع روايت آندي آهي ته رسول الله صلی الله عليه وسلم جن فرمايو ”خَصَلْتَن لَّا تَجْتَمِعَانِ فِي مَوْمِنٍ الْبُخْلُ وَسُوءُ الْخُلُقِ (۲)“ يعني ٻه خصلتون مومن ۾ نه هونديون. ۱- هڪ بخيلي ۲- ٻيو بداخلاقي.

(۱) فزاد الممبير (۲) هذه الاحاديث الثلاثة موجودة في التفسير المظهر ص ۳۰۱ ج ۲

وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا

۽ اهي جو خرچ ٿا ڪن مال پنهنجا ماڻهن جي ڏيکارڻ لاءِ ۽ نه ٿا ايمان آڻين الله تي ۽ نه

بِالْيَوْمِ الْآخِرِ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ﴿۳۸﴾

ڏينهن قيامت جي تي ۽ اهو جو هوندو شيطان ان جو ساٿي پوءِ بچڙو آهي اهو ساٿي

وَمَاذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَأَنْفَقُوا مِمَّا

۽ ڇا هو انهن تي جيڪڏهن ايمان آڻين ها الله تي ۽ ڏينهن قيامت تي ۽ خرچ ڪن ها ان رزق مان جو

رَزَقَهُمُ اللَّهُ وَكَانَ اللَّهُ بِهِمْ عَلِيمًا ﴿۳۹﴾ إِنَّ اللَّهَ لَا يَظْلِمُ مِثْقَالَ

ڌڻو انهن کي الله ۽ آهي الله انهن کي ڄاڻندڙ. بيشڪ الله نه ظلم ڪندو آ وزن

ذَرَّةٍ وَإِنْ تَكَ حَسَنَةً يُّضْعِفْهَا وَيُؤْتِ مِنْ لَدُنْهُ أَجْرًا عَظِيمًا ﴿۴۰﴾

ذري جو ۽ جيڪڏهن هوندي نيڪي ته ٻيڻو ڪندو ان کي ۽ ڏيندو پاڻ وٽان ثواب وڏو

تفسير

هن کان اڳ ۾ انهن بخيلن جو بيان هو جيڪي پاڻ ته بخل ڪندا هئا پر ٻين کي به بخل جي لاءِ امر ڪندا هئا ۽ هتي وري انهن جو بيان آهي جيڪي الله تعاليٰ جي واٽ ۾ ته خرچ نه ٿا ڪن پر ”وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ“ ماڻهن جي ڏيکارڻ لاءِ پنهنجا مال خرچ ڪن ٿا ۽ الله ۽ قيامت جي ڏينهن تي ايمان نه ٿا آڻين. يعني پنهنجي نالي ڪيڏ، وقت جي حاڪمن کي خوش ڪرڻ لاءِ سندن پارٽين ۽ پروگرامن ۾ ۽ ماڻهن جي دلين تي اثر ويهارڻ جي لاءِ بي حساب دولت ضايع ڪندا آهن نه انهن جو الله تعاليٰ تي ايمان آهي نه قيامت جي ڏينهن تي- ظاهر ۾ مومن اندر ۾ بي ايمان آهن. ”وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا“ جنهن جو

شیطان ساڻي آهي ته اهو برو ساڻي آهي يعني ان اڙلي بدبخت جي ساٿ ۾ رهڻ ۽ ان جي صلاح سان هلڻ واري کان وڌيڪ نياڳو ڪير ٿي سگهندو؟ هن آيت ۾ اشارو آهي ته ساڻي هميشه نيڪ ۽ صالح رکجي جيڪو براين کان نفرت ڏياري، صالحن عملن جي ترغيب ڏياريندي صالحن جي صحبت ۾ رهڻ لاءِ شوق ڏياري.

ماڻهن تي ڏيکارڻ لاءِ خرچ ڪرڻ وڌو تنهن آهي

جيئن هنن حديثن مان ثابت آهي.

حديث ١

مسلم شريف حضرت ابوهريره رضي الله عنه کان ان رسول الله ﷺ جن کان روايت آندي آهي **يَا فُلَيْتُونُ** ته الله تعاليٰ فرمايو آهي: **أَنَا أَغْنِي الشَّرَكَاءَ عَنِ الشَّرِكِ مَنْ عَمِلَ عَمَلًا شَرَكًا فِيهِ مَعِيَ غَيْرِي تَرَكْتُهُ شَرَكُهُ** يعني مان شريڪن جي شرڪ کان بي پرواهه آهيان جنهن ماڻهوءَ ڪو عمل ڪري ان ۾ مون سان منهنجي غير کي شريڪ بنايو ته مان ان کي شرڪ سان گڏ ڇڏي ٿو ڏيان. يعني اهو عمل قبول نه ٿو ڪيان.

حديث ٢

ترمذيءَ حضرت انس کان ۽ احمد ۽ دارميءَ حضرت زيد بن ثابت رضي الله عنهما کان روايت آندي آهي ته رسول الله صلى الله عليه وسلم جن فرمايو **مَنْ كَانَتْ نَيْتُهُ طَلَبَ الْآخِرَةِ جَعَلَ اللَّهُ غِنَاهُ فِي قَلْبِهِ وَجَمَعَ لَهُ شَمْلَهُ وَأَتَتْهُ الدُّنْيَا وَهِيَ رَاغِمَةٌ وَمَنْ كَانَتْ نَيْتُهُ طَلَبَ الدُّنْيَا جَعَلَ اللَّهُ الْفَقْرَ بَيْنَ عَيْنَيْهِ وَشَتَّتْ عَلَيْهِ أَمْرَهُ وَلَا يَأْتِيهِ مِنْهَا إِلَّا مَا كُتِبَ لَهُ** (١) يعني (نيڪ عمل مان) جنهن جي نيت آخرت جي طلب هوندي ته الله تعاليٰ ان جي غنا (خوشحالي) ان جي دل ۾ پيدا ڪرڻ فرمائيندو ۽ ان جي ٽڙيلن عملن کي گڏ ڪندو ۽ ان وٽ دنيا ذليل ٿي ايندي ۽ جنهن جي (نيڪ عمل مان) نيت دنيا جي طلب هوندي ته الله تعاليٰ محتاجيءَ کي سندس اکين جي اڳيان رکندو ۽ سندس ڪمن کي ٽيڙي ڇڏيندو ۽ ان وٽ ايندو ته اهوئي جيڪو ان لاءِ لکيل هوندو.

حديث ٣

امام احمد حضرت شداد بن اوس رضي الله عنه کان روايت آندي آهي

ته مون رسول الله صلى الله عليه وسلم جن کان ٻڌو پاڻ فرمايائون ته ”مَنْ صَلَّى يُرَائِي فَقَدْ أَشْرَكَ وَمَنْ صَامَ يُرَائِي فَقَدْ أَشْرَكَ وَمَنْ تَصَدَّقَ يُرَائِي فَقَدْ أَشْرَكَ“ (١) يعني جنهن نماز پڙهندي ماڻهن کي ڏيکارڻ جي نيت ڪئي پوءِ يقيناً ان شرڪ ڪيو ۽ جنهن ڏيڪاء لاءِ روزو رکيو ان يقيناً شرڪ ڪيو ۽ جنهن ڏيڪاء لاءِ صدقو ڪيو ان به يقيناً شرڪ ڪيو. هن حديث ۾ رياء واري عمل کي شرڪ سڏيو ويو آهي ۽ مٿي پڙهي آيا آهيو ته شرڪ وڏي ۾ وڏو گناهه آهي جنهن مان نتيجو نڪتو ته رياء وڏو گناهه آهي.

”وَمَاذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَاتَّقَوْا مِمَّا رَزَقَهُمُ اللَّهُ“ يعني انهن تي ڪهڙي تڪليف هئي جيڪڏهن الله ۽ قيامت جي ڏينهن تي ايمان آڻين ها ۽ جيڪي الله ڏنو اٿن ان مان خرچ ڪن ها. اهي سڀ آسان ڪم انهن جي اختيار ۾ هئا ڪرڻ ۾ ڪين ڇا هو؟ جو بي فرمان بنجي پنهنجي آخرت تباهه ڪري رهيا آهن. ”وَكَانَ اللَّهُ بِهِمْ عَزِيزًا“ ۽ الله انهن کي ڄاڻندڙ آهي ان کان سندن اندر ۾ لڪل رياء به مخفي ناهي اهو انهن کي ان بدني تي جي سزا ڏيندو. ان جي ڪري عبادات ۾ غلط مقصد نه رکن. ”إِنَّ اللَّهَ لَا يَظْلِمُ مِثْقَالَ ذَرَّةٍ“ يعني الله ذري برابر به ظلم نه ڪندو آهي، جو ڪنهن جي سهڻن عملن جي ثواب ۽ خير جي جزا ۾ گهٽتائي ڪري ”وَأَنْ تَكُ حَسَنَةً يُضَاعِفُهَا وَيُؤْتِ مِنْ لَدُنْهُ أَجْرًا عَظِيمًا“ يعني جيڪڏهن ڪنهن جي ڪا نيڪي هوندي ته الله تعاليٰ ان کي وڌائي ٻيڻو ڪندو ۽ پاڻ وٽان وڏو اجر ڏيندو.

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ

پوءِ ڪهڙو حال هوندو جڏهن آڻينداسون هر هڪ امت مان شاهد ۽ آڻينداسون توکي هنن تي

شَهِيدًا (٤١) يَوْمَئِذٍ يَوَدُّ الَّذِينَ كَفَرُوا وَعَصُوا الرَّسُولَ لَوْ تُسَوَّىٰ

شاهد ڪري ان ڏينهن محبت رکندا هي شخص جو ڪفر ڪيائون ۽ بي فرماني ڪيائون رسول جي ته جيڪر برابر ڪئي وڃي ها

بِهِمُ الْأَرْضُ وَلَا يَكْتُمُونَ اللَّهَ حَدِيثًا (٤٢)

انهن تي زمين ۽ نه لڪائي سگهندا الله کان ڪا ڳالهه

تفسير

هن کان اڳ ۾ ٻڌايو ويو هو ته رباءُ ڪندڙ، ڪافر عذاب ڪيا ويندا ۽ مخلص، ديندار ثواب ڏنا ويندا، پر انهن جي صفائي انبياءِ عظام عليهم السلام جي شاهديءَ سان ٿيندي ان جي ڪري ان کي هتي بيان ڪيو ويو ته ”فَكَيْفَ اِذَا جِئْنَا مِنْ كُلِّ اُمَّةٍ بِشَهِيدٍ وَجِئْنَا بِكَ عَلٰى هٰؤُلَاءِ شَهِيدًا“ يعني ڪهڙي حالت هوندي يا ڪيئن ڪم ٿيندو يا اهي ماڻهو ڇا ڪندا جڏهن اسين قيامت ۾ هر امت مان سندن نبي عليه السلام کي موافقت يا مخالفت ۾ شاهدي ڏيڻ جي لاءِ آڻينداسون. ”وَجِئْنَا بِكَ عَلٰى هٰؤُلَاءِ شَهِيدًا“ ۽ اوهان کي به هنن تي شاهد ڪري آڻينداسون ۽ اوهان خدائي عدالت ۾ شاهدي ڏيندڻو ته انهن اوهان جا کليل معجزا ڏسي به اوهان کي ڪوڙو چيو ۽ اوهان جي رسالت ۽ منهنجي توحيد تي ايمان نه آندو هو.

فائدو

”وَجِئْنَا بِكَ عَلٰى هٰؤُلَاءِ شَهِيدًا“ هولاءِ (هنن تي) مان مراد الله تعالى جا نبي عليهم السلام آهن جن جي شاهديءَ جي تصديق ڪرڻ لاءِ حضور عليه السلام جن شاهدي ڏيندا. علامه آلوسيءَ عليه الرحمه لکيو آهي ”وجئنا بك“ يا خاتم الانبياءِ ”علي هولاءِ“ اشاره الي الشهداء (١)

مقصد ته اوهان انهن جي سڄي هجڻ جي شاهدي ڏيندڻ چو ته اوهان کي انهن جي مرسل هجڻ جو علم آهي ۽ اوهان جي شريعت انهن جي شريعتن جي اصول ۽ فروع جي جامع آهي. علامه پاني پتي ۽ قرطبيءَ عليهما الرحمه لکيو آهي ته: ”يشهد النبي صلى الله عليه وسلم علي جميع الامة من راه ومن لم يره“ يعني حضور صلى الله عليه وسلم جن پنهنجي سموري امت تي شاهدي ڏيندا جن کين ڏٺو آهي يا نه ڏٺو آهي، چو ته هر روز صبح ۽ شام سندن امت سندن اڳيان پيش ڪئي ويندي آهي پوءِ انهن کي انهن جي نشانين ۽ عملن سان سڃاڻن ٿا ان جي ڪري انهن تي شاهدي ڏيندا. (٢) علامه عثمان صاويءَ لکيو آهي ته: ان ۾ هڪ احتمال

هيءَ به آهي ته جيئن اڳيان انبياءَ عليهم الصلوة والسلام پنهنجين پنهنجين امتن جي فسق، فجور ۽ نافرمانين جا شاهد هوندا اوهان به انهن سڀني جي بدعملن جا شاهد هوندڻو جنهن سان انهن جي برائي وڌيڪ ثابت ٿيندي. (١) تفسير حسينيءَ جي صاحب لکيو آهي ته: جڏهن حضور صلي الله عليه وسلم جن امت جا شفاعت ڪندڙ آهن ته شاهد به کين بنايو ويو آهي تانت شاهدي اهڙي نموني ڏين جو سندن شفاعت جي مجال به باقي رهي. (٢) سيدنا حضرت عبدالله بن عباس رضي الله عنهما هن لفظ جي تفسير بيان ڪندي فرمايو ته: هر امت مان انهن تي شاهد آڻينداسون ۽ اوهان کي انهن شاهدن تي به شاهد ڪري آڻينداسون ۽ اوهان جي امت کي شاهد، مزڪي، صفائي پيش ڪندڙ (معدل) (عادل ثابت ڪندڙ) ۽ انهن جو مصدق (تصدق ڪندڙ) سڏيو ويندو. (٣)

هيءَ آيت ٻڌي حضور صلي الله عليه وسلم جن اکين مبارڪن مان ڳوڙها وهيا هئا جيئن ابن ابي شيبه، احمد، عبد بن حميد، بخاري، ترمذي، نسائي، وغيره مختلف سندن سان حضرت عبدالله بن مسعود رضي الله عنه کان روايت آندي آهي ته مون کي رسول الله صلي الله عليه وسلم جن فرمايو ته ”مون کي قرآن پڙهي ٻڌاءِ“ مون عرض ڪيو ته يارسول الله! مان اوهان جي اڳيان پڙهان حالاتڪ قرآن ته نازل ٿي اوهان تي ٿيو آهي؟ پاڻ فرمايائون ته ”هاڻو پر مون کي هيءَ ڳالهه وڻي ٿي ته ٻئي کان ٻڌان.“ پوءِ مون سورة النساء پڙهي تانجو جڏهن فُكِّفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا“ تي پهتس ته فرمايائون ”هاڻي ڪافي ٿي ويو.“ مون ڏٺو ته سندن اکين مبارڪن مان ڳوڙها ڳڙي رهيا هئا. (٤) هن حديث شريف مان به ڳالهيون ثابت ٿيون. هڪ سندن امت تي شفقت، ٻيو اهو به ته قرآن ڪريم واقعي الله تعاليٰ جو ڪلام آهي، جنهن کي ٻڌي پاڻ روئي رهيا هئا.

فائدو

علامه مراد آبادي لکيو آهي ته پاڻ سڀني جا شاهد ان جي ڪري آهن جو پاڻ اڳين نبين عليهم السلام جا به نبي آهن. ۽ اهي سڀ سندن امتي آهن. (٥)

(١) حاشيه شبير احمد عثماني ص ١٠٩ حاشيه ١، صاوي ص ٢٠٧ ج ١

(٢) تفسير حسيني فارسي ص ١٣٨ (٣) تفسير ابن عباس ص ٧٠

(٤) الدر المنثور ص ٥٤١ ج ٢ (٥) خزائن العرفان مترجم سنڌي ص ١٠٣

ختم نبوت جو دليل

قرآن پاڪ جي هن انداز بيان مان ثابت ٿيو ته حضور عليه الصلوة والسلام جن کان پوءِ ڪوبه نبي نه ايندو جيڪو اچي پنهنجي امت جي شاهدي ڏي ها. آخري شاهد به حضور عليه الصلوة والسلام جن آهن ته آخري نبي به پاڻ آهن. صلى الله عليه وآله واصحابه وبارک وسلم۔

سڀ انبياء عليهم السلام پنهنجي هر هڪ امتيءَ جي احوال سان باخبر هوندا آهن

”وَجِئْنَا مِنْ كُلِّ أُمَّةٍ بِشَهِيدٍ“ مان ثابت ٿيو ته سڀئي انبياءِ ڪرام عليهم الصلوة والسلام الله تعالى جي عنايت، عطا ۽ ڄاڻائڻ سان پنهنجي هر هڪ امتيءَ جي ظاهري ۽ باطني اعمال کان خبردار آهن. تڏهن ته شاهدي ڏيندا نه ته ڄاڻ ۽ خبر کان سواءِ شاهدي ڪيئن ڏيندا؟

فائدو

هيءَ امت اڳين نبين عليهم الصلوة والسلام جي به محبوب امت آهي چو ته هيءَ امت انهن جي ديني دعوت جي شاهد آهي ۽ هر هڪ مدعيءَ کي شاهد محبوب هوندو آهي.

فائدو

تفسير نعيمةءَ لکيو آهي ته حضور عليه الصلوة والسلام جن جي شاهدي عيني (اکين سان ڏسڻ واري) هوندي سمعي (ٻڌل) نه هوندي. چو ته جيڪڏهن سندن شاهدي به ٻڌل هجي ها ته ان تي به ائين ئي اعتراض ڪيو وڃي ها جيئن سندن امت جي ٻڌل شاهديءَ تي اعتراض ڪيو ويندو هو. (١)

فائدو

”فَكَيْفَ“ پوءِ ڪيئن ڪندا. هن ۾ تنبيه ڪندي سامعين جا ڪن کڙڪايا ويا آهن ته ان وقت اهي دين کي، نبين عليهم السلام کي ۽ انهن تي نازل ڪيل ڪتابن کي ڪوڙو چوڻ وارا ڪيئن ڪندا ۽ سندن حال ڪهڙو هوندو؟؟ (٢)

”يَوْمَئِذٍ يَوْمُ الَّذِينَ كَفَرُوا وَعَصَوْا الرَّسُولَ لَوْ تَسْتَوِي بِهِمُ الْأَرْضُ وَلَا يَكْتُمُونَ اللَّهَ حَدِيثًا“ يعني ان قيامت جي ڏينهن ڪافر ۽ رسولن (عليه السلام) جا بي فرمان اها ڳالهه پسند ڪندا ته ڪاش اهي زمين ۾ اندر هليا وڃن ها يا مٽي تي زمين سان ملي عذاب کان نجات حاصل ڪن ها ۽ اهي الله تعاليٰ کان ڪا ڳالهه به لڪائي نه سگهندا. چو ته هڪ پاسي سندن هٿ، ٻيهر بيان ڪندا ته ٻئي پاسي سندن ڳچين ۾ اعمالنما لٽڪيل هوندا ۽ هر هڪ امت جو نبي عليه السلام به انهن تي شاهدي ڏيندو ته هنن واقعي هي گناه ڪيا هئا.

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَى حَتَّى

اي ايمان وارو! نه ويجهو نماز کي ان حال ۾ جو اوهان نشي ۾ آهيو تانجو

تَعْلَمُوا مَا تَقُولُونَ وَلَا جُنْبًا إِلَّا عَابِرِي سَبِيلٍ حَتَّى تَغْتَسِلُوا

ڄاڻو جيڪي چئو ٿا ۽ نه تر جي حالت ۾ مگر لنگهندڙ واٽ مان تانجو وهنجو

وَأِنْ كُنْتُمْ مَرْضَى أَوْ عَلَى سَفَرٍ أَوْ جَاءَ أَحَدٌ مِنْكُمْ مِنَ

۽ جيڪڏهن آهيو بيمار يا مسافر يا آيو هڪڙو اوهان مان

الْغَائِطِ أَوْ لَمْ يَأْتِ الْغَائِطَ فَلَمْ تَجِدُوا مَاءً فَتَيَمَّمُوا صَعِيدًا

ضرورت جي جاءِ مان يا صحبت ڪيو زالن سان پوءِ نه لهو پاڻي پوءِ ارادو ڪيو مٽيءَ صاف، پاڪ جو

طَيِّبًا فَاْمَسَحُوا بِوُجُوْهِكُمْ وَأَيْدِيكُمْ إِنَّ اللَّهَ كَانَ عَفُوًّا غَفُورًا (٤٣)

پوءِ مک ڪيو پنهنجن منهن جي ۽ پنهنجن هٿن جي بيشڪ الله آهي معاف ڪندڙ بخشيندڙ

تفسير

ڄاڻڻ گهرجي ته اسلام کان اڳ ۾ عرب ۾ شراب جو استعمال ايترو ته عام هو جو جيڪڏهن ان کي هڪدم حرام ڪيو وڃي ها ته وڏي آزمائش بنجي وڃي ها ان جي ڪري حڪمتن واري مٺي مالڪ ان جي پيئڻ کان روڪڻ لاءِ درجي بدرجي احڪام نازل فرمايا. شروع ۾ ٻڌايو ويو ته شراب نقصان ڏيندڙ شيءِ آهي جنهن جي پڌڻ سان سهڻيءَ طبيعت جي مالڪن پيئڻ ڇڏي ڏنو. ان کان پوءِ هي آيت نازل ٿي. "يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ حَتَّىٰ تَعْلَمُوا مَا تَقُولُونَ" يعني ايمان وارو! نشي جي حالت ۾ نماز کي ويجهو نه وڃو تانجو ايتري هوش ۾ اچو جو سمجهو ته زبان سان ڇا ٿا چئو. هن آيت ۾ نماز جي وقتن ۾ شراب کان منع ڪئي وئي پر باقي وقتن ۾ ڪي ڪي ماڻهو پيئندا هئا مگر ڪجهه وقت کان پوءِ سورة مائده جي آيت ۹۰ ۾ شراب قطعي حرام ڪيو ويو جيڪو هميشه لاءِ حرام آهي. امام احمد حضرت ابوهريره رضي الله عنه کان روايت آندي آهي ته رسول الله صلى الله عليه وسلم جن فرمايو: "مُدْمِنُ الْخَمْرِ كَعَابِدٍ وَثْنٍ" شرابي شخص بتن جي پوڄاريءَ جهڙو آهي. نسائي حضرت ابن عمر رضي الله عنهما کان روايت آندي آهي ته رسول الله صلى الله عليه وسلم جن فرمايو "لَا يَدْخُلُ الْجَنَّةَ عَاقٌ وَلَا مُدْمِنٌ خَمْرٍ" جنت ۾ ماءُ پيءُ جو بي فرمان ۽ شرابي داخل نه ٿيندا.

هر قسم جو نشو حرام آهي ۽ نشي ڪندڙ تي سخت سزا ملندي

مسلم ۽ نسائي حضرت جابر رضي الله عنه کان روايت آندي آهي ته رسول الله صلى الله عليه وسلم جن فرمايو "إِنَّ عَلَى اللَّهِ عَهْدًا لِّمَنْ شَرِبَ الْمُسْكِرَ أَنْ يَسْقِيَهُ اللَّهُ مِنْ طِينَةِ الْخَبَالِ قِيلَ يَا رَسُولَ اللَّهِ! وَمَا طِينَةُ الْخَبَالِ؟ قَالَ عِرْقُ أَهْلِ النَّارِ أَوْ عَصَاةُ أَهْلِ النَّارِ (۱) يعني الله تعاليٰ جو عهد ٿيل آهي ته نشي ڪندڙ کي طينة الخبال پياريندو. عرض ڪيو ويو ته يار رسول الله! طينة الخبال ڇا آهي؟ فرمايائون ته جهنم وارن جو پگهر يا انهن جي پيٽ مان نڪتل- (پيشاب وغيره) عبد بن حميد پنهنجي سند سان

حضرت ابوسعید خدری رضی اللہ عنہ کان روایت آندي آهي ته ”طينة الخبال جهنم وارن جورت ۽ پونئن هوندا.“ آيت مذڪوره ۾ نمازين کي احڪم الحاكمين رب جي دربار ۾ حاضريءَ جا آداب سيکاريا ٿا وڃن ته باادب ۽ باهوش نماز پڙهو بيهوشيءَ جي حالت ۾ حاضري ڏيڻ ادب جي خلاف آهي.

مسئلو

جيئن نشي جي حالت ۾ نماز پڙهڻ منع آهي تيئن جيڪڏهن ڪنهن کي نند جو غلبو اهڙو آهي جو خبر نه ٿي پويس ته ڇا چئي رهيو آهي ته اهو به ان حالت ۾ نماز نه پڙهي ٿورو آرام ڪري پوءِ پڙهي. جيئن رسول الله صلى الله عليه وسلم جن جو فرمان آهي ته ”إِذَا نَعِسَ أَحَدُكُمْ فِي الصَّلَاةِ فَلْيَرْقُدْ حَتَّى يَذْهَبَ عَنْهُ النَّوْمُ فَإِنَّهُ لَا يَدْرِي لَعَلَّهُ يَسْتَغْفِرُ فَيُسَبِّحُ نَفْسَهُ“ (۱) يعني اوهان مان ڪو هڪڙو جيڪڏهن نماز ۾ اوباسيون ٿو ڏي ته پوءِ جڳائي ته سمهي رهي تانجو سندس نند وڃي چو ته اهو خبر نه ٿو رکي ته هو پنهنجي خيال ۾ معافي پيو گهري پر پاڻ کي گاريون ڏئي رهيو آهي.

”وَلَا جُنُبًا إِلَّا عَابِرِي سَبِيلٍ حَتَّى تَغْتَسِلُوا“ ۽ تر جي حالت ۾ به نماز کي ويجهو نه وڃو، مگر ان حالت ۾ جو اوهان سفر ڪري رهيا آهيو تانجو وهنجو. مقصد ته جيڪڏهن اوهان تر سان آهيو ته ان حالت ۾ وهنجڻ کان سواءِ نماز کي ويجهو نه وڃو پر جيڪڏهن مسافر آهيو ۽ پاڻي استعمال ڪرڻ تي (پاڻي نه هجڻ يا ڪنهن عذر جي ڪري) قادر ناهيو ته پوءِ تيمم ڪيو جيئن اڳتي ان جو ذڪر اچي رهيو آهي ۽ ان تيمم سان وقت جي اندر نماز پڙهو.

غسل ڪرڻ ۾ حڪمت

ڄاڻڻ گهرجي ته گهرواريءَ سان گڏ ٿيڻ يا نند جي حالت ۾ تر پوڻ سان انسان جُنُب (مٿي ميرو) ٿي ويندو آهي. ان جي پاڪائي صرف وضوءَ سان نه ٿيندي آهي بلڪ ان تي وهنجڻ فرض هوندو آهي ان جو سبب هي آهي ته ان حالت ۾ انساني جسم جي اعصاب تي ڪمزوريءَ جي ڪيفيت طاري ٿيندي آهي جيڪا پاڻي استعمال ڪرڻ سان ختم ٿيندي ۽ اهڙي خوشي ايندي آهي جو انسان پاڻ ۾ تازگي محسوس ڪندو آهي. ”وَإِنْ كُنْتُمْ مَرْضَىٰ“ کان ”وَإِذَا كُنْتُمْ فِي الْمَسَاجِدِ فَادْبِئِرُوا لَكُمْ فِي صَلَاتِكُمْ“ تائين چئن صورتن جو بيان آهي ۱- هڪ ”وَإِنْ كُنْتُمْ مَرْضَىٰ“ جيڪڏهن بيمار آهيو ۲- ٻي ”أَوْ عَلَىٰ سَفَرٍ“ يا سفر ۾

(۱) القرطبي ص ۴۲۳ ج ۵

آهيو ۳- تين "أَوْ جَاءَ أَحَدٌ مِّنَ الْعَائِلَةِ" يا اوهان مان ڪو ڪا ڪوس مان پيشاب يا پاڻخانو ڪري آيو. ۴- چوئين "أَوْ لَامَسْتُمُ النِّسَاءَ" يا عورتن سان هٿ چراند (جماع) ڪري چڪا آهيو. "فَلَمْ تَجِدُوا مَاءً" پوءِ پاڻي نه ٿا لهو يعني پاڻي ناهي يا آهي ته ان جي استعمال ڪرڻ تي ڪنهن به عذر جي ڪري قادر ناهيو ته "فَتَيَمَّمُوا صَعِيدًا طَيِّبًا" پوءِ پاڪ صاف مٽيءَ تي تيمم ڪيو. "فَامْسَحُوا بِوُجُوْهِكُمْ وَأَيْدِيكُمْ" پوءِ انهيءَ مٽيءَ سان پنهنجن هنهن ۽ هٿن کي مڪ ڪيو. "إِنَّ اللَّهَ كَانَ غَفُورًا غَفُورًا" بيشڪ الله معاف ڪندڙ، بخشيندڙ آهي جنهن مهرباني ڪري ٻانهن کي تيمم جي نعمت عطا ڪئي آهي.

تيمم چاسان ڪجي ۽ ان جي صورت ڪهڙي آهي؟

اهي ٻئي شيون هن آيت ۾ ذڪر ڪيل آهن. ۱- پهرين شئي جي متعلق ارشاد آهي "صَعِيدًا طَيِّبًا" صعيد جي معنيٰ آهي وجه الارض سواءِ کان عليه تراب اولم يڪن (۱) يعني زمين جي مٿين سطح ان تي مٽي هجي يا نه هجي. حضرت امام ابوحنيفه عليه الرحمه وٽ مٽي ۽ مٽيءَ جي جنس مان سڀني شين مثلاً پٿر ۽ ريتي وغيره سان به تيمم ڪرڻ جائز آهي ڀلي ان تي غبار نه هجي. (۲)

تيمم ڪرڻ جو طريقو

اهو هي آهي ته پهريان تيمم جي نيت ڪري ان کان پوءِ ٻئي هٿ زمين تي هڻي جيڪڏهن انهن تي غبار گهڻو لڳل هجي ته انهن کي هڪ ٻئي سان ٽوڪائي ڇنڊي يا ڦوڪ سان غبار لاهي ان کان پوءِ منهن کي هٿ لڳائي مهٽي ۽ پيو پيو وري به ان ئي نموني سان هٿ زمين تي هڻي ڇنڊي ٻنهي ٻانهن جي ٿورنئين تائين مهٽي ڀر اهڙي ڪوشش ڪري جو انهن مان ڪا ذري به رهجي نه وڃي. اهو آهي تيمم جنهن سان وضو جهڙي ڪامل پاڪائي حاصل ٿيندي آهي.

مسئلو

جيڪڏهن امام تيمم وارو آهي ته وضوءَ واري جماعتيءَ جي ان جي پويان نماز جائز آهي ۽ وقت جي اندر تيمم سان جيتريون به نمازون پڙهي ته پڙهي سگهي ٿو. وڌيڪ تيمم جا مسئلا فقهه جي ڪتابن مان ملندا. شائقين پڙهي ياد ڪري سگهن ٿا.

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يَشْتَرُونَ

ڇا نه ڏٺو ته انهن ڏانهن جو ڏنا ويا ڀاڱو ڪتاب مان خريد ٿا ڪن

الضَّلَالَةَ وَيُرِيدُونَ أَنْ تَضِلُّوا السَّبِيلَ ۝ (٤٤) وَاللَّهُ أَعْلَمُ

گمراهي ۽ ارادو ٿا ڪن ته ڦري وڃو (سچ جي) واٽ کان ۽ الله وڌيڪ ڄاڻندڙ آهي

بَاعَدَآئِكُمْ وَكَفَى بِاللَّهِ وَلِيًّا وَكَفَى بِاللَّهِ نَصِيرًا ۝ (٤٥) مِنَ الَّذِينَ

اوهان جي دشمنن کي ۽ ڪافي آهي الله حمايت ڪندڙ ۽ ڪافي آهي الله مدد ڪندڙ کي ماڻهو

هَادُوا يُحَرِّفُونَ الْكَلِمَ عَنْ مَوَاضِعِهِ وَيَقُولُونَ سَمِعْنَا

انهن مان جو يهودي ٿيا ڦيرائين ٿا لفظن کي سندن جاين کان ۽ چون ٿا ته ٻڌوسون

وَعَصَيْنَا وَاسْمَعُ غَيْرَ مُسْمِعٍ وَرَاعِنَا لِيَّا بِالسِّنْتِهِمْ وَطَعْنَا

۽ بي فرمان ٿياسون ۽ ٻڌا ٻڌو ڪري ۽ چون ٿا راعنا مروڙي زبانون پنهنجون ۽ طعني هڻڻ لاءِ

فِي الدِّينِ وَلَوْ أَنَّهُمْ قَالُوا سَمِعْنَا وَأَطَعْنَا وَاسْمَعُ وَانْظُرْنَا

دين ۾ ۽ جيڪڏهن تحقيق آهي چون ها ته ٻڌوسون ۽ تابعداري ڪئي سون ۽ ٻڌ ۽ نگاهه (ڪر) ڪر

لَكَانَ خَيْرًا لَّهُمْ وَأَقْوَمًا وَلَكِنْ لَعَنَهُمُ اللَّهُ بِكُفْرِهِمْ فَلَا

ته هجي ها ڀلو انهن جي لاءِ ۽ وڌيڪ سڌوسنئون ۽ پر لعنت ڪئي انهن کي الله سندن ڪمن جي ڪري پوءِ نه ٿا

يُؤْمِنُونَ إِلَّا قَلِيلًا ۝ (٤٦) يَا أَيُّهَا الَّذِينَ أُوتُوا الْكِتَابَ آمِنُوا بِمَا

ايمان آڻين مگر ٿورا اي ڪتاب وارو! ايمان آڻيو ان تي جو نازل ڪيوسون

نَزَّلْنَا مُصَدِّقًا لِّمَا مَعَكُمْ مِّن قَبْلِ أَن نَّطْمِسَ وُجُوهًا فَنَرُدَّهَا

سڄو ڪندڙ آهي ان جو جيڪو اوهان سان گڏ آهي ان کان اڳي جو مٽي ڇڏيون ڪيترن جي منهن کي پوءِ

عَلَىٰ أَدْبَارِهَا أَوْ نَلْعَنَهُمْ كَمَا لَعَنَّا أَصْحَابَ السَّبْتِ وَكَانَ

موتايون انهن کي سندن پٺئين ڏانهن يا لعنت ڪيون انهن کي جيئن لعنت ڪئي سون ڇنڇر جي ڏينهن وارن کي ۽ آهي

أَمْرُ اللَّهِ مَفْعُولًا (۴۷)

الله جو امر (پڪو) ڪيل.

تفسير

هنن آيتن ۾ يهودين جي بعضي براين ۽ انهن جي مڪر ۽ فريب کان خبردار ڪندي فرمايو ويو آهي ته: أَلَمْ تَرَ إِلَى الَّذِينَ أَوْتُوا نَصِيبًا مِّنَ الْكِتَابِ يُشْتَرُونَ الضَّلَالَةَ وَيُرِيدُونَ أَن يُضَلُّوا السَّبِيلَ يعني اوهان انهن کي نه ڏنو آهي جن کي ڪتاب (توراء، انجيل وغيره) مان حصو ڏنو ويو آهي. جو اهي ان نعمت جو قدر نه ڪندي مال ۽ مرتبي حاصل ڪرڻ جي لاءِ الله جي حڪمن کي جيڪي سندن سعادت ۽ فلاح جا ضامن آهن نظرانداز ڪري پاڻ ته گمراهي خريد ٿا ڪن پر اوهان کي به ڦيرائڻ جو ارادو ٿا ڪن. اهي ظاهر ۾ اوهان جا خير خواه ۽ مخلص دوست آهن پر باطن ۾ اوهان جا بدترين دشمن آهن. وَاللَّهُ أَغْلَمُ بِأَعْدَائِكُمْ ۽ الله اوهان جي دشمنن کي وڌيڪ ڄاڻندڙ آهي. انهن جي فريب کان هوشيار رهو، انهن جي مڪر ۾ اچي الله تعاليٰ جا بي فرمان نه بڻجو. وَكَفَىٰ بِاللَّهِ وَلِيًّا وَكَفَىٰ بِاللَّهِ نَصِيرًا اوهان جي حمايت ڪرڻ ۽ اوهان جي مدد ڪرڻ لاءِ الله ڪافي آهي ان کي پنهنجو حامي ۽ مددگار بنايو ان جي حڪمن جي پيروي ڪيو جيڪڏهن اوهان کي ان جي دوستي ۽ مدد ملي ته پوءِ ڪوبه دشمن اوهان کي ايذاء

پهچائي نه سگهندو. ”مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِ“ يعني ”يهودين مان
ڪي اهڙا ماڻهو آهن جو بي پرواهي، گستاخي، چاپلوسي ۽ الله تعاليٰ جي ڪلام ۾
ڪٽ، ست ۽ پنهنجي خواهشات مطابق تاويلون ڪرڻ انهن جي خصوصيت آهي.
جناب رسالت مآب صلي الله عليه وسلم جن جي تعريف ۽ توصيف وارا ڪلمات جنهن سان
توراهه جا صفحا سينگاريل هئا ڦيرائي اتي ٻيو ڪجهه لکي حقيقت جو ڄاڻي وائي
انڪار ڪري هٿرادو معنائون بيان ڪندا آهن.

”وَيَقُولُونَ سَمِعْنَا وَعَصَيْنَا وَاسْمِعْ غَيْرَ مُسْمِعٍ“ يعني الله تعاليٰ جي نبي
عليه الصلوة والسلام جي حڪم کي ٻڌي زبان سان چوندا آهن ته اسان ٻڌو آ ۽ اتي جو
اتي آهستي چون ٿا ته اسان بي فرماني ڪئي آهي. ”وَاسْمِعْ غَيْرَ مُسْمِعٍ“ جون ٻه
معنائون آهن. ۱- هڪ چڱي- اها هيءَ آهي ته اوهان تعظيم جا لائق آهيو ٻڌو اوهان
کي اوهان جي مرضيءَ جي خلاف ٻڌائي نه ٿو سگهجي. ۲- ٻي چڱي ناهي. يعني ٻڌو،
پر اوهان ٻڌوئي ڪونه ٿا. ”وَرَاعِنَا لِيَاْمًا بِالسِّنِّيهِمْ وَطَعْنًا فِي الدِّينِ“ ”رَاعِنًا“ جون ٻه ٻه
معنائون آهن. ۱- هڪ ته اوهان اسان جي رعايت ڪيو ته اوهان جي فرمان کي
سمجهون. ۲- ٻي معنيٰ اسان جو مال چاريندڙ. هي لفظ زبان وچڙائي چوندا هئا ۽ هتي
مراد سندن اها ٻي معنيٰ هئي ۽ دين ۾ طعنا هڻندا هئا.

”وَلَوْ أَنَّهُمْ قَالُوا سَمِعْنَا وَأَطَعْنَا وَاسْمِعْ وَانْظُرْنَا لَكَانَ خَيْرًا لَّهُمْ وَأَقْوَمَ“
يعني جيڪڏهن اهي هيئن چون ها ته اسان اوهان جو فرمان ٻڌو ۽ ان جي اطاعت ڪئي
سون ۽ اوهان اسان جا عرض ٻڌو ۽ اسان تي نگاهه ڪرم فرمايو ته انهن جي لاءِ ڀلو هو.
”وَلَكِنْ لَعَنَهُمُ اللَّهُ بِكُفْرِهِمْ فَلَا يُؤْمِنُونَ إِلَّا قَلِيلًا“ مقصد ته انهن تي سندن ئي ڪفر ۽
رسول الله صلي الله عليه وسلم جن جي بي ادبي ۽ گستاخيءَ جي ڪري الله تعاليٰ لعنت
ڪئي آهي. هدايت جي توفيق انهن جو ساٿ ڇڏي وئي آهي ان جي ڪري انهن مان
ٿورن کان سواءِ ايمان نه ٿا آڻين.

فائدو

هن آيت مان ثابت ٿيو ته الله تعاليٰ پنهنجي محبوب عليه الصلوة

والسلام جي گستاخ کي سزا پاڻ ڏيندو آهي جيئن مٿي ذڪر ڪيل گستاخن لاءِ فرمان آهي. ”وَلَكِنْ لَعْنَهُمُ اللَّهُ بِكُفْرِهِمْ“ يعني اهي گستاخ ڪافر آهن ۽ ان گستاخيءَ واري ڪفر جي ڪري الله تعاليٰ انهن تي لعنت ڪئي آهي.

”يَا أَيُّهَا الَّذِينَ آؤْتُوا الْكِتَابَ آمِنُوا بِمَا نَزَّلْنَا مُصَدِّقًا لِّمَا مَعَكُمْ مِّن قَبْلِ أَنْ نُنْظِمَ وَجُوهًا فَنَرُدَّهَا عَلَىٰ أَدْبَارِهَا“ هنن لفظن ۾ انهن يهودين کي جن جي اڳيان اسلام ۽ پيغمبر اسلام صلي الله عليه وسلم جن جي صداقت روشن هئي ۽ پوءِ به انڪار ڪري رهيا هئا سڏي متنبيه ڪيو ويو آهي ته اي ڪتاب وارو! جيڪو قرآن اسان نازل فرمايو آهي ۽ اهو اوهان سان گڏ موجود ڪتاب توراۃ جي به تصديق ڪندڙ آهي ان تي ان کان اڳ ۾ ايمان آڻيو جو اسين ماڻهن جي منهن کي مٿي ڇڏيون ۽ انهن کي ڦيرائي پوئتي ڪيون. پوءِ اوهان حق جي قبول ڪرڻ واريءَ صلاحيت کان محروم ڪيا ويندڙ اوهان جون اکيون بظاهر ته ڏسنديون پيون پر انهن ۾ حق سڃاڻڻ جي صلاحيت نه رهندي اوهان جا ڪن بظاهر ٻڌندا ته هوندا پر انهن ۾ حق ٻڌڻ جي لياقت نه هوندي. ڪن مفسرن ”وَجُوهًا“ مان مراد انهن جا رئيس ورتا آهن يعني انهن کان بخت، ڀاڳ، عزت، وجاهت، مرتبو ۽ مان ڪسي کين ذليل ۽ خوار ڪري مديني طيبه مان ڪڍي شام جي ملڪ ۾ سينا جي سڃي ۽ خشڪ علائقي ڏانهن موٽائون سندن منهن مان رونق ۽ تازگي ڪڍي کين بي نور ۽ بي رونق بنائي ڇڏيون. (۱) ”أَوْ نَلْعَنَهُمْ كَمَا لَعْنَا أَصْحَابَ السَّبْتِ“ يا انهن کي ائين لعنت ڪيون جيئن ڇنڇر جي ڏينهن منع جي باوجود شڪار ڪرڻ وارن تي لعنت ڪئي هئي سون جو انهن جون شڪليون ڦري ويون هيون ۽ ماڻهن مان باندر بنجي ويا هئا (۲). (جيئن سورة اعراف ۾ ايندو. انشاء الله تعاليٰ) ”وَكَانَ أَمْرُ اللَّهِ مَفْعُولًا“ ۽ الله جيڪو امر قانون مقرر ڪيو آهي اهو ضرور جاري ٿيندو. (۳)

(۲) نور العرفان ص ۱۳۵

(۱) الكشف ص ۵۳۲ ج ۱

(۳) ترجمان القرآن ص ۳۷۳ ج ۱

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ

بِسْمِ اللَّهِ نَه ٽو بخشي هي (ڳالهه) جو شرڪ ڪيو وڃي ان سان ۽ بخشي ٿو اهو جو ان کان سواءِ آهي جنهن کي

يَشَاءُ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ﴿٤٨﴾ أَلَمْ تَرَ إِلَىٰ

گهري ۽ جيڪو شرڪ ٿو ڪري الله سان پوءِ تحقيق ٺاهيائين گناهه وڏو ڇا نه ڏٺو تو

الَّذِينَ يُزَكُّونَ أَنْفُسَهُمْ بَلِ اللَّهُ يُزَكِّي مَن يَشَاءُ وَلَا يُظْلَمُونَ

انهن ڏانهن جو پاڪ ٿا سمجهن سرن پنهنجن کي بلڪ الله پاڪ ٿو ڪري جنهن کي گهري ۽ نه ظلم ڪيا ويندا

فَتِيلاً ﴿٤٩﴾ أَنْظِرْ كَيْفَ يَفْتَرُونَ عَلَى اللَّهِ الْكَذِبَ وَكَفَىٰ بِهِ إِثْمًا مُّبِينًا ۝٥٠

ڏاڳي جيترو ڏس ڪيئن ٿا ٺاهين الله تي ڪوڙ ۽ ڪافي آهي اهو گناهه پڌرو

تفسير

هن کان اڳ ۾ ڪفر جي ڪري ڪافرن کي دنياوي عذاب ملڻ جو بيان هو ۽ هتي انهن جي اخروي عذاب جي سبب کي بيان ڪندي ٻڌايو ويو آهي ته ”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ“ يعني الله تعاليٰ اها ڳالهه نه ٿو بخشي جو ان سان ڪنهن کي شرڪ ڪيو وڃي ۽ ان کان سواءِ ٻيا جيڪي به گناهه آهن جنهن کي به گهري بخشي ٿو.

شرڪ جي معنيٰ ۽ ان جا قسم

ڄاڻڻ گهرجي ته شرڪ جي لغوي معنيٰ آهي حصو ۽ شرڪ جي معنيٰ آهي حصيدار۔ الله تعاليٰ فرمايو آهي ”أَمْرٌ لَهُمْ شِرْكٌ فِي السَّمَوَاتِ“ ڇا انهن جو آسمان ۾ حصو آهي ۽ شرعي اصطلاح ۾ ڪنهن کي الله تعاليٰ جي برابر ۽ ان وانگر عبادت جو حقدار سمجهڻ کي شرڪ سڏيو ويو آهي. پوءِ ان جا گهڻا قسم آهن ۱۔ هڪ

تہ ڪنهن کي الله تعالى وانگر مستقل خالق ۽ مالڪ سمجهي جيئن مجوسي بہ مستقل خدا مڃيندا آهن ۱- هڪ اهرمن ۲- پيويزدان. ۲- پيو تہ ڪنهن کي الله تعالى جو اولاد مڃي جيئن مشرڪ ملائڪن کي الله تعالى جون ڌيئرون سمجهندا هئا ۽ يهودي عزيز عليه السلام کي ۽ نصاري حضرت عيسيٰ عليه السلام کي الله تعالى جو پٽ سمجهيو ويٺا آهن وغيره. (۱) علامہ محمد بن احمد انصاريءَ عليه الرحمة لکيو آهي تہ شرڪ جا ٽي مرتبا آهن ۽ ٽئي حرام آهن. ۱- هڪ الله تعالى جي الوهيت ۾ ڪنهن کي شريڪ سمجهڻ ۽ اهو وڏو جاهليت جو شرڪ آهي. جيئن ڪنهن انسان، جن پٿر، وڻ وغيره کي الله مڃڻ. ۲- پيو الله تعالى جي لاءِ سندس ڪم ۾ شريڪ مڃڻ ۽ اهو هيءُ آهي جو ڪنهن ٻئي کي ڪم ڪرڻ ۾ مستقل سمجهي تہ اهو الله تعالى جي امر ۽ اذن کان سواءِ ئي سڀ ڪجهه ڪري سگهي ٿو. ۳- ٽيون عبادت ۾ شرڪ يعني رباءُ ڪرڻ. (۲) هنن ٽنهي قسمن ۾ غور ڪيو تہ ڪوبہ مسلمان ڪنهن جي لاءِ بہ ڀلي ڪٿي حضور صلي الله عليه وسلم جن جي ذات بابرڪات هجي اهڙو عقيدو ڪونه ٿو رکي. ان جي ڪري هروڀرو مسلمانن کي مشرڪ ثابت ڪرڻ لاءِ اجايا زور نہ ڏيڻ گهرجن.

شرڪ چوڻہ ٿو بخشي وڃي

ذهن نشين ڪرڻ گهرجي تہ جيئن هر حڪومت ۾ ٻين ڏوهن، گناهن جي معافيءَ لاءِ دروازا کليل هوندا آهن پر ملڪ ۽ حڪومت جي خلاف بغاوت جي لاءِ معافي نہ هوندي آهي تيئن شرڪ بہ الله تعالى جي خلاف بغاوت آهي ان جي ڪري مشرڪ لاءِ مغفرت نہ هوندي آهي الله تعالى جي بادشاهيءَ ۽ فرمانروائيءَ ۾ ڪنهن کي شريڪ بنائڻ ان مطلق قادر ۽ حقيقي شهنشاه جي حاڪميت اعليٰ ۽ مطلق اقتدار جي منافي آهي. ان حقيقي بادشاه، مالڪ، خالق جي الوهيت جي انڪار ڪرڻ يا ان وانگر ٻئي کي سمجهڻ جهڙو ڪوبہ ٻيو جرم ۽ گناهہ ناھي. ان جي ڪري اهل السنه والجماعة جو عقيدو اهو آهي تہ شرڪ، توبہ ڪري ايمان آڻڻ کان سواءِ معاف ناھي ۽ شرڪ کان سواءِ ٻيا گناهہ الله تعالى جي مشيت (گهر) جي هيٺان آهن توبہ سان بخشي يا ائين ٻاجھ ۽ فضل ڪري معاف ڪري تہ ڪري سگهي ٿو. پوءِ اهي ٻيا گناهہ ننڍا

هجن يا وڏا. (۱) جيئن الله تعالى جو فرمان آهي ”اِنَّ اللّٰهَ يَغْفِرُ الذُّنُوبَ جَمِيعًا“ يقينا الله سڀئي گناهه بخشيندو آهي. ۽ مسلم شريف ۾ روايت آهي ته رسول الله صلى الله عليه وسلم جن فرمايو ”مَنْ مَاتَ لَا يَشْرِكُ بِاللّٰهِ شَيْئًا دَخَلَ الْجَنَّةَ“ يعني جيڪو شرڪ کان آزاد ٿي مرندي ته جنت ۾ داخل ٿيندو. (۲) ”وَمَنْ يَشْرِكْ بِاللّٰهِ فَقَدْ افْتَرٰى اِثْمًا عَظِيمًا“ يعني جيڪو الله تعالى سان ڪنهن کي ڪنهن به نموني شرڪ ٿو بنائي ان وڏو گناهه ڪيو آهي. جيئن ابوبڪر بزار پنهنجي مسند ۾ حضرت انس بن مالڪ رضي الله عنه کان روايت آندي آهي ته رسول الله صلى الله عليه وسلم جن فرمايو: **الظُّلْمُ ثَلَاثَةٌ فُظِّلَ لَا يَغْفِرُهُ اللّٰهُ وَظُلْمُ يَغْفِرُ اللّٰهُ وَظُلْمٌ لَا يَتْرُكُ اللّٰهُ مِنْهُ شَيْئًا فَاَمَّا الظُّلْمُ الَّذِي لَا يَغْفِرُهُ اللّٰهُ فَالشِّرْكُ وَقَالَ اِنَّ الشِّرْكَ لَظُلْمٌ عَظِيمٌ (۳) وَاَمَّا الظُّلْمُ الَّذِي يَغْفِرُهُ اللّٰهُ فُظِّلَ الْعِبَادُ لَا نَفْسِهِمْ فِيمَا بَيْنَهُمْ وَبَيْنَ رَبِّهِمْ وَاَمَّا الظُّلْمُ الَّذِي لَا يَتْرُكُهُ اللّٰهُ فُظِّلَ الْعِبَادُ بَعْضُهُمْ بَعْضًا حَتّٰى يَدِيْنُ لِبَعْضِهِمْ مِنْ بَعْضٍ (۴)** يعني ظلم ٽي قسم آهي ۱- هڪ اهو جيڪو الله نه ٿو بخشي ۲- ٻيو اهو جيڪو الله بخشي ٿو. ۳- ٽيون اهو جنهن مان ڪابه شيءِ نه ٿو ڇڏي. پوءِ جيڪو نه ٿو بخشي اهو شرڪ آهي جيئن فرمان آهي ته ”يقيناً شرڪ وڏو ظلم آهي ۽ جيڪو بخشي ٿو اهو ٻانهن جو پاڻ تي پائهي ظلم آهي جيڪو سندن ۽ رب جي وچ ۾ آهي ۽ جنهن مان ڪجهه به نه ٿو ڇڏي اهو ٻانهن جو هڪ ٻئي سان ظلم آهي جيستائين هڪ ٻئي کي حساب ڏين.

”اَلَمْ تَرَ اِلَى الَّذِيْنَ يُّرْكُوْنَ اَنْفُسَهُمْ بَلِ اللّٰهُ يُّزَكِّيْ مَنْ يَّشَآءُ“ يعني ڇا اوهان انهن کي نه ڏٺو آهي جيڪي پنهنجي پاڻ کي پاڪ صاف ٿا سمجهن. جيئن يهودي ايتري خرابين جي هوندي به پاڻ کي پاڪ ۽ مقدس سمجهندا هئا تانجو معاذ الله پاڻ کي ابناء الله (الله جا پٽ) يا ابناء الله (الله جا پيارا) چورائيندا هئا جيڪو صفا اجايو ۽ بالڪل باطل آهي. پاڪ رکڻ ۽ صاف بنائڻ ته الله جل شانہ جو شان آهي جنهن کي گهري ٿو ان کي پاڪ صاف رکي ٿو، صرف ٻٽاڪن سان ڪجهه نه ٿي سگهندو آهي. ”وَلَا يَظْلُمُوْنَ فِثِيلًا“ ۽ ڪارڪ جي ڪڪڙي جي وچ ۾ جيڪا سنهي تند هوندي آهي، ان جيترو به انهن سان ظلم نه ڪيو ويندو. انهن جو عذاب ۾ وڃڻ سندن بدعقيدن ۽ بچڙن عملن جو نتيجو هوندو.

(۱) تفسيرات احمديه ص ۲۹۲-۲۹۳ (۲) تنوير الازهان ص ۳۴۴ جلد ۱ جزء ۵
(۳) سورة لقمان آيت ۳ (۴) تفسير القاسمي تحت هذه الآية

پنهنجي يا ٻئي جي تعريف ڪرڻ جو مسئلو

ڄاڻڻ گهرجي ته ٽن وجهن جي ڪري پنهنجي يا ٻئي جي تعريف ڪرڻ ناجائز آهي. ۱- هڪ ته مدح ۽ تعريف جي ڪري تڪبر پيدا ٿيندو آهي. ۲- ٻيو ته ڪنهن جو خاتمو ڪيئن ٿئي ايمان، تقوىٰ ۽ پرهيزگاريءَ تي يا نه اها خبر الله تعاليٰ کي آهي. ان جي ڪري پاڻ کي پاڪ سمجهڻ يا ٻئي لاءِ پاڪ هجڻ جو فيصلو ڏيڻ الله تعاليٰ جي خوف هجڻ جي خلاف آهي. ۳- ٽيون ته گهڻو ڪري اهڙيءَ دعوى سان ڪن ماڻهن ۾ وهڻ پيدا ٿيندو آهي ته هي ماڻهو الله تعاليٰ وٽ ان جي ڪري مقبول آهي جو سڀني عيبن ۽ نقصن کان پاڪ آهي حالانڪ اهو ڪوڙ آهي چوٽه پانهي ۾ ڪيترا عيب به هوندا آهن. پر جيڪڏهن مٿيون ڳالهيون ڪنهن ۾ ناهن ۽ ڪو پانهو الله تعاليٰ جي نعمت جي اظهار لاءِ پنهنجون خوبيون بيان ڪري ته پوءِ جائز آهي. علامه قرطبيءَ لکيو آهي ته هڪ شخص جو حضور صلي الله عليه وسلم جن جي دربار ۾ ذڪر نڪتو ته ٻئي ان جي ثنا ڪرڻ شروع ڪئي. پاڻ صلي الله عليه وسلم جن ان کي روڪيندي فرمايو ته ”تو پنهنجي ان ساٿيءَ جو ڪنڌ ڪپي ڇڏيو.“ جيڪڏهن هروڀرو ڪنهن جي مدح ڪرڻي آهي ته اهو ائين چوي ته مان سمجهان ٿو ته فلاڻو هيئن، هيئن آهي وڌيڪ ان جو حساب الله تعاليٰ وٽ آهي ۽ ڪنهن کي پاڪ صاف ڪري پيش نه ڪيو وڃي چوٽه اها ڳالهه ان کي خودپسنديءَ ۽ تڪبر تي آماده ڪندي ۽ اهو آهستي آهستي هلي نيڪ عمل ڪرڻ ڇڏي ڏيندو ۽ ان جي ڪري رسول الله صلي الله عليه وسلم جن جي فرمان ”أَحْثُوا التَّرَابَ فَإِنَّ وُجُوهَ الْمَدَاحِينَ“ (قنڊائيندڙن جي منهن ۾ ڌوڙ وجهو) جو علماءِ ڪرام مطلب اهو بيان ڪيو آهي ته ان مان مراد اهي ماڻهو آهن جيڪي غلط طريقي سان منهن جا منڙا ٿي قنڊائين ٿا ۽ ڪنهن جي لاءِ اهي ڳالهيون ٿا ڪن جن جو ان ۾ وجود ئي ناهي ۽ اهي ان طريقي سان ان کي ڪائيندا ۽ تباھ ڪندا آهن ڀلا جيڪڏهن ڪنهن ماڻهوءَ ۾ ڪي سهڻيون صفتون آهن ۽ انهن کي ان نيت سان بيان ڪرڻ ته ماڻهو انهن مان نصيحت وٺي پاڻ ۾ به اهي پيدا ڪن ته اهو نه غلط آهي ۽ نه مٿئين حڪم ۾ داخل پر انهيءَ سڀ جو مدار نيت تي آهي. جيئن مالڪ مٺي جو فرمان آهي ”وَاللّٰهُ يَغْلُرُ الْمُفْسِدَ مِنَ الْمُصْلِحِ“ (۱) ۽ الله ڄاڻي ٿو ته

فسادي ڪير ۽ اصلاح ڪندڙ ڪير آهي. حضور پرنور، شافع يوم البعث والنشور صلي الله عليه وسلم جن جي مدح ۾ حضرت حسان، حضرت عباس ۽ حضرت ڪعب بن زهير رضي الله عنهم وغيرهم شعر چيا ۽ سندن روبرو پڙهيا پر نه پاڻ انهن تي ناراض ٿيا ۽ نه انهن کي منع ڪيائون. (١) ان موضوع تي هن گنهگار جو لکيل ڪتاب ”ماڻڪ موتي لال“ ڏسو جنهن ۾ قرآن ڪريم ۽ حديث پاڪ جي روشنيءَ ۾ وڏي تحقيق ٿيل آهي. - ولله الحمد -

”أَنْظُرْ كَيْفَ يَفْتَرُونَ عَلَى اللَّهِ الْكَذِبَ“ هن لفظن ۾ الله تعاليٰ پنهنجي محبوب نبي صلي الله تعاليٰ عليه وسلم جن کي عجب ڏياريندي فرمايو ته ”ڏس ته ڪيئن ٿا الله تعاليٰ تي ڪوڙ هڻن.“ جو چون ٿا ته اسين الله جا پٽ يا ان جا پيارا آهيون ۽ اسين گناهين کان ائين صاف آهيون جيئن اسان جا پٽ مائرن جي پيٽن مان پاڪ ڄمندا آهن. معنيٰ اسان تي گناهه آهن ئي ڪونه. ڄاڻڻ گهرجي ته ٻئي ڪنهن ماڻهوءَ تي ڪوڙ هڻڻ به گناهه آهي ته الله تعاليٰ تي ڪوڙ هڻڻ ڪيترو نه وڏي ۽ وڏو گناهه هوندو - هر عقلمند ان جو اندازو لڳائي سگهي ٿو. علامه حقانيءَ لکيو آهي ته يهودي چوندا هئا ته اسين رات جو گناهه ڪيون ٿا ته صبح جو خود بخود پاڪ ٿي ٿا وڃون ۽ نصارن ۾ پولوس جو چوڻ آهي ته حضرت عيسى عليه السلام اسان سڀني جا گناهه کڻي ويو. برهمڻ وغيره ۽ ڪيتريون دنيا جون قومون به اهڙا ڪوڙ هڻن ٿيون. ڪيترا جاهل مسلمان سڏائڻ وارا به انهن جي تقليد ڪندي چوندا آهن ته اسين فلاڻيءَ هستيءَ جو اولاد آهيون اسان کي ڪجهه نه ٿيندو پر اهو سڀ ڪوڙ ٿا هڻن. (٢) اسلام، ايمان ۽ قرآن ڪريم جي روشنيءَ ۾ تحقيق ڪن ها ته اهو غلط ذهن نه رکن ها.

”وَكَلَّمِي بِهِ إِنَّمَا مُبِينًا“ يعني ايڏي تهمت ۽ وڏو ڪوڙ هڻڻ کليل گناهه هجڻ لاءِ ڪافي آهي ۽ ان کليل گناهه ڪرڻ وارو ۽ ان کان ڪنارو ڪري نه بچڻ وارو، ڪيئن الله تعاليٰ جو پيارو، برگزیدو، پيارو ۽ پاڪ صاف ٻانهو ٿي سگهندو؟ (٣)

(١) تفسير القرطبي ص ٢٤٧ ج ٥ (٢) تفسير حقاني ص ١٩٦ ج سوم پ ٥

(٣) روح المعاني ص ٥٥ جلد ٢ جزء ٥

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُؤْمِنُونَ بِالْحِبَّتِ

ڇا نه ڏٺو تنهن ڏانهن جو ڏنا ويا هڪ حصو ڪتاب مان ايمان ٿا آڻين بتن تي

وَالطَّاغُوتِ وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ

۽ شرير قوت تي ۽ چون ٿا انهن کي جو ڪفر ڪيائون ته هي وڌيڪ هدايت وارا آهن انهن کان

أَمَنُوا سَبِيلًا ⑤۱ أُولَٰئِكَ الَّذِينَ لَعَنَهُمُ اللَّهُ وَمَن يَلْعَنِ اللَّهُ فَلَن

جو ايمان آندائون سڌي واٽ جي لحاظ سان اهي ئي آهن جو لعنت ڪئي انهن تي الله ۽ جنهن کي لعنت ٿو ڪري الله

تَجِدَ لَهُ نَصِيرًا ⑤۲ أَمْ لَهُمْ نَصِيبٌ مِّنَ الْمُلْكِ فَإِذَا لَا يُؤْتُونَ

پوءِ هرگز نه لهندين ان لاءِ ڪو مدد ڪندڙ ڇا انهن لاءِ حصو آهي بادشاهيءَ مان؟ پوءِ انهيءَ وقت نه ڏيندا

النَّاسَ نَصِيرًا ⑤۳ أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِّن

ماڻهن کي ڪو ڏرو ڇا حسد ٿا ڪن ماڻهن سان ان تي جو ڏنو انهن کي الله پنهنجي

فَضْلِهِ فَقَدْ أَتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَاهُمُ

فضل مان پوءِ تحقيق ڏنسون اولاد ابراهيم جي کي ڪتاب ۽ حڪمت ۽ ڏني سون انهن کي

مُلْكًا عَظِيمًا ⑤۴ فَمِنْهُمْ مَّنْ أَمَنَ بِهِ وَمِنْهُمْ مَّنْ صَدَّ عَنْهُ

بادشاهي وڏي پوءِ ڪو انهن مان اهو آهي جو ايمان آڻي ٿو ان تي ۽ ڪو انهن مان اهو آهي جو روڪي ٿو ان کان

وَكَفَىٰ بِهِمْ سَعِيرًا ⑤۵

۽ ڪافي آهي جهنم جي باهر پڙ ڪندڙ

تفسير

ڄاڻڻ گهرجي ته هن کان اڳ ۾ ”اَلَمْ تَرَ اِلَى الَّذِيْنَ اُوْتُوْا نَصِيْبًا مِّنَ الْكِتَابِ يَشْتَرُوْنَ الضَّلٰلَةَ“ کان يهودين جي بدخصلتن ۽ برين عادتن جو ذڪر هلي رهيو هو. هتي به انهن جي ئي غلط ڪردار جو ذڪر ڪندي ٻڌايو ويو آهي ته: ”اَلَمْ تَرَ اِلَى الَّذِيْنَ اُوْتُوْا نَصِيْبًا مِّنَ الْكِتَابِ يُؤْمِنُوْنَ بِالْحَبِثَةِ وَالطَّاغُوتِ“ يعني اي محبوب عليه الصلوة والسلام! ڇا اوهان انهن يهودين جي عالمن کي نه ڏٺو جن کي ڪتاب (توراة) جي علم جو حصو ڏنو ويو پر ان هوندي به بتن ۽ شر جي قوتن شيطانن وغيره کي مڃين ٿا مشرڪن جو دين بت پرستي ۽ شيطان جي پيروي آهي جڏهن ان کي سٺو چيائون ته ڄڻ بتن ۽ شيطانن کي مڃيائون.

جبت ۽ طاغوت جي معنيٰ

ان ۾ مختلف قول آهن مگر سڀني جو مقصد اهو آهي ته الله کان سواءِ ٻيءَ جنهن به شيءِ جي پوڄا ڪئي وڃي ۽ جيڪو انتها درجي جو شرير ۽ فساد ڪندڙ آهي (١)

”وَيَقُولُونَ لِلَّذِيْنَ كَفَرُوا هٰؤُلَاءِ اَهْدٰى مِنَ الَّذِيْنَ اٰمَنُوا سَبِيْلًا“ يعني اهي اهل ڪتاب، علم وارا ٿي ڪري به ڪافرن لاءِ چون ٿا ته هي مومنن کان وڌيڪ سڌي واٽ تي ۽ هدايت وارا آهن، اصل ۾ اها ڳالهه هيئن هئي جو جڏهن يهودين جا اڳواڻ مڪي پاڪ ۾ قريشين ڪافرن وٽ آيا ۽ انهن هنن کان پڇيو ته اوهان اهل علم آهيو ٻڌايو ته اسين حق تي آهيون يا (حضرت) محمد (ﷺ) جن؟ ته انهن کين راضي ڪندي چيو ته اوهان حق تي آهيو. تڏهن الله تعاليٰ پنهنجي محبوب نبي ڪريم ﷺ جن سان تعجب جو اظهار ڪندي مٿيون ذڪر فرمايو. ”اُولٰٓئِكَ الَّذِيْنَ لَعَنَهُمُ اللّٰهُ“ يعني اهي ئي آهن جن تي الله تعاليٰ لعنت ڪئي آهي جو محض دنيوي طمع ۽ خواهشات جي ڪري سڄي دين کان پري ٿي ويا آهن. ”وَمَنْ يَلْعَنِ اللّٰهُ فَلَنْ يَجْعَلَ لَهٗ نَصِيْرًا“ ۽ جنهن کي الله تعاليٰ لعنت ٿو ڪري ان لاءِ اوهان کي ڪوبه مددگار نه ملندو.

لعنت جا حقدار ڪير آهن؟

١- هڪ حديث ۾ آهي ته: وياڄ ڏيندڙ، وياڄ کائيندڙ، وياڄ لکندڙ ۽ وياڄ جي شاهد تي رسول الله ﷺ لعنت ڪئي آهي، ٢- ٻيءَ حديث ۾ آهي ته: لونڊي باز تي لعنت آهي. ٣- ٽينءَ حديث ۾ آهي ته: چور تي لعنت آهي. ٤- چوٿينءَ حديث ۾ آهي ته فوتو ڪيندڙ، سئيءَ سان بدن تي ڪارا داغ ڪيندڙ ۽ داغ ڪيرائيندڙ تي لعنت آهي، ٥- پنجينءَ حديث ۾ آهي ته شراب پيئندڙ، پياريندڙ، وڪڻندڙ، خريدار، ٺپوريندڙ، کڻي هلندڙ، گهرائيندڙ، سڀني تي لعنت آهي. ٦- ڇهين حديث ۾ آهي ته ڇهه (٦) ماڻهو اهڙا آهن جن تي مون به لعنت ڪئي آهي ۽ الله تعاليٰ به لعنت ڪئي آهي، ۽ هر نبي جي دعا قبول هوندي آهي. ١- هڪ الله جي ڪتاب ۾ وادارو ڪندڙ. ٢- ٻيو زوريءَ اقتدار حاصل ڪري عزت وارن کي بي عزت ڪندڙ ۽ بي عزتن کي عزت ڏيندڙ. ٣- ٽيون الله تعاليٰ جي تقدير کي ڪوڙو چوندڙ. ٤- چوٿون الله تعاليٰ جي حرام ڪيل شين کي حلال چوندڙ. ٥- پنجون منهنجي اولاد مان اهو شخص جيڪو حرام کي حلال چوي. ٦- ڇهون منهنجي سنت کي ڇڏيندڙ. ٧- ستينءَ حديث ۾ آهي ته: بري نظر سان ڏسندڙ ۽ بري نظر سان ڏنل (جيڪو ان ۾ راضي آهي) ٻنهي تي لعنت آهي. ٨- اٺينءَ حديث ۾ آهي ته: جيڪو مرد عورت جو لباس ڍڪي ۽ جيڪا عورت مرد جو لباس ڍڪي انهن ٻنهي تي به لعنت آهي (١)

مسئلو

ڪو ماڻهو ڪيترو به گنهگار هجي، پر جيستائين ان جي ڪفر تي مرڻ جو يقين ناهي تيستائين ان تي لعنت ڪرڻ جائز ناهي، پر جيڪڏهن ڪنهن جي ڪفر تي مرڻ جو يقين آهي ته ان تي لعنت ڪرڻ جائز آهي، لعنت جي لغوي معنيٰ آهي الله تعاليٰ جي رحمت کان پري هجڻ ۽ شرعي معنيٰ- ڪافر جي حق ۾ آهي الله تعاليٰ جي رحمت کان پري هجڻ ۽ مسلمان جي حق ۾ آهي صالحن جي درجي کان هيٺ ڪري پوڻ (٢)

”أَمْ لَهُمْ نَصِيبٌ مِّنَ الْمُلْكِ فَإِذَا لَا يُؤْمِنُونَ النَّاسُ بُقِيْرًا“ يعني ڇا انهن جي لاءِ الله تعاليٰ جي بادشاهيءَ ۾ ڪو حصو آهي؟ جيڪڏهن ائين هجي ها ته اهي ٻين ماڻهن کي ڪو ذرو (ترجي برابر) به نه ڏين ها. پر الله جو شڪر جو انهن کي

اهڙو اختيار ۽ اقتدار ميسر ناهي. أَمْرٌ يُحْسَدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ فَقَدْ آتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَاهُمْ مُلْكًا عَظِيمًا يعني ڇا ماڻهن سان الله تعاليٰ جي ڏنل فضل تي حسد ٿا ڪن، پوءِ يقيناً اسان ابراهيم (عليه الصلوة والسلام) جي خاندان کي ڪتاب ۽ حڪمت ۽ وڏي بادشاهي ڏني هئي، حسد جي معنيٰ آهي ڪنهن لغت جي حقدار کان نعمت جي زوال جي تمنا ڪرڻ. يهودين کي حضور پر نور صلي الله عليه وسلم جن سان حسد هيو ته ڪين اها عظيم الشان نبوت ۽ عالمگير پيغمبري ڇو ملي انهن جي لاءِ بيان ڪيو ٿو وڃي ته حسد ڇو ٿا ڪن حضور صلي الله عليه وسلم جن به ته حضرت ابراهيم عليه السلام جن جي خاندان مان آهن. جيڪڏهن ڪين اهي نعمتون مليون ته شور ۽ اعتراض ڇاجو؟

حسد ڪرڻ ٽٽاهه آهي

حسد مهلڪ مرض ۽ تباهه ڪندڙ سوچ آهي، جيئن حضور ﷺ جن جي حديثن مان ثابت آهي.

روايت ١

حضرت زبير رضي الله عنه کان روايت آهي ته رسول الله صلي الله عليه وسلم جن فرمايو ”دَبَّ إِلَيْكُمْ دَاءُ الْأَمْرِ قَبْلَكُمْ الْحَسَدُ وَالْبَغْضَاءُ هِيَ الْحَالِقَةُ لَا أَقُولُ تَحْلِقُ الشَّعْرَ وَلَكِنْ تَحْلِقُ الدِّينَ“ (١) يعني اوهان ڏانهن اڳين امتن جي بيماري چپ چاپ ۾ آئي آهي يعني حسد ۽ بغض رکڻ، ڪوڙيندڙ خصلت آهي. مان نه ٿو فرمايان ته وارن ڪوڙڻ واري پر دين کي ڪوڙڻ واري آهي.

روايت ٢

حضرت ابن مسعود رضي الله تعالى عنه فرمايو ته: الله جي نعمتن سان دشمني نه رکو کيس چيو ويو ته: الله جي نعمتن سان دشمني ڪير رکندو؟ فرمايائين ته، اهي الله جي نعمتن سان دشمني ٿا رکن جيڪي ماڻهن سان الله تعاليٰ جي طرفان مليل نعمتن تي حسد ٿا ڪن.

روايت ٣

الله تعاليٰ جي نازل ڪيل بعضي ڪتابن ۾ آهي ته حسد ڪندڙ،

منهنجي نعمت جو دشمن، منهنجي قضا تي ڪاوڙ ڪندڙ ۽ منهنجي ورهائڻ تي راضي ناهي. (۱) ”فَمِنْهُمْ مَنْ آمَنَ بِهِ وَمِنْهُمْ مَنْ صَدَّ عَنْهُ“ هنن لفظن ۾ حضور عليه الصلوة والسلام جن کي تسلي ڏيندي ٻڌايو ويو آهي ته انهن اڳين امتن مان به ڪي اهڙا هئا جن حضرت ابراهيم ۽ ٻين نبين عليهم الصلوة والسلام تي ايمان آندو هو ۽ ڪي اهڙا هئا جن حضرت ابراهيم عليه السلام ۽ سندس اولاد مان آيل نبين عليهم الصلوة والسلام تي پاڻ ته ايمان نه آندو پر ٻين کي به روڪيو ٿي، اهو صرف اوهان جو معاملو ناهي، جو انهن مان ڪي ڪي اوهان تي ايمان نه ٿا آڻين هميشه کان ائين ٿيندو ۽ هلندو آيو آهي ”وَكُفَىٰ بِجَهَنَّمَ سَعِيرًا“ يعني جيڪڏهن انهن کي دنيا ۾ عذاب نه به پهتو ته جهنم جي ساڙيندڙ باهه انهن جي لاءِ ڪافي آهي. ڇو ته اهي باطل جا تابع ۽ نفساني خواهشات جا عامل آهن ۽ ان جي ڪري ئي جهنم جي باهه ۾ اڇلايا ويندا

إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا كَلَّمَا نَضِجَتْ

بيشڪ جن ڪفر ڪيو اسان جي آيتن جو جلدي داخل ڪنداسون انهن کي باهه ۾ جڏهن به سڙي

جُلُودُهُمْ بِدَلْنَاهُمْ جُلُودًا غَيْرَهَا لِيَذُوقُوا الْعَذَابَ إِنَّ اللَّهَ

وينديون ڪلون سندن ته مٿائينداسون سندن ڪلون انهن کان سواءِ تانت چڪن عذاب بيشڪ الله

كَانَ عَزِيزًا حَكِيمًا ٥٦ وَالَّذِينَ آمَنُوا وَعَمِلُوا الصَّالِحَاتِ

آهي غالب، حڪمت وارو ۽ جن ايمان آندو ۽ ڪيائون چڱا ڪم

سَنَدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا

جلد داخل ڪنداسون انهن کي بهشتن ۾ جو هنن ٿيون هيٺان انهن جي نهرون رهندا انهن ۾

أَبَدًا لَهُمْ فِيهَا أَزْوَاجٌ مُطَهَّرَةٌ وَنُدْخِلُهُمْ ظِلًّا ظَلِيلًا ٥٧

هميشه انهن لاءِ انهن ۾ زالون پاڪ آهن ۽ داخل ڪنداسون انهن کي هميشه واريءَ چانو ۾

تفسير

هن کان اڳ ۾ يهودين ۽ ٻين جي ڪفر جو بيان هو هتي انهن ڪافرن جي لاءِ تيار ڪيل سزا کي ذڪر ڪندي ٻڌايو ويو آهي ته: إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا يعني بيشڪ جن شخصن اسان جي آيتن جو ڪفر ڪيو، پوءِ اهي جن هجن يا انسان انهن کي جلدي باهه ۾ داخل ڪنداسون. انهن آيتن مان مراد قرآني آيتون، اڳين نبين عليهم السلام تي نازل ڪيل ڪتابن جون آيتون، انبياءِ عظام عليهم الصلوة والسلام جا معجزا، انهن جا ڪمالات ۽ سندن صفتون آهن، جيڪڏهن ڪنهن به انهن سڀني جو يا ڪنهن بعض يا هڪ جو انڪار ڪيو ته اهو ڪافر آهي، خيال ۾ رهي ته قرآني آيتن جي انڪار جون ٻه صورتون آهن. ١- هڪ آيتن جي لفظن جو انڪار ٢- ٻيو معنيٰ ۽ احڪام جو انڪار- ٻئي صورتون يا ٻنهي مان هڪ اختيار ڪرڻ به ڪفر آهي (١) ”كَلَّمَ نَصِجَتْ جُلُودُهُمْ بِذَلَّتْهُمْ جُلُودًا غَيْرَهَا“ يعني جڏهن به جهنم جي باهه ۾ سندن ڪلون سڙي وينديون ته مٿي انهن کي ٻيون ڪلون ڏينداسون، هن جي تفسير ۾ امام حسن بصري عليه الرحمة فرمايو آهي ته: انهن کي روزانو ستر هزار (٧٠٠٠٠) ڀيرا باهه ساڙيندي ۽ جيئن سندن ڪلون سڙنديون وينديون تيئن حڪم ٿيندو ته وري نهو ته ٺهنديون وينديون ۽ ڪافرن جون ڪلون تمام ٿلهيون ٿي وينديون. (٢) ”لِيَذُوقُوا الْعَذَابَ“ يعني اهي ڪلون ان جي لاءِ مٽايون وينديون تانت عذاب چڪن ۽ عذاب جو احساس رکن ”إِنَّ اللَّهَ كَانَ عَزِيزًا حَكِيمًا“ يعني يقيناً الله تعالیٰ غالب آهي جنهن جي اڳيان اها ڳالهه مقنع نه ٿيڻ جهڙي نه آهي، حڪمت وارو آهي، جنهن کي به عذاب ڪندو آهي ته ان ۾ سندس حڪمت هوندي آهي ۽ ان ئي پنهنجي بي مثال حڪمت سان ايمان ۽ صالح عمل کي جنت ۾ داخل ٿيڻ جو سبب ۽ ڪفر ۽ گناهه کي عذاب جو سبب بنايو آهي، ”وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا“ يعني جن ايمان آندو ۽ صالح عمل ڪيا انهن کي اهڙن بهشتن ۾ داخل ڪنداسون جن جي هيٺان نهرون وهن ٿيون انهن ۾ هميشه رهيا پيا هوندا، هتي ۽ ٻين به ڪيترين جاين تي ايمان سان گڏ صالح عمل مذكور آهن ڇو

تہ صرف ايمان آڻڻ سان نفس جو تزكيو نہ ٿيندو آهي، تزكيي حاصل ڪرڻ جي لاءِ عملن صالحن وارو جهاد ضروري آهي جنهن سان رب ڪريم جو قرب، سندس هيبت ۽ جلال جو شعور پيدا ٿيندو آهي. (١)

”لَهُمْ فِيهَا أَرْوَاحٌ مُّطَهَّرَةٌ“ يعني بهشتن ۾ داخل ٿيندڙن لاءِ انهن ۾ پاڪ زالون هونديون، جيڪي جسماني عيبن ۽ اخلاقي کوتاهين کان صاف هونديون نہ انهن کان مٿس نفرت ڪندا ۽ نہ اهي کين نفرت جي نگاهه سان ڏسنديون. حاڪم صحيح سند سان حضرت ابو سعيد خدری رضی اللہ عنہ کان روایت آندي آهي تہ رسول اللہ صلی اللہ علیہ وسلم جن فرمایو ”مُطَهَّرَةٌ“ مِنْ الْحَيْضِ وَالْغَائِطِ وَالتَّخَامَةِ وَالْبَزَاقِ (١) يعني اهي حيض، پائخاني، سنگھ ۽ ٿڪ کان پاڪ هونديون ”وَنُدْخِلُهُمْ ظِلًّا ظَلِيلًا“ ۽ انهن کي هميشه واريءَ ڇانو ۾ داخل ڪنداسون. ابن ابي حاتم حضرت انس رضی اللہ عنہ کان روایت آندي آهي تہ ”ظِلًّا ظَلِيلًا“ مان مراد عرش جي ڇانو آهي جيڪا هميشه هوندي، صرف ڇانو نہ پر بهشتن جون سموريون نعمتون هميشه لاءِ هونديون.

سوال

هتي ڇانو جو لفظ آيو آهي ڇانو اس ۽ گرميءَ جي مقابلي ۾ هوندي آهي، ۽ اها گرمي سج جي ڪري ٿيندي آهي. جڏهن بهشت ۾ سج ٿي نہ هوندو تہ گرمي بہ نہ هوندي ۽ جڏهن گرمي نہ هوندي تہ ڇانو ڪهڙي ڪم جي؟

جواب

هتي ڇانو مان مراد آرام ۽ سڪون آهي، جيئن طبراني، بيهقي ۽ ابن النجار روایت آندي آهي تہ رسول اللہ صلی اللہ علیہ وسلم جن فرمایو: اَلسَّلْطَانُ ظِلُّ اللّٰهِ فِي الْاَرْضِ يَآوِي اِلَيْهِ كُلُّ مَظْلُومٍ مِّنْ عِبَادِهِ (٢) يعني بادشاهه اللہ تعالیٰ جي زمين ۾ ان جي ڇانو آهي جنهن ڏانهن هر ڪو مظلوم ٻانهو پناهه وٺندو آهي ان مان مراد بہ سڪون ۽ راحت جو سبب آهي.

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ

بیشک الله حکم ٿو ڪري اوهان کي ته ادا ڪيو امانتون سندن حقدارن ڏي ۽ جڏهن فيصلو ڪيو

بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ

ماڻهن ۾ ته فيصلو ڪيو عدل سان بیشک الله چڱي آهي اها ڳالهه جو نصيحت ٿو ڪري اوهان کي ان سان بیشک

اللَّهُ كَانَ سَمِيعًا بَصِيرًا ٥٨

الله ٻڌندڙ، ڏسندڙ آهي

تفسير

هن روايت جي شان نزول متعلق مفسرن لکيو آهي ته ڪعبه الله شريف جي خدمت اسلام کان پهريان به وڏي عزت جو باعث هوندي هئي ۽ جيڪي ماڻهو ان خدمت لاءِ منتخب ٿيندا هئا اهي پوري قوم ۾ معزز ۽ باوقار سمجهيا ويندا هئا. ان جي ڪري بيت الله جون مختلف خدمتون ماڻهن ۾ ورهايل هيون، حج جي ڏينهن ۾ حاجين کي زمزم جي پاڻيءَ پيارڻ جي خدمت حضور صلي الله عليه وسلم جن جي چاچي حضرت عباس رضي الله عنه جي حوالي هوندي هئي، جنهن کي سقابه سڏيو ويندو هو. ڪي خدمتون حضرت ابوطالب جي سپرد هيون ۽ بيت الله شريف جي دروازي کولڻ ۽ بند ڪرڻ واري خدمت عثمان بن طلحه جي حوالي هئي، عثمان بن طلحه جو پنهنجو بيان آهي ته جاهليت جي دور ۾ اسين سومر ۽ خميس جي ڏينهن بيت الله جو دروازو کوليندا هياسون ۽ ماڻهو ان ۾ اندر داخل ٿيڻ جي سعادت حاصل ڪندا هئا، هجرت کان اڳ ۾ هڪ ڏينهن رسول الله صلي الله عليه وسلم جن ڪجهه اصحابن سان گڏ بيت الله ۾ داخل ٿيڻ لاءِ تشریف فرما ٿيا (۽ ان وقت تائين اڃان عثمان بن طلحه مسلمان نه ٿيو هو) ان جي ڪري رسول اڪرم، محبوب مڪرم صلي الله عليه وسلم جن کي بيت الله شريف ۾ داخل ٿيڻ کان روڪيندي انتهائي سخت گفتا استعمال

ڪيائين، پر پاڻ وڏي بردباري ڪندي اهي برداشت ڪيائون ۽ ان کي مخاطب ٿي فرمايائون ته ”تون هڪ ڏينهن اها ڪنجي منهنجي هٿ ۾ ڏسندين ۽ ان وقت مون کي اختيار هوندو ته جنهن کي وٺي اها ڏيان“ عثمان بن طلحه چيو ته جيڪڏهن ائين ٿيو ته پوءِ قريشي هلاڪ ۽ ذليل ٿيندا. پاڻ فرمايائون ته نه ان وقت قريشي آباد ۽ باعزت هوندا پاڻ ائين فرمائيندي بيت الله شريف ۾ اندر ويا ۽ سندن اندر وڃڻ کان پوءِ مون دل ۾ سوچيو ۽ مون کي يقين ٿيو ته پاڻ جيڪو فرمايو اٿن اهو ضرور ٿيندو ۽ مون ان وقت ئي مسلمان ٿيڻ جو ارادو ڪري ڇڏيو، پر منهنجي قوم وارن جا نمونا قري ويا ۽ سڀئي مون کي ملامت ڪرڻ لڳا ان جي ڪري پنهنجو ارادو پورو ڪري نه سگهيس، جڏهن مڪو پاڪ فتح ٿيو ۽ ڪنجي رسول الله صلى الله عليه وسلم جن جي هٿ مبارڪ ۾ آئي ۽ پاڻ بيت الله ۾ اندر داخل ٿي نماز پڙهي ٻاهر نڪتا ته اها ڪنجي مون کي واپس ڏيندي فرمايائون ته ”وٺ پنهنجي ڪنجي هاڻي اها ڪنجي قيامت تائين تنهنجي ئي خاندان ۾ رهندي جيڪو توکان اها ڪسيندو اهو ظالم هوندو“ مقصد ته ٻئي ڪنهن کي حق ناهي جو توکان هيءَ ڪنجي ڪسي، ان سان گڏ اهو به فرمايائون ته ”بيت الله جي هن خدمت جي ڪري جيڪو توکي مال ملي اهو به شريعت موافق ورهائجان“ عثمان بن طلحه فرمايو ته جڏهن مان ڪنجي وٺي خوشيءَ سان هلڻ لڳس ته پاڻ مون کي سڏ ڪري فرمايائون ته ”عثمان جيڪا ڳالهه اڳي مون توکي چئي هئي ته (ڪنجي منهنجي هٿ ۾ ايندي) سا پوري ٿي يا نه؟ پوءِ مون کي اها ڳالهه ياد آئي جيڪا پاڻ هجرت کان اڳ ۾ ڪئي هيائون، مون عرض ڪيو ته: بالڪل اوهان جو فرمان حق آهي، ۽ مون ان وقت ڪلمو پڙهي اسلام قبول ڪيو (١) حضرت عمر بن خطاب رضي الله عنه فرمايو آهي ته: رسول الله صلى الله عليه وسلم جن تان منهنجو پيءُ ۽ ماءُ قربان ٿين پاڻ جڏهن بيت الله مان نڪتا هئا ته مٿين آيت پڙهي رهيا هئا ۽ مون اها اڳ ۾ نه ٻڌي هئي (٢) جنهن مان ظاهر آهي ته هيءَ آيت ان وقت بيت الله شريف ۾ اندر نازل ٿي هئي ۽ حضور ﷺ جن کان ڪنجيءَ جي گهر حضرت عباس ۽ حضرت علي رضي الله عنهما به ڪئي هئي پر پاڻ انهن جي ان درخواست کي قبول نه ڪري آيت ڪريمه جي حڪم مطابق امانت واري کي ڏنائون (٣) هاڻي هن آيت

(١) مظهر ص ٣٣٩ ج ٢ (٢) جامع البيان للطبري ص ٩٢ جلد ٤
(٣) معارف القرآن ص ٤٤٤ جلد ٢

جو مطلب سمجھو. ”إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا“ بلاشڪ الله اوهان کي امر ٿو ڪري ته امانتون امانتن جي حقدارن کي ادا ڪري ڏيو، حقيقت ۾ هيءَ آيت انهن اهم آيتن مان آهي جنهن جي صفت ۾ ڪيترا شرعي احڪام تفصيل سان اچي ٿا وڃن ڇو ته امانت ادا ڪرڻ مان مراد صرف اهو ناهي ته تون ڪنهن شخص وٽ ڪا شيءِ رکين ۽ اهو توکي اها سلامتيءَ سان موٽائي ڏي، بلڪ هن جو مفهوم گهڻو وسيع آهي. عبادتون به امانت آهن جيڪي سڀني شرطن سان صحيح وقت تي نيت جي اخلاص سان ادا ڪيون وڃن ۽ جيڪڏهن توکي اقتدار ۽ حڪومت هٿ ۾ آهي ته غريب ۽ امير، قوي ۽ ضعيف ۾ برابري قائم ڪرڻ، عدل جي ساهميءَ کي سڀني مخالف رجحانن جي هوندي سڌو رکڻ، حڪومت ۾ اهم عهدن تي مقرر ڪرڻ جي لاءِ اهليت ۽ قابليت کي معيار قرار ڏيڻ به هن امانت ۾ داخل آهي.

”أَنْ تُؤَدُّوا“ (ادا ڪيو) ۾ خطاب عام ماڻهن کان سواءِ اميرن ۽ حاڪمن کي به آهي جن کي سندن رعيت سان صحيح پيش اچڻ واري امانت جي ادا ڪرڻ جو حڪم ڪيل آهي. ”وَإِذَا حُكِّمْتُمْ بَيْنَ النَّاسِ أَنْ تَحْكُمُوا بِالْعَدْلِ“ يعني جڏهن ماڻهن ۾ فيصلو ڪيو ته عدل سان ڪيو. هن آيت ۾ عدل ۽ انصاف قائم ڪرڻ جو حڪم آهي، پر قرآن پاڪ ”بَيْنَ النَّاسِ“ (ماڻهن ۾) جو لفظ آڻي ٻڌايو ته مقدمات جي فيصلن ۾ سڀ انسان برابر آهن، مسلمان هجي يا غير مسلمان، دوست هجي يا دشمن، پنهنجو وطني، هڪ زبان وارو هجي يا غير- سڀني ۾ عدل ۽ انصاف قائم ڪرڻ فرض آهي، ۽ عدل ۽ انصاف سان ئي امن قائم ٿيندو آهي. ”إِنَّ اللَّهَ نِعِمَّا يَعُظُّكُمْ بِهِ“ يعني الله تعاليٰ اوهان کي امانتون ادا ڪرڻ، عدل ۽ انصاف سان هلڻ وغيره لاءِ جيڪا نصيحت ٿو ڪري، اها سٺي شيءِ آهي. ”إِنَّ اللَّهَ كَانَ سَمِيعًا بَصِيرًا“ بيشڪ الله تعاليٰ ٻڌندڙ ۽ ڏسندڙ آهي، ڪا به ٻڌڻ ۽ ڏسڻ جهڙي شيءِ ان کان لڪل ناهي، جيڪڏهن عدل ڪندو يا امانت صحيح نموني ڏيندو ته الله تعاليٰ ڏسي ۽ ٻڌي ٿو. هنن لفظن ۾ حاڪمن ۽ اميرن کي خصوصي توجهه ڏياريو ويو آهي ته امانتون ڏيو ۽ عدل ڪيو.

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى

اي ايمان وارو! تابعداري ڪيو الله جي ۽ تابعداري ڪيو رسول جي ۽ صاحبن

الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ

امر جي اوهان مان پوءِ جيڪڏهن جهيڙو ڪيو ڪنهن شيءِ (جي باري) ۾ ته پوءِ موٽايو ان کي الله ۽ رسول ڏانهن

إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۖ ذَٰلِكَ خَيْرٌ وَأَحْسَنُ تَأْوِيلًا ۝۵۹

جيڪڏهن ايمان ٿا آڻيو الله تي ۽ ڏينهن قيامت تي اهو ڀلو ۽ سهڻو آهي انجام جي لحاظ سان

تفسير

هن کان اڳ ۾ امانتون ادا ڪرڻ ۽ عدل ۽ انصاف جو ذڪر هو جنهن جو خاص واسطو حاڪمن سان آهي ۽ هتي وري عام مومنين کي سڏي فرمايو ويو آهي ته ”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ“ يعني ايمان وارو! الله ۽ رسول ۽ پاڻ مان حاڪمن جي اطاعت ڪيو. اولي الامر جي اطاعت ان جي ڪري ذڪر ڪئي وئي آهي جو دنيوي امرن ۽ ڪمن جو انهن سان به واسطو پوي ٿو، پر رسول الله صلي الله عليه وسلم جن ۽ حاڪمن جي اطاعت ۾ هڪ وڏو فرق آهي نبي سڳورو عليه السلام معصوم هوندو آهي جنهن کان هر ڪم ۾ گناهه جو واقع ٿيڻ ممڪن ئي ناهي ان جي ڪري ان جي حڪم جي اطاعت جو حڪم غير مشروط ڏنو ويو آهي. جيئن ٻي آيت ۾ آهي ”مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ (۱) يعني رسول الله صلي الله عليه وسلم جن اوهان کي جيڪو حڪم ڏين اهو وٺو ۽ جنهن کان منع ڪن انهيءَ کان رڪجي پئو، رسول الله صلي الله عليه وسلم جن جو هر حڪم واجب التسليم آهي ان ۾ ڪنهن کي به قيل قال جي

(۱) سورة الحشر آيت ۷

مجال نه آهي، باقي ٻين حاڪمن جو امر جيڪڏهن الله تعاليٰ ۽ ان جي رسول صلي الله عليه وسلم جي حڪم جي موافق آهي ته عمل ڪبو نه ته نه.

فائدو

”أَطِيعُوا اللَّهَ وَأَطِيعُوا الرَّسُولَ“ مان ثابت ٿيو ته ڪو به ماڻهو ڪيتري به اهم مقام کي پهچي ته به الله تعاليٰ ۽ ان جي پياري نبي صلي الله عليه وسلم جن جي اطاعت کان آزاد ٿي نه ٿو سگهي، ريل جو ڪو به گاڏو فسٽ هجي يا سيڪنڊ انجن کان لاپرواهه رهي نه ٿو سگهي، سڀني مومنن تي الله تعاليٰ ۽ ان جي نبي عليه السلام جي اطاعت فرض آهي.

فائدو

اطاعت صرف قرآن پاڪ جي نه پر ”أَطِيعُوا الرَّسُولَ“ جي حڪم موجب حديث شريف جي اطاعت به فرض آهي، حديث پاڪ ۽ نبوي سنت جو قرآن پاڪ سان تعلق ائين قائم آهي جيئن پاڻيءَ جو کاڌي سان جو پاڻيءَ کان سواءِ نه کاڌو تيار ڪري سگهيو نه کائي سگهيو.

فائدو

”أَطِيعُوا اللَّهَ“ کان پوءِ وري ٻيو ڀيرو ”أَطِيعُوا“ جي لفظ کي آڻي ثابت ڪيو ويو آهي ته رسول الله صلي الله عليه وسلم جن جي اطاعت به مستقل فرض آهي ڪنهن کي سمجهه اچي يا نه اچي سندن امر تي عمل ڪرڻ ضروري آهي، جنهن جا صحابه ڪرام رضي الله عنهم جي دور ۾ ڪيترا مثال موجود آهن. ورثي ورهائڻ جو حڪم قرآن ڪريم ۾ آهي، پر حضور صلي الله عليه وسلم جن فرمايو ته ”اسان نبين (عليهم الصلوة والسلام) جي جماعت جو ورثو نه هوندو آهي“ ته سڀني اصحابن رضي الله عنهم ان تي بنا اعتراض جي عمل ڪيو. عام طرح هر معاملي ۾ به شاهد ضروري هوندا آهن، پر حضور صلي الله عليه وسلم جن حضرت خزيمه انصاريءَ رضي الله عنه هڪڙي جي شاهديءَ کي ٻن جي برابر قرار ڏنو ته سڀني قبول فرمايو.

فائدو

قرآن ۽ حديث کان پوءِ امت جو اجماع به قطعي دليل ۽ حجت آهي،

جيڪو ”اولي الامر“ مان ثابت آهي ۽ ان جو انڪار ڪرڻ به ڪفر آهي، صديقي ۽ فاروقي خلافتون به قطعي دليل سان ثابت آهن انهن جو انڪار ڪرڻ به ڪفر آهي. (١)

فائدو

مفسرن پلارن لکيو آهي ته آيت جو حصو ”وَأُولَى الْأَمْرِ مِنْكُمْ“ مڙسن کي شامل آهي سندن زالون سندن اطاعت ڪن، پيءُ کي شامل آهي جو اولاد ان جي اطاعت ڪري، اهڙيءَ طرح فقهاء، علماء، مشائخ وغيره کي به شامل آهي بلڪ اهي ته ان اطاعت جا وڌيڪ حقدار ۽ مستحق آهن، ڇو ته اهي انبياءِ عظام عيلهم الصلوة والسلام جا وارث ۽ الله تعاليٰ ۽ ان جي رسول صلي الله عليه وسلم جن جي حڪمن جا خزانچي آهن. ابن جرير ۽ حاکم حضرت ابن عباس رضي الله عنهما کان ”اولي الامر“ جي معنيٰ ۾ روايت آندي آهي ته اهي فقه ۽ دين جا صاحب آهن ابن ابي شيهه ۽ حاکم وغيرهما حضرت جابر بن عبدالله، ابوالعاليه ۽ مجاهد کان اهائي معنيٰ روايت ڪئي آهي.

مسئلو

جيڪڏهن قاضي ڪنهن کي ڊيڙا هڻڻ يا قتل ڪرڻ جو حڪم ڪري ته مشائخ ڪرام جو فرمان آهي ته سهڻو اهو آهي جو ان حڪم جي تحقيق ڪجي ته ڪهڙيءَ حجت يا ڪهڙي دليل سان ڏنو ويو آهي، جيڪڏهن صحيح آهي ته امر ادا ڪيو ويندو نه ته نه. (٢) ”فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ“ يعني جيڪڏهن اوهان ڪنهن شيءِ ۾ لڙي پيا آهيو پوءِ جيڪڏهن الله ۽ قيامت تي ايمان رکو ٿا ته ان کي الله ۽ رسول ڏانهن موٽايو. مقصد ته ان جو قرآن ۽ سنت جي روشنيءَ ۾ جائزو وٺو جيڪڏهن موافق آهي ته اڪين تي جيڪڏهن نه ته قبول نه ڪيو ”ذَلِكَ خَيْرٌ وَأَحْسَنُ تَأْوِيلًا“ يعني اختلافي ڳالهه کي حل ڪرڻ لاءِ الله ۽ رسول صلي الله عليه وسلم ڏانهن موٽائڻ ڀلو ۽ عاقبت جي لحاظ سان سهڻو آهي. (٣)

(٢) تفسير مظهري ص ٣٤٤ جلد ٢

(١) تفسير نعيمی ص ١٧٦ ج ٥

(٣) تفسير المراغي ص ٧٤ جلد ٢ جزء ٥

أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا

چا نه ڏٺو تو انهن ڏانهن جو گمان ٿا ڪن ته بيشڪ انهن ايمان آندو آهي ان تي جو نازل ڪيو ويو تودانهن

أَنْزَلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ

۽ ان تي جو نازل ڪيو ويو توکان اڳ پر ارادو ٿا ڪن ته فيصلو ڪڍي وڃن شريعت قوت ڏانهن ۽ تحقيق

أَمْرًا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا ۝٦٠

امر ڪيا ويا ته انڪار ڪن ان جو ۽ ارادو ٿو ڪري شيطان ته گمراه ڪري انهن کي گمراهي گهڻي

وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ

۽ جڏهن چيو ٿو وڃي انهن کي ته اچو ان ڏانهن جو نازل ڪيو الله ۽ رسول ڏانهن

رَأَيْتَ الْمُنَافِقِينَ يَصُدُّونَ عَنْكَ صُدُودًا ۝٦١ فَكَيْفَ إِذَا

ته ڏسندين منافقن کي ته رڪجن ٿا توکان رڪجن پوءِ ڪيئن ٿيندو جڏهن پهچندي انهن

أَصَابَتْهُمْ مُصِيبَةٌ بِمَا قَدَّمَتْ أَيْدِيهِمْ ثُمَّ جَاءُوكَ يَحْلِفُونَ ۝٦٢

کي مصيبت ان سببان جو اڳي ڪري موڪليو هئڻ انهن جي تنهن کان پوءِ ايندا تو وٽ قسم کڻندي

بِاللَّهِ إِنْ أَرَدْنَا إِلَّا إِحْسَانًا وَتَوْفِيقًا ۝٦٢ أُولَٰئِكَ الَّذِينَ يَعْلَمُ اللَّهُ

الله جو ته نه ارادو ڪيو هوسون مگر چڱائي ۽ موافقت ڪرائڻ جو آهي ئي آهن جو ڄاڻي ٿو الله

مَا فِي قُلُوبِهِمْ فَأَعْرَضَ عَنْهُمْ وَعِظُهُمْ وَقُلْ لَهُمْ فِي

اهي (راز) جو انهن جي دلين ۾ آهن پوءِ منهن موڙ انهن کان ۽ نصيحت ڪر انهن کي ۽ فرمائ انهن کي

أَنْفُسِهِمْ قَوْلًا بَلِيغًا ٦٣

انهن جي اندر ۾ ڳالهه اثر ڪندڙ

تفسير

هن کان اڳ ۾ مومنن کي الله تعالى ۽ ان جي پياري رسول (ﷺ) ۽ اولي الامر جي اطاعت جو حڪم هو ۽ هتي منافقن جو ذڪر آئي ٻڌايو ٿو وڃي ته: أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ يُرِيدُونَ أَنْ يَتَحَكَّمُوا إِلَى الطَّاغُوتِ يعني اي محبوب! عليه الصلوة والسلام ڇا اوهان انهن (منافقن) کي نه ڏٺو جيڪي دعويٰ ته اها ٿا ڪن ته يقيناً انهن اوهان ڏانهن نازل ڪيل ڪتاب قرآن ڪريم ۽ اوهان کان اڳ ۾ نازل ڪيل ڪتاب توراۃ وغيره تي ايمان آندو آهي ۽ ان دعويٰ جي باوجود سندن ارادو اهو آهي ته پنهنجا فيصلو سرڪش، شرير قوت ڏانهن ڪڍي وڃن، وَقَدْ أُمِرُوا أَنْ يَكْفُرُوا بِهِمْ حالتڪ کين الله تعالى جو امر ڪيل آهي ته ان سرڪش جو انڪار ڪن. وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا ۽ شيطان ته چاهي ٿو ته انهن کي گهڻو گمراهه ڪري ڇڏي، ڇو ته هنن پنهنجي واڳ ان جي هٿ ۾ ڏئي ڇڏي آهي.

شان نزول

علامه آلوسي بغدادي عليه الرحمة هن آيت جي شان نزول جي متعلق لکيو آهي ته: بشر نالي هڪ منافق جو هڪ يهودي سان ڪو جهيڙو ٿي پيو، يهودي ان منافق کي ظاهري ڪلمو پڙهندي ڏسي چيو ته هل ته هلي حضرت محمد (ﷺ) جن کان فيصلو ڪرايائون پر ان منافق حضور صلي الله عليه وسلم جن جي فيصلي کان انڪار ڪندي چيو ته نه، فيصلو ڪعب بن اشرف يهودي کان ٿا ڪرايون، ڪعب بن اشرف يهودين جو سردار ۽ دين اسلام جو سخت دشمن هيو. پنهني ان گفتگو کان پوءِ وري گڏجي هڪ راءِ ڏني ته فيصلو رسول الله صلي الله عليه وسلم جن کان ٿا ڪرايون،

جڏهن فيصلو رسول الله صلى الله عليه وسلم جن جي خدمت ۾ پهتو، ۽ سندس تحقيق مطابق حق يهودي جو ثابت ٿيو ته پاڻ فيصلو ان جي حق ۾ ڏنائون، بشر ناراض ٿي چيو ته مون کي هي فيصلو منظور ناهي. فيصلو عمر بن خطاب رضي الله عنه کان ٿا ڪرايون، يهودي اها ڳالهه به قبول ڪئي ٻئي گڏجي حضرت عمر رضي الله عنه وٽ آيا يهودي پورو واقعو حضرت عمر رضي الله عنه کي ٻڌائيندي چيو ته هي بشر، حضور عليه الصلوة والسلام جن جو فيصلو قبول نه ٿو ڪري، حضرت عمر رضي الله تعالى عنه بشر منافق کان پڇيو ته واقعي ڳالهه ائين آهي؟ ان چيو ته هاڻو! حضرت عمر رضي الله عنه فرمايو ته: ٿوري دير ترسو ته مان اڃان ٿو، ائين چئي گهر ڏانهن ويو، ٿوري دير کان پوءِ تلوار کڻي آيو ۽ منافق کي قتل ڪندي فرمايائين ته جيڪو رسول الله صلى الله عليه وسلم جن جو فيصلو قبول نه ڪندو ان جو فيصلو عمر وٽ اهو آهي. (١) ان کان پوءِ جڏهن ان منافق جي مائٽن حضرت عمر رضي الله عنه جي خلاف حضور عليه الصلوة والسلام جن وٽ ڏانهن ڏني تڏهن الله تعالى مٿين آيت نازل ڪري ٻڌايو ته اهو مقتول منافق ۽ واجب القتل هو. حضرت عمر رضي الله عنه جو ان ۾ ڪو قصور ناهي، ۽ حضور صلى الله عليه وسلم جن حضرت عمر رضي الله عنه کي فرمايو ”أَنْتَ الْفَارُوقُ“ (٢) تون فاروق (حق ۽ ناحق ۾ فرق ڪندڙ) آهين. ”وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ رَأَيْتَ الْمُتَنَافِقِينَ يَصُدُّونَ عَنْكَ صُدُودًا“ يعني جڏهن مخلص مومنن جي طرفان انهن کي چيو ٿو وڃي ته اوهان جيڪڏهن ايمان وارا آهيو ته قرآن پاڪ ۽ رسول (ﷺ) جن ڏانهن فيصلو لاءِ اچو ته اهي اوهان ڏانهن اچڻ کان رڪجي ٿا پوءِ منهن مٽي ٿا وڃن.

فائدو

هنن آيتن جي شان نزول پڙهڻ مان ثابت ٿيو ته حضرت عمر رضي الله عنه اها شخصيت آهي جنهن کي حضور صلى الله عليه وسلم جن الله تعالى جي اذن سان اهو اهم لقب ڏنو هو.

فائدو

ان مان معلوم ٿيو ته منافقن جي اها عادت هوندي هئي ته جنهن

مقدمه جي متعلق کين يقين هوندو هو ته فيصلو سندن حق ۾ ٿيندو ته ان جي تصفيه جي لاءِ نبوي بارگاهه ۾ حاضر ٿيندا هئا ۽ جنهن جي متعلق سمجهندا هئا ته اسين ڪوڙا آهيون ته ان جي لاءِ اهڙي حاڪم وٽ ويندا هئا جتي اثر رسوخ يا رشوت سان پنهنجي حق ۾ فيصلو ڪرائي سگهن. اڄ ڪالھ به ماڻهو جنهن معاملي ۾ شريعت مطهره مان پنهنجو ظاهري فائدو سمجهندا آهن ته شرعي فيصلو ڪرائڻ تي زور ڏيندا رهندا آهن ۽ پر جتي شريعت جي فتويٰ سندن خلاف ويندي آهي ته اتي ٻين قانونن جي تلاش ۾ هوندا ۽ شريعت جي ويجهو به نه ويندا آهن، پوءِ سوچيو ته انهن ۽ نبوي عهد جي منافقن ۾ ڪهڙو فرق رهيو؟ ”فَكَيْفَ إِذَا أَصَابْتُمُ مَّصِيبَةً يٰمَآ قَدْ مَتَّ أَيْدِيَهُمْ ثُمَّ جَاؤُكَ يَخْلِفُونَ بِاللّٰهِ إِنْ أَرَدْنَا إِلَّا أَحْسَنًا وَتَوْفِيقًا“ يعني جڏهن کين سندن ئي ڪيل ڪمن جي ڪري مصيبت پهتي جو حضرت عمر رضي الله عنه جي هٿان منافق قتل ٿي ويو ته پوءِ ڪيئن اوهان وٽ اچي قسم ٿا کڻن ته اسان اوهان جي فيصلي جو انڪار ڪرڻ لاءِ نه پر ان لاءِ ويا هئاسين ته ڪو صلح جو رستو نڪري پوي ڇو ته اوهان وٽ ته صرف قانوني ڪارروائي آهي، اسين ان توفيق ۽ احسان حاصل ڪرڻ جي ارادي سان ٻئي پاسي ويا هئاسين. ”أُولَٰئِكَ الَّذِينَ يَعْلَمُ اللَّهُ مَا فِي قُلُوبِهِمْ“ يعني اهي ئي (منافق) آهن جو جيڪو سندن دلين ۾ آهي اهو الله تعاليٰ ڄاڻي ٿو، اهي پنهنجن قسمن ۽ وٽ سٺ ۾ ڪوڙا آهن. الله تعاليٰ کي خبر آهي ته انهن جي اندر ۾ ڪفر ۽ منافقيءَ جا مرڪز ۽ اڏا آهن. ”فَاعْرِضْ عَنْهُمْ وَعِظْهُمْ“ پوءِ انهن کان منهن موڙ ۽ کين نصيحت ڪر، ڇو ته نصيحت ڪرڻ پلي شيءِ آهي. ”وَقُلْ لَهُمْ فِى أَنْفُسِهِمْ قَوْلًا بَلِيغًا“ يعني انهن کي سندن اندر ۾ اثر پيدا ڪندڙ ڳالھ فرما، سندن صريح سرڪشيءَ کان پوءِ به الله تعاليٰ پنهنجي محبوب ڪريم صلى الله عليه وسلم جن کي انهن جي غلطي کان منهن موڙڻ ۽ اهڙي نصيحت ڪرڻ جي تلقين ڪري رهيو آهي جيڪا انهن جي اندر ۾ اثر ڪري، يعني آخرت جو خوف ڏياري انهن کي مخلص ٿي اسلام ڏي اچڻ جي دعوت ڏيڻ فرمايو، يا کين ٻڌايو ته جيڪڏهن اوهان منافقيءَ کان نه مڙيا ۽ اها ڪڏهن ظاهر ٿي پئي ته پوءِ اوهان کي به ان قتل ڪيل منافق وانگر دنيا ۾ سخت سزا ملندي. علامه آلوسي ”فِى أَنْفُسِهِمْ“ جو تفسير ڪندي لکيو آهي ته: انهن کي پنهنجي منهن سان اڪيلائيءَ ۾ نصيحت ڪر، ڇو ته اها گهڻو اثرائتي رهندي (۱) ۽ انهن تي حجت به قائم ٿيندي.

فائدو

مٿي لکيل بيان مان ثابت ٿيو ته حضرت عمر رضي الله عنه جي طرفان منافق کي قتل ڪرڻ سهڻو عمل هيو جنهن جي تائيد ۾ الله تعالىٰ قرآن پاڪ نازل فرمايو، ۽ اهو به ثابت ٿيو ته ڪن ڪن گناهن جي ڪري دنيا ۾ ئي انسان ذلت ۽ خواريءَ جو شڪار ٿئي ٿو. جيئن ”يَمَا قَدَمْتُ أَيْدِيَهُمْ“ مان ثابت ٿيو، اهل معرفت جي اڳواڻ حضرت مولانا روميءَ عليه الرحمة جن فرمايو آهي.

هر چه آيد بر تو از ظلمات و غم

اين زبے باکي و گستاخي است هم

يعني جيڪي به انديرا ۽ ڏک توکي پهچن ٿا اهي تنهنجي بي پرواهيءَ ۽ گستاخيءَ جي ڪري ٿا پهچن، ڪوڙا قسم کڻڻ ۽ پنهنجيءَ ڳالهه ڪم جا غلط تاويل ڪرڻ منافقن جو ڌنڌو آهي. اعلىٰ حضرت مولانا شاهه احمد رضا خان صاحب بريلويءَ عليه الرحمة الله تعالىٰ جي بارگاهه ۾ هن نموني عرض ڪيو آهي.

عذر بدتر از گنه کا ذکر کیا

هم په بے پوجهی هی رحمت کیجئے

يعني گناهه ڪري پوءِ ڪهڙا عذر پيش ڪيون اسان تي بنا پڇا جي رحم ڪرڻ فرمائ.

فائدو

ڪافرن ۽ منافقن جي حمايت ڪرڻ به گناهه ۽ مصيبت ۾ ڦاسڻ جو باعث آهي. ڏسو بشر منافق جا مائٽ حضرت عمر رضي الله عنه جي خلاف منافق جي حمايت ۾ آيا ته الله تعالىٰ انهن کي خوار ڪندي فرمايو ته اوهان منافقيءَ جي ڪمن کان پري رهو ۽ پلن ۽ رب جي پيارن جي حمايت ڪرڻ ثواب ۽ برڪت جو باعث آهي. حضرت عمر رضي الله عنه حضور عليه الصلوة والسلام جي فيصلي جي عزت رکي ته اهو فاروق بنجي ويو.

”ذَالِكَ خَيْرٌ وَأَحْسَنُ تَأْوِيلًا“ - ”ذَالِكَ“ الله تعالىٰ ۽ رسول الله صلى الله عليه وسلم جن ۽ ”اولي الامر“ جي اطاعت ڏي اشارو آهي يا ”قَرَدَّةٌ“ ڏانهن - يا سڀني ڏانهن ”خير“ مان مراد دنياوي پلائي ۽ ”أَحْسَنُ تَأْوِيلًا“ مان مراد آخرت جي بهتري آهي،

مقصد ته الله تعالى ۽ ان جي پياري محبوب نبي صلی اللہ علیہ وسلم جن ۽ امت جي نيڪ حاڪمن، فقيهن، پلارن ٻانهن جي اجماع ۽ قرآن ۽ حديث جي روشنيءَ ۾ قياس سان ثابت ٿيندڙ حڪمن جي اطاعت دنيا ۽ آخرت ۾ پلي آهي.

فائدو

شرعي اصول چار آهن، ۱- هڪ قرآن ڪريم ۲- ٻيو حديث شريف ۳- ٽيون امت جو اجماع ۴- چوٿون قياس- قرآن پاڪ جي تفسيرن صاويءَ، ڪبير ۽ روح المعانيءَ لکيو آهي ته هن آيت ۾ چئني شين جو بيان آهي. ”أَطِيعُوا اللَّهَ ۽ أَطِيعُوا الرَّسُولَ“ ۾ نبوي حديث ۽ سنت جي اطاعت ۽ ڪا ولى الامر ۾ منكر ۾ امت جي اجماع جي اطاعت ۽ ”قُرْبُوهُ“ ۾ مجتهدين جي قياس جي اطاعت جو حڪم آهي (۱) ڪا به ڳالهه يا مسئلو درپيش اچي ته ترتيب وار انهن دليلن مان ان کي حل ڪرڻ جي ڪوشش ڪجي، پراڻا سوس آهي جو هن هلندڙ وقت ۾ تحقيق ڪرڻ وارا تمام ٿورا بچيا آهن، والي الله المشتكى

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ

۽ نه موڪليوسن ڪوبه رسول مگر تانت اطاعت ڪيو وڃي الله جي حڪم سان ۽ جيڪڏهن تحقيق آهي

ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمْ

جڏهن ظلم ڪيو هيا تڏهن پنهنجن سرن تي اچن ها توڙ پوءِ بخشش گهرن ها الله کان ۽ بخشش گهري ها انهن لاءِ

الرَّسُولَ لَوْجَدُوا اللَّهَ تَوَّابًا رَحِيمًا ﴿٦٤﴾ فَلَا وَرَبِّكَ لَا يُؤْمِنُونَ

رسول ته البت لهن ها الله کي توبه قبول ڪندڙ مهربان پوءِ قسر آهي تنهنجي رب جو ته نه ايمان وارا رهندا

حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيَّ

تانجو حاڪم ڪن توکي ان بابت جو جهيڙو ڪيائون ان ۾ تنهن کان پوءِ نه لهن

(۱) صاوي ص ۲۱۲ جلد ۱- تفسير ڪبير ص ۱۴۳ جزء ۱۰ روح المعاني ص ۶۶ جلد ۲ جزء ۵

٦٥) أَنْفُسَهُمْ حَرْجًا مِّمَّا قَضَيْتَ وَيُسَلِّمُوا تَسْلِيمًا

پنهنجن سرن ۾ تنگي ان کان جو فيصلو فرمايو ۽ دل سان مڃين دل سان مڃڻ

تفسير

هن کان اڳ ۾ الله تعالى ۽ ان جي رسول مقبول صلي الله عليه وسلم ۽ اولي الامر جي اطاعت جو ذڪر ۽ ان کي دل سان نه مڃڻ وارن جي حالت ۽ سزا جو بيان هو ۽ هتي ان اطاعت جي وڌيڪ اهميت جو بيان ڪندي ٻڌايو ٿو وڃي ته ”وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ“ يعني اسان ڪوبه پيغمبر (عليه السلام) ان جي لاءِ نه موڪليو آهي ته ان جي امت سندس حڪم جي مخالفت ڪري ۽ ان جي مقابلي ۾ ٻين کي پنهنجو حاڪم بنائي ڀر ان جي لاءِ موڪليو آهي ته سندس هر امتي الله تعالى جي اذن سان سندس فرمانبرداري ڪري جيئن بادشاهه ان کان راضي هوندو آهي جيڪو سندن مقرر ڪيل حاڪمن ۽ عهديدارن جي اطاعت ڪندو آهي، تيئن الله تعالى به ان کان راضي هوندو آهي جيڪو سندس پيغمبرن عليهم السلام جي اطاعت ڪندو آهي. ”بِإِذْنِ اللَّهِ“ ۾ اهو به اشارو آهي ته الله تعالى جي اطاعت نبي جي واسطي سان ڪري سگهجي ٿي جو الله تعالى جو جيڪو فرمان نبي عليه السلام جي ذريعي پهچندو آهي ان تي عمل ڪرڻ لازم آهي باقي جيڪو خواب يا الهام سان پهچي ان کي نبي عليه السلام جي تعليم جي روشنيءَ ۾ ڏٺو ويندو جيڪڏهن موافق آهي ته اطاعت ڪبي جيڪڏهن ناهي ته اطاعت نه ڪئي ويندي ۽ اهو به ثابت ٿيو ته جيڪو الله تعالى جي رسول مقبول صلي الله عليه وسلم جن جي اطاعت جو منڪر آهي سو درحقيقت الله تعالى جي اطاعت جو منڪر آهي پوءِ انهن شخصن جو ڇا حال ۽ حشر ٿيندو جيڪي رسول الله صلي الله عليه وسلم جن جي اطاعت کي غير ضروري بلڪ امت جي لاءِ نقصان ڏيندڙ سمجهندا آهن. ”وَلَوْ أَنَّهُمْ إِذْ ظَلَمُوا أَنْفُسَهُمْ جَاؤُكَ فَاسْتَعْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا“ يعني اي مجسم رحمت محبوب! (ﷺ) جيڪڏهن يقيناً اهي منافق جڏهن پنهنجو پاڻ تي ظلم ڪيو هيائون، پشيمان ۽ تائب

ٽي اوهان وٽ اچن ها ۽ پاڻ به الله تعالىٰ کان مغفرت طلب ڪن ها ۽ رسول (ﷺ) به انهن جي لاءِ مغفرت طلب ڪري ها ته ضرور الله تعالىٰ کي توبه قبول ڪندڙ مهربان لهن ها، يعني اوهان جي سفارش جي ڪري کين معافي ملي وڃي ها.

حضور صلي الله عليه وسلم جن جي رحلت کان پوءِ به سندن ظاهري دربار جي حاضريءَ ڏيڻ ۽ مغفرت طلب ڪرڻ سان معافي ملندي آهي. يقين سان ڄاڻڻ گهرجي ته حضور اڪرم، نور مجسم، محبوب معظم صلي الله عليه وسلم جن جي هيءَ برڪت صرف سندن ظاهري زندگيءَ سان وابسته نه هئي پر اها ابد تائين آهي جو اهل دل ۽ اهل نظر بزرگ هر لمحي ۽ هر وقت ان جو مشاهدو ڪندا رهن ٿا ۽ ان اچڻ ۽ ظلم جي لاءِ به ڪو قيد لڳل ناهي ڪيڏو به ظالم هجي ۽ ڪڏهن به اچي پر اچي ۽ ”جاوڪ“ ۾ مديني منوره جو قيد لڳل ناهي. ان جي ڪري جيڪڏهن ڪنهن کي مدينه منوره ۾ پهچڻ جي طاقت ۽ ذريعو نه آهي ته صرف دل جو توجهه ڪندو ته اها به ڄڻ اتي جي حاضري آهي (۱) پاڻ وڏن گناهن جي لاءِ به شفاعت ڪندڙ آهن. مفسر قرآن عبدالله بن عمر شيرازي لکيو آهي ته: ومن منصبه ان يشفع لكبائر الذنوب (۲) يعني رسول الله صلي الله عليه وسلم جن جو منصب ۽ مرتبو آهي ته پاڻ وڏن گناهن جي مغفرت لاءِ به شفاعت ڪن ٿا.

هڪ عظيم الشان واقعو

حضرت علي رضي الله عنه کان روايت آهي ته: اسان جڏهن رسول الله صلي الله عليه وسلم جن کي سندن مزار پيرانوار ۾ رکڻ کان وائڻا ٿياسين ته تن ڏينهن کان پوءِ هڪ بهراڙيءَ جو شخص آيو جنهن پنهنجو پاڻ سندن مزار مبارڪ سان لڳائي هي شعر بيهي پڙهيو.

يَا خَيْرَ مَنْ دُفِنَتْ فِي التُّرْبِ اعْظَمُهُ
قُطَابَ مِنْ طَيِّبِهِنَّ الْقَاعُ وَالْأَكْمَرُ

اي اها ڀلي ذات جنهن جي جسم پاڪ کي زمين ۾ رکيو ويو ۽ سندن جسم جي خوشبوءِ سان ميدان ۽ دڙا سڀ خوشبودار ٿي ويا

نَفْسِي الْفِدَاءُ لِقَبْرِ أَنْتَ سَاكِنُهُ
فِيهِ الْعَفَافُ وَفِيهِ الْجُودُ وَالْكَرَمُ

(۱) نور العرفان ص ۱۳۸ (۲) بيضاوي ڪامل ص ۱۱۶

منهنجي جان ان مزار تان قربان آهي جنهن ۾ اوهان سڪونت پذير آهيو ان ۾ پاڪائي آهي ۽ ان ۾ ئي سخا ۽ گرم آهي.

ان کان پوءِ عرض ڪيائين ته: يا رسول الله! اوهان فرمان ڪيو ۽ اسان اهو ٻڌو ۽ اوهان الله تعاليٰ کان ذهن نشين فرمايو ۽ اسان اوهان کان ۽ الله تعاليٰ جي نازل ڪيل ڪلام ۾ آهي ته: جيڪڏهن انهن ٻانهن جڏهن پاڻ تي ظلم ڪيو آهي اوهان وٽ اچن ها پوءِ الله تعاليٰ کان مغفرت طلب ڪن ها ۽ رسول به انهن لاءِ مغفرت طلب ڪري ها ته الله تعاليٰ کي توبه قبول ڪندڙ، مهربان لهن ها ۽ مان اوهان وٽ اچي الله تعاليٰ کان مغفرت طلب ڪيان ٿو پوءِ اوهان به مون لاءِ الله تعاليٰ کان مغفرت طلب ڪيو ان جي ائين چوڻ کان پوءِ کيس حضور عليه الصلوة والسلام جن جي مزار اطهر کان سڏي چيو ويو ته ”قد غفر لك“ يقيناً توکي معاف ڪيو ويو آهي. (۱) ۽ علامه ابن ڪثير عتيبيءَ کان روايت آندي آهي ته مان رسول الله صلي الله عليه وسلم جن جي مزار وٽ ويٺو هوس ته هڪ اعرابي آيو ۽ ان اچي چيو ته السلام عليك يا رسول الله! ... ۽ مٿين ساڳي ڳالهه بيان ڪندي لکيو اٿس ته: عتيبيءَ فرمايو ته مون رسول الله صلي الله عليه وسلم جن کي خواب ۾ ڏٺو ۽ پاڻ مون کي فرمايائون ته اعرابيءَ کي پڇي چؤ ته الله تعاليٰ توکي بخشي ڇڏيو. (۲) مفتي محمد شفيع ديوبندي لکيو آهي ته: اور آنحضرت صلي الله عليه وسلم کي خدمت میں حاضری جيسی آپ کی دنیوی حیات کے زمانہ میں ہو سکتی تھی اسی طرح آج بھی روضہ اقدس پر حاضری اسی حکم میں ہے (۳)

فائدو

”وَاسْتَغْفِرَ لَهُمُ الرَّسُولُ“ مان ثابت ٿيو ته حضور عليه الصلوة والسلام جن جي شفاعت کان سواءِ مغفرت نصيب نه ٿيندي ۽ سندن دنيا تان ظاهري رحلت کان پوءِ به شفاعت جاري آهي ۽ کين مغفرت طلب ڪندڙن جي خبر پوي ٿي تڏهن ته مغفرت طلب ڪن ٿا.

اعتراض

رسول الله صلي الله عليه وسلم جن جي خدمت ۾ گناهن جي معافي وٺڻ لاءِ وڃڻ صرف ان وقت هو، هاڻي اهو حکم ڪٿان ٿا ثابت ڪيو؟

- (۱) تفسير البحر المحیط ص ۲۸۲ جلد ۳، القرطبي ص ۲۶۵ جلد ۵- ڪمالين شرح اردو جلالين ص ۵۹۲-۵۹۳ ج ۱ المدارک ص ۲۳۴ ج ۱ (۲) ابن ڪثير ص ۵۲۰ ج ۱ (۳) معارف القرآن ص ۴۵۸ جلد ۲

جواب

ائين چوڻ صحيح ناهي، ڇو ته آيت سڳوريءَ جي لفظن ۾ ڪو به ان وقت جو قيد لڳل ناهي، ڪنهن به آيت جو نازل ٿيڻ ڪنهن هڪ واقعي لاءِ هوندو آهي پر ان جو حڪم عام هوندو آهي پوءِ جيڪڏهن ائين چئو ٿا ته حضور ﷺ جن جي اطاعت کي به صرف سندن ظاهري زندگيءَ تائين لازم سمجهو حالات ڪ ائين ناهي. جيئن سندن اطاعت هميشه لازم آهي، تيئن سندن دربار جي حاضري به هميشه لاءِ آهي ۽ ڇا الله تعاليٰ به صرف ان وقت تواب، رحيم هو هاڻي ناهي؟ جڏهن ته پوءِ حاضري به ان وقت سان مخصوص ناهي، هاڻي به اها ساڳي عنايت ٿيندي آهي.

اعتراض

جيڪڏهن مغفرت طلبيءَ لاءِ حضور عليه الصلوة والسلام جن وٽ هر مجرم جي حاضري ضروري آهي ته پوءِ اها تڪليف ته طاقت کان ٻاهر آهي هزارين لکين ميلن جي فاصلي تي هر ماڻهو ڪيئن پهچي سگهندو؟

جواب

ان جي وضاحت اڳ ۾ ٿي چڪي آهي ته ان حاضريءَ مان مراد صرف جسماني حاضري ناهي جسماني هجي يا دلي ۽ روحاني، جيئن نماز جي جائز هجڻ لاءِ پري کان بيت الله شريف واري طرف ڏانهن منهن ڪرڻ ڪافي آهي تيئن ڪٿان به دل جو منهن حضور عليه الصلوة والسلام جن ڏانهن ڪري متوجه ٿي شفاعت طلب ڪرڻ سان ٻيڙا پار ٿي ويندا آهن سج جي روشني حاصل ڪرڻ لاءِ چوٿين آسمان تي وڃڻ ضروري ناهي، ڪٿي به ماڻهو هجي روشنيءَ لاءِ وڌندو ته روشني حاصل ٿي ويندي، حضور اڪرم صلي الله عليه وسلم جن نبوت جي آسمان جا سراج منير آهن ڪو ڪٿي به هجي نگاهه عنايت سان مرادون حاصل ٿي وينديون. (۱)

” فَلَا وَرَيْكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَزَجًا مِّمَّا قُضِيَتْ وَتُسَلِّمُوا وَسَلِّمًا “ يعني تنهنجي رب جو قسم آهي ته

(اهي ماڻهو جيڪي صرف زباني ايمان ظاهر ڪندا ڦرندا وٽن ٿا، الله تعاليٰ وٽ تيستائين) مومن نه ٿيندا جيستائين اهي پنهنجن انهن معاملن ۾ جن ۾ لڙي رهيا آهن اوهان کي حاڪم نه بنائيندا ۽ جڏهن اوهان فيصلو ڪيو ته پنهنجين دليين ۾ ڪا به ان کان تنگي محسوس نه ڪندا ۽ ان کي خوشيءَ سان تسليم ڪندا، هن آيت ۾ نهايت مؤثر ۽ تاڪيدي لفظن سان قسم جو وڙو ۽ نفِي جي لاءِ ٻه ڀيرا آڻي نه تسليم ڪرڻ وارن کان ايمان جي نفِي ڪندي، سرور ڪائنات عليه الصلوة والسلام جن جي حاڪميت کي بيان ڪيو ويو آهي، يعني اوهان جي رب جو قسم ته اهي اصل مومن نه ٿي سگهندا، جيستائين ظاهري انقياد ۽ تسليم سان گڏ اوهان جي فيصلي ۽ فرمان کي دل جي گهراين سان نه مڃيندا ۽ درحقيقت هن آيت ۾ محبوب آقا عليه الصلوة والسلام جن جي عظمت ۽ مرتبي جي بلنديءَ کي بيان ڪندي واضح ڪيو ويو آهي ته سندن حڪم کي تسليم نه ڪندڙ مؤمن ناهي ڪافر آهي ڇو ته پاڻ صرف حاڪم نه پر معصوم نبي، رحمة للعالمين ۽ امت تي پيءُ کان به وڌيڪ مهربان ۽ مشفق آهن.

مسئلو

”فِيمَا شَجَرَ بَيْنَهُمْ“ مان مراد صرف معاملات ۽ دنيوي حقوق ناهن پر اهو عقائد، نظريات ۽ ٻين مسئلن کي به حاوي آهي، مقصد ته هر ڪم ۾ حضور عليه الصلوة والسلام جن جي فيصلي کي تسليم ڪن، ان تي مطمئن رهن ڇو ته سندن فيصلو الله تعاليٰ جي حڪم موافق هوندو آهي، جيئن قرآن پاڪ ۾ آهي ”إِنَّا أَنزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ“ (۱) يعني اسان اوهان تي حق سان ڪتاب نازل ڪيو آهي تانت اوهان ماڻهن ۾ الله تعاليٰ جي ڏيکاريل رستي موافق فيصلا ڪيو.



وَلَوْ أَنَا كَتَبْنَا عَلَيْهِمْ أَنِ اقْتُلُوا أَنْفُسَكُمْ أَوْ اخْرَجُوا مِنْ دِيَارِكُمْ مَا فَعَلُوهُ إِلَّا قَلِيلٌ مِنْهُمْ وَلَوْ أَنَّهُمْ فَعَلُوا مَا

۽ جيڪڏهن تحقيق اسان فرض ڪيون ها انهن تي ته ڪهو پنهنجي پاڻ کي يا نڪرو پنهنجن

ديارڪم مان ته نه ڪن ها اهو مگر ٿورا انهن مان ۽ جيڪڏهن تحقيق اهي ڪن ها اهو ڪم جو

گهرن مان ته نه ڪن ها اهو مگر ٿورا انهن مان ۽ جيڪڏهن تحقيق اهي ڪن ها اهو ڪم جو

يُوعِظُونَ بِهِ لَكَانَ خَيْرًا لَهُمْ وَأَشَدُّ ثَبَاتًا ۖ (٦٦) وَإِذَا الْآتِينَاهُمْ

نصيحت ٿا ڪيا وڃن ان سان ته البت هجي ها ڀلو انهن جي لاءِ ۽ وڌيڪ ثابت رکڻ وارو ۽ ان وقت ڏيون ها انهن کي

مِّنْ لَّدُنَّا أَجْرًا عَظِيمًا ۖ (٦٧) وَلَهْدَيْنَهُمْ صِرَاطًا مُّسْتَقِيمًا ۖ (٦٨) وَمَنْ

پاڻ وٽان ثواب وڏو ۽ البت ڏيڪاريون ها انهن کي وات سڌي ۽ جيڪو

يُطِيعَ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِّنْ

اطاعت ڪندو الله ۽ رسول جي پوءِ اهي انهن سان گڏ هوندا جو نعمت ڪئي الله انهن تي

النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ

نبيين ۽ صديقن ۽ شهيدن ۽ صالحن مان ۽ سهڻا آهن اهي

رَفِيقًا ۖ (٦٩) ذَٰلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا ۚ (٧٠)

رفيق اها مهرباني آهي الله جي طرفان ۽ ڪافي آهي الله ڄاڻندڙ

تفسير

مٿي لکيل بشر نالي منافق جي قتل ٿيڻ جو واقعو جڏهن مديني

منوره ۾ مشهور ٿي ويو ته اتي جي يهودين مسلمانن کي شرمائڻ شروع ڪيو ته اوهان

ڪهڙا ماڻهو آهيو؟ جو جنهن هستيءَ کي الله تعاليٰ جو رسول مڃي ان جي اطاعت جي دعويٰ ڪيو ٿا سندس فيصلن کي تسليم نه ٿا ڪيو (منافق به ظاهر ۾ مسلمان سڏائيندا هئا تڏهن يهودين طعنا ٿي هنيا) ڏسو اسان يهودين کي گناهه کان توبه ڪرڻ جي لاءِ هڪ ٻئي کي قتل ڪرڻ جو حڪم مليو ته اسان ان سخت حڪم جي تعميل ڪئي تانجو اسان يهودين جا ستر هزار (۷۰۰۰۰) ماڻهو مارجي ويا جيڪڏهن اوهان کي ڪو اهڙو حڪم ملي ها ته اوهان ته الاءِ ڇا ڪيو ها؟ تڏهن هيءَ آيت نازل ٿي وَلَوْ أَنَّا كَتَبْنَا عَلَيْهِمْ أَنِ اقْتُلُوا أَنْفُسَكُمْ أَوْ أَخْرِجُوا مِنْ دِيَارِكُمْ مَا فَعَلُوهُ إِلَّا قَلِيلٌ مِنْهُمْ ”جاڻڻ گهرجي ته عليهم ۾ ”هم“ ضمير جي مرجع منافق آهن جن جو ذڪر اڳين آيتن ۾ هلندو آيو آهي مقصد ته جڏهن ٿورڙيءَ آزمائش ۾ ئي انهن جي ايمان جي حقيقت کلي پئي ته جيڪڏهن اسين انهن تي هي فرض ڪيون ها ته پنهنجو پاڻ کي قتل ڪيو يا وطن مان نڪري جلاوطن ٿيو ته انهن مان ڪي ٿورا ان تي عمل ڪن ها، باقي گهڻا ان امتحان ۾ ناپاس ٿين ها. جڏهن اصحابن سڳورن خصوصاً حضرت ابوبڪر صديق رضي الله عنه جن هيءَ آيت ٻڌي ته انهن هڪدم چيو ته: جيڪڏهن اسان کي اسان جو رب اهڙو حڪم ڪندو ته اسين اطاعت ڪري ڏيکارينداسون ۽ جڏهن حضور عليه الصلوة والسلام جن اصحابن جو اهو قول ٻڌو ته ان جي تصديق ڪندي فرمايائون ته ”الْإِيمَانُ أُثْبِتُ فِي قُلُوبِ أَهْلِهِ مِنَ الْجِبَالِ الرَّوَاسِي“ يعني ايمان وارن جي دلين ۾ مضبوط ڪتلن جبلن کان به وڌيڪ ثابت آهي (۱) هنن لفظن ۾ انهن ماڻهن کي به سخت تنبيهه ڪيل آهي جيڪي پنهنجا معاملن رسول الله صلي الله عليه وسلم جن جي حڪم مطابق حل نه ڪرائڻ جي ڪوشش ڪندا آهن.

فائدو

مٿي ذڪر ٿي آيو آهي ته اها آيت جڏهن نازل ٿي ۽ حضرت ابوبڪر صديق رضي الله تعاليٰ عنه ٻڌي ته فرمايائين ”جيڪڏهن اسان تي اهو حڪم نازل ٿئي ها ته الله تعاليٰ جو قسم سڀني کان پهريان مان پنهنجي جان ۽ اهل عيال قربان ڪيان ها (۲) ۽ وطن ڇڏڻ جي قرباني ته ڪيترا صحابه ڪرام رضي الله عنهم اجمعين ڪري چڪا هئا. ”وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَّهُمْ وَأَشَدَّ ثَبَاتًا“ يعني

(۲) معارف القرآن ص ۴۶۳-۴۶۴ ج ۲

(۱) ضياء القرآن ص ۳۶۱ ج ۱

(اهو ڪم آهي ته بلڪل ڳرو) پر جيڪڏهن ان نصيحت مطابق اهي عمل ڪن ها ته انهن لاءِ تمام ڀلائي ۽ دين تي گهڻو ثابت رکندڙ شيءِ هجي ها ۽ سندن ايمان وڌيڪ قوي، مضبوط ۽ مستحڪم ٿئي ها.

”وَإِذَا لَا تَيْنَاهُمْ مِّنْ لَّدُنَا أَجْرًا عَظِيمًا وَلَهْدَيْنَاهُمْ صِرَاطًا مُّسْتَقِيمًا“

يعني مٿين حڪم تي عمل ڪرڻ جي ڪري اسين انهن کي پاڻ وٽان وڌو اجر عطا ڪيون ها ۽ کين صراط مستقيم (سڌيءَ واٽ) تي هلايون ها. هن آيت جو تفسير ڪندي مفسر بيضاويءَ لکيو آهي ته: ”يصلون بسلوكه جناب القدس ويفتح عليهم ابواب الغيب قال النبي صلى الله عليه وسلم مَنْ عَمِلَ بِمَا عَلِمَ وَرَّثَهُ اللَّهُ عِلْمَ مَا لَمْ يَعْلَمْ“ (١) يعني کين انهيءَ واٽ تي هلايون ها جنهن تي هلڻ سان بارگاهه اقدس تائين پهچن ها ۽ انهن تي غيب جا دروازا کلي پون ها، نبي ڪريم صلي الله عليه وسلم جن فرمايو آهي ته جنهن پڙهيل علم تي عمل ڪيو ان کي الله تعاليٰ نه پڙهيل علم جو به وارث بنائيندو.

فائدو

مٿي ذڪر ڪيل لفظ ”أَشَدَّ تَثْبِيْتًا“ مان ثابت ٿيو ته الله جل شانہ ۽ ان جي محبوب نبي عليه الصلوٰۃ والسلام جي اطاعت سان دين ۽ دنيا جي ڀلائي، عزت، روزيءَ ۾ برڪت، نيڪنامي، ايمان تي خاتمو ۽ صالحن جي رفاقت نصيب ٿيندي. ”أَجْرًا عَظِيمًا“ مان ثابت ٿيو ته الله جل شانہ ۽ سندس محبوب نبي ڪريم صلي الله عليه وسلم جي اطاعت سان اهو اجر ملندو جيڪو وهم ۽ گمان کان مٿي آهي، الله تعاليٰ دنيا جي نعمتن کي ”قُلْ مُتَاعُ الدُّنْيَا قَلِيلٌ“ فرمائي ٿورو سڏيو آهي پر اطاعت ڪندڙن جي اجر کي عظيم (وڏو) سڏيو آهي، صوفياءَ ڪرام وٽ نفس جون خواهشون پوريون نه ڪرڻ، ان جي صفتن کي فنا ڪرڻ ”أَقْتُلُوا أَنْفُسَكُمْ“ ۾ داخل آهي ۽ دل کي دنيا کان جدا ڪري صبر، توڪل، رضا ۽ تسليم وارو بنائڻ، ”أَوْ أُخْرِجُوا مِنْ دِيَارِكُمْ“ ۾ داخل آهي.

”وَمَنْ يُطِيعِ اللَّهَ وَالرَّسُولَ“ کان ”وَحَسَنَ أَوْلَئِكَ رَفِيقًا“ تائين آيت ۾ هڪ قاعدو مقرر ڪري الله تعاليٰ ۽ ان جي پياري رسول صلي الله عليه وسلم

جن جي اطاعت ڪندڙ سان هڪ وعدو ڪيو ويو آهي، يعني جيڪي ماڻهو انهن سڀني حڪمن تي عمل ڪندا جيڪي الله ۽ ان جي رسول صلي الله عليه وسلم کين فرمايا آهن ته انهن مان اول درجي وارن کي جنت جي اعلى مقامات ۾ انبياءِ عظام عليهم السلام سان ۽ ٻئي درجي وارن کي صديقن سان ۽ ٽئين درجي وارن کي شهيدن سان ۽ چوٿين درجي وارن کي صالحن سان گڏ رهايو ويندو.

هن آيت جو شان نزول

طبراني، ابن مردويه، ابونعيم ۽ ضياءُ مقدسي ام المؤمنين سيدة عائشه رضي الله عنها کان روايت آندي آهي ته: هڪ شخص نبي ڪريم صلي الله عليه وسلم جن وٽ آيو ۽ عرض ڪيائين ته يا رسول الله! اوهان مون کي پنهنجي سر ۽ اولاد کان وڌيڪ محبوب آهيو ۽ مان گهر ۾ هوندي اوهان کي ياد ڪندو آهيان تيستائين صبر نه ايندو اتر جيستائين اوهان جي زيارت نه ڪريان ۽ مون کي پنهنجي وفات ۽ اوهان جي رحلت ياد ايندي آهي ته سمجهندو آهيان ته اوهان جنت جي بلند مقام ۾ هوندا ۽ مان جيڪڏهن جنت ۾ داخل ٿيندس ته به ڊڄان ٿو ته اتي اوهان جو ديدار ٿيندو الا نه، پاڻ ان کي ڪو به جواب نه ڏنائون تانجو هيءَ آيت نازل ٿي. (١) ۽ پاڻ ان کي سڏي هيءَ بشارت ٻڌايائون، يعني اطاعت ڪندڙن کي جنت ۾ انبياءِ عليهم الصلوة والسلام، صديقن، شهيدن ۽ صالحن سان سندن درجات جي گهٽ وڌ هجڻ جي باوجود ملاقاتن ۽ مجلس ڪرڻ جو موقعو ملندو رهندو. (٢)

اصحاب ڪرام جي دليين ۾ رسول الله صلي الله عليه وسلم

جن سان جنت ۾ گڏ رهڻ جو شوق

ابن جرير ربيع کان روايت آندي آهي ته نبي ڪريم صلي الله عليه وسلم جن جي اصحابن رضي الله عنهم پاڻ ۾ گفتگو ڪئي ته سيدنا رسول الله صلي الله عليه وسلم جن پنهنجن مومن امتين کان جنت جي درجات ۾ بلند هوندا ۽ ان کان پوءِ اهي هوندا جن مٿن ايمان آڻي، سندن تصديق ڪئي هوندي پوءِ جنت ۾ اهي هڪ ٻئي کي ڪيئن ڏسندا؟ تڏهن الله تعاليٰ اها آيت نازل ڪئي ۽ رسول الله صلي الله عليه

وسلم جن فرمايو ته: جنت جي مٿاهن درجن وارا هيٺين ڏانهن لهي ايندا پوءِ جنت جي باغن ۾ ويهي الله تعالىٰ جي نعمتن کي ياد ڪندا ۽ سندن ثنا ڪندا. مسلم، ابوداؤد، نسائي، ربيع بن كعبه اسلمي، رضي الله عنه کان روايت آندي آهي ته مون نبي ڪريم صلي الله عليه وسلم جن کي وضوءَ جو پاڻي ۽ ٻيون ضرورتون حاضر ڪري ڏنيون. پوءِ پاڻ مون کي فرمايائون ته ”سَلِّني“ مون کان گهر، مون عرض ڪيو ته: يَا رَسُولَ اللَّهِ! أَسْأَلُكَ مُرَافَقَتَكَ فِي الْجَنَّةِ مان اوهان کان جنت ۾ اوهان جي رفاقت ٿو گهران، فرمايائون ”ان کان سواءِ ٻيو ڪجهه“ مون عرض ڪيو ته اهوئي آهي. پاڻ فرمايائون ته ”پوءِ ان ۾ منهنجي گهڻن سجدن سان مدد ڪر“

حضرت عڪرمه رضي الله عنه کان روايت آهي ته: هڪ نوجوان نبي پاڪ صلي الله عليه وسلم جن وٽ آيو ۽ عرض ڪيائين ته: يا نبي الله! اسان اوهان جو دنيا ۾ ديدار ڪيون ٿا پر قيامت ۾ اوهان بلند درجات ۾ هوندا، اسين اتي ته اوهان کي ڏسي نه سگهنداسون. تڏهن الله تعالىٰ اها آيت نازل ڪئي ۽ پاڻ کيس فرمايائون ته ”أَنْتَ مَعِيَ فِي الْجَنَّةِ بِإِنْشَاءِ اللَّهِ تَعَالَىٰ“ يعني انشاء الله تعالىٰ تون مون سان جنت ۾ گڏ هوندين، قرآن پاڪ جي مفسر بغويءَ لکيو آهي ته مٿين آيت رسول الله صلي الله عليه وسلم جن جي آزاد ڪيل غلام حضرت ثوبان رضي الله عنه جي باري ۾ لٿي هئي، جنهن جو واقعو هيئن آهي ته ثوبان سڳورو حضور عليه الصلوة والسلام جن سان تمام گهڻي محبت رکندو هو ۽ کائنن جدا رهڻ تي صبر ڪري نه سگهندو هو، هڪ ڀيري رسول الله صلي الله عليه وسلم جن وٽ ان حال ۾ آيو جو سندس رنگ ڦريل هو ۽ سندس منهن مان ڌڪ جا آثار ظاهر ٿي رهيا هئا. حضور عليه الصلوة والسلام جن کيس فرمايو ته ”تنهنجي رنگ کي ڪنهن ڦيرايو آهي؟“ عرض ڪيائين ته سائين مون کي نه ڪا بيماري آهي نه ڪو سور آهي، پر جيڪڏهن اوهان کي نه ٿو ڏسان ته سخت بيقرار ٿو بنجان تانجو اوهان سان ملاقات ڪيان، ان کان پوءِ مون آخرت کي ياد ڪيو ته اوهان جنت جي مٿاهن مقامن ۾ هوندا ۽ مان جيڪڏهن جنت ۾ داخل ٿيس ته به اوهان کان گهڻو گهٽ منزل ۾ هوندس ۽ جيڪڏهن جنت ۾ داخل نه ٿيس پوءِ ته اوهان کي هميشه لاءِ ڪو نه ڏسندس، تڏهن الله تعالىٰ هيءَ آيت نازل فرمائي (۱) ۽ صرف حضرت ثوبان رضي الله تعالىٰ عنه جي لاءِ نه پر عام قانون رکيو ويو ته جيڪو به شخص عربي هجي يا

عجمي ڪارو هجي يا گورو، امير هجي يا فقير اطاعت ڪندو ته ان کي اها نعمت نصيب ٿيندي.

علامه ثناء الله پاني پتي عليه الرحمة لکيو آهي ته: الله تعالیٰ جي نعمت کيل ٻانهن جا چار قسم آهن. ۱- پهريان انبياءِ ڪرام (عليهم السلام) جن جي تعينات جون ابتدائي ڳالهيون الله تعالیٰ جون صفتون هونديون آهن ۽ اهي صفات جي حجابات کان سواءِ دائمي، خالص، انهن ذاتي تجليات ۾ مستغرق هوندا آهن، جن کي نبوت جا ڪمالات سڏيو ويندو آهي ان مقام ۾ اصل اهي ئي راسخ ۽ فائز هوندا آهن جيڪي مخلوق کي ڪامل بنائڻ ۽ الله تعالیٰ جي مشيت جي موافق امت جي فردن کي سندن ڪمائيءَ ۽ استعداد آهر قرب جي مرتبن ڏانهن ڇڪي وٺندا آهن، ۽ الله تعالیٰ جا اهي احڪام جن سان ماڻهن جي دنيا ۽ آخرت جي اصلاح ۽ پلائي ٿي انهن تائين پهچائيندا آهن. ۲- ٻيا صديقين- جيڪي سچ ۾ مبالغو ڪندڙ، نبين عليهم الصلوة والسلام جي ظاهري ۽ باطني متابعت جي ڪمال سان موصوف ٿيندڙ، نبوت جي ڪمالات ۽ ذاتي، خالص، دائمي تجليات ۾ حجاب کان سواءِ نبين جي وراثت ۽ تابع جي حيثيت سان مستغرق رهندڙ آهن. ۳- ٽيان شهداء- پنهنجون جانيون الله تعالیٰ جي واٽ ۾ ان لاءِ لڌائيندڙ ته سندن مٿان ذاتي تجليات جو ڪو قسم پلٽايو وڃي. ۴- چوٿان صالحين، جن پنهنجن نفسن جي گندين عادت تن ختم ڪرڻ ۽ قلبن جي محبت جي بحر مان پيئڻ ۽ ان ذڪر جي دوار سان جيڪو غير الله سان مشغول هجڻ کان روڪي بدن جي گناهين کان پاڪ ٿيڻ سان اصلاح ڪئي، فنائيت ۽ بقا علي وجه ڪمال جي حاصل ٿيڻ کان پوءِ ظلال ۽ افعال جي تجليات جا لائق ۽ اهل بڻيا ۽ صفاتي حجابات جي پويان ڪجهه ذاتي تجليات به انشاء الله حاصل ڪري ويا ۽ اهي ئي آهن جن کي عام محاوره ۾ اولياء الله جي نالي سان سڏيو ويندو آهي ۽ صديقين ۽ صالحين مان مراد نبين عليهم السلام کان سواءِ ٻيا آهن، ڇو ته قرآن ڪريم ۾ صديق ۽ صالح جو لفظ نبين عليهم الصلوة والسلام تي به ڳالهايو ويو آهي، جيئن حضرت ابراهيم عليه الصلوة والسلام جي لاءِ آيو، ”اِنَّهُ كَانَ صِدِّيقًا نَبِيًّا“ (۱) يقيناً اهو (صديق) سچو نبي هو ۽ حضرت يحيى عليه الصلوة والسلام جي لاءِ آيو ”وَسَيِّدًا وَحَصُورًا وَنَبِيًّا مِّنَ الصَّالِحِينَ“ (۲) ۽ سردار ۽ عورتن کان بي رغبت ۽ نبي، صالحن

مان هو ۽ حضرت عيسى عليه الصلوة والسلام جي لاءِ آيو ”وَيَكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ“ (۱) ۽ ماڻهن سان پينگهي ۾ ڳالهيندو ۽ ڪرڙوڏائيءَ ۾ ۽ صالحن مان هوندو (۲) آيت جي آخر ۾ آهي ۽ اهي چارئي ذڪر ڪيل قسم سهڻا رفيق آهن .

جنت مڻبين وغيرهم سان گڏ رهڻ وارن جا ڪجهه عمل

امام احمد بن حنبل پنهنجي مسند ۾ روايت آندي آهي ته هڪ شخص رسول الله صلى الله عليه وسلم جن جي خدمت ۾ آيو ۽ عرض ڪيائين ته يا رسول الله! مان ان ڳالهه جي شاهدي ڏئي چڪو آهيان ته الله تعاليٰ کان سواءِ ڪوبه عبادت جو لائق ناهي ۽ اوهان الله جا سچا رسول آهيو ۽ مان پنج وقتي نماز جو پابند، زڪوة ادا ڪندڙ ۽ رمضان جا روزا رکندڙ آهيان اهو ٻڌي پاڻ فرمايائون ته جيڪو شخص ان حالت ۾ مري ويندو اهو نئين عليهم الصلوة والسلام ۽ صديقن ۽ شهيدن سان گڏ هوندو، ان شرط سان جو والدين جي بي فرماني نه ڪري (۳) ترمذي شريف ۾ آهي ته رسول الله صلى الله عليه وسلم جن فرمايو ”التَّاجِرُ الصَّدُوقُ الْأَمِينُ مَعَ النَّبِيِّينَ وَالصَّدِيقِينَ وَالشَّهَدَاءِ“ يعني سچو، امانت وارو، واپاري، نئين، صديقن ۽ شهيدن سان گڏ هوندو. (۴)

نئين عليهم الصلوة والسلام جي قرب جو شرط انهن سان سچي سک ۽ محبت آهي

ذهن نشين ڪرڻ گهرجي ته حبيب ڪريم صلى الله عليه وسلم جن سان جنت ۾ رفاقت سندن محبت سان حاصل ٿيندي، جيئن بخاري شريف ۾ اصحابن جي هڪ وڏي جماعت کان متواتر طريقي سان روايت آهي ته رسول الله صلى الله عليه وسلم جن کان عرض ڪري پڇيو ويو ته ان شخص جو درجو ڪهڙو هوندو جيڪو ڪنهن جماعت سان تعلق ۽ محبت رکي ٿو، پر عمل ۾ انهن جي درجي کي نه پهتو آهي؟ پاڻ فرمايائون ته ”الْمَرْءُ مَعَ مَنْ أَحَبَّ“ يعني محشر ۾ هر شخص ان سان گڏ هوندو جنهن سان سندس محبت هوندي. حضرت انس رضي الله عنه فرمايو ته: اصحابن سڳورن کي

(۲) مظهر ص ۳۵۲-۳۵۳ ج ۲

(۴) معارف القرآن ص ۴۶۴ ج ۲

(۱) سورة آل عمران آيت ۴۶

(۳) الدر المنثور ص ۵۹۰ ج ۲

ڪنهن به شيءِ سان ايتري خوشي حاصل نه ٿي هئي جيتري هن حديث سان چو ته ان ۾ اها خوشخبري آهي ته رسول الله صلي الله عليه وسلم جن سان محبت رکڻ وارا محشر ۾ ساڻن گڏ هوندا. (١)

رسول الله صلي الله عليه وسلم جن جي رفاقت ڪنهن ريت ۽ نسل تي موقوف ناهي

طبرانيءَ معجم كبير ۾ حضرت عبدالله بن عمر رضي الله عنهما کان روايت آندي آهي ته هڪ حبشي (شيدي) شخص حضور عليه الصلوة والسلام جن جي خدمت ۾ حاضر ٿيو ۽ عرض ڪيائين ته يا رسول الله! (ﷺ) اوهان صورت جي حسن ۽ رنگ جي سونهن ۾ به ممتاز آهيو ته نبوت ۽ رسالت ۾ به، هاڻي جيڪڏهن مان به ان شيءِ تي ايمان آڻيان جنهن تي اوهان آندو آهي ۽ اهي ئي عمل ڪريان جيڪي اوهان ڪيو ٿا ته ڇا مان جنت ۾ اوهان سان گڏ رهي سگهان ٿو؟ پاڻ فرمايائون ته هاڻو ضرور! قسم آهي ان پاڪ ذات جو جنهن جي قدرتي هٿ ۾ منهنجو ساهه آهي ته جنت ۾ ڪاري رنگ وارا حبشي به گورا ۽ سهڻا ٿي ويندا ۽ هڪ هزار (١٠٠٠) سالن جي پنڌ کان چمڪندي نظر ايندا ۽ جيڪو شخص لا اله الا الله جو قائل هوندو ان جي ڪاميابي ۽ چوڻڪارو الله تعاليٰ جي ذمي آهي ۽ جيڪو شخص سبحان الله وبحمده پڙهي ٿو ان جي عملنامي ۾ هڪ لک چوويهه هزار (١٢٤٠٠٠) نيڪيون لکجي وڃن ٿيون، اهو ٻڌي هڪ شخص عرض ڪيو ته: يا رسول الله! (ﷺ) جڏهن الله تعاليٰ جي دربار ۾ نيڪين جي ايتري سخاوت آهي ته پوءِ اسين ڪيئن هلاڪ ٿي سگهنداسين يا عذاب ۾ مبتلا ٿينداسين؟ پاڻ فرمايائون ته (ائين ناهي) حقيقت هيءُ آهي ته قيامت ۾ بعضي ماڻهو ايترا عمل ۽ نيڪيون ڪڍي ايندا جو جيڪڏهن انهن کي جبل تي رکيو وڃي ته اهو به ايترو بار برداشت ڪري نه سگهي، پر انهن جي مقابلي ۾ جڏهن الله تعاليٰ جون نعمتون ياد اينديون ۽ انهن سان ڀيٽ ڪئي ويندي ته انسان جا عمل ختم ٿي ويندا، مگر هيئن آهي جو الله تعاليٰ ان کي پنهنجي رحمت سان نوازي، ان حبشيءَ جي سوال ۽ جواب تي سورة الدهر جي آيت، ”هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا“ نازل ٿي. حبشي حيرت ۾ اچي سوال ڪيو ته: يا رسول الله ﷺ! منهنجون

اڪيون به انهن نعمتن کي ڏسنديون جن کي اوهان جون اڪيون مبارڪ مشاهدو فرمائينديون؟ پاڻ فرمايائون ته: هاڻو ضرور. اهو ٻڌي نئين مسلمان ٿيندڙ حبشيءَ روڻ شروع ڪيو ۽ روڻندي روڻندي اتي ئي سندس ساهه نڪري ويو ۽ حضور صلي الله عليه وسلم جن پاڻ ان جي ڪفن دفن جو انتظام فرمايو. (۱)

”ذَالِكَ الْفَضْلُ مِنَ اللَّهِ وَكَفَى بِاللَّهِ عَلِيمًا“ يعني الله تعالیٰ جي نعمت ڪيلن ٻانهن سان جنت ۾ رفاقت الله تعالیٰ جي طرفان ڀلائي آهي ۽ الله تعالیٰ ان رفاقت جي سبب کي ڄاڻڻ لاءِ ڪافي آهي. مقصد ته نبين عليهم السلام جي عملن جي برابر عمل نه ڪرڻ جي باوجود انهن سان جنت ۾ گڏ رهائڻ جو سبب محبت آهي جنهن کي الله تعالیٰ ڄاڻي ٿو ۽ اها ڪرامت ڪاتبين جي اڳيان به ظاهر نه هوندي آهي. حضرت انس رضي الله عنه کان روايت آهي ته هڪ شخص رسول الله صلي الله عليه وسلم جن کان عرض ڪري پڇيو ته يارسول الله! قيامت ڪڏهن آهي؟ پاڻ ان کي فرمايائون ته: ”قيامت جي لاءِ ڇا تيار ڪيو اٿئي؟“ عرض ڪيائين ته ٻيا گهڻا عمل نه ڪيا اٿم پر الله ۽ ان جي رسول (ﷺ) سان محبت رکان ٿو. پاڻ فرمايائون ته ”أَنْتَ مَعَ مَنْ أَحْبَبْتَ“ تون ان سان گڏ هوندين جنهن سان محبت اٿئي. (۲)

فائدو

علامه محمد بن محمد عمادي عليه الرحمه لکيو آهي ته: وليس المراد بالمعية الاتحاد في الدرجة ولا مطلق الاشتراك في دخول الجنة بل كونهم فيها بحيث يتمكن كل واحد منهم من روية الآخر وزيارته متى اراد وان بعد ما بينهما من المسافة (۳) يعني نبين، صديقن، شهيدن، صالحن سان گڏ هجڻ جي مراد اها ناهي ته هڪ درجي ۾ هوندا پر هر هڪ جڏهن ٻئي کي ڏسڻ يا ان جي زيارت ڪرڻ گهرندو ته گهڻي پنڌ جي باوجود ڏسي سگهندو يا زيارت ڪري سگهندو. والله اعلم

(۲) مظهري ص ۳۵۳ ج ۲

(۱) تفسیر ابن کثیر ص ۵۲۳-۵۲۴ ج ۱

(۳) تفسیر ابی السعود ص ۱۹۹ جلد ۱ جزء ۲

يَا أَيُّهَا الَّذِينَ آمَنُوا خُذُوا حِذْرَكُمْ فَانْفِرُوا ثَبَاتٍ أَوَانْفِرُوا

اي ايمان وارو! وٺو بچاء پنهنجو پوءِ نڪرو ٽولا ٽولا ٿي يا نڪرو

جَمِيعًا (٧١) وَإِنْ مِنْكُمْ لَمَنْ لِيُبَطِّئَنَّ فَإِنْ أَصَابَتْكُمْ مُصِيبَةٌ

گڏجي ۽ بيشڪ اوهان مان البت اهو به آهي جو ضرور دير ڪندو پوءِ جيڪڏهن پهتي اوهان کي ڪا مصيبت

قَالَ قَدْ أَنْعَمَ اللَّهُ عَلَيَّ إِذْ لَمْ أَكُنْ مَعَهُمْ شَهِيدًا (٧٢) وَلَئِنْ

ته چوندو تحقيق نعمت ڪئي الله مون تي جو نه هيس انهن سان گڏ حاضر ۽ البت جيڪڏهن

أَصَابَكُمْ فَضْلٌ مِنَ اللَّهِ لَيَقُولَنَّ كَأَنْ لَمْ تَكُنْ بَيْنَكُمْ وَبَيْنَهُ مَوَدَّةٌ

پهتي اوهان کي مهرباني الله جي طرفان ته البت ضرور چوندو ڄڻ ته نه هئي اوهان ۽ ان جي وچ ۾ ڪا دوستي

يُلَيِّتَنِي كُنْتُ مَعَهُمْ فَأَفُوزَ فَوْزًا عَظِيمًا (٧٣) فَلْيُقَاتِلْ فِي

هاڻ جيڪڏهن هجان ها ٿڌ انهن سان پوءِ ڪامياب ٿيان ها ڪاميابي وڏي پوءِ گهرجي ته جنگ ڪن

سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ ۖ وَمَنْ يُقَاتِلْ

الله جي واٽ ۾ اهي جو وڪڻن ٿا حياتي دنيا واري عوض آخري جي ۽ جيڪو جنگ ڪري ٿو الله

فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا (٧٤)

جي واٽ ۾ پوءِ ڪنو ٿو وڃي يا غالب ٿو اچي پوءِ جلدي ڏينداسون ان کي ثواب وڏو

تفسير

اڳ ۾ ذڪر ڪيل آيتن ۾ الله تعاليٰ ۽ ان جي رسول مقبول صلي الله عليه وسلم جن جي اطاعت جو ذڪر هيو ۽ هتي اسلام جي لاءِ جهاد جي تلقين ڪندي

فرمان ٿيو آهي ته ”يَا أَيُّهَا الَّذِينَ آمَنُوا حُذُّوا حُدُوكُمْ فَأَنْفِرُوا فُتُوحًا أَوْ أُنْفِرُوا جَمِيعًا“ يعني اي ايمان وارو! ڪافرن جي مقابلي ۾ پنهنجو بچاءُ وٺو انهن جي جنگي تيارين کان خبردار رهو پنهنجا هٿيار مضبوط رکو ۽ جهاد لاءِ نڪرو ته اڪيلانه پر ننڍين ننڍين ٽولين جي صورت ۾ يا وڏي جماعت جي صورت ۾ نڪرو. اڪيلو ويڃڻ جي صورت ۾ نقصان ٿيڻ جو قوي امڪان ۽ احتمال هوندو آهي ۽ دشمن اهڙي موقعي مان پورو پورو فائدو وٺي سگهي ٿو.

”وَأَنَّ مِنْكُمْ لَمَنْ لُّبِطٌ“ يعني يقيناً اوهان مان ڪي اهڙا آهن جيڪي جهاد لاءِ نڪرڻ ۾ ضرور دير ڪندا. هن مان مراد منافق آهن. (١) جيڪي ظاهر ۾ مسلمانن سان مليل هئا. ”فَإِنْ أَصَابَتْكُمْ مُصِيبَةٌ قَالُوا قَدْ أَنْعَمَ اللَّهُ عَلَيْنَا إِذْ لَمْ أَكُنْ مَعَهُمْ شَاهِدًا“ يعني اهي منافق، جيلا بهانا ڪري پوئتي رهڻ وارا ڏسندا آهن جيڪڏهن اوهان کي ڪا تڪليف ۽ مصيبت پهچندي آهي ته انهن مان هرڪو خوش ٿي چوندو آهي ته الله تعاليٰ مون تي نعمت ڪئي جو مان انهن سان گڏ جنگ ۾ حاضر نه هوس. حالانڪ جنگ ۾ نه ويڃڻ نعمت نه پر الله تعاليٰ جو ناراضپو آهي جو انهن کي شهادت جي سعادت ۽ جهاد جي ثواب کان محروم رکيو ويو آهي. ”وَلَكِنْ أَصَابَكُمْ قُضْلٌ مِنَ اللَّهِ“ ۽ جيڪڏهن اوهان کي جهاد ۾ الله تعاليٰ جو فضل، فتح ۽ ڪاميابي نصيب ٿئي ٿي ته انهن کي ڏک ٿو ٿئي ۽ ”لَيَقُولُنَّ كَأَن لَّمْ تَكُنْ مَبِينًا لَهُمْ“ ”مَوَدَّةٌ بِالْأَيْتَنِي كُنْتُ مَعَهُمْ فَأَفُوزَ فَوْزًا عَظِيمًا“ يعني ضرور چوندو ڄڻ ته اوهان ۽ ان ۾ ڪا محبت ۽ واسطو نه هيو ته هاڻي هاڻي مان به انهن مجاهدين سان گڏ هجان ها ته وڏي ڪاميابي حاصل ڪيان ها ۽ جهاد کان پوءِ غنيمت جي مال مان حصو وٺان ها. مطلب ته ان کي جنگ ۾ حصي نه وٺڻ جو ڏک نه آهي پر سندس نگاهه ۾ غنيمت جو مال ملڻ وڌي ڪاميابي آهي.

”فَلْيَقَاتِلْ فِي سَبِيلِ اللَّهِ الَّذِينَ يَشْرُونَ الدُّنْيَا بِالْآخِرَةِ“ مقصد ته الله جي واٽ ۾ جهاد اهي ڪن جيڪي دنيوي حياتيءَ کي آخرت جي عوض وڪڻن ٿا. باقي جيڪي دنيا ۽ دنياوي مرتبي ۽ مان جا ڳولا آهن اهي هن ميدان ۾ نه ايندا چو ته اسلام جي جهنڊي هيٺان مجاهدين جي لشڪر ۾ بي همتن ۽ سستين جي جاءِ ناهي.

”وَمَنْ يُقَاتِلْ فِي سَبِيلِ اللَّهِ فُتِحَتْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا“

يعني جيڪو مخلص مومن يا منافق منافقيءَ کان توبه ڪرڻ وارو توبه ڪري الله تعالى جي واٽ ۾ اخلاص ۽ سچائيءَ سان جنگ ٿو ڪري. پوءِ شڪست کائي يا زخمي ٿي شهيد ڪيو وڃي يا دشمن تي غالب اچي ۽ فتح ۽ کاميابي سندس قدم چمي، ڪجهه به ٿئي هر صورت ۾ اسين ان کي وڏو اجر ڏينداسون. جيڪو ان کي آخرت ۾ حورن، قصورن ۽ الله تعالى جي رضامندي جي صورت ۾ ملندو. دنيا ۾ جهاد جو اجر ادا ٿي نه ٿو سگهي ڇو ته دنيا فاني آهي ۽ اجر دائمي ۽ باقي آهي. دنيا ۾ رنج ۽ غم به ايندو ۽ آخرت ۾ راحت ٿي راحت آهي. دنيا دارالعمل ۽ آخرت دارالاجر آهي. پوک پوکڻ جو وقت هڪ هوندو آهي ته پيدائش ڪڍڻ جو وقت پيو. الغرض ته رب جي واٽ ۾ وڙهندڙ لاءِ ٻئي صورتون (شهيد ٿيڻ واري يا غالب ٿيڻ واري) پليون آهن. مسلم شريف ۾ حضرت ابوهريرة رضي الله عنه کان روايت آهي ته رسول الله صلى الله عليه وسلم جن فرمايو: "تَضَمَّنَ اللَّهُ لِمَنْ خَرَجَ فِي سَبِيلِهِ لَا يُخْرِجُهُ إِلَّا جِهَادٌ فِي سَبِيلِي وَإِيمَانٌ بِي وَتَصْدِيقٌ بِرُسُلِي فَهُوَ عَلَيَّ ضَامِنٌ أَنْ أَدْخِلَهُ الْجَنَّةَ أَوْ أَرْجِعَهُ إِلَى مَسْكِنِهِ الَّذِي خَرَجَ مِنْهُ نَائِلًا مَا نَالَ مِنْ أَجْرٍ أَوْ غَنِيمَةٍ" (١) يعني جيڪو الله جي واٽ ۾ جهاد لاءِ نڪري ٿو الله ان جي ضمانت ٿو ڪئي (۽ فرمائي ٿو ته) جنهن کي منهنجي واٽ ۾ جهاد ۾ مون تي ايمان، ۽ منهنجي رسولن جي تصديق کان سواءِ ڪوبه غرض ناهي ان جو مون تي ذمو آهي ته مان ان کي بهشت ۾ داخل ڪيان يا کيس سندس رهڻ واري جاءِ جتان نڪتو آهي ان ڏانهن اجر يا غنيمت سان موٽيان.

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ

۽ ڇا آهي اوهان کي جو نه ٿا جنگ ڪيو الله جي واٽ ۾ ۽ ضعيفن جي لاءِ

الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ

مردن ۽ عورتن ۽ ٻارن مان جيڪي چون ٿا ته اي اسان جا پاڻڻهار! ڪي اسان کي

هَذِهِ الْقَرْيَةِ الظَّالِمِ أَهْلُهَا وَاجْعَلْ لَنَا مِنْ لَدُنْكَ وَلِيًّا

هن ڳوٺ مان جو ظلم ڪندڙ آهن رهاڪو ان جا ۽ بڻاءِ اسان جي لاءِ پاڻ وٽان ڪو دوست

(١) القرطبي ص ٢٧٧ ج ٥

وَأَجْعَلْ لَنَا مِنْ لَدُنْكَ نَصِيرًا ۝٧٥ الَّذِينَ آمَنُوا يُقَاتِلُونَ فِي

۽ بڻاء اسان جي لاءِ پاڻ وٽان ڪو مددگار، جن ايمان آندو جنگ ۾ ٿا ڪن

سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ

الله جي واٽ ۾ جن ڪفر ڪيو جنگ ڪن ٿا شر واريءَ قوت جي واٽ ۾

فَقَاتِلُوا أَوْلِيَاءَ الشَّيْطَانِ إِنَّ كَيْدَ الشَّيْطَانِ كَانَ ضَعِيفًا ۝٧٦

پوءِ وڙهو دوستن شيطان جي سان بيشڪ شيطان جي چال آهي ڪمزور.

تفسير

هنن آيتن ۾ الله تعاليٰ مسلمانن کي مخاطب ٿي سندن همت افزائي ڪرائيندي فرمايو آهي ”وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ“ يعني ارهان کي ڇا ٿيو آهي؟ جو الله تعاليٰ جي واٽ ۾ ۽ انهن ضعيفن مردن ۽ عورتن ۽ ٻارن جي ڇڏائڻ لاءِ جهاد نه ٿا ڪيو. مڪي مڪرمه ۾ ڪيترا مرد، عورتون ۽ ٻار اهڙا هئا جيڪي اسلام قبول ڪري مسلمان ته ٿيا هئا پر مڪي جي ڪافرن انهن سان تمام گهڻا ظلم ڪيا هئا نه اهي هجرت ڪري ٿي سگهيا ۽ نه انهن کي امن ۽ سلامتي حاصل هئي. ”الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا“ يعني اهي ظلم سهندي الله تعاليٰ جي حضور ۾ دعائون گهرندا هئا ۽ چوندا هئا ته اي اسان جا پالڻهارا! اسان کي هن ڳوٺ مان ڪڍجنهن ۾ رهڻ وارا ظالم آهن. مفسرن لکيو آهي ته انهن مسلمانن مان وڏا دعائون گهرندا هئا ۽ ننڍا آمين چوندا هئا ۽ ان ”الْقَرْيَةِ“ مان مراد مڪه معظمه آهي. قرء جو لفظ شهر ۽ ڳوٺ ٻنهي تي ڳالهايو ويندو آهي. (۱)

”وَأَجْعَلْ لَنَا مِنْ لَدُنْكَ نَصِيرًا“ يعني اي

(۱) تفسير نعيمی ص ۲۳۶ ج ۵

اسان جا پاڻڻهار! اسان کي چوڻڪاري لاءِ ظاهري اسباب نه آهن تون پنهنجي طرفان اسان جي غيبي مدد ڪري اسان جي لاءِ ڪو پنهنجو ٻانهو والي ۽ وارث بنا ۽ اسان جي لاءِ پاڻ وٽان ڪو مددگار بنا جو اسين هتي مڪه مڪرمه ۾ ئي ان جي حمايت ۾ رهون ۽ اسان کي هجرت ڪرڻ جي ضرورت ئي نه پوي. خيال ۾ رهي ته ولي ۽ نصير ٻئي لفظ هڪ معنيٰ ۾ استعمال ٿيندا آهن پر ڪڏهن انهن ٻنهي ۾ هن طرح فرق ڪيو ويندو آهي جو روحاني مددگار کي ولي ۽ ظاهري جسماني مددگار کي نصير چوندا آهن ان جي ڪري روحانيت وارن کي اولياءُ الله سڏيو ويندو آهي. نيز مڪي پاڪ ۾ رهندڙن مظلومن جي دعا قبول پئي ۽ سنه ۸ هجريءَ ۾ حضور عليه الصلوة والسلام جن مڪي مڪرمه کي فتح ڪيو ۽ پاڻ انهن سڀني جا حامي، ناصر بڻيا. پوءِ پاڻ ته مديني پاڪ ڏانهن واپس ويا پر ارڙهن (۱۸) سالن جي نوجوان عتاب بن اسيد کي مڪي مڪرمه جو حاڪم بنائي ويا ۽ ات مظلومن مسلمانن جي سنڀال ڪئي جنهن سان اهي سربلند ٿي نهايت عزت ۽ وقار واري زندگي گذارڻ لڳا. (۱)

فائدو

نيڪ عملن ۾ الله تعاليٰ جي رضا سان گڏ خلق جي خدمت جو جذبو به هجڻ کپي جيئن هن آيت ۾ ”وَالْمُسْتَضْعِفِينَ“ جو ذڪر آيو آهي. يعني انهن ضعيفن جي ڇڏائڻ لاءِ به جهاد ڪرڻ گهرجي.

”الَّذِينَ آمَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ“ يعني ايمان وارا الله تعاليٰ جي واٽ ۾ ان جي ڪلمي کي بلند ڪرڻ، عدل، انصاف، مساوات، آزادي، نيڪي ۽ تقويٰ جي قدرن کي زندهه ڪرڻ جي لاءِ جهاد ڪندا آهن ۽ ڪافر شيطان جي واٽ ۾، صرف مادي فائدن، ڪنهن ملڪ تي قبضي ڪرڻ، ڪنهن قوم کي غلاميءَ جي زنجيرن ۾ جڪڙڻ، پنهنجي لاءِ تجارتي مرڪز قائم ڪرڻ، فتح ڪيل ملڪن جي قدرتي ذخيرن مان نفعو حاصل ڪرڻ جي لاءِ لڙندا آهن.

”فَقَاتِلُوا أَوْلِيَاءَ الشَّيْطَانِ إِنَّ كَيْدَ الشَّيْطَانِ كَانَ ضَعِيفًا“ يعني ايمان وارو! شيطان جي حامين سان وڙهو تانت باطل نيست ۽ نابود ٿئي ۽ حق جو علم بلند ۽

ان جي فتح ۽ ان کي غلبو حاصل ٿئي ۽ ان سان انسانيت جي باغ ۾ بهار ايندي ۽ اعلى اخلاقي قدرن جي بالادستي قائم ٿيندي. نيڪيءَ جي سرهاڙ هر جاءِ پکڙجي ويندي امن ۽ عافيت جو دور قائم ٿيندو. باطل جي سربراهن کان ڊڄڻ جي ڪا ضرورت ناهي يقيناً شيطان جي رٿا ۽ فريب ڪمزور آهي. الله تعالىٰ جي پيارن ٻانهن فرمايو آهي ته تنهنجا دشمن چار آهن. ١- هڪ دنيا، جنهن جو هٿيار ماڻهن سان ميل جول آهي ۽ ان جو قيد گوشه نشيني آهي. ٢- ٻيو شيطان، جنهن جو هٿيار ڍڙ ڪرڻ آهي ۽ ان جو قيد بڪ آهي. ٣- ٽيون نفس، جنهن جو هٿيار گهڻي ننڊ ڪرڻ آهي ۽ ان جو قيد اوجاڳو آهي ۽ ٤- چوٿون سڌون ڪرڻ، جنهن جو هٿيار گهڻو ڳالهائڻ آهي ۽ ان جو قيد ماڻ ڪرڻ آهي. ڄاڻڻ گهرجي ته شيطان جو مڪر ۽ فريب حقيقي طرح به ڪمزور آهي ڇو ته ان جي مقابلي ۾ الله تعالىٰ پنهنجن پيارن جو مددگار آهي.

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ

ڇا نه ڏٺو انهن ڏانهن جو چيو ويو انهن کي ته بند رکو هٿن پنهنجن کي ۽ قائم ڪيو نماز

وَاتُوا الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ

۽ ڏيو زڪوة پوءِ جڏهن فرض ڪئي وئي انهن تي جنگ ته ان وقت جماعت هڪڙي انهن مان

يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا رَبَّنَا لِمَ

ڊڄن ٿا ماڻهن کان الله کان ڊڄڻ وانگر بلڪ وڌيڪ ڊڄڻ (وارا آهن) ۽ چوڻ لڳا ته اي اسان جا پالڻهار! ڇو

كُتِبَ عَلَيْنَا الْقِتَالُ لَوْلَا أَخَّرْتَنَا إِلَىٰ أَجَلٍ قَرِيبٍ قُلْ مَتَاعُ

فرض ڪيئي اسان تي جنگ ڇو نه مهلت ڏنئي اسان کي ويجهيءَ مدت جي لاءِ فرمائ ته دنيا جو

الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَىٰ وَلَا تُظْلَمُونَ فَتِيلًا ۝٧٧ ۞ اَيْنَ

سامان ٿورو آهي ۽ آخرت ڀلي آهي ان لاءِ جو پرهيزگار ٿيو ۽ نه ظلم ڪيا ويندڙ ڌري جيترو جتي به

مَا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ ۖ

هوندو ته پهچندو اوهان کي موت توڙيجو هجو مضبوط قلعه ۾

وَإِنْ تُصِبْهُمْ حَسَنَةٌ يَقُولُوا هَذِهِ مِنْ عِنْدِ اللَّهِ وَإِنْ تُصِبْهُمْ

۽ جيڪڏهن ٿي پهچي انهن کي ڪا پلائي ته چون ٿا ته هيءُ الله وٽان آهي ۽ جيڪڏهن ٿي پهچي انهن کي

سَيِّئَةٌ يَقُولُوا هَذِهِ مِنْ عِنْدِكَ قُلْ كُلٌّ مِنْ عِنْدِ اللَّهِ فَمَالِ

ڪا تڪليف ته چون ٿا ته هيءُ تو وٽان آهي فرمائ ته سڀ الله وٽان آهي پوءِ ڇا حال آهي

هُؤُلَاءِ الْقَوْمِ لَا يَكَادُونَ يَفْقَهُونَ حَدِيثًا (٧٨)

هن قوم جو جو نه ٿا ويجهن ٿين جو سمجهن ڳالهه کي

تفسير

هن کان اڳ ۾ ٻڌايو ويو هو ته شيطان جنگ ۾ ڪافرن جي حمايت ڪري ٿو پر ان جي حمايت، مڪر، فريب سڀ ڪجهه ڪمزور آهي. ۽ هتي ان جي ٻئي مڪر (مسلمانن کي ڪمزور بنائڻ) جو بيان ڪندي فرمان ٿيو ”لَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ“ يعني (اي محبوب عليه الصلوة والسلام) ڇا اوهان انهن ماڻهن کي نه ڏٺو (حضور عليه الصلوة والسلام جن انهن کي يقيناً ڏٺو هو صرف عجب ڏيارڻ لاءِ پڇيو ٿو وڃي) جيڪي اوهان وٽ جنگ جي موڪل گهرڻ لاءِ آيا هيا ۽ اوهان انهن کي فرمايو هيو ته پنهنجي هٿن کي جنگ کان روڪيو. ”وَأَقِيمُوا الصَّلَاةَ وَآتُوا الزَّكَاةَ“ ۽ نماز قائم ڪيو ۽ زڪوة ڏيو ۽ انهن ڪمن سان مشغول رهو. چو ته اڃان جهاد ڪرڻ جو امر نه ٿيو آهي پر اهي ان اجازت لاءِ زور ڏيندا رهيا. ”فَلَمَّا كَتَبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً“ يعني جڏهن مٿن جنگ فرض ڪئي وئي ته ان وقت انهن مان هڪ جماعت ماڻهن کان ائين ڊڄڻ لڳي جيئن الله تعاليٰ کان

ڊڄڻ گهرجي بلڪ اڃان به وڌيڪ ڊڄڻ لڳا. ”وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَىٰ أَجَلٍ قَرِيبٍ“ ۽ چوڻ لڳا ته اي اسان جا پالڻهار! اسان تي جنگ جو فرض ڪيئي؟ اسان کي ويجهي مدت تائين مهلت ڇو نه ڏنئي؟ تانت پنهنجي بستري تي عام موت وانگر اسان جو به موت اچي ها. اهو سڀ موت کان ڊڄندي، دنياوي حياتيءَ سان محبت رکڻ جي ڪري ٿي چيائون. علامه محمد بن احمد انصاري عليه الرحمه هن آيت جي تفسير ۾ لکيو آهي ته هيءَ آيت منافقن جي حق ۾ نازل ٿي هئي جو اهي نماز ۽ روزي جي حڪم تائين ته پڪا رهيا هئا پر جڏهن اسلام جي سريلنديءَ لاءِ سر ڪٽائڻ جو وقت آيو ته گتيون ڳالهين ڪرڻ لڳا. باقي اصحاب سڳورا رضي الله عنهم ته سر جو پڪو سودو ڪيو ويٺا هئا دنيا دارالفناء کي ڇڏي آخرت جي ابدي نعمتن سان همکنار ٿيڻ لاءِ بي تاب هيا. ”ومعاذ الله ان يصدر هذا القول من صحابي كريم“ (۱۱) يعني الله تعاليٰ پناه ۾ رکي جو اهڙو قول ڪنهن صحابيءَ سڳوري رضي الله تعاليٰ عنه کان صادر ٿئي.

”قُلْ مَتَاعُ الدُّنْيَا قَلِيلٌ“ يعني (اي محبوب عليه الصلوة والسلام! انهن کي) فرمايو ته: دنيا جو سامان تمام ٿورو آهي هن فنا ٿيندڙ حياتيءَ ۽ ان جي بي وفا سينگارن جي لاءِ آخرت جي ابدي زندگي ۽ اتي جون لازوال نعمتون چوڻا نظر انداز ڪيو. ”وَالْآخِرَةُ خَيْرٌ مِّنْ الْأُولَىٰ“ ۽ تقويٰ اختيار ڪرڻ واري جي لاءِ آخرت پلي آهي ”وَلَا تُظْلَمُونَ فَتِيلًا“ ۽ اوهان سان ڪجور جي ڪڪڙيءَ ۾ هوندڙ اندر سنهي تند جيترو به ظلم نه ڪيو ويندو.

ڄاڻڻ گهرجي ته آخرت دنيا کان ٻن وجهن جي ڪري پلي آهي. ۱- هڪ ته دنيا جون نعمتون ٿوريون ۽ آخرت جون گهڻيون آهن. ۲- ٻيو ته دنيا جون نعمتون ڪٽڻ واريون آهن ۽ آخرت جون نعمتون اڻ ڪٽ آهن. ۳- ٽيون ته دنيا جي نعمتن سان پریشانين، غم ۽ ڏک به شامل آهن پر آخرت جون نعمتون ڏک کان آزاد آهن. ۴- چوٿون ته دنيا جون نعمتون مشڪوڪ آهن. خبرناهي ته اڳتي هلي ڇا ٿئي پر آخرت جون نعمتون يقيني آهن پوءِ عقلمند انسان کي آخرت ئي اختيار ڪرڻ گهرجي. الله تعاليٰ جي پياري ولي حضرت ابراهيم بن ادهم عليه الرحمة فرمايو آهي ته: جيڪڏهن دنيا جي بادشاهن کي انهن نعمتن جو علم هجي ها جنهن ۾ اسين آهيون ته تلوارون کڻي اسان سان وڙهن ها ۽ جيڪو اها ڄاڻ رکڻ ٿو گهري ته الله تعاليٰ وٽ سندس مرتبو ڪيترو آهي ته اهو پنهنجي دل کي ڏسي ته سندس دل ۾

الله تعالى جو قدر ڪيترو آهي؟ (١) ”أَيُّمًا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ“ يعني اوهان ڪٿي به هوندئو ته اوهان وٽ موت پهچندو ڀلي مضبوط قلعن ۾ هجو. ان جي ڪري موت کان ڊڄي بزدلي ڪرڻ عقلمند انسان جو ڪم ناهي. پنهنجي بچاءَ جا هزار حيل ڪيو پر موت ضرور ايندو.

”وَأَنْ تَصْبَهُمْ حَسَنَةً“ يَقُولُوا هَذِهِ مِنْ عِنْدِ اللَّهِ وَإِنْ تَصْبَهُمْ سَيِّئَةً يَقُولُوا هَذِهِ مِنْ عِنْدِكَ قُلْ كُلٌّ مِنْ عِنْدِ اللَّهِ“ يعني انهن منافقن کي جيڪڏهن ڪا ڀلائي، جنگ ۾ فتح وغيره حاصل ٿئي ٿي ته چون ٿا ته هي الله تعالى وٽان آهي ۽ جيڪڏهن سندن ئي غلطيءَ يا ڪمزوريءَ وغيره جي ڪري کين ڪا تڪليف پهچي ٿي ته رسول الله صلي الله عليه وسلم تي اعتراض ڪندي چون ٿا ته هي اوهان وٽان آهي يعني اوهان تدبير واران آهيو تڏهن ئي تڪليف پهچي يا اوهان جا قدم اهڙا آهن جو معاذ الله هر شيءِ مان برڪت نڪري وئي آهي. الله تعالى فرمايو ته: اي محبوب! عليه الصلوة والسلام انهن کي فرمايو ته سڀ ڪجهه الله تعالى وٽان آهي. اهوئي هر ڪم جو حقيقي فاعل ۽ مسبب الاسباب آهي ۽ منافقن جو اهو جملو ”مِنْ عِنْدِ اللَّهِ“ چوڻ به دل سان نه هو پر محاوروي طور زبان تي اچي ويو هو. ”فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا“ يعني هنن کي ڇا ٿيو آهي جو ڳالهه سمجهڻ کي ويجهي به نه ٿا وڃن ۽ جيڪڏهن سمجهن ها ته يقين رکن ها ته سڀ ڪجهه الله تعالى جي طرفان آهي.

مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ

جيڪا به پهتي تو وٽ ڪا ڀلائي (اي بڻڻ وارا) پوءِ (ها) الله وٽان آهي ۽ جيڪا به پهتي توکي ڪا تڪليف پوءِ

نَفْسِكَ وَأَرْسَلْنَاكَ لِلنَّاسِ رَسُولًا وَكَفَى بِاللَّهِ شَهِيدًا (٧٩)

تنهنجي وجود کان آهي ۽ (اي محبوب) موڪليسون توکي ماڻهن جي لاءِ رسول بنائي ۽ ڪافي آهي الله شاهد

تفسير

هن کان اول منافقن ۽ يهودين جي غلط عقيدن جو بيان هوتو آهي

(١) تنوير الاذهان ص ٢٠٦ ج ١

مصيبتن اچڻ جي نسبت حضور عليه الصلوة والسلام جن ڏانهن ڪندا هئا. هاڻي هن آيت ۾ انهن جي اصلاح ڪندي فرمان آيو آهي ته ”مَا أَصَابَكُمْ مِنْ حَسَنَةٍ فَمِنْ اللَّهِ وَمَا أَصَابَكُمْ مِنْ سَيِّئَةٍ فَمِنْ نَفْسِكُمْ“ اصابڪ ۾ خطاب عام انسان سان آهي۔ يعني اي انسان! جيڪا به نعمت تو وٽ پهتي آهي اها الله تعاليٰ جي ارادي، ان جي پيدا ڪرڻ، فضل ۽ مهربانيءَ سان آهي ۽ دنيا ۾ جيڪي تڪليفون، بلائون، مصيبتون وغيرها پهتيون آهن يا قبر ۾ تنگي ۽ انڌيرو ۽ قيامت ۾ خوف ۽ عذاب پهچندو اهو عموماً تنهنجي بدڪاريءَ، بدعقليءَ، ۽ برائيءَ جي ڪري آهي. پوءِ جيڪڏهن انهن ڏڪن ۾ قاتل انسان ڪافر هوندو ته اهي تڪليفون ان جي لاءِ آخرت واري عذاب جو نمونو هونديون ۽ جيڪڏهن مومن هوندو ته اهي ڏڪ ان جي گناهن جي ڪفارت هوندا. (۱) ”وَأَرْسَلْنَاكَ لِلنَّاسِ رَسُولًا“ هي جدا مستقل جملو آهي ”أَرْسَلْنَاكَ“ ۾ خطاب نبي اڪرم صلى الله تعاليٰ عليه وسلم جن سان آهي. ۽ للناس ۾ لام۔ نفعي ڏيڻ جو آهي. (۲) ۽ الف لام استغراق جو آهي. يعني اسان اوهان کي سڀني انسانن، هر زماني جي انسانن لاءِ رسول ڪري موڪليو آهي. ڪورنگ، ڪا زبان، ڪا قوم ۽ ڪو وطن ان کان ٻاهر ناهي سڀني جي لاءِ اوهان ئي هادي ۽ مرشد آهيو. جڏهن رسول پاڻ آهن ۽ ”وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ“ سان سندن ئي اطاعت ڪرڻ فرض آهي ته هاڻي ٻيو ڪير آهي؟ جيڪو زبان سان کين رسول تسليم ڪري ۽ سندن اطاعت کان منحرف ٿي سندن متعلق روشن آيتن ۾ اجايا تاويل ڪري. اهو ته يهودين جو ڪم هو جيڪي پنهنجي نفساني خواهشات جي مطابق تورات جي هڪڙين آيتن کي برقرار رکندا هئا ۽ ٻين کي ڦيرائي ڇڏيندا هئا ”وَكُفَىٰ بِاللَّهِ شَهِيدًا“ مقصد ته (اي محبوب! عليه الصلوة والسلام) ان حقيقت جي سچي هجڻ جو الله شاهد آهي ته اوهان هر انسان، هر زماني واري انسان بلڪ ڪائنات جا هادي ۽ مرشد آهيو ۽ الله تعاليٰ جي شاهدي ڪافي آهي. ان جي شاهديءَ کان پوءِ ڪيترا به منڪر انڪار ڪن ته انهن کي ڪا اهميت ناهي.

سوال

هن آيت ۾ ”لِلنَّاسِ“ جي لفظ مان ثابت ٿيو ته پاڻ صرف ماڻهن جا رسول آهن پوءِ ڪيئن ٿا چئو ته ساري ڪائنات جا رسول آهن؟

جواب

ان ۾ انسانن جو ذڪر ان جي ڪري آهي جو انسان ئي اشرف المخلوق
۽ مخصوص مخاطب آهي. جيئن الله تعالىٰ پنهنجي شان ۾ فرمايو آهي ”رَبِّ النَّاسِ،
مَلِكِ النَّاسِ، إِلَهِ النَّاسِ“ ماڻهن جو رب، ماڻهن جو بادشاهه، ماڻهن جو معبود،
حالاتڪ پاڻ ساري ڪائنات جو رب به آهي ته بادشاهه به آهي ته معبود به آهي.

مَنْ يَطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ

جيڪو فرمانبرداري ٿو ڪري رسول جي پوءِ تحقيق فرمانبرداري ٿو ڪري الله جي ۽ جنهن منهن موڙيو پوءِ نه موڪليو سون

عَلَيْهِمْ حَفِظًا ۸۰ وَيَقُولُونَ طَاعَةٌ فَإِذَا بَرَزُوا مِنْ عِنْدِكَ بَيَّتَ

توڪي انهن تي نگهباني ڪندڙ ۽ چون ٿا ته (مجيوسون) جيڏ پوءِ جڏهن نڪرن ٿا تو وٽان ته رات جو صلاح ٿا ڪن

طَائِفَةٌ مِنْهُمْ غَيْرَ الَّذِي تَقُولُ وَاللَّهُ يَكْتُبُ مَا يُبَيِّتُونَ ۚ

ڪجهه ماڻهو انهن مان ايتڙن جي جو فرمايو ٿا ۽ الله لکي ٿو اهو جو رات جو صلاح ٿا ڪن

فَاعْرِضْ عَنْهُمْ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا ۸۱ أَفَلَا

پوءِ منهن موڙ انهن کان ۽ ڀروسو ڪر الله تي ۽ ڪافي آهي الله ڪم ٺاهيندڙ ڇا پوءِ

يَتَدَبَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ

نه ٿا غور سان سمجهن قرآن ۽ جيڪڏهن هجي ها ٻئي وٽان الله کان سواءِ ته البت لهن ها ان ۾

اِخْتِلَافًا كَثِيرًا ۸۲

اختلاف گهڻو

تفسير

هن کان پهريان رسول الله صلى الله تعالى عليه وسلم جن جي عام رسالت جو بيان ڪيو ويو پوءِ هتي سندن اطاعت جي اهميت کي واضح ڪندي ارشاد ٿيو ته ”مَنْ يُطِيعِ الرَّسُولَ فَقَدْ أَطَاعَ اللَّهَ“ يعني جيڪو شخص الله تعالى جي رسول عليه الصلوة والسلام جي اطاعت ٿو ڪري ان حقيقت ۾ الله تعالى جي اطاعت ڪري ڏيکاري آهي. چو ته عام انسانن وٽ الله تعالى جي حڪمن جي معرفت جو ذريعو رسول الله صلى الله تعالى عليه وسلم جن کان سواءِ ڪوبه نه آهي ۽ هن آيت ۾ رسول الله صلى الله تعالى عليه وسلم جن جي اطاعت کي الله تعالى جي اطاعت نه سمجهڻ وارن جو رد آهي ۽ هن آيت مان رسول الله صلى الله تعالى عليه وسلم جن جو هر گناهه کان معصوم هجڻ به ثابت آهي.

علامه رازي عليه الرحمة لکيو آهي ته قوله ”مَنْ يُطِيعِ الرَّسُولَ فَقَدْ أَطَاعَ اللَّهَ“ من اقوي الدلائل عليٰ انه معصوم في جميع الاوامر والنواهي وفي كل ما يبلغه الخ (١) يعني اها آيت هن ڳالهه جي قوي دليلن مان آهي ته رسول الله صلى الله تعالى عليه وسلم جن سڀني حڪمن ۽ هر ان شيءِ ۾ جنهن جي الله تعالى جي طرفان تبليغ ڪن ٿا معصوم (گناهه کان پاڪ) آهن چو ته جيڪڏهن ڪانئن ذري برابر به غلطيءَ جو امڪان هجي ها ته سندن اطاعت عين اطاعت الهي نه بنجي ها ۽ فقهاءِ ڪرام لکيو آهي ته رسول الله صلى الله تعالى عليه وسلم جن جي نافرماني به عين حق تعاليٰ جي نافرماني آهي. مصر جي معروف عالم سيد قطب شهيد لکيو آهي ته ولس هئاڪ طريق آخر لطاعة الله غير طاعة الرسول (١) يعني الله تعالى جي رسول صلى الله تعالى عليه وسلم جي اطاعت کان سواءِ ٻيو به رستو الله تعالى جي اطاعت لاءِ ناهي. ”وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا“ (٢) يعني جنهن اوهان جي اطاعت کان منهن موڙيو ته اوهان ان جو ڪوبه ڏک نه ڪيو اسان اوهان کي انهن جي اعمال جو محافظ ڪري نه موڪليو آهي. ”إِنَّمَا عَلَيْكَ الْبَلَاءُ وَعَلَيْنَا الْحِسَابُ“ (٣) اوهان تي صرف پيغام پهچائڻ آهي حساب وٺڻ ته اسان جي

(٢) في ظلال القرآن ص ٧١٩ ج ٢

(١) التفسير الكبير ص ١٩٣ جزء ١٠

(٣) مظهري ص ٣٥٩ ج ٢

ذمي آهي. ”وَيَقُولُونَ طَاعَةٌ“ يعني منافق اوهان جو امر ٻڌي زبان سان چون ٿا ته اسان اوهان جا هميشه تابعدار آهيون ”فَإِذَا بَرِزُوا مِنْ عِنْدِكَ بَيَّتَ طَائِفَةٌ مِّنْهُمْ غَيْرَ الَّذِي تَقُولُ“ اهي جڏهن اوهان وٽان نڪري ٿا وڃن ته انهن مان هڪڙا رات جو اها صلاح ٿا ڪن جيڪا اوهان نه فرمائي آهي ۽ اوهان سان ڪيل عهد ڀڃن ٿا. ”وَاللَّهُ يَكْتُبُ مَا يُبَيِّنُونَ“ مقصد ته جيڪي رات جو صلاحون، مشورا ڪن ٿا. اهي سڀ الله تعاليٰ جا ملاڪ سندس امر سان لکن ٿا.

”فَأَعْرِضْ عَنْهُمْ وَتَوَكَّلْ عَلَى اللَّهِ“ يعني انهن کان منهن موڙي ڇڏيو، انهن جي پرواهه نه ڪيو ۽ نه انهن جا نالا ڪنهن کي ٻڌايو ۽ سڀني ڪمن ۾ پوءِ اهي ننڍا هجن يا وڏا الله تعاليٰ تي توڪل ۽ ڀروسو ڪيو ڇو ته ”وَكَفَى بِاللَّهِ وَكِيلًا“ ۽ الله تعاليٰ پنهنجي ٻانهن جو جنهن وقت اهي سڀئي ڪم سندس حوالي ڪن ٿا ڪافي ڪارساز آهي. الله تعاليٰ انهن نه مڃڻ وارن کان اوهان جو انتقام وٺندو ۽ اهي اوهان کي ڪجهه به نقصان ڏئي نه سگهندا.

”أَفَلَا يَتَذَكَّرُونَ الْقُرْآنَ“ ڇا پوءِ قرآن ڪريم ۾ تدبر نه ٿا ڪن؟ يعني قرآني نظر، معنائون ۽ ان ۾ ذڪر ٿيل عجائب کي نه ٿا ڏسن ته يقيناً اهو انسان جو ڪلام ناهي پوءِ ڪين ايمان ڪامل نصيب ٿئي ۽ منافقي نه ڪن ”وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا“ ۽ جيڪڏهن اهو قرآن ڪريم الله تعاليٰ کان سواءِ ٻئي ڪنهن جو ڪلام هجي ها جيئن ڪافرن سمجهيو آهي ته ان ۾ گهڻو اختلاف لهن ها. معنيٰ ۾ تناقض ۽ نظر ۾ تفاوت ڏسن ها.

فائدو

هن آيت مان فقيهن جي اصطلاح وارو قياس ثابت آهي ڇو ته حڪم آهي ته جيڪڏهن ڪو مسئلو قرآن ڪريم ۾ صراحت سان نه ملي ته ان جهڙن مسئلن جو اصل قرآن پاڪ ۾ ڏسي غور ۽ فڪر ڪري ان مطابق اهو حل ڪيو. امام قرطبيءَ لکيو آهي ته: وفيه دليل علي اثبات القياس (١) يعني هن آيت ۾ قياس ثابت ڪرڻ جو دليل آهي.

وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَذَاعُوا بِهِ وَلَوْ رَدُّوهُ

۽ جڏهن اچي ٿو انهن وٽ ڪو حڪم امن يا خوف جو ته مشهور ٿا ڪن اهر ۽ جيڪڏهن موٽائين ها ان کي

إِلَى الرَّسُولِ وَالْإِلَى أُولَى الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ

رسول ڏانهن ۽ حڪم ڪرڻ وارن ڏانهن انهن مان ته ڄاڻن ها ان کي اهي ماڻهو جو پروڙي سگهن ٿا ان کي

مِنْهُمْ وَلَوْلَا فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ

ان مان ۽ جيڪڏهن نه هجي ها مهرباني الله جي اوهان تي ۽ ان جي رحمت ته البت تابعداري ڪيو ها شيطان جي

إِلَّا قَلِيلًا (۸۳)

مگر ڪي ٿورا (تابعداري نه ڪن ها)

تفسير

منافق ماڻهن جي عادت هوندي هئي ته جيڪا به مسلمانن جي خلاف ڳالهه ٻڌندا هئا اها هڪدم مشهور ڪندا هئا انهن کي ان تنبيه ڪرڻ جي لاءِ فرمان آيو ته ”وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَذَاعُوا بِهِ“ يعني اي محبوب عليه الصلوة والسلام! انهن باطن جي انڌن منافقن جو حال اهو آهي جو جڏهن انهن کي مسلمانن جي فتح يا شڪست جي ڪا اهر ۽ خفيه خبر پوندي آهي ته سمجهڻ ۽ سوچڻ کان سواءِ ان کي مشهور ڪرڻ جي وڌ ۾ وڌ ڪوشش ڪندا آهن حالتڪ انهن ڳالهين جي پيلستي ۽ اشاعت مصلحت جي خلاف هوندي آهي چو ته مسلمانن جي فتح جو ٻڌي ڪافر اڳتي جي لاءِ هوشيار ٿي ويندا آهن ۽ انهن جي هار ۽ شڪست جو ٻڌي ڪافرن جا حوصلا بلند ٿي ويندا آهن.

شان نزول

علامہ ابن کثیر لکيو آهي ته هن آيت جي شان نزول ۾ حضرت عمر بن خطاب رضي الله عنه واري روايت لکڻ گهرجي ۽ اها هيءَ آهي حضرت عمر رضي الله عنه کي ڪنهن ٻڌايو ته رسول الله ﷺ جن پنهنجين گهروارين کي طلاق ڏئي ڇڏي آهي. اهو ٻڌي پاڻ گهران نڪري مسجد ڏانهن آيو جڏهن دروازي تي پهتو ته پاڻ ٻڌائين ته مسجد ۾ اندر به اها ڳالهه هلي رهي هئي. اهو ڏسي پاڻ فرمايائين ته ان خبر جي تحقيق ڪجي پوءِ پاڻ رسول الله صلي الله عليه وسلم جن جي خدمت ۾ آيو ۽ ڪانئن عرض ڪري پڇيائين ته ڇا اوهان پنهنجين گهروارين کي طلاق ڏني آهي؟ پاڻ فرمايائون ته ”نه“ حضرت عمر رضي الله عنه فرمايو ته مان اها تحقيق ڪري موٽيس ۽ اچي مسجد جي دروازي تي اعلان ڪيم ته حضور عليه الصلوة والسلام جن پنهنجين گهروارين کي طلاق نه ڏني آهي اوهان جيڪو ٻڌو آهي اهو غلط آهي. تڏهن اها آيت نازل ٿي هئي. (١)

هرڪا ٻڌل ٻالھ ڪرڻ تنام آهي

امام مسلم حضرت ابوهريره رضي الله عنه کان روايت آندي آهي ته رسول الله صلي الله عليه وسلم جن فرمايو ”كُفِيَ بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ“ يعني مڙس لاءِ اهوئي ڪوڙ ڪافي آهي جو هرڪا ٻڌل ٻالھ ڪندو رهي. مقصد ته غلط افواهه ۽ بي بنياد خبرن هلائڻ کان پاسو ڪجي ڇو ته ڪڏهن ڪڏهن انهن ڪوڙين ڳالهين ۽ اجاين خبرن کي ٻڌي دل جا ڪمزور ۽ بيمار فرد هلاڪ ٿي ويندا آهن. ”وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ“ يعني ۽ جيڪڏهن اهي ڳالهيون مشهور ڪرڻ وارا مشهور ڪرڻ جي بجاءِ انهن کي ڪائنات جي امام ۽ قائد حضور عليه الصلوة والسلام جن جي خدمت ۾ ۽ امر جي صاحبن ڏانهن موٽائين ها ته علمي نڪتن کي اونهائين مان ڪڍي اچڻ وارا ان کي ڄاڻي وٺن ها. ”يَسْتَنْبِطُونَهُ“ استنباط کان ورتل آهي ۽ اصل ۾ ڪوه جي تري مان پاڻي ڪڍڻ کي استنباط چوندا آهن پر هتي مراد آهي ڪنهن ڳالهه جي اندر تائين پهچي ان جي صحيح حقيقت معلوم ڪرڻ.

(١) تفسير ابن کثير ص ٥٣ ج ١

فائدو

هن لفظ مان ثابت ٿيو ته جيڪڏهن ڪنهن مسئلي جي لاءِ نص يا اجماع جو دليل ناهي ته اهو اجتهد سان ثابت ڪرڻ جائز آهي.

هتي اولي الامر مان مراد ڪير آهن؟

علامه ثناء الله پاني پتيءَ عليه الرحمه لکيو آهي ته: اولي الامر مان مراد حضور عليه الصلوة والسلام جن جا پيارا عقلمند اصحابي آهن جيئن حضرت ابوبڪر، حضرت عمر، حضرت عثمان، حضرت علي رضي الله عنهم ۽ پيادا آهن ڪي اولي الامر ان جي ڪري سڏيو ويو آهي جو اهي هر امر کي سمجهندڙ هيا. حضور عليه الصلوة والسلام جن پاڻ ته ساڻن مشورو ڪندا هئا. پر ٻين کي به انهن جي تابعداريءَ جو فرمان ڪيو اٿن جيئن ترمذي شريف ۾ آهي ته رسول الله صلى الله عليه وسلم جن فرمايو ”اَقْتَدُوا بِالَّذِينَ مِنْ بَعْدِي أَبِي بَكْرٍ وَعُمَرُ“ (٢) يعني مون کان بعد ابوبڪر ۽ عمر جي فرمانبرداري ڪجو. ڪن مفسرن فرمايو ته ”اولي الامر“ مان مراد علماء ۽ فقهاء آهن ۽ ڪن جو چوڻ آهي ته ان مان مراد امير ۽ حاڪم آهن. علامه ابوبڪر جصاص فرمايو آهي ته ان مان مراد ٻئي ٽولا آهن ۽ ٻنهي تي اولي الامر جو اطلاق آيل آهي.

سوال

اولي الامر ان کي چيو ويندو آهي جن جو حڪم هلي علماء ۽ فقهاء جو حڪم ته ڪونه ٿو هلي پوءِ اهي اولي الامر ۾ داخل ڪيئن ٿي سگهندا؟

جواب

حڪم هلڻ جون ٻه صورتون آهن. ١- هڪ جبر، تشدد ۽ سختيءَ سان، اهو ته صرف حڪومت وارا ڪري سگهن ٿا. ٢- ٻيو اعتقاد ۽ اعتماد جي لحاظ سان ۽ اهو علماء ۽ فقهاء ڪرام کي حاصل آهي، جنهن جو مشاهدو عام مسلمانن جي حالات سان ٿي سگهي ٿو جو ديني معاملات ۾ مسلمان علماء جي

فبصلي کي ئي اهميت ڏيندا آهن ان وجه سان انهن کي به اولي الامر سڏي سگهجي ٿو ۽ اهي به هن ۾ داخل آهن.

”وَلَوْلَا فَضْلُ اللَّهِ عَلَيْكُمْ وَرَحْمَتُهُ لَتَبَعْتُمْ الشَّيْطَانَ إِلَّا قَلِيلًا“ هن آيت جي وضاحت ڪندي اشرف علي صاحب ٿانوي لکيو آهي ته يعني اوهان تي الله تعاليٰ جو هي خاص فضل آهي جو اوهان کي قرآن ڏنائين ۽ اوهان ۾ پنهنجو پيغمبر عليه الصلوة والسلام موڪليائين، جي اهو نه هجي ها ته اوهان مان ڪن ٿورن کان سواءِ ٻيا سڀ شيطان جا تابعدار ٿي وڃو ها. پوءِ اوهان کي اهڙي پيغمبر عليه الصلوة والسلام اهڙي قرآن ڪريم کي جن جي معرفت اهڙين مصلحتن وارا احڪام اچن ٿا مٿي ذڪر ڪيل منافقن جي برخلاف غنيمت سمجهڻ گهرجي ۽ پوري اطاعت ڪرڻ گهرجي. (۱) هن مان ثابت ٿيو ته الله تعاليٰ جي فضل مان مراد حضور عليه الصلوة والسلام جن ۽ رحمت مان مراد قرآن ڪريم آهي ۽ اها ساڳي مراد ٻين مفسرن به لکي آهي. علامه مفتي احمد يار خان عليه الرحمه لکيو آهي ته: يها فضل سے مراد حضور ﷺ هيں اور رحمت سے مراد قرآن مجيد. (۲) علامه آلوسي بغدادي عليه الرحمه لکيو آهي ته: ”وَلَوْلَا فَضْلُ اللَّهِ“ تعاليٰ بالنبي صلي الله تعاليٰ عليه وسلم ورحمته بانزال القرآن (۳) علامه قرطبيءَ لکيو آهي ته: يكون المعني لولا فضل الله عليكم ورحمته بان بعث فيكم رسولا واقام فيكم الحجة لكفرتم واشركتم الا قليلا منكم فانه كان يوحد بنهي عبارتت جو مطلب هي آهي ته الله تعاليٰ جو فضل حضور عليه الصلوة والسلام جن آهن جن کي موڪلي الله تعاليٰ پنهنجن ٻانهن تي حجت قائم ڪئي ۽ جيڪڏهن الله تعاليٰ جو اهو فضل ۽ رحمت اوهان تي نه هجي ها ته اوهان ڪفر ۽ شرڪ ڪيو ها، پر کي ٿورا ٻانها اهڙا به هجن ها جيڪي عقل ۽ دانائيءَ سان الله تعاليٰ جي توحيد کي سمجهي ان تي اعتقاد رکن ها.

(۲) نعيمی ص ۲۸۲ ج ۵

(۱) بيان القرآن مع معارف القرآن ص ۴۹۰ جلد ۲

(۴) القرطبي ص ۲۹۲ ج ۵

(۳) روح المعاني ص ۹۵ ج ۲ جزء ۵

فَقَاتِلْ فِي سَبِيلِ اللَّهِ لَا تُكَلِّفُ إِلَّا نَفْسَكَ وَحَرِّضِ الْمُؤْمِنِينَ

پوء جهاد ڪر الله جي واٽ ۾ نه تڪليف ڏنو ويندين مگر پنهنجيءَ جان جي ۽ حرص ڏيار مومنن کي

عَسَى اللَّهُ أَنْ يَكُفَّ بَأْسَ الَّذِينَ كَفَرُوا وَاللَّهُ أَشَدُّ بَأْسًا

ويجهو آهي (اهو وقت) جو الله بند ڪري جنگ ڪافرن جي کي ۽ الله سخت آهي لڙائي ڪرائڻ ۾

وَأَشَدُّ تَنْكِيلًا (٨٤)

۽ سخت آهي عذاب ڏيڻ ۾

تفسير

جاڻڻ گهرجي ته جڏهن احد جي جنگ شوال مهيني ۾ ختم ٿي ته حضور عليه الصلوة والسلام جن ذوالقعدة مهيني ۾ بدر الصغرى جي ميدان تي ابوسفیان سان وري جنگ جو وعدو ڪيو هو ۽ جڏهن اهو وقت آيو ۽ پاڻ ميدان ڏانهن نڪرڻ لاءِ سڏيائون ته ڪن ماڻهن ان وجھڻ لاءِ سوچيو ته ويڃي ڇا نه تڏهن الله تعاليٰ هيءَ آيت نازل ڪري فرمايو ته: ”فَقَاتِلْ فِي سَبِيلِ اللَّهِ لَا تُكَلِّفُ الْنَفْسَ“ يعني اي محبوب عليه الصلوة والسلام جيڪڏهن ٻيا سستي ڪن ۽ باطل سان جنگ لاءِ تيار نه ٿين ته اوهان اڳتي وڌو پلي اڪيلا چونه هجو. الله تعاليٰ جي واٽ ۾ لڙو اوهان کي صرف اوهان جي سر جي تڪليف ڏني ويندي. ان حڪم ملڻ کان پوءِ پاڻ ستر (٧٠) ساٿي پاڻ سان گڏ وٺي بدر صغرى ۾ جتي وعدو ڪيل هو منزل انداز ٿيا. الله تعاليٰ ابوسفیان ۽ ٻين قريشي ڪافرن جي دلين ۾ خوف ۽ رعب پيدا ڪيو ۽ ڪير به مقابلي جي لاءِ نه آيو ۽ اهي ڪافرو عدي ۾ ڪوڙا ٿيا. ”وَحَرِّضِ الْمُؤْمِنِينَ“ ۽ مومنن کي جنگ لاءِ رغبت ڏيار. پوءِ جيڪڏهن ڪو ساٿ نه ڏي ته اوهان تبليغ جو ذمو ادا ڪيو ۽ اوهان آزاد آهيو نه اوهان پڇا جو فڪر ڪيو ۽ نه اڪيلي هجڻ جو. ”عَسَى اللَّهُ أَنْ يَكُفَّ بَأْسَ الَّذِينَ كَفَرُوا“ يعني الله تعاليٰ جي رحمت ويجهي آهي جو ڪافرن جي جنگ کي روڪي ۽ بند ڪري ڇڏي ۽ انهن کي مغلوب ۽ مقهور ڪري اوهان کي اڪيلي سر ئي ڪاميابي عطا

فرمائي. "وَاللَّهُ أَشَدُّ بَأْسًا وَأَشَدُّ تَنَكُّلًا" هنن لفظن ۾ رسول الله صلى الله عليه وسلم جن جي ڪاميابيءَ جو دليل بيان ڪندي ٻڌايو ويو آهي ته: الله لڙائيءَ جي معاملي ۾ به زور سخت آهي ۽ سزا ڏيڻ ۾ به زور سخت آهي. جڏهن هر ڳالهه ۾ اهو سڀني کان قوت وارو ۽ ڏاڍو آهي ته ان کان ئي ڊڄڻ گهرجي. ٻين کان ڊڄي جهاد ۾ نه وڃڻ عقلمنديءَ جي خلاف ۽ بزدلي آهي.

فائدو

"لَا تُكَلِّفُ إِلَّا نَفْسَكَ" مان ثابت ٿيو ته جيڪڏهن ڪنهن ڪم ۾ ٻيا ساٿ نه ڏين ته ماڻهو پاڻ ئي ان کي شروع ڪري ڇڏي الله تعاليٰ مددگار آهي. اڪيلو هجڻ شرعي عذر ناهي.

فائدو

حضور عليه الصلوة والسلام جن الله تعاليٰ جو فضل آهن. سندن شريف آوريءَ تي الله تعاليٰ جو شڪر ادا ڪندي خوشي ملهائڻ جنهن کي عيد ميلاد چئبو آهي سهڻو ڪم آهي.

فائدو

حضور عليه الصلوة والسلام جن الله تعاليٰ جي فضل سان دلير، بهادر، وڏا مجاهد ۽ غازي آهن جو اڪيلي سر ميدان ملهائڻ لاءِ به تيار هئا.

مَنْ يَشْفَعْ شَفَاعَةً حَسَنَةً يَّكُنْ لَهُ نَصِيبٌ مِنْهَا وَمَنْ يَشْفَعْ

جيڪو سفارش ڪندو سفارش سهڻي ته هوندو ان لاءِ ڀاڱو ان مان ۽ جيڪو سفارش ڪندو

شَفَاعَةً سَيِّئَةً يَّكُنْ لَهُ كِفْلٌ مِنْهَا وَكَانَ اللَّهُ عَلَىٰ كُلِّ شَيْءٍ

سفارش بچڙي ته هوندو ان لاءِ ڀاڱو ان مان ۽ آهي الله هر شيء تي

مُقِيَّتًا (٨٥) وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا

قادر ۽ جڏهن مرجعا ڪيا وڃو ڪنهن مرجعائيءَ سان پوءِ مرجعا ڪيو وڌيڪ سهڻيءَ سان ان کان يا موٽايو ان کي

إِنَّ اللَّهَ كَانَ عَلَى كُلِّ شَيْءٍ حَسِيبًا ۝ (۸۶) اللَّهُ لَا إِلَهَ إِلَّا هُوَ ۚ

بیشک الله آهي هر شيء جو حساب ڪرڻ وارو سڄو معبود ناهي ڪو عبادت جو لائق ان کان سواءِ

لَيَجْمَعَنَّكُمْ إِلَى يَوْمِ الْقِيَامَةِ لَا رَيْبَ فِيهِ ۚ وَمَنْ أَصْدَقُ مِنَ

البت ضرور گڏ ڪندو اوهان کي قيامت جي ڏينهن ناهي ڪو شڪ ان ۾ ۽ ڪير آهي وڌيڪ سچو

اللَّهُ حَدِيثًا ۝ (۸۷)

الله کان ڳالهه ۾

تفسير

هن کان اڳ ۾ حضور صلي الله عليه وسلم جن کي حڪم ڪيو ويو هو ته اوهان مسلمانن کي جهاد جي رغبت ڏياريو ۽ هتي ٻڌايو ٿو وڃي ته ان ترغيب تي اوهان کي وڏو ثواب ملندو ڇو ته اها ترغيب به هڪ شفاعت حسنه جو قسم آهي وَمَنْ يَشْفَعْ شَفَاعَةً حَسَنَةً يَّكُنْ لَهُ نَصِيبٌ مِّنْهَا يعني جيڪو مسلمان ڪنهن جي لاءِ سٺي ۽ جائز سفارش ۽ شفاعت ڪندو ته ان کي ان ڪم جي ثواب مان حصو ملندو. وَمَنْ يَشْفَعْ شَفَاعَةً سَيِّئَةً يَّكُنْ لَهُ كُفْلٌ مِّنْهَا ۚ ۽ جيڪو ڪنهن جي لاءِ برائيءَ ۾ سفارش ڪندو ته ان لاءِ ان گناهه مان حصو هوندو. المقصد ته ڪنهن مشڪل ۾ ڪنهن پيءُ جي مدد ڪرڻ، ان کي حقوق ڏيارڻ لاءِ سعيو ڪرڻ، ان کي نفعو پهچائڻ ۽ ان کان تڪليف دور ڪرڻ لاءِ جدوجهد ڪرڻ ان شرط تي جو ان سان ڪنهن ٻئي جو حق تلف نه ٿئي سٺي سفارش آهي ۽ ان تي سفارش ڪندڙ کي اجر ۽ ثواب ملندو ۽ جيڪڏهن ڪنهن جي حق تلفي ڪئي وئي ته اها بري سفارش آهي ۽ سفارش ڪرڻ وارو گنهگار ٿيندو. حضور عليه الصلوة والسلام جن فرمايو آهي ته: "الدَّالُّ عَلَى الْخَيْرِ كَفَاعِلُهُ" چڱي ڪم جو ڏس ڏيندڙ به ڪندڙ جهڙو آهي معنيٰ ان جيترو ثواب کڻندو. ڪنهن مسلمان پيءُ جي حق ۾

غائبانه چڱي دعا گهرڻ به ان شفاعت ۾ داخل آهي. حضرت ابودرداء رضي الله عنه کان روايت آهي ته رسول الله صلى الله عليه وسلم جن فرمايو: "إِذَا دَعَا الرَّجُلُ لِأَخِيهِ بِظَهْرِ الْغَيْبِ قَالَتِ الْمَلَائِكَةُ آمِينَ وَلَكَ بِمِثْلِ ذَلِكَ" (١) يعني جڏهن ڪو شخص پنهنجي مسلمان ڀاءُ جي لاءِ غائبانه دعا گهرندو آهي ته ملائڪ آمين ڪندي چوندا اٿس ته (اي دعا گهرڻ وارا!) تولا به اهڙوئي حصو آهي.

"وَكَانَ اللَّهُ عَلَى كُلِّ شَيْءٍ مُّقْبِلًا" مقبت لفظ جي معنيٰ لغوي لحاظ سان قادر ۽ مقتدر به آهي، حاضر ۽ نگران به آهي ته روزي، رزق تقسيم ڪرڻ وارو به ۽ هتي نئي قسم مراد ٿي سگهن ٿا پهرين معنيٰ جي اعتبار سان مطلب ٿيندو ته الله تعاليٰ هر شيء تي قادر آهي عمل ڪندڙ ۽ سفارش ڪندڙ کي جزا يا سزا ڏيڻ ان جي لاءِ ڏکيو ڪم ناهي ۽ ٻي معنيٰ جي اعتبار سان مطلب هي ٿيندو ته الله تعاليٰ هر شيء تي نگهباني ڪندڙ ۽ حاضر آهي ان کي سڀ ڪجهه معلوم آهي ته ڪير ڪهڙي نيت سان سفارش ڪري رهيو آهي خالص خدا ڪارڻ ڪنهن ڀاءُ جي امداد ڪري ٿو يا ڪو ڪم رشوت طور ڪيڏ لاءِ سفارش ڪري رهيو آهي ۽ ٽين معنيٰ جي اعتبار سان مطلب هي ٿيندو ته رزق، روزي جو ذميوار ته الله تعاليٰ پاڻ آهي جنهن جي لاءِ جيترو لکيو اٿس ان کي اوترو ملندو ڪنهن جي به سفارش جي اڳيان اهو مجبور ناهي پر چڱي سفارش ڪندڙ کي ثواب ملندو آهي. حضور صلى الله عليه وسلم جن جو فرمان آهي ته "إِنَّ اللَّهَ فِى عَوْنِ عَبْدِهِ مَا دَامَ الْعَبْدُ فِى عَوْنِ أَخِيهِ" يعني جيستائين ڪو ماڻهو ڪنهن ڀاءُ جي مدد ۾ آهي ته الله تعاليٰ وري ان جي مدد ۾ آهي. (٢)

"وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا" هن آيت ۾ سلام ۽ ان جي جواب جي تعليم ڏيندي ارشاد ٿيو آهي ته جڏهن اوهان کي ڪنهن لفظ سان سلام ڪيو وڃي ته اوهان به ان کان وڌيڪ سهڻي لفظ سان سلام ڪيو يا اهو ساڳيو لفظ ورائي چئو.

سلام ورائڻ ۽ ان جي جواب ڏيڻ جي تعليم

جاڻڻ گهرجي ته آيت ۾ ذڪر ڪيل لفظ "تحية" جي معنيٰ آهي ڪنهن کي "حَيَّاكَ اللهُ يَحْيَا" (تو کي حياتي بخشي) اسلام کان اڳ ۾ عربن جي عادت

هوندي هئي ته جڏهن پاڻ ۾ ملندا هئا ته هڪ ٻئي کي حياڪ الله يا انعم الله بک عينا يا انعم صباحاً وغيره لفظن سان سلام ڪندا هئا. اسلام ان طرح مرجبا ڪرڻ جي نموني کي بدلائي السلام عليڪم چوڻ جو طريقو جاري ڪيو جنهن جي معنيٰ آهي ”اوهان تي سلامتي هجي“ ابن عربيءَ احڪام القرآن ۾ لکيو آهي ته ”السلام“ الله تعاليٰ جي سهڻن نالن مان هڪ نالو آهي ۽ السلام عليڪم جي معنيٰ آهي ته ”الله رقيب عليڪم“ الله اوهان جو محافظ آهي.

اسلام جو سڀڪاريل سلام ورائڻ جو طريقو دنيا جي مهربائي وارن سڀني طريقن کان پلو آهي

ذهن نشين ڪرڻ گهرجي ته دنيا جي هر قوم ۾ اهو رواج آهي ته اهي جڏهن پاڻ ۾ ملاقات ڪندا آهن ته ڪو جملو پاڻ ۾ دل وندرائڻ ۽ محبت جي اظهار جي لاءِ چوندا آهن، پر جيڪڏهن انهن وٽ استعمال ڪيل جملي ۽ اسلام واري سلام جي ڀيٽ ڪئي وڃي ته خبر پئجي ويندي ته جيترو السلام عليڪم جو جملو جامع آهي اهڙو ٻيو ڪوبه جملو جامع ناهي. ڇو ته ان ۾ صرف محبت جو اظهار ناهي پر محبت جي حق جي ادائينگي به آهي جو الله تعاليٰ کان اها دعا گهرجي ٿي ته سلام ورايل کي الله تعاليٰ سڀني آفتن ۽ ايڏائڻ کان سلامت رکي ۽ ان ۾ ان ڳالهه جو به اظهار آهي ته اسين سڀ الله تعاليٰ جا محتاج آهيون ان لحاظ سان هي جملو استعمال ڪرڻ هڪ قسم جي عبادت به آهي ۽ هڪ ٻئي کي الله تعاليٰ جي ياد ڏيارڻ جو ذريعو به. ۽ ان ۾ سلام ورائيندڙ جي طرفان سلام ورايل کي اها يقين دهائي به ڪرايل آهي ته تون مون کان امن ۾ آهين. المقصد ته اسلام جي مهربائي جن لفظن سان ڪئي ٿي وڃي آهي عالمگير جامعيت رکن ٿا. الله تعاليٰ ڪري ته مسلمان ان جملي جي معنيٰ ۽ مفهوم کي ذهن نشين ڪري ان جي موافق پنهنجي زندگي بسر ڪن. اهوئي سبب آهي جو رسول الله صلي الله عليه وسلم جن سلام ورائڻ جون تمام گهڻيون برڪتون بيان فرمايون آهن.

نبوي حديثن سان سلام ورائڻ جون ڀلايون ۽ برڪتون

حديث ۱

بيهقيءَ حضرت حسن بصري رضي الله عنه کان روايت آندي آهي ته

رسول الله صلى الله تعالى عليه وسلم جن فرمايو "إِنَّ مِنَ الصَّدَقَةِ أَنْ تُسَلِّمَ عَلَى النَّاسِ وَأَنْتَ مُنْطَلِقُ الْوُجُوْ" (۱) يعني تون ماڻهن تي ڪليل ۽ خوشيء واري منهن سان سلام ورائين ته اهو به صدقو آهي.

حديث ۲

ابوداؤد پنهنجيءَ سند سان حضرت ابوهريرة رضي الله عنه کان روايت آندي آهي ته رسول الله صلى الله عليه وسلم جن فرمايو: "وَالَّذِي نَفْسِي بِيَدِهِ لَا تَدْخُلُوا الْجَنَّةَ حَتَّى تُؤْمِنُوا وَلَا تُؤْمِنُوا حَتَّى تَحَابُّوا أَفَلَا أَدْلُكُمْ عَلَى أَمْرٍ إِذَا فَعَلْتُمُوهُ تَحَابَبْتُمْ أَفْشُوا السَّلَامَ بَيْنَكُمْ" (۲) يعني مون کي ان ذات جو قسم آهي جنهن جي (قدرتي) هٿ ۾ منهنجو ساهه آهي ته اوهان تيستائين جنت ۾ داخل نه ٿيندؤ جيستائين ايمان نه آڻيندؤ ۽ تيستائين ايمان نه آڻيندؤ جيستائين هڪ ٻئي سان محبت نه رکندؤ. ڇا مان اوهان کي ان جو ڏس نه ڏيان؟ جو جڏهن اهو ادا ڪندؤ ته هڪ ٻئي سان محبت رکندؤ. (اهو هي آهي ته) پاڻ ۾ سلام ورائڻ عام ڪري ڇڏيو.

حديث ۳

حضرت عبدالله بن سلام رضي الله عنه کان روايت آهي ته جڏهن رسول الله صلى الله عليه وسلم جن مدينه منوره ۾ تشریف فرما ٿيا ته ماڻهو سندن خدمت ۾ اچڻ لڳا ۽ چوڻ لڳا ته رسول الله صلى الله عليه وسلم جن آيا آهن. رسول الله صلى الله عليه وسلم جن آيا آهن. رسول الله صلى الله عليه وسلم جن آيا آهن. پوءِ مان به سندن حضور ۾ حاضري ڏني تانت سندن ديدار ڪيان. جڏهن سندن منهن مبارڪ کي چڱي طرح ڏٺم ته سڃاڻم ته سندن منهن مبارڪ ڪوڙ هڻڻ جهڙو ناهي ۽ پهرين پهرين شيء جيڪا پاڻ ان وقت بيان فرمايائون سا هيءَ هئي ته "أَيُّهَا النَّاسُ أَفْشُوا السَّلَامَ، وَأَطْعِمُوا الطَّعَامَ، وَصَلُّوا الْأَرْحَامَ، وَصَلُّوا وَالنَّاسُ نِيَامٌ تَدْخُلُوا الْجَنَّةَ بِسَلَامٍ" (۱) اي انسانو! سلام عام ورائيندا ڪيو ۽ کاڌو ڪارايو ۽ ماڻهيون ڳنڍيو ۽ ماڻهو نند ۾ هجن ته اوهان (نفلي) نماز پڙهندا رهو ته جنت ۾ سلامتيءَ سان داخل ٿيندؤ.

(۱) روح المعاني ص ۱۰۲ جزء ۵

(۲) تفسير ابن ڪثير ص ۵۳۲ ج ۱

(۳) تفسير القاسمي تحت هذه الآية بحواله ترمذي ڪتاب القيامة

مسئلو

امام فخر الدين رازي عليه الرحمة لکيو آهي ته سلام ورائڻ ۾ بغير الف لام جي ”سلام عليكم“ چوي يا الف لام سان ”السلام عليكم“ چوي ٻئي نمونا جائز آهن. (۱)

فائدو

جڏهن سلام ورائيندڙ السلام عليكم چيو ته ان جي ابتدا الله تعالى جي نالي ”السلام“ سان ٿي ۽ جڏهن جواب ڏيڻ واري وٽ السلام چيو ته انتها به الله تعالى جي نالي سان ٿي ۽ اهو الله تعالى جي فرمان ”هُوَ الْأَوَّلُ وَالْآخِرُ“ جي موافق آهي. (۲)

سلام جي متعلق مسئلا

۱- سوار پيادي تي سلام ورائي. پلي سوريءَ وارو گهٽ سوريءَ واري تي، ننڍو وڏي تي، ٿورا گهڻن تي، بيٺل ويٺل تي. ۲- سنت آهي ته سلام وڏي آواز سان ۽ هر ڪنهن مسلمان تي ورائجي. ۳- رسول الله صلى الله عليه وسلم جن جو معمول هوندو هو ته سلام ورائڻ وقت هٿ ملائيندا هئا ۽ سندن فرمان آهي ته: ”إِذَا تَصَافَحَ الْمُسْلِمَانِ تَحَاتَّتْ ذُنُوبُهُمَا كَمَا يَتَحَاتُّ وَرَقُ الشَّجَرِ“ (۳) يعني جڏهن ٻه مسلمان هٿ ملائيندا آهن ته انهن جا گناهه ائين ڪري پوندا آهن جيئن (سخت سرديءَ جي ڪري) وڻ جا پن ڪرندا آهن. ۴- حضرت امام ابو يوسف عليه الرحمة فرمايو آهي ته جيڪڏهن ڪنهن ماڻهوءَ ڪنهن کي ٻئي تائين سلام پهچائڻ لاءِ چيو آهي ۽ هن اها ڳالهه قبول ڪئي آهي ته ان تي سلام پهچائڻ واجب آهي.

فائدو

جڏهن تنهنجي اڳيان هڪ شخص اچي ته ان هڪ کي به جمع جي لفظ ”سلام عليكم“ سان سلام وراءِ ۽ ان سان گڏ سندس ڪلهن تي ويٺلن ٻن ملائڪن جي به نيت ڪري جڏهن انهن تي به سلام ورائي ته اهي جواب ۾ توتي سلام چوندا ۽ جنهن تي ملائڪن سلام چيو اهو الله تعالى جي عذاب کان سلامتيءَ ۾ رهندو.

(۲) حوالو ساڳيو

(۱) تفسير كبير ص ۲۱۲ جزء ۱۰

(۳) تفسير كبير ص ۲۱۳ جزء ۱۰

مسئلو

خالي گهر ۾ به ٻٽن وجهن جي ڪري سلام چوندو ڪر. ١- هڪ ته الله تعالىٰ جي طرفان پنهنجي مٿان سلامتي سمجھو. ٢- ٻيو ته تون انهن مومنن جنن تي سلام ٿو ورائين جيڪي گهر ۾ آهن. ٣- ٽيون ته سلام ورائڻ جي برڪت سان گهر ۾ جيڪي شيطان وغيره آهن انهن کان سلامتي ۽ بچاءُ ٿو طلب ڪرين. (١)

فائدو

علامه قاضي عياض عليه الرحمه شفا شريف ۾ ۽ علامه علي قاري ان جي شرح ۾ لکيو آهي ته: جيڪڏهن گهر ۾ ڪو ماڻهو نه هجي ته ”السلام على النبي ورحمة الله وبركاته“ چؤ چو ته نبي ڪريم صلى الله عليه وسلم جن جو روح مبارڪ اهل اسلام جي گهرن ۾ حاضر آهي. (٢) علامه خفاجي ان مقام تي حضرت سهل بن سعد رضي الله عنهم کان روايت آندي آهي ته هڪ شخص رسول الله صلى الله عليه وسلم جن وٽ مسڪيني ۽ گذران جي تنگيءَ جي شڪايت ڪئي. پاڻ ان کي فرمايائون ته جڏهن گهر ۾ داخل ٿين ته ڪو هجي نه هجي سلام ورائي پوءِ مون تي سلام پڙهي قل هو الله احد هڪ ڀيرو پڙهه. ان اهو عمل ڪيو ته الله تعالىٰ رزق پلٽائي ڏنس.

مسئلو

مٿين آيت جي امر موجب سلام جو جواب ڏيڻ واجب علي الكفاية آهي ۽ جواب نه ڏيڻ حرام آهي. جيڪڏهن گهڻن تي سلام ورايو ويو ۽ انهن مان ڪن جواب ڏنو ۽ ڪن جواب نه ڏنو ته به سڀني تان وجوب لهي ويو ۽ جواب فوراً ڏيڻ واجب آهي تاخير نه ڪبي. خط ۾ لکيل سلام جو جواب خط ۾ ڏيڻ واجب آهي.

مسئلو

جيڪڏهن نوجوان عورت ڪنهن مرد تي سلام ورائي ۽ جواب ڏيڻ ۾ فتني يا تهمت لڳڻ جو انديشو آهي ته ان جي سلام جو جواب نه ڏي. (٣) طبراني

(١) التفسير الكبير ص ٢١٣ جزء ١٠

(٢) نسيم الرياض شرح الشفا لعلي القاري ص ٤٦٤ جلد ٣

(٣) تفسير كبير ص ٢١٥ جزء ١٠

شريف ۾ حضرت ابودرداء رضي الله عنه کان روایت آهي ته رسول الله صلى الله عليه وسلم جن فرمايو: أَكْثَرُوا الصَّلَاةَ عَلَيَّ يَوْمَ الْجُمُعَةِ فَإِنَّهُ مَشْهُودٌ تَشْهَدُهُ الْمَلَائِكَةُ لَيْسَ مِنْ عَبْدٍ يُصَلِّي عَلَيَّ إِلَّا بَلَغَنِي صَوْتُهُ حَيْثُ كَانَ قُلْنَا وَبَعْدَ وَفَاتِكَ؟ قَالَ وَبَعْدَ وَفَاتِي إِنَّ اللَّهَ حَرَّمَ عَلَيَّ الْأَرْضَ أَنْ تَأْكُلَ أَجْسَادَ الْأَنْبِيَاءِ (١) يعني جمعي ڏينهن مون تي صلواة گهڻي پڙهو چو ته اهو حاضريءَ جو ڏينهن آهي جنهن ۾ ملائڪ حاضرتين ٿا ڪوبه ٻانهو مون تي صلواة پڙهي ٿو ته اهو ڪٿي به هجي ان جو آواز مون وٽ پهچي ٿو. اسان عرض ڪيو ته اوهان جي وفات کان پوءِ به؟ فرمايائون منهنجي وفات کان پوءِ به. الله تعاليٰ زمين تي حرام ڪيو آهي جو نبين (سڳورن) جي جسمن کي کائي.

”إِنَّ اللَّهَ كَانَ عَلَى كُلِّ شَيْءٍ حَسِيبًا“ يعني الله تعاليٰ هميشه هر شيءَ جي مٿان نگهباني ڪندڙ ۽ ان جو محاسب آهي هر هڪ کي حساب سان بدلو ڏيندو. اوهان جهڙوبه سلام ۽ جواب ڪندڙ اهڙوئي حساب ۽ اجر حاصل ڪندڻو. ”اللَّهُ لَا إِلَهَ إِلَّا هُوَ“ سڄو معبود جنهن کان سواءِ ڪوبه عبادت جو لائق ناهي اهو غني ۽ بي نياز آهي ۽ ٻيا سڀ ان جا محتاج ۽ سندس ٻانها آهن. ”لَيَجْمَعَنَّكُمْ إِلَى يَوْمِ الْقِيَامَةِ“ لَا رَيْبَ فِيهِ“ يعني اوهان دنيا ۾ ڪٿي به هجو پر اهو ضرور اوهان کي ان قيامت جي ڏينهن ۾ گڏ ڪندو جنهن ۾ ڪوبه ۽ ڪنهن قسم جو شڪ ناهي. ”وَمَنْ أَصْدَقُ مِنَ اللَّهِ حَدِيثًا“ ۽ الله کان وڌيڪ سچي ڳالهه وارو ڪير آهي. علامه رازيءَ لکيو آهي ته: ان الكذب والخلف في قوله محال (٢) يعني الله جي قول ۾ مخالفت ۽ ڪوڙ محال آهي، چو ته جيڪڏهن ڪوڙ الله تعاليٰ جي صفت هجي ها ته اها قديم هجي ها ۽ جيڪا قديم هوندي ها زوال قبول نه ڪندي ۽ جيڪڏهن ڪوڙ جي صفت زوال قبول نه ڪري دائمي ٿيندي ته پوءِ الله تعاليٰ جو سچو هجڻ ناممڪن ٿيندو جيڪو سندس ذات پاڪ جي شان جي سراسر خلاف آهي.

(١) نعيمي ص ٢٩٦ ج ٥ بحواله جلاء الانهار

(٢) تفسير كبير ص ٢١٧ جزء ١٠

فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرْكَسُهُمْ بِمَا كَسَبُوا ۖ

پوء ڇا آهي اوهان کي جو منافقن جي بابت به ٿولا ٿي پيا آهيو ۽ الله اوندو ڪيو انهن کي ان جي ڪري جو ڪيائون

أَتُرِيدُونَ أَنْ تَهْدُوا مَنْ أَضَلَّ اللَّهُ وَمَنْ يُضِلِّ اللَّهُ فَمَا لَهُ

ڇا ارادو ٿا ڪيو ته هدايت ڪيو ان کي جو گمراه ڪيو ان کي الله ۽ جنهن کي گمراه ٿو ڪري الله پوء اصل نه لهندين ان لاءِ

سَبِيلًا ۝ (٨٨) وَدُّوا لَوْ تَكْفُرُونَ كَمَا كَفَرُوا فَتَكُونُونَ سَوَاءً فَلَا

ڪو رستو محبت ٿا رکن هن ڳالهه جي ته ڪفر ڪيو جيئن پاڻ ڪفر ڪيائون پوء ٿي پئو برابر پوء نه

تَتَّخِذُوا مِنْهُمْ أَوْلِيَاءَ حَتَّىٰ يُهَاجَرُوا فِي سَبِيلِ اللَّهِ فَإِنْ تَوَلَّوْا

وڻو انهن مان دوست تانجو هجرت ڪن الله جي واٽ ۾ پوء جيڪڏهن منهن موڙين

فَخُذُوهُمْ وَاقْتُلُوهُمْ حَيْثُ وَجَدْتُمُوهُمْ وَلَا تَتَّخِذُوا مِنْهُمْ

پوء پڪڙيو انهن کي ۽ ڪهو انهن کي جتي به لهو انهن کي ۽ نه وڻو انهن مان

وَلِيًّا وَلَا نَصِيرًا ۝ (٨٩) إِلَّا الَّذِينَ يَصِلُونَ إِلَىٰ قَوْمٍ بَيْنَكُمْ

دوست ۽ نه مددگار مگر جيڪي پهچن اهڙيءَ قوم وٽ جو اوهان ۽ انهن جي وچ ۾

وَبَيْنَهُمْ مِّيثَاقٌ أَوْ جَاءُوكُمْ حَصِرَتْ صُدُورُهُمْ أَنْ يُقَاتِلُوكُمْ

پڪو عهد آهي يا اچن اوهان وٽ تنگ ٿيا سينا انهن جا (هن ڳالهه کان) جو وڙهن اوهان سان يا

أَوْ يُقَاتِلُوا قَوْمَهُمْ وَلَوْ شَاءَ اللَّهُ لَسَلَّطَهُمْ عَلَيْكُمْ

وڙهن قوم پنهنجيءَ سان ۽ جيڪڏهن گهري الله ته البت غالب ڪري انهن کي اوهان تي

فَلَقَاتِلُوهُمْ ۖ فَإِنْ اعْتَزَلُواكُمْ فَلَمْ يُقَاتِلُوكُمْ وَالْقُوا إِلَيْكُمْ

پوءِ البت جنگ ڪن اوهان سان ۽ پوءِ جيڪڏهن پاسو ڪن اوهان کان پوءِ نه وڙهن اوهان سان ۽ اڇلائين اوهان ڏانهن

السَّلَامُ ۚ فَمَا جَعَلَ لِلَّهِ لَكُمْ عَلَيْهِمْ سَبِيلًا ۙ (۹۰)

صلح ته پوءِ نه ڪيو الله اوهان لاءِ انهن تي (وڙهڻ جي لاءِ) ڪو رستو

تفسير

هن آيت جي متعلق مفسرن لکيو آهي ته حضور عليه الصلوة والسلام جن جي وقت مبارڪ ۾ بعضي ماڻهو ظاهري اسلام ته قبول ڪندا هئا پر ٻارن پچن جي محبت، مال ۽ جائيداد جو پيار ۽ وطن جي ڪشش انهن کي هجرت ڪرڻ جي اجازت نه ڏيندي هئي ۽ اتي جي رهاڪن، مڪي جي مشرڪن جي سرگرمين ۾ به کين شريڪ ٿيڻو پوندو هو ۽ انهن مان ڪي هجرت ڪري مدينه منوره ۾ به ايندا هئا پر اتي جي اخلاقي پائبندين، نظام حيات ۽ دشمن جي حملي واري خطري کان ڊڄي اتي نه رهندا هئا ۽ آب هوا جي ناموافقيت جا عذر ۽ بهانا ڪري واپس موٽندا هئا. اهڙي قسم جي ماڻهن جي متعلق مسلمانن جا رايا مختلف هيا بعضي انهن کي مسلمان ۽ بعضي انهن کي اسلام کان خارج سمجهندا هئا. الله تعاليٰ انهن جي لاءِ فرمايو ته ”فَمَا لَكُمْ فِي الْمُنَافِقِينَ فِئَتَيْنِ“ يعني اوهان کي ڇا ٿيو آهي جو منافقن جي باري ۾ ٻه ٽولا ٿي ويا آهيو. ”وَاللَّهُ أَرْكَسَهُمْ بِمَا كَسَبُوا“ يعني انهن کي سندن ڪيل بدعملن ۽ برن عقيدن جي ڪري الله تعاليٰ ڪفر ڏانهن واپس ڪري ڇڏيو آهي اهي گمراه آهن. ”أَتُرِيدُ وَنَ أَنْ تَهْدُوا مَنْ أَضَلَّ اللَّهُ“ ڇا اوهان ارادو ٿا ڪيو ته جن کي الله تعاليٰ سڌيءَ راهه کان پري رکيو آهي انهن کي هدايت ڪيو. اهو ٿي نه سگهندو. ”وَمَنْ يُضِلِلِ اللَّهُ فَلَنْ تَجِدَ لَهُ سَبِيلًا“ يعني جنهن کي الله تعاليٰ گمراه ڪندو

ته اوهان ان جي لاءِ الله تعاليٰ وٽ پهچائڻ واري واٽ ڪڏهن به هٿ ڪري نه سگهندو جنهن جي واسطي سان ان کي الله تعاليٰ وٽ پهچايو. الله تعاليٰ تائين پهچڻ واري واٽ صرف ۽ صرف محبوب معظم، حضور اڪرم، صلي الله تعاليٰ عليه وسلم جن واري واٽ آهي جيئن حضرت سعدي عليه الرحمه به فرمايو آهي ته

مپنڊار سعدي ڪم راه صفا

تو ان يافت جز در پٽه مصطفیٰ (ﷺ)

يعني سعدي ائين نه سمجهه ته صفائيءَ واري واٽ مصطفیٰ صلي الله عليه وسلم جن جي پويان وڃڻ کان سواءِ حاصل ڪري سگهبي.

”وَكُذُّوا لَوْ تَكْفُرُونَ كَمَا كَفَرُوا فَتَكُونُونَ سَوَاءً فَلَا تَتَّخِذُوا مِنْهُمْ أَوْلِيَاءَ حَتَّىٰ يُهَاجِرُوا فِي سَبِيلِ اللَّهِ“ يعني اوهان انهن منافقن جي باري ۾ بحث ڪري به حصا ٿي پاڻ ۾ وڙهي رهيا آهيو. حالانڪ انهن جو اهو حال آهي جو اهي ان ڳالهه جي خواهش ۽ محبت ٿا رکن ته اوهان ائين ڪفر ڪيو جيئن پاڻ ڪيو اٿن ان جي ڪري انهن مان تيسن ائين دوست نه بنايو جيستائين الله تعاليٰ جي واٽ ۾ هجرت نه ڪن.

”فَإِنْ تَوَلَّوْا فَخُذُوهُمْ وَاقْتُلُوهُمْ حَيْثُ وَجَدْتُمُوهُمْ“ يعني جيڪڏهن اهي ايمان، هجرت وغيره کان منهن ڦيرائين ته پوءِ جتي به لهون پڪڙي قتل ڪري ڇڏيون. ”وَلَا تَتَّخِذُوا مِنْهُمْ وَلِيًّا وَلَا نَصِيرًا“ ۽ انهن مان نه ڪنهن کي دوست بنايو ۽ نه مددگار سمجهو. ”الَّذِينَ يَصِلُونَ إِلَىٰ قَوْمٍ بَيْنَكُمْ وَبَيْنَهُمْ مَبِئَاتٌ“ يعني اهي سڀئي منافق مرتد واجب القتل آهن مگر جيڪي ان قوم سان ملن ٿا جن ۾ ۽ اوهان ۾ معاهدو ڪيل آهي ته پوءِ انهن کي ڪجهه نه چئو ”أَوْ جَاءُوكُمْ حَصِرَتْ صُدُورُهُمْ أَنْ يَقَاتِلُوكُمْ أَوْ يَمَاتُوا قَوْمَهُمْ“ يعني انهن سان به نه لڙو جيڪي اوهان وٽ ان حال ۾ آيا جو انهن جا سينا هن ڳالهه کان تنگ ٿي چڪا آهن جو اوهان سان جنگ ڪن يا پنهنجي قوم سان. هن مان ثابت ٿيو ته لڙائي صرف انهن سان ڪئي ويندي جيڪي اوهان سان لڙن ٿا پر جيڪڏهن اهي جنگ کان پس ڪن ته پوءِ اوهان به انهن کان پنهنجا هٿ روڪي ڇڏيو. ”وَلَوْ شَاءَ اللَّهُ لَسَلَطَهُمْ عَلَيْكُمْ فَلَقَاتِلُوكُمْ“ يعني اي مسلمانو! هي الله تعاليٰ جو اوهان تي خاص

ڪرم ۽ رحم آهي جو انهن جي دلين ۾ اوهان جي هيبت پيدا ڪيائين ۽ اهي اوهان جي مقابلي ۾ همت ڪرڻ جي بجاءِ اوهان کي صلح جي درخواست ڪن ٿا ۽ جيڪڏهن الله تعاليٰ گهري ها ته انهن کي جرئت ڏئي ها ۽ اوهان تي غالب ڪري ڇڏي ها پوءِ اهي اوهان سان لڙائي ڪن ها. ”فَإِنْ اَعْتَزَلُوكُمْ فَلَمَّ يَقَاتِلُوكُمْ وَالْقُوا إِلَيْكُمْ السَّلَامَ“ مقصد ته جيڪڏهن اهي ڪافر اوهان کان پاسي تي رهن ۽ اوهان سان جنگ نه ڪن ۽ اوهان کي صلح جو پيغام موڪلين ته ”فَمَا جَعَلَ اللَّهُ لَكُمْ عَلَيْهِمْ سَبِيلًا“ پوءِ الله تعاليٰ اوهان لاءِ انهن سان وڙهڻ جي ڪا واٽ نه رهائي آهي. تفسير نعيمىءَ واري لکيو آهي ته اهو حڪم منسوخ آهي اسلام جي بادشاهه تي ضروري ناهي ته ڪفرن جي طرفان پيش ڪيل صلح کي هروڀرو به تسليم ڪري. جيڪڏهن صلح ۾ مصلحت آهي ته صلح ڪري ۽ جيڪڏهن جنگ ۾ مصلحت آهي ته جنگ ڪري.

فائدو

”لَا تَتَّخِذُوهُمْ أَوْلِيَاءَ“ مان ثابت ٿيو ته ڪفرن سان دوستي رکڻ حرام آهي جيتوڻيڪ ويجهو مت هجن ۽ انهن کان بلاضرورت ديني ڪمن ۾ به مدد وٺڻ ناجائز آهي.

فائدو

”حَتَّى يُهَاجِرُوا“ جي لفظ مان ثابت ٿيو ته مرتد کي اسلام جي تبليغ ضرور ڪئي وڃي ۽ ان کي ٻيو ڀيرو صحيح مسلمان ٿيڻ جو موقعو ڏنو وڃي. ”حَيْثُ وَجَدْتُمُوهُمْ“ مان ثابت ٿيو ته مسلمانن جي ايماني قوت ڪفرن جي دلين ۾ رعب پيدا ڪرڻ جو سبب ٿيندي آهي ۽ اهو رعب الله تعاليٰ جي وڏي نعمت آهي ۽ ”فَإِنْ تَوَلَّوْا“ مان ثابت ٿيو ته جيڪڏهن ڪو ڪلمي پڙهڻ وارو ڪفر جي رسم اختيار ڪندو ته ڪافر ٿي ويندو ۽ جهاد جي وقت ماريو ويندو. چوٽه ڪفر جي نشاني رکڻ خود ڪفر آهي. (١)

سَتَجِدُونَ آخِرِينَ يُرِيدُونَ أَنْ يَأْمَنُوكُمْ وَيَأْمَنُوا قَوْمَهُمْ كُلًّا

سگهوئي لهندڙ ٻين کي جو ارادو ٿا ڪن ته امن ۾ رهن اوهان کان ۽ امن ۾ رهن قوم پنهنجيءَ کان جڏهن به

رُدُّوْا اِلَى الْفِتْنَةِ اُرْكِسُوا فِيهَا فَإِنْ لَّمْ يَعْتَزْلُوكُمْ وَيُلْقُوا

موتايا ويا فساد ڏانهن ته اوتڏا ڪيا ويا ان ۾ پوءِ جيڪڏهن نه پاسو ڪن اوهان کان ۽ (نه) پيش ڪن

اَيْلَكُمْ السَّلَامَ وَيَكْفُوْا اَيْدِيَهُمْ فَاْخْذُوهُمْ وَاَقْتُلُوهُمْ حَيْثُ

اوهان ڏانهن صلح ۽ (نه) روڪين هٿ پنهنجا پوءِ ونو انهن کي ۽ ڪهو انهن کي جتي به

ثَقِفْتُمُوهُمْ ۚ وَاُولَئِكَ جَعَلْنَا لَكُمْ عَلَيْهِمْ سُلْطٰنًا مُّبِيْنًا ۝٩١

لهو انهن کي ۽ اهي ئي آهن جو ڪئي سون اوهان لاءِ انهن تي حجت پڌري

وَمَا كَانَ لِمُؤْمِنٍ اَنْ يَّقْتُلَ مُؤْمِنًا اِلَّا خَطَاۗءً وَّمَنْ قَتَلَ مُؤْمِنًا

۽ ناهي (مناسب) ڪنهن مومن جي لاءِ ته ڪهي ڪنهن مومن کي مگر غلطيءَ کان ۽ جنهن ڪنو ڪنهن مومن کي

خَطَاۗءً فَتَحْرِیْرُ رَقَبَةٍ مُّؤْمِنَةٍ وَّدِيَّةٌ مُّسَلَّمَةٌ اِلَى اَهْلِهٖ اِلَّا اَنْ

غلطيءَ سان پوءِ آزاد ڪرڻ آهي ٻانهي مومن جو ۽ خون بها ڏنل ان جي وارثن کي مگر هي جو

يَصَّدَّقُوْا فَإِنْ كَانَ مِنْ قَوْمٍ عَدُوٍّ لَّكُمْ وَهُوَ مُؤْمِنٌ فَتَحْرِیْرُ

بخش ڪن پوءِ جيڪڏهن آهي اهڙيءَ قوم مان جو اهي دشمن آهن اوهان جي لاءِ ۽ اهو (پاڻ) ايمان وارو آهي ته پوءِ آزاد ڪرڻ آهي

رَقَبَةٍ مُّؤْمِنَةٍ وَاِنْ كَانَ مِنْ قَوْمٍ بَيْنَكُمْ وَبَيْنَهُمْ مِّيثَاقٌ فَدِيَّةٌ

ٻانهي مومن جو ۽ جيڪڏهن آهي اهڙيءَ قوم مان جو اوهان ۽ انهن جي وچ ۾ پڪو عهد آهي ته پوءِ خونيها

مُسْلِمَةً إِلَىٰ أَهْلِهَا وَتَحْرِيرُ رَقَبَةٍ مُّؤْمِنَةٍ فَمَنْ لَّمْ يَجِدْ فَصِيَامُ

ڏنل آهي ان جي وارثن ڏانهن ۽ آزاد ڪرڻ پاڻهي مومن جو پوءِ جنهن نه لڌو ته پوءِ روزو رکڻ آهي

شَهْرَيْنِ مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا ۝۹۲

بن مھينن لاڳيتن جو. موٽڻ آهي الله جي طرفان ۽ آهي الله ڄاڻندڙ حڪمت وارو

تفسير

هن کان اڳ ۾ انهن ڪافرن جو ذڪر هيو جيڪي صحيح ارادي سان مسلمانن سان صلح جي نيت رکندا هئا پر ڪي ڪي انهن مان مسلمانن کي ڏوڪي ڏيڻ جي ڪوشش ڪندا هئا. رب العزة جل شانہ انهن جي لاءِ فرمايو آهي ته ”سَتَجِدُونَ أَخْرَبِينَ يُرِيدُونَ أَن يَأْمَنُوا بَمَوْحٍ وَمَا يَمْسُكُمُوهُمْ يُعْزِزُونَ“ يعني اوهان اهڙا ماڻهو به لهندؤ جيڪي اوهان سان صلح ۽ امن جو عهد ٿا ڪن ته نه اوهان سان وڙهندا نه پنهنجيءَ قوم سان ۽ ان طريقي سان هنن جو ارادو آهي ته اوهان کان ۽ پنهنجيءَ قوم سان لڙڻ کان امن ۾ رهڻ. اهي زباني طرح اوهان کي مطمئن ڪرڻ جي ڪوشش ڪن ٿا ۽ دل سان پنهنجي ڪافرن سان ڪئي آهن. ”كَلَّمَا رَدُّوا إِلَى الْفِتْنَةِ أُرْكِسُوا فِيهَا“ جڏهن به ڪنهن فتني ۽ فساد ڏانهن واپس ڪيا ويندا ته ان ۾ اونڌا ۽ انڌا ٿي ڪري پوندا. هتي ”الْفِتْنَةُ“ مان مراد شرڪ يا مسلمانن جي اندروني مخالفت آهي، جنهن ۾ اهي وڌ ۾ وڌ ڪوشاڻ رهندا هئا. ”فَإِن لَّمْ يَعْزِزُوا لَكُمْ السَّلَامَ وَيَكْفُوا أَيْدِيَهُمْ فَخَذُوهُمْ وَأَقْتُلُوهُمْ“ ”حَيْثُ تَقْتُلُوهُمْ“ هتي ٽن شرطن لپڻ تي انهن جي قتل ڪرڻ جي اجازت ڏني وئي آهي. ۱- هڪ ٻئي اهڙي پنهنجو رويو بدلائي اوهان سان جنگ ڪرڻ کان پاسو نه ڪن ۽ ٻيو ته اوهان کي صلح جي پيش ڪش نه ڪن ٿيون ته پنهنجا هٿ اوهان سان جنگ ڪرڻ کان نه روڪين. ”فَخَذُوهُمْ وَأَقْتُلُوهُمْ“ ”حَيْثُ تَقْتُلُوهُمْ“ ته پوءِ انهن کي پڪڙيو ۽ جتي به لهون ته ڪهي ڇڏيون. انهن جي قتل ڪرڻ ۽ ڪهڻ جي اوهان کي اجازت آهي ”أُولَئِكَ جَعَلْنَا لَكُمْ عَلَيْهِمْ سُلْطَانًا مُّبِينًا“ يعني اسان اوهان جي لاءِ انهن تي چٽو دليل ۽ حجت قائم ڪري انهن جي قتل کي جائز قرار ڏنو آهي هاڻي اوهان انهن تي سختي ڪرڻ ۽ وٺ پڪڙ ۾ بالڪل مجرم ناهيو.

فائدو

هن آيت سان اهي سڀ آيتون منسوخ ٿي ويون جن مان ڪافرن سان نرمي ڪرڻ جو حڪم ملي رهيو هو. (١)

”وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَا“ هن کان اڳ ۾ ان قتل جو ذڪر هو جيڪو جائز هو ۽ هتي ان قتل کي جيڪو حرام آهي بيان ڪندي ٻڌايو ٿو وڃي ته ”مومن کي نه جائز آهي ۽ نه ان لاءِ مناسب آهي جو ٻئي مومن کي هوش، حواس جي سلامتيءَ هوندي قتل ڪري مگر هيءَ ڳالهه جدا آهي جو خطا سان، ارادي کان سواءِ ان کان اهو جرم سرزد ۽ صادر ٿئي.“ وَمَنْ قَتَلَ مُؤْمِنًا خَطَا فَتَحْرِيرُ رَقَبَةٍ مُّؤْمِنَةٍ وَدِيَةٌ مُّسَلَّمَةٌ إِلَىٰ أَهْلِهِ إِلَّا أَنْ يَصَّدَّقُوا“ يعني جنهن ماڻهو ڪنهن مومن کي خطا سان بنا ارادي جي قتل ڪري وڌو ته ان تي ٻيو ڏوهه ته ناهي پر پوءِ به ڪفارت طور مومن ٻانهي کي آزاد ڪرڻ ۽ ديهه سندس ذمي آهي جيڪا ان قتل ڪيل جي اهل کي ڏني ويندي. ديهه شرعي اصطلاح ۾ مسلمان جي خون جو اهو معاوضو آهي جيڪو ڪنل جي وارثن کي ڏنو ويندو آهي، مگر جيڪڏهن اهي وارث معاف ڪن ته معاف ڪري سگهن ٿا. پر جڏهن ته ان معاف ڪرڻ ۾ اجر به آهي ان جي ڪري ان کي ”أَنْ يَصَّدَّقُوا“ صدقي سان بيان ڪيو ويو آهي. ”فَإِنْ كَانَ مِنْ قَوْمٍ عُذْرٌ لَّكُمْ وَهُوَ مُؤْمِنٌ“ يعني جيڪڏهن اهو خطا سان ڪنل آهي ته اوهان جي دشمن قوم مان آهي پر اهو پاڻ مومن آهي جنهن جي ايماندار هجڻ جي قاتل کي خبر ناهي ”فَتَحْرِيرُ رَقَبَةٍ مُّؤْمِنَةٍ“ ته پوءِ صرف ڪفارت طور مومن ٻانهي جو آزاد ڪرڻ ان قاتل جي ذمي آهي باقي ديهه يا خون بها ان تي ناهي چوڻ اها وارثن کي ڏني ويندي آهي ۽ جڏهن ته ان ڪنل مومن جا مائٽ، مٽ ڪافر آهن ته اهي ان جا وارث ٿي نه سگهندا. ”وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ“ يعني جيڪڏهن اهو قتل ڪيل اهڙي قوم مان آهي جو انهن ۽ اوهان جي وچ ۾ پڪو عهد ڪيل آهي ”فَدِيَةٌ مُّسَلَّمَةٌ إِلَىٰ أَهْلِهِ وَتَحْرِيرُ رَقَبَةٍ مُّؤْمِنَةٍ“ ته پوءِ اهو قاتل ان مقتول جي اهل کي ديت ادا ڪري ۽ مومن ٻانهو به آزاد ڪري ۽ اها ديت مسلم، غير مسلم سڀني جي برابر آهي يعني هڪ سئو اٺ (٢)

”فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ“ يعني جيڪڏهن ڪو شخص غلام آزاد ڪرڻ جي طاقت نه ٿو رکي يا غلام ملي ٿي ڪونه ٿو ته پوءِ لاڳيتا ٻه مهينا روزا رکڻ ضروري آهن. جيڪڏهن شرعي عذر مثلاً حيض يا بيماريءَ

وغيره کان سواءِ ناغو ڪيائين ته وري نئين سر روزا رکڻ شروع ڪندو ۽ اهو غلام آزاد ڪرڻ ۽ غلام نه هجڻ يا طاقت نه رکڻ جي صورت ۾ به مهينا لڳيتا روزا رکڻ جو حڪم ان جي ڪري آهي ته اوهان جي _____ ان غلطيءَ کان توبه ٿي وڃي، اهو حڪم الله تعاليٰ جي طرفان آهي. ”وَكَانَ اللَّهُ عَلِيمًا حَكِيمًا“ ۽ الله تعاليٰ علم ۽ حڪمت وارو آهي جنهن جي حڪمن ۾ هزارين حڪمتون آهن اوهان کي سمجهه ۾ اچن يا نه اچن.

فائدو

هن مان ثابت ٿيو ته ڄاڻي وائي ڪنهن کي قتل ڪرڻ مومن جو شان ناهي. مومن ته آهي ئي اهو جيڪو دنيا ۾ امن، امان قائل ڪري ۽ اهو به ثابت ٿيو ته ڪنل جا وارث جيڪڏهن ڪهندڙ کي معاف ڪن ته ڪري سگهن ٿا.

مسئلو

مسلمانن جي ملڪ ۾ امن وٺي رهندڙ ڪافر جا حقوق به مسلمانن وانگر ئي هوندا آهن انهن جي جان ۽ مال جي ائين حفاظت ڪرڻي آهي جيئن مسلمان جي جان ۽ مال جي.

وَمَنْ يَقْتُلْ مُؤْمِنًا مُتَعَمِّدًا فَبِجَزَائِهِ جَهَنَّمُ خَالِدًا فِيهَا

۽ جيڪو ڪهي ٿو مومن کي ڄاڻي وائي پوءِ ان جي سزا جهنم آهي هميشه هوندو ان ۾

وَغَضَبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا (٩٣)

۽ ڪاوڙيو الله ان تي ۽ لعنت ڪيائين ان کي ۽ تيار ڪيائين ان لاءِ عذاب وڏو

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا

اي ايمان وارو! جڏهن سفر ڪيو الله جي واٽ ۾ ته پوءِ ڄاڻ ڪيو ۽ نه

تَقُولُوا لِمَنْ أَلْقَى إِلَيْكُمُ السَّلَامَ لَسْتَ مُؤْمِنًا تَبْتَغُونَ عَرَضَ

چئو ان کي جو پيش ڪيائين اوهان کي سلام ته ناهين تون مومن طلب ٿا ڪيو سامان

الْحَيَاةَ الدُّنْيَا فَعِنْدَ اللَّهِ مَغَانِمٌ كَثِيرَةٌ كَذَلِكَ كُنْتُمْ مِنْ

حياتي دنيا جيء جو پوءِ الله وٽ غنيمتون گهڻيون آهن ائين ئي هيو اوهان به

قَبْلُ فَمَنْ اللَّهُ عَلَيْكُمْ فَتَبَيَّنُوا إِنَّ اللَّهَ كَانَ بِمَا تَعْمَلُونَ خَبِيرًا (۹۴)

اڳ ۾ پوءِ ٿورو ڪيو الله اوهان تي پوءِ ڄاڻ ڪندا ڪيو بيشڪ الله جيڪي ڪيو تا (ان جي) خبر رکندڙ آهي

تفسير

هن کان پهريان خطا سان قتل جي سزا جو ذڪر هيو هاڻي عمداً، ڄاڻي وائي قتل ڪرڻ جي سزا جو ذڪر ڪندي ٻڌايو ٿو ويڃي ته ”وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا“ يعني جيڪو ڪنهن مومن کي ڄاڻي وائي قتل ٿو ڪري ته ان جي سزا جهنم آهي ان ۾ هميشه هوندو ۽ ان تي الله جو غضب آهي ۽ ان تي الله تعاليٰ لعنت ڪئي آهي ۽ ان جي لاءِ وڏو عذاب تيار ڪيو اٿس. مسلمان کي ناحق قتل ڪرڻ وڏو ڏوهه آهي جنهن کي قرآن ڪريم شرڪ سان گڏ ذڪر ڪيو آهي. جيئن رباني فرمان آهي ”وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ“ يعني اهي ٻانها الله سان گڏ ٻئي جي عبادت نه ٿا ڪن ۽ نه ان نفس کي ناحق قتل ٿا ڪن جيڪو الله حرام ڪيو آهي. رسول الله صلى الله عليه وسلم جن پنهنجي ارشادات ۾ ان کان سختيءَ سان منع ڪئي آهي.

ناحق قتل ڪرڻ جي سزا جو ذڪر نبوي حديثن سان

حديث ۱

امام بخاري ڪتاب الديات ۾ حضرت عبدالله بن مسعود رضي الله تعالى عنه کان روايت آندي آهي ته رسول الله صلى الله عليه وسلم جن فرمايو ”أَوَّلُ مَا يَقْضَىٰ بَيْنَ النَّاسِ يَوْمَ الْقِيَامَةِ فِي الدِّمَاءِ“ يعني قيامت جي ڏينهن ماڻهن ۾ پهريان پهريان خونن جا فيصلو ڪيا ويندا.

حديث ٢

ترمذي ۽ نسائي حضرت ابن عمر رضي الله عنه کان روایت آندي آهي ته رسول الله صلى الله عليه وسلم جن فرمايو: "لَزَوَالِ الدُّنْيَا أَهْوَنُ عِنْدَ اللَّهِ مِنْ قَتْلِ رَجُلٍ مُسْلِمٍ" يعني ساري دنيا جو برباد ٿيڻ الله تعالى وٽ هڪ مسلمان مرد جي قتل کان گهٽ آهي.

حديث ٣

ترمذي حضرت ابوسعيد ۽ ابوهريرة رضي الله عنهما کان روایت آندي آهي ته رسول الله صلى الله عليه وسلم جن فرمايو: "لَوْ أَنَّ أَهْلَ السَّمَاءِ وَالْأَرْضِ اشْتَرَكُوا فِي دَمِ مُؤْمِنٍ لَأَكْبَهُمُ اللَّهُ عَزَّوَجَلَّ فِي النَّارِ" يعني جيڪڏهن آسمان ۽ زمين وارا سڀئي هڪ مومن جي خون ۾ شريڪ ٿين ته الله عزوجل انهن سڀني کي باهه ۾ اوندو ڪري وجهندو.

حديث ٤

ابن ماجه حضرت ابوهريرة رضي الله عنه کان روایت آندي آهي ته رسول الله صلى الله عليه وسلم جن فرمايو: "مَنْ أَعَانَ عَلَى قَتْلِ مُسْلِمٍ وَلَوْ بِشَطْرِ كَلِمَةٍ جَاءَ يَوْمَ الْقِيَامَةِ مَكْتُوبًا بَيْنَ عَيْنَيْهِ آيِسٌ مِّنْ رَّحْمَةِ اللَّهِ" يعني جنهن ماڻهوءَ ڪنهن مسلمان جي قتل ڪرڻ ۾ ڪٿي اڌ گفتي سان مدد ڪئي ته به قيامت جي ڏينهن ان حال ۾ ايندو جو ان جي پنهجي اکين جي وچ تي لکيل هوندو ته هي الله جي رحمت کان محروم ۽ مايوس آهي. (١) يعني ان کي رب جي رحمت نصيب نه ٿيندي.

"يَا أَيُّهَا الَّذِينَ آمَنُوا إِذَا ضَرَبْتُمْ فِرْعَانَ سَبِيلَ اللَّهِ فَتَبَيَّنُوا وَلَا تَقُولُوا لِمَنْ أَلْقَى إِلَيْكُمُ السَّلَامَ كَسَتْ مُؤْمِنًا" هن آيت جي متعلق مفسرن لکيو آهي ته رسول الله صلى الله عليه وسلم جن حضرت غالب بن فضاله ليشيءَ رضي الله عنه جي اڳواڻيءَ ۾ هڪ ننڍو لشڪر فدڪ جي طرف ڪافرن سان جنگ ڪرڻ جي لاءِ موڪليو جڏهن مسلمانن جو لشڪر اتي پهتو ته اهي ڪافر پڇي ويا پر مرداس بن نهيك نالي هڪ شخص جيڪو مسلمان ٿي چڪو هو اهو ان اعتماد تي ته مان مسلمان آهيان ۽ مون کي مسلمان ڪونه چوندا پنهنجي پڪرين جي ڏٺ سان موجود رهيو جڏهن ڪافرن کي موجود نه ڏسي مسلمانن الله اکبر جو نعرو لڳايو ته مرداس بن نهيك به اهوئي نعرو

لڳائي جنهن جبل تي هو ان تان لهي آيو ۽ لا اله الا الله پڙهي مسلمانن کي السلام
عليڪم چيائين پر ان لشڪر ۾ موجود حضرت اسامه بن زيد رضي الله عنه ان کي قتل
ڪيو ۽ ان جون پڪريون ڪاهي مديني منوره پهچي سمورو احوال حبيب ڪريم عليه
الصلوة والسلام جن کي عرض ڪيائين. کين ان جو ڏاڍو ڏک ٿيو ۽ پاڻ اسامه کي
فرمايائون ته ”اوهان ڪلمه پڙهڻ جي باوجود ان کي مال جي لالچ تي قتل ڪيو آهي.“
ان عرض ڪيو ته حضور! ان ڊپ کان زبان سان ڪلمو پڙهيو هو دل سان نه پڙهيو هو.
پاڻ فرمايائون ته ”تو ان جي دل چيري ڏني هئي ته سچو آهي يا ڪوڙو“ پوءِ پاڻ اسامه
کي هي آيت پڙهي ٻڌايائون (١) جنهن ۾ الله تعاليٰ فرمايو آهي ته ”اي مومنو! جڏهن
الله تعاليٰ جي واٽ ۾ جهاد وغيره جي لاءِ سفر تي نڪرو ته جاچ ڪندا ڪيو جيستائين
اوهان کي يقين سان معلوم نه ٿئي ته هي ڪافر آهي تيستائين ان تي نه هٿ ڪڻو ۽ نه
بغير فڪر ۽ تدبر جي ڪو قدم ڪڻو ۽ جيڪو اوهان تي السلام عليڪم چوي ان کي
ائين نه چئو ته تون مومن ناهين مڙهي بچاءُ ٿو وٺين، بلڪ ان جي اها ڳالهه قبول ڪري
ان سان مسلمانن وارو معاملو رکو.“ يَتَّبِعُونَ عِزَّ الْحَيَاةِ الدُّنْيَا فَعِنْدَ اللَّهِ مَعَاذُ
كَثِيرٌ“ ان سان اوهان دنيوي حياتيءَ جو سامان طلب ٿا ڪيو ۽ هن فاني دولت جي لاءِ
هڪ مومن جي ايمان واري شاهدي رد ٿا ڪيو. پوءِ الله تعاليٰ وٽ غنيمتون گهڻيون
آهن. اهو اوهان کي پنهنجي خزانن مان ڏيندو. اوهان هروڀرو ماڻهو نه ماريو. حضرت
اسامه اها آيت ٻڌي حضور عليه الصلوة والسلام جن کي پنهنجي لاءِ مغفرت طلب
ڪرڻ جو عرض ڪيو. پاڻ سندس حق ۾ مغفرت جي دعا فرمايائون ۽ پڪريون واپس
ڪرايائون ۽ ان غلطيءَ جي ڪفاري لاءِ کيس مومن ٻانهي جي آزاد ڪرڻ جو حڪم
فرمايائون. (٢)

كَذَٰلِكَ كُتِبَ مِنْ قَبْلِكَ اللَّهُ عَلَيَّكُمْ فِتْنَتُهُمْ“ يعني اڳ ۾ اوهان به
ائين هيٺو پوءِ الله تعاليٰ اوهان تي احسان ڪيو ۽ اوهان جي زباني شاهدي قبول ڪئي
وئي. ان جي ڪري هر معاملي کي چڱيءَ طرح جاچيندا ڪيو.
إِنَّ اللَّهَ كَانَ بِمَا تَعْمَلُونَ خَبِيرًا“ يقيناً الله تعاليٰ اوهان جيڪي عمل
ڪيو ٿا انهن جي خبر رکندڙ آهي. پوءِ اوهان کي ان جي جزا ڏيندو. جيڪڏهن پيلا عمل
ڪندؤ ته بدلو به پيو ملندو ۽ جيڪڏهن برا عمل ڪندؤ ته سزا به سخت ملندو.

فائدو

امام غزاليءَ عليه الرحمة لکيو آهي ته: خَيْرٌ اَهُوَ آهِي جنهن کان

باطني احوال به لكل نه هجن ۽ ملڪ ۽ ملڪوت ۾ ڪا به شيءِ هلي يا ڪو ذرو چري يا سڪون وٺي ته ان جي علم ۾ هجي. ان جي ڪري انسان کي پنهنجي قلب تي توجهه ڪرڻ کپي تانته ان ۾ حسد، بخل، تكبر، ڏڳي، خيانت ۽ برا فڪر نه اچن ۽ هميشه چڱايون سوچيندو رهي. (۱)

لَا يَسْتَوِي الْقُعْدُونَ مِنَ الْمُؤْمِنِينَ غَيْرُ أُولَى الضَّرَرِ وَالْمُجَاهِدُونَ

نه ٿا برابر ٿين وهندڙ مومنن مان سواءِ تڪليف وارن جي ۽ جهاد ڪندڙ

فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ

الله جي واٽ ۾ پنهنجن مالن ۽ پنهنجن جانين سان فضيلت بخشي الله جهاد ڪندڙن کي

بِأَمْوَالِهِمْ وَأَنْفُسِهِمْ عَلَى الْقُعْدِينَ دَرَجَةً وَكَلَّا وَعَدَّ اللَّهُ

مالن پنهنجن سان ۽ جانين پنهنجين سان وهندڙن تي درجي ۾ ۽ مڙني سان وعدو ڪيو الله

الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقُعْدِينَ أَجْرًا عَظِيمًا ۙ (۹۵)

پلاهيءَ جو ۽ فضيلت بخشي الله جهاد ڪندڙن کي ويهندڙن تي ثواب وڏي سان

دَرَجَتٍ مِّنْهُ وَمَغْفِرَةً وَرَحْمَةً ۖ وَكَانَ اللَّهُ غَفُورًا رَّحِيمًا ۙ (۹۶)

درجا (ڏئي) پاڻ وٽان ۽ بخشش ۽ رحمت - ۽ آهي الله بخشيندڙ مهربان

تفسير

هن کان اڳ ۾ مسلمانن کي جهاد جي ترغيب ڏني پوءِ جهاد جا ڪجهه احڪام ٻڌايا ويا ته جهاد جي حالت ۾ به تحقيق کان سواءِ ڪنهن ڪلمي

(۱) ساڳيو حوالو

پڙهندڙ کي قتل نه ڪيو هاڻي هتي به جهاد جي متعلق ڪجهه احڪام ۽ مجاهدن جا مرتبا بيان ڪندي ارشاد ٿيو آهي ته ”لَا يَسْتَوِي الْقَاعِدُونَ مِنَ الْمُؤْمِنِينَ غَيْرُأُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ“ يعني عذر ۽ مجبوريءَ کان سواءِ گهر ۾ ويهي رهندڙ، جهاد تي نه ويندڙ ۽ پنهنجن مالن ۽ الله جي واٽ ۾ سرن جا سودا ڪري جهاد ڪندڙ برابر ناهن. حضرت ابن عباس رضي الله عنهما فرمايو آهي ته هيءَ آيت بدر جي جنگ سان متعلق آهي ان جي ڪري ميدان ۾ نڪرڻ وارا ۽ نه نڪرڻ وارا برابر ناهن علامه اسماعيل حقي عليه الرحمة لکيو آهي ته وهو الظاهر الموافق لتاريخ النزول (١) يعني هن آيت جي نازل ٿيڻ جي تاريخ سان به اهو موافق آهي ته اها بدر جي جنگ ۾ شريڪ ٿيندڙن ۽ نه ٿيندڙن سان واسطو ٿي رکي.

”فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً“ يعني پنهنجن مالن ۽ سرن سان جهاد ڪندڙن کي الله تعاليٰ گهرن ۾ وهندڙن تي درجن ڏيڻ سان فضيلت بخشي آهي جيڪي شخص هر وقت سر تريءَ تي رکيو قربان ٿيڻ لاءِ تيار آهن انهن سان الله تعاليٰ جي قرب ۾ اهي ماڻهو مقابلو ڪيئن ڪري سگهندا؟ جيڪي آرام سان گهرن ۾ ويٺا آهن. ”وَكُلًّا وَعَدَ اللَّهُ الْحُسْنَىٰ“ ۽ الله تعاليٰ سڀني سان ڀلائي جو وعدو ڪيو آهي. ”الْحُسْنَىٰ“ مان مراد جنت آهي. يعني مومنن سڀني کي جنت ملندي پر سندن درجن ۾ تفاوت هوندو. ”وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا دَرَجَتٍ وَهُوَ وَمَغْفِرَةٌ وَرَحْمَةٌ وَكَانَ اللَّهُ غَفُورًا رَحِيمًا“ يعني الله تعاليٰ مجاهدن کي جهاد نه ڪندڙن، گهرن ۾ رهندڙن تي اجر وڏي، پاڻ وٽان درجن ڏيڻ، ۽ مغفرت ۽ رحمت سان فضيلت بخشي آهي ۽ الله بخشيندڙ مهربان آهي.

فائدو

اهي درجا جن جو ذڪر هن آيت ۾ آيو آهي تمام وڏا هوندا جو جيڪڏهن ڀلو گهوڙو هڪ درجي کان ٻئي درجي تائين ڊوڙي ته ستر سالن ۾ مس پهچي. حديث شريف ۾ آهي ته الله تعاليٰ پنهنجي واٽ ۾ جهاد ڪندڙن جي لاءِ سو درجا تيار فرمايا آهن هڪ درجي کان ٻئي درجي تائين ايترو فاصلو آهي جيترو زمين کان آسمان تائين (٢) مقصد ته مجاهدن کي اهڙا درجا ملندا جن جو نه اندازو لڳائي سگهجي ٿو ۽ نه انهن جي حقيقت دنيا ۾ ذهن ۾ اچي سگهندي.

إِنَّ الَّذِينَ تَوَفَّيَهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ

بيشڪ آهي ماڻهو جو روح ٿا کين انهن جو ملائڪ (ان حال ۾ جو) ظلم ڪندڙ هئا پنهنجين جانين تي چوندا ته ڇا

ڪُنْتُمْ قَالُوا كُنَّا مُسْتَضْعِفِينَ فِي الْأَرْضِ قَالُوا أَلَمْ تَكُنْ

۾ هيٺو؟ چوندا ته هياسين ڪمزور زمين ۾ چيوندن ته ڇا نه هئي

أَرْضُ اللَّهِ وَاسِعَةٌ فَتُهَاجَرُوا فِيهَا فَأُولَئِكَ مَاوَهُمْ جَهَنَّمُ

زمين الله جي ڪشادي پوءِ هجرت ڪيو ها ان ۾ پوءِ جاءِ انهن جي جهنم آهي

وَسَاءَتْ مَصِيرًا ۙ (۹۷) إِلَّا الْمُسْتَضْعِفِينَ مِنَ الرِّجَالِ وَالنِّسَاءِ

۽ اها بيچري موت جي جاءِ آهي، مگر ڪمزور مردن ۽ عورتن

وَالْوُلْدَانَ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ۙ (۹۸)

۽ ٻارن مان جي نه ٿا ڪري سگهن ڪو حيلو ۽ نه ٿا وڃي سگهن وات

فَأُولَئِكَ عَسَى اللَّهُ أَنْ يَعْفُوَ عَنْهُمْ ۗ وَكَانَ اللَّهُ عَفُوًّا غَفُورًا ۙ (۹۹)

پوءِ آهي ويجهي آهي (الله جي رحمت) جو معاف ڪري انهن کان ۽ آهي الله معاف ڪندڙ بخشيندڙ

وَمَنْ يَّهَاجِرْ فِي سَبِيلِ اللَّهِ يَجِدْ فِي الْأَرْضِ مُرَاعِمًا كَثِيرًا

۽ جيڪو هجرت ڪندو الله جي وات ۾ ته لهندو زمين ۾ هجرت جون جايون گهڻيون ۽

وَسَعَةً ۗ وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ

ڪشادگي ۽ جيڪو نڪري ٿو پنهنجي گهر مان هجرت ڪندڙ الله ۽ ان جي رسول ڏانهن ان کان پوءِ

يُذِرْكَهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا ١٣

پهجي ٿو ان وٽ موت پوءِ تحقيق ثابت ٿيو ثواب ان جو الله وٽ ۽ الله بخشيندڙ مهربان آهي.

تفسير

هن کان اڳ ۾ انهن شخصن جي پلاين جو بيان هو جيڪي جهاد ۾ وڌ ۾ وڌ حصو وٺڻ ٿا هاڻي انهن جو بيان ڪيو ٿو وڃي، جيڪي جهاد کان رڪجي ڪافرن جي ملڪ ۾ دٻيا پيا آهن ۽ هجرت نه ٿا ڪن فرمان آهي ته ”إِنَّ الَّذِينَ تَوَلَّوْا الْمَلَائِكَةَ ظَالِمٌ أَنفُسِهِمْ قَالُوا فَمَیْزَ کُنْتُمْ؟ قَالُوا کُنَّا مُسْتَضْعِفِينَ فِي الْأَرْضِ“ يعني جن ماڻهن پاڻ تي ظلم ڪري هجرت نه ڪئي يقيناً ملائڪ انهن کي وفات ڪرائڻ وقت چوندا ته ڇا ۾ هيڻو؟ عرض ڪندا ته اسين زمين ۾ ڪمزور هياسين، ان جي ڪري ڪيڏانهن ڪو نه نڪتاسين، اصل ڳالهه هيئن هئي ته جڏهن حضور پرنور ﷺ جن مڪي مان هجرت ڪري مديني منوره ۾ تشریف فرما ٿيا ته ڪي ڪي مسلمان پنهنجن عزيزن، قريبن وغيره جي ڪري مڪي ۾ ئي رهي پيا هئا، هتي انهن جو بيان ٿي رهيو آهي ”قَالُوا أَلَمْ تَكُنْ أَرْضَ اللَّهِ وَاسِعَةً فَتُهَاجِرُوا فِيهَا“ يعني ملائڪ سندن (ان) ڳالهه جي ته اسين زمين ۾ ڪمزور هياسون (جواب ۾ چوندين ته ڇا الله تعالیٰ جي زمين ڪشادي نه هئي جو ان ۾ هجرت ڪري وڃو ها ۽ اتي وڃي الله تعالیٰ جا فرائض ادا ڪيو ها، ان چوڻ تي اهي لاجواب ٿي ويندا، ۽ سندن قصور ثابت ٿي ويندو. ”قَالُوا لَيْكَ مَا وَهَبُ جَهَنَّمَ وَسَاءَتْ مَصِيرًا“ يعني انهن جي جرم ۽ قصور ثابت ٿيڻ جي ڪري سندن جاءِ جهنم آهي ۽ اها موٽڻ جي لاءِ بچڙي جاءِ آهي ”إِلَّا الْمُسْتَضْعِفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِجْلَةً وَلَا يَهْتَدُونَ سَبِيلًا“ ها جيڪي مرد ۽ عورتون ۽ ٻار ضعيف هوندا جيڪي نه ڪا تدبير ۽ حيلو ٿا هلائي سگهن ۽ نه واٽ جا سونهان ٿي سگهن ٿا ”قَالُوا لَيْكَ عَسَى اللَّهُ أَن يَغْفِرَ عَنْهُمْ وَكَانَ اللَّهُ غَفُورًا“ پوءِ انهن جي لاءِ اميد آهي ته الله تعالیٰ انهن کي معاف ڪري ڇڏي ۽ الله معاف ڪندڙ، مهربان آهي، جو انهن جي مجبوري ۽ صحيح عذر کي ڄاڻي ٿو ته اهي واقعي بي ميار ۽ بيوس

آهن.

”وَمَنْ يُّهَاجِرْ فِي سَبِيلِ اللَّهِ يَجِدْ فِي الْأَرْضِ مُرَافِقًا كَثِيرًا وَسَعَةً“ يعني جيڪو الله جي واٽ ۾ ان جي دين جي لاءِ هجرت ڪندو ته اهو زمين ۾ گهڻي جاءِ ۽ دين جي اظهار لاءِ گهڻي ڪشادگي لهندو ۽ ان سفر ۽ هجرت ۾ ڪاميابي ماڻيندو، ڀلا جيڪڏهن اتفاقاً اها ڪاميابي نه به حاصل ڪري سگهيو تڏهن به آخرت جي ڪاميابي ان جي لاءِ يقيني آهي جنهن ۾ ڪنهن به قسم جو شڪ يا تردد ناهي، ڇو ته اسان جو قانون آهي ته ”وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا“ جيڪو پنهنجي گهر مان الله ۽ ان جي رسول (ﷺ) ڏانهن هجرت ڪري نڪري ٿو ۽ ان مقصد حاصل ڪرڻ کان اڳ ۾ ان کي موت اچي ٿو پھچي ته به يقيناً الله تعاليٰ وٽ ان جو اجر ثابت آهي، ڪٿي اها منزل ماڻي به نه سگهيو آهي پر نيڪ ارادي ۽ نيت جي ڪري اهو درجو کيس عطا ڪيو ويندو ۽ الله بخش ڪندڙ، مهربان آهي، جو ڪنهن به ڪم کي چڱيءَ نيت سان شروع ڪرڻ جي ڪري ئي ان جو پورو پورو ۽ سهڻو ثواب عنايت فرمائي ٿو.

فائدو

هجرت، هجران ۽ هجر جي معنيٰ آهي ڪنهن شيءِ کان بيزار ٿي ان کي ڇڏي ڏيڻ، عام محاوري ۾ وطن ڇڏڻ کي ۽ شرعي اصطلاح ۾ ڪفر جي ملڪ کي ڇڏي اسلامي ملڪ ڏي وڃڻ کي هجرت چوندا آهن. (۱)

هجرت جو حڪم ۽ مهاجر جي لاءِ درجو ۽ ثواب ۽ هجرت نه ڪندڙ جي لاءِ عذاب جو بيان قرآن ڪريم جي ڪيترين آيتن ۾ آيل آهي، هجرت ڪرڻ ۾ ظاهري ۽ باطني بيشمار برڪتون آهن، هجرت ڪندڙ کي حلال رزق، سٺي رهائش، مخالفن تي غلبو، عزت، شرف ۽ شان حاصل ٿيندو آهي، هجرت جي شروعات ۾ ڪجهه وقت تڪليف ۽ مشقت برداشت ڪرڻي پوي ٿي ان کان پوءِ سڪون ٿي سڪون هوندو آهي.

فائدو

مفسر قرآن علامه قرطبيءَ هڪ قول هي لکيو آهي ته مٿين آيت

حضرت جندع بن ضميره رضي الله عنه جي متعلق نازل ٿي هئي، جيڪو مڪي پاڪ ۾
ضعيف هو پر جڏهن هجرت جي متعلق رباني فرمان ٻڌائين ته بستري تي پاڻ کڻائي
مديني منوره لاءِ روانو ٿيو ۽ مڪي جي ويجهو حرم جي حدود کان ٻاهر چل ۾ مقام
تنعيم ۾ سندس وفات ٿي (١) ڄاڻڻ گهرجي ته پڪي مومن، مسلمان کي ان ڌرتيءَ
کان به هجرت ڪرڻ ضروري آهي، جنهن ۾ اصحابن، امامن، سلف صالحن کي گاريون
ڏنيون وڃن ۽ هي انهن کي روڪي نه ٿو سگهي يا جتي حرام غالب آهي يا بدني ايذاء
ملي رهيا هجن يا بيمار ٿين، يا مال جي ڦرجڻ، لٽجڻ، وغيره جو انديشو آهي ته اهاين
به نڪرڻ ضروري آهي ۽ اهو هجرت کي لازم ڪندڙ اسباب مان آهي. (٢)

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا

۽ جڏهن سفر ڪيو زمين ۾ پوءِ ناهي اوهان تي ڪو گناه جو گهٽ ڪيو

مِنَ الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا ۖ إِنَّ الْكَافِرِينَ

نماز مان جيڪڏهن ڊڄو ته تڪليف ۾ وجهندا اوهان کي ڪافر بيشڪ ڪافر آهن

كَانُوا لَكُمْ عَدُوًّا مُبِينًا ۖ وَإِذَا كُنْتُمْ فِيهِمْ فَأَقَمْتَ لَهُمُ

اوهان جا دشمن پٿرا ۽ جڏهن هجين انهن ۾ پوءِ قائم ڪرين اتي

الصَّلَاةَ فَلْتَقُمْ طَائِفَةٌ مِّنْهُمْ مَّعَكَ وَلْيَأْخُذُوا أَسْلِحَتَهُمْ ۚ

نماز ته پوءِ گهرجي ته بيهي هڪ جماعت انهن مان توسان گڏ ۽ گهرجي ته وٺن هٿيار پنهنجا

فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَائِفَةٌ أُخْرَىٰ

پوءِ جڏهن سجدو ڪن ته گهرجي ته هجن پويان اوهان جي ۽ گهرجي ته اچي جماعت ٻي

لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ ۚ

جن نماز نه پڙهي آهي پوءِ گهرجي ته نماز پڙهن توسان گڏ ۽ گهرجي ته وٺن بچاءِ پنهنجو ۽ هٿيار پنهنجا

وَدَّ الَّذِينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْتِعَتِكُمْ

پسندا ڪن ڪافر ته جيڪڏهن غافل رهو هٿيارن پنهنجن ڪان ۽ سامانن پنهنجن ڪان

فَيَمِيلُونَ عَلَيْكُمْ مَيْلَةً وَاحِدَةً وَلَا جُنَاحَ عَلَيْكُمْ إِنْ كَانَ

پوءِ حملو ڪن اوهان تي حملوئي هڪڙو ۽ ناهي ڪو گناهه اوهان تي جيڪڏهن آهي

بِكُمْ أَذَىٰ مِّنْ مَّطَرٍ أَوْ كُنْتُمْ مَّرْضَىٰ أَنْ تَضَعُوا أَسْلِحَتَكُمْ ۚ

اوهان کي تڪليف مينهن جي ڪري يا آهيو بيمار ته رکو هٿيار پنهنجا

وَأَخْذُوا حِذْرَكُمْ ۖ إِنَّ اللَّهَ أَعَدَّ لِلْكَافِرِينَ عَذَابًا مُّهِينًا ﴿١٠٢﴾

۽ وٺو بچاءِ پنهنجو بيشڪ الله تيار ڪيو ڪافرن جي لاءِ عذاب خوار ڪندڙ پوءِ

قَضَيْتُمُ الصَّلَاةَ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ ۚ

جڏهن پوري ڪيو نماز ته پوءِ ياد ڪيو الله کي بيٺي ۽ وٺي ۽ پنهنجن پاسن ڀر

فَإِذَا أَطْمَأْنَنْتُمْ فَأَقِيمُوا الصَّلَاةَ ۚ إِنَّ الصَّلَاةَ كَانَتْ عَلَىٰ

پوءِ جڏهن تسلي ڪيو ته پوءِ قائم ڪيو نماز بيشڪ نماز آهي،

الْمُؤْمِنِينَ كِتَابًا مَّوْقُوتًا ﴿١٠٣﴾ وَلَا تَهْنُوا فِي ابْتِغَاءِ الْقَوْمِ ۚ إِنْ

مومنن تي فرض مقرر ۽ نه سستي ڪيو قوم جي پويان پوڻ ۾ جيڪڏهن

تَكُونُوا تَأْمُونُ فَإِنَّهُمْ يَأْمُونُ كَمَا تَأْمُونُ وَتَرْجُونَ مِنَ اللَّهِ مَا

اوهين ايڏائجو ٿا ته پوءِ بيشڪ اهي به ايڏائجن ٿا جيئن اوهان ايڏائجو ٿا ۽ اميد رکو ٿا الله ۾ اها

لَا يَرْجُونَ وَكَانَ اللَّهُ عَلِيمًا حَكِيمًا ۝۱۴

جو نه ٿا اميد رکن اهي ۽ آهي الله ڄاڻندڙ حڪمت وارو.

تفسير

هن کان اڳ ۾ جهاد ۽ هجرت جو ذڪر هو جڏهن ته انهن ٻنهي ڪمن جي لاءِ غالبا سفر ڪرڻو پوندو آهي ۽ ان سفر ۾ مخالف جي حملي جو انديشو به هوندو آهي ان جي ڪري امت مسلمہ کي سفر ۽ خوف جي حالات ۾ جيڪي رعايتون ۽ سهوليتون ڏنيون ويون آهن هتي انهن جو ذڪر ڪندي ٻڌايو ٿو وڃي ته ”وَإِذَا صَرَيْتُمْ فِي الْأَرْضِ فَلْيَسْ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُبِينًا“ يعني جڏهن اوهان جهاد وغيره جي لاءِ زمين ۾ سفر ڪيو ۽ ڪافرن کان جيڪي اوهان جا چٽا دشمن آهن حملي جو خطرو سمجهو ته پوءِ اوهان تي ان ۾ ڪوبه گناهه ناهي جو نماز ۾ قصر ڪيو، يعني چئن رڪعتن واري فرض کي ٻه رڪعتون ڪري پڙهو.

سفر ۾ نماز قصر ڪرڻ جي احڪام جو بيان

ڄاڻڻ گهرجي ته جيڪڏهن ڪو ماڻهو ٽن منزلن جي سفر جو ارادو ڪري گهر کان نڪري ٿو ته پنهنجي شهر جي ايريا ۽ آبادي نڪرڻ کان پوءِ ان کي چئن رڪعتن وارو فرض ٻه رڪعتون ڪري پڙهڻو آهي ۽ جڏهن پنهنجي منزل ما مسود تي پهچي پوءِ جيڪڏهن اتي پندرهن (١٥) ڏينهن جي رهڻ جو ارادو نه اٿس ته اتي رهندي به ٻه رڪعتون پڙهندو رهي ۽ ان کي عربي زبان ۾ قصر سڏيو ويندو آهي ۽ جيڪڏهن اتي پندرهن ڏينهن يا ان کان وڌيڪ رهڻ جو ارادو رکي ٿو ته پوءِ چار رڪعتون پوريون

ڪري پڙهندو ۽ ٽن رڪعتن واري فرض يا وتر يا ٻن رڪعتن واري فرض ۽ سنتن ۾ گهٽتائي نه ڪندو.

مسئلو

آيت سڳوريءَ ۾ بيان ٿيو ته جيڪڏهن اوهان کي دشمن جو خوف آهي ته قصر ڪيو، اوهان وقت هيو پر جيڪڏهن خوف ناهي ته به قصر جو حڪم قائم آهي، ڇو ته حضور ﷺ جن پنهنجن سڀني سفرن ۾ قصر ڪيو آهي، جيئن علامه قرطبيءَ لکيو آهي ته! وقصر رسول الله ﷺ من اربع الى اثنين الا المغرب في اسفاره كلها آمنا لا يخاف الا الله تعالى (١) امام احمد حضرت يعليٰ بن اميه رضي الله عنه کان روایت آندي آهي ته مون حضرت عمر بن خطاب رضي الله عنه کان پڇيو ته قصر تڏهن ڪجي جڏهن خوف هجي پر هاڻي ته اسين امن ۾ آهيون، حضرت عمر رضي الله عنه فرمايو ته مون کي به اها ڳالهه ذهن ۾ آئي هئي ۽ مون اها ڳالهه رسول الله ﷺ جن کان پڇي هئي، پوءِ پاڻ فرمايائون ته: ”صَدَقَ تَصَدَّقَ اللَّهُ بِهَا عَلَيْكُمْ فَأَقْبَلُوا صَدَقَتَهُ“ (٢) يعني سفر ۾ قصر ڪرڻ صدقو آهي، جنهن سان الله تعالى اوهان تي مهرباني ڪئي آهي پوءِ ان جي صدقي کي قبول ڪيو.

”وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ“ کان ”وَأَسْلَحَتْهُمْ“ تائين هنن لفظن ۾ خوف جي حالت ۾ نماز پڙهڻ جو بيان آهي. يعني اي (حبيب عليک الصلوة والسلام) جڏهن اوهان انهن مجاهدن اصحابن سڳورن رضي الله عنهم ۾ تشریف فرما هجو ۽ انهن کي جنگ جي حالت ۾ نماز پڙهائڻ جو ارادو فرمايو حالات ڪه دشمن جي حملي ڪرڻ جو سخت خطرو آهي جو متان اوهان کي نماز ۾ مشغول ڏسي حملو ڪري ڏي ته پوءِ انهن مجاهدن کي ٻن ٽولن ۾ ورهايو هڪ ٽولو انهن مان اوهان سان گڏ بيهي نماز پڙهي ۽ ٻيو دشمن جي مقابلي ۾ بيهي ۽ ٻئي ٽولا هٿيار قابو رکن پوءِ جڏهن اهي اوهان سان گڏ بيهي وارا چئن رڪعتن واري نماز ۾ ٻي رڪعت جو آخري يا ٻن رڪعتن واريءَ ۾ پهرين رڪعت جو آخري سجدو ڪن ته اهي حفاظت لاءِ اوهان جي پويان هليا وڃن ۽ جيڪي پهريان دشمن جي مقابلي ۾ بيٺل هئا، اهي اچي اوهان سان رهيل رڪعتون ۽ باقي نماز پڙهي پوري ڪن ۽ پنهنجو دفاع ۽ هٿيار پاڻ سان گڏ رکن، هي حڪم صرف حضور عليه الصلوة والسلام جن جي

(١) تفسير القرطبي ص ٣٥٣ ج ٥ (٢) تفسير القاسمي ص ٤١٥ ج ٣

جهاد ڪرڻ وقت نه هو پر اهو هميشه لاءِ آهي ۽ اهو لشڪر جو ورهائجي ان نموني نماز پڙهڻ به تڏهن آهي جڏهن سڀئي لشڪر ان هڪ امام جي پويان نماز پڙهڻ جي خواهش ۽ شوق رکن جيئن صحابه ڪرام حضور عليه الصلوة والسلام جن جي پويان نماز پڙهڻ جو شوق رکندا هئا، پر جيڪڏهن ائين ناهي ته پوءِ لشڪر جو هڪ حصو پاڻ مان هڪ کي پيش امام بنائي پوري نماز ادا ڪري ۽ ٻيو حصو دشمن جي مقابلي ۾ رهي جڏهن اهي پڙهي پوري ڪن ته پوءِ نماز پڙهڻ وارا دشمن جي مقابلي ۾ وڃي بيهن ۽ اتي بيٺل اچي پاڻ مان هڪ کي امام بنائي نماز ادا ڪن. پر اهو حڪم به تڏهن آهي جڏهن اڃان جنگ جي تياري آهي صفون بيهي ويون آهن، پر جنگ شروع نه ٿي آهي، ڀلا جيڪڏهن جنگ شروع ٿي وئي ويڙهه هلي رهي آهي ته ان وقت ان طريقي سان جماعت جو اهم تمام ضروري ناهي هر هڪ مجاهد جيئن سهوليت سمجهي تيئن نماز جو فرض ادا ڪري وٺي تانجو جيڪڏهن رکوع ۽ سجود نه ٿو ڪري سگهي ته اشارن سان پڙهي وٺي (١) وَالَّذِينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْتِكُمْ فَيَمِيلُونَ عَلَيْكُمْ مَيْلَةً وَاحِدَةً يعني ڪافرن جي اها خواهش آهي ته جڏهن نماز ۾ پورو پورو توجهه ڏيڻ جي ڪري اوهان پنهنجن هٿيارن ۽ سامانن کان غافل هجو ته اوهان تي هڪڙو اهڙو سخت حملو ڪن جو اوهان سجدي ۾ ئي شهيد ڪيا وڃو ۽ مٿو مٿي ڪڍي نه سگهو، پر الله تعاليٰ اوهان جي لاءِ خوف جي حالت ۾ ان طريقي سان نماز ادا ڪرڻ جو حڪم جاري ڪري انهن جي اها خواهش پوري ڪرڻ نه ڏني، وَلَا جُنَاحَ عَلَيْكُمْ إِنْ كَانَ بِكُمْ أَذًى مِنْ مَطَرٍ أَوْ كُنْتُمْ مَرَضًا أَنْ تَضَعُوا أَسْلِحَتَكُمْ هي ٻيو نئون حڪم آهي، جنهن ۾ انهن غازين ۽ مجاهدن لاءِ آساني ڪئي ويئي آهي ته: جيڪڏهن اوهان کي جنگ جي حالت ۾ مينهن جي تڪليف اچي وڃي يا اوهان بيمار آهيو ۽ جسم تي هٿيار ڪڍي نه ٿا سگهو ته اهي ڪولي لاهي رکڻ ۾ اوهان تي ڪو ڏوهه ناهي حضرت عبدالرحمن بن عوف رضي الله عنه فرمايو آهي ته جڏهن خوف جي حالت واري نماز پڙهي ٿي وئي ته مان بيمار هوس ۽ منهنجي ڪري اها آيت نازل ٿي هئي (٢)

وَحُذِّرُوا حذر ڪر يعني ان حالت ۾ پنهنجو دفاع پاڻ سان رکڻ، ڇو ته جنگ نيٺ جنگ آهي، بي توجهي ڪرڻ سان خطرناڪ نتيجا نڪري سگهن ٿا إِنَّ اللَّهَ أَعَدَّ لِلْكَافِرِينَ عَذَابًا مُهِينًا يقيناً الله تعاليٰ ڪافرن جي لاءِ خوار ڪندڙ عذاب تيار

ڪري ڇڏيو آهي جو دنيا ۾ اوهان جي هٿان قتل ڪيا ٿا وڃن ۽ آخرت ۾ کين سخت عذاب ۾ رکيو ويندو، پر مومنن تي الله تعاليٰ جا وڏا احسان آهن ۽ اهو انهن تي نهايت ئي رحم ڪندڙ ۽ مهربان آهي.

فائدو

الله تعاليٰ پنهنجن پيارن ٻانهن جي لاءِ پنهنجي قانون ۾ تبديلي آڻيندو آهي ڏسو خوف جي حالت ۾ نماز ادا ڪرڻ جي لاءِ نماز ۾ هلڻ ۽ بيت الله شريف کان منهن ڦيرائڻ جي به موڪل ڏئي ڇڏيائين ۽ اهو به ثابت ٿيو ته اصحاب ڪرام رضي الله عنهم اسان جا محسن ۽ ڪرم فرما آهن، جو اهو حڪم اول انهن جي ڪري نازل ٿيو هو پوءِ اسان تائين پهتو ۽ مٿي ذڪر ڪيل لفظ لَوْ تَغْفُلُونَ عَنْ أَسْلِحَتِكُمْ وَأَمْتِكُمْ مان ثابت ٿيو ته اصحابي سڳورا رضي الله عنهم نماز ۾ اهڙا ته محو ۽ احسان جي مٿاهين مقام تي فائز هوندا هئا جو پنهنجن سامانن ۽ هٿيارن جي به خبر نه رهندي هُئِن پر افسوس انهن ماڻهن جو آهي جيڪي يا ته نماز صفا پڙهن ٿي ڪونه ٿا يا پڙهن ٿا ته اهڙي بي توجهي ۽ غفلت سان جو خدا تعاليٰ پناهه ۾ رکي، مومن کي حقيقي منعم ۽ مالڪ جي حڪم کي دل ۽ جان سان قبول ڪري محبت ۽ پيار واري نماز پڙهڻ گهرجي، شال رب ڪريم سڀني مسلمانن کي اها توفيق عطا ڪري، آمين

”فَإِذَا قُضِيَتِ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ“ يعني خوف جي حالت ۾ جڏهن سڪون ۽ اطمينان سان نماز ادا نه ٿي ڪري سگهجي ته پوءِ بيٺي، ويٺي ۽ پنهنجن پاسن پر ليٽڻ جي حالتن ۾ به الله تعاليٰ جو ذڪر ڪندا رهو، يعني هر حال ۾ ذڪر تي هميشگي ڪندا ڪيو، جيئن ابو داؤد شريف ۾ مومنن جي ماءُ سيدة عائشه صديقه رضي الله عنها وعن والديها کان روايت آهي ته ”كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَذْكُرُ اللَّهَ عَلَىٰ كُلِّ أَحْيَانِهِ“ يعني رسول الله ﷺ جن پنهنجي سڀني وقتن ۾ الله تعاليٰ جو ذڪر ڪندا هئا، علامه ثناء الله پاني پتي عليه الرحمة هن حديث مبارڪ کي ذڪر ڪرڻ کان پوءِ لکيو آهي ته: والظاهر ان المراد بالآية والحديث دوام الحضور بالقلب اذ لا يتصور دوام الذكر باللسان (١) يعني هيءُ ڳالهه ظاهر آهي ته آيت ۽ حديث پاڪ مان مراد هميشه وارو قلبي حضور آهي، ڇو ته زبان سان ذڪر تي هميشگي ڪرڻ جو

(١) تفسير مظهر ص ٤٢١ ج ٢

تصور به نه ٿو ڪري سگهجي. علامه محمد بن احمد انصاري لکيو آهي ته: اي اذ افرغتم من الصلوة فاذكرو الله بالقلب واللسان (١) يعني جڏهن خوف جي نماز کان فارغ ٿيو ته الله تعاليٰ کي دل ۽ زبان سان ياد ڪيو، ”فَإِذَا أَطْمَأْنَنْتُمْ فَأَقِيمُوا الصَّلَاةَ“ يعني جڏهن اوهان جا قلب خوف ۽ ڊپ لهڻ جي ڪري سڪون ۽ اطمینان وارا ٿين ته پوءِ نماز ٺاهي پڙهو نماز جا ارڪان ۽ شرائط پورا پورا ادا ڪيو، پوءِ خوف جي حالت وارو معاملو نه رکو.

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا مقصد ته نماز مومنن تي فرض آهي جنهن جو وقت مقرر ڪيل آهي. ”كِتَابًا“ مان ثابت ٿيو ته نماز ۾ پنهنجي راءِ نه هلائي ويندي جو دل چوي ته پڙهي نه ته نهيو ۽ ”مَوْقُوتًا“ مان ثابت ٿيو ته ان جا وقت به الله تعاليٰ جي طرفان مقرر ڪيل آهن هر هڪ نماز ان مقرر ڪيل وقت تي پڙهڻ ضروري آهي، هڪ ئي وقت ۾ ٻه ٻه نمازون گڏي نه پڙهجن حضرت ابن عباس، مجاهد، سالم بن عبدالله، علي بن الحسين، محمد بن علي، حسن بصري، مقاتل، سدي ۽ عطيه عوفي رضي الله عنهم سڀني اها مراد ورتي آهي (٢) المراغيءَ لکيو آهي ته: اي ان الصلوة كانت في حڪم الله فرضا مؤكدا في اوقات محدودة لا بد من ادائها فيها بقدر الامكان (٣) يعني نماز الله تعاليٰ جي حڪم مطابق تائڪيدي فرض آهي جنهن جا وقت مقرر آهن جو حتى الامكان انهن وقتن ۾ ئي ان جو ادا ڪرڻ ضروري آهي ”وَلَا تَهِنُوا فِي ابْتِغَاءِ الْقَوْمِ إِنْ تَكُونُوا تَأْمِنُونَ فَإِنَّهُمْ يَأْمِنُونَ كَمَا تَأْمِنُونَ وَتَرْجُونَ مِنَ اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا“ قرطبيءَ لکيو آهي ته: جڏهن حضور ﷺ جن احد جي جنگ کان پوءِ مسلمانن کي ڪافرن جي پيرن جا نشان ڏسڻ لاءِ فرمايو ته ڏسو ته ڪيڏي ويا پر انهن کي جيئن ته جنگ ۾ زخم ٿيل هئا ۽ هلڻ ۾ تڪليف محسوس ڪندي سستي ڏيکاريائون، تڏهن الله تعاليٰ فرمايو (٤) ”۽ ڪافر قوم جي چاچ ڪرڻ ۾ سست نه ٿيو جيڪڏهن اوهان جنگ ۾ ايڏا اڃو ٿا ته اهي به ايڏا اڃن ٿا حالانڪ اوهان کي الله تعاليٰ وٽان انعام، اڪرام ۽ ان جي رضا حاصل ڪرڻ جي اها اميد آهي جيڪا انهن ڪافرن کي قطعي ناهي اهي باطل جي لاءِ سر ڌڙ جي بازي لڳائن ٿا اوهان ته حق وارا آهيو، بلڪل سستي نه ڪيو ڇو ته اوهان جي

(٢) تفسير ابن ڪثير ص ٥٥٠ ج ١

(١) تفسير القرطبي ص ٣٧٢ ج ٥

(٤) القرطبي ص ٣٧٤ جلد ٥

(٣) المراغي ص

اڳيان نهايت اعلى ۽ پاڪ مقصد آهي الله تعالى اوهان جي عملن ۽ دليين جي رازن کي ڄاڻندڙ آهي ۽ جنهن شيءِ جو امر ڪري ٿو يا جنهن کان جهلي ٿو ان ۾ سندس ڪيتريون حڪمتون آهن، ڇو ته حڪمت وارو آهي.

فائدو

هر نماز جو وقت مقرر آهي، ان ئي وقت ۾ پڙهڻ ضروري آهي ڏسو خوف جي حالت ۾ نماز جو ذڪر ڪندي به الله تعالى فرمايو ته جهڙي صورت ممڪن ٿئي ان مطابق نماز پڙهو پراڻين حڪم ڪو نه ٿيو ته جنگ ڪري پوءِ سڀئي يا ٻه ٽي نمازون گڏي پڙهجو خيال ۾ رهي ته پنج فرض نمازون ٻيپهري، ٽيپهري، سانجهي، سومهڻي، فجر ۽ ٽي واجب نمازون وتر، عيدالفطر، عيدالاضحيٰ ۽ چار نفلي نمازون، تهجد، اشراق، ضحيٰ ۽ اوابين، سڀني جا وقت مقرر ٿيل آهن ۽ وقت وري ٽي قسم آهن ۱- هڪ جائز ۲- ٻيو مستحب ۳- ٽيون مکروه فجر جي نماز جو وقت باڪ ڦٽڻ کان سج اڀرڻ تائين ۽ ٻيپهريءَ جو وقت سج لڙي وڃڻ کانوٺي هر شيءِ جو پاڇو اصلي پاڇي کان سواءِ ٻه پاڇا ٿيڻ تائين ۽ ٽيپهريءَ جو وقت ٻيپهريءَ جي وقت ختم ٿيڻ کانوٺي سج لهڻ تائين ۽ سانجهيءَ جو وقت شفق (سج لهڻ واريءَ ڳاڙهاڻ کان پوءِ جيڪا اڇاڻ ٿيندي آهي ان) جي لهڻ تائين ۽ سومهڻيءَ جو وقت سانجهيءَ جي وقت ختم ٿيڻ کان وٺي باڪ ڦٽڻ تائين آهي، وتر جو وقت ساڳيو سومهڻيءَ نماز وارو آهي، عيدن ۽ اشراق جو وقت سج اڀرڻ کان پوءِ آهي ۽ ضحيٰ جو وقت ڏينهن جي چوٿين حصي کان وٺي پوري منجهند ٿيڻ تائين آهي، تهجد جو وقت سومهڻي نماز پڙهي ٿوري ننڊ ڪري اٿڻ کان وٺي فجر جي وقت تائين آهي (۱)

إِنَّا أَنْزَلْنَاهُ إِلَيْكَ بِالْحَقِّ لَتَحْكُمَ بَيْنَ النَّاسِ بِمَا

بیشک لاٿوسون توڏانهن ڪتاب حق سان تانت فيصلو ڪرين ماڻهن ۾ ان مطابق

أَرَاكَ اللَّهُ وَلَا تَكُنْ لِلْخَائِنِينَ خَصِيمًا ۝۱۰۵ وَاسْتَغْفِرِ اللَّهَ ۝

جو ڏيکارو توکي الله ۽ نه هج تون خيانت ڪندڙن جي لاءِ جهڳڙو ڪندڙ ۽ بخشش گهر الله کان

(۱) تفسير نعيمي ص ۳۹۰ ج ۵

إِنَّ اللَّهَ كَانَ غَفُورًا رَحِيمًا ۝ وَلَا تَجَادِلْ عَنِ الَّذِينَ يَخْتَانُونَ

بيشڪ الله آهي بخشيندڙ مهربان ۽ نه جهڳڙو ڪر انهن جي طرفان جو خيانت ۾ ٿا وجهن پنهنجن

أَنْفُسَهُمْ إِنَّ اللَّهَ لَا يُحِبُّ مَنْ كَانَ خَوَّانًا أَثِيمًا ۝ يَسْتَخْفُونَ

نفسن کي بيشڪ الله نه ٿو محبت رکي ان سان جو آهي خيانت ڪندڙ گنهگار لڪ ڪن ٿا

مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّتُونَ مَالًا

ماڻهن کان ۽ نه لڪ ڪري سگهندا الله کان ۽ اهو انهن سان گڏ آهي جڏهن رات جو اها صلاح ٿا ڪن جو نه

يَرْضَى مِنَ الْقَوْلِ ۖ وَكَانَ اللَّهُ بِمَا يَعْمَلُونَ مُحِيطًا ۝

ٿوراڙي ٿئي ان ڳالهه مان ۽ آهي الله ان کي جو ڪن ٿا گهڀرو ڪندڙ

تفسير

هن کان اڳ ۾ ڪافرن سان جهاد ڪرڻ ۽ جهاد ڪندي هٿيارن ۽ سامان جي سنڀالڻ ۽ جهاد ڪندي نماز جو وقت ٿي وڃي ته جماعت سان پڙهڻ جي طريقي جو ذڪر ڪيو ويو ۽ هاڻي انهن ڪافرن جي فيصلي ڪرڻ جي متعلق ارشاد ڪندي ٻڌايو ٿو وڃي ته ”إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ“ يعني اي (محبوب عليڪ الصلوة والسلام) اسان اوهان ڏانهن قرآن ڪريم حق ۽ سچ سان نازل فرمايو آهي، جنهن جو اسان جي طرفان نازل ڪرڻ به حق ۽ جبريل عليه السلام جو ڪٿي اچڻ به حق ته اوهان جي طرفان وٺڻ به حق، تانت ماڻهن ۾ ان مطابق فيصلا ڪيو جيئن الله تعاليٰ اوهان کي ڏيکاريو آهي.

شان نزول

هن آيت جي شان نزول جي متعلق مختلف روايتون آهن جن مان هڪ هيءَ به آهي ته هڪ شخص بشير نالي بني ابيرق خاندان مان هو جنهن کي طعمه به سڏيندا هئا نهايت منافق، چور، چالباز ۽ مڪار هو، سندس ڏندوئي خيانت ڪرڻ هو. هڪ رات پنهنجي پاڙيسريءَ حضرت قتاده بن نعمان رضي الله عنه جي گهر ۾ گهڙي ان جو هڪ ٿيلو چوري ڪيائين جنهن ۾ زهر سان گڏ اٽو به پيل هو جيڪو ٿيلهي ڦاٽل هجڻ جي ڪري، هلندي ان مان وهندو ٿي ويو، طعمه اهو ٿيلو هڪ يهوديءَ جي گهر امانت طور رکي موٽي آيو، صبح جوان ٿيلهي جي جاچ ڪيائون ۽ طعمه ۾ شڪ پيو پڇا ڪيائونس ته قسم ڪئي ڇوڻ لڳو ته ته مون ٿيلهو کنيو آهي نه مونکي ان جي خبر آهي. حضرت قتاده ۽ سندس گهر ۾ رهڻ وارن ان ڪرندڙ اٿي جي ذريعي چور جا پير کنيا هلندي هلندي ان يهوديءَ جي گهر پهتا جڏهن جاچ ڪرڻ سان اهو ٿيلهو اتائين مليو ته يهوديءَ کي گرفتار ڪيائون ان ٻڌايو ته اهو ٿيلهو طعمه مون وٽ امانت طور رکي ويو آهي ۽ ٻين يهودين به اها شاهدي ڏني جڏهن اهو فيصلو حضور پرنور عليه الصلوة والسلام جن جي خدمت ۾ آندو ويو ته طعمه جي سڀني مٿن، مائٽن ان جي پاران ڳالهائيندي يهوديءَ کي سزا ڏيارڻ تي زور ڏنو، ڇو ته ٿيلهو ان جي گهر مان نڪتو هو ۽ اهوئي سزا جو حقدار آهي جو ان چوري به ڪئي آهي ته چور هجڻ جو انڪار به ڪري ٿو ۽ هڪ مسلمان سڏائيندڙ طعمه تي چوريءَ جو بهتان به هڻي ٿو، حضور پر نور ﷺ جن سڀني جون ڳالهيون ٻڌيون ۽ پاڻ ڪو به فيصلو نه ڏنائون پر طعمه جي مٿن مائٽن ۽ سندس حمايت ڪندڙن تي ڪا به جرح نه ڪيائون ڇو ته ظاهر ۾ ٿيلهو ته يهوديءَ جي گهر مان نڪتو هو، پوءِ الله تعاليٰ مٿيون آيتون نازل فرمائي طعمه ۽ ان جي ساٿين جي ڳالهه کي رد ڪندي يهوديءَ ۽ ان جي ساٿين جي ڳالهه کي سچو ڪيو، حضور عليه الصلوة والسلام جن يهوديءَ جي حق ۾ فيصلو صادر فرمايو ۽ طعمه جي هٿ ڪٽڻ جو حڪم ڏنو پر اڃان ان جو هٿ ڪٽيو نه ويو هو ته اهو مرتد ڪافر ٿي مديني منوره مان ڀڄي مڪه مڪرمه ۾ اچي ڪافرن سان گڏ رهڻ لڳو في الحال ته ڪافرن سندس عزت، احترام ۽ خدمت ڪئي پر گندي عادت هجڻ جي ڪري اتي به رات جو هڪ ڪافر حجاج بن علاط جي گهر کي ڪاٺ هڻڻ شروع ڪيائين ۽ اڃان ڪاٺ هڻي پت ڀڄي رهيو هو ته سندس مٿان هڪ پٿر ڪريو جنهن سندس مٿو ڦٽي وڌو صبح

جو مڪي مڪرمه جي ڪافرن کي جو خبر پئي ته انهن به اٿاھين تڙي ڪڍيس ۽ وڃي هڪ مسافر قافلي سان مليو ۽ کين عرض ڪيائين ته مان هڪ بڪايل پر ديسي آهيان اوهان سان گڏ سفر ڪرڻ جو ارادو رکڻ ٿو انهن هن تي رحم ڪري کيس پنهنجي قافلي ۾ رکيو پر رات جو انهن جي قافلي مان به چوري ڪيائين جنهن جي ڪري ناراض ٿي انهن کيس پٿر هڻي ماري ڇڏيو (١) حقيقت هيءَ آهي ته جيڪو بدنصيب حضور عليه الصلوة والسلام جن جي نگاهن ۾ ڪري نڪتو اهو چڙهي نه سگهندو جيئن هڪ اردو زبان واري شاعر چيو آهي.

قسم خدا کي نه وه اٿه سڪا قيامت تک

ڪه جس کو تونے نظر سے گرا ڪه ڇهڙ ڏيا

وَلَا تَكُنْ لِلْخَائِنِينَ خَصِيمًا - خائنين جي مٿان لامر سبب ڪري جو آهي يعني اي محبوب عليڪ السلام اوهان خيانت ڪندڙن جي ڪري ڪنهن سان جهيڙو نه ڪيو، ڇو ته اوهان جي ذات سان عدل ۽ انصاف جون سڀ عظمتون وابسته آهن انصاف ڪرڻ وقت اهو ڏسڻ ته مسلمان ڪير آهي ۽ يهودي ڪير، اوهان جي شان رحمت کان تمام گهڻو هيٺ آهي.

هڪ غلط فهميءَ جو ازالو

هنن لفظن مان ائين ڪير نه سمجهي ته شايد پاڻ خيانت ڪندڙن جا طرفدار هئا، معاذ الله ثم معاذ الله - پر ان مان مقصد آهي ته جيئن اوهان اڳ ۾ طرفداري نه ڪئي آهي تيئن آينده جي لاءِ به نه ڪجو اهي سڀ احڪام ۽ انتظام سندن عصمت ۽ پاڪدامنيءَ کي علي وجه الكمال برقرار رکڻ لاءِ ڪيا ويا آهن، "وَأَسْتَغْفِرُ اللَّهَ إِنَّ اللَّهَ كَانَ غَفُورًا رَحِيمًا" يعني اي محبوب عليڪ الصلوة والسلام امت جي تعليم لاءِ الله تعاليٰ کان مغفرت گهرندو ره، تانت مسلمان اوهان کان اهي مغفرت جون دعائون سکن يا طعمه جي واقعي ۾ ان کي سڄو سمجهي سندس پاران ڳالهائڻ وارن مسلمانن جي لاءِ مغفرت طلب ڪر، يقيناً الله تعاليٰ هميشه هميشه گناهگارن جا گناهه بخشيندڙ، گناهن جي هوندي انهن تي رحم ڪندڙ آهي "وَلَا تُجَادِلْ عَنِ الَّذِينَ يَخْتَلُونَ أَنفُسَهُمْ" يعني جيڪي شخص طعمه جي حمايت ڪري يا هونءَ به ڪا غلطي

ڪري پنهنجن سرن تي پاڻ ظلم ڪن ٿا انهن جي پاران به اوهان نه لڙو، علامه پاني پتيءَ عليه الرحمة لکيو ته: طعمه جي مائتن حضور عليه الصلوة والسلام جن کي عرض ڪيو هو ته طعمه مسلمان آهي ان جي طرفان اوهان ڳالهايو ۽ بحث ڪرڻ فرمايو الله تعالى پنهنجي حبيب عليه الصلوة والسلام جن کي ان کان منع ڪري رهيو آهي (١) **”إِنَّ اللَّهَ لَا يُحِبُّ مَنْ كَانَ خَوَّاتًا إِثِيمًا“** يعني الله تعالى ان سان محبت نه ٿو رکي جيڪو خيانت تي هميشگي ڪندڙ، حق جو انڪار ڪري، ڪوڙ هٿندڙ، چوري نه ڪندڙ انسان ڏانهن چوريءَ ڪرڻ جي نسبت ڪندڙ آهي، مفسرن لکيو آهي ته مٿي ذڪر ڪيل خطاب مان مراد حضور عليه الصلوة والسلام جن نه پر عام انسان آهن (٢) **”يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ“** يعني طعمه جي حمايت ڪرڻ وارا ماڻهن کان لڪڻ جي ڪوشش ڪن ٿا پر اهي الله تعالى کان لڪي نه سگهندا. **”وَهُوَ مَعَهُمْ إِذْ يُبَيِّتُونَ مَا لَا يَرْضَىٰ مِنَ الْقَوْلِ“** يعني اهي جڏهن رات جو اهڙيون صلاحون ۽ ڳالهيون ڪن ٿا جن کان الله راضي ناهي ته به الله انهن سان گڏ آهي جيڪو سندن ڳجهه ۽ ظاهر کي ڄاڻي ٿو، طعمه جي مائتن رات جو صلاح ڪئي هئي ته فيصلو حضور عليه الصلوة والسلام جن کان وٺبو پاڻ طعمه جي مسلمان هجڻ جي ڪري ان کي قسم ڏيندا ۽ اهو قسم کڻي ويندو، ان جي متعلق مٿيون حڪم نازل ٿيو **”وَكَانَ اللَّهُ بِمَا يَفْعَلُونَ مُحِيطًا“** ۽ جيڪي به ڪن ٿا الله تعالى ان کي گهيري ۾ ڪري وٺندڙ آهي. ان جو علم وسيع ۽ قدرت نرالي آهي جو ٻانهن جا کليل يا لڪل ننڍا يا وڏا قول يا فعلي بدني يا قلبي عمل ان کان لڪل ناهن ان کي هميشه پنهنجي مٿان محيط، غالب، قوي ۽ قادر سمجهڻ وارن گناهين کان بچڻ جي ڪوشش ڪندو ۽ جڏهن ته ڪوشش ڪاميابيءَ جي ڪنجي آهي ته ان جي ڪري ڪاميابي به ماڻيندو.

هَآنَتُمْ هَؤُلَاءِ جَادَلْتُمْ عَنْهُمْ فِي الْحَيَاةِ الدُّنْيَا فَمَنْ يُجَادِلُ

بتوا اوهان اي فلاڻا! جهيڙو ڪيو ٿا انهن جي پاران دنيا جي حياتيءَ ۾ پوءِ ڪير جهيڙو ڪندو

اللَّهُ عَنْهُمْ يَوْمَ الْقِيَمَةِ أَمَنْ يَكُونُ عَلَيْهِمْ وَكِيلًا ۝١٠٩ وَمَنْ

الله سان انهن جي پاران قيامت جي ڏينهن يا ڪير هوندو؟ انهن جا ڪم ناهيندڙ ۽ جيڪو

(٢) روح المعاني ص ١٤١ جلد ٢ جزء ٥

(١) مظهر ص ٤١٩ ج

يَعْمَلُ سُوءًا أَوْ يَظْلِمُ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا

ڪري ٿو برائي يا ظلم ٿو ڪري پنهنجي پاڻ تي تنهن کان پوءِ مغفرت طلب ڪري ٿو الله کان ته لهندو الله کي بخشيندڙ،

رَّحِيمًا ۱۱۰ وَمَنْ يَكْسِبْ إِثْمًا فَإِنَّمَا يَكْسِبُهُ عَلَى نَفْسِهِ ۝

مهربان ۽ جيڪو ڪري ٿو گناهه پوءِ تحقيق ڪري ٿو اهو پاڻ تي

وَكَانَ اللَّهُ عَلِيمًا حَكِيمًا ۱۱۱ وَمَنْ يَكْسِبْ خَطِيئَةً أَوْ إِثْمًا ثُمَّ

۽ آهي الله ڄاڻندڙ، حڪمت وارو ۽ جيڪو ڪري ٿو خطا يا گناهه ان کان پوءِ

يَوْمَ بِهِ بَرِيئًا فَقَدْ احْتَمَلَ بُهْتَانًا وَإِثْمًا مُّبِينًا ۱۱۲

لڳائي ٿو اهو ڪنهن به گناهه تي ته پوءِ تحقيق ڪينائين بهتان ۽ گناهه پڌرو

تفسير

هتي ان طعمه نالي شخص جي متن، مائتن ۽ ان جي طرفان بحث ڪندڙن سان خطاب ڪندي ارشاد ٿيو آهي ته ”هَآئِئَمْ هَؤَآءُ جَادَلْتُمْ عَنْهُمْ فِي الْحَيَاةِ الدُّنْيَا فَمَنْ يُجَادِلِ اللَّهَ عَنْهُمْ يَوْمَ الْقِيَامَةِ أَمْ مَنْ يَكُونُ عَلَيْهِمْ وَكِيلًا“ يعني اي طعمه جي حمايت ڪرڻ وارا! ٻڌو ۽ باخبر رهو، اوهان ئي ته اهي آهيو جيڪي دنياوي حياتيءَ ۾ انهن غلط ڪمن ڪندڙن جي پاران بحث ٿا ڪيو پر قيامت جي ڏينهن انهن جي پاران الله تعاليٰ سان ڪير بحث ڪندو يا ڪري سگهندو؟ ۽ جڏهن اتي نه ڪير بحث ڪري سگهندو ۽ نه ڪير انهن جو محافظ هوندو ته رسول الله ﷺ جن جي حضور ۾ به انهن جي پاران نه ڳالهايو، المقصد ته جڏهن اتي الله تعاليٰ کان سواءِ انهن جو ڪو محافظ ۽ ڪارساز نه هوندو ته هتي به سندن معاملن کي ان جي فيصلي جي حوالي

ڪري ڇڏيو، انهن جي غلط حمايت ڪري پاڻ گنهگار نه بنجو ”وَمَنْ يَعْمَلْ سُوءً أَوْ يُظْلِمِ
نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا“ يعني جيڪڏهن انسان جذبات کان مغلوب
ٿي يا ناداني ۽ ناسمجهيءَ جي ڪري ڪا غلطي ڪري ٿو وهي ته هاڻي ان لاءِ اهو لائق
۽ مناسب ناهي ته اهو پنهنجن گناهن تي پردو وجهڻ جي ڪوشش ڪري پر ان کي
گهرجي ته پنهنجي مهربان مالڪ جي اڳيان سچيءَ دل سان ندامت ۽ پشيمانيءَ جو
اظهار ڪندي آينده جي لاءِ ان غلطيءَ نه ڪرڻ جو پڪو عهد ڪري گناهن جي مغفرت
طلب ڪري ۽ جيڪو ائين مغفرت طلب ڪندو ته الله تعاليٰ کي بخشيندڙ، مهربان
لهندو ”وَمَنْ يَكْسِبْ إِثْمًا فَإِنَّمَا يَكْسِبْهُ عَلَىٰ نَفْسِهِ وَكَانَ اللَّهُ عَلِيمًا حَكِيمًا“ ۽ جيڪو به
شخص گناه ڪري ٿو اهو پنهنجي پاڻ کي تباه ۽ برباد ڪري رهيو آهي. ان جو ٻين
کي ايذاء يا نقصان پوءِ ٿو پهچي اول پاڻ هلاڪت جي لاءِ تيار ٿي رهيو آهي، ۽ الله
تعاليٰ ڄاڻندڙ آهي، ان جي ڪري ان کان مجرم لکي نه سگهندو، حڪمت وارو آهي
جيڪو مجرم کي پنهنجي حڪمت عملي سان ڍر به ڏيندو آهي ته پڪڙ به ڪندو آهي،
ان جي بي نياز ذات وات زاريءَ، عاجزيءَ ۽ مغفرت طلب ڪرڻ کان سواءِ ڪو به چارو نه
آهي.

وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا“ يعني جيڪو شخص
گناه يا خطا ڪري پاڻ ٿو پرهڻي ان تي ٿو جيڪو ان گناه کان پاڪ آهي ”فَقَدْ
اِخْتَمَلَ بِهِئَانَا وَإِنَّمَا مَثِيئًا“ ته پوءِ يقيناً ان پنهنجي مٿان وڌو بهتان ۽ چٽو ۽ صاف
گناه کنيو آهي، گناه ڪرڻ کان پوءِ گهرجي ته ائين ٿو ته انسان پشيمان ۽ شرمسار
ٿي الله تعاليٰ کان مغفرت جو طالب رهي پر جيڪو ائين نه ٿو ڪري بلڪ پاڻ کي پاڪ
۽ صاف ثابت ڪرڻ لاءِ اهو ڏوهه ڪنهن ٻي ڏوهه تي ٿو هڻي ته اهو بهتان هڻندڙن جي
ٽولي ۾ شامل ۽ کليل گنهگار آهي. هونئن ته انهن جي غلطيءَ جو وبال دنيا ۾ انهن
تي پيو پر قيامت ۾ به مٿن ئي پوندو ۽ هتي ٻڌايو ٿو وڃي ته اوهان تي انهن جي گناه
جو ڪو اثر نه پوندو، ڇو ته اوهان تي الله جو فضل آهي.

وَلَوْلَا فَضْلُ اللَّهِ عَلَيْكَ وَرَحْمَتُهُ لَهَمَّتْ طَائِفَةٌ مِّنْهُمْ أَنْ

۽ جيڪڏهن نه هجي ها الله جو فضل توتي ۽ ان جي رحمت ته البت قصد ڪيو هو جماعت هڪڙيءَ انهن مان ته

يُضِلُّوكُمْ ۖ وَمَا يُضِلُّونَ إِلَّا أَنْفُسَهُمْ وَمَا يَضُرُّونَكُمْ مِنْ شَيْءٍ ۖ

غلطي ڪرائين اوهان کان ۽ نه غلطيءَ ۾ وجهن ٿا مگر پنهنجو پاڻ کي ۽ نه ٿا نقصان ڏئي سگهن توکي ڪجهه به

وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ

۽ ٿا تو الله توتي ڪتاب ۽ حڪمت ۽ ڄاڻايائين توکي اهو (سپ) جو تو

تَعْلَمُ ۖ وَكَانَ فَضْلُ اللَّهِ عَلَيْكَ عَظِيمًا ۝۱۱۳

نه ٿي ڄاتو ۽ آهي ڀلائي الله جي توتي وڏي.

تفسير

ان کان پهريان طعمه ۽ ان جي قوم جي حال کي بيان ڪندي ٻڌايو ويو هو ته انهن جي غلطيءَ جو وبال دنيا ۾ ته انهن تي پيو پر قيامت ۾ به مٿن پوندو ۽ هتي ٻڌايو ٿو وڃي ته اوهان تي انهن جي گناهن جو ڪو اثر نه پوندو، چو ته اوهان تي الله جو فضل آهي ”وَلَوْلَا فَضْلُ اللَّهِ عَلَيْكَ وَرَحْمَتُهُ لَهَمَّتْ طَائِفَةٌ مِنْهُمْ أَنْ يُضِلُّوكَ“ يعني جيڪڏهن اوهان تي الله تعاليٰ جو فضل ۽ ان جي رحمت نه هجي ها ته انهن مان هڪ ٽولي اهو ارادو ڪيو هو ته اوهان کان غلط فيصلو وٺن، هتي ”يُضِلُّوكَ“ جي معنيٰ آهي غلطيءَ ۾ وجهڻ (۱) المقصد ته اي محبوب! عليڪ الصلوة والسلام، ان ذڪر ڪيل خاص واقعي ۾ جيڪڏهن هميشه وانگر الله تعاليٰ جو احسان، لطف، فضل ۽ مهرباني اوهان سان شامل نه هجي ها ته انهن طعمه ۽ سندس قوم وارن اوهان کان غلط فيصلو ڪرائڻ جو پڪو پيه ڪري ڇڏيو هو پر ڪريم رب جي ڪرم نوازيءَ سان اوهان کي جيڪا هر قسم جي ننڍي توڙي وڏي گناهه کان معصوميت مليل آهي ان جي ڪري اوهان غلط فيصلو نه ڪيو پر سچ ۽ حق وارو فيصلو ڪيو، ”وَمَا يُضِلُّونَ إِلَّا أَنْفُسَهُمْ وَمَا

(۱) بيان القرآن بمع معارف القرآن ص ۵۳۷ ج ۲

يَصْرُوفُكَ مِنْ شَيْءٍ" يعني اوهان کان غلط فيصلي وٺڻ جو ارادو ڪندڙ پاڻ کي غلطيءَ ۾ وجهي پنهنجن سرن کي هلاڪ ۽ برباد ڪري رهيا آهن، ڇو ته ان فيصلي ۾ جيڪڏهن ڪوڙي شاهدي ڏين ها ۽ اوهان ان شاهديءَ جي مطابق ڪڍي بفرض محال فيصلو ڪيو ها ته به ڏوهه ته انهن تي هو جو ڪوڙي شاهدي ٿي ڏنائون اوهان تي نه هو، اوهان ته ان شاهديءَ جي مدار تي فيصلو ڪيو ها (۱) ۽ اهي اوهان کي ڪوبه نقصان پهچائي نه سگهندا، اوهان اهڙا ڪائنات کي چمڪائيندڙ سج آهيو جيڪو ڦوڪن سان وسامي نه سگهندو.

"وَأَنْزَلَ اللَّهُ عَلَيْكَ الْكِتَابَ وَالْحِكْمَةَ" يعني الله تعالیٰ اوهان تي قرآن ڪريم ۽ حڪمت يعني اهي الفاظ جيڪي حديث طور اوهان جي زبان مبارڪ مان نڪرن ٿا نازل فرمايا آهن، ڄاڻڻ گهرجي ته قرآن پاڪ جا الفاظ حضور عليه الصلوة والسلام جن جي ڪن مبارڪ تي ۽ معنيٰ سندن دماغ تي ۽ اسرار ۽ حڪمتون سندن دل تي نازل فرما ٿيون هيون ان جي ڪري "عَلَيْكَ" جو خطاب آيو، "وَعَلَّمَكَ مَا لَمْ تَكُنْ تَعْلَمُ" يعني اوهان جو ڪجهه به نه ڄاڻندا هيو الله تعالیٰ اهو اوهان کي ڄاڻايو آهي ان مان مراد ڇا آهي؟ علامه ابن جرير پنهنجي لاجواب تفسير ۾ لکيو آهي ته "وَمَنْ فَضَّلَ اللَّهُ عَلَيْكَ يَا مُحَمَّدَ مَعَ سَائِرِ مَا تَفَضَّلَ بِهِ عَلَيْكَ مِنْ نِعْمَةٍ أَنَهُ أَنْزَلَ عَلَيْكَ الْكِتَابَ وَهُوَ الْقُرْآنُ الَّذِي فِيهِ بَيَانُ كُلِّ شَيْءٍ وَهُدًى وَمَوْعِظَةٌ وَالْحِكْمَةُ يَعْنِي وَأَنْزَلَ عَلَيْكَ مَعَ الْكِتَابِ الْحِكْمَةَ وَهِيَ مَا كَانَ فِي الْكِتَابِ مَجْمُوعًا ذَكَرَهُ مِنْ حَلَالِهِ وَجَرَامِهِ وَأَمْرِهِ وَنَهْيِهِ وَأَحْكَامِهِ وَوَعْدِهِ وَعِيدِهِ وَعَلَّمَكَ مَا لَمْ تَكُنْ تَعْلَمُ مِنْ خَبَرِ الْأَوَّلِينَ وَالْآخِرِينَ وَمَا كَانَ وَمَا هُوَ كَائِنُ الْخ (۲) يعني اي حبيب پاڪ! (ﷺ) الله تعالیٰ جو اوهان تي ٻين نعمتن سان گڏ هي به وڏو فضل ۽ احسان آهي جو اوهان تي ڪتاب قرآن ڪريم نازل فرمايو اٿس جنهن ۾ هر شيءِ جو بيان، هدايت ۽ نصيحت آهي ۽ اوهان تي ڪتاب سان گڏ حڪمت به نازل فرمائي اٿس يعني جن شين حلال، حرام، امر، نهی احڪام، بهشت جي وعدي ۽ جهنم جي وعيد وغيره جو قرآن ۾ اجمالي بيان آهي انهن جو تفصيل ۽ تشريح ۽ اوهان کي پهرين ۽ پوين جون خبرون ۽ جيڪي ٿيو ۽ جيڪي ٿيندو ان مان جيڪي به اوهان نه ڄاڻندا هيو، ان سڀ جو علم اوهان کي عطا ڪيائين هي الفاظ بعينه اهي آهن جيڪي امام مسلم پنهنجي ڪتاب صحيح مسلم ۾ حضرت عمرو بن اخطب رضي الله عنه کان روايت

ڪيا آهن ته رسول الله ﷺ جن اسان کي فجر جي نماز پڙهائي منبر تي تشريف فرما ٿيا ۽ ظهر (پهري) نماز تائين خطاب فرمايائون پوءِ نماز جي لاءِ هيٺ لهي آيا نماز پڙهائي وري منبر تي تشريف فرما ٿيا ۽ خطاب فرمايائون تانجو عصر (ٽپهري) نماز جو وقت ٿيو پوءِ نماز لاءِ منبر تان هيٺ لٿا نماز پڙهائي وري منبر تي تشريف فرما ٿيا ۽ اسان کي خطاب فرمايائون تانجو سج لٿو، "فَاخْبِرْنَا بِمَا كَانَ وَمَا هُوَ كَائِنْ" (١) پوءِ اسان کي جيڪو ٿيو ۽ جيڪو ٿيندو ان سڀ جي خبر ڏنائون.

مدرس ۾ پڙهايل تفسير جالين ۽ ان جي حاشيه ۾ علامه صاوي هن آيت جي وضاحت ڪندي لکيو آهي ته "وَعَلَّمَكَ مَا لَمْ تَكُنْ تَعْلَمُ" من الاحكام والغيب، اي علم الغيب (٢) يعني الله تعاليٰ اوهان کي شرعي احڪام ۽ غيب جو علم پڙهايو آهي. علامه آلوسي بغدادي عليه الرحمة لکيو آهي ته "وعلمك" بانواع الوحي "ما لم تكن تعلم" اي الذي لم تكن تعلمه من خفيات الامور وضماثر الصدور (٣) يعني الله تعاليٰ اوهان کي وحي جي مختلف قسمن سان ڳجهي امر ۽ سينن جا راز ڄاڻايا، علامه محمد عمادي لکيو آهي "وعلمك بالوحي من خفيات الامور التي من جملتها وجوه ابطال كيد المنافقين او من امور الدين (٤) يعني الله تعاليٰ اوهان کي وحي سان اهي ڳجهي امر ڄاڻايا جن مان هڪ منافقن جي مڪر کي باطل ڪرڻ به آهي يا الله تعاليٰ اوهان کي ديني امر ڄاڻايا، علامه محي السنة بغدادي لکيو آهي ته "وَعَلَّمَكَ مَا لَمْ تَكُنْ تَعْلَمُ" يعني من احكام الشرع وامور الدين وقيل "علمك" من علم الغيب "ما لم تكن تعلم" وعلم من خفيات الامور واطلعت على ضماثر القلوب وعلمك من احوال المنافقين وكيدهم ما لم تكن تعلم (٥) يعني الله تعاليٰ اوهان کي شرعي حڪمن ۽ ديني امرن جو علم ڏنو آهي ۽ ڪن جو چوڻ آهي ته ان مان مراد آهي ته الله تعاليٰ اوهان کي غيب جي علم جي تعليم ڏني ۽ ڳجهي امر ڄاڻايا ۽ دلين جي رازن تي اطلاع ڏنو آهي ۽ منافقن جا احوال ۽ مڪر جيڪي اڳ ۾ نه ڄاڻندا هئو اهي ڄاڻايا آهن، علامه اسماعيل حقي عليه الرحمة لکيو آهي ته "وَعَلَّمَكَ" بالوحي من الغيب وخفيات الامور (٦) يعني الله تعاليٰ اوهان کي وحي سان غيب ۽ ڳجهن امرن جي

(١) صحيح مسلم ص ٢٩٠ جلد ٢ مطبوعه اصح المطابع ڪراچي

(٢) تفسير صاوي ص ٢٣٠ جزء ١ (٣) روح المعاني ص ١٤٤ جلد ٢ جزء ٥

(٤) تفسير ابو السعود ص ٢٣١ الجزء الثاني (٥) تفسير خازن ص ٤٠٣ ج ١

(٦) روح البيان ص ٢٨٢ جلد ٢

تعليم ڏني آهي ۽ علامه ابو حيان اندلسي ٻين قولن سان گڏ لکيو آهي ته وقال ابو سليمان الدمشقي اخبار الاولين والآخرين (١) يعني "عَلَّمَكَ مَا لَمْ تَكُنْ تَعْلَمُ" مان مراد آهي ته الله تعالى اوهان کي پهرين ۽ پوين سڀني جون خبرون ڄاڻايون آهن، مڪه مڪرمه جي جامعہ امر القري ۾ کليه شرعيہ ۽ دراسات اسلاميه جي موجود استاد محمد علي صابوني لکيو آهي ته "وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا، اي علمڪ مالْم تڪن تعلمه من الشرائع والامور الغيبية (٢) يعني الله تعالى اوهان کي انهن شرعي حڪمن ۽ غيبي امرن جي تعليم ڏني آهي جيڪي اوهان نه ڄاڻندا هئو، عبدالمجد دريا بادي هن آيت جي تفسير ۾ لکيو آهي ته "وَعَلَّمَكَ مَا لَمْ تَكُنْ تَعْلَمُ" يعني جو علوم عاليه آپ پر قبل نبوة ونزول قرآن منڪشف نه ته اب سب منڪشف هو گئے (٣) هن عبارت جي لفظ سب منڪشف هو گئے تي غور ڪريو ته مسئلو حل آهي تفسير حسيني فارسي ۾ ڪمال الدين حسين الواعظ الهروي لکيو آهي ته ودر بحرالحقائق ميفرماید که آن علم ما کان وما سيکون است که حق سبحانه درشب اسري بدان حضرت عطا فرموده چنانچه در احاديث معراجيه آمده است که در زیر عرش بودم قطره در حلق من ريختند فعلمت بها ما کان وما سيکون" (٤) يعني بحر الحقائق واري فرمايو آهي ته "عَلَّمَكَ مَا لَمْ تَكُنْ تَعْلَمُ" مان مراد جيڪي ٿيو ۽ جيڪي ٿيندو ان جو علم آهي جيڪو الله تعالى معراج واري رات حضور عليه الصلوة والسلام جن کي عطا فرمايو هو. جيئن معراج وارين حديثن ۾ رسول الله ﷺ جن جو فرمان آيل آهي ته: مان عرش جي هيٺان هوس ته هڪ ڦڙو منهنجي نڙي (مبارڪ) ۾ وڌائون جنهن سان جيڪي ٿيو ۽ جيڪي ٿيندو اهو علم حاصل ڪيم علامه محمود بن عمر خوارزمي لکيو آهي ته "وَعَلَّمَكَ مَا لَمْ تَكُنْ تَعْلَمُ" من خفيات الامور وضماثر القلوب (٥) يعني اوهان کي گجهن امرن ۽ دليين جي رازن جي تعليم ڏنائين جيڪي اوهان اڳ ۾ ڪو نه ڄاڻندا هيا.

تنبيه

هنن قرآن پاڪ جي تفسيرن جي حوالن مان ثابت ٿيو ته الله تعالى

(٢) صفوة التفاسير ص ٣٠٣ جلد ١

(٤) تفسير حسيني ص ١٥٦

(١) البحر المحيط ص ٣٤٧ جلد ٣

(٣) حاشيه القرآن دريابادي ص ٢١٥

(٥) تفسير كشاف ص ٥٦٣ جلد ١

پنهنجي حبيب عليه الصلوة والسلام جن کي پهرين ۽ پوين جي خبرن جي جيڪا ڄاڻ ڏني آهي ان کي غيب جو يا ما کان وما سيڪون جو علم چوڻ شرڪ يا كفر نه آهي بلڪ اڳين الله تعاليٰ جي پيارن ائين لکيو ۽ چيو آهي، ما کان وما سيڪون ۾ الله تعاليٰ جو علم بند نه آهي ما کان (جيڪي اڳي ٿيو) - کان اول به الله تعاليٰ جو علم هو وما سيڪون (۽ جيڪي ٿيندو) ان کان پوءِ به الله تعاليٰ جو علم هوندو ما کان وما سيڪون جي علم کي حضور عليه الصلوة والسلام جن لاءِ استعمال ڪرڻ ۾ الله تعاليٰ سان برابر ۽ جو ڪو شائبه به نه آهي وما کان وسڪون جي علم کي الله تعاليٰ جي علم جي اڳيان اها نسبت به ناهي جيڪا هڪ ڦڙي کي ٻي پايان سمنڊ جي اڳيان هوندي آهي حضور عليه الصلوة والسلام جن کي جيڪي علوم، اسرار ۽ معارف عطا ڪيل آهن انهن جو وڌيڪ ذڪر انشاء الله اڳتي متعدد مقامات ۾ ايندو.

”وَكَانَ فَضْلُ اللَّهِ عَلَيْكَ عَظِيمًا“ هي جملو يا ”وَعَلَّمَكَ مَا لَمْ تَكُنْ تَعْلَمُ“ جو بيان آهي ۽ الله جي فضل مان مراد غيبي علوم آهن جن جو مٿي هاڻي ذڪر ڪيو ويو آهي يا جدا جملو آهي ۽ الله تعاليٰ جي فضل مان مراد نبوت عام، شفاعت ڪبرى وغيره آهن، ڄاڻڻ گهرجي ته هن آيت ۾ الله تعاليٰ پنهنجي محبوب نبي عليه الصلوة والسلام جي لاءِ اٺن (٨) خصوصي انعامن جو ذڪر فرمايو آهي ١- الله جو فضل ٢- ان جي خاص رحمت ٣- دنيا کين ڏوڪو ڏئي نه سگهندي، ۽ جيڪو کين ڏوڪي ڏيڻ جي ڪوشش ڪندو اهو پاڻ ڏوڪو کائيندو ٤- سڄي دنيا وارا هڪ ٿي کين نقصان ڏيڻ جي ڪوشش ڪن ته به نه ڏئي سگهندا ٥- مٿن ڪتاب (قرآن پاڪ) جو نازل ڪرڻ ٦- مٿن حڪمت جو نازل ڪرڻ ۽ کين غيبي علم جو ملڻ ٨- مٿن الله تعاليٰ جي زبردست ۽ عظيم مهربانيءَ جو هجڻ، قرآن پاڪ جي نزول کان اڳ ۾ ئي سندن مٿان فضل، رحمت ۽ سندن نگاهن جي معصوم ۽ محفوظ هجڻ جي ذڪر سان ثابت ٿيو ته پاڻ نبوت جي اظهار کان اڳ ۾ به هر قسم جي گناهن ۽ ڏوهن کان هر طرح پاڪ ۽ معصوم هئا قرآن ڪريم ته مٿن سندن زندگيءَ جي چاليهن سالن گذرڻ کان پوءِ نازل ٿيو آهي- يقين رکڻ گهرجي ته جيڪي ڪمالات ۽ مقامات ٻين نبين عليهم الصلوة والسلام کي مليا هيڪڙين اهي ۽ انهن سڀني کان وڌيڪ عطا ٿيا آهن پاڻ ساري ڪائنات جا رسول، سڀني جي لاءِ معلم ۽ رهبر ٿي آيا آهن ۽ قيامت تائين سندن رهبري ۽ فيض جاري رهندو.

لَا خَيْرَ فِي كَثِيرٍ مِّنْ نَّجْوَاهُمْ إِلَّا مَنُ أَمَرَ بِصَدَقَةٍ أَوْ مَعْرُوفٍ

ناهي ڀلائي گهڻين ۾ انهن جي صلاحن مان مگر جيڪو امر ڪري صدي جو يا چڱي ڪم جو

أَوْ إِصْلَاحَ بَيْنَ النَّاسِ وَمَن يَفْعَلْ ذَلِكَ ابْتِغَاءَ مَرْضَاتِ اللَّهِ

ياماڻهن ۾ صلح ڪرائڻ جو ۽ جيڪو ڪندو اهو الله جي رضا طلبيءَ جي لاءِ

فَسَوْفَ نُؤْتِيهِ أَجْرًا عَظِيمًا ۱۱۲) وَمَن يُشَاقِقِ الرَّسُولَ مِن بَعْدِ

پوءِ جلد ڏينداسون ان کي ثواب وڏو ۽ جيڪو بي فرماني ڪندو رسول جي ان کان پوءِ

مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ

جو روشن ٿي ان لاءِ هدايت ۽ تابعداري ڪندو مومنن جي واٽ کان سواءِ (هي ڪنهن واٽ جي) ته ڦيرائينداسون ان کي

مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا ۱۱۵)

جيڏانهن ڦريو ۽ پهچائينداسون ان کي جهنم ۾ ۽ اها بچڙي موٽڻ جي جاءِ آهي.

تفسير

ڪيترين ڳالهين ۽ ڪمن جي لاءِ ماڻهو لکي ميسنگون ڪندا آهن هتي انهن جي باري ۾ وضاحت ڪندي ٻڌايو ٿو وڃي ته ”لَا خَيْرَ فِي كَثِيرٍ مِّنْ نَّجْوَاهُمْ“ نجوي مصدر يا اسم مصدر آهي جنهن جي معنيٰ آهي المسارة بالحديث (۱) يعني آهستي آهستي ڳالهه ڪرڻ المقصد ته مٿي ذڪر ڪيل طعمه جي مائٽن يا ٻين ماڻهن جي لڪل اجلاسن وغيره ۾ ڀلائي نه آهي گهڻون ڪري اجايو وقت ضايع ڪيو ويندو آهي. ”إِلَّا مَنُ أَمَرَ بِصَدَقَةٍ أَوْ مَعْرُوفٍ أَوْ إِصْلَاحَ بَيْنَ النَّاسِ“ مگر اهي خفيه

(۱) المنار ص ۴۰۴ ج ۵

ميٽنگون جنهن ۾ وهڻ وارا صدقي ڏيڻ يا ڪنهن چڱائيءَ يا ماڻهن ۾ صلح ڪرائڻ جو هڪ ٻئي کي چون ته اهي پليون آهن ان ۾ حڪومتي ڪانفرنسون، اسيمبلي اجلاس قومي پئڻچاڻيون ۽ گهرو ڪمن ۾ مشورا وغيره سڀ داخل آهن ۽ مٿي ذڪر ڪيل ٿئي ڪم سڀني پلاين جا جامع آهن ۽ لڪل ميٽنگون گهڻو ڪري گناهن جي ڪمن لاءِ ڪيون وينديون آهن ڇو ته نيڪيءَ جي ڪمن کي لڪائڻ جي بجاءِ کلي ڪرڻ ۾ انسان خوشي محسوس ڪندو آهي، ”وَمَنْ يَفْعَلْ ذَٰلِكَ ابْتِغَاءَ مَرْضَاتِ اللَّهِ فَسَوْفَ نُوْتِيهِ أَجْرًا عَظِيمًا“ يعني جيڪو شخص مٿي ذڪر ڪيل صدقي ۽ معروف جو امر ۽ ماڻهن ۾ صلح پيدا ڪرڻ وارا ڪم الله تعاليٰ جي راضي ڪرڻ لاءِ ڪندو ته ان کي جلد وڏو اجر ڏينداسون، جنهن مان ثابت ٿيو ته مڙس ۽ زال، پيءُ ۽ پٽ، ساٿين، سنگتين ۽ اسلامي حڪومتن ۾ جيڪڏهن اختلاف ٿي پون ته انهن ۾ ٺاهه ڪرڻ عبادت آهي جيئن بيهقيءَ حضرت ابو ايوب رضي الله عنه کان روايت آندي آهي ته رسول الله ﷺ جن کيس مخاطب ٿي فرمايو ”اي ابو ايوب! ڇا مان توکي اهڙو خير نه ڏسيان؟ جنهن جي ڪري الله تعاليٰ ۽ ان جو رسول (ﷺ) راضي ٿين؟ عرض ڪيائين ته ”هاڻو“ فرمايائون ته ”تُصْلِحُ بَيْنَ النَّاسِ إِذَا تَفَاسَدُوا وَتُقَرِّبُ بَيْنَهُمْ إِذَا تَبَاعَدُوا“ يعني جڏهن ماڻهو فساد ڪن ته انهن ۾ صلح ڪراءِ ۽ جڏهن هڪ ٻئي کان پري ٿين ته انهن کي هڪ ٻئي ڏانهن ويجهو ڪر، بيهقي شريف حضرت عبدالله بن عمرو رضي الله عنه کان روايت آندي آهي ته رسول الله ﷺ جن فرمايو ”أَفْضَلُ الصَّدَقَةِ إِصْلَاحُ ذَاتِ الْبَيْنِ“ يعني ٻن وڙهيلن جي وچ ۾ ٺاهه ڪرائڻ ڀلو صدقو آهي، احمد ابو داؤد ۽ ترمذيءَ حضرت ابودرداءِ رضي الله عنه کان روايت آندي آهي ته رسول الله ﷺ جن فرمايو ته: ڇا مان اوهان کي روزي، نماز ۽ خيرات کان ڀلو عمل ٻڌايان؟ عرض ڪيائون ته ”هاڻو پاڻ فرمايائون ته: ٻن جي وچ ۾ ٺاهه ڪرائڻ (الخ) (۱)“

”وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا“ - هن آيت ۾ ”يُشَاقِقُ“ واحد مذڪر مضارع جو صيغو المشاقة کان ورتل آهي جنهن جي معنيٰ آهي المعاداة والمخالفة (۲) دشمني ۽ مخالفت ڪرڻ، مطلب هي ٿيو ته جو به شخص سندس جي لاءِ هدايت جي روشن ٿيڻ کان پوءِ به رسول الله (ﷺ) جن جي مخالفت ڪندو ۽ مومنن جي رستي کان

سواء پيو رستو وڻندو ته ان کي اوڏانهن ئي ڦرڻ ڏينداسون جيڏانهن ڦريو آهي يعني اسين ان جي وچ ۾ رکاوٽ نه بنجن ڏاسين، اهو بدنصيب رهندو جنهن سان الله تعالىٰ جي رحمت ساٿ نه ڏيندي ۽ ان کي جهنم ۾ پهچائينداسون جيڪانهائيت بري جاءِ آهي ۽ ان ۾ ان کي موٽي اچڻو آهي.

امت جو اجماع حجت آهي

هن آيت ع ١١٥ مان ثابت ٿيو ته حضور پر نور شافع يوم النشور ﷺ جن جي امت جو اجماع حجت ۽ شرعاً قطعي دليل آهي، ڇو ته هتي ٻن ڪمن کي وڏو گناهه ۽ جهنم ۾ داخل ڪرڻ جو سبب سڏيو ويو آهي، هڪ رسول الله ﷺ جن جي مخالفت ڪرڻ ۽ ظاهر آهي ته اها مخالفت ڪفر ۽ وڏو وبال آهي، پر ان ۾ شرط آهي ته ڄاڻي وائي ڪري جيئن مَنْ بَعِدَ مَا نَبَّيْنَاهُ مان ثابت آهي - علماء ڪرام لکيو آهي ته جنهن ماڻهوءَ کي اسلام جي دعوت ٿي نه پهتي آهي ته ان تي شريعت جي ٻين حڪمن جي اطاعت لازم ناهي ان جي لاءِ صرف توحيد جو عقيدو ڪافي آهي، ڇو ته ان کي جڏهن دعوت نه ملي ته ان الله تعالىٰ جي رسول عليه الصلوة والسلام جن جي مخالفت نه ڪئي؟ مخالفت تڏهن چئجي جڏهن ڄاڻي وائي حبيب عليه الصلوة والسلام جن جي واٽ نه وئي، هيءَ ڳالهه به ذهن نشين ڪرڻ گهرجي ته رسول الله صلي الله تعالىٰ عليه وسلم جن جي عقيدن ۾ مخالفت ڪرڻ ڪفر آهي، ۽ عملن ۾ مخالفت ڪرڻ فسق آهي (١) ٢ - پيو جنهن ڪم تي سڀ مسلمان متفق هجن ان کي ڇڏي پيو رستو اختيار ڪرڻ، مفسرن لکيو آهي ته: وهو دليل على ان الاجماع حجة لا تجوز مخالفتها كما لا تجوز مخالفة الكتاب والسنة لان الله تعالىٰ جمع بين اتباع غير سبيل المؤمنين وبين مشاققة الرسول في الشرط وجعل جزاءه الوعيد الشديد فكان اتباعهم واجبا كموالاته الرسول (٢) يعني وَيَتَّبِعْ غَيْرَ سَبِيلِ الْمُؤْمِنِينَ ان ڳالهه جو دليل آهي ته امت جو اجماع حجت آهي جيئن قرآن پاڪ ۽ سنت جي مخالفت ڪرڻ ناجائز آهي، تيئن اجماع امت جي مخالفت ڪرڻ به ناجائز آهي، ڇو ته الله تعالىٰ رسول الله ﷺ جن جي مخالفت ۽ مومنن جي رستي کان سواءِ ٻئي رستي تي هلڻ کي هڪ ئي شرط ۾ گڏ بيان ڪري ان جي جزا جهنم ۾ پهچائڻ بيان ڪئي آهي، ان جي ڪري ايمان

وارن جي اجماع جي تابعداري ڪرڻ رسول الله ﷺ جن جي تابعداري ڪرڻ ۽ محبت وانگر آهي، ڇو ته محمدي امت علي نبينا الصلوة والسلام جو گمراهيءَ جي ڳالهه تي اجماع نه ٿيندو جيئن بيهقيءَ ڪتاب الاسماء والصفات ۾ ۽ ترمذي شريف حضرت عبدالله بن عمر رضي الله عنهما کان روايت آندي آهي ته رسول الله ﷺ جن فرمايو "لَا يُجْمَعُ اللَّهُ هَذِهِ الْأُمَّةَ عَلَى الضَّلَالَةِ أَبَدًا وَيَدُلُّهُ عَلَى الْجَمَاعَةِ فَمَنْ شَذَّ شَذَّ فِي النَّارِ (١)" يعني الله تعالى هن امت کي هميشه گمراهيءَ تي اجماع ڪرڻ نه ڏيندو ۽ الله تعالى جو (قدرتي) هٿ (مدد ۽ ساٿ) جماعت تي آهي پوءِ جيڪو جدا ٿيو ته جهنم ۾ داخل ڪيو ويندو، انهن ئي پنهي محدثن حضرت ابن عباس رضي الله عنهما کان به روايت آندي آهي ته رسول الله ﷺ جن فرمايو، "لَا يُجْمَعُ اللَّهُ أُمَّتِي أَوْ قَالَ: هَذِهِ الْأُمَّةَ عَلَى الضَّلَالَةِ أَبَدًا وَيَدُلُّهُ عَلَى الْجَمَاعَةِ" (٢) يعني الله تعالى منهنجي امت، يا فرمايائون ته: هن امت کي گمراهيءَ جي رستي تي گڏ نه ڪندو ۽ الله تعالى جو قدرتي هٿ جماعت تي آهي، مذڪوره آيت تي حاشيه ٨ لکندي علامه مفتي احمد يار خان مرحوم لکيو آهي ته: معلوم ٿيو ته تقليد ضروري آهي ڇو ته اڪثر مسلمانن جو اهو طريقو آهي ان ئي نموني سان ختم فاتحه، ميلاد جي محفل، بزرگن جا ساليانا عرس مسلمانن جي اڪثريت جو عمل آهي ۽ مسلمان انهن کي سٺو سمجهي ڪندا آهن ان جي ڪري اهي بهتر آهن رب فرمايو آهي "وَكَذَٰلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ" ۽ اسان اوهان کي ڀلي، وڃڻي امت ڪيو آهي تانت ماڻهن تي گواهه رهو ۽ حضور ﷺ جن فرمايو "أَنْتُمْ شُهَدَاءُ اللَّهِ فِي الْأَرْضِ" اوهان زمين ۾ الله جا شاهد آهيو ۽ فرمايو اٿن ته "مَا رَأَى الْمُؤْمِنُونَ حَسَنًا فَهُوَ عِنْدَ اللَّهِ حَسَنٌ" جنهن ڪم کي مومن سهڻو سمجهن ٿا اهو الله تعالى وٽ به سهڻو آهي (٣) حضرت امام شافعي عليه الرحمة کان ڪنهن پڇيو ته امت جي اجماع جي حجت هجڻ جو دليل قرآن ۾ آهي، پاڻ ٽي ڏينهن ۽ ٽي راتيون ان دليل ڳولڻ لاءِ ٽي ڀيرا ڏينهن جو ۽ ٽي ڀيرا رات جو سڄو قرآن مطالعو ڪرڻ کان پوءِ ان آيت کي دليل سمجهي علماء جي اڳيان پيش ڪيائون ۽ سڀني قبول ڪري اقرار ڪيو ته امت جي اجماع جي دليل هجڻ لاءِ اها آيت ڪافي آهي (٤)

(٢) الدر المنثور ص ٦٨٦ ج ٢

(١) الدر المنثور ص ٦٨٦ ج ٢

(٤) معارف القرآن ص ٥٤٦ جلد ٢

(٣) نور العرفان ص ١٥٢

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۚ

بیشک الله نه تو بخشي هيء (گالھ) جو شرڪ ڪيو وڃي ان سانءِ بخشي توجيڪي ان کان سواءِ جنهن کي گھري

وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا ۝۱۱۶ إِنَّ يَدْعُونَ مِنْ

۽ جيڪو شرڪ تو ڪري الله سان پوءِ تحقيق گمراه ٿيو گمراهي پرانهين نه ٿا عبادت ڪن

حُوتِهِمْ إِلَّا أَنْتَ ۚ وَإِنَّكَ لَا تَسْمَعُ لَمَنْ يَدْعُوكَ ۝۱۱۷ لَعَنَهُ اللَّهُ وَقَالَ لَا تَخْذَنْ مِنْ عِبَادِكِ

ان کي سواءِ مڪر ورتا جي ۽ نه تيار جي مڪر شيطان تيار کي لعنت ڪئي الله ۽ چيو (شيطان) ته البت ضرور وٺندس تنهن جن

نَصِيبًا مَّفْرُوضًا ۝۱۱۸ وَلَا ضَلَّ لَهُمْ وَلَا مَنِيَّتَهُمْ

ٻانهن مان يا ڳو مقرر ڪيل ۽ البت ضرور گمراه ڪندس انهن کي ۽ البت ضرور خواهشون ڪرائيندس انهن کان ۽ البت ضرور امر

وَلَا مَرَّتَهُمْ فَلَيُبْتِگَنَّ أَذَانَ الْأَنْعَامِ وَلَا مَرَّتَهُمْ فَلَيُغَيِّرَنَّ خَلْقَ اللَّهِ ۚ

ڪندس انهن کي پوءِ البت ضرور ڃير، بنا ڪن چوپاين جاءِ البت ضرور امر ڪندس انهن کي پوءِ البت ضرور ڦيرائيندا الله جي مخلوق کي

وَمَنْ يَتَّخِذِ الشَّيْطَانَ وَلِيًّا مِّنْ دُونِ اللَّهِ فَقَدْ خَسِرَ خُسْرَانًا

۽ جيڪو وٺي تو شيطان کي دوست ڪري الله کان سواءِ پوءِ تحقيق نقصان ۾ پيو نقصان

مَبِينًا ۝۱۱۹ يَعِدُهُمْ وَيُمْنِيهِمْ وَمَا يَعِدُهُمُ الشَّيْطَانُ إِلَّا غُرُورًا ۝۱۲۰

پترو وعدو ٿو ڏي انهن کي ۽ خواهشون ٿو ڏياري انهن کي ۽ نه ٿو وعدو ڏي انهن کي شيطان مڪر ٺڳي-

أُولَٰئِكَ مَاوَاهُمُ جَهَنَّمُ وَلَا يَجِدُونَ عَنْهَا مَحِيصًا ۝۱۲۱

اهي جاءِ انهن جي جهنم آهي ۽ نه لهندا ان کان ڇڻڻ جي جاءِ.

تفسير

هن کان اڳ ۾ غلط مشورن ۽ حضور عليه الصلوة والسلام جن جي مخالفت کان منع جو ذڪر هيو جيڪي وڏا گناهه آهن هاڻي انهن گناهن مان هڪ وڏي ۾ وڏي گناهه جو ذڪر ڪندي ارشاد ٿي رهيو آهي ته ”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ“ يعني الله تعاليٰ اها ڳالهه نه ٿو بخشي ته ان سان ڪنهن کي شريڪ بنايو وڃي باقي ان کان سواءِ ٻيا گناهه جنهن کي به گهري ته بخشي ٿو، ڄاڻڻ گهرجي ته هي الفاظ هن سورة جي آيت ۴۸ ۾ به آيل آهن پر اتي آخر ۾ ”فَقَدْ افْتَرَىٰ إِثْمًا عَظِيمًا“ آيو ۽ هتي ”فَقَدْ ضَلَّ ضَلَالًا بَعِيدًا“ آيو آهي. ائين چو آيو؟ جي متعلق مفسرن جو چوڻ آهي ته اڳئين آيت جا مخاطب سڌا سنوان اهل ڪتاب مان يهودي هئا جن کي توراۃ جي ذريعي توحيد جو حق هجڻ، شرڪ جو باطل هجڻ ۽ نبي ڪريم ﷺ جن جو برحق هجڻ سڀ ڪجهه معلوم هو ان هوندي به شرڪ ۾ ڦاسي انهن پنهنجي عمل سان ثابت ڪيو هو ته ڄڻ تورات جي تعليم به اهو شرڪ آهي ۽ اهو سراسر ڪوڙ ۽ بهتان آهي تڏهن اتي آخر ۾ ”فَقَدْ افْتَرَىٰ إِثْمًا عَظِيمًا“ ذڪر ڪيو ويو ۽ هن آيت جا سڌا سنوان مخاطب مڪه مڪرمه ۾ رهڻ وارا مشڪر هيا جن وٽ هن کان اڳ ۾ نه ڪو بهي آيو هو ۽ نه کين ڪو ڪتاب پهتو هو پر جڏهن ته توحيد جا عقلي دلائل بلڪل واضح ۽ پنهنجن هٿن سان گهڙيل پٿرن کي پنهنجو معبود بنائڻ عقلمند انسان جي لاءِ بلڪل باطل ۽ لغو هيو ان جي ڪري هتي ”فَقَدْ ضَلَّ ضَلَالًا بَعِيدًا“ آيو آهي.

سوال

مشرڪن ۽ ڪافرن جيڪو ڪفر ۽ شرڪ جو گناهه ڪيو اهو سندن حياتيءَ جي محدود مدت تائين هو ۽ جڏهن انهن جو گناهه محدود آهي ته ان جي سزا به محدود وقت تائين هجڻ گهرجي، سزا دائمي ۽ ابدي چو مقرر ڪئي وئي آهي؟

جواب

ڪفر ۽ شرڪ ڪرڻ وارو جڏهن ته ان کي گناهه نه پرڻ کي ڀلائي سمجهي ان تي هميشه قائم رهڻ جو عزم مصمم ۽ پڪو عقيدو ٿورڪي ۽

مرڻ تائين ان کان توبه جو ارادو نه ٿو ڪري ۽ ان ئي عقيدي سان وابسته رهندي مري ٿو وڃي ته ڄڻ ان پنهنجي اختيار جي حد تائين اهو دائمي ۽ ابدی جرم ڪيو آهي جنهن جي سزا به دائمي ۽ ابدی مقرر ڪئي ويئي آهي.

شُرڪ جي حقيقت

الله تعالیٰ سان عبادت جي مستحق هجڻ ۽ محبت رکڻ ۾ ٻئي ڪنهن کي برابر سمجهڻ شرڪ آهي، قرآن ڪريم مشرڪن جي ان قول کي جيڪو جهنم ۾ پهچي چوندا نقل ڪندي ارشاد فرمايو آهي ته: تَاللّٰهُ اِنْ كُنَّا لَفِي ضَلَالٍ مُّبِينٍ اِذْ نُسَوِّبُكُمْ رَبَّ الْعَالَمِينَ يعني الله تعالیٰ جو قسم آهي ته اسين ڪٿي گمراهي ۾ هي اسين جو اوهان کي رب العالمين سان برابر سمجهندا هي اسين، ظاهر آهي ته مشرڪن جو به هي عقيدو هو ته اسان جا هٿن سان گهڙيل پٿر هن جهان جا خالق ناهن پر انهن ٻين غلط فهمين جي مدار تي انهن کي عبادت جو مستحق ۽ الله تعالیٰ سان محبت ۾ برابر ٿي سمجهيو ۽ اهوئي شرڪ هيو جنهن انهن کي جهنم ۾ پهچايو.

فائدو

هن مان ثابت ٿيو ته الله تعالیٰ سان برابر سمجهڻ کان سواءِ حضور پر نور ﷺ جن سان محبت رکڻ، سندن معجزات، کمالات ۽ مٿن رب جي عنايات جو ذڪر ڪرڻ شرڪ ناهي پر سندن شان لڪائڻ، انهن يهودين جي واٽ آهي جيڪي توراۃ ۾ لکيل سندن تعريف جون آيتون ڊاهي ڇڏيندا هئا، مفتي محمد شفيع ديوبندي صاحب لکيو آهي ته معلوم هوا ته الله تعالیٰ کي مخصوص صفات خالق، رازق، قادر مطلق عالم الغيب والشهادة وغيره مٿن ڪسي مخلوق کي الله ڪي برابر سمجهنا شرڪ ه ۽ (۱) راقم عرض ٿو ڪري ته جڏهن پڪو سني مسلمان اهو عقيدو رکڻ کان سواءِ حضور عليه الصلوة والسلام جن جي محبت ۾ سندن ساراه ۽ ثنا ڪري ٿو ته ان کي مشرڪ يا بدعتي قرار ڏيڻ نه صرف وڏو گناهه پر ڪفر ۽ الحاد آهي.

هڪ اهم مسئلو

هن آيت مان اهو به ثابت ٿيو ته مري ويل ڪافر جي لاءِ مرحوم، مغفور، غفرله يا رحمة الله عليه چوڻ، ان جي لاءِ مغفرت جي طلب ڪرڻ، ان کي

ثواب پهچائڻ لاءِ خيرات وغيره ڪرڻ سڀ حرام آهي، ڇو ته مشرڪ ۽ ڪافر جي مغفرت ناممڪن آهي ۽ ناممڪن لاءِ دعا گهرڻ حرام آهي.

تنبيه

ان مان اهي مسلمان عبرت حاصل ڪن جيڪي مشرڪن ۽ ڪافرن جي خوشامد م ڪافرن ليڏرن جي لاءِ مرحوم جو لفظ ڳالهائيندا آهن يا انهن جي لاشن يا ساڙيل جسمن جي مٽيءَ وغيره وارين جاين ۽ قبرن جي مٿان وڃي گلن جون چادرون چاڙهيندا آهن.

فائدو

هن مان ثابت ٿيو ته شرڪ صرف الله تعالى کان سواءِ ٻئي جي عبادت ۽ پوڄا ڪرڻ نه پر الله تعالى جي حڪم جي مقابلي ۾ ٻئي ڪنهن جي حڪم کي پسند ڪرڻ به هڪ قسم جو شرڪ آهي.

حضرت علي رضي الله تعالى عنه جي پياري آيت

محدث ترمذيءَ حضرت علي رضي الله عنه کان روايت آندي آهي ته ان فرمايو ”ما في القرآن آية أحب الي من هذه الآية إِنَّ اللَّهَ لَا يَغْفِرُ أَنْ يُشْرَكَ بِهِ“ الايه (۱) يعني مون کي قرآن پاڪ ۾ هن آيت کان وڌيڪ پياري ڪا به آيت ناهي، راقم عرض ٿو ڪري ته اهو ان جي ڪري جو هن ۾ شرڪ کان سواءِ ٻين گناهن جي مغفرت جي اميد نظر اچي رهي آهي ”إِنْ يَدْعُونَ مِنْ دُونِهِ إِلَّا إِنثًا“ عرب جا ڪافر ملائڪن کي الله تعالى جون نياڻيون سڏي انهن جي پوڄا ڪندا هئا ۽ عورتن جا نالا عزلي، لات، نائله وغيره بتن تي رکي انهن کي زيور پارائي انهن جي عبادت ڪندا هئا، انهن جي متعلق هي جملو نازل ٿيو ته ”اهي ڪافر الله تعالى کان سواءِ جن جي عبادت ڪن ٿا اهي ته عورتون آهن“ وَإِنْ يَدْعُونَ إِلَّا شَيْطَانًا مَرِيدًا لَعَنَهُ اللَّهُ“ ۽ صرف شيطان سرڪش جي عبادت ڪن ٿا جنهن تي الله تعالى لعنت ڪئي آهي.

فائدو

هتي ”إِنْ يَدْعُونَ“ به پيرا آيو آهي اڪثر مفسرن سڳورن هتي ”يَدْعُونَ“ جي معنيٰ يعبدون لکي آهي مقصد ته ڪافر عورتن جي نالن تي ٺاهيلن ۽ سينگاريلن

بتن ۽ سرڪش شيطان جي عبادت ڪن ٿا جنهن تي الله تعالى لعنت ڪئي آهي. شام
ملڪ جي مشهور علامه جمال الدين قاسميءَ هن آيت جي معنيٰ ڪندي لکيو آهي ته
”اَنْ يَدْعُوْنَ مِنْ دُونِهِ“ ما بعد مشرڪو مڪة ونحوه من دون الله (۱) يعني مڪي جا
مشرڪ ۽ انهن جهڙا ٻيا الله تعالى کان سواءِ صرف عورتن جي عبادت ڪن ٿا،
فارسي زبان ۾ تفسير حسيني هن لفظ جي معنيٰ ڪندي لکيو آهي ته ”ان يدعون من
دونه“ نبي پرستندبدون حق تعالى (۲) يعني الله تعالى کان سواءِ عورتن جي نالن
رڪيلن بتن جي پوڄا ڪن ٿا، مڪي مڪرمه جي اسلامي يونيورسٽيءَ ۾ كلية الشريعة
والدراسات الاسلاميه جي استاد محمد علي صابونيءَ هنن لفظن جي معنيٰ بيان ڪندي
لکيو آهي ما يدعو هؤلاء المشركون وما يعبدون من دون الله- ٿورو اڳتي لکيو اٿس،
اي وما يعبدون الا شيطانا متمردا (۳) علامه ابو السعود لکيو آهي ته: ان يدعون من
دونه اي ما يعبدون (۴) علامه ابو حيان اندلسي لکيو آهي ته المعني ما يعبدون من
دون الله (۵) مقصد ته يدعون جي معنيٰ يعبدون (عبادت ڪن ٿا) آهي ان جي ڪري هرجاءِ
تي ان لفظ جي معنيٰ سڏين يا پڪارين ڪرڻ مشهور مفسرن جي ڪيل معنيٰ جي
خلاف آهي ڪٿي سڏين ٿا معنيٰ آهي ته ڪٿي عبادت ڪن ٿا. ”وَقَالَ لَا تَخْذَنَّ مِنْ
عِبَادِي نَصِيْبًا مَّفْرُوضًا“ ۽ يعني جڏهن شيطان سجدي نه ڪرڻ جي ڪري لعنتي بڻيو ۽
توڃي ويو ته انهيءَ وقت چيو هيائين ته مان ته تباهه ٿي ويس پر تنهنجن ٻانهن مان به
جيڪي حضرت آدم عليه السلام جو اولاد هوندا هڪ تعداد حصو پاڻ سان وٺي
رکنديس، ”وَلَا ضَلَلْنَهُمْ وَلَا مَنِيْنَهُمْ“ ۽ مان انهن کي ضرور گمراهه ڪندس ۽ ضرور سڌون
ڏيارينديس ته دنيا ۾ هيئن ٿيندو، هيئن ٿيندو ۽ آخرت ۾ اوهان کي ڪجهه به نه ٿيندو،
”وَلَا مَرْنَهُمْ فَلْيَبْتِكُنْ اَذَانَ الْاَنْعَامِ وَلَا مَرْنَهُمْ فَلْيَغَيِّرَنَّ خَلْقَ الْاَلْو“ ۽ مان انهن کي ضرور امر
ڪندس پوءِ بتن جي نالن تي چوپاين جا ڪن چيريندا ۽ الله تعالى جي ٺاهيل مخلوق ۽
سندن مقرر ڪيل فرمانن جي صورتن کي مٽائيندا، ڪافرن جو قانون هوندو هو جو
ڳئون، اٺ ۽ ٻڪريءَ وغيره جي ڪن کي چير ڏيئي بتن جي نالي ڪري ڇڏيندا هئا يا
انهن جي ڪنن ۾ ڪا اهڙي نشاني وجهي ڇڏيندا هئا جنهن سان خبر پوي ته هي جانور
بتن جي نالي ڪيل آهي ۽ ”الله جي مخلوق کي ڦيرائيندا“ ان جون مختلف صورتون آهن

(۲) تفسير حسيني ص ۱۵۸

(۱) تفسير القاسمي ص ۴۷۶ جلد ۳

(۴) تفسير ابو السعود ص ۲۳۳ جلد ۱ جزء ۲

(۳) صفوة التفاسير ص ۳۰۵ جلد ۱

(۵) البحر المحيط ص ۳۵۰ جلد ۳

ڪنهن کي ڪڍڻو بنائڻ، يا بدن تي سوئيءَ سان ڪارا داغ ۽ نشان ڪيڍائڻ وغيره، حضرت علامه مفتي احمد يار خان نعيمي عليه الرحمة لکيو آهي ته ڏاڙهي ڪوڙائڻ به ان ۾ داخل آهي جيئن عورت کي مٿو ڪوڙائڻ حرام آهي تيئن مردن کي ڏاڙهي ڪوڙائڻ به حرام آهي (١) علامه ابو محمد عبدالحق حقاني صاحب ”فَلْيَغَيِّرَنَّ خَلْقَ اللَّهِ“ جي تفسير ۾ لکيو آهي ته مفسرن جا هن جي مطلب ۾ ٻه قول آهن ١- پهريون سعيد بن عبيد ۽ سعيد بن مسيب، حسن بصري، ضحاک، مجاهد ۽ سدي جو ۽ اهو هي آهي ته الله جي خلق ۾ تغير (ڦير ڦار ڪرڻ) جو مطلب هي آهي ته هر انسان جي فطرت ۾ الله تعاليٰ جي جيڪا توحيد ۽ سچائي رکيل آهي (جيئن حديث شريف ۾ آيو آهي ته هر ٻار فطرت (واري دين) تي ڄمندو آهي پر ان جا ماءُ پيءُ ان کي يهودي يا نصارو يا مجوسي بنائيندا آهن، ان فطرت واري دين کي اسلام سڏيو ويو آهي) شيطان کين وهر، شڪ ۽ شبها پيدا ڪري ان کان ڦيرائيندو آهي هتي ڦيرائڻ مان اها مراد آهي ۽ ممڪن آهي ته ان مان مراد حلال کي حرام ۽ حرام کي حلال چوڻ هجي، ٢- ٻيو قول آهي ته ان مان مراد ظاهري طرح ڦير ڦار ڪرڻ آهي جيئن عورتون وار ڪوڙائين يا مرد ڏاڙهيون ڪوڙائين، اهڙيءَ طرح جيڪي انساني ارواح هن جهان ۾ سفر جي نموني تي ان لاءِ آيا آهن ته پلن ۽ سهڻن عقيدن سان گڏ نيڪن عملن جي ذريعي ڪمالات حاصل ڪري وري عالم قدس سان وڃين ملن انهن ارواحن کي غضب، شهوت ۽ وهر جي ذريعي ڦٽڻ ۽ گندو بنائڻ به تغيير خلق الله آهي. (٢) مفسر نعيميءَ ۽ علامه آلوسي عليهما الرحمة لکيو آهي ته، ڏاڙهيءَ کي ڪارو رنگ هڻڻ به ان ۾ داخل آهي (٣) ان جي ڪري ڏاڙهي ڪوڙائڻ يا ان کي ڪارو رنگ ڪرڻ سخت گناهه آهي ”وَمَنْ يَتَّخِذِ الشَّيْطَانَ وَلِيًّا مِّنْ دُونِ اللَّهِ“ ۽ جيڪو الله کان سواءِ شيطان کي دوست ٿو بنائي.

”مَنْ دُونِ اللَّهِ“ جي تحقيق ۽ سمجهاڻي

ڄاڻڻ گهرجي ته ”دُون“ لفظ جي لغوي معنيٰ آهي ڪٽجڻ ۽ ان جون اصطلاحِي معنائون مختلف آهن-الا، غير ۽ دُون ٽنهي لفظن جي معنيٰ ”سواءِ“ ڪئي ويندي آهي، جتي الا-جو لفظ ايندو اتي سواءِ مان مراد آهي سڀ ڪنهن کان سواءِ پنهنجو هجي يا پراڻو. جيئن فرمان رباني آهي، ”لَا تَعْبُدُوا إِلَّا آيَاهُ“ (٤) ان کان سواءِ

(٢) تفسير حقاني ص ٢٢٨ ج ٣

(٤) سورة بني اسرائيل آيت ٢٣

(١) نور العرفان ص ١٥٣

(٣) تفسير نعيمي ص ٤٤٩ جلد ٥

ڪنهن جي به عبادت نه ڪيو پوءِ اهو بت هجي يا سج، چنڊ، تارا وغيره هجن ها يا نبي
۽ ولي، يا - لا اله الا الله، الله کان سوا ڪو به عبادت جو لائق ناهي، نبي، ولي هجي يا
بت وغيره، ۽ "غير" جي معنيٰ به سواءِ آهي پراها پراون جي لاءِ استعمال ٿيندي آهي،
جيئن قرآني قول آهي، "أَفَغَيْرَ اللَّهِ تَأْمُرُونَنِي أَعْبُدُ إِلَٰهًا آلِهَتُكَ" (۱) يعني جڏهن الله
تعالیٰ جا پيارا پاڻها عبادت جا لائق ناهن ته پوءِ اي جاهلو! مون کي الله کان سواءِ
ٻين جي عبادت جو ڇو ٿا چئو؟ ۽ "دون" جي معنيٰ به سوا آهي پراها غالباً مقابل ۽
دشمن لاءِ استعمال ڪئي ويندي آهي جيئن ايزدي ارشاد آهي "وَادْعُوا شُهَدَاءَكُمْ مِّنْ دُونِ اللَّهِ إِن كُنْتُمْ صَادِقِينَ" (۲) يعني جيڪڏهن اوهان قرآن پاڪ جي ڪلام الله هجڻ ۾
شڪ ٿا ڪيو ته پوءِ ان جهڙي هڪ سورة ناهي ڏيکاريو ۽ جيڪڏهن سچا آهيو ته الله
جي مقابلي ۾ پنهنجن مددگارن کي سڏيو، هتي "دون" جي معنيٰ الله جي مقابلي ڪرڻ
وارا ۽ ان جا دشمن آهن، ان جي ڪري "مَنْ دُونِ اللَّهِ" جي لفظ واريون آيتون نبين
سڳورن عليهم الصلوة والسلام ۽ ولين پيارن تي لڳائڻ نه گهرجن (۳) "فَقَدْ خَسِرَ خَسِرَانًا مُّبِينًا" يعني جنهن شيطان کي الله تعالیٰ جي مقابلي ۾ دوست بنايو اهو يقيناً
کليل نقصان ۾ پيو ۽ سندس دنيا، قبر ۽ قيامت اهڙا برباد ٿيا جو اها بربادي هر
سمجهدار انسان جي اڳيان کليل ۽ ظاهر آهي، "يَعْدُهُمْ وَيَمْنُنُهُمْ" يعني شيطان انهن کي
وعدا ڏيندو آهي ته اوهان عيش ڪيو بدمعاشي ۽ برائيءَ ۾ خرچ ڪريو ته نالي وارا
ٿيندو، ۽ سڌون ڪرائيندو آهي ته اوهان کي اڃان جواني، صحت مال ۽ ملڪيت آهي
اهي هتي برائين ۽ بچڙين ۾ اڏايو اڳتي به الله تعالیٰ ڏيندو ڪو نه ڇڏيندو، "وَمَا يَعْدُهُمُ الشَّيْطَانُ إِلَّا غُرُورًا" يعني شيطان جيڪي انهن سان وعدا ڪري ٿو اهي ٺڳيءَ کان سواءِ
ڪجهه ناهن اهو مردود عين وقت تي ڌڪ کيندو آهي، "أُولَٰئِكَ مَا وَآهُهُمْ جَهَنَّمُ" يعني
شيطان کي دوست رکڻ وارن جي آخري جاءِ جهنم آهي، انهن مان اهي سڀئي جن ۽
انسان مراد آهن جيڪي ان ملعون، مردود شيطان جي چڪر ۾ رهيا يا رهندا جهنم
انهن جي دائمي قيامگاهه ۽ هميشه رهڻ واري جاءِ آهي، "وَلَا يَجِدُونَ عَنْهَا مَحِيصًا"
يعني شيطان جا تابعدار، دوست، جن توڙي انسان جهنم ۾ پهچڻ کان پوءِ ان کان بچاءُ
جي ڪا به جاءِ نه لهندا، ان ۾ هميشه سڙندا ۽ سزا کائيندا رهندا.

(۱) سورة زمر آيت ۳۴ (۲) سورة بقره رڪوع ۳ آيت ۲۳

(۳) تفسير نعيمي ص ۴۵ ج ۵

وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ

۽ جن ايمان آندو ۽ ڪيائون صالح عمل جلد داخل ڪنداسون انهن کي بهشتن ۾ جو وهن ٿيون

تَحْتِهَا الْأَنْهَارُ خَالِدِينَ فِيهَا أَبَدًا ۖ وَعْدَ اللَّهِ حَقًّا ۖ وَمَنْ

هيٺان انهن جي نهرون رهندا انهن ۾ هميشه الله جو وعدو سچو آهي ۽ ڪير آهي

أَصْدَقُ مِنَ اللَّهِ قِيلًا ۖ (١٢٢) لَيْسَ بِأَمَانِيكُمْ وَلَا أَمَانِي أَهْلِ

وڌيڪ سچو الله کان فرمان ۾ ، ناهي اوهان جي سڌن تي ۽ نه اهل ڪتاب جي سڌن تي جيڪو

الْكِتَابِ ۖ مَنْ يَفْعَلْ سُوءًا يُجْزَ بِهِ وَلَا يَجِدْ لَهُ مِنْ دُونِ اللَّهِ

ڪندو بوائي ته سزا ڏنو ويندو ان جي ۽ نه لهندو پنهنجي لاءِ الله کان سواءِ

وَلِيًّا وَلَا نَصِيرًا ۖ (١٢٣) وَمَنْ يَفْعَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ

ڪو درست ۽ نه ڪو مددگار ۽ جيڪو ڪندو صالح عمل مرد يا عورت

وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا ۖ (١٢٤)

۽ اهو ايماندار آهي پوءِ اهي داخل ٿيندا بهشت ۾ ۽ نه ظلم ڪيا ويندا ذري جيترو

وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ

۽ ڪير وڌيڪ سهڻو آهي دين ۾ ان کان جو جهڪا يائين منهن پنهنجو الله ڏانهن ۽ اهو نيڪو ڪار آهي ۽ پيروي

مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا ۖ (١٢٥) وَلِلَّهِ مَا فِي

ڪيائين ابراهيم جي ملت جي حق ڏي ورندي باطل کان منهن موڙيندي ۽ بڻايو الله ابراهيم کي دوست

۱۸
ع
۱۵

ع

السَّمَوَاتِ وَمَا فِي الْأَرْضِ وَكَانَ اللَّهُ بِكُلِّ شَيْءٍ مُّحِيطًا (۱۲۶)

۽ الله جو ئي آهي جيڪو آسمانن ۾ آهي ۽ جيڪو زمين ۾ آهي ۽ آهي الله هر شيءِ کي گهيري ۾ وٺندڙ

تفسير

هن کان اڳ ۾ ڪافرن ۽ انهن جي بدڪردارن جو ذڪر هو هاڻي مومنن ۽ انهن جي نيڪ عملن جي بدلي جو ذڪر ڪندي ارشاد ٿيو آهي "وَالَّذِينَ آمَنُوا" کان "وَعَدَ اللَّهُ حَقًّا" تائين، يعني جن ايمان آندو ۽ صالح عمل ڪيائون اسين تمام جلد انهن کي اهڙن بهشتن ۾ داخل ڪنداسون جن جي هيٺان نهرون وهن ٿيون انهن ۾ هميشه رهيا پيا هوندا، نه اُتاهين ٻاهر ڪڍيا ويندا ۽ نه اتي انهن لاءِ موت ايندو هميشه پيا مڙا مائيندا، اهو الله تعاليٰ جو پڪو وعدو سچ ۽ حق آهي، شيطان جي وعدي وانگر ٺڳي ۽ ڌوڪو ناهي ان جي ڪري نيڪ عملن ڪرڻ وارن مومنن جو جنتي هجڻ يقيني آهي خصوصاً اهي ڀلارا جن کي حضور ﷺ جن جنتي هجڻ جي بشارت ڏني هئي جيئن حضرات چار يار ۽ ٻيا صحابي رضي الله عنهم - انهن کي جيڪو جنتي نه مڃي اهو الله تعاليٰ جي وعدي ۽ نبي مڪرم صلي الله تعاليٰ عليه وسلم جن جي ڏنل بشارت کي ڪوڙو چوڻ جي ڪري ڪافر آهي "وَمَنْ أَصْدَقُ مِنَ اللَّهِ قِيلًا" ۽ الله تعاليٰ کان وڌيڪ ڳالهه ۾ ڪير سچو آهي؟ يعني ڪير به ان کان وڌيڪ سچو ناهي ان کان ڪوڙ جو صادر ٿيڻ ناممڪن ۽ محال بالذات آهي، ڇو ته ڪوڙ عيب آهي ۽ عيب جو هجڻ سندس شان الوهيت جي خلاف آهي، "لَيْسَ بِأَمَانِيكُمْ وَلَا أَمَانِي أَهْلَ الْكِتَابِ".

شان نزول

مفسرن جا هن آيت جي شان نزول ۾ ٻه قول آهن، ۱- هڪ ابن جرير ۽ ابن ابي حاتم مفسر قرآن سڌي عليه الرحمه کان روايت ڪيو آهي ته هڪ ڀيري مسلمانن ۽ اهل ڪتاب يهودين ۽ نصارن ۾ مناظرو ٿيو يهودين چيو ته اسان جو نبي حضرت موسى عليه السلام اوهان جي نبي حضرت محمد مصطفيٰ ﷺ جن کان اول ۽ افضل آهي ۽ اسان جو ڪتاب توراۃ اوهان جي ڪتاب قرآن مجيد کان اول ۽ اسان جو قبلو

بيت المقدس اوهان جي قبلي بيت الله کان اول آهي ان جي ڪري اسين هر حال ۾ ڪٿي ڇا به ڪيون جنتي آهيون ۽ تقريباً عيسائين به اهڙي نموني ڳالهايو. مسلمانن سندن جواب ۾ چيو ته اسان جو نبي آخري نبي ۽ اسان جو ڪتاب قرآن مجيد، ٻئي ڪنهن ڪتاب سان منسوخ نه ٿيڻ وارو آخري ڪتاب ۽ اسان جو قبلو ڪعبه شريف اوهان جي قبله بيت المقدس کان اعلىٰ، افضل ۽ گهڻو اڳ ۾ آهي ان جي ڪري اسين اوهان کان پلا، بهتر ۽ بخشش جي لائق آهيون، انهن جي متعلق هيءَ آيت نازل ٿي (۱)

۲- پيو قول هي آهي ته مڪي جي مشرڪن چيو هو ته نه قيامت ٿيندي نه حساب ٿيندو ۽ اهل ڪتاب يهودين چيو هو ته ”لَنْ تَمَسَّنَا النَّارُ اِلَّا اَيَّامًا مَّعْدُودَاتٍ“ اسان کي صرف گابي جي پوڄا وارا ڳڻيل ڏينهن جهنم جي باهه وٺندي، پيو ڪو ڏوهه اسان جي لاءِ عذاب جو سبب نه ٿيندو ڪٿي ڇا به ڪيون انهن جي جواب ۾ هي آيت نازل ٿي. (۲) الله تعالىٰ فرمايو ته اي مسلمانو! ۽ اي مشرڪو! جن ثوابن ۽ سهڻن بدلن جو ذڪر ٿيو آهي اهي نه اوهان جي سڪڻين سڌن سان ٻڌل آهن ۽ نه اهل ڪتاب جي سڌن سان، پر اهي ايمان ڪامل ۽ عمل صالح سان ملندا جيڪڏهن اوهان کي به ان ثواب ۽ سهڻي بدلي جي خواهش آهي ته ايمان ڪامل سان گڏ صالح عمل ڪيو. ”مَنْ يَعْمَلْ سُوًّا يَجْزْ بِهِ وَلَا يَجِدْ لَهُ مِنْ دُونِ اللَّهِ وَلِيًّا وَلَا يُصَيِّرَا“ يعني جيڪو به شخص جن يا انسان ڪفر جهڙي برائي ڪندو ته ان جي کيس سخت سزا ڏني ويندي ۽ جيڪڏهن پيو ڪو گناهه ڪندو ته ان جي به کيس دنيا ۾ برڪت ۽ رحمت گهٽائڻ سان ۽ آخرت ۾ نيڪين گهٽائڻ سان سزا ڏني ويندي ۽ اهو پنهنجي لاءِ الله تعالىٰ جي مقابل ڪو دوست ۽ مددگار نه لهندو، احمد، هناد، عبد بن حميد، حڪيم ترمذي، ابن جرير، ابو يعليٰ، ابن منذر، ابن حبان، عمل اليوم والليلة ۾ ابن السني، حاکم، بيهقي ۽ المختارة ۾ ضياءُ المقدسي حضرت ابوبڪر صديق رضي الله عنه کان روايت آندي آهي، ان فرمايو ته مون رسول الله ﷺ جن جي خدمت ۾ عرض ڪيو ته يا رسول الله! هن آيت ”مَنْ يَعْمَلْ سُوًّا يَجْزْ بِهِ“ (جيڪو ڏوهه ڪندو ته ان جي سزا ڏنو ويندو) کان پوءِ جيڪڏهن هر گناهه جي سزا ڏنا وينداسون ته چوڻڪارو ڪيئن ٿيندو؟ پاڻ فرمايائون ته الله تعالىٰ توکي مغفرت نصيب ڪري ڇا توکي تڪليف، بيماري، غم ۽ ڏک نه پهتا

(۱) تفسير خازن ص ۴۰۶ جلد ۱ روح المعاني ص ۱۵۲ جلد ۲ جزء ۵

(۲) تفسير خازن ص ۴۰۶ جلد ۱ روح المعاني ص ۱۵۲ جلد ۲ جزء ۵

آهن عرض ڪيو، هائو، فرمايائون ته ”اهائي جزا آهي“ جنهن جو هن آيت ۾ ذڪر ڪيو ويو آهي، اهڙي طرح احمد، بزار، ابن جرير، ابن مردويه، ۽ ”المتفق والمفتقر ۾ خطيب حضرت ابن عمر رضي الله عنهما کان روايت آندي آهي ته مون حضرت ابوبڪر کان ٻڌو، جنهن چيو ته رسول الله ﷺ جن فرمايو ”مَنْ يَعْمَلْ سُوءً يُجْزَ بِهِ“ فِي الدُّنْيَا“ جيڪو برائي ڪندو ته ان جي جزا دنيا ۾ ڏنو ويندو (اها ساڳي مٿي ذڪر ڪيل حضرت ابوبڪر رضي الله عنه جي روايت عبد بن حميد، ترمذي ۽ ابن المنذر آندي آهي جنهن جي آخر ۾ آهي ته حضور پور نور ﷺ جن حضرت ابوبڪر صديق رضي الله عنه کي فرمايو ته ”ابوبڪر تون ۽ تنهنجا مومن ساٿي دنيا ۾ ئي تڪليفن سان اها جزا ڏنا وڃو ٿا. جڏهن قيامت ۾ الله تعاليٰ جي دربار ۾ پيش ٿيندو ته ”لَيْسَ لَكُمْ ذُنُوبٌ“ اوهان جي لاءِ ڪو گناهه رهيل ئي نه هوندو (١)

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا“ يعني جيڪي به شخص ايماندار هجڻ سان گڏ نيڪ عمل ڪندا پوءِ مرد هجن يا عورتون ته اهي جنت ۾ داخل ٿيندا، ۽ ڌري جي برابر به ظلم نه ڪيا ويندا.

صالح عمل لاءِ ايمان ڪامل اولين شرط آهي

جائڻ گهرجي ته هتي ”وَهُوَ مُؤْمِنٌ“ آئي واضح ڪيو ويو آهي ته صالح عمل جي قبوليت جي لاءِ ايمان جو هجڻ اولين شرط آهي اوهان پاڻ سوچيو ته جيڪڏهن ڪو ماڻهو ڪنهن زمين جي ٽڪريءَ کي ليول ڪرائي ان مان ڪاٺيون، گند وغيره ڪٽرائي ڪيرائي اڇلارائي ڇڏي، ان کي پاڻي به پياري پر ان ۾ بچ نه ڇڏي ته ان جي ايڏي وڏي محنت جو ڪو نتيجو نڪرندو؟ نه هرگز نه، جڏهن بچ ئي ناهي ته سموري محنت اجائي ويندي، ان ئي نموني سان جيڪڏهن صالح عمل جي زمين ۾ ايمان جو بچ نه هوندو ته سموري محنت بي فائده هوندي، پر جيڪڏهن ٿوري اونهي نظر ڪجي ته ايمان کان سواءِ صحيح نموني صالح عمل ٿي به نه سگهندو، ڇو ته بنا ايمان جي عمل صالح دنيوي نفعي، شهرت ۽ نالي ڪيرائڻ وغيره لاءِ هوندو پر خالص عمل صرف ۽ صرف ايماني قوت سان ٿيندو، ۽ ان تي جيڪي نتيجا مرتب ٿين ٿا ان سان عمل ڪندڙ جي حياتيءَ کي ته چار چنڊ لڳي وڃن ٿا پر سندس ملڪ ۽ قوم جو به نالو روشن

رهي تو "وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ" يعني ان کان وڌيڪ دين جي لحاظ سان کير سهڻو آهي؟ جنهن پنهنجي منهن (سر) کي الله تعالى جي لاءِ جهڪايو، هتي "وجه" جو لفظ ذڪر ڪيل آهي، جنهنجي لغوي معنيٰ ته منهن آهي پر هن مان هتي مراد انسان جي ذات آهي، ڇو ته ڪنهنجي اڳيان منهن جهڪائڻ ڄڻ پنهنجي ذات ان جي حوالي ڪرڻ آهي "وَهُوَ مُحْسِنٌ" ۽ اهو احسان ڪندڙ، نيڪوڪار ۽ سڄو اطاعت ئي اطاعت آهي.

شان نزول

ابن ابي حاتم حضرت ابن عباس رضي الله عنهما کان روايت آندي آهي ته مسلمانن چيو هو ته سڄو دين صرف اسلام آهي ۽ اسان کي مليل ڪتاب قرآن سڀني ڪتابن کي منسوخ ڪري ڇڏيو آهي ۽ اسان جو نبي خاتم النبيين، آخري نبي (عليه الصلوة والسلام) آهي ۽ اسان جو دين سڀني دينن کان ڀلو دين آهي تڏهن الله تعالى هي الفاظ "وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ" نازل فرمايا (١) "وَاتَّبَعَ مِلَّةَ إِبْرَاهِيمَ حَنِيفًا" يعني (حضرت) ابراهيم (عليه الصلوة والسلام) جي دين جو تابع ٿيو جيڪو حق ڏانهن ورنڌڙ، باطل کان منهن موڙيندڙ هو، هن مان معلوم ٿيو ته الله تعالى جي اطاعت ابراهيمي دين ۾ آهي، جيڪو بعينه محمدي دين آهي ان کان روگرداني ڪرڻ ۽ منهن موڙڻ سان صدقا، خير خيراتون سڀ برباد آهن جيڪڏهن ڪنهن وڻ جي پاڙ ڪٽيل آهي ته ان جي ٿارين ۽ شاخن کي پاڻي ڏيڻ اجايو آهي، "وَاتَّخَذَ اللَّهُ إِبْرَاهِيمَ خَلِيلًا" يعني الله تعالى حضرت ابراهيم عليه الصلوة والسلام کي گهاٽو دوست بنايو آهي.

خليل جي لغوي ۽ اصطلاح معنيٰ

هن آيت ۾ الله تعالى حضرت ابراهيم عليه الصلوة والسلام جن کي پنهنجو خليل سڏيو آهي، خليل خلة کان ورتل آهي خلة جي لغوي معنيٰ المودة (٢) پيار ۽ دوستي رکڻ آهي يا خلة جي معنيٰ آهي غير کان ڪٽجي وڃڻ (٣) ۽ اصطلاح ۾ خليل ان حبيب يا محبت واري تي ڳالهايو ويندو آهي جنهن کي اهڙي خالص محبت هجي جو غير جي ان ۾ ڪا گنجائش نه رهي (٤) مفسرن جي اڳواڻ علامه ابن جرير طبري

(٢) المفردات للراغب ص ١٥٣

(٤) تفسير المنار ص ٤١٤ جلد ٥

(١) درمنثور ص ٧٠٤ ج ٢

(٣) نورالعرفان ص ١٥٤

عليه الرحمة هن آيت جي تفسير ۾ لکيو آهي ته: جيڪڏهن ڪو چوندڙ چوي ته ان "خلة" (دوستيءَ) جي معنيٰ ڪهڙي آهي؟ جيڪا حضرت ابراهيم عليه الصلوة والسلام جي ذات عالي صفات لاءِ قرآن ڪريم بيان ڪئي آهي اها هڪ طرف کان هئي يا پنهنجي طرفن کان؟ ان کي جواب ڏنو ويندو ته دوستي پنهنجي طرفن کان هئي، حضرت ابراهيم عليه الصلوة والسلام جي طرفان هيئن هئي ته پاڻ الله تعاليٰ جي راضي ڪرڻ لاءِ دوستي ۽ انهيءَ لاءِ دشمني، انهيءَ لاءِ محبت ۽ انهيءَ لاءِ بغض رکندا هئا ۽ الله تعاليٰ جي طرفان هيئن هئي جو الله تعاليٰ مخالفن جي مقابلي ۾ سندس مدد ڪئي، نمرود کيس باهه ۾ اڇلايو ته الله تعاليٰ باهه مان باغ بنايو، نمرود ساڻس بحث ڪيو ته الله تعاليٰ کيس دليلن ڏيڻ جي ذريعي نمرود تي حجت قائم ڪرڻ ۾ ڪاميابي عطا ڪئي، مصر جي بادشاهه سندس اهل سان غلط ارادو ڪيو ته الله تعاليٰ ان جا هٿ ۽ پير سڪائي سندس عزت محفوظ رکي، ۽ اِنِّي جَاعِلُكَ لِلنَّاسِ اِمَامًا فرمائي کيس سندس پويان اچڻ وارن جي اڳواڻي عطا ڪئي.

هڪ عجيب روايت

چيو ويو آهي ته هڪ ڀيري حضرت ابراهيم عليه السلام جي علائقي ۾ ڏڪار پيو ۽ پاڻ خالي ٻوري ڪڍي موصل شهر يا مصر مان هڪ دوست کان ان وٺڻ لاءِ ويو، پر ان وٽ ان يا اٽو نه هجڻ جي ڪري جڏهن کيس نه مليو ته سوچيائين ته خالي ٻوري ڪڍي وڃڻ جي ڪري اهل عيال وارن کي مايوسي ٿيندي في الحال انهن کي مايوسيءَ کان بچائڻ جي لاءِ اها ٻوري واريءَ مان ڀري ڪڍي ٿو وڃان، جڏهن اها ٻوري واريءَ مان ڀري ۽ ڪڍي گهر پهتو ته گهر وارا آرامي هئا، ماڻ ڪري پاڻ به آرامي ٿيو جڏهن گهر وارا اٿيا ۽ ان ٻوريءَ کي کوليائون ته واريءَ جي بجاءِ اٿي سان ڀريل ڏنائون ان مان اٽو ڪڍي ڳوهي ماني پچايائون ته پوءِ پاڻ سجاڳ ٿيو ۽ پڇا ڪيائين ته هي اٽو ڪٿان آيو جنهن مان ماني پچائي اٿو؟ عرض ڪيائون ته ان ٻوريءَ واري اٿي مان ڪڍيو اٿئون جيڪو اوهان پنهنجي خليل (دوست) وٽان آندو آهي، حضرت ابراهيم عليه الصلوة والسلام سمجهي ويو ۽ فرمايائين ته: هاڻو اهو منهنجي خليل، الله تعاليٰ وٽان آيو آهي، اهو لفظ الله تعاليٰ کي پسند آيو ۽ پاڻ کيس پنهنجي "خليل" سان ياد فرمايائين (١) ۽ ٻي روايت ۾ آهي ته پاڻ ڪافرن مان ڪجهه وڏن رئيسن جي دعوت ڪري انهن کي ڪجهه تحفا ۽ هديا ڏنائون، جڏهن خوش ٿيا ته حضرت ابراهيم عليه

(١) جامع البيان للطبري ص ١٩١ جلد ٤ القرطبي ص ٤٠٠ جلد ٥

الصلوة والسلام كي چيائون ته: ڪوڪم ڪار؟ فرمايائين ته ”منهنجو اوهان ۾ اهو ڪم آهي ته الله تعاليٰ جي بارگاهه ۾ سجدو ڪيو“ جڏهن سجدو ڪيائون ته پاڻ الله تعاليٰ کان دعا گهريائين ته: يا الله! جيڪو منهنجي وس ۾ هيو سو مون ڪيو هاڻي جيڪو تنهنجي شان جي لائق آهي اهو تون ڪر“ ان دعا جي برڪت سان الله تعاليٰ انهن کي اسلام لاءِ توفيق ڏني اهي مسلمان ٿيا ۽ الله تعاليٰ کيس پنهنجو خليل ڪري سڏيو.

٣- ٽين روايت ۾ آهي ته جڏهن الله تعاليٰ جا ملائڪ انساني صورت ۾ ٿي سندس خدمت ۾ لهي آيا ته پاڻ انهن لاءِ هڪ سگهو سڻيو گابو ڪهي پچائي ڪڍي آيو ۽ کين کائڻ لاءِ ڏئي فرمايائين ته کائو، انهن کائڻ کان انڪار ڪندي چيو ته ”اسين مفت جي شيءِ نه کائيندا آهيون“ پاڻ فرمايائين ته ڀلا ملهه ڏئي کائو، پڇيائونس ته ”ملهه ڪهڙو آهي؟“ فرمايائين ته ”اول ۾ بسم الله ۽ آخر ۾ الحمد لله“ ملائڪن پاڻ ۾ گفتگو ڪندي چيو ته ”الله تعاليٰ جي شان جي لائق آهي ته هن پياري کي پنهنجو خليل بنائي“ تڏهن الله تعاليٰ کين پنهنجو خليل ڪري سڏيو، ٤- چوٿين روايت جيڪا حضرت جابر بن عبدالله رضي الله عنهما رسول الله ﷺ جن کان آندي آهي پاڻ فرمايائون ته: اَتَّخَذَ اللَّهُ إِبْرَاهِيمَ خَلِيلًا لَا طَعَامَ الطَّعَامِ وَاقْشَاءَ السَّلَامِ وَصَلَوَاتِهِ بِاللَّيْلِ وَالنَّاسِ نِيَامٌ“ يعني الله تعاليٰ حضرت ابراهيم عليه الصلوة والسلام کي طعام ڪارائڻ، ۽ سلام عام ڪرڻ ۽ رات جو نماز پڙهڻ جيڪري حالتڪ ماڻهو ننڊ ۾ هوندا هئا خليل بنايو آهي.

٥- پنجين روايت- حضرت عبدالله بن عمرو بن العاص رضي الله عنهما کان روايت آهي ته نبي ڪريم صلي الله تعاليٰ عليه وسلم جن حضرت جبرئيل عليه السلام کي فرمايو ته ”يَا جِبْرِيلُ لِمَ اَتَّخَذَ اللَّهُ اِبْرَاهِيمَ خَلِيلًا؟“ اي جبرئيل! الله تعاليٰ (حضرت) ابراهيم عليه السلام کي خليل ڇو بنايو؟ عرض ڪيائين ته ”لَا طَعَامَ الطَّعَامِ يَا مُحَمَّدُ“ (اي محبوب) محمد (ﷺ) کاڌي ڪارائڻ جي ڪري. (١) مقصد ته خليل ۾ وڌيڪ محبت ۽ محبت جو تاثير هوندو آهي، ان جي ڪري شرعي حڪم آهي ته ڪنهن کي خليل (دوست) بنايو ته سوچي بنايو جيئن ابو داؤد شريف، حضرت ابو هريرة رضي الله تعاليٰ عنه کان روايت آندي آهي ته نبي ڪريم ﷺ جن فرمايو ”الرَّجُلُ عَلَى دِينِ خَلِيلِهِ فَلْيَنْظُرْ أَحَدَكُمْ مَنْ يُخَالِلُ“ (٢) يعني مرد پنهنجي دوست جي دين تي هلندو آهي ان جي ڪري سوچي ته ڪنهن سان ٿو دوستي رکي. علامه احمد مصطفيٰ مراغيءَ لکيو آهي ته حضرت ابراهيم عليه الصلوة والسلام جن کي الله تعاليٰ خليل

بنايو ان جو مطلب آهي ته الله تعالى کين پنهنجي دين کي قائم ڪرڻ جي لاءِ اهڙن شهرن ۾ منتخب ڪيو هو جتي بت پرستي غالب هئي جنهن اتي رهڻ وارن جا عقل ئي خراب ڪري ڇڏيا هئا الله تعالى کين ايترو دين جي دعوت جو درد ۽ ڪم ڪرڻ جو سليقو ۽ ان لاءِ تڪليفون برداشت ڪرڻ واري دل ۽ پنهنجو قرب ڏنو جو خليل واري لقب کي ماڻيائون الله تعالى مٿن اها خاص مهرباني ڪئي هئي جو پاڻ فطرت جي سلامتي، عقل جي قوت، روح جي صفائي، معرفت جي ڪمال ۽ توحيد ۾ فنا جا صاحب هئا (۱).

۶- ڇهين روايت حافظ الحديث علامه اسماعيل قريشي دمشقي عليه الرحمة ابن ابي حاتم جي حوالي سان عبيد بن عمير کان آندي آهي ته حضرت ابراهيم عليه الصلوة والسلام جن مهمان نواز هوندا هئا هڪ ڏينهن ان ارادي سان گهر کان ٻاهر نڪتا ته ڪو مهمان ڏسن جنهن کي گڏ ڪاڌو ڪارائين، جڏهن مهمان نه ملڻ جي ڪري گهر ڏانهن موٽيا ته پنهنجيءَ جاءِ ۾ هڪ شخص بيٺل ڏٺائون پڇيائونس ته اي الله جا ٻانها! توکي منهنجي موڪل کان سواءِ ڪنهن منهنجي جاءِ ۾ داخل ڪيو آهي؟ ان چيو ته مان جاءِ جي حقيقي مالڪ رب العالمين جي اذن سان داخل ٿيو آهيان، پڇيائونس ته تون ڪير آهين؟ چيائين ته ”ملڪ الموت“ الله تعالى مون کي پنهنجن ٻانهن مان هڪ ٻانهي ڏانهن موڪليو آهي ته مان ان کي خوشخبري ڏيان ته الله تعالى ان کي پنهنجو خليل بنايو آهي، حضرت ابراهيم عليه الصلوة والسلام جن فرمايو ”اهو ڪير آهي؟“ الله تعالى جو قسم جيڪڏهن مون کي ان جي خبر پڌرائيندي ته پوءِ اهو دنيا جي ڪنهن پري کان پري شهر ۾ به هوندو ته مان ان وٽ ضرور ويندس ۽ جيستائين ان ۽ مون ۾ موت جدائي نه وجهي ته ان جي پاڙي ۾ رهيو پيو هوندس، ملڪ الموت عليه السلام فرمايو ته ”اهو ٻانهو تون آهين“ حضرت ابراهيم عليه الصلوة والسلام فرمايو ته ”اهو مان آهيان؟“ چيائين هاڻو، حضرت ابراهيم عليه الصلوة والسلام جن فرمايو ته ”مون کي الله تعالى ڇاجي ڪري پنهنجو خليل بنايو آهي؟ چيائين“ ان جي ڪري جو اوهان ماڻهن کي ڏيندا آهيو انهن کان گهرندا ناهيو، علامه موصوف هن واقعي لکڻ کان پوءِ اسحاق بن يسار کان هيءَ روايت آندي آهي ته ”جڏهن الله تعالى حضرت ابراهيم عليه الصلوة والسلام کي پنهنجو خليل بنايو ته ان

جي دل مبارڪ ۾ پنهنجو تمام گهڻو خوف به پيدا ڪيائين جنهن جي ڪري ان جي اندر مان ائين آواز ٻڌڻ ۾ ايندو هو جيئن ڪني کي چاڙهڻ کان پوءِ باهه ڏهي آهي ۽ ان مان ٽچڪڻ جو آواز پري کان ٻڌڻ ۾ ايندو آهي (١) علامه محمد جمال الدين القاسمي لکيو آهي ته ”جڏهن الله تعاليٰ حضرت ابراهيم عليه الصلوة والسلام کي آسمان ۽ زمين جا ملڪوت ڏيکاريا ۽ پاڻ پنهنجي قوم کي تارن، چنڊ، سج ۽ بتن جي عبادت جو باطل هجڻ سمجهايو ته پنهنجي سر کي باهه ۾ وڃڻ لاءِ ۽ پٽ کي قربانيءَ لاءِ ۽ مال کي مهمانن جي لاءِ حاضر ڪيائون ته الله تعاليٰ کين اها بشارت ڏيندي ته ملوڪيت ۽ نبوت سندس ئي اولاد ۾ رهندا پنهنجو خليل بنايو (١) علامه ابن القيم پنهنجي ڪتاب ”الجواب الكافي“ ۾ لکيو آهي ته: جڏهن حضرت ابراهيم عليه الصلوة والسلام کي الله تعاليٰ سندس دعا سان پٽ ڏنو ۽ سندس پاڪ قلب ۾ ان پٽ جي محبت پيدا ٿي ته الله تعاليٰ ان محبت کي به غير جي محبت قرار ڏيندي سندس قلب مبارڪ کي ان کان خالي ڪرڻ جي لاءِ کيس ننڊ ۾ حڪم ڪيو ته ان پٽ کي ڪهو، پوءِ جڏهن حضرت ابراهيم عليه الصلوة والسلام جن ان حڪم ادا ڪرڻ ۾ جلدي ڏيکاري ۽ ثابت ڪيائون ته سندس دل ۾ الله تعاليٰ جي محبت پٽ جي محبت کان وڌيڪ آهي ته الله تعاليٰ سندس پٽ کي بچايو ۽ قربانيءَ لاءِ جنت مان دنبو موڪليو، ڇو ته مقصد پٽ جو ڪهڙو نه پر دل مان ان جي محبت کي ڪڍي ڇڏڻ هو جيڪو حاصل ٿيو، ذهن نشين ڪرڻ گهرجي ته الله تعاليٰ ڪو امر ڪندو آهي ته ان کي صفا ختم نه ڪندو آهي پر ان جو ڪجهه حصو يا ان جو عوض باقي رکندو آهي جيئن پٽ جي قربانيءَ جي بدلي ۾ چوپائي مال جي قرباني رکيائين ۽ پنجاهه (٥٠) نمازن جي جاءِ تي پنج نمازون باقي رهيا ٿين ته ان قربانيءَ ۽ انهن پنجاهه نمازن وارو ثواب محمدي امت علي نبينا الصلوة والسلام کي ملندو رهي (٢) علامه رازي عليه الرحمة لکيو آهي ته: حضرت ابراهيم عليه الصلوة والسلام جن کي خليل سڏڻ جو مون وٽ ٻيو وجه هي آهي ته جڏهن روح جو جوهر چمڪندڙ، روشني ڪندڙ، بلنديءَ وارو، جسماني لذتن ۽ بدني احوال سان ٿوري تعلق وارو هوندو، ۽ ان مقدس، شريف جوهر سان اهڙا نيڪ اعمال ٻڌيندا جيڪي کيس ڪدورتن کان بچائي روشني وڌائيندا ۽ اهڙا فڪر عطا ٿيندا جيڪي کيس قدسي معرفتن ۽ الهي تجليات ۾ چمڪارا وڌائيندا ته اهو پاڪائيءَ ۽ قدس جي جهان ۾ واڌارو ڪندو ۽ جسماني ۽ حسي تعلقات کان آزاد

رهندو ۽ انهن مقامن ۾ وڌندي ايترو مٿي ويندو جو ڏسندو ته صرف الله کي، ٻڌندو ته صرف الله جو فرمان، چرندو ته صرف الله جي حڪم سان سڪون وٺندو ته صرف الله جي ياد سان ۽ هلندو ته صرف الله جي رضا لاءِ پوءِ الله تعاليٰ جي جلال جو نور سندس جسماني قوتن ۾ داخل ٿي ويندو ۽ ان جي جوهرن جي درياءَ ۾ ٽوپو ٿي اندر وڃڻ جي ڪوشش ڪندو پوءِ اهڙي پياري جو حق آهي ته ان کي خليل سڏيو وڃي، ڇو ته الله تعاليٰ جي محبت ان جي سڀني قوتن ۾ اهڙي گهڙي وئي آهي جو غير لاءِ ڪا جاءِ نه رهي آهي ۽ انهيءَ ڏانهن حضور ﷺ جن جي دعا ۾ اشارو آيل آهي ”اَللّٰهُمَّ اجْعَلْ فِيْ قَلْبِيْ نُّوْرًا وَفِيْ سَمْعِيْ نُّوْرًا وَفِيْ بَصَرِيْ نُّوْرًا“ (۱) اي الله منهنجي دل ۾ نور پيدا ڪر ۽ منهنجي ڪنن ۾ نور پيدا ڪر ۽ منهنجي اکين ۾ نور پيدا ڪر ۽ منهنجي ٻنڌڻن ۾ نور پيدا ڪر.

**اسان جو نبي صلي الله عليه وآله وسلم الله تعاليٰ جي حبيب
هجن سان تڏ خليل به آهي جيئن هنن حديثن مان ثابت آهي.**

حديث ۱

ترمذي شريف ڪتاب المناقب باب في فضل النبي ﷺ ۾ ۽ ابن مردويه حضرت ابن عباس رضي الله عنهما کان روايت آندي آهي ته حضور عليه الصلوة والسلام جن جي اصحابن مان ڪجهه اصحاب سندن ٻاهر اچڻ جي انتظار ۾ ويٺا هئا پاڻ نڪتا ته انهن جو ڳالهائڻ ٻڌائون ۽ پاڻ سندن ڳالهين ٻڌڻ ڏي متوجه ٿيا انهن مان ڪي چون پيا ته: عجب آهي جو الله تعاليٰ پنهنجي مخلوق مان خليل بنايو آهي (حضرت) ابراهيم (عليه الصلوة والسلام) ان جو خليل آهي، ٻئي چيو ته اهو ان کان وڌيڪ عجب جهڙو ناهي جو الله تعاليٰ حضرت موسيٰ عليه الصلوة والسلام سان ڳالهايو هو. ٽئين چيو ته پوءِ حضرت عيسيٰ عليه الصلوة والسلام الله جو روح ۽ ان جو فرمان آهي، چوٿين چيو ته حضرت آدم عليه الصلوة والسلام کي الله تعاليٰ پنهنجو صفي (برگزيدو) بنايو هو، اهو ٻڌي پاڻ انهن جي اڳيان اچي مٿن سلام ورائي فرمايائون ته ”مون اوهان جي ڳالهائڻ ۽ عجب ڪاڻڻ کي ٻڌو آبيشڪ ابراهيم الله جو خليل آهي ۽ اهو آهي به اهڙو- ۽ موسيٰ ان جو ڪليم ۽ عيسيٰ ان جو روح ۽ فرمان آهي ۽ آدم کي الله تعاليٰ برگزیده بنايو آهي ۽ اهو آهي به اهڙو، پر خبردار يقيناً- مان الله جو حبيب

(۱) التفسير الكبير ص ۵۹ جزء ۱۱

آهيان ۽ فخر ناهي ۽ پهريون شفاعت ڪندڙ، ۽ پهريون شفاعت قبول پيل آهيان ۽ فخر ناهي ۽ مان اها پهرين (هستي) آهيان جو جنت جي ڪڙي کي ڪڙڪائيندس پوءِ الله تعاليٰ مون لاءِ جنت کوليندو ۽ مون کي ان حال ۾ ان ۾ داخل ڪندو جو مون سان فقير مومن گڏ هوندا ۽ فخر ناهي ۽ مان قيامت جي ڏينهن پهرين ۽ پوين کان وڌيڪ عزت وارو آهيان ۽ فخر ناهي (١)

حديث ٢

ابن ماجه باب فضائل اصحاب رسول الله ﷺ ۾ حضرت عبدالله کان هڪ ڊگهي روايت آندي آهي جنهن جي آخر ۾ آهي ته: "إِنَّ صَاحِبَكُمْ خَلِيلُ اللَّهِ" يعني اوهان جو ساٿي (مراد سندن پاڪ ذات آهي) الله جو خليل آهي

حديث ٣

ابوالحسن حربيءَ فوائد ۾ روايت آندي آهي ته "أَلَا وَإِنَّ اللَّهَ قَدْ اتَّخَذَنِي خَلِيلًا كَمَا اتَّخَذَ إِبْرَاهِيمَ خَلِيلًا" (٢) يعني خبردار الله تعاليٰ مون کي ائين خليل بنايو آهي جيئن (حضرت) ابراهيم (عليه الصلوة والسلام) کي

حديث ٤

حاڪم صحيح سند سان حضرت جندب رضي الله عنه کان روايت آندي آهي ته مون رسول الله ﷺ جن کان سندن دنيا تان (ظاهري) رحلت کان اڳ ۾ ٻڌو پاڻ فرمايائون ته: "إِنَّ اللَّهَ اتَّخَذَنِي خَلِيلًا كَمَا اتَّخَذَ إِبْرَاهِيمَ خَلِيلًا" يعني الله تعاليٰ مون کي ائين خليل بنايو آهي جيئن ابراهيم کي خليل بنايو هيائين.

حديث ٥

حڪيم ترمذي نوادر الاصول ۾، بيهقي شعب الايمان ۾، ابن عساڪر ۽ ديلميءَ حضرت ابوهريرة رضي الله عنه کان روايت آندي آهي ته رسول الله ﷺ جن فرمايو "الله تعاليٰ ابراهيم کي خليل بنايو ۽ موسى کي نجي بنايو ۽ مون کي حبيب بنايو". (عليهم الصلوة والسلام)

ان کان پوءِ (الله تعاليٰ) فرمايو ته "وَعَزَّيْتُ لَأَوْثَرَنَ حَبِيبِي عَلَيَّ خَلِيلِي وَنَجَّيْتِي" يعني مون کي پنهنجي عزت جو قسم آهي ته مان پنهنجي خليل ۽ نجي کان

وڌيڪ پنهنجي حبيب کي اختيار ڪندس (١)

هڪ عجيب ۽ اهم فائدو

علامه ثناء الله پاني پتيءَ عليه الرحمة هن آيت جي تفسير ۾ لکيو آهي ته حضور عليه الصلوة والسلام جن جو درجو خليل جي مقام کان گهڻو مٿي آهي، ڇو ته پاڻ خالص محبوبيت جي مقام ۾ مستقر آهن پر پاڻ خليل جي مقام کان گذر فرمايو هيائون جيئن ڪو واٽ وٺي ويندو آهي تڏهن پاڻ کي خليل ڪري سڏيو اٿن جيئن مسلم شريف حضرت ابن مسعود کان روايت آندي آهي ته پاڻ فرمايائون ”وَقَدْ أَخَذَ اللَّهُ صَاحِبَكُمْ خَلِيلًا“ الله تعالى اوهان جي ساٿيءَ (مراد سندن پاڪ ذات آهي) کي خليل بنايو آهي ۽ ترمذي حضرت ابوهريره کان روايت آندي ته: ”أَلَا وَصَاحِبُكُمْ خَلِيلُ اللَّهِ“ وغيره وغيره. ٿورو اڳتي لکيو اٿس ته پر پاڻ سندن بلند شان ۽ محبوبيت خالص جي خواهش مطابق ان مقام ۾ جڏهن رهڻ لاءِ تيار نه هيا ته سندن خواهش ۽ طلب اها هئي ته اهو خليل هجڻ وارو مقام سندن تابعدارن مان ڪنهن کي ملي تانت اهو به سندن ڪمال ۾ شمار ڪيو وڃي، ڇو ته تابعداري ڪندڙ جو ڪمال اصل ۾ جنهن جي تابعداري ڪري ٿو ان جو ڪمال آهي، ڇو ته ان تابعداريءَ جي صدقي ان ڪمال کي پهتو آهي ۽ اهل السنه جي علما جو اجماع آهي ته وٺين جون ڪرامتون سندن نبين عليهم السلام جا معجزا هوندا آهن.

امام رباني مجدد الف ثاني عليه الرحمة جو مقام

علامه موصوف لکيو آهي ته الله تعالى حضور عليه الصلوة والسلام جن جي اها طلب پوري ڪندي ان خليل هجڻ واري مقام تي حضرت مجدد عليه الرحمة کي رکيو هو جيڪو ان جي تفصيل سان موصوف ٿيو هو. (٢)

”وَلِلَّهِ مَا فِي السَّمٰوٰتِ وَمَا فِي الْأَرْضِ“ لله ۾ لام تملڪ جو آهي ۽ آسمان ۽ زمين جڏهن ته جسماني جهان جا ٻه پاسا آهن جيڪي ڏسڻ ۾ اچن ٿا ان جي ڪري الله تعالى فرمايو ته جو ڪجهه آسمانن ۽ زمين ۾ آهي سڀ الله تعالى جي حقيقي ملڪيت آهي ڪوبه ان ۾ ان جو پائيوار ناهي ۽ ڏسڻ ۾ جڏهن ته اهيئي اچن ٿا ان جي ڪري انهن جو ذڪر ڪيو ويو ته ٻيا به ڪيترا جهان آهن جيڪي سڀ سندس

(٢) تفسير مظهر ص ٤٣٤ جلد ٢

(١) الدر المنثور ص ٧٠٥-٧٠٦ ج ٢

ملڪيت آهن ”وَكَانَ اللَّهُ بِكُلِّ شَيْءٍ مُّحِيطًا“ يعني هر شيء الله تعالى جي گهيري ۾ هئي، آهي ۽ رهندي، سندس علم، سندس قدرت ۽ سندس قبضي کان ڪا به شيء ٻاهر ناهي.

وَيَسْتَفْتُونَكَ فِي النِّسَاءِ ۖ قُلِ اللَّهُ يُفْتِيكُمْ فِيهِنَّ وَمَا يُتْلَىٰ

۽ فتويٰ ٿا پڇن توکان عورتن جي بابت ڇو ته الله فتويٰ ٿو ڏي اوهان کي انهن جي باري ۾ جيڪو تلاوت ڪيو ٿو وڃي

عَلَيْكُمْ فِي الْكِتَابِ فِي يَتِمَّى النِّسَاءِ الَّتِي لَا تُوْتُونَهُنَّ مَا

اوهان تي ڪتاب ۾ يتيم عورتن جي باري ۾ آهي، جو نه ٿا ڏيو انهن کي جيڪو

كُتِبَ لَهُنَّ وَتَرْغَبُونَ أَنْ تَنْكِحُوهُنَّ وَالْمُسْتَضْعَفِينَ مِنَ

لکيو ويو انهن جي لاءِ ۽ خواهش ٿا رکو ته نڪاح ڪيو انهن سان ۽ ڪمزور ٻارن

الْوُلْدَانِ وَأَنْ تَقُومُوا لِلْيَتَمَىٰ بِالْقِسْطِ وَمَا تَفْعَلُوا مِنْ خَيْرٍ

بابت ۽ قائم رهو يتيمن جي لاءِ انصاف تي ۽ جيڪا به ڪندؤ ڀلائي

فَإِنَّ اللَّهَ كَانَ بِهِ عَلِيمًا ﴿١٢٧﴾

پوءِ بيشڪ الله آهي ان کي ڄاڻندڙ.

تفسير

هن کان اڳ ۾ بيان ٿيو ته آسمانن ۽ زمين ۾ جو ڪجهه به آهي الله تعالى جي حقيقي ملڪيت آهي، هاڻي ان حقيقي مالڪ جي ٻانهين عورتن جي حقوق جي متعلق بيان ڪندي ٻڌايو ٿو وڃي ته ”وَيَسْتَفْتُونَكَ فِي النِّسَاءِ“ ۽ اوهان کان عورتن جي باري ۾ فتويٰ پڇن ٿا.

شان نزول

ابن المنذر ۽ ابن جرير کان روایت آهي ته اسلام کان اڳ ۾ ميت جي ملڪيت ۾ ننڍو ٻار ۽ عورت وارث نه ٿيندا هئا جڏهن انهن جي وارث ٿيڻ جو حڪم نازل ٿيو ته ماڻهن سوچيو ته شايد اهو حڪم جلد منسوخ ٿي ويندو، ڇو ته ننڍو ٻار نه ٿو ملڪيت سنڀالي سگهي ۽ نه ٿو ڪنهن جنگ ۾ لڙي سگهي، عورت جو به ساڳيو حال آهي، ڪافي انتظار ڪرڻ کان پوءِ جڏهن ان حڪم کي منسوخ ڪرڻ لاءِ ڪا آيت نازل نه ٿي ته پاڻ ۾ صلاح ۽ مشورو ڪيائون ته هلو ته سيدنا رسول الله ﷺ جن کان ان جي باري ۾ عرض ڪري پڇون، جڏهن پڇيائون تڏهن هيءَ آيت نازل ٿي (۱) ”قُلِ اللَّهُ يُفْتِيكُمْ فِيهِنَّ“ يعني اي محبوب! عليه الصلوة والسلام انهن کي فرمايو ته ”انهن عورتن جي ورثي متعلق اوهان کي الله تعاليٰ پاڻ فتويٰ ڏي ٿو“ جنهن مان ثابت ٿيو ته ميراث جا مسئلا نهايت ئي اهم آهن جو جيترو تفصيل سان اهي بيان ٿيا آهن پيا بيان نه ٿيا آهن، ۽ هن آيت جي شان نزول تي غور ڪرڻ سان اهو به ثابت ٿيو ته نياڻين کي ورثي کان محروم ڪرڻ مڪي جي مشرڪن جو ڪم هو، ”وَمَا يُتْلَىٰ عَلَيْكُمْ فِي الْكِتَابِ فِي يَتِمُّوا النِّسَاءَ الَّتِي لَا تَوْلُونََهُنَّ مَا كُتِبَ لَهُنَّ“ هي ”ما“ جو لفظ مرفوع محال الله جي لفظ تي يا ”يفتيكم“ ۾ لڪل ضمير هو تي عطف آهي، ٻنهي صورتن ۾ معنيٰ هيئن ٿيندي ته: الله تعاليٰ ۽ سندس ڪتاب جيڪو اوهان جي اڳيان تلاوت ڪيو ٿو وڃي اوهان کي انهن يتيم نياڻين جي باري ۾ فتويٰ ٿا ڏين جن کي ورثي مان سندن لاءِ مقرر ڪيل حصو اوهان نه ٿا ڏيو، انهن لاءِ اهوئي حڪم قائم آهي، جيڪو سورة جي شروعات ۾ بيان ٿي چڪو آهي عورتن ۽ ٻارن کي سندن حق ضرور ڏيندا ڪيو، ڇو ته اهي وڏن ۽ مردن کان مال ۽ ملڪيت جا وڌيڪ محتاج آهن وَتَرْغَبُونَ أَنْ تَنْكِحُوهُنَّ“ يعني انهن يتيم نياڻين سان انهن جي حصي ۾ آيل مال کي هضم ڪرڻ جي لاءِ نڪاح ڪرڻ جي خواهش رکو ٿا، سيده عائشه صديقه رضي الله عنها کان روایت آهي ته جاهليت جي زماني ۾ جيڪڏهن ڪا يتيم نياڻي رهجي ويندي هئي ته ان جو وارث ڏسندو هو جيڪڏهن حسن ۽ مال ملڪيت واري هوندي هئي ته پاڻ ان سان نڪاح ڪندو هو ۽ ان جا حق ادا نه ڪندو هو، پر جيڪڏهن اها حسن واري نه پر مال ۽ ملڪيت واري هوندي هئي ته ان سان نه پاڻ پرڻجنڊو هو ۽ نه ان کي ٻئي سان پرڻجڻ

ڏيندو هو ته متان ان جو مڙس ملڪيت ۽ مال جي گهر ڪري پر پاڻ ئي ان جي ملڪيت هضم ڪرڻ جي ڪوشش ڪندو هو ڀلا جيڪڏهن اها نه سهڻي هوندي هئي ۽ نه مال ملڪيت واري ته اهو وارث ان جي ڪنهن نه ڪنهن سان شادي ڪرائيندو هو پر ان ويچار جي ڪي جيڪو مڙس جي طرفان مهر وغيره ملندو هو اهو به پاڻ کائي ويندو هو، هتي انهن سڀني شين کان منع ڪئي وئي آهي ”وَالْمُسْتَغْفِرِينَ مِنَ الذُّلِّ وَالْأَذَىٰ وَتَقْوَمُوا لِكَيْتُمِلَ بِالْقِسْطِ“ يعني ضعيفن، ننڍن ٻارن کي به سندن حقوق ڏيو ۽ يتيمن جي معاملي ۾ انصاف سان هلو ۽ عدل تي قائم رهو، هتي ڀڄڻي ۾ يتيم ڇو ڪرڻ جو ذڪر آهي مقصد ته يتيم نياڻين وانگر يتيمن پٽن جو به حق ادا ڪندا ڪيو انهن کي ضعيف ۽ ڪمزور سمجهي سندن حق تلفي نه ڪيو آهي ويچارا جيڪڏهن پاڻ اوهان جي خلاف آواز اٿاري نه سگهندا ته انهن جو الله تعاليٰ ته قادر ۽ قدير آهي ان جي پڪڙ ۽ عذاب کان ڊڄو ۽ انصاف ۽ عدل تي قائم رهو، ان ۾ ڪيتريون صورتون داخل آهن، يتيمن جو ورثي مان حصو پورو ڏيو، بهانا ڪري انهن جو مال ناحق سان نه کائو، انهن تي ظلم نه ڪيو، انهن جي تربيت ۽ تعليم ائين ڪيو جيئن پنهنجن ٻچن جي ڪندا آهيو ”وَمَا تَفْعَلُوا مِنْ خَيْرٍ فَإِنَّ اللَّهَ كَانَ بِهِ عَلِيمًا“ ۽ اوهان جيڪا ڀلائي ڪندو الله تعاليٰ ان کي ڄاڻندڙ آهي مقصد ته جيترو به يتيم پٽن ۽ يتيم نياڻين سان سهڻو سلوڪ رکندو انهن جي مال ۽ ملڪيت جي سنڀال ڪندو انهن جي تربيت ۽ تعليم کي سهڻو بنائيندو ته اهي پاڻ کڻي اوهان جي احسانن جو بدلو ڏيڻ کان قاصر آهن، پر الله تعاليٰ اوهان کي ان جو وڏو اجر ڏيندو، ڇو ته اهو اوهان جي انهن چڱاين کي چڱيءَ طرح ڄاڻي ٿو اهو ڪريم آهي اوهان کي انهن پلاين جو بدلو به ڏيو عطا ڪرڻ فرمائيندو، ان جي ڪري يتيمن کي سندن واجب حقوق کان به وڌيڪ نوازيو ۽ هر نموني سندن سنڀال لھو.

وَإِنْ امْرَأَةٌ خَافَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ

۽ جيڪڏهن ڪا عورت خوف ٿي رکي پنهنجي مڙس کان تهن جو يا منهن موڙڻ جو ڀڄڻا ڪرڻا

عَلَيْهِنَّ أَنْ يُصْلِحَا بَيْنَهُمَا صُلْحًا وَالصُّلْحُ خَيْرٌ وَأُحْضِرَتِ

انهن ٻنهي تي جو صلح ڪن پاڻ ۾ صلح ڪرڻ ۽ صلح ڀلو آهي ۽ لڳايل آهن

أَلَا نَفْسُ الشَّحِّ ۖ وَإِنْ تُحْسِنُوا وَتَتَّقُوا فَإِنَّ اللَّهَ كَانَ بِمَا تَعْمَلُونَ

نفس حرص سان ۽ جيڪڏهن نيڪي ڪندو ۽ پرهيزگار ٿيندو پوءِ بيشڪ الله آهي جيڪي ڪيوت (ان جي)

خَيْرًا ۱۲۸ وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ

خير رکندؤ ۽ هرگز نه ڪري سگهندؤ، هيءَ ڳالهه جو عدل ڪيو گهڻين، زالن ۾ توڙي جو

حَرَضْتُمْ فَلَا تَمِيلُوا كُلَّ الْمِيلِ فَتَدْرُوهَا كَالْمَعْلَقَةِ ۖ وَإِنْ

ڪوشش ڪيو پوءِ نه لاڙو ڪيو پورو لاڙو ڪرڻ پوءِ ڇڏيو ان هڪ کي تنگيل وانگر ۽ جيڪڏهن

تُصْلِحُوا وَتَتَّقُوا فَإِنَّ اللَّهَ كَانَ غَفُورًا رَحِيمًا ۱۲۹ وَإِنْ يَتَفَرَّقَا

سڌارو ڪندو ۽ پرهيزگار ٿيندو پوءِ بيشڪ الله آهي بخشيندڙ مهربان ۽ جيڪڏهن جدا ٿيندا ته

يُغْنِ اللَّهُ كَلَامًا مِّنْ سَعَتِهِ ۖ وَكَانَ اللَّهُ وَاسِعًا حَكِيمًا ۱۳۰

محتاجيءَ کان بچائيندو الله هر هڪ کي پنهنجيءَ ڪشادگيءَ سان ۽ آهي الله ڪشادگيءَ وارو حڪمت وارا

تفسير

ڪڏهن ڪڏهن ڪا عورت دائمي مريض هوندي آهي يا ان مان اولاد ٿيڻ جو امڪان نه هوندو آهي يا شڪل جي سادي هوندي آهي يا طبيعت جي تيز هوندي آهي يا تمام وڏي عمر جي هوندي آهي ۽ انهن سببن مان ڪنهن سبب جي ڪري مڙس جي دل ان کان نفرت ڪندي آهي ۽ اهو سوچيندو آهي ته ان کي طلاق ڏئي ٻي ڪا شادي ڪري يا ان کي ٻه زالون آهن ۽ انهن سببن مان ڪنهن هڪ سبب واريءَ کي طلاق ڏيڻ ٿو گهري، ڇو ته هن کي هو پنهنجي مٿان وبال ۽ مصيبت ٿو سمجهي ان جي لاءِ هي حڪم آهي وَإِنْ امْرَأَةٌ خَافَتْ مِن بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ

يُصْلِحَا بَيْنَهُمَا صُلْحًا" يعني جيڪڏهن ڪا عورت پنهنجي مڙس کان ٽهڻ، جهيڙي ڪرڻ يا منهن موڙڻ جو خطرو ٿي محسوس ڪري ته ان مڙس ۽ زال مان ڪنهن تي به ڪو گناهه ناهي جو اهي پاڻ ۾ صلح ڪن جو اها عورت پنهنجو مهر معاف ڪري يا گهٽائي يا ٻيءَ زال جي حق ۾ پنهنجن حقن تان دستبردار ٿئي يا پنهنجو خرچ وغيره گهٽ ڪري ۽ مڙس انهن سهوليتن کي نظر ۾ رکندي طلاق ڏيڻ جو ارادو لاهي ڇڏي ڪجهه گذري آهي ڪجهه گذري ويندي جي مطابق ان کان جدائي اختيار نه ڪري "أَنْ يُصْلِحَا بَيْنَهُمَا صُلْحًا" يعني زال ۽ مڙس پاڻ ۾ پاڻ صلح ڪن، ٽيون ماڻهو انهن جي معاملن ۾ دخل نه ڏئي ته ڀلو آهي، ڇو ته ڪڏهن ڪڏهن ٽئين ماڻهو جي مداخلت جي ڪري رهندو ڪم ڦٽي ويندو آهي ڀلا ڪٿي نه به ڦٽي تڏهن به پنهجي جا عيب ته ان جي اڳيان ظاهر ٿيندا، "وَالصَّلَاحُ خَيْرٌ" يعني زال ۽ مڙس جو پاڻ ۾ ناهه ڪرڻ ڀلو آهي ۽ ان کان الله تعاليٰ راضي آهي ان رعايت جي ڪري عورت کي ثواب عطا ڪندو ۽ عورت کي گهر ۾ رکڻ جي ڪري مرد کي اجر ڏيندو جو سندن صلح جي ڪري طلاق جو خطرو ٽري ويو. "وَأَحْضَرْتُ أَلَا نَفْسُ الشَّحِّ" يعني فطرتي طرح انساني نفسن کي مرد هجن يا عورتون بخيلي، ڪنجوسائي ۽ حرص لڳايل آهن، ڪو به انسان پنهنجن حقن ڇڏڻ لاءِ تيار نه هوندو آهي پر عورت جي طرفان پنهنجن حقن ۾ رعايت ڪرڻ ۽ مرد جي طرفان طلاق ڏيڻ جو ارادو ڇڏي ڏيڻ ڀلو ڪم آهي، "وَأَنْ تَحْسِنُوا وَتَتَّقُوا" هي جملو شرطيه آهي جنهن جي جزا محذوف آهي ۽ هن ۾ خطاب مردن سان آهي يعني اي مردو! جيڪڏهن اوهان رعايتون نه گهرڻ ۽ عورتن تي مهربانين ڪرڻ سان احسان ڪندؤ ته اهو اوهان جي لاءِ ڀلو آهي ۽ الله تعاليٰ اوهان کي ان تحمل ۽ سهڻي سلوڪ جو اهڙو بدلو عطا ڪندو جو اوهان جي خيال، خواب، وهم ۽ گمان ۾ به ناهي "فَإِنَّ اللَّهَ كَانَ بِمَا تَعْمَلُونَ خَبِيرًا" ف تعليليه آهي هي جملو حذف ڪيل جزا جي علت آهي يعني اوهان جيڪي به عمل ڪيو ٿا الله تعاليٰ انهن جي خبر رکندڙ آهي ان جي ڪري پنهنجا سڀئي معاملن صحيح رکو عورتن کي غلطيون بخشڻ جي ڪوشش ڪيو ته الله تعاليٰ به اوهان جون غلطيون بخشيندو، "وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَمِيلُوا كُلَّ الْمِيلِ فَتَكُونُوا كَالْمُغْلَقَةِ" يعني جيڪڏهن هڪ کان وڌيڪ زالون اٿو ته انهن ۾ برابري ڪڏهن به ڪري نه سگهندؤ، ڇو ته انهن جي پنهنجي پاڻ ۾ به حيثيت برابري نه هوندي شڪل ۽ صورت، چڱيڏاهي ۽ بيماري، سهڻا اخلاق ۽ برا اخلاق ڪئين اهڙيون

صفتون آهن، جن جي ڪري انهن ۾ تفاوت رهي ٿو ۽ مڙس جي دل به سڀني سان هڪ جهڙي نه رهندي پر تڏهن به صرف هڪ زال ڏانهن سڄو جهڪاؤ نه ڪيو جو ٻيءَ کي ايئن ڇڏي ڏيو ڄڻ ويڄاري تنگيل آهي، ان ٻيءَ کي به رات رهڻ جو وارو ۽ خرچ ڪپڙو، کاڌو، جاءِ وغيره صحيح ڏيندا ڪيو ”وَإِنْ تَصَلَّحُوا وَتَتَّقُوا فَإِنَّ اللَّهَ كَانَ غَفُورًا رَحِيمًا“ يعني جيڪڏهن هن حڪم کان اڳ ۾ ڪيل کوتاهين جي اصلاح ڪندو ۽ آينده جي لاءِ تقوىٰ اختيار ڪري اهڙيون کوتاهيون نه ڪندو ته پوءِ اوهان ڇا گناهه بخش ڪيا ويندا، ڇو ته يقيناً الله بخشيندڙ، مهربان آهي ”وَإِنْ يَتَفَرَّقَا يُغْنِ اللَّهُ كُلًّا مِّنْ سَعَتِهِ وَكَانَ اللَّهُ وَاسِعًا حَكِيمًا“ المقصد ته جيڪڏهن زال ۽ مڙس ۾ صلح جون سڀئي تدبيرون ناڪام وڃن ۽ طلاق ضروري ٿي وڃي، جنهن جي ذريعي هڪ ٻئي کان جدا ٿا ٿين ته غمگين ٿيڻ جي ڪا ضرورت ناهي الله تعاليٰ ڪريم آهي، اهو پنهي کي محتاجيءَ کان بچائيندو ۽ اهڙي صورت پيدا ڪندو جو مرد کي اکين جي نار زال ملي ويندي ۽ طلاق ڏنل زال کي نهايت مهربان، محبت رکندڙ ۽ اهڙو مشفق مڙس ملي ويندو، جيڪو سندس هر ممڪن سنڀال لهندو ۽ الله تعاليٰ واسع، ڪشادگي ۽ وارو، غني، مخلوق جي لاءِ ڪافي ٿيندڙ، قادر، هر شيءِ ڄاڻندڙ، حڪيم، هر شيءِ ۾ حڪمت وارو آهي جنهن جو ڪو به ڪم حڪمت کان خالي ناهي جيڪڏهن زال ۽ مڙس ۾ طلاق جي ذريعي جدائي ٿي وئي ته ان ۾ به ڪا حڪمت آهي لهندي پنهي ڌرين کي صبر ۽ الله تعاليٰ تي ڀروسو ڪرڻ گهرجي.

وَلِلَّهِ مَا فِي السَّمَوَاتِ وَمَا فِي الْأَرْضِ ۖ وَلَقَدْ وَصَّيْنَا الَّذِينَ

۽ الله جي لاءِ آهي جيڪو آسمانن ۾ ۽ جيڪو زمين ۾ آهي ۽ البت تحقيق حڪم ڪيو سون انهن کي

أَوْتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ ۖ وَإِنْ تَكْفُرُوا

جو ڏنا ويا ڪتاب اوهان کان اڳي ۽ اوهان کي ته ڊڄو الله کان ۽ جيڪڏهن ڪفر ڪندو ته

فَإِنَّ لِلَّهِ مَا فِي السَّمَوَاتِ وَمَا فِي الْأَرْضِ ۖ وَكَانَ اللَّهُ غَنِيًّا

پوءِ بيشڪ الله جي لاءِ آهي جيڪو آسمانن ۽ زمين ۾ آهي، ۽ آهي الله بي نياز،

حَمِيدًا ١٣١ وَلِلَّهِ مَا فِي السَّمَوَاتِ وَمَا فِي الْأَرْضِ وَكَفَى بِاللَّهِ

ساراهيل ۽ الله جي لاءِ آهي جيڪو آسمانن ۾ آهي، ۽ جيڪو زمين ۾ آهي ۽ ڪافي آهي الله

وَكَيْلًا ١٣٢ إِنْ يَشَأْ يُذْهِبْكُمْ أَيُّهَا النَّاسُ وَيَأْتِ بِآخَرِينَ ۖ وَكَانَ

ڪر ناهيندڙ جيڪڏهن گهري ته وٺي وڃي اوهان کي اي انسانن ۽ آڻي ٻين کي ۽ آهي

اللَّهُ عَلَىٰ ذَٰلِكَ قَدِيرًا ١٣٣ مَنْ كَانَ يَرْيِدُ ثَوَابَ الدُّنْيَا

الله تي قادر جيڪو ارادو ٿو ڪري دنيا جي ثواب جو

فَعِنْدَ اللَّهِ ثَوَابُ الدُّنْيَا وَالْآخِرَةِ ۖ وَكَانَ اللَّهُ سَمِيعًا بَصِيرًا ١٣٤

پوءِ الله وٽ آهي دنيا ۽ آخرت جو ثواب ۽ آهي الله ٻڌندڙ ڏسندڙ

تفسير

هن کان اڳ ۾ بيان ڪيو ويو هو ته جيڪڏهن زال ۽ مڙس طلاق جي ذريعي جدائي ڪندا ته ٻنهي کي الله تعاليٰ محتاجيءَ کان بچائيندو هاڻي ان جو دليل ڏنو ٿو وڃي، ”وَلِلَّهِ مَا فِي السَّمَوَاتِ وَمَا فِي الْأَرْضِ“ يعني جو ڪجهه آسمانن ۾ ۽ جو ڪجهه زمين ۾ آهي سڀ الله تعاليٰ جو مملوڪ، مقبوض، مقهور، مرزوق ۽ مقدور آهي، اهڙو حقيقي بادشاهه بلڪ شهنشاهه ڪنهن کي محتاجيءَ کان بچائي ته ڪهڙي دير آهي ”وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ“ يعني جيڪي ڪتاب مختلف زمانن ۾، مختلف زبانن ۾، نبين ۽ رسولن عليهم الصلوة والسلام جي مٿان اوهان کان اڳ ۾ نازل ڪيا ويا هئا، انهن امتن کي ۽ اوهان سڀني کي اسان حڪم ڪيو آهي ته الله تعاليٰ کان ڊڄندا رهو، جيڪڏهن غور ٿو ڪجي ته ان ۾ ڪو به شڪ ناهي ته الله تعاليٰ جي پياري دين جو دارومدار ئي تقوىٰ تي آهي جيڪڏهن دل ۾

تقوى ۽ الله تعالى جو خوف پيدا ٿي ويو ته انسان جو ظاهر ۽ باطن ٻئي سينگار جي ويندا، ۽ جيڪڏهن دل ۾ الله تعالى جو خوف ناهي ته نفس جي اصلاح ناممڪن آهي، ڇو ته جن شين ۾ روحاني، جسماني ۽ سوين تمدني فائدا ۽ مصلحتون آهن الله تعالى انهن کي اوهان تي فرض يا واجب ڪيو آهي ۽ جن ڪمن ۽ شين ۾ دنيا ۽ آخرت جا هزارين نقصان ۽ خرابيون آهن الله تعالى انهن کي اوهان تي حرام يا مکروه ڪيو آهي وَأَن تَكْفُرُوا فَإِنَّ لِلَّهِ مَا فِي السَّمَوَاتِ وَمَا فِي الْأَرْضِ يعني جيڪڏهن اوهان الله تعالى جي حڪم کي نه مڃيندو ته الله تعالى کي ڪا پرواهه ناهي اوهان جي نه مڃڻ سان ان جي مالڪ الملڪ هجڻ ۾ ڪو فرق نه پوندو ڇو ته آسمان ۽ زمينون ۽ جوڪجهه انهن ۾ آهي سڀ ان جي ملڪيت آهن اوهان جي اطاعت نه ڪرڻ جي ڪري ان جي شان الوهيت ۾ ڪو فرق نه پوندو وَلِلَّهِ مَا فِي السَّمَوَاتِ وَمَا فِي الْأَرْضِ وَكَفَى بِاللَّهِ وَكِيلًا ۽ جيڪو به آسمانن ۽ زمين ۾ آهي سڀ الله تعالى جي ملڪيت آهي اهو سڀني تي قابض سڀني جو مالڪ ۽ خالق آهي ۽ وَكَانَ اللَّهُ غَنِيًّا حَمِيدًا ۽ الله بي پرواهه، ساراهيل آهي، پنهنجن ٻانهن جي ڪارسازيءَ ۽ ڪمن ٺاهڻ لاءِ ڪافي آهي.

سوال

هتي بن آيتن ۾ ٿي پيرا وَلِلَّهِ مَا فِي السَّمَوَاتِ وَمَا فِي الْأَرْضِ ڇو آيو آهي؟

جواب

عرب جا مشرڪ گهڻن وقتن کان جن رسمن ۽ رواجن جا پائيند هيا انهن کي ڇڏي بلڪل نون قاعدن ۽ قانونن جو پابند ٿيڻ ڪو آسان ڪم نه هيو ان جي ڪري الله تعالى ورائي ورائي، پنهنجي مالڪ الملڪ هجڻ ۽ زمين ۽ آسمان ۽ انهن ۾ موجود هر شيءِ تي قادر هجڻ ۽ ڪنهن جي محتاج نه هجڻ جو ذڪر ڪري انهن کي تنبيهه ڪري رهيو آهي ته انهن قاعدن ۽ قانونن جي پائيندي ڪرڻ ۾ اوهان جو فائدو آهي جيڪڏهن اوهان انهن کان منهن موڙي بي فرماني ڪندو ته نقصان به اوهان جو آهي ۽ ان جي سزا به اوهان کي ملندي.

مسلمانو! هوشيار رهو

اسان جي هن ملڪ ۾ جنهن کي اسلامي جمهوريه پاڪستان سڏيو

ٿو وڃي انگلينڊ کان آيل عيسائي مسلمانن جي سڄن عقيدن کي خراب ڪري
 عيسائي بنائي رهيا آهن (۽ اسان جي حڪمرانن کي جيڪي سني ۽ حق وارن عالمن
 تي پابنديون وجهڻ ۽ انهن کي ديني ڪمن کان روڪڻ ۾ پنهنجو مٿ پاڻ آهن انهن
 عيسائين لاءِ ڪو به فڪر ڪونه آهي) چوندا آهن ته اسلام ماڻهن جي اصلاح لاءِ دوزخ
 جي درڪي ۽ عذاب جو سهارو ورتو آهي پر عيسائيت جو انحصار الله تعاليٰ جي
 خالص محبت تي آهي، مگر اهو انهن جو چوڻ ڍنگ، مڪر ۽ مسلمانن کي اسلام کان
 بدظن ڪرڻ لاءِ هڪ فريب آهي، عذاب جو ذڪر ۽ جهنم جو بيان ته سندن بائيبل ۾ به
 آهي جنهن ۾ لکيل آهي ته جيڪي بدن کي قتل ڪن ٿا ۽ روح کي قتل ڪري نه ٿا
 سگهن انهن کان نه ڊڄو پر ان کان ڊڄو جيڪو روح ۽ بدن ٻنهي کي جهنم ۾ وجهي
 هلاڪ ڪري ٿو۔ (متي- ١٠: ٢٨) ان کان ڊڄو جنهن کي اختيار آهي ته قتل ڪرڻ کان
 پوءِ جهنم ۾ وجهي، هاڻو مان اوهان کي چوان ٿو ته ان کان ڊڄو (لوقا: ١٢- ٥)
”اِنْ يَّشَأْ يُذْهِبْكُمْ اَيْهَا النَّاسُ وَيَاتِ بِالْآخِرِيْنَ وَكَانَ اللّٰهُ عَلٰى ذٰلِكَ قَدِيْرًا“ يعني اهو خيال
 پنهنجي دل مان ڪڍي ڇڏيو ته جيڪڏهن اوهان الله تعاليٰ جي دين کي ڇڏي ڏنو ته دين
 ختم ٿي ويندو، يا ڪائنات جون رونقون صرف اوهان جي ڪري آهن جيڪڏهن اوهان نه
 رهيو ته هي بي رونق ٿي ويندي، بلڪ جيڪڏهن اوهان هن سونهري موقعي مان فائدو
 نه ورتو، الله تعاليٰ جي دين جي رسيءَ کي مضبوطيءَ سان نه جهليو ۽ ان جي پياري
 رسول مقبول صلي الله تعاليٰ عليه وسلم جي دامن کي محبت سان قابو نه ڪيو ته اهو
 اوهان کي هن شرف ۽ شان واري مقام کان هٽائي پين کي پنهنجي نوازشن سان
 نوازيندو، ڇو ته اهو جيڪڏهن گهري ته اي انسانو! اوهان کي نيست وٺاڻ ڪري ۽
 پين کي آڻي ۽ الله تعاليٰ ان تي قادر آهي۔ اوهان کان اڳ ۾ ڪيترين امتن ائين ڪيو
 هو ته الله تعاليٰ انهن کي برباد ڪري پين کي سندن جاءِ تي آندو ۽ الله تعاليٰ جي
 بادشاهيءَ ۾ نه زوال آيو ۽ نه ڪجهه فرق پيو، جڏهن بني اسرائيل حد کان وڌي ويا ۽
 بي فرمان ٿيا ته الله تعاليٰ انهن کي برباد ڪري حضرت عيسيٰ عليه الصلوٰة والسلام
 جن کي موڪلي سندن تابعدارن ۽ حوارين کي سرفراز فرمايو وري جڏهن انهن قسمن
 قسمن برايون ڪيون ته الله تعاليٰ عرب جي وارياسي ۽ غير آباد علائقي ۾ پنهنجي
 آخري نبي حضرت محمد مصطفيٰ صلي الله تعاليٰ عليه وسلم جن کي اهڙيءَ قوم مان
 موڪليو جيڪي دنيا جي نگاهن ۾ ڪريل هئا پر انهن حضور عليه الصلوٰة والسلام جن

تي ايمان آڻڻ ۽ سندن تابعداريءَ ڪرڻ جي صدقي روم ۽ ايران جهڙين ان وقت جي سپر طاقتن کي ختم ڪري زمين تي آسماني قانون واري حاڪميت قائم ڪري ڏيکاري ”مَنْ كَانَ يُرِيدُ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ وَكَانَ اللَّهُ سَمِيعًا بَصِيرًا“ يعني نيڪ عملن مان جيڪڏهن ڪو دنيا جي ثواب ۽ نعمتن جي ملڻ جو ارادو ٿو ڪري ته (اهو همت جو ڪريل آهي ان کي الله تعاليٰ کان صرف دنيا جون نعمتون نه پر ٻنهي جهانن جون ڀلايون ۽ درجا گهرڻ کپن) چو ته الله تعاليٰ وٽ دنيا ۽ آخرت ٻنهي جو ثواب آهي ۽ اهو ٻڌندڙ ۽ ڏسندڙ آهي، ان کان رياءُ ڪرڻ وارا، محبت کان سواءِ رهڻ وارا، خالص دنيا جي طلب ڪرڻ وارا لڪل نه آهن، اهو دل جي رازن ۽ لڪل ارادن کان با خبر آهي اهو هميشه ٻڌندڙ ۽ ڏسندڙ آهي ۽ هي ان جون قديم صفتون آهن.

فائدو

هن مان ثابت ٿيو ته عبادت سان صرف دنيا کي اصل مقصد نه بنائجي پر جيڪڏهن آخرت جي ثواب سان گڏ دنيوي برڪتن حاصل ڪرڻ ۽ مصيبتن جي دفع ڪرڻ جي نيت هجي ته صحيح آهي (۱)

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ

اي ايمان وارو! هجو قائم رهندڙ انصاف تي شاهدي ڏيندڙ الله جي لاءِ توڙي هجي

عَلَىٰ أَنْفُسِكُمْ أَوَالِدَ الدِّينِ وَالْأَقْرَبِينَ إِنْ يَكُنْ غَنِيًّا أَوْ فَقِيرًا

اوهان جي سرن تي يا پيءُ ماءُ تي ۽ مائٽن تي جيڪڏهن هوندو شاهوڪار يا مسڪين

فَاللَّهُ أُولَىٰ بِهِمَا قَفْ فَلَا تَتَّبِعُوا الْهَوَىٰ أَنْ تَعْدِلُوا وَإِنْ

پوءِ الله وڌيڪ آهي انهن ٻنهي جو پوءِ نه پيروي ڪيو خواهشن جي جو (حق کان) منهن موڙيو ۽ جي زبان

تَلَوْوْا أَوْ تُعْرَضُوا فَإِنَّ اللَّهَ كَانَ بِمَا تَعْمَلُونَ خَبِيرًا (۱۳۵)

وچڙائي ڳالهائيندو يا منهن موڙيندو پوءِ بيشڪ الله جيڪي ڪيو ٿا (ان جي) خبر رکندڙ آهي.

تفسير

هن آيت ۾ الله تعاليٰ ايمان وارن کي صحيح شاهدي ادا ڪرڻ لاءِ سڏي ارشاد فرمايو آهي ته يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ يعني اي ايمان وارو! مضبوطيءَ سان بيھندڙ، خالص الله جي لاءِ شاهدي ڏيندڙ هجو. مقصد ته اوهان جي ايمان جي تقاضا ۽ خواهش اها آهي ته عدل ۽ انصاف قائم ڪرڻ جي لاءِ وڏي همت ۽ مضبوطي ڏيکاريو، قوام، اسر مبالغوي واحد جو صيغو آهي قوامين ان جو جمع آهي هتي ان مان مراد عدد وڌائڻ نه پر استحڪام ۽ مضبوطي آهي جنهن مان مقصد شاهدي ڏيڻ ۾ تاڪيد ڪرڻ آهي، هن کان اڳ ۾ زال ۽ مڙس جي حقوق جو بيان هيو پر ان معاملي ۾ ڪڏهن ڪڏهن ڪورٽ جو دروازو کڙڪائڻو پوندو آهي جتي شاهدن جي شاهديءَ جي ضرورت هوندي آهي پوءِ جيڪڏهن شاهد سڄي شاهدي نه ڏي ته عدل جي بجاءِ ظلم کي ٿيڪ ملي ويندي آهي تڏهن الله تعاليٰ فرمايو ته شاهدي خدا واسطي ۽ مضبوط ٿي ڏيو. وَلَوْ عَلَىٰ أَنْفُسِكُمْ أَوَالِيَ الَّذِينَ وَالَاقْرَبِينَ يعني اها شاهدي ڀلي اوهان جي سرن يا پيءُ ماءُ ۽ ويجهن مائٽن تي هجي ڪنهن جو به لحاظ نه رکو، إِنْ تَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا ڪڏهن ڪڏهن هيءُ خيال به انسان کي سڄي شاهدي ڏيڻ کان روڪيندو آهي ته مان جنهنجي خلاف شاهدي ٿو ڏيان اهو وڏو امير آهي مون کي تنگ ۽ پريشان ڪندو يا وري هي خيال ٿيندو آهي ته مان جنهن جي خلاف شاهدي ٿو ڏيان تنگدست، مسڪين ۽ غريب آهي، تباهه ٿي ويندو انهن ٻنهي سببن جي ڪري به شاهدي نه ڏني ويندي آهي، الله تعاليٰ ٻئي صورتون بيان ڪندي ارشاد فرمايو ته: جنهن جي مٿان شاهدي ٿا ڏيو جيڪڏهن شاهوڪار يا مسڪين هوندو ته اوهان شاهدي نه لکايو، الله تعاليٰ انهن ٻنهي جو وڌيڪ خير خواهه آهي جنهن کي وڌيڪ علم آهي ته ان ۾ ئي انهن جي اصلاح آهي جيڪڏهن ائين نه هجي ها ته الله تعاليٰ شاهدي ڏيڻ جي لاءِ ايترو تاڪيد نه فرمائي ها فَلَا تَتَّبِعُوا الْهَوَىٰ أَنْ تَعْدِلُوا يعني تعصب ۽ ڪنهن تي ڪاوڙ هجڻ جي ڪري نفساني خواشن جي تابعداري نه ڪيو تانت عدل ڪري سگهو (١) هر ڳالهه ۾، هر حال ۾ عدل تي قائم رهو.

(١) تفسير نعيمي ص ٥٠٩ جلد ٥

هڪ اعليٰ مثال

امام احمد پنهنجي مسند ۾ حضرت جابر بن عبداللہ رضي اللہ عنه کان روايت آندي آهي ته جڏهن اللہ تعالیٰ حضور عليه الصلوة والسلام جن کي خيبر فتح ڪرائي ڏنو ته پاڻ اتي جي رهاڪن کي اتي ئي رهايائون . جڏهن فصل جي لهڻ جو وقت آيو ته پاڻ ان جي پيدائش جي ماپ ڪرڻ ۽ اڌ وٺڻ جي لاءِ حضرت عبداللہ بن رواحه رضي اللہ عنه کي موڪليائون جڏهن حضرت عبداللہ بن رواحه ان پيدائش جي ماپ ڪئي (تہ انهن کيس نرمي ڪرڻ جي لاءِ رشوت باسي پاڻ اها قبول نہ ڪندي کين) فرمايائين تہ: اي يهودين جي جماعت! اللہ تعالیٰ جي خلق مان وڌ ۾ وڌ مون وٽ بغض وارا اوهان آهيو جو اوهان اللہ تعالیٰ جي نبين عليهم الصلوة والسلام کي شهيد ڪيو ۽ اللہ تعالیٰ تي ڪوڙ هنيا پر ان ڪاوڙ هوندي بہ مان اوهان تي ظلم نہ ڪندس مون ويہ هزار وسق (هڪ وسق ۾ ست تويو هوندا آهن) ڪارڪن جا ماپيا آهن جي ڪٿو تہ اوهان لاءِ آهن ۽ جي انڪار ٿا ڪريو تہ مون لاءِ آهن، انهن يهودين اهو عدل ڏسي چيو تہ ان انصاف جي ڪري تہ آسمان ۽ زمين بيٺا آهن، اسان اهو وٺون ٿا اوهان پنهنجو حصو ڪيو (۱) فَإِنَّ اللَّهَ كَانَ بِمَا تَعْمَلُونَ خَبِيرًا يعني جيڪڏهن سچي ۽ شاهديءَ ۾ ڦير ڦار ڪندو يا منهن موڙي لکائيندو تہ اللہ تعالیٰ کي جيڪو بہ ڪجهہ ڪيو ٿا ان جي خبر آهي اوهان کي ان جي سخت سزا ڏيندو ان جي ڪري ڪا لک نہ ڪيو جيڪا بہ سچي ڳالهہ هجي بيان ڪري ڏيو.

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ

اي ايمان وارو! ايمان آڻيو اللہ تي ۽ ان جي رسول تي ۽ ڪتاب تي جو نازل ڪيائين

عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ ۚ وَمَنْ يَكْفُرْ بِاللَّهِ

پنهنجي رسول تي ۽ (ان) ڪتاب تي جو نازل ڪيائين اڳ ۾ ۽ جيڪو انڪار ٿو ڪري اللہ جو

وَمَلَأْكَتِهِ وَكُتِبَهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا

۽ ان جي ملائڪن ۽ ان جي ڪتابن ۽ ان جي رسولن ۽ ڏينهن قيامت جو پوءِ تحقيق ڪمراهه ٿيو ڪمراهي

بَعِيدًا (۱۳۶) إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا

پراڻهين بيشڪ جن ايمان آندو ان کان پوءِ ڪفر ڪيائون وري ايمان آندائون وري ڪفر ڪيائون

ثُمَّ اَزْدَادُوا كُفْرًا لَّمْ يَكُنِ اللَّهُ لِيُغْفِرْ لَهُمْ وَلَا لِيَهْدِيَهُمْ

ان کان پوءِ وڌيا ڪفر ۾ نه آهي الله تانت بخشي انهن کي ۽ نه تانت هدايت ڪري انهن کي

سَبِيلًا (۱۳۷)

(سڌي) وات ڏانهن.

تفسير

جڏهن ته اسلام قبول ڪرڻ کان پوءِ به مسلمان کي ڪيترن ڏکين مرحلن مان لنگهڻو پوندو آهي ان جي ڪري هن آيت ۾ ايمان وارن کي سڌي حڪم ڪيو ويو آهي ته ”يَا أَيُّهَا الَّذِينَ آمَنُوا آمَنُوا بِاللَّهِ وَرُسُولِهِ وَالْكِتَابِ الَّذِي نَزَّلَ عَلَىٰ رَسُولِهِ وَالْكِتَابِ الَّذِي أَنْزَلَ مِنْ قَبْلُ“ يعني ايمان وارو! ان ايمان تي ثابت قدم رهو جيڪو الله ۽ ان جي رسول ۽ ان ڪتاب تي آندو اٿو جيڪو الله تعاليٰ پنهنجي رسول (عليه الصلوٰة والسلام) تي لاڻو آهي ۽ ان ڪتاب تي جيڪو الله تعاليٰ ان کان اڳ ۾ لاڻو آهي ۽ هڪ قول آهي ته هي خطاب اهل ڪتاب سان آهي ڇو ته انهن بعضي ڪتابن ۽ رسولن تي ايمان آندو هو، انهن کي سڌي حڪم ڪيو ٿو وڃي ته: اي اهي شخص جن بعضي ڪتابن ۽ رسولن (عليهم الصلوٰة والسلام) تي ايمان آندو آهي الله تعاليٰ تي ۽ ان جي هن پياري رسول (عليه الصلوٰة والسلام) ۽ هن ڪتاب تي جيڪو الله تعاليٰ

پنهنجي هن رسول (عليه الصلوة والسلام) تي لائو آهي ۽ انهن سڀني ڪتابن تي جيڪي الله تعاليٰ هن کان اڳ ۾ لائا هيا، ايمان آڻيو، روايت ۾ آهي ته حضرت عبدالله بن سلام سندس ڀاڻيجو سلام، ڀاڻييو سلمه، ڪعب جا پٽ اسد ۽ اسيد، ثعلبه بن قيس ۽ ويامين بن يامين رسول الله صلي الله تعاليٰ عليه وسلم جن جي خدمت عاليه ۾ آيا ۽ عرض ڪيائون ته يا رسول الله! (ﷺ) اسان اوهان تي ۽ اوهان تي نازل ڪيل ڪتاب قرآن ڪريم ۽ حضرت موسىٰ عليه الصلوة والسلام ۽ ان تي نازل ڪيل ڪتاب توراۃ ۽ حضرت عزيز عليه الصلوة والسلام جن تي ايمان آڻيون ٿا، باقي ٻين ڪتابن ۽ رسولن عليهم الصلوة والسلام جو انڪار ڪيون ٿا. حضور عليه الصلوة والسلام جن کين فرمايو ته ”مون تي، منهنجي مٿان نازل ڪيل ڪتاب قرآن تي ۽ ان کان اڳ ۾ نازل ڪيل سڀني ڪتابن تي ايمان آڻيو“ چيائون ته، ائين نه- تڏهن مٿين آيت نازل ٿي جنهن ۾ الله تعاليٰ جو حڪم آهي ته ايمان آڻيو ته سڀني تي آڻيو، جڏهن اها آيت ٻڌائون ته سڀني تي ايمان آندائون، ڪن مفسرن جو قول آهي ته اها آيت منافقن جي باري ۾ لڳي هئي انهن کي الله تعاليٰ حڪم ڪيو ته ”اي ظاهري طرح ايمان آڻڻ وارو! دل سان ۽ سچائيءَ سان ايمان آڻيو“ (١) ”وَمَنْ يَكْفُرْ بِاللّٰهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا“ ڄاڻڻ گهرجي تي گمراهي به قسم آهي ١- هڪ اها جنهن جي ڪري ماڻهو گنهگار ٿئي ٿو پر ڪافر نه ٿو ٿئي. ٢- ٻي اها جنهن جي ڪري ماڻهو اسلام کان نڪري ٿو وڃي ان کي ئي گمراهي بعيد (تمام پرانهين) سڏيو ويندو آهي جيڪا هتي بيان ٿي آهي ته ”جيڪو به شخص الله ۽ ان جي ملائڪن ۽ ان جي ڪتابن ۽ ان جي رسولن ۽ قيامت جي ڏينهن جو انڪار ڪندو اهو گمراهي ۽ ۾ تمام پري وڃي پيو.“

فائدو

جيئن الله تعاليٰ جي ذات جو انڪار ڪرڻ ڪفر آهي تيئن سندس صفتن مان ڪنهن صفت جو انڪار به ڪفر آهي قرآن پاڪ جي هنن لفظن ۾ ”و“ او جي معنيٰ ۾ آيل آهي يعني انهن مان ڪنهن هڪ جو به انڪار ڪيائين ته ڪافر ٿي ويندو علامه نسفي عليه الرحمه لکيو آهي ته اي ومن ڪفر بشيء من ذالڪ لان الڪفر ببعضه ڪفر بڪله (٢) يعني مٿي ذڪر ڪيلن مان ڪنهن به شيء جو انڪار ڪندو ته ڪافر آهي، ڇو ته انهن مان بعض جو ڪفر جن سڀني سان ڪفر آهي ”إِنَّ الَّذِينَ آمَنُوا ثُمَّ كَفَرُوا ثُمَّ

أَمَنُوا ثُمَّ كَفَرُوا ثُمَّ آذُوا كُفْرًا لَمْ يَكُنِ اللَّهُ لِيَغْفِرْ لَهُمْ وَلَا لِيَهْدِيَهُمْ سَبِيلًا حضرت ابن عباس رضي الله عنهما جو فرمان آهي ته هيء آيت مرتدن جي باري ۾ نازل ٿي هئي جن اسلام جي ٿوري ڪاميابي ڏني ته ايمان آندائون ٿوري سختيءَ جو وقت آيو ته ڪافر ٿي ويا وري ڪو معجزو يا مسلمانن جي غالب ٿيڻ جا آثار ڏنائون ته مسلمان ٿيا وري ڪنهن وسوسو وڌن يا مسلمان ڪنهن آزمائش ۾ مبتلا ٿيا ته اسلام کان تعلق توڙي ڪفر سان وڃي مليا، انهن لاءِ فيصلو آهي ته ”نه الله تعالىٰ انهن کي مغفرت نصيب ڪندو ۽ نه انهن کي سڌيءَ واٽ ڏانهن هدايت ڪندو.“

بَشِيرِ الْمُنَافِقِينَ بِأَنَّ لَهُمْ عَذَابًا أَلِيمًا ۝ (١٣٨) الَّذِينَ يَتَّخِذُونَ

بشارت ڏي منافقن کي ته يقيناً انهن لاءِ دردناڪ عذاب آهي جيڪي بڻائين ٿا

الْكَافِرِينَ أَوْلِيَاءَ مِنْ دُونِ الْمُؤْمِنِينَ أَيْبَتُغُونَ عَنْهُمْ الْعِزَّةَ

ڪافرن کي دوست مومنن کان سواءِ ڇا طلب ڪن ٿا انهن زت عزت؟

فَإِنَّ الْعِزَّةَ لِلَّهِ جَمِيعًا ۝ (١٣٩) وَقَدْ نَزَّلَ عَلَيْكُمْ فِي الْكِتَابِ أَنْ

پوءِ بيشڪ عزت الله وٽ آهي سموري ۽ تحقيق لائين اوهان تي ڪتاب ۾ ته جڏهن

إِذَا سَمِعْتُمْ آيَاتِ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا

ٻڌو الله جون آيتون جو ڪفر ڪيو وڃي انهن جو ۽ چٽر ڪئي وڃي انهن سان پوءِ نه وهو

مَعَهُمْ حَتَّىٰ يَخُوضُوا فِي حَدِيثٍ غَيْرِهِ ۚ إِنَّكُمْ إِذَا مِثْلَهُمْ ۚ

انهن سان تانجو شروع ٿين ڪنهن ڳالهه ۾ ان کان سواءِ بيشڪ اوهان ان وقت انهن جهڙا آهيو

إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ۝ (١٤٠)

بيشڪ الله گڏ ڪندڙ آهي منافقن ۽ ڪافرن کي جهنم ۾ سڀني کي

الَّذِينَ يَتَّبِعُونَ بِكُمُ فَإِنْ كَانَ لَكُمْ فَتْحٌ مِّنَ اللَّهِ قَالُوا أَلَمْ

جيڪي انتظار ٿا ڪن اوهان جو پوءِ جيڪڏهن هوندي اوهان جي فتح الله وٽان ته چوندا ته ڇا نه

نَكُنْ مَّعَكُمْ وَأِنْ كَانَ لِلْكَافِرِينَ نَصِيبٌ ۚ قَالُوا أَلَمْ نَسْتَحْذِرْ

هٿاسون اوهان سان گڏ ۽ جيڪڏهن آهي ڪافرن جو پاڻو ته چوندا ته ڇا غالب نه هياسون

عَلَيْكُمْ وَنَمْنَعُكُمْ مِّنَ الْمُؤْمِنِينَ ۖ قَالَ لَهُ يَحْكُمُ بَيْنَكُمْ يَوْمَ

اوهان تي ۽ بچايوسون اوهان کي مومنن کان پوءِ الله فيصلو ڪندو اوهان جي وچ ۾ ڏينهن

الْقِيَمَةِ ۚ وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ۚ

قيامت جي ۽ هرگز نه ڪندو الله ڪافرن جي لاءِ مومنن تي (غلبو جي) واٽ.

تفسير

مٿي لکيل آيت ۾ ”بشر“ امر جو صيغو تبشير کان ورتل آهي عام طور ان جي معنيٰ ڪنهن چڱي ڳالهه جي خبر ڏيڻ ڪئي ويندي آهي پر هتي معنيٰ ٿيندي طنز طور ڪنهن کي ڪجهه چوڻ جيئن ڪو ماڻهو گناهين جي مار کائي رهيو آهي ان کي چئجي ته مزو وٺ، تماشو ڏس وغيره (۱) ۽ اصل ۾ بشارت جي معنيٰ آهي اهڙي ڳالهه ڪرڻ جنهن جو اثر منهن تي ظاهر ٿئي پوءِ اها خوشي ڏيندڙ هجي يا غم (۲)

هتي الله تعاليٰ انهن زبان سان ڪلمي پڙهندڙ ۽ دل سان انڪار ڪندڙن جي لاءِ ارشاد فرمايو آهي ته ”بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا“ يعني منافقن کي بشارت ڏي ته انهن جي لاءِ سندن ئي منافقيءَ جي ڪري دردناڪ عذاب يقيناً تيار آهي، ڇو ته اهي

(۱) التفسير الكبير ص ۸۰ جزء ۱۱ (۲) مظهر ص ۴۴۶ جلد ۲

ڪفر ۾ وڌندڙ ۽ فساد ڪرائڻ ۾ پڪا آهن.

"الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ" هي جملو
ترڪيب ۾ "المنافقين" جي صفت آهي يعني دردناڪ عذاب جي بشارت انهن منافقن
کي ڏي جيڪي ايمان وارن کان سواءِ ڪافرن کي پنهنجو دوست بنائين ٿا "أَيَّتُفُونَ
عِنْدَهُمُ الْعِزَّةُ فَإِنَّ الْعِزَّةَ لِلَّهِ جَمِيعًا" ڇا انهن ڪافرن وٽ عزت طلب ڪن ٿا؟ (انهن کي
ٻڌڻ ڪپي ته) عزت ته سموري الله تعاليٰ جي آهي، منافق ڪافرن سان ان جي لاءِ محبت
رکندا هئا جو انهن وٽ مال، ملڪيت، خزانو، دولت ۽ ڊڊپو هيو ان جي خلاف مسلمان
مسڪين ۽ غريب هوندا هئا. الله تعاليٰ فرمايو ته ائين ڪرڻ سان منافقن کي عزت نه
ملندي ڇو ته عزت ته الله تعاليٰ جي قدرتي هٿ ۾ آهي، اهو جنهن کي عزت ڏيندو
اهوئي عزت وارو هوندو ۽ سڀئي ٿوري وقت ۾ ڏسندا ته ڪنهن جي بخت جو سچ پوري
دنيا کي منور ڪري رهيو آهي ۽ دنيا ۽ دولت ٻانهي بنجي ڪنهن جا قدم چمي رهي
آهي "وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يَكْفُرُ بِهَا وَيَسْتَهْزِئُ بِهَا فَلَا
تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ" هتي مسلمانن کي خبردار ڪيو ٿو وڃي
ته اي مسلمانو! الله تعاليٰ "اڳ ۾ ئي اوهان تي قرآن ڪريم ۾ حڪم نازل ڪري ڇڏيو
آهي ته جنهن جنهن مجلس ۾ الله تعاليٰ جي آيتن جو انڪار ۽ انهن سان چٽر ڪئي
وڃي ان مجلس ۾ وهڻ وارن سان گڏ نه وهو تانجو اهي ڪنهن ٻيءَ ڳالهه ۾ مشغول
ٿين، جنهن ۾ نه الله تعاليٰ جي آيتن جو انڪار هجي ۽ نه انهن تي چٽر "إِنْ كُنْتُمْ إِذَا
مَثَلْتُمْ" يعني جيڪڏهن اهڙين غلط ڳالهين وارين مجلسن ۽ ڪچهرين ۾ وهندؤ ته پوءِ
پڪ اوهان به انهن جهڙا آهيو.

فائدو

هن مان ثابت ٿيو ته ڪفر ڪرڻ، ڪفر ڪرائڻ ۽ ڪفر کان راضي رهڻ
سڀ برابر آهي، بلڪ ڪفر جي مجلس ۾ شريڪ ٿيڻ جي ارادي سان وڃڻ به حرام آهي،
ان جي ڪري بد مذهبن، حبيب پاڪ عليه الصلوة والسلام جن جي گستاخن، اصحابن
سڳورن جي بي ادبن، حبيب ڪريم عليه الصلوة والسلام جن جي اولاد، ازواج
مطهرات رضي الله عنهن، سان بغض رکندڙن، الله تعاليٰ جي ولين صالحن جي
فيوضات، برڪات ۽ ڪرامتن جي انڪار ڪندڙن جي مجلسن، ماتمي پروگرامن وغيره

۾ وڃڻ بلڪل حرام، قطعي حرام بلڪ ڪفر يا ڪفر جي قريب آهي، انهن کان پاڻ بچڻ ۽ ٻين کي بچائڻ فرض آهي، ها جيڪڏهن ڪو علم جو صاحب انهن اعتراضن ۽ سوالن جا جواب ڏيڻ، انهن کي سڌي واٽ وٺائڻ لاءِ وڃي ته اهو نه صرف جائز پر هڪ قسم جو وڏو جهاد آهي، إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا يعني الله تعاليٰ منافقن ۽ ڪافرن سڀني کي جهنم ۾ گڏ ڪندو، جيتوڻيڪ اتي به انهن جون حالتون ته انهن جي بدعقيديءَ ۽ بداخلاقيءَ جي لحاظ سان مختلف هونديون جيئن منافقن جي لاءِ رب العزة جل مجده جو ٻيو فرمان آهي ته إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ (١) يقيناً منافق جهنم جي (طبقن مان) نهايت هيٺاهين طبقي ۾ هوندا الَّذِينَ يَتَرَتَّبُونَ يَكْفُرُ فَإِنْ كَانَ لَكُمُ فَتْحٌ مِّنَ اللَّهِ قَالُوا أَلَمْ نَكُنْ مَّعَكُمْ يعني اهي جنگ جي وقت هوندا به مسلمانن سان گڏ آهن پر هڪ ته ڪافرن سان ڪليءَ دل سان وڙهن نه ٿا ڀلاجي وڙهيا ته به نالي خاطر اهي اوهان کي مصيبت ۽ تڪليف پهچڻ جو انتظار ٿا ڪن، پر جيڪڏهن سندن خواهش جي برخلاف الله تعاليٰ اوهان کي فتح ٿو عطا ڪري ته اوهان وٽ اچي پنهنجي شرڪ، معيبت ۽ رفاقت جو حق ٻڌائي ۽ غنيمت جي مال وغيره مان حصو گهرندي چون ٿا ته ڇا اسين اوهان سان گڏ نه هياسون؟ وَإِنْ كَانَ لِلْكَافِرِينَ نَصِيبٌ قَالُوا أَلَمْ نَسْتَحِوْذْ عَلَيْكُمْ وَنَمْنَعَكُمْ مِّنَ الْمُؤْمِنِينَ ۽ جيڪڏهن ڪافرن کي اتفاق سان ميدان ملي ويو ته هڪدم انهن وٽ وڃي انهن کي پنهنجو احسان ٻڌائيندي چوڻ لڳن ٿا ته ”ڇا اسين اوهان تي غالب نه هئاسون ۽ اسان اوهان کي مؤمنن کان نه بچايو هو؟ اسان جي تدبير ۽ اوهان کي بچائڻ جي ڪوشش نه هجي ها ته مسلمان اوهان تي غالب ۽ حاوي ٿي وڃن ها. تنهنجي ڪري اوهان کي هٿ آيل مسلمانن جي سامان مان اسان کي به حصو ڏيو“ قَالَ اللَّهُ يَحْكُمُ بَيْنَكُمْ يَوْمَ الْقِيَامَةِ يعني هتي ته اهي منافق ظاهري مسلمان سڏائي بچاءُ حاصل ڪري ٿا وڃن ۽ مسلمانن جي گرفت کان محفوظ ٿا رهن پر قيامت ۾ ڇا ڪندا؟ ”الله تعاليٰ اوهان ۾ فيصلو ڪندو“ پوءِ هنن جو لڪل ڪفر کلي، ظاهر ٿي ويندو. راقم محمد اديس عفي عنه قارئین ڪرام ۽ عام مسلمانن جي خدمت ۾ عرض ٿو ڪري ته اها منافقن واري ٻئي پاليسي هن هلندڙ دور جي ٿورن کان سواءِ گهڻن وڏن اميرن نام نهاد پيرن، سياست جي ٺيڪدارن ڪرسيءَ جي پوڄارين آفيسرن، وزيرن، صدرن ۽

حڪمرانن جي به آهي، جن جو ڪوبه پڪو عقيدو ناهي جنهن جي لاءِ سر جو سودو، يا گهٽ ۾ گهٽ مالي يا دنيوي عهدن جي قرباني ڏيڻ لاءِ تيار هجن انهن جو دين، انهن جي قلب جو ڪعبو صرف دنيا آهي جو جيڪڏهن ان جي حاصل ڪرڻ لاءِ کين وعدا توڙڻا پون، ضمير فروشي ڪرڻي پوي، ته ان جي ڪا به پرواهه نه اٿن کين صرف دولت کپي، جيڪو دنيا پرستن جو هميشه شيو رهيو آهي. وڏو ظلم ته اهو آهي جو سيدنا ابوبڪر صديق رضي الله عنه جو اولاد سڏائڻ وارا، حضرت ابوبڪر رضي الله عنه جي شان ۾ گستاخي ڪرڻ ۽ کيس معاذ الله ڪافر چوڻ وارن سان گڏ تاڙا ملائي خوش ويٺا آهن، سيدنا عبدالقادر جيلاني عليه الرحمه جي اولاد هجڻ تي فخر ڪرڻ وارا، ماڻهن کي مريد بنائڻ وارا، جيلاني، جيلاني نسبت کي ناز سان بيان ڪرڻ وارا، حضرت غوث پاڪ عليه الرحمه کي حضرت امام حسن عليه الرضوان جو اولاد نه مڃڻ وارن، کيس گاريون ڏيڻ وارن تان قربان ٿي رهيا آهن، ٻڌايو ته اهي ظالم قيامت جي ڏينهن حضرت صديق اڪبر ۽ حضرت بغداددي بادشاهه رضي الله عنهما جي اڳيان ڪهڙو ڪند ڪنندا؟

وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ۝ ۱۱

۽ الله تعاليٰ ڪڏهن به ڪافرن جي لاءِ مومنن تي (غالب ٿيڻ جو) رستو نه ڪندو هن مان مراد يا آخرت وارو فيصلو آهي جيڪو فيصلو به آخري فيصلو هوندو ۽ اتي ڪو التباس، منجهه، اشتباهه ۽ پل نه هوندي هر ڳالهه ظاهر ۽ کليل ٿي بيهندي يا هيءُ مراد آهي ته دليل، برهان ۽ حجة جي ميدان ۾ ڪافر مسلمان کي هار ڏئي نه سگهندو، پر مفسر قرآن علامه قرطبي عليه الرحمه لکيو آهي ته ”وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا“ جو مطلب آهي ته الله تعاليٰ ڪافرن کي اهڙي طاقت نه ڏيندو جنهن جي ذريعي دنيا تان مسلمانن جو نالو، نشان ۽ حاڪميت ختم ٿي وڃي، جيئن صحيح مسلم شريف ۾ حضرت ثوبان رضي الله تعاليٰ عنه کان روايت آهي ته رسول الله ﷺ جن فرمايو ”وَإِنِّي سَأَلْتُ رَبِّي أَنْ لَا يُهْلِكَهَا بَسَنَةِ عَامَةٍ وَلَا يُسَلِّطَ عَلَيْهِمْ عَدُوًّا مِنْ سِوَى أَنْفُسِهِمْ فَيُبَيِّنَحَ بَعْضَتَهُمْ وَإِنْ رَبِّي قَالَ: يَا مُحَمَّدُ إِنِّي إِذَا قَضَيْتَ قَضَاءً فَإِنَّهُ لَا يَرُدُّ وَإِنِّي قَدْ أَعْطَيْتُكَ لَا مَتَكَ إِلَّا أَهْلُكَهُمْ بَسَنَةِ عَامَةٍ وَلَا أُسَلِّطَ عَلَيْهِمْ عَدُوًّا مِنْ سِوَى أَنْفُسِهِمْ فَيَسْتَبِيحَ بَعْضَتَهُمْ وَلَوْ اجْتَمَعَ عَلَيْهِمْ مَنْ بِأَقْطَارِهَا حَتَّى يَكُونَ بَعْضُهُمْ يَهْلِكُ بَعْضًا وَيُسَبِي بَعْضُهُمْ بَعْضًا“ (۱)

يعني مون پنهنجي رب کان پنهنجيءَ امت لاءِ سوال ڪيو ته انهن کي عام ڏڪار

جي حالت سان هلاڪ نه ڪري ۽ انهن جي مٿان سندن سرن کان سواءِ ڪنهن اهڙي دشمن کي مسلط نه ڪري جو انهن جي نشان ۽ وجود کي ختم ڪري ڇڏي منهنجي ان سوال جي جواب ۾ منهنجي رب فرمايو ته: اي محمد! (ﷺ) منهنجي جڏهن به ڪا قضا جاري ڪئي ويندي آهي ته اها رد نه ٿيندي آهي ۽ مون توکي تنهنجي امت لاءِ اها مهرباني عطا ڪئي آهي ته نه انهن کي عام ڏڪار جي حالت سان هلاڪ ڪندس ۽ نه انهن تي انهن جي سرن کان سواءِ ڪنهن اهڙي دشمن کي غالب ڪندس جيڪو سندن نشان ۽ وجود ختم ڪري ڇڏي ڪٿي دنيا جي چئن ئي طرفن وارا انهن کي هلاڪ ڪرڻ جي لاءِ گڏ ٿي وڃن، تانجو پاڻ ۾ هڪ ٻئي کي هلاڪ ڪن يا هڪ ٻئي کي قيدي بنائين ها جيڪڏهن پاڻ باطل جي لاءِ هڪ ٻئي کي وصيت ڪندا، براين کان نه روڪيندا، توبه کان سستي ڪندا، الله تعاليٰ جي بي فرماني ڪري سندس سنتن کان اڪيون ٻوٽي منهن موڙيندا ته پوءِ جيڪڏهن کين ڪافرن جي هٿان شڪست ايندي ته اها سندن ڪيل ڪمائي هوندي، جيئن رب العزة جل مجده جو فرمان آهي ته ”وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ“ (۱) يعني اوهان کي جيڪا به مصيبت پهتي آهي اها اوهان جي ڪمائيءَ جي ڪري آهي ۽ هن دور ۾ مسلمانن تي جيڪو ڪافرن جو تسلط ۽ غلبو آهي سو به سندن ئي ويڙهين جي ڪري آهي جيڪي انهن جون پاڻ ۾ ٿيون ۽ ٿينديون رهن ٿيون.

فائدو

آيت مبارڪ جي جملي ”وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا“ مان فقهاء ڪرام هي مسئلا استنباط ڪيا آهن، ۱- هڪ ته ڪافر جي شاهدي مسلمان جي نقصان ۾ قبول ناهي ۲- ٻيو ته مسلمان نابالغ جي نڪاح ۾ ڪافر جي وارث هجڻ واري ڳالهه به قبول ناهي ۳- ٽيون ته ڪافر ڀلي ڪيترو به ويجهو مٽ هجي مسلمان جو وارث نه ٿيندو (۲)

إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ وَإِذَا قَامُوا إِلَى

بیشک منافق چالبازی ٿا ڪن الله سان ۽ اهو چالبازیءَ جي سزا ڏيندڙ آهي انهن کي ۽ جڏهن ائين ٿا

(۱) سورة شوری آیت ۳۰ (۲) حاشیہ دریا بادی ص ۲۲۳

الصَّلَاةِ قَامُوا كُسَالَى يُرَآهُمْ النَّاسُ وَلَا يَذْكُرُونَ اللَّهَ إِلَّا

نماز ڏانهن ته ائين ٿا سستي ڪندڙ ڏيکارين ٿا ماڻهن کي ۽ نه ٿا ياد ڪن الله کي مگر

قَلِيلًا ۱۴۲ مَذْبُذِينَ بَيْنَ ذَلِكَ لَا إِلَى هَؤُلَاءِ وَلَا إِلَى هَؤُلَاءِ ط

ٿورو حيران ٿيل ان وچ ۾ نه هنن ڏانهن ۽ نه هنن ڏانهن

وَمَنْ يُضِلِلِ اللَّهُ فَلَنْ تَجِدَ لَهُ سَبِيلًا ۱۴۳ يَا أَيُّهَا الَّذِينَ آمَنُوا لَا

۽ جنهن کي گمراه ٿو ڪري الله پوءِ اصل نه لهندين ان لاءِ ڪو رستو اي ايمان وارو!

تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ أَتُرِيدُونَ أَنْ

نه بڻايو ڪافرن کي دوست مومنن کان سواءِ ڇا ارادو ٿا ڪيو ته

تَجْعَلُوا لِلَّهِ عَلَيْكُمْ سُلْطَانًا مُبِينًا ۱۴۴ إِنَّ الْمُنَافِقِينَ فِي

قائم ڪيو الله جي لاءِ پاڻ تي حجت پڌري بيشڪ منافق درجي

الدَّرَكِ الْأَسْفَلِ مِنَ النَّارِ وَلَنْ تَجِدَهُمْ نَصِيرًا ۱۴۵ إِلَّا الَّذِينَ

هيٺاهين ۾ هوندا، باهه ۾ ۽ هرگز نه لهندين انهن لاءِ مددگار مگر جن

تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ

توبه ڪئي ۽ سڌارو ڪيائون ۽ مضبوطيءَ سان ورتائون الله (جي حڪم کي) ۽ خالص رکيائون دين پنهنجو اللهي لاءِ

فَأُولَٰئِكَ مَعَ الْمُؤْمِنِينَ ط وَسَوْفَ يُؤْتِ اللَّهُ الْمُؤْمِنِينَ أَجْرًا

پوءِ اهي مومنن سان گڏ آهن ۽ جلد ڏيندو الله ايمان وارن کي ثواب

عَظِيمًا ١٤٦ مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ

وڏو ڇا ڪندو الله اوهان کي عذاب ڏئي جيڪڏهن شڪر ڪندا رهندو ۽ ايمان آڻيندو

وَكَانَ اللَّهُ شَاكِرًا عَلِيمًا ١٤٧

۽ آهي الله قدر دان ڄاڻندڙ.

تفسير

هن کان اڳ ۾ منافقن جي ان ڌوڪي ۽ ٻئي پاليسيءَ جو ذڪر هو جيڪا اهي جنگين ۾ ڪندا هئا هاڻي ٻڌايو ٿو وڃي ته انهن جي هر عبادت، هر قول، هر عمل ۽ هر ڳالهه ۾ ڌوڪو ۽ فريب آهي فرمان رباني آهي ”إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ“ يعني منافق الله تعالى جي ذات پاڪ سان ڌوڪو ٿا ڪن جو ظاهر ۾ مسلمان سڏائي انهن کان بچاءُ حاصل ڪن ٿا ۽ دل ۾ ڪفر رکي ڪافرن کي راضي ڪري انهن کان تحفظ وٺن ٿا پر الله تعالى انهن کي ان ڌوڪي جي دنيا ۾ ئي سزا ڏيندڙ آهي ۽ ڏنائين به جو سندن سڀ شرارتون ۽ مخفي خباثتون پنهنجي محبوب نبي عليه الصلوة والسلام کي کولي کولي ٻڌايائين جنهن جي ڪري خوار ۽ ذليل ٿيا، ۽ ڪنهن به ڪم جا نه رهيا، باقي انهن کي آخرت ۾ جيڪا سزا ملندي ان جو بيان اڳتي اچي رهيو آهي ”وَإِذَا قَامُوا إِلَى الصَّلَاةِ قَامُوا كَسَالَى يُرَاوُنَ النَّاسَ وَلَا يَذْكُرُونَ اللَّهَ إِلَّا قَلِيلًا“ يعني جڏهن نماز لاءِ اٿن ٿا ته سست ٿي اٿن ٿا (اهو به) ماڻهن کي ڏيکارين ٿا ۽ الله جو ذڪر تمام ٿورو ٿا ڪن مقصد ته منافقن جي جان عجيب عذاب ۾ مبتلا هڻي حقيقت هيئن آهي ته جڏهن انسان جي دل ايمان کان ئي خالي هوندي ته نماز ڪيئن پڙهندو؟ پر انهن کي مجبوري هئي جو اسلام جو هي ظاهري لباس جيڪو انهن پاڻ تي ڏيکيو هو جيڪڏهن نماز نه پيا پڙهن ۽ مسلمانن سان جماعت ۾ شامل نه پيا ٿين ته هو ختم پيو ٿي ۽ سندن منافقي کليو پئي پوي، ان جي ڪري ڀڳيءَ دل سان جماعت

۾ شريڪ ته ٿيندا هئا، جيڪا لللهيت، جذب، كيف، ذوق ۽ شوق نماز ۾ هجڻ کپي
اهو ته انهن کي نصيب نه هو پر ان روحاني لذت جي هوا به کين نه لڳي هئي، بس نماز
پڙهائڻ واري امام سلام ڦيرايو ۽ هي جوتيون هٿن ۾ کڻي پڳا.

نبوي حديثن مان ثبوت ته نماز ۾ سستي ڪرڻ منافقن جو ڪم آهي

حديث ۱

بخاري ۽ مسلم حضرت ابو هريرة رضي الله عنه کان روايت آندي
آهي ته رسول الله صلى الله تعالى عليه وسلم جن فرمايو: **إِنَّ أَثْقَلَ الصَّلَاةِ عَلَى
الْمُتَأَفِّقِينَ صَلَاةُ الْعِشَاءِ وَصَلَاةُ الْفَجْرِ وَلَوْ يَعْلَمُونَ مَا فِيهِمَا لَا تَوَهُمًا وَلَوْ حَبْرًا وَلَقَدْ
هَمَمْتُ أَنْ أُمَرَ بِالصَّلَاةِ فَنُتَقَامَ ثُمَّ أَمَرَ رَجُلًا فَيُصَلِّيَ بِالنَّاسِ ثُمَّ انْطَلِقَ مَعِيَ بِرَجَالٍ مَعَهُمْ
حُزْمٌ مِنْ حَطَبٍ إِلَى قَوْمٍ لَا يَشْهَدُونَ الصَّلَاةَ فَأُحْرِقَ عَلَيْهِمْ بَيُوتُهُمْ بِالنَّارِ** - يعني منافقن
تي ڳري ۾ ڳريون نمازون سومهائي ۽ فجر آهن ۽ جيڪڏهن کين انهن ۾ ثواب جو علم
هجي ها ته انهن پنهني نمازن لاءِ ريتريون پائي به اچن ها ۽ تحقيق مون پڪو ارادو
ڪيو هو ته مان نماز جي لاءِ امر ڪيان پوءِ تڪبير چئي وڃي ۽ ان کان پوءِ ڪنهن کي
امر ڪيان ته جماعت کي نماز پڙهائي ۽ مان پاڻ سان گڏ اهڙا مڙس وٺان جن سان
ڪاٺين جون پريون هجن ۽ انهن ماڻهن ڏانهن وڃان جيڪي نماز تي حاضر نه ٿا ٿين
پوءِ انهن جا گهر (انهن ڪاٺين سان) باهه ڏئي ساڙي ڇڏيان.

حديث ۲

محدث ابو يعلىٰ حضرت عبدالله بن مسعود رضي الله عنه کان روايت
آندي آهي ته رسول الله ﷺ جن فرمايو: **مَنْ أَحْسَنَ الصَّلَاةَ حَيْثُ يَرَاهُ النَّاسُ وَأَسَاءَهَا حَيْثُ
يَخْلُو فَتِلْكَ إِسْتِهَانَةٌ بِهَا رَبُّهُ عَزَّ وَجَلَّ** - يعني جنهن اهڙيءَ جاء تي نماز ٺاهي
سهڻي ڪري پڙهي جتي ڪيس ماڻهو ڏسن ٿا ۽ اڪيلائي ۾ نماز ٺاهي سهڻي ڪري نه
پڙهيائين ته پوءِ اهو (سندس ڪم) توهين آهي جنهن سان پنهنجي رب عز وجل جي
(شان ۾) توهين ڪري رهيو آهي.

حديث ۳

موطا ۾ امام مالڪ عليه الرحمة حضرت انس بن مالڪ رضي الله

عنه كان روايت آندي آهي ته رسول الله ﷺ جن فرمايو، "تِلْكَ صَلَوةُ الْمُنَافِقِ، تِلْكَ صَلَوةُ الْمُنَافِقِ، تِلْكَ صَلَوةُ الْمُنَافِقِ يَجْلِسُ يَرْقُبُ الشَّمْسَ حَتَّى إِذَا كَانَتْ بَيْنَ قَرْنَيْ الشَّيْطَانِ فَنَقَرًا رُبَعًا لَا يَذْكُرُ اللَّهَ فِيهَا إِلَّا قَلِيلًا" (١) يعني اها منافق جي نماز آهي، اها منافق جي نماز آهي، اها منافق جي نماز آهي جيڪو ويٺو هوندو ويٺو سج جو انتظار ڪندو تانجو جڏهن (سج لهڻ جي وقت هڻبو ٿي) شيطان جي ٻن سڱن جي وچ ۾ ايندو ته پوءِ اتي چار ٽونگا (ڪڪڙ وانگر) هڻندو ۽ الله تعاليٰ جو ذڪر تمام ٿورو ڪندو.

فائدو

جيئن ٿورو ذڪر ڪرڻ منافقن جو ڪم آهي تيئن اٿندي، وهندي، گهمندي، ڦرندي، ڪاٽيندي، پيئندي الله تعاليٰ جو گهڻو ذڪر ڪرڻ انهن پڪن مومنن ۽ مسلمانن جو ڪم آهي، جن کي الله تعاليٰ اخلاص، ڪامل يقين ۽ مستحڪم عقيدتي جي دولت سان مالا مال ڪري دنيا ۽ آخرت کي انهن لاءِ ۽ انهن جي صدقي ٻين لاءِ سنواريو ۽ سينگارڻو آهي "مَذْبُذَيْنَ بَيْنَ ذَالِكَ" حيران ۽ پريشان آهن (ڪفر ۽ ايمان جي) وچ ۾، جو نه ايمان تي قائم آهن نه ڪفر سان وفادار "لَا إِلَى هَؤُلَاءِ وَلَا إِلَى هَؤُلَاءِ" يعني نه مومنن جي جماعت ۾ داخل آهن نه ڪافرن جي ٽولي ۾ ڪٿي جا به نه رهيا آهن "وَمَنْ يُضِلِلِ اللَّهُ فَمَا لَهُ سَبِيلًا" "لن تجد" هرگز نه لهندين جو خطاب يا ته رسول الله صلى الله تعالى عليه وسلم جن سان آهي يا هر هڪ مومن قرآن پڙهندڙ سان "سَبِيلًا" مان مراد آهي حق ۽ ثواب کي پهچائڻ وارو رستو (٢) يعني اي محبوب! (عليه الصلوة والسلام) يا اي قرآن پڙهڻ وارا مومن! جنهن شخص جي دل ۾ سندس ئي غلطي جي ڪري گمراهي ويهي وئي آهي، سندس ئي ڪيل ڪمن جي ڪري الله تعاليٰ ان کي گمراه ڪيو آهي ان لاءِ اوهان هدايت وارو رستو اصل هٿ ڪري نه سگهندؤ.

فائدو

هن مان ثابت ٿيو ته عقيدن ۾ شڪ، تردد ۽ حيراني منافقن جو ڪم آهي، ڇو ته انهن کي شڪ هوندو آهي ته الاءِ ڪهڙو عقيدو سچو، صحيح ۽ حق آهي سچي پڪي سني مسلمان کي پنهنجي عقيدتي جي حقانيت تي پورو پورو يقين هوندو آهي شڪ ۽ شڪي رڪڻ وارو نه پاڻ کي پڪو مسلمان سمجهي ۽ نه آهي پڪو سني

مسلمان ڏک ۽ خوشيءَ، غم ۽ راحت ۾ پنهنجي ايمان کي محفوظ ۽ مضبوط رکندو، ”يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ“ اولياءَ، ولي جو جمع دوست، همراز ۽ مددگار جي معنيٰ ۾ استعمال ٿيندو آهي مطلب هي آهي ته - اي مومنو! مومن کان سواءِ ڪافرن کي پنهنجو دوست نه بنايو ”أَتُرِيدُونَ أَنْ تَجْعَلُوا لِلَّهِ عَلَيْكُمْ سُلْطَانًا مُبِينًا“ يعني ڪافرن سان قريبي مراسم ۽ پڪا تعلقات رکڻ کليل منافقت جو دليل آهي جيڪڏهن اهي قائم ڪيو ۽ ان کان پوءِ اوهان تي الله تعاليٰ جي طرفان پڪڙ، عذاب ۽ ڪا مصيبت آئي ته پوءِ اوهان کي عرض ڪرڻ ۽ ان جي مقبول ٿيڻ جو موقعو نه ملندو، ”چا اوهان اهو ارادو ٿا ڪيو ته پنهنجي مٿان الله تعاليٰ جي حجت ۽ دليل قائم ڪيو؟“ ”إِنَّ الْمُنَافِقِينَ فِي الذِّكْرِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا“ يعني هيءَ ڳالهه پڪي آهي ته منافق باهه جي هيٺئين کان هيٺئين طبقي ۾ هوندا ۽ اوهان انهن لاءِ ڪو به مددگار نه لهندؤ، هي منافقن جي اخروي سزا جو ذڪر آهي تانت اهو ٻڌي پڪا مسلمان انهن کان بچڻ، درڪ رجي جزم ۽ زير ٻنهي سان استعمال ٿيل آهي درڪ ۽ درجه. ٻنهي جي معنيٰ ڏاڪا آهي فرق هيءُ آهي ته مٿان کان هيٺئين طرف ڏانهن ترتيب جي لحاظ سان درڪ سڏيو ويندو آهي ۽ هيٺان کان مٿئين طرف ڏانهن ترتيب جي لحاظ سان درجه سڏيو ويندو آهي. (۱)

خيال ۾ رکڻ گهرجي ته دوزخ جا ست طبعا آهن ۱- جهنم ۲- لظي ۳- حطمة ۴- سجير ۵- سقر ۶- جحيم ۷- هاوية هي سڀني کان هيٺ آهي ۽ اهائي منافقن جي جاءِ آهي ۽ مٿئين طبقي جهنم جي نالي مان سڀئي مراد ورتا ويندا آهن، حضرت ابن مسعود رضي الله عنه کان روايت آهي ته هيٺئين طبقي ۾ لوهر جون وڏيون صندوقون آهن جن ۾ منافقن کي وجهي تالا لڳايا ويندا (۲) اهي لوهي پيتيون باهه ۾ ڪيئن ٿينديون؟ الله تعاليٰ پناهه ۾ رکي، جڏهن ته منافق دراصل ڪافر به هيا ته ڌوڪيباز به، اسلام سان مذاق ڪرڻ وارا به، ته ڪافرن جي چمچا گيري ڪرڻ وارا به، تڏهن ان سخت عذاب ۾ وڌا ويندا ”إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا“ هي اڳئين جملي کان استثنا آهي، يعني منافقن جا ڏوهه آهن ته تمام وڏا ۽ سخت پر ان هوندي به جن ان غلط رستي کان سڄي توبه ڪئي ۽ پاڻ کي سڌاريو، صالح بنايو ۽ متقي ۽

پرهيزگار ٿيا ۽ الله تعالى جي وحي (قرآن ڪريم) کي چنبري پيا ۽ پنهنجو دين الله تعالى جي لاءِ خالص رکيائون ان ۾ ڪا ٺڳي يا قريب نه سوچيائون ته پوءِ اهي ايمان وارن سان گڏ آهن ۽ کين انهن پڪن مومنن مان شمار ڪيو ويندو ۽ سگهوئي الله تعالى مومنن کي وڏو اجر ڏيندو. هن جملي جي ”ف“ ۽ ”سوف“ جي لفظن مان ثابت ٿيو ته اهو اجر جلد ملڻ شروع ٿيندو ڪجهه دنيا ۾ ڪجهه مرڻ وقت، ڪجهه قبر ۽ برزخ ۾، ڪجهه قيامت ۾ ته ڪجهه جنت ۾ داخل ٿيڻ کان پوءِ (١)

”مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا“
يعني جيڪڏهن اوهان شڪر گذار ۽ مومن ٻانهن ٿي رهندؤ ته الله تعالى اوهان کي عذاب ڏئي ڇا ڪندو؟ الله تعالى قدر دان ۽ سڀ ڪجهه ڄاڻندڙ آهي جيڪو ٻانهو سهڻي نيت سان سهڻا عمل ڪندو آهي ته الله تعالى پنهنجي ڪرم سان قبول ڪندو، ٿوري عبادت تي گهڻو ثواب ڏيندو ۽ ٻانهن جي محدود ۽ ٿورن عملن تي دائمي نعمتون بخشيندو آهي اهو بي خبر ناهي جو ٻانهن جي عملن ۽ انهن ۾ اخلاص جي خبر نه هجيس هر شيءِ هر وقت ان جي علم ۾ آهي.

تنبيه

ڪن گمراهن ماڻهن جو عقيدو هوندو آهي ته الله تعالى کي اڳ ۾ خبر نه پوندي آهي جڏهن ڪو ڪم ٿيندو آهي پوءِ خبر پوندي اٿس سو اهو عقيدو صريح ڪفر آهي هتي ”كَانَ اللَّهُ“ ۾ ”كان“ جي اچڻ سان ماضي استمراريءَ جو صيغو ٿي ويو جنهن جي معنيٰ آهي (٢) ته الله تعالى هميشه قدر دان ۽ ڄاڻندڙ آهي ٻانهي جي ڪم ڪرڻ کان اڳ ۾ به ان کي علم آهي.

لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ وَكَانَ اللَّهُ

نه ٿو پسند ڪري الله وڏي آواز سان بيچري ڳالهائڻ کي مگر جنهن تي ظلم ڪيو ويو ۽ آهي الله

سَمِيعًا عَلِيمًا (١٤٨) إِنْ تُبْدُوا خَيْرًا أَوْ تُخَفُّوهُ أَوْ تُعْفُوا عَنْ سُوءٍ

ٻڌندڙ ڄاڻندڙ، جيڪڏهن ظاهر ڪندو ڪا نيڪي يا لڪائيندو ان کي يا معاف ڪندو برائي

فَإِنَّ اللَّهَ كَانَ عَفُورًا قَدِيرًا (۱۴۹)

پوءِ بيشڪ الله آهي معاف ڪندڙ، قادر.

تفسير

هن کان اڳ ۾ الله تعاليٰ منافقن جي منافقت کولي کولي بيان ڪئي ۽ انهن جيڪو پنهنجي مٿان ڪلمي شريف جو پردو لڳايو هو اهو ڦاڙي سندن اندر واري ڪفر کي پٽرو ڪيو. هاڻي ان جو وجه بيان ڪندي ٻڌايو ٿو وڃي ته ”لَا يُجِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ“ يعني الله تعاليٰ بري ڳالهه وڏي آواز سان بيان ڪرڻ کي پسند نه ٿو ڪري مگر ان کان جنهن سان ظلم ڪيو ويو آهي، اهو جيڪڏهن پنهنجي مظلوميت ۽ ظالم جي ظلم ۽ براين کي وڏي آواز سان بيان ڪري ته جائز آهي، منافق جڏهن ته ظالم هيا ۽ مسلمان مظلوم تڏهن الله تعاليٰ انهن ظالمن جي براين بيان ڪرڻ جي مومنين کي موڪل ڏئي ڇڏي.

دنيا تان ظلم ۽ ستم هٽائڻ جو هڪ قانون

سمجهڻ گهرجي ته هنن آيتن ۾ الله تعاليٰ دنيا تان ظلم ختم ڪرڻ جو هڪ قانون بيان فرمايو آهي، پر اهو دنيا جي عام قانونن وانگر ناهي جنهنجي حيثيت صرف آمرانه هجي بلڪ رغبت ڏيارڻ ۽ ڊيچارڻ وارن پنهي پاسن کي نظر ۾ رکيو ويو آهي. هن ۾ هڪ طرف اجازت ڏني وئي آهي ته جنهن سان ظلم ڪيو وڃي اهو ان ظلم جي ماڻهن سان شڪايت يا عدالت ۾ حق طلبيءَ لاءِ ڪوشش ڪري ته جائز آهي، انصاف جي تقاضا ۽ براين کي روڪڻ لاءِ اهو هڪ اهم ذريعو آهي ۽ ظاهر آهي ته مظلوم عدالت ۾ به ظالم جا ظلم، ڏوهه، عيب ۽ گناهه بيان ڪندو. پر ان موڪل سان گڏ سورة نحل ۾ هڪ قيد لڳايو ويو آهي ته ”وَأِنْ عَاقَبْتُمْ فَعَاقِبُوا بِمِثْلِ مَا عُوْقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ“ (۱) يعني جيڪڏهن ظلم ڪندڙ کي سزا ڏيو يا عذاب ڪيو ته به اوتري ڏيو جيترو اوهان کي ڏنو ويو آهي، ۽ البت جيڪڏهن صبر

(۱) سورة نحل آيت ۱۲۶

ڪندو ته اهو صبر ڪندڙ لاءِ ڀلو آهي، مقصد ته سزا ايتري نه ڏيو جو رهندو اوهان ظالم بنجي وڃو. ظلم جي بدلي ۾ ظلم نه ڪيو پر انصاف سان حساب پيلي وٺو، ڀلا جيڪڏهن صبر ڪندو ته اهو ته سڀ ڳالهه کان وڌيڪ آهي ”وَكَانَ اللَّهُ سَمِيعًا عَلِيمًا“ ۽ الله تعالیٰ ٻڌندڙ، ڄاڻندڙ آهي، هتي الله تعالیٰ جي انهن ٻنهي ٻڌڻ ۽ ڄاڻڻ وارين صفتن کي بيان ڪري ظالم ۽ مظلوم ٻنهي کي احساس ڏياريو ويو آهي ته ظالم ائين نه سمجهي ته ان جي ظلمن جو ڪنهن کي علم ئي ناهي يا دنيا جي ڪا به طاقت کيس ڪجهه ڪري نه سگهندي، پر ان کي يقين رکڻ گهرجي ته الله تعالیٰ سندس ڪردار کي ڄاڻي ٿو، جيڪڏهن دنيا جي ڪا عدالت ان کي سزا نه ڏيندي ته الله تعالیٰ جي عدالت مان ان کي سخت سزا ضرور ملندي ۽ مظلوم کي تسلي ڏني وڃي آهي ته گهٻراءِ نه، جيڪڏهن ٻيو ڪو تنهنجي مدد ۽ انصاف نه ٿو ڪري ته الله تعالیٰ تنهنجي دانهن ٻڌندڙ آهي تنهنجي مظلوميت ۽ مجبوريءَ جو ان کي پورو پورو علم آهي، ”إِنْ تُبْدُوا خَيْرًا أَوْ تَخَفُوا أَوْ تَعْفُوا عَنْ سُوءٍ فَإِنَّ اللَّهَ كَانَ عَفُوًّا قَدِيرًا“ يعني جيڪڏهن ڀلو ڪم ظاهر ڪري يا لڪائي ڪندو يا (ڪنهن کي ان جي) بوائي معاف ڪندو ته پوءِ يقيناً الله به معاف ڪندڙ، قادر آهي، هن آيت ۾ اصل مقصد ته ظلم جو معاف ڪرڻ آهي، پر ان سان گڏ ظاهر ۽ لڪل نيڪيءَ جو به ذڪر آئي ان طرف اشارو ڪيو ويو آهي ته اهو معاف ڪرڻ ۽ درگزر فرمائڻ به هڪ وڏي نيڪي آهي جيڪو ان کي اختيار ڪندو ته اهو الله تعالیٰ جي عفو ۽ رحمت جو حقدار ٿيندو، ظالم کان حساب وٺڻ رخصت (ان جي موڪل آهي) ۽ عوام لاءِ آهي جن ۾ ايتري اخلاقي بلندي ناهي جو جذبات جي مشتمل ٿيڻ وقت ضبط ۽ تحمل کان ڪم وٺن ۽ ظالم کي معاف ڪرڻ عزيمت آهي جنهن تي الله تعالیٰ جا خواص ۽ اخص الخواص پانها عمل ڪندا آهن. مومن جيڪڏهن نيڪ عمل ڪندو ته ان کي ڏهه (١٠) درجا ملندا ۽ جيڪڏهن دل ۾ نيڪيءَ جو صرف ارادو ڪندو ته به هڪ درجو ملندس (١).

بدمذهب، بدمعاش، فاسق ۽ فاجر جون برايون کولي کولي بيان ڪجن ته ماڻهن جو بچاءُ ٿئي جيڪڏهن ڪو ماڻهو فاسق، فاجر، ظالم، بدمعاش يا ٻرن عقيدن وارو آهي ته ان جي بچڻ عقيدن ۽ برائين کان ٻين کي بچائڻ لاءِ ان جون برايون ۽ بدعقيدا دنيا جي اڳيان ظاهر ڪجن تانت ماڻهو ان جي شر کان محفوظ رهن، حضور

عليه الصلوة والسلام جن فرمايو آهي ته ”اذْكُرُوا الْفَاجِرَ بِمَا فِيهِ يَحْذَرُهُ النَّاسُ“ (١) يعني فاجر (بدکردار) ماڻهوءَ ۾ جيڪي برايون آهن اهي کولي کولي بيان ڪيو تانت ماڻهوءَ ان کان ڊڄي بچاءَ وٺن، آخر ۾ ”فَإِنَّ اللَّهَ كَانَ عَفُوًّا قَدِيرًا“ اٿي سمجهايو ويو آهي ته الله جل شانہ جيڪو مطلق قادر آهي جنهن کي به، جهڙي به، سزا ڏيڻ گهري ته ڏئي سگهي ٿو، تڏهن به ٻانهن جا گهڻا ڏوهه معاف ڪندو آهي ته انسان جنهن کي مطلق قدرت ناهي جيڪڏهن ڪنهن کي معاف ڪري ته ڀلو آهي. حضرت عبدالله بن مبارڪ حضرت امام حسن بصريءَ رضي الله تعالى عنه کان روايت آندي آهي ته جڏهن قيامت ۾ ماڻهون الله تعالى جي بارگاهه ۾ ڪري پوندا ته سڏڻ وارو سڏي اعلان ڪندو ته جنهن جو به ثواب الله تعالى جي ذمي آهي اهو اٿي (بهشت ڏانهن هلي) پوءِ دنيا ۾ ماڻهن کي معاف ڪرڻ واري کان سواءِ ڪير به نه اٿندو ۽ ان روايت جي تصديق قرآن پاڪ جي هن آيت مان ٿي رهي آهي ”فَمَنْ عَفَا وَأَصْلَحَ فَأَجْرُهُ عَلَى اللَّهِ“ (٢) يعني جنهن معاف ڪيو ۽ اصلاح ڪيو ان جو اجر الله تعالى جي ذمي آهي.

إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ

بیشڪ اهي (ماڻهوءَ) جو انڪار ٿا ڪن الله جو ۽ ان جي رسولن جو ۽ ارادو ٿا ڪن ته جدائي وجهن الله

وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ

۽ ان جي رسولن ۾ ۽ چون ٿا ته ايمان آڻيون ٿا ڪن تي ۽ انڪار ڪيون ٿا ڪن جو ۽ ارادو ڪن ٿا

يَتَّخِذُوا بَيْنَ ذَلِكَ سَبِيلًا ۝ ١٥٠ ۝ أُولَٰئِكَ هُمُ الْكَافِرُونَ حَقًّا

ته وٺن ان جي وچ ۾ ڪورستو اهڙي ڪافر آهن پڪا

وَأَعْتَدْنَا لِلْكَافِرِينَ عَذَابًا مُّهِينًا ۝ ١٥١ ۝ وَالَّذِينَ آمَنُوا بِاللَّهِ

۽ تيار ڪيوسون ڪافرن جي لاءِ عذاب خوار ڪندڙ ۽ جن ايمان آندو الله تعاليٰ تي

وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أَوْلَىٰكَ سَوْفَ يُؤْتِيهِمْ

۽ ان جي رسولن تي ۽ نه فرق ڪيائون ڪنهن هڪ ۾ انهن مان اهي جلد ڏيندو انهن کي

أُجُورَهُمْ ۖ وَكَانَ اللَّهُ غَفُورًا رَّحِيمًا ۝۱۵۲

ثواب سندن ۽ اهي الله بخشيندڙ، مهربان.

تفسير

منافقن ۽ مشرڪن جي عادتن کي بيان ڪرڻ کان پوءِ هاڻي ڪافرن جو حال ٻڌايو ٿو وڃي ۽ ڪافرن جا به ڪيترا قسم آهن ڪي الله تعاليٰ کي مڃين ٿا پر نبوت ۽ رسالت جا قائل ناهن، ڪي بعضي نبين عليهم الصلوة والسلام جي نبوت کي مڃين ٿا ته بعض کي نه، جيئن يهودي حضرت موسيٰ عليه الصلوة والسلام کي مڃين ٿا ۽ حضرت عيسيٰ ۽ حضور پر نور صلي الله تعاليٰ عليه وسلم جن کي نه، عيسائي به ڪن کي مڃين ٿا ته ڪن کي نه. هتي انهن سڀني لاءِ فيصلو ڏنو ويو آهي أَنَّ الَّذِينَ يَكْفُرُونَ "ڪان عَذَابًا مُّهِينًا" تائين، يعني جيڪي شخص الله تعاليٰ ۽ ان جي رسولن عليهم الصلوة والسلام سان ڪفر ٿا ڪن، الله تعاليٰ جي وحدانيت ۽ ان جي رسولن جي رسالت جو انڪار ٿا ڪن ۽ الله ۽ ان جي رسولن ۾ فرق ڪرڻ جو ارادو ٿا رکن جو الله کي مڃين ۽ رسولن عليهم الصلوة والسلام کي نه ٿا مڃين يا چون ٿا ته هڪڙن تي ايمان آڻيون ٿا ۽ هڪڙن جو انڪار ڪيون ٿا، جيئن يهودين ۽ نصارن ڪيو آهي ۽ ايمان ۽ ڪفر جي وچ تي واٽ ٺاهڻ جو ارادو ڪن ٿا جو الله کي مڃين ۽ رسولن عليهم الصلوة والسلام کي نه ٿا مڃين اهي پڪا ڪافر آهن ۽ اسان ڪافرن جي لاءِ خوارڪندڙ عذاب تيار ڪيو آهي.

سوال

جيڪو شخص الله تعاليٰ تي ايمان آڻي ٿو ۽ نبين عليهم الصلوة والسلام کي نه ٿو مڃي اهو ڇا جي ڪري ڪافر آهي؟

جواب

ان جي ڪري جو وحي ۽ نبوت جي سلسلي کي نه مڃڻ واري کي نه الله تعاليٰ جي ڪمال وارين صفتن جو علم هوندو ۽ نه ان کي الله تعاليٰ وٽ عبادت جو مقبول طريقو معلوم هوندو، جنهن سان الله تعاليٰ جو قرب نصيب ٿئي، جڏهن ان نه الله تعاليٰ جي تقدس ۽ ڪمال وارين صفتن کي سڃاتو ۽ نه ان جي بارگاهه ۾ مقبول عبادت کي معلوم ڪيو ته اهو الله تعاليٰ کي ڪيئن سڃاڻيندو؟ اوهان انهن قومن جي عبادتن جون رسمون ۽ رواج جيڪي ڪنهن نبي سڳوري جي مڃڻ ۽ پيروي ڪرڻ کان سواءِ الله تعاليٰ تي ايمان آڻڻ ۽ ان کي مڃڻ جي دعويٰ ڪندا آهن ڏسندو ته حيران ٿيندو، اهڙيءَ طرح قديم ۽ جديد فلاسفرن الله تعاليٰ جي جن صفتن کي ثابت ڪيو آهي انهن جو سمجهڻ به سخت ڏکيو ۽ مشڪل آهي ۽ ان ئي نموني سان اهي ماڻهو آهن جيڪي بعضي نبين عليهم الصلوة والسلام کي مڃين ٿا ۽ بعض کي نه ٿا مڃين، حالانڪ جن دليلن، حجتن ۽ معجزن جي ڪري بعض کي مڃيو اٿن انهن کان وڌيڪ روشن دليل، حجتون ۽ معجزا انهن ٻين وٽ به آهن جن کي نه ٿا مڃين، انهن جو بعضي نبين عليهم الصلوة والسلام تي ايمان نه آڻڻ ڇڻ سڀني جو انڪار ڪرڻ آهي، خصوصاً حضور عليه الصلوة والسلام جن جي ذات جي نبوت جو انڪار ڪرڻ (جن جي اچڻ جي بشارت ۽ مٿن ايمان آڻڻ جو تاڪيد هر زماني ۾ اچڻ واري هر نبي ڪيو هو) نه صرف سندن انڪار آهي پر اڳين سڀني نبين عليهم الصلوة والسلام جو به انڪار آهي.

فائدو

”يُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ“ جو مطلب آهي ته الله تعاليٰ جي وجود جي اقرار ڪرڻ کان پوءِ اهي پنهنجي عقل، دانشمنديءَ تي اکتفا ڪندي نبين عليهم الصلوة والسلام جي تعليم کي ناقابل عمل ٿا سمجهن انهن ۾ اهي به داخل آهن جيڪي قرآن پاڪ تي عامل هجڻ جي دعويٰ ڪندي نبي مڪرم، محبوب معظم صلي الله تعاليٰ عليه وسلم جن جي لکين حديثن جا منڪر آهن.

صرف الله تعالى جي توحيد جو قائل ته شيطان به هو

”مفتي محمد شفيع ديوبندي صاحب لکيو آهي ته: قرآن جي اصطلاح ۾ الله تعالى تي ايمان اهو معتبر آهي جيڪو رسول الله صلى الله تعالى عليه وسلم جن تي ايمان آڻڻ سان گڏ آهي جيڪڏهن نه ته ”محض خدا کي اقرار اور توحيد کا تو شيطان بهي قائل هي“ (۱)

اعتراض

جڏهن يهودي ۽ عيسائي پڪا ڪافر آهن ته انهن جي عورتن سان مسلمانن مردن جو نڪاح ڇا جي ڪري جائز ۽ انهن جي ڪنهن ڇو حال آهي؟

جواب

انهن حڪمن ۾ عيسائين ۽ يهودين جي مڃيلن نبين حضرت عيسى ۽ حضرت موسى عليهما الصلوة والسلام جن جي عظمت ۽ محبوبيت جو اظهار آهي ته جيڪو پاڻ کي انهن جو امتي سڏرائي ۽ پنهنجي نسبت انهن ڏانهن ڪري ڪڍي باقاعدي صحيح نه به هجي تڏهن به ان جو ڪجهه فائدو انهن کي پهچندو، جو هنن جي لاءِ شرعي احڪام ٻين ڪافرن کان ڪجهه هلڪا هوندا.

سوچڻ گهرجي ته عيسائي يا يهودي عورتن سان نڪاح ڪرڻ جائز آهي سنت ناهي، حضور عليه الصلوة والسلام جن ۽ خلفاء راشدين رضي الله عنهم مان ڪنهن به اهل ڪتاب عورت سان نڪاح نه ڪيو هو.

اهل ڪتاب مان ڪنهن عورت سان مسلمان مرد تي نڪاح ڪرڻ جي اجازت ٻن شرطن سان آهي

ياد رکڻ گهرجي ته قرآن پاڪ جيڪا اهل ڪتاب مان عورتن سان مسلمانن مردن کي نڪاح ڪرڻ جي اجازت ڏني آهي ان ۾ ٻه شرط آهن ۱- هڪ ته اهي مذهبي لحاظ سان يهودي يا عيسائي هجن پر جيڪڏهن اقوام عالم ۾ يهودي يا عيسائي ليکيا ٿا وڃن ۽ عقيدتاً دهر يا آهن جيئن اڄ ڪالھ جا گھڻا انگريز وغيره ته پوءِ انهن مان عورتن سان نڪاح ڪرڻ حرام آهي، ۲- ٻيو ته نڪاح ڪرڻ واري مسلمان ۾ ان عورت کي اسلام ڏانهن ڇڪڻ جي قوت هجي ائين نه ٿئي جو ان مان

(۱) معارف القرآن ص ۵۹۵ جلد ۲

پيدائڻ وارو سندس اولاد ڦري وڃي ماءُ جو مذهب وٺي تنهنجي ڪري هن هلندڙ دور جي مسلمانن کي جيڪي هونئن ئي عيسائيت ڏانهن مائل آهن اهل ڪتاب مان ڪنهن عورت سان نڪاح ڪرڻ حرام آهي (١)

اعتراض

يُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ مَا نَ ثَابِتٌ ثَبُو تَهُ اللَّهُ تَعَالَى ۽ ان جي رسولن عليهم الصلوة والسلام ۾ فرق ڪرڻ ڪفر آهي ته پوءِ ڇا رسولن عليهم الصلوة والسلام کي الله ڪري مڃيون؟ حالات ڪهڙا آهن توحيد جي خلاف شرڪ ۽ ڪفر آهي.

جواب

جدائي گهڻا قسم آهي، جسماني طرح جدا ڪرڻ، مڪان ۽ زماني ۾ جدا ڪرڻ، مرتبي ۾ جدا ڪرڻ، ايمان ۾ جدا ڪرڻ، عداوت ۾ جدا ڪرڻ وغيره مگر هتي مراد آهي اطاعت، ادب، احترام ۽ محبت ۾ جدا ڪرڻ، يعني الله تعاليٰ کي مڃي، ان جي اطاعت، ادب ۽ احترام ڪن ٿا پر رسولن عليهم الصلوة والسلام کي نه مڃين ٿا نه انهن جي اطاعت ڪن ٿا نه انهن جي ادب، احترام ۽ محبت جو لحاظ رکن ٿا، رهيو اهو چوڻ ته اهو توحيد جي خلاف آهي، سو به غلط آهي، مٿي لکيل مفتي محمد شفيع ديوبندي صاحب جي عبارت وري پڙهو ته ”محض خدا کي اقرار اور توحيد کا تو شيطان بهي قائل هے (٢)

حضرت آدم عليه الصلوة والسلام کان وٺي حضور عربي عليه الصلوة والسلام جن تائين سڀني نبين عليهم الصلوة والسلام پنهنجين امتن کي ايمان جي دعوت ڏني هئي ان ۾ توحيد جو لفظ به ذڪر ڪيل ناهي، حضور پر نور عليه الصلوة والسلام جن فارس ۽ روم جي بادشاهن کي جيڪي خط لکيا هئا انهن ۾ به ”اسلم تسلر“ (اسلام قبول ڪر ته سلامت رهندين) جا الفاظ هيا وحد تسلر جو لفظ نه هو.

ايمان ئي الله تعاليٰ وٽ قبول پيل آهي، ڇو ته ان جي حقيقت آهي رب العزة جل شانہ جي ذات ۽ صفات کي نبي عليه السلام جي ڏسيل طريقي سان مڃڻ، قرآن ڪريم ۾ الله تعاليٰ پنهنجن سچن ٻانهن کي مومن سڏيو آهي (يَا أَيُّهَا الَّذِينَ

آمَنُوا) ۽ ان ئي سندن نالو مسلمان رکيو آهي (هُوَ سَمَكُ الْمُسْلِمِينَ) (١).

پوري قرآن ڪريم ۾ توحيد جو لفظ مصدر جي حيثيت سان يا ان مان نڪتل اسم فاعل، اسم مفعول، فعل مضارع، امر يا نهجي جو هڪ صيغو آيل نه آهي، ان جي برعڪس ايمان مصدر جو صيغو ۽ ان مان نڪتل مضارع "يؤمنون" اسم فاعل "هم المؤمنون" ۽ امر "آمِنُوا" ماضي "آمَنُوا" وغيره سڀ صيغا قرآن پاڪ ۾ آيل آهن، بلڪ صوفياء ڪرام فرمايو آهي ته الوهيت، ثبوت ۽ قيامت وغيره کي مڃڻ ايمان آهي ۽ الله تعاليٰ ۽ رسول عليه السلام کي جدا نه سمجهڻ، اطاعت، محبت، ادب ۽ احترام جي لحاظ سان ملائڻ ايمان جو روح آهي، جيئن ڊاڪٽر اقبال صاحب چيو آهي.

مغز قرآن، جان ايمان، روح دين

هست حب رحمة للعالمين

مگر ياد رکڻ گهرجي ته الله تعاليٰ سان ملائڻ جو مطلب اهو هرگز ناهي ته نبي عليه الصلوة والسلام الله آهي يا الله نبي آهي (معاذ الله ثم معاذ الله) اهو ته نجو شرڪ آهي.

اعتراض

اوهان لکيو آهي ته الله تعاليٰ ۽ ان جي رسولن عليهم الصلوة والسلام جي اطاعت ۾ فرق ڪفر آهي ۽ نهجي جي اطاعت ڪرڻ ضروري آهي، حالانڪ الله تعاليٰ جا احڪام فرض ۽ حضور عليه الصلوة والسلام جن جا احڪام سنت آهن فرق ته آهي.

جواب

اهو چوڻ به صحيح ناهي، ڇو ته نه الله تعاليٰ جا سڀئي احڪام فرض آهن نه حضور عليه الصلوة والسلام جن جا سڀئي احڪام سنت، جنهنجي لاءِ به قطعي حڪم آهي اهو فرض آهي الله تعاليٰ جي طرفان هجي يا حضور عليه الصلوة والسلام جن جي طرفان، ڏسو نماز جي فرضيت الله تعاليٰ جو حڪم آهي پر هر هڪ نماز ۾ هيتريون رڪعتون فرض آهن حضور عليه الصلوة والسلام جن جو حڪم آهي، زڪوة جي فرضيت الله تعاليٰ جي طرفان حڪم آهي پر ڪنهن شيء تي ڪيتري زڪوة فرض آهي رسول الله ﷺ جن جي طرفان حڪم آهي، سوئر حرام آهي، الله تعاليٰ

(١) سورة الحج آيت ٧٨

جو حڪم آهي پر ڪتي ۽ گڏھ جو حرام هجڻ، رسول الله ﷺ جن جي حڪم سان آهي ۽ جن لاءِ قطعي حڪم ناهي پوءِ پلي الله تعاليٰ جو حڪم هجي يا رسول الله ﷺ جن جو اهو فرض ناهي، واجب يا مستحب آهي، جيئن قرآن پاڪ ۾ آهي ته اِذَا تَدَايَنْتُمْ بِدِينِ إِلَى أَجَلٍ مُّسَمًّى فَاكْتُمُوهُ (١) جڏهن قرض ڏيو ته لکو، پر اهو لکڻ فرض ناهي مستحب آهي، يا احرام واري لاءِ حڪم آهي ته اِذَا حَلَلْتُمْ فَاصْطَادُوا (٢) جڏهن احرام کوليو ته پوءِ شڪار ڪيو اهو شڪار ڪرڻ فرض نه آهي پر جائز آهي وَالَّذِينَ آمَنُوا بِاللّٰهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرُهُمْ وَكَانَ اللَّهُ غَفُورًا رَّحِيمًا هن کان اڳ ۾ ڪافرن جي لاءِ تيار ڪيل عذاب جو ذڪر هو ۽ هتي مومنن لاءِ تيار ڪيل نعمتن جو بيان ڪندي ٻڌايو ويو آهي ته جن الله تعاليٰ ۽ ان جي سڀني رسولن عليهم الصلوة والسلام تي ايمان آندو ۽ انهن مان ڪنهن هڪ ۾ به نبي هجڻ ۽ مڃڻ جي لحاظ سان فرق نه ڪيو ته انهن کي الله تعاليٰ سندن ثواب جلد ڏيندو، اهو ثواب ملندڙ ته قيامت ۾ پراها به جڏهن ته جلد اچڻ واري آهي، ان جي ڪري ”سوف“ جو لفظ آندو ويو آهي ۽ الله تعاليٰ بخشيندڙ، مهربان آهي جو جيڪڏهن انهن مومنن کان ڪي گناهه صادر ٿيا هوندا ته اهي به انهن کي بخشي انهن تي رحم ڪندو.

فائدو

”آمَنُوا بِاللّٰهِ وَرُسُلِهِ“ مان ثابت ٿيو ته اصل ايمان الله تعاليٰ ۽ ان جي رسولن عليهم الصلوة والسلام کي مڃڻ آهي ۽ قيامت وغيره تي ايمان آڻڻ ان ۾ داخل آهي ۽ جنهن ايمان جي رڪنن مان ڪنهن هڪ رڪن جو به انڪار ڪيو ته ان ۾ جن الله تعاليٰ ۽ ان جي سڀني رسولن عليهم الصلوة والسلام جو انڪار ڪيو، ڇو ته اهو ايمان جو رڪن به الله تعاليٰ ۽ ان جي رسولن عليهم الصلوة والسلام جي فرمان مان ثابت آهي.

يَسْأَلُكَ أَهْلُ الْكِتَابِ أَنْ تُنَزِّلَ عَلَيْهِمْ كِتَابًا مِّنَ السَّمَاءِ

گھر ٿا ڪن توکان اهل ڪتاب ته لاهين انهن تي ڪتاب آسمان کان

فَقَدْ سَأَلُوا مُوسَىٰ أَكْبَرَ مِنْ ذَلِكَ فَقَالُوا أَرَنَا اللَّهَ جَهْرَةً

پوءِ تحقيق گھر ڪيائون موسيٰ کان وڏي ڳالهه، ان کان پوءِ چيائون ته ڏيکار اسان کي الله کڻي نموني

فَاخَذَتْهُمْ الصَّعِقَةُ بِظُلْمِهِمْ ۖ ثُمَّ اتَّخَذُوا الْعِجْلَ مِنْ بَعْدِ مَا

پوء پکڙيو انهن کي آسماني وچ سندن ئي ظلم جي ڪري ان کان پوءِ بڻايائون گابي کي (الله) ان کان پوءِ

جَاءَ تَهُمُ الْبَيِّنَاتُ فَعَفَوْنَا عَنْ ذَٰلِكَ ۖ وَآتَيْنَا مُوسَىٰ سُلْطَانًا

جو آيا انهن وٽ چٽا دليل پوءِ معاف ڪيسون اهو به ۽ ڏنوسون موسيٰ کي دليل

مُبَيِّنًا ۝۱۵۲

پڌرو.

تفسير

ڪعب بن اشرف پاڻ سان ٻه ٽي يهودي وٺي حضور عليه الصلوة والسلام جن جي بارگاهه ۾ حاضر ٿيو ۽ اهي چوڻ لڳا ته اسين اوهان تي ايمان آڻڻ جي لاءِ تيار آهيون، پر اوهان اسان جو صرف هڪ شرط پورو ڪيو، اهو هيءُ آهي ته جيئن اسان جي نبي حضرت موسيٰ عليه الصلوة والسلام تي لکيل توراۃ آسمان کان لٿو هو تيئن اوهان به هڪ لکيل ڪتاب آسمان کان لاهي ڏيو ته اسين اڄ ئي ڪلمو پڙهي ڏيکاريون، يهودين جو اهو مطالبو صرف حجت بازيءَ لاءِ هيو جنهن جا هو پراڻا عادي هيا تڏهن الله تعاليٰ هيءَ آيت نازل فرمائي (۱) حضرت امام حسن بصري عليه الرحمة فرمايو آهي ته يهودين جو اهو سوال صرف هٿ ڌرمي هئي، جيڪڏهن اهو سوال هدايت حاصل ڪرڻ لاءِ هجي ها ته جيڪي طلب ڪن ها اهو ملين ها (۲) الله تعاليٰ پنهنجي حبيب عليه الصلوة والسلام کي تسلي ڏيندي فرمايو ته ”يَسْئَلُكَ أَهْلُ الْكِتَابِ أَنْ تَنْزِلَ عَلَيْهِمْ كِتَابًا مِّنَ السَّمَاءِ“ يعني اهل ڪتاب يهودي اوهان کان سوال ڪن ٿا ته انهن تي آسمان کان لکيل، تيار ڪيل، ڪتاب لاهيو ته پوءِ ايمان آڻيندا، پر پيارا حبيب عليڪ الصلوة والسلام اوهان انهن جي سوال کان عجب

(۲) روح المعاني ص ۵ جزء ۴ جلد ۲

(۱) ضياء القرآن ص ۴۱۲ جلد ۱

۽ حيرت ۾ نه پئو اهي انهن سوالن ڪرڻ جا پراڻا عادي آهن جو سندن وڌن ”فَقَدْ سَأَلُوا مُوسَىٰ أَكْبَرَ مِنْ ذَٰلِكَ“ (حضرت) موسيٰ (عليه الصلوٰة والسلام جن) ڪان ان ڪان به وڏو سوال ڪيو هو ۽ اهو هي هيو ”فَقَالُوا ارْنَآللهُ جَهْرَةً“ چيائون ته اسان کي الله تعاليٰ جو ڪليل ڏيڊار ڪراءِ (ته پوءِ ايمان آڻينداسون) ”فَاخَذَتْهُمْ الصَّعِقَةُ بِظُلْمِهِمْ“ يعني ان گستاخيءَ واري سوال جي سزا اها ملين جو انهن کي آسماني وچ مٿان ڪري پڪڙيو ۽ اهي تباھ ٿي ويا پر اهو به سندن ئي ظلم جو بدلو هيو، ”ثُمَّ اتَّخَذُوا الْعِجْلَ مِنْ بَعْدِ مَا جَاءَتْهُمْ الْبَيِّنَاتُ“ يعني الله تعاليٰ جي طرفان ظاهر ڪيلن دليلن ۽ حجتن جي اچڻ کان پوءِ به ڄاڻي وائي هٿرادو گابي کي پنهنجو معبود بنائي وينا، ”فَعَقَرْنَا عَنْ ذَٰلِكَ وَأَتَيْنَا مُوسَىٰ سُلْطَانًا مُّبِينًا“ يعني انهن سڀني زيادتين ۽ ظلمن جي باوجود به اسان انهن کي معاف ڪيو ۽ حضرت موسيٰ عليه الصلوٰة والسلام کي انهن تي ڪليل ۽ صريح غلبو عطا ڪيو ۽ نه مڃڻ وارا نهايت ذليل ۽ خوار ٿيا.

وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمْ ادْخُلُوا الْبَابَ

۽ ڪنيوسون مٿان انهن جي طور سندن عهد جي ڪري ۽ چيو سون انهن کي ته داخل ٿيو دروازي مان

سُجَّدًا وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ

سجدا ڪندي ۽ چيو سون انهن کي ته نه تجاوز ڪيو ڇنڇر جي ڏينهن ۽ ورتوسون انهن کان

مِيثَاقًا غَلِيظًا ﴿١٥٤﴾ فَبِمَا نَقْضِهِمْ مِيثَاقَهُمْ وَكَفَرِهِمْ بِآيَاتِ اللَّهِ وَ

عهد مضبوط پوءِ سڀيان ڀڄڻ انهن جي عهد کي ۽ سڀيان ڪفر ڪرڻ انهن جي الله جي آيتن سان ۽

قَتْلِهِمُ الْأَنْبِيَاءَ بِغَيْرِ حَقٍّ وَقَوْلِهِمْ قُلُوبُنَا غُلْفٌ ۖ بَلْ

سڀيان قتل ڪرڻ انهن جي نبين کي ناحق ۽ چوڻ انهن جي ته دليون اسان جون ڍڪيل آهن، بلڪ مهر

طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ﴿١٥٥﴾

هنئي الله انهن تي انهن جي ڪفر جي ڪري پوءِ نه ٿا ايمان آڻين مگر ٿورا.

تفسير

مٲئينء آيت ۾ الله تعالى بني اسرائيلن جا اهي ٽي گناه بيان فرمايا آهن جيڪي کانئن مختلف زمانن ۾ صادر ٿيا هئا، ۱- پهريون هي جو جڏهن حضرت موسى عليه الصلوة والسلام جن الله تعالى جي طرفان عطا ڪيل ڪتاب توراۃ شريف طور جبل تان ڪڍي اچي کين ٻڌايو ته چيائون ”سَمِعْنَا وَعَصَيْنَا“ يعني اهو ٻڌو سو ڀر ان تي عمل نه ڪنداسون بي فرماني ڪنداسون الله تعالى کين مڃڻ لاءِ مجبور ڪرڻ جو طريقو جيڪو رکيو ان جو بيان هي آهي ته ”وَرَفَعْنَا فَوْقَهُمُ الطُّورَ بِمِيثَاقِهِمْ“ يعني انهن عهد ڪيو هو ته اسين توراۃ تي عمل ڪنداسون ۽ ان عهد کي پوري نه ڪرڻ جي ڪري اسان انهن جي مٿان طور جبل کنيو، جنهن جو تفصيل سورة بقره جي آيت ع ۶۳ جي تفسير ۾ لکي آيا آهيون اتي ڏسڻ گهرجي. ۲- ٻيو جرم هي هيو جيڪو الله تعالى بيان فرمايو آهي ”وَقُلْنَا لَهُمْ ادْخُلُوا الْبَابَ سُجَّدًا“ يعني انهن کي چيوسون ته دروازي کان سجدا ڪندي اندر داخل ٿيو، هن واقعي جي متعلق به مفسرن جا ٻه قول آهن ۱- هڪ هيءُ ته اهو واقعو حضرت موسى عليه الصلوة والسلام جن جي دور ۾ ان وقت پيش آيو جڏهن بني اسرائيل تيه نالي ميدان ۾ قابو لڳا پيا هئا ان وقت انهن کي حڪم ڪيو ويو هو ته اريحا نالي شهر ۾ وڃي توبه ڪن، ان صورت ۾ ”الْبَابَ“ مان مراد اريحا شهر جو دروازو ۽ ”سُجَّدًا“ مان مراد ادب سان جهڪي داخل ٿيڻ يا نفل پڙهندي داخل ٿيڻ آهي ۽ اهو سجدو توبه جي لاءِ هيو. ۲- ٻيو قول هي آهي ته اهو واقعو حضرت موسى عليه الصلوة والسلام جن جي وفات کان پوءِ سيدنا يوشع عليه السلام جي دور ۾ ان وقت پيش آيو جڏهن بني اسرائيل تيه نالي ميدان مان آزاد ٿي ٻاهر آيا ته انهن کي بيت المقدس ۾ داخل ٿيڻ جي لاءِ حڪم ڪيو ويو هو ۽ ان صورت ۾ ”الْبَابَ“ مان مراد بيت المقدس جي شهر جو دروازو ۽ اهو سجدو شڪراني جو سجدو هو، ڪن جو قول آهي ته اهو توبه جو سجدو هو ۽ قوي قول به اهو آهي جيئن ٻيءَ آيت ۾ آهي ”ادْخُلُوا الْبَابَ سُجَّدًا وَقُولُوا حِطَّةٌ“ (۱) يعني دروازي اندر سجدا ڪندي داخل ٿيو ۽ چئو ته ”گناه ڪيڙائڻ، لاءِ عرضگذار آهيون، جيڪڏهن شڪراني جو سجدو هجي

(۱) سورة البقره آيت ۵۸

ها ته "حطة" جي بجاء، الحمد لله وغيره چيو وڃي ها (١) پر انهن بي فرماني ڪندي "حطة" جي بجاء "حبة" چيو معنيٰ اناج ڏيار، ٣- ٿيون سندن جرم الله تعاليٰ بيان ڪندي فرمايو ته "وَقُلْنَا لَهُمْ لَا تَعْدُوا فِي السَّبْتِ" يعني اسان انهن يهودين کي فرمايو هو ته چنڇر جي ڏينهن حد کان نه لنگهو، حقيقت هيئن هئي ته الله تعاليٰ کين حڪم ڪيو هو ته چنڇر جي ڏينهن نه دنياوي پيو ڪاروبار ڪيو ۽ نه مڇيءَ جو شڪار، اهو ڏينهن خالص الله تعاليٰ جي عبادت لاءِ مقرر ڪري ڇڏيو پر انهن حضرت داود عليه السلام جي دور ۾ چنڇر جي ڏينهن مڇيءَ جو شڪار ڪري ان ڏينهن جو احترام برقرار نه رکيو جنهنجي ڪري کين سزا ملي جنهنجو ڪجهه بيان سورة بقره آيت ع ٦٥ جي تفسير ۾ لکي آيا آهيون (وَالْحَمْدُ لِلَّهِ) ۽ ڪجهه ذڪر سورة الاعراف ۾ ايندو، انشاء الله تعاليٰ "وَأَخَذْنَا مِنْهُم مِّيثَاقًا غَلِيظًا" ۽ اسان انهن کان مضبوط ۽ پڪو عهد ورتو هو، ڄاڻڻ گهرجي ته ان عهد مان مراد اهو عهد آهي جيڪو بني اسرائيل جي مٿان طور جبل ڪٽائي، کين ڊيڄاري، تورا تي عمل ڪرڻ لاءِ ورتو ويو هو ته جيڪڏهن عمل نه ڪندو ته سخت کان سخت سزا جا حقدار ٿيندو ۽ اهو عهد جيئو ٿيڪ الله تعاليٰ جي نبي حضرت موسيٰ عليه الصلوة والسلام جن جي واسطي سان ورتو ويو هو پر جڏهن ته الله تعاليٰ جي امر سان ورتو ويو هو تڏهن الله تعاليٰ ان کي پاڻ ڏي نسبت ڪندي ارشاد فرمايو ته "اسان انهن کان پڪو وعدو ورتو هو يهودين جا اهي ٿئي گناهه بيان ڪري الله تعاليٰ پنهنجي نهايت ئي پياري ۽ محبوب نبي عليه الصلوة والسلام جن کي مطمئن بنايو ته: اهي يهودي اصل کان ضدي آهن جن اڳين نبين سڳورن عليهم الصلوة والسلام جي به ايتري بي فرماني ڪئي هئي جيڪڏهن اوهان کان اينگا سوال ٿا ڪن يا ايمان نه ٿا آڻين ته پنهنجي لاءِ عذاب جا سبب اختيار ڪن ٿا اوهان ڪو فڪر يا غم نه ڪيو.

"فَبِمَا نَقْضِهِمْ مِّيثَاقَهُمْ" يعني انهن يهودين جي طرفان الله تعاليٰ سان ڪيلن عهدن ۽ وعدن ڇڻ جي ڪري "وَكُفِّرْهُمْ بِآيَاتِ اللَّهِ" ۽ الله تعاليٰ جي آيتن ۽ احڪام جي انڪار ڪرڻ جي ڪري "وَقَتْلِهِمُ الْأَنْبِيَاءَ بِغَيْرِ حَقٍّ" ۽ الله تعاليٰ جي پيارن پيغمبرن عليهم الصلوة والسلام کي ناحق شهيد ڪرڻ جي ڪري ڄاڻڻ گهرجي ته نبين عليهم الصلوة والسلام جو قتل ته ناحق ئي هوندو پر هي پاڻ به ان کي

ناحق سمجھندا هيا) "وَقَوْلِهِمْ قُلُوبُنَا غُلْفٌ" ۽ سندن ان چوڻ جي ڪري ته اسان جون دليون ڀرڻ سان ڍڪيل آهن، (اسين پنهنجي يهوديت تي مضبوط، مستحڪم ۽ پڪا آهيون ان جي ڪري اسلام اسان جي دلين ۾ نٿو داخل ٿئي ۽ نه اسلام ڏانهن سڏڻ واري نبي عليه الصلوة والسلام جي دعوت اسان کي متاثر ٿي بنائي) اسان انهن کي لعنت، غضب، ذلت ۽ سندن شڪليون ڦيرائي پولا، بانڊرو وغيره بناڻ جي سزا ڏني هئي، باقي انهن جو چوڻ ته "اسان جون دليون ڀرڻ سان ڍڪيل آهن" پورو ناهي "بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا" بلڪ الله تعاليٰ سندن ئي ڪفر ۽ بي قدريءَ جي ڪري سندن دلين تي مهر هڻي ڇڏي آهي، پوءِ ٿوري قدر ايمان آڻين ٿا ، ۽ ٿورو ايمان آڻڻ ۽ گهڻو ڪفر ڪرڻ به ڄڻ سڄو ڪفر ڪرڻ آهي ان جي ڪري اهو ٿورو به قبول ناهي، يا معنيٰ آهي ته يهودي گهڻا ايمان نه ٿا آڻين، ٿورا آڻين ٿا جيئن حضرت عبداللہ بن سلام ۽ ان جا ساٿي وغيره (۱)

وَبِكُفْرِهِمْ وَقَوْلِهِمْ عَلَىٰ مَرْيَمَ بُهْتَانًا عَظِيمًا ﴿١٥٦﴾ وَقَوْلِهِمْ إِنَّا

۽ سببان ڪفر انهن جي ۽ چوڻ انهن جي مريم تي بهتان وڏو ۽ سببان چوڻ انهن جي ته بيشڪ

قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ ۚ وَمَا قَتَلُوهُ وَمَا صَلَبُوهُ

شهيد ڪيو اسان مسيح عيسيٰ پٽ مريم الله جي رسول کي ۽ نه ڪنائون ان کي ۽ نه سوريءَ تي

وَلَكِنَّ شُبُهَةَ لَهُمْ ۖ وَإِنَّ الَّذِينَ اخْتَلَفُوا فِيهِ لَفِي شَكٍّ

ڄاڙهيائون ان کي پر هر شڪل ڪيو ويو (بيوماڻهو) انهن لاءِ ۽ بيشڪ جن اختلاف ڪيو ان جي باري ۾ البت شڪ ۾

مِّنْهُ ۖ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ ۚ وَمَا قَتَلُوهُ يَقِينًا ﴿١٥٧﴾

آهن ان مان ناهي انهن کي ان جو ڪو علم مگر پيروي گمان جي ۽ نه ڪنائون ان کي يقين سان

بَلْ رَفَعَهُ اللَّهُ إِلَيْهِ ۖ وَكَانَ اللَّهُ عَزِيزًا حَكِيمًا ﴿١٥٨﴾

بلڪ کنڀوان کي الله پاڻ ڏانهن ۽ آهي الله غالب، حڪمت وارو.

(۱) تفسير مظهري ص ۴۵۴ جلد ۲

تفسير

جيئن هن کان اڳ ۾ يهودين جا گناه ۽ وڏا ڏوهه بيان ڪيا ويا هئا تيئن هنن آيتن ۾ به انهن جي براين کي بيان ڪندي ٻڌايو ويو آهي ته ”وَيَكْفُرْهُمْ وَقَوْلِهِمْ عَلَىٰ مَرْيَمَ بُهْتَانًا عَظِيمًا“ هي ”بڪفرهم“ جو لفظ هن کان اڳ ۾ ذڪر ڪيل ”بما كفرهم“ تي عطف ڪيل آهي، اتي حضرت موسيٰ ۽ ٻين نبين عليهم الصلوة والسلام سان انهن جي ڪفر جو بيان هو ۽ هتي حضرت عيسيٰ عليه السلام سان سندن ڪفر جو بيان ڪندي ارشاد ٿيو آهي ته اسان انهن يهودين کي حضرت عيسيٰ عليه الصلوة والسلام سان ڪفر ڪرڻ ۽ بيبي مريم عليها السلام جي مٿان وڏي بهتان واري ڳالهه (١) چوڻ جي ڪري به لعنت واري عذاب ۾ مبتلا رکيو آهي ”بُهْتَانًا عَظِيمًا“ مان ثابت ٿيو ته جيئن ڪفر ڪبيرو گناه آهي ته الله تعاليٰ جي پيارن تي بهتان هڻڻ به عظيم گناه آهي ”وَقَوْلِهِمْ إِنَّا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ“ هي ”قولهم“ جو لفظ هن کان اڳ ۾ آيل، ”قولهم“ تي معطوف آهي، ۽ ”هم“ ضمير جي مرجع اهي ساڳيا يهودي آهن، مطلب هي آهي ته اهي يهودي سندن ”ان چوڻ جي ڪري به ته“ يقيناً اسان مسيح، عيسيٰ، مريم جي پٽ، الله تعاليٰ جي رسول (عليه الصلوة والسلام) کي قتل ڪري ڇڏيو، لعنت جي عذاب ۾ مبتلا رهيا ۽ رهندا، مسيح جي معنيٰ هٿ لڳائي مريض کي صحت وٺي ڏيندڙ، مٿن کي جيئرو ڪندڙ، زمين ۾ سير ڪندڙ، ڪٿي گهر نه ٺاهيندڙ، (٢) ”ابن مريم“ مريم جو پٽ حضرت عيسيٰ عليه السلام کان سواءِ ٻئي ڪنهن به نبي کي ماءُ جي نسبت سان ذڪر نه ڪيو ويو آهي، ڇو ته حضرت عيسيٰ عليه السلام جو پيءُ نه هيو، ”رسول الله“ الله جو رسول يهودين حضرت عيسيٰ کي دل سان مڃيو ئي ڪو نه هو باقي سندس حق ۾ ”رسول الله“ جو لفظ مذاق طور چوندا هئا.

”وَمَا قَتَلُوهُ وَمَا صَلَبُوهُ“ هن عبارت ۾ يهودين جي مٿئين دعويٰ (١) ته اسان مسيح، مريم جي پٽ، الله جي رسول، کي قتل ڪيو آهي (جي ترديد آهي، الله تعاليٰ فرمايو ته ”نه ان کي قتل ڪيائون ۽ نه سوريءَ تي چاڙهيائون“، هتي قتل مان مراد ساهه ڪڍڻ آهي تلوار وغيره سان ڪهڻ ناهي ڇو ته ان طريقي سان ڪهڻ جي ته

ڪنهن به دعويٰ نه ڪئي هئي، الله تعاليٰ جي ارشاد جو مطلب آهي ته حضرت عيسيٰ عليه الصلوة والسلام جو ساھ مبارڪ ڪيڏ ته ٺهيو پر ان کي سوريءَ تي ئي ڪو نه چاڙهي سگهيا هئا.

مرزائين ۽ قادياني ڪافرن جو رد

مرزائي ۽ قادياني معلوم چوندا آهن ته يهودين حضرت عيسيٰ عليه السلام کي سوريءَ تي چاڙهيو هو پر ساھ ڪو نه نڪتو هوس، هن آيت انهن جي ڳالهه کي رد ڪندي ٻڌايو ته يهودي حضرت عيسيٰ عليه السلام جو ساھ مبارڪ ته ڪڍي ڪو نه سگهيا پر کين سوريءَ تي به چاڙهي نه سگهيا هئا ”وَلَكِنْ شَبَّهَ لَهُمْ“ ۽ پر انهن جي لاءِ ٻيو ماڻهو (حضرت عيسيٰ عليه الصلوة والسلام جو) هم شڪل بنايو ويو يا هنن کي شبيهي ۾ وڌو ويو ”شبه“ ماضي مجهول جو صيغو تشبيهه کان ورتل آهي، ان جون ٻه معنائون آهن جيڪي هاڻي لکيون اٿئون، مقصد ته اهي شبيهي ۾ وڌا ويا هئا جو جيڪو منافق حضرت عيسيٰ عليه السلام کي شهيد ڪرڻ يا قيد ڪرڻ لاءِ اندر گهڙيو هو ان کي حضرت عيسيٰ سمجهي قتل ڪري ڇڏيو هيائون، يا ان جو هم شڪل بنايو ويو ۽ ان جو تفصيل هيئن آهي ته جڏهن يهودين حضرت عيسيٰ عليه السلام کي شهيد ڪرڻ جو پروگرام ٺاهيو، کين خبر پئي ته سندن ٻڌائڻ کان پوءِ مٿن ايمان آڻڻ وارا حواري وٽن گڏ ٿيا، اهليس نالي هڪ يهوديءَ ٻين يهودين کي حضرت عيسيٰ عليه السلام جي ان جاءِ جو ڏس ڏنو جنهن ۾ پاڻ رهيل هيا ۽ چار هزار (۴۰۰۰) يهودي سندن جاءِ کي گهيرو ڪري بيهي رهيا، حضرت عيسيٰ عليه السلام انهن (پنهجن) حوارين کي فرمايو ته: اوهان مان ڪو ان ڳالهه لاءِ تيار آهي ته اهو ٻاهر نڪري منهنجي پاران قربان ٿئي ۽ پوءِ جنت ۾ مون سان گڏ رهي، هڪ حواريءَ وڌي

قربان ٿيڻ لاءِ پاڻ کي پيش ڪيو پاڻ ان کي پنهنجو ڪڙتو ۽ پگ عطا ڪيائون ۽ قدرت واري ان کي سندن هم شڪل بنايو ٻاهر نڪتو ته يهودين ان کي شهيد ڪري سوريءَ تي چاڙهيو ۽ حضرت عيسيٰ عليه السلام کي الله تعاليٰ مٿي ڪٿائي ڇڏيو (۱)

”وَأَنَّ الَّذِينَ اخْتَلَفُوا فِيهِ لَفِي شَكٍّ مِّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ“ يعني يهودي ڪٿي دعويٰ ته ڪن ٿا ته اسان (حضرت) عيسيٰ (عليه السلام) کي ڪٿو ۽ سوريءَ تي چاڙهيو آهي پر اهي پاڻ به اختلاف ۽ شڪ ۾ آهن گمان ۽ وهم کان سواءِ ڪوبه ان ڳالهه جو يقيني علم نه اٿن ”وَمَا قَتَلُوهُ يَقِينًا“ يعني پڪي ۽ يقيني ڳالهه هي آهي ته

ان کي قتل نه کيو هيائون ”بَلْ رَفَعَهُ اللَّهُ إِلَيْهِ“ بلڪ الله تعالى ان کي پاڻ ڏانهن آسمانن تي کڻي ورتو. ”وَكَانَ اللَّهُ غَزِيْرًا“ ۽ الله غالب- زبردست، قدرت وارو آهي.

يهودي حضرت عيسيٰ عليه الصلوة والسلام جن جي شهيد ڪرڻ لاءِ ڪيتريون به ڪوششون ڪن ها ته به ڪامياب نه ٿين ها ڇو ته حضرت عيسيٰ عليه السلام جو محافظ الله تعالى پاڻ هيو ۽ آهي. جيڪڏهن ماده پرست انسان ان کي نه ٿا سمجهن ته اهو سندن سمجهه جو قصور آهي ”حَكِيمًا“ حڪمت وارو آهي. جنهن جو هر ڪم حڪمت کان خالي نه هوندو آهي.

فائدو

پاڪدامن عورت کي تهمت لڳائڻ وڌو گناهه آهي خصوصاً جڏهن اها الله تعالى وٽ وڏي مرتبي ۽ شان واري آهي ۽ ان تهمت هڻڻ واري گناهه جي ڪري خدائي عذاب به ايندو آهي، اهڙي طرح جيڪي مومنن جي ماءُ سيده عائشه صديقه رضي الله عنها جي مٿان گند اڇلائيندا يا ان سائڻ جي گلا ڪندا ته اهي انهن يهودين ملعونن کان به بدتر هوندا ڇو ته حضرت بيبي مريم رضي الله عنها سيدنا عيسيٰ عليه السلام جي امان آهي ۽ هيءُ قرآن پاڪ جي قطعي نص مطابق مومنن جي ماءُ سرور ڪائنات، فخر موجودات، سيد المرسلين حضرت محمد مصطفيٰ، احمد مجتبيٰ صلوات الله وسلامه عليه وعليهم اجمعين جو ننگ ۽ دنيا ۽ آخرت ۾ سندن ڪنوار آهي. جنهن جي جنتي هجڻ جي بشارت جبريل امين رب العزة جل شانہ جي حڪم سان حبيب جي دربار ۾ کڻي آيو. ڏسو هن گنهگار جو لکيل ڪتاب ”مومنن جي ماءُ سيده عائشه صديقه رضي الله عنها جي سيرت“

وَأَنَّ مِّنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ ۖ وَيَوْمَ الْقِيَمَةِ

۽ ناهي ڪو اهل ڪتاب مان مگر ضرور ايمان آڻيندو ان تي ان جي فوت ٿيڻ کان اڳي ۽ قيامت جي ڏينهن

يَكُونُ عَلَيْهِمْ شَهِيدًا ۝ (١٥٩) فَيُظْلَمُ مِّنَ الَّذِينَ هَادُوا

هوندو انهن تي شاهد پوءِ سببان ظلم ڪرڻ جي انهن جي طرفان جو يهودي ٿيا

حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللَّهِ

حرام ڪيوسون انهن تي پاڪ شيون جي حلال ڪيون ويون هيون انهن جي لاءِ ۽ سببان روڪڻ انهن جي الله جي واٽ کان

كَثِيرًا ۱۶۰) وَأَخَذَهُمُ الرِّبَا وَقَدْ نُهُوا عَنْهُ وَأَكْلَهُمْ أَمْوَالَ

گهڻن کي ۽ سببان وٺڻ انهن جي وياج کي ۽ تحقيق روڪيا ويا ان کان ۽ سببان کائڻ انهن جي مالن

النَّاسِ بِالْبَاطِلِ ۱۶۱) وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا

ماڻهن جي کي ناحق سان ۽ تيار ڪيوسون ڪافرن جي لاءِ انهن مان عذاب دردناڪ

لَكِن الرِّاسِخُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا

پر مضبوط هوندر علم ۾ انهن مان ۽ مومن ايمان ٿا آڻين ان تي جو

أُنزِلَ إِلَيْكَ وَمَا أُنزِلَ مِنْ قَبْلِكَ وَالْمُقِيمِينَ الصَّلَاةَ

نازل ڪيو ويو اوهان ڏانهن ۽ ان تي جو نازل ڪيو ويو اوهان کان اڳي ۽ قائم ڪندر نماز

وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ أُولَٰئِكَ

۽ ڏيندر زڪوة ۽ ايمان آڻيندر الله تي ۽ ڏينهن قيامت تي اهي

سَنُؤْتِيهِمْ أَجْرًا عَظِيمًا ۱۶۲)

جلد ڏينداسون انهن کي ثواب وڏو.

تفسير

هن کان اڳ ۾ حضرت عيسىٰ عليه الصلوة والسلام جي زنده آسمان تي ڪڍي وڃڻ جو ۽ ان وقت پيش اچڻ وارن واقعن جو ذڪر هو ۽ هاڻي

سندس آسمانن کان واپس لهڻ ۽ ان وقت پيش ايندڙن واقعن جو بيان ڪندي ارشاد ٿيو آهي

”وَأَنَّ مِّنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“ يعني اهل ڪتاب عيسائين ۽ يهودين مان ڪو به اهڙو ماڻهو نه رهندو مگر حضرت عيسى عليه الصلوة والسلام تي سندس دنيا تي آسمان کان لهي اچڻ کان پوءِ ۽ وفات ڪرڻ کان اڳ ايمان آڻيندو هن مان ثابت ٿيو ته حضرت عيسى عليه السلام آسمانن تي زنده آهي جيڪو قيامت جي اچڻ کان اڳ ۾ دنيا تي لهي ايندو ۽ ان وقت جيڪي به يهودي ۽ عيسائي کيس اڳ ۾ (معاذ الله) مٿل يا قاسي ڏنل وارو عقيدو رکندا هئا اهي سڀئي مٿس ايمان آڻيندا اهو عقيدو قرآن پاڪ جي آيتن سان گڏ حضور عليه السلام جن جي متواتر حديثن مان به ثابت آهي ۽ سڀني مفسرن، محدثن، محققن، عام ۽ خاص مسلمانن جو اهو ايمان ۽ پڪو عقيدو آهي جنهن کان پوءِ غير مسلمانن يهودين، عيسائين، قاديانين ۽ مرزائين جي ڳالهه تي ڪو به عقلمند اعتبار نه ڪندو. ”وَيَوْمَ الْقِيَمَةِ يَكُونُ عَلَيْهِمْ شَهِيدًا“ يعني جن ظالمن بي وفائيءَ واريون حرڪتون ڪري حضرت عيسى عليه الصلوة والسلام جن کي ايذايو، مٿن ظلم ۽ ستم ڪيا، کين شهيد ڪرڻ جي ڪوشش ڪئي يا جيڪي به بني اسرائيل وغيره سندن متعلق غلط عقيدو رکندا هئا پاڻ انهن سڀني جي مٿان سندن غلط عقيدن ۽ گندن ڪردارن جا شاهد هوندا.

مرزا قاديانيءَ ملعون جو نسورو ڪوڙ

چڱيءَ طرح ياد رکڻ ۽ ذهن ۾ ويهارڻ گهرجي ته مرزا ملعون انهن سڀني حديثن جي لاءِ (جيڪي حضرت عيسى عليه الصلوة والسلام جن جي آسمان کان لهڻ جي باري ۾ آيل آهن) چيو ته اهي منهنجي باري ۾ وارد ٿيل آهن، ڇو ته حضرت عيسى عليه الصلوة والسلام ته وفات ڪري ويو آهي. پر مسلمانو! غور ڪيو ته اسان جي پياري نبي ﷺ جن جيڪي حضرت عيسى عليه الصلوة والسلام جن جون صفتون بيان ڪيون آهن انهن مان هڪ صفت به قاديانيءَ ۾ ڪا نه آهي. حضرت عيسى عليه السلام جو نالو مبارڪ حضرت عيسى ۽ هن جو نالو غلام احمد، حضرت

عيسى عليه السلام جي والده جو نالو مريم هن جي ماء جو نالو چراغ بيبي، حضرت عيسى عليه السلام جي اچڻ کان پوءِ اسلام کان سواءِ سڀ دين دنيا تان ختم ٿي ويندا ۽ هن جي وقت ۾ سڀ ڪفر وارا عقيدا موجود ۽ عيسائيت جو زور. حضرت عيسى عليه السلام جي زماني ۾ مال ملڪيت ماڻهن جي هٿن ۾ پاڻيءَ وانگر وهندو ۽ هن جي دور ۾ ايتري غريبي جو خود مرزا جو گذر به چندي تي ۽ هٿرادو بهشتي مقبري ۾ قبرن جي جاين وڪڻڻ تي. حضرت عيسى عليه السلام جي دور ۾ ساري دنيا ۾ امن امان بحال ٿيندو ۽ هن جي دور ۾ بدامنيءَ جي حد ٿي نه رهي، حضرت عيسى عليه السلام جي وفات مديني منوره ۾ ٿيندي ۽ هن جي وفات لاهور جي هڪ پائخاني ۾، حضرت عيسى عليه السلام جن حضور عليه السلام جن جي روضه اقدس ۾ دفن ٿيندا ۽ هن جي تدفين قاديان ۾ ٿي.

ايمان وارا ڀائرو! هي ڳالهيون غور ڪري پڙهو، وري وري پڙهو، ڇا ان کان وڌيڪ ڪوڙو، بهتان ۽ افتراءِ ٻڌندڙ ٻيو ڪو ٿي سگهي ٿو؟ نه- هرگز نه، لَعْنَةُ اللَّهِ عَلَى الْكَاذِبِينَ ڪوڙن تي الله جي لعنت آهي.

چه نسبت خاک را با عالم پاک
کجا عيسى (عليه السلام) کجا دجال ناپاک

فائدو (۱)

هن آيت مان ثابت ٿيو ته حضرت عيسى عليه السلام جن اڃان آسمان تي زنده آهن نه لٿا آهن ۽ نه سندن وفات ٿي آهي، ڇو ته سندن وفات کان اڳ سڀ يهودي ۽ عيسائي اسلام قبول ڪندا ۽ اڃان اهي ظالم پنهنجي انڌي ۽ غلط عقيدن تي هلي رهيا آهن.

فائدو (۲)

الله تعاليٰ جا پيارا پيغمبر عليهم الصلوة والسلام پنهنجين امتن جي عقيدن ۽ عملن کان بخوبي واقف هوندا آهن پوءِ اعمال کليل هجن يا لڪل، نبين عليهم الصلوة والسلام جي نگاهن کان لڪل نه هوندا آهن، ڇو ته هي ڀلارا انهن جا

شاهد هوندا ۽ ڪامل شاهدي اها آهي جيڪا ڏسي ڏني وڃي انهن پلارن جي شاهدي اڻ ڏني ۽ ناقص نه هوندي. سيدنا عيسيٰ عليه السلام جي علمي معجزن جو ذڪر قرآن ڪريم هنن لفظن ۾ ڪيو آهي ”وَأَنْبِئْكُمْ بِمَا تَاْكُلُونَ وَمَا تَدْخُلُونَ فِي بُيُوتِكُمْ“ (١) يعني جيڪو کائو ٿا ۽ جيڪو گهرن ۾ رکيو ٿا ان سڀ جون خبرون مان اوهان کي ٻڌايان ٿو.

فائدو (٣)

الله تعاليٰ جي پيارن نبين، برگزيده پيغمبرن ۽ مٿن مرسلن عليهم السلام جو يادگيري ۽ حافظه جي قوت ايتري قوي آهي جو هزارين سالن گذرڻ، بلڪ دنيا تان ظاهري رحلت ڪرڻ جي باوجود امتن جا اعمال انهن جي ذهن مبارڪ مان نه نڪرن ۽ قيامت جي ڏينهن ڪنهن لکت وغيره جي ڏسڻ کان سواءِ ئي مٿن شاهدي ڏيندا پر ٻيا ماڻهو پنهنجا ڪيل عمل به ياد نه رکندا ان جي ڪري انهن کي لکت ۾ سندن عملناما پيش ڪري گناهه ياد ڏياريا ويندا.

فائدو (٤)

الله تعاليٰ جا رسول سڳورا عليهم الصلوة والسلام قيامت جي ڏينهن امت جي هر فرد جون صفتون ۽ حالات ۽ ان جي سر کي سڃاڻندا، ڇو ته ان سڃاڻپ کان سواءِ شاهدي ممڪن نه هوندي. جڏهن پين نبين عليهم السلام جو اهو مقام هوندو ته سڀني جي سردار، يتيمن جي پيار رسول الله ﷺ جن جو مقام ته الاءِ ڪيترو بلند هوندو؟

اعتراض

جيڪڏهن ائين آهي ته پوءِ حضور اڪرم ﷺ جن ڇو فرمايو آهي؟ ته ”مان پنهنجي امت کي وضوءَ ۾ استعمال ٿيلن عضون جي نورانيت ۽ چمڪ سان سڃاڻندس“

(١) سورة آل عمران آيت ٤٩

جواب

اها وضوء وارن سان خصوصي عنايت جي ڳالهه آهي نه ته جيڪي ماڻهو ڪلعي پڙهڻ شرط مري ويا نه نماز جو وقت ملين ۽ نه وضوءَ جو۔ يا نماز ۽ وضوءَ جي فرضيت کان اڳ ۾ صرف حبيب پاڪ عليه الصلوة والسلام جن کان ڪلمو پاڪ سڪي اسلام قبول ڪري مري ويا ته ڇا انهن لاءِ حضور عليه الصلوة والسلام جن شاهدي نه ڏيندا؟ يا انهن کي ڪو نه سڃاڻيندا؟ يا ڪيترا بي نمازي جن سڄي زندگي نه وضو ڪيو نه سجدو ڪيو ائين مري ويا پر ڪلمو پڙهندا هئا جيڪڏهن حضور عليه السلام جن انهن کي نه سڃاڻندا ته سندن شفاعت ڪيئن ڪندا؟ (١)

فائدو (٥)

مٿين آيت جي اها معنيٰ ته حضرت عيسىٰ عليه السلام جن آسمان کان هيٺ لهي ايندا اصحابن سڳورن رضي الله عنهم حضور ﷺ جن کان روايت ڪئي آهي. حضرت ابو هريرة رضي الله تعالى عنه کان روايت آهي ته حضور ﷺ جن فرمايو.

”لَيَنْزِلَنَّ ابْنُ مَرْيَمَ حَكَمًا عَدْلًا، فَلَيَقْتُلَنَّ الدَّجَالَ وَلَيَقْتُلَنَّ الْخِنْزِيرَ وَلَيَكْسِرَنَّ الصَّلِيبَ وَتَكُونُ السَّجْدَةُ وَاحِدَةً لِلَّهِ رَبِّ الْعَالَمِينَ ثُمَّ قَالَ أَبُو هُرَيْرَةَ وَأَقْرَأُوا إِنِّي سَمِعْتُ ”وَأَنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“ قال ابو هريرة قبل موت عيسى- يعيدها ثلاث مرات (٢) يعني (حضرت عيسى بن مريم عليه الصلوة والسلام) جن عادل، حاڪم ٿي ضرور لهندا ۽ ضرور ضرور دجال کي قتل ڪندا. (۽ عيسائي سڏائڻ وارن جي) صليب کي ڀڃندا ۽ سجدو صرف جهانن جي پاڻڻهار، الله تعالى جي لاءِ هوندو. ان کان پوءِ حضرت ابو هريره رضي الله عنه فرمايو ته: جيڪڏهن (دليل) گهرو ٿا ته (آيت مبارڪ) ”وَأَنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“ پڙهو۔ (۽ هر اهل ڪتاب ان تي سندس وفات کان اڳ ۾ ضرور ضرور ايمان آڻيندو) حضرت ابو هريرة رضي الله عنه فرمايو ته ”قَبْلَ مَوْتِهِ“ مان مراد آهي حضرت عيسى عليه السلام

جي وفات کان اڳ ۾ - اهو پاڻ تي پيرا ورائي ورائي چوندو رهيو. "فَبِظْلَمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ" "فَبِظْلَمٍ" جو تعلق ۽ واسطو مٿي ذکر ڪيل "فبما نقضهم" سان آهي. يعني يهودين جي ظلم ۾ وڌڻ، وڌڻ گناهين جي ڪري (جن مان ڪيترن جو ذکر سورة بقره ۾ گذري چڪو آهي) اسان انهن جي مٿان اهي پاڪ شيون جيڪي سندن لاءِ (۽ سندن وڌڻ لاءِ اڳ ۾) حلال هيون مٿن حرام ڪري ڇڏيون جن جو تفصيل انشاء الله تعاليٰ سورة الانعام ۾ ايندو ۽ انهن جو ڪو هڪ گناهه نه هو پر اهي وڏا مجرم هيا جو پاڻ ته نه سهڻا عقيدا رکندا هئا ۽ نه صالح عمل ڪندا هئا پر "وَيَصْدِهِمُ عَنْ سَبِيلِ اللَّهِ كَثِيرًا" گهڻن (بين) ماڻهن کي به الله تعاليٰ جي واٽ، حق واري رستي صراط مستقيم کان روڪيندا هئا. جيڪڏهن ڪو ماڻهو پاڻ الله تعاليٰ جي اطاعت کان محروم ٿو رهي مالڪ مٺي جي فرمانبرداري نه ٿو ڪري ته اهو به ڪو ننڍو گناهه ناهي پر جيڪو شخص ٻين کي هدايت جي رستي تي هلڻ ۽ حق جي قبول ڪرڻ کان روڪي ٿو ته ان کان وڌيڪ ڪير مجرم هوندو ئي ڪونه.

”دين کان روڪڻ جا ٻه رستا“

جائڻ گهرجي ته دين کان روڪڻ ۽ منع ڪرڻ جا ٻه رستا آهن ۱- هڪ هي جو ماڻهن کي زبان ۽ طاقت استعمال ڪري حق جي قبول ڪرڻ کان روڪيو وڃي.

۲- ٻيو جيڪو پهريئن کان به وڌيڪ خطرناڪ آهي اهو هيءُ آهي جو انسان ڪلمو پڙهي، حق واري دين کي قبول به ڪري پر ان جي احڪام، اخلاقي ضابطن، ۽ معاشرتي قاعدن وغيره تي نه عمل ڪري ۽ نه پنهنجي حالت سڌاري ته ان کي ڏسي ٻيون غير مسلم قومون هن دين کان متنفر ٿي وينديون، چوندا ته جڏهن ان جا پراڻا مڃڻ وارا ڪنهن حيثيت سان به ٻين کان اخلاق ۽ ڪردار ۾ ڀلانا هن ته ان دين کي ڇو مڃيو وڃي؟

تنبيه

مسلمانو! سوچيو ته ڇا هن وقت اسان جا اخلاق، اعمال ٻين کي ته

حق کان روکي نه رهيا آهن ۽ ٻين لاءِ رکاوٽ ته ناهن؟ ”وَآخِذْهُمْ الزُّبُرَ وَقَدْ نَهَوْا عَنْهُ“
يعني انهن کي وياج کائڻ کان روکيو ويو هو تنهن هوندي به سندن طرفان وياج وٺڻ
سندن دنيوي تڪليفن ۽ پریشانين جو سبب هو. سمجهڻ گهرجي ته وياج وٺڻ هر حال
۾ هر نموني، کائڻ، پيئڻ، گڏ ڪري رکڻ، ڪنهن کي ڏيڻ، خيرات ڪرڻ، يا ڪنهن
فلاح وبهيو جی ڪم ۾ لڳائڻ هر لحاظ سان حرام آهي. ”وَكَذَلِكَ نَقُصُّ عَلَيْكَ“ (۱) تحقيق
روکيا ويا ان کان) هن مان ثابت ٿيو ته وياج حضرت موسيٰ عليه الصلوة والسلام جن
جي شريعت موسويہ کان اڳ ۾ ابراهيمي ملت ۾ به حرام هيو ”وَآكَلْتُمْ أَمْوَالَ النَّاسِ
بِالْبَاطِلِ“ هي ”آخڏهم“ تي معطوف آهي جنهن ۾ خاص حرام (وياج) جي ذڪر کان پوءِ
عام حرام کي بيان ڪيو ويو آهي. يعني ۽ انهن جي طرفان ماڻهن جو مال باطل
طريقي سان کائڻ (به سندن هلاڪت جو باعث بڻيو هو.

باطل سان کائڻ ۾ رشوت سان پئسا وغيره وٺڻ، زنا جي ذريعي
ڪمائڻ، ناچ ڪرڻ، ملاوٽ سان مال وڌائڻ، مطلب ته هر ناجائز طريقي سان ڪمائي
ڪرڻ داخل آهي (۱) ”وَأَعْتَدْنَا لِلْكَافِرِينَ مِنْهُمْ عَذَابٌ أَلِيمًا“ يعني دنيا ۾ ته انهن تي
عذاب ۽ مصيبتون آيون پر انهن مان مري ويلن جي لاءِ به اسان دردناڪ عذاب تيار
ڪري رکيو آهي ”لَلَّذِينَ الرَّاسِخُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أُنْزِلَ إِلَيْكَ وَمَا
أُنْزِلَ مِنْ قَبْلِكَ“ يعني انهن (يهودين مان به سڀئي هڪجهڙا ناهن) کي انهن مان
جيڪي علم ۾ پڪا ۽ مومن آهن اوهان ڏانهن يا اوهان کان اڳ ۾ نازل
ڪيل تي ايمان آڻين ٿا، علامه آلوسي ”الراسخون“ جي مراد بيان ڪندي
لکيو آهي ته: الثابتون المتقنون منهم في العلم المستبصرون فيه غير التابعين للظن
كاولئك الجهلة - يعني انهن مان علم ۾ ثابت رهندڙ، مضبوط ٿيندڙ ۽ بصيرت رکندڙ
۽ انهن جاهلن وانگر گمان جي تابعداري نه ڪندڙ، هتي انهن مان مراد حضرت عبدالله
بن سلام، اسيد، ثعلبه ۽ انهن جهڙا ٻيا آهن (۲) خيال ۾ رکڻ گهرجي ته سهڻي ۽
صحيح عقيدتي وارا يا باعمل علما به ان ۾ داخل آهن.

”وَالْمُقِيمِينَ الصَّلَاةَ وَالْمُؤْتُونَ الزَّكَاةَ“ ۽ نماز قائم ڪندڙ ۽ زڪوة
ڏيندڙ، هي به مٿي ذڪر ڪيل ٻانهن جون صفتون آهن جيڪي علم ۾ راسخ هجڻ

۽ قرآن پاڪ ۽ اڳين ڪتابن تي ايمان آڻڻ سان گڏ نه بي نمازي هوندا ۽ نه زڪوة ڏيڻ کان پاسو ڪندا، بلڪ سخي هوندا. ”وَالْمُؤْمِنُونَ بِاللّٰهِ وَالْيَوْمِ الْآخِرِ“ ۽ الله تعاليٰ ۽ قيامت جي ڏينهن تي ايمان آڻيندڙ جيتوڻيڪ الله تعاليٰ ۽ قيامت تي ايمان مٿي ذڪر ڪيل ”وَالْمُؤْمِنُونَ بِاللّٰهِ وَالْيَوْمِ الْآخِرِ“ ۽ الله تعاليٰ ۽ قيامت جي اهميت کي ظاهر ڪرڻ جي لاءِ هتي جدا بيان ڪيو ويو آهي، ڇو ته ٻين سڀني تي ايمان آڻڻ الله تعاليٰ تي ايمان آڻڻ جي ڪري ته آهي ۽ اهوئي اصل مقصود آهي ”أُولَٰئِكَ سَنَرْتِبُهُمْ جُزْأًا عَظِيمًا“ يعني انهن اڳيان ذڪر ڪيل موهن کي جلدي وڏو ثواب ڏينداسون، جڏهن ته ايمان ۽ صالح عمل جو اجر آخرت ۾ ملندو ۽ اها جلد اچڻ واري آهي، تڏهن ارشاد ٿيو ته اسين انهن کي جلد وڏو اجر ڏينداسون جيڪو بيان کان ٻاهر آهي.

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ وَأَوْحَيْنَا

بیشک اسان وحي ڪيوسون توڙا انهن جيئن وحي ڪيو هوسون نوح ڏانهن ۽ نيين ڏانهن ان کانپوءِ وحي ڪيوسون

إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ

براهيم ۽ اسماعيل ۽ اسحاق ۽ يعقوب ۽ ان جي اولاد ۽ عيسيٰ

وَأَيُّوبَ وَيُونُسَ وَهَارُونَ وَسُلَيْمَانَ وَآتَيْنَا دَاوُدَ زَبُورًا

۽ ایوب ۽ یونس ۽ ہارون ۽ سلیمان ڏانهن ۽ ڏنوسون داؤد کی زیور

وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ ۚ

۽ رسول جو بيان ڪياسون اهي اوهان جي اڳيان ۽ رسول جي ن بيان ڪياسون اهي اوهان جي اڳيان

وَكَلَّمَ اللَّهُ مُوسَى تَكْلِيمًا ﴿١٦٤﴾ رُسُلًا مُبَشِّرِينَ وَمُنْذِرِينَ لِئَلَّا

۽ ڳالهائڻ، رسول بشارت ڏيندڙ ۽ ڊيڄاريندڙ تانت نه

اسان (حضرت) موسیٰ (عليه السلام) جي ماءَ کي الهام ڪيو ۳- الله تعالىٰ جي طرفان طبعي فرضن کي پورو ڪرڻ لاءِ جيڪا هدايت ڪنهن کي فطري طور ملندي آهي ان کي به وحي سڏيو ويندو آهي. جيئن قرآن ڪريم ۾ آهي ”وَأَوْحِي رَبُّكَ إِلَى النَّحْلِ“ (۱) ۽ تنهنجي رب ماڪيءَ کي وحي ڪيو ۳- ڪنهن کي ڳجهي نموني ڪنهن ڪم جي تعليم ڏيڻ کي به وحي سڏيو ويو آهي. جيئن ڪلام ڪريم ۾ آهي ”يُوحِي بَعْضُهُمْ إِلَى بَعْضٍ زُخْرُفَ الْقَوْلِ“ (۲) پر جيڪو وحي نبين عليهم الصلوة والسلام ڏانهن ڪيو ويندو آهي ان جي تعريف هيءَ آهي: وحي الله الي انبيائه هو ما يلقيه اليهم من العلم الضروري الذي يخفيه عن غيرهم بعد ان يكون اعدارواهم ليلقيه بواسطة الملك او بغير واسطة“ (۳)

يعني ان يقيني ۽ قطعي علم کي وحي چوندا آهن جيڪو الله تعالىٰ ٻين کان لکائي پنهنجن نبين عليهم السلام جي دلين ۾ القاء فرمائيندو آهي جن جي پاڪ روحن کي ان پهريان کان ئي ان جي قبول ڪرڻ جي لاءِ تيار ڪري ڇڏيو آهي. ۽ اهو القاء ڪڏهن ملائڪ جي واسطي سان هوندو آهي ته ڪڏهن واسطي کان سواءِ. آيت جو مطلب هي آهي ته اي حبيب! عليه الصلوة والسلام ”اسان اوهان ڏانهن به ائين وحي ڪيو آهي جيئن نوح ۽ ان کان پوءِ ٻين نبين عليهم السلام ڏانهن وحي ڪيو هوسين، ۽ جڏهن انهن جي نبوت ۽ مٿن وحي جي نزول کي تسليم ڪن ٿا ته اوهان تي ايمان چو نه ٿا آئين؟ حالانڪ انهن مان به ڪيترن کي ٺهيل، تيار ٿيل، سڄو ڪتاب آسمان تان لاهي نه ڏنو ويو هو.“ ”وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ وَأَيُّوبَ وَيُونُسَ وَهَارُونَ وَسُلَيْمَانَ وَآتَيْنَا دَاوُدَ زَبُورًا“ يعني اسان جيئن اوهان ڏانهن وحي ڪيو آهي تيئن ابراهيم ۽ اسماعيل ۽ اسحاق ۽ يعقوب ۽ اسباط ۽ عيسىٰ ۽ ايوب ۽ يونس ۽ هرون ۽ سليمان ڏانهن به وحي ڪيو هوسين ۽ داود کي زبور ڏنو هوسين، (علي نبينا وعليهم السلام) هن آيت ۾ ”الْأَسْبَاطِ“ جو لفظ آيل آهي. اسباط سبط جو جمع آهي معنيٰ اولاد- جيئن عرب ۾ قبيله جو لفظ خاندان تي ڳالهايو ويندو آهي تيئن بني اسرائيل ۾ سبط جو لفظ خاندان لاءِ استعمال ڪيو ويندو آهي ۽ هتي انهن جي خاندان مان پيدا ٿيڻ وارا نبي

مراد آهن جن کي واحد جي جاء تي شمار ڪيو ويو آهي. ٻيو لفظ ”زَبُورًا“ آهي جيڪو فعول جي وزن تي مزبور جي معنيٰ ۾ آهي، يعني ڪتاب۔ الله تعالىٰ حضرت داؤد عليه السلام کي به ڪتاب ڏنو هو جنهن جو نالو زبور هو ان ۾ مناجات، دعا، عاجزي، الهي احڪام، شريعت جي پائبندي جي ترغيب، عمديون ۽ پليون نصيحتون هيون (١)

”وَرُسُلًا قَدْ قَصَصْنَاهُمْ عَلَيْكَ مِنْ قَبْلُ رُسُلًا لَمْ نَقْصُصْهُمْ عَلَيْكَ“ يعني ۽ اهڙن رسولن کي به موڪليو سون جن جا احوال هن کان اڳ ۾ سورة انعام وغيرها مڪي سورتن ۾ اوهان کي ٻڌايا اٿئون ۽ ڪي اهڙا رسول به موڪليا هياسون جن جو اڃان اوهان سان احوال نه ڪيو هيو سون (٢) ياد رکڻ گهرجي ته هن جملہ ۾ نبين عليهم السلام جي قصي کي قرآن پاڪ ۾ بيان ڪرڻ جي نفی آهي حضور عليه الصلوة والسلام جن جي علم جي نفی ناهي. کين سڀني نبين عليهم الصلوة والسلام جو تفصيلي علم ڏنو ويو هو. معراج واري رات سڀني نبين عليهم الصلوة والسلام سندن پويان نماز پڙهي هئي ۽ حضور عليه الصلوة والسلام جن جي مٿان صرف قرآن پاڪ جو وحي نه پر ٻيا وحي به ڪيا ويا هئا جن مان ڪيترن جي ته جبريل عليه السلام کي به خبر نه هئي جيئن فرمان مقدس آهي ”فَاَوْحَىٰ إِلَىٰ عَبْدِهِ مَا أَوْحَىٰ“ (٣) يعني پوءِ پنهنجي ٻانهي ڏانهن جيڪو وحي ڪرڻو هوس ڪيائين.....

مٿئين جملي ۾ انهن ماڻهن جي غلط فهميءَ جو به ازالو ڪيو ويو جيڪو چوندا آهن ته انبياء عليهم الصلوة والسلام صرف اهي ٿيا جن جا نالا قرآن پاڪ ۾ ذڪر ڪيا ويا آهن. الله تعالىٰ فرمايو ته ٻيا رسول به گذريا آهن جن جو قرآن ڪريم ۾ اوهان سان احوال نه ڪيو اٿئون.

علامه آلوسي عليه الرحمة لکيو آهي ته حضور عليه الصلوة والسلام جن کي سڀني نبين عليهم الصلوة والسلام جو علم ڏنو ويو هو. لَمْ نَقْصُصْهُمْ عَلَيْكَ ۾ ماضي ۾ بيان ڪرڻ جي نفی آهي مستقبل ۾ علم عطا ڪرڻ جي نفی ناهي. لان نفی قصهم من قبل لا يستلزم نفی قصهم مطلقا.

(١) تفسير حقاني ص ٢٤٩ جلد سوم (٢) بيان القرآن ص ٦١ جلد ٢ مع معارف القرآن

(٣) سورة النجم آيت ١٠

علامه موصوف لکيو آهي ته رسولن عليهم الصلوة والسلام جو تعداد تي سؤ تيرنهن (٣١٣) هيو ۽ انبياء ڪرام عليهم الصلوة والسلام جو تعداد هڪ لک چوويهه هزار (١٢٤٠٠٠) هيو (١) ڪي روايتون عدد گهٽ وڌ به بيان ڪن ٿيون وَاللّٰهُ اَعْلَمُ (٢) ”وَكَلَّمَ اللّٰهُ مُوسٰى تَكْلِيْمًا“ هن جملي ۾ حضرت موسيٰ عليه السلام جي خصوصي صفت جو ذڪر ڪندي ٻڌايو ويو آهي ته : اللہ تعالیٰ حضرت موسيٰ عليه الصلوة والسلام سان بار بار ڳالهايو ۽ فرشتي جي واسطي کان سواءِ ڳالهايو تانجو سندن لاءِ وحي جي ابتداء به الله تعالیٰ ساڻن ڳالهائڻ سان ڪئي.

قاديانين جي طرفان معنوي تحريف

ڄاڻڻ گهرجي ته حضرت موسيٰ عليه الصلوة والسلام سان الله تعالیٰ جي ڳالهائڻ واري معجز جي قاديانين انڪار ڪيو آهي ۽ هن جي معنيٰ ۾ چون ٿا ته بنا واسطي جي ڳالهائڻ نه پر ملائڪ جي واسطي سان ڳالهائڻ مراد آهي مگر اهو چوڻ سندن بي علمي ۽ بي عقليءَ جو ڪليو ثبوت آهي. انهن کي ذهن نشين ڪرڻ گهرجي ته جيڪڏهن ملائڪ جي واسطي سان ڳالهائڻ مراد آهي ته پوءِ اهو ته ٻين نبين عليهم الصلوة والسلام سان به هيو پوءِ حضرت موسيٰ عليه الصلوة والسلام جن جي ان ۾ خصوصيت ڪهڙي؟

محبوب عليه الصلوة والسلام سان الله تعالیٰ پردي سان سواءِ ڳالهايو

قرآن ڪريم جي مفسرن پلارن لکيو آهي ته الله تعالیٰ حضرت موسيٰ عليه الصلوة والسلام سان حجاب ۽ پردي جي پويان ڳالهايو مگر حضور عليه الصلوة والسلام جن سان پردي کان سواءِ کين پنهنجو ديدار ڪرائيندي ڳالهايو ۽ موسيٰ عليه الصلوة والسلام سان طور جبل جي برڪت واريءَ واديءَ ۾ ڳالهايو حبيب ڪريم عليه الصلوة والسلام جن سان عرش کان مٿان - علامه آلوسي عليه الرحمة هن آيت جو تفسير لکندي فرمايو آهي ته: وقد وقع التكليم ايضا لنبينا محمد صلى الله عليه وسلم في الاسراء مع زيادة رفعه بل ما من معجزة لنبي من الانبياء عليهم الصلوة والسلام

(١) روح المعاني ص ١٧ جلد ٢ جزء ٦ (٢) مسند امام احمد ص ٢٦٦ جلد ٥

الا لنبيننا صلى الله عليه تعالى عليه وسلم مثلها مع زيادة شرف له شرفه الله تعالى بل ما من ذرة نور شعت في العالمين الا تصدقت بها شمس ذاته صلى الله عليه وسلم والله سبحانه درالبوصيري حيث بقول-

وَكُلُّ اِيٍّ اَتَى الرَّسُلَ الْكَرَامَ بِهَا
فَرَاتَمًا اَتَّصَلْتُ مِنْ نُورِهِ بِهِمْ

فصلى الله تعالى عليه وسلم تسليما كثيرا (١)

يعني اهو ڳالهائڻ وارو معاملو ته اسان جي نبي محمد صلى الله تعالى عليه وسلم جن لاءِ معراج ۾ واقع ٿيو هو بلڪ ڪوبه معجزو ڪنهن نبي عليه السلام ڪي مليو هو ته ان جهڙو بلڪ ان کان زياده شرف سان اسان جي نبي عليه الصلوة والسلام جن ڪي مليو هو بلڪ جيڪوبه نور جو ذرو دنيا تي شعاع ڪري رهيو آهي اهو سندن ئي ذات جي سج جو صدقو ڪڍيل آهي ۽ علامه شرف الدين بوصيريءَ عليه الرحمة جو الله پلو ڪري جو فرمايو اٿس ته- جيڪي معجزا به اڳيان رسول عليهم الصلوة والسلام ڪڍي آيا آهي انهن وٽ حضور عليه الصلوة والسلام جن جي نور کان پهتا هئا- علامه ثناء الله پاني پتي عليه الرحمة لکيو آهي ته واعطاه مثل ما اعطي كل واحد من الانبياء مع مزيد فضل (٢) يعني الله تعالى حضور عليه الصلوة والسلام جن ڪي ٻين نبين عليهم الصلوة والسلام ڪي ڏنل معجزن جهڙا بلڪ انهن کان وڌيڪ به ڏنا آهن.

روايت ۾ آيو آهي ته جڏهن حضرت موسى عليه الصلوة والسلام طور سينا وٽ آيو ته الله تعالى اهاين شيطان ڪي ۽ جيتن ڪي به تڙائي ڇڏيو هو ۽ الله تعالى ان جي لاءِ آسمان جو پردو ڪوليو ته اتي ملائڪن ڪي بيٺل ڏٺائين ۽ الله تعالى کيس پنهنجو قدرتي ڪلام ٻڌايو (٣) ابن مردويه حضرت ابو هريره رضي الله عنه کان روايت آندي آهي ته رسول الله صلى الله عليه وسلم جن فرمايو ”لما كلم الله موسى كان يبصر ديبب النمل على الصفا في الليلة الظلماء (٤) يعني جڏهن الله تعالى (حضرت موسى) عليه الصلوة والسلام سان ڳالهايو ته انڌيريءَ رات ۾ سنهڙي ڪول جو جبل

(١) روح المعاني ص ١٨ جلد ٢ جزء ٦ (٢) مظهري ص ٤٥٩ جلد ٢

(٣) تنوير الازهار ص ٢٩٦ جلد ١ (٤) ابن ڪثير ص ٥٨٨ ج ١

تي هلڻ ۽ چرڻ ڏسندو هو.

محدث حاڪم پنهنجي مستدرڪ ۾ ۽ ابن مردويه حضرت عبداللہ بن مسعود رضي اللہ تعالیٰ عنه کان روايت آندي آهي ته رسول اللہ صلی اللہ تعالیٰ علیہ وسلم جن فرمايو ته جنهن ڏينهن موسیٰ علیہ السلام اللہ تعالیٰ سان ڳالهايو هو ته سندس جسم مبارڪ تي صوف جو جبو، صوف جي چادر ۽ صوف جي ڪائنج ڍڪيل هئي. ابن مردويه حضرت ابن عباس رضي اللہ عنهما کان روايت آندي آهي ته: اللہ تعالیٰ حضرت موسیٰ علیہ الصلوٰۃ والسلام کي تن ڏينهن ۾ هڪ لک چاليهه هزار (۱۴۰۰۰۰) ڪلمات ارشاد فرمايا جن سڀني ۾ احڪام هيا. ان کان پوءِ جڏهن موسیٰ علیہ السلام ماڻهن جو ڳالهائڻ ٻڌو ته اهو ان کي بلڪل نه وڻيو ڇو ته رب العالمين جي ڪلام جو اثر ان تي بيٺو هو (۱) ”رَسُولًا مُبَشِّرًا وَمُنْذِرًا“ يعني اسان انهن رسولن کي مومن جي لاءِ اخروي چوڻڪاري ۽ ڪاميابيءَ جي خوشخبري ڏيندڙ ۽ مشرڪن ۽ بدڪارن کي ان جي سخت سزا کان ڊيچاريندڙ بنائي موڪليو هو. اي منڪرو! اها خوشخبري ڏيڻ ۽ ڊيچارڻ واري صفت نبين ۾ آخري نبي عليه وعليهم الصلوٰۃ والسلام ۾ ڏسو ته علي وجه الكمال آهي يا نه. جيڪڏهن آهي ۽ يقيناً آهي ته پوءِ کيس اللہ تعالیٰ جو نبي ڪري نه مڃڻ جو وجه ڇا؟ ۽ جن کي اوهان نبي ڪري مڃيو تن انهن جي مڃڻ جو وجه ڇا؟ ۽

پيا ڪهڙا دليل آهن؟ جيڪي انهن لاءِ قائم ڪندڙ اهي سمورا هن ذات عالي صفات ۾ مڪمل طور موجود آهن. ”لَّيْسَ يَكُونُ لِلنَّاسِ عَلَى اللَّهِ حُجَّةٌ بَعْدَ الرُّسُلِ“ يعني رسول سڳورا عليهم الصلوٰۃ والسلام دنيا تي ان لاءِ موڪلياسون تانت ماڻهن جي لاءِ اللہ تعالیٰ جي اڳيان رسولن عليهم الصلوٰۃ والسلام جي موڪلڻ کان پوءِ ڪا حجت قائم نه رهي. نه ته چون ها ته يا اللہ! اسان جو ناقص عقل اخروي امرن، سهڻن ۽ غير سهڻن عملن ۽ تنهنجي راضي يا ناراض رهڻ کي سمجهڻ لاءِ ڪافي نه هو تو پنهنجي طرفان پيغمبر ڇو نه موڪليا؟

پيغمبرن پلارن کي موڪلي انهن جي اها حجت ۽ دليل بازي ختم

ڪئي وئي.

(۱) ابن ڪثير ص ۵۸۸ ج ۱

يَكُونُ لِلنَّاسِ عَلَى اللَّهِ حُجَّةٌ بَعْدَ الرِّسَالِ وَكَانَ اللَّهُ عَزِيزًا حَكِيمًا (١٦٥)

هجي ماڻهن جي لاءِ ڪو دليل رسولن کان پوءِ ۽ آهي الله غالب حڪمت وارو،

لَكِنَّ اللَّهَ يَشْهَدُ بِمَا أَنْزَلَ إِلَيْكَ أَنْزَلَهُ بِعِلْمِهِ وَالْمَلَائِكَةُ

پر الله شاهدي ٿو ڏي ان جي جو لامنائين تو ڏانهن ته لامنائين ان کي پنهنجي علم سان ۽ ملائڪ

يَشْهَدُونَ ط وَكَفَى بِاللَّهِ شَهِيدًا (١٦٦)

شاهدي ڏين ٿا ۽ ڪافي آهي الله شاهد.

تفسير

هن کان پهريان يهودين جي ان مطالبي جو ذڪر ٿيو ته اوهان سڄو قرآن پاڪ ڪتابي صورت ۾ هڪ وقت لاهيو ته اسين ايمان آڻينداسون ته نه- ان کان پوءِ ارشاد ٿيو ته انهن جو اهو مطالبو محض ضد ۽ سرڪشيءَ جي ڪري هيو ۽ انهن جي عناد ۽ سرڪشيءَ جا ڪجهه واقعا بيان ڪيا ويا- هاڻي هتي وري به انهن جي ان مطالبي جو (ته اسان تي ڪتابي صورت ۾ پورو قرآن لاهيو) جواب ڏيندي ٻڌايو ٿو وڃي ته- ”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ“ اَوْحَيْنَا جمع مثلڪر ماضيءَ جو صيغو آهي جنهن جو مادو وحي آهي، وحي جي لغوي معنيٰ اشارو ڪرڻ آهي جيئن فرمان ايزدي آهي ”فَاَوْحَىٰ إِلَيْهِمْ أَنْ سَبِّحُوا بُكْرَةً وَعَشِيًّا“ (١) (پوءِ انهن ڏانهن اشارو ڪيائين ته صبح ۽ شام الله تعاليٰ جي تسبيح پڙهو) ۽ اصطلاح ۾ ان جو اطلاق مختلف معنائن تي ٿيندو آهي ١- الهام جي طريقي سان ڪنهن شيءِ کي ڪنهن جي دل ۾ وجهڻ، جيئن الله تعاليٰ جو ارشاد آهي ”وَأَوْحَيْنَا إِلَىٰ أُمِّ مُوسَىٰ“ (٢) ۽

(١) سورة مريم آيت ع ١١ (٢) سورة القصص آيت ع ٧

”وَكَانَ اللَّهُ عَزِيزًا حَكِيمًا“ هن جملي ۾ الله تعالى جي نبين عليهم الصلوة والسلام جو مختلف قومن، ٻولين ۽ زمانن ۾ اچڻ جي حڪمت ڏي اشارو آهي يعني الله تعالى هميشه غالب آهي جيڪي گهري ڪري سگهي ٿو۔ جيڪڏهن صرف هڪ نبي موڪلي ها ته به مرضي وارو آهي پر ان سان گڏ حڪمت وارو به آهي: ان جي طرفان مختلف نبين عليهم السلام کي مختلف شانن وارو بنائي موڪلڻ ۾ به لکين حمڪتون آهن. ”لَٰكِنَ اللَّهُ يَشْهَدُ بِمَا أَنزَلَ إِلَيْكَ أَنزَلَهُ بِعِلْمِهِ“ جڏهن منڪرن مٿين سڀني بيانن کان پوءِ به شڪ ڪيو نه مڃيو تڏهن الله تعالى پنهنجي پياري نبي عليه الصلوة والسلام کي تسلي ڏيندي فرمايو ته اهي جيڪڏهن اوهان جي پيغمبر هجڻ جي شاهدي نه ٿا ڏين ته ڪا ڳالهه ناهي پر الله تعالى ان جي شاهدي ڏي ٿو ته جيڪو قرآن اوهان ڏانهن نازل ڪيو اٿس اهو ان پنهنجي علم سان نازل ڪرڻ فرمايو آهي سوچ ۽ سمجهه کان سواءِ نازل ڪيل ناهي. ”وَالْمَلَائِكَةُ يَشْهَدُونَ وَكَفَىٰ بِاللَّهِ شَهِيدًا“ ۽ ان قرآن پاڪ جي حق هجڻ واريءَ الله تعالى جي شاهديءَ تي ملائڪ به شاهدي ڏين ٿا. ۽ ملائڪن جي اها شاهدي انسانن کان اڳ ۾ آهي ڇو ته انهن جو وجود به انسانن جي وجود کان لکين سال اڳ ۾ آهي سمجهڻ گهرجي ته الله تعالى جي شاهديءَ ۽ ملائڪن جي شاهديءَ جي نوعيت ۽ مقصد ۾ وڏو فرق آهي ان جي ڪري الله تعالى جي لاءِ ”شاهد“ جو لفظ جدا ۽ ملائڪن جي لاءِ ”يشهدون“ جدا آندو ويو آهي.

”وَكَفَىٰ بِاللَّهِ شَهِيدًا“ ۽ الله تعالى شاهد هجڻ لاءِ ڪافي آهي. ٻيا شاهدي ڏين يا نه ڏين اوهان جي رسالت، نبوت، عزت، مرتبي ۽ مان ۾ ڪو فرق نه پوندو جنهن جو شاهد الله پاڻ آهي ان کي ڪا پرواهه ڪانه آهي.

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ قَدْ ضَلُّوا ضَلَالًا

بيشڪ جن ڪفر ڪيو ۽ روڪيائون الله جي واٽ کان تحقيق گمراه ٿيا

بَعِيدًا (۱۶۷) إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرَ لَهُمْ

گمراهي پرانهين بيشڪ جن ڪفر ڪيو ۽ ظلم ڪيائون ناهي الله تانت بخشي انهن کي

وَلَا لِيَهْدِيَهُمْ طَرِيقًا ۝١٦٨ إِلَّا طَرِيقَ جَهَنَّمَ خَالِدِينَ فِيهَا أَبَدًا

۽ نه تانت ڏيکاري انهن کي وات مگر وات جهنم جي رهندڙ هوندا ان ۾ هميشه

وَكَانَ ذَٰلِكَ عَلَى اللَّهِ يَسِيرًا ۝١٦٩ يَا أَيُّهَا النَّاسُ قَدْ جَاءَكُمْ

۽ آهي اهو الله تعاليٰ جي اڳيان آسان- اي انسانو! تحقيق آيو اوهان وٽ

الرَّسُولُ بِالْحَقِّ مِنْ رَبِّكُمْ فَأَمِنُوا خَيْرًا لَّكُمْ وَإِنْ تَكْفُرُوا فَإِنَّ لِلَّهِ مَا

رسول حق سان پوءِ ايمان آڻيو ته پلو آهي اوهان جي لاءِ ۽ جيڪڏهن كفر ڪندو پوءِ بيشڪ الله جي لاءِ آهي جيڪو

فِي السَّمَوَاتِ وَالْأَرْضِ ۚ وَكَانَ اللَّهُ عَلِيمًا حَكِيمًا ۝١٧٠

آسمانن ۾ ۽ زمين ۾ آهي ۽ آهي الله ڄاڻندڙ حڪمت وارو-

تفسير

هن کان اڳ حضور عليه الصلوة والسلام جن کي تسلي ڏياريندي
ٻڌايو ويو هو ته الله تعاليٰ ۽ ان جا ملائڪ اوهان جي مٿان قرآن پاڪ جي نازل هجڻ ۽
حق هجڻ جا شاهد آهن هاڻي ان قرآن ڪريم ۽ صاحب قرآن کان منهن موڙيندڙن، كفر
ڪندڙن جي گمراهي ۽ عاقبت کي بيان ڪندي ٻڌايو ويو آهي ته ”إِنَّ الَّذِينَ كَفَرُوا وَصَدُّوا
عَنْ سَبِيلِ اللَّهِ“ يعني جيڪي شخص پاڻ ڪافر ٿيا ۽ ٻين کي به الله جي وات کان
روڪيائون. نه پاڻ مسلمان ٿيا ۽ نه ٻين کي مسلمان ٿيڻ ڏنائون ”قَدْ ضَلُّوا ضَلَالًا بَعِيدًا“
اهي يقيناً گمراهه ٿيا پر نهايت پرانهين گمراهي- جو سندن هدايت وارو ٿيڻ مشڪل
آهي. انهن جي مسلمان ٿيڻ جي اميد ئي نه ڪرڻ گهرجي، ڇو ته اهي ڪافر به آهن ته
ڪافر بنائيندڙ به- ”إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرْ لَهُمْ“ بيشڪ جن شخصن

ڪفر ڪيو ۽ بدڪارين ۽ بي ايمانيءَ سان پاڻ تي ظلم ڪيائون يا اسلام کان پين ڪي روڪي انهن تي ظلم ڪيائون يا اسلام جي باري ۾ ماڻهن ۾ شڪ ۽ شبها پيدا ڪري اسلام تي ظلم ڪيائون. الله تعاليٰ نه انهن جا گناهه بخشيندو نه سندن عيبن ڪي لڪائيندو نه کين ڪنهن قسم جي معافي ڏيندو ۽ نه دنيا ۾ کين ذلت ۽ خواريءَ کان بچائيندو.

”وَلَا يَهْدِيهِمْ سَبِيلًا إِلَّا طَرِيقَ جَهَنَّمَ“ يعني الله تعاليٰ اهڙن ڪافرن، ظالمن کي نه دنيا ۾ نيڪ عملن جي رهنمائي ڪندو ۽ نه آخرت ۾ جهنم جي واٽ کان سواءِ ٻي واٽ (جنت واري) ڏيکاريندو ”خَالِدِينَ فِيهَا أَبَدًا“ ان ۾ هميشه رهيا پيا هوندا نه اتي مرندا نه اُتاهين نڪرندا ”وَكَانَ ذَٰلِكَ عَلَى اللَّهِ يَسِيرًا“ ۽ اهو الله تعاليٰ جي لاءِ آسان آهي. ڪنهن کي ڪيتري به سزا ڏي يا ڪنهن تي ڪيترو رحم ڪري ان جي لاءِ ڪو مشڪل نه آهي، علامه رازي عليه الرحمة لکيو آهي ته مٿي ذڪر ڪيل صفتون سڀ يهودين جون آهن، جيڪي اهي سڀئي شيطاني ڪم ڪندا هيا. (١)

”يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ فَآمِنُوا خَيْرًا لَّكُمْ“ ڄاڻن گهرجي ته الله تعاليٰ يهودين جي شبها جا گهڻن وجهن سان جواب ڏئي، انهن جي طريقي جون خرابيون بيان ڪري هاڻي محمدي دين ڏانهن دعوت لاءِ عام خطاب فرمايو آهي جيڪو انهن ۽ ٻين سڀني کي شامل آهي، يعني- اي انسانو! بلاشڪ اوهان وٽ رسول (ﷺ) حق واري دين، هدايت، شافي ۽ ڪافي بيان سان آيو آهي. پوءِ ايمان آڻيو ته اوهان لاءِ پلو آهي خيال ۾ رکڻ گهرجي ته ”يَا أَيُّهَا النَّاسُ“ ۾ خطاب قيامت تائين اچڻ وارن سڀني انسانن سان آهي. جيئن ”اقِمُوا الصَّلَاةَ، وَآتُوا الزَّكَاةَ“ ۾ حڪم قيامت تائين اچڻ وارن سڀني مسلمانن لاءِ آهي تانجو حضرت الياس عليه السلام ۽ خضر سڳورو جيڪو ان آيت جي نازل ٿيڻ وقت زمين تي موجود هيو. اهي به ان ۾ داخل آهن (٢) ”وَأَنْ تَغْفِرُوا فَإِنَّ لِلَّهِ مَا فِي السَّمَوَاتِ وَالْأَرْضِ وَكَانَ اللَّهُ عَلِيمًا حَكِيمًا“ يعني جيڪڏهن اوهان سڀئي ڪفر ڪندو، ايمان نه آڻيندو ته الله تعاليٰ کي ڪا پرواهه ناهي، ڇو ته يقيناً جو ڪجهه آسمانن ۽ زمين ۾ آهي ان جي ملڪيت آهي ۽ الله تعاليٰ ڄاڻندڙ، حڪمت وارو آهي جنهن پنهنجيءَ حڪمت سان حضور عليه الصلوة والسلام

جن کي ساري ڪائنات لاءِ آخري ۽ دائمي نبي بنائي موڪليو آهي.

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ

اي اهل ڪتاب! نه وڌاءُ ڪيو دين پنهنجي ۾ ۽ نه چئو الله جي بابت حق کان سواءِ

إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ

تحقيق مسيح عيسى پٽ مريم جو الله جو رسول ۽ ان جو حڪم آهي

أَلْقَاهَا إِلَى مَرْيَمَ وَرُوحٌ مِنْهُ فَآمَنُوا بِاللَّهِ وَرُسُلِهِ وَلَا تَقُولُوا

جاري ڪيائين ان کي مريم ڏانهن ۽ روح آهي ان جي طرفان پوءِ ايمان آڻيو الله تي ۽ ان جي رسولن تي ۽ نه چئو

ثَلَاثَةً ۖ إِنَّتَهُوَ خَيْرٌ لَّكُمْ ۖ إِنَّمَا اللَّهُ إِلَهُ وَاحِدٌ ۖ سُبْحَنَهُ أَنْ

تري (خدا) آهن رڪجو (ٽن خدائن چوڻ کان) ته ڀلو آهي اوهان جي لاءِ تحقيق سچو معبود. معبود هڪڙو آهي پاڪ آهي

يَكُونَ لَهُ وَلَدٌ لَهُ مَا فِي السَّمَوَاتِ وَمَا فِي الْأَرْضِ ۖ وَكَفَى

ان کان جو هجي ان جي لاءِ اولاد- ان جي آهي اها شيءِ جو آسمانن ۾ آهي ۽ اها جو زمين ۾ آهي ۽ ڪافي آهي

بِاللَّهِ وَكِيلًا ﴿١٧١﴾

الله ڪم ٺاهيندڙ.

تفسير

هن کان اول حضرت عيسى عليه السلام جن جي بي ادبي ڪرڻ جي ترديد ڪئي وئي هاڻي ان جي شان ۾ غلو (تجاوز ڪرڻ) کان روڪيندي ارشاد ٿيو آهي

تہ "يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ" يعني اي اهل كتاب! پنهنجي دين ۾ غلو نه ڪيو جو حضرت عيسى عليه السلام کي خدا يا خدا جو پٽ سڏي رهيا آهيو ۽ الله تعالى جي باري ۾ حق کان سواءِ ڪجهه به نه چئو، جيئن ڪي چون ٿا ته "إِنَّ اللَّهَ ثَالِثُ ثَلَاثَةٍ" الله ٽن ۾ ٽيون آهي ۽ باقي ٻه هڪ حضرت عيسى ۽ ٻيو جبرئيل عليهما السلام آهن اهو چوڻ غلط آهي "إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ أَلْفَاهَا إِلَى مَرْيَمَ وَرُوحُ مِنْهُ" يعني مريم جو پٽ مسيح نه خدا آهي نه خدا جو پٽ - اهو ته صرف الله جو رسول ۽ ان جو ڪلمه آهي جنهن کي مريم ڏانهن (جبرئيل عليه السلام جي واسطي سان) پهچايو هيائين هتي "كَلِمَةً" جي لفظ ڏانهن توجهه ڏيڻ گهرجي، حضرت امام غزالي عليه الرحمه حضرت عيسى عليه السلام جي مٿان ڪلمه جي لفظ ٻڌائڻ جو وجه بيان ڪندي فرمايو آهي ته دنيا ۾ جيڪو به ٻچو ڄمندو آهي ان جي وجود جا ٻه سبب هوندا آهن ١- هڪ ته الله تعالى ان جي پيدا ڪرڻ جو ارادو فرمائي ۽ پنهنجي قدرتي زبان سان "کن" چئي ان جي ظهور جي اجازت ڏي. ٢- ٻيو مني جو مادو جيڪو ماءُ جي پيٽ ۾ قرار وٺي ۽ مقرر وقت گذرڻ کان پوءِ ان جي ولادت ٿئي. حضرت عيسى عليه السلام جي معاملي ۾ جڏهن قطعي دليلن سان منيءَ جو مادو ثابت ناهي تڏهن پهرئين سبب ڪلمه "کن" ڏانهن ان جي نسبت ڪري ٻڌايو ويو آهي ته حضرت عيسى عليه السلام الله تعالى جو ڪلمه آهي ۽ ان لحاظ سان کيس ڪلمه الله يا "ڪلمه منه" سڏيو ويندو آهي. "روح منه" ۽ ان جي طرفان روح آهي روح اها شيءِ آهي جنهن سان حياتي قائم رهي ۽ حياتي به قسم آهي ١- هڪ حسي - ٢- ٻي معنوي.

حسي اها آهي جنهن سان گهمڻ، ڦرڻ، ٻڌائڻ، ٻولهاڻڻ، ٻڌڻ ۽ سمجهڻ وغيره جهڙا ڪم صادر ٿين ۽ معنوي اها آهي جنهن سان سٺا اخلاق، رحم، سخاوت، محبت وغيره ظاهر ٿين.

ان جي ڪري قرآن پاڪ کي روح سڏيو ويو آهي ڇو ته اهو به معنوي حياتيءَ جو سبب آهي.

حضرت عيسى عليه الصلوة والسلام جڏهن ته حسي، معنوي ٻنهي حياتين جو اتم ۽ اڪمل مظهر آهي، ان جي ڪري ان کي مبالغوي طور روح سڏيو ويو

آهي. جيئن گهڻي حسين کي حسن مجسم سڏبو آهي (١)

فائدو

روح جي اضافت الله تعالى ڏانهن جزء هجڻ جي لحاظ سان نه پر ان جي شرف ۽ ڀلائي بيان ڪرڻ جي لاءِ آهي ۽ اها اضافت عرب جي ٻوليءَ ۾ گهڻي هوندي آهي. جيئن الله تعالى شيطان کي تنبيه ڪندي فرمايو هو ته ”اِنَّ عِبَادِي لَيْسَ لَكَ عَلَيْهِمْ سُلْطَانٌ“ يقينن منهنجي ٻانهن تي تنهنجو غلبو ناهي هتي ”عبادي“ ۾ نيڪن ٻانهن جي نسبت الله تعالى پاڻ ڏي انهن جي مخصوص ۽ مقبول هجڻ جي ڪري ڪئي آهي، نه ته مؤمن، ڪافر نيڪ ۽ گنهگار سڀئي ٻانهن ته ان جا آهن.

اهڙي نموني روح الله يا روح منه واري نسبت آهي، ان مان اهو سمجهڻ ته حضرت عيسيٰ عليه السلام الله تعالى جو جزء آهي، بلڪل ناحق آهي، قرآن ڪريم ۾ حضرت آدم عليه السلام جي لاءِ آيو آهي ”تَفَخَّتْ فِيهِ مِنْ رُّوحِي“ مون ان ۾ پنهنجو روح ڦوڪيو صرف حضرت آدم عليه السلام جي لاءِ نه پر ساري اولاد آدم لاءِ آيو.

”ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ ثُمَّ سَوَّاهُ وَنَفَخَ فِيهِ مِنْ رُّوحِي“ يعني الله تعالى (آدم عليه السلام جي) نسل کي مٺي جي ناپسند ڪيل پاڻيءَ مان ٺاهي ان کان پوءِ سندن عضون کي برابر بنائي ان ۾ پنهنجو روح ڦوڪيو. صرف حضرت آدم (عليه السلام) ۽ ان جو نالو نه پر الله تعالى ڪائنات جي هر شيءِ کي پاڻ ڏانهن نسبت ڪندي ارشاد فرمايو آهي ”وَسَخَّرَ لَكُم مَّا فِي السَّمٰوٰتِ وَمَا فِي الْاَرْضِ جَمِيعًا مِّنْهُ“ ۽ جيڪي آسمانن ۾ ۽ جيڪي زمينن ۾ آهي اوهان جي لاءِ مسخر ڪيائين سڀ ان کان آهي جيئن انهن قرآني آيتن ۾ ”من روحي“، يا ”من روحه“ يا ”منه“ جي لفظن سان آيل مٿيون شيون الله تعالى جو جزء ناهن تيئن حضرت عيسيٰ عليه السلام جن به الله جو جزء ناهن.

هڪ عيسائيءَ جو اسلام قبول ڪرڻ

هڪ پيري خليفه هارون رشيد جي درٻار ۾ هڪ عيسائي طبيب جو

هڪ مسلمان عالم علي بن حسين واڌي سان مناظرو ٿيو. عيسائي چيو ته اوهان مسلمانن جي ڪتاب قرآن ۾ اهڙو لفظ موجود آهي جنهن مان ثابت ٿئي ٿو ته حضرت عيسيٰ الله تعاليٰ جو جزءُ آهي ۽ دليل ۾ مٿي لکيل آيت جو لفظ ”وَرُوحٌ مِّنْهُ“ پڙهيائين. علامه واڌي آيت مبارڪه ”وَسَخَّرَ لَكُم مَّا فِى السَّمٰوٰتِ وَمَا فِى الْاَرْضِ جَمِيعًا مِّنْهُ“ پڙهي ان کي فرمايو ته جيڪڏهن ”روح منه“ سان حضرت عيسيٰ عليه السلام کي الله تعاليٰ جو جزءُ هجڻ ثابت ٿا ڪيو ته پوءِ هن آيت ۾ ”جَمِيعًا مِّنْهُ“ سان ثابت ڪيو ته ساري ڪائنات الله جو جزءُ آهي. اهو جواب ٻڌي اهو عيسائي طبيب لاجواب ٿيو ۽ ڪلمو پڙهي اسلام قبول ڪيائين (١)

”قَامِنُوْا بِاللّٰهِ وَرَسُوْلِهِ وَلَا تَقُوْلُوْا ثَلَاثَةً اِنْتَهُوْا خَيْرًا لَّكُمْ“ يعني پوءِ الله تعاليٰ ۽ ان جي رسولن عليهم السلام تي ايمان آڻيو ۽ ٽي خدا نه چئو، ان چوڻ کان رڪجو ۽ ٻين کي به روڪيو ته اوهان لاءِ ڀلو هوندو.

”اِنَّمَا اللّٰهُ اِلٰهٌ وَّاحِدٌ سُبْحٰنَهُ اَنْ يَّكُوْنَ لَهُ وَلَدٌ“ سچو معبود صرف هڪ الله آهي. اهو ان ڳالهه کان هر نموني پاڪ آهي جو ان لاءِ اولاد هجي. ”لَهُ مَا فِى السَّمٰوٰتِ وَمَا فِى الْاَرْضِ“ جو ڪجهه آسمانن ۽ زمين ۾ آهي سڀ ان جي ملڪيت آهي ۽ اهو سڀني جو مالڪ آهي. ”وَكُفٰى بِاللّٰهِ وَكِيلًا“ ۽ الله تعاليٰ ڪمن ٺاهڻ ۾ به پنهنجن ٻانهن لاءِ ڪافي آهي ان کي ئي حقيقي ڪارساز سمجهو ۽ ان تي ئي توڪل ڪيو.

لَنْ يَّسْتَنكِفَ الْمَسِيْحُ اَنْ يَّكُوْنَ عَبْدًا لِلّٰهِ وَلَا الْمَلٰٓئِكَةُ

هرگز نه حياءُ ڪندو مسيح هن ڳالهه کان جو هجي ٻانهو الله جي لاءِ ۽ نه ملائڪ

الْمُقَرَّبُوْنَ ۚ وَمَنْ يَّسْتَكْبِفْ عَنْ عِبَادَتِهِ وَيَسْتَكْبِرْ

مقرب ۽ جيڪو حياءُ ڪندو ان جي عبادت کان ۽ هٿ ڪندو

فَسِيحْشُرْهُمْ اِلَيْهِ جَمِيعًا (١٧٢) فَاَمَّا الَّذِيْنَ اٰمَنُوْا

پوءِ جلد اٿاريندو انهن کي پاڻ ڏانهن مڙني کي پوءِ پر جن ايمان آندو

وَعَمَلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُم مِّن فَضْلِهِ ۚ

۽ ڪيائون سٺا ڪم پوءِ ڏيندو انهن کي ثواب انهن جا ۽ وڌائيندو انهن کي پنهنجي فضل سان

وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا ۖ

۽ پر جن حياءِ ڪيو ۽ وڌائي ڪيائون پوءِ عذاب ڪندو انهن کي عذاب دردناڪ

وَلَا يَجْدُونَ لَهُمْ مِّن دُونِ اللَّهِ وَلِيًّا وَلَا نَصِيرًا (١٧٣)

۽ نه لهندا پنهنجي لاءِ الله کان سواءِ ڪو دوست ۽ نه ڪو مددگار

تفسير

هن کان اڳ ۾ ٻڌايو ويو ته حضرت عيسىٰ عليه الصلوة والسلام جا وڏا درجا ۽ بلند مقام آهن اهو روح الله، ڪَلِمَةُ اللَّهِ وغيره جهڙن سهڻن لقبن جو صاحب آهي هاڻي هتي بيان ڪيو ٿو وڃي ته اهو انهن سڀني عزتن ۽ عظمتن جي هوندي الله تعاليٰ جو ٻانهو آهي ۽ ”لَنْ يَسْتَنكِفَ الْمَسِيحُ أَنْ يَكُونَ عَبْدًا لِلَّهِ“ يعني عيسوي (عليه السلام) الله تعاليٰ جي ٻانهي هجڻ کي ڪڏهن به عيب نه سمجهندو. ڇو ته انسان جي حقيقي سعادت ته آهي ئي اها جو پنهنجي حقيقي معبود کي سڃاڻي ۽ ان جي معرفت حاصل ڪري، حضور پر نور ﷺ جن جڏهن معراج واري رات الله تعاليٰ جي قرب جي انتها کي پهتا ته الله تعاليٰ کانئن پڇيو ته ”بما اشرفك يا محمد!“ اي خوين ۽ تعريف جا صاحب! توکي ڪهڙي اعزاز سان مشرف بنايان؟ پاڻ عرض ڪيائون ته: ”بنسبتي اليك بالعبودية“ مون کي پنهنجي ٻانهي سڏڻ جي نسبت سان- شرف عطا فرمائ! شايد اها ئي حڪمت آهي جو معراج واري آيت ۾ سندن ذڪر ”عبده“ سان ڪيو ويو آهي (١)

(١) ضياء القرآن ص ٤٢٨ ج ١

”وَلَا لِلْمَلَائِكَةِ الْمُقَرَّبُونَ“ يعني مقرب ملائڪ به الله تعالى جي ٻانهي هجڻ کي عيب نه سمجهندا.

سوال

هتي ملائڪن جي ”المقربون“ صفت جو ذڪر ڇو آندو ويو آهي ته مقرب ملائڪ الله تعالى جي ٻانهي هجڻ کي عيب نه سمجهندا حالانڪ جيڪي ملائڪ انهن کان مرتبي ۾ گهٽ آهن اهي به الله تعالى جي لاءِ ٻانهي هجڻ کي عيب نه سمجهندا آهن.

جواب

مقرين جو ذڪر ان جي ڪري آندو ويو آهي جو ڪافر انهن جي عبادت ڪندا هئا. الله تعالى انهن کي متنبه ڪيو ته جن جي اوهان پوڄا ٿا ڪيو ۽ جن کي اوهان معبود بنايو آهي اهي پاڻ ئي الله تعالى جا ٻانها آهن ته اوهان الله تعالى جي ٻانهپ ڇو نه ٿا ڪيو؟ (١) ”وَمَنْ يَسْتَكْبِرْ عَنْ عِبَادَتِهِ وَيَسْتَكْبِرْ فَسَيَحْشُرْهُمْ إِلَيْهِ جَمِيعًا“ يعني جيڪو ان جي عبادت کي عيب سمجهندو ۽ تڪبر ڪندو ته الله تعالى انهن سڀني کي جلد پاڻ ڏانهن اٿاري پنهنجي بارگاهه ۾ گڏ ڪندو ۽ انهن جو انجام خراب ٿيندو. ”فَأَمَّا الَّذِينَ آمَنُوا وَعَمِلُوا الصَّالِحَاتِ“ پوءِ جن سڀني ايمان آڻڻ وارين شين تي ايمان آندو ۽ صالح عمل ڪيائون ”فَيُوفِّيهِمْ أَجْرَهُمْ وَيَزِيدُهُمْ مِّنْ فَضْلِهِ“ ته الله تعالى انهن کي سندن اجر ۽ ثواب پورا پورا ڏيندو ۽ پنهنجي فضل سان انهن کي وڌائي ڏيندو.

”وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا“ ۽ جن الله تعالى جي ٻانهپ کي عيب سمجهيو ۽ تڪبر ڪيائون انهن کي دردناڪ عذاب ڪندو. ”وَلَا يَجِدُونَ لَهُمْ مِّنْ دُونِ اللَّهِ وَلِيًّا وَلَا نَصِيرًا“ ۽ اهي پنهنجي لاءِ الله تعالى کان سواءِ نه ڪو دوست ۽ نه ڪو مددگار لهندا.

فائدو

هن آيت جي جملہ ”فَيُوفِّيهِمْ أَجْرَهُمْ وَيَزِيدُهُمْ مِّنْ فَضْلِهِ“ جي تفسير

(١) روح المعاني ص ٣٨ جلد ٢ جزء ٦

۾ ابن المنذر، ابن ابي حاتم، طبراني، ابن مردويه ۽ الحلیة ۾ ابو نعیم، حضرت ابن مسعود رضی اللہ عنہ کان روایت آندي آهي ته رسول اللہ ﷺ جن فرمایو "وَيُوقِنُهُمْ أَجُورَهُمْ يَدْخُلُهُمُ الْجَنَّةُ وَيَزِيدُهُمْ مِنْ فَضْلِهِ الشَّفَاعَةُ فِيمَنْ وَجِبَتْ لَهُمُ النَّارُ مِمَّنْ صَنَعَ الْيَهُمُ الْمَعْرُوفُ فِي الدُّنْيَا (۱) يعني انهن کي پورا اجر ڏيندو جو انهن کي بهشت ۾ داخل ڪندو ۽ انهن کي پنهنجي فضل سان وڌائيندو جو کين انهن لاءِ شفاعت ڪرڻ جي موڪل ڏيندو جن لاءِ جهنم جي باهه واجب ٿي چڪي هوندي پر انهن ساڻن دنيا ۾ نيڪي ڪئي هوندي.

يَا أَيُّهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ وَأَنْزَلْنَا إِلَيْكُمْ

اي انسانو! تحقيق آيو اوهان وٽ روشن دليل اوهان جي رب وٽان ۽ لاٽوسون اوهان ڏي

نُورًا مُّبِينًا (۱۷۴) فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ

چٽو نور پوءِ پر جن ايمان آندو الله تي ۽ مضبوطيءَ سان ورتائون ان کي

فَسَيَدْخُلُهُمْ فِي رَحْمَةٍ مِّنْهُ وَفَضْلٍ وَيَهْدِيهِمْ إِلَيْهِ صِرَاطًا

پوءِ سگهڙي داخل ڪندو انهن کي رحمت ۾ پاڻ وٽان ۽ ڀلائيءَ ۾ ۽ ڏيکاريندو انهن کي پاڻ ڏانهن وات

مُسْتَقِيمًا (۱۷۵)

سٽي.

تفسير

هن کان اڳ ۾ الله تعاليٰ جي توحيد جو ذڪر ڪندي حضرت عيسيٰ ۽

(۱) روح المعاني ص ۴۲ جلد ۲ جزء ۶

ان جي والده کي اله چوڻ کان روکيو ويو هو. هاڻي هتي حضور ﷺ جن جي سهڻين صفتن جو ذڪر ڪيو ويو آهي ۽ توحيد کان پوءِ رسالت جو ذڪر ڪندي ارشاد ٿيو آهي ”يَا أَيُّهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ“ اي انسانو! يقيناً اوهان وٽ اوهان جي رب وٽان برهان آيو آهي: برهان جي معنيٰ اهڙو مضبوط ۽ قوي دليل جنهن سان دعويٰ کي اهڙو پڪو ۽ مضبوط ڪيو وڃي جو مخالف ان کي پيڇي نه سگهي ۽ هتي ان مان مراد حضور ﷺ جن آهن، جيئن ابن عساڪر سفيان الثوريءَ کان آندو آهي ۽ حضرت ابن عباس رضي الله عنهما کان به اها روايت آهي (۱) چو ته پاڻ الله تعاليٰ جي توحيد، ذات ۽ صفات کي اهڙي نموني سان ثابت ڪندڙ آهن جو سبحان الله ”برهان“ ۾ تنوين تعظيم جي آهي مقصد ته پاڻ عظيم الشان دليل آهن سندن پيامعجزا به ته تمام گهڻا ۽ ٻين نبين عليه والصلوة والسلام جي معجزن کان گهڻو زياده آهن پرسندن وجود مبارڪ ۽ پياري شخصيت خود ئي معجزو ۽ ڪيترن معجزن تي مشتمل آهي. سندن وار مبارڪ معجزو، پيشاني پاڪ معجزو، پرون ڀلارا معجزو، عاليشان اڪيون معجزو، ڳل مبارڪ معجزو، نوراني نڪ معجزو، چمڪدار چپ معجزو، ڏيه کي روشن ڪندڙ ڏند مبارڪ معجزو، زبان فيض ترجمان معجزو، زبان مبارڪ تي لڳل لب معجزو، نور واري تڙي معجزو امت جي بارن کي ڪڍڻ وارا ڪلها معجزو، سهڻو سينو معجزو، سيني ۾ اندر رب جي رازن کي ۽ ڪائنات جي علم رکڻ واري دل معجزو، ٻه ٻه مهينا ڪاڏي کان سواءِ رهڻ وارو پرينءَ جو پيٽ پاڪ معجزو، پاڪ چنگهون معجزو، آسمانن کي چمڻ جو موقعو ڏيندڙ قدم مبارڪ معجزو. المقصد ته سندن هر ذرو ذرو معجزو آهي ان جي ڪري پاڻ برهان آهن.

مڪه مڪرمه جي اسلامي يونيورسٽي ۾ قرآني علوم جي استاد محمد علي صابوني صاحب لکيو آهي ته ”واعلم ان النبي ﷺ صورة النور الغيبي المرسل الى الاجساد (۲) يعني يقين سان ڄاڻ ته نبي ﷺ جن ان غيبي نور جي صورت آهن جيڪو جسمن ڏانهن موڪليل آهي ”وَأَنزَلْنَا إِلَيْكُمْ نُورًا مُبِينًا“ ۽ اسان اوهان ڏانهن چٽو نور نازل ڪيو آهي. ان مان قرآن پاڪ مراد آهي، جڏهن ته حضور ﷺ جن پهريان آيا ۽ قرآن پاڪ پوءِ نازل ٿيو ان جي ڪري هتي اول برهان جي لفظ سان

(۱) روح المعاني جلد ۲ ص ۴۲ جزء ۶ تفسير مظهري ص ۴۶۵ ج ۲

(۲) تنوير الاذهان ص ۳۹۷ ج ۱

سندن ذڪر ڪري پوءِ قرآن پاڪ جي نزول جو بيان آندو ويو آهي.

”فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ“ هن جملي ۾ مٿي ذڪر ڪيل برهان ۽ نازل ڪيل نور مبين جو مقصد بيان ڪندي ارشاد ٿيو آهي ته - جن الله تعالىٰ تي ايمان آندو ۽ ان کي مضبوطيءَ سان ورتو ”فَسَيُجْزِيهِمْ فِي رَحْمَةٍ مِنْهُ وَفَضْلٍ“ ته الله تعالىٰ انهن کي جلد پنهنجيءَ رحمت ۽ فضل ۾ داخل ڪندو ان رحمت ۽ فضل مان مراد جنتون ۽ انهن ۾ ملڻ واريون نعمتون آهن. ”وَيَهْدِيهِمْ إِلَى صِرَاطٍ مُسْتَقِيمٍ“ ۽ الله تعالىٰ انهن کي پاڻ ڏانهن سڌي واٽ جي هدايت ڪندو. مٿي لکيل رحمت ۽ فضل مان مراد جسماني نعمتون آهن ۽ هتي صراط مستقيم مان مراد روحاني نعمتون ۽ مهربانيون آهن.

فائدو

”فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ“ مان ثابت ٿيو ته چوڻڪاري ۽ ڪاميابي جو مدار ايمان ۽ ان کي مضبوطيءَ سان وٺڻ تي آهي ۽ سڀني نعمتن کان وڌيڪ نعمت صراط مستقيم تي هلڻ آهي. ان تي هلڻ جي لاءِ ”اهْدِنَا الصِّرَاطَ الْمُسْتَقِيمَ“ ۾ دعا گهري وئي آهي.

يَسْتَفْتُونَكَ ۚ قُلِ اللَّهُ يُفْتِيكُمْ فِي الْكَلَالَةِ ۚ إِنِ امْرُؤٌ هَلَكَ

فتويٰ پڇڻ ٿا توکان فرما ته الله فتويٰ ڏي ٿو ته اوهان کي بي اولاد جي باري ۾ جيڪڏهن ڪومڙس مري وڃي

لَيْسَ لَهُ وَلَدٌ وَلَهُ أُخْتٌ فَلَهَا نِصْفُ مَا تَرَكَ وَهُوَ يَرِثُهَا إِن لَّمْ

جوناھي ان جو اولاد ۽ ان جي ڀيڻ آھي پوءِ ان جي لاءِ آھي. ان مان جيڪو ڇڏيائين ۽ اھو وارث ٿيندو ان جو جيڪڏھن

يَكُنْ لَهَا وَكْدٌ ۚ فَإِنْ كَانَتَا اثْنَتَيْنِ فَلَهُمَا الثُّلَثَانِ مِمَّا تَرَكَ ۚ

ناھي ان جو اولاد پوءِ جيڪڏھن آھن ٻہ پوءِ انھن ٻنھي لاءِ ٻہ تھايون آھن ان مان جو ڇڏيائين

وَإِنْ كَانُوا إِخْوَةً رِّجَالًا وَنِسَاءً فَلِلذَّكَرِ مِثْلُ حَظِّ الْأُنثِيَيْنِ ۚ

۽ جيڪڏھن آھن ڀائر ڀينرون مرد ۽ عورتون پوءِ مرد لاءِ ٻن زالن جي حصي برابر آھي

يُبَيِّنُ اللَّهُ لَكُمُ الْآيَاتِ وَاللَّهُ بِكُلِّ شَيْءٍ عَلِيمٌ (١٧٦)

بيان ڪري ٿو الله اوهان جي لاءِ متان ڀلجي وڃو ۽ الله هر شيءِ کي ڄاڻندڙ آهي

تفسير

مٿي بيان ٿيو ته جن الله تي ايمان آندو ۽ انکي مضبوطيءَ سان ورتو اهي الله جي رحمت ۽ فضل ۾ داخل ٿيندا هتي بيان ڪيو ٿو وڃي ته اهو ايمان جو حڪم صرف جيئن سان واسطو نه ٿو رکي پر جيڪڏهن ڪو مري ٿو وڃي ته ان سان به انهن حڪمن جو تعلق قائم آهي. ارشاد آهي ”يَسْتَفْتُونَكَ“ اوهان کان فتويٰ ٿا پڇن، اهو سوال ڪلاله (بي اولاد) جي ملڪيت ورهائڻ جي باري ۾ هو جيئن ”قُلِ اللَّهُ يُفْتِيكُمْ فِي الْكُلَالَةِ“ مان معلوم ٿي رهيو آهي. يعني اي حبيب! ﷺ اوهان انهن کي فرمايو ته: بي اولاد جي باري ۾ الله تعاليٰ اوهان کي فتويٰ ڏي ٿو ”إِنْ امْرُؤٌ هَلَكَ لَيْسَ لَهُ وَلَدٌ وَلَهُ أُخْتٌ فَلَهَا نِصْفُ مَا تَرَكَ“ يعني جيڪڏهن ڪو ماڻهو مري وڃي ٿو ان جو اولاد ناهي ۽ ان جي ڀيڻ آهي ته ان کي اڌ ملڪيت ايندي. هتي ڀيڻ مان مراد سڳي ڀيڻ آهي يا پٺڻي ڀيڻ، ڇو ته مائٽي ڀيڻ جو ذڪر اڳ ۾ سورة النساء جي شروع ۾ اچي چڪو آهي ”وَهُوَ يَرِثُهَا إِنْ لَمْ يَكُنْ لَهَا وَلَدٌ“ يعني جيڪڏهن اها ڀيڻ بي اولاد مري وئي ته اهو سڳو ڀاءُ ان جي سموري ملڪيت جو وارث ٿيندو، ان ۾ اهو به شرط آهي ته ان مري وڃڻ واري ڀيڻ جو پيءُ ۽ ماءُ به جيئن نه هجن، اهو نڪتو ڪلاله جي لفظ مان سمجهه ۾ اچي ٿو (۱) ”فَإِنْ كَانَتَا اثْنَتَيْنِ فَلَهُمَا الشَّلَاحُ مِمَّا تَرَكَ“ يعني جيڪڏهن مري وڃڻ واري بي اولاد ڀاءُ جون ٻه يا ٻن کان مٿي ڀينرون آهن ته انهن کي ان جي ڇڏيل ملڪيت مان ٻه ٽهائون ملنديون. ”وَإِنْ كَانُوا إِخْوَةً رِجَالًا وَنِسَاءً فَلِلَّذَكَرِ مِثْلُ حَظِّ الْأُنثَيَيْنِ“ ۽ جيڪڏهن ان مري ويل بي اولاد جا ڀائرن ۽ ڀينرون مرد عورتون گهڻا آهن ته مرد کي عورتن کان ٻيڻو حصو ملندو ”يُبَيِّنُ اللَّهُ لَكُمُ الْآيَاتِ الَّتِي تَصَلُّوْنَ“ يعني الله تعاليٰ اوهان جي لاءِ اهي احڪام بيان ٿو ڪري ته متان پنهنجين مصلحتن تي هلي گمراهه ٿي وڃو ”وَاللَّهُ بِكُلِّ شَيْءٍ عَلِيمٌ“ ۽ الله تعاليٰ هر شيءِ کي ڄاڻندڙ آهي ۽ ان ئي اوهان جي لاءِ اهو قانون نازل فرمايو آهي.

الحمد لله جو اڄ اربع جي ڏينهن مورخ ۲۵ ربيع الاول ۱۴۱۶ھ مطابق ۲۳ آگسٽ ۱۹۹۵ع مون گنهگار جي هٿان ”احسن البيان في تفسير القرآن“ جو ٻيو جلد لکجي پورو ٿيو.

الفقيه

محمد ادریس ڏاهري نقشي طاهري نقشبندي عفي عنه

سائى ۽ سونھان


- | | |
|-----------------------------------|-------------------------------|
| ڪريم رب جو ڪلام | ۱- قرآن عظيم |
| علامہ اسماعيل دمشقى | ۲- تفسير ابن كثير |
| علامہ فخرالدين رازى | ۳- تفسير كبير |
| علامہ ثناء الله پاني پتي | ۴- تفسير مظھري |
| علامہ جلال الدين سيوطي | ۵- تفسير الدر المنثور |
| علامہ محمد بن علي شوڪاني | ۶- تفسير فتح القدیر |
| علامہ محمد بن احمد انصاري القرطبي | ۷- تفسير الجامع لاحكام القرآن |
| علامہ جار الله زمخشري | ۸- تفسير الكشاف |
| علامہ مفتي احمد خان گجراتي | ۹- تفسير نعيمى |
| عبداللہ بن احمد بن محمود نسفي | ۱۰- تفسير مدارك التنزيل |
| ابوجعفر محمد بن جرير طبري | ۱۱- تفسير جامع البيان |
| نعيم الدين ديوندي | ۱۲- تفسير كمالين شرح جلالين |
| احمد مصطفى المراغي | ۱۳- تفسير المراغي |
| علامہ محمد علي صابوني | ۱۴- تفسير تنوير الاذهان |
| علي بن محمد بن ابراهيم بغدادى | ۱۵- تفسير خازن |
| احمد بن محمد صاوي | ۱۶- تفسير الصاوي علي الجلائين |
| علامہ محمد اسماعيل حقي | ۱۷- تفسير روح البيان |
| علامہ مفتي محمد شفيع ديوندي | ۱۸- تفسير معارف القرآن |
| علامہ عبدالرحمن ابن الجوزي | ۱۹- تفسير زاد المسير |
| علامہ شهاب الدين آلوسي بغدادى | ۲۰- تفسير روح المعاني |
| علامہ پير محمد ڪرم شاهه الازھري | ۲۱- تفسير ضياء القرآن |
| علامہ محمد بن اسماعيل بخاري | ۲۲- التاريخ الصغير |
| علامہ احمد قسطلاني | ۲۳- مواهب لدنيہ |
| علامہ شاه ولي الله محدث دهلوي | ۲۴- فيوض الحرمين |
| علامہ جلال الدين سيوطي | ۲۵- الحاوي للفتاوي |
| علامہ سليمان بن اشعث سجستاني | ۲۶- ابوداؤد |
| شرف الحق عظيم آبادي | ۲۷- عون المعبود شرح ابوداود |
| علامہ محمد بن علي شوڪاني | ۲۸- نيل الاوطار |
| علامہ شيخ عبدالحق محدث دهلوي | ۲۹- اشعة اللمعات |
| مولوي قطب الدين صاحب | ۳۰- مظاهر حق |

- ٣١- مرقة شرح مشكوة
 ٣٢- فتاوى همايوني
 ٣٣- طحطاوي
 ٣٤- آب حيات
 ٣٥- شرح العقائد النسفية
 ٣٦- نسيم الرياض شرح شفاء قاضي عياض
 ٣٧- تفسير تنوير الايمان
 ٣٨- تحذير الناس
 ٣٩- تفسير عثمانى
 ٤٠- تفسير ابوالسعود
 ٤١- تفسير في ظلال القرآن
 ٤٢- تفسير خزائن العرفان
 ٤٣- مشكوة شريف
 ٤٤- فضائل القرآن
 ٤٥- تفسير المنار
 ٤٦- تفسير البيضاوي
 ٤٧- الفتح السماوي في تخريج احاديث البيضاوي
 ٤٨- تفسير جمل
 ٤٩- تفسير جلالين
 ٥٠- تفسير البحر المحيط
 ٥١- المفردات
 ٥٢- كشف الاسرار
 ٥٣- التحفة المرضية
 ٥٤- الكاشف عن حقائق السنن
 ٥٥- نور العرفان حاشية كنز الايمان
 ٥٦- مسند امام احمد بن حنبل عليه الرحمة
 ٥٧- خصائص كبرى
 ٥٨- بردة المديح مع شرح احسن التشریح
 ٥٩- تفسير القاسمي
 ٦٠- اليواقيت والجواهر
 ٦١- التحفة المستطابة
 ٦٢- شرح العقيدة الطحاوية
 ٦٣- رد المحتار
 ٦٤- البداية والنهاية
 علامه علي قاري
 علامه مولانا عبدالغفوري همايوني
 احمد طحطاوي حنفي
 علامه قاسم نانوتوي
 علامه تفتازاني
 علامه شهاب الدين خفاجي
 علامه محمد عثمان نورنگ زاده
 علامه قاسم نانوتوي
 علامه شبير احمد عثمانى
 محمد بن احمد عمادي
 سيد قطب شهيد
 علامه نعيم الدين مراد آبادي
 علامه ولي الدين الخطيب
 علامه زكريا كاندلوي
 علامه رشيد رضا
 عبدالله بن عمر بيضاوي
 احمد مجتبى سلفي
 سليمان بن عمر شافعي
 علامه جلال الدين محلي ء جلال الدين سيوطي
 علامه ابوحيان اندلسي
 امام راغب اصفهاني
 ايراني اگواڤ خميني
 محمد ادریس الداهري
 شرف الدين حسين بن محمد طيبي
 مفتي احمد يارخان گجراتي
 علامه سيوطي
 امام شرف الدين بوسيري
 علامه جمال الدين شامي
 علامه شعراني
 علامه محمد يوسف نبهاني
 ابن ابي العز حنفي
 علامه ابن عابدين شامي
 علامه ابوالفداء اسماعيل دمشقي


- ٦٥- جواهر البحار
٦٦- احكام القرآن
٦٧- تنوير العقياس
٦٨- تاج العروس
٦٩- نزول عيسى ابن مريم عليه وعليه امه السلام
٧٠- صحيح مسلم شريف
٧١- حاشيه دريابادي
٧٢- تفسير حقاني
٧٣- بيان القرآن
٧٤- النهاية
٧٥- صحيح بخاري
٧٦- الترغيب والترهيب
٧٧- التفسيرات الاحمديه
٧٨- التحذير من المغالات في المهور
٧٩- تفسير حسيني فارسي
٨٠- هدايه
٨١- اصول كافي
٨٢- تفسير وبيان كلمات القرآن
٨٣- تفسير الحسن البصري
٨٤- كتاب الكبائر
٨٥- صفوة التفاسير
٨٦- ترجمان القرآن
٨٧- الجواب الكافي
٨٨- تقوية الايمان
٨٩- شاه جو رسالو
٩٠- قصيدة النعمان مع شرح منحة المنان
- علامه محمد يوسف نبهاني
ابوبكر احمد بن علي جصاص
سيدنا ابن عباس رضي الله عنهما
محمد مرتضى زبيدي
علامه جلال الدين سيوطي
مسلم بن حجاج قشيري
عبدالماجد دريابادي
عبدالحق حقاني
اشرف علي ثانوي
علامه ابن الاثير
محمد بن اسماعيل بخاري
امام منذري
ملا احمد جيون دهلوي
عبدالعزیز بن باز سعودي
كمال الدين حسين الواعظ
برهان الدين علي بن ابي بكر مرغيناني
يعقوب كليني شيعي
حسنين محمد محلوف
تحقيق: داکتر عبدالرجير مطبوعه مکه مکرمه
علامه ذهبي
علامه محمد علي صابوني
ابوالکلام آزاد
ابن قيم الجوزي
اسماعيل دهلوي
سيد عبداللطيف ڀٽائي عليه الرحمة
سيدنا امام ابوحنيفه عليه الرحمة



www.maktabah.org



www.maktabah.org



www.maktabah.org

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.